
ଦୁଇପଦ 


କବିଚନ୍ଦ୍ର ଡର କାଳୀଚରଣ ପଟ୍ଟନାୟକଙ୍କ ଆତ୍ମ- ଜୀବନୀ “କୁମ୍ଭାର ଚକ' କେବଳ 
ବ୍ୟକ୍ତି ବିଶେଷ କାଳୀଚରଣଙ୍କର ଜୀବନୀ ନୁହେ, ଓଡ଼ିଶା ସାହିତ୍ୟ, ସଙ୍ଗୀତ, ନାଟକର - 
୧୮୯୭୦ ୧୯୭୫ ଯାଏଁ ଓଡ଼ିଆ ସଂସ୍କୃତିର - ରସୋଭୀର୍ତ ଇତିହାସ । ତାଙ୍କର ସଙ୍ଗୀତ 
ନାଟକ ଯୋଗୁ ସେ ଓଡ଼ିଆ ଲୋକଙ୍କର, ଓଡ଼ିଆ ଦେଶର ବାହ୍ୟ ଶରୀର କି ମନ ପ୍ରାଣ 
ନୁହନ୍ତି, ଆନନ୍ଦମୟ ଆତ୍ମା ସହ ମିଶି ଯାଇଛନ୍ତି ଯେପରି । ସେଥୁପାଇଁ ସେ ଏତେ ଆଦୃତ, 
ଏତେ ଜନପ୍ରିୟ । ଭଞ୍ଜଙ୍କୁ ଉପଲକ୍ଷ୍ୟ କରି ପୁଣ୍ୟଶ୍ଳୋକ ଗୋପବନ୍ଧୁ ଯାହା ଲେଖୁଥୁଲେ 
ତାହା ଏ ଯୁଗରେ କାଳୀବାବୁଙ୍କ ପାଇଁ ମଧ୍ଯ ପ୍ରଯୋଜ୍ୟ : । 


“ଗାଏ ତୁମ୍ଭ ଗୀତ ସଭାରେ ପଣ୍ଡିତ 
ପଥେ ପାନ୍ଥ୍ର ହୃଷ୍ଟମନା 
ବିଲେ ବୋଲେ ଚଷା ଅନ୍ତଃପୁରେ ଯୋଷା 


ନୃତ୍ୟ ରଙ୍ଗେ ବାରାଙ୍ଗନା ।' ' 


ଓଡ଼ିଆରେ ଆଗରୁ ବହୁ ଆତ୍ମ-ଜୀବନୀ ପ୍ରକାଶିତ ହୋଇଛି । ନିଷ୍କପଟ ପ୍ରକାଶ 
ଭଙ୍ଗୀ, ନିଜକୁ ନିରାଭରଣ କରିବାବେଳେ ସାବିକ ଚେତନା ଓ ମୂଲ୍ୟବୋଧ ସହ ସମ୍ପର୍କ 
ପ୍ରତିଷ୍ଠା ନିଜର ଦୁର୍ବଳ ମୁହୂର୍ଭଗୁଡ଼ିକୁ ପରିହାସ କରିପାରିବାର ଶକ୍ତି, ସବୁ ମିଶି 
“କୁମ୍ଭାର ଚକ'କୁ ଅବିସ୍ମରଣୀୟ ଆତ୍ମ-ଜୀବନୀ ରୂପରେ ପ୍ରତିଷ୍ଠା ଲାଭ କରି ପାରିବ । 
ସବୁଠୁ ବଡ଼ କଥା ହେଲା ପରିସ୍ଥିତି, ଭାଗ୍ୟ ଓ ମଣିଷମାନଙ୍କ ଦ୍ଵାରା ପରାଜିତ ହୋଇ, 
ରକ୍ତାକ୍ତ ହୋଇ, ଧୂଳିରେ ପଡ଼ିଯିବା ବେଳେ ମଧ୍ଯ ସବୁଥୁରେ 'କୁମ୍ଭାର' ର ଉପସିତିକୁ ଅନୁଭବ 
କରିବା, ସମସ୍ତଙ୍କୁ ସୁଖ ପାଇବା - କାଳୀବାବୁଙ୍କ ସାରାଜୀବନ ଏହି ବିଶେଷତାରେ 
ରଦିମନ୍ତ । 

“କୁମ୍ଭାର ଚକଂ, “କଳିଙ୍ଗ, “ଆସନ୍ତା କାଲି” ଓ ମାସିକ ପତ୍ରିକା “ସହକାର 'ରେ 
ପ୍ରକାଶିତ ହୋଇ ବହୁ ଲୋକଙ୍କ ଆଦର ଲାଭ କରିଥଲା । ବର୍ତମାନ ପୁସ୍ତକ ଆକାରରେ 
ବାହାରି ଓଡ଼ିଶାର ପାଠକ- ପାଠିକାମାନଙ୍କ ପାଇଁ ସର୍ବକାଳୀନ ଅନ୍ୟତମ ଶ୍ରେଷ୍ଠ ପୁସ୍ତକ 
ରୂପେ ଆଦୃତ ହେବ ବୋଲି ମୋର ଆଶା । 


କାଳୀବାବୁ ମୋର ଅଗ୍ରଜ । ତାଙ୍କ ସହ ମୋର ସ୍ନେହ ସମ୍ପର୍କ ରହି ଆସିଛି । ବହୁ 
ଦିନୁ ସେ ମୋତେ ସାନଭାଇ ଭାବରେ ଗ୍ରହଣ କରି ବଡ଼ଭାଇର ସ୍ନେହ, ଆଶୀର୍ବାଦ ଦେଇ 
ଆସିଛନ୍ତି । ଭଶ୍ଵର କରନ୍ତୁ, ସେ ଅନ୍ଯୂନ ଶହେଆଠ ବର୍ଷ ବଞ୍ଚ ରହି ଓଡ଼ିଆ ଜାତିର 
ହିତସାଧନ କରନ୍ତୁ ଏବଂ ତାଙ୍କର ଜୀବନର ପରିଶିଷ୍ଟ ଖଣ୍ଡ ତାଙ୍କରି ଦ୍ଵାରା ଲେଖା ହୋଇ 
ପୁସ୍ତକ ଆକାରରେ ପ୍ରକାଶିତ ହେଉ, ଏହା ହଁ ମୋର କାମନା । 

କଟକ ଅନନ୍ତ ମିଶ୍ର 
ଦେବସ୍ନାନ ପୂର୍ଣ୍ଣମୀ, ୧୯୭୫ 


କ୍ଷମା ଭିକ୍ଷା 


“ ଚଲ୍‌ତି ଚକ୍କି ସବକୋଇ ଦେଖେ 
କିଲ୍‌ ଦେଖ୍‌ନା କୋଇ 
ଯୋ କିଲ୍ଵକୋ ପକଡ଼୍‌କେ ରହେ 
ସାଞ୍ତ୍‌ତ ରହାହୈ ଓହି ।'” 
( ତୁଳସୀ ଦାସ ) 
ଚକି ( ପେଷା ବା ପେଷଣା) ଚାଲିଛି ( ଘୂରୁଛି) | ବାକି ଚକି ଭିତରେ ଥୁବା କିଳା 
(ଖୂଲ)ଟି ଅତି ସାନବୋଲି, ଚକି ଘୂରିବାଟା ସଭିଏ ଦେଖୁଛନ୍ତି, ହେଲେ ଭିତରର 
( ଚକି ମଝିରେ) ଛୋଟ କିଳାଟିକି କେହି ଦେଖନ୍ତି ନାହିଁ । 
ସେହିପରି କୁମ୍ଭାର ମାଟି ହାଣି, ଚକଟି, ଚକ ବୁଲାଇ ତା ' ମନଇଛଢ୍ଛା ହାଣି, ଆଟିକା, 
ସରା, ମାଠିଆ ଗଢୁଛି । ହଣା ଓ ଦଳା ଚକଟାବେଳେ ମାଟିର ରୂପ ନିଆରା, ଆଉ 
ଗଢ଼ା ସରିଲେ ସେ ଅଲଗା ରୂପ ଧରେ । 
କୁମ୍ଭାର ଚକରେ ଗଢ଼ା ଏଇ ଜଞ୍ଜାଳିଆ ଜୀବନର ଗଲା ପଞ୍ଚସ୍ତରି ବଷ୍ଷିର ଘଟଣାମାନ 
ଠିକେ ଠିକେ ବାଢ଼ୁଛି । ଫଟା କପାଳିଆ ମୁ । ଭବିଷ୍ୟତୃ ଅନ୍ଧାର । ଜୀବନର ସବୁ କଥା ତ 
ବଖାଣି ହେବ ନାହଁ । ସେ ହେବ ଖଣ୍ଡେ ବିରାଟ ଗ୍ରନ୍ଥ । ଭଲମନ୍ଦ କେତେକ ଘଟଣା 
ବେଉତିବାରେ ମୋ” ଦୋଷାଦୋଷ ପାଇଁ ସହୁଦୟ ପାଠକ-ପାଠିକାଙ୍କୁ କ୍ଷମା ମାଗୁଛି । 


କୁମ୍ଭାରଙ୍କ ପାଆ ତଳେ କୋଟୀ ଜୁହାର । 


କଟକ ଅଧମ 


ଜଗନ୍ନାଥବଲ୍ଲଭ କାଳୀଚରଣ 
ତା ୫।୫।୭୫ 

ବିଦାୟ ମାଗୁଣି "ଗମ 0/0000000/0000008 9000 କା 0000) ୪୦୮ 


ପଲାଦନ 
ଠିକ଼ ଜୀବନୀ ନୁହେଁ । କୁମ୍ଭାରର ଚକରେ ଗଢ଼ା ମାଟିର ସରା, ଠେକି, ମାଠିଆର 
ଏକ ଛୋଟକାଟିଆ ଜୀବନରୁ କିଛି କହିବସୁଛି ଜଣେ ଫଟାକପାଳିଆ - ଶୁଣନ୍ତୁ - 


ଫଟା କପାଳ ଘେନି ମୋର ଜନ୍ମ । ଆଜି ବି ଏଇ ପଞ୍ଚସ୍ତରି ମୁଣ୍ଡାମୁଣ୍ଡି ପହଞ୍ଚୁବା 
ଲୋକଟିର ବୀ ଫାଳ କପାଳରେ ସେ ଫଟା ଚିହ୍ନ ରହିଛି । କୁମ୍ଭାର ଖାଲି ସେଇ ଫାଟ 
ଉପରେ ଚମ ଘୋଡ଼ାଇ ଦେଇଛି । ବାକି, ହାତରେ ବାରିଲେ ସେ ଫାଟ ବାରି ହୋଇପଡ଼େ । 


କୁଆଁ ଡାକ : 

ଜେଜେବାପେ ସ୍ଵର୍ଗତ ନିମାଇଁଚରଣ ପଟ୍ଟନାୟକେ ବଡ଼ମ୍ବା ରଜାଙ୍କ ଅଧୀନରେ ବଡ଼ 
ଚାକିରି କରିବାକୁ ଯାଇ, ସେଇଠି ଜମିବାଡ଼ି ଘରଦୁଆର କଲେ | ସେ ଜଣେ ଭଲ ସଂସ୍କୃତ 
ପଣ୍ଡିତ । ସେତେବେଳେ କଟକରେ ନର୍ମାଲ ସ୍କଲ ଥାଏ । ଜେଜେ ନର୍ମାଲ ସ୍ତ୍ରଲରେ ପାଠ 
ଶେଷ କରିଥାଆନ୍ତି । ତାଙ୍କର ଦୁଇପୁଅ - ଦୁର୍ଗାଚରଣ ଆଉ ମନମୋହନ । ମୁଁ ତାଙ୍କ 
ବଡ଼ପୁଅ ସ୍ଵର୍ଗତ ଦୁର୍ଗାଚରଣଙ୍କର ପୁଅ । ଉପରେ ତଳେ ଭାଇ ଓ ଭଉଣୀ ଦୁହେଁ ମରିଛନ୍ତି । 

ସେଦିନ ମହାଷ୍ଟମୀ । ବାପା ମୋର ଥୁଲେ କାଳୀପୂଜକ । ସେ ଅଷ୍ଟମୀ ରାତିରେ 
ଚଣ୍ଡୀପାଠ ପରେ କଉମାଛ ବଳି ଦିଅନ୍ତି । କଉମାଛର ଜୀବନ ବଡ଼ ଟାଣ । ବାପା କିନ୍ତୁ 
ମନ୍ତ୍ରପଡ଼ି ଜୀଅନ୍ତା କଉମାଛ ଚାରିପଟେ ମନ୍ତୁରା ପାଣି ବୁଲାନ୍ତି । ମାଛ ମରିଗଲେ, ପୂଜା 
ସିଦ୍ଧ ବୋଲି ଜଣାଯାଏ । ରାତି ଅଧୁକରୁ ଟିକିଏ ବହକି ପଡ଼ିଛି । ବାପାଙ୍କର ଦେବୀପୂଜା 
ଚାଲିଛି । ବଳି ପ୍ରୋକ୍ଷଣବେଳ । ମୋର ଦେଢ଼ବର୍ଷର ବଡ଼ଭାଇଟି ନିଦ ଶେଯରୁ ଉଠି 
ଗୁରୁଣ୍ଡି ଗୁରୁଣ୍ଡି ଠାକୁରଘର ଦୁଆରକୁ ଆସିଲା । ଠିକ୍‌ ବଳି ଦେବାବେଳେ କବାଟ ମେଲାଇ 
ବାପାଙ୍କୁ ଚାହଁ ହସିଲା । ବୋଉହେରିକା ସେତେବେଳେ ରନ୍ଧାଘରେ ପିଠା କରୁଥୁଲେ । 
ବାପାଙ୍କର ପୂଜା ପାଖରୁ ଉଠିବାକୁ ସଜ ନାହିଁ । ବଳି ଦିଆ ସରିଲା । ବାପା ମୋତେ 
ବଡ଼ଭାଇକି କାଖେଇ କରି ବୋଉ ପାଖକୁ ଗଲେ । ମୁହଁ ଶୁଖାଇ କହିଲେ - ପୁଅକୁ 
ରଖ । ଦେଖ, କ'ଣ ହେଉଛି, ମାଆର ଇଢ୍ଛା | ସବୁକଥା ବୁଝାଇ କହିଲେ । ପାହାନ୍ତା 
ପହରକୁ ଭାଇଟି ଝଲକାଏ ରକ୍ତ ବାନ୍ତି କଲା - ସେଇଠୁ ସବୁ ଶେଷ । 

ବାପା, ଦେବୀଙ୍କୁ ବିସର୍ଜନ କରିଦେବାକୁ ପାଞ୍ଚଲେ । ରାତିରେ ସପନ ହେଲା _ ' ' ମୁଁ 
କ'ଣ କରିବି ? ବଳିବେଳେ ତ ପିଲା ସାମନାରେ ପଡ଼ିଲା, ତୁ ଆଉ କନ୍ଦାକଟା କରନା, 
ବ୍ୟସ୍ତ ହୁଅନା । ମୁଁ ତୋତେ ଆର ବର୍ଷକୁ ପୁଅଟିଏ ଦେବି ।'! 


୨ କୁମ୍ଭାର ଚକ 


ସେଇ ପୁଅଟି ମୁଁ । ୧୩୦୫ ସାଲ, ଧନୁ ଦଶଦିନ - ବଉଳ ଅମାସ୍ୟା ¦ ( ଇଂରାଜୀ 
୧୮୯୭ ଡିସେମ୍ବର ୨୩ ତାରିଖ ) ଉପରଓଳି କୁଆଁ ଡାକ ଦେଲି । ଜନ୍ମ ହେଲି ସିନା, 
ହେଲେ କପାଳଟା ଫଟା । ଆଖୁରୁ ପୂଯ ବହୁଥାଏ । କେତେ ଚିକିତ୍ସା କରାଯାଉଥାଏ । 
କଟକ ଅରୁଣୋଦୟ ଛାପାଖାନାର ମାଲିକ ସ୍ଵର୍ଗତ ଡାକ୍ତର ନାରଣ ଦାନ ସେତେବେଳେ 
ବଡ଼ମ୍ବାର ଡାକ୍ତର ଥୁଲେ । ବାପାଙ୍କର ସେ ଭାରି ସାଙ୍ଗ । ସେ ଚିକିତ୍ସା କରୁଥାଆନ୍ତି । 
ବଡ଼ମ୍ବା ଗଡ଼ର ସ୍ଵର୍ଗତ ପଣ୍ଡିତ ତାନ୍ଦିକ ନାରଣ ଦାଶେ ଯନ୍ତ୍ରମନ୍ତ୍ର କରୁଥାଆନ୍ତି ମାତ୍ର କାହରେ 


ଶବ ୨୬୭୭୪ 


କିଛି ଲାଭ ନାଇଁ । 

ବୋଉ, ବାପା, ଜେଜେ, ବୁଢ଼ିମାଆ - ଘରର ସଭିଏ ମହାଦୁଃଖରେ ଥାଆନ୍ତି | 
ବାପା ସ୍ଥିର କଲେ ଯେ ଆଉ ଦେବୀ ପୂଜା କରିବେ ନାହିଁ । ଠାକୁରାଣୀଙ୍କୁ ବିସର୍ଜନ 
କରିବେ । 

ସେଇଦିନ ରାତିରେ ସ୍ଵପ୍ନାଦେଶ ହେଲା ଯେ - “'' ପାଷାଣଭେଦୀ ପତ୍ର ଓ ଚେର 
ନିରୋଳା ସୋରିଷ ତେଲରେ ପକାଇ ତୂଳା ବା ଖଣ୍ଡିଏ କନା ବୁଡ଼ାଇ ଫାଟରେ ଦେଲେ 
ମୁଣ୍ଡ ଭଲ ହୋଇଯିବ । ' ' 


“ପ୍ରାଷାଣଭେଦୀ ଗଛ ପାଇବି କାହୁ ? ମୋତେ କାହଁକି ଠକୁଛ ମାଆ'' ବୋଲି 
ବାପା କାନ୍ଦି କାନ୍ଦି ସେଇ ସ୍ଵପ୍ନରେ ଜଣାଇଲେ । ହୃକୁମ ହେଲା - “ତୋ ଦାନ୍ତଘଷା ପିଶି 
ଉପରେ ଗଛଟିଏ ହୋଇଛି । ଆଣିବୁ ଯା” ।'' ସ୍ଵପ୍ନ ତୁଟିଗଲା, ନିଦ ଭାଙ୍ଗିଗଲା | ସଙ୍ଗେ 
ସଙ୍ଗେ ଦୀପ ନେଇ ବାପା ଦାନ୍ତ ଘଷିଘଷିକା ଚୂନପିଣ୍ଚି ପାଖକୁ ଯାଇ ଦେଖ୍‌ଲେ ଯେ 
ସରୁଗଛଟିଏ ସେଠି ଉଠିଛି । ତାକୁ ଆଣି ମାଆଙ୍କ ଆଦେଶମତେ ତେଲରେ ପକାଇ କନା 
ବୁଡ଼ାଇ ଫଟା ଥାନରେ ଦିଆଗଲା । ଦିନ ଚାରି ଛ'ଟାରେ ଆଖୁର ପୂଯ ବୋହିବା ବନ୍ଦ 
ହେଲା - ଘାଆ କ୍ରମେ ଶୁଖୁଗଲା । 


ଏବେବି ସେଇ ପାଷାଣଭେଦୀର ସେ ଶୁଖୂଲା ଗଛପତ୍ର ଟିକକ ମୁଁ ଡେଉଁରିଆରେ 
ଭରତି କରି ପିନ୍ଧିଛି । ଡେଉଁରିଆଟି ବାପା ବୋଉ ତିଆରି କରାଇ ଯତନରେ ସାଇତି 
ବେକରେ ପିନ୍ଧାଇ ଦେଇଥୁଲେ । ତା'ପରେ ଘରସାରା ଆନନ୍ଦରେ ପୂରିଗଲା । ସେଇ 
ଫଟା କପାଳିଆ ପୁଅର ନାଆଁ ରଖାହେଲା -_ “କାଳୀଚରଣ” | 


ଏଠି ଠିକେ ଠିକେ ବୟାନ କରୁଛି ମୋର ସେ ଫଟାକପାଳିଆ କଳାକାର ଜୀବନ । 
ପହିଲି ଗୀତ : 
ପିଲାଦିନର କଥା । 


ବାପା ବୋଉ ଦିହିଁଙ୍କର ସଙ୍ଗୀତ ପ୍ରତି ଆଦର ଥିଲା । ବାପା ବେହେଲା ବଜାଇ 
ଜାଣିଥୁଲେ । ଆମ ଘରେ ଓଡ଼ିଶୀ ଗୀତର ଆସର ମଝିରେ ମଝିରେ ବସେ । ଜଣେ 
ଜେଜେବାପା ଥୁଲେ - ତାଙ୍କ ନାଁ ଯୋଗୀନାଥ ପଟ୍ଟନାୟକ । ବଡ଼ ପାଟିଟାଏ ତାଙ୍କର 


ପିଲାଦିନ ୩ 


ଥୁଲା । ବେଶ୍‌ ରହସିଆ ଲୋକ । ବହୁତ ପୁରୁଣା ଓଡ଼ିଶୀ ଗୀତ ସେ ଗାଆନ୍ତି, ମର୍ଦ୍ଳ 
ବଜାନ୍ତି । କ'ଣ ତାଳମାନ ନେଇ ବେଳେ ବେଳେ କାହାରି କାହାରି ସଙ୍ଗେ ବାକ୍‌ବିତଣ୍ଡା ବି 
କରନ୍ତି । ମୋ ନିଜ ଜେଜେ ବାପା ସ୍ଵର୍ଗତ ନିମାଇଁଚରଣ ପଟ୍ଟନାୟକେ ରାଜକାର୍ଯ୍ୟରୁ ରିଆତି 
ମିଳିଲାବେଳେ ଗୁଣୁଗୁଣୁ କରି ଗାଇ ଗୀତଗୁଡ଼ିକର ପାରିଜୀ କରୁଥାଆନ୍ତି । ଛାଏ ଛାଏଁ 
ମୁହଁର ଭାବ ଦେଖାନ୍ତି । ବୁଝିତ ପାରେ ନାହିଁ କିଛି, ଲୁଚିକରି ଉଣ୍ଡି ଦମାଏଁ ଲେଖାଏଁ 
ହସେ । ଏସବୁ ପ୍ରାୟ ୧୯୦୬-୦୭ ସାଲର କଥା । 

ବଡ଼ମ୍ବା ଗଡ଼ରେ ଚନ୍ଦନ ଯାତ୍ରାଟା ଖୁବ ଜାକଜମକରେ ହେଉଥୁଲା । ଏକୋଇଶି ଦିନ 
କାଳ - ଗୀତ, ନାଚ, ଯାତ୍ରା, ପାଲା, ସୁଆଙ୍ଗ - ସବୁଦିନ ରାତି ପ୍ରାୟ ୯ଟାରୁ ଫୁକିଆ 
ଉଇଲା ଯାଏ ଚାଲିଥାଏ - ଗଡ଼ ଦାଣ୍ଡରେ । ପଞ୍ଚାଏ ଦି'”ପଞ୍ଚା ନୁହନ୍ତି, ତିରିଶି ଚାଳିଶ 
ପଞ୍ଚା । ଗୋଟିପୁଅ, ବାଇନାଟ, ପାଲା, ସୁଆଙ୍ଗ ଇତ୍ଯାଦି ଜମି ରହିଥାଏ । କେତେକ 
ଗୋଟିପୁଅ ଦଳର ଗୁରୁ ଆମ ଜେଜେବାପାଙ୍କ ପାଖକୁ ଆସି, ଗୀତ ଓ ଅବଲୟ ଶିଖନ୍ତି । 
ପାଲାବାଲାଏ ଚଉପଦୀ ନିଅନ୍ତି, ଅର୍ଥ ବୁଝନ୍ତି । ବୋଉ ମୋର ଛାନ୍ଦ, ଚୌପଦୀ ଇତ୍ୟାଦି 
ଗାଇପାରୁଥୁଲା । ସେ କିଛି କିଛି ସଂସ୍କୃତ ପଢ଼ିଥୁଲା । ଛାନ୍ଦ ଭଲ ଅର୍ଥ କରେ । ବେଳେ 
ବେଳେ ମୋତେ କୋଳରେ ବସାଇ ମଥୁରା ମଙ୍ଗଳ, ବିଶି ରାମାୟଣ, ବିଦମୁ ଚିନ୍ତାମଣି, 
ବୈଦେହୀଶ ବିଳାସରୁ ଗୋଟିଏ ଗୋଟିଏ ଛାନ୍ଦ ଗାଇବାକୁ ଶିଖାଏ । ମୁଁ ଭଲ ଗୀତ ଗାଇ 
ପାରୁଥୁଲି । ମୋଠାରୁ ବଡ଼ ବଡ଼ ଯେଉଁମାନେ ଅଛନ୍ତି ବା ମୋ ସାଙ୍ଗମାନେ ଏଥୁପାଇଁ 
ମୋତେ ଭାରି ଆଦର କରୁଥିଲେ । ବାଲ୍ୟ ଜୀବନଟା ଏହି ପରିବେଶ ମଧ୍ଯରେ କାଟି 
ମୋର ସଙ୍ଗୀତ ପ୍ରତି ଶ୍ରଦ୍ଧା କ୍ରମେ ବଢ଼ିଲା । 


ବଡ଼ମ୍ବା ରାଜବାଟିରେ ପିଲା ଦିନର ଅଧ୍ବକାଂଶ କାଳ କଟିଛି । ରଜାଙ୍କ ନାଆଁ ବିଶ୍ଵମ୍ଭର 
ମଙ୍ଗରାଜ ମହାପାତ୍ର । ଥରେ ଦୁଦୁରା ଫୁଲିଅ। ଗୋଟିଏ ଗ୍ରାମୋଫୋନ୍ବ ରଜା ଅଣାଇଲେ । 
ଖଣ୍ଡିକେତେ ଓଡ଼ିଆ ଓ ବଙ୍ଗଳା ରେକର୍ଡ଼ ବି ତା' ସଙ୍ଗେ ଆସିଥାଏ । କଳବାଜା ଗୀତ 
ଗାଉଛି । ରଜା ନିଜେ କଣ୍ଟା ଲଗାଉଛନ୍ତି । ଆଉ କେହି କଣ୍ଟା ଲଗାଇଲେ ବୋଧହୁଏ 
ଏଭଳି ଗୀତ କଳବାଜା ଗାଆନ୍ତା ନାହିଁ - ଏଇ ଥୁଲା ମୋ ମନର ଧାରଣା । ଲୋକେ 
ଶୁଣିବାକୁ ଗଦାହୋଇ ପଡ଼ନ୍ତି । ସଞ୍ଜବେଳେ ବେହରଣ ମେଲାରେ କଳଗାଉଣା ହୁଏ । 
ଶୁଣି ଶୁଣି ଗୋଟିଏ ଓଡ଼ିଆ ଗୀତ ମୁଁ ଶିଖ୍‌ଲି । ଏବେ ମନେ ମନେ ଅଛି ସେ ଗୀତଟି -_ 
“ ଆସୁଛନ୍ତି ବ୍ରଜବାସୀ ଧୀରେ ଧୀରେ ଚାଲି ଚାଲି ।' ' 


ଦୁଆରେ ଆମର ପୁରାଣ ହୁଏ । ବୋଉ ମଧ୍ଯ ବେଳେ ବେଳେ ଅନେକ ପୁରାଣ 
କଥା କହେ । ଶୁଣିଥୁଲି ସ୍ଵର୍ଗରେ ଇନ୍ଦ୍ରସଭାରେ ଗନ୍ଧର୍ବମାନେ ଗାଆନ୍ତି । କଳଗାଉଣା ଶୁଣି 
ଗାୟକଙ୍କ ରୂପର ଗୋଟାଏ କଳ୍ପନା ମୋ ଆଖୁ ଆଗରେ ଆଙ୍କି ହୋଇଯାଏ । ସେ 
କେମିତି ପାଟ ପିତାମ୍ବରୀ ପିନ୍ଧିଥୁବେ, ମୁଣ୍ଡରେ ମୁକୁଟ ଥୁବ, ବେକରେ ତାଙ୍କର ସୋରା 


୪ କୁମ୍ଭାର ଚକ 


ସୋରା ହୋଇ ମୋତି ମାଣିକ୍ୟର ହାର ଝୁଲୁଥୁବ, ଗୋରା ତକ ତକୁ ହୋଇଥୁବେ ଇତ୍ୟାଦି 
ଇତ୍ୟାଦି । ଗାୟକଙ୍କୁ କେମିତି ଥରେ ହେଲେ ଦେଖନ୍ତିକି ! 


ଗୀତଟି ମନଦେଇ ଶୁଣେ - କଳଗାଉଣା ସାଙ୍ଗରେ କଣ୍ଠ ମିଶାଇ ଗାଏ । ହେଉ 
ହେଉ - ପୂରା ଗୀତଟି ଉପରେ ଟିକିଏ ଦଖଲ ଆସିଗଲା । ରଜାଙ୍କୁ ଦିନେ ଡରି ଡରି 
ଗୀତଟି ଶୁଣାଇଲି । ସେ ମୋତେ ପାଞ୍ଚଟି ଟଙ୍କା ଦେଇ ଭାରି ପ୍ରଶଂସା କଲେ । ପ୍ରାୟ 
ପ୍ରତିଦିନ ସେ ମୋତେ ଆସୁଛନ୍ତି ବ୍ରଜବାସୀ' ଗୀତଟି ଗାଇବାକୁ କହନ୍ତି । ଦିନେ ମୋତେ 
ବୈଠକଖାନା ଭିତରେ ତାଙ୍କ ପାଖରେ ବସାଇ ଗୀତ ଗାଇବାକୁ କହିଲେ । ବାପା ଓ 
ଯୋଗୀ ଜେଜେଙ୍କୁ ସେ ଡକାଇ ପାଖ ଘରେ ବସାଇଥିବା କଥା ମୁଁ ଜାଣି ନ ଥୁଲି । ଗୀତ 
ଗାଇସାରିବା ପରେ ରଜା ବିଶ୍ଵମ୍ଭର ବୀରବର ମଙ୍ଗରାଜେ ସେ ଦୁହିଁଙ୍କୁ ଡକାଇ ବାପାଙ୍କୁ 
କହିଲେ - ‹ 'ଦୁର୍ଗାଚରଣ ! କାଳୀ ଏକା ବାପର ପୁଅ । ଶୁଣିଲ କେମିତି ଗାଇଲା ! କି 
କଣ୍ଠ ! କେମିତି କଳଗାଉଣାରୁ ଛଡ଼ାଇ ଆଣିଛି ! ପାଠ ପଢ଼ୁ - ହେଲେ ଗୀତ ଟିକିଏ 
ଟିକିଏ ଶିଖୁ । ଯୋଗୀ ପଟ୍ଟନାୟକେ ନଜର ଦେଲେ ପିଲାଟା ଭଲ ଗାଇବ ।'' 


ଇସ୍‌, ଲାଜରେ ମୋ ମୁହଁ ଜଳି ଯାଉଥାଏ | ହେଲେ, କିଛି କହିବାକୁ ଚାରା ନାହ | 
ବାପା ଆଉ ଯୋଗୀଜେଜେ ସେଠାରୁ ଚାଲିଗଲେ । ରଜା ପୁଣିଥରେ ସେଇ ଗୀତଟି 
ଶୁଣିବାକୁ ଲଗାଇଲେ । ଗାଇବା ବଦଳରେ କଇଁ କଇଁ ହୋଇ କାନ୍ଦିଲି । କେତେ ଗେଲ 
କଲେ, ନିଜେ ରଜା ମତେ ଘୋଡ଼ାଗାଡ଼ିରେ ଘରେ ଛାଡ଼ି ଦେଇ ଆସିଲେ । ସାଙ୍ଗରେ 
ଦେଉଳ ଭୋଗରୁ ଗୁଡ଼ିଏ ଖଜାପିଠା ନେଇ ଯାଇଥୁଲେ । ମୋତେ ଘରେ ଛାଡ଼ି, ବାପାଙ୍କୁ 
ଡାକି ତୁନି ତୁନି କ'ଣ ସବୁ କହିଲେ । ଘରେ ମୁଁ ଖାଲି ଚୋରପରି ହେଉଥାଏ । ସେଦିନ 
ରାତିରେ ଆଉ ବାପାଙ୍କ ସଙ୍ଗେ ସବୁଦିନ ପରି ସୁଖରେ ଭାତ ଖାଇପାରିଲି ନାହଁ । ରାତିରେ 
ବୋଉ ମୋତେ ସବୁକଥା ପଚାରି ବୁଝି, ଭାରି ଖୁସି ହେଲା | ଗୀତ ଶିଖୁବାକୁ ସେ ମତେ 
ଉତ୍ସାହ ଦେଲା । ଯୋଗୀଜେଜେ ବି ବେଳେ ବେଳେ ଗୀତଟିଏ କହିହଦି ଅନ୍ତି । 


ନୂଆ ଗୀତ ଶୁଣାଇଲେ ରଜାଙ୍କଠାରୁ ପ୍ରାୟ ପୁରସ୍କୃତ ହୁଏ । ପିଲାଦିନେ ଆମ 
ଜେଜେ ( ନିମାଇ ପଟ୍ଟନାୟକେ ) ମୋତେ 'ଅମରକୋଷ'. ଘୋଷାଭ ଥୁଲେ, ସହଜରେ 
ହେତୁ ହୋଇଯିବ ବୋଲି ଅର୍ଥକୁ ପଦ୍ୟ ଛନ୍ଦରେ ତିଆରି କରି ପଢ଼ାଉଥୁଲେ । ସେହି ଦିନଠୁ 
ପାଠ ସଙ୍ଗେ ସଙ୍ଗେ ଗୀତ ଶିଖା ବି ମୋର ଚାଲିଲା । ବଡ଼ମ୍ବା ଗଡ଼ ମୁଣ୍ଡରେ ଗୋଟିଏ 
ଟୁବୁରି ମୁଣ୍ଡିଆ ଥାଏ । ମୁଣ୍ଡିଆର ନାଁ କହ୍ନେଇ ମଣ୍ଡପ । ଗଡ଼ର ମୋହନ ଯେନା, ସୁଦର୍ଶନ 
ରାଉତ, ନାରଣ ରଥେ ଓ ବାମ କର ପ୍ରଭୂତି ସାଙ୍ଗ ହୋଇ ସେ ମୁଣ୍ଡିଆକୁ ଯାଉ । ବେଳେ 
ବେଳେ ବଣଭୋଜି ହୁଏ । ଅସଲ କଥା, ମୋଠୁ ସେମାନେ ଗୀତ ଶୁଣିବାକୁ ଡାକି ନିଅନ୍ତି । 
ଏହି ସବୁ ସାଙ୍ଗମାନଙ୍କ ଭିତରୁ ଏବେ କିଏ ଅଛନ୍ତି, ଜାଣି ନାହିଁ । ତେବେ ଅଳ୍ପଦିନ ତଳେ 
ଶୁଣିଛି, ସୁଦର୍ଶନ ରାଉତେ ନୂଆଗଡ଼ ଟ୍ରେନିଂ ସ୍ଫଲଲ ଶିକ୍ଷକତାରୁ ଅବସର ନେଇ ବଡ଼ମ୍ବା 


ପିଲାଦିନ ୫ 


ଗଡ଼ରେ ତାଙ୍କ ଘରେ ଅଛନ୍ତି । ବୈକୁଣ୍ଠ ମୋଠୁ ସାନ । ସେ ବେଶି ଭରସି କହିପାରେ 
ନାହଁ । ହେଲେ, ମୋ ଗୀତ ଶୁଣିବାକୁ ବଡ଼ ସୁଖ ପାଉଥୁଲା । ଏବେ ଆଉ ସେ ପିଲା 
ନୁହେଁ । ମୁଁ ଆଉ ତୁ ତା କଲେ କଥାଟା ଅଚିକ୍ଵକଣ ହେବ । ତାକୁ ଏବେ “ତମେ” ବୋଲି 
କହେ । ପିଲାଦିନର କଥା ସବୁ ମନେ ପଡ଼ିଯାଏ ଦେଖାହେଲେ । ସେ ଏଇନେ ଅବସର 
ନେଲେଣି । ସେହି ପିଲାଦିନର ବୈକୁଣ୍ଠ ଏବେ ଓଡ଼ିଶାର ସୁପରିଚିତ କବି ଶ୍ରୀ ବୈକୁଣ୍ଠନାଥ 
ପଟ୍ଟନାୟକ । ଏ ସବୁ ମୋର ୭/୮ ବର୍ଷ ବୟସର କଥା । ୟା'ପରେ ମୋର ଝଡ଼ 
ଜଞ୍ଜାଳିଆ କଳାକାର ଜୀବନ କାହାଣୀ ଶୁଣାଇବି । ମାତ୍ର ଗୌରଚନ୍ଦ୍ରିକାଟା ଏବେ ଭେଟୁଛି । 
ଅ, ଆ, କ,ଖ: 

ତା'ପରେ ଶୁଣନ୍ୁ - 

ବଡ଼ମ୍ବା ଗଡ଼ରେ ଗୋଟିଏ ଭର୍ଣ୍ରାକୁଲର ସ୍ତଲ ଥାଏ । ସବା ତଳ ଶ୍ରେଣୀର ଛାତ୍ର 
ମୁଁ । ଶିକ୍ଷକ ଥୁଲେ ବଡ଼ମ୍ବା ବେଲପଡ଼ା ଗାଁର ସ୍ଵର୍ଗୀୟ କୃପାସିନ୍ଧୁ ପଟ୍ଟନାୟକେ । ଗୋବିନ୍ଦ 
ରଥଙ୍କ ବଣ୍ତ୍ରବୋଧକ ପରେ ବିଜ୍ଞାନ ପାଠ ଓ ଅଙ୍କ ପୁସ୍ତକ, ଥାଏ ଆମର ପଢ଼ା ବହି । 
କୃପାସିନ୍ଧୁ ମାଷ୍ଟ୍ରେ ଗୀତକୁ ସୁଖ ପାଉଥୁଲେ । 'ଗୀତ'କୁ ବୋଲି କହିଲେ ଠିକ୍‌ ହେବ କି 
ନାହଁ, ଛାନ୍ଦକୁ ଭାରି ଟେକନ୍ତି ସିଏ । ପିଲାଙ୍କ ଭିତରେ କିଏ ଭଲ ଗାଇପାରିଲେ, ସେ ହୁଏ 
ତାଙ୍କର ଗେହ୍ଲା ଚାଟ । ““କଳା କଳେବର କହ୍ଲାଇ ସଙ୍ଗେ ରୋହିଣୀ ସୁତ - କରନ୍ତି 
ମଥୁରା ବିଜୟ ଦାଣ୍ଡେ ଦେଖ ସଙ୍ଗାତ ।'' _ ଏଇ ଛାନ୍ଦଟି ତାଙ୍କର ଅତି ପ୍ରିୟ । ନିଜର 
କିନ୍ତୁ ଗଳା ଅପୂର୍ବ । ବଣିଚଢ଼େଇ ବୋବାଇଲା ପରି ଚେଁ ଚେଁ ହୋଇ ଏକ ଚିଇଁଚିଇଆ 
ଗଳାରେ ସେ ଏଇ ଛାନ୍ଦରୁ ପଦକେତେ ଶିଖାଇବାରେ ବ୍ୟସ୍ତ । ସନ୍ଥ ଦେଇସାରି ସେତକ 
ମୋଠୁ ଶୁଣିବାକୁ କହନ୍ତି ସେ । ସ୍ତ୍ବଲ ଛୁଟି ହେଲେ, ମାସକେ ପ୍ରାୟ ପନ୍ଦର ଦିନ ତାଙ୍କର 
ଆଦେଶ ହୁଏ - “କାଳୀ, ପଳାଇବୁ ନାହିଁ, ମୁଁ ତୋତେ ଘରେ ଛାଡ଼ିଦେଇ ଆସିବି !'' 
ଅଥଚ ସ୍ଫ୍ରଲଠାରୁ ଆମଘର ଖୁବ୍‌ ପାଖ - ଡାକିଲେ ପ୍ରାୟ ଶୁଭିବ । 

ଗଡ଼ ବୋଲି ଯାହାକୁ କହୁଛି, ସେ ଟାଉନ ନୁହେଁ କି ମଫସଲ ନୁହେଁ । ରାଜା ସେଠି 
ରାଜଧାନୀ କରିଥ୍ବାରୁ ରାଜ୍ୟ ଭିତରେ ଟାଉନ ସେ । କଥାରେ କହନ୍ତି - ‹ “ଯାହା ରାଏ -- 
ତହାଁ କଟକ ।'' ସେଇମିତି ଗଡ଼ଟା ନାଆଁକୁ ମାତ୍ର ଟାଉନ, ନଇଲେ ମଫସଲ କହିଲେ 
ବେଶ୍‌ ଚଳିବ । ସେ ଯାହାହେଉ, ପ୍ରକୃତି କିନ୍ତୁ ଏଠି ହସେ । ଗଡ଼ ପାଖକୁ ଲାଗିକରି 
ପାହାଡ଼, ତୋଟା, ନାଳ - ପ୍ରକୃତିର ସଜଡ଼ା ସାଇତା ସମ୍ପରିତକ ଅଛି, ଯାହା ମଣିଷକୁ 
ଏକ ସରଳ ତରଳ ସ୍ଵଚ୍ଛନ୍ଦ ଗତିଆଡ଼କୁ ମୁହାଁଇନିଏ । ରାତି ଫସର ଫାଟିବାବେଳକୁ 
କଜଳପାତିଆ ଡାକ ମାରେ, ଅଦୂର ପାହାଡ଼ର ନାହାଲବେଲି ଗଛରୁ ଚଷୀପୁଅ ଡାକେ - 
““ ମୁଁ ଚଷାପୁଅ'' | ପାହାଡ଼ ଶିଖରେ ସିଂହନାଥଙ୍କ ଦେଉଳରୁ ଘଣ୍ଟ ଘଣ୍ଢା ଗଡ଼ଟାଯାକ 
ଉଛୁଳାଇ ଦିଏ । ପ୍ରକୃତି ଏଠି ସହଜରେ ଲୋକକୁ କଳା ଶିଖାଇ ଦେବାକୁ ଆଗଭର । 


୬ କୁମ୍ଭାର ଚକ 


୬୬୧ ୨୬୮୮ ୨୬୩୭ ୧୨୩୭ 


ବଡ଼ ବଡ଼ ଦୋକାନ ବଜାର ଗଡ଼ରେ ନାହିଁ । ନିତିଦିନିଆ ସାଧାରଣ ଚଳଣି ଜିନିଷ 
ମିଳେ । ବଡ଼ଦାଣ୍ଡ ଦିଂକଡ଼େ ସଞ୍ଜହେଲେ ଗୁଡ଼ାଏ ଉଠା ପସରା ବସେ । ଚାରିପାଖେ 
କାଚବାଡ଼ଦିଆ ଲଣ୍ଠନ ମଝିରେ ହାତୀମାର୍କୀ କିରାସିନି ଭରା ଡିବିରିଟିଏ ଜଳୁଥାଏ । ବଳିତାଟା 
ତେଜା ହୋଇଥାଏ - ସତେକି ମଶାଲର ଅଣ କି ପଣନାତି ସେ । ପସରାରେ ମିଳିବା 
ଭିତରେ ଜଳଖୁଆ ଚୁଡ଼ା, ଉଖୁଡ଼ା, ଥୋଲିମୁଆଁ ( ଗୁଡ଼ପାଗରେ ମୁଢ଼ି ପଡ଼ି ଗୋଟିଏ ଗୋଟିଏ 
ଛୋଟ ଛୋଟ ମୁଆଁ । ଚାରିକଡ଼ରେ ଚାରୋଟି, ମଝିରେ ଦେଉଳ ଚୂଳପରି ଗୋଟିଏ, 
ଲଗାଲଗି ହୋଇଥାଏ - ତାକୁ ଥୋଲିମୁଆଁ କହନ୍ତି, ମନୋହର (ଲିଆ କୁଟା ହୋଇ 
ଗୁଡ଼ରେ ପାଗିଥାଏ, ଛୋଟ ମୁଆଁ-ଏଣ୍ଡୁରୀ ପରି ପେଟଟା ମୋଟା, କରଟାର ଗଢ଼ଣ 
କ୍ରମେ ସରୁଆ, ଭିତରେ ଛେନାଗୁଡ଼ର ଖରଡ଼ା ପୁର), ଆଉ ସବୁଠୁ ସରସ ମାଲ, ମଣ୍ଡା 
ପିଠା (ଏ ପିଠା ଗହମ ଚୂନାରେ ତିଆରି ମଣ୍ଡାପିଠା ପରି ତିଆରି, ମାତ୍ର ଉପରେ ଗୁଡ଼ 
ପାଗଦିଆ ), ଆଉ କେଳି ଖଜା ( ଛେନା ଓ ଗହମ ଚୂନାରେ ଗୁଡ଼ ପାଗଦିଆ ଚଟକା ଚଟକା 
ଖଜା ) । ଜଳଖୂଆ ଦୋକାନୀମାନେ ଉପରଓଳି ଚାରିଟାବେଳକୁ ଏସବୁ ତିଆରି କରିଥାନ୍ତି । 


ମୋଠୁ ଛାନ୍ଦ ଶୁଣିବା ପରେ କୃପାସିନ୍ଧୁ ମାଷ୍ଟ୍ରେ ପୂର୍ବୋକ୍ତ ଅଂଜଳଯୋଗ'ମାନଙ୍କର 
ଖ୍ୟାତନାମା କାରିଗର କଣା ଜଗା ( ଜଗନ୍ନାଥ ସାହୁ, ବୋଧହୁଏ ଦୁନିଆରେ ଆଉ ସେ 
ନାହିଁ) ଦୋକାନରୁ ଦୁଇପଇସା ବା ମନ ଅତି ଖୁସି ଥୁଲେ ଅଣାକର କିଣି ଧରି ମୋ 
ସଙ୍ଗେ ଆମ ଘରକୁ ଯାଆନ୍ତି । ବୋଉ ଓ ମାଆ ( ଜେଜେମାଆ ) ଯେତେ ମନା କଲେ ବି 
ଏତକ ତାଙ୍କର ଶ୍ରଦ୍ଧାର ଦାନ ହୁଏ । ତାଙ୍କୁ ବେଶିକରି ମନା କଲେ, ସେ କାନ୍ଦିପକାଇ 
କହନ୍ତି - '‹ ମୋ ପୁଅ ହୋଇଥୁଲେ ମୋତେ ତାକୁ ଶରଧାରେ ଜଳଖୁଆ ଟିକିଏ ଦେବାକୁ 
କେହି ମନା କରନ୍ତା କି ? କାହୀକୁ ମୋର ପରବୋଲି ବିଚାର କରୁଛନ୍ତି ଆପଣମାନେ 
ସିନା ! '' ବଡ଼ ଭାବପ୍ରବଣ ସେ | ଟିକକ କଥା ତାଙ୍କୁ ବାଧେ । ଏଥ୍‌ପାଇଁ ତାଙ୍କୁ କେହି 
ବେଶି କିଛି କହନ୍ତି ନାହିଁ । ମୋତେ କିନ୍ତୁ ଭାରି ଚିଡ଼ି ଲାଗେ । କେତେ ଏବେ ସେଇ “କଳା 
କଳେବର' ସବୁବେଳେ ଗାଉଥୁବି ? ଚିଟା ଲାଗିଯାଏ । ହେଲେ ମାଷ୍ଟ୍ରେ ତ ! ତୁଣ୍ଡ ମୁଦି 
ରହେଁ । ବୋଉ ଆଗରେ ଯେତେ ଓଜର ମୋର, ମାତ୍ର ତା'ର ମୂଲ୍ୟ କିଛି ନାହଁ । ଏଣ୍ଡୁଅ 
ଧାଉଡ଼ି ସଜୁବୁଦା ମୂଳଯାଏ ସିନା ! 


ତେଣେ ରଜାଙ୍କ ଉଆସକୁ ମନ ଉଡୁଥାଏ । ଠ ଠା ଠି, କରି କଳା କଳେବର ଛାନ୍ଦ 
ପଦେ ଗାଇ ଦେଇ ବେଗେ ଘରକୁ ପଳାଇଲେ ମଣିଷ ବଞ୍ଚେ । ଏଥୁପାଇଁ କେତେଥର 
“ଦୁଇ, ମଡ଼ାଏ ମୋତେ । ହସ ଲାଗୁଛି ଆଜି ସେ କଥା ଭାବିଲେ । ସତରେ ଦୁଇ ନା 
ଫୁଇ ! ନଅରକୁ ଯିବାକୁ ଗୋଟାଏ ପେଖେନା ସିଏ । ମୋର ତ ରଜାଙ୍କ ପାଖେ କଳବାଜାରୁ 
ଗୀତ ଶୁଣି ଶିଖ୍‌ବାକୁ ମନ ହମ ହମ । କଳା କଳେବର ଦୋହରାଉଛି ବସି କିଏ ? ପୁଣି 
ତର ବା କାହିଁ ? ବେଳ ବୁଡ଼ ହୋଇଯିବ, ଘର ପଢ଼ା ମାଷ୍ଟ୍ରେ ଆସିବେ । 


ପିଲାଦିନ ୭ 


ଢୁମ୍ନା ମଉଜ : 


ବର୍ଷାଦିନ ଆସେ । ମୁଣ୍ଡିଆରେ ମେଘ ଚରେ । ବଡ଼ାମ୍ବା ରଜା ବିଶ୍ଵମ୍ଭର ମଙ୍ଗରାଜ 
ମହାପାତ୍ରେ ଲଗାଣ ବର୍ଷା ଆଗମ ଦେଖ୍‌ଲେ ବେଳେ ବେଳେ ବାଙ୍କମୁଣ୍ଡିଙ୍କ ମୁଣ୍ଡିଆ ପାଖେ 
ଢୁମ୍ଫା ମଉଜର ସରାଗ କରନ୍ତି । ସ୍ଵପ୍ନ ପରି ସେ କଥା ଆଖୁ ଆଗରେ ଖେଳୁଛି ଆଜି ବି । 


ସାତ ଦଶନ୍ଧି ପରେ ସେ ଛବି ସେମିତି ରହିଛି ଅମଉଳା । କଅଁଳ ଗଛପତ୍ରରେ 
ମୁଣ୍ଡିଆଟା ସାରା ଯେମିତି କିଏ ଶାଗୁଆ ବିଛଣାଚଦର ପାରି ଦେଇଛି ! ମଥାରେ ମାଳତୀ 
ଟାହିଆ ଖୋଷି ଲତାଗୁଡ଼ିକ ବେଶହେଲା ନାଗରୀ ଭଳି ନାଚି ଯାଉଛନ୍ତି ପବନରେ । 
ହଳଦିବସନ୍ତ, ବଣକୁକୁଡ଼ା, କୁମ୍ଭାଟୁଆ, ମୟୂର- ମୟୂରୀ, ଶୁଆ, ଭଦଭଦଳିଆ ଆହୁରି କେତେ 
ଜାତି ଚିହ୍ନା ଅଚିହ୍ନା, ଚଢ଼େଇ ମନ ମଉଜରେ ପାହାଡ଼ରେ ଗୀତ ଗାଇ ଗାଇ ଲୁଚକାଳି 
ଖେଳୁଛନ୍ତି । 

ଚାରିପାଖ ଘେରି ରହିଛି ପାହାଡ଼ । ମଝିରେ ଲୋକ ୩/୪ ହଜାର ଧରିବା ଭଳି 
ଥଳି । ପାହାଡ଼ ଉପରେ ବାଙ୍କମୁଣ୍ଡ ଠାକୁରାଣୀ । ଏ ଥଳିକି ଖୋଲି କହନ୍ତି ଲୋକେ । 


ଏଇଠି ହୁଏ ତୁମ୍ପା ମଉଜ । ରଜାଙ୍କ ଗହଣରେ ଅନେକ ଲୋକ ଯାଇଥାନ୍ତି । ଦିନରାତି 
ଖନ୍ଦା ଲାଗିଥାଏ । ନର ସଙ୍ଦ୍ଦାରେ ଆଉ ନଟବର ପଶ୍ଚିମରାଏ ଜବର ବାଣୁଆ । ତାଙ୍କୁ 
କୁଆଡ଼େ ଗୁଣିଗାରୁଡ଼ି ଜଣା । ମନ୍ତ ଫୁଙ୍କି ଧୂଆଁ ବୁଲେଇ ଆଣିଲେ ଜନ୍ତୁ ମୁକର ଆସି ତାଙ୍କ 
ଜାମୁକି ନଳୀ ମୁହଁରେ ଢ଼ୁକିବେ । ମିରିଗ, ସମ୍ଭର, କୋଟରା ଶିଂଘାଳ - ବିଚରା ନିର୍ଦ୍ଦୋଶ 
ଜୀବଗୁଡ଼ାକ ! ସତେଯେମିତି ମଣିଷର ତୁଣ୍ଡ ସୁଆଦ ପାଇଁ ଜନ୍ମ ତାଙ୍କର ! 

ପାହାଡ଼ ଉପରେ ଶୁଭେ ଢ଼, ଢା । ଚାରିପାଖର ସାରା ପାହାଡ଼ ଚମକାଇ ପ୍ରତିଧ୍ଵନି 
ଉତ୍ତର ଦିଏ ଢ଼ୁ ଢା... 


ଜନ୍ତଏ ତରଛରେ ଏଣେ ତେଣେ ଧାଆନ୍ତି । ଆଉ କାଳ ପୂରିଥାଏ ଯାହାଙ୍କର 
ଭାଗବତ ବାଣୀରେ ସେ ପ୍ରାଣୀ ବୈକୁଣ୍ଠଢେ ବସଇ' ଖାସ୍‌ ମଣିଷର ତୁଣ୍ଡ- ସୁଆଦ ପାଇଁ 
ଯେମିତି ଜନ୍ମ ଏଇ ନିର୍ଦୋଷ ଜାନୁଆରଗୁଡ଼ିଙ୍କର । 

ତେଣେ ବାଙ୍କମୁଣ୍ଡି ଖୋଲରେ ପଡ଼ିଛି ଏକ ବଡ଼ କାଶିଆରୀ ତମ୍ବୁ । ଖନ୍ଦା ତ ଦିନରାତି 
ଲାଗିଛି - ଧ୍ଵନି ଛପିବାକୁ ନାଇଁ । ଶାଗୁଆତି ପୋଡ଼ା, ଭଜାଠୁ ଆରମ୍ଭ କରି ତୁଉଣ 
ତରକାରି ପର୍ଯ୍ୟନ୍ତ ରନ୍ଧା ହେଉଛି । ଶିଆଳୀପତର ଚୌପଦୀରେ ଲୋକଙ୍କର ବୁଲି ବୁଲି 
ଚାଖଣା ବନ୍ଦ ନାହିଁ । କି ରଜା କି ପ୍ରଜା - ବାରଣ ନାହିଁ କିଛି । ସଭିଏଁ ସମାନ । 

ପଞ୍ଚାଏ ଢୁମ୍ା ମଉଜୀ ଲାଗି ଯାଇଛନ୍ତି ଢତୁମ୍ପା ମାଡ଼ରେ । ଗଣ୍ଡାଏ ଦି' ଗଣ୍ଡା ପାଟିଟକଳା 
ବା ପେଟବିକଳିଆଙ୍କ ଛଡ଼ା ରଜାଙ୍କ ସମେତ ବାକି ସଭିଏଁ ତାଙ୍କରି ପାଖେ ରୁଣ୍ଡ । ବଣରୁ 
ବଛାହୋଇ ମଇ ଗଛର ମୋଟା ଗଣ୍ଡି ଖଣ୍ଡେ ହଣାହୋଇ ଆସିଥାଏ । ତା'ଭିତରୁ କାଠ 


୮ କୁମ୍ଭାର ଚଳ 


ବା ଶସ ଅଂଶ ଛେଚା ହୋଇ ବାହାର କରାଯାଇଥାଏ । ଖାଲି ଗଛର ଛେଲି ବା ଖୋଳପାଟି 
ଦିଶେ ଯେମିତ ଗୋଟାଏ ବେଛପରୀ ପଖାଉଜ ବା ଢୋଲ । ଦୁଇପଟରେ ଦୁଇଟି ଖୁଣ୍ଟ 
ପୋତା ହୋଇ ସେଥୁରେ ଖୋଳଟି ଝୁଲୁଥାଏ । ଦି”ଜଣ ଦେହାଳୁ ଲୋକ ମୁହାଁମୁହଁ ହୋଇ 
ଢୁମ୍ପା (ସେଇ ମଇ ଖୋଳଟି ) ର ଦୁଇ ଖୋଲା ମୁହଁକୁ ଆପଣା ପେଟ ସମାନରେ ଲଗାଇ 
ବସନ୍ତି । ଗୀତ ଗାଆନ୍ତି, ସେମାନଙ୍କ ସହିତ ସ୍ଵର ମିଳାନ୍ତ ପଞ୍ଚାଏ ଲୋକ । ଗୀତର 
ତାଳରେ ଢ଼ୁମ୍ପା ମୁହଁରେ ବସିଥୁବା ଲୋକଜଣକ ଢ଼ୁମ୍ପାକୁ ଆଗକୁ ଠେଲିଦେଲା ବେଳକୁ 
ଆରମୁଣ୍ଡେ ବସିଥୁବା ପେଟୁଆ ଲୋକଜଣକ ଟିକିଏ ପଛକୁ ହଟି ଯାଆନ୍ତି । ପୁଣି ସେ 
ଜଣକ ଢୁମ୍ପା ଠେଲିଦେଲାବେଳକୁ ଏ ମୁଣ୍ଡର ଲୋକ ଟିକିଏ ସେହିପରି ପଛକୁ ହଟି ଯାଆନ୍ତି । 
ଏ ଠେଲାଠେଲିଟା ପେଟରେ । ଢୁମ୍ପାର ଆର ଦୁଇ ପଟରେ ଚଉପାଲିଆ ହୋଇ ଆଉ 
ଦି'ଜଣ “ତାଳୁଆ' ବସିଥାନ୍ତି | ସେମାନଙ୍କ ହାତରେ ପ୍ରାୟ ହାତେଲମ୍.ର କାଠି | ଆଗରେ 
ଲାଗିଥାଏ ଘୁଙ୍ଗୁର । ଗୀତର ତାଳରେ ଢୁମ୍ପା ଉପରେ ମାଢ଼ ଦେଇ ବାଜା ବାଜେ । 
ଢୁମ୍ପାଗୀତରେ ବି ପ୍ରକାର ଭେଦ ଅଛି । ଆଜିକି ପ୍ରାୟ ୬୦ ବର୍ଷ ତଳର କଥା ତ ! ହେତୁ 
ନାହିଁ ବେଶି । ତେବେ ପଦଟାଏ ସେ ଗୀତରୁ କହୁଛି _- 
“ ବରଷା ମାଇଲା ଝାଇଁ, ମୋ ଧନରେ 
ବିଜୁଳି ମାଇଲା ଝାଇଁ 
ଆସିବୁ ବୋଲି ତୁ ଚନ୍ଦ୍ରମାମୁହୀ ଲୋ ଜାଇଫ୍ରୁଲ 
ବସିଛି ବାଟ ଅନାଇଁ ।”” 

ଆଜି ଆଉ ସେ ଢୁମ୍ଫା ନାହିଁ କି ସେ ବରଷା ନାହିଁ । ଢ଼ୁମ୍ପାରେ ବାଦ ବି ଲାଗେ । ଚଢ଼ା 
ଉଂ 'ରା ଗୀତ ବୋଲା ହୁଏ । ଗୀତ ଅନେକ ସମୟରେ ଅବସ୍ଥାବୁ ମନାଇଁ ତୁରନ୍ତ ମଧ୍ଯ 
ର..ନା ହୁଏ । ଢୁମ୍ା ମଉଜୀଏ ବସିଗଲେ, ତୀଙ୍କର ଆଉ ଦିନରାତି ଜ୍ଞାନ ନ ଥାଏ । 
ସାଧାରଣତଃ ଖାଇପିଇ ଦି' ପହରଟା ମଟାଳି ଉପରଓଳି ତିନିଟା ଚାରିଟା ବେଳକୁ ତୁମ୍ପାଳିଏ 
ବସିଯାଆନ୍ତି ଆସନ ଜମାଇଁ, ମଝିରେ ମଝିରେ ଅସରାଏ ଅସରାଏ ବରଷା ବି ଟୋପିବୁଣି 
ଚାଲିଯାଏ । ଯେ ଚାଲିଲା ଢୁମ୍ପା ମାଡ଼, ରାତିଅଧ କି ତିନିପା ଯାଏଁ । ଚାରିପାଖେ ଯୋଡ଼ି 
ମଶାଲ ଜଳୁଥାଏ । ତେଣେ ଟିକିଏ ଦୂରଛଡ଼ା ହୋଇ ହୁତ୍ବ ହୃତ ହୋଇ ଅଗି ଜଳୁଥାଏ । 
ବେଳେ ବେଳେ ଜଣେ ଅଧେ ମଉଜିଆ କେନ୍ଦୁକାଠ ଖଣ୍ଡେ ଅଧେ ସେଇ ଅଗିରେ ପକାଇ 
ଦିଅନ୍ତି । ଚଡ଼ଚଡ଼ି ହୋଇ ଫୁଟିବା ସଙ୍ଗେ ସଙ୍ଗେ ନିଆଁ ଝୁଲ ଉପରକୁ ଉଠେ, କୁଞ୍ଚିବାଣପରି' 
ସୁନ୍ଦର ଦଶେ । ଏ ବି ଗୋଟାଏ ମଉଜ । 

ଏବେ କେହି କେମିତି ଢୁମ୍ପା ଗୀତର ସୁର ଅନୁକରଣ କରି ଗାଉଛନ୍ତି; ମାତ୍ର ତା” 
ଭିତରେ ଆଧୁନିକତାର ଛିଟା ମିଶିଯାଇ ଠିକ୍‌ ଦେଶୀ ଗଞ୍ଜାର ବିଲାତି ବୋଲି ଭଳି କାନକୁ 


ପିଲାଦିନ ୯ 


ଖଟକା ଲାଗୁଛି । ଭାଷାରେ ବି ଟିକିଏ “କିନ୍ତୁ' ରହିଯାଉଛି । ଅସଲ କଥା ଏବର ଏଇ 
ଢ଼ୁମ୍ପା ଗୀତ ଲେଖକ କି ସ୍ଵରକାର ଅବା ଗାୟକ ମୂଳ ଢ଼ୁମ୍ପାଗୀତ ଶୁଣିଥ୍‌ଲେ ଆଉ ଅଚା 
ହୁଦ୍ନିବା କଥା ହୁଅନ୍ତା ନାହଁ । 


ୟା'ଛଡ଼ା ଆହୁରି ବି ବେଳ ବେଳକିଆ ମଉଜି ମଜଲିସ୍‌ ଗଡ଼ଆ କରନ୍ତି ରାତି ରାତି 
ଅନିଦ୍ରା ରହି । ରଜାଙ୍କ ସିଂହଦ୍ଵାର ଛଡ଼ା ଆଉ କାହା ଦୁଆରକୁ ଯିବାକୁ ଆମକୁ ମନା । 
ସେଇଥ୍‌ପାଇଁ ଯେ ଯୁଆଦୁ ଯାତ୍ରାଲୀଳା ଦଳ ଆସିଲେ, ପ୍ରାୟ ଆମ ଦୁଆରେ ବାପା ଓ 
ଜେଜେ ଦିନେ ଅଧେ କରାନ୍ତି - ପିଲାଏ ଦେଖୁବେ ବୋଲି । 


ନାଟଦେଖା : 


ଚଇତିଘୋଡ଼ା ଆଉ ଦଶ୍ତନାଟ ବି ଦିନାକେତେ ଚାଲେ । ଚଢ଼େଇଆ-ଚଢ଼ଉଣୀ, 
ବୀଣାକାର, ଭାଲୁନାଟ ଇତ୍ଯାଦି ଦଣ୍ଡନାଟର ଅଙ୍ଗ । ଚଢ଼େଇଆ ଯେତେବେଳେ ମଣିଷ 
ମୁହଠାରୁ ଅସମ୍ଭବ ରକମର ଏକ କାଠ- ମୁଖାପିନ୍ଧା, ଆଗରେ ପକ୍ଷୀପର ବନ୍ଧା ଏକ ଲମ୍ବା 
ବାଉଁଶ ଧରି ଢୋଲ ମହୁରୀ ବାଜା ସହିତ ନାଚି ନାଚି ଚଢ଼ଉଣୀକୁ ଟାଣେ, ସେତେବେଳେ 
ଚଢ଼ଉଣୀ ଚଢ଼େଇଆକୁ କହେ - 

““ହଉଁ କଲା ହନୁମନ୍ତ କି ଚଢ଼େୟା, 
ହୁଉଁ କଲା ହନୁମନ୍ତ 
ତୋତେ ଘେନି ମୁହଁ କୁଆଡ଼େ ପଶିବି 
ଚଢ଼େୟାରେ 
ଚାରିଆଡ଼େ ପରବତ । ' ' 

_ ସେତେବେଳେ ମନଟା ମୋର କିମିତି ଏକ ସତସତିକା ଆନନ୍ଦରେ କୁରୁଳି ଉଠେ | 

ରଙ୍ଗ ସାଲୁକନା ଓ ଜରି ଗୁଡ଼ା ହୋଇଥୁବା ଗୋଟାଏ କାଣ୍ଡ ବାଉଁଶ । ଗୁଣ ଦଉଡ଼ିରେ 
ତାର ଝୁଲୁଥାଏ ଗୁଡ଼ିଏ ଘୁଙ୍ଗୁର । ତାକୁ ଗୋଟିଏ ହାତରେ ମୁଣ୍ଡଉପରେ ଟେକି ଧରି 
ସଭାକୁ ଆସି ଯେ ନାଚେ - ତାଙ୍କ ନାଁ ବୀଣାକାର | ରାଗ ରସକୋଇଲା (ଛାନ୍ଦ ରାଗ- 
ରସକୂଲ୍ୟା) ଓ ଆଷାଢ଼ ଶୁକ୍ଳ ବାଣୀରେ ବୀଣାକାର ଗୀତ ଗାଆନ୍ତି । ତାଳ ଉପରେ 
କାଣ୍ଡକୁ ହଲାଇ ଝମ୍‌ ଝମ୍‌ ଶବ୍ଦ କରନ୍ତି, ଏଣେ ବଳାଗଣ୍ଠିରେ ଘାଗୁଡ଼ି ବନ୍ଧା ଗୋଡ଼ରେ ବି 
ତାଳ ପକାଇ ନାଚ ଚାଲିଥାଏ । ଗୀତ ପୂରାପୂରି ମନେ ହେଉ ନାହିଁ । ମୋର - ଧାଡ଼ିଏ 
ଅଧେ, ଯାହା ମନେ ପଡ଼ୁଛି, ଶୁଣନ୍ତୁ - 

ଚେନ୍ଦ୍ରମା ବଦନୀ ନାଗରୀବର 
ଘଡ଼ିଏ ମନୁ ନ ଗଲୁ ପାସୋର... ' ' 


୧୦ କୁମ୍ଭାର ଚକ 


ଭାଲୁ ନାଟୁଆ ଗୋଟିଏ ଦଉଡ଼ିରେ ଭାଲୁକୁ ଧରିଥାଏ । ହାତରେ ଖଣ୍ଡେ ରଙ୍ଗ ବାଡ଼ି 
ଥାଏ । ଏ ଭାଲୁ ସତ ଭାଲୁ ନୁହେଁ । ଭାଲୁ ମୁହଁ ଓ ଚମଡ଼ାକୁ ଜଣେ ଲୋକ ଘୋଡ଼ାଇ 
ହୋଇଥାଏ । ସେ ନଇଁପଡ଼ି ହାତ ଓ ଗୋଡ଼ ଭୂଇଁରେ ଲଗାଇ ଫରକୁରୁ ଫ୍ରୁକୁରୁ ନାଚେ ବା 
ଡିଏ; ଭାଲୁ ନାଟୁଆ ଗାଏ - 

“ମେଘ କଲା ନାଲୁ ନାଲୁ 
ପର୍ବତ ଶିଖରୁ ଗଡ଼ି ପଡ଼ିଲା 
ଶଙ୍କର ପାଟିଆ ଭାଲୁ ।' ' 

ଏସବୁ ଦେଖବାକୁ, ଶୁଣିବାକୁ ଭାରି ସୁଖ ଲାଗେ ମୋତେ । ନଅରକୁ ଯେଉଁ ଦିନ ନ 
ଯାଏ, ସେ ଦିନ ବାଡ଼ିପଟ ଅଗଣାରେ ଏକ ନାଚ ଗୀତମାନଙ୍କର ଅନୁକରଣିଆ ଆଖଡ଼ା 
ପୂରା ଦମ୍‌ରେ ଚାଲେ । ନଟ ନଟୀର ଅଭାବ ନାହିଁ । ଜୁଟିଯାଆନ୍ତି ଆସି ସାଇପଡ଼ିଶାରୁ 
ହଟିଆ, ମହନା, ଚଇତା ଆଉ ସାବୀ, ମହନୀ, ତରା ଇତ୍ଯାଦି ଢେର୍‌ ପୁଅ ଝିଅ । ଡକାଡକିର 
କାରପଟଦାର ରଘୁଦଦା । ପଡ଼ିଶା ଘର ସେ । ବୟସର ମୋଠାରୁ ୪/ ୬ ବର୍ଷ ବଡ଼ । 
ବନ୍ଧୁ କୁଟୁମ୍ବ ନୁହନ୍ତି - ଏମିତି ସାଇଭାଇରେ ଡକା ଡକିରେ ସେ ` ଦାଦା' | ନାଚି, ଗାଇ, 
ବତାଇ ଗୁରୁଗିରି ସାଧାରଣତଃ କରିଥାଏ ମୁଁ । ଦେଖଣାହାରି ଢେର୍‌ - ତେବେ ଏମାନେ 
ଖାଲି ପ୍ରାୟ ମାଇପି । ମରଦନାମା ଯେବେ ବା କେହି ଥାଆନ୍ତି ସେ ଆମ ଘରର ହଳିଆ 
ଦୀନା ଶହର, ବାଉରିଆ ଚାକର, ଇତ୍ୟାଦି ଇତ୍ୟାଦି । ଗୀତଗୁଡ଼ାକ ତ ପୂରାପୂରି ମନେ 
ନ ଥାଏ; କିନ୍ତୁ ଶିଖାଇବାକୁ ତ ହେବ, ନଇଲେ ଗୁରୁଗିରି ଫସର ଫାଟିଯିବ ଯେ ! ତେଣୁ 
ଦାୟରେ ପଡ଼ି, ପଦକୁ ପଦ ଯୋଡ଼ି, ଅକ୍ଷର ସମାନ ରଖୁ, ଶେଷ ଅକ୍ଷର ମିଳାଇ ଗୀତ 
ତିଆରି କରିବାକୁ ପଡ଼େ ମୋତେ । 


ଏବେ ବୁଝୁଛି - ସେଇ ନାଚ ଗୀତ କିମିତି ମୋ ଜୀବନରେ କଞ୍ଚା ହାଣ୍ଡିରେ ଗାର 
ପଡ଼ିଲା ପରି କାମ ଦେଖାଇଛି । ତେଣୁ ଯେଉଁ ଅଚିହ୍ନା ଅଜଣା କୁମ୍ଭାରମାନେ ତାଙ୍କ 
ଚକରେ ଏ ହାଣ୍ଡି ଗଢ଼ି ଦେଇ ଯାଇଛନ୍ତି _ ( ଅବଶ୍ୟ ଆଜି ଆଉ ସେମାନେ କ'ଣ ଥିବେ ? ) 
ସେଇ ଗୁରୁମାନଙ୍କୁ କୋଟି ଜୁହାର ଜଣାଉଛି । 


ରାମନବମୀ : 


ବଡ଼ମ୍ବା ରାଜବାଟୀ - ସିଂହଦ୍ଵାରର ଟିକିଏ ଆଗକୁ ହେଇ, ଡାହାଣପଟରେ ଘାଟବନ୍ଧା 
ବଡ଼ ପୋଖରୀ ପାଣି କାଚକେନ୍ଦୁ ପରି ( କାର୍ରିକେନ୍ଦୁ) ନିର୍ମଳ । କେତେଗୋଟି ନାଲିକଇଁ 
ଅଧ୍କାଂଶବେଳେ ସେଥୁରେ ଫୁଟିଥାଏ, ଆଉ ପାଣିରେ ପହରୁଥାଆନି ଧଳା, କଳା, ଚିତ୍ର _ 
ଭଳିକି ଭଳି ରଙ୍ଗ ପାତିହଂସ । ତାଙ୍କ ପାଖେ ପାଖେ ରାଜହଂସ ବି ଥାଆନ୍ତି; କିନ୍ତୁ ପାତିହଂସ 
ସଂଖ୍ୟାରେ ବେଶି - ପଚାଶ କି ଷାଠିଏ ହେବ । ବେଳବୁଡ଼େ ପାଣି ଛାଡ଼ି ଏମାନଙ୍କ 


ପିଲାଦିନ ୧୧ 


ଘରବାହୁଡ଼ା କାଳର ମଦ - ମନ୍ଥର ଗତି ସହିତ ସେ ଅପୂର୍ବ ସ୍ଵନ ସତରେ ଭାରି ସୁନ୍ଦର | 
ମନେଅଛି - ଯୋଗକୁ ଦିନେ ଦିନେ ସେତିକିବେଳକୁ ନଅରକୁ ଯାଉଥୁବେ, ମୁଁ ଘଡ଼ିଏ 
ପହଡ଼େ ତାଙ୍କୁ ଚାହରହେ । କେଜାଣି କାହିଁକି ମନଟା ଆନନ୍ଦ ହୁଏ, ଆଖୂ ସେଇଠି ଲାଖୂରହେ । 
ହଂସ ପାଳିବା ରାଜାଙ୍କର ଗୋଟିଏ ବଡ଼ ସଉକ । ପୋଖରୀର ବାଆପଟକୁ ନଅର ଦୁଆର 
ଆଗରେ ତିଆରି ହୁଏ ବେଶ୍‌ ଲମ୍ବା ଚୌଡ଼ା, ହାତିଶାଳ ପରି ଡେଙ୍ଗା ଏକ ଛଣଘର, 
ତାହାରି ତଳେ ରାମନବମୀବେଳେ “ରାମନବମୀ? ଯାତ୍ରା ହୁଏ ନଅଦିନ କାଳ । ଅନେକ 
ଦିନ ହେଲା ଆଉ ସେ ସବୁ ନାହିଁ । ସ୍ଵର୍ଗୀୟ ରାଜା ନାରାୟଣ ବୀରବର ମଙ୍ଗରାଜ 
ମହାପାତ୍ରଙ୍କ ଅମଳକୁ ମଧ୍ଯ ରାମନବମୀ ଯାତ୍ରାର ନାଆଁଗନ୍ଧ ନ ଥୁଲା । 

ଯାତ୍ରାରେ ଅଂଶଗ୍ରହଣକାରୀଙ୍କ ଭିତରୁ ସବୁରି ନାଆଁ ଆଉ ହେତୁ ହେଉ ନାହୁଁ, ମାତ୍ର 
ଦିଂଜଣଙ୍କ ନାଆଁ ମୋର ଅପାସୋରା ହୋଇ ରହିଛି । ରାମ ଭୂମିକାରେ ବିଦ୍ୟାଧର 
( ବିଦେଇ ) ଆଉ ସୀତା ଭୂମିକାରେ ମଦନ ( ମଦେଇ)ଙ୍କ ସୁଢଳ ରୂପ ଆଖ୍‌ ଆଗରେ 
ଦିଶିଯାଉଛି । ଦୁହେଁ ଠିକ୍‌ ମୋ କଳ୍ପନାର ରାମ -ସୀତା ପରି ଦିଶୁଥୁଲେ ମୋତେ । ଅଭିନୟ 
ବି ବଢ଼ିଆ କରୁଥୁଲେ ସେ ଦୁହେଁ । 

ଅନଙ୍ଗ ଭଣତି ରାମାୟଣ ବୋଲା ହେଉଥାଏ । ବ୍ୟାସାସନରେ ଥୁଆହୁଏ ପୋଥୁ । 
ପାଠ ଆଗରୁ ପୋଥୁ ପୂଜାହୁଏ, ପାଖରେ ଜଳୁଥାଏ ପିତଳର ପଞ୍ଚମୁହାଁ ପିଲିସଜ ଦୀପ । 
ପାଠକ ବା ପୁରାଣପଣ୍ଡା ଶୁଦ୍ଧପୂତ ଭାବରେ ବୋଲନ୍ତି ରାମାୟଣ ଗୀତ, ପଞ୍ଚାଏ ପାଳିଆ 
ଗୀତର ପାଳି ଧରନ୍ତି, ଗିନି ମର୍ଦଳ ଗୀତ ସାଥୁର ବାଦ୍ଯଯନ୍ତ୍ର । ପଦେ ଗୀତ ମନେଅଛି -_- 

ହେ ବନଗିରି, 
ମୋ କାନ୍ତ ଗଲେ ମ୍ଗମାରି ।'' 

ପଦଟି ଆଜି ବି ମୋର ଅପାସୋରା ହୋଇ ରହିଛି । ଏବକାଳ ପରି ହାର୍ମୋନିୟମ, 
ବଂଶୀ, ବେହେଲା, ସୀତାର କିଛି ନାହ, ଅଥଚ ସେହି ବାଜାରେ ଯାତ୍ରା ଜମିରହେ ବେଶ୍‌ | 

ଶୁଣିଛି ଅଂଶଗ୍ରହଣ ଯେଉଁଦିନ କରୁଥୁଲେ, ସେମାନେ ଅରୁଆ ଖାଉଥୁଲେ 
ଯାତ୍ରାଦିନତକ । ଯାତ୍ରା ଅନୁକୂଳଦିନ ନିଜେ ରାଜା ଗୁଆ, ଅରୁଆଚାଉଳ ଟେକିଦିଅନ୍ତି ସଂକଳ୍ପ 
କରି । ଥରକର ଗୋଟାଏ ଘଟଣା ଭୁଲିହେବ ନାହ । କହୁଛି ଶୁଣନ୍ତୁ _ 


ସେକାଳ ରଜା : 

ରାମନବମୀର ପହିଲିଦିନ ଓପରଓଳି -_ ବେଳ ରତରତ ହୋଇ ଆସୁଥାଏ, ରାଜା 
ପୁରୋହିତଙ୍କୁ ଗୁଆ ଚାଉଳ ଟେକିଦେଇ ସାରିଛନ୍ତି । ଠିକ୍‌ ତା' ପଛେ ପଛେ ନଅର- 
ଦୁଆରୀ ଛାମୁରେ ଜଣାକଲା - “ମଣିମା ! ଜଣେ ବ୍ରାହୁଣ ଦର୍ଶନକୁ ଆସି କେତେବେଳୁ 
ସିଂହଦ୍ଵାରେ ବସିଛନ୍ତି ।'” 


୧୨ କୁମ୍ଭାର ଚକ 


ରଜା ପଚାରିଲେ - କିଏ ସେ ସିଏ ? କୁଆଡ଼େ ଆସିଛନ୍ତି ? 

ଦୁଆରୀ କହିଲା - ଭାରି ଗରିବ ପରି ଦିଶୁଛନ୍ତି, ମତେ କହିଲେ ଛାମୁରେ ଜଣାଇବା 
ପାଇଁ ! . 

ଆଜ୍ଞା ହେଲା - ଆଚ୍ଛା ହେଉ, ଡାକିଆଣ | ବ୍ରାହ୍ମଣ ଉପସ୍ଥିତ ହୋଇ, କାନ୍ଧ ଉପରେ 
ଚଉତିକରି ପକାଇଥୁବା ମଳିମହଳ ଗାମୁଛାରେ ଲମ୍ବ ହୋଇ ସାଇତା ହୋଇଥୁବା କିଛି 
ପଦାର୍ଥ ତଳେ ଥୋଇ ରାଜାଙ୍କୁ ଆଶୀର୍ବାଦ କଲେ । ତା'ପରେ ତାଙ୍କ ଗାମୁଛାବନ୍ଧା ଦରବଟି 
ଭାରି ଯନରେ ଚାରି ଛଅପରସ୍ତ ଗୁଡ଼ିଆ ଫିଟିବା ପରେ ଦେଖାଗଲା - ଦିବ୍ୟ ହଳଦୀରଙ୍ଗର 
ପ୍ରାୟ ହାତେ ଲମ୍ବ ହେବ ଏକ ପାଚିଲା ଆମ୍ବପତ୍ର । ଆମେ ସବୁ ଯିଏ ସେଠି ଥଲୁ ହସି 
ପକାଇଲୁ, ରାଜା କିନ୍ତୁ ବଡ଼ ଆଦରରେ ତାକୁ ନେଲେ । ଘରର ସୁଖ- ଦୁଃଖ ପଚାରିଲେ, 
ସତେଯେମିତି କେତେକାଳର ଚିହ୍ନା, ଜଣା - କେହି ଭାଇବିନ୍ଧୁ କୁଟୁମ୍ବ । ଏବେ ଭାବୁଛି 
ରଜା-ପ୍ରଜା ଭିତରେ ସେ କି ଆତ୍ମୀୟତା ! ବ୍ରାହ୍ମଣ ନିଜର ଘରକଥା ସ୍ଵଚ୍ଛନ୍ଦରେ ଅତି 
ଆପଣାର ଲୋକ ଆଗରେ କହିଲା ପରି ଗଡ଼ଗଡ଼ ଗାଇଯାଉଥାଚ୍ତି । କଥାରେ ବାଟୁଳି 
ବାଜିବାକୁ ନାହିଁ । ରାଜା ସମବେଦନା ପ୍ରକାଶ କରୁଥାଆନ୍ତି । ତାକୁ ଦେଖୁ ଆମ ହସ 
କୁଆଡ଼େ ଉଭାଇଗଲା, କିମିତି ଲାଜଲାଜ ଲାଗିଲା ମୋତେ । ରାଜୀ ଧୀରସ୍ଥିର ଭାବରେ 
ସବୁକଥା ଶୁଣିଗଲେ । କହିଲେ - ବସା ସଞ୍ଚା ଦିଆହେଉଛି, ` ପର୍ବ ଘରେ ରହ, ଆଜି 
ରାମନବମୀ ଆରମ୍ଭ, ଦେଖ୍‌କରି କାଲି ଗାଆଁକୁ ଯିବ । 


୬୩୬୫ ୨୨୭୧ 


ବ୍ରାହ୍ମଣ ରାଜାଙ୍କ ଆଜ୍ଞା କେମିତି ହେଣ୍ଡିଦେବେ ବୋଲି ଟିକିଏ ଏଣିକି ତେଣିକି ହେବାପରି 
ଲାଗିଲା । ରାଜା ସେ କଥା ଠଉରାଇ କହିଲେ - '“ଘରେ ପିଲାଙ୍କୁ କହି ଆସିନା ପରା, 
ରାତିଏ ରହିବାକୁ । ହଉ, ଜଗନ୍ନାଥଙ୍କର ସଞ୍ଜଧୂପ ଉଠୁ । ଖାଲି ହାତଟାରେ ଘରକୁ 
କେମିତି ଯିବ ? ଯାଅ, ବଡ଼ ପୋଖରୀରେ ମୁହଁ ହାତ ଧୋଇ ସନ୍ଧ୍ଯା କର । ଯିବ ତ ! 
ବାଟ କେତେ କି ? ପଲାସି ଗଲେ ରାତି ଘଡ଼ିକି ଘରେ ଗୋଡ଼ ଦେବ ।”' 

ବ୍ରାହ୍ମଣ ବିଚାରା କ'ଣ ମନରେ ଭାବିଲେ କେଜାଣି, ଟିକିଏ ମୁହକୁ ଆମ୍ବିଳେଇ ଦେଇ 
ଉଠିଗଲେ । 


ରାଜା ଡାକିଲେ ଗନ୍ତେଇତ ( ଗନ୍ତାୟତ ) ଗତି ମହାପାତ୍ରଙ୍କୁ । ସେ “ମଣିମା' ବୋଲି 
ଭିତରଆଦଡୁ ଆସି ରାଜାଙ୍କ ଛାମୁରେ ତୁଣ୍ଡରେ ହାତଦେଇ ଛିଡ଼ାହେଲେ । ହୁକୁମ ଶୁଣିବାକୁ 
ନଇଁ ପଡ଼ିଥାଆନ୍ତି ଟିକିଏ । ଆଜ୍ଞା ହେଲା କି _ ‹“ବ୍ରାହୁଣକୁ ପଚାଶଟି ଟଙ୍କା ଦେବ । ସଞ୍ଜ 
ଧୂପର ‹ ବିଶ୍ଵମ୍ଭର ବଲ୍ଲଭ ଖଜା ବଡ଼ ଥାଳିଆଟି ଦେବ । ପିଲାଏ ତାଙ୍କର ଚାହଁ ରହିଥୁବେ _ 
ନନା ଗଡ଼ରୁ କ'ଣ ଆଣିଛନ୍ତି ବୋଲି । ଏ ଆମ୍ବ ପତ୍ରଟିକୁ ବୈଠକଖାନାରେ ଥୋଇ 
ଦେଇଥା ।'” 


ପିଲାଦିନ ୧୩ 


ମୁଁ ପଚାରିଲି _ ‹‹ଛାମୁ ! ପାଚିଲା ଆମ୍ବପତ୍ରଟି କାହଁକି ଆଣିଥୁଲେ ସେ । ଛାମୁ ତ 
କ'ଣ ଭାରି ପ୍ରଶଂସା କଲେ ପତ୍ରଟିକି !”' 

ରାଜା କହିଲେ - “ଆରେ ପୁଅ, ତୁ ଜାଣି ନାଉଁ । ତୁଚ୍ଛା ହାତରେ ରାଜଦ୍ଵାରକୁ 
ଆସିବାଟା ଅବିଧ୍‌ । ସେ ତ ଗରିବ ବ୍ରାହ୍ମଣ । ତାଙ୍କୁ ଆଉ କ'ଣ ମିଳନ୍ତା ? ଯୋଗକୁ 
ପାଇଲେ ଏଇ ପାଚିଲା ଆମ୍ବ ପତ୍ରଟିକି । ଦେଖୁଛୁ ନା, କେଡ଼େ ବଡ଼ ହୋଇଛି - କି ସୁନ୍ଦର 
ହଳଦିରଙ୍ଗ ଦିଶୁଛି । ସହଜରେ, ସବୁଠି ଏଡ଼େ ଲମ୍ବାପତ୍ର ମିଳେ କି ? ତୁ କ'ଣ ଭାବୁଛୁ, 
ସେ ଛାର ଆମ୍ବ ପତ୍ରଟିଏ ଆଣିଥୁଲେ ବୋଲି ? ନାଇଁ, ନାଇଁ, ସେ ତାଙ୍କ ଶ୍ରଦ୍ଧା ଆଣି 
ଭେଟିଚନ୍ତି । ଛାର ଆମ୍ବପତ୍ରଟାକୁ ପଚାଶ ଟଙ୍କା ଦିଆଗଲା ବୋଲି ବିଚାର କର ନାହିଁ । ଏ 
ତାଙ୍କ 'ଶ୍ରଦ୍ଧା'ର ସାମାନ୍ୟ ମୂଲ୍ୟ । ଅବଶ୍ୟ ' ଶ୍ରଦ୍ଧାଂର ଦାମ୍‌ କେହି ଦେଇପାରିବ ନାହିଁ - 
ତଥାପି ବିଚାରା ବଡ଼ ଗରିବ - କିଛି ଦିଆଗଲା । ତୁ ବଡ଼ ହେଲେ ବୁଝିବୁ ଏ ସବୁ ।'” 

ରାଜା ବିଶ୍ଵମ୍ଭର ମଙ୍ଗରାଜେ କେତେକାଳୁ ଦିହ ଛାଡ଼ିଲେଣି । ଆଜିର ବଡ଼ମ୍ବା ରାଜା 
ତାଙ୍କର ନାତି । ସେ ରାଜା କହିଥୁଲେ - “ତୁ ବଡ଼ ହେଲେ ବୁଝିବୁ'' ଖାଲି ବଡ଼ ନୁହେଁ, 
ବୁଢ଼ା ହେଲି । କଳିଷଠା ଷାଠକ ଡେଇଁଲି । ଫାଉ ବା ଲାଭ ଉପରେ କଳିକାଳ ଭୋଗୁଛି । 
ଏବେ ତାଙ୍କ କଥା ଭାବୁଛି - କୁଆଡ଼େ ଗଲା ସେ କାଳ, ସେ ରାଜା ସେ ମନ ! ଏ ସବୁ 
ସପନ ନୁହେଁ କି ? 

ହଁ ରାମନବମୀ ଯାତ୍ରା କଥା କହୁ କହୁ ଅଚା ହୁଡ଼ିଗଲି । ରାତି ଘଡ଼ିକ ପରେ ଯାତ୍ରା 
ଆରମ୍ଭ ହେଲା । ଧୂପ, ଦୀପ ନୈବେଦ୍ଯ ସହିତ ପୂଜାପୂଜି ସରିଲା । ଯାତ୍ରାରେ 
ଅଂଶଗ୍ରହଣକାରୀମାନେ ଆସି ପୋଥୁ ପାଖରେ ମୁଣ୍ଡିଆ ମାରିଲେ । 


ପ୍ରଥମେ ଗୁଣୁ ଗୁଣୁ ଆରମ୍ଭ ହୋଇ ବଡ଼ପାଟିରେ ପାଳିଆ ପଞ୍ଚା ଗାଇଲେ _ 


‹ ଜଡ଼ ରାମ ହେ, ଭଜ ଭଜ ରାମ ହେ, 
ନବ ଦୂର୍ବାଦଳ ଘନଶ୍ୟାମ ହେ ।'! 


ସେଇଠୁ ଯାତ୍ରା ଅନୁକୂଳ ହେଲା । ପୋଥରୁ ଗୀତ ପଢ଼ାଗଲା, ପାଳିଆ ପାଳି ଧରିଲେ | 
ନାଟୁଆମାନେ ତାଳରେ ନାଚି ଟିକିଏ ଟିକିଏ ଅଭିନୟ ଦେଖାଇଲେ । ଦେଖଣାହାରିଏ 
ବିଷୟ ଅନୁସାରେ ହସିଲେ, କାନ୍ଦିଲେ, ଆହା ହା କଲେ ସଭିଙ୍କ ମନମୁନ ଯେମିତି 
ଏକାଠେଇଁ । 

ଏଇ ରାମନବମୀ ଯାତ୍ରାର ଗୀତ, ବାଜା, ନାଚ, ଅଭିନୟ - ମୋ ମନ ଉପରେ 
ପ୍ରଭାବ ପକାଏ । ସେଇ ଯେ ପ୍ରଭାବ - ତା'ର ଜୋର୍‌ ଚାଲିଛି ଆଜ ଅବଧ୍‌ । ହୋଇପାରେ 
ତା” ଏକ ଅସଂସ୍କତ ରୀତି (୦୮।୯୯ ୮୦୮୮) ତଥାପି ତାହାରି ଭିତରେ ଥୁଲା - ଅଛି - 


୧୪ କୁମ୍ଭାର ଚକ 


ଆଉ ଥୁବ - ଆମ ସଂସ୍କୃତି - ଆଦିମ ସଂସ୍କୃତି... ଏ ଦେଶରେ ପାଣି ପବନକୁ ମନାଇ 
ଥୁବା ' ପ୍ରବୁରି” ( 15806) ଯାହା ଅନ୍ୟ ଦେଶର ଚାଲିଚଳଣିଠାରୁ ନିଆରା ବୋଲି ବାରିହୋଇ 
ପଡ଼େ । ସେ ଗୀତକୁ ଠୀଃ$୫1୦&] କୁହାଯାଇପାରିବ ନାହିଁ; କିନ୍ତୁ ଜନ- ମନୋହାରୀ - 
ଶାସ୍ତ୍ରୋକ୍ତ ଅବଳା ବାଳଗୋପାଳ' ଯାହାକୁ ଗାଇ ଅବା ଶୁଣି ଆନନ୍ଦ ଉପଭୋଗ କରନ୍ତି - 
ଏ ସେଇ ଗୀତ-ସଙ୍ଗୀତ । କ୍ରମେ ନାନା ବିଧବିଧାନ ଓ ବ୍ୟାକରଣର ରୀତିନୀତିଦ୍ଵାରା 
ନିୟନ୍ତ୍ରିତ ବା ଶୃଙ୍ଖଳିତ ଶାସ୍ତ୍ରୀୟ ବା ଆଜିକାଲିକା କଥାରେ ଠୀ&5୨1୦8] ସଙ୍ଗୀତର ଜନ୍ମ 
ଏଇ ଗୀତରୁ । ଏହାକୁ ଗଣ- ସଙ୍ଗୀତ, ଲୋକଗୀତ ବା ପଲ୍ଲୀଗୀତ ଯାହା ଇଚ୍ଛା କୁହାଯାଉ - 
ତହିଁକି ଓଜର ଆପଭି ନାହଁ । ମୋର କହିବା କଥା ଯେ, ଆମ ଓଡ଼ିଶାର ଓଡ଼ିଆତ୍ସ ବା 
ଓଡ଼ିଶୀର ଢଙ୍ଗରଙ୍ଗ ଥୁଲା ଏଇ ଗଡ଼ଜାତମାନଙ୍କରେ, ରାଜାରାଜୁଡ଼ାଙ୍କ ଘରେ । ନୋହିଲେ 
କୋଣାର୍କ ଦେଉଳ ଆସନ୍ତା କୋଉଠୁ ? ଓଡ଼ିଶୀ ସଙ୍ଗୀତକଳାର ବିଶେଷତ୍ଵ ବା ସ୍ଵତନ୍ତ୍ରତାର 
ଜଡ଼ ଖୋଳିବାକୁ ହେଲେ ପଲ୍ଲୀଗୀତକୁ ପହିଲେ ବିଶ୍ଲେଷଣ କରି ଦେଖୁବା ଉଚିତ ବୋଲି 
ମୋର ଧାରଣା । ଯାହାହେଉ ୟା'ର ଆଲୋଚନା ଏଠି ନୁହେ କି ଆଜି ନୁହେଁ ।'ମୋତେ 
କଳାକାର ଜୀବନ ସମ୍ବନ୍ଧେ ବହୁତ କଥା କହିବାକୁ ଅଛି । କହିଛି ତ ଏଇ ରାମନବମୀ 
ଯାତ୍ରା ମୋ କଳାକାର ଜୀବନରେ ଛାଇ ପକାଇଛି । ଆଜିର ଯେଉଁ ବ୍ୟାଲେ (3810) 
ଏତେ ଟେକ ସାଭ ହୋଇଛି, ଟିକିଏ ଭିତରକୁ ଦୃଷ୍ଟି ଦେଲେ ଜଣାପଡ଼ିବ ଯେ ବହୁକାଳରୁ 
ଆମର ଏଇଭଳି ଜିନିଷ ଥୁଲା; ମାତ୍ର ତାହା ସେ କାଳର - ଆଜିର ଯାହା ଚଳଚ୍ତି କଥାରେ 
୦୮।ଓ୯ £0୮7105 ବୋଲାଉଛି । ଭାବିବା ଲୋକେ ଟିକିଏ ଭାବିଲେ ମୋ କଥାର ସତ- 
ମିଛ ବାରିବେ । ନାଗପାଟ କୋଡ଼ିଏ ବର୍ଷତଳେ ' ପ୍ରତିଶୋଧ” ନାଟକ ( ସାମାଜିକ ନାଟକ 
ଲେଖାର ପ୍ରଥମ ପ୍ରଚେଷ୍ଟୀ ମୋର ) ରେ ଲକ୍ଷ୍ମୀ ( ଓଡ଼ିଶାର ସୁପରିଚିତା ମଞ୍ଚ ଅଭିନେତ୍ରୀ) 
ସେତେବେଳେ ଲଳିତକଣ୍ଠରେ ଗାଉଥୁବା ମୋର ଗୋଟିଏ ରଚନା ମନେ ପଡ଼ିଯାଉଛି । 

ଉପରଧାଡ଼ିକ ହଠାତ ହେତୁ ହେଲା - ବାକିତକ ପାସୋରି ପକାଇଥୁଲି । ଦୁର୍ଲଭ 
( ଅଧୁନା ଅନ୍ନପୂଣ୍ଠା ଏ” ଥ୍‌ଏଟର ଦଳରେ ) ଆସିଥୁଲା, ସେ କେତେକ ପଦ ଭାବି କହିଲା, 
ତଥାପି ଗୀତଟି ପୂରା ହେଲା ନାହିଁ । ସେ କାଳର ରାମନବମୀ ଯାତ୍ରା - ଏ କାଳର 
'ବାଲେ'ର ମୂଳଦୁଆ ବୋଲି ମୋର ବିଶ୍ଵାସ । ସେଇ କଥାରୁ ଗୀତଟି ମନେ ପଡ଼ିଗଲା, 
ଲେଖୁଛି ସେ ଦରଖଣ୍ଡିଆ ଗୀତଟି - 

ତୁମେ ଯାହା କହ ନୂଆ 
ମୁଁ ବୋଲେଁ ତା ଶାଣଦିଆ 
ଭୁଲା ଆଖ୍‌ ଦେଖେ ନୂଆ 
ପାସୋରା ଯାହା । ୦ । 


ପିଲାଦିନ ୧୫ 


ପାସୋରେ କୋଇଲି ବୋଲି 

ବସନ୍ତ ଆସଇ ଫେରି 
ଅଳି ଭୁଲେ ଫ୍ରୁଲ ବୋଲି, 

ନିତି ଫୁଟେ ନୂଆ ନୂଆ । ୧ । 
ଢେଉ ଭୁଲେ ଜଳଖେଳା 

ଭସାଏ ସାଗର ବେଳା 
ପୁରୁଣାରେ ମାଜ ବେଳା 

ଦୁନିଆଁର ଯାହା ନୂଆ ॥ 
ରାତି ଭୁଲେ ବୋଲି ପ୍ରୀତି 

ନୂଆ ଶଶୀ ଆସେ ନିତି 


”‹ ୨‹ ”‹ 
ଇତ୍ୟାଦି... ଇତ୍ଯାଦି _ 
ଜୀବନର କେତେ ଦରମଲା ଭାବନା ଭିତରୁ ଏ ବି ଗୋଟାଏ ଦରଖଣ୍ଡିଆ ଲେଖା । 


ବଡ଼ମ୍ବା ମିଡ଼ିଲ ଭର୍ଣ୍ରାକ୍ୟୁଲାର ସ୍କଲରେ ପଢୁୁଥୁବାବେଳେ ପ୍ରଥମେ ହେଡ଼୍‌ ପଣ୍ଡିତ ଥୁଲେ 
ସ୍ଵର୍ଗୀୟ ଘନଶ୍ୟାମ ରଥ, ଘର ବାଙ୍କିରେ - ନଭ ସେପାରି - ଛଅପୁଟୁ ଭିତରୁ, [ଛଅଟି 
ଗ୍ରାମର ଗୋଟିଏ କୌଣସି ପୁଟୁ - ସମ୍ଭବତଃ ବାଙ୍କିର ବିଖ୍ୟାତ ପାଇକାଳି ଗାଆଁ [ ଏଠା 
ପାଇକମାନେ ପଟାଖେଳ ଓ ନକଲି ଲଢ଼େଇ ଦେଖାଇବାରେ ଖ୍ୟାତି ଅର୍ଜନ କରିଥୁଲେ, 
ବର୍ଭମାନର ଅବସ୍ଥା କହିପାରିବି ନାହିଁ] ବାଉଁଶ ପୁଟ । ୟାଙ୍କ ପରେ ବଡ଼ମ୍ବାଗଡ଼ର ସ୍ଵର୍ଗତ 
ଯୋଗୀନାଥ ମିଶ୍ରେ ହେଡ଼୍‌ପଣ୍ଡିତ ହେଲେ । ସେ ଜଣେ ଆଦର୍ଶ ଶ୍ରେଣୀର ମନୁଷ୍ୟ । 
ତାଙ୍କରି ସମୟରେ ଛୋଟ ଲାଟ୍‌ ସାର୍‌ ଏଣ୍ଫ୍ରଫ୍ରେଜର ଗଡ଼ଜାତ ପରିଦର୍ଶନରେ ଆସିଥୁଲେ 
କଲିକତାରୁ । ବଡ଼ମ୍ବା ପରିଦର୍ଶନ ତାଙ୍କ କାର୍ଯ୍ୟକ୍ରମ ଭିତରେ ସମ୍ଭବତଃ ଥୁଲା । ତେଣୁ 
ସ୍କଲପିଲାଙ୍କୁ ତାଙ୍କ ସ୍ଵାଗତଲାଗି ଗୀତଶିଖା ହେଉଥାଏ । ରଚୟିତା ଖୋଦୂ ଯୋଗୀ ପଣ୍ଡିତେ । 
ସେ ଗୀତରୁ ଧାଡ଼ିଏ ଅଧେ ଅବଧ୍‌ ମନେଥୁବାରୁ ଏଣ୍ଣୁଫ୍ରେଜରଙ୍କ ନାଆଁଟା ହେତୁ ଅଛି । 
ଗୀତଟିର ମୂଳଧାଡ଼ି ହେଲା - 
“ଜୟ ହେ ସାର୍‌ ଏଣ୍ଖରଫ୍ରେଜର ଜୟ ତବ ଜୟ ହେ । 
ଛଳେ କି ସେ ଗୀତ ଗାଏ ମହାନଦୀ, 
ଗାବନ୍ତି କାନନେ ପଶୁପକ୍ଷୀ ଆଦି ।' ' 


୬>× × >× 


୧୬ କୁମ୍ଭାର ଚକ 


ଏଇ ପର୍ଯ୍ୟନ୍ତ ସ୍ମରଣ ହେଉଛି । ଏ ଗୀତ ସ୍କ୍ରଲ ଛୁଟି ପରେ ନିଧୂମ ରଗଡ଼ା ହୁଏ, 
ଖାଲି କଣ୍ଠରେ । ଆଜିକାଲି ପରି ହାର୍ମୋନିୟମ ବାଜା ନ ଥିଲା, ଗୀତ ଗାଇଲାବେଳେ । 
ତା'ଛଡ଼ା ସେ ସମୟରେ ହାର୍ମୋନିୟମର ଏତେ ପ୍ରଚଳନ ଥୁବାର ମଧ୍ଯ ମୋର ହେତୁ 
ହେଉ ନାହିଁ । କେତେଜଣ ବେହେଲା ବଜାଉଥୁଲେ । କଥା ହୋଇଥିଲା ଗୀଚଟି ଠିକଣା 
ହୋଇଗଲେ ଜଣେ କେହି ବେହେଲା ବଜାଇବା ଲୋକ ମୋ ସହିତ ବଜାଇବେ, କିନ୍ତୁ ସବୁ 
ସରାଗ ଭାଙ୍ଗିଗଲା । ସାଇବ ସିଆଡ଼ୁ ସିଆଡୁ ଗଲେ, ବଡ଼ମ୍ାକୁ ଆସିଲେ ନାହିଁ | 


ଢେଙ୍କାନାଳରେ : 


ଏହିସବୁ ଘଟଣା କେତେକ କାଳ ପରେ ବାପା ନରସିଂହପୁରରୁ ଢେଙ୍କାନାଳ ବଦଳି 
ହୋଇଗଲେ । ମୁଁ ଓ ବୋଉ ଢେଙ୍କାନାଳ ଗଲୁ ବାପାଙ୍କ ସାଙ୍ଗରେ । ପିଲାଦିନର କଥା 
ତ ! ବେଶି କିଛି ସେଠା କଥା ମନେ ନାହିଁ । ତା'ଛଡ଼ା ଯାହା ମନେପତୁଛି, ଗଡ଼ର 
ଭାଗୀରଥୀ ସାଗରର ବିପରୀତ ପାଖରେ ଦିବ୍ୟସିଂହ ବୋଲି ଜଣେ ଭଦ୍ରଲୋକ ରହୁଥୁଲେ । 
ତାଙ୍କରି ଘରେ ଭଡ଼ାକୁ ରହିଲୁ । ମୋର ଜଣେ ଦାଦା କ୍ଷେତ୍ରମୋହନ ପଟ୍ଟନାୟକ 
ସେତେବେଳେ ଢେଙ୍କାନାଳ ହାଇସ୍ଟ୍ଲଲରେ ପଢୁଥାନ୍ତି । ସେ ସବୁ ବେଶି କିଛି ମୋ କଳାକାର 
ଜୀବନ ବାବଦ ନୁହେଁ । କହିରଖେଁ ଯେ, ଏଠି ମୁଁ ଆତ୍ମଜୀବନୀ ପୂରାପୂରି ଲେଖ୍‌ ବସୁ 
ନାହ - ଏହା କେବଳ ମୋର କଳାସେବା ଅଧ୍ଧାୟରୁ କିଛି ¦! 


ଢେଙ୍କାନାଳରେ, ସୁରପ୍ରତାପ ମହୀନ୍ଦ୍ର ବାହାଦୂର, ସେତେବେଳେ ରାଜା | କୁଳଦାବାବୁ 
କୃଷ୍ଣଚରିତ କଥା କହିବାକୁ ଆସିଥାଆନ୍ତି । ଦେବୋତ୍ତର ମ୍ୟାନେଜର ଥାଆନ୍ତି ପାର୍ବତୀବାବୁ । 
[ପରେ ସେ ରୀତିମତ ଗୃହତ୍ୟାଗ କରି ବୈଷ୍ଣବ ହେଲେ, କେତେକ ବୈଷ୍ବ ଗ୍ରନ୍ଥ ଓ ରାୟ 
ରାମାନନ୍ଦଙ୍କ ଜୀବନୀ ସେ ଲେଖୁଛନ୍ତି] ତାଙ୍କରି ଯୋଗାଡ଼ରେ କୃଷ୍ଣଚରିତ ଚର୍ଚ୍ଚା ରାଜାଙ୍କ 
ନଅରରେ ହେଉଥାଏ । କୁଳଦାବାବୁ ବଙ୍ଗଳାରେ କୃଷ୍ଣଚରିତ ବୟାନ କରୁଥାଆନ୍ତି । ଅପୂବ 
ତାଙ୍କର କହିବା ଭଙ୍ଗୀ - ବଣ୍ତନା ଚାତୁରୀ । ହସି- ହସାଇ, କାନ୍ଦି-କନ୍ଦାଇ, କଥା ମଝିରେ 
ମଝିରେ ପଦେ ପଦେ କୀର୍ତନ ପଦ ଶୁଣାଇ ସେ ଶ୍ରୋତୃମଣ୍ଡଳୀକୁ ତନ୍ମୟ କରି ରଖୁଥାଆନ୍ତି । 
ତାଙ୍କର ବଣ୍ତୁନା କାନରେ ଶୁଣି - ଘଟଣାବଳୀ ମୋତେ ଆଖୁ ଆଗରେ ଦେଖ୍‌ବା ପରି 
ଲାଗେ । ବାପାଙ୍କ ସଙ୍ଗେ ଧୂମ୍‌ ଲଗାଇ ମୁଁ ତାଙ୍କ ବକ୍ତତା ଦେବା ଦିନତକ ବରାବର 
ରାଜବାଟୀକୁ ଯାଏଁ । ବଙ୍ଗଳା ମୁଁ ସେତେବେଳକୁ ବୁଝିପାରୁଥାଏଁ । ତା'ର କାରଣ ହେଉଛି _ 
ଇଂରାଜୀ ଫାଷ୍ଟବୁକ଼୍‌ ଓ ଅନ୍ୟ କେତେକ ପ୍ରାଥମିକ ପୁସ୍ତକ ଯାହା ସେତେବେଳକୁ ପଢ଼ିଥୁଲି, 
ତା'ର ଅଥ ପୁସ୍ତକ ବଙ୍ଗ ଭାଷାରେ ମିଳୁଥାଏ । ତେଣୁ ବାପ ରାଣଟି ଢିଙ୍କି ଗିଳ୍‌ - 
ଅବସ୍ଥାରେ ଗୋଟାଏ ଲାଭ ହେଲା - ଅନ୍ୟ ପ୍ରଦେଶର ଭାଷାଶିକ୍ଷା । 


_ ଖୁବ୍‌ ମନେହେଉଛି, ଏଇ କୁଳଦାବାବୁଙ୍କ କୃଷ୍ଣଚରିତ କଥା - ମୋ ଜୀବନରେ ଏକ 
ଅଲିଭା ଛାପ ଦେଇଗଲା - ଯେଉ ଯୋଗରୁ ଏହି ଘଟଣାର ପରବର୍ତୀ ଜୀବନରେ ( ଅବଶ୍ୟ 
ବହୁ ପରେ ) ବୈଷ୍ଣବ ଗ୍ରନ୍ଥ ପଢ଼ିବାରେ ମୋର ଶ୍ରଦ୍ଧା ବଳିଲା । 


ପିଲାଦିନ ୧୭ 


ଢେଙ୍କାନାଳର ହାଇସ୍କ୍କଲ ସେତେବେଳେ ନଅର ତଳେ ଥାଏ । ବେଶି ବଡ଼ଘର ନ 
ଥୁଲା । ହାଇସ୍ଫ୍ରଲର ହେଡ଼ମାଷ୍ଟର ଥୁଲେ ଅନକୃଳବାବୁ ବୋଧହୁଏ । ସ୍ଵର୍ଗୀୟ ଗଣେଶ୍ଵର 
ମିଶ୍ରେ ଥିଲେ ଆମ ପଣ୍ଡିତେ । ତାଙ୍କ ପୁଅ ଚକ୍ରଧର ( ଶ୍ରୀ ଚକ୍ରଧର ମିଶ୍ରେ, ଓଡ଼ିଶାରେ 
ସର୍ଭିସ୍‌ ବସ୍‌ ଚଳାଚଳ କରାଇବାରେ ମୋ ଜାଣିବାରେ ସେ ପ୍ରଥମ । ଖାଲି ସେତିକି 
ନୁହେଁ, ସେ ଜଣେ କଣ୍ଟାକୁର, ଭଲ ହୋମିଓପାଥ୍‌, ପରୋପକାରୀ, ମୋର ଜୀବନଦିଆ 
ସାଥୀ ।) ମୋର ସହପାଠୀ ଓ ସଙ୍ଗୀ ଥୁଲେ - ଯାହା ଆଜିପର୍ଯ୍ୟନ୍ତ ସେଇପରି ଅତୁଟ 
ରହିଛି । ଆଉ ଜଣେ ସାଥୀ ଥୁଲା ବୈଦ୍ୟନାଥ ଦାଶ ନୂଆଶାସନ ସାହିର । 


ଢେଙ୍କାନାଳ ସ୍ଫରଲରେ ପୁରସ୍କାର ବିତରଣୀ ଛଡ଼ା ଆଉ କେଉଁଠି ଗୀତଗାଇବା ମୋର 
ହେତୁ ନାହଁ । 

ଢେଙ୍କାନାଳ ପରେ ମୁଁ ଆମ ପୂର୍ବପୁରୁଷୀ ଘର ବାଙ୍କିକୁ ଆସି ଚର୍ଚ୍ଚିକା ମାଇନର ସ୍କୁଲ 
୪ର୍ଥ ଶ୍ରେଣୀରେ ପଢ଼ିଲି । 

ଏଇଠି ନାଟକ ଲେଖୁବା ବା ଶିଖାଇବା ଅନକୂଳ । 


ପହିଲି ନାଟକ ଦେଖା : 


ରାମନବମୀ ଓ କୃଷ୍ଣଲୀଳାର ପ୍ରଭାବ ଯାଇ ନ ଥାଏ ମନରୁ । ଆଜି ଯାହା ବ୍ୟାଲେ 
(3411) ବୋଲି ପ୍ରଖ୍ୟାତ, ଦିଲ୍ଲୀରେ ଯେଉଁ ରାମଲୀଳା ଓ କୁଷଲୀଳା ବ୍ୟାଲେ ଚାଲିଛି _ 
କହିଛି ତ ସେଭଳି ଜିନିଷର ମୂଳଦୁଆ - ଅବଶ୍ୟ ସେ କାଳକୁ ଚାହିଁ ଟିକିଏ ଅସଂସ୍କୃତ 
ଅବସ୍ଥା ବା ୦୮୩୯ 1011) ବୋଲାଉ ପଛେ - ଆମର ଥଲା । ତା'ପରେ ଚଚିକା ସ୍ବଲରେ 
ପଢ଼ିବାବେଳେ, ସମ୍ଭବତଃ ୧୯୦୭-¬ ୧ ୯୦୮ରେ ବାଙ୍କିର ଅମଲାମାନେ ଗୋଟିଏ ନାଟକ 
ମଞ୍ଚସ୍ଥ କରିଥୁଲେ _ ନାଟକଟି ନାଁ “ କାଞ୍ଚୁକାବେରୀ', ସ୍ଵର୍ଗୀୟ ରାମଶଙ୍କର ରାୟଙ୍କ ଲେଖା | 
ଏଇ ହେଲା ମୋ ଜୀବନର ପ୍ରଥମ ନାଟକ ଦେଖା । 


ରଜନୀବାବୁ (ସ୍ଵର୍ଗୀୟ ଡା. ରଜନୀକାନ୍ତ ଘୋଷ, ଆଲାମଚାନ୍ଦବଜାର, କଟକ ) 
ପୁରୁଷୋତ୍ତମ ଦେବ, ବାପା _ ବିଦୂଷକ, ଆଉ ଭଦ୍ରା ଭୂମିକାରେ ସେତେବେଳର ଖାସମାହାଲ 
କିରାଣି ବୃନ୍ଦାବନବାବୁଙ୍କ କଥା ମନେ ଅଛି । ବାକି ଭୂମିକାରେ ଅଂଶଗ୍ରହଣ କରିଥବା ବ୍ୟକ୍ତିଙ୍କ 
ବିଷୟ ମୋର ତେତେ ସ୍ମରଣ ହେଉ ନାହ । 


ସବୁ ପାସୋରି ହେବ, ବାକି ଜଣଙ୍କର ନାଁ, ଚେହେରା, ଅଭିନୟ ଓ ବଚନିକା ମଲାଯାଏ 
ମନରେ ଗାର ହୋଇ ରହିବ । ସେ ହେଉଛନ୍ତି ବାଙ୍କିର, ସେ ବେଳରେ ଚକଲା କାନଗୋଇ । 
ତାଙ୍କୁ ଲୋକେ ବଳି କାନଗୋଇ' ବୋଲି କହନ୍ତି । ଦେଖୁବାକୁ ଗୋରା, ବେଶି ଡେଙ୍ଗା 


ନୁହନ୍ତି । ଉଚ୍ଚତାକୁ ଚାହ ଟିକିଏ ଅଧୂକ ମୋଟା - ଦୋପୁରିଆ ଦେହରୁ କିଛି ବେଶି । 
ଅସୁନ୍ଦର ସେ ନୁହନ୍ତି ମୋଟ ଉପରେ । ସେ ମଫସଲରୁ ଟିକଟ ଓ ଚାନ୍ଦା ବାବଦରେ ଟଙ୍କା 


୧୮ ଜୁମ୍ଭାର ଚଳ 


ଆଦାୟ କରି ଆଣିଥୁଲେ । ତେଣୁ ତାଙ୍କ ଖାତିର୍‌ ବେଶ୍‌ ଥୁଲା; ମାତ୍ର ଗୋଟାଏ କଥା - 
ତାଙ୍କ ତୁଣ୍ଡ ଲାଗେ “ର” ଓ “ଳ” ଅକ୍ଷରଟି ମାନ ସେ “ଅ” ବୋଲି ଉଚ୍ଚାରଣ କରନି । ସେ 
ଚାହିଁଲେ ହେବେ ବୋଲି କାଞ୍ଚ ରାଜାଙ୍କ ମନ୍ତ୍ରୀ । ମନା କରୁଛି ଏବେ କିଏ ? ସେ ଯେ 


ଟଙ୍କା ଆଦାୟ କରି ଖର୍ଚ୍ଚ ଯୋଗାଇବା ଲୋକ । 

ଷ୍ଟେଜ୍‌ ବନ୍ଧ।ହେଲ। । ପଞ୍ଚଲ।ଇଟ୍‌ ଜଳିଲ। । ସିନ୍‌ ଟଣା ହେଲ। । 
ଅଂଶଗ୍ରହଣକାରୀମାନେ ପାଉଡର ବୋଳିହେଲେ, ବଳି କାନଗୋଇ ସବାଆଗେ ବେଶ 
ପୋଷାକ ପିନ୍ଧି ତିଆର । ତାଙ୍କ ଅଂଶର କଥାରୁ ଏବେ ଠାଏ ଅଧେ ଟିକିଏ ଟିକିଏ ମନେ 
ଅଛି । 

ପୁରୁଷୋତ୍ତମଦେବଙ୍କ ଦୂତ କାଞ୍ଚୁ ଦରବାରରେ ଉପସ୍ଥିତ । ରାଜା କ'ଣ ସବୁ କହିବା 
ପରେ ମନ୍ତ୍ରୀ ଭାଷିଲେ - 


““କିଛ୍ୁ କହନ୍ତୁ ତ ଭଆ, କେଉଁ ଗର ମୂଏ ଛପି ବସିଛି ଶୁଗାଅ, ନିଜ ଉଦଅ ପୁଆଇ ?”” 


>×« >× × 
“ନ୍ଥାମୁ ଆଜ ଆଜେସ୍ଵଅ, ଏହୁ କ୍ଷୁଦ୍ର ଦୂତ ।'” 
>×« >× >× 


କଥାଟାତ ବୁଝି ହେଉଥୁବ । 
- “କିନ୍ତୁ କହନ୍ତୁ ତ ଭଲା, କେଉଁ ଗର୍ଭତମୂଳେ ଛପି ବସିଛି ଶୃଗାଳ, ନିଜ ଉଦର 
ପୂରାଇ ।' ' 
< < × 
“ଛାମୁ ରାଜ ରାଜେଶ୍ଵର ଏହୁ କ୍ଷୁଦ୍ର ତୂତ...”! 


ବଚନିକା ପରେ ହେଲା ତାଳିମାଡ଼ ଅଡ଼ିଟୋରିଅମରୁ । ଯେତେ ଯେ ମଜା କଲେ ବି 
ବଳ କାନଗୋଇ ତଥାପି ତାଙ୍କ ଭୂମିକା ଅବଶ୍ୟ ଶେଷ କରିବେ ଏବଂ କଲେ ମଧ୍ଯ । 


ଆମ ହେଡତ଼୍‌ମାଷ୍ଟ୍ରେ ରଘୁନାଥ ରାଏ ବେହେଲା ବଜାଉଥାନ୍ତି । ପେଣ୍ଟଙ୍କ ସେ କଲେ, 
ଖଣ୍ଡିଏ ସିନ୍ନ ସେ ଆଙ୍କିଥୁଲେ ମଧ୍ଯ । 
ପହିଲି ରଙ୍ଗମଞ୍ଚ : 


ଏଇ ନାଟକ ଦେଖୁବା ପରେ ମୁଁ ବି ଗୋଟାଏ ମଞ୍ଚର ପରିକଳ୍ପନା କଲି । ସେ 
ମଞ୍ଚର ସ୍ଥାନ ହେଲା ଆମ ବାରିପଟର ଖଳାବାଡ଼ି । ସିନ ହେଲା ଖଣ୍ଡି କେତେ ଦରି, 
ଶାଢ଼ୀ, ବନାରସୀ ପାଟ, ଚାଦର ଇତ୍ୟାଦି ବେଶ ପାଇଁ ଘରୁ ନେଲି । 


ପିଲାଦିନ ୧୯ 


“ ଭ୍କଳ ଦୁର୍ଦ୍ଦଶାଂ ବୋଲି ଖଣ୍ଡିଏ ନାଟକ ଲେଖା ଥଲା ସ୍ଵର୍ଗୀୟ ମହାରାଜା ବିକ୍ରମଦେବ 
ବର୍ମାଙ୍କର । ଡିମାଇ ଆଠପେଜି ସାଇଜର ବହି । ପ୍ରାୟ ପୃଷ୍ଠା ୩୦- ୪୦ ହେବ । ଏବେ 
ସେ ବହି ଖଣ୍ଡିଏ କେତେ ଖୋଜୁଛି, ଆଉ ମିଳିବାକୁ ନାହିଁ । 

ଆମର ଏ ମଞ୍ଚରେ ପାଉଡରର ବ୍ୟବହାର ନ ଥୁଲା । ମୁହଁରେ ଦୁଧସର ଓ ହଳଦୀ 
ବଟା କିଛି ମିଶାଇ ବୋଳାହେଲା । ଦାଢ଼ି ନିଶ ପାଇଁ ଝୋଟ ସାଉଳା ହୋଇ, ଦରକାର 
ସ୍ଥଳେ କାଳି ଓ ଚକ୍ଖଡ଼ି ବୋଳି ଗଙ୍ଗା ଯମୁନା କରାଯାଉଥୁଲା । ବଚନିକା ( ପୁରୁଷ ଅବା 
ସ୍ତ୍ରୀ ଭୂମିକାର ) କହି ଶିଖାଉଥୁଲି ମୁଁ । ଶିକ୍ଷା ଦେବାବେଳେ ବଡ଼ ଗମ୍ଭୀର ରହୁଥୁଲି । ସେ 
କଥା ସବୁ ବିଚାରିଲେ ଏବେ ଭାରି ହସ ଲାଗେ । ଦର୍ଶକରୂପେ ଜମୁଥୁଲେ ଆମ ଘରର 
ଏବଂ ସାଇପଡ଼ିଶାର ବୋହୂ, ଝିଅ, ବୁଢ଼ୀ - ଆଉ ଆମ ହଳିଆ, ମୂଲିଆ | ଯେଉଦିନ 
ନାଟକ ଆରମ୍ଭ ହେବ, ସେହିଦିନ ଯେ ସରିବ, ଏମିତି କିଛି ଧରାବନ୍ଧା କଥା ନ ଥିଲା | 

ଉପରଓଳି ଚାରିଟା ପରଠାରୁ ବେଳବୁଡ଼ିବା ଯାଏ ଯେତିକି ହେଲା । ଯାହା ବାକି 
ରହିଲା, ସେ ଆର ଦିନକୁ ହେଉଥୁଲା । ଏଇ ସମୟରେ ବାପାଙ୍କ ଆଲମାରିରୁ ଫିତା, 
ପିନ ଓ ପେନ୍ବସିଲ ଚୋରି କରିବା ମତଲବରେ ଘାଣ୍ଡୁ ଘାଣ୍ଡୁ ଖଣ୍ଡେ ନେଳି ମଲାଟବାଲା 
ବହି ମିଳିଲା । ମଲାଟ ଉପରେ ବଡ଼ ବଡ଼ ଅକ୍ଷରରେ ଇଂରାଜୀ ଓ ତା” ତଳେ ଓଡ଼ିଆରେ 
ନା ଲେଖା ହୋଇଛି - “ବାବାଜୀ ନାଟକ' । ଶ୍ରୀ ଜଗନ୍ମୋହନ ଲାଲାଙ୍କଦ୍ଵାରା ପ୍ରଣୀତ 
ଏବଂ କଟକ ପ୍ରିଣ୍ଢିଂ କମ୍ପାନୀଙ୍କ ଦ୍ଵାରା ମୁଦ୍ରିତ । ୧୮୭୭ ମସିହାର ଛାପା । ନାଟକଟି 
ସମୟ ଓ ଆମର ଅପୂର୍ବ ଯୋଗ୍ୟତାକୁ ଚାହିଁ ଭାରି ବଡ଼ ମନେହେଲା । ତେଣୁ ତାକୁ ଆମ 
ଖଳାବାଡ଼ି ମଞ୍ଚରେ ଆଉ ଦେଖାଇବାର ସାହସ ହେଲା ନାହିଁ । ତଥାପି ବହିରୁ ପାର୍ଟ 
ଉତୁରା ହେଲା । ଜଣ ଜଣ କରି ପାର୍ଟ ବା ଅଂଶ କି ସୂତ୍ର ବା ନିୟମରେ ଉତ୍ତାରିବାକୁ ହୁଏ, 
ସେ କଥାତ ଜଣା ନ ଥୁଲା; ତେଣୁ ଗୋଟିଏ ଗୋଟିଏ ଅଙ୍କ ପୂରାପୂରି ଉତ୍ତାରି 
ଅଂଶଗ୍ରହଣକାରୀଙ୍କୁ ବଣ୍ଟା ହେଉଥୁଲା । ସମସ୍ତେ “ଜଳବତୂ' ମୁଖସ୍ଥ କରିବାକୁ ବାଧ୍ଯ । 
ଏହିପରି ପାର୍ଟ ଉତୁରା ବାବତରେ ଦିନେ ମୋ ଗାଲ ଫୁଲିଯାଇଥୁଲା । ଭାଗୀରଥୀ 
ପଣ୍ଡିତେ ଟିକିଏ କଦୁଆ ଲୋକ । ଏସବୁ ନାଚ ଗୀତ ତାଙ୍କ ଦେହରେ ଯାଏ ନାହିଁ । ଦିନେ 
ମୋ ସାହିତ୍ୟ ଉତ୍ତର ଖାତା ଭିତରେ ପାର୍ଟ ଉତ୍ତରା କାଗଜ ମେଞ୍ଚାଏ କେମିତି ଭୁଲରେ 
ରହି ଯାଇଥୁଲା । ପଣ୍ଡିତଙ୍କୁ ମୁଁ ମୋ ସାହିତ୍ୟ ଖାତାଟି ବଢ଼ାଇ ଦେଲି । ସେଥ୍ବରେ - 

“ସ୍ଵପ୍ନ ମାୟା ବଳେ ଦୁଃଖୀ ଅନାଥ ନିର୍ଦନ 
ଚିନ୍ତାଶ୍ର ପାସୋରି ହେଳେ ଭୁଞ୍ଜେ ରାଜ ସୁଖ 
ବୈଧବ୍ୟ ବିଧୁରା ବାଳା ଲଭି ଆଲିଙ୍ଗନ 
ପ୍ରାଣପତି ଉତ୍ସଙ୍ଗରେ କୁତୁହଳେ କରଇ ଶୟନ ।' ' 


୨୦ କୁମ୍ଭାର ଚକ 


“ସ୍ରାହିତ୍ୟ ତରଙ୍ଗଂ' ରେ ମଧୁବାବୁ ( ସ୍ଵର୍ଗୀୟ ଭକ୍ତକବି ମଧୁସୂଦନ ରାଓ )ଙ୍କ ଲେଖାର 
ବିଶଦ ବ୍ଯାଖ୍ଯା ଲେଖାଥୁଲା । ପୂର୍ବଦିନ ଏହା ଲେଖ୍‌ ଆଣିବାକୁ ପଣ୍ଡିତେ ଆଦେଶ 
ଦେଇଥୁଲେ । 

ପଣ୍ଚିତଙ୍କ ହାତରୁ ଖାତା ଭିତରେ ଥୁବା “ବାବାଜୀ” ନାଟକର ଗୋଟିଏ ଅଙ୍କ ଲେଖା 
କାଗଜତକ ତଳେ ଖସିପଡ଼ିଲା । ଛାତିଟା ଥରିଉଠିଲା ମୋର । ସେଦିନ ଘରୁ ସ୍କୁ ଲକୁ 
ଆସିବା ବାଟରେ ଏକ ଥାଳଧରା ନାଥକୁ ( ରଗଡ଼ି ଗାଆଁର ଯୋଗୀ) ଦେଖ୍‌ ମନଟା ଖୁନ୍ତୁ 
ଖୁନ୍ତୁ ହେଉଥୁଲା - ଭାବି ନେଲି ୟେ ତା'ରି ଫଳ ! 

ଆଉ ଯାଏଁ କୁଆଡ଼େ ? ପଣ୍ଡିତଙ୍କ ଘର ତ ଆମ ଗାଆଁରେ । ଆମ ଘରକୁ ୫/୬ 
ଘର ଛଡ଼ା । ଆମ ଗୀତ ଆଖଡ଼ା, ଖଳାବାଡ଼ିର ରଙ୍ଗମଞ୍ଚ ଖବର ଟିକିଏ ଟିକିଏ ତାଙ୍କର 
କାନରେ ବାଜିଥିଲା । ଆଜି ସବୁ ଧରା ପଡ଼ିଗଲା । କାଗଜ ଖଣ୍ଡମାନଙ୍କୁ ତଳୁ ଗୋଟାଇ 
ପଢ଼ିଲେ ପଣ୍ଡିତେ, ବଡ଼ପାଟିରେ କେତେ କିସମ ଗଳାରେ । ସେଇଠୁ ହେଲା ମୋତେ 
ତଲବ - “କାଳିଚରଣ ! ଉଠିଆସ - ଆସ ଏଠିକି |।'' ଗଲି, ନ ଯାଇ ଅବା ଚାରା 
କ'ଣ ? ତା' ପରେ - ‹'ଏଠିକି, ଏଠିକି ପାଖକୁ ଆସ ।'”” ଟିକିଏ ଟିକିଏ ଘୁଞ୍ଚ ଘୁଞ୍ୁ 
ଯାଉଥାଏଁ । ପଣ୍ଡିତେ ଗର୍ଜି ଉଠି କହିଲେ, “` ପାଖକୁ ଆସି ପାରୁନାହୁଁ ?'””! 

ତା'ପରେ କାନ ଧରି ଟାଣିନେଇ କଣ୍ତମୂଳେ ଏକ ବ୍ରହ୍ମ ଚଇତନ । ମାଡ଼ କିଭଳି 
ପଦାର୍ଥ ସେତେଦିନ ଯାଏ ଜାଣି ନ ଥ୍ବଲି । ଏ “ଂଚଇତନରେ' ମୋର ଚୈତନ୍ୟ ପ୍ରାୟ 
ଲୋପ ହୋଇଗଲା । ବିଶେଷତଃ ଲାଜରେ ମୁଣ୍ଡ ତଳକୁ ହୋଇଗଲା । ଆଖୁର ଧାରା 
ବନ୍ଦ ହେଲା ନାହିଁ । ତା'ପରେ ସାଥୀ ପିଲାଏ ମୋତେ କେତେ ବୁଝାବୁଝି କଲେ । 
କଥାଟା ହେଡ଼ମାଷ୍ଟରଙ୍କ କାନକୁ ଗଲା । ସେ ପଶ୍ଚିତଙ୍କୁ ଡାକି କ'ଣ କହିଲେ, ଜାଣି 
ନାହଁ । ମୋତେ ଡାକି ପଠାଇ ବହୁତ ବୁଝାଇଲେ, ଗେହ୍ଲା କଲେ । ନିଜେ ସାଙ୍ଗରେ ନେଇ 
ଘରେ ବୋଉ ପାଖେ ଛାଡ଼ିଦେଇ ଆସିଲେ । ତାକୁ ବି କ'ଣ ସବୁ ତୁନି ତୁନି କରି କହିଲେ, 
ଘରର ଦୁଆର ମୁହଁ ଆରପଟେ ଥାଇ । 


ବାବାଜୀ ନାଟକ ଖେଳିବା ଏଇଠି ଇତି ହେଲା । 

ଅଥାନିଆ ହେବ ବୋଲି ଡର ଲାଗୁଛି । ତଥାପି ସେ ବେଳର ଆମ ଗାଆଁ ପରିବେଶ 
କଥା ଟିକିଏ କହୁଛି । 
ଆମ ଗାଆଁ : 


ଖମାରଙ୍ଗ ଗାଆଟି ଛୋଟ - ୪୦ / ୫୦ଟି ଘର | ବ୍ରାହ୍ମଣ, ଆଠଗଡ଼ିଆ ବ୍ରାହ୍ମଣ, 
ଘର ପ୍ରାୟ ୨୫/୩୦, ଦି'ତିନି ଘର କେଉଟ, ଘରେ ତନ୍ତୀ, ଘରେ ସାଗରପେଶା, ଆଉ 


ପିଲାଦିନ ୨୧ 


ଘରେ କରଣ । ମଠଟିଏ ଅଛି ଗାଆଁ ମୁଣ୍ତରେ । ଆମଘର ଆଉ ମଠ, କାକନ୍ଥକୁ କାନ୍ତ 
ଲଗାଲଗି । ମଠର ମହନ୍ତ ଥୁଲେ ବାବାଜୀ ରାଧାଚରଣ ଦାସ । ମାଛିକି ମ” ବୋଲିବା 
ଲୋକ ନୁହନ୍ତି ସେ । ଚେଲାଙ୍କ ନାଆଁ ଦୟାନିଧ୍‌ଵ ଦାସ । ଖନା ସେ - କଥା କହିବାବେଳକୁ 
ତୁଣ୍ଡ ଲାଗେ, ଅଥଚ ଭାଗବତ, ରାମାୟଣ ସ୍ଵର ଧରି ଗାଇବାବେଳକୁ କିମ୍ବା ଶ୍ଳୋକପାଠ 
ବେଳକୁ କେହି ତାଙ୍କୁ ଖନା ବୋଲି କହିପାରିବ ନାହିଁ । 


ବ୍ରାହ୍ମଣ ଘର ଭିତରେ ବାସୁଦେବ ମିଶ୍ରେ, ଥାଆନ୍ତି ସ୍କଲ ବିଭାଗର ପରିଦର୍ଶକ । 
ତାଙ୍କ ସାନଭାଇ ନାରାୟଣ ମିଶ୍ରେ ଚଚ୍ଚିକା ସ୍ତ୍ରଲର ଦ୍ବିତୀୟ ପଣ୍ଡିତ ଓ ସବା ସାନଭାଇ 
ମାଧବଚନ୍ଦ୍ର ମିଶ୍ରେ ଜଣେ ଶିଶୁସାହିତ୍ୟର ସୁଲେଖକ । ତାଙ୍କ ରଚିତ “ଧନମାଳି' ବହିଟି 
ସେତେବେଳେ ବଡ଼ ଆଦୁତ ହୋଇଥାଏ । ଶିଶୁସାହିତ୍ୟ ଲେଖା ସେ ସମୟକୁ ଓଡ଼ିଶାରେ 
କା ଭା ଖଣ୍ଡିଏ ଅଧେ ବାହାରିଥାଏ । 


ଆଉ ଘରେ. - ଭାଗୀରଥୂ ପଣ୍ଡାଙ୍କର । ସେ ଚଚ୍ଚିକା ମାଇନର୍‌ ସ୍ଫକଲର ହେଡ଼ପଣ୍ଡିତ । 
ତାଙ୍କ ସାନଭାଇ ରାମଚନ୍ଦ୍ର ପଣ୍ଡା । ନୂଆଗଡ଼ରେ ଶିକ୍ଷକତା କରନ୍ତି । ଲେଖାଲେଖ୍‌ରେ 
ତାଙ୍କର ବେଶ୍‌ ପୋଖତ ହାତ । ସେ ଛାନ୍ଦ ରଘୁବଂଶ” ବହି ଖଣ୍ଡିଏ ଲେଖୁଥୁଲେ । 
ବେଳେ ବେଳେ ଛୁଟିରେ ଆସିଲେ ବାପାଙ୍କୁ ଶୁଣାଇ ଠାଏ ଠାଏ ସଂଶୋଧନ କରାଇନି ଅନ୍ତି । 
ବଡ଼ ସରଳ ମଧୁର ଲେଖା ତାଙ୍କର । 


ଆଉ ଘରମାନଙ୍କ ମଧ୍ଯରେ କେଶବ ଶତପଥୀ ବୋଲି ଜଣେ ଥୁଲେ । ପୂଜାବିଧ୍‌ 
କର୍ମକର୍ମାଣୀରେ ସେ ପଟୁ । ତାଙ୍କର ପୁଅ ଦୁଇଟି । ସେମାନେ ମଧ୍ଯ ଯୋଗା । 


ଅନ୍ୟାନ୍ୟ ଘରଭିତରେ ଯେଉଁ ବ୍ରାହ୍ମଣ ଘର ଥୁଲେ, ସେମାନେ ପ୍ରାୟ ପାଠୁଆ । 
ଭୂମି କିଛି କିଛି ଥାଏ - ମଧ୍ବିର ଘର । ଆଠଗଡ଼ିଆ ସାହିରେ କୀଉଁନ ଦଳ ଗଢ଼ା ହୋଇ 
ପ୍ରତି ସନ୍ଧ୍ୟାରେ ଗାଁ ମୁଣ୍ଡ ବଟ ଗୋସାଇଁଙ୍କ ଛାଇରେ ସେମାନେ କୀର୍ତନ କରନ୍ତି । କାଶୀ 
ପଣ୍ଡା ଗାୟକ । ବଙ୍ଗଳା କୀଉ୍ତନ ଗୀତ ସେମାନେ ଗାଆଡ୍ତି । ମୁ ସେତେବେଳକୁ ବଙ୍ଗଳା 
ବହି କିଛି କିଛି ପଢ଼ିଥାଏ । ଭାଷା ମଧ୍ଯ ଟିକିଏ ଅଧେ ଜାଣିଥାଏ । କୀର୍ତନ ଗାୟକଙ୍କ 
ଗୀତ ଶୁଣି ମୋତେ ହସ ଲାଗେ, ଦୁଃଖ ବି ଲାଗେ । ଓଡ଼ିଆ ସେମାନେ, ଓଡ଼ିଶାରେ ଘର, 
ଓଡ଼ିଆରେ କୀର୍ରନ ଗାଆନ୍ତେ ତ; କିନ୍ତୁ ଓଡ଼ିଆରେ କୀଉ୍ତନ ଗୀତ କାହିଁ ? ଏମିତିକି ଆମ 
ପିଣ୍ଡିକି ଶ୍ରୀଚବନ୍ଦନେ ତ ବସନ୍ତ ରାସ ଲେଖୁଲେ ଯେ; ସେ ଖଣ୍ଡିଏ ବଙ୍ଗାକୁଳ ବଣ୍ତ୍ରପରିଚୟ ! 

ଭାଷାକୁ ମୁଁ ଅଣଆଦର କରୁ ନାହିଁ; କିନ୍ତୁ ସେତକ ଶୁଦ୍ଧଭାବରେ ଉଚ୍ଚାରଣ କରିବା ତ 
ଦରକାର । ଏଇ ଯେଉଁ କୀର୍ରନ ଦଳ ଗାଆନ୍ତି, ତା'ର ଗୋଟିଏ ଗୀତର ନମୁନା ଶୁଣନ୍ତୁ । 
ଧାଡ଼ିଏ ଅଧେ ଏବେ ବି ମୋର ମନେ ଅଛି । 


୨୨ କୁମ୍ଭାର ଚକ 


‹“ମାନବେ ଜନମେ ଆର୍‌ ପାବିନାରେ 
ଭାଙ୍ଗଲେ ମାଥା ପାଷାଣରେ -_'”' 
ବଙ୍ଗଳା ଭାଷାରେ ହୋଇଥାନ୍ତା - 
“ମାନବ ଜନୁ ଆର ପାବିନାରେ 
ଭାଙ୍ଗଲେ ମାଥା ପାଷାନେରେ -_ '' 
ମନେ ମନେ କାଶୀ ପଣ୍ଡାଙ୍କ ଗାୟକ ପଣିଆକୁ ଦେଖୁ ଟିକିଏ ହସେ, ମାତ୍ର କଥା 
କହିବାର ଯୁ' ନାହଁ; କାରଣ ଗାଆଁ ସମ୍ବନ୍ଧରେ ସେ ଜଣେ କକେଇ । 


ବାରିଆଡ଼େ ପ୍ରାୟ ସମସ୍ତଙ୍କର ଡିଆଁ ବାଟ ଥାଏ, ନିତି ତୁଉଣ ତରକାରି ଦିଆନିଆ 
ହୁଏ । ଆମ ଘରେ ସବୁଦିନେ ଦିହିପହରେ କାଣ୍ଜାଗାଡ଼ ପଟ୍ଟା ( ଗିଲ ଖେଳ ) କସିପାଙ୍ଗି ଓ 
ଦଶପଚିଶ କଉଡ଼ି ଖେଳ ହୁଏ । ସାଇର ଝିଅମାନେ ଆସି ଆସର ଜମାନ୍ତି । ବୋଉ 
ଖୁଡ଼ୀଙ୍କ ସାଙ୍ଗରେ ଛୁଟି ଦିନମାନଙ୍କରେ ମୁଁ ତାଙ୍କ ସହିତ ଜୁଆଣ ଦିଏଁ । ଆଉ କିଛି ଖେଳ 
ତ ମୋତେ ଆସେ ନାହିଁ । ଏଇ ଘରୁଆ ଖେଳରେ ମୁଁ ପକ୍କା ଖେଳୁଆଡ଼ । 

ବୋଉ ବୈଦେହୀଶବିଳାସ, ରସକଲ୍ଲୋଳ ପ୍ରଭୂତି ଗାଏ । ମୋତେ ବେଳେ ବେଳେ 
ଅର୍ଥ ବୁଝାଏ । ଛାନ୍ଦ ଗାଇବା ପ୍ରଥାଟା ପ୍ରାୟ ସବୁଦିନ ହୁଏ । 


ଦେଢ଼ଶୁର, ଶଶୁର, ଶାଶୁ, ବଡ଼ଜାଆ ପ୍ରଭୂତିଙ୍କ ନାଆର ଆଦ୍ୟ ଅକ୍ଷର ଧରି ଯେ ଗାଏ 
ନାଇଁ - ଏଇ ଥୁଲା ଆମର ପରମ୍ପରା । ଖୁଡ଼ୀ ଦି'ପହରେ ` ବ୍ରଜବନ୍ଧୁ ବିରହ' ଛାନ୍ଦ ଗାଆନ୍ତି, 
ବାରିପଟ ପିଣ୍ଡାରେ । ତେଣେ ଅଗଣା ଆରପଟେ କୁଟୁତୁଣୀଏ ଧାନ କୁଟୁଥାଆନ୍ତ । ମୋର 
ମନେପଡୁଛି, ଏବେ ବି ହସ ଲାଗୁଛି ସେ ଦିନ କଥା ଭାବିଲେ । ଆମ ବଂଶରେ ଖୁଡ଼ୀଙ୍କର 
ମାନ୍ୟଲୋକଙ୍କ ନାଆଁ ଥୁଲା ପୁରୁଷୋତ୍ତମ, ବ୍ରଜବନ୍ଧୁ, ମହନ, ରାଧା, କିଶୋରୀ ଇତ୍ୟାଦି | ତେଣୁ 
' ବ୍ରଜବନ୍ଧୁ ବିରହ' ବହିର ନାଆଁ ଖୁଡ଼ୀଙ୍କ ଭାଷାରେ ହୋଇଥାଏ ` ବ୍ରଜବନ୍ଧୁ ବିରହ' ! ଗୋଟିଏ ଛାନ୍ଦ 
ଦିନେ ଖୁଡ଼ୀ ଗାଉଥୁଲେ, ଯାହାକୁ କୁଟୁତୁଣୀମାନେ ଭାରି ପ୍ରଶଂସା କରି “ବୋହୂ ସାଆଣୀ' କେଡ଼େ 
ସୁନ୍ଦର ଗାଉଛନ୍ତ ବୋଲି କ୍‌ହୁଥୁଲେ, ସେଇଟି ହେଲା - ' ଲେଖୁ ଅଛନି ବଜପୁର ମଣ୍ଡନ ବଜକିଶୋରୀ 
ରାଧାଙ୍କୁ ।' ଏହା ଖୁଡ଼ୀଙ୍କ ଭାଷାରେ ରୂପ ନେଲା - 
“' ଲେଖ୍‌ ଅଛନ୍ତି ନ୍ରଜନୁର ନଣ୍ଡନ 
ନ୍ରଜ-ନିଶୋରୀ ନାଧାଙ୍କୁ ।”” 

ଏଇମିତି ଛାନ୍ଦ ସାହିତ୍ୟ ଚର୍ଚ୍ଚା ହୁଏ ନିତିଦିନ ପ୍ରାୟ । 

ଦାଣ୍ଡ ପିଣ୍ତାରେ ଆଗଛାମୁଆ ଘର ସିଂହନାଥ ଶତପଥୀ ରୋଜ ରାତିରେ ପୁରାଣ 
ପଢ଼ନ୍ତି । ଦରକାର ପଡ଼ିଲେ ବୋଉ ମୋତେ ପୁରାଣରେ ଅବୁଝା ଅଂଶ ବୁଝେଇ ଦିଏ । 


ବାରିପଟେ ମହାନଦୀ, ନଭ ବନ୍ଧତଳେ ବୁଦି ବୁଦିକିଆ ଲଟୀ, ଆଉ କେତୋଟି ଆମ, 
ବର, ଓସ୍ତ ( ଅଶ୍ଵଢ୍ୁ ଗଛ । ନଭରେ ସବୁଦିନେ ପାଣିଥାଏ । ଖରାଦିନେ ପଶା ନଭ 


ପିଲାଦିନ ୨୩ 


ଉପର ମୁଣ୍ଡରୁ ନାଆ ଚଳିବାକୁ ନାଉରୀଏ ଅନ୍ପ ପାଣିଥୁବା ଧାରକୁ ଟିକିଏ ଖୋଳି ଦେଇ 
ଥାଆନ୍ତି । ୟା'କୁ କହନ୍ତି ଏହରଣୀ” । ନାଆ ଏଇ ରାହା ଧରି ବୁହାଇ ନିଅନ୍ତି । ନଭ 
ଆରପାରିରେ ବାଲିବନ୍ତ । ଚକୁଆ ଚକୋଭ, ଟେଣ୍ଟେଇ ଚଢ଼େଇ ନଭ କୂଳରେ ଦେଖୁବାକୁ 
ମିଳନ୍ତି । ଜହ୍ନପକ୍ଷ ରାତିରେ ଟେଣ୍ଟେଇ ତା'ର ବାଲି ଭିତରେ ଗାତରୁ ବାହାରି ଟିଇଁ, ଟିଇଁ, 
ଟିଇ ରାବ କରି ନୀରବ ଆକାଶରେ ଉଡ଼ିବୁଲି ଚହଳ ପକାଇ ଦେଉଥାଏ । ସତେଯେମିତି 
ସେ ନୀରବ ଆକାଶର ଘୁମଭଙ୍ଗା ଡାକରା ! ଜୀବନର ଅପାସୋରା ସେ ଦୃଶ୍ୟ ! 
ନିଛାଟିଆରେ ନଭବନ୍ଧ ଉପରେ କାଳିଜହ୍ନ ଛାଇରେ ବସି ଏ ଅପୂର୍ବ ପ୍ରକୃତି - ଶୋଭାର - 
ମାଧୁରୀ, କବିଙ୍କ ଭାଷାରେ, ' 'ଅନୁଭବୀବିନେ ଦୁଃଖ ସୁଖ କହିନୋହେ ବଚନେ | '' 


ଏଇଠି ଚୁମ୍ବକରେ ଟିକିଏ ବାପାଙ୍କ କଥା କହି ନ ଦେଲେ ବଣ୍ଣନାଟା ଖଣ୍ଡିଆ ରହିଯିବ 
ବୋଲି ବିଚାରୁଛି । ଅବଶ୍ୟ ଏ ବହୁଦିନ ପରର କଥା । 
ମୋ ବାପା : 


ବାପା ସଙ୍ଗୀତ - ସାହିତ୍ୟପ୍ରେମୀ ବୋଲି ତ ଆଗରୁ କହିଛି । ଅଳ୍ପ କଥା କହିବା ତାଙ୍କର 
ଅଭ୍ୟାସ । ଥର ଅଧକର କଥା କହୁଛି - 


କଲେଜର ଗ୍ରୀଷ୍ମ ଛୁଟି । ମୁଁ ଗାଆଁକୁ ଯାଇଥାଏ । ଆମରତ ପୁରୁଣାକାଳିଆ ଆଟୁଘର । 
ଦାଣ୍ଡଘରୁ ବାହାରକୁ ଯିବା ବାଟକଡ଼ ଚଉପାଢ଼ିରେ ବାପା ଆରାମଚଉକିଟି ଉପରେ 
ବସିଥୁଲେ । ଦିନ ଢଳି ଆସିଲାଣି । ମୁଁ ନଭ ବନ୍ଧରେ ବୁଲିଯିବାକୁ ବାହାରିଲି । ୟେତ 
ସେକାଳ କଥା, ବାପା ବସିଛନ୍ତି, ତେଣୁ ଶଂକି ଶଂକି ବହୁମାନରେ ଯାଉ ଯାଉ ପ୍ରଶ୍ନ ହେଲା - 
““ ବାବୁ, କୁଆଡ଼େ ବାହାରିଚ ? ` 


“ଯାଉଛି ଟିକିଏ ନଭବନ୍ଧକୁ । ଭାରି ଗରମ ।'”' 
ପ୍ରଶ୍ନ ; ଗୋଟେ କଥା ପଚାରିବି ? 

ମୁଁ ନୀରବରେ ଛିଡ଼ା ହୋଇ ରହିଲି । 

ପ୍ରଶ୍ନ : ଏଇ ମ୍ୟାନ (୨୫୩) ଶବ୍ଦର ଅର୍ଥ କ'ଣ କି ? 


ତାଟକା ହେଲି ମୁଁ । ବାପାଙ୍କ ପରି ସୁଯୋଗ୍ୟ ଲୋକ, ଏ କି ପ୍ରଶ୍ନ କରୁଛନ୍ତି ? 
କହିଲି - ମ୍ୟାନ ଅର୍ଥ ମନୁଷ୍ଯ... ମାନବ । ବାପା ମୁହଁ ବଙ୍କାଇ ଦେଇ କହିଲେ, “ଯାଃ 
ମୋ ଟଙ୍କା ପୂରା ପାଣିରେ ପଡ଼ିଲା... ତମକୁ ପାଠଶାଠ ପଢ଼ାଇ ।'” 

କିଛି ବୁଝିପାରିଲି ନାହଁ ! ନୀରବରେ ଛିଡ଼ା ହେଲି, ବାପା କହିଲେ -_ ଏଇ ମ୍ୟାନ 
ବା ତୁମ କଥାରେ ମନୁଷ୍ୟ... ମାନବ _ ଏଇ କଥାର ଅର୍ଥ _ ' ଭୁଲ୍‌ ।! 

ତା' ପରେ ସବୁ ନୀରବ ନିସ୍ତବ୍ଧ । 


୨୪ କୁମ୍ଭାର ଚକ 


ବାପା କହିଲେ : ବଡ଼ ଗରମ । ଗୁଳୁଗୁଳିଟା ହଉଚି । ଚାଲ, ତମ ସାଙ୍ଗରେ ନଭକୁଳକୁ 
ଯିବା । ମୁଁ ପାନବଟା ଧରି ଆଗେ ଚାଲିଲି । 

ମୋ ପଛରେ ବାପା । ଆଉ ସେ ମ୍ୟାନ୍ନ -. ମନୁଷ୍ଯ - ମାନବ ସମସନ୍ବେ କିଛି 
କଥାବାର୍ଭା ନାହିଁ । ମୁଁ ଖାଲି ବାଟଯାକ ସେ ଶବ୍ଦାର୍ଥ ଭାବି ଭାବି ଚାଲୁଥାଏ - ନଭ ବନ୍ଧେ 
ବନ୍ଧେ । ପବନ ନାହିଁ । ଭାରି ଗରମ । ଯାଉ ଯାଉ ବାଟରେ ନଶବନ୍ଧ ତଳେ କ'ଣ 
ଗୋଟେ ଖଡ଼ ଖଡ଼ ଶବ୍ଦ ଶୁଭିଲା । ଠିଆ ହୋଇଗଲି । ବାପା ପଛପଟୁ ପଚାରିଲେ - 
ବାବୁ ! ହଠାତ ଏମିତି ଠିଆ ହୋଇଗଲୁ କାହିଁକି ? 

ମୁଁ ନଭବନ୍ଧକୁ ଚାହିଁ କହିଲି, ' ଶୁଣୁଛଚି ନା, ପବନର ଆତାଗମ ନାହିଁ - ଖଡ଼ ଖଡ଼ 
ଖଡ଼ ! ' ' 

ବାପା, ଟିକିଏ ମୁରୁକିହସା ମାରି ମତେ କହିଲେ : ହଁ, ଏଇ ଓସ୍ତଗଛର ପତ୍ର କଥା 
କହୁଛୁନା ? ଡେଙ୍ଫଗୁରା ଲମ୍ବା ଲମ୍ବା, ଅଳ୍ପ ଟିକିଏ ପବନର ଛୁଆଁ ବାଜିଲେ ଥରି ଉଠୁଛନ୍ତି । 
ପତରକୁ ପତର ଲଢ଼େଇ କରୁଛନ୍ତି - ଖଡ଼ ଖଡ଼ ଶୁଭୁଛି । ଦେଖ୍‌ଲୁ, _ ଗଛର ଗଶ୍ଚି 
ଦୋହଲୁଚି ? 

ମୁଁ କହିଲି - ନା । 

ବାପା ଆଉ କିଛି ନ କହି ମୋତେ କହିଲେ - ହଉ ଦେଖୁଲୁ ତ ? ଚାଲ୍‌ । 

ଆଉ ମୋର କିଛି ପଚାରିବାର ଅବକାଶ ନାହିଁ । ଆଗେ ଆଗେ ଚାଲିଲି । 


ଦିନେ ଦି” ଦିନ ତାଙ୍କ କଥାର ମର୍ମ କ'ଣ ବୋଲି ଭାବିହେଲି । ପଚାରିବାର ସାହସ 
ତ ନାହ । 


ସାନ ସାନ କଥାରେ ସତେ କେତେ ବଡ଼ ବଡ଼ ଉଦାହରଣ ଉପଦେଶ ଭରି ରହିଛି ! 


ମନୁଷ୍ୟ ଜୀବନଟା ଗୋଟେ ଭୁଲର ସମଷ୍ଟି । ଆଉ ପତ୍ର ଖଡ଼ ଖଡ଼ ହେବାଟା ଓ 
ଗଣ୍ଡି ଅଚଳ ହୋଇ ରହିବାଟାରୁ ବୁଝିଲି - ବାପା କହିଲେ ଯେ, ଅଳ୍ପ ବା ସାମାନ୍ୟ ଆଘାତ 
ବା ଅସୁବିଧାରେ ଗଣ୍ଚି ବା ଦେହ ମନ ଦୁର୍ବଳ ହୋଇ ଟଳି ପଡ଼ିବାର ନୁହେଁ । ସୁଲୁସୁଲିଆ 
ବାଆ ଓସ୍ତପତ୍ରକୁ ଚହଲାଇ ଦେଲାପରି, ମନୁଷ୍ୟ ଜୀବନରେ ସାମୟିକ ବିପଦ ଆପଦ 
ଆସିବ, ଭପରେ ଉପରେ ଚାଲିଯିବ । ଏଥୁପାଇଁ ମନପ୍ରାଣ ଦୁର୍ବଳ ହୋଇପଡ଼ିବା ଉଚିତ 
ନୁହେ । 
ପହିଲି କବିତା : 

କୁମ୍ଭାର ଚକ ଭିତରେ ଗୁରାଏ ଏଣୁତେଣୁ ଗାଆଁ କଥା ବାଢ଼ି ବସିଲି । ତା'ର କାରଣ 
ହେଲା - ଏଇପରି ପରିବେଶ ଭିତରେ ମୁଁ ବାଲ୍ଯରୁ ଗଢ଼ା ହୋଇ ଆସିଲି । ଆମ ଗାଆଁ 


ପିଲାଦିନ ୨୫ 


ନଭକୂଳ ମୋତେ ବଡ଼ାମ୍ବା କୁଶୁରଙ୍ଗିଆ ମୁଣ୍ଡିଆ ଶିଖରେ କଳାହାଣ୍ଡିଆ ମେଘ ଚରୁଥୁବାର 
ଦୃଶ୍ୟ ଦେଖାଇ “କଳାହାଣ୍ଡିଆ ମେଘ' କବିତା ଲେଖାଇଛି । ଏ ମୋର ପହିଲି କବିତା 
ଲେଖା । 


ଆଉ ବାପାଙ୍କର ସେ ଦୁଇଟି କଥା : 


(କ) ଜୀବନର ଅର୍ଥ ଭୁଲ, (ଖ) ସୁଲୁସୁଲୁ ବାଆରେ ଓସ୍ତପତ୍ର ହୋହଲା - ଏ 
ଦୁଇଟି ଉପଦେଶ - '‹ ଏକୁ ଆରେକ ବଳିଆର ବୋଲି ବାରୁଛି | ସାରାଜୀବନ କେତେ 
ଭୁଲ କରୁଛି, ଠିକଣା ନାଇଁ ତା'ର । ଆଉ ସୁଲୁସୁଲିଆ ଧୀର ପବନ _ କେତେ ଝଡ଼ଝଞ୍ଜା 
ସହିଛି, ସହୁଛି, ତା' ମଧ୍ଯ ଗଣିହେବ ନାହଁ । ““ଓସ୍ତଗଛର ମୂଳଗଣ୍ଡି ଦୋହଲିଲେ ଯେ 
ଗଛଟି ତଳଛ୍ୁଆ ହୋଇଯିବ'' _ ଏ କଥାଟି କେଡ଼େ ମୂଲ୍ଯବାନୁ ସତେ ! 

ମୁଁ ତ ବିଚାରୁଛି - ଦୁନିଆରେ ଚଲାବାଟୋଇର ଏ ଦୁଇଟି କଥା ସଦାସାଥୀ । 

ଏଇଭଳି ପରିବେଶ ଓ ପରିସ୍ଥିତି କୁମ୍ଭାର ଚକର ମାଟି ନୁହେଁ କି ? 

ଗାଆଁ ଭୂଇଁର ସ୍ନେହ- ମାୟା-ମମତା- ଭରା ଲୋକ- ଚଳଣି ମୋ ଜୀବନ ଗଢ଼ାର 
ମୂଳଦୁଆ । 


ପାଠ, ଗୀତ, ବଂଶୀ : 
ପିଲାଦିନର ଗୋଟିଏ ବଡ଼ କଥା ନ କହିଲେ ଚଳିବ ନାଇଁ । 


ଚର୍ଚ୍ଚିକା ମାଇନର ସ୍କରଲ ( ବାଙ୍କି )ରେ ମୁଁ ଯେତେବେଳେ ନାମ ଲେଖାଏଁ, ସେତେବେଳେ 
ହେଡ଼ମାଷ୍ଟର ଥାଆନ୍ତି ଭାଗୀରଥୁ ରଥେ । କିଛିଦିନ ପରେ ହେଡ଼ମାଷ୍ଟର ହୋଇ ଆସିଲେ 
ସ୍ଵର୍ଗତ ରଘୁନାଥ ରାୟ । ଘର ତାଙ୍କର ଅଶୁରେଶ୍ଵର (କଟକ) । ବୟସ ସେତେବେଳକୁ 
ତାଙ୍କର ହେବ ନାଗପାଟ ପଚାଶ କି ପଞ୍ଚାବନ । ତାଙ୍କ ଗଙ୍ଗା ଯମୁନା ମୁଣ୍ଡବାଳ ଓ ଲମ୍ବା 
ଦାଢ଼ିରୁ ମୁଁ ଅନୁମାନ କରୁଛି, ବୟସଟା । ପଚାରି ବୁଝିବାକୁ ଆଗ୍ରହ ହୋଇ ନାହିଁ କେବେ । 
ତାଙ୍କର ଖୂଆପିଆ, ଚାଲିଚଳଣ ସବୁଥିରେ ଥୁଲା ଗୋଟାଏ ବୁନିଆଦି ବଡ଼ଘରିଆ ଛାପ । 
ପଢ଼ାନ୍ତି, ପାଠକୁ ବେଶ୍‌ ମଧୁରିଆ କରି । ରାଗ ତାଙ୍କର କେବେ ଦେଖ୍‌ ନାହିଁ ମୁଁ । ଏସବୁ 
ବାହାରେ, ରଘୁବାବୁ ଥୁଲେ ଜଣେ କଳାକାର - ମିଜାଜୀ କଳାକାର । ଚିତ୍ରବିଦ୍ୟା କିଛି 
ଜଣାଥୁଲା ତାଙ୍କୁ । ବେହେଲା ବଜାଉଥୁଲେ ମଧ୍ଯ । ତାଙ୍କ ରଚନା ( କବିତା ଓ ଗୀତ) ବି 
ପଢ଼ିବାକୁ ଓ ଶୁଣିବାକୁ ସୁଖ ଲାଗେ । 

ସ୍କଲ ପାଠପଢ଼ା ସାଙ୍ଗରେ ମୋତେ ଏଇଠି ଗୋଟାଏ ଅଧୁକା ସୁଯୋଗ ମିଳିଗଲା । 
ଦିନ ଦଶରୁ ଚାରିଯାଏଁ ତ ସ୍ଫ୍ରଲ ପାଠପଢ଼ା । ତା'ଛଡ଼ା ସକାଳ ସାଢ଼େ ଛ' ସାତରୁ ନଅ କି 
ସାଢ଼େ ନଅ ପର୍ଯ୍ୟନ୍ତ ଶିକ୍ଷକମାନେ ପଢ଼ାନ୍ତି _ ବୁଝାନ୍ତି । ସେଥୁପାଇଁ ପିଲାଏ ସକାଳେ 


୨୬ କୁମ୍ଭାର ଚକ 


ସ୍ଫଲକୁ ଯା'ନ୍ତି; ପୁଣି ସଞ୍ଜରେ ଯେ ଚାହିଁଲା ସେ ବି ପଢ଼ିବାକୁ ଆସେ । ଅକୁଣ୍ଠିତ ଚିତ୍ତରେ 
ରଘୁବାବୁ ସଞ୍ଜରେ ପିଲାଙ୍କୁ ପଢ଼ାନ୍ତି । ସକାଳ ବା ସଞ୍ଜ ପାଠପଢ଼ା ପାଇଁ ଶିକ୍ଷକମାନେ 
ଅଲଗା ଦକ୍ଷିଣା ନେଉ ନ ଥୁଲେ । ଅଥଚ ଡିଉଟି ଭଳି ସ୍ତରଲକୁ ଆସନ୍ତି । ସଞ୍ଜବେଳଟା 
ରଘୁବାବୁ ତ ଥା'ନ୍ତି । ତା'ଛଡ଼ା ଅନ୍ୟ ଶିକ୍ଷକମାନେ ଆସନ୍ତି ବେଳେବେଳେ । 


ହେଡ଼ପଣ୍ଡିତ ଥାଆନ୍ତି ଆମ ଗାଆଁର ଭାଗୀରଥ୍‌ ପଣ୍ଡା । ମନେପଡ଼େ ତାଙ୍କର 
‹‹ ରେ ଆତ୍ସନ, ନିଦ୍ଵା ପରିହରି- ଫେଡ଼ି ଚିନ୍ତାର ଲୋଚନ, କର କର ନିରୀକ୍ଷଣ, ନିଃଶଦ୍ଦେ 
ଜୀବନ ସ୍ରୋତ ଧାଉଁଛି କିପରି, ଭେଟିବାକୁ ମୃତ୍ଯୁସିନ୍ଧୁଥ କରାଳ ଲହରୀ” _ ଭକ୍ତକବି 
ମଧୁସୂଦନ ରାଓଙ୍କ ଲେଖା ପଢ଼ି ଟିକିନିଖ୍‌ କରି ବୁଝାଇବା ରୀତି । ଜଣେ ଭାବୁକ ପଣ୍ଡିତ 
ସେ । ସେକେଣ୍ଡ ମାଷ୍ଟର ଥାଆନ୍ତି ନାରଣ ମିଶ୍ରେ । ସେ ବି ଆମ ଗାଆଁର । ଦୁହେଁ 
ମୋତେ ଭାରି ଆଦର କରୁଥୁଲେ । ଥାର୍ଡ଼ ପଣ୍ଡିତ ଚିନ୍ତାମଣି ଦାଶେ (ପଥ୍ରୀପଡ଼ା ) ବି 
ଜଣେ ସୁସାହିତ୍ୟିକ । ମୋତେ ସେ ନାନା ପୁସ୍ତକ ପଢ଼ିବାକୁ ଦିଅନ୍ତି । ଚଚ୍ଟ୍ରିକା ମାଇନର 
ସ୍ଫଲର ଖୁବ୍‌ ଖ୍ୟାତି ଥାଏ । 

ମୁଁ ସେତେବେଳେ ଅପର ପ୍ରାଇମେରୀରୁ ମାଇନରକୁ ଯାଇଥାଏ । ଗୋଟିଏ ଗୋଟିଏ 
ଛୋଟିଆ ଗୀତ ଲେଖୁଥାଏଁ । ସଂଶୋଧନ କରିଦେବାକୁ ରଘୁବାବୁଙ୍କୁ ଦେଖାଏଁ । ସେ 
ମୋତେ ଉତ୍ସାହ ଦିଅନ୍ତି, ପୁଅଠୁଁ ବଳି ଆଦର କରି । ମୁଁ ଅନେକ ଓଡ଼ିଆ ଓ ବଙ୍ଗଳା ବହି 
ପଢ଼ୁଥୁଲି । ମୋତେ ଖେଳି ଆସେ ନାହିଁ । ତା'ଛଡ଼ା ବଡ଼ ଦୁର୍ବଳ ଥୁଲି । ବାପମାଆଙ୍କର 
'ଏକୋଇର ବଳା ବିଶିକେଶନ' ହୋଇ ସବୁଥୁରେ ଗେଲବସର କରି ମୋତେ ସେମାନେ 
ଖେଳବୁଲକୁ ଛାଡ଼ନ୍ତି ନାହଁ, ତେଣୁ ଗୋଟାଏ “ଖେଳଛଡ଼ା'” ଅଭ୍ୟାସ ରହିଥୁଲା ମୋର । 
ଖେଳ ଭିତରେ ଖୁବ୍‌ ବେଶି ହେଲେ, ସାଇପଡ଼ିଶା ସମବଅସିଆ ଝିଅ ପୁଅ ମିଶି 'କସିପାଙ୍ଗି' 
'ଦଶପଚିଶ' ନଇଲେ “କାଞ୍ଜଗାତ' ଖେଳଟା ଚଳେ | ତାସ୍‌ ଟିକିଏ ଖେଳି ଆସୁଥିଲା | 
ତେଣୁ ସ୍ତ୍ରଲ ଛୁଟି ହେବା ପରେ ମୁଁ ଗୀତରେ ଲାଗିଯାଏ । ନଇଲେ ଆମ ଗାଆଁ ଖମାରଙ୍ଗର 
ବୁଢ଼ା ବାଳକୃଷ୍ଣ ମହାନ୍ତିଙ୍କ ହାତ ତିଆରି ବଂଶୀ ବଜାଇବା ଆରମ୍ଭ କରିଦିଏ, ମହାନଦୀ ବନ୍ଧ 
ଉପରେ ଓସ୍ତଗଛ ଛାଇରେ ବସି । 


ପହିଲି ଖଣ୍ଡକାବ୍ୟ : 


ଏସବୁ ନିତିଦିନିଆଁ ନୁହେଁ - ଅକାଳେ ସକାଳେ । କେବେ କେବେ ଚାରିଟାବେଳେ 
ଘରକୁ ଆସି ଜଳଖୁଆ ହେଉ ବା ଦୋଅଡ଼ା ହେଉ ଯାହା ଯେଉଁଦିନ ମନ - ଖାଇଦେଇ ମୁଁ 
ସ୍କୁଲକୁ ପୁଣି ବହି ଦି'ଖଣ୍ଡ ଧରି ଚାଲିଯାଏଁ । ସେଠି ଅନେକ ସମୟରେ ରଘୁବାବୁ ବେହେଲା 
ବଜାନ୍ତି । ମୁଁ ଗାଏଁ, ନଇଲେ ସ୍ଫ୍ରଲ ହତାରେ ଥୁବା 'ନାକୋଇ) ଆମ୍ବ ଗଛ ମୂଳେ ବାଲିରେ 
ବସି କବିତା ବା ଗୀତ ଲେଖେଁ । ସେତିକିବେଳେ ଥରେ ବାଙ୍କିର ମହାପର୍ବତକୁ ବୁଲି 
ଯାଇଥୁଲି, ହେଡ଼ମାଷ୍ଟରଙ୍କ ସାଥୁରେ । ଆଉ ବି କେତେକ ପିଲା ଯାଇଥିଲେ | ମହାପର୍ବତ 


ପିଲାଦିନ ୨୭ 


ବୁଲିଆସି ମୁ 'ମହାପର୍ବତ” ନାମରେ ଖଣ୍ଡିଏ ଖଣ୍ଡ- କାବ୍ୟ ଲେଖୂଲି । ତାହା ଅଦ୍ୟାବଧ୍‌ 
ଅପ୍ରକାଶିତ । ଏ ମଧ୍ଯ ମୋର ପ୍ରଥମ ପ୍ରଚେଷ୍ଟା । 


ବାଙ୍କିରେ ଜଣେ ସବରେଜିଷ୍ଟାର ଥାଆନ୍ତି । ନାଆଁଟା ତାଙ୍କର ପାସୋର ଯାଇଥଲା । 
ଗୋପାଳପୁର ଗାଆଁର ଶ୍ରୀମାନ ଗୋଲୋକ ମହାରଣା ମତେ ୧୩.୩.୬୧ରେ ଖଣ୍ଡେ 
କାର୍ଡ଼ରେ ଲେଖ୍‌ ପଠାଇଥୁବା ଚିଠିର ନକଲ ଏଥୁ ସହିତ ଲେଖୁଛି । ସେ ମୋତେ ସେ 
ସବୂରେଜିଷ୍ଟ୍ରାରଙ୍କ ଠିକଣା ଦେଲେ । 


ତାଙ୍କ ଘର ବାଲେଶ୍ଵର ସହରର ବଟେଶ୍ଵରରେ । ନାମ ହାଜି ଅସରଫଅଲ୍ଲି ଖା 
(କାବ୍ୟ ରନାକର ) ଆପଣଙ୍କ ବଣ୍ଢରିତ ସମୟକୁ ସେ ହାଜି ହୋଇ ନ ଥୁବେ । ସରକାରୀ 
ଚାକିରିରୁ ଅବସର ଗ୍ରହଣ ପରେ 'ହଜ୍‌' ହେବାକୁ ଯାଇଥୁବେ । 

ସଙ୍ଗୀତ- ସାହିତ୍ୟପ୍ରେମୀ ନୁହନ୍ତି ସେ, ଏକାବେଳକେ ରସିକ ଗ୍ରାହକ । ବୀଣାପାଣି 
ପତ୍ରିକାର ସହକାରୀ ଥୁଲାବେଳେ ତାଙ୍କ ସହିତ ଘନିଷ୍ଠ ସମ୍ପର୍କ ଥୁଲା । ସେତିକିବେଳେ 
ତାଙ୍କ ଉଚ୍ଚ ଉଦାର ହୃଦୟ ଓ ସଙ୍ଗୀତ ସାହିତ୍ୟ ପ୍ରେମର ପୂର୍ଣ୍ଣ ପରିଚୟ ପାଇଥୁଲି ।'” 


ଆପଣଙ୍କର 
'ଗୋଲୋକ' 
ତାଙ୍କୁ ପାଣ୍ଡୁଲିପିଟି ବଡ଼ ଡରିଡରିକା, ଲାଜମିଶା ଭୟରେ ଦେଖାଇଲି । ଭାରି ଖୁସି 
ହୋଇ ମତେ କୁଣ୍ଢାଇ ପକାଇଲେ ସେ । ଯାହାଙ୍କୁ ଦେଖୁଲେ ଭଡ଼ାଏ ମୋ ପ୍ରଶଂସା 
ଗାଇଲେ ବାର ତେର ବର୍ଷ ହବକି ନାହିଁ, ପିଲାଟାର ଲେଖା ଦେଖୁ ତାଜୁବ ହେଲି ହୋ !'” 


ଘରେ ଆମର ବଂଶାନୁକ୍ରମେ ଦୁର୍ଗାପୂଜା ହୁଏ । ବାଙ୍କି ରାଜା ଥୁଲାବେଳେ ଆମ 
ବଂଶ ଚଟ୍ଚିକା ଠାକୁରାଣୀଙ୍କ ଦେଉଳ କରଣ । ତା'ର ସାକ୍ଷୀରୂପେ କେତେଗୁଡ଼ିଏ ତାଳପତ୍ରରେ 
ସେ କାଳର ଭୋଗରାଗ ଓ ଠାକୁରାଣୀଙ୍କ ଯାନିଯାତ୍ରାର ବିବରଣୀ ଆମ ଘରେ ଏବେ 
ଅଛି । କହିଛି ତ ବାପା ଦେବୀଭକ୍ତ । ବିଧ୍ମତେ ରୋଜ ରାତିରେ ସେ କାଳୀପୂଜା କରନ୍ତି । 
ସେଇ ଘଟଣା ମୋତେ ଚର୍ଚ୍ଚିକା ଠାକୁରାଣୀଙ୍କ ଚରଣତଳରେ ଭକ୍ତି କରିବାର ଦୃଢ଼ତା 
ଶିଖାଇଛି । ଏକଥା ଏଠି କାହିଁକି କହୁଛି, ଶୁଣନ୍ତୁ - 

ବାଙ୍କିରେ ଥୁବାତକ ମୁଁ ଫି ଗୁରୁବାର ଦିନ ଠାକୁରାଣୀଙ୍କ ଦର୍ଶନକୁ ଯାଏ । ବୋଉ 
ମତେ ଶିଖାଇଥାଏ ' ମାଆଙ୍କୁ ମୁଣ୍ଡିଆ ମାରିବୁ, କିଛି ମାଗିବୁ ନାଇଁ । କହିବୁ, ମାଆ ତୋର 
ଯାହା ଇଚ୍ଛା ତାହା କର । ମୋତେ ତୋ ପାଦତଳେ ଦୃଢ଼ଭକ୍ତି ରଖ୍‌ବାକୁ ମନ ଦେ ।' 
ସେହିପରି କରେ ମୁଁ । ଦିନେ ଗୋଟିଏ ଗୀତ ଲେଖୁ ବୋଉ ଆଗେ ଗାଇଲି । ସେ 
ମୋତେ କହିଲା, 'ବାପା ମୁ ସିନା ତୋର ଜୀଅନ୍ତା ମାଆ, ସବୁଦିନିଆ ନୁହଁ, ଦିନେ ମୁଁ 
ମରିବି । ଯା' ସବୁଦିନିଆ ମାଆଙ୍କୁ ଗୀତ ଗାଇ ଶୁଣାଇ ଆସିବୁ । ସେ ପସନ୍ଦ କଲେ, 
ହେଲା ।' ଏକଥା କହି ଅଗଣାରେ ଥୁବା ଗୋଟିଏ ଗୋଲାପ ଗଛରୁ ବଡ଼ ଫ୍ରୁଲଟିଏ 


୨୮ କୁମ୍ଭାର ଚକ 


ଦେଲା, ମାଆଙ୍କୁ ଭେଟିବାକୁ । ଫୁଲଟି ମାଆଙ୍କ ସେବକ ଖତି ମହାପାତ୍ରଙ୍କୁ ଭେଟିଦେବାକୁ 
କହି ମୁଁ ବୋଉର କଥା କଲି । ଠାକୁରାଣୀଙ୍କ ଶୂନ୍ୟବାହିନୀ ମଣ୍ଡପରେ ଠିଆହୋଇ ଆଖ୍‌ମୁଦି 
ଗୀତଟି ଗାଇଲି । ଜାଣି ନାହୁଁ, କେତେବେଳେ ହେଡ଼ମାଷ୍ଟ୍ରେ ଆସି ମୋ ପିଠି ପଟେ ଠିଆ 
ହୋଇଛନ୍ତି । ଗୀତଟି ସରିଲା । ମୁଁ ହାତଯୋଡ଼ି ପ୍ରଣାମ କଲି । ପରେ ପରେ ମୁଣ୍ଡ 
ଉପରେ ଗୋଟିଏ ହାତରେ କଅଁଳ ଛୁଆଁ ପାଇ ଦେଖେଁ ତ - ରଘୁବାବୁ । ସେ ହସି ହସି 
କହିଲେ _ (ସେ ପାଖେ ମାଆ, ଏ ପାଖେ ଗୁରୁ - ଦୁହଁଙ୍କ ଆଶୀର୍ବାଦ ନେଇ ଦୀର୍ଘଜୀବୀ 
ହୋଇଥା ବାବା ।' 


ମାଆଙ୍କ ଅନୁଗ୍ରହ : 


ମାଆଙ୍କୁ ମୁଣ୍ଡିଆମାରି ହେଡ଼ମାଷ୍ଟରଙ୍କ ପଛେ ପଛେ ଘରକୁ ଫେରିଲି । ବୋଉ 
ପଚାରିଲା - ମାଆ କ'ଣ କହିଲେ ? ହସି ହସି କହିଲି, 'ମା' କ'ଣ ମଣିଷ ଯେ - 
କଥା କହନ୍ତେ ? ଏତିକିବେଳେ ଖତି ମହାପାତ୍ରେ ଗୋଟିଏ କଦଳୀପତ୍ର ପୁଡ଼ା ଆଣି ବୋଉକୁ 
ଦେଇ କହିଲେ, ' ' ସାଆନ୍ତାଣୀ, ସାନସାଆନ୍ତ ମାଆଙ୍କ ପାଖେ ଭେଟିବାକୁ ଗୋଲାପ ଫୁଲଟିଏ 
ମୋତେ ଦେଲେ, ସେଇଠୁ ମୁଣ୍ଡିଆ ମାରି ତଳମଣ୍ଡପକୁ ଆସି ଗୀତ ଗାଉଥୁଲେ । ମୁଁ 
ଫୁଲଟିକୁ ମାଆଙ୍କ ମଥାରେ ଚଢ଼ାଇ ଦେଲି, ଭୋଗ କଲି । ଭୋଗ ପରେ ଫ୍ରୁଲଟି ମଥାରୁ 
ଖସିଲା । ମୁଁ ଆସି ଖୋଜିଲାବେଳକୁ ସାନସାଆନ୍ତ ଚାଲି ଆସିଲେଣି । ହେଇଟି ଫ୍ରୁଲଟି 
ନିଅନ୍ତୁ |” ବୋଉ ଫୁଲଟି ନେଇ କିଛି କହିପାରିଲା ନାହିଁ । ମହାପାତ୍ରଙ୍କୁ ଦକ୍ଷିଣା ଦେଇ 
ବିଦା କରିଦେଲା । ମୋତେ କୋଳକୁ ଟାଣିନେଇ, ଆଖୁ ଛଳଛଳ କରି କହିଲା _ ବାପରେ, 
ମାଆ ଅନୁଗ୍ରହ କରିଛନ୍ତି - ତୁ ଲେଖ ।' 

ଗୀତଟି ପୂରା ମନେପଡ଼ୁ ନାହ । ପୂରା ଗୀତଟି ମୋ “ଗୀତ- ମଞ୍ଜରୀ” ବହିରେ 
ଦେବି ବୋଲି କେତେ ପଛ କଥାର ପେଡ଼ି ଘାଣ୍ଟିଛି । ଯାହା ଯାଏ - ସେ କି ଆଉ 
ଆସେ ? ପଦେ ଅଧେ ମନେଅଛି ମାତ୍ର । ପିଲାଦିନର କେତେ ଲେଖା ହଜିଯାଇଛି 


ଅସାବଧାନତାରୁ; ଏ ଗୀତଟି ବି ତା” ସାଙ୍ଗରୁ ଗୋଟିଏ । ମନେଥୁବା ପଦକ ଗୀତ 
ହେଲା - 


‹ ଦେବିଗୋ, ପରମାନନ୍ଦଦାୟିନୀ 
ପଦ୍ମ-ଗନ୍ଧ-ପ୍ରସୂନମାଳିନୀ 
ମା ଶ୍ମଶାନ ବିଳାସିନୀ । 
କର ଦୟା ଦିନେ- ସିଂହବାହିନୀ 
ହର-ହୁଦୟ-ପରଚାରିଣୀ ।'? 


ପିଲାଦିନ ୨୯ 


ସେ କାଳର ସେ ଯୋଗ୍ୟତାର ଏ ଲେଖା । ସତରେ ଭାବି ହେଉ ନାହିଁ, ମୁଁ ନିଜେ 
ଲେଖୁଛି ବୋଲି । କେହି ବି ସହଜେ ବିଶ୍ଵାସ କରିବେ ନାହଁ । 


ଗାଁ ସଙ୍ଗେ ସେତେବେଳେ ତିନି ଚାରିଜଣ ମୋ ଗୀତର ଗରାଖ ଥ୍ବଲେ । ଗୀତଟିଏ 
ଲେଖ୍‌ଲେ ମନ ଖଜେଇ ବଜେଇ ହେଉଥାଏ । ସେମାନଙ୍କୁ ଥରେ ଶୁଣାଏ ତାଙ୍କ ତୁଣ୍ଡରୁ 
ଭଲମନ୍ଦ ପଦେ ଶୁଣିବା ପାଇଁ । ସେମାନେ ହେଉଛନ୍ତି ଚର୍ଚ୍ଚିକା ଗାଆଁର ହରିଆକକେଇ 
(ସ୍ଵର୍ଗତ ହରି ମିଶ୍ରେ - ଶିକ୍ଷକ) ଆମ ଗାଆଁର ନାରଣକକେଇ ( ସ୍ଵର୍ଗତ ନାରାୟଣ 
ଶତପଥୀ - କମ୍ପାଉଣ୍ଡର) ଆଉ ଗୋପୀ ( ଚର୍ଚ୍ଚିକା ଗାଆଁର ଶ୍ରୀ ଗୋପେନ୍ଦ୍ରେ କୃଷ୍ଣ ମିଶ୍ର 
ବି.ଏ., କୋ-ଅପରେଟିଭ ବିଭାଗର ସହକାରୀ ରେଜିଷ୍ଟାର ଥୁଲେ | ପେନ୍ସନ୍‌ ନେଇ 
ଏବେ ଘରେ ଅଛନ୍ତି) ଗୋପୀ ଗଳାଟି ମିଠା । ଏବେ ଆଉ ତା” ଗାଇବା ମୁଁ ଶୁଣି ନାହିଁ । 
ସେତେବେଳେ ତା' କଣ୍ଠର ଗୋଟିଏ ଗୀତ ଛାଇ ଛାଇ ମନେ ପଡୁଛି ଧାଡ଼ିଏ ମାତ୍ର - 


“ବସନ୍ତ ଆସିଲେ ସଖ୍‌ 
ଲତା କି ନ ବୁଝଇ ।'' 


_ ଏଇଟି ସମ୍ଭବତଃ “ସୀତା ବିବାହ” ନାଟକ, ସ୍ଵନାମଧନ୍ୟ ନାଟ୍ୟକାର ସ୍ବର୍ଗତ 
କାମପାଳ ମିଶ୍ରଙ୍କ ରଚନାରୁ ଧାଡ଼ିଏ । 


ଆମଘର ବାଡ଼ିପଟେ ତ ମହାନଦୀ । ଖରାଦିନେ ବେଳେ ବେଳେ ଧାରରେ ଅନ୍ଥ 
ପାଣି ଥାଏ । ଖଣ୍ଡିଏ ଛୋଟ ହୁଲି କାଠୁଆ ନିଜେ ବୁହାଇ ମୁଁ ନଭ ଆରପାରିରେ ବାଲିକୁ 
ଯାଏଁ । ଭାରି ସୁନ୍ଦର ସେ ଦୃଶ୍ୟ । ଆରପାରିରେ ବଡ଼ାମ୍ବାର କୁମୁରଙ୍ଗିଆ ମୁଣ୍ଡିଆ । 
ଅସ୍ତ - ରବିର ଧୂପଛାୟା ଓଢ଼ଣା ଯେମିତି ପାହାଡ଼ ଶିଖକୁ ଢାଙ୍କି ଢାଙ୍କି ଆସୁଥାଏ । ବାଲିରେ 
ଟେଣ୍ଟୋଇ ଡାକି ଡାକି ଉଡ଼ି ବସା ଖୋଜେ । ସେ ଡରୁଥାଏ ସତେ ମଣିଷକୁ ଦେଖୁ କିମ୍ବା 
ତା' ରାଜ୍ୟରେ ଜଣେ ନବାଗତର ଅନଧୂୁକାର ପ୍ରବେଶ ତା'ର ଅସୁହା ହେଲା ପରା; 
ବୈଦ୍ୟେଶ୍ଵର ହାତୀମୁଣ୍ଡିଆରେ ରକ୍ତପେଣ୍ଡୁ ପରି ସୂର୍ଯ୍ୟ ବୁଡ଼ି ଆସୁଥାଏ । ରୁଚିକ ପର୍ବତ 
ଉପରୁ ଦେବୀ ଚହର୍ଚ୍ଚିକାଙ୍କର ସଞ୍ଜ ଘଣ୍ଟ ସଙ୍ଗରେ ମାଗା ହାଡ଼ି ଦଳର ଯୋଡ଼ି ମହୁରୀରେ 
ଛାନ୍ଦରାଗ ଶୁଭେ ଖଚୁଆ ତାରା ଉଏ । ପୁଣି କାଠୁଆ ବାହି ଫେରେ ଘରକୁ । ବହି 
ଦି'ଖଣ୍ଡ ଧରି ଯାଏ ସ୍କଲକୁ, ହେଡ଼ମାଷ୍ଟରଙ୍କ କତିକି | 


ନାଟକ ¬ସରାଗ : 


ଗୀତ ଲେଖୁବା ଛଡ଼ା ଯାତ୍ରା ବା ଲୀଳା ଓ ବାପାହେରିକାଙ୍କର ବାଙ୍କିରେ ନାଟକ 
ଅଭିନୟ ଦେଖୁ, ମୋର ନାଟକ ପ୍ରତି ସରାଗ ବଢ଼ିଲା | କଥାରେ ଅଛି _ ‹ଏମନ ଭାବୁଥାଇ 
ଯାହା' ସେହି ରୀତିରେ ଆମଘରେ ଦୈବଯୋଗକୁ ଅବସ୍ଥାଚକ୍ରରେ ପଡ଼ି ଜଣେ ବିଶିଷ୍ଟ 
ବ୍ୟକ୍ତି ପହଞ୍ଚିଲେ । ତାଙ୍କ କଥା କହୁଛି - 


ସ୍ଵର୍ଗୀୟ ନାରାୟଣ ସୁମନ୍ତ ପଟ୍ଟନାୟକ ବଡ଼ାମ୍ମାର ଏକ ବିଶିଷ୍ଟ ପରିବାରର ବଳିଷ୍ଠ 
ବ୍ୟକ୍ତିତ୍ବସମ୍ପନ କରିତୃ଼କର୍ମା, ସ୍ଵାଧୀନଚେତା, ସଷ୍ଟବାଦୀ ପୁରୁଷ । ସେତେବେଳେ ବଡ଼ାମ୍ାର 
ଶାସକଙ୍କ ସ୍ବାର୍ଥରେ ବାଧା ପଡ଼ିବାରୁ ସେ ଯୋଗାଡ଼ଯନ୍ତ୍ତ କରି, ପଲିଟିକାଲ୍‌ ଏଜେଣ୍ଟଙ୍କୁ 
ଲେଖୁ ତାଙ୍କୁ ରାଜ୍ୟାନ୍ତରୀ କରାଇଥୁଲେ । ଯାହାହେଲେ ସୁଦ୍ଧା ତୁଳସୀ, ତୁଳସୀ ସିନା ! 
ଦେଶବନ୍ଧୁ ପୂଜ୍ଯୟପାଦ ଉତ୍କଳମଣି ଓ ନମସ୍ୟ ଆଚାର୍ଯ୍ୟ ମହାଶୟ ପ୍ରଭୃତିଙ୍କ ସହ 
ସାକ୍ଷିଗୋପାଳର ପବିତ୍ର ବକୁଳ କୁଞ୍ଜାରେ ସୁମନ୍ତ ପଟ୍ଟନାୟକେ ସମାଦର ପାଇ, ଚଳିଛନ୍ତି 
ଅନେକ ଦିନ । ସେ ଥୁଲେ ଜଣେ ସଂସ୍କତଜ୍ଞ ପଣ୍ଡିତ । ଓଡ଼ିଆ ସାହିତ୍ୟ ଉପରେ ତାଙ୍କର 
ବେଶ୍‌ ଅଧ୍ଵକାର ଥ୍ବଲା । ଛାନ୍ଦଗୁଡ଼ିକର ଅର୍ଥ ନାନା ଭାବରେ ସେ ବୁଝାନ୍ତି । ସମ୍ପର୍କରେ ସେ 
ମୋର ଜେଜେବାପା । ମୋ ନିଜ ଜେଜେବାପା ନିମାଇଁ ଚରଣ ପଟ୍ଟନାୟକ ଜଣେ ପଣ୍ଡିତ 
ଓ ସାହିତ୍ୟସେବୀ ଥୁବା କଥା ତ ଆଗେ କହିଛି । ଏ ଦୁଇଜଣଙ୍କର କ୍ଷୀରନୀର ଭାବ । ତା' 
ସାଙ୍ଗକୁ ମିଳିଗଲା ମୋ ବୋଉ । ସେ ପୁରୁଣା ଛାନ୍ଦ ସାହିତ୍ୟକୁ ଭାରୀ ସୁଖପାଏ - ଅର୍ଥ 
କରେ, ଗାଏ । ଅଳ୍ପ ଅଳ୍ପ ସଂସ୍କୃତ ବି ପଢ଼ିଥ୍‌ଲା । ବିଷୟ ପ୍ରସଙ୍ଗରେ ଦାଖଲ ଦେଇ ଶୁଦ୍ଧ 
ଭାବରେ ସେ ଅନେକ ଶ୍ଳୋକ ଖଞ୍ଜାଇଦିଏ, ଆମ ଛାନ୍ଦରୁ ବି ଉପମାନ ଯୋଗାଏ । 
ସଙ୍ଗୀତକୁ ତ ସେ ଅତି ସୁଖପାଏ । ଗଲା ୧୯୪୯ ସାଲ ଡିସେମ୍ବର ମାସରେ ସେ 
ମରିବାଯାଏ ସିଂହାରୀ ଶ୍ୟାମସୁନ୍ଦର କରଙ୍କୁ ଦେଖୁଲେ ଦି' ଘଣ୍ଟା ଘଣ୍ଟାଏ ପାଖରେ ବସାଇ 
ଆଦର ନ କରି ଛାଡ଼େ ନାହିଁ । କେତେ ପୂଜା- ମନ୍ତ୍ର ଶିଖାଏ, ଛାନ୍ଦ ଶୁଣାଏ । 


ସୁମନ୍ତଜେଜେ ଆମ ଛାନ୍ଦ ପ୍ରତି ମୋର ଶ୍ରଦ୍ଧା ବଢ଼ାଇବାର ଅନ୍ୟତମ ବ୍ୟକ୍ତି । 
ଦୈବଯୋଗକୁ ସେ ଆମ ବାଙ୍କି ଘରେ ବର୍ଷେ ଦି'ବର୍ଷ ରହିଥୁଲେ । ବେଳ ପାଇଲେ ମୁଁ 
ତାଙ୍କ ପାଖେ ବସି ଛାନ୍ଦ ବୁଝେଁ, ଗାଏଁ _ ଏଇଟା ମଧ୍ଯ ବିଶେଷକରି ବୋଉର ମୋ ପ୍ରତି 
ନିର୍ଦେଶ ଥୁଲା । 

“ବାବାଜୀ” ନାଟକ କଥା ମୋର ମନେଥାଏ । ଥରକର ଆମର ସେ ବ`ବାବାଜୀ?' 
ନାଟକଟି ମୁଁ ତାଙ୍କୁ ଦେଖାଇଲି - କେମିତି ହୋଇଛି ଆଉ ଆମେ ପିଲାଏ ତାକୁ ଅଭିନୟ 
କରି ଦେଖାଇପାରିବୁ କି ନାହଁ ବୋଲି ପଚାରିଲି । ସେ ମତଦେଲେ - ଏଖଣ୍ଡ ଆମ 
ଓଡ଼ିଆ ଭାଷାର ପହିଲି ନାଟକ ଲେଖା । ଗୋଟାଯାକ ନାଟକକୁ ଆମେ ପିଲାଏ ପାରିବୁ 
ନାହିଁ । ଗୋଟିଏ ଅଙ୍କ ସେ ବାଛି ଦେଇଥୁଲେ । ବହିରୁ ସେଇ ଅଂଶଟି ଉତ୍ତରା ହୋଇଥୁଲା । 
ଉତ୍ତାରି ଦେଇଥୁଲେ ମୋର ଆଉ ଜଣେ ଜେଜେ ଲକ୍ଷ୍ମୀଧର ପଟ୍ଟନାୟକ - ତାଙ୍କ ଡାକ ନା 
“ଖତିଜେଜେ' ରୋଗ ଭୋଗି ନାକରେ କଥା କହନ୍ତି ସେ । ମନ ଖୁସି ଥୁବାବେଳେ - 
ସେଇଥ୍‌ରେ ଗେଁ ଗେଁ କରି ପୁଣି ଗୀତ ବି ଗାଆନ୍ତି ସେ । ଅଧ୍ଵକାଂଶବେଳେ ଗାଉଥୁଲେ - 


“ଯମୁନା କୂଳେ କାଳିଆ କେଡ଼େ ହଟା କଲା ମା”! _ ସବୁ ଅକ୍ଷଭ ଚନ୍ଦ୍ବିନ୍ଦୁ ବୋଝରେ 
ଭାରାକ୍ରାନ୍ତ - ତଥାପି ସେ ଗାଇବେ । 


ପିଲାଦିନ ୩୧ 


ତାଙ୍କରି ହାତଉତ୍ତରା ଲେଖା ଖଣ୍ଡ ରହିଯାଇଛି । ଆମର ଅତି ପୁରୁଣା ନାଟକ 
ହିସାବରେ ୟା'ର ଦାମ ବହୁତ । ବହି ମିଳିବା ତ ମୋଟେ ସହଜ- ସମ୍ଭବ ନୁହେଁ | ସେକାଳ 
ଲେଖାର ରୀତି ବା ଧରଣ ଦେଖୁବାରେ କିଛି ଲାଭ ଅଛି ବୋଲି ବିଚାରୁଛି ମୁଁ । ପରେ 
ଅବଶ୍ୟ ଜେଜେବଦାପାଙ୍କ ବସ୍ତାନିରୁ ଖଣ୍ଡେ ଛିଡ଼ାଧୋତଡ଼ା ବାବାଜୀ ନାଟକ ମିଳିଲା । ମୁଁ 
ତାକୁ ୧୯୫୭ରେ ପୁଣି ଛପାଇ ଦେଇଛି । ନୋହିଲେ ନାଟକଟି ଲୋକ ଆଖୁରୁ ଲୁଚିଯାଇ 


ଥାଆନ୍ତା । 


ବାବାଜୀ' ନାଟକର ଗୋଟିଏ ଅଂଶ ଅଭିନୀତ ହେବାର କଥା ହେଲା | ତାହାକୁ 
ଦୃଶ୍ୟ ବୋଲି କହିଲେ ଠିକ୍‌ ହେବ ନାହିଁ । କାରଣକ ନାଟକଟିରେ ଦୃଶ୍ୟ ବିଭକ୍ତ ନାହିଁ । 
ଚାରୋଟି ଅଙ୍କ । 


ବାବାଜୀ” ନାଟକ ଅଭିନୟରୁ ଶିକ୍ଷା : 


ପହିଲିରୁ ଯେତେବେଳେ ଏ ନାଟକ ଆମର ଶିଖୁବାର କଥା ହୁଏ, ସେତେବେଳେ 
ସୁମନ୍ତଜେଜେ ଏଇ ନାଟକଟି ଆମ ପିଲାଙ୍କ ପାଇଁ ନୁହେଁ ବୋଲି ମତ ଦେଇଥୁଲେ । ମାତ୍ର 
ଆମ ଦେଖନ୍ତରେ ଆଉ କିଛି ନାଟକ ନ ଥୁଲା । ସୁମନ୍ତଜେଜେ କହିଥୁଲେ ଏ ବହୁଟି ଠିକ୍‌ 
ନାଟକ ନୁହେଁ । ବିଶେଷତଃ ଶେଷ ଦୃଶ୍ୟ - ଅର୍ଥାତ୍ବ ଚତୁର୍ଥ ଅଙ୍କଟି ମୋଟେ ମଞ୍ଚ- 
ଉପସ୍ଥାପନାର ଉପଯୁକ୍ତ ନୁହେଁ । ଖାଲି ଉପଦେଶ - ଗୁରୁଶିଷ୍ୟ ସମ୍ବାଦ ଭଳି ଲେଖା 
ହେଇଛି । ଗୀତ ଯାହା ଖଣ୍ଡେ ଦିଂ”ଖଣ୍ଡ ଅଛି ତାହା କୁଆଡ଼େ ଗଦ୍ଯ ଭଳି, ପଦ୍ୟ ବା 
ଗାଇବା ଭଳି ମଧୁରିଆ ପଦ ଯୋଖା ହୋଇ ନାହିଁ ସେ ଗୀତରେ । ଏଇ ତାଙ୍କର ଧାରଣା । 


ତଥାପି ପିଲାଙ୍କ ମନର ଓରିମାନ ମେଣ୍ଟାଇବା ପାଇଁ ସେ କହିଲେ _ ହଉ, ଶିଖୁବ ତ 
ଶିଖ । ଏଇମିତି କୁନ୍ଥଦେଇ କରି କଥା ପଦେ ଅଧେ ତାଙ୍କ ବାଘୁଆ ତୁଣ୍ଡରୁ ବାହାରିଲା । 
ସେଇଠୁ ଧରା ହେଲା ଖତିଜେଜେଙ୍କୁ । ପାର୍ଟ ଲେଖୂଲେ ସେ - ଆମେ ବଚନିକାକୁ ପାଣିପରି 
ଘୋଷି ପକାଇଲୁ । 


ଏଥର ଟିକିଏ ଆଗଥରଠାରୁ ଆଡ଼ମ୍ବରରେ ଷ୍ଟେଜ୍‌ ବାନ୍ଧିବା ବିଚାର ହେଲା । ଆମ 
ନାଟକ ଦେଖୁବାକୁ ଡକରା ହେବେ ବିଶିଷ୍ଟ ଲୋକ କେତେଜଣ ଯଥା - ଆମ ହେଡ଼ ମାଷ୍ଟ୍ରେ, 
ଥାର୍ଡ଼ ପଣ୍ଡିତ ଚିନ୍ତାମଣି ମାଷ୍ଟ୍ରେ । ସୁମନ୍ତଜେଜେ ତ ଗାଆଁ କନିଆଁ - ତାଙ୍କ କଥା ଛାଡ଼ । 
ସମସ୍ତଙ୍କୁ ଡକା ହେବ - କେବଳ ବାପାଙ୍କୁ ଛାଡ଼ି । 


ଷ୍ଟେଜ୍‌ ବାନ୍ଧିବା ଦାୟିତ୍ଵ ରହିଲା - ଆମ ଜେଜେବାପାଙ୍କ ଅମଳର ପୁରୁଣା କୋଠିଆ 
ସାରଥୁଆ ( ସାରଥ ସାହୁ, ଚକାପଦା) ଉପରେ । ସେ ଖଳାବାଡ଼ିର ଦେବଦାରୁମୂଳେ 
ଥୁବା ଦୁଇଟି ପାଳଗଦା ମଝିରେ ଏକ ଲମ୍ବା ବାଉଁଶ ଗଳାଇ ତା' ଦେହରେ ବଡ଼ ଦରୀଟିଏ 
ଝୁଲାଇ ଦେଲା । ଘରୁ ଖଣ୍ଡି କେତେ ଶାଢ଼ୀ ଓ ଖଣ୍ଡୁଆ ହେଲା ଉଇଂଗସ୍‌ । ଖଣ୍ଡେ 


୩୨ କୁମ୍ଭାର ଚକ 


ତକ୍ତପୋଷ ଏଥର ପଡ଼ିଲା । କାରଣ, ନାଟକରେ ନିନ୍ଦେଶ ଦିଆଯାଇଛି ବାବୁଙ୍କ ଠାକୁର 
ପିଣ୍ଡା । ଚାରିହାତ ଲମ୍ବାରେ ଖଣ୍ଡି କେତେ ବାଉଁଶ କଟାହେଲା । ତା 'ଅଗକୁ ଚାରି ଚିରୁଡ଼ା 
କରି ଚିରି କାଠି ଗଳାଗଲା । ବାଉଁଶଫଡ଼ା ଭିତରେ ସରାରେ ଜଡ଼ାତେଲ ଢଳା ହେଲା । 
ତା'ଭିତରେ ପୁଟୁଳାକରି ବନ୍ଧା ହେଲା ସୋରିଷ । ସେ ବାଉଁଶ ପୋତାଯାଇ ଆଲୁଅ କରା 
ହେଲା ଷ୍ଟେଜ୍‌ । 


ସୁମନ୍ତଜେଜେ କହିଲେ, ବାବାଳୀ ନାଟକଟି ତ ମୂଳରୁ ଶେଷ ପର୍ଯ୍ୟନ୍ତ ଆମେମାନେ 
ଅଭିନୟ କରୁ ନାହୁଁ । ଏପଟ ସେପଟ ବାଦ ଦେଇ ମଝିରୁ କାଣ୍ଡିଏ ଶିଖୁଛୁଁ । ଆଗରୁ 
କଥାଟା କ'ଣ ହେଲା, କାହିଁକି, କିଏ, କାହାକୁ କ'ଣ କହିଲା - ସବୁ ବିଷୟ ବୁଝାଇ କହି 
ନ ଦେଲେ ଦେଖଣାହାରିଏ କଥାଟା ବୁଝିବେ କିପରି ? ତେଣୁ ଦଶ କୋଡ଼ିଏ ଧାଡ଼ିରେ 
ପ୍ରଥମ ଅଙ୍କର ବିଷୟ ଲେଖ୍‌ଦେଲେ । ମୁଁ ତାହା ମୁଖସ୍ଥ କଲି । ତାଙ୍କର ଗୋଟିଏ କଥା 
ମୋର ନାଟ୍ୟକାର ଜୀବନରେ ବଡ଼ କାମ ଦେଲା । ସେ କହିଥୁଲେ - ଯାହା କହିବ, ସେ 
କଥାଟାକୁ ଯେ କହିବ, ସେ ଆଗେ ଭଲ କରି ବୁଝିବ ଯେ କିଏ କହୁଛି, କାହକି କହୁଛି, 
କେଉଁଠି କହୁଛି, କେତେବେଳେ ଓ କେଉଁ ଅବସ୍ଥାରେ କହୁଛି, ଆଉ କାହାକୁ କହୁଛି । 
କଥାଟାର ମରମ ନ ବୁଝିଲେ - ଭଲରୂପେ ତାହା ଫ୍ରୁଟାଇ ପାରିବ ନାହଁ । ନାଟକର ଏହି 
ଅଙ୍କଟି ଭିତରେ ସେତେବେଳେ ଆମେ ବୁଝିବା ଭଳି କେତୋଟି ଶବ୍ଦ ଥୁଲା - ଯଥା : 
ସାଗୁଆତି ଅର୍ଥ ମାଂସ, ସନ୍ତେଇଲୁ ଅର୍ଥ ଦୁଃଖଦେଲୁ, ଆହାରମୁଖା ଅର୍ଥ ଭୋକିଲା, 
କୋହପଡ଼ିବ ଅର୍ଥ ଅଭିଶାପ ପଡ଼ିବ, ହାଇ ପଡ଼ିବ, ଦରମାହା ଅର୍ଥ ବେତନ, ଦରମା, 
ପାଉନା ବାଲା ଅର୍ଥ ଯାହାର ଟଙ୍କା ବାକି ଥୁବ । ଏ ଶବ୍ଦଟା ତାଙ୍କ କଥ୍ତମତେ, “ଯାଉନା 
ନୁହେଁ” ସେଟା କୁଆଡ଼େ ପାଉଣା ହେବ, ଆମେ ତାକୁ ପାଉଣା ବୋଲି କହିଲୁ । ମୁଁ 
ବାବାଜୀ ପାର୍ଟ ନେଇଥୁଲି । ପୂଝାରୀ ପାର୍ଟଟା ବି ଭଲ ହେଲା । ଅଭିନୟ ଅଳ୍ପ ବେଳରେ 
ସରିଗଲା ବୋଲି, ରଘୁବାବୁ ହେଡ଼ମାଷ୍ଟ୍ରେ କ୍୍‌ହିଲେ ଗୋଟି କେତେ ଗୀତ ଗାଇବାକୁ । 


ମୋ ସାଙ୍ଗକୁ ଆଉ ଜଣେ ଗାଇବା ପିଲା ଏତେବେଳକୁ ଜୁଟି ଯାଇଥାଏ । ସେ ମୋ 
ଦ୍ଧବୈଷ୍ଣବଭାଇନା । ଘର ନଭ ସେପାରି ସୁବଣ୍ଣ୍ରପୁର ଗାରେ । ଚଚ୍ଚିକା ସଂସ୍କୃତ ଟୋଲରେ 
ବ୍ୟାକରଣ ପ୍ରଥମା ପଢୁଥାଏ । ବରାବର ସେ ଆମ ଘରକୁ ଆସେ । ଗୀତଗାଇବା 
ଯୋଗୁ ସେ ବୋଉର ଧର୍ମପୁଅ ବନିଯାଇଥାଏ । ମୋତେ ଭାରି ସୁଖପାଏ ସେ । ଗଳାଟି 
ମିଠା । ସେ ଛାନ୍ଦ ଗାଇଲେ, ସେତେବେଳେ ମୋର ତ ମନେହୁଏ ଗଛରୁ ସତେ ପତ୍ର 
ଖସିପଡ଼ିବ ! ଆମେ ଦୁହେଁଯାକ ଜୀବନ ଦିଆଦେଇ ସାଙ୍ଗ । ବାପା ବି ବୈଷ୍ଣବଭାଇନାକୁ 
ବଡ଼ ଆଦର କରନ୍ତି । ଆମ ହେଡ଼ମାଷ୍ଟ୍ରେ ସେଇଦିନ ନୂଆକରି ତା' ଗୀତ ଶୁଣିଲେ । ସେ 
ଗାଇଥୁଲା, ମନେଅଛି; '“ଶ୍ଯାମ ହେ କାହଁକି ଆଜ ଏ ବିରସ, ବିରସ, ବିରସ'? _ ଆଉ, 
“ଦେଖ୍‌ ନବକାଳିକା ବକାଳିକା”” ଛାନ୍ଦ । ବୋଉ ତାକୁ ଏସବୁ ଶିଖାଇଥୁଲା । 


ପିଲାଦିନ ୩୩ 


ନାଟକ ଖେଳା ସରିଲା ଉତ୍ତାରୁ କେତେକ କଥାବାର୍ତା ପଡ଼ିଲା । କାରଣ ଏ ନାଟକଟି 
ଦେଖଣାହାରି, ବିଶେଷତଃ ସାଇପଡ଼ିଶାର ଝିଅବୋହୁଙ୍କ ମନକୁ ପାଇଲା ନାହଁ । ସଂସ୍କୃତ 
ନାଟକ ପରି ଏଥୁରେ ନାନ୍ଦୀ କି ସୂୃତ୍ରଧାର ଭୂମିକା କିଛି ନାହିଁ । ଗୀତଘରେ ଶୂନ । 
ସାଜପୋଷାକ ନଦାରଦ୍ । ବିଷୟଟା ବି ଠିକ୍‌ ଆଗପଛ ସମୁଝ ହେଲା ନାହିଁ । ତୁଣ୍ଡ 
ଖୋଲି କେହି କିଛି ନ କହିଲେ କ'ଣ ହେବ, ମୁହଁ କେଶୁରା ପଡ଼ିଥୁଲା ପରି ଦିଶିଲା 
ଗଲାବେଳେ । ଆମ ହେଡତ଼ମାଷ୍ଟ୍ରେ ଏକଥା ଠଉରାଇ ପାରିଲେ । 

ସାପ ନ ମରୁ - ବାଡ଼ି ନ ଭାଙ୍ଗୁ' - ଏଇ ନ୍ୟାୟରେ ସେ କହିଲେ, ଏଭଳି ନାଟକ 
ପିଲାଏ ଫୁଟାଇ ପାରିବେ ନାହିଁ । ତାଙ୍କର ସେବେଳ ଆସି ନାହିଁ । ଏଇଟି ହେଲା ସାମାଜିକ 
ଶିକ୍ଷା ବିଷୟ । ସହଜ ନୁହେଁ । ତା'ଛଡ଼ା ଆମ ଲୋକଙ୍କୁ ଏସବୁ ରୁଚିବା ବେଳ ଏଇନେ 
ହୋଇ ନାଇଁ _ ପରେ ହେବ । ଏଥରକ ସେ ଆମ ପାଇଁ ନାଟକଟିଏ ବାଛିଦେବେ ଓ 
ନିଜେ ସାହାଯ୍ୟ କରିବେ । ବାହାରେ କେଉଁଠି ଷ୍ଟେଜ୍‌ ବନ୍ଧାହେବ, ଯେମିତି ସଭିଏଁ ଦେଖ୍‌ 
ଶୁଣିପାରିବେ । ନାଟକ ଭିତରେ ନାଚ, ଗୀତ ରହିବ । 


ନାଚ ଶିଖା : 


ମୁଁ ବୋଇଲି, ଗୀତକଥା ଭଲା କେମିତି କେମିତି ଚଳିଯିବ ସେଥୁକି ଆପଣ ଅଛନ୍ତି । 
ହେଲେ ନାଚ କେମିତି ହେବ ? କିଏ ନାଚିବ ? କିଏ ଶିଖାଇବ ? 


ସାର୍‌ କହିଲେ, ମାଳୀସାହିରୁ ସୁଲଭା ରଣାକୁ ଡାକିବା, ତା'ର ତ ଗୋଟିଏ ସଙ୍ଗୀତ 
ଦଳ ଅଛି, ସେ ଶିଖାଇବ ଆଉ ନାଚିବା କଥା କହୁଛୁ ଯେ, ତୁ କ'ଣ ନାଚିପାରିବୁ ନାହଁ ?”! 


“ଛ୍ଥ ଛି, କି ଲାଜର କଥା । ମୁଁ ଗୋଟେ ନାଚିବି କେମିତି ? ମୋତେ ପୁଣି ନାଚି 
ଆସିବ ? ଆଖଡ଼ା ପିଲାଏ କେତେ ସୁନ୍ଦର ଅବଲୟ କରନ୍ତି । ତାଳରେ କେମିତି ନାଚନ୍ତି । 
ତାଙ୍କ ଆଖ୍‌, ହାତ, ମୁହଁ, ମୁଣ୍ଡ ସବୁ ବୋଲ କରୁଥାଏ । ୟେ ମୋ ଦେଇ ନ ହେବା 
ପାଠ ।”' କିନ୍ତୁ ସାର୍‌ କହୁଛନ୍ତି । ମୁହଁରେ ତୁଣ୍ଡ ଭିଡ଼ାହେଲା । 

ସେ ପୁଣି କହିଲେ - '“ଆମ କହେଇ ଛାମୁକରଣେ ( ଖାସମାହାଲ କଚେରିର ସେ 
ଜଣେ ପୁରୁଖା କର୍ମଚାରୀ - ତାଙ୍କୁ 'ଛାମୁକରଣ' ବୋଲି ଡାକନ୍ତି, ମାତ୍ର ଜାତିରେ ସେ 
କରଣ ନୁହନ୍ତି _ ବ୍ରାହ୍ମଣ ଗୀତ ଶିଖ୍‌ବାରେ ସାହାଯ୍ୟ ଦେବେ । ମୁଁ ତାଙ୍କୁ କହିବି, ସେ 
ସୁନ୍ଦର ବେହେଲା ବଜାନ୍ତି ।'' 

ଦ୍ଧକହ୍ଲନେଇ ଛାମୁକରଣଙ୍କର ଟିକିଏ ଚିହ୍ନାଦେଉଚି । ସେତେବେଳକୁ ବୟସ ତାଙ୍କର 
୬୦ ଉପରେ ହେବ, ମୋ ଅନୁମାନରେ | ଦାନ୍ତ ପଡ଼ିବା ନ ପଡ଼ିବା କଥା ଠିକ୍‌ ମନେପଡୁ 
ନାହିଁ । ମାତ୍ର ଦାଢ଼ି, ବାଳ ବିବାକ ଧୋବଲା । ଚର୍ଚ୍ଚିକା ହାଟପାଖେ ସେତେବେଳେ କେତେଘର 
ବେଶ୍ୟା ରହୁଥୁଲେ । ସେଠି ମାଣିକ ବେଶ୍ୟାର ସୁଶୀଳା ବୋଲି ଗୋଟିଏ ଝିଅ ଥୁଲା - 


୩୪ କୁମ୍ଭାର ଚକ 


ବୟସ ତା'ର ୧୧-୧୨; ଡଉଲଡାଉଲ ଗଢ଼ଣ | ଗଳାଟି ମିଠା । ଛାମୁକରଣେ ତାକୁ 
ନାଚ ଗୀତ ଶିଖାଇଥୁଲେ । ସୁଶୀଳା ହିନ୍ଦୀ ଗୀତ ଶିଖ୍‌କରି ଗାଉଛି । ହିନ୍ଦୀ ଗୀତ - କେଡ଼େ 
ବଡ଼ କଥା ! ସଭିଏଁ ତାକୁ ପ୍ରଶଂସା କରୁଛନ୍ତି । ମନଟା ମୋର ହିନ୍ଦୀଗୀତ ଶିଖୁବାକୁ 
ସକସକ ହୁଏ । ବାକି ଖଜେଇବଜେଇ ହେଲେ କ'ଣ ହେବ ? ମୋତେ ଛାମୁକରଣଙ୍କ 
ପାଖ ମାଡ଼ିବାକୁ କଟକଣା କରାଯାଇଥାଏ । ଛାମୁକରଣେ କୁଆଡ଼େ ପରା ନିଶାପାଣିଆ 
ଲୋକ । 


ସୁଶୀଳାର ନାଚ ଥରେ ଦି'ଥର ଦେଖୁଛି | ଥରଟେ ଆମ ଚଉପାଢ଼ିରେ ସେ ନାଚୁଥିଲା । 
ଗୀତରୁ ପଦେ ଏବେବି କେଜାଣି କେମିତି ମନେଅଛି - '“ଚାମେଲୀ ବନେ ଛାଏ ରହେ 
ରାଜା ମେରୀ”! - ବାସ୍‌ ସେତିକି, ଆଉ ମନେ ନାହିଁ । ସେ କି ସୁନ୍ଦର ଗୀତ ! କି 
ଗାଉଣା ! କି ନାଚ ! ଦିନାକେତେ କେତେ ଗୁଣୁ ଗୁଣୁ ହୋଇଚି । ତା' ନାଚ, ତା' 
ଅବଲୟ ଦେଖ୍‌; ନକଲ କରି ଏକୁଟିଆରେ ନଭ କୂଳରେ ମନକୁମନ କେତେ ନାଚିଛି | 
କେହି ଦେଖେ ନାହିଁ _ କେହି ଶୁଣେ ନାହଁ । କେବଳ ନଭକୃଳର ମଡ଼ାଖାଇ ତୋଟା ତା'ର 
ଦେଖଣାହାରି । ସେଇ ଛାମୁକରଣଙ୍କଠାରୁ ଗୀତ, ନାଚ ଟିକିଏ ଶିଖୁବାର ସୁଯୋଗ ମିଳିବ, 
ଶୁଣି ମନଟା ଖୁସି ହେଲା । 

କେତେଦିନ ପରେ ରସୁବାବୁ ସାର୍‌ ଖଣ୍ଡିଏ ନାଟକ ବହି ପାର୍ଶଲ ଫିଟାଇ ମୋତେ 
ଦେଲେ । ସେଇଟି `ବାଣ ଦର୍ପଦଳନ ନାଟକ” ପାରଳା ରାଜବଂଶୀୟ ଶ୍ରୀ ପଦ୍ମନାଭ 
ନାରାୟଣ ଦେବ ନାଟକର ରଚିତା । ସାର୍‌ କହିଲେ - ପୁରାଣ କଥା ୟେ । ସମସ୍ତେ 
ବୁଝିପାରିବେ. । ତା'ଛଡ଼ା ନାଟକଟି ବେଶି ବଡ଼ ନୁହେଁ । ତୁମମାନଙ୍କ ପାଇଁ ମଗାଯାଇଛି, 
ଶିଖ । 
ପଣା ଯାତ୍ରା : 


ଖରାକାଳ, ପଣାସଂକ୍ରାନ୍ତି ଦିନ ଚଢ୍ଚିକା ଦେବୀଙ୍କର ପଣାଯାତ୍ରା । ଏଦିନ ଝାମୁଆଁମାନେ 
ନହକା ପାଣିବେତ ଧରି, ଦାନ୍ତରେ ତିରଣ କାମୁଡ଼ି, ଦେହରେ ହଳଦୀ, ଆଖ୍‌ରେ କନୁଳ 
ମାଖୁ, ହଳଦିଆ ଲୁଗାପିନ୍ଧି। ସାତ ଆଠ ହାତଠାରୁ ୧୨୦ ହାତ ପର୍ଯ୍ୟନ୍ତ ଚହକ ନିଆଁ 
ଗୋହରୀ ଉପରେ ଝାମୁ ଚାଲନ୍ତି । ଚଢ଼ରିକା ହାଟରେ ପଣାଯାତ୍ରା ମେଳା ବସେ, କାରବାର 
ଭଲ ହୁଏ । ବହୁତ ଆଗରୁ ବେଉସା କରିବାକୁ ଲୋକେ ଆସି କାରବାର କରନ୍ତି । ଯାତ୍ରା 
ମାସେକାଳ ବସେ । ଏଇବେଳରେ ତଳଘଟି ( କଟକର ପୂର୍ବପଟ) ଆଡ଼ରୁ ଯାତ୍ରା ଦଳ 
ପ୍ରାୟ ବାଙ୍କି ଆସନ୍ତି । ଏକେତ ଖରାଦିନ । ଗରମରେ ରାତି ନିଦ ଉଣା । ପଣାଯାତ୍ରା 
ପ୍ରସାଦରୁ କମରରେ କଞ୍ଚା ପଇସା ଥାଏ । ଲୋକଙ୍କର ଯାତ୍ରା ଦେଖୁବା ସଉକି ବଢ଼େ । 
ଯାତ୍ରାଦଳକୁ ବହୁତ ଜାଗାରୁ ବଇନା ମଧ୍ଯ ମିଳେ । ଏମିତିକି ବେଳେ ବେଳେ ସେମାନେ 
ଅଚକାର ଅ ଅଗ୍ରିମ) ବାହୁଡ଼ାଇ ଦିଅନ୍ତି । 


ପିଲାଦିନ ୩୫ 


ଯାତ୍ରା ଦେଖା : 


ଏଇଭଳି ଗୋଟିଏ ଯାତ୍ରାଦଳ ଂଉଷାହରଣ' ଲୀଳା କରୁଥୁଲେ । ଯୋଗକୁ ଆମେ 
ତ “ବାଣ ଦର୍ପଦଳନ” ନାଟକ ଶିଖୁବାକୁ ଯାଉଥାଉଁ । ହାଟ ଭିତରେ (ଉଷାହରଣ' ଯାତ୍ରା 
ହେଉଥୁବାର ଶୁଣିଲି । କିନ୍ତୁ ୟା ତା' ଦୁଆରକୁ ଯାଇ ଯାତ୍ରା ଦେଖୁବାରେ ମୋ ପ୍ରତି ଭାରି 
କଟକଣା ଥାଏ । ବୋଉକୁ ଗେଲକରି, ପାକଳା ପାକଳି କରି, ଆମ ଦୁଆରେ ଯାତ୍ରାର 
ବ୍ୟବସ୍ଥା କରାଗଲା । 


ଛାମୁଣ୍ଡିଆ ବନ୍ଧା, ଚାନ୍ଦୁଆ ଟଣା, ଆଲୁଅ ଯୋଗାଡ଼ରେ ଗୋଡ଼ ଆଉ ତଳେ ଲାଗୁ 
ନାହଁ । ସାଥୀ ପିଲାଏ ଯୁଟିଗଲେ - ସବୁ ବରାଦ ଠିକ୍ଠାକ଼ । ସେଦିନ ସୂର୍ଯ୍ୟ ବୋଧହୁଏ 
ହାତୀମୁଣ୍ଡିଆକୁ ଯିବାରେ ଜାଣି ଜାଣି ବଡ଼ ଉନଛ୍ଥୁର କଲେ । ଥରକୁ ଥର ଘଣ୍ଟାକଣ୍ଟା ଦେଖ୍‌ 
କାଳେ ଭୁଲ୍ଵ ହୋଇଗଲା ବୋଲି ସନ୍ଦେହ ହେଉଥାଏ । ଏମିତି ହଉହଉ ସତସତିକା ସଞ୍ଜ 
ଆସିଲା । ଗାଆ ମୁଣ୍ଡ ଜନାର୍ଦ୍ଦନଙ୍କ ଚାଳଘରଟିକୁ ଯାତ୍ରାବାଲାଙ୍କ ବେଶ ଘରପାଇଁ ଠିକଣା 
କରାହୋଇଥାଏ । ଚଚ୍ଚ୍ଚିକା ହାଟରେ ବିନୋଦ ପୁଷ୍ଟି ଦୋକାନରୁ ପୁର-କାକରା ଅଣା 
ହୋଇଥାଏ । ସେତେବେଳେ କାକରା ପଟକ ଅଢ଼େଇ ପଇସା । ଆଉ ଆସିଥାଏ ଆମ 
ଗାଁ ଖଲିଆ ମାଆଘର ବିଖ୍ୟାତ ନାଲି ବଗଡ଼ା ଚୁଡ଼ାର ଦୁଧୂଭଜା; ତା” ସାଙ୍ଗକୁ ନଡ଼ିଆ, 
ଗୁଡ଼ ଇତ୍ୟାଦି ଇତ୍ୟାଦି । ଯାତ୍ରାଦଳର ଜଳଖ୍ଆ ସାମଗ୍ରୀ ତୁହାକୁ ତୁହା ପିଲାଏ ବୋହିବାରେ 
ଲାଗିଗଲେ । କିଏ ପାଣି, କିଏ ପାନ, କିଏ ବିଡ଼ି _ ଯାତ୍ରାବାଲାଙ୍କର ବାର ଫରମାସୀ । 
ଏ ଅଧ୍ଧାୟକ ସରୁ ସରୁ ସଞ୍ଜ ଗଡ଼ି ରାତି ଘଡ଼ିଏ । ତେଣେ ବେଶ ବନ୍ଧା ଚାଲିଥାଏ । ରାଜା 
ବେଶ ବାନ୍ଧୁଛନ୍ତି - ହାତରେ ଖଡ଼ୁ, ବାହାରେ ବାହୁଟି, ଗଳାରେ ସାତନହରୀ ହାର, କାନକୁ 
ଗୋଖରା, ମୁଣ୍ଡରେ ମୁକୁଟ । ପିନ୍ଧିଲେ ନାଲି ପାଟ, କଳା କୁରୁତା, ସେଥୁରେ ଜରି, ଚୁମୁକି 
ଖଞ୍ଜା । ଏ ନାଲିଆ ପାଟ ପିନ୍ଧାକୁ କଳା ମଖମଲ କୁରୁତା ¬ ଅହୋରୂପ ମହୋଧ୍ଯନି ପରି 
ଅପୂର୍ବ ସାଜ ! ପାଟକୁ କାଛିକରି ପିନ୍ଧି, କୁରୁତା ମଡ଼େଇ, ହାତରେ କଳାରଙ୍ଗର ବାଡ଼ି 
( ବୋଧହୁଏ ଶିଙ୍ଗର ) ଧରି, ଆଖୂରେ କଳାଡିମା ପରଚକ୍ଷୁ ଚଢ଼ାଇ, କପାଳରେ ଅଧଲାପରି 
ଗୋଲ ସିନ୍ଦୂର ଟୋପା ଓ ଆଖୁ୍‌ରେ କଜ୍ପଵଳ ଘେନି ବେଶ ସରିଲା । ରାଜା ସଭାକୁ ଯିବାକୁ 
ତିଆର ହୋଇପଡ଼ିଲେ । ଥରେ ଅଧେ ଏପଟ ସେପଟ ଚାଲିଗଲେ । ସେଇଠୁ ଦର୍ପଣରେ 
ଆପଣା ବେଶ ନିରେଖ୍‌ ଦେଖୁ, କୋଉଠି କେମିତି ସଳଖାସଳଖୁୂ କରିନେଲେ । ନାକତଳେ 
ଲମ୍ବା ନିଶ ପିନ୍ଧାହେଲା । 

ପୁଣି ରାଣୀ, ଜେମାଦେଭ ଓ ମୁଦୁସୁଲୀଙ୍କ ବେଶ ଚାଲିଲା । ହାତରେ ଖଡୁ, ପଇଞ୍ଚ, 
ଗଜରା ଖଡ଼, ଚୁଡ଼ି, କାଚ, ବାଜୁ । ଗୋଡ଼ରେ ବଳା, ଆଠବାର୍କୀ, ଅଣ୍ଟାରେ ଚନ୍ଦ୍ହାର, 
ବେକରେ ହରଡ଼ାଫାଳିଆ ଓ ସୋରିଷିଆ ହାର । ମୁଣ୍ଡରେ ଚନ୍ଦ୍ରଝୁମ୍ପୀ, ପିହାଣିଆ, 


୩୬ କୁମ୍ଭାର ଚକ 


କେତକୀରେଖ, ଚିତା, ଝରାକାଠି, ଚଉଁରାଭୁଣି ଇତ୍ୟାଦି ଅଳଙ୍କାର ( ରାଣୀ ଓ ଜେମାଙ୍କର 
ବେଶି ଓ ଦାସୀ, ମୁଦୁସୁଲିଙ୍କର ଉଣା) ମୁଣ୍ଡି ହୋଇସାରି ଶାଢ଼ୀ ପିନ୍ଧା ସରିଲା । ରାଣୀଙ୍କ 
ହାତରେ ପାନଡିବା ଧରାହେଲା । ଜଣେ ଅଧେ ଶାଢ଼ୀ ପଣତ ଅଗରେ ଥୋଲାଏ କାଞ୍ଚୁକାଠି 
ବାଵି ସଜ ହୋଇପଡ଼ିଲେ । ନାରଦ, ଦ୍ବାରୀ, ମନ୍ତୀ - କିଏ ବେଶ ଭିଡୁଛନ୍ତି ଆଉ କାହାର 
ସରି ଆସିଲାଣି । ଆଜି ସିନା ଏକଥା କହୁଛି, ହେଲେ ସେ କାଳରେ ଏଇ ଥୁଲା ପସନ୍ଦିଆ 
ଗହଣା ପୋଷାକ, ଭାରି ବଢ଼ିଆ ବେଶ । 
ତେଣେ ସଭାରେ କନସଟ୍‌ ବାଜା ବାଜୁଛି । ଯାତ୍ରାରେ ଜମାଣ ଉଠିଆସିଲାଣି । 
ନଭକୂଳ ତୋଟାତଳି ବୁଦହୁବୁହୁକିଆ ଲଟିତଳେ ବିଲୁ ପଧାନେ ସମୟ ଘଣ୍ଟା ବଜାଇଲେ - 
ଂହୃକ୍କେ ହୋ' । ଦେଖଣାହାରିଏ ଉଚ୍ଛନ୍ନ ହୋଇପଡ଼ିଲେ । ଆଉ କେତେ ମଠ ହେବ 
ମ ? ଯାତ୍ରାକାଳିଏ ବାହାରୁ ନାହାନ୍ତି କାହିକି ବେଗେ ? କେହି କେମିତି ବେଶଘର ପାଖରେ 
ପଇନ୍ତରା ମାରି, ଏପଟ ସେପଟ ତୁଙ୍ଗିଲେଣି । 
ସଙ୍କେତ ପାଇ ସଭାରେ ବନ୍ଦନା ଆରମ୍ଭ ହେଲା - ଟିକିଏ ଟିକିଏ ଗୀତ ବି ମନେପଡୁଛି, 
ଖଣ୍ଡିଆ ଦଣ୍ଡିଆ ହୋଇ । ରଚନାର ଧାରଣା ଦେବାପାଇଁ ଭେଟୁଛି - 
“ଜୟ ଜୟ ରାଧେକୁୂଷ୍ଣ କୁଞ୍ଜବିହାରୀ 
ଶ୍ରୀରାଧା ଯୁଗଳ ମୂର୍ଭି ହୃଦରେ ଧରି 
ବୃନ୍ଦାବନେ ହେ, ବୃନ୍ଦାବନେ 
ବିହାର କରିଲେ ହରି ନାନା ସ୍ଥାନେ ।”” ... ଇତ୍ଯାଦି | 
ବନ୍ଦନା ସରିବା ପଛେ ପଛେ ଫେର୍‌ ବାଜିଲା ବାଜା । ଗହଳି ଆଡ଼େଇ ଆଡ଼େଇ 
ହାଡ଼ି ଓ ହାଡ଼ିଆଣୀ ସଭାକୁ ଆସିଲେ । ହାତରେ ଝାଡୁଧରି ଗୀତ ଗାଇ ଗାଇ ସଭା 
ସ୍ଥଳରେ ଟିକିଏ ଝାଡ଼ୁ ମାରିଦେଲା ହାଡ଼ି । ହାଡ଼ିଆଣୀ, ହାଡ଼ିର ପ୍ରଶ୍ନରେ ନିଜର ପରିଚୟ 
ଦେଲା - 
“ମୋ ନାଆଟି 
ବାପା ଦେଇଥୁଲେ ଜନମକାଳେ 
ଅନ୍ତୁଡ଼ିଶାଳେ - ତାରିଣୀ ତରା, 
ତ୍ରିଲୋକ- ମୋହିନୀ ସୁଶିଳା ସାରା 
ମୋ ନାଆଁ ସରଗ ତରା ଲୋ 
ମୋ ନାଆଁ ସରଗ ତରା । 


ପିଲାଦିନ ୩୭ 


ଦିଅର ଥେଲା 
ମୋ ନାଆଁକୁ ସେ ଗେଲରେ ଦେଲା 
ଆଲୋ ମରୁଆ - କୁନ୍ଦ ଫରୁଆ 
ରୂପେଇ ଝୁମ୍ପେଇ କେତକୀ, କିଆ 
ମୋ ନାଆଁ ଚନ୍ଦ୍ରଉଦିଆ ଲୋ । 
ମୋ ନାଆ ଚନ୍ଦ୍ରଉଦିଆ ।'! ଇତ୍ୟାଦି । 


୬× ୬>× 
ହାଡ଼ି ହାଡ଼ିଆଣୀ ବାହାରିଯିବା ପରେ ଦ୍ବାରୀ ପହଞ୍ଚ୍‌ ଗାଇଲା - 
“ ବାହାରେ ଦୁଆରୀ ଦୁଷ୍ଟ 
ଛାଡ଼ ଛାଡ଼ ବାଟ, 
ଯାଇଥୁଲି ଘରେ, ଥିଲି ସିଂହଦ୍ାରେ... 
_ ଆଉ ମନେ ପଡ଼ୁ ନାହ | 
ଏଥର ଆସିଲେ ରାଜା, ଗୀତରେ ତାଙ୍କର ନିଜର ପରିଚୟ ବୟାନ କରି କରି । 
ତାଙ୍କ ସଙ୍ଗରେ ଜଣେ ପାଖ-ଲୋକ (ନିଯୋଗ) ରାଜାଙ୍କ ମୁଣ୍ଡ ଉପରେ ଏକ ନାଲି 
ସାଲୁକନାର ଛତା ଟେକିଛି ସେ । ରାଜା ଗାଇଲେ - 
“ସଭାକୁ ବାହାର ହେଲେ ବାଣାସୁର 
ଇନ୍ଦ୍ରାଦି ଦେବତା ଯେତେ 
ଥରି ଉଠିଲେ ସମସ୍ତେ 
ଭୟରେ ମେଦିନୀ ହେଲା ଥରହର ହୋ” ' ଇତ୍ୟାଦି । 


>× ୬× ୬« 


ରାଜା ବାଣାସୁର ମନ୍ତ୍ରୀଙ୍କୁ ଡକାଇ ରାଜ୍ୟର ସୁଖଦୁଃଖ ପୁଚ୍ଛା କଲେ । ସେଇଠୁ 
ନାରଦ ମହାମୁନି ସଭାରେ ପହଞ୍ଚୁଲେ । ସାପପରି ବଙ୍କାବଙ୍କା ବାଡ଼ି କାଖତଳେ ଜାକିଛନ୍ତି । 
ମୁଣ୍ଡରେ ଧଳା ଜଟାବାଳ, ଧଳାଦାଢ଼ି, ଗେରୁଆ ଲୁଗା, ବେକରେ ରୁଦ୍ରାକ୍ଷ ଭଳି କୌଣସି 
ଫଳର ମାଳି, ହାତରେ ଗୋପୀଯନ୍ତ୍ର ଧରି ଗାଇ ଗାଇ ଆସିଲେ ସେ - 
ତ଼ୋକା ତିନି ତିନି ତିନା ଲୋ 
ନାରଦ ବଜାଏ ବୀଣା ଲୋ 
ନାଉକା ତୁମ୍ବାର ସୁମଧୁର ବାଜେ 
ଝୁଟା ତାନା ନାନା ନାନା ଲୋ” ଇତ୍ୟାଦି । 


>× ୬× ୬× 


୩୮ କୁମ୍ଭାର ଚକ 


ଯାତ୍ରା ଏଥର ଜମିଉଠିଲା । ନାରଦ କେବେ ସଳଖ ସରଳ ଶବ୍ଦ ଯୋଗରେ କଥା 
କହନ୍ତି ନାହଁ ବୋଧହୁଏ । କାହିଁକି ନା ସେ ସ୍ଵର୍ଗର ରଷି, ତୁମ ଆମ ପରି ତ ନୁହନ୍ତି । ବଙ୍କା 
ବଙ୍କା ଭାଷା, କଥାକୁ ଚୋବାଇ ଚୋବାଇ କହନ୍ତି ସେ । ଆଉ ଦେଖଣାହାରିଙ୍କି ଏତେବେଳେ 
ସମ୍ଭାଳେ କିଏ ? 

ହସି ହସି ଦେଖଣାହାରିଏ ବେଦମ୍‌ । ଦ୍ଵାରୀ ମଝିରେ ମଝିରେ ନାରଦଙ୍କ ଠେଙ୍ଗା ଓ 
ତାଙ୍କ ଜଟା ଭିଡ଼ି ଦେଉଥାଏ । ଦୁଆରୀର କେବେ ସଜନା ଛୁଇଁ, କେବେ ବାଛୁରୀ ବନ୍ଧା 
ଛନ୍ଦ ଦଉଡ଼ି ସହିତ ଜଟାର ଉପମା ଦିଆଟା ଦେଖଣାହାରିଙ୍କ ହାସ୍ୟ ସୃଷ୍ଟି କରେ । 


ଏବେ ଭାବୁଛି ସେତେବେଳର ଲୋକଙ୍କ ରୁଚି କ”ଣ ଥୁଲା । ୟାକୁଇ ଦେଖବାକୁ 


ଲୋକ ଥାଟପଟାଳି । ଏମିତିକି ଠାବ ନ ମିଳିଲେ, ଗଛ ଡାଳରେ ଚଢ଼ି ମଧ୍ଯ ରାତି ଚିଆଁଇ 
ଯାତ୍ରା ଦେଖନ୍ତି । ଇଏ ୧୯୦୮ ।୦୯ ସାଲର କଥା । 


ଆଉ ଗୋଟିଏ କଥା ମନକୁ ଆସୁଛି । ସେତେବେଳେ ଲୋକ ଆଜିକାଲିକାପରି 
କଥା ପଦକରେ ରୋଷାରୋଷି ହେଉ ନ ଥୁଲେ । ସୁଆଙ୍ଗ, ଲୀଳା ବା ନାଟଟା ନାଆଁ 
ଅନୁସାରେ ନାଟ-ତାମସା । ସେଥୁରେ ଜାତିଆଣତା ବା ହୀନ ସାମ୍ପ୍ରଦାୟିକତାର ଠାବ ନ 
ଥୁଲା । ଲୋକେ କଥାଗୁରାକ ରହସ୍ୟରେ ଗ୍ରହଣ କରୁଥୁଲେ, କେବଳ ରସବୋଧ କରି । 
କଥାଟାକୁ ଗଣ୍ଠିମୁଠିଆ କରି ଧରି ବସୁ ନ ଥୁଲେ । ତା ' ହେଉଥୁଲେ ବୋହୁ ସୁଆଙ୍ଗରେ ବା 
ପଠାଣ ଗଉଡୁଣୀଙ୍କ ଚଢ଼ାଉତାର ବଚନିକାବେଳେ ସଭା ଭୂଇଁରେ ରାମ ରାବଣ ଲଢ଼େଇ 
ଲାଗି ଯାଉଥାଆନ୍ତା । ମୁଣ୍ଡ ଫଟାଫଟି, ରକ୍ତ ବୁହାବୋହି ଯାଏ କଥାଯାଆନ୍ତା । ସେ 
ପଠାଣ ସୁଆଙ୍ଗ ଭିତରୁ କେତେ ପଦ ମୋର ଅଦ୍ୟାପି ମନେଅଛି । ମାତ୍ର ଲେଖୁବାର 
ସାହସ ନାହଁ, କାଳକୁ ଅନାଇଁ । ବିଚାରୁଛି ସେତେବେଳେ ଲୋକେ ଖାଉଥୁଲେ ଖାଣ୍ଟି 
ଗୁଆଘିଅ ଆଜି ବାରମିଶା ଡାଲଡା ଯୁଗ । କାଳେ ସେ ଗୀତକୁ କିଏ କୋଉ ଦୃଷ୍ଟିରେ 
ଦେଖ୍‌ବ, ତେଣୁ “ସବ ସେ ଚୁପ୍‌ ଭଲା” | ତାକୁଇ ଦେଖୁବାକୁ ଶୁଣିବାକୁ ଯୋଉ ଲୋକ 
ଭିଡ଼ାଭିଡ଼ି ଥାଟପଟାଳି, ଅଥଚ ଯାତ୍ରା ସରିଲା - ସେ କଥାର ବି ସେଇଠି ଇତିଶ୍ରୀ ହେଲା । 
କାହାରି ମନରେ ଧୂଳିମଳି ଲାଗିଲା ନାହିଁ । ଆଜି ସେଭଳି କଥା ଲୋକଙ୍କର ଦିହସୁହା 
ହେବ ନାହିଁ । ଚକ ଘୂରୁଚି ତ ୟେ ତା'ରି ଫଳ । ଆଶ୍ଚର୍ଯ୍ୟ ହେବାର କିଛି ନାହିଁ । ତେଣୁ 
ପୁରୁଣା ମନପେଡ଼ିରେ ସେ ଗୀତ ପଦଅଧକୁ ଫଙ୍କୁ ମରେଇ ଦେଲି । ଆଉ ବି ଆମ ଭାବି 
ବଂଶଧରମାନେ ଏ ସବୁ ବେଭାର ଜାଣିପାରିବେ ନାହିଁ କି ଶୁଣିପାରିବେ ନାହିଁ । 


ଯାତ୍ରାର ଆଉ ଗୋଟିଏ ଅଂଶ ମୁଁ ପାସୋରି ନାହିଁ । ସେ ହେଉଛି 'ମୁଲକଫେରି' | 


ବେଳ କାଳ ଉଣ୍ଡି ଅସଲ ଯାତ୍ରା ବିଷୟବସ୍ତୁର ମଝିରେ ମଝିରେ ଦୁଆରୀ, ମୁଦୁସୁଲିଅପା, 
ନାରଦ, ମୁଲକଫେରି ଇତ୍ଯାଦି ସଭାକୁ ଆସନ୍ତି, ଯାତ୍ରା ଜମାଣ ପାଇଁ । ମୁଲକଫେରି 


ପିଲାଦିନ ୩୯ 


ଗୀତର ବର୍ଣ୍ଣନାକୁ ଭୂଗୋଳ, ଇତିହାସ କହିଲେ ଚଳିବ, ସମାଜ ଚିତ୍ର କହିଲେ ବି ଚଳିବ । 
ଭାଷା - ହନ୍ଦୀ, ଉଦ୍ଦୁ ଏବଂ ଓଡ଼ିଆ ସବୁ ରକମର ଏକ ଜାଗା ଖେଚୁଡ଼ି । 
ଢିଲା ପାଇଜାମା, ଲମ୍ବା ପଞ୍ଜାବୀ, ମୁଣ୍ଡରେ ଧଳା ଟୋପି ପିନ୍ଧି ସଭାରେ ହାଜର 
ହୁଅନ୍ତି ମୁଲକଫେରି ଅଭିନେତା । ବଡ଼ ଚଞ୍ଚଳ ସେ । ଆଜିକାଲିକା କଥାରେ ଖୁବୁ ୭୮୫୮ - 
ବେପରୁଆ ଆଉ ତାଙ୍କ ହାତ, ଗୋଡ଼, ଆଖ୍‌, ମୁହଁ ସମସ୍ତେ କାମ କରୁଥାନି । କେମିତି 
କେଜାଣି ମନେଅଛି ସେ ଗୀତରୁ କାଣ୍ଡିଏ । ବୁଡ଼ି ତ ଗଲାଣି, ଟିକିଏ ବାଢ଼ିଦିଏ, ଦେଖନ୍ତୁ, 
କେମିତି ଲାଗୁଛି - 
ଅର୍‌ର - ଶୁନୋ ସବ୍‌ ଦୁନିଆ ଦାଆର 
କ୍ୟା ବାହାର 
ମହମଦିଆ ଲୀଲା 
ହୋକେ ଆନନ୍ଦ ଫକିର ଖାଁ 
ବିଦେଶ କର୍‌ନେକୁ ଚଲା - 
ମିଲେ କଲକତା ସହର ହୋ 
ମିଲେ କଲକତା ସହର ॥ 


ଦେଖା ହାବୁଡ଼ା ପୋଲ୍‌ 

ଆଦମି ଭରାଭର 
ଗଙ୍ଗା ପାନିମେ ଡୁବୃ ଦେଂ'କେ 

ଦେଖା କାଲି ମାଇ 
ହୁଆଁ ହାମ ଭୋଗ ଲଗାୟା 

ଦରଶନ୍ଧ କିଆ ହୋ - 


ଦରଶନ କିଆ, ବଜାର ଗିଆ 
ଚଲା ହାମ୍‌ କରକେ ସଫର ହେ, 
ଚଲା ହାମ୍‌ କର୍‌କେ ସଫର ॥ 
ହୁଆଁ ସେ ଫିର୍‌କେ ଆୟା 
ବାଲେଶ୍ଵର ଗିଆ 
ବାଲେଶ୍ଵର ସେ ହୋକେ ଆନନ୍ଦ 
କଟକ ଫିର୍‌ନେ ଗିଆ । 


୪୦ କୁମ୍ଭାର ଚକ 


ବଜାର ଦେଖନେକୋ ଚଲା ହୋ 
ବଜାର ଦେଖନେକୋ ଚଲା 
ମଉଜିଦୂ ଗଲିମେ ମିଲା । 
ହୁଆଁ ସବ୍‌ ଖାନକୀ ଖଡ଼ି, 
ଛୋଟି ବଡ଼ି 
ଖସି ସେ ହମକୁ ବୋଲା 
“କୁଆଡ଼େ ଯାଉଛ ମିଆଁ ସାହାବ”? 
ହାତ ପକଡ଼କେ ଲିଆ 
ହୁଆ ହାମ୍‌ ଖାନା ଖାୟା । 
> × >× 
ଖାନା ପିନା କରକେ ମିଲା 
କଟକ କଚହେରି ପର୍‌ 
ବୈଠେ ହେ ବଡ଼ା କୁରୁଚି ମେ 
ଗୋରା ମେଜେଷ୍ଟର 
ହୁକୁମ ବଡ଼ା ଜୋର 
ହାଜର ହାଜର । 
ହୁଆଁ ସେ ଫିର୍‌ କେ ଆୟା 
ଘରକୁ ଗୟା 
ରାତ ହୁଆ ଫଜର୍‌ । 
ରାତ ହୁଆ ଫଜର 
ଲକ୍ଷ୍ମୀଂ ନାରାୟଣ କୋ ନିବେଦନ କରକେ 
ଭଗବାନ ଯୋ କର୍‌ 
ମହମଦୂ ରସୁଲଇଲାହା - 
ମହମଦ ରସୁଲଇଲା ହୋ ॥” ' 


ଏଇମିତି ନାନା ହାଲ୍‌ଚାଲ୍‌ ମୁଲକିଫେରିରେ ଶୁଣାଯାଏ । ଆଗରେ କହିଛି ତ 
ଗଉଦୁଣୀ- ପଠାଣ ସୁଆଙ୍ଗ କଥା । କରଣ, ବ୍ରାହ୍ମଣ, ହିନ୍ଦୁ, ପଠାଣ - ଏଇ ସବୁ ଯେଉଁ 
ନୀଚ ସାମ୍ପ୍ରଦାୟିକତା ଏବେ ଘନେଇ ଉଠିଛି, କ୍ଷୁଦ୍ର ସ୍ବାର୍ଥ ନେଇ, ତା'ର ସଭାପଭତ୍ାା ନ ଥୁଲା 
ସେତେବେଳେ । ୯୮୩୯ ବା ଅସଂସ୍କୃତ ପଛେ ବୋଲାଯାଉ, ଲୋକେ କିନ୍ତୁ କଳାକୁ କଳା 


ପିଲାଦିନ ୪୧ 


ହିସାବରେ ସମାଦର କରୁଥିଲେ । ନିରୁତା ଦୁଧପରି ଏ ଯାତ୍ରା ଭିତରେ ଖାଣ୍ଟି ଓଡ଼ିଶୀ ଢଙ୍ଗ 
ଭରି ରହିଥୁଲା । ଓଢ଼ଣା ତଳେ ମନ ଘୋଡ଼ିଆ ରୀତିର ଆଜିକାଲି ପରି କାଟତି ନ ଥୁଲା 
ସେତେବେଳେ ବୋଲି ମନେହେଉଛି । ଯାତ୍ରାରେ ପୁରୁଷମାନେ ଶାଢ଼ି ଗହଣା ପିନ୍ଧି, ମାଙ୍ଗ 
ପାରି - ରାଣୀ, ଝିଅ, ଦାସୀ ଇତ୍ୟାଦି ନାରୀ ଭୂମିକାରେ ବାହାରୁଥୁଲେ । ଦେଖଣାହାରିଙ୍କ 
ଭିତରେ ବହୁତ ସ୍ତ୍ରୀଲୋକ ତ ଥାଆନ୍ତି । ମୁଁ କେଜାଣି କାହିଁକି ୟାଙ୍କୁ ଚାହେଁ - ତାଙ୍କୁ 
ଚାହେଁ । ମୋତେ ଯାତ୍ରାଦଳର ଏଇ ଅଣ୍ଡିରା- ମାଇକିନିଆମାନେ ସତ ସତକିଆ 
ମାଇକିନିଆଙ୍କଠାରୁ ଆହୁରି ସୁନ୍ଦର ଦିଶନ୍ତି । ତାଙ୍କ ଚାଲି, ତାଙ୍କ ଢଙ୍ଗ ରଙ୍ଗ ସତରେ ଏକା 
ବହୁତ ମାଇକିନିଆଙ୍କୁ ଚିତାକାଟି ଦେବ । ମୋର ସେତିକିବେଳେ ମନେହୁଏ ମରଦ ଜାତିଟା 
ବାସ୍ତବରେ ମାଇପି ଜାତିଙ୍କଠୁ ସୁନ୍ଦର । ସେଇଠୁ ଆଖୂ ଆଗରେ ଭାସି ଉଠେ ଦୁଇଟି 
ମୟୂର-ମୟୂରୀ - ଯାହା କେତେଥର ଦେଖୁଛି ବଡ଼ାମ୍ୟାର ବାଙ୍କ ମୁଣ୍ଡିକ୍କ ମୁଣ୍ଡିଆ ଉପରେ 
ତୁମ୍ପା ମଉଜବେଳେ । ଏ ସବୁ ସତ୍କ୍ଵେ କେଜାଣି କାହକି ଏଇ ମରଦେ ମାଇକିନିଆ ସାଜି 
ବାହାରିବାଟା ଠିକ୍‌ ମୋ ମନକୁ ପାଏ ନାହିଁ । ମାନୁଛି, ଆଖୁୂକି ସୁନ୍ଦର ଦିଶେ, ତାଙ୍କ ନାଚ 
ଗୀତ ପସନ୍ଦ ହୁଏ । ତଥାପି ପୁରୁଷ ଜଣେ ନାରୀବେଶ ବାନ୍ଧି ବାହାରିଛି - ଏଇ ଧାରଣାଟା 
ହେତୁ ପଡ଼ିଗଲେ ମନରେ ଗୋଟାଏ କି ଜାତିଆ “କିନ୍ତୁ' ଆସେ, ଏଇ 'କିନ୍ତୁ'ଟା ମୋର 
ଓଡ଼ିଶା ଥୁଏଟର୍ସ ଗଢ଼ିବାବେଳକୁ କାମରେ ଲାଗିଲା । ଥାଉ ସେ ସବୁ, ଠିକଣା ବେଳେ 
ବଖାଣିବି । 
ଏଇ ଲୀଳାଯାତ୍ରାର ଗୀତ, ବାଜା, ବେଶ- ପଟୁକା ମୋ ମନରେ କେମିତି ଗୋଟାଏ 
ଛାଇ ପକାଇ ଦିଏ । କେତେକ ଅଭିନେତାଙ୍କୁ ମୁଁ ଭାରି ବଡ଼ ଆଖ୍‌ରେ ଦେଖେଁ । ତାଙ୍କ 
ସଙ୍ଗେ ପଦେ ଅଧେ କଥା ହେବାଟା ଯେମିତି ଗୋଟାଏ ଗୌରବ ! ଭାରି ମନ ହୁଏ 
ଦିଂଟା ଗୋଟାଏ ଗୀତ ମୁଁ ଲେଖନ୍ତି କି ! ଯାତ୍ରାକାଳିଏ ମୋ ଗୀତ ଗାଆନ୍ତେ କି ! 
ସେଇଠୁ ଲାଗିପଡ଼ି ଗୀତ ଲେଖୁଲି । ଏଇ ଯାତ୍ରାଦଳ ଆଉ ଗୋଟିଏ ଅଧେ ଥାନରେ 
ଯାତ୍ରା କଲାବେଳେ ମଧ୍ଯ ଯୋଡ଼ିଏ ଗୀତ ଗାଇଲେ । ଗୋଟିଏ ଗୀତ - ଅନିରୁଦ୍ଧ ଉଷାକୁ 
କହୁଛନ୍ତି, ଆଉ ଗୋଟିଏ ଗୀତ ଉଷା, ଅନିରୁଦଙ୍କୁ - 
ନିଶି ପାହିଗଲାଣି ଏଥର 
ନାଗରବର ଛାଡ଼ି ଦେ 
ମଳିନ ହେଲାଣି ବତୀ ହେ 
କୋଳ ତେଜିଲେ କୁଳ ଯୁବତୀ ହେ । 
କୁକ୍କୁଟ ଝଙ୍କାର ଶୁଭେ ବାରମ୍ବାର 
ଉଇଁ ଆସିଲେଣି ଦିନକର । 


>× >×× 


୪୨ କୁମ୍ଭାର ଚକ 


ଲୀଳାବହି ଦେଖୁବାକୁ ମନ ହେଲା । କଳଙ୍କ - ଭଞ୍ଜନଲୀଳା ଲେଖୁଲି, ଆମ 
ହେଡ଼ମାଷ୍ଟ୍ରଙ୍କୁ ଦେଖାଇଲି । ସେ କହିଲେ - (ହେଇଛି ଯେ, ବାକି ତୁ ଏସବୁ ଲେଖ୍ବାକୁ 
ମନ ଦେ ନା', ନାଟକ ଲେଖ - ଭଲ ହେବ | ଲୀଳାଦଳ ପାଇଁ ଏଭଳି ଗୀତ ଲେଖ୍ବାକୁ 
ସେ ମଧ୍ଯ ବାରଣ କରିଥିଲେ । କହିଥୁଲେ ଗୀତ ଲେଖୁବାକୁ ଯେବେ - ମାଆଙ୍କ ପାଇ, 
ତାଙ୍କ ନାଆଁରେ, ଯାହା ତୋ ମନକୁ ଆସୁଛି ଲେଖ ।'” ମାଆ ବୋଇଲେ ସେ ଚକଜିକାଙ୍କୁ 
ଉଦ୍ଦେଶ୍ୟ କରି କହନ୍ତି ଏବଂ ମାଆ ଏଇ ଶବ୍ଦଟି ଉଚ୍ଚାରଣ କଲାବେଳେ ହାତଯୋଡ଼ି ମୁଣ୍ଡରେ 
ଲଗାନ୍ତି । ଭକ୍ତକବି ମଧୁସୂଦନଙ୍କ କବିତାକୁ ତାଙ୍କର ଭାରି ପସନ୍ଦ । କାରଣ, ଅକାରଣରେ 
ସେ ତାଙ୍କ ମନକୁମନ ଆବୁଭି କରନ୍ତି - 
ହେ ଭଶ୍ଵର ପତିତ-ତାରଣ 
ପ୍ରାଣାରାମ ନିରଞ୍ଜନ 
ଭୟ ବିଘ୍ନ ବିନାଶନ 
ତୁମ୍ଭେ ପ୍ରଭୁ ସନ୍ତାପିତ 
ପ୍ରାଣର ଚନ୍ଦନ 
ସଂସାର ବିଷାକ୍ତ ନେତ୍ରେ 
ତୁମ୍ଭେ ହେ ଅଞ୍ଜନ ।' 
ଆମ୍ଭେମାନେ କେହି ତାଙ୍କ ପାଖରେ ଥୁଲେ ମୁଣ୍ଡରେ ଯୋଡ଼ହାତ ଲଗାଇ କହନ୍ତି - 
ଦେଖ, ଏଇ ଯେ ବାପର ପୁଅ - ୟାକୁ କହନି ଲେଖା । ତା'ଛଡ଼ା କବିସୂର୍ଯ୍ୟଙ୍କ ସର୍ପଜଣାଣ 
ତାଙ୍କର ବଡ଼ପ୍ରିୟ ଗୀତ । ହାତରେ ବେହେଲାଖଣ୍ଡ ଧରିଲେ ଯେମିତି ତାଙ୍କ ଅଜଣାରେ 
ବାହାରି ପଡ଼େ - 
“ ' ତୁମ୍ଭଙ୍କୁ ଜଗନ୍ନାଥ । ଆଜ ମୋ ମନୋରଥ 
ଭରତି କରି ଦେବି ଗାଳି...” 
କେତେଥର ଦେଖୁଛି - ଗାଉ ଗାଉ ତାଙ୍କ ଆଖୁକୋଣ ତିଚ୍ତିଯାଏ । ଗଳା ରୋଧୁ 
ହୋଇଯାଏ । ମାତ୍ର କାରଣଟା ସେତେବେଳେ ଠିକ ଠଉରାଇ ପାରୁ ନ ଥଲି । ମୋତେ 
ସେ ଏଇ ଜଣାଣଟି ଗାଇବାକୁ ଶିଖାଇଲେ, ବେଳେ ବେଳେ ଗାଇବାକୁ କୁହନ୍ତି ତାଙ୍କ 
ବେହେଲା ସ୍ଵର ସହିତ ସ୍ଵର ମିଳାଇ ମଧ୍ଯ । 
ଆମ ଦୁଆରେ ଉଷାହରଣ କଥା କହୁ କହୁ ଦୂରକୁ ଚାଲିଯାଉଛି । ଏଇ ଉଷାହରଣ, 
ବାଣଦପଦଳନ ନାଟକର ବିଷୟକୁ ମୋତେ ସ୍ପଷ୍ଟ ବୁଝାଇଦେଲା । 


ଥରକର ଗୋଟିଏ କଥା ମୋର ମନେ ପଡ଼ୁଛି - ସ୍ତ୍ରଲର ହେଡ଼ପଣ୍ଡିତେ ( ଭାଗୀରଥୁ 
ପଣ୍ଡା) ଆମ ପଢ଼ିବାବେଳେ ଚଟ୍ଚିକାରୁ ବଦଳିହୋଇ ଯାଇଥାଆନ୍ତି । ଆଉ ଜଣେ କଳା 


ପିଲାଦିନ ୪୩ 


ମଚମଚ ମୋଟାସୋଟା ଗଣେଶ ପେଟୁଥଆ ପଣ୍ଡିତ ଆସିଥାଆନ୍ତି । ନାଆଁଟା ହେତୁ ହେଉ 
ନାହଁ ମୋର । ଗୋଟିଏ କବିତାଟିର ଅର୍ଥ ବୁଝାଉ ବୁଝାଉ ସେ କହିଥୁଲେ ଯେ ଆତ୍ମା 
ଅବିନଶ୍ଵବର । ସଂସାରର ଦୁଃଖ କଥା ଯାହା -- ସବୁ ଆମ ଦେହ ଏଇ ରକ୍ତମାଂସର ଶରୀର 
କେବଳ ଭୋଗେ । ଆତ୍ମା ଏ ସବୁର ବାହାରେ । ସେଇ କଥାକୁ ମୂଳକରି ମୁଁ ହେଡ଼ମାଷ୍ଟର 
ରଘୁବାବୁଙ୍କୁ ପଚାରିଲି, ‹'‹ସାର୍‌, ଜୀବନ ଚିନ୍ତାରେ ମଧୁରାଓ କହିଲେ - 
“ରେ ଆତ୍ମନ୍‌ ! ନିଦ୍ବା ପରହରି' 

ଆତ୍ମା ଶୋଇଲା କେମିତି ଯେ, ତାକୁ କୁହାହେଉଛି ନିଦ୍ରା ପରିହରି ? ପଣ୍ଡିତେ ଆମକୁ 
କହିଛନ୍ତି _ ଆତ୍ମା, ଦୁଃଖସୁଖ କିଛି ଜାଣେ ନାହିଁ ବୋଲି । ସାର୍‌ କହିଲେ - ହଁ, ସେ 
ଗୋଟାଏ ପ୍ରକାର କହିଥୁଲେ, ବାକି ଆତ୍ମାକୁ ଛାଡ଼ିଦେଲେ ଯେଉଁ ଦେହ ରହିବ, ତାକୁ 
ମାରିଲେ ହାଣିଲେ ସେ କଅଣ କଷ୍ଟ ଅନୁଭବ କରିବ ? ଆଚ୍ଛା, ଆମକୁ `ବୁଧୁମିଆ' 
କଂସାଇ ମାଂସ ଦେଇ ଯାଉଛି । ଆମେ ପୁଣି ତାକୁ ତରକାରି ରାନ୍ଧିବାବେଳେ ଟିକି ଟିକି 
କରି କାଟୁଁ । କହନା ବାବୁ, ତାକୁ କାଟେ କି ବାଧେ ? ସେ ଛଟପଟ ହୁଏ ? ଯେବେ ନ 
ହୁଏ ତେବେ କାଟିଲେ, ହାଣିଲେ କିଏ କଲବଲ ହୁଏ ? - ହୁଏ ଦେହରେ ଜୀବ ଥୁଲେ | 
ଏଇଟା ଆତ୍ମା । ତେଣୁ ଆତ୍ମାଟି ଦେହର ମୂଳ । ସେ ଥୁଲାତକ ପ୍ରାଣୀ “ଜୀଅନ୍ତା' ଆଉ 
ଛାଡ଼ିଗଲେ ହେଲା 'ମଡ଼ା' । ମଡ଼ାକୁ କ'ଣ ବାଧ୍ବ କିଛି ? ଆତ୍ମାଥୁଲାକୁ ସିନା, ଦୁଃଖ 
ପାଇଲେ କି ସୁଖ ପାଇଲେ - ଦେହ କାନ୍ଦୁଛି, ହସୁଛି । ସେ ସବୁ ବଡ଼ ଗହନ କଥା ବାବୁ, 
ତୁ ବଡ଼ ହେଲେ ବହୁତ ପାଠ ପଢ଼ିଲେ ବୁଝିବୁ । ଏଇନେ ସେଥୁକି ମନ ବଳାନା । 


ବେଳେ ବେଳେ ଏପରି ସବୁ କଥା ବି ପଡ଼େ ତାଙ୍କ ସଙ୍ଗେ - ସୁଖ ପାଉଥ୍‌ଲେ ତ | 
ତେଣୁ ମନଦେଇ ସବୁ ବୁଝାନ୍ତି ସେ । ଆଉ ସବୁକଥା କହିସାରିବା ପରେ କହନ୍ତି - ତୁ 
ଏଇନେ ପିଲା । ବଡ଼ ହୁଅ, ପାଠପଢ଼, ବହୁତ କଥା ଆପେ ଆପେ ବୁଝିପାରିବୁ । ତୁ 
ପରା କବି ହେବୁ - କବି ତ ?1110507?10୮ | ତୁ ବୁଝିବୁ ଯେ | 

ଏବେ ଭାବେଁ ଗୁରୁଦେବ ତ କହିଥୁଲେ - ମୁଁ କ'ଣ ସତରେ କବି ହେଲି ନା 
୮111] 06001)6୮ ହେଲି ? ଆମ ଧର୍ମ ମୁତାବକ ଯେବେ ତାଙ୍କ ଆତ୍ମା ସତରେ କୋଉଠି 
ସ୍ଵର୍ଗ ଉପରେ ଥୁବ - ଆଉ ମୋତେ ଦେଖୁଥୁବ, ତେବେ ସେ ହସୁଥୁବ । କବି ନା ଦାର୍ଶନିକ ! 
ଛେନାଗୁଡ଼, କୋଉ କୁଳର ହେଲି ମୁଁ ?” 

ସାର୍‌ଙ୍କଠାରୁ ବହୁତ ବିଷୟ ଶୁଣେ ମୁଁ । ସେ ମୋତେ ଯାତ୍ରାଦଳଙ୍କ ସହିତ ଏତେ 
ସମ୍ପର୍କ ରଖୁବାକୁ ମନା କରନ୍ତି । ସବୁବେଳେ ବଡ଼ ଆଦର୍ଶ ଥୁଆନ୍ତି ମୋ ଆଖ୍‌ ଆଗରେ । 
ବଙ୍ଗୀୟ କବି ମାଇକେଲ ମଧୁସୂଦନଙ୍କ ମେଘନାଦ ବଧ କାବ୍ୟ ତାଙ୍କର ଅନ୍ୟତମ ପ୍ରିୟ 
ପାଠ୍ୟ ଥୁଲା । 


୪୪ କୁମ୍ଭାର ଚକ 


ଏପରି ନାନା ପରିସ୍ଥିତିରେ ମୋର ଲୀଳା, ଯାତ୍ରା ଲେଖା ମନର ସରାଗିଆ ହାବୁକାଟା 
କୁଆଡ଼େ ଉଭେଇଗଲା । ପୁଣି ନାଟକ ଆଡ଼କୁ ଝୁଙ୍କ ବଳିଲା । ଲାଗିପଡ଼ିଲୁ ପିଲା ପଞ୍ଚାଏ 
ବାଣ ଦର୍ପଦଳନ” ନାଟକ ଶିଖୁବାରେ । 


ବାଣ ଦର୍ପଦଳନ ନାଟକ : 

ଭାଷା-ଜ୍ଞାନ ଅବଶ୍ୟ ନ ଥୁଲା ମୋର, ତଥାପି ମଝିରେ ମଝିରେ ଏଇ ନାଟକର 
ବଚନିକା କେମିତି ଠାଏ ଠାଏ ଅଖଞ୍ଜଆ ଲାଗେ । ବାବାଜୀ ନାଟକ, କାଞ୍ଚୁ କାବେରୀ 
ନାଟକ ବା କାମପାଳବାବୁଙ୍କ ସୀତା ବିବାହ ( ସେତେବେଳକୁ ନୂଆକରି ଦେଖୁଥାଏ )ର 
ବଚନିକା ଗୋଟାଏ ଅଲଗା ଢଙ୍ଗପରି ବାରିହୋଇ ପଡୁଥାଏ । 

୨୮୦୮୩୮୩୮୩” ବା ସୂଚନା ଉପରେ ବିଶେଷ ନିର୍ଭର ନ କରି କଥାଗୁଡ଼ାକ 
ଘୋଷିପକାଇ ଓଜଳବତୃ ତରଳଂ” କରି ପଇଟେଇ ଦେବାକୁ ରଘୁବାବୁଙ୍କର ନିର୍ଦ୍ଦେଶ । 
ଏଥୁପାଇଁ ସନ୍ଥ ଦେଲାପରି ସେ କେତେ ପୃଷ୍ଠା ପାଠ ଠିକଣା କରିଦେଇ ଥାଆନ୍ତି । 
ବୈଷ୍ଣବଭାଇନା ସଂସ୍କୃତ ଟୋଲ୍‌ରେ ପଢ଼ୁଥୁଲେ ବି ଆମ ଗୋଠରେ ବୁଆଣ ଦେଉଥାଏ । 
ଗୋପୀ, ଜଗୁଲି, ସଉରିଆ, ବନା, ନାଲୁ ଓ ଶିବା ଏମିତି ଆହୁରି କେତେ ପିଲା ପାର୍ଟ 
ନେଉଥାନଚ୍ତି । 

ଏଥର ନାଟଟାର କ୍ଲାସ୍‌ ପ୍ରମୋଶନ୍ବ ହୋଇଗଲା । ଆମ ଖଳାବାଡ଼ି ଛାଡ଼ି, ଗାଆଁମୁଣ୍ଡ 
ପଡ଼ିଆରେ ଷ୍ଟେଜ୍‌ ବାନ୍ଧିବା କଥା ହେଲା । 


ସବୁ ହେଲା ଯେ - 'ଆଲୋ ମଉସା-ଜଡ଼ ପଇସା !' ବାଡ଼ିରେ ନାଟକ ହେଲାବେଳେ 
ଯାହା ସାମାନ୍ୟ ଖର୍ଚ୍ଚ ହୁଏ, ତାକୁ ବୋଉ, ଖୁଡ଼ୀଙ୍କ ଉପରେ ଚାନ୍ଦା ଭିଡ଼ି ଦେବାକୁ ପଡ଼େ । 
ପିଲାଙ୍କ ଖ୍‌ଆପିଆର ଚିନ୍ତା ନ ଥାଏ । ଖେଚଡ଼ି, ବୁଟଡାଲି ଆଉ ଛଙ୍କା ତରକାରି ବ୍ୟବସ୍ଥାଟା 
ପାଇଁ ବୋଉକୁ କହିବାକୁ ପଡ଼େ ନାହଁ । ଲେଖାରେ ଆମର ଜଣେ ଯଶୋଦାଆଅପା (ପିଉସୀ) 
ଥୁଲେ । ଗୋଟିଏ ଆଖୁରେ ତାଙ୍କର ଫ୍ରୁଲା ପଡ଼ିଥାଏ । ସେ ଟିକିଏ ସବୁ ଖାଆଣ ପିଆଣକୁ 
ଅମୁରୁଛକ ହୁଅନ୍ତି । “ଆ, ସରୁ ନାଇଁ ଯେ, ପର ପୋଷା ହେଉଚି । ନୂଆବୋହୁ ( ମୋ 
ବୋଉ)ଙ୍କର ନ ଥୁଲା କଥା' ଓ କହନ୍ତି ଯଶୋଦାଅପା, ଆପଣାର ହୋଇ । ବୋଉ 
ଶୁଣିକରି ହସିଦେଇ କହେ - (“ତୁମେ ଜାଣିନା ଅପା (ବଡ଼ ନଣନ୍ଦ ହେତୁ) ଉଝୁଳା କୁଅର 
ପାଣିରେ ପୋକ ହୁଅନ୍ତି ନାହଁ । ବାଳକ ନାରାୟଣ । ତାଙ୍କ ସେବାରେ କିଛି. ଲାଗୁ ।'” 


ଷ୍ଟେଜ୍‌ର ଯେମିତି ପ୍ରମୋଶନ, ଖରଚ ବି ସେଇ ଅନୁସାରେ ବଢ଼ତି ଘଟିବ ତ 
ଏଥର, କିନ୍ତୁ ଉପାୟ ଚିନ୍ତା କରିବାକୁ ଆମକୁ ବେଶି ମୁଣ୍ତ ଘୂରାଇବା ଦରକାର ହେଲା 


ନାହିଁ । ରଘୁବାବୁ ବାପାଙ୍କୁ କହିଲେ, ସେ ପୁଣି କାହାକୁ କହିଲେ, ଏମିତି ଏମିତି କାହାକୁ 
କାହାକୁ କିଏ କିଏ କହିବାରେ କାମ ଉଠିଯିବା ଭଳି ପାଣ୍ଠି ସଂଗ୍ରହଟା ଚଳିଗଲା । 


ପିଲାଦିନ ୪୫ 


ଏଥର ଜିନିଷପତ୍ର, ବେଶ- ପୋଷାକ ଯୋଗାଡ଼ିବା ବଖତ ଆସିଗଲା । କଟକ 
ବାଲୁବଜାରରେ ସେତେବେଳେ ସାଗରବାବୁ ଦୋକାନର ନାଆଁ ବଡ଼ ଜାହିର ହୋଇଥାଏ । 
ସେ ଜଣେ ମାରୟଓ୍‌ୀଡ଼ି, ଯାତ୍ରା ପୋଷାକ ବିକନ୍ତି | ତାଙ୍କ ଦୋକାନରୁ କେତେକ ବେଶପୋଷାକ 
ଓଗେର କିଣାହୋଇ ଆସିଲା । ଯଥା - ସେମିଜ୍‌, ରାଇକା, କମ୍‌ ଦାମ୍‌ ହୋଇଥୁବା 
କାଞ୍ଚଲା, ଦାଢ଼ି, ନିଶ, ପରଚୂଳା, ପନିମାଳି ଇତ୍ୟାଦି ଇତ୍ୟାଦି | କଟକରେ ସେତେବେଳେ 
ଲାଲଖାଁ ବୋଲି ଜଣେ ଜରିକାମର କାରିଗର ଥଲେ । ରଘୁବାବୁ ତାଙ୍କର ଜଣେ କେହି 
ବନ୍ଧୁଙ୍କ ଜରିଆରେ ରାଜକନ୍ୟା ଉଷାର ହାତ ଗହଣା ଓ କମରପଟି ତାଙ୍କଠାରୁ ତିଆରି 
କରାଇ ଆଣିଲେ । 


ନାଟକର ଜୋରସୋର ଅଭ୍ୟାସ (୮୯୩୮) ଚାଲିଥାଏ । ତାଲିମ ଦେଉଥାନ୍ତି 
ନିଜେ ରଘୁବାବୁ । ସେଇ ତାଲିମର ରୀତି ମୋର ଭବିଷ୍ୟତ ରଙ୍ଗପଥର ପାଥେୟ । 


ଏସବୁ ତ ଗୁରୁମୁଖୀ ବିଦ୍ୟା । ଲେଖାରେ ଠିକ ଠିକ ବୁଝାଇ ହେବ ନାହିଁ । ତଥାପି 
ଯେତେଦୂର ପାରୈ କହୁଛି - 
ଶିକ୍ଷ। : 

ପ୍ରଥମେ ପୂରା ନାଟକଟି ପଢ଼ି ଶୁଣାଇଦେଲେ - ଅବଶ୍ଯ ପଢ଼ା ବହିର ଗଡ଼ଗଡ଼ 
ରିଡିଙ୍ଗ୍‌ ((&0178) ପରି ନୁହେଁ, ପାତ୍ରାନୁସାରୀ ସଂଳାପଗୁଡ଼ିକୁ ଯଥାସମାବ ଭାବ ଫୁଟାଇବା 
ଭଳି ଭଙ୍ଗୀ ସହିତ । ତା'ପରେ ଗୋଟି ଗୋଟି କରି ବୁଝାଇଲେ ପ୍ରତି ଚରିତ୍ରର ପ୍ରକୃତି, 
ସ୍ଵତନ୍ତ୍ରତା, ବିଶେଷତ୍ସ ଓ ନିର୍ଦ୍ଦିଷ୍ଟ ଚରିତ୍ରକୁ ନାଟ୍ୟକାର କି କାରଣରୁ ଯଥା - ସ୍ଥାନାବସ୍ଥିତ 
କରିଅଛନ୍ତି । ପାତ୍ରମୁଖୀ ଭାଷା ଯୋଜନାରେ ସେ କେତେକ ସ୍ଥଳରେ ପରିବର୍ତନ କଲେ 
ଏବଂ ସେପରି କାହିଁକି କଲେ ତାହାର ମଧ୍ଯ କାରଣ ଦର୍ଶାଇ ଆମ ମନକୁ ମନାଉଥୁଲେ । 
ଏହା ପରେ ବଚନିକା ବା ସଂଳାପ ପ୍ରକାଶ ବା କଥା କହିବାର ଭଙ୍ଗୀ - ଏଇଟା ନାଟକର 
ବଡ଼ କଥା ବୋଲି ବୁଝାଇ ଦେଇଥୁଲେ ସେ । ମନେଅଛି ଗୋଟିଏ ଛୋଟ ବାକ୍ୟ -_ 'ମୁଁ 
ପଢ଼ିବାକୁ ଯାଉଛି' _ ଏଇତକ କଥାକୁ ଭିନ୍ନ ଭିନ୍ନ ଭାବରେ ପ୍ରକାଶ କରି ବୁଝାଇଥୁଲେ, 
ନାନା ଉଦାହରଣ ଦେଇ ଅର୍ଥାତ ରାଗିଗଲେ କିପରି କହିବା, ବୋଉ ପାଖରେ ରଷିକରି 
କିପରି କହିବା, ଠକିକରି କିପରି କୁହାହୋଇପାରେ, ପରିହାସରେ କିପରି କୁହାଯିବ | 
ନାଟକ ପ୍ରଦର୍ଶନଟା ସବୁରି ପସନ୍ଦ ହେଲା ଏଥର । 


ଯାତ୍ରାଦଳର ସମ୍ପର୍କ : 


ଯାତ୍ରାଦଳଙ୍କ ସଙ୍ଗରେ ବେଶି ସମ୍ପର୍କ ରଖୁବି ନାହଁ ବୋଲି ଗୁରୁଦେବଙ୍କ ଆଦେଶ ବା 
ଉପଦେଶ ଅବଶ୍ୟ କେତେକ ଅଂଶରେ ପାଳି, ଯାତ୍ରାଦଳ ସହିତ ମିଳାମିଶାଟା ଉଣା 
ହୋଇଗଲା । ମାତ୍ର ଏକାବେଳକେ ପରମତୁଟ ହୋଇପାରିଲା ନାହିଁ । ମୁଲକଫେରି 


୪୬ କୁମ୍ଭାର ଚକ 


ଦେଖୂବାର ଲୋଭ ଏଡ଼ାଇ ଦେଇପାରିଲେ ନାହିଁ କି ଗୋଟିଏ ଗୋଟିଏ ଯାତ୍ରା ଗୀତ 
ଲେଖୂଦେବାର ଆଗ୍ରହ ତୁଟାଇପାରିଲି ନାହଁ । ସେମାନେ ଗୀତ ନେବାକୁ ହମହମ, ଆଦର 
ବି କରୁଛନ୍ତି ଢେର୍‌ । ଚର୍ଚ୍ଚିକା ହାଟରେ ବସାଘର ଭଡ଼ାକୁ ନେଇ ଯାତ୍ରାବାଲାଏ ରହିଥାଆନ୍ତି । 
ସ୍ଟଲ ଛୁଟି ପରେ ନଭକୃଳକୁ ଯିବା, ତୋଟାରେ ବସି ଗୀତ ଲେଖୁବା କିମ୍ବା ହେଡ଼ମାଷ୍ଟରଙ୍କ 
ପାଖେ ଗୀତ ଗାଇବା - ଏସବୁ କାମରେ ଟିକିଏ ଏଣିକି ଖୂଲାପ ହେଲା । 


ଯର୍ଦହକି ଡରେ ତହିଁକି ମରୈଂ କଥାଟା କୋଉ ଅନୁଭବୀ ଅଙ୍ଗେ ଲିଭାଇ କହିଥୁଲେ 
କେଜାଣି ! କୋଟି ଜୁହାର ତାଙ୍କୁ । ଥରେ ଗୁରୁବାର ହୋଇଥାଏ । ହେଡ଼ମାଷ୍ଟରଙ୍କ ସଙ୍ଗରେ 
ସେଦିନ ଠାକୁରାଣୀ ଦର୍ଶନକୁ ଯାଇଥାଏଁ, ଫି ଗୁରୁବାର ଦିନ ସଞ୍ଜରେ ଯେମିତି ଯାଏଁ । 
ଦର୍ଶନ କରିସାରି ଘର ବାହୁଡ଼ାଣୀ ହାଟ ମଝିରେ ହୋଇଛି, ପଛରୁ କିଏ ଡାକିଲା - 
“ବାବୁ, ବାବୁ !”” ଚିହ୍ନା ସ୍ଵର, ଛାତିଟା ଦୁଲୁକି ଉଠିଲା । ଚେଇଁ ଶୋଇଲା ପରି ଡାକ 
ଶୁଣିଲି ନାହଁ । ଟିକିଏ ବଡ଼ପାଟିରେ ସାରଙ୍କ ସାଙ୍ଗରେ କଥାବାର୍ଭା ହେବାକୁ ଲାଗିଲି । 
ମାତ୍ର କତରା ଘୋଡ଼େଇ ହେଲେ, ଯମ ଛାଡୁଛି କେତେକେ ? ଡାକକୁ ବାଗଡ଼ ନ ଦେବାରୁ, 
ପଛପଟରୁ ଧାଇଁ ଅଇଲା ସଉରିଆ - ସେ ଯାତ୍ରାଦଳର ରାଣୀ ହୁଏ । ଓଃ, ଆକାଶଟା 
ସତେ ଛିଶ୍ଚିପଡ଼ିଲା ମୋ ମୁଣ୍ଡ ଉପରେ ! କହିଲା ସେ - ‹` ବାବୁ, ଡାକିଡାକି ଶୁଣୁ ନାହଁ ? 
କି ଦୋଷ କରିଛୁ ଆମେ ? ମାଷ୍ଟ୍ରେ ( ମୁଲକ ଫେରି ) କହୁଥୁଲେ କାହିଁକି ଆମ ବସାକୁ 


କାଳୀବାବୁ ଆସୁ ନାହାନ୍ତି ? ଆମର ଆଜି କୋଉଠି ବଇଣା ନାହଁ । ଆସ ବସାକୁ ଯିବା ।'? 


କହିଲି _ ନାଇଁ, ମୋର ପଢ଼ାପଢ଼ି ଅଛି । ରାତି ହେଲାଣି, ଆଉ ଦିନେ ଆସିବି | 
ସେ କେତେ ନେହୁରା ହୋଇ ଡାକିଲା । ହେଡ଼ମାଷ୍ଟ୍ରେ ଅଳ୍ପ ଦୂରଛଡ଼ା ହୋଇ ଠିଆ ହୋଇଥାଚ୍ତି, 
ମୋତେ ଅନାଇଁ । ଚିଡ଼ି ଲାଗୁଥାଏ ଯେ ମୋତେ, ନାହିଁ ନ ଥୁବା । ହେଲେ କହି ହେଉ 
ନାହଁ କି ସହି ହେଉ ନାହିଁ । ଶେଷକୁ ମୋ ଆଖ୍‌ ଦି'ଟା କାମ ଦେଖାଇଲା - ହାଟ ଭିତର 
ଦୋକାନୀର ମିଞ୍ଜମିଞ୍ଜ ଆଲୁଅରେ । ଆଖୁମରାରୁ ବୋଧହୁଏ ସଉରିଆ ଠଉରାଇ ନେଲା 
ଯେ ମୋ ସାଙ୍ଗରେ ଥୁବା ବୁଢ଼ାଜଣକ କେହି ମୋର ଗୁରୁଜନ ହେବେ । ସଙ୍ଗେ ସଙ୍ଗେ ସେ 
ଗଳାକୁ ତା'ର ଉଦାରା ସପ୍ତକର “ସାଂକୁ ଖସାଇ ଦେଇ କହିଲା, “ତେବେ କାଲି 
ଆସିବେଟି ?”” ମୁଣ୍ଡ ହଲାଇ ମୁଁ ଚାଲିଆସିଲି, ପୃଥୁବୀଟା ସତେଯେମିତି ଗୋଡ଼ ତଳରୁ 
କୁଆଡ଼େ ଭିତରକୁ ପଳାଉଛି - ଏଇମିତି ଲାଗୁଥାଏ ମୋତେ । 

ସାର୍‌ଙ୍କ ପଛେ ପଛେ ଚାଲିଲି । ସଞ୍ଜ ପହରଟା । ଲୋକଙ୍କ ଗହଳ ଚହଳ ବେଳା । 
ମାତ୍ର ରାତି- ଅଧ୍‌ଆ ଶୂନୁଶାନ୍ଵ ପରି ଲାଗୁଥାଏ ମୋତେ । ଏଇ ନୀରବତା ଭାଙ୍ଗି ରଘୁବାବୁଙ୍କ 
କଠାଉର ଠକ୍‌ ଠକ୍‌ ଚାଲି ଶବ୍ଦ ମୋ ବିବେକ- ମୁଣ୍ଡରେ ପାହାର ବଜାଇଲା ପରି 
ଜଣାଯାଉଥାଏ । କେଡ଼େ ସୁଖ ନ ପାଆନ୍ତି ମୋତେ ସେ । ତାଙ୍କରି କୁହା ପୁଣି ମୁଁ ମାନିଲି 
ନାହିଁ ? କି ଅନ୍ୟାୟ କଲି _ ଗୁରୁଙ୍କ ଆଦେଶ ଲଂଘିଲି 1 ଧର୍ମ ଠିକ୍‌ ଦେଖାଇଦେଲା । 
ଅନୁତାପରେ ବୁକୁ ଫାଟିଯାଉଥାଏ _ ଆଖୁୂ କୋଣ ତିନ୍ତିଗଲା ମୋର । 


ପିଲାଦିନ ୪୭ 


ସାର୍‌ ଡାକିଲେ ! ସେଇ ତାଙ୍କର ଆଦର ବୋଲା ଡାକ -_ “କାଳୀଚରଣ” ! ପହିଲି 
ଡାକର ଉତ୍ତର ଦେବାକୁ ସୁବିଧା ନ ଥୁଲା ସେତେବେଳେ । କୋହରେ ତଣ୍ଟି ଚିପି ହୋଇ 
ଯାଉଥାଏ । କାଳେ ମୋ କାନ୍ଦଣାଟା ଧରା ପଡ଼ିଯିବ - ଏଇ ଡରରେ ତୁନି ହୋଇଗଲି । 
ସେ କିନ୍ତୁ ଆଉ ଆଗକୁ ନ ବଢ଼ି, ସେଇଠି ଠିଆ ହୋଇ ଫେରିପଡ଼ି ପୁଣି ଡାକିଲେ, 
‹ କାଳୀଚରଣ' ' | 


ମୁଁ ଟିକିଏ ପଛରେ ଥୁଲି । ତାଙ୍କ ଆଗ ଡାକ ଆଉ ପଛ ଡାକ ଭିତରେ ତ ଆଖୁ 
ପିଛୁଳାକର କାଳ ଗମିଛି । ତରତର ହୋଇ ନିଜକୁ ସମ୍ଭାଳି କାନିରେ ଲୁହ ପୋଛିଦେବା 
ବେଳକୁ ପଛ ଡାକରାଟା କାନ ଛୁଲଇଁଲାଣି । ମୁହ ବୁଲାଇ ଚାହିଁ ଦେଲେଣି ସାର୍‌ । ତାଙ୍କ 
ଚଷମା ଦି'ଟା ମୋ ଆଖ୍‌ରେ ମିଶେ ନ ମିଶେ ହେଲାଣି । କେତେ ଯେ କ'ଣ ସେଇ 
ମୁହୂର୍ଭକ ଭିତରେ ଭାବି ହୋଇଗଲା - କହିହେବ ନାହିଁ । 


ଉତ୍ତର ଦେଲି - 'ଆଜ୍ଞା' ଅତି ଧୀର ସିର ଦେବତା ପରି ଲୋକ ସେ । ଠଉରାଇ 
ନେଲେ ସବୁ । ମୋ ପାଖକୁ ପାହୁଣ୍ଡେ ଫଳଫେରା ହୋଇ ଲୁହ ପୋଛି ଦେଇ ମୁଣ୍ଡରେ 
ହାତ ବୁଲାଉ ବୁଲାଉ, ଅମୃତଝରା କଣ୍ଠରେ କହିଲେ, ‹`ବୁଝିଲି, ବୁଝିଲି | ଛି, ଏଇଥୁପାଇଁ 
ଏତେ କାନ୍ଦୁଛ ? ତୁମେ ତ ନିଜର ଭୁଲଟା ବୁଝିପାରିଛ । ଅନୁତାପ ଆସିଛି ତମର, ଆଉ 
ମୋତେ ଲୁଚାଉଥ୍‌ବାର ଅନ୍ୟାୟଟା ରହିଲା କେଉଁଠି ? ସବୁ ଧୋଇ ହୋଇଗଲାଣି । 
ଚାଲ, ମୁଁ ଯାହା ଯାହା କହୁଛି, ତୁମ ଭଲପାଇ କହିଛି । ପିଲାଲୋକ, ଏମିତି ଭୁଲ୍‌ 
ହୋଇଥାଏ । ତୁମ ଆଖୁ ଲୁହରୁ ମୁଁ ବୁଝିପାରିଲି, ତୁମେ ମୋତେ କେତେ ଭକ୍ତିକର, ମୋ 
କଥାକୁ କି ସମ୍ମାନ ଦିଅ ଦୁଃଖ କର ନାହିଁ, ଆସ ବୋଲି କହି କୋଳକୁ ଟାଣି ନେଲେ । 
ତାଙ୍କର କହିଥୁବା ଏଇ “ଦୁଃଖ କର ନାହିଁ” କଥା ପଦକ ମୋ ଲୁହ ଦୁଆର ମୁକୁଳା 
କରିଦେଲା ଏକାବେଳେ । ଏଇଟା ରାସ୍ତା - ଏକଥା ମୋର ଆଉ ହୋସ ରହିଲା ନାହିଁ । 
ଅଧୂକ କୋହ ଉଠିଲା । ଶେଷକୁ କଇଁ କଇଁ ହୋଇ କାନ୍ଦି ପକାଇଲି । ସାର୍‌ ମୋତେ 
ବହୁତ ବୁଝାଇ ଶୁଝାଇ ସ୍ଫ୍ରଲକୁ ନେଲେ । ସ୍କଲକୁ ଲାଗି ବୋଡ଼ିଂ, ଆଉ ସେଇ ବୋଡ଼ିଂରେ 
ତାଙ୍କର ଦି' ବଖୁରିଆ ବସା । ମୁଣ୍ଡ ତଳକୁ ପୋତି ବସି ରହିଲି ମୁଁ । ସେଦିନ ପଢ଼ାପଢ଼ି 
ବନ୍ଦ । ବହୁତ ବୁଝାଇଲେ ସେ ମୋତେ । 

ତା'ପରେ ଯାତ୍ରାଦଳ ଲୋକେ କେତେଥର ଘରଠିକି ଧା ଧଉଡ଼ କରିଛନ୍ତି, ତାଙ୍କ 
ଆସିବାର ସୁରାଖ ପାଇଲେ, ମୁଁ ଗାମୁଛା ପାଲଟେ, ଢାଳ ଖୋଜେ । 


ଯୋଗକୁ ସେଇ ସମୟରେ ବୈଷ୍ଣବଭାଇନା ଡାକିଲା ତାଙ୍କ ଗାଆଁକୁ - ସୁବର୍ଣପୁର । 
ନଭ ସେପାରି, ତାଙ୍କ ଗାଆଁରେ ଥ୍ଏଟ୍‌ର କରିବେ । ମୋତେ ସେଇଥୁପାଇ ଡାକରା । 
ବାପା ବୋଉଙ୍କର ଆପରି ହେଲା ନାହିଁ । କାରଣ ବୈଷ୍ଣବଭାଇନା ତାଙ୍କର ମଧ୍ଯ ଗେଲବସର 
ପୁଅ । ମୁଁ ବି ଚାହିଁଲି - ଯାତ୍ରାଦଳଙ୍କ କଟାଳରୁ ଫାଙ୍କ୍‌ ପାଇବାକୁ ସୁଯୋଗ ମିଳିଲା 


୪୮ କୁମ୍ଭାର ଚକ 


ମୋତେ । ତା” ସଙ୍ଗେ ସଙ୍ଗେ ଗୋଟାଏ ବଡ଼ ଲୋଭ ମୋର ଥୁଲା ଅଇଶିପା ( ଅଂଶୁପା ) 
ଦ୍ରଦ ଦେଖୁବାକୁ । ଆଗେ ସେଇ ଚୁକ୍ତିଟା କରିନେଇ ମୁଁ ସୁବଣ୍ଣ୍ରପୁର ଗଲି । 
ଗୁରୁଗିରି କି 

ରହିଲି ଯାଇ “ବାୟା'ର ଘରେ । ବାୟାବୋଲି ତାକୁ ବୋଧହୁଏ ତା' ବୋଉ ଓ 
ଅପାମାନଙ୍କ ପରେ, ମୋ ଛଡ଼ା ଆଉ କେହି ଡାକନ୍ତି ନାହିଁ | ଭଲ ନାଆଁ ରାଜେନ୍ଦ୍ର ମୋହନ 
ପଟ୍ଟନାୟକ । ତାଙ୍କ ବାପା ମଦନମୋହନ ପଟ୍ଟନାୟକ ଥୁଲେ ବଡ଼ାମ୍ବାର ଦେବାନ । 
ବନ୍ଧୁଘର ସେ ଆମର । ବୋଉ ତାଙ୍କର ଅତି ଭଲ ମଣିଷ । ସୁବର୍ଣ୍ଣପୁର ଗାଆଁ ଭିତରେ 
ତାଙ୍କରି ଏକା ଦି'।ମହଲା କୋଠା । କୋଠା ଉପରୁ ମହାନଦୀର ଦୃଶ୍ୟ ବଣ୍ଠିବାର ଭାଷା 
ନାହଁ । ନଭଧାର ଶୁଖ୍‌ ଆସିଥାଏ । ଦି'ପାଖେ ବାଲି - ମଝିରେ ପଶା ନଭରେ ଆଣୁଆଣି 
ପାଣି ଠାଏ ଠାଏ କୋଉଠି କେମିତି ଅବଶ୍ୟ ଗଣ୍ଡ ଥାଏ । 


ନାଉରୀଏ ପଶା ନଭରେ ନାଆ ମେଲିବାର ସୁବିଧାପାଇଁ ଖୋଳି ଥାଆନ୍ତି “ହରଣୀ' 
ଅଳ୍ପ ଗହୀରିଆ କରି । ତାହାରି ଭିତରେ ଧାଡ଼ି ଧରି ଖେଳି ବୁଲୁଥାଆନ୍ତି ଦଶ୍ତକିରି ମାଛ 
ଦଳ । ନଦୀର କଟି ମେଖଳା ପରି ସେ ହରଣୀର ସତେଅବା ତାରାବୁଟା ଖଞ୍ଜ ଦେଇଛି 
କିଏ ! ଠାଏ ଠାଏ କାଶତଣ୍ଡୀବଣ ସନ୍ଧିରେ ଲୁଚି ବସିଥାଏ କାଣ୍ଟ ବଗ _ ଆକି ଦେଲାପରି 
ମୂରିଟିଏ ସତେ ! ହଲ୍‌ ନାଇଁ କି ଚଲ୍‌ ନାଇଁ _ ଏକ ଧାନ, ଏକ ଦୃଷ୍ି ନଭ ପାଣିକି ତାର | 
କାଶ ବଣର ରଜା ତ ! ଦି'”ପଟେ ତା'ର କାଶତଣ୍ଡୀ ଫୁଲ ଧୋବ ଚାମର ଢାଳୁଛନ୍ତି 
ସତେ ! 


ସୁବଣ୍ତୁପୁରକୁ ଯିବା ବାଟରେ ଏଇସବୁ ଦେଖୁ ଦେଖୁ ନଭ ବାଲି ପାରି ହେବାକୁ 
ବାଧା ଲାଗିଲା ନାହିଁ ଟିକିଏ ହେଲେ । ଚଇତି ମୁଣ୍ଡିଆତଳୁ ସଳଖ୍‌ଗଲେ ସୁବର୍ଣ୍ଣପୁର । ବାଁ 
ପଟେ ଦିଶୁଥାଏ ରଣଗଡ଼ ମୁଣ୍ଡିଆ ଉପରେ ମହାଦେବଙ୍କ ଦେଉଳ । ପଛପଟରେ ତା'ର 
ଜଗୁଆଳ ପରି ଠିଆ ହୋଇଛି ସରଣ୍ଡା ମୁଣ୍ଡିଆ, ଶାଗୁଆ ପୋଷାକ ପିନ୍ଧି । ଭାରି ସୁନ୍ଦର 
ସେ ଦୃଶ୍ୟ । ମନେପଡ଼ୁଛି ସେ ଦେଉଳକୁ ଅନାଇଁ ବୈଷ୍ଣବଭାଇନା ହାତ ତୋଳି ତାର 


ସ୍ଵଭାବମଧୁର କଣ୍ଠରେ ଗାଇଥୁଲା - 

“' ମହାଦେବ ମାହାତ୍ମାନମ୍‌ 
ମହାଧ୍ଯାନ ପରାୟଣମ୍‌ 
ମହାପାପ ହରଂ ଦେବମ୍‌ 
ମହାକାୟ ନମୋନମଃ !' ' 


ପଛପଟ ଓ ଆଗପଟର ମୁଣ୍ଡିଆ ସତେ ଯେମିତି ତା'ର ଏଇ ପାଠ ସଙ୍ଗେ ସ୍ଵର 
ମଳାଇ ସ୍ଵପ୍ନେଶ୍ଵର ମହାଦେବଙ୍କ ସ୍ତବ ଗାନ କରିଥୁଲେ, ପ୍ରତିଧ୍ଵନି ଛଳରେ । 


ପଲାଦିନ ୪୯ 


ଏବେ ମଧ୍ଯ ଚଇତି ମୁଣ୍ଡିଆ ପାଖ ସଡ଼କରେ ବସ୍‌ରେ ବାଙ୍କି ଯା'ଆଆସବେଳେ ଚେତା 
ମନ ଚମକି ଉଠି ଚାହଁଦିଏ ମହାନଦୀକି । ସ୍ଵପ୍ନେଶ୍ଵରଙ୍କ ଦେଉଳ ଦିଶେ । ମାତ୍ର ସ୍ଵପ୍ନପରି 
ସେସବୁ ପୁରୁଣାଦିନିଆଁ କଥା ଭାସି ଆସି ଆଖ୍‌ ଆଗରୁ ଉଭାଇ ଯାଏ କୁଆଡ଼େ ! ଅନ୍ତର 
ଭିତରୁ ଏକ ଦୀର୍ଘଶ୍ନାସ ଅଜାଣତରେ ବାହାରି ଭସା ବଉଦର ସାଥୀ ହୁଏ । ବୁକୁ ଫାଟେ, 
ମୁହ କିନ୍ତୁ ଫିଟେ ନାଇଁ । 

“ଯ଼ାହା ଯାଏ ତାହା ଯାଏ ।”'” ଏଇଥର ଦକ୍ଷିଣ ମୋଡ଼ ନାହିଁ । ଧ୍ୟାନୀ, ମୌନୀ 
ରତାଗଡ଼ ପର୍ବତ ଶିଖରବାସୀ ଜନବସତିରୁ ଅଳ୍ପ ଦୂରଛଡ଼ା, ଏଇ ନାତିଦୀର୍ଘକାୟ ଶିବ 
ମନ୍ଦିରଟି ନୀରବ-ନିଶ୍ଚଳ-ନିଥର । ପାଦତଳର ଶିଳାରେ ମଥା କଚାଡ଼ି ଅବୁଝା କୁଳୁ 
ଭାଷାରେ ମହାନଦୀ ତା'ର ମନ-କଥା ଦିନରାତି ନିବେଦନ କରି ଚାଲିଛି । ସତରେ 
ତା'ର ସେ 'ଅବୁଝା' କଥାକୁ - 'ଅଶୁଣା' ଭାଷାରେ ଶୁଣି ପଥର ଠାକୁର କ'ଣ ଉଭର 
ଦେଉଥୁବେ କେଜାଣି ! ସେତକ ବୁଝୁଥ୍‌ଲେ ଆଉ ଛାର ମଣିଷ ହୋଇ ମୁଁ ଥାଆନ୍ତି ନା ? 

କେତେ କଥା, କେତେ ଆଲୋଚନା ଭିତରେ ଅଜାଣତରେ ପାଦ ତାର କର୍ଚବ୍ୟ 
ପାଳି ଆଗବଢ଼ା ହେଉଥାଏ । ତଳିପା ପାଣି ଛୁଇଁଲାରୁ ଆଖ୍‌, ମନ ମହାନଦୀ ଆଡ଼କୁ 
ବାହୁଡ଼ି ଆସିଲା । 

ପଣାପାଣି- ସୁଅ ଅପେକ୍ଷାକୃତ ଖର | ଖରାରେ ଆସି ଗରମ ହେଉଥାଏ, ଝାଳ 
କଣ୍ଡୁଥାଏ ଦିହରୁ । ଗାଧୋଇବାକୁ ଭାରି ଲୋଭ ବକଳୁ ଥାଏ । କିନ୍ତୁ ବୈଷ୍ଣବଭାଇନା 
ବୈଦ୍ୟଘର ପୁଅ । ବାପା ତାଙ୍କର ଭାଗବତ ତିଆଡ଼ୀ - ଆଖପାଖ ଗା ଖଣ୍ଡି କେତେର 
ଡାକବଜା ବଇଦ । ମୋତେ ଏତେବେଳେ ଗାଧୋଇବାକୁ ବାରଣ କଲା ସେ । ଚାହୁଁ 
ଚାହୁଁ ସୁବର୍ଣ୍ଣପୁର ଗାଁ ମୁଣ୍ଡର ଅତଡ଼ାଖୁଆ ନଭକୃଳ, କୂଳକୁ ଲାଗି ଆମ୍ବତୋଟା, ତୋଟା 
ଛାଇତଳି ସାପପରି ବଙ୍କାଟଙ୍କା ଏକପଦୀ ମାର୍ଗ - ଆମକୁ ବାଟ ମଣାଇଁ ନେଲା 
ସୁବଣ୍ତୁପୁର ଗାଆଁ ଭିତରକୁ । ଏବେ କ'”ଣ ହେବଣି, କହି ପାରୁ ନାହିଁ; ମାତ୍ର ପ୍ରାୟ 
୬୦ ବର୍ଷ ତଳର ସେ ଗାଆଁ ଦାଣ୍ଡ ଧୂଳି ଧୂସରିଆ, ଆବୁଡ଼ା ଖାବୁଡ଼ା ଥୁଲା | ଗୋହିରୀ 
ଗଡ଼ାପରି ଗାଆଁ ଭିତରେ ଗୋଟି କେତେ ଅଣଏଓସାରିଆ ଗଳି ବାଟ ଥୁଲା । ୟାକୁ 
ଚାହିଁଲେ ବଡ଼ାମ୍ବା ଗଡ଼ର ସଡ଼କ ଅବା ଆମ ବାଙ୍କି ଗାଆଁ ଦାଣ୍ଡ ଖୁବୁ ଓସାରିଆ, 
ସୁନ୍ଦର । ମୋତେ ଟିକିଏ ଏଠାଟା କେମିତି କେମିତି ଲାଗିଲା; କିନ୍ତୁ ଏ ଧାରଣା ଦିନ 
ଓଳିକରେ ଓଲଟପାଲଟ ହୋଇଗଲା; ଯେତେବେଳେ ମୋ ବୟସିଆ, ମୋରି ନାଗପାଟ 
ବୟସିଆ ଅବା ଆଉଟିକିଏ ଉଣା ଅଧୁକିଆ କେତେ ଗାଆବାଲାଙ୍କ ସମ୍ପର୍କରେ ଆସିଲି 
ମୁଁ । ବଡ଼ ସ୍ନେହୀ ଆପଣାଇ ନେଲେ ମୋତେ ଦି'ଘଡ଼ି ଚାରି ଘଡ଼ିରେ ସେମାନେ । 
ଭାବିଲି ଦାଣ୍ଡ ସିନା ଧୂଳିଆ - ମଣିଷ କିନ୍ତୁ ମଳିଆ ନୁହନ୍ତି ଏଠି । 


୫୦ କୁମ୍ଭାର ଚକ 


ନିହାତି ଛୋଟ ଗାଆଁ ନୁହେଁ ସୁବର୍ଣ୍ୟପୁର । ଜଣ କେତେ ଖାସା ଯୋଗ୍ୟ ଲୋକ 
ବାହାରିଛନ୍ତି ଏ ଗାଆଁରୁ । ମାଟିର ଗୁଣ ଅଛି ବୋଲି ମନେ ମନେ ଭାବିଲି । ମୋର ତ 
ଏଇ ହେଲା ପ୍ରଥମ ଗାଆଁ ଦେଖା, ଅବଶ୍ଯ ବାକିଘର ଆମର ଗୋଟିଏ ଗାଆଁରେ । 
ହେଲେ, ଆମେ କଚେରି ତଳିଆ | ହାଟ ବଜାର, ଇସ୍ହାଲ, ଡାକ ତାର ଅଫିସ୍‌, ଡାକ୍ତରଖାନା, 
ବାଳିକା ଇସ୍ଫ୍ରଲ, ସଂସ୍କୃତ ଟୋଲ୍‌ ଇତ୍ୟାଦି ଇତ୍ୟାଦି ସବୁ ଏଠି ଅଛି । ମାନେ - 

“ଦଉଡ଼ି ନୁହଁକି ଫଉଡ଼ି ନୁହଁ 
ବଳି ବଳକିଆଟିଏ ।' ' 

ଏଇ ହେଲା ଆମ ଗାଆର ସାରାସାରି ଛବି, ଅର୍ଥାତୃ ନା ସହର - ନା ମଫସଲ | 
ସୁବର୍ଣ୍ପପୁର ଗାଆଁରେ ତ ଏସବୁ ନ ଥୁଲା, ତେଣୁ ପହିଲେ ମୁଁ ତାକୁ ଟିକିଏ ନେକ୍‌ ନଜରରେ 
ଦେଖୁଥୁଲି; କିଛ୍ୁୁ ଲୋକଙ୍କ କଥାଭାଷା, ଚାଲିଚଳଣି, ଆଚାର - ବେଭାର ମୋର ସେ ଧାରଣା 
ବଦଳାଇ ଦେଲା । “ଭାବିଲି” ହ, ମଫସଲରେ ବି ମଣିଷ ପରି ମଣିଷ ଅଛନ୍ତି | ଆଗର 
ଧାରଣା ପାଇଁକି ନିଜ ଲାଜ ନିଜକୁ ଖାଇଲା । ହେଲେ କାହା ଆଚେ ଚିହ୍ନା ପଡ଼ିବି କାହକି ? 
ତେଣୁ ମନକଥାଟା କାହାକୁ କିଛି କହିଲି ନାହିଁ । 

ସୁବର୍ଣ୍ଣପୁର ଦିନେ ରାଜା ସୁବର୍ଣ୍ଣକେଶରୀଙ୍କର ରାଜତ୍ସ ସ୍ଥଳି ଥୁଲା ବୋଲି ଶୁଣିଲି । 
ସେ ଗ୍ରାମର ଇଷ୍ଟ ଦେବତା ସୁବଣ୍ଟ୍ରେଶ୍ଵର ଆଉ ତାଙ୍କ ଦେଉଳ, ରାଜାଙ୍କ କାଳର ମଉନୀ 
ସାକ୍ଷୀ । 


ସୁବଣ୍ରୁପୁରରେ ଗୋଟିଏ ସ୍କଲ ଥାଏ । ରାୟସାହେବ ( ପରେ ରାୟବାହାଦୁର ) 
ବିଦ୍ୟାଧର ପଣ୍ଡା ସେ ସ୍ତ୍ରଲର ହେଡ଼ପଶ୍ଚିତ । ତାଙ୍କର ଗୀତ, ନାଚ, ନାଟକ ପ୍ରତି ଖୁବ୍‌ 
ସରାଗ ଥୁଲା - ନ ଥୁଲା କଥା କହିପାରିବି ନାହିଁ । ମାତ୍ର ବାଧା ଦେବାର ଦେଖ୍‌ ନାହିଁ । 


ପହଞ୍ଚୁବା ଦିନର ରାତିରେ ହେଲା ରିହର୍ସେଲ । ଏଇଠି ମୋତେ ଗୋଟାଏ ସୁବିଧା 
ଓ ସୁଯୋଗ ମିଳିଲା । ଆମ ଖଳାବାଡ଼ି ନାଟକର ଅବଧାନ ମୁଁ । ବାଣଦର୍ପ ଦଳନ ଗୁରୁଦେବ 
ରଘୁବାବୁଙ୍କ ନିଦ୍ଦୈେଶରେ ଉପସ୍ଥାପିତ ହୋଇଥୁଲା । ଏଇ ନାଟକର ରିହର୍ସେଲରେ ପାଇଥୁବା 
ତାଲିମ୍‌ର ପରଖବେଳ ହାବୁଡ଼ିଛି ସୁବର୍ଣ୍ମପୁର ଗାଆଁରେ ' ସାବିତ୍ରୀ ନାଟକର ରିହର୍ସେଲରେ । 
କହିବାକୁ ଗଲେ, ନିଜ ଗାଆ ବାହାରେ ଏଇ ଗୁରୁଗିରି _ ହେଲା ମୋର ପ୍ରଥମଥର ପାଇଁ 
ଟିକିଏ ଅଧେ ନାଟକର ନିର୍ଦ୍ଦେଶନା ଦେବା ପାଳି । 


“ବେକରେ ଢୋଲ ପଡ଼ିଲେ ବଳେ ବଜେଇ ଶିଖନ୍ତି'' ଆମ ଦେଶର ଏ ଚଳିନ୍ିକାକୁ 
କେହ ଠିକ୍‌ କହୁ ବା କେହି ଭୁଲ୍ଵ କହୁ, ହେଲେ ମୁଁ ଯାହା ଅଙ୍ଗେ ଲିଭାଇଛି, ସେଥୁରୁ 
ବାରଛ ¬ ଏଇଟା ଜଣେ ପକ୍କା ଅନୁଭବୀର ଛଙ୍କା କଥା । 

ହେଡ଼ମାଷ୍ଟର ରଘୁବାବୁଙ୍କ ସନ୍ଥ ଏଡ଼େ ବେଗେ ମନରୁ ପାସୋର ଯାଇ ନ ଥୁଲା 
ମୋର । ସେଇଗୁଡ଼ିକ କାମରେ ଲଗାଇ ଦେଲି । ତା'ଛଡ଼ା ମୋର ମନେହେଉଛି, କେତେକ 


ପିଲାଦିନ ୫୧ 


ସ୍ଥାନରେ ଠିକ୍‌ ବିଷୟରେ ଭାବ ଫ୍ରୁଟାଇବାର ଚାହିଦା ମୁତାବକ କହିବା ଭଙ୍ଗୀ ପ୍ରକାଶ 
ପାଇଁ ଭାଷା ଯୋଗାଣ ମନକୁ ନ ପାଇଲେ, ନାଟକରେ ଥୁବା ଶବ୍ଦକୁ ଟିକିଏ ଅଧେ ଏପଟ 


ସେପଟ କରିଦିଏଁ ଅଥବା ତା' ବଦଳିଆ କିଛି ଶବ୍ଦ ଥୋଇଦିଏ । କିଟିମିଟିଆ ଶବ୍ଦଗୁରା 
ମୋର କେମିତି ଦେହ ସୁହାଏ ନାହିଁ । 


ସାବିତ୍ରୀ ନାଟକ ଅଭିନୟ ଲାଗି ଯେଉ ଦଳେ ଟୋକା ବାହାରିଥୁଲେ, ସେମାନେ 
ମୋତେ ଟିକିଏ ତାଙ୍କଠୁ ଜାଣିଲାବାଲା ବୋଲି ଠଉରେଇଥୁଲେ । ଏଇଟା ହେଲା ସବୁଠୁ 
ବଡ଼ ବିପଦ ମୋର । ଏଇଟା କେମିତି ହେବ, ସେଇଟା କେମିତି କହିବି, କେମିତି ବସିବି, 
କେମିତି ଠିଆ ହେବି ଇତ୍ୟାଦି ପ୍ରଶ୍ନ ଶଗଡ଼ ମୋ ଉପରେ ଅଜାଡ଼ି ଦେବାରୁ, ବେଳେ 
ବେଳେ ମୋ ବୁଦି ନିଅଣ୍ଟଆ ପଡ଼ିଯାଏ । କାଳେ ଧରାପଡ଼ି ଦି'କଡ଼ାର ହେଇଯିବି - ଏଇ 
ଡରରେ ଗେବରା ଗେବରି କରିବାକୁ ଚିତ୍ତ ଡାକେ ନାହିଁ । “ଆଜିତ ବହୁତ ଗୁରାଏ 
ହେଇଗଲାଣି - ଏଇଟା କାଲିକି ଥାଉ” କିମ୍ବା ‹ ଅମୁକ ଯୋଉଟା ପଚାରିଲେ, ସେଇଟାକୁ 
ପରା ଠିକ୍‌ କରୁଛି । ଏଇଟା ଆଗ ହୋଇଯାଉ, ତମକୁ ଶିଝୁବାକୁ କେତେ ଘଡ଼ି ଲାଗିବ 
ଯେ । ମୁଁ କହିଦେବି” _ ଏହିପରି ଛଳରେ, ପ୍ରଶ୍ନର ଉଭର ଠିକଣା କରିବାକୁ ମହଲତ 
ନିଏ । ରିହର୍ସେଲ ସରିଲେ ରାଜେନ୍ଦ୍ରଙ୍କ ଦୋତାଲା ଉପରେ ବହୁତ ଭାବିଚିନ୍ତି ପ୍ରଶ୍ନର 
ସମାଧାନ କରୈ -_ ମୋ ଅନୁସାରେ ଅବଶ୍ୟ | 


ଅନେକ ଦିନ ପରେ ବୁଝିପାରିଲି ଯେ, ମଣିଷ ମୁଣ୍ଡରେ ବୋଝ, ଲଦାହେଲେ ସେ 
କିପରି ସମ୍ଭାଳିବାକୁ ଚେଷ୍ଟା କରେ । ଅବଶ୍ୟ “ଠାପୁଆ ' ହୋଇଥୁଲେ ତା ' କଥା ନିଆରା | 
ମାତ୍ର ନିଭାଗୁଡ଼ିଆ ହୋଇଥୁଲେ ବା ଧ୍ଵମେଇଁ ଚାଲିଲେ ବି ବେଳସରିକି ସେ ଥାନମୁଣ୍ଡ 
ପାଆ ନ ପାଆ ହୋଇ ଯାଇପାରିବ । ଆଉ ବୁଝିଲି ପାଞ୍ଚଜଣ ପାଞ୍ଚକଥା ପଚାରିଲେ ଓ 
ତା'ର ଉଭର ଦେବାକୁ ଇଚ୍ଛା ଥୁଲେ ବୁଛିମାଜି ହେଇଯାଏ । ବେଳେ ବେଳେ ଛାଏ ଛାଏଁ 
ବି କେତେ ନୂଆ ନୁଆ କଥା ଆଖ୍‌ ଆଗରେ ଭାସିଉଠେ । 


ବେଶ୍‌ ଜୋର୍‌ସୋରରେ ରିହର୍ସେଲ ପ୍ରାୟ ୭/୮ ଦିନ ଚାଲିଲା । ରତାଗଡ଼ ଗାଆ 
ସୁବର୍ଣ୍ପପୁରକୁ ପାଖ । ସେ ଗାଆଁରୁ ଜଗବନ୍ଧୁ ( ସାମନ୍ତରାୟ) ଏଇ ନାଟକରେ ଯୋଗ 
ଦେଇଥାଆନ୍ତି । ଜଗବନ୍ଧୁ ମାମଲତକାର ଘରର ପୁଅ । ପାଖ ଆଖ ଗାଆଁରେ ତାଙ୍କ 
ଘରର ଗୋଟାଏ ଟେକ ଅଛି । ଜଗବନ୍ଧୁ ଭଲ ଲବଜିଆ ପାର୍ଟ କରନ୍ତି । ନାଟକ ପ୍ରତି 
ଗୋଟାଏ ଝ୍ଵଙ୍କ୍‌ ଥାଏ ତାଙ୍କର । ନୋହିଲେ ରାତି ଅନ୍ଧାର, ଗୋହିରୀ ବାଟରେ ଗାଆଁଟାଏ 
ଛାଡ଼ି ଏ ଗାଆଁଟାକୁ ଆସନ୍ତେ କାହିଁକି ? ତାଙ୍କ ଛଡ଼ା ଓସ୍ତିଆ ଗାରେ ତାବଲା ବାଦକ 
ପଞ୍ଚାନନ ଇତ୍ୟାଦି କେତେକେ ସହଯୋଗ କରୁଥାଆନ୍ତି । ସୁବର୍ଣ୍ଣପୁରର କୃଷ୍ଣମୋହନ 
ପଟ୍ଟନାୟକ, ଅନ୍ତରୀ ( ଅନ୍ତର୍ଯ୍ୟାମୀ ପଟ୍ଟନାୟକ, ଘର ଗୋଡ଼ି ସାହି ନୁଆଗଡ଼, ସେତେବେଳେ 
ତାଙ୍କ ବନ୍ଧୁ ରାଜେନ୍ଦ୍ରଙ୍କ ଘରେ ରହି ପାଠ ପଢ଼ୁଥୁଲେ) ପରମାନନ୍ଦ ମିଶ୍ରେ ଇତ୍ୟାଦି ଏ 
ଅଭିନୟରେ ଯୋଗ ଦେଉଥାଆନ୍ତି । 


୫୨ କୁମ୍ଭାର ଚକ 


ଗାଆଁ ଦାଣ୍ଡ ପାଖରେ ଗୋଟାଏ ଖୋଲା ଜାଗାରେ ଷ୍ଟେଜ୍‌ ତିଆରି ହେଲା । ନିର୍ଦିଷ୍ଟ 
ଦିନ ସଞ୍ଜବେଳକୁ ରଙ୍ଗ ବୋଳାବୋଳି କାମ ସାରି, ପଞ୍ଚଲାଇଟ୍‌ ଆଲୁଅରେ ଥୁଏଟର୍‌ 
ଚାଲିଲା । ଗାଆଁ ଲୋକେ ଖୁସି ହୋଇଗଲେ । ମୁଁ ପାର୍ଟନେବା ବାହାରେ, ନାଚିଥୁଲି ଏଠି, 
ମାତ୍ର କି ନାଚ ସେ କେଜାଣି ! ତାଳରେ ଗୋଡ଼ ପକାଇବା କଥା ମନମାଫିକେ ହାତ 
ହଲାଇବା କଥା । ଗୀତ ୨/୪ଟି ଗାଇଥୁଲି । ଏସବୁ ପାଇଁ ପ୍ରଶଂସା ଯେମିତି ପାଇଲି 
ନାଟକ ବାସି ଦିନ ସେମିତି ଜଣକେତେ ବୁଢ଼ାବୁଢ଼ୀ ପୁରୁଖା ଲୋକ ମୋ ନାଚିବାଟାକୁ ଭଲ 
ଆଖ୍‌ରେ ଦେଖୁଁଁଲେ ନାହିଁ ବୋଲି ଶୁଣା ପାଇଲି । “ଅତି ଅଲାଜୁକ' ନ ହେଲେ ପରା 
କେହି ନାଚନ୍ତି ନାହଁ । ଦୁର୍ଗାଚରଣବାବୁ ଏଡ଼େ ଯୋଗା ଲୋକ ହେଇ ପିଲାଟାକୁ 'ଛତରା' 
କରି ଦେଉଛନ୍ତି ? ଏକଥା ଶୁଣି ମନଟା ଟିକିଏ ମରାମରା ହୋଇଗଲା । ବୈଷ୍ଣବଭାଇନା 
ଓଗେର ମୋ ମନ ବହଲେଇବାକୁ ନାନା ଫନ୍ଦି କଲେ । 


ଅଂଶୁପା ଦେଖା : 

ଅଂଶୁପା ଦେଖଯିବାଟାକୁ ତ ମୁଁ ଆମ ଗାଆଁରୁ ଗୋଡ଼ କାଢ଼ିଲା ଆଗରୁ କରାଇ 
ନେଇଥୁଲି । ବାସ୍‌, ଏଥର ସେଇକଥା ପଡ଼ିଲା । ମୁଁ, ବୈଷ୍ଣବଭାଇନା, ଆଉ ଅନ୍ତରୀ 
( ଅନ୍ତର୍ଯ୍ାମୀ) ସାଥୀ ହୋଇ ଅଶୁଂପା ଦେଖ୍‌ ଯିବାର ଠିକଣା ହେଲା । 


କିଛି ଚୁଡ଼ା, ପାଚିଲା କଦଳୀ ଓ ନବାତ ସାଥ୍ଵରେ ଧରି ତହିଁ ଆରଦିନ ରାତି ଜାଙ୍ଗୁଲୁ 
ଜାଙ୍ଗୁଲୁ ହଉଥାଏ; ଆମେ ତିନିହେଁ ଅଗାଧୁଆ ପଲାଶିଲୁ ଅଂଶୁପା ଦେଖୁବାକୁ । 

କଅଁଳ ଗାଧୁଆବେଳ ସରିକି ଅଂଶୁପା କୂଳରେ ପହଞ୍ଚୁଲୁ । ଜୀବନରେ କେବେ ଏଡ଼େବଡ଼ 
ପାଣିଥୁବା ଥାନ ଦେଖ୍‌ ନ ଥୁଲି । ଖୁସିରେ ମନ ପୂରିଉଠିଲା । ଭୋକ ହେଲାଣି 
ସେତେବେଳକୁ । ହ୍ରଦରେ ଗାଧୋଇ ଆଗେ ଖାଇଦେଇ ସାରି ତା'ପରେ ବୁଲାବୁଲି କରିବା 
ଏଇ ହେଲା ପ୍ରସ୍ତାବ । 


ଏଡ଼ିକି ଓଲୁ ! ଚୁଡ଼ା ଧୋଇବୁ କୋଉଥୁରେ, ଖାଇବୁ କୋଉଥୁରେ ? ବାସନକୁସନ 
ତ କିଛି ନାହିଁ । ସମସ୍ତେ ସମସ୍ତଙ୍କୁ ଦୋଷ ଦିଆଦେଇ ହେଲୁଁ । ବୈଷ୍ଣବଭାଇନା ବୁଦି ପାଞ୍ଚୁ 
କହିଲା, “ ବୋକାଗୁଡ଼ାକ ! ରହ, ସବୁ ଯୋଗାଡ଼ ହେଇଯିବ | ଅଂଶୁପା କୂଳରେ କେଉଟଙ୍କ 
ମାଛଧରା ହୁଲି କାଠୁଆ କିଳାରେ ଖଟା ହୋଇଥୁଲା । ସେଥୁରୁ ସେ ଗୋଟିଏ ସେହ୍ଲୁଅ 
( ସୋଢୁଅ ବୋଲ ମଧ୍ଯ କହନ୍ତି ) ଆଣିଲା । ଏଇଠି କାଠ ତିଆରି ଟିକି ଡଙ୍ଗାଟିଏ ପରି । 
ଡଙ୍ଗାରେ ଫାଟ ଥୁଲେ ଓ ପାଣି ପଶିଲେ ନାଉରୀଏ ଏଇ ସେହୁଅରେ ଡଙ୍ଗା ଭିତରୁ ପାଣି 
ଉଝାଳି ଦିଅନ୍ତି । ତାକୁ ଆଚ୍ଛାକରି ଧୁଆମଳା କରି ସେଥୁରେ ଚୂଡ଼ା ରଖାଗଲା । ଚୁଡ଼ାକୁ 
ବତୁରାଇ ଧୋଇ, ପଦୃପତ୍ରରେ କଦଳୀ ଚକଟା ତିଆରି ହେଲା । ଅନ୍ତରୀ ଟିକିଏ ଚାଖୁ 
କହିଲା - ଚକଟା ପାଗଡ଼ା ଭାରି ବଢ଼ିଆ ହେଇଛି _ ବଡ଼ ସୁଆଦ । 


ପିଲାଦିନ ୫୩ 


ମୁଁ ବୋଇଲି ““ହଇରେ ଭାଇ ! ଭୋକ ସୁଆଦ ନା ଭାତ ସୁଆଦ ?”' ସତରେ 
ଭଲ ଲାଗୁଥାଏ । ୟା ସାଙ୍ଗକୁ ଲୁଣ ଆଉ ରାଗ, ଆଉ ଆଚାର ଟିକିଏ ହେଲେ - ତା' 
ମଜା କାହକି ପଚାରୁ ? 


ବୈଷ୍ଣବଭାଇନା କହିଲା, ଲୁଣ ମିଳିବା କଥା ସେମିତି ସେମିତି । ଖଟା ଆଉ ରାଗ 
କଥା ଦେଖ୍ବା, ବସ | ହୁ କରି ସେଇଠୁ ସେ ନଟାରେ ପଶିଗଲା । ଅଂଶୁପା କୃଳକୁ ଲାଗି 
ପାଚେରି ପରି ମୁଣ୍ଚିଆ ଠିଆ ହୋଇଛି । ତାଆରି ଭିତରକୁ ଯାଇ ବୈଷ୍ଣବଭାଇନା ଗୁଡ଼ିଏ 
କୋଳି ଆଉ ଟିକି ଟିକି ପତର ତୋଳି ଆଣିଲା । ପାଣି କୃଳରେ ଆମ୍ବିଳିତି ଲତା, କିଛି ପତ୍ର 
ସେଥୁରୁ ଆଣି, ବଣରୁ ଆଣିଥିବା ପତ୍ର ସହିତ ମିଶାଇ, ଦି'ଖଣ୍ଡ ପଥରରେ ଛେଚା ହେଲା | 
ଆମ୍ବିଳି ଆମ୍ବିଳି,କ ରାଗୁଆ ରାଗୁଆ ଲାଗୁଥାଏ - ମନ୍ଦ ନୁହେଁ । ପଚାରି ବୁଝିଲି ବଣୁଆ 
ତୁଣ୍ଡପୋଡ଼ା ଗଛରୁ ପତ୍ର ଆଣିଛି ସେ । କୋଳି ବି ସେଇ ଗଛର । ଖାଇବସିବାକୁ ଯାଉଛୁ । 
ଠିକ୍‌ ଏତିକିବେଳେ ଶୁଭିଲା ଟିପା ଶବ୍ଦ ଟିକିଏ ଦୂରରେ, ମୁଣ୍ଡିଆ ଉପରେ ବଣ ଭିତରେ । 
ଖୁସି ହୋଇ ବୈଷ୍ଣବଭାଇନା କହିଲା - ଆରେ ସବୁର୍‌ କର, ଲୁଣ ବକଟେ ବି ମିଳିଲେ 
ମିଳିଯାଇପାରେ । । 

ଟିପାଶବ୍ଦ କାନେଇଲୁ - ଶୁଭୁ ନାହିଁ ? ବୁଝିପାରିଲି ନାହିଁ ମୁଁ । ବୈଷ୍ଣବଭାଇନା 
କହିଲା, ' ଏଇ ଯୋଉ ଟପ୍‌ ଟପ୍‌ ଶବ୍ଦ ଶୁଭୁଛି, ସେ କ'ଣ ଜାଣୁନା ? ଗଉଡ଼ ଗୋରୁଗୋଠ 
ପକେଇଛି । ଗାଭ ବାଛୁରୀ ବଣ ଭିତରେ କୁଆଡ଼େ ଗୋଠବଣା ହୋଇ ହଜିହାଜି ଯିବେ, 
ଅବା ଓଲେଇ ଗାଭ କି ଓଲିଆ ବଳଦ ଗୋଠରେ ଥ୍ରବେ - ତାଙ୍କ ବେକରେ ଗୋଟିଏ 
ଗଣ୍ଢିଆ ବାଉଁଶର ଚାଖଣ୍ଡେ ଲମ୍ବର ନଳି ଓହଳାଇ ଦେଇ ଥାଆନ୍ତି । ତା' ଦେହରେ ବାଜିବାକୁ 
ବାଉଁଶ ଦି” ପଟରେ ଦି'ଖଣ୍ଡ ସାନ ବାଉଶ ଝୁଲାଇ ଦିଅନ୍ତି । ସେଇଟାକୁ କହନ୍ତି ଟିପା; 
ତୁମେ ବସ ମୁଁ ଲୁଣ ଯୋଗାଡ଼ କରେ ।”” ମୁଁ କୁଣ୍ଢିତ ହୋଇ କହିଲି - ଛି ଛି, ନ ହେଲେ 
ନାହିଁ ପଛେ, ଲୁଣ ଚିମୁଟାଏ ମାଗିବା ? 

ଭାଇନା କହିଲା _- “ଆରେ ଅକାଳେ ନିୟମ ନାସ୍ତି । ଚଳିଯାଉ କାମ !' ' 


ମନା ଶୁଣିବା ବେଳକୁ ସେ ଡିଆଟାଏ ମାରି ମୁଣ୍ଡିଆ ଉପରେ ହାଜର । ସତକୁ ସତ 
ଲୁଣ ଅଶାହେଲା । ଚକଟା ସାଙ୍ଗକୁ ରାଗ ଖଟା ଆଉ ଲୁଣ - ମନ୍ଦ ହେଲା ନାହିଁ 
ବଣଭୋଜିଟା । 


ଭୋଜନ ପର୍ବ ପରେ, କାଠୁଆରେ, ବସି ହ୍‌ଦରେ ବୁଲି, ନାଆ ଖେଳ ଆଉ ଗୀତ 
ଗାଇ ଚାରିପଟ ପାହାଡ଼ କାନ୍ଥି ଚମକାଇ ପ୍ରତିଧ୍ଵନି କାନେଇବା ମଉଜ । ସେ ଆନନ୍ଦ 
ଅଭୁଲା ଏ ଜୀବନରେ । ଅଂଶୁପାରେ ବହୁତ ଶିଙ୍ଗଡ଼ା ଫଳ ଲଟି, ଖାଲି କଣ୍ଟା ବାଲୁ 
ବାଲୁ । ହାତରେ କଣ୍ଟା ଫୋଡ଼ି ହୋଇ ଯାଉଥାଏ । ତଥାପି ଲୋଭ ତ ।! ଗୁଡ଼ାଏ ଶିଙ୍ଗଡ଼ା 
ତୋଳିଲୁଁ । ବୁଲୁ ବୁଲୁ ଗୋଟାଏ ଠାଆରେ କାତ ପାଇଲା ନାହ । ଏଣେ ଶିଙ୍ଗଡ଼ା ନଟାରେ 


୫୪ ଜୁମ୍ଭାର ଚଳ 


କାଠୁଆ ଛନ୍ଦି ହୋଇଗଲା । କୃଳ ଦି'ପାଖରେ ନୁହେଁ । କାତରେ ଯେତେ ଆଡ଼ିଆ ଆଡ଼େଇ 
କଲେ ବି ଶିଙ୍ଗଡ଼ା ନଟା ଯେମିତି ଆମକୁ ବାଟ ଛାଡ଼ିବାକୁ ନାରାଜ । ପହଁରା ଆସେ ନାଇଁ 
ମତେ । ତା'ଛଡ଼ା ପହଁରା ଜାଣିଥୁଲେ ବି ଏ ଅବସ୍ଥାରେ କ'ଣ ଲାଭ ? ଲଟାରେ ଗୋଡ଼ହାତ 
ଛନ୍ଦି ହୋଇଯିବା କଥା ସିନା ! ମନେ ମନେ ଖାଲି ମା” ଚର୍ଚ୍ଚିକାଙ୍କୁ ଡାକୁଥାଏ । ବହୁତ 
କଷ୍ଟରେ କାତ ବାଉଁଶରେ ବାଡ଼େଇ ବାଡ଼େଇ କେମିତି ଟିକିଏ ସରୁ ବାଟ ମିଳିଲା । 
ସେଇଠୁ ସିଧାସଳଖେ । କୂଳମୁହାଁ କରି କାଠୁଆ ମେଲିଲୁ । ଆର କୃଳରୁ କାଠୁଆଟି ଆଣିଥ୍‌ଲୁ । 
ଏ କୂଳରେ ଓହ୍ଲାଇଛୁଁ । କାହା କାଠୁଆ ଜଣା ନାହିଁ । ଗାଳି ଭରଣ ନିଶ୍ଚେ, ପାହୁଲାଏ 
ହବ । ସେ ଯାହା ହେବାର ହେଉ, ପଛରେ ସିନା ଆଗରେ ତ ନୁହେଁ । ସୂର୍ଯ୍ୟ ଢଳିଲେଣି 
ପାହାଡ଼ ଶିଖ ଆରପଟକୁ, ହ୍ଦ ପାଣି ଉପରେ ଆଉ ଖରା ନାହ । ପାହାଡ଼ରେ ଅନ୍ଧାରିଆ 
ଛାଇ ଚରିଗଲାଣି । ବେଗେ ଗାଆକ଼ୁ ବାହୁଡ଼ିଯିବା କେମିତି, ସେଇ ଚିନ୍ତା ପଡ଼ିଲା ଆମର | 
ପାଣିରୁ ତୋଳିଥୁବା ଶିଙ୍ଗଡ଼ା ନିଜ ଗାମୁଛା କାନିରେ ବାନ୍ଧିବସିଲା ବୈଷ୍ଣବଭାଇନା । ମୁଁ 
କହିଲି - “ଆରେ, ଆମେ ତ କାହାର ନାଇଁ କାହାର ନାଆ ଆଣି ମଉଜ କଲେ । 
କିଳାରେ ବି ନାଆ ଖଟାଇ ଦେଲେ ନାଇଁ, ପବନ ପିଟିଲେ ନାଆଟି ପାଣି ଭିତରକୁ 
ଭାସିଯିବା ଅସମ୍ଭବ ନୁହେଁ । କିଛି ଶିଙ୍ଗଡ଼ା ନେବା, କିଛି ସେ ନାଆବାଲାର ଭଡ଼ା ମଜୁରାକୁ 
ଥୋଇ ଦେଇ ଯିବା । 


ହସି ହସି ସେ ଦୁହେଁ ହଁ ଭରିଲେ । ଅଧା ସେ ଅଜଣା ନାଆବାଲାର, ଅଧା ଆମର । 
ଭାଗ ବଣ୍ଟା ହୋଇଗଲା । 


ଫେରୁ ଫେରୁ ବେଳ ରତ ରତ ହେଉଥାଏ । ଘର ହୋଇଥୁଲେ କପାଳରେ କେତେ 
ଗାଳି ବର୍ଷିଥାଆନ୍ତା । ଏଠି ଯେଉଁମାନେ ଆମକୁ ଡକାଇ ଥୁଲେ, ସେମାନେ ବାହୁଡ଼ିବାରେ 
ଉଛୁର ହେବାରୁ ଅବଶ୍ୟ ଟିକିଏ ବ୍ୟସ୍ତ ହେଉଥୁଲେ । ହେଲେ ବେଶୈ କିଛି ନ କହି ଦୋଅଡ଼ା 
ବାଢ଼ିଦେଲେ । 


ଉଷା ନାଟକ ଓ ମୋ ଗୁରୁପଣିଆ : 


ରାତିକି ଗୋଟି ଗୋଟି ହେଇ ରାଜେନ୍ଦ୍ର ଘରେ ପିଲାଏ ଜୁଟିଗଲେ । କଥା ପଡ଼ିଲା 
ବାବାଜୀ ନାଟକ ଏଠି କରିବା, ଆରଥରକୁ ବଡ଼ଦିନ ଛୁଟିରେ । 


ସୁବଣ୍ଣ୍ରପୁରରେ “ ଅପାଳକ ରାଇଜକୁ ବିଜୁଳି ଲକ୍ଷେ ଟଙ୍କା' ଭଳି ମୁଁ ନାଟକ ଶିଖାଇବାର 
ଗୁରୁ ବଛା ହେଲି । ପାଠଗୁରୁ ଓ ନାଟଗୁରୁ ରଘୁବାବୁ ମୋତେ ଚର୍ଚ୍ଚିକାରେ ଥ୍‌ଏଟର୍‌ବେଳେ 
ବତାଇଥୁଲେ ସ୍ଥାନେ ସ୍ଥାନେ ଗୋଟିଏ ଗୋଟିଏ କଥା ବା ଶବ୍ଦ ପ୍ରୟୋଗର କି ବିଶେଷତ୍ସ 


ଅଛି ଓ ସେଇ ଜାଗାରେ ଅନୁରୂପ ଅର୍ଥବୋଧକ ଆଉ ଗୋଟିଏ ଶବ୍ଦ ଖଞ୍ଜଲେ କିପରି 
ଶୁଣାଯିବ ଇତ୍ୟାଦି । 


ପିଲାଦିନ ୫୫ 


ଆଉ ଗୋଟିଏ କଥା ଗୁରୁ କହିଥୁଲେ ଯେ କଥା କହିବାରେ ମଧ୍ଯ ତାଳ କାଳ ବିଚାର 
ଅଛି । ଅବଶ୍ୟ ଏ ତାଳ ଗୀତର ତାଳପରି ନୁହେ । ଏଇଟା କ୍ରିୟାସିଦ୍ଧ ବା ୮୮୫୦।1୦ଥ1, 
ତେଣୁ ଲେଖାରେ ଫ୍ରୁଟାଇବା ସମ୍ଭବ ନୁହେଁ । 

ଦିନେ ନୁହେଁ କି ଥରେ ନୁହେଁ, ଶିଖାଇବାବେଳେ, ଦରକାର ଦେଖ୍‌ ଏମିତି ବହୁତ 
ବହୁତ କଥା ସେ ବୁଝାଇ କହନ୍ତି । ପରେ ସେଗୁଡ଼ିକ ମୋର ଏତେ କାମ. ଦେଉଛି ଯେ, 
ତା” ଆଉ କହିହେବ ନାଇଁ । ଶୁଝି ହେବ ନାହିଁ, ଗୁରୁଙ୍କ ରଣ | 


ଗୁରୁଙ୍କର ଏଇ ଛାଟଖାଇ ମୁଁ ବଡ଼ଚାଟ ବନିଲି । ଆଉ ଗୋଟିଏ ନାଟକରେ ରିହର୍ସେଲ 
ଚାଲିଥାଏ । ସାତଦିନ ପରେ ଏ ନାଟକ ଖେଳା ହେବ । ନାଟକଟିର ନାମ “ଭାଷା' । 


ନିଦ୍ଦିଷ୍ଜ ଦିନରେ ଉଷା ନାଟକର ଅଭିନୟ ପରସାଗଲା । ଉଷା ପାର୍ଟ ନେଇଥୁଲି 
ମୁ । ଆଉ ଅଭିନୟ କରିବା ଛଡ଼ା ନାଚିଥୁଲି ବି । ଏଥର ପିଲାଙ୍କ ଅନୁରୋଧରେ ପୁଣି 
ମୋତେ ଦ୍ବିତୀୟଥର ପାଇଁ ନାଚିବାକୁ ପଡ଼ିଲା । ଦେହରୁ ଗମଗମ ଝାଳ ବହି ଯାଉଥାଏ । 
ଲାଜ ଓ ଛାନିଆରେ କାହାରିକୁ ନ ଚାହିଁ ନାଚିଲି ମୁଁ । ସତ କହିବାକୁ ଗଲେ “ନାଚ ନା 
ଫାଚ ?” ବେଙ୍ଗର ନକଲ - ଫକର-ଫାକର ଡେଇଁବା କଥା ସେ । ଗୀତଫିତ କିଛି 
ନାହିଁ, ପାରିଜାର ଧାର ଧାରିବାକୁ ନାଇଁ । କାହିଁକି ଯେ ନାଚିଲି, ସେକଥା ଜାଣି ନାହିଁ ମୁଁ | 
ଷ୍ଟେଜରେ ଦରକାର ଗୋଟାଏ ନାଚ - ବାସ୍‌ ସେତିକି । 

ଆମ ସାଙ୍ଗସାଥୁଏ କହିଲେ, “ଭଲ ନାଚିଲୁ' । ତା' ଆଉ କହନ୍ତେ ନାଇଁକି ? ନଇଲେ 
ଯେ ମନଟା ମୋର ଭାଙ୍ଗିଯିବ । ଏମାନେ ତ ଯାହା କହିଲେ - କହିଲେ, କେତେକ 
ଯାତ୍ରାଦଳିଆ ଲୋକେ ନାଟକ ଦେଖୁଥିଲେ । ସେମାନେ ପୁଣି ଆସି କେତେ ଟେକି 
ପକେଇଲେ । ହେଲେ, ମୁ ବଡ଼ାମ୍ବା ଗଡ଼ରେ ନାଚ ଦେଖୁ ଦେଖ୍‌ ଥେଇଆ, ମୋତେ 
ଏମାନେ ଭୁଲାଇବେ କ'ଣ ? ସତରେ ଭଲ ହେଲା ନାହିଁ । ମୋ ମନ ତ ମାନିଲା ନାଇ, 
ଏମାନେ ଯେତେ କହିଲେ କଂଣ ହେବ ? 


ନାଟକ ଲୋକଙ୍କର ପସନ୍ଦ ହେଲା । ସଭିଏଁ ଯେଝା ପାର୍ଟ ଭଲ କଲେ । ବାହାଦୁରି 
ମୋର ନୁହେଁ ମୋଟେ - ବିଦ୍ୟାଗୁରୁ, କଳାଗୁରୁ ନମସ୍ୟ ରଘୁବାବୁଙ୍କ ଛାଟର । ସ୍ଵର୍ଗର 
ଦେବତା ସେ ଆଜି । “ଗୁରୁ ସାକ୍ଷାତୃ ପରଂବହୁ... ତସ୍ମୈ ଶ୍ରୀ ଟୁରବେ ନମଃ !' ' 


ତୁଣ୍ଡରେ କହିଦେଲେ କି ମନରେ ଭାବି ପକାଇଲେ ଯେବେ ସବୁ କଥାର ମୁଣ୍ଡିମାରି 
ହୋଇଯାଉ ଥାଆନ୍ତା, ତେବେ ତ ଏ ମାଟିର ଦୁନିଆଁ, ପାଲଟି ଯାଆନ୍ତା ସୁନା ମୁଣ୍ଡା ଟିକିଏ 
ମନ ଫଟାଫଟି ହୋଇ “ବାବାଜୀ” ନାଟକ ଅଭିନୀତ ହେବାର କଳ୍ପନା, “ବଇଷମ ହେବାର 
ନୋହିଲା” ପରି, ଗଜାରୁ ଡଙ୍କେ ମାଡ଼ି ହୋଇଗଲା । ବଡ଼ଦିନ ଛୁଟିରେ ଆଉ ବାବାଜୀ 
ନାଟକ ସୁବର୍ଣ୍ଣପୁରରେ ମଞ୍ଚସ୍ଥ ହେଲା ନାହିଁ । ମୁଁ ଘରକୁ ଫେରିଲି । 


୫୬ କୁମ୍ଭାର ଚକ 


ଅୱାର ଡେ : 


ଡିସେମ୍ବର ମାସ । ଭାରି ଜାଡ଼ ପଡ଼ିଥାଏ । ସେ ବର୍ଷ ୦୩୮ 487 ୦୯1୭୬୮୫୮୦1୩ 
ପାଇଁ ଚାରିଆଡ଼େ ଧୁମ୍‌ଧାମ୍‌ ଲାଗିଥାଏ, ବିଶେଷତଃ ଆମ ଚର୍ଚ୍ଚିକା ସ୍ତଲରେ । ଭାରତ 
ସମ୍ରାଟ୍‌ ପଞ୍ଚମ ଜର୍ଜଙ୍କ ଗଦିନସିନ ଉତ୍ସବ । କମ୍‌ କଥା ତ ନୁହେଁ । ?#0$( ୦୪୯୦୯1€୩୮ 
୭୯୮୪୩୮୩୮୮ ବା ଏକାନ୍ତ ଅନୁଗତ ନଉକରମାନଙ୍କର ପ୍ରଭୁ ପଦାରଵିନ୍ଦରେ ଆନୁଗତ୍ୟ 

ନିବେଦନର କୁମ୍ଭମେଳା ଯୋଗ । ଦରଖାସ୍ତ ବା ଚିଠି ଲେଖା ତଳେ ଲେଖ୍‌ବାକୁ ହେଉଥାଏ, 
°] 1)93/© 11)€ 1)011011୮ 10 06 ୦1୮, 0 11091 ୦୦୯୦1611 $୦୮/811 ' - ଅମୁକ । ମୁଁ 
ଏଇ ପାଠର ଓଡ଼ିଆ ତର୍ଜମା କରିଥାଏ | _ 

ଅଛି ହେବାକୁ ତୁମ୍ଭର ଚିର ନଉକର, 

_ ଆହେ ମହାବାହୁ ' ' 

ସାଥ ପିଲାଏ ଏ ତର୍ଜମା ଶୁଣି ହସନ୍ତି । 

ଆକାଶ କଇଁଆକୁ ଚିଲିକା ମାଛ ପରି କାହିଁ ସେ ସାତସମୁଦ୍‌ ପାରି ବିଲାତ - କାହିଁ 
ଆମ ଭାରତ ! ତଥାପି ଉତ୍ସବ ପାଳନର ଆଡ଼ମ୍ବରରେ ତ୍ରୁଟି ନ ଥୁଲା । ସଭାମଣ୍ଡପ 
ସଜଭଟ, ତୋରଣ ବନ୍ଧାବନ୍ଧି, ମକଦଲ ଫୁଲମାଳ ଟଙ୍ଗାଇବା, କାଗଜ କଟା, ପତାକା 
ଝୁଲାଇବା ଇତ୍ୟାଦି ଇତ୍ୟାଦି - ତୁଛା ବେଠ କାମ, ଶୀତଦିନେ ବି ଝାଳନାଳ ହୋଇ 
କରିବାକୁ ପଡୁଥାଏ - ଆପଣା କାମ ପରି ଭାରି ଉତ୍ସାହରେ । ବିଲାତବାଲାଏ ସତେଯେମିତି, 
ତାଙ୍କ ଧ୍ୟାନ ଦୃଷ୍ଟିରେ ବାକି ଚଚ୍୍ିକାରେ ଏଇ ମାଇନର ସ୍ଫଲ ପାଖ ଆମ୍ବତୋଟା ଗହଳରେ 
ଆୟୋଜନନକୁ ଅନାଇ ବସିଛନ୍ତି । 

ଆମ ପିତୃପୁରୁଷ ଆମ ହାତର ପିଶ୍ଡକୁ ଚାହିଁ ରହିଛନ୍ତି କି କାହଁ, ସେ କଥା କହିପାରିବି 
ନାହ । ହେଲେ, ଆମେ ତ ପୁଣି ଶୁଦ୍ଧପୂତ ଭାବରେ ତୁଳସୀକଣ୍ଠିଆ ହୋଇ ସାଲିଆନା 


ଶ୍ରାଦ୍ଧ କରୁ । । ବଡ଼ ବଡ଼ିଆଙ୍କୁ ପୟା ଅମାବାସ୍ୟା ଦିନ ଅନ୍ଧାର ରାତିରେ ଉନ୍ଳବତୀ ଦେଖାଇ 
ବାଟ ମଣାଉଁ । 


ଏ ସେମିତି ଅଦେଖା ବନ୍ଧୁଙ୍କ ପାଇଁ ବତିଜଳା କଥା । ଆଗେ ଯେ ଗୀତ ଗାଉଥୁଲା 
ତା'ର ଏକଶବ୍ଦୀ ଉପାଧୂସ୍ଳେ ପ୍ରତିଶବ୍ଦ ହେଲା - ଛତରା! । କିନ୍ତୁ ଏବେ ଏମିତି 
ସଭାସମିତିଟାଏ ହେଲେ, ଗୀତ ବୋଲା ହେବା ମୁକର | ତେଣୁ ଦିନାକେତେ ବେଶ୍‌ 
ଜୋରସୋରରେ ଗୀତର ମାଡ଼ାଣ ଚାଲିଲା । ଓଡ଼ିଶୀ ଢାଞ୍ଚାରେ ଗୀତ ରଚନା କରିଥୁଲେ 
ଆମ ହେଡ଼ମାଷ୍ଟ୍ରେ ରଘୁବାବୁ - ““ଭାଗ୍ୟରବି ଜମ୍ବୁଦ୍ଧୀପେ ଉଇଁଲାରେ, ବିଭୁ କୃପାରୁ 
ଏଣିକି ।' ' 

ଏଇ ମୂଳ ଧାଡ଼ିକ କୋଉ ଭାଗ୍ୟରୁ ଅବଧୂ ହେତୁ ଅଛି ମୋର । ୧୯୧୧ ସାଲର 
କଥା କୁଆଡ଼େ ସାତତାଳ ପଙ୍କ ଭିତରେ ପୋତି ହୋଇଗଲାଣି । ଏ ଗୀତଟି ଛଡ଼ା 


ପିଲାଦିନ ୫୭ 


ସେତେବେଳର ବାଙ୍କି ଦୋପଟି କିଲଟର ( ତହସିଲଦାର ମଧ୍ଯ ତାଙ୍କୁ କହୁଥୁଲେ ଲୋକେ ) 
ସ୍ଵର୍ଗତ ବାବୁ ବାଳମୁକୁନ୍ଦ କାନଗୋଇ ( ଆମ ନିତ୍ୟାନନ୍ଦବାବୁଙ୍କ ପିତା )ଙ୍କ ବରାଦ ମତେ 
ମୁ ଆଉ ଗୋଟିଏ ଗୀତ ସେଇ ସଭାରେ ମଧ୍ଯ ଗାଇଥୁଲି । 


ସଭା ସରିଲା, ମିଠାଇ ବଣ୍ଟା ହେଲା । ଗୋଟାଏ ଗୋଟାଏ ଧୋବଲା ମେଡ଼ାଲ 
ଛାତିରେ ଝୁଲାଇ ଆମେ ଘରକୁ ଫେରିଲୁ - ସତେଯେମିତି କୋଉ ଗଡ଼ ଜିଣିଆସିଛୁ । 
ପା'ତଳେ ପଡୁ ନାହ | 

ରାତିକି ପୁଣି ନାଚତାମସାର ବ୍ୟବସ୍ଥା ହୋଇଛି । ଏଥର ଆଉ ସେ ତଳଘଟି ଯାତ୍ରାଦଳ 
ନାହାନ୍ତି । ଚର୍ଚ୍ଚିକା ଗାଁ ପଧାନ ଘର ଦାସ ମହାପାତ୍ରେ ଓ ତାଙ୍କ ଭାଇ ତା'ର ମହାପାତ୍ରେ 
ଗୋଟିଏ ଯାତ୍ରାଦଳ ଗଢ଼ିଥାଆନ୍ତି । ସେଇଦଳ ଯାତ୍ରା ଦେଖାଇଲେ । ହେଲେ ତଳଘଟିଆ 
ଯାତ୍ରାବାଲାଙ୍କ ସମକକ୍ଷ ହେଲେ ନାହୁଁ । ରଣପୁର ଗାଆଁ ଦଣ୍ଡଯାତ ସରସ ହେଲା । 
କେତେବର୍ଷ ତଳେ ବଡ଼ାମ୍ବାରେ ଦେଖୁଥୁବା ଦଣ୍ଡଯାତ୍ରାଠାରୁ ଏମାନଙ୍କର ଯାତ୍ରା ଢଙ୍ଗଢାଙ୍ଗ 
ଟିକିଏ ନିଆରା । ଗୀତର ସ୍ବର ପ୍ରାୟ ଏକାପରି, ମାତ୍ର ରଚନାରେ ତଫାଡ ଥୁଲା । 
ଵେଶପୋଷାକ ଚକଚକିଆ । 


ଗୋ ବିନ୍ଦ ରଥଙ୍କ ଆଶୀର୍ବାଦ : 


ଆମେ ଟୋକାପଞ୍ଚାଏ ଆମ ଥୁଏଟର ଆଖଡ଼ା ରଗଡ଼ ଛାଡ଼ି ନ ଥାଉଁ । ମଝିରେ 
ମଝିରେ ଯାହା ମିଳିଲା ଖଣ୍ଡିଏ ଖଣ୍ଡିଏ ନାଟକ ଅଭିନୟ ବି ଆମର ଚାଲିଥାଏ । “` ପର୍ଶୁରାମ 
ବିଜୟ” ନାଟକ ( ସ୍ଵର୍ଗତ ହରିହର ରଥଙ୍କର ) ସେଥ୍ମଧରୁ ଅନ୍ୟତମ | ମୋ ଯୋଗାଡ଼ 
ଓ ନିର୍ଦେଶନାରେ ଏ ନାଟକଟି ଭଲ ଉତୁରି ଯାଇଥୁଲା । 


ଏତେବେଳେ ଆମ ବାଵିରେ ସ୍ଵର୍ଗତ ଗୋବିନ୍ଦ ରଥଙ୍କ ନାଆଁ ଖୁବ ଡାକବଜା ଥୁଲା । 
ତାଙ୍କ ଘର ଗୋପାଳପୁର । ପାଟପୁର ଆଉ ଗୋପାଳପୁର ଦୁଇଟି ଗାଆଁ ବୋଲାଏ, 
ହେଲେ କ'ଣ ହେବ - ପାଖକୁ ପାଖ ଲଗାଲଗି, ପ୍ରାୟ ଦୁଇଟି ସାହି ପରି । ଆମ 
ଘରଠାରୁ ଅଢ଼େଇମାଇଲ ଦୂର । ରଥେ ଅଧ୍କ ସମୟ କଟକରେ ରହୁଥୁଲେ । ବଢ଼ିଆ 
ଲେଖକ କବି ସେ । ତାଙ୍କରି “ବର୍ଣ୍ଣବୋଧକ' ( ବର୍ଣ୍ଣବୋଧ ନୁହେଁ) ମୋର ଆଦ୍ୟ ପାଠ 
ବହି । ସମାଲୋଚନାମୂଳକ ବ୍ୟଙ୍ଗ କବିତା ଲେଖ୍‌ବାରେ ସେ ବି ଧୁରନ୍ଧର । ଗୋବିନ୍ଦ 
ରଥେ ଖାରା ଲୋକ । ଲାଞ୍ଚ, ମିଛ, ଅନ୍ଯାୟ, ଅତ୍ଯାଚାର ତାଙ୍କ ଦେହରେ ଯାଏ ନାହିଁ | 
ଏଇଥୁପାଇଁ ସେ ବାଙ୍କି ଡେପୁଟିମାନଙ୍କ ବିରୋଧରେ ମାଲିମୋକଦ୍ଦମା କରି ସେମାନଙ୍କ 
ଆଖୁର ଶୁଖୁଆ କଣ୍ଟା ହୋଇଥାଆନ୍ତି । ଜଣେ ଡେପୁଟି ତାଙ୍କ ମକଦ୍ଦମା ଫଳରେ ବାଙ୍କିରୁ 
ବିଦାୟ ହେବାବେଳେ ସେ ଗୋଟିଏ କବିତା ଲେଖ୍‌ଥୁଲେ । ସେ ବହି ଛାପା ହୋଇଛି କି 
ନାହିଁ ଜାଣେ ନାହିଁ । ଅନେକ ଷଦ ଭିତରୁ ଗୋଟିଏ ପଦ ପୂରାପୂରି ମନେଅଛି ମୋର - 


୫୮ କୁମ୍ଭାର ଚକ 


“ମାଣିଆ ବନ୍ଧୀ କପଡ଼ା 
ରଖୁଛି ଦୁଇଶ ଯୋଡ଼ା 
ଆଉ କି ପ୍ରିୟା ପିନ୍ଧିବ 
ମୋ ନେତ୍ର ଦେଖୁବ ।'”' 
“କାହିଁ ଠାକୁରାଣୀ ବୋଦା - ସବୁତ ପଦା'” ଇତ୍ୟାଦି, 
ଛଳେଇ କରି ସେ ବଡ଼ ବାଧୁଣିଆ କଥାମାନ ଲେଖୁଥିଲେ । 
“ଏଥର ମଲେ ସାଇବ ହେବି 
ଲାଲା ମୁଣ୍ଡରେ କ୍ୟାପ ଦେବି ।'' ଇତ୍ୟାଦି 


ଏ ତାଙ୍କ “ଂଫିଉଚର ସାହେବ” ବହିର ଲେଖା । ତାଙ୍କୁ ବାଙ୍କି ଲୋକେ ସୁଖ ପାଉଥୁଲେ, 
ଭକ୍ତି ମଧ୍ଯ କରୁଥୁଲେ । ସେ ଏକାନ୍ତ ଓଡ଼ିଆ ପ୍ରାଣ, ନିରାଡ଼ମ୍ବର, ନିରଳସ ବ୍ୟକ୍ତି ଥୁଲେ | 
ଆମର ପର୍ଶୁରାମ ବିଜୟ” ନାଟକ ଅଭିନୀତ ହେବାବେଳେ ସେଥ୍‌ରେ ଗାଆଁକୁ ଆସିଥ୍ଲେ । 
ରଥେ କେତେ ବଡ଼ ମଣିଷ । ତାଙ୍କୁ ଭେଟି, ତାଙ୍କ ସଙ୍ଗେ କଥା ଦି'ପଦ ହେବା ସହଜ କଥା 
ନୁହେଁ । ଭାରି ମନ ହେଲା ତାଙ୍କୁ ଦେଖୁବାକୁ । ତାଙ୍କ ଗାଆଁକୁ ଗଲି । ପିଣ୍ଡାଟି ଉପରେ 
ବସିଛନ୍ତି ରଥେ । କାନ୍ଧରେ ଖାଲି ଦୋସଡ଼ା ଖଣ୍ଡିଏ - ଫ୍ରୁଙ୍ଗୁଳା ଦେହ - ପାଚିଲାଆମ୍ବ 
ପରି ଗୋରା ତକତକ । ନମସ୍କାର କରି ଚିହ୍ନା ଦେଲି । ବଡ଼ ଆଦର କରି ପାଖରେ 
ବସାଇଲେ । ତାଙ୍କୁ ଆମ ନାଟକ ଦେଖୁବାକୁ ଡରିଡରି ଡାକିଲି । ମୋ ଜାଣିବାରେ କେହି 
ବିଶିଷ୍ଟ ବ୍ୟନ୍ତି ତଦହବଧୁ ମୋ ନିଙ୍ଦେଶିତ ନାଟକ ଦେଖୁବାରେ ରଥେ ପ୍ରଥମ । ଖୁସି ହୋଇ 
ଖଶ୍ଚିଏ କବିତାବଳୀ ବହି ସେ ମୋତେ ଦେଇଥିଲେ । ଏବେ ମଧ୍ଯ ଅଛି ସେ ଖଣ୍ଡି । କିନ୍ତୁ 
ରଥ ର ଏ ନାଟକ ଦେଖୁ ଆସିବାରେ କେତେକ ସରକାରୀ ଅମଲା ମଲା ପରି ମୁହଁ 
ଆମ୍ବିଳାଇ ଦେଇଥୁଲେ । କାରଣ ପଚାରି ପରେ ବୁଝିଲି ଯେ ରଥେ ସେମାନଙ୍କର ପରା 
ବଇରୀ ! 


ହେଲେ - ''ବାୟାର କି ଯାଏ 
ବାଆ କଲେ ବସା ହୋହଲୁ ଥାଏ ।'' 
ହେଡ଼ମାଷ୍ଟ୍ରେ ମୋତେ ଏକଥା କହିଥୁଲେ । ସେ କାହିଁକି ମାଲିମକଦ୍ଦମା କଲେ, ସେଥୁରୁ 
ଆମକୁ କି ମିଳିବ ? ରଥେ ଯେ ଓଡ଼ିଆ ସାହିତ୍ୟ ପାଇଁ, ଜାତି ପାଇଁ ଯଥେଷ୍ଟ କାମ 
କରଛନ୍ତି; ଏଥୁଲାଗି ତାଙ୍କୁ ପୂଜା କରିବା ଉଚିତ । ହେଡ଼ମାଷ୍ଟ୍ରେ କହିଥୁଲେ ଓଡ଼ି ଆ ଭାଷାକୁ 
ଦଳିଦେଇ ଓଡ଼ିଶାରେ ବଙ୍ଗଳା ଚଳାଇବାକୁ ବଙ୍ଗଳାବାସୀଏ କୁଆଡ଼େ ନିର୍ଧୂମ୍‌ ଉଦ୍ୟମ 
ଚଳାଇଥୁଲେ । ଯେଉଁମାନେ ତା” ବିରୋଧରେ ଲଢ଼ି ଆମ ଓଡ଼ିଆ ସାହିତ୍ୟ, ଆମ ପାଠ୍ୟ 


ପିଲାଦିନ ୫୯ 


ପୁସ୍ତକ ଗଢ଼ିଛନ୍ତି, ଗୋବିନ୍ଦ ରଥେ ତା' ଭିତରୁ ଜଣେ ମୁଖ୍‌ଆ ଲୋକ । ଗୁଣୀ ଲୋକଙ୍କୁ 
ଆଦର, ସମ୍ମାନ ଦେବା ମନୁଷ୍ୟର ଧର୍ମ | ତାଙ୍କୁ ଥିଏଟର ଦେଖୁବାକୁ ଡାକି ଗୋଟିଏ ବଡ଼ 
କାମ କରାହୋଇଛି ବୋଲି ମୋର ମନେହେଲା । ରଥେ ନାଟକ ଦେଖ୍‌ ଭାରି ପ୍ରଶଂସା 
କଲେ । ମୋ ନିର୍ଦେଶିତ ନାଟକ ଦେଖାଇ ପ୍ରଥମ ଆଶୀର୍ବାଦ ଲାଭ କଲି ଆମ ଜାତିର 
ପୂଜ୍ୟ ପଣ୍ଡିତ ଗୋବିନ୍ଦ ରଥଙ୍କଠାରୁ । ଭାବିଲି କେତେ ଭାଗ୍ୟ ମୋର ସତେ ! 
ତିଗିରିଆ ଗଡ଼ : 
ବାଙ୍କିରେ ପଢ଼ୁଥିବାବେଳେ ମହାନଦୀ ପାର ହୋଇ ହଛୁଟିମାନଙ୍କରେ ମୁଁ ବଡ଼ାମ୍ବା ଓ 
ତିଗିରିଆକୁ ଯାଏ । ତିଗିରିଆରେ ବାପାଙ୍କ ମାମୁଘର । ବାପାଙ୍କ ମାମୁପୁଅଭାଇ ରାମକୃଷ୍ଣ 
ପଟ୍ଟନାୟକେ ଥାଆନ୍ତି ଦିଆନ । ଚମ୍ପକ ଦ୍ଵାଦଶୀ ଯାତ୍ରାଟା ତିଗିରିଆର ପ୍ରଧାନ ଉତ୍ସବ । 
ଏଇ ଦ୍ଵାଦଶୀ ବେଳକୁ ସଙ୍ଗୀତ ପିଲାଦଳ ( ଆଖଡ଼ା ପିଲା) ତିଗିରିଆ ଆସନ୍ତି ଦଦାଙ୍କ 
ଦାଣ୍ଡ ଚଉପାଢ଼ିରେ କେତେଦିନ ଧରି ନିତି ସଞ୍ଜରେ ନାଚ ହୁଏ । ତିଗିରିଆ ଗଡ଼ର ଭାଇପୁଅ 
ସାଆନ୍ତଙ୍କ ଭିତରୁ ଜଣେ (ତାଙ୍କୁ ଦଣ୍ଡା ସାଆନ୍ତେ ବୋଲି ଡାକନ୍ତି) ବେହେଲା ବଜାଇ 
ଜାଣିଥୁଲେ । ତିଗିରିଆରେ ତାଙ୍କର ବଡ଼ ଆଦର । ମୁଁ ଟିକିଏ ଟିକିଏ ଗୀତ ଗାଏଁ ବୋଲି 
ସେ ମୋତେ ସୁଖ ପାଉଥୁଲେ । ତିଗିରିଆକୁ ଗଲାବେଳେ ତାଙ୍କ ଘରକୁ ଯିବା ଓ ତାଙ୍କ 
ବେହେଲାବଜା ସାଙ୍ଗରେ ଗୀତ ଗାଇବାଟା ମୋର ଥୁଲା ଗୋଟାଏ ବଡ଼ ଆକର୍ଷଣ । 
ଥରେ ଦଦାଙ୍କ ଚଉପାଢ଼ିରେ ସଙ୍ଗୀତ ପିଲାଏ ଗାଉଥ୍ୁବଲେ 
କେହୁ ଜାଣିବରେ ଯୁବତୀମତି ? 
ମାର ଶରେ ପିଣ୍ଡ ହୁଏ ଖଣ୍ଡ ଖଣ୍ଡ - 
ନିତି ଦକଦକ ହୁଏ ମୋ ଛାତି । 
ଗୀତଟି ମୋତେ ସୁଖ ଲାଗିଲା । ଶୁଣି ଶୁଣି ଏଇ ଦି'ଧାଡ଼ି ଓ ତା'ର ସ୍ଵର ମନେ 
ରଖ୍‌ଲି । ମାତ୍ର ତାଙ୍କ ଗାଇବାରୁ “ନିତି ଦକ ଦକ ହୁଏ ମୋ ଛାତି'' ଏଇ ପଦକ ମୋତେ 
ଶୁଣାଗଲା “ତିନି ଜକଜକ ହୁଏ ମୋ ଛାତି ।”” ଶୁଣିକରି ଗୀତ ମନେ ରଖୁଛି - ଏଇ 
ଗର୍ବରେ ଛାତି ଫୁଲି ଉଠୁଥାଏ । ଦେଖାଇହେବାପାଇଁ ତରତର ହୋଇ ଠନଣ୍ଡା ସାଆନ୍ତଙ୍କ 
ଘରକୁ ଧାଇଁଲି । ତାଙ୍କୁ ଗୀତଟି ଶୁଣାଇବାରେ ସେ ଠୋ ଠୋ ହୋଇ ହସିଲେ । ସେ 
କହିଲେ, ““ଜକଜକ' କଅଣ ? ସେଇଟା 'ଦକଦକ' ଛାତି ଦକଦକ ହୁଏ ସିନା, 'ଜକଜକ' 
କେମିତି ହେବ ? ମୋ ଗର୍ବ ଚୂନା ହୋଇଗଲା ଏକାଥରେ । ସାହିତ୍ୟ ଜ୍ଞାନ ଓ 
ଲେଖାଲେଖୁ - ସବୁ ଟାଣ ଦମ୍ଭ ଆଖ୍‌ ପିଛୁଳାକେ ଉଭାଇଗଲା । ସତରେ ଦଇବ କାହାରି 
ଗରବ ସହେ ନାହିଁ । ଗୀତ ଅର୍ଥ ଭିତରକୁ ଟିକିଏ ପଶିଥ୍‌ଲେ ତ ହୋଇଥାଆନ୍ତା ! ସେଦିନ 
ଆଉ ମନରେ ସରାଗ ନ ଥାଏ, ଶୁଖୂଲା ମୁହରେ ଦଦାଙ୍କ ଘରକୁ ଆସିଲି । ସଞ୍ଜବେଳେ 


ପୁଣି ନାଚ ହେଲା । ନଣ୍ଡା ସାଆନ୍ତେ ଆସିଥାଆନ୍ତି । 


୬୦ କୁମ୍ଭାର ଚକ 


ସଙ୍ଗୀତ ପିଲା ଗାଇଲା - 
“‹ ଶ୍ରୀମତୀ, ସରାଗେ ତୋ ମୁଖେ ନାହିଁ 
ପରାଗ ମୁଞ୍ଚୁଲା ପଙ୍କଜ ପରାଏ 
ଦିଶୁଅଛୁ କାହିଁପାଇଁ ।'! 
ଆଗରୁ ତ ମନ ମଉଳି ଯାଇଥଲା । ମନେହେଲା ଏ ଗୀତ ପଦକ, ଯେମିତି ମୋରି 
ପାଇଁ କିଏ ଗାଇଲା । କାରଣ, ସତରେ ସେଦିନ “ସରାଗ ମୋ ମୁଖେ ନାହିଁ ¦' ଚୋର 
ମାଆ ଲାଜେ ନ କାନ୍ଦେ, ଯେବେ କାନ୍ଦେ, ତେବେ ଦୁଆର ଦେଇ - ସତ ଏ କଥା । 


ସେଇଭଳି ହେଲା ମୋ ଦଶା । ନଣ୍ଡାସାଆନ୍ତଙ୍କ ମୁହଁକୁ ଆଉ ତକାଇପାରିଲି ନାହିଁ । 
ସେଦିନ ରାତିଟା ବଡ଼ ବିତାପର ହୋଇ କଟିଲା । 


୬୩୧ ୬୮୫ ୬୫ 


ସେତେବେଳେ ତିଗିରିଆ ଗଡ଼ ଦାଣ୍ଡ ଗୋଟାଏ ଗୋହିରୀ ଭଳି ହୋଇଥାଏ । ଖାଲ 
ଢିପ ରାସ୍ତା । ବଡ଼ ଅପରିଷ୍କାର ମଧ୍ଯ । ଗଡ଼ଟି ସେମିତି ବଡ଼ ନୁହେଁ । ଗଡ଼ ମୁଣ୍ଡରେ 
ଜେଲଖାନା । ଜେଲଖାନା ବୋଇଲେ ଝାଟିମାଟି ବାଡ଼ଘେରା ବଡ଼ ବାଡ଼ିଟିଏ । ଗୋଟିଏ 
କଡ଼ରେ କେଇ ବଖରା ନାଆ ଚାଳିଆ ଘର । କାଠ ରେଲିଂ ଦିଆ ସଦର ଫାଟକ ବାଟେ 
ଭିତରୁ ସବୁ ଦିଶୁଥାଏ । ଶୁଣିଲି, ଜାତି ମାରା ହେବ ବୋଲି କଇଦିଆଳମାନେ ତାଙ୍କ 
ହାତରେ ରାନ୍ଧିବାଢ଼ି ଖାଆନ୍ତି । ଘରୁ ତାଙ୍କର ଡାଲି, ଚାଉଳ ବି ଯାଏ । ଘରେ ପିଲାଙ୍କ 
ବାହା ବ୍ରତ ପଡ଼ିଲେ କିଛିଦିନ ଜେଲରୁ ଛୁଟି ନେଇ ଯା' ଆସ କରିପାରନ୍ତି । ଜେଲଖାନା 
ସେପଟେ ବୁହୁବୁଦହୁକିଆ ନଟା । ଗଡ଼ୁଆଙ୍କର ବାଡ଼ିତାଟି ( ପାଇଖାନା ) ସେଇଟା । ସଞ୍ଜ 
ଆଗରୁ ଦିନେ ଦିନେ ମୁଁ ଦଦାଙ୍କ ଘର ପଡ଼ିଶା ତାଙ୍କ କୁଟୁମ୍ବ ଘର ନାଥଦଦାଙ୍କ ସାଙ୍ଗରେ 
ସେଇ ନଟାକୁ ଯାଇ ବଡ଼ ପାଟିରେ ଗୀତ ଗାଏ, ତା' ସାଙ୍ଗରେ କଣ୍ଟାଇ କୋଳି ତୋଳାଟା 


ଗୋଟାଏ ବଡ଼ ମଉଜ । 


ତିଗିରିଆ ରଜାଙ୍କ ପାଖ ଲୋକ ଜଣେ ଅଧେ କେହି ମୋ ଗୀତ ଶୁଣି ରାଜାଙ୍କୁ 
ଜଣାଇଲେ । ସେ ଦଦାଙ୍କ ହାତରେ ମୋତେ ଡକାଇଲେ, ଦେଖୁବାକୁ । ବାହାର ଲୋକଙ୍କ 
ଆଗେ ମୋର ପୂରି, ଫାଜିଲାମି ଢେର, ମାତ୍ର ନିଜର ବନ୍ଧୁବାନ୍ଧବ ମୁରବିଙ୍କ ଆଗରେ 
ସଳଖ୍‌ ଠିଆହେବା ବେଳକୁ ଦେହରୁ ଅଧେ ରକ୍ତ ଶୁଖ୍‌ଯାଏ । ଦଦାଙ୍କ ଡାକରା ଶୁଣି ନ 
ଯିବାକୁ ତ ଚାରା ନ ଥ୍ଲା । ଗଲି - “ଚନ୍ଦନଯାତ ଚୋର' ଭଳି ଗୋଟାଏ କଣରେ ଠିଆ 
ହେଲି । ଦାଦା କହିଲେ - “ରଜା ତୋତେ ଡାକିଛନ୍ତି । ରାତିକି ପୁରାଣ ପଢ଼ାବେଳେ 
ବୈଠକକୁ ଯିବୁ । ଯିବୁ ଯେ ବନମାଳି ଚମ୍ପତି ସିଂହେ ତମ ବଡ଼ାମ୍ବା ରାଜା ବିଶ୍ଵମ୍ବର 
ମଙ୍ଗରାଜଙ୍କ ପରି ନୁହନ୍ତି । ନିହାତି ମରହଟିଆ, ବଡ଼ ଖୁଣୁଖୁଣିଆ ଲୋକ । କୁଞ୍ଚ ଘୋଷାରି 
ପିନ୍ଧିଲେ ନାକ ଟେକନ୍ତି ସେ । ଜଗିରଖ୍‌ ବସଉଠ କରିବୁ । ମୋ ସାଙ୍ଗରେ ଯିବୁ । ମୁଣ୍ଡ 
ନୁଆଇ ଜୁହାର କରିବୁ ରଜାଙ୍କୁ ।'! 


ପିଲାଦିନ ୬୧ 


ତୁନି ହୋଇ ଶୁଣିଗଲି ସବୁ । ବଡ଼ାମ୍ବା ରାଜାଙ୍କ ପାଖରେ ମୁଁ ଘର ପରି ଚଳି ଆସିଛି । 
ମୁଁ ଜାଣେ ରାଜା କହିଲେ ସେହିଭଳି ମଣିଷ । ଏତେ କାଇଦା କଟକଣା ଥୁବାର ମୁଁ ଜାଣେ 
ନାହଁ । ମନ ହେଉ ନ ଥାଏ ତିଗିରିଆ ରାଜାଙ୍କ ପାଖକୁ ଯିବା ପାଇଁ - ଏଇସବୁ ଗୁଣ 
ତାଙ୍କର ଶୁଣି । ଦଦାଙ୍କୁ ପଚାରିଲି - ‹‹ମୋତେ କାହିଁକି ଡାକିଛନି ? ମୁଁ କାହିଁକି ଯିବି ?”” 
ଦଦା କହିଲେ - “କିଏ ପାଖଲୋକ ତାଙ୍କୁ କହିଛି, ତୁ ପରା କୁଆଡ଼େ ଭଲ ଗୀତ ଗାଇ 
ଜାଣିଛୁ । ରାଜା ତୋ ଗୀତ ଶୁଣିବାପାଇଁ ତୋତେ ଡାକିଛନ୍ତି । କାଇଁ ମୁଁ ତ କୋଉଦିନ ତୁ 
ଗୀତ ଗାଇବାର ଶୁଣି ନାଇଁ; ଚାଲ, ଯାହା ମନ ହେବ ଗୋଟାଏ ଗୀତ ଗାଇଦେବୁ । ସେ 
ତ ଟିକିଏ ଭକ୍ତିଅଂଶିଆ ଲୋକ । ନିତି ତାଙ୍କର ହବିଷ । ଅଗାଧୁଆରେ ଉଷୁନା କୂଅ ଦଉଡ଼ି, 
ଗାଧୁଆରେ ଉଆ କୂଅ ଦଉଡ଼ି । ଗାଧୋଇସାରି ଜଗନ୍ନାଥଙ୍କ ଦେଉଳରେ ଗରୁଡ଼ ପଛରେ 
ହାତଯୋଡ଼ି ୨ ଘଣ୍ଟା ୪ ଘଣ୍ଟା ଠିଆ ହୁଅନ୍ତି । ଛାନ୍ଦ, ଜଣାଣରେ ଭାରି ସରାଗ ତାଙ୍କର । 


ତୁ ଏଇ ସବୁ ଜାଣିଥୁଲେ ଗୋଟାଏ ଗାଇଦେବୁ । ବୁଢ଼ା ଖୁସି ହୋଇଯିବେ ।' ' 


ସଞ୍ଜବେଳେ ଗଲି ¦ କୁଞ୍ଚକୁ ଖୋଷି, କାନ୍ଧରେ ଚାଦର ପକାଇ, ମୁଣ୍ଡକୁ ଆଣ୍ତୁଯାଏ 
ନୁଆଁଇ ଜୁହାରଟାଏ କଲି । ଛାମୁଙ୍କ କଜଳମଖା ଆଖୁ ଦିଇଟା ମୋ ଉପରେ ଘଡ଼ିଏ 
ନିଶ୍ଚଳ ହୋଇ ରହି, ଦଦାଙ୍କ ଆଡ଼େ ଫେରିଲା । ହସ ହସ ମୁହଁରେ ଆଜ୍ଞା ହେଲେ - 
‹‹ପନାହାକେ, ଏଇ ତମ ପୁତୁରା ? ବଡ଼ାମ୍ ନିମାଇଁ ପନାହାକଙ୍କ ନାତି ପରା ?”” 

ଦଦୀ ¬ 'ମଣିମା' ! 

ରାଜା - “ହଁ ଚାଟ ଘର ପୁଅ ଚାଟ, ଦେଖ ତାଙ୍କ ଭବ୍ୟପଣିଆ । ଲୁଗାପିନ୍ଧା 
ଦେଖ, ଜୁହାରିବା ଦେଖ । ରାଜଦ୍ଧାରରେ ଚଳିଆସିଛନ୍ତି ତ ପୁରୁଷାନୁକ୍ରମେ । ପିଲା ହେଲେ 
କ'ଣ ହେବ ?”” ସେଇଠୁ ମତେ କହିଲେ ହଉ “ବସ ବସ ଟିକି ପନାହାକେ । '' 

ମୁଁ ନ ବସି ଠିଆ ହୋଇ ରହିଲାରୁ ଜଣେ ଅଧେ କିଏ ଛାମୁଆଁ କହିଲେ - ବସ 
ବାପା ! ଛାମୁରୁ ତ ଶ୍ରୀମୁଖ ଆଜ୍ଞା ହେଲାଣି । ଆଉ କ'ଣ ? ବସ ।'' 

ଦଦା କହିଲେ ବସିବାକୁ । ଏଥର ଚକାମାଲି ପକାଇ ବସିଲି । ପାଦ ନ ଦିଶିବାକୁ 
ସାବଧାନ ଥୁଲି ମଧ୍ଯ । ରାଜା ଚମ୍ପରି ସିଂହକୁ ମୁଁ ଖାଲି କଣେଇ କଣେଇ ଚାହୁଁଥାଏ _ ସେ 
ହଳଦୀ ଲଗାଇଛନ୍ତି, କଜଳ ଘେନିଛନ୍ତି, ବାହୁରେ ବାହୁଟି, ସୁନାଖଡ଼ୁ ପିନ୍ଧିଛନ୍ି । କଳାମନ୍ଦାର 
ଧଡ଼ିଆ ନୂଆପାଟଣିଆ କି ମାଣିଆବନ୍ଧି ଧୋତି । ଗଳାରେ ସୁନାହାର ଗୋଟିକେତେ ଟ୍ୁଲୁଛି । 

ପୁରାଣ ପାଠ ପାଇଁ ବ୍ୟାସାସନରେ ପୋଥୁ ପିଲିସଜ, ପାଣିଝରି ଓ ଅଳାଇ ଫୁଲ 
ସଜଡ଼ା ହୋଇ ରହିଛି । ଦରହସି ରାଜା ଆଜ୍ଞା ଦେଲେ _ ““ ଆଗଟିକି ପନ୍ନାହଙ୍କଠଉ 
ଜଣାଣଟିଏ ଶୁଣିବା । ଆମେ ଶୁଣିଛୁ ସେ କୁଆଡ଼େ ଭଲ ଗାଇ ଜାଣୁଛନ୍ତି ।' 


୬୨ କୁମ୍ଭାର ଚକ 


ମୁଁ କୁନ୍ଧୁ କୁନ୍ଥୁ ହୋଇ କହିଲି - “ମଣିମା, ମୋତେ କି ଗୀତ ଆସେ ? ହଛାମୁଙ୍କୁ ପୁଣି 
ମୁଁ କି ଗୀତ ଶୁଣାଇବି ?”' ରାଜା କହିଲେ - ‹ଜଣାଣଟିଏ ତ ଶୁଣିବା | ବାଳୁତ କଣ୍ଠ 
ମଧୁର ହୋଇଥୁବ । ଭଲମନ୍ଦ ବିଚାର ସେଠେଇ କ'ଣ ? ଭଜନ, ଜଣାଣ ସବୁତ ସେଇ 
ଜଗନ୍ନାଥଙ୍କ କଥା । ତୁଳସୀପତ୍ରରେ ସାନବଡ଼ ବିଚାର କି ଥାଏ ? ଯାହା ଗାଇବ ସେ 
ଅମୃତ । ସବୁତ ମୁଣ୍ଡ ଉପର ଦରବ ।”' ଏହା କହି ମଥା ଉପରକୁ ହାତ ତୋଳିଲେ | 
ଛାମୁଆଁ ଦି' ଚାରିଟା ସତେଯେମିତି ଟାକି ବସିଥୂଲେ । ଆଖ୍‌ ପିଛୁଳାକର ଉଛୁର ସହିଲା 
ନାହିଁ, ସଙ୍ଗେ ସଙ୍ଗେ ଆପଣାହାତ ଉପରକୁ ଟେକି କହିଲେ - ଆହା ହା ! ନାହିଁ ନ ଥ୍ଲା 
ଭଗତ । ଗାଆ ଗାଆ, ବୋଲ ବାବୁ ! କାନରେ କୁଷଜନାମ ଅମୃତ ବରଷୁ !'” 

ଏଥୁ ପୂର୍ବେ ଏଭଳି ଅପୂର୍ବ ଅଭିନୟ କେବେ ଦେଖ୍‌ ନ ଥୁଲି । କଅଣ ଏବେ 
ଗାଇବି ? ମାଆ ଚଟ୍ଚ୍ଚିକାକୁ ମନେ ମନେ ସୁମରିହେଲି । ଯୋଗକୁ ସେତେବେଳକୁ ବଡ଼ାମ୍ବା 
ଉଆସ କଥା ହେତୁ ହୋଇଗଲା । ବାସୁଦେବ ମହାପାତ୍ରେ ଗ୍ରାମୋଫୋନ଼ ରେକର୍ଡ଼ରେ 
ଗାଇଥାନ୍ତି - “ରାଧାକାନ୍ତ ରାଧାମୋହନ ଗୋବିନ୍ଦ ! ଲବେ ଦୟା ନାହିଁକି” ?ˆ` ଗାଇଲି 
ସେ ଗୀତଟି । ପହିଲି ଧାଡ଼ି ବା ଘୋଷା ପଦକ ବୋଲିବା ପରେ ରାଜା ଚମ୍ପତି ସିଂହେ 
ଆଉ ଆଖ୍‌ ମେଲାଇ ନାହାନ୍ତି । ଥରକୁ ଥର ମୁଣ୍ଡରେ ଯୋଡ଼ହାତ ଲଗାଇ “ଆହା ହାଂ 
କହିବାରେ ଲାଗିଲେ । ଏଣେ ଆଖୁ ପାଣିରେ କଜଳ ଧୋଇ ହୋଇଗଲା । ଗାଲରେ 
ଗିରା ପଡ଼ିଗଲା ପରି ଦିଶିଲା । ଗୀତ ସରିଲା, ହେଲେ ତାଙ୍କର ଆଖୁ ଫିଟି ନ ଥାଏ । 
ଜଣେ ଶ୍ରୀଅଙ୍କ-ଲଗା ପାଖ ଲୋକ ତରବର ହୋଇ ପୋଛା ଖଣ୍ଡିଏ ଧରି ତାଙ୍କ କଡ଼ପଟେ 
ଠିଆ ହୋଇଗଲା । ଛାମୁଙ୍କ ଆଖୁ ଫିଟିଲାବେଳକୁ ନାଲି ଦିଶୁଥାଏ । ପାଖଲୋକ ଗାଲ 
ପୋଛି ଦେଲା ପୋଛାରେ । ଛାମୁରୁ କହି ଆଜ୍ଞା କଲେକି _ ‹‹ଆଜି ଆମର କି ଯୋଗରେ 
ରାତି ପାହିଥୁଲା ! କାନରେ ଅମୃତ ବର୍ଷା ହେଲା । ଯେଉଁ ଗୀତରେ କୃଷ୍ଣରସ ନାଇଁ, ସେ 
କ'ଣ ଗୀତ ? ସେଗୁଡ଼ାକ ଫୀତ । ବାଳୁତକଣ୍ଠରେ କୃଷ୍ଣରସ _ ରସାବଳୀ ପରି ଲାଗିଲା | 
ଦିଆନବାବୁ ! ଏ ଟିକି ପନ୍ତାହକେ କେତେ ଦିନ ହେଲା ଆଇଲେଣି ତମ ଘରକୁ ? 
ଆମକୁ ଟିକିଏ ଖବର ଦେଲ ନାହିଁ, ଏ ଯାଏ ? କେବେ ଯିବେ ?”” 

ଦଦା କହିଲେ - “ସେତ ଚକା ସ୍କୁଲରେ ପଢୁଛି । ଛୁଟିରେ ଆସିଛି, ତାଙ୍କ ସ୍କଲ 
ଫଟିବ; ସେ କାଲି ଯିବ ।'” 

ରାଜା ଟିକିଏ ଦୁଃଖ କଲେ, କହିଲେ - ‹‹ତେବେ ଆମ ଜଗନ୍ାଥଙ୍କ ଧୂପ ଉଠିଲେ 
ଉପରଓଳିଆ ହୋଇ ଯିବେ । ହାତୀ ଯିବ ଛାଡ଼ିଦେଇ ଆସିବ । ବାଟ କେତେ କି ? ତିନି 
ଚାରି କୋଶ ହେବ । ମଝିରେ ମହାନଦୀଟା ସିନା ! ସକାଳେ` ଆମ ଦେବାର୍ଚ୍ଚବବେଳକୁ 
ଦେଉଳକୁ ଆସିବେ, ଜଗନାଥଙ୍କ ଶ୍ରୀଛାମୁରେ ଭଜନଟିଏ ଶୁଣାଇ ଦେଇ ଯିବେ ।'”? 


ପିଲାଦିନ ୬୩ 


ଛାମୁଆମାନେ ହଁ ମାରିଲେ । ପୁଣି ପୂର୍ବପରି ଅଣ୍ଟା ନୁଆଁଇ ଜୁହାର କରି ବିଦାୟ 
ନେଲି । ଦଦା ଭାରି ଖୁସି; ଘରକୁ ଆସି ଖୁଡ଼ୀମାନଙ୍କ ଆଗରେ ପ୍ରଶଂସା -ଶଗଡ଼ ଅଜାଡ଼ି 
ପକାଇଲେ । 

ଗଡ଼ ବୋଇଲେ ତ ଚାଖଣ୍ଡେ । ସେଥୁରେ ପୁଣି ରଜାଘର ଖବର ! ସକାଳୁ ଘରେ 
ଘରେ ରାଷ୍ଟ୍ର ହୋଇଗଲା । ଦଦାଙ୍କ ଘରେ ସେମାନେ ଚାରି ପାଞ୍ଚ ଭାଇ କୁଟୁମ୍ବ । ବଡ଼ଦଦାଙ୍କ 
ତଳିଭାଇ ଜୟକୃଷ୍ଣ ପଟ୍ଟନାୟକେ । ତାଙ୍କ ଝିଅ ଆସନ ( ଅସଲ ନାଆଁ ଆଶାମାଳୀ ) 
ସବୁଠାରୁ ମୋତେ ବେଶି ସୁଖ ପାଏ । ମୁଁ ବି ତାକୁ ଭାରି ଆଦର କରେଁ । ବୟସରେ 
ମୋଠୁ ତିନିବର୍ଷ ସାନ ସେ । ଆମ ଭାଇଭଉଣୀଙ୍କର ମନ ଭାରି ମିଳେ । ସେ ରାଜାଘର 
ଖବର ଶୁଣି ଆଗ ଦଉଡ଼ି ଆସି “ନନା, ରଜା କ'ଣ କହିଲେ ତମକୁ ? ତମେ କି ଗୀତ 
ଗାଇଲ, ଗାଆ ମୁଁ ଶୁଣିବି”” ଇତ୍ୟାଦି ନାନା ଅଳି ଧରି ବସିଲା । ଲାଜ ଲାଗୁଥାଏ । 
ସେଠି ସିନା ଗାଇଦେଲି, ଏବେ ଘରେ - ସମସ୍ତ ଅଛନ୍ି _ ଭଲା ଏଠି ଗାଇବି କେମିତି ? 


ଯୋଗକୁ ଦଦା ଡାକି କହିଲେ, ' “ବେଗେ ଗାଧେଇ ପଡ଼, ଦେଉଳକୁ ଯିବୁ | ଛାମୁରୁ 
ବିଜେ ହୋଇ ପଡ଼ିବେ । ତୁ ତାଙ୍କ ଆଗରୁ ଦେଉଳରେ ପହଞ୍ଚୁଥୁବୁ ।”' ଓଃ ! ରକ୍ଷା 
ମିଳିଗଲା । ଗାଧୋଇ ପଡ଼ି ଦେଉଳକୁ ବାହାରିଲି ଦଦାଙ୍କ ସଙ୍ଗେ । ସେ ନଅରକୁ ଯିବେ, 
ମୁଁ ଦେଉଳକୁ ଯିବି । ନଅର ପାଖଟାରେ ଦେଉଳ । 


ଆମେ ସିଂହ-ଦ୍ଵାରରେ ପହଞ୍ଚିବାବେଳକୁ ନଅର ଭିତରୁ କାହାଳି ଶୁଭିଲା । ରାଜା 
ଦେଉଳକୁ ବିଜେ ହେଉଛନ୍ତି । ନଅର ବୋଲନ୍ତେ - ମାଟିଘର । ଭିତରେ କେଜାଣି ଅବା 
କୋଠାଘର ଥଲେ ଥ୍ରବ, ବାହାରଟା ମଉଡ଼ମରା ଚାଳ । ଘୋଷରା ପାହାଚ । ପାହାଚକୁ 
ଟିକିଏ ଦୂରଛଡ଼ା ହୋଇ କେତେକ ଲୋକ ଧାଡ଼ି ହୋଇ ଠିଆ ହୋଇଥୁଲେ । ସମସ୍ତେ 
ସାବଧାନ ହୋଇଗଲେ । ଏମାନେ କିଏ ବୋଲି ପଚାରି ବୁଝିଲି । ଶୁଣିଲି, ଏମାନେ 
ଗୁହାରିଆ , କାହାର କ'ଣ ଓଜର ଆପରଭି ରାଜାଙ୍କ ଛାମୁରେ ଜଣା କରିବାକୁ ଆସିଛନ୍ତି । 
ଦେଉଳକୁ ଯାଉ ଯାଉ ଏଇଟା ହେଲା କଚେରି ବା ବିଚାରାଳୟ । ଗୁହାରି ତୁଣ୍ଡେ ତୁଣ୍ଡେ - 
କୋର୍ଟଫିସ ଲାଗୁ ନାହିଁ, କଚେରିକୁ ଦଉଡ଼ ପଡ଼ୁ ନାହିଁ, ଫଏସଲା ବି ତୁରନ୍ତ । ଜରିମାନା 
ଚାରିଅଣାଠାରୁ ପାଞ୍ଚସିଉକା ପର୍ଯ୍ୟନ୍ତ । ଜଣେ କେହି ରାଜକର୍ମଚାରୀ ଟିପିନେଲେ । ଏହି 
ଅର୍ଥ ରାଜକୋଷକୁ ଯିବ ନାହିଁ, ସବୁ ଜଗନ୍ନାଥଙ୍କ ଅମୃତ ମଣୋହଁ ସେବାରେ ଲାଗୁ ହେବ | 
ପ୍ରଜା ସନ୍ତୋଷ _ ରଜା ସନ୍ତୋଷ । ଭାବୁଛି, କାହଁ ସେ ରଜା - କାହିଁ ସେ ପ୍ରଜା; କାହିଁ ସେ 
ବିଚାର, କାହିଁ ସେ ଫଏସଲା ? 

ଛାମୁଙ୍କୁ ଜୁହାର କରି ପଛେ ପଛେ ଦେଉଳକୁ ଛାମୁ ଗହଣରେ ଗଲି । ଦେଉଳବେଢ଼ା 
କୂଅର ଉଆ ଦଉଡ଼ିରେ ପାଣି କଢ଼ା ହୋଇ ଛାମୁଙ୍କ ପାଦ ଧୋ-ପୋଛ ହେଲା | ମୁଁ ମଧ୍ଯ 
ହାତଗୋଡ଼ ଧୋଇଲି । ରାଜାଙ୍କ ଦେଖାଦେଖ୍‌ ଗରୁଡ଼ସ୍ତମ୍ଭ ପଛରେ ହାତଯୋଡ଼ି ଆଖୁ 
ମୁଦିଲି । ରାଜା ସ୍ତୋତ୍ର ପାଠ କଲେ -- ଜଗନ୍ନାଥସ୍ଵାମୀ ନୟନ ପଥଗାମୀ ଭବତୁଂ ଇତ୍ୟାଦି _ 


୬୪ କୁମ୍ଭାର ଚକ 


ବାକି ଶ୍ଳୋକ ମୋର ମନେ ରହିଲା ନାହିଁ । ମୁଁ ହାତଯୋଡ଼ି ଠିଆ ହୋଇଥାଏ । ବଡ଼ 
ବିଜାର ଲାଗୁଥାଏ ମୋତେ, ହେଲେ ନିରୁପାୟ ! 


କେତେବେଳେକେ ମୋ ପାଳି ପଡ଼ିଲା - ଆଦେଶ ପାଇ ଗାଇଲି - 
“କୃପାସିନ୍ଧୁ ବଦନ କରି ଅବଲୋକନ 
କେଉଁ କରମ ହୀନ ଜନ”... 


ମୋ ଗୁରୁଦେବଙ୍କଠାରୁ ଶିକ୍ଷା ପାଇଥୁବା ଜଣାଣରୁ ଯେତିକି ମନେଥୁଲା ମୋର, 
ତାକୁ ଗାଇ ମନେ ମନେ ପୂଜ୍ୟ ରଘୁବାବୁଙ୍କୁ କୃତଜ୍ଞତାର ପ୍ରଣାମ ଜଣାଇଲି । ଗତ 
ରାତ୍ରିର ରାଜ ଅଭିନୟର ପୁନରାବୃଭି ହେଲା । ମୁ ଜଗନ୍ନାଥଙ୍କୁ ମୁଣ୍ଡିଆମାରି ଘରକୁ 
ଫେରିବାର 'ମୁଣ୍ଡ-ହଲା' ନିର୍ଦେଶ ପାଇ ନିସ୍ତାର ପାଇଲି । ମନଟା କିନ୍ତୁ ଭାବି ହେଲା 
ରଜାଙ୍କ ଆଖୁଝରା ଲୁହ କଥା । ମୁଁ ମନେ ମନେ ତାଙ୍କୁ ଯାହା ନାପସନ୍ଦ କରୁଥୁଲି, ସେଇ 
କଥାଟା କେମିତି ବାଧୂଲା ମୋତେ ବିବେକ ଆଘାତ ପାଇ । କେଡ଼େ ସରଳ ସେ ! କି 
ନିଷ୍ଠା ତାଙ୍କର ! ରାଜ ଅଭିମାନ ସେଠି କାହିଁ ? 


ଦଦାଙ୍କ ଘରକୁ ଆସି ଦେଖ୍‌ଲି ଗୋଟିଏ ରୁପା ଥାଳିରେ ରଙ୍ଗପାଟ ଯୋଡ଼ଟିଏ ଆଉ 
ନଗଦ ଦଶଟଙ୍କା ଥୁଆ ହୋଇଛି । ସବା ଆଗେ ଆସନ ଦଉଡ଼ି ଆସି ମୋତେ ଖବର 
ଦେଲା - “'ରଜାଘରୁ ତମ ପାଇଁ ବିଦାକି ଆସିଛି ନନା !'' ମୋଠୁ ତା'ର ଖୁସି ବେଶି | 
ଦଦା ଓ ଖୁଡ଼ୀମାନେ ଭାରି ଆନନ୍ଦ ହେଲେ । ଦିନ ବାରଟା ଗୋଟାକବେଳକୁ ଦିଅଙ୍କ 
ଭୋଗ ଖୂରୀ-ଖେଚଡ଼ୀ - ଦଶ ପନ୍ଦର ଜଣ ଖାଇଲାଭଳି ଆସି ପହଞ୍ଚଲା । 


କ୍ରମେ ଦିନପ୍ରାୟ ଢଳିଆସିଲା । ଅମାରି କଶି ହାତୀଆଳ ହାତୀରେ ଆସି ଦଦାଙ୍କ 
ଦୁଆରେ ହାଜର । ଯିବାବେଳ ହେଲା । ଆସନର ଛଳ ଛଳ ଆଖ୍‌ ଦିଓଟି ସଙ୍ଗରେ 
ଅଧାଭଙ୍ଗା ଗଳାରୁ - 


'“ ନନା ! ଆଉ କେବେ ଆସିବ ?”” ପ୍ରଶ୍ର ଉଭରରେ ଆଖୁପତା ତିନ୍ତାଇ କୋହ 
ଚିପି କୌଣସିମତେ କହିଲି, (` ଦଶହରା ଛୁଟିରେ ।'” 

“ନନା ! ମୋ ରାଣଟି - ନିଶ୍ଚେ ଆସିବ”,, ଅମାନିଆଁ ଲୁହଧାର ଆଖ୍‌ ପୂରାଇ 
ତଳକୁ ଝରି ପଡ଼ୁ ପଡ଼ୁ ହାତୀରେ ବସି ଗାଆଁକୁ ଲେଉଟିଲି ମୁଁ । 

ଜୀବନରେ ଛୋଟ ବଡ଼ କେତେ ଘଟଣା ଘଟେ, ହେଲେ ସଭିଏ ଛାତିରେ ଅଲିଭାଗିରା 


ମାରିଦେଇପାରନ୍ତି ନାହଁ । ଏ ଘଟଣାଟି କିନ୍ତୁ ଅଭୁଲା ହୋଇ ରହିଯାଇଛି ଆଜିଯାକେ - 
କେମିତି ଆଉ କାହିଁକି କେଜାଣି ? 


ଆସୁ ଆସୁ ବାଟରେ କେତେ ଆମ୍ବତୋଟା, ଗାଆଁଗଣ୍ଡା, କ୍ଷେତ କିଆରି, କୋଉଠି 
କଚ୍ଚଳପାତି, କୋଉଠି ଚଷାପୁଅ, ହଳଦୀବସନ୍ତ, ଗାଆଁପିଲାଙ୍କ ଧୂଳିଖେଳ, ନାଳକୂଳରେ 


ପିଲାଦିନ ୬୫ 


ଗାଆଁ ଝିଅବୋହୂଙ୍କ ସଞ୍ଜ ଗାଧୁଆ, ପାଣିବୁହା - କେତେ କେତେ କଥା ଦେଖ୍‌ ଦେଖ୍‌ 
ଯାଉଥାଏ । ସବୁ ଭିତରେ ଗୋଟିଏ ଭଙ୍ଗାଗଳା କେତେ ଆପଣାର କରି କହୁଥୁବାର 
ଶୁଣାଯାଉଥାଏ ମୋତେ - 


“ନନା, ମୋ ରାଣଟି ନିଶ୍ଚେ ଆସିବ !'” 


କଥାରେ କହନ୍ତି - ' “ଏକା ମହାନଦୀ ସହସ୍େ କୋଶ ' । ତାକୁ ପାରି ହେଲି ହାତୀରେ 
ବସି । ଗାଆମୁଣ୍ଡ ଧରିଲା ବେଳକୁ ଫୁଲ- ସଞ୍ଜ | ମାଆଙ୍କ ଦେଉଳର ସଞ୍ଜ ଆଳତୀବେଳର 
ଯୋଡ଼ି ମହୁରୀ ଶୁଭୁଥାଏ । ତିନିକୋଶବାଟ ଆସିଲି, ହେଲେ ମୋ ଆଖୁ କାନ ପାଖରେ 
ଭଉଣୀଟିର ଲୁହଭରା ସେ କଳା ଭଅଁର ପରି ସରଳ ସୁଢଳ ଆଖୁ ଦିଓଟି ଆଉ ତା'ର 
ଭଙ୍ଗାଗଳାର ରାଣ-ନିୟମଦିଆ ଅନୁରୋଧ ବରାବର ଖେଳିବାରେ ଲାଗିଥାଏ - ଠିକ 
ଯେମିତି ବାଟଟା ତିନିକୋଶ ଦୂର ନୁହେ, ତିନିହାତ ବି ନୁହେଁ - ମାତ୍ର ତିନି ଆଙ୍ଗୁଳି 
ଛଡ଼ାରେ । 

ମୋ କଥା ମୁଁ ରଖ୍‌ପାରି ନାହଁ । ଏଇ ଘଟଣାର ପ୍ରାୟ କୋଡ଼ିଏ ବର୍ଷରେ ଯେତେବେଳେ 
ଥରେ କାର୍ଯ୍ୟ ଉପଲକ୍ଷରେ ପୁଣି ଥରେ ତିଗିରିଆ ଗଲି, ସେତେବେଳକୁ ଦେଖୁଲି ସବୁ 
ବଦଳି ଯାଇଛି । ଦାଦା ମରିଗଲେଣି, ଇତିମଧରେ ଭଉଣୀର ବାହାଘର ସରି ହତଭାଗିନୀ 
ବିଧବା ହେଇଯାଇଛି । ମୁଁ ବି କମ୍‌ ବଦଳି ନାହିଁ । 

ବେଙ୍ଗ ବୋଲେ ବେଟୁଟଲିଲୋ ପୃଥ୍ଵୀ କ୍ଷଣ କ୍ଷଣକେ ଆନ ।' ' 


_ କଥାପଦକ ସେଇଠି ମନେ ପଡ଼ି ଦୀର୍ଘନିଃଶ୍ଵାସଟାଏ ଛାଏଁ ଛାଏଁ ବାହାରି ପଡ଼ିଲା | 
ଅମାନିଆ ଲୁହ ଆଖୁ କୋଣରେ ରାଜୁତି କଲା । 


୨୧ ୬୩ ୨୭୩ 


କେତେ ଦଶହରା ଛୁଟି ବିତିଗଲା । ମାତ୍ର ମୋର ବଚନଦିଆ ଦଶହରା ଛୁଟି ଜୀବନରେ 
ଆଉଥରେ ଆସିଲା ନାହିଁ । ଗାଆଁରେ ଥୁଲେ ଅବା ସେଥର ନ ହୋଇ ଆଉ ଥରେ ସେ 
ଦଶହରା ଛୁଟି ଆସନ୍ତା । ମାତ୍ର ଚର୍ଚ୍ଚିକା ସ୍ତଲରେ ପାଠ ଶେଷକରି ମୁଁ ଗଲି ଖୋରଧା 
ହାଇସ୍ଫ୍ଵରଲରେ ପଢ଼ିବାକୁ । ତେଣୁ ମନକଥା ମନରେ ମଲା । 


ଦାନ୍ତ ଗଲେ ଲୋକ ଦାନ୍ତର ମହତ ବୁଝେ ।' 


ଖୋରଧା ଗଲି ! 


ଚର୍ଚ୍ଚିକା ମାଇନର ସ୍ଫଲ ଛାଡ଼ିବା ପରେ ଏକଥାଟା ହାଡ଼େ ହାଡ଼େ ସମୁଝିଲି । ସ୍ନେହ 
ଆଦର ସହିତ ଶିକ୍ଷାଦେବା ଓ ଧମକ -ଚମକ ଦେଇ ପାଠ ପଢ଼ାଇବା ମଧ୍ୟରେ ଆକାଶ 
ପାତାଳ ପାର୍ଥକ୍ୟ । ସେ କଥାଟା ସାର୍‌ ରଘୁନାଥବାବୁଙ୍କଠାରୁ ବିଦାୟ ନେବା ଦିନ ମୋ 
ଆଖ୍‌ର ଅସରା ଲୁହ ମୋତେ ଜଣାଇଦେଲା । ଲୋକେ ଶିକ୍ଷା, ଦୀକ୍ଷାକୁ ଏକାଠି ମିଶାଇ 
ଗୋଳାଇ କହି ପକାଇବାର ଶୁଣାଯାଏ । ମାତ୍ର ଶିକ୍ଷା ଆଉ ଦୀକ୍ଷା ଦୁହେଁ - ସତରେ 


୬୬ କୁମ୍ଭାର ଚକ 


ଦୁଇଟି ଅଲଗା କଥା । ଶିକ୍ଷା ଥୁଲେ ଯେ ଦୀକ୍ଷା ଥୁବ _ ଏକଥା ଚିରନ୍ତନ ସତ୍ୟ ନୁହେଁ । 
ରଘୁବାବୁ କିନ୍ତୁ ଏକାଧାରରେ ମୋର ଶିକ୍ଷାଗୁରୁ ଓ ଦୀକ୍ଷାଗୁରୁ । ସେ ଗଢ଼ିଦେଇ ନ ଥୁଲେ 
କଞ୍ଚା ହାଣ୍ଡିର ରୂପ ଆଉ ପ୍ରକାରେ ହେଇଥାନ୍ତା ଆଜି । ଏବେ ବିଚାରୁଛି ସେମିତି ଗୁରୁ 
ଭାଗ୍ୟରେ ଥଲେ ମିଳନ୍ତି ସିନା । 


ଖୋରଧା ଗଲି, ସେତେବେଳକୁ ମୋ ବୟସ ପନ୍ଦର ବର୍ଷ | ମୋର ଦାଦା ସେଠି 
ସବୃଡିଭିଜନାଲ କଚେରିର ହେଡ଼୍‌ କିରାଣି ଥାଆନ୍ତି । ତାଙ୍କରି ବସାରେ ରହି ପାଠ ପଢ଼ିବାକୁ 
ବାପାଙ୍କ ନିଷ୍ପରି ହେଲା । ଆମ ଘରର ଜେଜେବାପାଙ୍କ ଅମଳର କୋଠିଆ ସାରଥୁଆ 
ସଙ୍ଗରେ ବଳଦଗାଡ଼ିରେ ବସି ଖୋରଧା ରମାନା ହେଲି । ଘରେ ଝିଅ ବିଦାବେଳର କାନ୍ଦ 
ବୋବାଳି । ସାର୍‌ ରଘୁବାବୁ ଦିଂଧାର ଝରାଲୁହ ପୋଛି ମଥା ମୋର ଆଉଁଶି ଦେଲେ, 
ହେଲେ ପଦେ କଥା କହିପାରିଲେ ନାହିଁ । ବିଦାୟବେଳେ ଲୁହଭରା ଆଖୁ ଆଡ଼େଇ ନେଇ 
ବେଗେ ଫେରିଗଲେ । ତାଙ୍କ ଖଡ଼ମର ପ୍ରତି କ୍ଷେପର ଶବ୍ଦ ବୁକୁରେ ମୋର ସ୍କଟତିର 
ହାତୁଡ଼ି ପିଟିଲାପରି ଅନୁଭବ କରୁଥାଏ । ଘରୁ ବିଦାୟ ହୋଇ ମାଆ ଚଚ୍ଚ୍ଚିକାଙ୍କ ଚରଣ 
ତଳେ ମୁଣ୍ଡିଆମାରି, ଶଗଡ଼ଗାଡ଼ିରେ କାନ୍ଦି କାନ୍ଦି ବାହାରିଲି ଖୋରଧା । 


ପଛକୁ ରହିଯାଉଥାଏ ପାଟପୁର, ଗୋପାଳପୁର, ଭୋକା ଗହୀର, ତୁଳସୀପୁର, 
ରଣନଭ, ହଳଦିଆଗଡ଼, ମୁକୁତାପୁର - ଏମିତି ଗୋଟି ଗୋଟି କରି ଗାଆଁ ନାଆଁ ବତାଉଥାଏ 
ସାରଥୁଆ - ମୁଁ ତାକୁ ଭାଇ ବୋଲି ଡାକେ । ସେ ବି ମୁରବିପଣିଆଁ କରେ ମୋ ଉପରେ । 
ବେଳେ ବେଳେ ଆକଟ କରେ, କେତେ କଥାରେ । ସେ ମୋ ସଙ୍ଗେ ଗପ ଯୋଡ଼ି ମନ 
ବହଲେଇବାର ଫନ୍ଦି କରୁଥାଏ । ମୁଁ ସବୁ ବୁଝି ପାରୁଥାଏ ହେଲେ 'ମନପୋଡ଼ି'”ର ଓଷଧ 
କଅଣ ଏଇଆ ? ଗାଆଁଗଣ୍ଡା, ତୋଟାନଟା ସମସ୍ତେ ଆଖୁର ପାଣି ଗାଧୁଆ ହୋଇ 
ଝାପ୍‌ସା ଝାପ୍‌ସା ଦିଶୁଥାଆନ୍ତି ମୋତେ । 


ମୁକୁତାପୁର ଗାଁ ମୁଣ୍ଡରେ ନାଲି ସଡ଼କ । ସଡ଼କକୁ ଲାଗି ଦୋଳବେଦୀ । ଗାଁ ଭିତରକୁ 
ଯେଉଁ ଶାଖା ସଡ଼କଟି ପଡ଼ିଛି, ତାହାରି ମୁଣ୍ତରେ ଗୋଟିଏ ଗଉଡ଼ଘର । ନୁଆଁଣିଆ ଚାଳ । 
ଦୁଆରେ ବାଉଶ ତାଟିର କବାଟ । ସାଙ୍ଗରେ ମୋର ବୋଉ ତିଆରି କରି ଦେଇଥାଏ 
ଖୁରୁମା ଆଉ ମଗଜଲଡ଼ୁ । ଏଗୁଡ଼ିକ ବେଶିଦିନ ରହିବ, ସୁବିଧା ଅସୁବିଧାବେଳେ ଗୋଟିଏ 
ଗୋଟିଏ ଖାଇବି ବୋଲି ନିର୍ଦ୍ଦେଶ । ବାପା ବୋଉଙ୍କ କୋଳ ଛାଡ଼ି ତ ଏପର୍ଯ୍ୟନ୍ତ ବିଦେଶ 
କରି ନ ଥୁଲି । ତା'ଛଡ଼ା ଆମ ଦଦାଟି ବଡ଼ କୃପଣ । ସେ କଥା ଘରେ ସମସ୍ତେ ଜାଣନ୍ତି । 
ବାପାଙ୍କର ଠିକ଼ ଓଲଟା ସେ । ଦାଦାଙ୍କର ଅଧଲା ପାହୁଲାର ହିସାବ ଖାତାରେ ଚଢ଼େ । 
ଜଣେ ଜେଜେବାପା ଆମର କହନ୍ତି - ମୋ ବାପାଙ୍କର ଚିରା ଖାଳୋଇଂ । ହିସାବ 


ଲେଖା ତାଙ୍କ ଜନ୍ମ ଜାତକରେ ନ ଥୁଲା । ସେ କହନ୍ତି _ 'ଟଙ୍କାଟା ଗୋଲ, ଗଡ଼ିଆସେ - 
ଗଡ଼ିଯାଏ ।! 


ପିଲାଦିନ ୬୭ 


ମୁକୁତାପୁର ଗାଆଁ ମୁଣ୍ଡରେ ବଳଦ ଫିଟା ହେଲା । ଗଉଡ଼ ଘରେ ଦହି ମିଳିବ । 
ସାଥ୍‌ରେ ଖଲିଆ ମାଆ ଘରର ଚୁଡ଼ା ତ ଅଛି । ସାରଥୁଆ ଆଉ ମୁଁ ଦୁହେଁ ଗଉଡ଼ଘରକୁ 
ଗଲୁ । ସେ କଂସା ବରତନ ଖଣ୍ଡିଏ ଦେଲା । ଛେଦା ଦହି କିଣି, ଚୁଡ଼ା ଦହି ପାଗଟାଏ 
କଲୁ । ବିଚାରି ଗଉଡୁଣୀ ତା'ଘରୁ ଲୁଣ ମରିଚ ଆଣି ଚକଟା ପାଗକୁ ଜୁଆଣ ଦେଲା । 
ଭାରି ଆଦରରେ କେତେ କଥା ପଚାରିଲା - ଗାଆଁଗଣ୍ଡା, ବାପମାଆ, ବନ୍ଧୁବାନ୍ଧବ ଟିକିନିଖ୍‌ 
କରି ନାନା ପ୍ରଶ୍ନ ୨ ଗଲାଆଇଲାବେଳେ ଏଇଟା ବାଟବଧା କରିବାକୁ ତୁହାଇ ତୁହାଇ 
କହିଲା ସେ । ତା' ଆଦର କୁହା ପାସୋରି ପାରି ନାହିଁ ଆଜି ବି । 


ଖୋରଧାରେ ପହଞ୍ଚୁବାବେଳକୁ ବେଳ ରତରତ ହୋଇ ଆସୁଥାଏ । ବରୁଣାଇ ସାହିରେ 
ଦାଦାଙ୍କ ବସା, କୃଷ୍ମମହାଜନଙ୍କ ବାହାର ପାଖ ଘରେ । ଏଇ କୃଷ୍ଣ ମହାଜନଟି କପାଳିଆ 
ଲୋକ । ପିଅନ ଚାକିରି କଃ୍ତି । ମାତ୍ର ନଡ଼ିଆର କୋଉ ଶିରାରେ ପାଣି କେମିତି ପଶେ 
କହି ନ ପାରିବା ପରି, କୃଷ୍ଣମହାଜନଙ୍କ ଜମିଜମା, ଧାନ, ଧରମ, ଘରବାଡ଼ି ଅଠଲ୍‌ । 
ଧାନ କରଜ ଦିଆନିଆ କରନ୍ତି ସେ । କାମ ଚଳିବାମାନିଆଁ ହିସାବପତ୍ଵ ଟିକିଏ ଆସେ । 
ଖାତକମାନଙ୍କୁ ସକାଳୁ ଦିଆନିଆ କରିସାରି ପାଣି ଚଳେ ଢାଳି ହୋଇ ପଡ଼ି, ବେକରେ 
ହୁଦା ପକେଇ ତରବର କରି ମୁଠାଏ ଗିଳିଦେଇ, କୁଷ୍ଣମହାଜନ କଚେରିକୁ ବାହାରି ପଡ଼ନ୍ତି । 
ଫେରୁ ଫେରୁ ସଞ୍ଜ ଛଅଟା । 


ସେଦିନ ଆମ ଗାଡ଼ି ତାଙ୍କ ଦୁଆରେ ପହୁଞ୍ଚୁବାବେଳକୁ ସେ କଚେରିରୁ ଫେରୁଥାନ୍ତି । 
ଆଗରୁ ବୋଧହୁଏ ଜାଣିଥୁଲେ, ତେଣୁ ଚିହ୍ନାଲାକ ପରି ମୋତେ ଘର ଭିତରକୁ ଡାକି 
ନେଲେ । ଶଗଡ଼ ତାଙ୍କ ପାଚେରି ଭିତରେ ଖଳାବାଡ଼ିରେ ରହିଲା _ ଯାଉଁଳି କବାଟ 
ମୁଦରେ । 


ମନ ନିହାତି ଖରାପ ଥାଏ । ସବୁ ତ ନୂଆ । ସେତେଦିନ ଯାଏ ମୋର ମାଛ 
ମାଉଁସ ଛଡ଼ା ଆଉ କୌଣସି ପରିବା ତୁଉଣ ଖାଇବାର ଅଭ୍ୟାସ ନ ଥାଏ । ଭଜା ଓ 
ପୋଡ଼ା ମୋ ଭାତ ଥାଳିର ସାଥୀ । ଏଠି ପୂଜାରୀ ରାନ୍ଧଣା । ତା' ପୁଣି ଗହମ ଗୋଟି 
ଗଣିତା । ଏତିକି ଡାଲି, ଏତିକି ପରିବା ଇତ୍ୟାଦି ଇତ୍ୟାଦି ଦିବାକୁ ଟିକିନିଖୁ ହିସାବରେ 
ଦାଦାଙ୍କର ଖରଚ । ମୋଟା ଚାଉଳ ଭାତ, ଘିଅ ପଡ଼େ ନ ପଡ଼େ ଖାଲି ବିଧ୍‌ ରକ୍ଷା - 
'ଘୃତହୀନକୁ ଭୋଜନଂ” _ ହେତୁ ଛଟାଏ ଘିଅ ଭାତରେ ପଡ଼ିବା କଥା । ଘରେ ଖାଉଥୁଲି 
ଗିନାଏ ଘିଅ । ଭଜା ଓ ପୋଡ଼ା ତ ନିଶ୍ଚୟ ଅଛି । ପହିଲେ ଭାତ ଥାଳି ଦେଖ୍‌ କାନ୍ଦ 
ମାଡ଼ିଲା । ଗୁଣ୍ଡା ତଣ୍ତିରେ ଗଳିଲା ନାହିଁ । ସାରଥୁଆଭାଇ ବହୁତ ବୁଝାଇଲା । ରାତି 
ପାହାନ୍ତାରୁ ସେ ଘରକୁ ଫେରିଯିବ । ଆଉ ଦିନେ ଅଧେ ହେଲେ ରହନ୍ତା, ହେଲେ ଦଦାଙ୍କ 
ହିସାବ - ଜଣେ ବଢ଼ିଲେ, ମାଣେ ଖସେ । ସେ କହିସାରିଲେଣି ରାତି ପାହାନ୍ତାବେଳକୁ 
ଉଠି ଗାଡ଼ି ଯୋଟି ଫେରିଯିବାକୁ । ବାଟ ଖର୍ଚ୍ଚକୁ ସିଉକାଟିଏ ଦେଇ, ବାପାଙ୍କ ପାଖକୁ ଚିଠି 


୬୮ କୁମ୍ଭାର ଚକ 


ଦିଆ ପାଇଟି ମଧ୍ଯ ତୁଟାଇ ଦେଇ ସାରିଛନ୍ତି ରାତିରୁ । ଶୀତଦିନ, ପାହାନ୍ତାରୁ ବିଚାରା 
ଗାଡ଼ି ଯୋଚି ଯିବ, କୋଠିଆ ହେଲେ ବି ଜୀବନ ତ ଅଛି ତା'ର; ମୋତେ ଭାରି ବାଧ୍ଲା | 
ଏକେ ମୋ ଅବସ୍ଥା, ତା' ଉପରେ ଏଭଳି ବ୍ୟବହାର ଦେଖ୍‌; ବୋଝ ଉପରେ ନଳିତା ବିଡ଼ା 
ପରି ମୋର ଦୁଃଖ ଉବୁକି ପଡ଼ିଲା, ହେଲେ ଉପାୟ ନାହିଁ । ଦାଦା ତ । 


ସାରଥୁଆ ଗଲା । ସକାଳୁ ମୁଁ ନିତି ପାଇଟି ତୁଟାଇଲି । ପୂଜାରୀ ଚୁଡ଼ାଭଜା ଉଖୁଡ଼ା 
ଦୁଇ ପଇସାର ଜଳଖ୍‌ଆ ପାଇଁ କିଣି ଆଣିଦେଲା । ତାକୁ ଦେଖ୍‌ ମୋଟେ ଆଉ ମୋ 
ଆଖୁର ଲୁହ ସମ୍ଭାଳି ହେଲା ନାହିଁ । ଖାଲି ବୋଉ ମନେପଡ଼ିଲା । ଭାବିଲି ସେ ଜାଣିକରି 
ମୋ ଟ୍ରଙ୍କରେ ଦୁଇଟି ଟିଣଡବାରେ ଖୁରୁମା ଦେଇଚି । ବୋଉକୁ ମନେ କରି କରି ଜଳଖୂଆ 
ଆଣି ଖାଇଲି । ଚୁଡ଼ାଭଜା ଉଖୁଡ଼ାକୁ - ଏଇନେ ଭୋକ ନାଇଁ ବୋଲି କହି ପୂଝାରିକି 
ଦେଲି । ବିଚାରା ସନ୍ତୋଷରେ ସେତକର ସଦୂବ୍ୟବହାର ରିଁରିଦେଲା । ଏଇଠି ପୂଝାରି 
କଥା ଟିକିଏ କହେଁ - ସେତେବେଳର ପୂଝାରି ନାଆଁ ' ନେଉଳ! - ତ୍ରିପଣ୍ଡ କଳା । ମୁହଟି 
ନେଉଳପରି । ତା'ର ସଞ୍ଜବେଳେ ଚୁଲିଙ୍ରଙ୍କିବା କଥା ଏବେ ବି ମନେଅଛି । ଖୋରଧାରେ 
ଭାରି ମଶ। । ନେଉଳ ବଚୁଲିକୁ ଫ୍ରୁ ଫୁ କରି ଫୁଙ୍କିଲାବେଳେ ଗାଏ - 


‹‹ ବେଳ ବୁଡ଼ିଲା - ସଞ୍ଜ ହେଲା 
ଘରେ ଘରେ ଦେଲେ ଧୂଆ 
ମଶାମାନେ କବାଟ କଣେ 
ହେଲେ ଭୁଆଁ ଭୁଆଁ । 
ବୀରବର ଡାଆଶ ପତଙ୍ଗ ବିଦ୍ୟାକାରୀ 
ମଶାମାନେ ବଜାଉଛନ୍ତି ମଙ୍ଗଳ ମହୁରୀ ।'? 


>× >× >× 


ଗୀତ ସାଥୁରେ ଫ୍ରୁଙ୍କନଳାର ଫ୍ରୁଙ୍କ, ସତେ ଯେମିତି ତାଳ ପଡୁଥାଏ । ଭାରି ମଉଜିଆ 
ଲୋକଟାଏ ସେ ନେଉଳ । ବସାରେ ଚାକର କେହି ନାହିଁ । କୂଅଟାରେ ଅବଶ୍ଯ ଅନ୍ଧ 
ଦୂରରେ ପାଣି; କିନ୍ତୁ ପାଣି କାଢ଼ି ତ ଜାଣେ ନାହଁ । ପାଖରେ କେଉଁଠି ପୋଖରୀ ଥୁବାର 
ମୁ ଦେଖ୍‌ ନାହିଁ କି ଜାଣି ନାହିଁ । ମହାନଦୀ ଗାଧୁଆ ଅଭ୍ୟାସ ଯାହାର ସେ କୂଅରୁ ପାଣି 
କାଢ଼ି ଗାଧୋଇବ - ତା' ପୁଣି ଦିନେକାଳେ ଯେ ଢାଳ ବା ଗରା ବେକରେ ଦଉଡ଼ି ଛନ୍ଦି 
ଜାଣି ନାହିଁ; ସେ ପୁଣି ପାଣି କାଢୁଛି କେତେକେ ? ବହୁ କଷ୍ଟରେ ଦି'ଚାରି ଢାଳ ପାଣି 
ଢୂଅରୁ କାଢ଼ି “କାକ ସ୍ନାନ” ସାରିଦେଲି । ଲୁଗା ଚିପୁଡ଼ିବା ପୁଣି ମୋ ପକ୍ଷେ ଗୋଟାଏ 
ଅଡୁଆ ପାଠ । କୌଣସିମତେ ସେତକ ସାରି ଦାଦାଙ୍କ ପାଖରେ - ଅବଶ୍ୟ ସାଙ୍ଗରେ 
ନୁହେ - ଭୋଜନକୁ ପିଢ଼ାରେ ବସିଲି । ଏ ପିଢ଼ା ଅଭ୍ୟାସ ନ ଥୁଲା ମୋର । ଗାଲିଚାରେ 


ପିଲାଦିନ ୬୯ 


ବସି ଖାଇବା କଥା ଅଲଗା । କୌଣସିମତେ ବସିଗଲି ସିନା, ହେଲେ ସେ “ଜଳବତ୍ନ 
ତରଳଂଂ” ମୁଗ ଡାଲିକି ଦେଖ୍‌ ଭୋଜନରୁ ବିଲକୁଲ୍ଵ ଭକ୍ତି ଛାଡ଼ି ପଳାଇଲା । ଆଗ ରାତି 
ପରି ଦରଖ୍‌ଆ ହୋଇ ଉଠିଲି । ଦାଦା ମୋତେ ସଙ୍ଗରେ ନେଇ ଖୋରଧା ହାଇସ୍ଟ୍ବଲକୁ 
ଗଲେ । ସେଠି ଦାଦାଙ୍କ ସଢୁ ଜାଆଁଳର ସ୍ଵର୍ଗତ ପଦ୍ମଚରଣ ପଟ୍ଟନାୟକ ହାଇସ୍ଟ୍ଲର 
^001110041 ୮8୦1)୯୮ ଓ ଶ୍ରୀ ମହେନ୍ଦ୍ରନାଥ ମଜୁମଦାର ହେଡ଼ମାଷ୍ଟର ଥାଆନ୍ତି | 


ନାଆଁ ଲେଖାଗଲା । ଚରଣମଉସା ( ପଦ୍ମଚରଣ ପଟ୍ଟନାୟକେ ) ମୋତେ ସାଙ୍ଗରେ 
ନେଇ ୮୦୪୩୮୩ ୦1856 ବା ମାଟ୍ରିକ ଚତୁର୍ଥ ଶ୍ରେଣୀରେ ବସାଇ ଦେଲେ । ଜଣାଶୁଣା 
ସାଙ୍ଗସାଥୀ କେହି ନାହିଁ । ମୁଁ କ୍ଲାସ୍‌କୁ ଗଲାବେଳେ ହେଡ଼ପଣ୍ଡିତ ଫକୀର ମିଶ୍ରେ ସଂସ୍କୃତ 
ପଢ଼ାଉ ଥାଆନ୍ତି । ବହିଟି ନା “ ଶିକ୍ଷୀଂ । ମନେଅଛି - '‹ଏକଃ ସ୍ବାଦୁ ନ ଭଞ୍ଜତ'' _ ଏଇ 
ଧାଡ଼ିକ ମୋର ଖୋରଧା ସ୍କାଲର ପହିଲି ଶୁଣାପାଠ । ଯୋଗକୁ ମୁଁ ବୋଉ ପାଖରୁ, 
ଟିକିଏ ଟିକିଏ ସଂସ୍କୃତ ପଢ଼ିଥ୍‌ଲି - ତେଣୁ ମୋତେ ଏହା ପୁରୁଣା ପାଠ ପରି ଲାଗିଲା । 
ପଶ୍ଚିତ ଫକୀର ମିଶ୍ରେ ଧାଡ଼ିଏ ଦି' ଧାଡ଼ି ପଢ଼ାଇ ଦେଇ ଚୌକିରେ ବସି ପଡ଼ିଲେ । 
କୋଉଠି ଥୁଲେ ସେ ନିଦ୍ରାଦେବୀ ! ଦଣ୍ଡକେ ଆସି ପଣ୍ଡିତ ମହାଶୟଙ୍କ ନାଶ- ଶୁଙ୍ଘା ଫରଚଚା 
ନାକପୁଡ଼ା ଦି'ଟା ଭିତରେ ବିଜୟ ନାଗରା ବଜାଇ ଦେଲେ । ଘଣ୍ଟା ବାଜିଲା । ଅତରଛରେ 
ନିଦ ଭାଙ୍ଗି ପଣ୍ଚିତ ମହାଶୟ ଅନ୍ୟ ଶ୍ରେଣୀକୁ ବାହାରିଗଲେ । 


ପଣ୍ଡିତେ ଏକ ଅଦ୍ଭୁତ ଲୋକ 4 ତାଙ୍କ ଘର ପୁରୀରେ । ସମ୍ଭବତଃ ଜେନାରୀ ଗଛ 
ପାଖରେ । କ୍ଲାସକୁ ଆସନ୍ତି ବେକରେ ଖୋଲା, ଢିଲାହାତ କୁରୁତା, ଛାତି ମୁକୁଳା ଥାଏ । 
ବେଶ୍‌ ରସିକ ଲୋକ । କ୍ଳାସ୍‌କୁ ଆସିବାବେଳକୁ ଦିନେ ଦିନେ ଗଳାରେ ମଲ୍ଲୀମାଳ ଝୂଲୁଥାଏ । 
ଶିକ୍ଷା ଓ ଉପକ୍ରମଣିକା ପଢ଼ାନ୍ତି ସେ । ଶିକ୍ଷା ବହିରୁ କିମ୍ବା ଉପକ୍ରମଣିକା ବ୍ୟାକରଣରୁ କିଛି 
ଗୋଟାଏ ପ୍ରଶ୍ଵ ପଚାରିଦେଇ, କେହି ଛାତ୍ର ତା'ର ଠିକଣା ଉତ୍ତର ଦେଇ ନ ପାରିଲେ 
ଇଉ, ଇଉ” ବୋଲି କହି ହାତରେ ଧରିଥ୍ବା ସାନ ବେଟଟି ଛାତ୍ରମାନଙ୍କୁ ନିର୍ଦ୍ଦେଶ କରି 
ବୁଲାଇ ଆଣନ୍ତି । ତା'ପରେ ଆଦେଶ ହୁଏ - ““ଷ୍ଟାଣ୍ଡଆପ୍‌ ଇନ ଦି ବେଞ୍ଚ'', ମୁହଁ 
ବୁଲାଇ ଦେଇ ମୁରୁକିହସା ମାରୁ ଆମେ ପିଲାଏ । ସେଇଠୁ ପଣ୍ଡିତଙ୍କର ଆସନ ଗ୍ରହଣ, 
ନସ୍ୟ ସେବନ, ନିଦ୍ରାଦେବୀ ଆରାଧାନ, ନାସିକା ଗର୍ଜନ ଇତ୍ୟାଦି ଚାଲେ ଆନନ୍ଦ ଦପ୍ତରୀର 
ଘଣ୍ଟାବାଦନ କର୍ମ ପର୍ଯ୍ୟନ୍ତ । ତହୁଁ ସବେଗେ କୁରୁଚି ତ୍ୟାଗ ଏବଂ ବେତାଣ ଖଣ୍ଡି କାନ୍ଧରେ 
ସଜାଡୁ ସଜାଡୁ ଯଥାଶୀଘ୍ର ପ୍ରସ୍ଥାନ । 

କିନ୍ତୁ ଗୋଟିଏ କଥା - ଭାଗ୍ୟଯୋଗକୁ ଯେଉଁଦିନ ସେ ପଢ଼ାନ୍ତି, ସେଦିନ ନାନା 
ଉଦାହରଣ ଦେଇ ଏମିତି ପ୍ରାଞ୍ଜଳ ଭାବରେ ବୁଝାନ୍ତି ଯେ ପାଠ ମନରେ ଲାଖ୍‌ ରହେ । 
ମନେହୁଏ ପଣ୍ଡିତେ ସତରେ କିନ୍ତୁ ପଣ୍ଡିତ । ତାଙ୍କ କଥା ଅଦ୍ଭୁଲା । 


୭୦ କୁମ୍ଭାର ଚକ 


ମଣିଷଠୁ ବଳି ଅବସ୍ଥାର ବିଶ୍ଵସ୍ତ ନଉକର ଆଉ କେହି ନାହିଁ । ଆଇଁଷତୁଣ୍ଡା ବିରାଡ଼ି, 
ଉପାସ ରହିଯାଏ ପଛେ, ବିନା ମାଛ, ଶୁଖୁଆରେ ଭାତ ରୁଚେ ନାହିଁ ତାକୁ | କିନ୍ତୁ ମଣିଷ 
ସବୁ ପାରେ, ଅବସ୍ଥାଚକ୍ରରେ ସବୁକଥା ତା'ର ଦିହସୁହା ହୋଇଯାଏ । ବେକରେ ଢୋଲ 
ପଡ଼ିଲେ, ବଳେ ବଳେ ବଜେଇ ଶିଖେ ସେ । ଦିନାକେତେ ଖୁବ୍‌ କଷ୍ଟ ହେଲା । ହପ୍ତାଏ 


ଅଧେ ପରେ ବୋଉ ଜଳଖୁଆ ତିଆରି କରି ପଠାଏ । କିଛି କିଛି ଟଙ୍କା ବି କେହି ଆସୁଥୁଲେ 
ତାଙ୍କ ହାତେ ଦେଇ ପଠାଏ । 


କ୍ରମେ ସାଥୀ ପିଲାଙ୍କ ସଙ୍ଗରେ ଚିହ୍ନାଜଣାଟା ପାକଳ ହେଇଗଲା । ମୋ ଗୀତ 
ଲେଖା ଆଉ ଗୀତ ପାଇବାଟା ଛାଏ ଛାଏଁ କେତେ ବନ୍ଧୁ ଯୋଗାଡ଼ି ନେଲା । ଖେଳଛୁଟିବେଳେ 
ପଞ୍ଚାଏ ପିଲା ମୋତେ ଘେରିବସି ଗୀତ ଶୁଣିବାକୁ କାଉଲ ବାଉଲ କରି ପକାନ୍ତି । ଧୀରେ 
ଧୀରେ ମୋ ଗାଇବା କଥା ପ୍ରଚାର ହୋଇଗଲା - ସ୍କଲ ଛାଡ଼ି, ବାହାରେ । ମୁଁ ବି ମନେ 
ମନେ କିଏ କୋଉଠି ଗୀତ ଭକ୍ତ ଗାୟକ ବା ଓସ୍ତାଦୂ ଅଛନ୍ତି ସେକଥା ଖୋଜି ବୁଲୁଥାଏଁ । 


ହଉ ହଉ ଆମ ସାଇରେ ଆମେ ଚାରି ସାଙ୍ଗ ଜୁଟିଗଲୁ । ଆମେ ଚାରି କ - କଳୁ, 
କାଶୀ, କାଳୀ, କୁଳଙ୍କର ମେଣ୍ଟ ହେଲା । କଳୁ ଟିକିଏ ବୟୋଧ୍କ, ତେଣୁ ସେ “କଳୁଭାଇ' 
ବୋଲାଇଲେ । ଚାରିସାଙ୍ଗ ଭିତରୁ ଜଣେ ଆମ ପଢ଼ିବାବେଳୁ ସେପାରିକି ଟିକିଏ କାଟିଛି, 
ସେ କୁଳମଣି ବ୍ରହ୍ମା - ରାଜକୁମାର ପରି ରୂପ, ଦିବ୍ୟ ସ୍ବାସ୍ଥ୍ୟ ଦିନକୁ ଅଠର ଘଣ୍ଟା 
ଘୋଷିଲାବାଲା, ମାତ୍ର “'ଚିର-ବେଗା' ସେ ବହୁତ ଘୋଷେ ବେଗେ ପାସୋରେ | କୁଳ ତ 
ଗଜା ବୟସରୁ ସାଙ୍ଗ ଛଡ଼ା ହେଲା, ବାକି ରହିଲୁ ତିନ୍‌ | କାଶୀ ଗୀତ ଗାଇ ଜାଣେ - ଅଛି 
କି ନାହିଁ - ତା” ଖବର ଆଉ ଜାଣି ନାହିଁ । କଳୁଭାଇ ବା କଳ୍ପତରୁ ରାୟ ମଧ୍ଯ କେତେ ବର୍ଷ 
ହେବ ଆରପାରିକି ଗଲାଣି । ଥୁଣ୍ଟା ବରଗଛ ମୁଁ ମାତ୍ରକ ଅଛି । 


କଳୁଭାଇଟା  ଚିର୍‌ଚିରା' _ ସେ ବହୁତ ଘୋଷେ, ବହୁତବେଳ ପର୍ଯ୍ୟନ୍ତ ମନେରଖେ | 
କାଶୀ “ବେଗ୍‌ ବେଗା' - ଅଳୁକାଳ ଘୋଷେ, ଅଳ୍କାଳ ମଧୁରେ ପାସୋରି ଦିଏ | ଆଉ 
ମୁଁ ? ବେଗ୍‌ ଚିରା । ଅଳ୍ପକାଳ ପାଠ ପଢ଼େ _ ମନେରଖେ । ଆମ ଭିତରେ ସାଙ୍ଗମାନେ 
ମୋତେ ସୁଖ ପାଉଥୁଲେ । 


ସେତେବେଳେ ଆମ ହେଡ଼ମାଷ୍ଟର ସ୍ଵର୍ଗତ ମହୀନ୍ଦ୍ରବାବୁ - ଚଳନ୍ତି ମହାଦେବଙ୍କ ଭଳି 
ଅପୂର୍ବ ପୁରୁଷ । ରୂପ ତାଙ୍କର ଦେଝ୍‌ଲେ ଛାଏଁ ଛାଏଁ ଭକ୍ତି ଆସେ । ଜ୍ଞାନୀ ଯେମିତି, 
ଗମ୍ଭୀର ସେମିତି । ମନେହୁଏ, ସେତ ପାଠକୁ ପଢ଼ାନ୍ତି ନାହିଁ । ପାଠକୁ ଗୋଳି ପିଆଇ 
ଦଅନ୍ତ । ସଂସ୍କୃତରେ ଅଗାଧ ପାଶ୍ଚିତ୍ୟ ତାଙ୍କର । ଆଜି ବି ଅଭୁଲା ରହିଛି _ ସେ ଅଷ୍ଟାଦଶ 
ପୁରାଣ ହେତୁ ରଖ୍‌ବାକୁ ଯେଉଁ ସୂତ୍ରଟି ବତାଇ ଦେଇଥୁଲେ । ସେଇଟି ହେଲା - 

“' ମଦ୍ଵୟ, ଭଦ୍ଵୟ ୈବ, ବକ୍ରୟ, ବ୍ରଚତୁଷ୍ଠୟ _ ଅ, ଗ, ନା, ଲି, କୁ, ପ, ସନ୍ଦ'” _ 
ଏଗୁଡ଼ିକ ପୁରାଣମାନଙ୍କର ଆଦ୍ୟ ଅକ୍ଷର । ସେକେଣ୍ଡ ଟିଚର୍‌ - ସ୍ଵର୍ଗତ ଗୋପାଳ ଚରଣ 


ପିଲାଦିନ ୭୧ 


ପଟ୍ଟନାୟକ, ଘର ଜାଆଁଳାରେ; - ଜ୍ଞାନୀ, ଗମାର ବ୍ୟଳି | ଖୋରଧା ସ୍କୁଲରେ ମୁଁ ପଢ଼ିବାର 
ବର୍ଷେ ଦି'ବର୍ଷ ପରେ ଶିକ୍ଷା ବିଭାଗ ଛାଡ଼ି, ସେ ହାକିମ ହେଲେ । ତାଙ୍କ ପରେ ଆସିଲେ 
ଆଉ ଜଣେ ବିଶିଷ୍ଟ ବିଦ୍ଵାନ ଶିକ୍ଷକ ପର୍ଶୁରାମ ବର୍ମା - ଘର ପୁରୀ, ଜଣେ ଯୋଗ୍ୟ ମୁରୁଙ୍କ 
ପରେ ଆଉ ଜଣେ ଯୋଗ୍ୟ ବ୍ୟକ୍ତି ମିଳିଗଲେ । 

ଆଡ଼ିସ୍‌ନାଲ୍‌ ଟିଚର୍‌ - ମୋ ମଉସା ପଦ୍ନଚରଣ ପଟ୍ଟନାୟକ । ବେଶ୍‌ ଛାତ୍ରପ୍ରିୟ 
ବ୍ୟକ୍ତି ସେ । ବକ୍ତା, ଲେଖକ, ମଧୁର ଭାଷୀ, ସୁନ୍ଦର ସ୍ବାସ୍ଥ୍ୟବାନ ଯୁବକ । ଗୋପାଳବାବୁଙ୍କର 
ସେ ଦାଦୀପୁଅ ସାନଭାଇ । ଘର ସେଇ ଜାଆଳାରେ । ତାଙ୍କର ବଂଶରେ ସଙ୍ଗୀତ ସାହିତ୍ୟ 
ଚର୍ଚ୍ଚା ଥାଏ । ପଦ୍ମଚରଣବାବୁଙ୍କ ଡାକ ନାଆ ଚରଣବାବୁ । ତାଙ୍କ ଦାଦା ସ୍ଵର୍ଗତ ଗୌରକୃଷ୍ଣ 
ପଟ୍ଟନାୟକ ଜଣେ ସଙ୍ଗୀତ ଲେଖକ ଓ ଗାୟକ ମଧ୍ଯ । ଚରଣବାବୁ ନିତି ବ୍ୟାୟାମ କରନ୍ତି । 
ସେ ଖେଳକୁ ଭଲ ପାଆନ୍ତି । ଖୋରଧା ବୋଡ଼ିଂର ସୁପରିଣ୍ଟେଣ୍ଡେଟ୍‌ ଥିଲେ । ପରେ 
ଶିକ୍ଷକତା ଛାଡ଼ି, ସେ ଶିକ୍ଷା ବିଭାଗର ଡେପୁଟି ଇନିସ୍‌ପେକୂର ହୋଇଥୁଲେ । ଆମ ସେକେଣ୍ଡ 
ପଣ୍ଡିତ ଥାଆନ୍ତି ପଣ୍ଡିତ ଶ୍ରୀ କୃପାସିନ୍ଧୁ ହୋତା । ଦେବତା ଭଳି ପୁରୁଷ ଛାଏଁ ଛାଏ ଭକ୍ତି 
ଆସେ ତାଙ୍କୁ ଭେଟିଲେ । ଧୀର ଚାଲି, ଗମ୍ଭୀର ମୁଖ, ହସରେ ମଧୁରତା ଥାଏ; କିଛ୍ତୁ ବଡ଼ 
ଅଳ୍ପ ହସନ୍ତି ସେ । ସତୃଚରିତ୍ର, ସାଧୁ ପୁରୁଷ, ଦେଶପ୍ରାଣ ପ୍ରବୀଣ ବ୍ୟକ୍ତି । ପଣ୍ଡିତ ହୋତା 
ଛାତ୍ରମାନଙ୍କ ଚରିତ୍ର ଗଠନ, ଶିକ୍ଷା, ଦୀକ୍ଷା ଓ ସଦୃବ୍ୟବହାର ପ୍ରତି ସୁଦୃଷ୍ଟି ଦିଅନ୍ତି । ଆମକୁ 
ସେ ଓଡ଼ିଆ ପଢ଼ାନ୍ତି । ସେତେବେଳେ କବିବର ଚିନ୍ତାମଣି ମହାନ୍ତିଙ୍କ ଲେଖା “ସପ୍ତରଥୀ' 
ପଢ଼ାଉଥୁଲେ ସେ । ପଢ଼ାଉ ପଢ଼ାଉ ଭାବବିହ୍ଵଳ ହୋଇପଡ଼ନ୍ତି ସେ । ହାଇସ୍ଫଲରେ 
ଶିକ୍ଷକମାନଙ୍କ ଭିତରେ ରୂପ, ଗୁଣ - ସବୁଥ୍‌ରେ ସେ ବାରି ହୋଇ ପଡ଼ନ୍ତି । ସେ ବଡ଼ 
ସାଧାସିଧା ଲୋକ, ଗୋଡ଼ରେ ଚଟିଜୁତା ହଳକ ଛଡ଼ା କେବେ ମୁଁ ତାଙ୍କର ଅନ୍ୟପ୍ରକାର 
ଜୁତା ପିନ୍ଧିବାର ଦେଖ୍‌ ନାଇଁ । ଖୋରଧା ବଡ଼ବଜାରରେ ସେ ବସା କରି ଥାଆନ୍ତି । ମୁଁ 
ଟିକିଏ ଲେଖାଲେଖୁ କରେଁ, ଜାଣିପାରି ସେ ମୋତେ ଆଦର କରନ୍ତି । 


ଦିନେ ମୋ ଗୀତ ଲେଖା ତାଙ୍କୁ ଦେଖାଇବି ବୋଲି ସାହସ କରି ତାଙ୍କ ବସାକୁ 
ଗଲି । କେତୋଟି ଗୀତ ଦେଖ୍‌, ପ୍ରଥମେ କିଛି ନ କହି ମୋ ଆଡ଼େ କିଛିବେଳ ଚାହିଁ 
ରହିଲେ, ମୋତେ ସେ ଉପଦେଶ ଦେଲେ ପ୍ରକୃତି ବର୍ଣ୍ଣନା କରି ଗୀତ ଲେଖୁବାକୁ । 
ଏଇଠି ମୋର ଲେଖକ ଜୀବନର ଘୋର ପରିବର୍ଭନ ଆସିଲା, ତାଙ୍କରି କୃପାରୁ | ୧୯୧୪ 
୧ ୫ରେ ଖୋରଧା ହାଇସ୍ଟଲରୁ ଖଣ୍ଡିଏ ପତ୍ରିକା ଛାପାହେଲା । କେବଳ ତାଙ୍କରି ଉଦ୍ୟମ, 
ଯନ ଓ ପରିଶ୍ରମ ଫଳରୁ । ପତ୍ରିକାଟିର ନାଆ “ଉଦୁଉଦୁମା” । ମୋ ଜୀବନର ଏହି 
କବିତା ପ୍ରକାଶନ ଏକ ମସ୍ତବଡ଼ ସୀମାରେଖା । ୟା ପୂର୍ବରୁ ମୋ ଲେଖା କେବେ ଛାପା 
ହୋଇ ନ ଥୁଲା । କି ଆନନ୍ଦ ମୋର ! କେତେ କୃତଜ୍ଞ ହେଲି ମୁଁ ପଣ୍ଡିତ ହୋତାଙ୍କ 
ପାଖରେ ! ମୋର ଗୋଟିଏ କବିତା ଛପା ହୋଇଛି - ସଙ୍ଗେ ସଙ୍ଗେ ବୋଉ ପାଖକୁ 


୭୨ କୁମ୍ଭାର ଚକ 


ଖଣ୍ଡିଏ ବହି ପଠାଇଦେଲି । କେତେ ଆଶୀର୍ବାଦ କରି ସେ ମୋତେ ଚିଠି ଲେଖୁଲା । 
ଆନନ୍ଦ, ଗର୍ବ, ଆଉ ଗୌରବରେ ବୁକୁ ସେଦିନ ଫୁଲିଉଠିଲା ମୋର । ପଢ଼ା ସାଥୀମାନେ 
ମୋତେ କେତେ ବଧାଇ ଦେଲେ । 

ପହିଲେ ପହିଲେ ଖୋର୍ଦାରେ ମୋର ଝୂଆପିଆ, ରୁହାଶୁଆ, ଚଲାଫେରାରେ ସେମିତି 
ଭାରି କଷ୍ଟ ହେଉଥୁଲା, କ୍ରମେ ସାଙ୍ଗସାଥୀ ମେଳରେ ସେ ସବୁ ଦିହର ମଳି ହୋଇଗଲା | 
ବୋଉ କିନ୍ତୁ ତା'ର ସେ ଖୁରୁମା, ରାଶି ଖଜା ପଠାଇବାକୁ ପାସୋରି ନାହିଁ । ଫି' ମାସରେ 
ତା'ର ସେ ଜଳଖୁଆ ପଠାଇବାଟା ମୁକର, ତା'ସଙ୍ଗେ ଆଗପରି କିଛି ହାତ ଖରଚ ବି 
ପଠାଏ । ବସାରେ ଆଉ ଗୋଟିଏ ପିଲା ଥାଏ, ତା' ନାଆଁ ଗିରିଧାରୀ ପଟ୍ଟନାୟକ | 
ଓହଳସିଂହ କୋଠକରଣ ବାଙ୍କନିଧୂ ପଟ୍ଟନାୟକଙ୍କ ପୁଅ ସେ । ଦାଦା ତା'ର ' ପ୍ରାଇଭେଟ୍‌ 
ଟିଉଟର୍‌' ମୁରବି । ସେ ତଳ କ୍ଲଳାସ୍‌ରେ ପଢୁଥାଏ । ଭାରି ଭଲ ପିଲା । ବେଳେ ବେଳେ 
ସେ ବି ମୋ ଜଳଖୁୂଆରେ ଭାଗୀଦାର ହୁଏ । 


କେତେ ପିଲା ତ ସାଥୁ ହୋଇ ପଢ଼ୁଥିଲୁ, ହେଲେ କାଶୀ ଭଲ ଗାଇ ଜାଣୁଥିଲା । 
ଗୀତରେ ତା'ର ମୋର ବାଦ ଲାଗେ । କଳୁଭାଇ ଓ କୁଳ ହୁଅନ୍ତି ବିଚାରକ । ଗଲାଣି ସେ 
କାଳ କଥା । ଏବେ ଖରଶ୍ଵାସ ସେ ସ୍ମ ତିର ସ୍ମାରକ ସିନା ! 
ବରୁଣାଇ ସାହିରେ ଆଉ ଜଣେ ମୋର ବିଶିଷ୍ଟ ସାଙ୍ଗଙ୍କ ନାଆଁ ଶ୍ରୀ ରାସବିହାରୀ 
ରାୟ । ସେ ମୋର ମହାପ୍ରସାଦ । ମୁଁ ତାଙ୍କ ଘରକୁ ବହୁତ ଯା'ଅଆସ କରେ । ମହାପ୍ରସାଦଙ୍କ 
ବୋଉ ମୋତେ ପୁଅପରି ଦେଖନ୍ତି । ଭଉଣୀମାନେ ଆଦର ସ୍ନଵେହ କରନ୍ତି । ମୁଁ ଘର ପରି 
ଚଳେ ତାଙ୍କମାନଙ୍କ ସାଥୁଵରେ । ମହାପ୍ରସାଦ ଶ୍ରୀ ରାୟ ଏବେ କଟକର ଜଣେ ଭଲ 
ଆଡ଼ଭୋକେଟ୍‌ । 
ଏମାନଙ୍କ ଛଡ଼ା ମୋର ଆଉ କେତେ ସାଙ୍ଗ ଥୁଲେ । ସବୁରି ନାଆଁ ହେତୁ ହଉ 
ନାହିଁ । କେତେ ମନ ଅଛି, କେତେ ଛାତିରୁ ଲିଭିଗଲେଣି । ମନେଥୁବା ସାଙ୍ଗମାନେ 
ହେଲେ - 
ଅନନ୍ତ ଦାସ - ( କ୍ଲାସରେ ଫାଷ୍ଟ ହୁଏ ) 
ଦିବ୍ୟସିଂହ ପଟ୍ଟନାୟକ - ( ମୋର ବନ୍ଧୁଘର, ସରଳ, ସଚ୍ଚରିତ୍ର, ମେଧାବୀ ଛାତ୍ର, 
ଘର ¬ ଦହିମାଛଗଡ଼ିଆ ) 
କୁଳମଣି ସାନ୍ତରା - ( ଖଣ୍ଡଗିରି ପାଖରେ ଘର) 
ଭାଗୀରଥୁ ଛୋଟରା - 


ଅବିନାଶ ଘୋଷ - ( ଖୋରଧା ଟାଉନରେ ଘର, ଘଡ଼ି ଓ ଗ୍ରାମୋଫୋନ୍‌ ପ୍ରଭୃତି 
ମରାମତି ଜାଣେ ) 


ପିଲାଦିନ ୭୩ 


ଦିଗମ୍ବର ପାଣିଗ୍ରାହୀ - (ଭଲ ସାଙ୍ଗ, ଘର - ସାରୁଅ ) 
ଦୟାନିଧ୍‌ ଦଳବେହେରା - (ଘର ଦଶପଲ୍ଲା) 
ଫଜଲୁଲ୍୍‌ ରହେମାନୂ - ( ମେଧାବୀ ଛାତ୍ର, ସରଳ, ସ୍ବଷ୍ଟବାଦୀ କ୍ବାସ୍‌ରେ ପୋଜିସନୁ 
ରଖନ୍ତି, ତାଙ୍କ ପାଖରୁ ମୁଁ ଟିକିଏ ଟିକିଏ ଉର୍ଦୁ ପଢ଼ୁଥିଲି । 
ସେ ମୌଲବି ସାରତ୍ତ୍‌ଙ୍କ ପୁଅ । ଘର - ରାଇସୁଗୁଡ଼ା ) 
ଅବଦୁଲ ହନାନ - (ବଡ଼ ମିଶୁକ, ଭଲ ପଢ଼ନ୍ତି, କଟକର, ଡି.ପି.ଆଇ. 
ଦପ୍ତରରେ ଥୁଲେ ) 
ଲତିଫୁ'ର ରହେମାନୁ - ( ମିଷ୍ଟଭାଷୀ, ଘର - ଶରଧାପୁର ) 
ନାରଣ ମିଶ୍ର - ( ପଣ୍ଡିତ ଫକିର ମିଶ୍ରଙ୍କ ପୁଅ ) 
ବାଞ୍ଚାନିଧ୍‌ ପଟ୍ଟନାୟକ - ( ନୁଆଗଡ଼ ) 
ଗୋପୀନାଥ ପଟ୍ଟନାୟକ - ( ସମ୍ଭବତଃ ଛଣଗିରି ) 
ଓ କୃଷ୍ଣମୋହନ ପଟ୍ଟନାୟକ... ଇତ୍ୟାଦି | 


ଆଉଜଣେ ସାଥୀ ଉପର କ୍ଲାସ୍‌ରେ ପଢ଼ୁଥଲେ । ତାଙ୍କ ନାଆଁ ଶ୍ରୀ କୃଷ୍ଣଚନ୍ଦ୍ର ଲାଲା । 
ଭାରି ମିଶୁକ ବନ୍ଧୁ ସେ । ସାଥ୍ରପିଲା ତ ଏମିତି ଅନେକ ଥଲେ । ହେଲେ ସାହିପିଲା 
ବୋଲି କହିଛି ତ କଳୁ, କାଶୀ, କୁଳଙ୍କ ଭିତରେ ମେଣ୍ଟଟା ଟିକିଏ ଟାଣ । ପାନଖୁଆଟା 
ମୋର ପିଲାଦିନରୁ ଏକ ବଦଭ୍ୟାସ । କୁଳ ପାନ ଖାଏ ନାହଁ । କଳୁଭାଇର ଖଣ୍ଡେ ଖଣ୍ଡେ 
ଚଳେ । ବାକି କାଶୀର ମୋର ପାନଖୁଆ, ଦିଆନିଆ, ନୀତି ଭିତରେ ଗଣା | 


ଖୋରଧା କଚେରିକୁ ଯିବାର ଚାରିଛକିଆ ଥାନା ମୁଣ୍ଡରେ ଗୋଟିଏ ଦୋକାନ ଥାଏ । 
ସେଠି ଭଙ୍ଗାପାନ ମିଳେ । ପଇସାକୁ ଚାରିଖୁଲି । ଦୋକାନର ବିକାଳି ମଦନ ସରସା 
ପାନ ଭାଙ୍ଗେ, ସେତେବେଳେ ମିଳୁଥିବା “ସେନ୍‌ ସେନ ବଟିକା ମସଲା ଦେଇ | କାଶୀ 
ଆଉ ମୁଁ ସ୍ଫବଲକୁ ଗଲା ଆଇଲାବେଳେ ପ୍ରାୟ ସେଇଠୁ ପାନ ପଇସାକର ଲେଖାଏ କିଣୁ । 


ସ୍କଲ ଛୁଟି ପରେ ପିଲାଏ ଖେଳପଡ଼ିଆରେ ହାଜର ହୁଅନ୍ତି । ମୋର କିନ୍ତୁ ଖେଳାଖେଳି 
ଆଡ଼କୁ ମୋଟେ ମନ ବଳେ ନାହିଁ । ଖୋରଧାର ନବିନାବାଗଟି ମୋର ସେ ବେଳର ପ୍ରିୟ 
ସାଥୀ । କେବେ ସାଙ୍ଗକୁ ଜୁଟିଲେ ଜଣେ ଦି'ଜଣ ପଢ଼ାସାଥୀ ସେଠିକି ଯାଆନ୍ତି, ନଇଲେ 
ଅଧ୍ରକାଂଶ ଦିନ ଏକାକୀ ଯାଏଁ । ସ୍ଥାନଟି ନିର୍ଜନିଆଁ । ଭାରି ସୁଖ ଲାଗେ । ହାତୀପୋଖରୀର 
ଅଳ୍ପ ଉଚ୍ଚ ପଥର କାଛି ଉପରେ ବସି ଯାହା ମନକୁ ଆସେ ଖାଏଁ ବା ଲେଖେ । ପାଖରେ 
ଟେଲର୍‌ସାଇବ ବଙ୍ଗଳା-ଦେଖ୍‌ବାକୁ ଭାରି ସୁନ୍ଦର । ଆଗରେ ଫ୍ରୁଲ ବଗିଚା । ରାସ୍ତାରୁ 
ଟିକିଏ ଦୂରେଇ କରି ବଙ୍ଗଳାଟି । ବଡ଼ ନିରୋଳା ନିଛାଟିଆ ଥାନ । ତାହାରି ପାଖରେ 
ହାତୀପୋଖରୀ । ପଥରକଟା ପାଣି, ବେଶ୍‌ ଗହୀରିଆ । ଦେଖୂଲେ ମନରେ କେମିତି 


୭୪ କୁମ୍ଭାର ଚକ 


ଗୋଟାଏ ନିରାଶିଆ ଗମ୍ଭୀର ଭାବ ଆସେ । ମନଟା କେମିତି କ'ଣ ହୁଏ, କାଗଜ କଲମରେ 
ତାକୁ ରୂପଦେଇ ପାରୁ ନାହିଁ । ଆଗେ ଏଇ ପୋଖରୀରେ ଖୋରଧା ରଜା ବା ଓଡ଼ିଶା 
ରଜାଙ୍କ ହାତୀ ଗାଧୋଉଥୁଲେ ବୋଲି ଲୋକେ କହନ୍ତି । ପୋଖରୀକି ପ୍ରାୟ ଲାଗିକରି 


ବଣୁଆ ଫୁଲ ବରୁଣାଇ ପରବତରେ ଧକ୍ଵକାଖୁଆ ବାଟବାହୁଡ଼ା ପବନରେ ଚହଲି ଚହଲି 
ଦୋଳି ଖେଳୁଥାଆନ୍ତି । ଚଷାପୁଅ, ହଳଦୀବସନ୍ତ, ଘୁଟରୁଘୁମା ଓ କଜଳପାତି ପ୍ରଭୂତିଙ୍କର 
ଅବାଧ ରାଜତ୍ସ । 
ସେଇଠି, ସେ ପୋଖରୀର ହୁଡ଼ା ଉପରେ ଖାତା, ପେନ୍ସିଲ ନେଇ ବସିଯାଏଁ - 
ଗୀତ ଲେଖେ, ଗୀତ ଗାଏଁ । ଦେଖୁବା, ଶୁଣିବାକୁ କେହି ନାହଁ । ନିଜେ ଲେଖେଁ _ ନିଜେ 
ପଢ଼େ, ନିଜେ ଗାଏଁ - ନିଜେ ଶୁର୍ଣେଁ । ବସିବସି ଦିନେ ସଞ୍ଜରେ ଲେଖୁଥୁଲି, ମନେପଡ଼ୁଛି - 
ଆସି ଅନ୍ଧାର ହେଲାଣି 
ରୁମ ଲୁଚିଲାଣି, 
ସଞ୍ଜସଖୀ ବେଶ ହେଲାଣି । 
କଳା ବନାରସୀ- ପାଟ ପିନ୍ଧିଲାଣି 
ପୁଞ୍ଜତାରା ବୁ'ଟା ଖଞ୍ଜ ଦେଲାଣି ॥ 
ନାଇ ନାନା ବନଙ୍ଫୁଲ ଝରା 
କେଡ଼େ ସୁନ୍ଦର ଦିଶେ ତୋରା 
ଓଢ଼ଣା ଘୋଡ଼ାଇ - ଲାଜେ ଲାଜେ ସତେ 
ରବିରେ ଦେଲାଣି ମେଲାଣି ॥ 
>× >× >× 
5 ୧୯୧୩/୧୪ ସାଲର ଲେଖା । ଆଉ ତେଣିକି କ'ଣ ଲେଖୁଥିଲି ମନେପଦୁ 
ନାଇ । 
ମୁ ତ ନବୀନାବାଗକୁ ବରାବର ବୁଲିଆସେଁ । ଦିନକର ଗୋଟିଏ ଘଟଣା ମୋ 
ଜୀବନର ଅଭୁଲାଛାପ ଦେଇଛି । ମଣିଷ ଯାହା ଚାହେଁ, ବରାଦରେ ଥିଲେ ତାହା ଛାଏଁ 
କାହୁଁ ଆସି ହାତ ପାହାନ୍ତାରେ ହାବୁଡ଼ି ଯାଏ । କଥାଟା ମିଛ ନୁହେଁ । 
ଗୁରୁ ଦର୍ଶନ : 
“'ଏମନ ଭାବୁଥାଏ ଯାହା କାଳେ ପ୍ରାପତ ହୁଏ ତାହା ।”” _ ଏଇଟା ନିରୋଳା 


ସତ । ଦିନେ ହାତୀପୋଖରୀର ଅଳ୍ପ ଉଚ୍ଚ କାନ୍ଥିନି ଉପରେ ପାଣି ଆଡ଼କୁ ମୁହଁକରି ମୋର 
ସେତେବେଳର ଏକାନ୍ତ ପ୍ରିୟ ଗୀତଟି ଗାଉଥିଲି _ 


ପିଲାଦିନ ୭୫ 


“ରୋଧାକାନ୍ତ ରାଧାମୋହନ ଗୋବିନ୍ଦ ! 
ଲବେ ଦୟା ନାହିଁକି ?”” 


୮୮୮୭ 


ପିଠିପଟଟା ମାଡ଼ି ମାଡ଼ି ପଡ଼ିଲା ପରି ଲାଗିଲା । ଲେଉଟି ଚାହିଁଲି, ଦି'ଜଣ ଭଦ୍ରଲୋକ 
ମୋର ଖୁବ୍‌ ପାଖରେ ମୋତେ ଅନାଇଁ ଠିଆ ହୋଇଛନ୍ତି _ ମୁହଁରେ ଅପୂର୍ବ ପ୍ରସନ୍ନତା । 
ଟିକିଏ ଅପ୍ରତିଭ ହୋଇପଡ଼ିଲି । ପୋଖରୀକାନ୍ଳିରୁ ଓହ୍ଲାଇ ଠିଆ ହେଲି । ଭଦ୍ରଲୋକ 
ଦୁହେଁ ମୋ ପାଖକୁ ଆସିଲେ । ଜଣେ କଳା, ଡେଙ୍ଗା, ଦୋପୁରିଆ ଦେହ, ବେଶ୍‌ ଲମ୍ା 
ଲମ୍ବା ଦିଂପଟା ନିଶ । ଆରଜଣକ ଗୋରା, ଦେହ ମୋଟାକୁ ଚାହିଁ ଡେଙ୍ଗା ନୁହେଁ ବରଂ 
ଉଚ୍ଚତାକୁ ବପୁ ବଳେଇ ପଡ଼ିଛି । ବଡ଼ ବଡ଼ ଗଙ୍ଗାଯୁମୁନା ନିଶ ଦି'ପଟ ତାଙ୍କର । 


କଳାଜଣଙ୍କ କହିଲେ - ଗାଆ ଗାଆ । କେଡ଼େ ସୁନ୍ଦର ତ ଗାଉଛ । ଆମେ ବୁଲି 
ଆସିଥୁଲୁ, ବହୁତ ବାଟକୁ ତମ ଗୀତ ଶୁଭୁଛି । ଶୁଣିକରି ଆସିଛ୍ଥ୍‌ । କାହାଠୁ ଏ ଗୀତ 
ଶିଖୂୁଥୁଲ ? କିଏ ତମ ଗୁରୁ ? 

ମୁଁ କହିଲି ଏ ଗୀତଟି ରେକର୍ଡ଼ରୁ ଶୁଣିକରି ଶିଖୂଛି । ବାସୁଦେବ ମହାପାତ୍ରେ ୟାର 
ଗାୟକ । ତାଙ୍କୁ ମୁଁ କେବେ ଦେଖ୍‌ ନାହିଁ, ବାକି ତାଙ୍କ ଗୀତଟି ଯେତେବେଳେ ଶୁଣି ଶୁଣି 
ଶିଖୂଛି, କହିବାକୁ ଗଲେ ସେଇ ମୋର ଗୁରୁ । 

ଭଦ୍ରଲୋକ ଦି'ଜଣ ମୁହଁକୁ ମୁହଁ ଚାହାଁଚାହିଁ ହୋଇ ମୁରୁକି ମୁରୁକି ହସିଲେ । 

ଗୋରାଜଣକ କହିଲେ - ବସ ବସ - ଗାଆ ଆଉଥରେ ଗୀତଟି, ଶୁଣିବାକୁ ବଡ଼ 
ମନ ହେଉଛି । କଳାଜଣକ ବି ତାଙ୍କ ସଙ୍ଗେ ଜୁଆଣ ଦେଲେ । 


ବସି ବସିକରି ପୂରା ଗୀତଟି ଗାଇଲି । ବେଳ ରତରତ ହୋଇ ଆସୁଥାଏ । ବରୁଣାଇଁ 
ପାହାଡ଼ ଶିଖର ରଙ୍ଗବୋଳା ହେଲାପରି ଭାରି ସୁନ୍ଦର ଦିଶୁଥାଏ । ସଞ୍ଜକୁ ଡାକୁଥାଆନ୍ତି 
ସତେ ପକ୍ଷୀଏ ! 


ବେଳବୁଡ଼ ହେବାର ଦେଖୁ ସେମାନେ କହିଲେ - “ଚାଲ, ଅନ୍ଧାର ହୋଇଯିବ 
ଟାଉନ୍ନରେ ପହଞ୍ଚୁ ପହଞ୍ଚୁ ।' ' 


ଭାରି ମନ ହେଉଥାଏ _ ହେଲେ କେମିତି ପଚାରିବି ସେମାନଙ୍କର ପରିଚୟ ? 


ତିନିହେଁ ଗଲୁଁ । ସେମାନେ ମୋର ପରିଚୟ ପଚାରିଲେ । କିନ୍ତୁ ସେ ଦୁହେଁ ଢେର୍‌ 
ବଡ଼ ମୋଠୁଁ ବୟସରେ ବୋଲି ସାହସ ହେଲା ନାହିଁ । ଅଗଜିଭଯାଏ କଥାଟା ଆସି ବାହୁଡ଼ି 
ଯାଉଥାଏ । ତାଙ୍କ ପରିଚୟ ପଚାରିହେଲା ନାହ । 


ଆସି ଟାଉନ ଭିତର ହେଲା । ମୁଁ ଯିବି ବରୁଣାଇ ସାହିକି, ସେମାନେ କୁଆଡ଼େ ବା 
କେଉଁ ବାଟେ ଯିବେ ତା' ମୋତେ ଅଜଣା । ସବ୍‌ଡିଭିଜନାଲ୍‌ ଅଫିସରଙ୍କ ବଙ୍ଗଳା କଡ଼ର 


୭୬ କୁମ୍ଭାର ଚକ 


ଗଳିରୁ ମୋତେ ମୋ ବାଟେ ସଳଖ୍୍‌ବାକୁ ହେବ । ସେ ଦିହେଁ ଆଗେ ଆଗେ ଯାଉଥାନ୍ତି । 
ମୁଁ ତ ତାଙ୍କ ଘରଦୁଆର ଜାଣେ ନାହିଁ । ମୋ ବାଟ ପଡ଼ିବାର ଅଳ୍ପ ଆଗରୁ କହିଲି - ମୁ 
ଏଇ ଡାହାଣହାତି ଯିବି, ବରୁଣାଇ ସାହିକି । 


ହସି ହସି ଗୋରା, ଗେଡ଼ା ଭଦ୍ବଲୋକ କହିଲେ - ହଉ, ଆସ | ଆମ ଘର ବାଟ ତ 
ସେଇଟା । ପଛେ ପଛେ ଗଲି । ଏଥର ଭାବିଲି ଘରଟା ଦେଖୁଗଲେ, ବଳେ ପଛେ 
କେବେ ଜଣାପଡ଼ିବ - ଏମାନେ କିଏ ? 


କିଛି ବାଟ ଗଲେ ବାଆଁକୁ ଆଉ ଗୋଟିଏ ଗଳି ପଡ଼ିଲା । ଗଲି ଡାହାଣପଟକୁ ଅଳ୍ପ 
ଛାଡ଼ି ଗୋଟିଏ ଚାଳଛପର ଚ଼ନ ଘରକୁ ଦେଖାଇ ମୋତେ କହିଲେ ଗୋରାବାବୁ ଜଣକ - 
“ଏଇଟା ଆମ ଘର | ଆସ ଟିକିଏ ବସିକରି ଯିବ ।'' 


ବେଳବୁଡ଼ ହୋଇ ଯାଉଛି । ଦାଦା କଚେରିରୁ ଫେରିବେଣି । ସଞ୍ଜା ଛଅ, ସାଢ଼େ 
ଛଅବେଳେ, ଲଣ୍ଠନ ଜାଳି ବହିପୋକ ହେବା କଥା । ଏ ବାବଦରେ ମଧ୍ୟ ଦାଦା ଆମର 
ଠେଙ୍ଗାପକ ଅବଧାନ । ତେଣୁ ଉଛୁର ହୋଇଗଲେ ତାଡ଼ନା ଭାଗ୍ୟରେ ଥ୍ରିଆ । ତୁଣ୍ଡରେ 
କହିଲେ ତ, କଥା ନ ଥୁଲା ! ମୁହଁ ଫଣ ଫଣ କରି ମନେ ମନେ ଗାରୁ ଗାରୁ ହେବେ | 
ଏଣେ ଭଦ୍ରଲୋକ ଡାକୁଛନ୍ତି, କେମିତି ମନା କରୁଛି ? ତଥାପି କୁନ୍ଧୁ କୁକ୍ଣ ହୋଇ କହିଲି, 
ସଞ୍ଜ ହୋଇ ଆସିଲାଣି, ଦାଦା ଖୋଜିବେ | ସେ କହିଲେ - ନାହଁ, ଡେରି ହେବ 
ନାହଁ । ସାଙ୍ଗେ ସାଙ୍ଗେ ଚାଲିଯିବ ।”' 


ଗଲି ପଛେ ପଛେ । ଘରର ବାହାର ପାଖେ ବାରଣ୍ଡାରେ ତାଙ୍କର ପଡ଼ିଥାଏ ଇଜି 
ବେଞ୍ଚଟାଏ । ସେ ଦୁହେଁ ବସିଲେ, ମୋତେ ବସିବାକୁ କହିଲେ । ତାଙ୍କ ପାଖରେ ବସିବାକୁ 
ଟିକିଏ ସଙ୍କୋଚ ବୋଧ କଲି । କଳା ବାବୁଟି ମୋ ହାତ ଟାଣିନେଇ ବସାଇ ଦେଲେ, 
ଗୋରାଜଣକ ହସି ହସି କହିଲେ - ' ' ଆଚଛୁା କାଳୀବାବୁ, ଆମେମାନେ କିଏ ବୋଲି ପଚାରିଲ 
ନାହଁ ତ ? ମୋତେ ତୁମେ ଜାଣ ?'' 


୯୮ 


ମୁ - “ନା, ଏଇ ବାଟେ ନିତି ସ୍କୁଲକୁ ଯାଏଁ । ଅଳ୍ଦିନ ହେଲା ଆସିଛି । ବୁଝି ନା 
ଘରର କର୍ତା କିଏ ।'' 


ସେ - “ମୋ ନାଆ ପ୍ରତାପ ଚନ୍ଦ୍ର ନାୟକ, ଆଉ ୟା''ଙ୍କୁ ତ ତୁମେ ଜାଣ”! - ଏହା 
କହି ସେ ହସିଲେ ମୋ ଆଡ଼କୁ ଅନାଇଁ । 


ମୁ ତାଟକା ହୋଇ ଚାହିଁଲି, କହିଲି _ “ମୁଁ ଜାଣେ ! କାଇଁ ନାଇଁ ତ ! କେବେ 
ଦେଖୁ ନାଇଁ !”' 


ସେ - ““ଯଦି କୁହେଁ ଜାଣ ବୋଲି, ତେବେ ? ହଁ, ତୁମେ ଦେଖ୍‌ ନ ଥୁବ । ସେ ବି 
ତୁମକୁ ଦେଖୁ ନ ଥୁଲେ - ତଥାପି ତୁମେ ତାଙ୍କୁ ଜାଣ ।'' 


ପିଲାଦିନ ୭୭ 


ଆଚ୍ଛା ଅଡୁଆରେ ମୁଁ ପଡ଼ିଲି । ବୋକାପରି ଚାହିଁରହିଲି ଖାଲି । 

କଳାଜଣକ ମୁରୁକି ମୁରୁକି ହସୁଥାଆନ୍ତି । କହିଲେ _ “ତୁମ ଗଳାଟି ମିଠା, ମୁଁ 
ତୁମକୁ ଗୀତ ଶିଖାଇ ଦେବି, ଶିଖୂବ ?”? 

ମୁଁ କହିଲି _ ଶିଖୂବି ଯେ... 

ଗୋରାବାବୁ କହିଲେ - “ତୁମେ ଯାହାଙ୍କୁ ନ ଦେଖୁକରି ମନେ ମନେ ଗୁରୁ ମାନୁଛ, 
ଏ ସେଇ ବାସୁଦେବ ମହାପାତ୍ରେ ।'' ଆକାଶରୁ ପଡ଼ିଲି ମୁଁ, ଉଠି ପଡ଼ି ପାଦଧୂଳି ନେଲି । 

“' ଥାଉ ଥାଉ ବୋଲି କହି ଗୁରୁ ମହାପାତ୍ରେ ମୋତେ କୁଣ୍ଢାଇ ପକାଇଲେ ।'”' 

ଗୋଟା ଜହ୍ନ ସେଦିନ, ଆକାଶ କୋଣରୁ ଉଇଁ ସତେ ଯେମିତି ଦରହସା ମାରି 
ଚାହଲା ମୋତେ ! ମନର ଆନନ୍ଦ କୂଳ ଉଛୁଳି ପଡ଼ିଲା । 

ଗାଆଁ ବଟ ମୂଳେ ଭାଗବତ ପଢ଼ା ଶୁଣିଛି । ଉଖୁଡ଼ା ନଡ଼ିଆ ଆଉ ଚିଲମ୍‌ ସାଥ୍ଵରେ 
ପଢ଼ାହୁଏ - 

“ଏମନ ଭାବୁଥାଇ ଯାହା 
କାଳେ ପ୍ରାପତ ହୁଏ ତାହା ।' ' 


ଏଇ ପଦକ ଭାବି ଭାବି ପ୍ରତାପବାବୁ ଓ ଗୁରୁଦେବ ମହାପାତ୍ରେଙ୍କୁ ପ୍ରଣାମ କରି 
ବସାକୁ ଫେରିଲି । କି ଆନନ୍ଦ ମୋର ! ଅପାସୋରା ସେ ଶୁଭମୁହୂର୍ତ । ସେଇ ଦିନଠାରୁ 
ମହାପାତ୍ରେ ମୋର ଗୁରୁ-ଆଦ୍ୟଗୁରୁ । ପ୍ରତାପବାବୁଙ୍କ ପାଖେ ମୁ ଆଜୀବନ କୃତଜ୍ଞ, 
ତାଙ୍କ ଯୋଗୁଁ ସିନା ମୁଁ ଏ ସୌଭାଗ୍ୟ ଅର୍ଜନ କଲି ! 


ବସାକୁ ଫେରି, ସେ ରାତିରେ ଆଉ ଖୂଆପିଆରେ ମନ ନ ଥାଏ । ଆନନ୍ଦରେ ବୁକୁ 
ଫୁଲି ଉଠୁଥାଏ । ଆଖ୍‌ରୁ ଲୁହ ବାହାରି ପଡୁଥାଏ । ସହଜରେ ନିଦ ହେଲା ନାହିଁ । 
ଶୋଇବାକୁ ଯିବାଆଗରୁ ମାଆଙ୍କୁ ମୁଣ୍ଡିଆମାରି ଶୁଏ । ସେଦିନ କେତେ ତାଙ୍କ ଚରଣରେ 
ଜଣାକଲି । କେଡ଼େ ଦୟା “ମା'ଙ୍କର ସତେ ! 


ଲୁହ-ଝରା ଆଖୁରେ କେତେ ମୁଣ୍ରତିଆ ମାରି ଶୋଇଲି - ମଝିରେ ମଝିରେ ନିଦ 
ଭାଙ୍ଗି ଯାଉଥାଏ । ଗୁରୁ ମହାପାତ୍ରଙ୍କ ମୁହଁ, ସେ ହସ ସାଙ୍ଗରେ ପ୍ରତାପବାବୁଙ୍କର “ନିଶ୍ଚୟ 
ନିଶ୍ଚୟ, ତୁମେ ତାଙ୍କର ଉପଯୁକ୍ତ ଛାତ୍ର ହେବ”” _ କଥାଟା କାନେ କାନେ ଗୁଞ୍ଜରି ଉଠୁଥାଏ । 


ମନର ହମହମଟାକୁ କେତେକରି ଦବାଇଲି । ହେଲେ, ଭାରି ଅମାନିଆଁ ହେଲା 
ସେ । ନିତି ଖେଳଛୁଟି ହେଲେ ସାଥୀପିଲାଏ ମୋ ଚାରିକଡ଼େ ଜମାଟ ବାନ୍ଧନ୍ତି ଗୀତ 
ଶୁଣିବାକୁ । ଆଜି ସେ ଆଖଡ଼ା ବନ୍ଦ କରି ଠିକ୍‌ ଖେଳଛୁଟି ହେବା ଆଗରୁ ପଳାଇଗଲି 
ପ୍ରତାପବାବୁଙ୍କ ଘରକୁ । ପଚାରିଲି ତାଙ୍କୁ - ଗୁରୁ ମହାପାତ୍ରେଙ୍କ ଦେଖା ମିଳିବ 


୭୮ କୁମ୍ଭାର ଚକ 


କେତେବେଳେ । ସେ କହିଲେ - “ରବିବାର ଦିନ ଚର୍ଚ୍ଚରୁ ବାହୁଡ଼ିଲେ ତାଙ୍କର ତମକୁ 
ଗୀତ ଶିଖାଇବାକୁ ତର ହେବ । ଆଉ କେଉଦିନ ସୁବିଧା ହେବା ନ ହେବା କଥା ମହାପାତ୍ରେ 
ନିଜେ କହିବେ ।' ` 

ଚର୍ଚ୍ଚରୁ ବାହୂଡ଼ରିଲେ ଶିଖାଇବେ - ସେ ପୁଣି କି କଥା ! ଚର୍ଚ୍ଚ ନାଆଟା ପିଲାଦିନେ 
ଶୁଣିଥୁଲି ବଡ଼ାମ୍ବା ବାଳିକା ସ୍ତ୍ରଲ ମାଷ୍ଟରାଣୀଙ୍କଠାରୁ । ସେ ଚଟିଜୁତା ପିନ୍ଧି, ଛତାଧରି ଆମ 
ଘରକୁ ଆସନ୍ତି । ବୋଉ ତାଙ୍କଠାରୁ ବୁଣାବୁଣି କାମ ଶିଖେ । ଅଲଗା ହୋଇ ଖଣ୍ଡିଏ 
ସଉପ ମସିଣା ଥାଏ । ଦିହେଁ ତା'ରି ଉପରେ ବସାଉଠା କରନ୍ତି । ମାଷ୍ଟ୍ରୀଣୀ ଛତା ଟେକି 
ବଡ଼ଦାଣ୍ଡରେ ଆସିଲାବେଳେ ଶିରିଆମାଆ, ଦନେଇବୋଉ, ରଘୁବୋଉ, ଅଜଗବି ଦାଣ୍ଡ 
ଦୁଆରେ ଥୁଲେ, ଟୁପ୍‌ଟାପ୍‌ ଭୁଟ୍‌ଭାଟ୍‌ ହୁଅନ୍ତି । ମାଳିଆମା' କହେ - 

ଆ, ନା'ଜ ନ ଥାଏ, ନଜଉଥାଏ - ଫଟା ମରୁଦଙ୍ଗ ବଜାଉଥାଏ | ୟେ କି କଥା 
ଲୋ ମାଆ ! ମାଷ୍ଟ୍ରିୟାଣୀ ହେଲେ ବୋଲି, ବଡ଼ ଦାଣ୍ଡରେ, ନଖେ ମଣିଷଙ୍କ ଜୀଅନ୍ତା ଆଖ୍‌ 
ଆଗେ ଛତା ଜୋତା ପିନ୍ଧିକରି ଯିବେ ?'” 


ଯୋଗୀଜେଜେ ତ ପକା ଲବଜିଆ ।! ସଜ ମାଉଁସରେ ପୋକ ପକାଇଲାବାଲା ! 
ସେ କହନ୍ତି _ 


'ଡେଏଙ୍ଗ ଦୁର୍ବଳ କଳା 
ଭବିଷେ ବାଳ ମୁକୁଳା' 
ମନ କଥାଟା ମନ ଭିତରେ ରହିଲା । ବେଳ ହୋଇଗଲା, ସ୍ତ୍ରଲକୁ ଗଲି । ଦପ୍ତରୀ 
ଆନନ୍ଦକୁ ଚାହଁ ରହିଥାଏ, ଛୁଟି ଘଣ୍ଟା ବଜାଇବ ସେ କେତେବେଳେ । ଯେତିକି ଯେତିକି ମୁଁ 


ଉତାଲା ହେଉଥାଏ, ହେଡ଼ମାଷ୍ଟରଙ୍କର ଅଫିସର ସେ ବୁଢ଼ା ଘଣ୍ଟାର ହାତଟା ଆଗକୁ ନ 
ଘୁଞ୍ଜୁ ସତେଯେମିତି ପଛଘୁଞ୍ଚା ଦେଉଥାଏ ସେଦିନ ! 


ଶେଷରେ ଘଣ୍ଟା ପିଟିଲା ଆନନ୍ଦ । ଟାଙ୍ଗରା ଟୁବୂରୀ ମୁଣ୍ଡିଆରେ ବଇଶାଖୀ ଦୂବ 
କା ଭାଁ ହୋଇ କେରାଏ କେରାଏ ଦେଖା ଦେବା ପରି ଖୋରଧା କଚେରି ସାମନା ଅଧା 
ଚନ୍ଦାମୁଣ୍ଡିଆ ଗେଡୁ ବାଞ୍ଚା ସାହୁ ଗୁଡ଼ିଆ ଦୋକାନର ନୁଆଁଣିଆଁ ଚାଳିତଳେ ମୁଣ୍ଡ ଝଙ୍କାଇ 
ଦେଲାକ୍ଷଣି ନିତି ଗରାଖକୁ ଦେଖ୍‌ ସେ ପାନପିକ ବୋଳା ପଚା ଦାନ୍ତ ଦି” ପାଟିରୁ କେଜାଣି 
ବାରପଣ ଦେଖାଇ ବେଉସାଦାରୀ 'ସ୍ଵାଗତ' ଜଣାଇଲା । ବାଞ୍ଚା ଦୋକାନର ଛେନାଗଜା 
ପରି ଲେଡ଼ିକିନ୍‌ ବି ସେତେବେଳର ନାଆଁ ଡାକ ଜଳଖୁଆ । ଠିଆ ଠିଆରେ ଦିଓଟି ତହିଁରୁ 
ଗଳାଧ୍ଯଃକରଣପୂର୍ବକ ମିରିଗଡ଼ିଆଁରେ ପ୍ରତାପବାବୁଙ୍କ ଦୁଆରେ ହାଜର ହେଲି । 


କିନ୍ତୁ ଗୁରୁ ମହାପାତ୍ରେ ସେତେବେଳକୁ ଆସି ନ ଥୁଲେ । ତେଣୁ ବାଟ ଭାବନାଟା 
ପୁଣ ମୂଳରୁ ଅନୁକୂଳ କରି ବୁଝିଲି ଯେ - ମହାପାତ୍ରେ ଅଉଲରେ ଥୁଲେ ବ୍ରାହ୍ମଣ । ଥୁଲା 


ପିଲାଦିନ ୭୯ 


ଚିକିଟିରେ । ରାଜଗୁରୁ ବଂଶର ସେ । 'ଦଇବ ବିଚାରେ ଆଂ'ନ - ମଣିଷ ବିଚାରେ 
ଆଂନ'' - ଏ କଥା ତ ପୁଣି ଅଛି । ଚିକିଟି ଆଧୂ ଛାଡ଼ି ସେ ଅନ୍ୟବାଟ ଧରିଲେ | ଏକ 
ଗୋଟିପୁଅ ବା ଆଖଡ଼ାପିଲା ଦଳ ଥୁଲା ତାଙ୍କର । ନିଜେ ତ ଭଲ ଗାଆନ୍ତି । ଶିକ୍ଷା ମଧ୍ଯ 
କରିଥୁଲେ । ଯେମିତି ବଡ଼ ପାଟି, ସେମିତି ମିଠା ଗଳାଟି । ସେକାଳେ ତ ଆଜିକାଲିକା 
ପରି ପାଞ୍ଚ ହାତରେ ବସିଥିବା ଶୁଣାଳିଙ୍କ ପାଇଁ “ମାଇକ,” ଲୋଡ଼ା ପଡ଼ିବା କଥା ଜଣା ନ 
ଥୁଲା । ମହାପାତ୍ରେ ଗାଉଛନ୍ତି ବୋଇଲେ, ଡାକେ ବାଟରୁ ଲୋକେ, କାନରେ ବାଟୁଳି 


ବାଜିଲା ପରି, କଥାଗୁରାକ ବାରି ପାରୁଥୁଲେ, ସ୍ଵର ଲହରୀରେ ଭାସି ଯାଉଥୁଲେ । 


ଥରେ କୁଆଡ଼େ ଭୁବନେଶ୍ବରକୁ ତାଙ୍କ ଆଖଡ଼ା ପିଲାଦଳ ନେଇ ଯାଇଥିଲେ ସେ । 
ସେଠା ବାଳିକା ସ୍ଫରଲ୍ପର ଏକ ଶିକ୍ଷୟିତ୍ରୀ ସହିତ ଏକାମ୍ରକାନନରେ ମହାପାତ୍ରେ ବାନ୍ଧି ହୋଇ 
ପଡ଼ିଲେ । ସେ ଦିନୁ ତାଙ୍କ ନାଆଁ (ମେରୀ ମାତାର ନନ୍ଦନ” ବୋଲି ଖାତାରେ ଦରଜ 
ହେଲା । ହେଲେ ବାଆଁ ଆଉ ପରମ୍ପରା ସଂଜ୍ଞାଟାର ମୂଳପୋଛ କରି ନାହାନ୍ତି ଅବଧ୍‌ । 
କାଳକ୍ରମେ ଦଳ ଭାଙ୍ଗିଗଲା । ମହାପାତ୍ରେ ଏଇନେ ଚର୍ଚ୍ଚର ନମୁଦୀ ପାଷ୍ଟାର । ଅବଶ୍ୟ ଏ 
ମୋର ପ୍ରତାପବାବୁଙ୍କଠାରୁ ଶୁଣା କଥା । 


କେତେବେଳେ ପରେ ଗୁରୁ ମହାପାତ୍ରେ ଖୋଦୂ ଉପସ୍ଥିତ ହେଲେ । କଥା ପ୍ରସଙ୍ଗରେ 
ପ୍ରଶ୍ନ ହେଲା ମୋତେ - ' 'ଗଳା ସାଧୂଛ କେତେ କାଳ ? ଏବେ ସାଧୁଛ ତ ?' ' 


ଗଳା ! ତାକୁ ପୁଣି ସାଧୂବାକୁ ହୁଏ କେମିତି ? ଏପାଠ ତ ମୋତେ ମାଲୁମ ନାହିଁ । 
ଡାକ୍ତର ପାଖେ ରୋଗ ଲୁଚାଇଲେ କି ଚଳିବ ? ମୁଁ ସିଧା ମନାକଲି ଓ ଗଳା ସାଧବା ମଧ୍ଯ 
ଜାଣି ନାହଁ ବୋଲି କହିଲି । 

_. 'ହାମୋନିୟମ ବଜାଇ ଜାଣ ?”” 

__ ହେଃ ! ! ମୁଣ୍ଡ ନାଇଁ _ ମୁଣ୍ଡ ବଥାଉଛି ?”” 

__ ଏ ପହଳିଟା ଏକାବେଳେ ଖାପିଗଲା ମୋ ପକ୍ଷରେ, ଏ ସବୁଥୁରେ ଅଯୋଗା 


ପଣିଆ ବିଚାରି ମନଟା ଅମୁରୁଛୁୁକ ହୋଇଗଲା ମୋର । ମାତ୍ର ମହାପାତ୍ରେ ମୋତେ 
ଫୋପାଡ଼ି ନ ଦେଇ ହୋ'?କ ଦେଲେ, ତାଙ୍କର ସ୍ଵାଭାବିକ ଦରହସା ମାରି । 


ପ୍ରତାପବାବୁଙ୍କ ଖଣ୍ଡିଏ ମଣ୍ଡଳ କମ୍ପାନୀର ହାର ମୋନିୟମ ଥାଏ । ସେଥୁରେ 
ବିଶିଆଙ୍ଗୁଠିରେ ପରଦା ଚିପି ସ୍ଵର ଧରି ଗୀତ ଗାଆନ୍ତି ଗୁରୁଜୀ । ନିଜେ ତ ସେ ବେହେଲା 
ଭଲ ବଜାନ୍ତି, ଗାଆନ୍ତି ମଧ୍ୟ ବେହେଲା ବାଦନ ସହ, ଖାଲି ବେହେଲା ନ ଥୁଲା କଥାକୁ 
ହାର୍ମୋନିୟମ ସୁର ଧରି ଗାଆନ୍ତି । ହାର୍ମୋନିୟମ୍‌ ସହିତ ସେ ମୋତେ ସ୍ଵର ମିଳାଇ ଗଳା 
ସାଧ୍ବାକୁ ଉପଦେଶ ଦେଲେ । ମାତ୍ର ସେ ଉପସ୍ଥିତ ଥୁବା ବେଳେ କେବଳ ସ୍ଵର ଦେଇ ସା 
ରେ ଗା ମା ସାଧନ ଶିଖାନ୍ତି । 


୮୦ କୁମ୍ଭାର ଚକ 


ମନ ବସିବ ବୋଲି ସେ ପ୍ରଥମେ ମୋତେ ସ୍ଵର ସହିତ ତାଙ୍କ ସାଙ୍ଗରେ ଗୋଟିଏ 
ଗୀତ ଶିଖାଇଲେ; କିନ୍ତୁ ପ୍ରଥମ ଦିନ ଗୀତଟିର ରାଗ ଅବା ତାଳ କିଛି କହିଲେ ନାହିଁ । 
କେବଳ ଗାଇବାର ଅନୁସରଣ କରିପାରୁଛି କି ନାହିଁ, ସେତିକି ବାରିବାକୁ, ଯେଉଁ ଓଡ଼ିଶୀ 
ଗୀତଟି ଶିଖାଇଲେ, ସେ ପହିଲି ଗୀତଟି ହେଉଛି -_ 
“କୁନ୍ଦ ପସନ୍ଦ ମନ୍ଦ ହାସିନୀ 
ଅରବିନ୍ଦ ବାସିନୀ? 


ପରବର୍ତୀ ଗୀତ ହେଲା - 'ସୁଷମାନନୀ' ଗଜଗାମିନୀ, ତେଜ ମାନରେ' 


ନବୀନାବାଗ ହାତୀପୋଖରୀର ପଥର ପାଚେରି ହୋଇଥାଏ, ମୋର ସଙ୍ଗୀତ 
ଶିକ୍ଷାପୀଠ । ସପ୍ତାହକେ ଶିକ୍ଷା ପାଳି ଦିଂଦିନ । ବେଳ ରତରତ ହେଲେ, ମୋର ଏ 
ଚାହାଳୀ ପଡ଼ିଆ । 


ପ୍ରତାପବାବୁଙ୍କ ଘରେ ଗଳାସଧା କାମଟା ଖେଳଛୁଟିବେଳେ ହୁଏ । ବସାରେ ତ 
ମୋଟେ ଏ ସବୁର ସୁବିଧା ନ ଥାଏ । 


ଆଉ ଟିକିଏ ବେଶିବେଳ ଗୀତ ଶିଖୁବାକୁ ମନ ସୋରାଉଥାଏ, ହେଲେ ଦାଦାଙ୍କ 
ଡର । ମନିଷକୁ ରୋକିଲେ, ସେ ହଟୁଣୁ କାମ ସାଧ୍ବାର ବାଟ ଉଣ୍ଡେ । କ୍ରମେ ସେଇଆ 
ହେଲା । 


ସେବେଳର ବ`ବାସୁ' ପୂଝାରୀକି କିଛି ଲାଞ୍ଚ ଦେଇ ହାତେଇଲି । ଗିରିଧାରୀ ତଳ 
ଶ୍ରେଣୀରେ ପାଠ ପଢୁଥୁଲେ । ଏସବୁ ସେ କିଛି ଜାଣି ନ ଥାନ୍ତି । ମୁଁ ଶୀତଦିନେ ଛଡ଼ା 
ଅନ୍ୟଦିନେ ବାରଣ୍ଡାରେ ଶୁଏ - ଏଇଟା ଦୁଷ୍ଟ ବୁଦ୍ଧିର କଳ୍ପନା । ବାହାର ପାଚେରି କବାଟ 
କିଳେ `ବାସୁ' ପୂଝାରୀ । ତାକୁ ବିଶ୍ବାସରେ ସବୁ କଥା କହିଲି । ପଢ଼ାସାରି ରାତି ସାଢ଼େ 
ନଅଟାବେଳେ ଶୁଏ । ମୋ ମଶାରି ତଳେ ମୋ ବଦଳରେ କେତେଥର ଲମ୍ବ ତକିଆଟା 
ଚାଦର ଘୋଡ଼ିହୋଇ ଶୁଏ । ବାହାର ପାଖ କବାଟ ଆଉଜା ହୋଇ ରହିଥାଏ । ରାତି 
ବାରଟା ଗୋଟାଏ ବେଳକୁ ଗୀତ ଶିଝୂ ଫେରିଆସେ । ପହିଲେ ପହିଲେ ଟିକିଏ ଟିକିଏ 
ଛାତି ଧଡ଼ପଡ଼ ହେଲା । ପରେ ପରେ ଏ କାମଟା ଦିହର ମଳି ହୋଇଗଲା । ଖରାଦିନ 
ସାରା ଏଇ ବେପାର ଚାଲେ । ମୁଁ ଖ୍ରୀଷ୍ଟିୟାନ ପଡ଼ାକୁ ଯାଏଁ । ଗୁରୁ ମହାପାତ୍ରେ ମୋତେ 
ସାଙ୍ଗରେ ନେଇ ନବୀନାବାଗ ଯାଆନ୍ତି । ଭାଲିଆବାଡ଼ି ହାଟ କଡ଼ ବାଟେ ଆମେ ନବୀନାବାଗ 
ଯାଉ । 

କ୍ରମେ “ସରଗମ', ଟିକିଏ ଟିକିଏ ତାଳ ଦେଇ ଗୀତ ସହିତ ଶିଖାଇଲେ ଗୁରୁଦେବ । 
ଧୀରେ ଧୀରେ, ପ୍ରାୟ ବର୍ଷକ ପରେ ବେହେଲା ଧରିବା ଆରମ୍ଭ କଲି ମଧ୍ଯ ତାଙ୍କ କରୁଣାରୁ । 


ସ୍କୁଲର ପୁରସ୍କାର ବିତରଣୀ ସଭାରେ ଗୀତ ଆଉ ନାଟକର ଗୋଟିଏ ଅଧେ ଦୃଶ୍ୟରେ 
ଅଂଶ ଗ୍ରହଣକରି ଶିକ୍ଷକ, ଛାତ୍ର ଓ ଶ୍ରୋତା ମହଲରେ ମୁଁ ଜଣାଶୁଣା ହୋଇପଡ଼ିଲି । 


ପିଲାଦିନ ୮୧ 


ମନେଅଛି ଥରେ ସ୍କରଲର ପୁରସ୍କାର ବିତରଣୀରେ ମୁଁ ଗୀତ ଗାଇବା ଛଡ଼ା ସ୍ଵର୍ଗତ 
କାମପାଳବାବୁଙ୍କ “ସୀତାବିବାହ” ନାଟକର ପରଶୁରାମ ଭୂମିକା ଅଂଶ ଗ୍ରହଣ କରିଥୁଲି । 
ରାମ (ପୁରୀର ) ହୋଇଥାଏ ରାମ, ଲକ୍ଷ୍ମଣ ଅଂଶ ନେଇଥୁଲା ବିଶ୍ବମ୍ବର । ( ଶ୍ରୀ ବିଶ୍ଵମ୍ବର 
ମହାନ୍ତି ବି.ଏ.ବି,.ଏଲ୍‌. ) _ ସେ ଏସ୍‌.ଡ଼ି.ଓ ଥୁଲେ | 

ଭାରି ପ୍ରଶଂସା ମିଳିଲା ଦର୍ଶକମାନଙ୍କଠାରୁ । ଗୁରୁ ମହାପାତ୍ରେ ସେଦିନ ନିମନ୍ତ୍ରିତ 
ହୋଇ ପ୍ରାରମ୍ଭିକ ସଙ୍ଗୀତ ଗାଇଥୁଲେ । ଗୋଟିଏ ଦେଶାତ୍ମବୋଧ ଗୀତ - ସମ୍ଭବତଃ 
ସ୍ଵର୍ଗତ କୃଷ୍ଣ ମୋହନ ପଟ୍ଟନାୟକଙ୍କ ରଚନାରୁ । । 
ମୁଁ ଗୁରୁଙ୍କଠାରୁ ଯେଉଁସବୁ ଗୀତ ଶୁଣିଥୁଲିଲ ସେ ସବୁ ଆମର ଓଡ଼ିଶୀ ରାଗ- 
ସଙ୍ଗୀତ । ସେ ମଧ୍ଧ ଆଜିକାଲିକା ପରି ଲଘୁ ସଙ୍ଗୀତ ଗାଉ ନ ଥୁଲେ । ମୋ ଶିଖୁଥୁବା 
କେତୋଟି ଗୀତର ଘୋଷାପଦ ମନେଅଛି ଏବେବି । ଯଥା - 


_ ' 'ନିନ୍ଦେ ଶରଦ ଇନ୍ଦୁ ଲପନ ମାନ ନ କର, ରସସିନ୍ଛୁ ।'” 

-- ' ଶିରୀଶ ପୁଷ ସୁକୋମଳା ।' 

- ' ରାମା ରମଣୀ ତୁରେ, ଗୁମାନ ନ କର ମୋରେ' 

“ଭଜ ବରଜରାଜ ରେ ପାମର ମନ, ବ୍ୟାଜ ବିଷୟ ତେଜ ରେ' 
-- ' ନନ୍ଦ ନୟନ ଇନ୍ଦିବର ଇନ୍ଦୁ ତୋ ଲାଗି ।” ଇତ୍ଯାଦି 


ଗୁରୁ ମହାପାତ୍ରେ ନିଜେ ବି କେତୋଟି ଗୀତ ରଚନା କରିଥୁଲେ । “ରାମାରମଣୀ 
ତୁରେ” ଗୀତଟିର ଭଣତି ଥୁଲା - ବାସୁଦେବ ଦ୍ଵିଜ ଭଣେ ଶୁଣ, ବ୍ବଜେଶ୍ଵରୀ ତବହିତ” - 
ଇତ୍ୟାଦି । 

ସ୍ଵର୍ଗତ ବୈଦ୍ୟନାଥ ମିଶ୍ରେ (ଏକଦା କଟକର କଲେକୁର ) ସେତେବେଳେ ଥାଆନ୍ତି 
ଖୋରଧାର ତହସିଲଦାର । ଜଣେ ସରଳ, ସରସ, ସଙ୍ଗୀତ- ସ୍ନେହୀ ବ୍ୟଛି ସେ | ନିଜେ 
ଭଲ ବେହେଲା ବଜାଇ ଜାଣନ୍ତି । ଗୁରୁ ମହାପାତ୍ରଙ୍କ ସହିତ ତାଙ୍କର ବେଶ୍‌ ଭାବ ଲାଭ । 
ଦିନେ ଗୁରୁ ମୋତେ ତାଙ୍କ କୋଠିକି ସାଙ୍ଗରେ ନେଇ ମୋ ଗୀତ ଶୁଣାଇଲେ ତାଙ୍କୁ । 
ଭାରି ଖୁସି ହୋଇଗଲେ ବୈଦ୍ୟନାଥବାବୁ । ମୋତେ ଭଲ କରି ବେହେଲା ଶିଝ୍‌ବାକୁ 
ଉପଦେଶ ଦେଲେ । ରବିବାରକୁ ରବିବାର ତାଙ୍କ ବସାକୁ ଯା'ଆସ କରି ବେହେଲା 
ଅଭ୍ୟାସ ବଢ଼ାଇଲି । 


ସେଇ ବର୍ଷ ଦୋଳବେଳକୁ ତାଙ୍କ ବସାରେ ଦିନେ ଆଖଡ଼ା ପିଲା ନାଚ କରାଉଥୁଲେ 
ସେ । ମୋତେ ଡକରାଥୁଲା, ଯାଇ ଦେଖୁଲି ବେଶ ହୋଇ ଦୁଇଟି ଆଖଡ଼ା ପିଲା ନାଚ 
ଆରମ୍ଭ କରିଛନ୍ତି । ଜଣେ ଭଦ୍ରଲୋକ ତାଙ୍କ ଡାହାଣପଟରେ ବେହେଲା ବଜାଇ ଗାଉଛନ୍ତି, 
ଟିକିଏ ଦୂରନ୍ଜଡ଼ା ହୋଇ । ସବୁବେଳେ ହସ ହସ ମୁହଁ । ଭଦ୍ରଲୋକଙ୍କୁ ନ ଦେଖୁ କେହି 


୮୨ କୁମ୍ଭାର ଚକ 


୩୭୭୩ ୨୮୩୭ ୬୮୩୭ 


ତାଙ୍କ ଗୀତ ଶୁଣିଲେ, ମିଣିପି କଣ୍ଠ ବୋଲି କହିବ ନାହିଁ । ଯେମିତି ସରୁ, ସେମିତି ଚଢ଼ାଗଳା । 
ଗୁରୁ ମହାପାତ୍ରେ, ପ୍ରତାପବାବୁଵ ଆଉ ଜଣ କେତେ ସେ ବୈଠକରେ ଥୁଲେ । ବୁଝିଲି 
ଗୀତ ଗାଉଥୂଲେ ସ୍ଵର୍ଗତ ଗୋବିନ୍ଦ ନନ୍ଦେ - ଗୁରୁଜଙ୍ଗର । ଆଖଡ଼ା ପିଲାଙ୍କର ଓସ୍ତାଦୂ 
ସେ । ନାଚ ସରିଲା, ଖୁଆପିଆ ହେଲା | ନନ୍ଦଙ୍କ ସାଙ୍ଗରେ ଚିହ୍ନାଳଣା ହୋଇଗଲା ସେଇଠି | 


ଗୁରୁଜଙ୍ଗ ଗାଆଁ ଖୋରଧା ଟାଉନରୁ ପ୍ରାୟ ମାଇଲିଏ ବାଟ ହେବ । ଦିନେ ଦିନେ ମୁଁ 
ନନ୍ଦଙ୍କ ଘରକୁ ଯା'”ଆସ କରେ, ଉପର ଓଳିଆ | ଗୋବିନ୍ଦ ନନ୍ଦେ ବଡ଼ ସରସ ବନ୍ଧୁ ହସ- 
ପରିହାସ ପ୍ରିୟ, ମଉଜିଆ ଲୋକ । ତାଙ୍କ ପାଟି, ପାନକୁ ଆଉ ନିଃଶ୍ବାସ ମାରିବାକୁ ଫ୍ରରୁସତ୍ବ 
ଦିଏ ନାହଁ । ପାନ ବଟୁଆର ପ୍ରିୟ ସାଥୀ ସେ । ତାଙ୍କ ସାଥୁରେ ଜଣାଶୁଣା ହେଇ ପୁରୁଣା 
ଓଡ଼ିଶୀ ଗୀତ ଚର୍ଚ୍ଚାର ଗୋଟିଏ ବଢ଼ିଆ ମଉକା ମିଳିଗଲା ମୋତେ । ତା” ସହିତ ଗୀତ 
କଥାର ଅଭିନୟ ପ୍ରତି ବି ମୁଁ ଲକ୍ଷ୍ୟ ରଖୂଥାଏଁ । ଏଇ ସୂତ୍ରରେ ଓଡ଼ିଶୀ ଗୀତ ଲେଖ୍‌ବା , 
ପୁରୁଣା କବିମାନଙ୍କ ଲେଖା ଅନୁକରଣ କରିବା ପ୍ରବୃୂରଭି ମୋର କ୍ରମେ ବଳି ପଡ଼ିଲା । 
ଓଡ଼ିଶୀ ନାଚ ପ୍ରତି ମଧ୍ଯ ଆକୃଷ୍ଟ ହେଲି । . 


ଗୁରୁଜଙ୍ଗରେ ଗୋବିନ୍ଦ ନନ୍ଦଙ୍କ ଭାଇନା ହରି ନନ୍ଦଙ୍କ ସହିତ ଏଇଠି ପରିଚୟ ହେଲା । 
ଗୋବିନ୍ଦ ନନ୍ଦଙ୍କର ଆଖଡ଼ା ପିଲା ଦଳରେ ସଉକ, ହରି ନନ୍ଦେ ଯାତ୍ରାଦଳର ସରାଗୀ । 
ଦୁଇଜଣଙ୍କର ଢଙ୍ଗରଙ୍ଗ ନିଆରା ନିଆରା । ବପୁରେ ବି ଜଣେ ପାହାଡ଼ ଜଣେ ଟେଳା । 
ହରି ନନ୍ଦେ ମୋଟାରୋଟା କଳା ମଚମଚ ପାଞ୍ଚହାତ ପୁରୁଷ । ଗୋବିନ୍ଦ ନନ୍ଦେ ସାଧାରଣ 
ଦୋପୁରିଆ ଦେହାଳୁ ଲୋକ । 


ଗୋବିନ୍ଦ ନନ୍ଦଙ୍କର ଓଡ଼ିଶୀ ନାଚ ଆଖଡ଼ା ଦଳ ଏବଂ ହରି ନନ୍ଦଙ୍କର ଯାତ୍ରା ଦଳ 
ବେଶ୍‌ ସରଗରମରେ ଚାଲିଥାଏ । 


ଭଲମନ୍ଦ ଦିନରେ ହରି ନନ୍ଦଙ୍କ ଦାଣ୍ଡରେ ଯାତ୍ରା ହୁଏ । ମୋତେ ଡାକନ୍ତି ସେ ଯାତ୍ରା 
ଦେଖୁବାକୁ । ଆଗରୁ ତ ମୋର ଯାତ୍ରା ଦେଖା ସଉକଟା ଅଳପେ ବହୁତେ ଥ୍ବଲା । ବସାରେ 
ଠକାଠକି କରି ପୂଝାରୀ ବାସୁଦେବଙ୍କ ଦୟାରୁ ମୁଁ ଯାଏ ଗୁରୁଜଙ୍ଗ ଗାଆଁକୁ ଯାତ୍ରା ଦେଖ୍‌ । 
ଥରକର ହରି ନନ୍ଦଙ୍କ ଦଳର ଯାତ୍ରାଦେଖା କଥା ଭଲ କରି ହେତୁ ଅଛି । ଏବେ ବେଳେବେଳେ 
ହସଲାଗେ ସେ କଥା ମନେ ପଡ଼ିଲେ । 


ପୁଣି ଯାତ୍ରା ଦେଖା : 


ଯାତ୍ରା ହେଉଥାଏ ହରି ନନ୍ଦଙ୍କ ଘରଛାମୁଆଁ ଦାଣ୍ଡରେ । ପିଣ୍ଡାରେ ସପ, ସତରଞ୍ଜ 
ପଡ଼ି ବିଶିଷ୍ଟ ଦେଖଣାହାରିଙ୍କ ଥାନ ଠିକଣା ହୋଇଥାଏ । ଠିକ୍‌ ସୁଆଙ୍ଗିଆଙ୍କ ଆଗମନୀ 
ବାଜା ବାଜିବାବେଳକୁ ଜଣେ ଅର୍ଶ ବେଦାନ୍ତି, ଗଙ୍ଗା ଯମୁନା ଚୁଟିଆ, ରଙ୍ଗ ବଟୁଆ ଧରା 
ବୁଢ଼ା ଦେଖଣାହାରି ବଡ଼ ବିନୟ ସହକାରେ ଲୋକଙ୍କୁ ଘୁଞ୍ଚାଘୁଥ୍ଜୁ କରି ମୋ ପାଖକୁ ଆସି 


ପିଲାଦିନ ୮୩ 


ବସିଲେ । ମୁ ଅଚିହ୍ନା, ଅଜଣା ଦରହସା ମୁହଁ ଦେଖ୍‌ ନନ୍ଦଙ୍କର କେହି ଅନୁଗୃହିଆ ଲୋକ 


ବୋଲି ବିଚାରି, ଟିକିଏ ତାଙ୍କୁ ଚାହଲି । ହଠାତ ଚାରିଆଖୁ ମେଳ ହେଲା । ସେ ଆଗରୁ 
ଚିହ୍ନଥିଲାପରି କୁରୁଳି ଉଠିଲେ ଏବଂ ମୋ ପାଖଲଗା ହୋଇ ଆସନ ଜମାଇ ଦେଲେ । 


ଏତିକିବେଳେ ଜନତା ଗହଳିରୁ ଏକପଦୀ ମାର୍ଗସ୍ଥ ମୋ ଆଖୂର ସେଇ ବହୁ ପରିଚିତ 
ଚାବିଖୋଲା ଝୁଲା ପଣତ ଏବଂ ଓଉଖମାର ମଣ୍ଡା ପରି ପାନବଟା ସହିତ ରଙ୍ଗସ୍ଥଳୀରେ 
ପ୍ରବେଶ କଲେ ରାଣୀ ଆଉ ପଛେ ପଛେ ମୁଦୁସୁଲୀ । ଦୁହେଁ ମହଣଦେଇ ମାଙ୍ଗୁ ପାରିଛନ୍ତି 
କପାଳରେ ସିନ୍ଦୂର ଟୋପା, ଝୁମ୍ପଫି, ପିହାଣିଆ, ଝରାକାଠି ଆଦି ଗଭା ଅଳଙ୍କାର ମଣି 
ହୋଇଛନ୍ତି । ବାଜା ତାଳସହ ପାଦର ବାଜେଣୀ -ବଳା ଶବ୍ଦରେ ଚହଳ ପକାଇ ଆସିଲେ 
ସେ ଦୁହେ । ଏଣେ ସେତିକିବେଳୁ ବିଦ୍ୟାଳୟରେ ବୁଢ଼ାଙ୍କ ଅଷ୍ଟାଙ୍ଗ ଶରୀରରେ ତାଳ 
ପଡ଼ିଲାଣି । ଦୁହେଁ ଯୁବକ - ସାଜିଛନ୍ତି ଯୁବତୀ ବେଶ । ଯୁବାବୟସଟା ଗଳାର ଗୋଟେ 
ଘଡ଼ିସନ୍ଧି କାଳ । ମଦନ ଆସି ପହଞ୍ଚୁଲେ, ଆଖୁ ପିଛ୍ଛଳାକେ “ମୋହନ' କୁଆଡ଼େ ଥାନ 
ଛାଡ଼ି ପଳାଏ । ମଦନର ୟେ ହେଲା ଅଣଲେଉଟା ଶର । ଯାହା ଯାଏ, ସେ ଚିରଦିନପାଇଁ 
ଛାଡ଼ପତ୍ର ଦିଏ । ତାକୁ ଆଉ ଝୁରି ହୋଇ, ଅବା ସେଇ ପିଲା ବୟସର କଣ୍ଠସ୍ଵର ଅଛି 
ବୋଲି ମନେ ମନେ ମକୁନ୍ଦି ଉଖୁଡ଼ା ଖାଇଲେ ଚଳିବ କୋଉଠୁ ? 


_ ଏ କଥାଟା ସାର୍ଥକ କରୁଥୁଲେ ଦୁହେଁ ଗୀତ ଗାଇ । ବିଶେଷତଃ ସଙ୍ଗିନୀଟି । 
ଏତିକିବେଳେ ବୁଢ଼ା ଗୋଟିଏ କାଗଜ ପୁଡ଼ିଆରେ ଗୁଜୁରାତି ଗୁଡ଼ିଏ ଓ ପାନ ଦି'ଖଣ୍ଡି 
ମୋତେ ବଢ଼ାଇ ଦେଲେ । ଟିକିଏ ପରେ ସଙ୍ଗିନୀଟିକୁ ଠାରି ମୋତେ କହିଲେ - 

ବାବୁ, ଆମେ ଶୁଣୁଚୁ ତୁମେ ଭଲ ଗାଆଣ ବାଜଣା ଜାଣିଲାବାଲା । ଦେଖୁଲ ଏଇ 
ସଖୀପଟ ସାଜିଥୁବା ପିଲାଟିକି । ରାଣୀ ଓ ମୁଦୁସୁଲୀ ଦୁହେଁ ସଭା ମଝିକି ଆସିବା ପରେ 
ଆରମ୍ଭ ହେଲା ସମାଜର ଗୀତ । ରାଣୀଙ୍କ ସହିତ ମୁଦୁସୁଲୀ ମଧ୍ଧ କଣ୍ଠ ସହଯୋଗ କଲେ । 
ସେ କିନ୍ତୁ ବାରି ହୋଇ ପଡ଼ୁଥାନ୍ତି । ଦର୍ଶକ ଓ ଶ୍ରୋତାଙ୍କୁ ହାସ୍ୟରସ ପରଷୁଣିଆ ରୂପେ 
ଗୀତକୁ ସବୁବେଳେ ସେ ଗାଉ ନ ଥୁଲେ, ମଝିରେ ମଝିରେ ଚିହିଡ଼ି ଉଠୁଥୁଲେ । ଅନ୍ୟ 
ସମୟରେ ପାଟି ପାକୁ ପାକୁ କରୁଥୁଲେ । ରାଣୀଙ୍କୁ ଟପି ସେ ଗାୟନ କଳାରେ ପଟୁତା 
ଦେଖାଇ ହେଉଥିଲେ ସତେଯେମିତି ! ତେଣୁ ଠାଏ ଠାଏ ଗଳାର ତା'ର ସ୍ଵରରେ ଗୀତର 
କେତେକ ଶବ୍ଦ ଉଚାରୁଥୁଲେ ସେ । ଦେଖୁବାକୁ ଅବଶ୍ୟ ରାଣୀଙ୍କଠାରୁ ସୁନ୍ଦର ବୟସ 
ଷୋଳ ସତର ହେବ । ପୁରୁଷ ପୁଅ ତ ! ଆଗେ ବାର ତେର ବୟସବେଳେ ସେ କୁଆଡ଼େ 
ପଞ୍ଚମରେ ଗାଉଥୁଲେ । ଆଜି ଏ ବୟସକୁ ସେ କଣ୍ଠ ତ ସାତ ସପନ । ମନେହୁଏ ଏ 
କଥାଟି ପାସୋରି ପକାଉଥୁଲେ ସେ । 

ମୁଁ ପ୍ରଥମେ ଟିକିଏ ବୁଢ଼ାଙ୍କ କଥାଟା ସମୁଝି ପାରି ନ ଥୁଲି । ପରେ ଦରହସା 
ବୁଢ଼ାଙ୍କ ଠାରିବାର ଦେଖ୍‌ ବୁଝିଲି ଯେ ସେ ନିଶ୍ଚୟ ଯାତ୍ରାଦଳର ସେହି ସଙ୍ଗିନୀଟିର କେହି 


୮୪ କୁମ୍ଭାର ଚକ 


ଆତ୍ମୀୟ । କହିବା ବା କ”ଣ ? ଅସୁଆଦି ତିଅଣକୁ ନିମତାଖୁଆ ଭଦ୍ରଲୋକ - ମନ୍ଦ 
ହୋଇ ନାହିଁ ବୋଲି କହିବା ଭଳି ମୁଁ ଉପରୋଧ ମିଛ୍ଛୁଆବନି କହିଲି, ““ଭଲ ଭଲ' ' | 


ହେଲେ ବୁଢ଼ା ଏତିକିରେ ସହଜେ ମୋତେ ରିଆତି ଦେଲାବାଲା ନୁହନ୍ତି । ସେ 
ଦୋହରାଇ ପଚାରିଲେ - “ନାଇଁ, ମାଦୀପଟଯାକ ଭିତରେ ତାକୁ କେମିତି ପସନ୍ଦ କଲ ?'” 

ଏଥର ବୁଝିପାରିଲି ସେ ଖ୍ଲିପାନ ଓ ଗୁଜୁରାତି ପୁଡ଼ା କାହିଁକି ମୋତେ ହାତଗୁଞ୍ଜା 
ଦିଆଯାଇଥୁଲା । ମନେମନେ ବୁହେ ହସି, ସଂଯତ ହୋଇ କହିଲି _ “ସରସ' | ସନ୍ତୋଷରେ 
ବୁଢ଼ା କହିଲେ - “` ଆଜ୍ଞା, ସଭିଏ ପରା କହନ୍ତି _ ନନ୍ଦଙ୍କ ଯାତ୍ରାଦଳ ଭିତରେ ସେଇଟି 
ଅଳଙ୍କାର ମଇଧେ ନାକକୁ ନିମକାଠି ଥାନେ ।'`' 

ମୁଁ - ତା” ରୂପ ଯେମିତି ଗୁଣ ସେମିତି, ଚାଲି ଚଳଣି ଢଙ୍ଗ ରଙ୍ଗ ଦେଖ୍‌ଲେ କେହି 
କ'ଣ ତାକୁ ମରଦପୁଅ ବୋଲି କହିଦେବ ?୨' ବୁଢ଼ା ଏଥର ପ୍ରେମରେ ଗଦ ଗଦ ହୋଇ 
କହିଲେ - (ହଁ, ୟାକୋଇ ଯେ କହନିି ଚିହ୍ରା ଗରାଖ ! ନୋହିଲେ କି ନୋକେ ତମକୁ 
ପରଶଂସା କରୁଥାନ୍ତେ ? ବଅସର ଉଣା ହେଲେ କ'ଣ ହେବ, ତୁଳସୀ ଦି' ପତରୁ ପରା 
ବାସେ । ସେ ପିଲାଟିକୁ ଚିହ୍ନିଛ ନା ବାବୁ !' 


ମୁଁ କହିଲି _ ନା, ସେ ଯେ ହେଉ, ଧନ୍ୟ ତା' ବାପା ମାଆ | 


ବୁଢ଼ା ହସି ହସି କହିଲେ - ‹ସେଇଆ ବୋଲ, ସେଇଆ ବୋଲ, ଏଇ ପଦିକରେ 
ଆମକୁ ବୈକୁଣ୍ଠ ମିଳିଗଲା । ସେଇଟି ବାବୁ '' _ କଥା ଖଣିଆ କରି ନିଜ ଛାତିରେ ବିଶି 
ଆଙ୍ଗୁଠି ମାରି, ତାଙ୍କ ପୁଅ ବୋଲି ଜଣାଇ ଦେଲେ । ମୁଁ ଦେଖୁଲି ବୁଢ଼ା ଆପଣା ପୁଅର 
ଟେକସାରରେ ସ୍ବର୍ଗ ଦି” ଆଙ୍ଗୁଳ ମଣୁଛନ୍ତି । ମୋ ସାର୍ଟିଫିକେଟ୍‌ରେ ସେ ଫୁଲିଗଲେ ବା 
ମୋର କ୍ଷତି କ'ଣ ? 

ଏତିକିବେଳେ ଗୁଶ୍ଚିନନ୍ଦେ ମୋତେ ଗୋଟି କେତେ ବଢ଼ିଆ ଗୀତ ଲେଖୁ ବାକୁ ଅନୁରୋଧ 
କଲେ । ମୁଁ ହସି ହସି ହଉ କହିଲି । ଆଉ ଗୋଟିଏ କାରଣ ବି ଥୁଲା ଏ କଥା କହିବାର । 
ମୁଁ ଗୀତ ଲେଖୁଥୁଲି - ଭଲ ହେଉ କି ମନ୍ଦ ହେଉ, ସେତେବେଳେ ଖୋରଧା ଟାଉନରେ 
କେତେ ଲୋକ ମୋ ଲେଖାକୁ ପସନ୍ଦ କରୁଥୁଲେ । 


ମୋଡ଼ ବଦଳ : 


କହିଛି ତ, ପଣ୍ଚିତ କୃପାସିନ୍ଧୁ ହୋତା ସେତେବେଳେ ଥୁଲେ ଖୋରଧା ହାଇସ୍ଟ୍ଲରେ 
ସେକେଣ୍ଡ ପଶ୍ଚିତ । ତାଙ୍କ ନୀତି, ନିଷ୍ଠା ଓ ତାଙ୍କ ପଢ଼ାଇବାର ରୀତି ମୋତେ ଭାରି ସୁଖ 
ଲାଗେ । ମୁ ମୋ ଗୀତ ଓ କବିତା ଲେଖା ଅନେକ ସମୟରେ ତାଙ୍କ ପାଖକୁ ସଂଶୋଧନ 
ଲାଗି ନିଏ । ଓଡ଼ିଶୀ ଗୀତ ଶୁଣି, ଶିଖ୍‌ ଓ ରାଜାରାଜୁଡ଼ିଆ ସମ୍ପର୍କରେ ଆସି ମୁଁ ଯେଉଁ ଗୀତ 
ଲେଖୁଥୁଲି, ସେଥ୍ରୁ ଅଧ୍କାଂଶ ଆଦି- ରସାତ୍ମକ । ପଣ୍ଡିତ ହୋତା ଜଣେ ଚରିତ୍ରବାନନ 


ପିଲାଦିନ ୮୫ 


ବ୍ୟକ୍ତି । ମନେଅଛି ମୋର ଦିନକର କଥା - ମୋ ଲେଖା ଦେଖୂ ସେ ମୋତେ ଗୋଡ଼ଠାରୁ 
ମୁଣ୍ଡଯାଏ ଏକ ଅନ୍ତର୍ଭେଦୀ ଆଖ୍‌ରେ ଚାହିଁ ଦେଇଗଲେ । ଶୀତେଇ ଉଠିଲା ଦେହଟା 
ମୋର । ତା'ପରେ ମୋ ଅବସ୍ଥା ବାରି ଆଦର କରି କହିଲେ - ' କାଳୀଚରଣ, ଦେଖୁଛି 
ତମର ଶକ୍ତି ଅଛି, ଭବିଷ୍ୟତରେ ତୁମେ ଭଲ ଲେଖକ ହେବ । ମାତ୍ର ଏଭଳି ରଚନା 
ଛାଡ଼ିଦିଅ । ଏଇ ପିଲା ବୟସରୁ ଆଦି ରସର ଲେଖା ଉଚିତ ନୁହେଁ । କି ବହିସବୁ 
ପଢ଼ିବାକୁ ଭଲ ଲାଗେ ?”' 

ମୁଁ କହିଲି _ ' ‹ ଆମ ଛାନ୍ଦବହି, ସଙ୍ଗୀତ ସାଗର ପ୍ରଭୂତି ମୁଁ ପ୍ରାୟ ପଢ଼ୈ । ସବୁଠାରୁ 
ବିଦଗ୍ଧ ଚିନ୍ତାମଣି ପଢ଼ିବାକୁ ମୋତେ ଭଲଲାଗେ ।' ' 


ପଶିତ ହୋତା କହିଲେ - '' ଆମ ଓଡ଼ିଆ ସାହିତ୍ୟ ସେ, ଭଲ ଯେ, ମାତ୍ର ସେ ସବୁ 
ପଢ଼ିବାର ବୟସ ତୁମର ହୋଇ ନାହିଁ । ତୁମେ ଲେଖାଧରଣ ବଦଳାଇ ପ୍ରକୃତି ବର୍ଣ୍ଣନା, 
ଭଶ୍ଵରଚିନ୍ତା ଇତ୍ୟାଦି ବିଷୟରେ ଲେଖ ।' ' ସେଇ ଦିନଠୁ ତାଙ୍କରି ଗୁରୁଆଜ୍ଞା ପାଳି ମୋ 
ଲେଖାର ମୋଡ଼ ବଦଳିଗଲା । ଭଜନ, ଜଣାଣ ଇତ୍ୟାଦି ଓଡ଼ିଶୀ ଗୀତ ସ୍ଵରରେ ଲେଖୁ ବାକୁ 
ଆରମ୍ଭ କଲି । 


ଏମିତି ଗୁଡ଼ିଏ ଗୀତ ଲେଖୁଥୁଲି । ପୁରୀର ମୋହନ ଗୋସ୍ଵାମୀ ଥରେ ଏତିକିବେଳେ 
ସେ ଖୋରଧା ଆସି ବରୁଣାଇ ସାହିର ଗୋପୀବାବୁ ( ନାୟକଙ୍କ ) କୋଠାରେ କିଛିଦିନ 
ରହିଲେ । ସେ ଜଣେ ଭଲ ଗାୟକ ବୋଲି ଖୋରଧାବାସିଏ ତାଙ୍କୁ ଭାରି ଆଦର କରୁଥୁଲେ, 
ଗୋସାଇଁ ବୋଲି ମାନ୍ୟ ବି କରୁଥୁଲେ । ମୁଁ ମୋ ଗୀତ ଖାଚତାଟି ତାଙ୍କୁ ପଢ଼ିବାକୁ ଦେଲି । 
ଆଉ ଫେରିଲା ନାହିଁ ସେ ଖାତାଟି, ପରେ କେତେଥର ମାଗି ମାଗି ମଧ୍ଯ ଥକିଛି । ମନର 
ଏ ଅବସୋସ ରହିଗଲା । 


ସେତେବେଳେ କେମିତି ଗୀତ ଲେଖୁଥୁଲି ଏବେ ଦେଖୁବାକୁ ଭାରି ମନହୁଏ । ବାକି 
ଭାଳିଲେ କ'ଣ ହେବ ? - ଗଲାଣିତ ଗଲାକଥା । 


କେତେକ ଗଳ୍ପ ଓ କବିତା ବି ମୋର ଏଇ ସମୟର ଲେଖା । ସେଗୁଡ଼ିକ ମଧ୍ଯ ମୋ 
ଅଣହେଳାରୁ କୁଆଡ଼େ ଚିରିହଜି ଗଲାଣି, ଆଉ ମିଳୁ ନାହିଁ । 

ମୁଁ ଆଦିରସର ସଙ୍ଗୀତ ଯାହା ଗୋଟାଏ ଅଧେ ଲେଖେ, ସେ ଗୋବିନ୍ଦ ନନ୍ଦଙ୍କ 
ବରାଦୀ ଓ ତାଙ୍କ ଆଖଡ଼ା ପିଲାଦଳ ତାକୁ ଗାଉଥୁଲେ । ଏତିକିବେଳେ ଖୋରଧାକୁ 
ସରସ୍ଵତୀ ପୂଜାଲାଗି ଡାକରା ପାଇ ନୂଆଗଡ଼, ବାଉଁଶିଆପଡ଼ା ପହରାଜେ ଆଖଡ଼ା ପିଲାଦଳ 
ନେଇ ଆସିଲେ । ପିଲାଟିର ନାଁ ହେତୁ ନାହିଁ । ନନ୍ଦଙ୍କ ଆଖଡ଼ା ପିଲାଙ୍କଠାରୁ ରୂପରେ, 
ଗୁଣରେ ସରସ ଥୁଲା ସେ ପିଲାଟି । ପଲଟନ ପୋଖରୀ ପାଖରେ ନାଚହେଲା । ମୁଁ 
ଏଇଠି ପ୍ରହରାଜଙ୍କ ସହିତ ଚିହ୍ନା ହେଲି । ବିଶେଷତଃ ମୋ ମାମୁଘର ନୂଆଗଡ଼ ବୋଲି 


୮୬ କୁମ୍ଭାର ଚକ 


ଜାଣିଲାରୁ ସେ ଟିକିଏ ବେଶି ଆଦର କଲେ ମୋତେ । ଦୁଇଟି ରାଧାକୃଷ୍ଣ ବିଷୟକ ଗୀତ 
ତାଙ୍କୁ ଲେଖ୍‌ଦେଲି । ପିଲାଏ ଦିନେ ଅଧେ ପରେ ତାକୁ ଗାଇଲେ । ଭାରି ପସନ୍ଦ କଲେ 
ଲୋକେ । ପୂର୍ବ ରୀତି ଅନୁସାରେ ଭଣତିରେ ମୋ ନାଁ ଯୋଖା ହୋଇଥଲା । ତେଣୁ 
ଲୋକେ ଜାଣିବାକୁ ଆଉ କିଛି ବାକି ରହିଗଲା ନାହିଁ । କ୍ରମେ ମୁଁ ଖୋରଧାର ଚିହ୍ନା ବ୍ରାହ୍ମଣ 
ହୋଇ ପଡ଼ିଲି । କିନ୍ତୁ ପଣ୍ଡିତ ହୋତାଙ୍କ ନିର୍ଦ୍ଦେଶ ପାଳି ଜଣାଣ, ଭଜନ, ପ୍ରକୃତି ବର୍ଣନା 
କଲି ଗୀତ ଲେଖାମାତ୍ରା ମୋର ବଢ଼ିଲା । ବିଶେଷତଃ ଦେବୀ ଅର୍ଚ୍ଚନା ଗୀତ ଲେଖୁଥାଏ । 


ରଇଟ୍୍ଟଂ ବଦଳ : 


ଜୁଆଳି ଛଡ଼ା ହୋଇଗଲେ ମଧ୍ଯ ନିଭାଗୁଡ଼ିଆ ହଡ଼ାର ପରା କାନ୍ଧଗଲୁ କରେ ! 
ସେଇ ଦଶା ମୋର । ଥୁଏଟର ନିଶାଟା ପୁଣି ଘାରିଲା । ମାତ୍ର, କେମିତି କ'ଣ ହେବ. ? 
ପଞ୍ଚାଏ ସାଥୀ ଯୋଗାଡ଼ କରି ବସିଲି, ବଡ଼ସାନ - ବାଛ ବିଚାର ନ କରି । ଯୋଗକୁ 
ଗୋଟାଏ ସୁବିଧା ହାବୁଡ଼ି ଗଲା । ଆମ ବସାକୁ ୪/ ୬ ଘର ଛଡ଼ା ଶତପଥୀଙ୍କ ବସାରେ 
ପୁରୀର ଖ୍ୟାତନାମା ଫଟୋଗ୍ରାଫର, ଚିତ୍ରକର ଓ ମଞ୍ଚଶିଳ୍ପୀ ଶ୍ରୀ କୃଷ୍ଣଦାସ ମୁଖାର୍ଜୀ ଆସି 
କିଛିଦିନ ରହିଲେ, ତାଙ୍କର ଜଣେ ଅନ୍ତରଙ୍ଗ ବନ୍ଧୁ ପୁରୀ କୁଣ୍ଢାଇବେଣ୍ଟ ସାହିର ଶ୍ରୀ ଭାଗବତ 
ସୁନ୍ଦରରାୟଙ୍କ ( ଖୋରଧା ରେଜେଷ୍ଟ୍ରୀ କଚେରିରେ ସେତେବେଳେ କାମ କରୁଥାନ୍ତି ) ସହିତ । 

କଥାରେ କହନ୍ତି - “ଗୁଣୀ କି ଗୁଣୀ - ଧୂଆଁପତ୍ରକୁ ମୁଣି ।' ମୋ ସହିତ କୃଷ୍ଣ 
ମୁଖାର୍ଜୀ ଓରଫ କୃଷ୍ଣଦାଦାର ଭାବଲାଭବେଶ ମଜଗୁଲ ହୋଇ ଉଠିଲା - ଏମିତିକି 
‹ ମେଣ୍ଢାବାଳ ଜଡ଼ାତେଲ'” ସମ୍ପର୍କ - ଯାହା ଘନାବର୍ଭ ହୋଇ ଆଜି ଅବଧୂ ଅତୁଟ ରହିଛି | 
କୃଷ୍ଣଦାଦାର ସ୍ନେହ, ସେ ଆଦର, ସେ ଦରଦଭରା ସୁଖଦୁଃଖ, 'ଆହା' ପଦକ ଜୀବନରେ 
ମୋର ବହୁକ୍ଷେତ୍ରରେ ସାହା ହୋଇଛି । କହିଛି ତ ସେ ଜଣେ ନାମଜାଦା ମଞ୍ଚଶିଳ୍ପୀ, 
ଚିତ୍ରଶିଳ୍ପୀ, ଫଟୋଗ୍ରାଫର - ତୂଳିରୁ ତା'ର ଯେମିତି ଜୀବନ ଝରେ | ନାଟକ ଓ ଅଭିନୟ 
ସମ୍ବନ୍ଧେ ନିତିନିତି ଆମ ଭିତରେ ଢେର ଆଲୋଚନା ହୁଏ । ହଉ, ହଉ ମନଟା ମୋର 
ତୂଳିଧରା ଆଡ଼କୁ ଗଲା । ଟିକିଏ ଶିକ୍ଷା ବି ପାଇଲି । ଏକାଧାରରେ କବି, ଚିତ୍ରକର, 
ଗାୟକ, ନଉଁକ ଆଉ ଅଭିନେତା ହେବାକୁ ମନର ଅଦ୍ୟମ ଉତ୍ସାହ ଓ ଆକାଂକ୍ଷା ଜାଗି 
ଉଠିଲା । ଛବି ଦିନାକେତେ ଆକିି, ସିନ୍‌ ୨/ ୪ ଖଣ୍ଡ ମଧ୍ୟ | ତିଆରି ବି _ ସେ ସେତିକିରେ 
ରହିଲା । ବାକି ଗୀତ ଲେଖାଟା, ନାଟକ ଲେଖାଟା, ରଙ୍ଗବୋଳାଟା, ନାଚିବା ଆଉ ନଚାଇବାଟା 
ଛାଡ଼ରା ହେଲା ନାହ । 


ଖୋରଧାରେ ଥୁଏଟର : 


ଗୀତ ଶିଖା ଓ ବେହେଲା ବଜାଟା ଚାଲିଥାଏ ଆଗପରି । ଖୋରଧାରେ ପ୍ରଥମ 
କର ମୁ ଥ୍‌ଏଟରର ଆୟୋଜନ କଲି, କେତେ ଲୋକଙ୍କୁ ମେଳାଇ | ତା” ଆଗରୁ କେବେ 


ପିଲାଦିନ ୮୭ 


ଏଭଳିଆ ମଞ୍ଚ- ଅଭିନୟ ଖୋରଧାରେ ହୋଇ ନ ଥୁବା ଲୋକେ କହୁଥୁଲେ । ପ୍ରତାପବାବୁ 
ବହୁ ସାହାଯ୍ୟ ଦେଲେ । ପରେ ଖୋରଧା କ୍ଲବର ଏଇ ହେଲା ସୂତ୍ରପାତ । 


ବହୁତ ଝଡ଼ଝଞ୍ଜା ଭିତରେ ଏ ଦୁଆ ଦିଆ ହୋଇଛି । କହିଛି ତ ଜୁଆଳି ଛଡ଼ା ହଡ଼ା 
ମୁଁ । ମନଟା ଖଜେଇ ବଜେଇ ହେଉଥାଏ ରଙ୍ଗ ବୋଳି ହେବାପାଇଁ । ଯୋଗାଡ଼ଯନ୍ତ୍ର 
କରି, ବହୁତ ଧା ଧପଟ କରି ଥୁଏଟର ବ୍ୟବସ୍ଥାଟାର ସୂତ୍ରପାତ ହେଲା । 


କଥା ହେଲା ବେରବୋଇ ଗାଆର ଗୋପୀବାବୁଙ୍କ ଦାଣ୍ଡମେଲା ( ଗୋପୀନାଥ ନାୟକ, 
ରହଣୀ ବରୁଣାଇ ସାହି )ରେ ଷ୍ଟେଜ ବନ୍ଧା ହେବ । ଏ ସବୁତ ହେବ, ମୁଁ ଏବେ ଯୋଗ 
ଦେଉଚି କେମିତି ? ପାର୍ଟ ନେଉଚି କେମିତି ? 

ଯୋଗକୁ ଗ୍ରୀଷ୍ମ ଛୁଟି ହେଲା । ଗାଆଁକୁ ଗଲି ଛୁଟିରେ । ତା' ଆଗରୁ ଖୋର୍ଦାରେ 
ଥୁବାବେଳେ ଲୁଚି ଛପି ରିହର୍ସାଲକୁ ଯାଉଥାଏଁ । ଗାଁରୁ ବୋଉକୁ କହି ଚାରି ଦିନ ପରେ 
ପୁଣି ଖୋର୍ଦା ଆସି ଗୋବିନ୍ଦ ନନ୍ଦଙ୍କ ଘରେ ରହିଲି । ଦିନଯାକ ତାଙ୍କ ଘରେ ମରଦପୁଅ, 
ଆଉ ବେଳ ବୁଡ଼ିଲେ ଶାଢ଼ୀ ଖଣ୍ଡେ ପିନ୍ଧି ମାଇପି ବେଶରେ ବଜାରେ ବଜାରେ ଯାଇ 
ଗୋପୀବାବୁଙ୍କ ମେଲାରେ ହାଜରା । ଦାଦାଙ୍କୁ ଏକଥା କେହି ନ କହିବାକୁ ମନା ହୋଇଥାଏ । 
କୃଷ୍ଣଦାଦା କିନ୍ତୁ ଏକଥା ଜାଣେ । ପ୍ରତାପବାବୁଙ୍କରତ ଜାଣିବା କଥା । ସେ ସହାୟକ । 

କିନ୍ତୁ ଚୋର ଯେଉଁଠି, ରାତି ପାହେ ସେଇଠି । 

ମଣିଷ ଯହିଁଁକି ଡରେ, ତହଁରେ ମରେ | 

ପ୍ଲେ ହେବା ଦିନ କାହକି କେଜାଣି ଦାଦା ସାଜଘର ଭିତରକୁ ଆସିଲେ । ମୋ 
ମୁଣ୍ଡରୁ ଗୋଡ଼ଯାଏ ଥରିଉଠି ଯମଝାଳଟାଏ ବହିଗଲା । ହେଲେ, ପ୍ରତାପବାବୁ ସମ୍ଭାଳି 
ନେଲେ । ଦାଦା ମୋ ପାଖଲଗା ହୋଇ ଚାଲିଗଲେ । ମାତ୍ର ମୋତେ ଏପରି ନାରୀବେଶରେ 
ତାଙ୍କର ଚିହ୍ନିବାର ଯୋଗ ପଡ଼ିଲା ନାହିଁ । ଏଥର ଥୁଏଟରରେ ଅଂଶ ଗ୍ରହଣ କରି ନ 
ଥୁଲି । ଥୁଲି, ପରିଚାଳନା, ନିର୍ଦେଶନା, ନାଚତାଲିମ ଓ ଗୀତ ସାଙ୍ଗେ ହାର୍ମୋନିୟମ 
ବଜାଇବା ଇତ୍ୟାଦି ଭାରନେଇ । କାଉଲବାଉଲ ହୋଇ ମାଆ ବରୁଣାଇଙ୍କି ଡାକ ଛାଡ଼ିଥାଏ । 
ତାଙ୍କ କରୁଣାରୁ ପ୍ରତାପବାବୁ ବିଚରା ଘଣ୍ଟ ଘୋଡ଼ାଇ ରଖୁ ନ ଥୁଲେ, ମୋ ଅବସ୍ଥା ଦି” 
ଗଣ୍ଡା ଦି” କଡ଼ା ହୋଇଥାଆନ୍ତା । ସେ ଦାଦାଙ୍କ ସଙ୍ଗେ ଗପ ଜମାଇ ବାହାରକୁ ନେଇଗଲେ । 
ବହୁତ ବେଳ ପରେ ନିଃଶ୍ଵାସର ଗତି ଠିକଣା ହେଲା । ଦାଦା ବାହାରି ଗଲେ ବସାକୁ । 


ଘରବାହୁଡ଼ା : 
ତହଁଁଆରଦିନ ରାତି ଜାଙ୍ଗୁଲ ଜାଙ୍ଗୁଲ ହେଉଚି, ଗାଆଁକୁ ସଳଖ୍‌ଲି । ପରେ ଆଉ ସେ 
କଥା ଖୋଳତାଡ଼ ହୋଇ ନାହିଁ । ହେଲେ 'ପରବତ ଶିଳା ହନୁକୁ କେଳୁମଞ୍ଜ' କି ପୋଷାଏ ? 


୮୮ କୁମ୍ଭାର ଚଳ 


ଏଇ ଲୁଚାଚୋରା ଥୁଏଟରରେ ମନର ଓରିମାନ ମେଣ୍ଟିଲା ନାହିଁ, ମନେ ପଡ଼ିଗଲା ଗାଉଁଲୀ 
ଢଗ ପଦେ - 
(ହେଁସ ନାଇଁ କତରା 
ପୁଅ ନାଇଁ ପୁତୁରା ।'! 


ସେଇଭଳି ହେଲା ଏ ଖୋରଧା ଥୁଏଟର ପାଲା । ବାଙ୍କିରେ ଯୋଗାଡ଼ି ଥୁଏଟରଟା 
କଲି । ଏଥର ବେଶପୋଷାକ, ସିନ୍‌ ଓଗେର ପୂର୍ବାପେକ୍ଷା ଚକୂଚାକ୍‌ କରି ଜମକାଣାରେ 
ଥୁରଏଟରଟା ହେଲା । ନାଟକ ଲେଖା ମୋର, ନାଆଁଟି - “ତାରାବାଇ” | କେତେ କେତେ 
ପୁରୁଣା ପାଣ୍ଡୁଲିପି ସାଙ୍ଗରେ ସେ ଖଣ୍ଡି ବି ପୁଡ଼ା ବନ୍ଧାହୋଇ ରହିଛି ଏବେ । ମନେହୁଏ 
ନାହଁ ଛପାଇବାକୁ । ଛପା ନ ହୋଇ ଛପି ରହିଛି ତେଣୁ । ଛପା ହେବା ଭଳି ନୁହେଁ ସେ 
ବୋଲି ପସନ୍ଦ କରିଥୁଲେ । ମୋ ପୁରୁଣା ଗୁରୁଦେବ ରଘୁବାବୁ ବାଙ୍କିରୁ ସେତେବେଳେ 
ଚାଲିଯାଇଥୁଲେ । ତେଣୁ ତାଙ୍କୁ ଦେଖାଇ ନାଟକ ପରିମାଜିତ କରିବାର ସୁଯୋଗ ଆଉ 
ଘଟିଲା ନାହଁ ଭାଗ୍ୟରେ । ଖୋରଧା ପାଠପଢ଼ା ସାଥୀ ଅନେକ ଥୁଲେ, କିଏ.କିଏ ଏ 
ମାଟି ଦୁନିଆଁରୁ ଟିକଟ କାଟି ସାରିଲେଣି । କେତେ ବି ତାଙ୍କ ବାଟେ ପେଟ ପାଳୁଛନ୍ତି - 
ନିଜ ନିଜର କର୍ମ ଅନୁସାରେ । ଦେଖୁଛି ସବୁଠୁ ମୋରି ବାଟଟା ନିଆରା ହୋଇ ପଡ଼ିଲା । 
ଯାବତ ଧକ୍ବକାଖୁଆ ଜୀବନ ଏକା ମୋରି । ଫଟାକପାଳ ଦେଇ ଜନ୍ମ ହୋଇଛିତ, ଆଉ 
ଅଧକ ବା କ'ଣ ଆଶା କରିବି ? 


ଦେଖୁ ଦେଖୁ ଚାରିବର୍ଷ କୁଆଡ଼େ ବଢ଼ିଗ୍ରଲା । ଟେଷ୍ଟ ପରୀକ୍ଷା ଆସିଲା । ମୁଁ ଭଲ 
ନମ୍ବର ରଖୁ ପାସ୍‌ କଲି । ଦାଦାଙ୍କଠୁଁ ବେଳେ ବେଳେ ମନ ବିପକ୍ଷିତା ହୋଇ ହୋଇ 
ଯାଉଥଲା - ଭାରି ଡର ବି ଥୁଲା ମୋର ତାଙ୍କୁ । କିନ୍ତୁ ଏବେ ଭାବୁଛି ଯଦି ତାଙ୍କରି ଭଳି 
ଏକ ଟର୍ଧୁମ ଟାଣୁଆ ମଙ୍ଗୁଆଳ ମୋ ଭାଗ୍ୟକୁ ମିଳି ନ ଥାନ୍ତେ ତେବେ ନାଆର ମଙ୍ଗ 
ବୋଧହୁଏ ହୋଇ ଯାଇଥାଆନ୍ତା । 


ମାଟ୍ରିକ୍‌ ପରୀକ୍ଷା : 


ମାଟ୍ରିକ ପରୀକ୍ଷାବେଳ ଆସିଲା, ଟେଷ୍ଟ ପରେ ଖୋରଧା ଛାଡ଼ି ଘରକୁ ଆସିଲି । 
ମାଆ ଚଟ୍ଚ୍ଚିକାଙ୍କୁ ସୁମରଣା କରି ପାଠପଢ଼ାଟା ଆରମ୍ଭ କରିଦେଲି । ସବୁବେଳେ ତ ମୋର 
ସେ ଭରସା ଥାଏ ପିଲାଟି ଦିନରୁ । କେତେଦିନ ପରେ ପରୀକ୍ଷା ତାରିଖ ଜଣାପଡ଼ିଲା । 
ମାଆଙ୍କ ଦେଉଳକୁ ଯାଇ ଦର୍ଶନ ସାରି ଚନ୍ଦନ, ସିନ୍ଦୂର ନେଇ ପରୀକ୍ଷା ଦେବାକୁ କଟକ 


॥/ 


ମୁହାଇଲି । 


କଟକ ଓଡ଼ିଆ ବଜାରରେ, ଠିକ୍‌ ଗଙ୍ଗାମନ୍ଦିର ପୋଖରୀକୁ ଯିବାକୁ ଯେଉଁ ଗଳି ରାସ୍ତା 
ପଡ଼ିଛି, ତା'ରି ବିପରୀତ ପଟ ସଡ଼କ କାନ୍ଥରେ ଗୋଟିଏ ଲମ୍ବା ଚାଳଘର ଖୁଆଡ଼ ଥାଏ । 


ପିଲାଦିନ ୮୯ 


ସେଥୁରେ ବାଙ୍କିର କେତେଜଣ ଛାତ୍ର ଆଉ ସାହାଡ଼ାପଦାର ସ୍ଵର୍ଗତ ଗୌରମୋହନ ପାଢ଼ୀ 
ରହୁଥାଆନ୍ତି । ପାଢ଼ୀ ସେତେବେଳେ କିଲଟରୀ ଅମଲା । ଏ ଘରଟି ଥୁଲା - ଖୋରଧାର 
ମୁକ୍ତାର ସ୍ଵର୍ଗତ ଛୋଟା ନିରଞ୍ଜନବାବୁଙ୍କର । ଏବେ ସେଇ ଜାଗାରେ ଏକ ଦୋତାଲା ଘର 
ଜଣେ କିଏ ତୋଳାଇଛନ୍ତି । ଆଗେ ୟା ନାଁ ଥୁଲା - ବାଙ୍କି ମେସ୍‌' | 


ମୁଁ ଗା'ରୁ ଆସି ସେଇ ଚାଳଘରେ ରହିଲି, ମାଟ୍ରିକ଼ ପରୀକ୍ଷା ଦେବାକୁ । ପ୍ରାୟ 
ମାସେ ଖଣ୍ଡେ ସେଠି ରହି ପଢ଼ାପଢ଼ି କରୁଥାଏ । ସେଇ ଘରର ଡାହାଣପଟେ ଗୋଟିଏ 
ଚାଳି । ମେସ୍‌ର ପାଇଖାନା କଡ଼ ପଟର ଗଳି ଭିତରର ପ୍ରଥମ ଘର ହେଲା ଝମୁରବାଇର । 
ତା'ର ଏକତାଲା ପକ୍କାଘର । ସକାଳ ଓଳି ପାଇଖାନା ଗଲାବେଳକୁ ଦେଖେଁ ଜଣେ 
ଗଜୁରା ନିଶ ଦାଢ଼ିଆ ଜବାନ ବାବାଜୀ ବଇଁଶୀ ଫ୍ରୁଙ୍କି ପକ୍କା ଉପରେ ବୁଲୁଥାଏ । ସେ 
ପଦେ ଗୀତ ଗାଏ । ତା'ପରେ ସେଇ ସ୍ଵରରେ ବଇଁଶୀ ବଜାଏ । ଏବେ ମଧ୍ଯ ସେ ଗୀତ 
ମନେପଡୁଛି - ହସ ଲାଗୁଛି । ବାବାଜୀ ଗାଏ - 


“ ନେଞ୍ଚ ଲୋକ ସଙ୍ଗେ ପୀରତି କରିଲେ 
ସେ କାହୁଁ ହୋଇ ସଫଳ 
ଉଦ୍ଧୈବ ! 

କହିବଟି ଗୋପୀନାଥଙ୍କୁ - ଇତ୍ୟାଦି... 


ବସାରେ ସଭିଏ ଏ ଅପୂର୍ବ ଭାଷାରେ ଗୀତ ଶୁଣି ହସନ୍ତି । 
ଦୁର୍ବଳତା : 

ଜୀବନରେ ଏଇଠି ଗୋଟାଏ ଅଭ୍ଭୁଲା ଘଟଣା ଘଟିଗଲା । ଓଡ଼ିଆବଜାର ବସା 
ଆଗରେ ଥୁବା ଗଳି ଗଙ୍ଗାମନ୍ଦିର ପୋଖରୀକି ପଡ଼ିଛି । ମୁଁ ନିତି ସେଇ ପୋଖରୀରେ 
ଗାଧୁଏ । ତୁଠକୁ ପିଠିକରି ଦିନେ ଘଷାଘଷି ହୋଇ ପାଣିରେ ବୁଡ଼ିସାରି ଉଠିଲାବେଳକୁ 
ପଛପଟରୁ ଗୁଡ଼ାଏ ପାଣି ମୁଣ୍ଡରେ ବାଜିଲା । ଫେରି ତୁଠକୁ ଚାହିଁ ଦେଖୁଲି ଜଣେ ସୁନ୍ଦରୀ 
ଯୁବତୀ ତଳ ପାହାଚରେ ବସି ମୋତେ ଚାହିଁ ହସୁଛି । ମୋତେ କେମିତି କେମିତି ଲାଗିଲା । 
ଭାବିଲି ପାଗଳୀଟାଏ କି ? ଯୁବତୀ ହସି ହସି କହିଲା - “ମୁ କୌତୁକରେ ପାଣି ଫିଙ୍ଗୁ 
ଫିଙ୍ଗୁ ତମ ମୁଣ୍ଡରେ ପଡ଼ିଗଲା । ଦୋଷ ହୋଇଚି ।'' ମୁଁ କିଛି ଉତ୍ତର ନ ଦେଇ ଖାଲି 
ଚାହିଁ ରହିଲି ତା' ମୁହଁକୁ । ଯୌବନ ସତେ ମାଠିମୁଠି ରସାଣି ଦେଇଛି ସେ ମୁହଁଟିକି - 
କଥା କହୁଛି ପରା ସେ ଢଳଢଳ ଆଝ୍‌ଯୋଡ଼ିକ ! ହସ ଲଖା ହୋଇଛି ଅଧର କୋଣରେ । 
ଦମଦମ ହୋଇ ଉଠିଲା ଛାତି । ଖୁବୁ ସମ୍ଭାଳି ହୋଇ, ଲୁଗା ଚିପୁଡ଼ି କୃଳକୁ ଆସି ଗାମୁଛା 
ପାଲଟିଲି । ଯିବାକୁ ବାହାରିଲାବେଳେ ଯୁବତୀଟି ପଚାରିଲା - “ଗାଧୁଆ ସରିଲା ?”” 


୯୦ କୁମ୍ଭାର ଚକ 


ମୁଁ ଆଉ ତା'ଆଡ଼କୁ ନ ଚାହିଁ ଗମ୍ଭୀର ଭାବରେ କହିଲି, “ହ” | ସେ କହିଲା - 
ତମ ପଡ଼ିଶାରେ ଆମ ଘର | କେତେଥର ତମକୁ ମୁଁ ଆମ ପକ୍କା ଉପରୁ ଦେଖୁଛି । 
ତମେ କି ସୁନ୍ଦର ଗାଇଜାଣ । ଥରେ ଆମ ଘରକୁ ଆସୁନା ? ଆସିବ ?'' 

ମୁଁ “ହଉ, ଦେଖୁବି” ବୋଲି କହି ଚାଲିଗଲି ବସାକୁ । ମନଟା କେମିତି କେମିତି 
ହେଲା ।' 

ସେ'ତ କିନ୍ତୁ ବେଶ୍ୟା ଘର । ମୁଁ ଯିବି କେମିତି ? ତହଁଆରଦିନ ବେଳ ଜଗିଲା ପରି 
ଗାଧୁଆ ତୁଠରେ ପୁଣି ଭେଟ । ମୋ ଯିବା ଆଗରୁ ତୁଠ ପାହାଚ ଉପରେ ସେଇ ରୂପ, 
ସେଇ ଠାଣି, ସେଇ ଚାହାଣି । ନାଆଟା ପଚାରି ବୁଝିଲି - ' ବିଚକ୍ଷଣା” | ଭୀବିଲି ସତେ 
ଏକା ବିଚକ୍ଷଣା । ପୁଣି ସେଇ ତାଙ୍କ ଘରକୁ ଯିବାକୁ ଅନୁରୋଧ । ଏଥର ଆସିବ ବୋଲି 
ପ୍ରଶ୍ନ ନ କରି କୁହାଗଲା - 'ନିଶେେ ଆସିବ |' ଛାତିଟା ମୋର ଦମ ଦମ ହୋଇ ଉଠିଲା | 


ତା'ପରେ ନିତି ପ୍ରାୟ ଏଇ ଗାଧୁଆ ତୁଠରେ ଭେଟ । ସେଇଠୁ କ୍ରମେ କଥାବାର୍ତା, 
ଟିକିଏ ହସକୌତୁକ ଚାଲିଲା । ତାଙ୍କ ଘରକୁ ଯିବାକୁ ବରାବର ଅନୁରୋଧ କଲା ବିଚକ୍ଷଣା । 
ମୋ ମନ ଯେ ଟିକିଏ ତାଂ ପ୍ରତି ଦୁର୍ବଳ ହୋଇପଡ଼ିଲା ନାହିଁ, ଏକଥା ନୁହେ । 

ଶେଷରେ ଦିନେ ସଞ୍ଜସଞ୍ଜୁଆ ଛାତି ଦମଦମ ଭିତରେ ଗୋଡ଼ ମୋତେ ତାଙ୍କ ଦୁଆର 
ମୁହଁ ପାହାଚଯାଏ ଟାଣି ନେଲା । ସେଇଠି ମୁଣ୍ଡରେ ମୋର ହାତୁଡ଼ି ମାଇଲା ବିବେକ । 
ବିଚକ୍ଷଣାକୁ ଡକାଇଲି । ଅତି ଆନନ୍ଦରେ ସେ ମୋତେ ଘର ଭିତରକୁ ଡାକିଲା । “' ଆସିଲିଣି 
ତ ଆଉଦିନେ ନ ଆସିବି । ଆଜି ଗୋଟାଏ ଜରୁରୀ କାମରେ ଯାଉଛି'”' - ଏତିକି କହି 


ତନ୍ତୀସାହି ଗଳି ଆଡ଼କୁ ମୁହାଁଇଲି । ସେଦିନ ଚେତନା ଆଉ ନ ଥୁଲା ସତେ ! 


ବିଚକ୍ଷଣା କିନ୍ତୁ ମୋ ଆସିବା ଦିନକୁ, ତକାଇ ରହିବାର ବୁଝିଲି । ଦୁର୍ବଳ ମନ ତ ! 
ଯେତେ ଭୁଲାଇବାକୁ ଚାହିଁଲେ ବି ବେଳେବେଳେ ବାଉଳା ପରି ହୁଏ । ଏତିକିବେଳେ 
ପରୀକ୍ଷା ଦିନଟା ଆସିଗଲା । ମନଟା ତେଣିକି ଢଳିଲା । 


ସେତେବେଳେ କଲିଜିଏଟ୍‌ ସ୍ଫଲ ଥାଏ ଆଜିର ସିଟି ହସପିଟାଲ୍‌ ( ଏ ଘରକୁ ପୁରୁଣା 
ଅଦାଲତ ବୋଲି ମଧ୍ଯ କହନ୍ତି) ହୋଇଥୁବା ଘରେ । ଅବଶ୍ୟ ଘରର ରୂପ ଅଦଳ ବଦଳ 
ହୋଇଗଲାଣ ଏବେ । ସେଇ କଲିଳିଏଟ୍‌ ସ୍କ୍ବଲରେ ପରୀକ୍ଷା ଚାଲିଲା । ହେଡ଼ମାଷ୍ଟର 
ଥାଆନ୍ତି ହଣ୍ଡରସନ୍ନ ସାଇବ । ପ୍ରାୟ ତିନି ଦିନ ପରୀକ୍ଷା ଦେବାପରେ ଶୁଣାଗଲା ଯେ 
ପ୍ରଶ୍ନପତ୍ର ଚୋରି ହୋଇ ଜଣାପଡ଼ି ଯାଇଛି । ଅନିର୍ଦ୍ଦିଷ୍ଟ କାଳ ପାଇଁ ପରୀକ୍ଷା ବନ୍ଦ 
ହୋଇଗଲା । ମୁଁ ଘରକୁ ଫେରିଗଲି, ଶୁଣାଗଲା ପରୀକ୍ଷା ଦୁଇ ମାସ ପରେ ହେବ । 
ଘରୁ ପ୍ରାୟ ପନ୍ଦର ଦିନ ପରେ ମୁଁ ଆସି ମହମ୍ମଦିଆ ବଜାର ଲକ୍ଷ୍ମୀନାରାୟଣ ମନ୍ଦିର 
ପଡ଼ିଶା ମୋର ପିଉସା କେନ୍ଦ୍ରାପଡ଼ା ମୀରପାଟଣାରେ ସ୍ଵର୍ଗତ ବାଞ୍ଚାନିଧୂ ଦାସଙ୍କ ବସାରେ 
ରହିଲି । ସେଇଠି ମୋର ପିଉସୀପୁଅ ଗୋପାଳଭାଇ ମଧ୍ଯ ମୋର ସହ ପରୀକ୍ଷାର୍ଥୀ । 


ଗୋବିନ୍ଦ ଶୂରଦେଓ : 


ଗୋପଭାଇଙ୍କ ସାଥ୍ଵରେ ଦି'ତିନିଥର କେନ୍ଦ୍ରାପଡ଼ା ଯାଇଛି । ସେତେବେଳେ ତ ବସ୍‌ 
ବା ମୋଟରଗାଡ଼ି ନ ଥୁଲା । ଅଗ୍ନିବୋଟରେ କେନ୍ଦ୍ରାପଡ଼ା ଯିବାକୁ ହୁଏ । ଯୋବ୍ରାଠାରେ 
ଆମେ ବୋଟ ଚହଦ଼ୁଁ । କେନ୍ଦ୍ରାପଡ଼ାରେ ପହଞ୍ଚୁବାକୁ ଓଳିକରୁ ବେଶୀ ସମୟ ଲାଗେ । 
ବାଟରେ ଲକ୍ଵ କେତୋଟି ପଡ଼େ । କେନାଲ ପାଣି ଭିତରେ ଅଧା ପହରା ହୋଇ ମୁଣ୍ଡିକାକୁଡ଼ି 
କଣ୍ଠଟିଆଳି କାକୁଡ଼ି ବୋଝରେ ମୁଣ୍ଡାଇ ଆଖପାଖ ଗାଆଁର ବିକାଳିଏ ଆସି ବୋଟ୍‌ ଯାତ୍ରୀଙ୍କୁ 
ବିକନ୍ତି । ଥରେ ବୋଟ୍‌ରେ ଗଲାବେଳେ କୁଞ୍ଚୁକୁଞ୍ଚୁଆ ବାଳରେ ଫିରେଇ କଟା ଜଣେ 
ସୁନ୍ଦର ପୁରୁଷ ଆମର ସହମଯାତ୍ରୀଙ୍କୁ ଦେଖୂ, ତାଙ୍କର ପରିଚୟ ଜାଣିବାକୁ ଭାରି ମନ 
ହେଲା । ଗୋପଭାଇଙ୍କୁ ପଚାରିଲି, ସେ ଆଉ ଜଣକୁ ପଚାରି ବୁଝିଲେ ଯେ ତାଙ୍କ ନାଆଁ 
ଗୋବିନ୍ଦ ଚନ୍ଦ୍ର ଶୂରଦେଓ । ୟେ ନାଆଁ ମୁଁ ଆଗରୁ ଶୁଣିଥୁଲି । ସେ ଜଣେ ଲୋକପ୍ରିୟ 
ସଙ୍ଗୀତ ଲେଖକ । ପିଉସାଙ୍କ ବଡ଼ପୁଅ ନାରଣଭାଇ ଗୁଣୁଗୁଣୁ କରି ଶୂରଦେଓଙ୍କ ଲେଖା 
ଗୀତ ପଦେ ପଦେ ଗାଉଥୁବାର ଶୁଣିଥାଏଁ । ଗଜଲ ସୁରରେ ତାଙ୍କ ଓଡ଼ିଆ ଗୀତ ଆଦର 
ପାଉଥାଏ । ବିଶେଷତଃ କଟକର ଏକବଳ ଦିଆ ଗାଡ଼ିବାଲା ରାତିରେ ଗାଡ଼ି ଚଳାଇବାବେଳେ 
ଶୂରଦେଓଙ୍କ ଗୀତ ପଦେ ପଦେ ଗାଉଥୁବାର ଶୁଣାଯାଏ । ମୋର ମନେହୁଏ ଗଜଲ୍ଵ 
ସୁରରେ ଏଭଳି ସରଳ ମଧୁର ଓଡ଼ିଆ ଗୀତ ପ୍ରଥମେ ଲେଖୁଥ୍‌ଲେ ଶୂରଦେଓ । ନାରଣଭାଇ 
ଗାଉଥୁବା ଗୀତରୁ ଧାଡ଼ିଏ ଦି'ଧାଡ଼ି ମନେପଡୁଛି - 
“କାହୁଁ ମୋ ଆଶା ସାରିକା 
ମାନସ କୁଞ୍ଚ ନାୟିକା... 
ଆଉ - ପ୍ରେମ ଜାଣେ କି ଦିନରାତି 
ଚିର ଅନ୍ଧ ବୋଲି ୟାର ଖ୍ୟାତି”... 


ଶୂରଦେଓଙ୍କ ଆଡ଼େ ମୋର ଆଖ୍‌, ମନ ଯିବାର ଏକ ବଡ଼ କାରଣ ହେଲା ଯେ, ସେ 
ବୋଟରେ ବସି କାଗଜରେ କ'ଣ ଲେଖୁଥିଲେ । ବେଳେ ବେଳେ ପେନୂସିଲ୍‌ - ମୁଣ୍ଡ ତୁଶ୍ଡ 
ଛୁଉଁଥିଲା । ଜାଣିପାରିଲିନ ସତରେ ସେ ଜଣେ କବି । ତେଣୁ ପରିଚୟ ପାଇବାକୁ ମନ 
ହମ୍‌ହମ୍‌ ହୋଇଥଲା । ଏବେ ପରିଚୟ ପାଇ ଜଣାଶୁଣା ହେବାରୁ, ଟିକିଏ କଥାବାର୍ଭା 
କରିବାକୁ ମନକଲି । ସେଇଠୁ ପାଖରେ ବସିବାର ଡାକରା ପାଇ, ତାଙ୍କୁ ନମସ୍କାର କଲି । 
ସେ ମୋଠାରୁ ବୟୋଧକ । ଟିକିଏ ସଙ୍କୋଚ ଲାଗୁଥାଏ । ମୋ ନମସ୍କାରର ପ୍ରତି ନମସ୍କାର 
କରି ସେ ମୋର ପରିଚୟ ପଚାରି, ସବୁକଥା ବୁଝିଲେ | ସେ ଲେଖୁଥିଲେ ଗୀତଟିଏ । 
ମୁଁ ଉତ୍କଣ୍ଠଡିତ ହୋଇ ଲେଖାକୁ ଚାହାନ୍ତେ , ସେ ମୋତେ ପଦେ ଲେଖା ଗୀତ ପଢ଼ିବାକୁ 
ଦେଲେ । ଗୀତଟିରୁ ଧାଡ଼ିଏ ଦି” ଧାଡ଼ି ମନେ ପଡୁଛି । ସେ ଲେଖ୍ଥୁଲେ - 


୯୨ କୁମ୍ଭାର ଚକ 


ପାହିଥୁଲା ରାତିଟା କେଡ଼େ ଦୁରୁଯୋଗରେ 
ଅଗିନୀ ବୋଇତ କି ପକ୍ଷୀ ମେଲାଇ 
ଚାଲିଛି ଆଗକୁ ଡେଣା ହଲାଇ, 
ତା'ପଛେ ମୋ ମନ ନାଆ ଚାଲିଛି କି ବେଗରେ... 
ବାଟରେ କଥାବାର୍ଭା ହୋଇ କେନ୍ଦ୍ରାପଡ଼ାରେ ପହଞ୍ଚୁଲୁ । 


ଶୂରଦେଓ ବଡ଼କୋଠାର ଜ୍ଵାଇଁ । ଘର ତରଳାରେ। କ୍ଷତ୍ରିୟ ସେ, ନୂଆଗଡ଼ ରଜାଙ୍କ 
ଭଣଜା । ସେ ଶ୍ଵଶୁରଘରକୁ ଯାଉଛନ୍ତି, ତାଙ୍କ ଶ୍ବଶୁରଙ୍କ ନାଁ ବୋଧହୁଏ ଶ୍ୟାମସୁନ୍ଦର 
( ଠିକ୍‌ ମନେ ପଢୁ ନାହିଁ) । ଶୂରଦେଓ ସେଠାରେ ଗୋଟିଏ ରାସ ଦଳ ନୂଆ କରି ଗଢ଼ିବାକୁ 
ବିଚାର କରୁଛନ୍ତି । କେନ୍ଦ୍ରାପଡ଼ାରେ ମୋର ବନ୍ଧୁ _ ଘର ସମ୍ପର୍କ ଜାଣିପାରି ସେ ମୋତେ 
ରାସ ରିହର୍ସେଲ ଦେଖୂଯିବାକୁ କହିଲେ । ରାସ ବୋଇଲେ, ମୁଁ ଶୁଣିଥାଏ ସାକ୍ଷିଗୋପାଳରେ 
ପ୍ରସିଦ୍ଧ  ଓତା' ଘର ରାସଲୀଳା କରନ୍ତି | ରଣପୁରରେ ବି ରାସ ହୁଏ । ଏଥ୍‌ରେ କେଉଁଠି 
ପିଣ୍ଡିକ ଶ୍ବୀଚନ୍ଦନଙ୍କ ବସନ୍ତ ରାସ ଅବା ଶରଦ ରାସ ପୋଥୁ ପଢ଼ାହୁଏ । ପିଲାଏ ବେଶ 
ହୋଇ ନାଚନ୍ତି । ଯେମିତି ବଡ଼ାମ୍ବାରେ ରାମନବମୀ ଦେଖୁଥୁଲି, ଏ ମଧ୍ଧ ତାହାରି ଗୋଟିଏ 
କିସମ । ଶୁଣିଥାଏ ରଣପୁରରେ କାଳୀୟଦଳନ ରାସ ଭଲ ହୁଏ । ସେଇମିତିକା ରାସ 
ଏଠି ଶୂରଦେଓ କରାଉଥୁବେ ଭାବି, କଥାଟାକୁ ଏତେ ଅମଳ ଦେଇ ନ ଥୁଲି | ତଥାପି ସେ 
ଯେତେବେଳେ ଡାକିଛନ୍ତି, ବଡ଼କୋଠାକୁ ଗୋପଭାଇଙ୍କ ସାଥ୍ରେ ଗଲି । 

ଦେଖୁଲି ଗୁଡ଼ିଏ ପିଲା - ୧୦/୧୧ ରୁ ୧୬/୧୭ ବର୍ଷ ବୟସ ହେବ ଗୋଟିଏ 
ପାଖରେ ବସିଛନ୍ତି । ଶୂରଦେଓ ନିଜେ ହାର୍ମୋନିୟମ୍‌ ଧରି ତାଙ୍କ ଆଗ ଛାମୁଆରେ ବସି 
ବଜାଉଛନ୍ତି । ତାବଲା ଓ ଖୋଳ ଇତ୍ୟାଦି ତାଳ ବାଦ୍ୟଯନ୍ତ୍ର ବଜାଉଛନ୍ତି ଆଉଜଣେ ଲୋକ । 
ପଚାରି ବୁଝିଲି - ତାଙ୍କ ନାଆଁ ଆରତ ପାତ୍ର । ମୁଁ ଯିବାପରେ ରାସ ରିହର୍ସେଲ ଆରମ୍ଭ 
ହେଲା । ୟେ ଏକ ଅପୂର୍ବ ଅଭିନବ ପ୍ରକାର ରାସ । ପିଲାଏ ବଚନିକା କହୁଛନ୍ତି _ ଗୀତ 
ଗାଉଛନ୍ତି, ଦୃଶ୍ୟ ବିଭାଗ ଅଛି । ରୀତିମତ ମଞ୍ଚାଭିନୟ ହେବ, ସିନ୍‌ ସିନାରୀ ସହିତ । 
ଭାରି ସୁନ୍ଦର ଲାଗିଲା । ରାଧା, ଲଳିତା, ବିଶାଖା ଇତ୍ୟାଦି ଅଷ୍ଟସଖୀ ସାଜିବେ ପୁଅପିଲାଏ । 
ତାଙ୍କ ଲାଗି ପୋଷାକପତ୍ର ତିଆରି ସରିଛି । ମୁଣ୍ଡ ପାଇଁ ପରଚୂଳା ଦେଖ୍‌ ତାଟକା ହେଲି । 
ଏ ମଧ୍ଯ ଶୂରଦେଓଙ୍କ କଥାରେ ଏକ ନୂଆ ଭିଆଣ । ଗେଞ୍ଜଗୁଡ଼ିଏ ଆଣି, ତାକୁ କାଟି, 
କଳାରଙ୍ଗ କରି, ତା'ରି ତଳେ ସୋଲ ଇତ୍ୟାଦି ମଥା ମାପରେ ଦେଇ, ସିଲାଇ କରି, 
ବେଣୀ ଥାଇ ପରବୂଳା ତିଆରି କରିଛନ୍ତି ସେ । ବେଣୀ ଉପରେ କାଚକଣ୍ଢଠିରେ ରାଗଡ଼ି 
ଚନ୍ଦ୍ର ତିଆରି ହୋଇ ସିଲାଇ କରାଯାଇଛି । ଗୀତଗୁଡ଼ିକ ଭାରି ସୁନ୍ଦର ସୁରରେ ରଚିତ । 
ଶୂରଦେଓ ନିଜେ ଗାଇପାରନ୍ତି ନାହିଁ । ମାତ୍ର ଗୁଣୁ ଗୁଣୁ କରି ବତାଇ ଦିଅନ୍ତି । ନିଜେ 
ନାଚନ୍ତି ନାହ; କିନ୍ତୁ କାଠି ଦି” ଖଣ୍ଡି ଧରି ନାଚ ବସାନ୍ତି _ ସବୁ ନୂଆ ଭିଆଣ । 


ପିଲାଦିନ ୯୩ 


ଶୂରଦେଓ କହିଲେ, “କାଲି ଗୋବିନ୍ଦଜୀଙ୍କ ଆଗରେ ରାସ ହେବ । ଷ୍ଟେଜ୍‌ ବନ୍ଧା 
ହେଉଛି । ନିଶ୍ଚୟ ଆସିବ ତୁମେ କାଳୀବାବୁ !””... 

ଆହୁରି ଏକ ବିଚିତ୍ର ଗୁଣ ଶୂରଦେଓଙ୍କର । ସିନ୍ଧସିନାରୀ ସେ ନିଜେ ଚିତ୍ର କରିଛନ୍ତି । 
ସବୁକାମ ହାତେ ହାତେ । କି ଯୋଗଜନ୍ମା ପୁରୁଷ ! 

ତହିଁଆରଦିନ ରାତି ନଅଟା ବେଳକୁ ଶୂରଦେଓ ନିଜେ ରୂପସଜ୍ଜା କରାଇ, ରାସ 
ଆରମ୍ଭ କଲେ ମଞ୍ଚରେ । କେବେହେଲେ ଏପରି ଅଭିନୟ, ଗୀତ, ନାଚ ଦେଖ୍‌ ନ ଥିଲି | 
କଟକରେ ସାଙ୍ଗଲି ଥୁଏଟର, ପାର୍ଶୀ ଥୁଏଟର ହେବାର ଶୁଣିଛି । ତାଙ୍କର ସବୁ ସିନ୍ନ 
ସିନାରୀ ଦେଖୁ ସଭିଏ ମୁମ୍ଧ ହୁଅନ୍ତି । ଆମ ଓଡ଼ିଶାରେ କିନ୍ତୁ ରାସର ଏ ଅଭିନବ ସଂସ୍କରଣ 
ବଡ଼ ଚମତ୍କାର, ଭାରି ଲୋଭନୀୟ । ଜଣେ ଲୋକ ସବୁ କରିଛନ୍ତି - ସିନୁସିନାରୀ ଆକିବା, 
ପିଲାଙ୍କୁ ବେଶ ଓ ମୁଖ ସିଂହାର କରିବା, ବଚନିକା, ଗୀତ, ନାଚ - ଏ ସବୁ ଲେଖ୍ବା, 
ଶିଖାଇବା ଇତ୍ୟାଦି ସବୁକାମ କରିବାର ଦେଖ୍‌ ଭାରି ବିସ୍ମିତ ହେଲି । ଭାବିଲି ଶୂରଦେଓଙ୍କ 
ସାଙ୍ଗରେ ତୁଳନା ଦେବାକୁ ଓଡ଼ିଶାରେ ଆଉ ଲୋକ ନାହାନ୍ତି । 

ତିନି ଚାରିଦିନ କେନ୍ଦ୍ରାପଡ଼ା ରହଣି କାଳରେ ମୁଁ ଦି'ଓଳି ବଡ଼କୋଠାକୁ ଦଉଡ଼ିଲି । 
କ୍ରମେ ଭାବ ପାକଳ ହେଲା । ରସ ଭିତରେ କେଠତୋଟି ସ୍ଵର, ଅଳ୍ପ କେତୋଟି ଗୀତ 
ଶୂରଦେଓଙ୍କ ଅନୁରୋଧରେ ଲେଖ୍‌ଦେଲି ଓ ଗାଇଲି । ଫେରିଲି କଟକକୁ । 


ରାସ ଚିନ୍ତା ମନରୁ ଯାଇ ନ ଥାଏ । ମନହେଲା ଏଇମିତି ଗୋଟାଏ ରାସଦଳ 
ଗଢ଼ିବାକୁ ହେଲେ ତା'ର ବେଳ ତ ୟେ ନୁହେଁ । ମୁଣ୍ଡ ଉପରେ ପରୀକ୍ଷା । 


ପୁଣି ପରୀକ୍ଷା : 
ପରୀକ୍ଷା ପୁଣି ହେଲା, ସେଇ କେନ୍ଦ୍ରରେ । କେତେ ମାସ ପରେ ଯେତେବେଳେ 
ଦୀପିକା କାଗଜରେ ପ୍ରଥମ ଶ୍ରେଣୀରେ ମୋ ନା ବହାରିଲା, ବୋଉର ସେ ଦିନର ଆନନ୍ଦ 
କହିଲେ ନ ସରେ । ମାଆଙ୍କ ପାଖକୁ ଆମେ ମାଆ ପୁଅ ଦୁହେଁ ଯାଇ ଆଳତି ଦର୍ଶନ ସାରି 
ଫେରି ଆସିଲୁ । 
ଖୋରଧାରେ ଥୁବାବେଳେ କ୍ଷେତୁଦାଦା ମଝିରେ ମଝିରେ ମୋ ନାଆଁରେ ଯେତେକଥା 
କହିଥୁଲେ, ବୋଉ ସବୁତକ ମୋ ଆଗେ ବାଢ଼ିଲା । ବାପା ତ ଏକ ନିଦା ବିଷ୍ଣୁ, ସେ ଏ 
ସବୁ କଥାକୁ ମୋଟେ କାନ ଦିଅନ୍ତି ନାହିଁ । 


କଲେଜ ଛାତ୍ର : 


କଥା ହେଲା, ମୁଁ କଲେଜରେ ପଢ଼ିବାକୁ କଟକ ଯିବି । ବୋଡ଼ିଂରେ ରହି ପୁଅ ପାଠ 
ପଢ଼ିବାକୁ ବୋଉ ପସନ୍ଦ କଲା ନାହିଁ, ଖୂଆପିଆରେ ଅସୁବିଧା ହେବ ବୋଲି । 


୯୪ କୁମ୍ଭାର ଚକ 


କଟକରେ ବାପାଙ୍କର ପଢ଼ାସାଥୀ କେତେଜଣ ଥୁଲେ - ଆଜି ସେ ସମସ୍ତେ 
ଆରପାରିରେ । ସେମାନେ ହେଲେ ଗୋପାଳ ଚନ୍ଦ୍ର ପ୍ରହରାଜ, ଶଶୀଭୂଷଣ ରାୟ, ବିଶ୍ଵନାଥ 
କର, ଓକିଲ କଳ୍ପତରୁ ଦାସ, ଓକିଲ ଭିକାରୀ ଚରଣ ପଟ୍ଟନାୟକ, ଚିତ୍ରକର ନାଟୁସର୍କାର, 
ଅରୁଣୋଦୟ ଛାପାଖାନାର ଭାଗୁଆଳି ମାଲିକ ଡାକ୍ତର ନାରାୟଣଚନ୍ଦ୍ର ଦାନ, ଶ୍ୟାମସୁନ୍ଦର 
ଷାଠିଆ ଓଗେର ଓଗେର । ଭାଷାକୋଷର ପ୍ରଣେତା ସ୍ଵର୍ଗତ ଗୋପାଳ ପ୍ରହରାଜେ 
ବାପାଙ୍କର ସଙ୍ଗୀତ, ଡାକ୍ତର ନାରଣ ଦାନ ବାପାଙ୍କର ବଡ଼ ସାଙ୍ଗ । ବାପା ପ୍ରହରାଜ 
ମଉସାଙ୍କ ପାଖକୁ ଚିଠି ଲେଖୂଲେ, ମୋ ପାଇଁ ଖଣ୍ଡେ ବସାଘର ଠିକ୍‌ କରିଦେବାକୁ । 
ସେତେବେଳେ ରେଭେନ୍ସା କଲେଜ ଥାଏ ଆଜିର କଲିଜିଏଟ ସ୍ତ୍ରଲରେ । ଲାଲବାଗ୍‌ ଦେହୁଡ଼ି 
ସାମନା ସାଧୁ ସାହୁଙ୍କର ଖଣ୍ଡିଏ ଘର ଭଡ଼ାକୁ ମଉସା ଠିକ କରିଦେଲେ । ସେଇଠି 
ରହିଲି । ପ୍ରହରାଜ ମଉସା କଲେଜରେ ନାଆଁ ଲେଖାଇ ଦେଲେ । ସେ ହେଲେ ମୋର 
ଲୋକାଲ୍‌ ଗାଡ଼ିଆନ୍‌ । ୟେ ହେଲା ୧୯ ୧୬/୧୭ର କଥା । 


ବସାଟି କଲେଜକୁ ଭାରି ପାଖ । କଲେଜ ଘଣ୍ଟା ବାଜିଲେ ବସାକୁ ଶୁଭେ । ଫାଷ୍ଟ୍‌ 
ଡିଭିଜନରେ ପାସ୍‌ କରିଥୁବାରୁ ମୋତେ ବଟାନି, ଲଜିକ ଓ ସଂସ୍କୃତ (9.1..5.) ଗୁପ୍‌ 
ସହଜରେ ମିଳିଲା, ୟାକୁ କହୁଥୁଲେ ରୟାଲ ଗୁପ୍‌ । ଦିନ କେତେଟା ପରେ ପଛ କଥା 
ମନେ ପଡ଼ିଲା । 


ମାଆ ରଖୁଲେ : 


୨ୟଥର ମାଟ୍ରିକ୍‌ ପରୀକ୍ଷା ଦେବାବେଳେ କଟକ ଆସି ପିଉସାଙ୍କ ଘରେ ତ ରହିଲି, 
ବେଳବୁଡ଼ରୁ ଗୋପଭାଇ ଓ ମୁଁ ଲଣ୍ଠନ ଜାଳି ପଢ଼ାରେ ଲାଗୁଁ । ଗତଥରର ଓଡ଼ିଆବଜାର 
ସ୍କୃତି ଥରକୁଥର ଆସି ମନଦୁଆରେ କଡ଼ା ହଲାଏ । କିନ୍ତୁ ସୁବିଧା ମିଳେ ନାହିଁ ରାତିରେ 
ବାହାରିବା ପାଇଁ । କଲେଜ ପଢ଼ିବାକୁ ଆସି ସ୍ଵତନ୍ତ୍ର ବସାରେ ରହିଲି । ଏଥରକ ଆଉ 
ଅସଜ କ'ଣ ? ଦିନେ ଓଡ଼ିଆବଜାରକୁ ବାହାରିଲି, ଭାରି ସରସିଆ ମନରେ; କିନ୍ତୁ ମଣିଷ 
ବିଚାରେ ଆନ - ଦଇବ ବିଚାରେ ଆନ । ସେଇ ଗଳି, ସେଇ ଦୁଆର, ସେଇ ବାଟ । 
ସେଇ ମ୍ୟୁନିସିପାଲିଟି ବତୀଖୁଣ୍ଟରେ ଆଖ୍‌ମିଟିକା ମାରୁଛି କିରାସିନି ବତୀ ଆଲୁଅ ସବୁ 
ଅଛି । ମନ ଅତି ଉତାଲା, ଏତେଦିନ ପରେ ଆଜି ପୁଣି ବିଚକ୍ଷଣାର ସେ ହସ ମୁହଁ 
ଦେଖ୍‌ୁବି । ଚମକି ପଡ଼ିବ ସେ - ଅକୁହା ଅପୋଛାରେ - ହଠାତୃ ମୋତେ ଦେଖ୍‌ । 
ଏମିତି ଏମିତି କେତେ ଭାବନା ଘେନି ସେ ଚିହ୍ନା ଦୁଆରର ପାହାଚ ଚଢ଼ି ବନ୍ଦ କବାଟର 
କଡ଼ା ହଲାଇଲି । ଟିକିଏ ବେଳ ପରେ ସେ ଅଧା ଅନ୍ଧାର ଅଧା ଆଲୁଅରେ ଜଣେ ବୁଢ଼ୀ 
ଆସି କବାଟ ଦରମେଲା କରି ପଚାରିଲେ, “ କାହାକୁ ଖୋଜୁଛ! ? ‹ ବିଚକ୍ଷଣା'କୁ ବୋଲି 
କହଲି । ବୁଢ଼ୀ “ଭୋ' କରି କାନ୍ଦି ଉଠି କହିଲେ - ““କିଏ ? କାଳିବାବୁ ? ଆଉ କ'ଣ 


ପିଲାଦିନ ୯୫ 
ସେ ଅଛି ? ଆଜିକି ପନ୍ଦରଦିନ ହେଲା ଆମକୁ ସବୁ ଭସେଇ ଦେଇ ସେପୁରକୁ ଗଲାଣି ।'! 
ଥକା ମାରିଗଲି । ଛାତି ଫାଟିଗଲା ମୋର । ସେଇଠୁ - '‹ କେଉଟ ଯୋଉ ବାଟେ ଆସିଛ - 
ସେଇ ବାଟେ ଲେଉଟ ।'' 


ବସାରେ ଆସି କେତେ କଂଣ ଭାବିଲି କେତେଦିନ ଯାଏ । ଶେଷରେ ମନ ମୋତେ 
ବୁଝାଇ କହିଲା ଯେ ମୁ ଗୋଡ଼ ଖସାଇ ଦେଉଥୁୂଲି, ବୁଡ଼ି ମରିଥାନ୍ତି । ମାଆ ଚର୍ଚ୍ଚିକା ରକ୍ଷା 
କଲେ । 
ଖାନୁ ମିଆଁ : 

ସମୟ ସବୁ କରେ । ଚାଲିଲା ପୁଣି ଗୀତ ଲେଖା, ଗପ ଲେଖା, କବିତା ଲେଖା, 
ଗୀତ ମଧ୍ଯ ଗାଉଥାଏଁ । ଏତେବେଳେ କଟକରେ ନାମଜାଦା ଗୀତଷଶିଖା ଓସ୍ତାଦୂ ଥୁଲେ 
ଖାନୁମିଆ ବା ଖାନ ମହମ୍ମଦୂ । ସେ କେତେକଙ୍କୁ ହାର୍ମୋନିୟମ୍‌ ଓ ଗୀତ ଶିଖାନ୍ତି । 
ମୋର ମନେଅଛି କଟକରେ ଜଳତରଙ୍ଗ ବାଜା ସେଇ ପହିଲେ ଦେଖାଇଲେ । ଓସ୍ତାଦୂ 
ଖାନୁମିଆ ସାଧୁଲୋକ । ବାବାଜୀଙ୍କ ଭଳି ଗେରୁଆ ଆଲଖାଲ, ଗଙ୍ଗା ଯମୁନା ବାବୁରୀ 
ବାଳ । ନିଶଦାଢ଼ି ନ ଥାଇ ମାଖୁନା ପୁରାସାର ମୁହଁ । ବେକରେ ଗୋଟିଏ ସ୍ତଟିକ ପଥରର 
ମାଳି ଝୁଲୁଥାଏ । ବାପାଙ୍କ ବୟସର ଲୋକ । ତାଙ୍କ ପାଖକୁ ଯିବା ଅବା ତାଙ୍କ ସହିତ 
ପରିଚୟ ହେବାକୁ ଭରସି ପାରିଲି ନାହଁ । ଏଣେ ମନଟା ଛକବକ ହେଉଥାଏ, ତାଙ୍କ 
ସଙ୍ଗେ ଚିହ୍ନାଜଣା ହେବାପାଇଁ । ଯୋଗକୁ ଦିନେ କାଠଯୋଡ଼ି କୃଳକୁ ବୁଲିଯାଇଥୁବାବେଳେ 
ଗଣେଶଘାଟ ପାଖରେ ଗୋଟିଏ କୁଡ଼ିଆ ଘର ଦୁଆରେ ସେ ଏକୁଟିଆ ବସିଥୁବାର ଦେଖୁଲି । 
ଛୀତିରେ ଦମ୍ଭ ବାନ୍ଧି ତାଙ୍କ ପାଖକୁ ଯାଇ ଗୋଡ଼ତଳେ ମୁଣ୍ଡିଆଟିଏ ମାରିଲି । କଲ୍ୟାଣ 
କରି ମୋତେ ପଚାରିଲେ, “ତୁମେ କିଏ ବାବା ?”' ସବୁ କଥା କହିଗଲି | ସେ ବରାଦ 
କଲେ - କି ଗୀତ ଜାଣିଛ ଗୋଟିଏ ଗାଇବାକୁ | ମୁଁ ତ ତାଙ୍କ ରେକଡ଼ ଗୀତ ଜାଣିଥୁଲି | 
ତାଙ୍କ ଗାଇଥୁବା ଗୀତଟି ଗାଇଲି, '' ଆସୁଛନ୍ତି ବୃଜବାସୀ ଧୀରେ ଧୀରେ ଚାଲିଚାଲି | ' ' 
ମୁଁ ଏ ଗୀତ କେମିତି ଶିଖୁଲି ବୋଲି ହସି ହସି ସେ ପଚାରିବାରୁ ବଡ଼ାମ୍ବା କଥା ସବୁ 
କହିଗଲି । ଆନନ୍ଦରେ ସେ ମୋ ମୁଣ୍ଡରେ କେତେଥର ହାତବୋଳି, ମୋତେ ଗୀତ ଓ 
ବାଜା ଶିଖାଇବାକୁ ରାଜି ହୋଇ ଫି ରବିବାର ୪/୫ଟା ବେଳେ ମୋ ବସାକୁ ଯିବେ 
ବୋଲି କହିଲେ । ଓଃ ! ଛାତି ମୋର ଉଲ୍ଲସି ଉଠିଲା ଆନନ୍ଦରେ । ମାଆଙ୍କୁ ପ୍ରଣାମ 
କଲି । 
ସଙ୍ଗୀତ ଶିଖା : 

ବସାକୁ ଫେରି ଭାବିଲି କେମିତି ଶିଖୁବି । ଖୋରଧାରେ ସିନା ପ୍ରତାପବାବୁଙ୍କର 
ହାମୋନିୟମ୍‌ ଥୁଲା । ଏଠି କ'ଣ କରିବି ? ସବୁକଥା ବୁଝାଇ ବୋଉ ପାଖକୁ ବହୁତ 


୯୬ କୁମ୍ଭାର ଚକ 


ନେହୁରା ହୋଇ ଚିଠି ଲେଖୁଲି । ସେ ପଚିଶଟି ଟଙ୍କା ଡାକରେ ପଠାଇ ଦେଲା । ମୁଁ 
ବାଲୁ ବଜାରର ପୋଷାକ ଦୋକାନୀ ସାଗରବାବୁଙ୍କ ପାଖରୁ ସିଙ୍ଗଲରିଡ଼୍‌ମଣ୍ଡଲ 
ହାର୍ମୋନିୟମ୍‌ଟିଏ କିଣିଲି । ଏଥର ଗୀତ ଶିଖା ଚାଲିଲା । ପ୍ରାୟ ପ୍ରତି ରବିବାର ଦିନ 
ଆସନ୍ତି ଓସ୍ତାଦୃ ଖାନୁମିଆଁ । 

ମଧୁପୁର ପଟ୍ଟାୟତ ସ୍ଵର୍ଗତ ବଳଭଦ୍ର ଧୀର ନରେନ୍ଦ୍ର ଓ ମଧୁପୁର ରାଜବଂଶୀୟ ଶ୍ରୀ 
ଶ୍ୟାମସୁନ୍ଦର ଧୀର ଏକାଠି ରହୁଥାଆନ୍ତି ବାଲୁବଜାରରେ ଗୋଟିଏ କୋଠାଘରେ । ଦୁହେଁ 
ବିଶିଷ୍ଟ ସଙ୍ଗୀତପ୍ରେମୀ । ଶ୍ୟାମବାବୁ ବେଶୀ ଧ୍ରୂପଦ ଗୀତ ଗାଆନ୍ତି ଓ ସେତାର ବଜାନ୍ତି । 
ଦିନେ ତାଙ୍କ ଘରେ ବୈଠକ ବସିଥାଏ ସଞ୍ଜବେଳେ । ସେ ବେଳର ଜମିଦାର ସ୍ଵର୍ଗତ 
ଅମଳାରାୟ ଚୌଧୁରୀ ( ପୁଣ୍ଧୁବାବୁ) ଜଣେ ଭଲ ତାବଲା ବାଦକ । ମୋର ତାଙ୍କ ସହିତ 
ଟିକିଏ ପରିଚୟ ଥାଏ । ସେଦିନ ସଞ୍ଜରେ ପଟ୍ଟାୟତଙ୍କ ଦୁଆର ମୁହଁରେ ତାଙ୍କୁ ଭେଟିଲି । 
ସେ ମୋତେ ସାଥୁରେ ନେଇଗଲେ । ଓସ୍ତାଦ ମାଧବରାଓ ପଟ୍ଟାୟତଙ୍କ ଘରେ ବସିଥୁଲେ, 
ପରିଚୟ ହେଲା ତାଙ୍କ ସହିତ । ମୁଁ ତାଙ୍କଠାରୁ ସଙ୍ଗୀତ ଶିଖୁବାର ଅଭିଳାଷ ପ୍ରକାଶ 
କଲି । ସେ ସମ୍ମତ ହେଲେ । ଦର୍ପଣୀ ଇଷ୍ଟେଟର ଶ୍ରୀ ରାମନାରାୟଣ ଗୁଟୁ ତାଙ୍କର 
ଅନ୍ୟତମ ଛାତ୍ର । ମାଧବ ରାଓଙ୍କଠାରୁ ରାଗରାଗିଣୀ ଓ ଖେୟାଲ ଗୀତ ଶିଖୁଲି । 


ଏବେ ମୋ ରହଣି ତ ସହର କଟକ । ଖୋରଧା ଆଉ କଟକ ସହର ଭିତରେ 
ତଫାତୃ ଆକାଶ ପାତାଳ । କଟକରେ ମୋ କଳାକାର ଜୀବନ କଥା କହିବା ଆଗରୁ ଅତି 
ଚୁମ୍ବକରେ ଟିକିଏ ସେବେଳର ସହର ଘଟଣା କହୁଛି -_ 


କଟକ ସହର : 


ପଳ୍ଵକା ସଡ଼କ ବୋଲନ୍ତେ ଧୂଳି ବଲବଲ ରାସ୍ତା । ବର୍ଷା ପାଣି ମୁନ୍ଦିଏ ପଡ଼ିଗଲେ 
ବାଟରେ ଅଟକାଳି ତିଆରି ହୋଇଯାଏ, ବିଶେଷକରି ବାଲୁବଜାର ବାଟ ଖଣ୍ଡକରେ । 
ସାବଧାନରେ ଜଗିଜାଗି ନ ଗଲେ ବର୍ଷାଦିନରେ ବି ହୋରି ଖେଳଟା ବାହୁଡ଼ି ଆସେ । 
ଏକବଳଦିଆ ଗାଡ଼ି ଥୁଲା । ରିକ୍ସା ତ ନ ଥୁଲା । ଘୋଡ଼ାଗାଡ଼ିର ଚଳଣି ଥୁଲା । ସରସ 
ଘୋଡ଼ା ଗାଡ଼ି ଥାଏ କନିକା ରଜାଙ୍କର । ଦେଖୁବାକୁ ସମାନ ସମାନ ଉଚ୍ଚର ଯୋଡ଼ିଘୋଡ଼ା 
ଗାଡ଼ିରେ ଲାଗିଥାଆନ୍ତି । ବଡ଼ ପସନ୍ଦିଆ ଘୋଡ଼ା ଦୁଇଟି । ଲୋକେ ସେଥୁପାଇଁ ବେଳେ 
ବେଳେ କଥାକୁ ଲଛନା ଦେଇ କହୁଥୁଲେ, '“କନିକା ଯୋଡ଼ି” _ ଅର୍ଥାତ ସେହିପରି ସମାନ 
ମିଳିବ । ଏବେ ବି ସେ କାଳର କେହି କେହି ““କନିକା ଯୋଡ଼ି'' କଥାଟା ହେତୁ ରଖୁଛନି । 
ଗାଡ଼ିରେ ଘଣ୍ଟି ଥାଏ । ପଛପଟେ ଦିଂଜଣ ଖାସ୍‌ ପୋଷାକିଆ ସୋଫର୍‌ ଠତାଙ୍କୁ ଏଇ 
ନାଆଁରେ ଡାକୁଥୁଲେ) ଠିଆ ହୋଇ ବାଟୋଇଙ୍କି ଆଡ଼େଇ ହୋଇ ଯିବାପାଇଁ ଡାକନ୍ତି _ 
“ଯା ବଗଲ୍ଵ' । ହାତରେ ତାଙ୍କର ଥାଏ ଖଣ୍ଡେ ଖଣ୍ଡେ ଝାଡ଼ଣ । ବଗି ଉପରେ ଏକ 
ଆସନରେ କଚୁଆନ ( କୋଚମ୍ୟାନ୍) ଚପକନ ପିନ୍ଧି, ପଗଡ଼ି ବାନ୍ଧି ବସି ଗାଡ଼ି ଚଲାଏ । 


ପିଲାଦିନ ୯୭ 


ଦିନ ଦଶଟା, ସାଢ଼େ ଦଶଟା ବେଳେ କିଲଟରୀ ପାଖେ ସବାରୀ ଡାକ ଶୁଭେ | ବଡ଼ 
ବଡ଼ ଓକିଲ ସବାରୀରେ ଆସନ୍ତି । କାହାରି କାହାରି ଘୋଡ଼ାଗାଡ଼ି ଗୋଟିଏ ଦିଓଟି ମଧ୍ଯ 
ଥୁଲା । 


ସେତେବେଳେ ହୋଟେଲ ବୋଲନ୍ତେ ଆଜିକାଲି ଯେଉଁଠି ଗୌରୀଶଙ୍କର ପାର୍କ ହୋଇଛି, 
ତାହାରି ଆଗଛାମୁଆ ଅର୍ଥାତୃ ଯେଉଁଠି ପେଟ୍ରୋଲ୍‌ ଟାଙ୍କି ଇତ୍ୟାଦି ଅଛି, ସେଇଠି ଖଣ୍ଡିଆ 
ଚାଳଘର ଖଣ୍ଡେ ଥାଏ । ଠିକ଼ ମନେ ହେଉ ନାହିଁ _ ସେ ହୋଟେଲର ମାଲିକଙ୍କ ନାଆଟା _ 
ଭୋଳିନନା କି ଟିମାନନା - ଏଇମିତି କିଛି ହେବ । ଦିନବେଳେ ହୋଟେଲ ବନ୍ଦ । ସଞ୍ଜହେଲେ 
ବତୀ ଜଳେ । ପଲାଉ, ଗିଲାସ ଓ ମାଂସ ଚପ୍‌ କାରବାର । ହୋଟେଲରେ ଖାଇବା ଏକ 


ସାମାଜିକ ଦୋଷ ବୋଲି ଗଣା ହେଉଥୁଲା । 


ସହର ଭିତରେ ଚାହାଦୋକାନ ଗଣ୍ଡାଏ କି ପାଞ୍ଚଟା ଥୁଲା କି ନ ଥୁଲା । ମନୋହାରି 
ଦୋକାନ ଥିଲା ଅଳ୍ପ ଗୋଟିକେତେ । ତା” ଭିତରେ ମାରବାଡ଼ି ପଟି ଛକ ଓସ୍ତଗନଛ୍ଥ ସାମନାରେ 
ଜି. ନାଏକ, ବକ୍ିବଜାରରେ ବିଲମୋରିଆ, ବାଲୁବଜାରରେ ଅଲବତ଼ ଖାଁ ଓ ଲେଟଡ଼ା 
ପିରୁଙ୍କ ଦୋକାନ ନାଆଁ ଡାକ୍‌ ଥୁଲା । 


ଥରେ ଗୋଟାଏ ଆଖୁଦେଖା ଘଟଣା କହୁଛି - ଲାଲବାଗ ଦେଉଡ଼ିର ପୂର୍ବଆଡ଼କୁ 
କଲେଜଗଳି ମଝାମଝି ଉତ୍ତର ପଟେଥାଏ ଲେଗ୍ଗଡ଼ା ପିରୁ ମିଆଁଙ୍କ ଦୋକାନ । ଏଠାରୁ 
ମୋ ବସା ମାତ୍ର ୬-୭ ଘର ଛଡ଼ା । ସେତେବେଳର ରାଜାରାଜୁଡ଼ାମାନେ କେବେ କଦବା 
କଟକ ଆସୁଥୁଲେ । ରଜା ବିଜେହେଲେ ତାଙ୍କ ଗହଣରେ ଦିଆନ ଓ ପାଖଲୋକ ମୁକର 
ଆସନ୍ତି । ପାଲିକି ପାଟ ଛତା ସହିତ ରାଜଥାଟରେ ରଜା ବିଜେ ହୁଅନ୍ତି । ଥରକର କଥା 
ହେତୁ ଅଛି । ଜଣେ ଛାମୁ କଟକ ବିଜେ ହୋଇଥାଆନ୍ତି । ଲେଙ୍ଗଡ଼ା ପିରୁଙ୍କ ଦୋକାନରୁ 
ପ୍ରଚକ୍ଷୁକିଣା ହେବାର କଥା ହେଲା । ଛାମୁଙ୍କ ପାଲିକି ଲାଗିଲା କଟକ ରାସ୍ତାରେ । 
ଦୋକାନରୁ ଚଷମା ଆସିଲା, ଦାମ୍‌ ପଚରା ହେଲା | ରାଜା ଗରାଖ ବୋଲି, ଅତି ବଡ଼ରେ ` 
ଟଙ୍କା ପାଞ୍ଚଟା ଯାଏ ଦାମ୍‌ କୁହାଗଲା । ଆଖ୍‌ରେ ଚଷମା ପିନ୍ଧା ହେବା ପୂର୍ବରୁ ଛାମୁ ମୁହଁ 
ଆମ୍ବିଳା କରି ୱାପସ କରିଦେଲେ । ଦିଆନେ ଗଲେ ଦୋକାନ ଭିତରକୁ, ଟିକିଏ ଚକଚକିଆ 
ଖୋଳ ଭିତରେ ପଶିଥୁବା ଚଷମାଟିଏ ଆଣିଲେ । କିମତ୍ନ ପଚାଶ ରୂପୟା ଶୁଣି ଛାମୁଙ୍କ 
ଶ୍ମଶ୍ରୁଳ ଶ୍ରୀମୁଖ ଏଥର ପ୍ରସନ୍ନ ଦିଶିଲା, ଦିଆନଙ୍କୁ ଆଜ୍ଞା ହେଲା -_ ' ନିଜ ପରିଚକ୍ଷୁ ତ ? 
ନିଜେ ଦେଖୁଛ ?”” ¦ 

ଦିଆନେ _ ‹'ମଣିମା' ' 

ଆଉ ଛାମୁଙ୍କ ନାକ ଛୁଆଣି ଲୋଡ଼ା ପଡ଼ିଲା ନାହଁ । ଦିଆନଙ୍କୁ ହୁକୁମ ହେଲା ଦୋକାନୀକୁ 
କଉଡ଼ି ଗଣି ଦେବାକୁ । ଦେଖୁଲି ପ୍ରଚକ୍ଷୁର “ ପରଚକ୍ଷୁ' ନାଆ ଏଇଠି ସାର୍ଥକ । ଦିଆନଙ୍କ 
ଆଖୁ ଲାଖ୍‌ ହୋଇଛି ବୋଇଲେ, ଦେଉ କ'ଣ ଆଉ ଦେଖ୍‌ଲେ ନାଇଁ କି ? 


୯୮ କୁମ୍ଭାର ଚକ 


କଟକ ସହରର ବଡ଼ ଛାପାଖାନା ଭିତରେ ପ୍ରିଣ୍ଡଟିଂ କମ୍ପାନୀ, ମିଶନ ପ୍ରେସ୍‌, ପେଟିଅଟ୍‌ 
ପ୍ରେସ୍‌, ମୁକୁର ପ୍ରେସ୍‌, ଅରୁଣୋଦୟ ପ୍ରେସ୍‌ ଓ ପରେ ଚନ୍ଦ୍ରୋଦୟ ପ୍ରେସ୍‌ ଥୁଲା । ବହି 
ଦୋକାନ ଖଇଫ୍ରଟୁ ନ ଥୁଲା, ସେ ବି ଦି'ଟା ତିନିଟା ମାତ୍ର । ଦୋକାନ ବାରଣ୍ଡାରେ ଠାଏ 
ଠାଏ ଦୁଇ ଚାରିଟା ଉଠା ବହି ଦୋକାନ ଥୁଲା । 


ଏଇଭଳି ପରିସ୍ଥିତି କଟକ ସହରର ଥୁଲାବେଳେ ମୋ କଲେଜ ପଢ଼ା ଆରମ୍ଭ । ଢିଙ୍କି 
ସରଗକୁ ଗଲେ ଧାନ ତ କୁଟିବ । ଏଠି ମୋ ସଙ୍ଗୀତ ସାହିତ୍ୟ ଚର୍ଚ୍ଚାର ନିଶାପାଇଁ ଖଟି 
ଖୋଜି ବୁଲିଲି । କ୍ଲାସ୍‌ ପରେ ବସାରେ ପ୍ରାୟ ଆଡ଼ାଟା ଜମେ । ଖାନୁମିଆଁଙ୍କ ଛଡ଼ା 
ମାଧବ ରାଓ ଓସ୍ତାଦୂ ପ୍ରାୟ ମୋ ବସାକୁ ଆସନ୍ତି । ଆଜିର ଗାୟକ, ବିଶେଷତଃ ରବୀନ୍ଦ୍ର 
ସଙ୍ଗୀତ ଗାୟକ ରୂପେ ପରିଚିତ - ଶ୍ରୀ ବିଶ୍ଵନାଥ ରାଓଙ୍କର ସେ ପିତା । ଓସ୍ତାଦ ଖାନୁମିଆଁ 
କେତେ ଓଡ଼ିଶୀ ଗୀତ ଶିଖାଇଲେ । ୟା' ଆଗରୁ ହିନ୍ଦୁସ୍ଥାନୀ ଗୀତ, ଯାହା ମୋ କାନରେ 
ପଡ଼ିଥୁଲା, ସେଗୁଡ଼ାକ “'ବାଜେ' ବୋଲି ମନେ ହେଲା | ରାଗ -ରାଗିଣୀ, ବାଦୀ- ବିବାଦୀ, 
ଆରୋହ- ଅବରୋହ, ସ୍ବର ନିୟମ - ଏତେ ପାଠ ଜାଣୁଛି କିଏ ? ଶିଖୁଛି କିଏ ? ଗୀତ 
ଗୋଟାକେତେ ଗାଇଲେ ସାଙ୍ଗସାଥୁ୍‌ଏ ବାହାବା ଦେଲେ । ଏଇତକରେ ମୋତେ ଆନନ୍ଦ 
ମିଳୁଥୁଲା । ଆଉ ଗୁରାଏ କ”ଣ ଅଧୁକ ଲୋଡ଼ା ? ପିମ୍ପୁଡ଼ିକୁ ମୂତ ପହଁରାଏ । ପରେ 
ଓସ୍ତାଦୂ ମାଧବ ରାଓଙ୍କ ଗୀତ ଶୁଣି ହିନ୍ଦୁସ୍ଥାନୀ ସଙ୍ଗୀତ ଆଡ଼କୁ ମନ ଗଲା । କ୍ରମେ 
ଗାଆଣ ବଜାଣ ଆସରକୁ ଗଲି । 


କଟକରେ ଗାଆଣ ବଜାଣର ଚର୍ଚ୍ଚା ନିହାତି ମନ୍ଦ ନ ଥୁଲା ସେତେବେଳେ । ଆଶୁବାବୁ 
(ବର୍ଭମାନ ମୋ ଜଗନ୍ନାଥବଲ୍ଲଭ ଘରର ପଡ଼ିଶା ), ଛୟ ଆଙ୍ଖୁଲ୍‌ ପରମାନନ୍ଦ ( ସ୍ବର୍ଗୀୟ 
ଓକିଲ ହେମନ୍ତବାବୁଙ୍କ ବାପା) ଥୁଲେ ଭଲ ବାଜିଆ । ତାଙ୍କ ପଛକୁ ଆଉ ଆଉ କେତେ 
ଅବଶ୍ୟ ବାହାରିଲେ । ଭଲ ସାରଙ୍ଗିଆ ଜଣ କେତେ ଥୁଲେ । ମସଜିଦୂ ଗଳିରେ ନୀଳମଣି 
ମଧ୍ଯ ତବଲା ବାଦକ ଥୁଲେ । ଏବେ ସାରଙ୍ଗୀ ନାଆଁ ଆଉ ନାହଁ କଟକରେ । ତେଲଙ୍ଗା 
ବଜାରର କଣା ଜୟୀ ବୋଧହୁଏ କଟକରେ ଶେଷ ସାରଙ୍ଗିଆ । ଏ ପରେ ମୋ ରାସଦଳରେ 
ସାରଙ୍ଗୀ ବାଦକ ଥୁଲେ । 


ପଞ୍ଚେଟଗଡ଼ ଘରର ଓସ୍ତାଦୂ ଦ୍ଵିଜେନ୍ଦ୍ର ଅଧ୍ୁକାରୀ ପରେ କଟକ ଆସି ସଙ୍ଗୀତ ଟିଉସନ 
ଆରମ୍ଭ କଲେ । ସ୍ଵର୍ଗୀୟ ଲକ୍ଷ୍ମୀନାରାୟଣ ଚୌଧୁରୀଙ୍କ ବଗିଚା ( ଧୋବାସାହି ଗଳି) ଘର 
ହେଲା ମୋର ସଙ୍ଗୀତ ଶିକ୍ଷାସ୍ଥଳୀ । ଅମଲା ରାୟ ଚୌଧୁରୀ ( ପୁଣ୍ଝୁବାବୁ ) ଓ ମୁଁ ଅନ୍ୟାନ୍ୟ 
ଛାତ୍ରମାନଙ୍କ ମଧ୍ୟରେ ରୀତିମତ ଗାଇବା, ବଜାଇବା ବୈଠକ ଆରମ୍ଭ କଲୁ । ଅମଲାବାବୁ 
ବା ପୁଣ୍ଡୁ ଦା' ଚଉକସ ଧ୍ମା ଲୟର ଠେକା ଦିଅନ୍ତି । ଆଲାମଚାନ୍ଦବଜାରରେ କାଳୀବାବୁଙ୍କ 
ଘରେ ବି ବୈଠକ ବସେ । ମୁଁ ପ୍ରାୟ ସେଠିକି ଯାଏଁ । 

କ୍ରମେ ସ୍ଥାନେ ସ୍ଥାନେ ଡାକରାରେ ଯାଇ ଯୋଗଦେଲି । ରୀତିମତ ଶିକ୍ଷା ହେତୁ 
ଟିକିଏ ଅଧେ ଡର ବି ଭାଙ୍ଗି ଆସୁଥାଏ । ଏଥୁସହିତ ଏତିକିବେଳେ କେତେଖଣ୍ଡ ସଙ୍ଗୀତ ଶାସ୍ତ୍ର 


ପିଲାଦିନ ୯୯ 


(710୮) ମଧ ପଢୁଥାଏ । ସଙ୍ଗୀତ ଚର୍ଚ୍ଚାହେତୁ କ୍ରମେ କଲେଜରେ ଓ ବାହାରେ ଟିକିଏ 
ଜଶାଶୁଣା ହୋଇ ଉଠିଲି । 


ପ୍ରଥମ ବହି ଛପା : 


୧୯୧୩ ସାଲରେ ମୁଁ ଯେଉଁ ଶିଶୁକବିତା ବହି ଲେଖୁଥୁଲି, ତାହାର ନାଆଁ ଦେଇଥୁଲି 
“କଳାହାଣ୍ଡିଆ ମେଘ” - ବର୍ଷାରତୁର ଚିତ୍ରଟିଏ । ଦୈନିକ “ଆଶା'ର ସମ୍ପାଦକ ସ୍ଵର୍ଗତ 
ଶଶିଭୂଷଣ ରଥଙ୍କ ଭାଇ ସ୍ଵର୍ଗତ ଉଦୟନାଥ ମହାପାତ୍ର ମୋର ଜଣେ ପ୍ରିୟ ବନ୍ଧୁ ଥୁଲେ । 
ମୁଁ ଚଢିିକା ସ୍ତ୍ରଲରୁ ମାଇନର ବୃତ୍ତି ପରୀକ୍ଷା ଦେବାକୁ ଆସି ପିଉସାଙ୍କ ବସାରେ ଯେତେବେଳେ 
ଥୁଲି, ସେତିକିବେଳେ ଉଦୟଙ୍କ ସହ ମୋର ବନ୍ଧୁତା । ତାଙ୍କୁ ସେ ଲେଖାଟି ଧା 
ଏବଂ ତାଙ୍କ ମତାମତ ମଧ୍ଯ ଏବେ ସେ ବହିରେ ଛପା ରହିଛି । 


ମୋ ଲେଖା ଖଣ୍ଡେ କେମିତି ଛପା ହେବ ବୋଲି ଭାରି ମନ ହମହମ ହଉଥାଏ । 
ଏତିକିବେଳେ ଯୋଗକୁ ଅରୁଣୋଦୟ ପ୍ରେସ୍‌ର ମାଲିକ-ପରିଚାଳକ ଥିଲେ, ଡାକ୍ତର 
ନାରାୟଣ ଚନ୍ଦ୍ର ଦାନ, ଅଭିନ୍ନ ଦାନଙ୍କ ଭାଇ । ବାପାଙ୍କର ତ ସେ ଜଣେ ବଡ଼ ସଙ୍ଗୀ । ମୁଁ 
ମୋ ଲେଖାଟି ତାଙ୍କୁ ପଢ଼ି ଶୁଣାଇଲି । ନାରଣବାବୁ ଆଦର କରି ସେ ଖଣ୍ଡି ଛାପିଦେଲେ । 
ଛପାରେ ବହିଟି ଫ୍ରୁଲ୍‌ସ୍‌କେପ୍‌ ଷୋଳପେଜି । ୧୯୧୭ ମସିହାରେ ଏ ବହିଖଣ୍ଡି ମୋ 
ଜୀବନର ପହିଲି ପ୍ରକାଶିତ ବହି । ସେତେବେଳର ପ୍ରଖ୍ୟାତନାମା କବି - ଲେଖକ ପଲ୍ଲୀକବି 
ନନ୍ଦକିଶୋର ବଳ, ମଧୁସୂଦନ ଦାସ, ବ୍ରଜସୁନ୍ଦର ଦାସ, ଗୋପାଳଚନ୍ଦ୍ର ପ୍ରହରାଜ, ଶଶିଭୂଷଣ 
ରାୟ ଓ ବିଶ୍ଵନାଥ କର ଇତ୍ୟାଦି ବହିଟିର ଭାରି ପ୍ରଶଂସା କରି ମତ ଦେଲେ । 

ସ୍ଵର୍ଗୀୟ ଭକ୍ତକବି ମଧୁସୂଦନ ରାଓଙ୍କ ପୁଅ ଶ୍ରୀକଣ୍ଠ ମୋର ସହପାଠୀ । ସୁନ୍ଦର 
ଗଳାଟିଏ । ରବି ଠାକୁରଙ୍କ ଗୀତଗୁଡ଼ିକ ବଡ଼ ସୁଲଳିତ କଣ୍ଠରେ ସେ ଗାଉଥୁ୍‌ଲେ । ବରାବର 
ସେ ମୋ ବସାକୁ ଯା'ଆସ କରନ୍ତି । ତାଙ୍କଠାରୁ ଭକ୍ତିଗୀତ ଶୁଣି ଶୁଣି ମୁଁ ୨୦/ ୨ ୫ଟି 
ଗୀତ ଲେଖୁ “ବରଣ ଡାଲା' ନାଆଁ ଦେଲି ପାଣ୍ଡୁଲିପିଟିର । 


ବ୍ରହ୍ମ ଚାପୁଡ଼ା : 
ଗୀତଗୁଡ଼ିକ ଅଛପା ଅବସ୍ଥାରେ ୟାକୁ ତାକୁ ଶୁଣାଇବା ପାଇଁ ମନ ସକସକ ହେଉଥାଏ । 
ବହିଟିର ପ୍ରଥମ ଗୀତ ହେଲା - 
“ମୁଁ ଚାହେଁ ପ୍ରଭୁ ଏକାଟି ଯିବି 
ତମରି ଦୟାର ଦୁଆରେ, 
ବେଶିଦିନ ଆଉ ବଳୁ ନାହଁ ମନ 
ଜଳିବାକୁ ଏଇ ନିଆଁରେ” ଇତ୍ୟାଦି... 


୧୦୦ କୁମ୍ଭାର ଚକ 


ସ୍ଵର୍ଗତ ଦେଶପ୍ରେମୀ ଯଦୁମଣି ମଙ୍ଗରାଜଙ୍କ ସଙ୍ଗରେ ମୋର ବେଶ୍‌ ପରିଚୟ ଥାଏ । 
ସେତେବେଳେ ସେ ବି କଲେଜ ପଢ଼ୁଆ - ଅବଶ୍ୟ ଉପର ଶ୍ରେଣୀରେ ଥାଆନ୍ତି । କଲେଜରେ 
ନାନା ଦିଗରେ ସେ ଆଗୁଆ ଥୁଲେ । ତେଣୁ ଜଣାଶୁଣା ବେଶୀ । 

ଅନେକ ସମୟରେ ସେ ମୋ ବସାକୁ ଆସନ୍ତି । ଖୂଆପିଆ କଥାଭାଷା ହୁଏ । 
ଗୋଟାଏ ଦିନର ଘଟଣା ମୋର ସ୍ପଷ୍ଟ ମନେଅଛି । ଲାଲବାଗ ଫାଟକ ପାଖରେ କଟକ 
ବିଦ୍ୟାଧରପୁର ଫାରମର ସମସରା ଆଖୁବିକା ହେଉଥାଏ । ମଙ୍ଗରାଜେ ସେଥୁରୁ ବଡ଼ 
ଧଣ୍ଡାଏ କିଣି ଧରି ଆସୁଥାଆନ୍ତି । ମୋ ବସାଟା ତ ଗେଟ୍‌ ସାମନାରେ । ଦୁଆରେ ଠିଆ 
ହୋଇଥିଲି, ଡାକିଲି ମୁଁ ତାଙ୍କୁ ଆସିଲେ ସେ । ଜଳଖ୍‌ଆ ଖାଇଲୁ ଦୁହେଁ । ମୁଁ ହାରମୋନିୟମ୍‌ 
ବାହାର କରି ବରଣଡାଲାର ପ୍ରଥମ ଗୀତଟି ଅର୍ଥାତ ' ମୁଁ ଚାହେ ପ୍ରଭୁ... ଇତ୍ୟାଦି ଗାଇଲି । 
ଗୀତ ସରିଲା । କେମିତି ହୋଇଛି ବୋଲି ପ୍ରଶ୍ନ ସଙ୍ଗେ ସଙ୍ଗେ, ସେ ଏକ ନିବାଡ଼ ବ୍ରହ୍ମ 
ଚଇତନ ବଜାଇଲେ ଗାଲକୁ ମୋର । ଭାରି କାଟିଲା । ଆଖୁରୁ ଲୁହ ଗଡ଼ିଗଲା । କାନ୍ଦ 
କାନ୍ଦ ହୋଇ ପଚାରିଲି _ '“କାହଁକି ମାଇଲ ?”” 


ମଙ୍ଗରାଜେ କହିଲେ -_ “ସ୍ବାର୍ଥପର, ଲେଖୁଚୁ ମୁଁ ଚାହେଁ ପ୍ରଭୁ ଏକାକୀ ଯିବି ତମରି 
ଦୟାର ଦୁଆରେ - କାହକି ? ଆମକୁ ସାଙ୍ଗରେ ନେଇକରି ଯିବାକୁ କହୁନୁ ? ଏକା ତୋ 
ପାଇଁ କାହିଁକି ପ୍ରଭୁଙ୍କୁ କହୁଚୁ ?”” ସେଇଠୁ ବରଣ ଡାଲାର ଶେଷ ଗୀତଟି ଗାଇଲି _ 


“ସ୍ଥାନ ଦିଅ ମୋତେ ପୂର୍ଣ୍ଣ ଧୂଳି ପଥେ _ 


ତରୁଲତା ତଳେ, 

ଅଜଣା ଧାମରେ । 
ପଦବୀ ଦିଅ ମୋତେ 

ମାନବ ବୋଲି 
ଖୋଜେନା ଆଉ 

ଆନ ଦାନରେ 
ପ୍ରଭୁ ! ଚାହେଁନା ଆଉ 

ଆନ ଦାନରେ ।'” 


ମଙ୍ଗରାଜେ ଏଥର ହସିଲେ । ମୋତେ କୁଣ୍ଢାଇ ପକାଇ କହିଲେ, “ହଁ ଏଥରକ 
ହେଲା । ମୁ ସବୁକଥା ନ ଶୁଣି ଚାପୁଡ଼େ ମାରିବାଟା ଭୁଲ୍ଵ ହୋଇଛି । କ୍ଷମା ଦେ । 
ଭୁଲିଯା ।'' ଏଇଠି ମଙ୍ଗରାଜଙ୍କ କଥା ଟିକିଏ କହୁଛି _ 


ରସରାଜ ମହାଭାବ : 


ଦିନେ ବିନୋଦବିହାରୀ ଠାକୁରଙ୍କ ବାଆଁପଟ ହତା ଭିତର ପଡ଼ିଆରେ ସଞ୍ଜବେଳେ 
ଗୋଟଏ ଧମସଭା ବସିଥାଏ । ଚାଲିଥାଏ କୃଷ୍ଣରସ ଆଲୋଚନା । ବଙ୍ଗଳାର ଜଣେ 


ପିଲାଦିନ ୧୦୧ 


ବିଶିଷ୍ଟ ଚୈତନ୍ୟ- ପନ୍ଥୀ ବାବାଜୀ ବକ୍ତୃତା ଦେଉଥାଆନ୍ତି । କହୁ କହୁ ମଝିରେ ମଝିରେ ସେ 
କେବେ ହସି, କେବେ କାନ୍ଦି ଲୋକଙ୍କୁ ସତରେ କୃଷ୍ଣ-ରସରେ ମଜାଇ ରଖୁଥାଆନ୍ତି । 
ମଙ୍ଗରାଜେ ଓ ମୁଁ ସେଠିକି ଯାଇଥାଉଁ । ହଠାତ ମୁଁ ଭାବବିହ୍ବଳ ହୋଇ ତାଙ୍କୁ କହି ପକାଇଲି 
ତୁମେ ଏକା “ରସରାଜ” । ସେ ତାଙ୍କ ସ୍ଵଭାବସୁଲଭ ମଧୁର ବଚନରେ କହିଲେ, ତୁ 
'ମହାଭାବ'” | ମନେଅଛି, ସେହିଦିନରୁ ଦୁ ଦୁହେଁ କହୁ, ଲେଖୁ, ଡକାଡକି ହେଉଁ 'ରସରାଜ 
ମହାଭାବ' । ସେ ସଂସାର ଛାଡ଼ିବାଯାଏ ଏ ସ୍ଵେହ ଅତୁଟ ଥୁଲା । 


ବରଣ ଡାଲା : 


ବରଣ ଡାଲା ନାଆଟି ପସନ୍ଦ କଲେ ମଙ୍ଗରାଜେ ଆଉ ମୋ ସାଙ୍ଗମାନେ । ଛପାଇଲି 
ବହିଟି ଦତ୍ତ ପ୍ରେସରେ । ପ୍ରେସର ମ୍ୟାନେଜର ଥାଆନ୍ତି ବାସୁଦେବ ନାୟକ । ଖୁବ୍‌ ସାହାଯ୍ୟ 
କଲେ । ଦାମ ସେତେବେଳକୁ ଚାହିଁ ଛଅପଇସା ମାତ୍ର । ଫୁଲସ୍‌କେପ୍‌ ଫର୍ମାଏ ବହି । 
ବହି ଖଣ୍ଡିକ ନେଇ କନିକା କୋଠିକି ଗଲି ଦିନେ । ଦେଖା ହେଲା ରାଜାସାହେବଙ୍କ ସହିତ । 
ପରିଚୟ ଦେଇ ବହିଟି ଭେଟିଲି । ଗୀତ ଦୁଇ ତିନୋଟି ଗାଇବାକୁ କହିଲେ, ଗାଇ ଶୁଣାଇଲି । 
ବଡ଼ ଖୁସି ହେଲେ ସେ । କାଲି ଆଉ ଖଣ୍ଡିଏ ବହି ଆଣି ତାଙ୍କୁ ଦେଲେ ସେ ମିଷ୍ଟର ଦାସଙ୍କୁ 
ଦେବାକୁ କହିଲେ । ଯଥା ନିର୍ଦିଷ୍ଟ ସମୟରେ ଦୁଇଖଣ୍ଡ ବହି ନେଇକରି ଭେଟିଲି ତାଙ୍କୁ । 


ତା'ପରେ ଦିନ ଚାରିଛଅ ବିତିଗଲା _ ଆଉ ଖବର ନାଇଁ କି ଅନ୍ତର ନାଇ । ବିଚାରିଲି _ 
ରାଜା ଲୋକ ତ ! ଭୋଳାମନ । କୋଉ ବା ଏମିତି ଦାମୀ ବହିଟାଏ ? ମୁଁ ଅବା କୋଉ 
ଲେଖକରେ ଗଣା ? ପାସୋରି ଯିବେଣି ସେ । 
ମଧୁବାବୁଙ୍କ ଭେଟ : 

ହଠାତ଼ ଦିନେ ରବିବାରିଆ ହୋଇଥାଏ । ଦିନ ତିନିଟା । ରାଜୁବାବୁ ( ରାଜକିଶୋର 
ମହାନ୍ତି । ଡଗରପଡ଼ାରେ ରହୁଥୁଲେ । ମନେହେଉଛି ସ୍ଵାମୀଜୀଙ୍କ ଘର ଛାମୁଆ ବସାରେ ) 
ମୋ ବସାରେ ଆସି ଉପସ୍ଥିତ । ମୋର ପରିଚୟ ପଚାରି, ମିଷ୍ଟର ଦାସଙ୍କ ଡକରା 
ଜଣାଇଲେ, ସେଇଦିନ ସଞ୍ଚକୁ ଯିବାଲାଗି । 

ଟିକିଏ କେମିତି ଭୟ ସଂକୋଚରେ ମୁଁ ହଁ ଭରିଲି । ଗଲି, ଖବର ଦେଇ ଦେଖାକଲି । 
ହାତରେ ବରଣ ଡାଲାଟି ଧରି ସେ କହିଲେ, (ବେଶ୍‌ ଲିଖେଛ ଏ ବୟସେ |' ଆଦେଶମତେ 
ଗାଇକରି ଶେଷ ଗୀତଟି ଶୁଣାଇଲି । ବଡ଼ ଖୁସି ହେଲେ । ସେଇଠୁ ପିତୃ ପରିଚୟ ପ୍ରଶ୍ନ । 
ତା'ପରେ ନାନା କଥା ସେ ପଚାରିଗଲେ | ସେ ଶୀଘ୍ର ଅଙ୍ଗର ଜିଜ୍ଞାସୁ ଜ୍ଵଳନ୍ତ ଚକ୍ଷୁ ସହିତ ବହୁ 
ଚେଷ୍ଟା କରି ମଧ୍ଯ ମୁଁ ଆଖଝୂ ମିଳାଇ ଅନାଇଁ ପାରିଲି ନାହଁ । କଥାବାର୍ଭା ଛଳରେ କେତେ ଯେ 
ଉପଦେଶ, ଆଦେଶ ସେ ଦେଲେ, ସୀମା ନାହ ତା'ର | ଗୋଟିଏ ବଡ଼ ପ୍ରଶ୍ନ _ ' କଲେଜ 
ପଢ଼ା ପରେ, କ'ଣ ଚାକିରି କରିବ ??, ସେତେବେଳେ ଏଭଳି ପ୍ରଶ୍ଵର ଉତ୍ତର ଦେବା ମୋ 
ପକ୍ଷେ ବଡ଼ କଷ୍ଟକର । ବାପା, ଜେଜେ ବାପା ସଭିଏ ଚାକିରିଆ, ଚାକିରି ପ୍ରସାଦରୁ ଘରେ 
ଘିଅ ଦୁଧ ଭାସୁଛି । ମୁଁ ଚାକିରି ନ କରିବି ତ ପାଠ ପଢୁଛି କାହଁକି ? ହଁ ନାଇଁ, କେତେ କଥା 


୧୦୨ କୁମ୍ଭାର ଚକ 


ଭାବି, ଶେଷରେ କହିଲି _ “ବାପା ହେରିକା ତ ସମସ୍ତେ ଚାକିରି କରିଛନ୍ତି ।”' ଅର୍ଥାତୃ ମୋ 
କଥାରେ ସାପ ନ ମରୁ କି ବାଡ଼ି ନ ଭାଙ୍ଗୁ । ତହଁକି ସେ ତ ମଧୁବାରିଷ୍ଟର । କିବା ଛାର ମୋ 
ଅକଲ ତାଙ୍କ ପାଖରେ ? କହିଲେ - ““' ଆମର ପ୍ରଶ୍ନ ତା ନୟ | ତୁମି କି କରିବେ ବଲ | କେ 
କି କରେଛେ, ନା କରେଛେ ଓ କଥା କେନ ? ବାବା ଚାକିରି କରେଛେନ, ଆମି ଜାନି | ବାବା 
କି ଗାନରେ ବଇ ଲିଖେଛେନ ?' ' 


ଏବଥା କହିବାବେଳେ ତାଙ୍କ କଣ୍ଠରେ ଏକ ଅଦୂଭୁତ ଭାବ ଲକ୍ଷ୍ୟ କଲି ଯାହା ମୋ 
ବୁକୁରେ ସ୍ପନ୍ଦନ ଆଣିଲା । ଉତ୍ତର ଦେଲି - “କହିପାରୁ ନାହିଁ । ବାପାଙ୍କର ଇଛ୍ଛା' 
ଉତ୍ତର ମଧ୍ଯ ସନ୍ତୋଷଜନକ ହେଲା ନାହିଁ । ସେ କହିଲେ - ' “(ଦେଖ ବାବା, ତୁମି ଛେଲେ 
ମାନୁଷ । ଶକ୍ତି ଦିଏଛେନ୍ନ ଭଗବାନ୍ବ । ତାଇ, ସେ ଦାନେର ଅପମାନକରା ଉଚିତ 
ହବେନା ! ' ' 


ତା'ପରେ କେତେ କଥାବାର୍ଭା - ମୁଁ ମଧ୍ଯେ ମଧ୍ଷେ ସମୟ ସୁବିଧା ଦେଖ୍‌ ଦେଖା 
କରିବାକୁ ଆସିବି ବୋଲି କହି ପ୍ରଣାମ କରି ବିଦାୟ ନେଇ ଆସିଲି । 


ପୁରସ୍କାର : 


ତହଁ ଆରଦିନ କନିକା ରାଜାସାହେବ ପାଟଯୋଡ଼ ଓ ପଚିଶଟି ଟଙ୍କା ଏବଂ ମିଷ୍ଟର 
ଦାସଙ୍କ ଦାନ ଶହେଟଙ୍କା ମୋ ବସାକୁ ରାଜୁବାବୁଙ୍କ ହାତେ ପଠାଇ ଦେଲେ । ବହି ଲେଖ୍‌, 
ପୁଣି ଏଡ଼େ ଟିକି ବହିଟିଏ, ଏଭଳି ପୁରସ୍କାର ଲାଭ ଜୀବନରେ ଏଇ ପ୍ରଥମ । ଛାତି ପୂରି 
ଉଠିଲା ମୋର । ମାଆଙ୍କୁ ମୁଣ୍ଡିଆ ମାରିଲି । 


ଶହେଟଙ୍କା ! ସେ କାଳର ଶହେଟଙ୍କା, ଖବରଟା ଚରିଗଲା । ସାଙ୍ଗମାନେ ଭୋଜି 
ଦାବି କଲେ । ବାପା ଖବର ପାଇ ଖୁବ୍‌ ଆଶୀର୍ବାଦ ଦେଇ ଚିଠି ପଠାଇଲେ । ବୋଉ କିନ୍ତୁ 
ନିଜେ ଆଶୀର୍ବାଦ ନ ଦେଇ ଲେଖୁଲା - “ବାପା, ସବୁ ମାଆଙ୍କ ଦୟା | ତୁ ଘରକୁ ଆସି 
ମାଆଙ୍କୁ ଜୁହାରି ଭୋଗ ଦେ । ପାଦରେ ଫୁଲ ସିନ୍ଦୂର ଦେ । ବାକି କିଛି ମାଗିବୁ ନାହିଁ 
ମାଆକୁ, ଯାହା କହିଥୁଲି ମନେ ରଖୁବୁ । ଦିନଯାକ ନ ହେଲେ ନ ହେଉ, ଶୋଇବା 
ଆଗରୁ ନିତି ତାଙ୍କୁ ମୁଣ୍ଡିଆ ମାରି ଶୋଇବୁ । ସେ ଯାହା କରିବେ, ସବୁ ତୋ ଭଲକୁ । 
କହିବୁ ଦେଖୁ, ମୁଁ କଅଣ ତୋର ଅହିତ ପାଞ୍ଚୁପାରିବି ? ନା, ତୋ ଦୁଃଖ ଦେଖ୍‌ ସହି 
ପାରିବି ? ମୋଠୁ ସେ ମାଆ କେତେ ବଡ଼ ! ତୁ ତାଙ୍କୁ ସବୁବେଳେ ସବୁ କଥାରେ ଭରସା 
ରଖ୍‌ ଚଳୁଥୁବୁ ।' ' 


ଯୋଗିନୀ ମାଆ : 


ଏହାରି ପରେ ପରେ ମୁଁ ଉପନ୍ୟାସ ଲେଖାରେ ମନ ବଳାଇଲି । ବହିଟିର ନାଆଁ 
ଦେଲି “ଯୋଗିନୀ ମାଆ ' । ଏ ନାଆଁ ଦିଆର ଗୋଟିଏ କାରଣ ଅଛି | 


ପିଲାଦିନ ୧୦୩ 


ଆଗରୁ କହିଛି ତ ମୋର ଅନ୍ୟତମ ସଙ୍ଗାତ ଓସ୍ତାଦ ଖାନ ମହମ୍ମଦ ଓରଫ ଖାନୁମିଆଁ, 
ପ୍ରାୟ କାଠଯୋଡ଼ୀ କୃଳେ ରହୁଥୁଲେ - ସବୁବେଳେ ଗେରୁଆ ଲୁଗା ଜାମା ପିନ୍ଧୁଥୁଲେ । ମୁଁ 
ବେଳେବେଳେ ତାଙ୍କ ପାଖକୁ ଯାଏଁ । ସେ ବି ମୋ ବସାକୁ ଆସି ଗୀତ ଗାଆନ୍ତି, ଶିଖାନ୍ତି । 
ଥରେ କାଠଯୋଡ଼ୀ କୂଳରୁ ଫେରିବାବେଳେ ଜଣେ ସନ୍ନ୍ୟାସିନୀଙ୍କୁ ଦେଖ୍‌ଲି । ସେ ଖାନ୍ନନଗର 
ଆଡ଼ରୁ ନଭ କୂଳେ କୂଳେ ଆସୁଥୁଲେ । ବୟସ ୩୦/୩୫ ହେବ । ଦେଖୁବାକୁ ଭାରି 
ସୁନ୍ଦରୀ, କୁଞ୍ଜୁକୁଞ୍ଚିଆ ବାଳ ଅଣ୍ଟାଯାଏ ଲମ୍ବିଛି । ମୁଣ୍ଡରେ ବଡ଼ ଟିପା - ସମ୍ଭବତଃ ରକ୍ତଚନ୍ଦନ । 
ହାତରେ ଚିତାଏ ଉଚ୍ଚ ଏକ ତ୍ରିଶୂଳ । ଶୁଣିଲି ଖାନ୍ନନଗର ଶ୍ମଶାନରେ ସେ ରାତି ବିତାନ୍ତି । 
ଜପତପ କରନ୍ତି । ତାଙ୍କ ସୁନ୍ଦର ରୂପକୁ ଲୋଭାଇ କେତେଜଣ ଦୁଶ୍ଚରିତ୍ର ବ୍ୟକ୍ତି ଶ୍ମଶାନରେ 
ପହୁଞ୍ଚୁଥଲେ । ସେମାନେ ପ୍ରତିଫଳସ୍ଵରୂପ ବାନ୍ତି ଉଛାଳ ହେଇ ପଡ଼ିଲେ ବୋଲି, ଲୋକେ 
କୁହାକୋହି ହେଉଥୁଲେ । ତାଙ୍କୁଇ ଦେଖ୍‌, ସେଇ ଘଟଣାର ଛାୟା ଅବଲମ୍ବନରେ ମୋ 
ଉପନ୍ୟାସଟି ଲେଖା ହୋଇଥଲା । ପାଣ୍ଡୁଲିପି ଉପରେ ମୁଁ ମୋ ମନକୁ ଯେପରି ଆସିଲା, 
ନଦୀକୂଳରେ ଯୋଗିନୀ ମାଆ ଠିଆ ହୋଇ ଦୂର ପଶ୍ଚିମ ଦିଗର ପାହାଡ଼ କାନ୍ନିଛୁଆ ଦରବୁଢ଼ା 
ନାଲି ସୂର୍ଯ୍ୟଙ୍କୁ ଏକ ଧ୍ୟାନରେ ଚାହିଁ ରହିଥୁବା ଛବିଟିକି ଆକିଲି । 

ଆମ କଲେଜର ଇଂରେଜ ଅଧ୍ଧାପକ ସ୍ଵର୍ଗତ କୃତ୍ଭିବାସ ସାମନ୍ତରାଏଙ୍କୁ ମୋ ପାଣ୍ଡୁଲିପିଟି 
ପଢ଼ିବାକୁ ଦେଇଥିଲି । ସଂସାର ଛାଡ଼ିବା ଯାଏ ଦେଖାହେଲେ ମୋତେ ସେ ଯୋଗିନୀ 
ମାଆ ଉପନ୍ୟାସ କଥା ପଚାରିଛନ୍ତି । 


. ପରେ ପାଶ୍ୁଲିପିଟି ସ୍ଵର୍ଗତ ନନ୍ଦକିଶୋର ବଳଙ୍କୁ ତାଙ୍କୁ ସେତେବେଳର ଡଗରପଡ଼ାସ୍ଥ 
ବସାରେ ନେଇ ଦେଖାଇଥୁଲି, ପଢ଼ିସାରି ମତାମତଟି ଲେଖୁଦେବେ ବୋଲି | ମାତ୍ର ସଂଖ୍ୟା 
ବିତିଛି । ଶେଷକୁ ଶୁଣିଲି ସାଫି ପାଣ୍ଡୁଲିପିଟି ଆଉ ସେ ପାଉ ନାହାନ୍ତି, କୁଆଡ଼େ ହଜିଗଲା । 
କହିତ ପାରିଲି ନାହିଁ କିଛି । ହେଲେ କେତେ ଦିନ ଭଲରେ ଭାତ ରୁଚି ନାହିଁ ଆଉ 
ମୋତେ । ମନଟା ତିକ୍ତ ହୋଇ ଉଠିଲା । ସେ କଥା ଏବେ ସୁଦ୍ଧା ପାସୋରି ପାରି ନାହ କି 
ଆଉ କେବେ ପଲ୍ଲୀ କବିଙ୍କ ଦୁଆର ମାଡ଼ି ନାହଁ । ଅବଶ୍ଯ ସେଇ ପାଶ୍ପୁଲିପିର ମୂଳ 
ଲେଖାଟି ଖଣ୍ଡ ଖଣ୍ଡ ହୋଇ ଘରର ଆଳିମାଳିକା ଭିତରୁ ଏବେ ବାହାରିଲା । ମାତ୍ର 
କଟାଛଟା ଓ କୋଉଠି କେମିତି ଅଦଳବଦଳ ହୋଇଥିବା ସାଫି ଲେଖା ଗାଏବ । ମୋହନ 
ଗୋସାଇଁଙ୍କ ଦ୍ଵାରା ଖୋରଧାରେ ମୋ ଗୀତଲେଖାଗୁଡ଼ିକ ହରଣଚାଲ ହେବା ପରେ 
ଏଇଟା ଦ୍ବିତୀୟଥର ଧକ୍କା ! ଭଲ କି ମନ୍ଦ କିପରି ଯେ ସେ ଲେଖା ଓ କି ବେଳରେ 
ବାହାରିଥୁଲା, ସେ କଥା କହିହେବ ନାହିଁ | କିନ୍ତୁ କଥାରେ ଅଛି - 'ମଲାପୁଅର ଗଳାମୋଟ ।' 


ସ୍ନେହ” ଲେଖା : 
ଏତିକିବେଳେ ଆଉ ଖଣ୍ଡିଏ ବହି ଲେଖ୍‌ଥୁଲି । ଗଦ୍ୟ ସାହିତ୍ୟ ସେ ଖଣ୍ଡି । ମୋର 
ଜଣେ ଅତି ଅନ୍ତରଙ୍ଗ ସ୍ଵବେହୀର ଅକାଳ ବିୟୋଗରେ ମୋର ବିଭିନ୍ନ କାଳ ଓ ଭିନ୍ନ ଭିନ୍ନ 


୧୦୪ କୁମ୍ଭାର ଚକ 


ସ୍ଥାନରେ ଯେଉଁ ଭାବନା ସବୁ ଆସିଥୁଲା, ସେଇଗୁଡ଼ିକ ଲେଖୁଥୁଲି । ଲେଖାଟିର ନାଆଁ 
ରଖ୍‌ଥିଲି “ସ୍ନେହ” । 

ମୋର ପିତ଼ ଵନ୍ଧୁ କଲିକତାରେ ରହୁଥୁବା ସ୍ଵର୍ଗୀୟ ଡାକ୍ତର ପଦ୍ମଲୋଚନ ମହାନ୍ତି 
(ଜାରମଲିନ ) ତାକୁ ଛପାଇ ଦେବାକୁ ଆଗ୍ରହ ପ୍ରକାଶ କରି ନେଇଗଲେ ଓ ଛାପା ହେଲା 
ମାନେ “ଛପା' ହେଲା । ଏ ହେଲା ତୃତୀୟ ଧକ୍କା । ଆଉ କେତେ ଛୋଟବଡ଼ ଲେଖା 
ସେତେବେଳେ ବାଲୁବଜାରରେ ଥୁବା ଚନ୍ଦ୍ରୋଦୟ ଛାପାଖାନା ଓ ବହି ଦୋକାନର ମାଲିକ 


ବନ୍ଧୁ ହରେକୃଷ୍ଣ ଦାସଙ୍କୁ ଦେଇ କିଛି କିଛି ଟଙ୍କା ଆଣିଥୁଲି । ଏବେ ଭାବୁଛି - ଲେଖାର 
ମୂଲ୍ୟବୋଧ ମୋର ସେତେବେଳେ ମୋଟେ ନ ଥୁଲା । 


ପ୍ରଥମ ନାଟକ ଛପା : 


ଅନେକ ଦିନ ପରେ ନାଟ୍ୟକାର ଅଭିନେତା ଶ୍ରୀ ବିମଳ ଘୋଷ ନିଜେ ଅଂଶ ଗ୍ରହଣ 
କରି ଧ୍ରୁବ ନାଟକଟିକୁ ଅଭିନୀତ କରାଇଥୁଲେ । ଚନ୍ଦ୍ରୋଦୟ ପ୍ରେସର ହରେକୃଷ୍ଣ ଦାସ 
ଟିକିଏ ଟିକିଏ ଗାଉଥୁଲେ, ସଙ୍ଗୀତ ବୈଠକରେ ଯୋଗ ଦେଉଥୁଲେ; ପରିଚୟଟା ସେଇ 
ସୂତ୍ରରୁ । ତାଙ୍କରି ଛାପାଖାନା ଚନ୍ଦ୍ରୋଦୟ ପ୍ରେସରେ “ଧୁିବ' ନାଟକ ଛାପାହୁଏ ୧୯୧୮ରେ | 
ଦାମ୍‌ ସେତେବେଳକୁ ଚାହିଁ ମାତ୍ର ପାଞ୍ଚଅଣା । ଛାପା ହେବା ଭିତରେ ଏ ଖଣ୍ଡି ମୋର 
ପ୍ରଥମ ନାଟକ ପ୍ରକାଶ । କେତେ ବିକ୍ରି ହେଲା କିଛି ଜାଣେ ନାହିଁ କି ପଚାରି ନାହିଁ । କିଛି 
ମଧ୍ଯ ସେ ଦେଇ ନାହାନ୍ତି । ନାଟକଟିଏ ପହିଲି କରି ଛପା ହେଲା, ସେଇ ଢେର ଆନନ୍ଦ | 


ଏତେବେଳେ କଟକରେ ଥିଏଟର ଝ୍ଵଝଙ୍କଟା ଜୋର୍‌ରେ ଚାଲିଥାଏ । 


ଆଗରୁ ତ କହିଛି ମୋ ବାପାଙ୍କର ଅନ୍ୟତମ ବନ୍ଧୁ ଥୁଲେ ଜଗନ୍ନାଥବଲ୍ଲଭର ସତୀଶ 
ଚନ୍ଦ୍ର ସରକାର । ତାଙ୍କ ନାଆଁ ନାଟୁ ସରକାର । ଓଡ଼ିଶାର ସେ ଜଣେ ପ୍ରଖ୍ୟାତ ଚିତ୍ରଶିଳ୍ପୀ । 
ଛୋଟ ଖଣ୍ଡେ କାଠରେ ଚମକ୍କାର ମୂରି ଗଢ଼ିଦିଅନ୍ତି । ମାଟିର ମୂର୍ରି ଗଢ଼ିବାରେ ସେ 
ଧୁରନ୍ଧର କାରିଗର । କେବଳ ଏଇ ଦିଗରେ ନୁହେଁ । ସିନ୍ବସିନାରୀ ଆଙ୍କନ୍ତି ସେ । ମଞ୍ଚର 
ଜଣେ ଭଲ ଅଭିନେତା ମଧ୍ଯ । ସେ ଗୋଟିଏ ଥୁଏଟର ଦଳ ଗଢ଼ିଥୁଲେ । ତା' ନାଆଁ 
“ମାଗ୍‌ ନେଟିକ୍୍‌ ଥୁଏଟର ।” ଏ ପ୍ରାୟ ୧୮୯ ୪ ମସିହାର କଥା । ଏଥୁରେ କଟକର 
କେତେକ ବେଶ୍ୟା, ଅଭିନେତ୍ରୀ ଥୁଲେ । କଥା ପ୍ରସଙ୍ଗରେ ନାଟୁମଉସାଙ୍କଠାରୁ ଏସବୁ 
ଶୁଣିଥୁଲି । ଝଡ଼ ସୁଆତିରେ ଷ୍ଟେଜ୍‌ ଭାଙ୍ଗିଗଲା । ଏମାନେ ବଙ୍ଗଳା ନାଟକ ମଞ୍ଚସ୍ଥ 
କରୁଥୁଲେ । ଏପରି ଦଳ କଟକବାସୀଙ୍କୁ ଖୁବ ପ୍ରେରଣା ଦେଇଥିବାର ଶୁଣିଛି । 

ଏହା ପରେ ଆଉ କେତେ ସୌଖୀନ କଳାକାର ମିଶି କେତୋଟି ଦଳ ମଧ୍ଯ ଗଢ଼ିଥୁଲେ । 


ସେଥ୍ମଧ୍ଯରୁ ୧୮୯୮ ମସିହାରେ ଗଢ଼ା ହୋଇଥୁବା ବୀଣାପାଣି ଦଳ ଅନ୍ୟତମ । 
ମାଗ୍‌ନେଟିକ୍‌ ଭଳି କେତେଜଣ ଅଭିନେତ୍ରୀଙ୍କୁ ( ବେଶ୍ୟା ) ଏମାନେ ଗ୍ରହଣ କରିଥୁଲେ । 


ପିଲାଦିନ ୧୦୫ 


କଟକକୁ ସାଙ୍ଗଲୀ ଓ ପାର୍ଶୀରିପନ୍ନ ଦଳ ଆସେ ୧୯୦୭ ଓ ୧୯୦୮ ବେଳକୁ । ଏ 
ଦଳ କଟକ ସହରକୁ ଚମକାଇ ଦେଇଥୁଲା । ବାଦ୍ୟ, ରୂପସଜା, ଆଲୋକସଜା, ଦୃଶ୍ୟର 
ଚମତ୍କାରିତା, ଗୀତ, ନୁତ୍ୟ ଓ ଅଭିନୟ ଇତ୍ୟାଦିର ବାହାଦୁରି ଥୁଲା । ଏମାନେ ଉଙର୍ଦୁଁ 
ନାଟକ ଅଭିନୟ କରୁଥୁଲେ । ମି. ଦାସଙ୍କ ଉଦ୍ୟମରେ କଟକରେ ଇଂରାଜୀ ନାଟକ ମଧ୍ଯ 
ଅଭିନୀତ ହୋଇଥୁଲା ୧୯୧୦/୧୧ ବେଳକୁ । ଏ ନାଟକରେ ସ୍ଵର୍ଗତ ଗୋଦାବରୀଶବାବୁ 
( ମିଶ୍ରେ) ବଡ଼ ପ୍ରଶଂସା ଅଜିଥୁଲେ । ମେଡ଼ିକାଲ ସ୍କ୍ବଲ, ରେଭେନ୍ସା କଲେଜ ପ୍ରଭୃତିରେ 
ନାଟକମାନ ସମୟେ ସମୟେ ଅଭିନୀତ ହେଉଥୁଲା । 


ବାସନ୍ତୀ ଥୁଏଟର : 


୧୯୧୦ ବେଳକୁ ବାସନ୍ତୀ ମଞ୍ଚ ଜଗନ୍ନାଥବଲ୍ଲଭ ( ମେହିନ୍ଦୀପୀର ) ପାଖରେ 
ତୋଳାଇ, ଦଳଗଢ଼ିଲେ ସ୍ଵର୍ଗତ କୁଞ୍ଜବିହାରୀ ବୋଷ । ବାସନ୍ତୀରେ ପ୍ରାୟ ବଙ୍ଗଳା ନାଟକ 
ମଞ୍ଚସ୍ଥ ହେଉଥୁଲା । ଏ ନାଟକମାନଙ୍କରେ ଅନେକ କଟକବାସୀ ବଙ୍ଗାଳୀମାନେ ଅଂଶ 
ନେଉଥୁଲେ । କଲିକତାରୁ ଜହରଲାଲ ପନ୍ନାଲାଲ ଆସି ସିନ ଚିତ୍ର କରିଥୁଲେ । 


ଉଷା ଥୁଏଟର : 


ଏତିକିବେଳେ ଉଷା ଥୁଏଟର ଦଳ ଗଢ଼ା ହେଲା । ନାଟୁବାବୁ ଏ ଦଳ ଗଢ଼ିଲେ । 
୧୯୧୭ ବେଳକୁ ଉଷା ନାଆ କରିଥୁଲା । ଆଗରେ ଯେଉ ସାଙ୍ଗାଲୀ ଓ ପାର୍ଶୀ ରିପନ 
ଥୁରଏଟର ଦଳ କଥା କହିଛି, ସେମାନେ ଏକ ଲମ୍ବା ଚାଳଘର ଷ୍ଟେଜ୍‌ ବାନ୍ଧିଥିଲେ କଟକ 
ମ୍ୟୁନିସିପାଲିଟିର ପୂର୍ବପଟ ପଡ଼ିଆରେ । ଆଜି ଯେଉଁଠି ମ୍ୟୁନିସିପାଲଟି ମାର୍କେଟ ହୋଇଛି, 
ତାହା ଏତେବଡ଼ ନ ଥୁଲା । ପାଖରେ ତାହାର ଗୋଟିଏ ପୋଖରୀ ଥ୍ରିଲା । ସେହି ପୋଖରୀର 
ହୃଡ଼ା ଓ କେତେକ ଅଂଶ ଉପରେ ଆଜିର ସହିଦ ଭବନ ତୋଳା ହୋଇଛି । ସାଙ୍ଗଲୀ 
ପ୍ରଭୃତି ସେଇଠି ମଞ୍ଚ ତୋଳିଥୁଲେ । ସିନ ସିନାରୀ ଜାକଜମକ, ପରୀ ଉଡ଼ିବା, ଚକ୍ର 
ବୁଲିବା ଦୃଶ୍ୟ ବେଶ୍‌ ଚମକ୍କାର ହୋଇଥୁବାର ଲୋକେ କହନ୍ତି । ବିଜୁଳି ଆଲୁଅ ତ ସ୍ଵପ୍ନ 
ସେତେବେଳେ । ଡେ ଲାଇଟ, ପଞ୍ଚ ଲାଇଟରେ ଟିଣ ପରଦା ଦେଇ ଆଲୁଅ ଅନ୍ଧାର 
କରି, ଷ୍ଟେଜ୍‌ ସଜାଇ ସେମାନେ ଯେପରି ଭାବେ ଦୃଶ୍ୟ ସଜ୍ଜା ଦେଖାଇ ଯାଇଥାଆନ୍ତି, 
ତାହା ଲୋକମାନଙ୍କର ଆଖୁ ଝଲସାଇ ଦେଇ, ଅପାସୋରା ହୋଇ ରହିଥାଏ । 


ପ୍ରଥମ ରାସ : 

ସେମାନେ ଛାଡ଼ି ଯାଇଥୁବା ମଞ୍ଚରେ “ଉଷା' ଥୁରଏଟର ଦଳ ମଝିରେ ମଝିରେ 
ଅଭିନୟ ଦେଖାଉଥୁଲେ । ଏହି ସମୟରେ କଟକକୁ ଆସିଲେ ଗୋବିନ୍ଦ ଶୂରଦେଓ । 
କେନ୍ଦ୍ରାପଡ଼ାରୁ ତାଙ୍କ ରାସ ଦଳ ଘେନି । ମ୍ୟୁନିସିପାଲ୍‌ଟିର ସେଇ ଚାଳଘରେ ରାସ ଅଭିନୀତ 
ହେଲା । ଓଡ଼ିଶାରେ ଏହି ରାସ ଏକ ଅଭିନବ ପ୍ରବର୍ତନା କହିଲେ କଥାଟା ମୋଟେ ଅତ୍ୟୁକ୍ତି 
ହେବ ନାହଁ । ହାର୍ମୋନିୟମ ଧରି ସଙ୍ଗୀତ ପରିଚାଳନା କରୁଥୁଲେ ସେ । ପ୍ରତି ରାସ 


୧୦୬ କୁମ୍ଭାର ଚକ 


ବହିରେ ଗୀତ ଗଣତିରେ ପ୍ରାୟ ୨୦- ୨୫ଟି ରହିଥୁଲା । ଗୀତଗୁଡ଼ିକର ସ୍ଵର, ଆମ 
ପୁରୁଣା ଓଡ଼ିଶୀ ସଙ୍ଗୀତ ଓ ଛାନ୍ଦ ବୃତ୍ତ ଧାଡ଼ିରେ ଏବଂ ସ୍ଥାନ କାଳକୁ ମନାଇ ଅନେକ 
ହିନ୍ଦୁସ୍ଥାନୀ ଚୁଟୁକି ଗୀତ ଓ ଗଜଲ ଗୀତ ସ୍ଵରରେ, ବଡ଼ ସରଳ ଭାଷାରେ ରଚତ ହୋଇଥଲା । 
ତେଲଗୁ ଅବା କର୍ଣ୍ରାଟକୀ ଢଙ୍ଗର କାହୁଁ ହେଲେ ଅନୁକୃତି ନ ଥୁଲା ସେଥ୍ବରେ । 

ସେତେବେଳେ ଏଇ ରାସ” ଅଭିନୟ ଏକା କଟକ ନୁହେଁ, ସାରା ଓଡ଼ିଶାରେ ଚହଳ 
ପକାଇ ଦେଉଥାଏ । 

ମନେଅଛି, ସାହିତ୍ୟ ସଙ୍ଗୀତ ରସିକ ଦେଶପ୍ରାଣ ' ମୁକୁର” ପତ୍ରିକାର ସମ୍ପାଦକ ସ୍ଵର୍ଗତ 
ବ୍ରଜସୁନ୍ଦର ଦାସ ପ୍ରଥମେ ଶୂରଦେଓଙ୍କୁ ସମ୍ବର୍ଦନା ଜଣାଇ ଗୋଟିଏ ସ୍ଵଣ୍ଣ୍ଵ ପଦକ ପୁରସ୍କାର 
ଦେଇଥିଲେ, ଏଇଠି | 

ଶୂରଦେଓଙ୍କ ରାସଦଳ ବାସନ୍ତୀ ରଙ୍ଗମଞ୍ଚରେ ମଧ୍ଯ ବହୁତ ଅଭିନୟ କରିଥୁଲେ । 


ପାର୍ଶୀ ଥିଏଟର : 

ଏଇ ସମୟରେ ବକ୍ଷିବଜାରରେ ଗୋଟିଏ ଛୋଟ ସିନେମା ହଲ ଥ୍ବଲା । ତା'ର 
ମାଲିକ ଫାନ୍ଵସିସ୍‌ । ପାରଶ୍ଶୀ ନାଟକଦଳ କଟକ ଆସି ସେଠାରେ କିଛି ଦିନ ଅଭିନୟ 
ଦେଖାଇଥିଲେ । ଆଗରୁ ପାଶୀୀ ଥୁରଏଟର ଏବଂ ପରେ ପରେ ଶୂରଦେଓଙ୍କ ରାସଦଳ 
ଅଭିନୟ କଟକବାସୀଙ୍କ ଆଖୁ ଓ ମନ ଭୁଲା ହୋଇ ନ ଥାଏ ସେତେବେଳକୁ । ଥରେ ମୁଁ 
ସେ ପାର୍ଶୀଦଳର ଅଭିନୟ ଦେଖୁବାକୁ ଆଠଣିଆ ଟିକଟ କାଟି ଚଉକିରେ ବସିଥିଲି । 


ଅଭିନୟ ସାଜସଜ୍ଜା ମୋତେ ଭଲ ଲାଗିଲା । 


କିନ୍ତୁ କଥାରେ ଅଛି, (ଯେଣେ ଇଚ୍ଛା ତେଣେ ଯା-କର୍ମ ଘେନି ବୁଲୁଥା ।' ଏଇ ଦଶା 
ଫଳିନା ସେ ଦଳର ଭାଗ୍ୟକୁ । ଭଲ ଟିକଟ ବିକ୍ରି ହେଲା ନାହିଁ । ଏମିତିକି ଖାଇଖରଚା 
ଉଠିନଜ , ନାହିଁ । ପେଟ ଲାଗି ସିନା ନାଟ । ଦଳ ଭିତରେ ବାଡ଼ିଆପିଟା ଆରମ୍ଭ ହେଲା । 
ଦିନେ ସେକାଳର ରୀତି ଅନୁସାରେ ଏକବଳଦିଆ ଗାଡ଼ିର ଦୁଇ ପାଖ ତାଟରେ ହାତଲେଖା 
ପୋଷ୍ଟର ମରାଯାଇ ହାଶ୍ବିଲ୍‌ ବଣ୍ଟା ହୋଇଥୁଲା । ବ୍ୟାଣ୍ଡମାଷ୍ଟର ( ସମ୍ଭବତଃ 
ନୁର୍ଵହୋସେନ୍)ଙ୍କ ବାଜାଦଳ ବାହାରିଥାଏ । ସବୁ ହେଲା । ସଞ୍ଜବେଳକୁ କିନ୍ତୁ ଫ୍ରାନବସିସ୍‌ଙ୍କ 
ହଲ୍‌ ଅନ୍ଧାର । କିଏ ଯେ କୁଆଡ଼େ ଗଲେ ତା'ର ସତ୍ତାପତ୍ତା ନାହଁ । ମୋ ପରି ଯେଉଁ 
କେତେଜଣ ଦେଖଣାହାରି ନାଟକ ଦେଖୁବାକୁ ଯାଇଥୁଲେ, ସେମାନେ ଘର ଅନ୍ଧାର ଦେଖ୍‌ 
“କେଉଟ, ଯୋଉ ବାଟେ ଆସିଥିଲ ସେଇ ବାଟେ ନେଉଟ'' ଏଇଆ କଲେ । 


ଶୂରଦେଓଙ୍କ ରାସଦଳ କଟକରେ ଅଭିନୟ ଦେଖାଇସାରି ଗଲା ପରେ ନାଟୁ 
ସରକାରଙ୍କ ଦଳ ପୁଣି ““ତୋର ଦେଖୁ, ମୋର ଡେଇଲା ଡାହାଣ ଆଖୁ'' ହେଲେ | 
କଟକର ମସଜିଦୂ ଗଳିରୁ କେତେକ ଗଣିକା ଓ ମଙ୍ଗତଜନମାନେ “ଉଷା ଡ୍ରାମାଟିକ୍‌ 
ପାର୍ଟିରେ ଯୋଗ ଦେଇଥାଆନ୍ତି । ରିହର୍ସାଲ ଜୋର ସୋର ସଞ୍ଜରୁ ଚାଲିଲା, 


ପିଲାଦିନ ୧୦୭ 


ଆଲାମଚାନ୍ଦବଜଳାରର ରାୟଚୌଧୁରୀ ଜମିଦାରଙ୍କ ଘର ଆଗ ଛାମୁଆଁ। ଗୋଟିଏ 
ଚାଳଘରେ । ମନେ ପଡୁ ନାହିଁ ଠିକ, କି ସୂତ୍ରରେ ବା କାହା ସାଙ୍ଗରେ ମୁଁ ସେଠାରେ 
କେମିତି ଉପସ୍ଥିତ ହୋଇ ନାଟକର ଗୀତ କେତୋଟି ରଚନା କରି ଦେଉଥିଲି । ଲଳିତା 
ବୋଲି କାଳି ହୋଇ ଗେଡ଼ୀ ଝିଅଟିଏ ବଡ଼ ଭଲ ଗାଉଥୁଲା । ଶୁଣିଲି, ଅଳ୍ପ ବୟସରେ ସେ 
ମରିଗଲା । ଅନେକ ଦିନଯାଏ ଲୋକେ ତାକୁ ପାସୋରି ନ ଥଲେ । ନାଟୁ ସରକାରଙ୍କ 
ଭାଇ “ପଟଲ” ବାବୁ ନାଚ ଶିଖାଉଥାଆନ୍ତି । ଗୋଟି କେତେ ରାତି ଅଭିନୟ ଦେଖାଇବା 
ପରେ ମାରବାଡ଼ିପଟି ବା ନୟାସଡ଼କ ରହଣି ଜମିଦାର ଜାମିନୀବାବୁ ଓ ରଜନୀବାବୁ 
( ବିଶ୍ଵାସ)ଙ୍କ ଅର୍ଥ ଓ ପରିଚାଳନାରେ କେତେକ କାଳ ଉଷା ଚାଲିଥାଏ । 


ପାଗଳବାବୁ ( ଚନ୍ଦ୍ର) ମଧ୍ଯ ସିନ୍ଧ- ସିନାରୀ ଇତ୍ୟାଦିର ବହୁ ଆୟୋଜନ କରି ଅଭିନୟମାନ 
ପ୍ରଦର୍ଶନ କରାଉଥୁଲେ । 


ମୋର ସଙ୍ଗୀତ ଚର୍ଚା : 


ଏସବୁ ଛଡ଼ା କଟକରେ ହିନ୍ଦୁସ୍ଥାନୀ ଶାସ୍ତ୍ରୀୟ ସଙ୍ଗୀତର ଚର୍ଚ୍ଚା ମଧ୍ଯ ଥାଏ । ସହରର 
କେତେକ ସ୍ଥଳରେ ସନ୍ଧ୍ୟାରେ ରୀତିମତ ବୈଠକ ବସେ, ବୈଠକରେ ଗାଇବାର ସାହସ ତ 
ନ ଥାଏ ମୋର; ଗୋଡ଼ାଣିଆ ହୋଇ ସୁବିଧାରେ ବସି ପଡ଼ିଲେ ଯଥେଷ୍ଟ ମନେହୁଏ । 


“ଅପାଳକ ରାଇଜକୁ ବିଜୁଳି ଲକ୍ଷେ ଟଙ୍କାଂ ଭଳି ନ ଥୁଲା କଥାକୁ ଆମ କଲେଜ 
ଭିତରେ ମୁଁ ଥାଏଁ ଜଣେ ଗବେୟା । ସଭା ସମିତିଟାଏ ହେଲେ, ଆରମ୍ଭ ଓ ଶେଷ ସଙ୍ଗୀତ 
ଗାଇଦେବା କଥା ଅଲଗା । ବଡ଼ ବଡ଼ ଗବେୟାଙ୍କ ଆଗେ “ ଆ” କରିବାକୁ ବୁକୁରୁ ସତେ 
ଯେମିତି ଦଲକାଏ ରକ୍ତ ଖସିପଡ଼େ ମୋର । 


ନାଟକ ଲେଖାଠାରୁ ଗୀତ ରଚନା ଉପରେ ଭାରି ଝ୍ଲଙ୍କ ଥାଏ ମୋର ଏଇ ସମୟରେ । 
ତେଣୁ କ୍ଲାସରେ ବସି ବସି ବେଳେ ବେଳେ ଗୀତ ଲେଖୁଥିଲି । କେତେଜଣ ସାଥୀପଢ଼ୁଆ 
ଥାଆନ୍ତି, ଯେଉଁମାନେ କି ମୋ ଗୀତର ଭାରି ରସିକ । ଅନେକ ମରିହଜି ଗଲେଣି ଆଜି । 
ସେମାନଙ୍କ ଉତ୍ସାହରେ ଗୀତ ଲେଖାଟା ବେଶୀ ହୁଏ । ବିଶେଷତଃ ସ୍ଵର୍ଗତ ଯଦୁ ମଣି 
ମଙ୍ଗରାଜେ ( ମାର ରସରାଜ ) ମୋ ଗୀତ ଲେଖାର ବଡ଼ ଉତ୍ସାହଦାତା ଥୁଲେ । 


ଯୋଗେ ଶବାବୁଙ୍କ ଭେଟ : 


ଥରେ ଭାରି ମନ ହେଲା ରାୟବାହାଦୁର ବିଦ୍ୟାନିଧ୍‌ ପଣ୍ଚିତପ୍ରବର ଯୋଗେ ଶବାବୁଙ୍କୁ 
ମୋ ଗୀତ ରଚନା କେମିତି ଶୁଣାଇବି । ମୁଁ ଥାଏଁ ତାଙ୍କ ବୋଟାନୀ ଶ୍ରେଣୀର ଛାତ୍ର । 
ଆଜି ଯେଉଁଠି ସ୍ଵରାଜ ଆଶ୍ରମ ହୋଇଛି, ସେଇଠି ରହୁଥୁଲେ ସେ । କ୍ଳାସର ଛାତ୍ରରୂପେ 
ମୋର ପରିଚୟ ତ ଥାଏ; କିନ୍ତୁ ଗୀତ ବା ନାଟକ ଲେଖକ ଭାବରେ ମୋତେ ସେ 
ଜାଣିବେ ଅବା କାହିଁକି ? ଢେର ବୟସ ସେତେବେଳକୁ ତାଙ୍କର ସୁନାମ ପୁଣି ଯଥେଷ୍ଟ । 


୧୦୮ କୁମ୍ଭାର ଚଳ 


ସମସ୍ତେ ତାଙ୍କୁ ସମ୍ମାନ ଦିଅନ୍ତି । ମୋ ଭଳି ଏକ ବାଳୁଙ୍ଗା ଟୋକା ତାଙ୍କ ପାଖରେ ଲେଖା 
ଦେଖାଇବାକୁ ପହୁଞ୍ଚଜୁବ କେଉଁ ସାହସରେ ? 

ବୋଟାନୀ ବଗିଚା ବୋଲି ଏଡ଼େ ଟିକିଏ । ତା'ର ଜଣେ ରକ୍ଷକ, ପରିବର୍ଵକ ଓ 
ମାଳି ଭାବରେ ଥାଏ “ଚୈତନ୍ୟ' । ପାଚିଲା ବାଳିଆ, ଥନ୍ତଲ ପେଟୁଆ, ଦରପାକୁଆ, 
ଗେଢୁ ବୁଢ଼ାଟିଏ ସେ । ଯୋଗେଶବାବୁ ହୃଉଟ୍‌ ବୋଇଲେ ଚୁଉଟ୍‌ ଚୈତନ୍ୟକୁ ଡାକ ଦିଅନ୍ତି । 
ଦେଖ୍‌ ଦେଖୁ ଭାବିଲି ଚୈତନ୍ୟକୁ ମୋ କାର୍ଯ୍ୟ ସିଦ୍ଧିଲାଗି ଧରିବାକୁ ହେବ । ଧୀରେ 
ଧୀରେ ପାନ ଦିଆରୁ ଦୋସ୍ତି ଜମେଇବା ବ୍ୟବସ୍ଥା କଲି । ଦେଲେ ନେଲେ ସଭିଏ 
ଆପଣାର” _ ଏକଥାଟା ନିହାତି ସତ । ମୁଁ ଚୈତନ୍ୟକୁ ହାତ କରିପାରିଲି । ତା'ପରେ 
ଭାରି ଆନନ୍ଦ ମୋର । ଗୁରୁଙ୍କ ଦେଖାଟା କିପରି ହେବ କଲେଜ ବାହାରେ, ତାହାରି ବାଟ 
ଖୋଜି ହେଲି । 


ଦିନେ ଚୈତନ୍ୟକୁ ସାଥ୍ଵରେ ଧରି ବାହାରିଲି ଗୁରୁଦେବ ଯୋଗେ ଶବାବୁଙ୍କ ବସାକୁ । 
ବେଳ ରତରତ ହୋଇ ଆସୁଛି । କାଠଯୋଡ଼ୀ ନଭର ପଶ୍ଚିମ ପଟେ ନାଲି ରବି ପାହାଡ଼ 
ମଥା ଛୁଉଁ ଥାଆନ୍ତି । ଯୋଗେଶବାବୁ ଏତିକିବେଳେ କାଠଯୋଡ଼ୀ ବନ୍ଧରେ ବୁଲି ବାହାରନ୍ତି । 
ଚୈତନ୍ୟ ମୋତେ ତାଙ୍କ ଦୁଆରେ ଛାଡ଼ିଦେଇ ଘର ଭିତରକୁ ଗଲା । ଟିକକ ପରେ 
ବାହୁଡ଼ି ଆସି ହସ ହସ ମୁହଁରେ କହିଲା, “ସାର୍‌ ଆସୁଛନ୍ତି, ଏଇଠି ଥାଅ, ଦେଖା 
ହୋଇଯିବ ।'' ମୋ ଆସିବା କଥା ସେ ସାରଙ୍କୁ କହିଛି । ଖୁସିରେ ମନ ମୋର ନାଚି 
ଉଠିଲା । ସତକୁ ସତ ତୁଣ୍ଡ କଥା ତୁଣ୍ଡରେ ଅଛି, ସେ ଦେବ-ପ୍ରତିମ ମୂରି ଦେଖାଦେଲେ । 
ମଥା ନୁଆଇ ପ୍ରଣାମ କଲି । ଦରହସା ମୁହଁରେ ସେ ମୋତେ ପଚାରିଲେ, “ଭଲ ତ ! 
ଏସ୍‌, ଆମି ଏକଟୁ ବେଡ଼ାତେ ଯାଛି, ଯାବେ ?' ସାଙ୍ଗେ ସାଙ୍ଗେ ହଁ ଭରିଲି । ଏ ଯୋଗ 
ଛାଡ଼େ କିଏ ? ବାଟରେ ନାନାକଥା ପଡ଼ିଲା । ମୁଁ ଟିକିଏ ଟିକିଏ ଗୀତ ଲେଖେଁ । ଗୀତ 
ଗାଇବାକୁ ଚେଷ୍ଟା କରୁଛି ଇତ୍ୟାଦି ଇତ୍ୟାଦି ସବୁ କଥା ତାଙ୍କୁ କହିଗଲି । ସାର୍‌ ଆନନ୍ଦରେ 
ମୋତେ ଉତ୍ସାହିତ କରି ଲେଖାଲେଖ୍‌ ଅଭ୍ୟାସ ଭଲ, ତାକୁ ନ ଛାଡ଼ିବାକୁ ଉପଦେଶ 
ଦେଲେ । ଯାଉ ଯାଉ ବୁରୁଜ ପାଖେ ପହଞ୍ଚୁଲୁ । ବେଞ୍ଚରେ ବସି, ସେ ମୋତେ ବସିବାକୁ 
କହିଲେ; କିନ୍ଥୁ ସେ ସାହସ ମୋର କାହିଁ ? ଆଜିକାଲି କଥା ତ ନୁହେଁ, ସେତେବେଳେ 
ସାର୍‌ ବା ଗୁରୁ ହେଉଛନ୍ତି ଚଳନ୍ତି ଦେବତା । ଭୟ, ଭକ୍ତି ସବୁ ଥାଏ ତାଙ୍କ ପ୍ରତି । ଭାରି 
ଅସଜ ଲାଗିଲା । ନିତାନ୍ତ ବାଧ୍ଯହୋଇ କରିକିଆ ବେଞ୍ଚରେ ବସିଲି । ପରେ ପରେ କେମିତି 
ଗାଉଚି - ଗାଇବାକୁ ଆଦେଶ । ଡରି ଡରି ମୋର (ବରଣ ଡାଲା'ର ଶେଷ ଲେଖା - 
“ସ୍ଥାନ ଦିଅ ମୋତେ, ପୂର୍ଣ୍ଣ ଧୂଳି ପଥେ, ତରୁଲତା ତଳେ ଅଜଣା ଧାମରେ”! ଗୀତଟି 
ଗାଇଲି । ଓଃ, ସେ କି ଆନନ୍ଦ ! କି ଆଶୀର୍ବାଦ ତାଙ୍କର ! ଅଭୁଲା ସେ ଫୁଲ-ସଞ୍ଜର 
ଦେବତାଙ୍କ ସୁକଲ୍ୟାଣ । “ଲିଖ, ଭାଲ ହବେ - ଏ ତାଙ୍କର ଆଶୀର୍ବାଦ । ତା' ସହିତ 
ଆଦେଶ ହେଲା, ରୋଜ ରୋଜ ତାଙ୍କ ସହିତ ବୁଲି ଆସିବାକୁ । ଏ ଦୁଇଟି କଥାକୁ ମୁଁ 
' ଗୁରୁ ବ୍ରହ୍ମା, ଗୁରୁ ବିଷ୍ଣୁଙ୍କର ଛଡ଼ା ଫୁଲ ଚନ୍ଦନ ମଣିଲି । 


ପିଲାଦିନ ୧୦୯ 


ସେ ମୋତେ ବଙ୍ଗୀୟ କବି ରଜନୀ ସେନ ଓ ଚରୀୀନ୍ଦ୍ର ଠାକୁରଙ୍କ ଗୀତ ପଢ଼ିବାକୁ 
ଉପଦେଶ ଦେଲେ । ଉତ୍ସାହ ପାଇ ଗୀତ ଲେଖାରେ ଆହୁରି ମନ ଦେଲି । ସେଇଦିନୁ 
ତାଙ୍କ ଦୟା, ସ୍ନେହ ଓ ଆଦର ପାଇ ଛାତି ମୋର କୁଣ୍ଢେମୋଟ ହୋଇଗଲା । 


ଗୀତଲେଖୁବା - ଗାଇବା : 


ଗୀତ ଲେଖା ସାଙ୍ଗକୁ ଗୀତଗାଇବା ପ୍ରବୁତ୍ଭି ମଧ୍ଯ ବଢ଼ିଲା । ଗୀତ ଲେଖୁବା ସମ୍ବନ୍ଧରେ 
ଗୋଟିଏ କଥା ମୋର ବରାବର ମନକୁ ଆସେ । ଗୀତ ଲେଖାଏ ମୋତେ, ସ୍ଵର । ଭାବ 
ଓ ରସ ମନ ଭିତରେ ସ୍ଵର ଜଗାଇଦିଏ । ସେଇଠୁ କଣ୍ଠ ଗୁଣୁଗୁଣେଇ ତାକୁ ପ୍ରକାଶ 
କରେ । ଏଇ ପ୍ରକାଶନକୁ ବାନ୍ଧିରଖେ ଭାଷା - ୟେ ମୋ ମନର ଧାରଣା । ରସ 
ଯେବେ ଚାଖ୍‌ ନୋହିଲା, ତେବେ ସେ ଆଉ କି ସ୍ଵର, କି ଗୀତ ? ମୁଁ ଗୀତ ଲେଖୂଲାବେଳେ 
ଏଇ କଥାଟି ମୋ ମନରେ ଚେତିରହେ । ଏ ବୁଵିତକ ମୋତେ ଦେଇଥୁଲେ ମୋର 
ବାଲ୍ୟଗୁରୁ ଶ୍ରୀ ରଘୁନାଥ ରାୟ । 


ସହରର ଅନେକ ସ୍ଥାନରେ ସଙ୍ଗୀତ ବୈଠକ ବସେ । ମୁଁ ମଧ୍ଯ କେତେକ ସ୍ଥଳରେ 
ଗାଇବାକୁ ଡାକରା ପାଏ । ଏଥୁରେ ମୋତେ ଗାଇବାର ସୁଯୋଗ ତ ମିଳେ, ତା'ଛଡ଼ା 
ଗୀତ ଶୁଣିବା ଓ ଶିଖୁ ବାର ସୌଭାଗ୍ୟଟା ବେଶି । ଓଡ଼ିଶୀ ଗୀତ ମଧ୍ଯ ମୁଁ ଏଠି ଗାଏଁ । 

ବାଇନାଚ ପ୍ରସିଵି ଥାଏ କଟକର ମସଜିଦ୍‌ ଗଳି, ତେଲେଙ୍ଗା ବଜାର ଓ 
ଜଗନ୍ନାଥବଲ୍ଲଭ ରେ । ବାଇମନେ ବାହାରୁ ଓସ୍ତାଦଙ୍କୁ ଅଣାଇ ଗୀତ ଶିଖୁଥୁଲେ । 
ମଙ୍ଗତଜନମାନେ ସାରଙ୍ଗୀ, ବାୟା ତାବଲା ଇତ୍ୟାଦି ଶିଖୁ, ବଜାଇ ନାଆଁ କମାଇ ଥାଆନ୍ତି । 
ଚୌଧୁରୀବଜାରରେ ଏବେ ଯେଉଁଠି ଗୌରୀଶଙ୍କର ପାର୍କ ହୋଇଛି, ତାହାରି ଆଗ ଛାମୁଆ 
ଘର ଥୁଲା ତେଜବାଇଙ୍କର । ବେଳବୁଡ଼ ପରେ ସଡ଼କର ବାଟୋଇଙ୍କ କାନ ଏଇଠି ପ୍ରାୟ 
ନିତି ଗୀତ ବାଜାର ସ୍ଵର ଶୁଣେ । 

ବାସନ୍ତୀ ଓ ଉଷା ଥ୍ରଏଟର ଦଳ ମଝିରେ ମଝିରେ ନାଟକ ମଞ୍ଚସ୍ଥ କରନ୍ତି । ଏମାନଙ୍କର 
ରିହସେଲ୍‌ ଚାଲିଥାଏ, ଅନେକ ଦିନ | 


କଟକ ଝୁଲଣ : 

କଟକର ମଠ, ମନ୍ଦିରମାନଙ୍କରେ ଶ୍ରାବଣ ମାସର ଝୁଲଣ ମଉଜଟା ବଡ଼ ସରସ । 
ପ୍ରାୟ ସବୁ ବଜାର, ଗଳି କନ୍ଦିରେ ଝୁଲଣାଯାତ୍ରା ପାଳିତ ହୁଏ । କେଉଁଠି କେଉଁଠି ରାସ୍ତା 
ଉପରେ ଯାତ୍ରା, ଲୀଳା ବା ସୁଆଙ୍ଗ ବି ହୁଏ । ଦେବସ୍ଥାନମାନଙ୍କରେ ବେଶୀ ଦେଖାଯାଏ 
ଗୋଟିପୁଅ ବା ଓଡ଼ିଶୀନାଚ ଦଳ । ଏ ସମୟଟାରେ ମୋର ଆଉ ପାଠପଢ଼ା ନ ଥାଏ 
ବୋଲି କହିଲେ ଚଳେ । 

ବିନୋଦବିହାରୀଙ୍କ ଛାମୁମଣ୍ଡପରେ ଗାୟକ ଓ ବାଦକଙ୍କର ବୈଠକ ଗୋଟିଏ ବିଶେଷ 
ଆକର୍ଷଣ ମୋର । କଟକର ବିଶିଷ୍ଟ ଗାୟକ, ବାଦକ ଏଇଠାରେ ରୁଣ୍ଡ ହୁଅନ୍ତି । କେତେଥର 


୧୧୦ କୁମ୍ଭାର ଚକ 


ମୁଁ ହିନ୍ଦୀଗୀତ ଗାଇଛି ଏଠି । ଚନ୍ଦ୍ରୋଦୟ ଛାପାଖାନାର ମାଲିକ ହରେକୃଷ୍ଣ ଦାସ ଏ 
ବୈଠକର ନିତିଦିନିଆ ଗରାଖ । ସଙ୍ଗୀତଜ୍ଞ ଶ୍ୟାମସୁନ୍ଦର ଧୀର, ପରମାନନ୍ଦବାବୁ, ଓସ୍ତାଦ 
ମାଧବ ରାଓ, କେବେ କେବେ ସେତାରୀ ଗୋପାଳ ଘୋଷ, ଅମଲା ଚୌଧୁରୀ ପ୍ରଭୂତି ଏ 
ଝୁଲଣ ବୈଠକରେ ଯୋଗ ଦିଅନ୍ତି । ଆଉଜଣେ ଓଡ଼ିଆ ଗୀତ ଗାୟକ ଥୁଲେ - ତାଙ୍କ ନାଁ 
ଲୋକନାଥ କାନୁନଗୋ । ତାଙ୍କ ଘର ମସ୍‌ଜିଦ ଗଳିରେ । ଭାରି ସରୁ କଣ୍ଠ ତାଙ୍କର । 
କେତେଖଣ୍ଡି ଗ୍ରାମଫୋନ ରେକର୍ଡ଼ ତାଙ୍କର ଥାଏ । ମନେପଡୁଛି ତାଙ୍କ ଗୀତର ମୂଳ ଧାଡ଼ି 
ପଦେ - ‹ 'ଅନାନାଁ ଲୋ ମିତ କାଳିଆକୁ |'' ସାରଙ୍ଗୀ ଓ ତାବଲା ସହିତ ବାଇନାଚ ମଧ୍ଯ 
ଏଠାରେ ଦିନେ ଦିନେ ହୁଏ । ଏମାନେ ପ୍ରାୟ ଯୋଡ଼ିହୋଇ ନାଚନ୍ତି । ନାମଜାଦା ଯୋଡ଼ି 
ଥାଆନ୍ତି - ତୁତୀ -- କୁଷଣମଣି, ଧଡ଼ି - ସୁନ୍ଦର ଇତ୍ୟାଦି | କ୍ରମେ ଏଇମିତି ବୈଠକମାନଙ୍କରେ 
ଯୋଗଦେଇ ମୁଁ ଗାୟକ ରୂପେ ଟିକିଏ ଟିକିଏ ଜଣାଶୁଣା ହୋଇଗଲି । ମୋ ଲେଖା 
ଗୀତ ବି କେହି କେମିତି ଠାଏଅଧେ ଗାଇଲେ । 


ଶ୍ରାବଣ ମାସର ଭସା ବଉଦ ତଳେ ଲୁଚକାଳି ଖେଳି ଜହ୍ନର “ରାସଜ୍ୟୋଭତ୍ମ୍ାଂର 
ମାଧୁରୀ ମନ ଉଲ୍ଲସାଇ ଦେଉଥାଏ । ବସାକୁ ବାହୁଡ଼ିବା ବେଳକୁ ରାତି ଏଗାର ବାର 
ହୁଏ । ଝୁଲଣ କେଇଦିନ ବଡ଼ ଖୁସିବାସିରେ ବିତିଯାଏ । 


ଚନ୍ଦନ ଯାତ୍ରା : 


ଖରାଦିନେ ଚନ୍ଦନ ଯାତ୍ରା । ବିନୋଦବିହାରୀରୁ ଠାକୁର ବିଜେ କରନ୍ତି । ବାଇନାଚ 
ଦଳ ସାଙ୍ଗରେ ଯାଆନ୍ତି । ସେ ବେଳର ବଡ଼ ବଡ଼ ଲୋକେ ବିମାନ ଓ ବିଜେ ଯାତ୍ରାର 
ଯାତ୍ରୀ ହୁଅନ୍ତି । କଟକର କେତେକ ସ୍ଥଳରେ ଯାତ୍ରା ଦୁଏ । ମଝିରେ ମଝିରେ ମୋର ସେ 
ପିଲାଦିନର ଯାତ୍ରା ଦେଖା ସଉକି ମନେ ପଡ଼ିଯାଏ । ଏ ଯାତ୍ରା ଦେଖାର ସାଥୀ ମୋର 
କାହ୍ନାଇଲାଲ ଘୋଷ । 


ମୋଟ ଉପରେ ଖରାଦିନେ ଓ ବର୍ଷାଦିନରେ ଚନ୍ଦନ ଓ ଝୁଲଣ ଯାତ୍ରା - ସହରଟାକୁ 
ବେଶ ମଜଗୁଲ୍‌ କରି ରଖେ । 


ଅଭିନେତ୍ରୀ ସାଜିଲି : 
ଏହାର ମାସ କେଇଟା ପରେ ଆଉ ଏକ ଘଟଣା ଘଟିଲା - ଜୀବନରେ ଯାହା 
ଗିରାମରା । 


ଆଗରୁ ତ କହିଛି, କଟକରେ ମାଗ୍ନେଟିକ୍‌, ବୀଣାପାଣି, ବାସନ୍ତୀ ଓ ଭଷା ପ୍ରଭୃତି 
ସୋଖୀନ ଥୁଏଟର୍‌ ଦଳ ମଝିରେ ମଝିରେ ନାଟକ ଦେଖାଉଥାଆନ୍ତି; କିନ୍ତୁ ଏ ନାଟକ 
ଓଡ଼ିଆ ନୁହେଁ - ବଙ୍ଗଳା । ମାରବାଡ଼ିପଟିରେ ଜମିଦାର ସ୍ଵର୍ଗତ ରଜନୀ ବିଶ୍ଵାସ ଓ ଜାମିନୀ 
ବିଶ୍ଵାସ ଦିଂଭାଇ ଥାଆନ୍ତି । ରଜନୀବାବୁ ହୋଇଥାନ୍ତି ଉଷା ଦଳର ମାଲିକ । ଶାରଦା 


ପିଲାଦିନ ୧୧୧ 


ବୋଲି ଜଣେ ତାଙ୍କର ବଡ଼ ଗୋଡ଼ାଣିଆ ଥୁଲେ । ସେ ଷ୍ଟେଜ୍‌ର ସିନ୍ଧସିନାରୀ ସାଇତାସାଇତି, 
ଷ୍ଟେଜ୍‌ ବନ୍ଧାବନ୍ଧି, ଦଳଙ୍କୁ ଜଳଖ୍‌ଆ ବେଉତିବା ଇତ୍ୟାଦି ସବୁଥୁରେ ପକ୍କା ମାମଲତକାର । 
ଥରେ ରଜନୀବାବୁଙ୍କର କ'ଣ କାମ ପଡ଼ିଲା ଅବା କିଏ ଆତ୍ମୀୟ ବେମାର ହେଲେ ବୋଲି 
ସେ କଲିକତା ଗଲେ । ସେଠି ମାସେ ଦେଢ଼ମାସ ରହିବାକୁ ପଡ଼ିଲା ତାଙ୍କୁ । ସେତେବେଳେ 
କଟକ ଅଦାଲତରେ ବୋଧହୁଏ ସିରସ୍ତାଦାର ବା ସେଇଭଳି କ'ଣ ଉଚ୍ଚ ପାହିଆ ଚାକିରି 
କରୁଥାଆନ୍ତି, ସ୍ଵର୍ଗତ ଜଗନ୍ନାଥ ଘୋଷ ( ବିମଳ ଘୋଷଙ୍କ ବାପା) । ସେ ଜଣେ ବିଶିଷ୍ଟ 
ନାଟ୍ୟପ୍ରେମୀ । ରଜନୀବାବୁଙ୍କ ଦଳଭୁକ୍ତ ଥୁଲେ ସେ । ତାଙ୍କର ଇଚ୍ଛା ଥାଏ ଯେ କଟକରେ 
ଓଡ଼ିଆ ନାଟକ କେମିତି ମଞ୍ଚସ୍ଥ ହେବ । ଉଷାଦଳରେ ତ କେବଳ ବଙ୍ଗଳା ନାଟକ ପ୍ରଦର୍ଶିତ 
ହେଉଥୁଲା । ଓଡ଼ିଆ ନାଟକ ରଜନୀବାବୁଙ୍କ ପସନ୍ଦକୁ ଆସେ ନାହଁ । ସେ କହନ୍ତି - ଓଡ଼ିଆରେ 
ଗୋଟେ ନାଟକ କାହ ? ରଜନୀବାବୁଙ୍କ କଲିକତା ରହଣି ଅବସରରେ ଜଗନ୍ନାଥବାବୁଙ୍କୁ 
ଗୋଟେ ସୁବିଧା ମିଳିଗଲା । ସାଧୁବାବୁ (ସାରଦା ଦଳବେହେରା ) ରଜନୀବାବୁଙ୍କ ଦଳର 
ବଙ୍ଗଳା ନାଟକମାନଙ୍କରେ ନାଚୁଥାନ୍ତି ଓ ନାଚ ଶିଖାଉଥାନ୍ତି । ତାଙ୍କ ବାପାଙ୍କର ମୋ 
ବାପାଙ୍କ ସାଙ୍ଗରେ ବନ୍ଧୁତ୍ସ ଥୁଲା । ସେ ବାଙ୍କିରେ ଚାକିରି କରୁଥିବାବେଳେ ଦୀର୍ଘକାଳ 
ଆମ ଘରେ ଅତିଥ୍‌ ହୋଇ ରହିଥୁଲେ । ଏଇ ସୂତ୍ରରେ ସାଧୁବାବୁଙ୍କ ସହିତ ମୋର ପରିଚୟ 
ଥାଏ । 


ଜଗନ୍ନାଥବାବୁ ଓଡ଼ିଆ ନାଟକ ମଞ୍ଚସ୍ଥ ହେବାକୁ ବଡ଼ ମନ କରିଥାଆନ୍ତି । ସେ ବିଚାର 
କରି ଠିକଣା କଲେ ସ୍ଵର୍ଗତ ରାୟବାହାଦୂର ଭିକାରୀଚରଣ ପଟ୍ଟନାୟକଙ୍କ ଲେଖା 
'ନନ୍ଦିକେଶ୍ଵରୀ' ନାଟକ ମଞ୍ଚସ୍ଥ କରିବାକୁ । ରଜନୀବାବୁ ତ କଲିକତାରେ । ଏଇ ହେଲା 
ଦିବ୍ୟ ଅବକାଶ । ଚିନ୍ତା ପଡ଼ିଲା - ନନ୍ଦିକା ଅଂଶ ନେବ କିଏ ? ସାଧୁବାବୁ ମୋ ପାଖରେ 
ପହୁଞ୍ଚିଲେ । ବାପାଙ୍କ ସଙ୍ଗାତ ଗୋପାଳ ପ୍ରହରାଜେ ମୋର କଟକରେ ମୁରବି । ବଡ଼ 
କଡ଼ା ଲୋକ ସେ । ତାଙ୍କୁ ଲୁଚାଇ ମୁଁ ପାର୍ଟ ନେବି କେମିତି ? ସାଧୁବାବୁ ମୋତେ 
ଫ୍ରସୁଲାଫୁସୁଲି କରି ପାର୍ଟ ଦେଲେ । ମୁଁ ବି ତ ଥୁଏଟର ପାଗଳ । ସଞ୍ଜ ପରେ, ପ୍ରାୟ 
ସାତଟା ବେଳକୁ ପ୍ରହରାଜ ମଉସା ଶୋଇ ପଡ଼ନ୍ତି । ଅତଏବ ମୋ ବସାକୁ ତାଙ୍କର କାଁ ଭା 
ଆସି ଯିବାଟା ଆଉ ସମ୍ଭବ ନୁହେଁ । ସାରଦା ( ଡାକ ନାମ ସାରୁ) ତାଙ୍କ ମାଲିକ ନ ଥୁବାରୁ 
ମନେ ମନେ ଟିକେ ଅମୁରୁଛକ ହେଲେ ମଧ୍ଯ ଜଗନ୍ନାଥବାବୁଙ୍କ ପରି ଜଣେ ଟାଣୁଆ 
ଲୋକଙ୍କୁ କିଛି କହିପାରିଲେ ନାହିଁ । ସେ ନରମି ଯାଇ ଥାଆନ୍ତି । ମୁଁ ନନ୍ଦିକା ପାର୍ଟ 
ନେଲି । ନାଟକ ମଞ୍ଚସ୍ଥ ହେଲ। । ରାତିଟାଏ ଅଭିନୟ ପରେ ପଞ୍ଚାଏ ଲଫଙ୍ଗା 
ଖୋଜିହେଲେ _ ସେ ନନ୍ଦିକା ଟୋକୀଟା କିଏ ? କୋଉଠି ଥାଏ ? ପ୍ରଥମ ରାତି ନାଟକ 
ମଞ୍ଚସ୍ଥ ହେବା ବାସିଦିନ ଏ ଖବର ଶୁଣାଗଲା । ସେଇଠୁ ମୁଁ କିଏ ନା ରଙ୍ଗମଞ୍ଚ କିଏ ? 
ପ୍ରଚାର ହେଲା ଯେ, ସେ ବାଙ୍କିବାଲୀ ଟୋକୀଟା ଚାଲିଗଲାଣି । ୨ୟ ରାତି ନନ୍ଦିକେଶରୀ 
ନାଟକ ଯଥାତଥା ଚଳେଇଲେ ଉଦ୍ୟୋକ୍ତାମାନେ । ମୁଁ ଆଉ ମଞ୍ଚର ଫାଦା ମାଡ଼ିଲି ନାହିଁ । 


୧୧୨ କୁମ୍ଭାର ଚକ 


କଟକରେ ଏକା ନୁହେଁ, ଓଡ଼ିଶାର ଅନ୍ୟ କେତେକ ସ୍ଥାନରେ ଭିକାରୀବାବୁଙ୍କ ନାଟକ 
ବେଶ୍‌ ଆଦର ପାଉଥାଏ ସେ ସମୟରେ । ତାଙ୍କର “କଟକ ବିଜୟ ଆଉ ' ନନ୍ଦିକେଶ୍ଵରୀ' 
ନାଟକ ଠାଏ ଠାଏ ମଞ୍ଚସ୍ଥ ହେଉଥାଏ । 


ଆମ କଲେଜରେ ମୋର ଜଣେ ପଢ଼ାସାଥୀ ଥାଆନ୍ତି । ନାଟକ ପ୍ରତି ତାଙ୍କର ଆଦର 
ଥାଏ । ତାଙ୍କ ନାଆଁ ଶ୍ରୀଧର ସାହୁ । ଘର, କେନ୍ଦ୍ରାପଡ଼ା ବଳଦେବଜୀଉଙ୍କ ନିକଟରେ । 
ସେ କେନ୍ଦ୍ରାପଡ଼ାରେ ନନ୍ଦିକେଶ୍ବରୀ ନାଟକର ଅଭିନୟ କରାଇବାକୁ ମନ କରି ମୋତେ 
ସେଇ ନାଟକର ପାର୍ଟନେବାକୁ ଟଣାଟଣି କରି ନେଲେ । ଶ୍ରୀଧରବାବୁ ଓ ଆଉ ଆଉ ସାଙ୍ଗ 
ସାଥୁଏ ଜିଗର ଧରି ବସିଲେ, ମୁଁ ନେବି ନନ୍ଦିକା ପାର୍ଟ । ଉପରୋଧରେ ଢିଙ୍କି ଗିଳିବା 
ପରି ମୁଁ ସେଠି ବି ନନ୍ଦିକା ପାର୍ଟ ନେଲି । ଏଥ୍‌ ପୂର୍ବରୁ ତ ମୁଁ ଏ ପାଟ୍ଟରେ କଟକରେ ଠିଆ 
ହୋଇଥୁଲି । ଅସୁବିଧା ନ ଥୁଲା କିଛି । 

କେନ୍ଦ୍ରାପଡ଼ାରେ ବଳଦେବଜୀଉଙ୍କ ଦେଉଳ ସିଂହଦ୍ଵାରର ଡାହାଣ କଡ଼ରେ ଷ୍ଟେଜ 
ବନ୍ଧାହେଲା । ଶ୍ରୀଧର ସାହୁ ଗୀତ ଗାଆନ୍ତି । ସେ ଓ ସେଠାରେ ଅନ୍ୟ କେହି କେହି ମିଶି 
ନାଟକ ଶିଖାମଣା କରାଉଥୁଲେ । ରିହର୍ସାଲ ବୋଧହୁଏ ଥରେ ଅଧେ ମୁଁ ଦେଇଛି । 
ସୌଖୀନ ଦଳ ତ ! କିଏ କାହାକୁ ପଚାରେ ? ଯେଝା ହାତରେ ଯିଏ ଚଉଦପାଆ । 
ସମସ୍ତେ ସବୃଜାନ୍ଵତା । ରିହସାଲର ଅର୍ଥ - ' ଶାଗରୁ ପଦେ, ମୁଗରୁ ପଦେ |” କିଏ ଯଦି 
ଢୋଲକଟାକୁ ଦି'ଥର ଢାଉଁ ଢାଉଁ କଲାଣି ତ, କିଏ ଗଳା ଲମ୍ବାଇ ହାରମୋନିୟମ ଧରି 
ଗାଇଲାଣି, (ହେ ରାଜକେଶ୍ବରୀ- ସୁବର୍ଣ କେଶରୀ' ଗୀତ । କିଏ ପୁଣି ଖୁସିଗପ ଯୋଡ଼ି 
ଦେଲାଣି । ଜଣେ ଦି'ଜଣ -_ ଯେଉଁମାନେ ବହିଧରି ପ୍ରମ୍ଫଟିଙ୍ଗ କରୁଥାଆନ୍ତି, ବିଚାରା 
ସେଇମାନେ ଅପରାଧୀ । ସେମାନେ କାହାରି ପାର୍ଟ ପଡ଼ିବାବେଳକୁ ଡାକ ଦିଅନ୍ତି _ ' ଅମୁକ ! 
ହେଇ ତୋ ପାର୍ଟପରା ପଡ଼ିଲାଣିରେ ।'” ତରବର ହୋଇ ଉଠି ଆସି ଗଳା ଖ୍‌ଙ୍କାରି ଆର୍ଟିଷ୍ଟ 
ଠିଆହୋଇ ପ୍ରମ୍ପଟର୍‌ଙ୍କୁ କହିଲେ, ' “ଦେ କହ, କ'ଣ କହିବି ?””' ବାସ୍‌, ପ୍ରଖ୍ଟର ସେଇଠୁ 
କହିଗଲେ ( ଟିକିଏ ଅବଶ୍ୟ ଫୁସ୍‌ ଫୁସ୍‌ କରି ) । ଅଂଶ ଗ୍ରହୀତା ଜୋର୍‌ରେ କହିଲେ ସେ 
କଥା । ପାର୍ଟ ସରିଲା । ପ୍ରମ୍ପଟର୍‌ ପଢ଼ିଲେ - ' ପ୍ରସ୍ଥାନ । ଅଂଶ ଗ୍ରହୀତା ମଧ୍ଯ କହିଲେ - 
ପ୍ରସ୍ଥାନ । ହସରେ ଘରଟା ଫାଟିପଡ଼ିଲା ସତେ ! ଏଇ ମାମଲତ ଭିତରେ ମୋ ରିହର୍ସଲଟା 
ବି ଥରେ ଅଧେ ଦିଆଗଲା । ଏଭଳି ଅଭ୍ୟାସ ତ ମୋର ନ ଥୁଲା । ଆମ ଶିକ୍ଷା ଥୁଲା 
ଅନ୍ୟରକମର । ଅଭିନୟକୁ ଗୋଟାଏ ପାଠପଢ଼ା ଭଳିଆ ମଣୁଥୁଲୁଁ । ଏଠି ସେ ହେଲା 
ଶାଠ ବା ଗୋଟାଏ ମଉଜ । ମୋର ତ ପୁଣି କେନ୍ଦ୍ରାପଡ଼ା ପୁରୁଣା ଜାଗା । ହେଲେ 
ପିଉସାଙ୍କ ଘର ମାଡ଼ି ନାଇଁ ଏଥର । 


ଯାହାହେଉ, ଆସିଛି ତ ! ଶ୍ରୀଧରବାବୁଙ୍କ ସ୍ବେହ ଆଦର, ରସାବଳୀଝୂଆ, ବୁଲାଚଲା 
ଏସବୁ ତ ହେଲାଣି । କେମିତି ହେଉ, ପାଉଡର ବୋଳିହେବାକୁ ହେବ, ନିଶଦାଢ଼ି ଖୂଅର 


ପିଲାଦିନ ୧୧୩ 


ହେବାକୁ ପଡ଼ିବ । ବେଶ, ପରଚୁଳା ତ ଲଗାଇବାକୁ ହେବ । ପ୍ଲେ ହେଲା । ଅଗା- 
ବଗା-ଖଗା - ତିନିହେଁ ତିନି ଅଲଗା । ପ୍ରମ୍ପଟର୍‌ ବିଚାର କେତେ ଅବା ଫୁସ୍‌ ଫ୍ରୁସ୍‌ କରି 
କହିବ ? ମୁଁ ମୋ ଅଂଶ କହି ସାରିବାବେଳକୁ ଅଭିନେତା ହିଡ଼ ଡେଇଁ ଗଲାଣି । ଏଇମିତି 
ଏଇମିତି ପ୍ଲେ ସରିଲା । ଭଲ ହେଲା ବୋଲି ପରା କୁଆଡ଼େ ଲୋକେ କହିଲେ; କିଳ୍ୁଣ ମୋ 


ମନ ମାନୁ ନ ଥାଏ । 
ଦୁର୍ଦିନ ଆସିଲା : 
ଦୁଇଦିନ ପରେ କଟକ ଫେରି ପଢ଼ାପଢ଼ିରେ ଲାଗିଲି । ଡିସେମ୍ବର ମାସ । ଶୀତ 


ଟିକେ ସେ ବର୍ଷ ବେଶୀ । ୩ୟ ବାର୍ଷିକ ପରୀକ୍ଷା ନିକଟ । ତେଣୁ ଗୀତ ଲେଖୁବା, 
ଗାଇବା ବନ୍ଦ । 


ଦିନେ ଫାଟକ ଆଡ଼କୁ ଆସିବା ବେଳକୁ ଦେଖ୍‌ଲି, ମଉସା ( ଗୋପାଳ ପ୍ରହରାଜେ } 
ଫାଟକ ପାରହୋଇ କଲେଜ ଆସୁଛନ୍ତି । ପ୍ରଣାମ କରି ଠିଆ ହେଲି । ମଉସା କହିଲେ - 
“‹ ସଂଗାତୁଣୀ ଚିଠି ଦେଇଛନ୍ତି ଯେ ସଙ୍ଗାତଙ୍କ ଦେହ ବଡ଼ ଖରାପ, ତୁ ଗାଆଁକୁ ଯା” ।'' 


ଏକଥା ଶୁଣି ହଠାତୃ ମନଟା କେମିତି ଗୋଳେଇ ହେଲା । ସେ କଚେରିରୁ ଫେରୁଥୁଲେ, 
ପୁଣି କ'ଣ କାମ ଅଛି ବୋଲି କଚେରିକୁ ଗଲେ | ମୁଁ ବସାକୁ ଗଲି | 

ବସାରେ ପହଞ୍ଚୁଲା କ୍ଷଣି ପୂଝାରୀ ଖଣ୍ଡେ ବନ୍ଦ ଲଫାଫା ପୋଷ୍ଟମ୍ୟାନ ଦେଇ ଯାଇଛି 
ବୋଲି କହି ମୋତେ ବଢ଼ାଇ ଦେଲେ । ତରବରରେ ଚିଠି ଚିରି ଦେଖ୍‌ଲି - ବୋଉ 
ଲେଖୁଛି ମୋତେ ବେଗେ ଗାଆଁକୁ ଯିବାକୁ । ଏଣେ ମୋତେ ଚିଠି - ତେଣେ ମଉସାଙ୍କୁ 
ଚିଠି । କେଜାଣି କାହିଁକି ମନରେ ନାନା କୁପାଞ୍ଚ ଆସି ଛାନିଆଁ ଲାଗିଲା । ବାପା କ'ଣ 
ଅସୁସ୍ଥ ହୁଅନ୍ତି ନାହଁ ? କିନ୍ତୁ ଏପରି ଦିଦି ଖଣ୍ଡ ଚିଠି କାହିଁକି ? କେମିତି ବେଗେ ଘରକୁ 
ଯାଇ ବାପାଙ୍କୁ ଦେଖୁବି ବୋଲି ବ୍ୟସ୍ତ ହୋଇ ପଡ଼ିଲି, ହେଲେ ଉପାୟ କ'ଣ ? ଶୀତଦିନ, 
ଆଉ ଅଳ୍ପ ସମୟରେ ବେଳ ବୁଡ଼ିଯିବ । ରାତିଟା କଟିବ କେମିତି ? ଆଉ କି ଖୂଆ, ଆଉ 
କି ପିଆ ! ନିଦ ହେଉ ନ ଥାଏ । କେମିତି କାଉ କା' ଡାକିବ - ତାକୁଇ ତକାଇଥାଏ । 
ନିଦ ଭାଙ୍ଗି ଯାଉଥାଏ । ରାତି ଫସର ଫାଟିଲା । ପୂଝାରୀ ମାର୍ଫତ ବସା ଛାଡ଼ି ଘରକୁ 
ବାହାରିଲି । 

ଗାଡ଼ି ନାହିଁ, ହାତୀ ନାହିଁ - ଡଙ୍ଗାରେ ଗଲେ ଉଜାଣି ପାଣି, ବସ୍‌ ବା ମଟର ତ 
ସେତେବେଳେ ଜଣା ନ ଥାଏ । ହରହରି ଘାଟଠାରୁ କାଠଯୋଡ଼ୀ ବାଲିଏ ବାଲିଏ ଚରଣ 
ଦାସଙ୍କ ଭରସାରେ ସିଧା ସଳଖୁଲି ବାଙ୍କି । ଏକୁଟିଆ - ପୁଣି ଏତେ ବାଟ ଯିବାର 
ଅଭ୍ୟାସ ତ ଆଗରୁ କେବେ ନ ଥାଏ । ବାପାଙ୍କ ଅସୁସ୍ଥତା ହେତୁ ଘରୁ ଗାଡ଼ି ଆସିପାରି 
ନାହଁ । ତେବେ କ'ଣ ଏତେ ବେଶି ଅସୁସ୍ଥ ସେ ! 


୧୧୪ କୁମ୍ଭାର ଚକ 


ବାଲିରେ ଚାଲିଛି । ଆଗରେ ମାହାଲକୁଦ । ଶୁଣିଛି ଏଇଠି ବାଟୋଇଙ୍କି ଏକା ପାଇ 
ବାଟ ମାରଣାଏ ତଣ୍ଟି ଚିପି ଜୀବନରେ ମାରିପକାନ୍ତି । ଏଇ ମାହାଳଗଛ ଡାଳରେ ମଢ଼ 
ଟଙ୍ଗା ହୋଇଥୁବା କଥା ଥରେ ମୋତେ ଆମ କୋଠିଆ ସାରଥୁ3ଆ କହୁଥୁଲା । ଭାବିଲି 
ଦିନ ବେଳଟା ତ, ଏତେବେଳେ କ'ଣ ଖଣ୍ଡ ମାରିବେ ? 


ମା ଚଟ୍ଚ୍ଚିକା ମା ଚର୍ଚ୍ଚିକା' ଗୁଣି ଗୁଣି ମୁଣ୍ଡମୁହାଣ ଡାକବଙ୍ଗଳା ପାଖ ହେଲି ! ମନେ 
ପଡ଼ିଲା ଥରେ ବାପା ମୋତେ ସାଙ୍ଗରେ ଧରି କଟକ ଆସିବାବେଳେ ମୁଣ୍ଡମୁହାଣଠାରେ 
ବେଳ ରତରତ ହୋଇ ଆସିଲା । ମେଘ ବି ଟୋପି ଟୋପି ଚାଲିଥାଏ । ନଭ ଆରପାରି 
କଟକ ସହର । ହେଲେ ଏଇ ମାହାଳକୁଦ ଡରରେ ଆଉ ଆଗେଇବାକୁ ଛାତି ପତେଇଲା 
ନାହଁ । ମୁଣ୍ଡମୁହାଣ ଡାକବଙ୍ଗଳାରେ ରହିଲୁ । ଗାଆଁ ଭିତରୁ ଢିଙ୍କି କୁଟା ନାଲି ବଗଡ଼ା 
ପଥୁରିଆ ଚୁଡ଼ା ଆଣି ସାରଥୁଆ ଛି ଛାକର କରି ଖାଇଲା । ଆମ ସାଙ୍ଗରେ ଥୁଲା ବୋଉ 
ହାତତିଆରି ସେଇ ପୂର୍ବ ପରିଚିତ ଖୁରୁମା । ସେଇ ହେଲା ନୈଶ ଭୋଜନ । ରାତି 
ଫସର ଫାଟିଲା । ତେବେ ଯାଇ ଶଗଡ଼ ସଜ ହେଲା । ଏ ସ୍କତି ଅପାସୋରା ହୋଇ 
ବୋଝ ଉପରେ ନଜିତା ବିଡ଼ା ପରି, ମୋ ଦୁକୁଦୁକିଆ ଛାତିକୁ ଆହୁରି ଛନକେଇ ଦେଉଥାଏ । 
ମୁଣ୍ଡମୁହାଣରେ ପହଞ୍ଚୁ କେତେ ପଛଫେରା କଥା ହେଜି ହେଲି । 


ଆଗରେ ଗୋଡ଼ିସାହି । ସେଇଠି ଚୁଡ଼ାଭଜା, ଉଖୁଡ଼ା କିଣି ପକେଟରେ ଭଭିକଲି । 
ଦୋକାନରେ ଲଡୁ ଥୁଲା । ଉପରେ ତା'ର ମାଛିମେଳା ଦେଖ୍‌, ଭକି ଛାଡ଼ିଗଲା ସେଥୁରୁ | 
ମୁଠାଏ ମୁଠାଏ ଚୁଡ଼ାଭଜା ଚୋବାଇ ଚୋବାଇ ଚାଲିଲି । 


ବାଟ ସରୁ ନ ଥାଏ ଆଉ । ଗାଧୁଆ ପାଧୁଆ ନାହିଁ, ଦିନ ୨/ ୩ଟା ବେଳକୁ ପହଞ୍ଚୁଲି. 
ଦେବୀଦ୍ଵାର । ରାମଚଣ୍ଡୀଙ୍କ ପହୁଡ଼ ପଡ଼ିଥାଏ, ଆଖୁରେ ଲୁହ ଛଳ ଛଳ ହୋଇ ଆସିଲା । 
ପାହାଚରେ ମୁଣ୍ଡିଆଟିଏ ମାରି ସଡ଼କ କାନ୍ଥର ଦହି ବିକାଳି ପାଖରୁ ଘୋଳ ଦହି ଦି!” 
ପଇସାର କିଣିଲି, ବିଚାରା ଦୟାକରି ବରତନ ଖଣ୍ଡିଏ ଦେଲା | ମୁଢ଼ିମୁଆଁ କିଣି ଦହିରେ 
ପକାଇ ଖାଇଲି । ଅପେକ୍ଷା ନ କରି ପୁଣି ଚଲା ଆରମ୍ଭ କଲି । ଠାକୁରାଣୀଙ୍କ ସଞ୍ଜାଘଣ୍ଟା 
ବାଜିଲା ବେଳକୁ ଘରେ ପହୁଞ୍ଚୁଲି । 


ଦାଶ୍ଡ ଦୁଆରଟା କେମିତି ଶୂନ୍ନଶାନ୍ ଲାଗୁଥାଏ । ଗୋଡ଼ହାତ ନ ଧୋଇ ଆଗ ବାପାଙ୍କୁ 
ମୁଣ୍ଡିଆ ମାରିସାରି ବୋଉକୁ ତାଙ୍କ ଦେହ କଥା ପଚାରିଲି । ଶୁଣିଲି, ପାଟି ଭିତରେ ଘାଆ, 
ମୁହଁ ଫୁଲିଯାଇଛି । ଦେହ କଳାକାଠ । କୈଳାସବାବୁ ଡାକ୍ତର ଚିକିତ୍ସା କରୁଛନ୍ତି । ବହ୍ଦ 
କଷ୍ଟରେ ତଣ୍ଟରେ କ୍ଷୀର ଟୋପାଏ ଟୋପାଏ ଗଳୁଛି । ସାତ ଆଠ ଦିନ ହୋଇଗଲାଣି, 
ନିଦ ନାହିଁ । ସବୁବେଳେ ବ୍ଯସ୍ତ ହେଉଛନ୍ତି । ମୋତେ ବି ବେଶୀ କଥା କହିପାରିଲେ 
ନାହିଁ । ମୁଣ୍ଡରେ ହାତ ଆଉଁଶି, ଆଖୂ ଛଳ ଛଳ କରି ଚାହିଁଲେ ଖାଲି । 


ବଡ଼ାମ୍ମା ଘରକୁ ବୋଉ ଚିଠି ଦେଇଥୁଲା । ସେଠାରେ ବାପାଙ୍କ ନିଜ ତଳ ଭାଇ 
ମହଦଦାଦା ( ମନମୋହନ ପଟ୍ଟନାୟକ) ଥାଆନ୍ତି । ସେ ରାଜା ଘରେ ଚାକିରି କରନ୍ତି । 


ପିଲାଦିନ ୧୧୫ 


ଦେଖ୍‌ ଆସିବା ଦୂରେ ଥାଉ, ମଣିଷଟିଏ ମଧ୍ଯ ପଠାଇ ନାହାନ୍ତି ବାଙ୍କିକୁକୁ ଅଥଚ ବାପା 
ସେଇ ଭାଇଙ୍କର ସବୁ ବିପଦରେ ଦିଆନିଆ, ପଚରା ଉଚରା କରନ୍ତି । ଅତି ସୁଖ ପାଆଚି । 
ବାପାଙ୍କ ପାଖକୁ ଆସି ଖବର ଅନ୍ତର ବୁଝାବୁଝି କରୁଥାନ୍ତି ବାସୁକକେଇ ( ବାସୁଦେବ 
ମିଶ୍ରେ୬ ସେତେବେଳର ସ୍ଫ୍ରଲର ଡେପୁଟି ଇନିସ୍‌ପେକୂର । ସମ୍ଭବତଃ ସେତେବେଳକୁ ପେନ୍ନସନ୍ନ 
ନେଇଥୁଲେ) । ତାଙ୍କ ଘର ଆମ ଘରର ଆଗ ଛାମୁଆଁ - ଟିକିଏ ଆଡ଼ ଜୁଆଳିଆ । 


ଏଣୁତେଣୁ କବିରାଜ ଚେରମୂଳ ମଧ୍ଯ ଚାଲିଥାଏ । ମୋ ପାଖକୁ ଚିଠି ଆଗରୁ 
ଗଲାଣି । ମାତ୍ର ମୁଁ ତ କଟକରେ ତିନି ଚାରିଦିନ ନ ଥାଇ କେନ୍ଦ୍ରାପଡ଼ା ଯାଇଥୁଲି ଥିଏଟରରେ 
ନାଚିବାକୁ । ବସା ଦୁଆର ବନ୍ଦ ଦେଖ୍‌ ଡାକବାଲା ଚିଠି ଫେରି ନେଇଥୁଲା । ତା” ସଙ୍ଗେ 
ଟିକିଏ ଚିହ୍ନାଜଣା ଥୁଲା । ସେ ଚିଠି ରଖୂ ପୁଣି ଆଣିଦେଲା । ମନକୁମନ ଏତେ ଧ୍ଵକ୍ବକାର 
କଲି ଯେ ତା” ଆଉ କହି ହେଉ ନାହିଁ । କାହିଁକି ଚଣ୍ଡାଳ ମୁଁ ଏତିକିବେଳେ ମଉଜି କରିବାକୁ 
ଯାଇଥୁଲି ? ଅନୁତାପରେ ଦହି ହେଉଥାଏ ମନ । 

ଆଖୁରୁ ଅମାନିଆ ଲୁହ ବହି ଯାଉଥାଏ । ବାପାଙ୍କର ପାଦ ଚିପି ବସିଲି । 
ସେତେବେଳେ ମଧ୍ଯ ସେ “ତୋ ଦେହରେ ବଳ କାହିରେ ବାପା !' କହିଛନ୍ତି । ଛି, କ'ଣ 
ଏ ଦୁନିଆଟା ! ଦେବତାଠାରୁ ବଡ଼ - ଜୀଅନ୍ତା ଦେବତା ସେ ! କି ସେବା ଅବା ମୁଁ 
ତାଙ୍କର କରୁଛି ! କ'ଣ ସେ ମୋର କରି ନାହାନି ? ତୁଣ୍ଡ ଫଟୁ ନ ଥାଏ ସିନା ! ମନ 
ଭିତର ଜଳିପୋଡ଼ି ଯାଉଥାଏ । ଆଖୁ ଲୁହରେ ପୂରି ଉଠୁଥାଏ । 


ବୋଉ ପୁଣି ସେତିକିବେଳେ ପଚାରିଲା - ଏତେବାଟ କେମିତି ଚାଲି କରି ଆସିଲୁ 
ବୋଲି । ନିଆଁରେ ଘିଅ ଢାଳିଲା ପରି ଏ କଥା ଆହୁରି ମୋ ଛାତି ଦହି ପକେଇଲା । 
ବାପାଙ୍କ ଦେହକଥା ନ ଦେଖ୍‌, ପୁଅ କେମିତି ଚାଲିକରି ଆସିଲା ବୋଲି ମାଆର ମନ 
ବ୍ୟଥା ! କିନ୍ତୁ କୋଉ ପୁଅ କୋଉ ବାପମାଆଙ୍କୁ ଏଇଭଳି କଥା ପଦକର ରଣ ଶୁଝିପାରେ ? 
ଜେଜେବାପା ପଢ଼ାଉଥୁବା ମୋହ ମୁଦୂଗର ଶ୍ଳୋକ ମନେ ପଡ଼ିଗଲା - 


“କା ତବବ କାନ୍ତା କସ୍ତେ ପୁତ୍ରଃ - 
ସଂସାରୋୟମତୀବ ବିଚିତ୍ରଃ ।' ' 


ଗାଆଁରେ କେବଳ ଜାତିଆଣ ବାହା ପୁଆଣୀ ଛଡ଼ା ଆମେ ସଭିଏ ଥୁଲୁ ଏକାଘର । 
ବାପା ଥୁଲେ କାହାର ଭାଇ, ଦଦେଇ କାହାର କକେଇ ଆଉ କାହାର ଗେଲବସର ପୁଅ 
ବା ପୁତୁରା । ସଭିଙ୍କି ସେ ଆପଣାର କରିଥାଆନ୍ତି । ସୁଖ, ଦୁଃଖ - ଭଲ ମନ୍ଦରେ ନିଜ 
ବଡ଼ିମା ନ ଦେଖାଇ ତାଙ୍କ ସାଙ୍ଗରେ କାନ୍ଧ ମିଶାନ୍ତି । ତେଣୁ ତାଙ୍କର ଏ ଅବସ୍ଥାରେ 
ସମସ୍ତଙ୍କର ମନଦୁଃଖ । ମାତ୍ର କଥାରେ ତ ଅଛି - ' “ଯାହା କରିବେ ସାଇ, ତା' କାହାରି 
ହାତରେ ନାହିଁ ।'' 


୧୧୬ କୁମ୍ଭାର ଚକ 


ଦୁଃଖ କରିବା ଛଡ଼ା ଆଉ କାହାର କି ବଳ ଅଛି ? ଦିନ ପରେ ଦିନ ବିତିଗଲା । 
ଦାଦାମାନଙ୍କର କାହାରି ଦେଖା ଦର୍ଶନ ନାଇ । ପୁରୁଣା ବିଶ୍ଵାସୀ କୋଠିଆ ସାରଥୁଆ 
ସହିତ ପରାମର୍ଶ କରି ଘର ଶଗଡ଼ ସଜଡ଼ା ହେଲା । ଚିକିତ୍ସା ପାଇଁ ବାହାରିଲୁ କଟକ । 


ଗାଆଁଟା ଶୂନଶାନ୍ନ ଲାଗୁଥାଏ । କାହାରି ମୁହଁରେ କଥା ନାହିଁ । ବାପା ତାଙ୍କ ଆଦର 
ଓ ଦିଆନିଆ ଇତ୍ୟାଦି ବଳରେ ସମସ୍ତଙ୍କୁ ଆପଣାର କରିଥୁଲେ । ଲୁହ ଛଳଛଳ ଆଖରେ, 
ଗାଡ଼ି ପାଖରେ ବୁଢ଼ାବୁଢ଼ୀ, ଯୁବାଯୁବତୀ ଓ ପିଲାଏ ଠୁଳ ହୋଇଥାଆନ୍ତି । କାହାରି ମୁହଁରୁ 
ପଦେ ବଚନ ନାହିଁ । ବାପାଙ୍କ ତୁଣ୍ଡରେ ଶେଷ କଥାପଦକ - ' ମାଆ ' ସେଇଠୁ ମୁଣ୍ତରେ 
ଯୋଡ଼ହାତ ଲଗାଇ ଗାଡ଼ିରେ ଶୋଇଲେ । ଗାଆଁ ଲୋକଙ୍କୁ ହାତଯୋଡ଼ି ବିଦାୟ ନେଲେ । 
ବୋଉ ଘରୁ ବିଦାୟ ହୋଇ ଠାକୁର ଘରେ ମୁଣ୍ଡିଆ ମାରି, ସାଥୁରେ ଗଲା । ଆଖୁରୁ 
ମୋର ଲୁହ ଯେତେ ଚାପିଲେ, ବାରଣ ମାନୁ ନ ଥାଏ । ମନେଅଛି, ସାରଥୁଆଭାଇ 
ଧମକାଇ କହିଲା, ‹ଅନୁକୂଳରେ, ଗଲା ଆଇଲାବେଳେ କାନ୍ଦିବାର ନୁହେଁ |”! 


ବଳଦ ଯୋଚା ହେଲା । ଠିକ୍‌ ଏତିକିବେଳେ କାହିଁ ଥୁଲା ଗୋଟାଏ ମାଟିଆ ଚିଲ - 
ଉଡ଼ିଆସି ଆମରି ଚାଳ ଉପରେ ବସିପଡ଼ିଲା । ଲୋକେ କହନ୍ତି - ଏଗୁରା ଅଶୁଭ ଶକୁନ । 
ଛାତି ଭିତରଟାରେ କିଏ ଯେମିତି ହାତୁଡ଼ି ପାହାର ବଜାଇଲା ମୋର । ଲୋକେ ଚିଲଟାକୁ 
ଘଉଡ଼ାଇ ଦେଲେ । 


ବାଟରେ ବି କେତେ ଅଶୁଭ ଶକୁନ ଦେଖ୍‌ ଦେଖ୍‌ ଗଲୁ । ମାଆ ପୁଅ ଦିହିଁଙ୍କ ଆଖୁରେ 
ଲୁହ ଜକେଇ ଆସୁଥାଏ । କାଠଯୋଡ଼ୀ ପାରିହେବାକୁ ରାତି ହୋଇଯିବା ଡରରେ ସାରଥୁଆ 
ହାଡ ସହଳ କରି ବଳଦ ଅଡ଼ାଇବାରେ ଲାଗିଲା । ଦେବୀଦ୍ଧାର ପରେ, ଅନିନ୍ଥା ସତ୍ଗେ 
ଚୁଡ଼ାପାଣି କରି ପୁଣି ଚାଲିଲୁ । କାହାରି ତୁଣ୍ଡରୁ କଥା ନାଇଁ । ଆଖୁରେ ଲୁହ, ମନରେ 
ଅଜଣା ଆଶଙ୍କା । 

ମାଛିଅନ୍ଧାର ବେଳକୁ ଶଗଡ଼ ମାହାଳକୁଦ ପାଖ ଧରିଲା । କଟକ ବସା ଧରୁ ଧରୁ 
ରାତି ଘଡ଼ିଏ । 

ଆଠଗଡ଼ରୁ ଠିକ ସେତିକିବେଳକୁ ଆସି ପହଞ୍ଚୁଥାନ୍ତି ରାମଦାସ ବାବାଜୀ । ଯୁବକ 
ସେତେବେଳେ ସେ । ବାବାଜୀ ବୋଲି କହିଲେ ଆମେ ସାଧାରଣତଃ ଯାହା ବୁର୍ଝୁ ସେ 
ଠିକ଼ ତା” ନୁହନ୍ତି । ବାବାଜୀ ଶବ୍ଦର ବାସ୍ତବ ଅର୍ଥ ଯାହା, ରାମଦାସ ବାବାଜୀ ସେଇଆ । 
ନିଷ୍ଠାପର ଜନସେବକ ସେ । ବହୁ ଦିନରୁ ତାଙ୍କ ସହିତ ମୋର ଚିହ୍ନାଜଣା ଥୁଲା । କଟକ 
ଆସିଲେ ମୋ ବସା ତାଙ୍କର ବସାହୁଏ । ବାପାଙ୍କୁ ସାହାଯ୍ୟ କରି ଗାଡ଼ିରୁ ବସା ଭିତରକୁ 
ନେଲେ ସେ । କଟକରେ କଲେଜ ଓ କେତେକ ବୈଠକସ୍ଥଳ ଛଡ଼ା ମୋର ଠାବ ତ ଆଉ 
ନ ଥାଏ କୋଉଠି । କଂଣ କରିବି ? କିପରି, କି ଚିକିସା କରାଇବି ? ମୋର କେନ୍ଦ୍ରାପଡ଼ାର 
ପରିତ୍ତ୍ସା ସ୍ପର୍ଗଡ ବାଞ୍ଚାନିଧୁ ଦାସ କଟକ ଟ୍ରେଜେରୀ ଅଫିସର ଥାଆନ୍ତି । ତାଙ୍କ ବସା ମହମ୍ମଦିଆ 


ପିଲାଦିନ ୧୧୭ 


ବଜାର ଲକ୍ଷ୍ମୀନାରାୟଣ ମନ୍ଦିର ଗଳି ଭିତରେ । ଭାବିଲି ତାଙ୍କୁ ଖବର ଦେବି । ତାଙ୍କ 
ଘରଟା ଟିକିଏ ଦୂର । ପାଖରେ ପ୍ରହରାଜଙ୍କ ଘର । ରାମଦାସ ବାବାଜୀଙ୍କୁ ବସାରେ 
ବାପାଙ୍କୁ ଟିକିଏ ଦେଖୁଥୁବାକୁ କହିଦେଇ ବାହାରିଲି ପ୍ରହରାଜମଉସାଙ୍କ ଘରକୁ । ସେ 
ସଞ୍ଜବେଳେ ସହଳ ଶୋଇ ପଡ଼ନ୍ତି, ମୁଁ ତାଙ୍କ ଦୁଆରେ ପହୁଞ୍ଚୁବାବେଳକୁ, ଯୋଗକୁ ସେ 
ସଦର କବାଟ ଦେବାକୁ ଆସିଥୁଲେ । ମୋଠୁ ସବୁ ଶୁଣି ସାଙ୍ଗେ ସାଙ୍ଗେ ସାଥ୍ଵରେ ଆସିଲେ । 
ବାପାଙ୍କର ସେତେବେଳକୁ ପାଟିରୁ ଖାଲି ଲାଳ ବହୁଥାଏ, ବେକ ଟେକି ପାରୁ ନ ଥାନ୍ତି । 
ମଉସା ତାଙ୍କୁ ଦେଖ୍‌ ବ୍ୟସ୍ତ ହୋଇ ପଡ଼ିଲେ । 


ପରଦିନ ସକାଳୁ ଆରମ୍ଭ ହେଲା ଚିକିତ୍ସା । ଦୈବୀକ୍ରିୟା ଉପରେ ବୋଉ ବିଶ୍ବାସ 
କରେ ବେଶି । ଚାନ୍ଦିନୀଚୌକର ଜଣେ କିଏ ପୃଥୁଳକାୟ କବିରାଜଙ୍କ ଚିକିତ୍ସା ସହିତ 
କାଳୀମନ୍ଦିରରେ ବ୍ରାହ୍ମଣ ବରଣ ହୋଇ ଚଣ୍ଡୀପାଠ ମଧ୍ଯ ଚାଲିଲା । ସୁରେନ ସାହା ଡାକ୍ତରଙ୍କ 
ଦୋକାନ ମୋ ବସା ଆଗରେ, ତାଙ୍କୁ ଡାକି ବାପାଙ୍କୁ ଦେଖାଇଲି । ସେ ମଧ୍ୟ ଚିକିତ୍ସା 
ଆରମ୍ଭ କରିଦେଲେ । 

ମୋ ସାଙ୍ଗରେ କେହି ସ୍ଵର ମିଳାନ୍ତୁ - ଏକଥା ମୁଁ ଚାହୁଁ ନାହିଁ । ହୁଁ, କୁ' ହାଁ” କେହି ନ 
କରନ୍ତୁ, ହେଲେ ଗୋଟାଏ ଧାରଣା ମୋର ଜନ୍ମିଲା - ଏତେବେଳେ “ବରଣ ଡାଲା' 
ବହିର ଗୀତ କେତୋଟି ଯେମିତି ସତେ (ଉପର ନିର୍ଦେଶରେ, ଉପର ଉଦ୍ଦେଶ୍ୟରେ ଲେଖା | 
ଠିକ଼୍ ଏଇଗୁଡ଼ିକର ରଚନା ଆଗରୁ ମୁଁ ଯ ଯାହା ଥୁଲି, ଏ ଗୀତଗୁଡ଼ିକର ଲେଖାବେଳେ ବା 
ପରେ ତା ନ ଥୁଲି । କେମିତି ବା କାହିଁକି ବଦଳିଲି ଜାଣି ନାହଁ । ପରେ ଜାଣିଲି ଯେ, 
ଦୁଃଖ ଦିଅନ୍ତି, ତାହା ସହିବାକୁ ଛାତିଟାକୁ ବି ତିଆରି କରାଇ ଦିଅନ୍ତି ସେ । “ବରଣ ଡାଲା' 
ମୋ ଜୀବନ ସୁଅର ଧାର ମୁହଁ ବଦଳିବା ଆଗର ପଥର ବନ୍ଧ ବୋଲି ମୁଁ ମନେକରୁଛି । 
ମାଟିଟା ସତେଯେମିତି ଅଲଗା ରକମର ପାଗେଇ ଯାଇଥଲା, ଦୁଃଖ ମଞ୍ଜବୁଣା ଆଗରୁ । 
ପୁଣି ଯୋଗ ଦେଖ ! ଏତିକିବେଳକୁ ବାବାଜୀ ରାମଦାସ ଅନହୁତି ଆସି ହାଜର । ସତେଅବା 
ଦମ୍ଭ ଦେବାକୁ ମୋତେ ତାଙ୍କୁ କିଏ ପଠାଇଦେଲା ! 

ଶୁକ୍ରବାର ଦିନ ମୁଁ ଗାଆଁକୁ ଗଲି । ପରୀକ୍ଷା ଶୁକ୍ର ଓ ଶନି ଦି' ଦିନ ବନ୍ଦ । ରବିବାର 
ତ ଛୁଟି । ସେଇଦିନ ମୁଁ କଟକ ଫେରିଲି । ମୋ ଅବସ୍ଥା ତ ଅତି ଶୋଚନୀୟ । ସେଇଥୁରେ 
ସୋମବାର ଦିନ ପରୀକ୍ଷା ହଲକୁ ଗଲି । ଗୋଟିଏ ପେପର ସେଦିନ । ମଙ୍ଗଳବାର ଓ 
ବୁଧବାର ବନ୍ଦ । ଗୁରୁବାର ଦିନ ପୁଣି ପରୀକ୍ଷା ଦେବାକୁ ଗଲି । ସେଦିନ ବଡ଼ ଏକାଦଶୀ, 
ବୋଉର ଉପବାସ । 


ପରୀକ୍ଷା ହଲ୍ଵରେ ବସିଛି । ଦିନ ପ୍ରାୟ ୩ଟା । ପ୍ରହରାଜ ମଉସା ହଲ୍ଵ ଦୁଆରେ 
ପହଞ୍ଚୁ ପରୀକ୍ଷାହଲ୍‌ ଚାର୍ଜରେ ଥୁବା ପୂଜ୍ୟ କୃରିବାସ ସାମନ୍ତରା ପ୍ରଫେସରଙ୍କୁ କ'ଣ ଚୁପ୍‌ 
ଚୁପ୍‌ କରି କହିଲେ, ତାଙ୍କୁ ଦୁଆର ମୁହଁକୁ ଡାକିନେଇ । ସେ ମୋ ପାଖକୁ ଆସି ପଚାରିଲେ - 
' ପୁଅ ! ଲେଖ୍ସାରିଲଣି ?'” 


୧୧୮ କୁମ୍ଭାର ଚକ 


ମୁଁ - ଆଉ ଅଳ୍ପ ଅଛି । 

ସେ କହିଲେ, “  ଆଚୁ ଯେତିକି କରିଛ, ସେତିକି ଥାଉ | ଖାତା ରଖ୍ଦେଇ ବେଗେ 
ବସାକୁ ଯାଅ । ତମକୁ ଗୋପାଳ ପ୍ରହରାଜ ଡାକି ଆସିଛନ୍ତି । ଆଉ କିଛି ପଚାରିବାକୁ ବା 
ଭାବିବାକୁ ତର ନ ଥୁଲା ମୋର । ମୁଣ୍ଡ ଝାଇଁ ଝାଇଁ ହୋଇଗଲା । ଖାତା ଥୋଇ ଦେଇ 
ହଲ୍ଵରୁ ବାହାରି ଆସିଲି । ମଉସା ଦୁଆରେ ଠିଆ ହୋଇଥୁଲେ । କିଛି ପଚାରିବା ଆଗରୁ 
ସେ କହିଲେ - “` ବାପାଙ୍କ ଦେହ ଟିକିଏ ବେଶି ଖରାପ ପରି ଲାଗୁଛି । ବସାରେ ଏକା 
ତୋ ବୋଉ ମୁଁ କଚେରିରୁ ଫେରି ତୋ ବସାକୁ ଯାଇଥୁଲି, ତୁ ଆ !'' 


କଥାପଦେ କହିବାକୁ ବଳ ନ ଥୁଲା ଆଉ । ବସାଟା ତ ନିହାତି ପାଖ । ପହଞ୍ଚୂବାକୁ 
ପାଞ୍ଚ ମିନିଟ୍‌ ଲାଗିଲା । ତରତର ହୋଇ ଯାଉଯାଉ ବସାକୁ ପଶିବା ଗଳି ବାଟର ଦୁଆର 
ବନ୍ଧଟା ଖୁବ ଜୋରରେ ମୁଣ୍ଡରେ ବାଜିଲା । ଆଖ୍‌ ଦି”ଟାରୁ ସତେଅବା ଜୁଳୁଜୁଳିଆ ପୋକ 
ବାହାରି ପଡ଼ିଲା । ତାକୁ ନ ଚାହିଁ ବାବାଙ୍କ ନିକଟରେ ପହୁଞ୍ଚୁଲି । ବୋଉ ବାପାଙ୍କ ମୁହଁ 
ପାଖେ କୁଣ୍ଡଟିଏ ଧରିଛି । ଲାଳ ବହି ଯାଉଛି । ନିଃଶ୍ବାସ ଘନ ଘନ ବହୁଛି । ମୁଣ୍ଡ ଆଉ 
ମୋଟେ ଟେକି ପାରୁ ନାହାନ୍ତି । ଡାକିଲି - “ବାପା' ! ବହୁ କଷ୍ଟରେ ଥରେ ଖାଲି ମୁଣ୍ଡ 
ଉଠାଇ ଚାହିଲେ । ସେ ଆଖୁ ଦୋଂଟି କେଜାଣି କେତେ ସ୍ଵେହ, ମାୟା, ମମତା ଆଶୀର୍ବାଦ 
ଅଜାଡ଼ି କ'ଣ ଗୁଡ଼ାଏ ଅଫୁଟା କଥା ଆଖ୍‌ପିଛ୍ଥୁଳାକେ କହି ପକାଇଲା । କେବଳ ହାତ 
ପାପୁଲି - ଉପରକୁ ଟେକି ଓଲଟାଇଦେଇ ସେ ଜଣାଇ ଦେଲେ - “ଚାଲିଲି” ¡ ବୋଉ 
ଧଡ଼ପଡ଼ ହୋଇ ଉଠି ପଡ଼ିଲା । ମଉସା କହିଲେ -_ ‹ନିର୍ମାଲ୍ଯ ପାଣି””... 


ବୋଉ ଏଇଥୁପାଇଁ ଉଠି ଆସିଥୁଲେ । ଚଟ୍‌କରି ଘେନି ଆସିଲା ସେ । ଢୋକେ 
ମାତ୍ର... ତା'ପରେ ସଂସାରଟାଯାକ ଅନ୍ଧାର ହୋଇଗଲା ମୋର | 


ଡାକିଲି - “ବାପା' ! ଉଭ୍ଭର କିଏ ଦେବ ଆଉ ? ଗୋଟାଏ କଂଣ ପଡ଼ିବା ଶବ୍ଦ 
ଶୁଭିଲା । ସେ ଆଉ କିଏ ହୁଅନ୍ତା ? କଚାଡ଼ି ହେଇ ପଡ଼ିଛି ଦୁଆର ମୁହଁରେ ବୋଉ । 
ତା'ପରେ ? _ 


୧୯୧୯ ସାଲ ଡିସେମ୍ବର ମାସ ଗୁରୁବାର ୨୩ ତାରିଖ । ଯୋଡ଼ା ବୟସ ବାଇଶି 
ଚାଲିଛି ମୋର । ଲୋକେ କହନ୍ତି ବାଇଶି, ବତିଶି, ବାଆଷଠି _ ଏସବୁକୁ ସାବଧାନ | 


ପିଉସା ବାଞ୍ଚାନିଧ୍‌ବାବୁ ମଉସାଙ୍କଠାରୁ ଖବର ପାଇ କେତେକ ଜାତିଭାଇଙ୍କୁ ସାଙ୍ଗରେ 
ନେଇ ସଞ୍ଜ ପୂର୍ବରୁ ମୋ ବସାରେ ପହୁଞ୍ଚୁଲେ । ଯେଉଁ କାଠଯୋଡ଼ି ନଭ ବନ୍ଧ ତଳେ 
କେତେ ହସସଖୁସିରେ ବହୁତ ଜହ୍ନରାତି ବିତାଇଛି, ସେଇ ବନ୍ଧତଳି ସଡ଼କ ତ ! ସେଦିନ 
ମାଘମାସ, ଶୁକ୍ଳପକ୍ଷ ବଡ଼ ଏକାଦଶୀ । ବାକି ମୋ ପାଇଁ ଜହୁ ନ ଥୁଲା ସେଦିନ ଏତେବଡ଼ 
ଆକାଶଟାଯାକରେ ସତେ ! 


ପିଲାଦିନ ୧୧୯ 


“ରାମନାମ ସତ୍ୟ ହେ-ହରିନାମ ସତ୍ୟ ହେ' _ ଏଇ ସେଦିନର ସଙ୍ଗୀତ । 


ଆଖ୍‌ୁରେ ଲୁହ, ମନରେ କୋହ, ତଳକୁ ମୁହଁ । ସିଧା ସିଧା ସଳଖୁଲି କୋକେଇ 
ପଛେ ପଛେ ଖାନନଗର । ତା'ପରେ ? ମୁଖାଗ୍ନି ଦେଇ ବାହୁଡ଼ାଣୀ ବାଟର ସାଥୀ 
କେବଳ ରଜାବଗିଚାର ପେଚାରବ । 


ଫୁକିଆ ଉଇଁଲା । ରାତି ପାହିଲା । ହଠାତ ମୋତେ ଆସିଲା ଭାରି ଜ୍ଵର । ପିଉସା 
ତାର କରିଦେଲେ, ଖୋରଧାରୁ ଆସି ଦି'ପହରେ ପହୁଞ୍ଚଲେ କ୍ଷେତୃଦାଦା | ବୋଉ କାନ୍ଦି 
କାନ୍ଦି କହିଲା - '“‹ ଆଉ ଏତେବେଳେ କାହକି ?””' ଛୁଟି ନ ଆଣି ହଠାତ ଚାଲି ଆସିଥିବାରୁ 
ସେଇଦିନ ଖୋରଧା ଫେରିଗଲେ ସେ । କାନ୍ଦି କାନ୍ଦି ସାରଥୁଆ ଗାଡ଼ିନେଇ ଆସିଲା । 
ରଇଶୀତଳା କାମସାରି ଗାଆଁକୁ ଫେରିଲୁ ଶଗଡ଼ରେ । ଆଉ କାହିଁକି ? ପୁଣି କଟକ 
ଫେରିବାର କୋଉ ଠିକଣା ? ବସାର ସବୁ ନଟା ତୁଟାଇ ଦେଇଗଲୁ । ପୂଝାରୀଟି ବିଚାରା 
କାନ୍ଦି କାନ୍ଦି ଚାଲିଗଲା । 

ରାତିରାତି ନାଲି ସଡ଼କରେ ଚାଲିଛି ଗାଡ଼ି । ରାତି ପାହା ପାହା ହେଲାବେଳକୁ ଚଇତି 
ମୁଣ୍ଡିଆ ଗଡ଼ାଣିରେ ପହଞ୍ଚୁଲୁ । ଦିଶୁଥାଏ ସୁବର୍ଣ୍ଣପୁର । ଦିଶୁଥାଏ ରଣଗଡ଼ ମୁଣ୍ଡିଆ । 
ମନେ ପଡ଼ିଯାଉଥାଏ ସବୁ ପଛକଥା - ଗୋଟିଏ ପରେ ଗୋଟିଏ ସମସ୍ତେ ଲୁହ ଗାଧୁଆ । 

ଆଉ ଅଳ୍ପ ବାଟ ଗଲେ ରଣନଭ । ସେଇଠି ଦାନ୍ତଘଷିବାର ଠିକ୍‌ କରିଛୁ । 

ସେତେବେଳକୁ ରଣନଭ ଉପରେ ପୋଲ ବନ୍ଧା ହୋଇ ନ ଥାଏ । ପଶାନଭ୍ଭ ପାଣିରେ 
ପଶି ପାରିହେବାକୁ ପଡ଼ିବ । କିମ୍ଭୀରିଆ ନଭ ବୋଲି କାଳକାଳରୁ ତା' ର ଅପଖ୍ୟାତି ଅଛି । 
କେତେଥର ଏଇ ପାଣିରେ ପଶିକରି ନଭପାରି ହୋଇଛି । ଅବଶ୍ୟ ଶୁଣାଅଛି ଯେ ବେଳେ 
ବେଳେ ନଭକୃୂଲେ, ଚରୁଥୁବା ଛେଳିମେଣ୍ଢା, ଗାଭଗୋରୁଙ୍କୁ ମଧ୍ଯ କୁମ୍ଭୀର ପାଣିକି ଟାଣିନିଏ । 
ମହାନଦୀରେ ଥଣ୍ତିଆ କୁମ୍ଭୀର ମେଳା ମେଳା । ମଣିଷକୁ ଦେଖୁଲେ ବୁଡ଼ିଯାନ୍ତି । ଏ ରଣନଇଟା 
ମହାନଦୀରୁ ବାସ୍ଟ୍ୃଜ୍ଞିଛି । ଥାନେ ଥାନେ ଅକାତକାତ ପାଣି । ଏଠି ଘଡ଼ିଆଳ ଆଉ ଶନ୍ଗୁଆ 
ଇତ୍ୟାଦି ହିଂସ୍ରକୁମ୍ଭୀର ରହିବାର ସୁବିଧା । ନଭରେ ସୁଅ ତ ନାହିଁ କହିଲେ ଚଳେ । 

ସେଦିନ କେଜାଣି କାହକି କୁମ୍ଭୀର କଥାଟା ମନରେ ପଡ଼ିଗଲା ହଠାତ଼ । ଡର ଲାଗିଲା । 
ନଭ ଭିତରେ ଗାଡ଼ି ପଶିଲା । 

ପାଣି ବଳଦଙ୍କୁ ତୁଣ୍ଡୁଳାଏ ହେବା ଥାନରେ ହଠାତ୍‌ ବାଆଁପଟ ବଳଦଟାକୁ ଛିଟିକା 
ମାରିଲାପରି ଆଖୁ ପିଛ୍ଥଳାକେ କୁମ୍ଭୀର ଟାଣିନେଲା । ପାଣି ମନ୍ଦି ହୋଇଗଲା । ଗାଡ଼ି 
ଅଣେଇ ହେଇ ପଡ଼ିଲା । 


ଭାବିଲି, ଏଇଥର ସବୁ ସରିଗଲା । ନଭକୂଳରେ ଜଣକେତେ ଚାଷୀ କ୍ଷେତକାମ 
କରୁଥୁଲେ । “ଆରେ କିମ୍ଭୀର ମାରିନେଲା, କିମ୍ଭୀର ମାରିନେଲା'” ବୋଲି ପାଟିକଲେ । 


୧୨୦ କୁମ୍ଭାର ଚକ 


କେତେଜଣ ଲୋକ ଠେଙ୍ଗା ବାଉଁଶ _ ଯାହା ହାତରେ ଯାହା ପଡ଼ିଲା, ଧରି ପାଣିକି ପିଟି 
ପିଟି ପଶିଆସିଲେ । ଫଳ ନାଇଁ କିଛି । କିମ୍ଭୀରଟା ବଳଦକୁ ଟାଣିନେଇ କୁଆଡ଼େ ପାଣିରେ 
ବୁଡ଼ିଗଲାଣି । 

ଗାଡ଼ି ପାଣି ମଝିରେ । ଲୋକେ ସାହାଯ୍ୟ କରି ଶୁଖୁଲାକୁ ଉଠାଇଲେ ଟାଣିଟାଣି । 
ମୁଁ ଆଉ ବୋଉ - ଦି'ଜଣ ଜୀଅନ୍ତା ମଡ଼ା ସେତେବେଳେ । ଭାବି ହେଉ ନ ଥାଏ, କିଭଳି 
ବିପଦ ଇଏ, କି ଇଚ୍ଛା ଭଗବତୀଙ୍କର । ଶୁଖ୍‌ଲାକୁ ତ ଶଗଡ଼ ଆସିଲା - ଏବେ ଯିବା 
କେମିତି ? ସେଠି ପ୍ରାୟ ସମସ୍ତେ ଜାଣନ୍ତି ବୀପାଙ୍କୁ । ତାଙ୍କ ଦେହାନ୍ତ ଖବର ପାଇ କେତେ 
ଦୁଃଖ କଲେ । ଜଣେ ବାହାରି ତାଙ୍କର ପଟେ ବଳଦ ଆଣିଦେଲେ । ବାଟ ଆଉ ଛଅ, 


ସାତ ମାଇଲ ଗଲେ ଘର । ସେ ଉପକାରୀ ବନ୍ଦୁ ମଧ୍ଯ ଶଗଡ଼ ସାଙ୍ଗେ ସାଙ୍ଗେ ଚାଲିଲେ । 


ଆମ ତିନିଜଣଙ୍କର କାହାରି ମୁହଁରେ କଥା ନାହିଁ । ଦାନ୍ତ ଘଷିବାଟା ପାସୋରଗଲା 
କୁଆଡ଼େ । ଖାଲି ଭାବୁଥାଏ, କୋଉ ମୁହଁ ଦେଖାଇବି ଗାଆଁ ଲୋକଙ୍କୁ, କେମିତି ? ମାଆ ! 
କି ଦୁଃଖ ନ ଦେଲୁ, ତୁ ? ଦେହରେ ମୋର ସେତେବେଳକୁ ତାତି ଖଇ ଫୁଟୁଥାଏ । 
ବୋଉର ଧାର ଲୁହ ବହି, ଭୋକ ଉପାସରେ ଆଖ୍‌ ଦି'ଟା ଫୁଲି ଲାଲଲାଲ ଦିଶୁଥାଏ; 
ତଥାପି ମୋ ଦେହ ମୁଣ୍ଡ ଆଉଁଶି, ଜର ଦେହର ଶୀତରୁ ରକ୍ଷା ପାଇଁ କାନି ପଣତ 
ଘୋଡ଼ାଇ ଦେଉଥାଏ । 

. ଉଃ ! କି ଛାତି ! କି ସ୍ନେହ, କି ମମତା ! 

- ମାଆ ତ ! 

ଗାଆଁରେ ପହଞ୍ଚୁଲୁ । 

ଭାରି ଜର । ମୋଟେ ଉପଶମ ହେବାକୁ ନାହଁ । ସେଥୁରେ ସେମିତି ଦୁର୍ବଳ ଥାଇ 
ଶୁଦ୍ଧିକର୍ମ କରୁଥାଏଁ । ପ୍ରାୟ ସପ୍ତମୀଦିନ ପାହାନ୍ତା ପହର ସରିକି ସ୍ଵପ୍ନ ଦେଖୁଲି _ ବାପା ଓ 
ବାସୁକକେଇ ( ବାସୁଦେବ ମିଶ୍ର)ଙ୍କୁ । ବାସୁକକେଇ ବାପାଙ୍କୁ କହୁଛନ୍ତି _ ‹“କ”ଣ ଭାଇନା ! 
ଏତେ ଲୋକଙ୍କୁ ଓଷଧ ଦିଆନିଆ କରୁଚ, ପୁଅର ଜରଟା ଛଡ଼ାଇ ପାରୁ ନାହଁ ?'' 

ଉତ୍ତରରେ ମୋ ମଥା ଆଉଣଶି ବାପା କହିଲେ, ““' କାଲିକି ଜର ଛାଡ଼ିଯିବ ଯେ, 
ଭାବୁଚୁ କାହଁକି ?”” 

ନିଦଟା ଚାଉଁକିନା ଭାଙ୍ଗିଗଲା । ଦେଖ୍‌ଲି, ଦେହରୁ ଝାଳ ଦେଉଚି । ସତକୁ ସତ 
ଜ୍ଵର ଛାଡ଼ିଗଲାଣି । ଆଉ ଲେଉଟାଇ ନାହିଁ । 

ଶୁଦ୍ିକ୍ରିୟା ( ଦଶାହ)ର ତିନି ଚାରିଦିନ ପୂର୍ବରୁ ଖୋରଧାରୁ ଦାଦା ଆସିଲେ । 
ବଡ଼ାମ୍ବାଦାଦା - ବାପାଙ୍କର ଯେ ଅତି ଆଦରର ଏକା ମାଆ ପେଟର ଭାଇ, ସେ ସଙ୍ଗରେ 


ପିଲାଦିନ ୧୨୧ 


ତିନି ଚାରିଜଣ ଲୋକ ନେଇ ନଅଦିନ ଉପରଓଳି ଆସିଲେ । ବୋଉ ପାଖେ ଯାହା କିଛି 
ସଞ୍ଚୁତ ଥୁଲା, ସେଇଥୁରେ ବାପାଙ୍କ ଶୁଦ୍ଧିକ୍ରିୟା ସମ୍ପନ୍ନ ହେଲା । ବାପା ତ ସଂଗ୍ରହୀ ନ 
ଥୁଲେ । ତେଣୁ ତାଙ୍କ ହାତ ବାକ୍ସରୁ ମାତ୍ର ମିଳିଲା ପାଞ୍ଚ ସିଉକା । ବିସ୍ତର ଖର୍ଚ୍ଚ କରୁଥୁଲେ 
ସେ । କେହି ସଞ୍ଚୟ କଥା ପଚାରିଲେ ସେ ହସି ହସି କହନ୍ତି _ 


ପୁଅ ଯେବେ ଯୋଗା 
ତେବେ ଧନ କାହିଁପାଇଁ ସଞ୍ଚୁ ? 
ପୁଅ ଯେବେ ଅଯୋଗା 
ତେବେ ଧନ କାହଁପାଇ ସଞ୍ଚୁ ?”' 
ବୋଉ ହାତର ସାମାନ୍ୟ ପଇସା କଉଡ଼ି ଶୁଦ୍ଧିକ୍ରିୟାର ଆଡ଼ମ୍ବରରେ ଚଡ଼ୁଭୁଡୁ 
ହୋଇଗଲା । କେହି ଖରଚର ପ୍ରଶ୍ନ ମଧ୍ଯ ଉଠାଇ ନାହାନ୍ତି କିମ୍ବା ଏହା ପରେ ମୁଁ କିପରି 
ପଢ଼ିବି ଅବା ଭବିଷ୍ୟତୂ ମୋର କ'ଣ ହେବ, ସେ କଥା ବି ପଚାରି ନାହାନି | 


ମହନଦାଦା ( ବଡ଼ାମ୍ବା) ତେର ଦିନରେ ଘରୁ ଯାଆନ୍ତି ନାହଁ ବୋଲି, ବାର ଦିନରେ 
ଚାଲିଗଲେ । କ୍ଷେତୁଦାଦା ଶୁଛିଘର ଲୁଗାତକ କିଣି ଆଣି ଦେଇଥୁଲେ, ଚର୍ଚ୍ଚିକା ହାଟ 
ହୁରୁଷି ସାହୁ ଦୋକାନରୁ । 

ସଭିଏଁ ପିନ୍ଧିଲେ । ବୋଉ ପିନ୍ଧି ନ ଥାଏ । ବାରଦିନ ସକାଳୁ ମୁଁ ପୋଖରୀ ପାଣି 
ଯିବାକୁ ଗାମୁଛା ବଦଳି ଘରୁ ବାହାରୁଛି, ବୋଉ ଆମ ଘର କାନ୍ଥରେ ଟଙ୍ଗା ହୋଇଥବା 
ବାପାଙ୍କ ଫଟୋ ତଳେ ଥୁବା ଟ୍ରଙ୍କକୁ ଆଉଜି ଫଟକୁ ଲୁହଝରା ଆଖ୍‌ରେ ଅନାଇଁ ଠିଆ 
ହୋଇଥାଏ । ଟ୍ରଙ୍କ ଉପରେ ଦାଦାଙ୍କ ଦିଆ .ଲୁଗାଟା ଥୁଆ ହୋଇଥାଏ । ମୁଁ ପଚାରିଲି - 
““ ବୋଉ, ଲୁଗା ପିଛ୍ଧିଲୁ ନାଇଁ ?'” ଉଭରରେ ଲୁହପୋଛି ମୋତେ କୋଳକୁ ଟାଣିନେଇ, 
ମୁଣ୍ଡରେ ହାତ ବୁଲାଉ ବୁଲାଉ ବୋଉ କହିଲା - “ପିନ୍ଧିବି, ତୁ ଯୋଉଦିନ ଆଣି ଦବୁ ¬ 
ବାପା ।”” କହି ଘରୁ ତରତର ହୋଇ ବାହାରି ଚାଲିଗଲା । ଲୁଗା ସେଇମିତି ଥୁଆ 
ହୋଇଥାଏ । ମୁଁ ଲୁଗା ଟେକି ଦେଖ୍‌ଲି ଯେ, ସେ ଖଣ୍ଡିକ ସେ କାଳର ମାନ୍ଦ୍ରାଜୀ ଲୁଗା - 
ଆଙ୍ଗୁଳେ ହେବ କଳାଧଡ଼ି - ଅତି ମୋଟା । ବୋଉ ଏଭଳି ଲୁଗା ତା' ଜନମକେ ପିନ୍ଧି 
ନାହଁ । ଆମ ବାଡ଼ିତାଟି ଖଟିବା ସାରିଆ ହାଡ଼ିଆଣୀକି ଏମିତି ଲୁଗା କେତେଥର ଦିଆ 
ହୋଇଚି । 

ଆଖୁ ଲୁହରେ ଭରିଗଲା ମୋର । ମାଆଙ୍କୁ ଡାକି ଚାଲିଗଲି ସେଠାରୁ । ମନରେ 
ନିଜକୁ କେତେ ଧ୍ଵକ୍ବକାର କଲି, କେତେ କାନ୍ଦିଲି - ବାଡ଼ିତାଟିରେ ବସି । 

ଜ୍ଵର ସିନା ଛାଡ଼ିଗଲା । ମୁଁ କିନ୍ତୁ ସୁସ୍ଥ ରହୁ ନ ଥାଏ । ଲୋକେ କହିଲେ, 
“ପିତୃସମ୍ବସ୍ସର/ । ହୋଇଥୁବ ଅବା, ସେଇଥପାଇଁ ନିତି କିଛି ନା କିଛି ରୋଗ ଲାଗି 
ରହିଥାଏ ମୋର । କିଛିଦିନ ମ୍ୟାଲେରିଆ ଜର ଭୋଗିଲି । ପାଳି କରି ଜର ହେଉଥାଏ । 


୧୨୨ କୁମ୍ଭାର ଚକ 


ମନଟା ତ ନିହାତି ଖରାପ ଥାଏ । ବାରଚିନ୍ତା ମୁଣ୍ଡ ଉପରେ । ସେତେବେଳେ 
କେବଳ ଶାନ୍ତିରସ୍ଥଳୀ ଠାକୁରାଣୀଙ୍କ ଚାହାଣିମଣ୍ଡପ ଆଉ ବାଡ଼ିତଳ ନଭବନ୍ଧ । ଘରେ 
କ୍ଷେତୁଦାଦାଙ୍କ ବଡ଼ଭାଇ ନାଥଦାଦା ଥାଆନ୍ତି । ସେ ଜଣେ ବିଶୁଦ୍ଧ ବେକାର । ଘରର 
ଭଲ-ମନ୍ଦ, ହାନୀ- ଲାଭ, ନିକି-ବଦି, ମଲାଗଲା - କୋଉଥୁକି ତାଙ୍କର ଭାବନା ନ ଥାଏ 
କି ସମ୍ପର୍କ ନ ଥାଏ । ବାପାଙ୍କ କାଳ ହେବା, ମୋତେ ଜର ହେବା, ଘରର ଭବିଷ୍ଯତ 
ଚଳିବା ଚିନ୍ତା - ଏସବୁ ତାଙ୍କର ମୋଟେ ନ ଥୁଲା । ଆଖ୍‌ ଦିଇଟା ଅଛି - ସବୁ ଜଳଜଳ 
କରି ଚାହୁଁଛନ୍ତି, ଦେଖୁଛନ୍ତି ଆଉ କାନ ଦିଇଟା ଅଛି, ସବୁ ଶୁଣୁଛନ୍ତି ଅତଏବ ଥାଇ, ନ 
ଥିବା ପରି । ସେ ଅଳ୍ପ କଥାବାର୍ତା କରନ୍ତି, ବେଳେ ବେଳେ । ତାଙ୍କୁ ଆଉ ଏ ବିପରିବେଳେ 
ପନ଼ାରିବି ବୀ ତାଙ୍କ ପରାମର୍ଶ ନେବି କ'ଣ ? 

ଚଉଦିଗ ଶୂନୃଶାନ୍ଵ ଦିଶୁଥାଏ । ମୁଁ ଗାଆଁରୁ ବାହାରେ ରହିଲା ଦିନୁ ତ ସାଙ୍ଗ ସାଥୀ 
ଛାଡ଼ରା ହୋଇ ଯାଇଥ୍ଲି । ଯାହା କହନ୍ତି - “ଗାଭ ମାଇଲେ ମଲି - ଗାଭକି ମାଇଲେ 
ମଲି” ସେଇ ଦଶା ମୋର । ଘରେ ରହିଲେ ବୋଉର ସେ ହସ-ପାସୋରା ମୁହଁ - ଘରୁ 
ବାହାରକୁ ଗଲେ ସ୍ଲ ତିର ଆକ୍ରମଣ । ଏକୁଟିଆ ପଡ଼ି ପଡ଼ି ବ୍ୟସ୍ତ ବିରକ୍ତି ଲାଗିଲେ ଉପରଓଳି 
ମହାନଦୀ ବନ୍ଧକୁ ଯାଏ, ଟିକିଏ ମନ ବଦଳାଇବାକୁ । ସେଠି ହେଲେ କଂଣ ରକ୍ଷା ଅଛି ? 
ସେ ବୁଢ଼ା ଓସ୍ତଗଛଟା ଏବେ ବି ବିଞ୍ଚୁ ରହି, କୋଉ ହଜିଲାଦିନର କଥା ମୋ କାନେ 
ଶୁଣାଏଁ । ସେଇ “` ସୁଲୁସୁଲିଆ ପବନରେ ଓସ ପତରଗୁରା ସିନା ଦୋହଲୁଛି, ଖଡ଼ଖଡ଼ 
ହୋଇ ଡକା ପକାଉଛି ହେଲେ ଗଣ୍ଡିତ ସେଇମିତି ଠିକ୍‌ ଅଛି । ସ୍ଥିର ରହିଛିଂ” ବାପା ଦିନେ 
ବୁଲିଗଲାବେଳେ କହିଥୁଲେ ଏଇ କଥା ମୋତେ । ତାଙ୍କରି ସେ ଉପଦେଶ, ତାଙ୍କରି ଆଜ୍ଞା 
ପାଳି ॥ ମୋର ପୁଅପଣିଆ ସିନା ! ହାତ ଦିଇଟା ଛାଏଁ ଛାଏଁ ଯୋଡ଼ି ହୋଇ କପାଳ 
ଛୁଏ , ଆଖୁ -କୋଣ ଜକାଇ ଆସେ ଲୁହରେ । ମୋତେ ଭାଙ୍ଗି ନ ପଡ଼ି ଧୈର୍ଯ୍ୟ ଧରିବାକୁ 
ହେବ ବୋଲି ଭାବେ । ଏତିକିବେଳେ ନଭରେ ନାଆ ଭାସି ଯାଉଥବାର ଦେଖେଁ । ଆଗେ 
ଏ ଦୃଶ୍ୟରେ ମନ ଉଲୁସି ଉଠୁଥୁଲା, ଆଜି କିନ୍ତୁ ମନେହୁଏ _ ଏଇ ଭସା ନାଆ ଭଳି, ମୁଁ 
କୋଉ ଅଜଣା ଦରିଆ ଆଡ଼କୁ ଭାସି ଭାସି ଯାଉଚି ସିନା ! ଅମାନିଆଁ ମନର ନାନା 
ଚିନ୍ତା ! ଏତିକିବେଳେ ଶୁଭେ ରୁଚିକ ପର୍ବତ ଉପରୁ ମାଆଙ୍କ ଦେଉଳର ସଞ୍ଜ ଆଳତି 
ଦେଳିଆ ଯୋଡ଼ି ମହୁରୀ । ଚିନ୍ତାର ମୁହଁ ବଦଳି ଯାଏ; ଘରକୁ ବାହୁଡ଼ି ଠାକୁରାଣୀଙ୍କ ଆଡ଼େ 
ପାଦ ଟାଣିନିଏ । ଶୂନ୍ୟବାହିନୀ ଚାହାଣି ମଣ୍ଡପ ଉପରୁ ମାଆଙ୍କୁ ଦର୍ଶନ କରେଁ । ଭାଵେ 
ମୋ ଦୁଃଖ ଜଣା କରିବି; କିନ୍ତୁ ମନେ ପଡ଼ିଯାଏ ପିଲାଦିନ କଥା _ ବୋଉ କହିଛି ' ମାଆଙ୍କୁ 
କିଛି ଅଳି ଜଣାଇବୁ ନାହିଁ ।” କହିବୁ _ “ମାଆ ତୋର ଯାହା ଇଚ୍ଛା ତାହା କର” ଏଇତକ 
ଭାବୁ ଭାବୁ କେତେ ପିଲାଦିନ କଥା ହେତୁ ହୁଏ । ପୁଣି ଆଖୁ୍‌ରେ ଲୁହ । 


ପିଲାଦିନ ୧୨୩ 


ଆଚ୍ଛା, ସେଦିନ କ'ଣ ଆଜି ଆଉ ଅଛି ? ବାପମାଆଙ୍କର ଏକଇରବଳା ବିଶିକେଶନ 
ହୋଇ ଗେଲବସର ପୁଅ ଥୁଲି । କୋଉ କଥାକୁ ଚିନ୍ତା ନ ଥୁଲା । ଅଭାବ ବୋଲି କିଛି 
ଜାଣୁ ନ ଥୁଲି । ଆଜି ତ ଆଖୁ ଆଗରେ ସବୁ ଅନ୍ଧାର । 

ବୟସ ବଦଢ଼ୁଥୁଲେ ବି ଏତେକାଳ ମୁ ଥୁଲି ପିଲା, ଆଉ କ'ଣ ସେ ପିଲାଦିନ ଅଛି ? 
ଏବେ ମୋତେ ଚଳିବାକୁ ହେବ ଆଉ ଚଳାଇବାକୁ ପଡ଼ିବ । ମୁଣ୍ଡରେ ମୋର ପଥର 
ବୋଝ । ପିଲାଦିନ ପୋଡ଼ିଗଲାଣି । 


ବଡ଼ାମ୍ବା ଗଲି : 

ମନଟା ଭାରି ବିକଳ ହେଲା । ବାପା ତ ଆମମାନଙ୍କର ସବୁପ୍ରକାର ଯନ଼ ନେଉଥୁବଲେ । 
ମୁ ହେଲି ବାପଛେଉଣ୍ଡ ଏଇ ବାଇଶି ବର୍ଷରେ । ପଢ଼ୁଥୁଲି ବି ଭଲ । ମୋ ଭବିଷ୍ଯତ 
କ'ଣ ହେବ ସେ କଥା ତ ଦାଦାମାନେ କେହି ଦିନେ ହେଲେ ଭାବିଲେ ନାହଁ । ପୋଥ୍ରେ 


ଏଇଠୁ ଡୋର ବନ୍ଧା ହେଲା ସିନା ! ବାପାଙ୍କ ଚାଲିଯିବାର ଦୁଇମାସ ଗଡ଼ିଗଲା । ଯେ 
ଯାହାର କାମରେ ଲାଗିଲେ । ଏଇତ ଦୁନିଆ ! 


ବିଚାରିଲି ଖୋରଧା ନ ଯାଇ, ଆଗେ ବଡ଼ାମ୍ବା ଯିବି । ଦେଖେଁ, ବାପାଙ୍କ ନିଜ ଭାଇ 
ମହନଦାଦା ମୋ ପାଇଁ କିଛି ଭାବୁଛନ୍ତି କି ନାହିଁ । ୟା ଛଡ଼ା ମୋର ବେଶି ଆଶା ଥାଏ 
ରାଜାଙ୍କୁ ଭେଟି ଥରେ ମୋ ଦୁଃଖ କହିବାକୁ । 


ସେଇଠୁ, ବୋଉଠାରୁ ଅନୁମତି ନେଇ ମାଆଙ୍କୁ ମୁଣ୍ଡିଆ ମାରି, ଖଣ୍ଡେ କାଠୁଆ ଭଡ଼ା 
କରି ଉଜାଣି ନଭରେ ବାହାରିଲି ବଡ଼ାମ୍ବା । 


ବଡ଼ାମ୍ବା ରଜା ସ୍ଵର୍ଗତ ନାରାୟଣ ମଙ୍ଗରାଜଙ୍କ ପିତା ସ୍ବର୍ଗତ ବିଶ୍ଵମ୍ଭର ବୀରବର 
ମଙ୍ଗରାଜ ମହାପାତ୍ରେ ଜୀବିତ ଥାଆନ୍ତି । ବାପାଙ୍କୁ ସେ ଓ ବାପା ତାଙ୍କୁ ଅତି ସୁଖ ପାଉଥ୍‌ଲେ । 
ଯାହାର ପରିଣତିରେ ସେତେବେଳର ଦେଏାନ ଭଗବାନ ମହାପାତ୍ରେ ଅସହିଷ୍ଣୁ ହେଲେ 
ଏବଂ ଫଳରେ ବାପାଙ୍କୁ ବଡ଼ାମ୍ବା ଛାଡ଼ି ବାକି ଆସିବାକୁ ପଡ଼ିଥ୍ଲା । 


ରାଜା ଓ ମାଆମଣିମା ମୋତେ ଅତି ଆଦର କରନ୍ତି । ଆଗରୁ ତ ସେସବୁ କଥା 
କହିଛି । ମୋତେ ଦେଖ୍‌ ବାପାଙ୍କ କଥା ମନେକରି, ଆଖୁ ତାଙ୍କର ଛଳ ଛଳ ହୋଇ 
ଉଠିଲା । 


ବଡ଼ାମ୍ବାରେ ମାସେ ଖଣ୍ଡେ ରହିଲି । ଜନ୍ମର ସାଥ୍‌ ଏଇ ମାଟି, ଏଇ ପାଣି ପବନ । 
କେତେଜଣ ମୋ ପିଲାଦିନର ସାଥୁ ବି ଥୁଲେ । ଯୋଗୀଜେଜେ ବଞ୍ଚୁଥାନ୍ତି । ସେ ଗାଉଣା 
ବାଜଣା କରୁଥ୍‌ଲେ ଆଗେ । କେତେ ଗୀତ ତାଙ୍କଠାରୁ ମଧ୍ଯ ମୁଁ ଶିଖୁଥୁଲି । ପଡ଼ିଶାଘର 
ରଘୁନାଥ ମହାନ୍ତି ମୋର ବାଲ୍ୟସାଥୀ । ନଅରପାଖ ନାରଣ ରଥେ ଜଣେ ବଡ଼ ସାଙ୍ଗ 
ମୋର । ଆଉ ଆଉ କେତେକଙ୍କ ସଙ୍ଗରେ ହେଳମେଳରେ ଦିନ କଟୁଥାଏ । ନଅରକୁ 
ନିତି ସଞ୍ଜରେ ଯାଉଥାଏଁ । ମାତ୍ର ସବୁକଥା ଭିତରେ ମୁଁ ନିଜକୁ ନିଃସ୍ଵ, ନିଃସହାୟ ଓ ଦୁର୍ବଳ 
ମନେ କରୁଥାଏଁ । ଆଖ୍‌ଲୁହ ପାସୋରି ନ ଥାଏଁ ଦିନେ ହେଲେ । 


୧୨୪ କୁମ୍ଭାର ଚକ 


ଭବିଷ୍ୟନୁ କ'ଣ ? କ'ଣ କରିବି ? କିଏ ମୋତେ ରାହା ଦେଖାଇବ ? ଶୋଇପଡ଼ିବା 
ବେଳତକ ଛଡ଼ା, ବାକି ସବୁବେଳେ ଧକ୍କା ଦିଏ ଏଇ ପ୍ରଶ୍ନ । ଦାଦାଙ୍କୁ ଥରେ ଅଧେ 
ପଚାରିଛି । ସେ କିପରି ଥାକାମାନ୍ଦା ହୋଇ କହିଲେ - “ଦେଖାଯିବ ଚାକିରି ବାକିରି 
କଅଣ କରିବୁ ।”! କିନ୍ତୁ କିମିତି କରିବି ? କି ଚାକିରି କରିବି ? କିଏ କରାଇ ଦେବ - 
କାହାକୁ କହିବି ? କିଛି ତ ଜାଣେ ନାହିଁ । ସେ କଥା ତ କେହି ଦିନେହେଲେ ପଚାରୁ 
ନାହାନ୍ତି । ଏମିତି କେତେଦିନ ଯିବ ? ଟିକିଏ ଏକୁଟିଆ ହେଲେ ଆଖ୍‌ରୁ ଲୁହ ଝରେ । 
ବେଶି ଭାବେ, ବୋଉ କଥା । ରାତିରେ କାନ୍ଦୁ କାନ୍ଦୁ କେତେବେଳେ ନିଦ ଲାଗିଯାଏ । 
ଦୁନିଆଁରେ କେହି ଯଦି ଦହୁଃଖହରା ଥାଏ ତେବେ ସେ ତ ଏଇ ନିଦ । ତାକୁ ଭଗବାନ୍ଧଙ୍କ 
ଆଶୀର୍ବାଦ କହ, ମାୟା କହ, ଅବା ଛଳନା କହ | ବ୍ରହୁଞ୍ଞ ମଧୁସୂଦନଙ୍କର ' ନିଶୀଥଚିନ୍ତା' 
ପଢ଼ିଥ୍‌ଲି । ମନେ ପଡ଼ିଯାଏ ସେଥୁରୁ ଧାଡ଼ି କେତେ - 


“' ସୁପ¬--ମାୟା ବଳେ ଦୁଃଖୀ 


ଅନାଥ ନିର୍ଧନ 
ଚିନ୍ତାଶ୍ଦୁ ପାସୋରି ହେଲେ 
ଭୁଞ୍ଜେ ରାଜସୁଖ 
ବୈଧବ୍ୟ ବିଧୂରାବାଲା 
ଲଭି ଆଲିଙ୍ଗନ 
ପ୍ରାଣପତି ଉତ୍ସଙ୍ଗରେ କୁତୃହଳେ 
)ଇ ଶୟନ !'' 

- ଅଦ୍ୟାପି ଯାହା ଛାତିର ଅଳି ` ଲେଖା ହୋଇ ରହିଛି, ସେଇ 'ସ୍ବପନ- 
ମାୟା' ବେଳେ ବେଳେ ସବୁ ଭୁଲାହ ପ୍ନଟା ତ ସେ । ସତ ସଙ୍ଗେ ସଉତୁଣୀ 
ବାଦ ତା'ର । 

ଦିନଟା କୌଣସିମତେ ସାଇ୍ଚ ର କଟିଯାଏ । ବେଳବୁଡ଼ରୁ ରାତି 
୧୦/୧୧ଟା ରାଜବାଟୀରେ ରାଜା' ରାଣୀଙ୍କ ପାଖରେ ବିତେ । ସେଇଠୁ 
ଆସି ମୁଠାଏ ଗିଳି ବିଛଣାର ସାଥ ବେଳେ ଆଖୁ୍‌ରେ ନିଦ ଭରିବାଯାଏଁ 
ଦୁଃଖ ଦୁନିଆଁର ଯାବତ ଚିନ୍ତା ଘୋଝି | ଖୁଡ଼ୀକି, ସାମାଜିକ ହିସାବରେ ସିନା 
ଖୁଡ଼ୀ ବୋଲି ଡାକେ, ନଇଲେ ସେ 6 “ର ନିଜ ଭଉଣୀ । ଭାରି ଆଦର କରେ 


ମୋତେ । ମୁଁ ଶୋଇବାବେଳେ ଆସି ଦେଖେ, ପାଖରେ ବସେ । ଏତେବେଳଯାଏ କାହିଁକି 
ଶୋଇନି ବୋଲି ପଚାରେ - ଆଶ୍ଵାସନା ଦିଏ । 


ଚାକିରି-ଜୀବନ 


ଚାକରି ସନ୍ଧାନ : 


ଦିନେ ରାତିରେ ନିତିଦିନିଆ ପରି ମାଆଙ୍କୁ ମୁଣ୍ଡିଆମାରି ଶୋଇଲି । ପାହାନ୍ତାରେ 
ସ୍ଵପ୍ନ ଦେଖୁଲି ଯେ, ମୁ ମହାନଦୀରେ ଡଙ୍ଗାରେ ବସି ଭାସି ଭାସି ଯାଉଛି । ନିଦ ଭାଙ୍ଗିଗଲା । 
ମନେପଡ଼ିଲା - “ସମୁଦ୍ରେ ଭାମ୍ମଣଂ ଫଳମ୍‌' | ଅଥଳରେ ଭାସୁଚି ତ - ଆଉ ଭାସିବି 
କ'ଣ ? ଭାରି ମନ ଖରାପ ହେଲା | କେହି ତ ମୋ କଥା କିଛି ବୁଝିଲେ ନାହିଁ । ହଠାତ଼ 
ମନେହେଲା ସେ ବେଳର ପଲିଟିକାଲ୍‌ ଏଜେଣ୍ଟ୍‌ କବୁଡେନ଼଼ ରାମ୍‌ରୋ (୪୬୨୭୦୯୯୩ [(୬୮୮୮୪/) 
ସାଇବଙ୍କ କଥା । ବାପାଙ୍କ ସାଥୁରେ ତାଙ୍କର ଭଲ ଚିହ୍ନା ପରିଚୟ ଥୁବାର ମୁଁ ଶୁଣିଥ୍ଲି । 
ସେ ଥାଆନ୍ତି ସମ୍ବଲପୁରରେ । ତାଙ୍କୁ ଭେଟି ମୋ ଦୁଃଖ କହିବି ବୋଲି ବିଚାରିଲି । କାହିଁକି 
କେଜାଣି ଡଙ୍ଗାରେ ଯିବା ସ୍ଵପ୍ନରୁ ଏ ଚିନ୍ତାର ଉଦ୍ଭବ ହେଲା । 


ରାଜାଙ୍କୁ ସମ୍ବଲପୁର ଯିବାପାଇଁ କହିଲି । ସହାନୁଭୂତି ସହ ସେ କହିଲେ - “ହଉ 
ଯା” ତେ ମନ ଭଲ ନାଇ । ବ୍ୟସ୍ତ ହେଉଛୁ । ତତେ ତ ନଭ, ପାହାଡ଼ ଭଲ ଲାଗେ । 
ବାଟରେ କେତେ ସୁନ୍ଦର ସୁନ୍ଦର ନଭକୃଳିଆ ଗାଆଁଗଣ୍ଡା ଦେଖୁବୁ । ସାତକୋଶିଆ ଗଣ୍ଡ 
ଦେଖୁବୁ ? ଯା, ମନଟା ଟିକିଏ ବହଲିଯିବ | ହେଲେ, କେମିତି ଯିବୁ ? ମୁଁ ମହନ ( ମୋ 
ଦାଦା)ଙ୍କୁ ପଚାରେ । ଆମ ଏଠୁ ଗୋପୀନାଥପୁରରୁ ବେଳେ ବେଳେ ବେପାରୀଏ ଡଙ୍ଗା 
ନେଇ ଯାଆନ୍ତି - ଉପର ମୁଣ୍ଡରେ ବେଉସା କରିବାକୁ । ଯେବେ କେହି ଯାଉଥୁବେ, ତୁ 
ସେଇଥୁରେ ଯିବୁ ।”' କାହା ଡଙ୍ଗା ଯାଉଛି କି ନାହିଁ? ସେ ଖବର ନିଆଗଲା । 
ଗୋପୀନାଥପୁର ମହାଜନ ଦ୍ଧ ମୋହନ ସୁବୁଦ୍ଧିଙ୍କର ଗୁଡ଼ ଡଙ୍ଗା ଯିବାର ଶୁଣି ରାଜା ଖବର 
ଦେଇ ମୋତେ ନେବା ଓ ଆଣିବାପାଇଁ ତାଙ୍କୁ ହୃକୁମ ଦେଲେ । ସୁବୁଦ୍ଧି ଖୁସିରେ ହଁ 
ଭରିଲେ । ପଚାଶଟି ଟଙ୍କା ରଜା ମତେ ଦେଲେ । ଏ ଘଟଣାର ଦିନ ୪/ ୬ ପରେ ଡଙ୍ଗା 
ଛାଡ଼ିବା କଥା ହେଲା । ରାଜା ତାଙ୍କ ହାତୀରେ ମୋତେ ନଭ କୂଳକୁ ବିଦାୟ କରିଦେଲେ । 


ସମ୍ବଲପୁର : 
ଉଠାଣି ଡଙ୍ଗା । ବାଟରେ ପୁଣି ଠାଏ ଠାଏ ବେପାର ଲାଗି ଥାକି ଥାକି ଯାଉଥାଏ । 
ସାତ ଆଠଦିନ ଲାଗିଲା ସମ୍ବଲପୁରରେ ପହଞ୍ଚିବାକୁ । ମୁଁ ସମ୍ବଲପୁର କେବେ ଦେଖ୍‌ 


୧୨୬ କୁମ୍ଭାର ଚକ 


ନାହିଁ । କଅଣ କରିବି, କୋଉଠି ରହିବି, କେମିତି ସାଇବଙ୍କ ସାଙ୍ଗେ ଦେଖା କରିବି - 
ଭାବି ଭାବି ଅଥୟ ହୋଇ ପଡ଼ିଲାବେଳକୁ ଘାଟ ପାଖରେ ଦି'ଚାରିଜଣ ବେପାରୀଙ୍କୁ 
ଦେଖୁ, ଆଗେ ରହିବା ଥାନ ପଚାରି ସରେଇ ଘରକୁ ଗଲି । ପେଟ ଜଳୁଛି । ବଡ଼ାମ୍ବା 
ଛାଡ଼ିଲାଦିନୁଁ ଚୁଡ଼ାପାଣି ବା କୋଉଠି ଗାଁ ପାଖରେ ଡଙ୍ଗା ରହିଲେ ଦହି, ଚୁଡ଼ାରେ ସାତଦିନ 
କଟିଛି । ଭାତୁଆ ଜାତି ତ, ମୁଠାଏ ଭାତକୁ ଭାରି ମନ ଟକଟକ ହେଉଥାଏ । ହେଲେ 
ମିଳୁଛି ଜୋଉଠି ? 

ସେତେବେଳେ ଏତେ ହୋଟେଲ ନ ଥୁଲା । ଆଉ ମୁ ବି ସମ୍ବଲପୁରକୁ ନିହାତି ନୂଆ 
ଲୋକ । ସରେଇ ଘରେ ଟ୍ରଙ୍କ ଓ ବିଛଣାଖଣ୍ଡ ରଖ୍‌ ତାଲା ବନ୍ଦକରି “ମୁହଁ ଯୁଆଡ଼େ ପାଦ 
ସିଆଡ଼େ' ଚାଲି ଟାଉନକୁ ବାହାରିଲି | ବାଟରେ ଗୋଟିଏ ଗୁଡ଼ିଆ ଦୋକାନରେ ସାମାନ୍ୟ 
ଜଳଖ୍‌ଆ ଖାଇ ସିଧା ବାଗେଇଲି । 


ସେତେବେଳକୁ ସଞ୍ଜ ହୋଇ ସାରିଥାଏ । ଟାଉନ ଭିତରେ ଯାଉ ଯାଉ ଜଣେ 
ଭଦ୍ରଲୋକଙ୍କ ଦାଣ୍ଡଘରେ ଗାଉଣା ବାଜଣା ଶୁଣି ସଡ଼କରେ ଟିକିଏ ଛିଡ଼ା ହୋଇଗଲି । 
ଘରର ଦୁଆର ମେଲା । ରାସ୍ତାକୁ ସବୁ ଦିଶୁଥାଏ । ଜଣେ ବୟସ୍କ ଭଦ୍ରଲୋକ ବେହେଲା 
ବଜାଉଥାନ୍ତି । ଆଉ ଜଣ କେତେ ଗୀତ ଗାଉଥାନ୍ତି । ତାବଲା ବାଜୁଥାଏ । ଭାରି ସୁଖ 
ଲାଗିଲା, ଠିଆ ହୋଇ ଶୁଣିଲି । ହଠାତ ବେହେଲାଧାରୀ ଭଦ୍ରଲୋକଙ୍କ ଆଖ୍‌ ପଡ଼ିଲା 
ମୋ ଉପରେ । ` ସେ ବଜାଇବା ବନ୍ଦ କରି କହିଲେ, “କ'ଣ ? ଗୀତ ଶୁଣୁଛନ୍ତି ? 
ରାସ୍ତାଟାରେ କାହିଁକି ? ଭିତରକୁ ଆସନ୍ତୁ ନା ?”” 


ଗଲି ଭିତରକୁ । ଗୀତ ଶୁଣିଲି । କିଛିବେଳ ପରେ ଭଦ୍ରଲୋକ ମୋତେ ପଚାରିଲେ - 
“ଘର କେଉଁଠି ? ଏଠା ଲୋକ ବୋଲି ତ ମନେ ହେଉ ନାହିଁ ?'” ‹“ବଡ଼ାମାାରୁ ଆଜି 
ଆସିଛି ସମ୍ବଲପୁରକୁ ବୁଲିଯିବାପାଇଁ ।”” ଏତିକି କହନ୍ତେ _ ମୁଁ ଗାଇ ଜାଣେ କି ବୋଲି 
ପଚାରିଲେ । ହସି ହସି କହିଲି - “ଟିକିଏ ଟିକିଏ, ଏଇମିତି ଗାଏଁ |୮› ଏତକ ଶୁଣି 
ମୋତେ ଗୀତଟି ଗାଇବାକୁ ଅନୁରୋଧ କଲେ ସେ । ଗାଇଲି, ମନେଅଛି ସେ ଗୀତ | 
“ ରାଧାକାନ୍ତ ରାଧାମୋହନ ହେ ଗୋବିନ୍ଦ ! 
ଲବେ ଦୟା ନାହିଁକି ?”” 


-- ସେଇ ମୋର ପ୍ରିୟ ଗୀତ; ଯାହା ମୋ ଗୁରୁ ବାସୁଦେବ ମହାପାତ୍ରେ ଶିଖାଇଥୁଲେ 
ମୋତେ ଖୋରଧାର ନବୀନାବାଗରେ । 


ଭାରି ଖୁସି ହୋଇଗଲେ ସଭିଏଁ । ଆଦରର ମାତ୍ରା ଟିକିଏ ବଢ଼ିଗଲା । ପୁଣି 
ଅନୁରୋଧରେ ଆଉ ଗୋଟିଏ ଗୀତ ଗାଇ ସାରି ଯିବାପାଇଁ ବିଦାୟ ମାଗିଲି । ସେହିଦିନ 
ସେଇଠି ବୈଠକ ବନ୍ଦ ରହିଲା । ସେପର୍ଯ୍ୟନ୍ତ ମୁଁ ଭଦ୍ରଲୋକଙ୍କ ନାଆଁ ବା ତାଙ୍କ ପରିଚୟ 
ଜାଣ ନାହ । କେମିତି ଅବା ପଚାରିବି ? 


ଚାକିରି - ଜୀବନ ୧୨୭ 


ସମସ୍ତେ ଗଲାରୁ ସେ ମୋତେ ସବୁକଥା ପଚାରିଲେ । ସରେଇଘରେ ରହିଥୁବା 
କଥା ଶୁଣିଲେ । ସାଙ୍ଗେ ସାଙ୍ଗେ ଲୋକ ପଠାଇ ମୋ ଟ୍ରଙ୍କ୍‌ ବିଛଣା ତାଙ୍କ ଘରକୁ ଅଣାଇ 
ନେଲେ । 


ରାତିରେ ତାଙ୍କ ଘରେ ଦୁହେଁ ଏକାଠି ଖାଇଲୁ ଭାତ । ଓଃ, ଆଠଦିନେ ଅନ ଜୁଟିଲା ! 
ସେ ସତେ ଅମୃତ ! 


ହଉ ହଉ ସବୁ ବୁଝିଲି । ସେ ହେଉଛନ୍ତି ଡାକ୍ତର ସନାତନ ବେହେରା । ସମ୍ବଲପୁରରେ 
ଡାକ୍ତର “ବି ସନାତନ' ବୋଲି ଜଣାଶୁଣା ସେ | ଅତି ଲୋକପ୍ରିୟ ଡାକ୍ତର । ଘର କଟକ 
ପେଟିନ ସାହିରେ । ଏଠି ଡାକ୍ତରୀ ଦୋକାନ ଅଛି । ସେ ପ୍ରାୟ ସମ୍ବଲପୁର ବାସିନ୍ଦା 
ପାଲଟିଗଲେଣି । କଥାବାର୍ତା ସମ୍ବଲପୁରୀ ଲବଜରେ । ତାଙ୍କୁ ମୋ ଆସିବାର ଅସଲ 
ଅଭିପ୍ରାୟ କହିଲି । ପଲ୍‌ଟିକାଲ ଏଜେଣ୍ଟଙ୍କ ସହିତ ତହୁଁଆରଦିନ ସକାଳେ ଦେଖାକରିବାକୁ 
ଯିବି ବୋଲି କଥା ହେଲା । 


ରାମସେ ସାଇବଙ୍କ ଭେଟ : 


ଥରେ ଅଧେ କଲେଜର ପ୍ରିନ୍ସିପାଲ ଲମ୍ବଟ ସାଇବଙ୍କ ସହିତ ଦେଖାକରିଛି ସିନା, 
ଏମିତି ମୋ ହୁଃଖ କହିବା ଆଶାରେ ସାଇବ ଭେଟ ଜୀବନରେ ତ କେବେ ହୋଇ ନାହଁ । 


ଗଲି ପାହାଡ଼ ଉପର ବଙ୍ଗଳାକୁ, ଛାତିରେ ଭାରି ସାହସ ବାନ୍ଧି - ମାଆଙ୍କୁ ସୁମରଣା 
କରି । ଦିନ ସେତେବେଳକୁ ପ୍ରାୟ ନଅଟା । କୋଠି ଦୁଆରେ ଚପରାସୀକୁ ନାଆଁ ଓ 
ପରିଚୟ ଲେଖୁ କାଗଜ ଖଣ୍ଡିଏ ଦେଲି ସାଇବଙ୍କ ପାଖେ ପେଶ୍‌ କରିବାକୁ । ପ୍ରାୟ ପନ୍ଦର 
କୋଡ଼ିଏ ମିନିଟ୍‌ ପରେ ଦେଖାପାଇଁ ଅନୁମତି ମିଳିଲା । ସେତେବେଳେ ଭୟମିଶା ଆନନ୍ଦରେ 
ଛାତି ଦୁଲୁକୁ ଥାଏ । ଗଲି, ଦେଖାହେଲା । ଇଂରାଜୀ କାଇଦାରେ ୦୦୦୯ 1101111& 51£ 
ବା ସଲାମ ଦେବା କଥା ପାସୋରି ପକାଇଲି । ସିଧା ଯାଇ ମୁଣ୍ଡିଆଟିଏ ମାରିଲି, ଆଉ 
କଥା କହିପାରିଲି ନାହିଁ - ଖାଲି କାନ୍ଦିଲି । ମୁଁ ତ ମୋ କାର୍ଡ଼ରେ “୭୦୩ ୦୮ [.81‹ 
{911୮0:801)&୮811 ? ଥ111141]0, 13 &†+ଥ୮)୦୬”” ବୋଲି ଲେଖ୍ଥୁଲି | ସାଇବ ବାପାଙ୍କ କାଳ 
ହୋଇଥୁବା କଥା ଜାଣି ନ ଥୁଲେ; ମୋତେ କାନ୍ଦିବାର ଦେଖ୍‌, ଚଉକିରୁ ଉଠି ଆସି ପିଠିରେ 
ହାତ ମାରି ବସିବାକୁ କହିଲେ । ଦୁଃଖକଲେ ସେ ବାପାଙ୍କ ଦେହାନ୍ତ ହେବା କଥା ଶୁଣି । 
ମୁଁ ମୋର ବର୍ତମାନ ଅବସ୍ଥା କଥା, କିପରି ଆସିଲି, ବଡ଼ାମା|। ରାଜାଙ୍କ ପଚାଶ ଟଙ୍କା ଦାନ 
ଇତ୍ୟାଦି ଇତ୍ୟାଦି ସବୁ - ଆତ୍ମୀୟଲୋକଙ୍କୁ କହିବା ପରି କହିଗଲି । ସେ ମୋତେ ସାହାଯ୍ୟ 
କରିବେ ବୋଲି କହି ଆଶ୍ଵାସନା ଦେବା ସଙ୍ଗେ ସଙ୍ଗେ ପଚାଶଟି ଟଙ୍କା ବଢ଼େଇ ଦେଲେ । 
ଟଙ୍କା ନେଉ ନ ଥୁଲି; କିନ୍ତୁ ବାଧ କଲେ ସେ । ଚା” ଓ ବିସ୍ତ୍ରଟ ଖୁଆଇ ବିଦାୟ ଦେଲେ । 
ମୁଁ ବାଙ୍କି ଠିକଣାଟି ଦେଇ ପୁଣି ମୁଣ୍ଡିଆମାରି ବିଦାୟ ନେଲି । 


୧୨୮ କୁମ୍ଭାର ଚକ 


ପୁଣି ବଡ଼ାମ୍ବା : 

ସନାତନ ଡାକ୍ତରଙ୍କୁ ସବୁକଥା କହି, ଆଉ ଦିନେ ତାଙ୍କ ଘରେ ରହି ପୁଣି ସେଠାରୁ 
ବାହୁଡ଼ିଲି ବଡ଼ମ୍ବାକୁ ସେଇ ଡଙ୍ଗାରେ ଭାସି ଭାସି । ସବୁ ସ୍ଵପ୍ନ କଥା ଭଳି ମନେକରି 
ମାଆଙ୍କୁ ଲୁହ ଆଖ୍‌ରେ ଜୁହାରିଲି । ଭସାଣି ଡଙ୍ଗା, ଦୁଇଦିନ ମାତ୍ର ଲାଗିଲା । ତିନିଦିନ 
ସକାଳେ ବଡ଼ାମ୍ବା । 

ସମ୍ବଲପୁର ଘଟଣା କାହାରିକୁ କିଛି କହିଲି ନାହଁ । ମନଟା କିନ୍ତୁ ଟିକିଏ ଖୁସି ଥାଏ । 
ବୋଉ ପାଖକୁ ବାଙ୍କିକୁ ସବୁକଥା ଲେଖୁଲି । ଚାରି ପାଞ୍ଚଦିନେ ଉତ୍ତର ପାଇଲି - ““ ଯାହା 
ମାଆର ଇଚ୍ଛା ! ' ' 

ପ୍ରାୟ ସପ୍ତାହକ ପରେ, ଦିନେ ରାତିରେ ଶୋଇଛି; ପାହାନୋାରୁ ସ୍ବପ୍ନ ଦେଖ୍ଲି, ନଭକୁଳ 
ଦେଉଳ - ମୁଁ ଜଗନ୍ନାଥ ଦର୍ଶନ କରୁଛି । ସନ୍ଧ୍ୟାଆଳତି ବେଳ । ଯେମିତି ମନେହେଲା 
ଭଟ୍ଟାରିକାଙ୍କ ଆରକୃଳର କଣ୍ଟଲୋ ନୀଳମାଧବଙ୍କ ସ୍ଥଳୀ ସେଇଟା । 

ତହିଁ ପରଦିନ ବଡ଼ାମ୍ବାରଜାଙ୍କୁ ଜଣାଇଲି ଟିକିଏ ନୀଳମାଧବଙ୍କ ଦର୍ଶନକୁ ଯିବି ବୋଲି । 
ସେ ସଙ୍ଗେ ସଙ୍ଗେ ହାତୀ ବରାଦ କରିଦେଲେ । 


ଶ୍ରୀନୀଳମାଧବ - କଣ୍ଢିଲୋ : 


ରାତି ପାହାପାହା ହେଉଥାଏ । ହାତୀ ଦୁଆରକୁ ଆସିଲା । ମୁ ସକାଳ ପାଇଟି 
ତୁଟାଇ ହାତୀରେ ଚଢ଼ି ବାହାରିଲି କଣ୍ଟିଲୋ । ଏପାରିରେ ଭଟ୍ଟାରିକା ଠାକୁରାଣୀଙ୍କ ଦର୍ଶନସାରି 
ମହାନଦୀରେ ପଶିଲୁ । ଖରାଦିନିଆ ନଭ, ହାତୀ ପଶି ପାରହେଲା । ତା'ପରେ ନଭ 
ବାଲି । ମନେ ପଡ଼ିଗଲା ଶାଶୂଘରକୁ ଯିବାବେଳେ ଅଲିଅଳୀ ଝିଅର କାନ୍ଦଣା - 


“ଏକା ମହାନଦୀ ସହସ୍ର କୋଶ, ଲୋ ବୋଉ) 
- କୋଉ ଅନୁଭବୀ ଏକଥା ଲେଖୁଥୁଲେ କେଜାଣି ? ଜୁହାର କଲି ତାଙ୍କୁ । 


ଫଟାକପାଳିଆର ପ୍ରଥମପାଦ ସରିଛି ଛାତ୍ର ଜୀବନରୁ - ସେତେବେଳେ ଥିଲି “ବାପ 
ଥୁଲା ପୁଅ' - ଏଇନେ, 'ବାପଛେଉଣ୍ଡ! । ହାତେମାପି ଚାଖଣ୍ଚେ ଚାଲିବାକୁ ହେବ | 
ନିଜକୁ ନିଜେ ଗଢ଼ିବାକୁ ହେବ । ଦାଦିମାନେ ଅବଶ୍ୟ ଥୁଲେ କିନ୍ତୁ କେହି ହେଲେ ମୋତେ 
ସାହାହେବାକୁ ମନ ବଳାଇ ନାହାନ୍ତି କି ମୋତେ ସାହସ ଦେଇ ନାହାନ୍ତି । ମୁରବି ବୋଲି 
ଯିଏ ଅଛନ୍ତି, ସେମାନେ ତ କରଛଡ଼ା ଦେଲେ । ତାଙ୍କ ସୁଖେ ସିଏ । ସବୁବେଳେ ସେଇ 
ଏକା ମାଆଙ୍କ ଭରସାରେ ଶୁଖୁଲାରେ ନାଆ ମେଲି ଚାଲିଛି, ମୁଣ୍ଡରେ ପଥର ବୋଝ 
ବୋହି । ସେଇମିତି ଚାଲୁ ଚାଲୁ ବଡ଼ାମ୍ବାରେ ପହୁଞ୍ଚୁଲି । ସେଠା ଘଟଣା ତ କହିଗଲି । 
ସପନ ଦେଖ୍‌ ସତେ କିଏ ଡାକିଦେଲା ପରି ଶ୍ରୀନୀଳମାଧବଙ୍କ ଦର୍ଶନକୁ ବାହାରିଲି । 


ଚାକିରି- ଜୀବନ ୧୨୯ 


ଶ୍ରୀନୀଳମାଧବଜୀଉଙ୍କ ବିଜେସ୍ଥଳୀ - ମୁକାମ କଣ୍ଟିଲୋ, କିଲ୍ଲୋଖଣ୍ଡପଡ଼ା । ଗ୍ରାମଟି 
ନିହାତି ସାନ ନୁହେଁ, ଅବଶ୍ୟ ମଫସଲ ଗାଆଁ ତୁଳନାରେ କହୁଛି । କଂସା, ପିରଳ କାରିଗରି 
ଲାଗି କଣ୍ଢିଲୋର ନାଆଁ ଡାକ । ସେଇ ବେଉସା ଚଳାଇ ଅନେକ ଥୁଲାବାଲା ମହାଜନଙ୍କ 
ଘର କଣ୍ଠିଲୋରେ । ଗାଆଁଟି ମହାନଦୀ ଧାରରେ । 


ନଭ ସେପାରି ବଡ଼ାମ୍ବା ରାଜ୍ୟର ଇଷ୍ଟଦେବୀ ପ୍ରସିଦ୍ଧା ଭଟ୍ଟାରିକାଙ୍କ ଦେଉଳ, ପାହାଡ଼ 
ଉପରେ - ଆଉ ଏପାରିରେ ସେଇମିତି ପାହାଡ଼ ଶିଖରେ ଖଣ୍ଡପଡ଼ା ରାଜ୍ୟର ପ୍ରତିଷ୍ଠିତ 
ଦିଅଁ ନୀଳମାଧବ । ମଝିରେ ମହାନଦୀ । ଗର୍ଭ ତା'ର ଫୁଲି ଉଠିଥାଏ, ବାଲି ପଠାରେ । 
ଦି'ପାଖରେ କିନ୍ତୁ ଜଳାଧାର - ଦୁଇ ପାହାଡ଼ର ପାଦତଳେ ସତେକି ମନବେଦନା ଗାଇ 
ମଥା ପିଟୁଛି ଅବା ଦେବଦେବୀଙ୍କର ଚରଣ ପଖାଳୁଛି, ସେ ଜାଣେ । ମଝି ପଠାରେ 
ମାୟା-ଜଳକୁମାରୀ, ତାତି ବାଲିରେ ସାଥୁ ଖୋଜି ମାତି ରହିଛି ସତେ ଛନ୍ଦହରା ନାଚରେ | 
ଏ ଖରାଦିନିଆ ଦି'ଧାରିଆ ନଭର ପେଟଚିରାଦଶା ଦେଖୁ ପରିହାସ କରୁ ନାହଁତ ଆଉ 
ସେ ! 

ବଡ଼ାମ୍ବା ରଜାଘର ହାତୀରୁ ଉତୁରିଲି । ଗହଳିଆ ଆମ୍ବତୋଟା ଭିତରେ ଗୋଟିଏ 
ବଡ଼ ବରଗଛ । ହାତୀଟି ତା'ରି ମୂଳରେ ବନ୍ଧାହୋଇ, ସଙ୍ଗେ ସଙ୍ଗେ ଥୋଡ଼ପାହାର ବଢ଼ାଇ 
ଆଲିଙ୍ଗନ କଲା ତା'ର ପ୍ରିୟ ବରପତ୍ରକୁ । ମୁଁ ଚାଲିଲି ମହାନଦୀରେ ପୁଣି ବୁଡ଼ଟାଏ ମାରି 
ଶୁଦ୍ଧପୂତ ହୋଇ ଦିଅଁ ଦର୍ଶନକୁ । ଆଖୂ ଆଗରେ, ଜଳ ନୁହେଁ ସେ ଛଳ, ମୃଗତୃଷା | ସତେ 
ଏ ଜୀବନରେ ମାୟା ମରୀଚିକା ! 

ଗଲି ଦର୍ଶନକୁ, ଦିଅଙ୍କ ଧୂପ ବଢୁଥାଏ । ସେତେବେଳକୁ ଦର୍ଶନାର୍ଥୀ କୁହାକୋହି 
ହେଉଥାନ୍ତି - ଆଜି ସହଳ ସହଳ ଦିଅଁଙ୍କ ଧୂପ ବଢ଼ୁଛି । ଛାମୁ ବିଜେ ହୋଇଛନ୍ତି, ଦିଅଙ୍କ 
ଧୂପ ସରିଲେ ପରା ଛାମୁଙ୍କ ମଣୋହୀ ବଢ଼ିବ ! ତେଣୁ ଡାକୁଆ, ଶୁଆର, କାହାଳିଆ, 
ବଡ଼ପଣ୍ଡା - ସଭିଏଁ ଜାଗତିଆର । 


ରାଜଦର୍ଶନ : 


ଖଣ୍ଡପଡ଼ା ରାଜା ଆସିଛନ୍ତି ତେବେ କଣ୍ଠିଲୋକୁ ? ମୁଁ ରାଜା ରାଇଜର ଲୋକ ତ ! 
ମନଟା ହେଲା, ରାଜଦର୍ଶନ ଟିକିଏ କରନ୍ତି, ହେଲେ ଏଥୁକି ପୁଣି ବିଧ୍‌ ଅଛି । ବଡ଼ାମ୍ବା 
ଗଡ଼ର ପରୀକ୍ଷା ପଟ୍ଟନାୟକେ, ଦିଆନ ପଟ୍ଟନାୟକେ ଇତ୍ୟାଦି ବୁଢ଼ା ବୁଢ଼ାଏ କହନ୍ତି ରିକ୍ତ 
ହସ୍ତରେ ରାଜଦର୍ଶନ ଅବିଧ୍ଵ ବୋଲି ମୁଁ ଶୁଣିଛି । ଖଣ୍ଡପଡ଼ା ରଜା କିଛି ଟୋକାଟାକଳିଆ 
ନୁହନ୍ତି । ବେଶ୍‌ ପାଚିଲା ବୋଲି ମୁଁ ଶୁଣିଛି । ତିଗିରିଆ ବୁଢ଼ା ରଜାଙ୍କ କଥା ହେତୁ ଅଛି 
ମୋର । ତା'ପରେ ବୁଝାବୁଝି କଲି ଖଣ୍ଡପଡ଼ା ରଜା ଜଣେ ଛାନ୍ଦ ଚୌପଦିର ରସିକ 
ଗ୍ରାହକ । କେତେଜଣ ପଣ୍ଡିତ ତାଙ୍କ ପାଖେ ପାଖେ ଥାଆନ୍ତି । ଏଇ ରାଜାଙ୍କ ପୂର୍ବ ରଜା 
ନଟବର ଭ୍ରମରବର ଥ୍ବଲେ ଜଣେ ଜଗନ୍ନାଥ ଭକ୍ତ ଆଉ ଦୋଚବ୍ଦଣ୍ଡ ପ୍ରତାପୀ ରାଜା । 


୧୩୦ ଜୁମ୍ଭାର ଚକ 


ପଡ଼ୋଶୀ ରାଜ୍ୟ ତ ବଡ଼ାମ୍ବା । ଲୋକକୁହାରୁ ତାଙ୍କ କୀର୍ରି ଶୁଣାଯାଏ । ଜଗନ୍ନାଥଙ୍କୁ ଦର୍ଶନ 
କଲାବେଳେ କୌଣସି ନୀତି ଖଲର ହୋଇଥୁଲେ ସେ କୁଆଡ଼େ ସାଥେ ସାଥେ ଜାଣିପକାଚ୍ତି, 
ଶ୍ରୀ ଜୀଉଙ୍କ ଶ୍ରୀମୁଖମଣ୍ଡଳ ମଳିନ ହୋଇଥୁବାର ବାରି । ଆମ୍ବତୋଟାରୁ ଆମ୍ବ ପାଚି ତଳେ 
ଝଡ଼ିଲେ ଯେ ଇଚ୍ଛା ସେ ଗୋଟେଇ ନେବେ ସିନା, ଡେମ୍ଫଂ ଭାଙ୍ଗି କେହି ତୋଳିନେଲେ 
ତା'ର ଆଙ୍ବୁଠିର ଦଣ୍ଡ ତା' ଦିହକଯାକ ମନେଥୁବ | ୟା ସଙ୍ଗେ ସଙ୍ଗେ ପ୍ରବୀଣ ସଙ୍ଗୀତଜ୍ଞ 
ଓ ସଙ୍ଗୀତ ରସିକ ମଧ୍ଯ ଥୁଲେ ସେ । ତାଙ୍କରି ଅମଳରେ ଆର୍ଭ ମାର୍ଥା ବୁଢ଼ା ବେଶ୍‌ 
ଯୋଡ଼ତୋଡ଼ରେ ସୀତାରା ବଜାଉଥୁଲେ । ଗାୟକ ଗୁଣ୍ଜିନନ୍ଦେ ଦିଲ୍ଲୀ, ବନାରସ ପ୍ରଭୂତି 
ବହୁତଆଡ଼େ ବୁଲି ନାଁ କମେଇଥୁଲେ । ଆହୁରି କେତେ ଗାୟକ ଥୁଲେ ସେଠି । ସେ 
ରଜାଙ୍କର ସିନା ଦେହାନ୍ତ ହୋଇଛି, କର୍ପୂର ଗଲେ ମଧ୍ଯ କନାରୁ ବାସନା ଉଡ଼ିଯାଇ ନାହିଁ । 
ଖଣ୍ଡପଡ଼ା ଓଡ଼ିଶୀ ଗୀତ ବାଦ୍ୟର ଗୋଟାଏ ବିଶିଷ୍ଟସ୍ଥଳୀ ବୋଲି ଖ୍ୟାତି ଅଜିଥାଏ । ମାଟିର 
ଗୁଣ ଅଛି । ପୃଥୁବୀ ବିଖ୍ୟାତ ପଠାଣୀ ସାଆନ୍ତେ ତ ଏଇ ଖଣ୍ଡପଡ଼ାର । ଗୀତ ଲେଖକ 
ବି ଅଛନ୍ତି ଅନେକ । ଶିଳ, ଶିଳପୋତା ଗଗନେ ଉଡ଼ୁଛନ୍ତି ଯେଉଁଠି, ସେଠି ମୁଁ ମାତ୍ର ଗଜା 
ବୟସିଆ ଟୋକାଟାଏ - ଶିମୂଳି ତୁଳା ସିନା ! ତଥାପି ମାଆଙ୍କୁ ସୁମରି ଗୀତଟିଏ ଲେଖୁଲି | 
ମନେକଲି ଆଉ ମୁଁ କ'ଣ ଭେଟି ଦେବି ଛାମୁରେ ? କ'ଣ ଅଛି ମୋର ? 

ଛାମୁ ଭେଟକୁ ଗଲି, ଅଚିହ୍ା ଲୋକ ମୁଁ ! ବାପାଙ୍କ କାଳହେବା ଚିହ୍ନ ଟାଙ୍ଗରା ମୁଣ୍ଡରେ 
ସେତେବେଳେ କେଶ ପୂରା ଉଠି ନାହିଁ । ରାଜାଙ୍କ ପାଖଲୋକ (୮୦୮୫୦୮୫1 5୧୮୪୫୩0 
ଜଣେ ଦି'ଜଣଙ୍କୁ ବଡ଼ାମ୍ବା ରାଜ୍ୟର ପରିଚୟ ଦେଲି । ମୋ ଜେଜବାପା ନିମାଇଁ ଚରଣ 
ପଟ୍ଟନାୟକେ ସେତେବେଳେ ବଡ଼ାମ୍ବା ଆଖପାଖ କେତେଖଣ୍ଡ ରାଜ୍ୟର ବଡ଼ ଜଣାଶୁଣା 
ଲୋକ ଥୁଲେ । ତାଙ୍କର କାଳ ହୋଇଥିଲେ ମଧ୍ଯ ତାଙ୍କ ବଂଶ ପରିଚୟ ଏତେବେଳେ 
କାମ ଦେଲା । 


ପାଖ ଲୋକଜଣକ, କେଜାଣି କାହଁକି ମୋ କଥା, ମୋ ରୂପ ଓ ମୋ ମିଠା ବେଭାରରେ 
ଟିକିଏ ମୋ ଆଡ଼କୁ ଢଳିପଡ଼ିଲା । ସେ ଯାଇ ଛାମ୍‌ରେ ମୋର ବଂଶ ପରିଚୟ ସହ 
ଏତାଲା କଲା । ତହୁଁ ଶ୍ରୀମୁଖ ଆଜ୍ଞା ହେଲା କି - 'ଇଯୁ ଏତାହେଲା ଗଲଭନ୍ତାରୁ - 
“ଚାଟଘର ପୁଅ ଚାଟ, ଭାଟଘର ପୁଅ ଭାଟ୍‌' _ ଟୋକା ହେଲେ କ'ଣ ହେଲା ? ଗଲାଉନ୍ାରୁ 
ଜାଇଁଲା ବ୍ରହ୍ମା ଆପଣେ, ସାନ ସାପର ଇଯୁ ଏତାହେଲା ଗଲଉନ୍ତାରୁ _ ବିଷ କ'ଣ ନ 
ଥାଏ କି ? ଡାକ ତାଙ୍କୁ, ଆସନ୍ତୁ |୮ଳ ଦୁଆର ପାଖ _ ଆଉଜାରେ ଥାଇ ଉଦୂଗ୍ରୀବ କାନ 
ମୋର ଏ କଥା ଶୁଣିଲା । ସଙ୍ଗେ ସଙ୍ଗେ ଲୋକଟି ଆସି ମୋତେ ବାତିନି ଦେଲା । 
ଭିତରକୁ ଗଲି । ଗୀତଟିଏ ଲେଖୁଥାଏଁ, ସେଇଟି ରାଜାଙ୍କୁ ଭେଟିବି ବୋଲି । ତାକୁଇ 
ନେଇ ଆଗେ ଛହାମୁଙ୍କ ଛାମୁରେ ଭେଟି ଦେଇ, ଜୁହାରିଲି । କୁଞ୍ଚ ଖୋଷିବାଟା ପାସୋରି 
ଦେଇ ନ ଥୁଲି । ରାଜଦର୍ଶନର ନିୟମ ହେଲା ଭେଟି ରକମ ହାତରେ ଥାଇ ଜୁହାର 
ନିଷିଦ୍ଧ । ଆଗେ ତାକୁ ଥୋଇଦେଇ, ତା'ପରେ ଜୁହାର କରିବାକୁ ହୁଏ । ଏସବୁ କାଇଦା 


ଚାଳିରି-ଜୀବନ ୧୩୧ 


କଟକଣା ମୋର ବହୁଆଗରୁ ଦେହର ମଳି । ଏତକ କାମ ଦୋରସ୍ତ ଥୁଲେ ଶହେ ନମ୍ବରରୁ, 
ପହିଲି ଦର୍ଶନରେ ଷାଠିଏ ସତୁରି ଅକ୍ଳେଶରେ ମିଳିଯାଏ । ମୋତେ ବି ମିଳିଲା । 

ଆଜ୍ଞା ହେଲା କି “ଇଯୁଏତାହେଲା ଗଲଉନ୍ତାରୁ ସେ କଅଣ ?”! 

ଉତ୍ତର - ମଣିମା, ଚଉପଦୀଟିଏ | 

ପ୍ରଶ୍ନ - ଗଲାଉନ୍ତାରୁ ତୁମର ରଚନା ? 

ଉତ୍ତର - ମଣିମା । 

“ହଉ, ବସ ବସ ।'? 


ସଙ୍ଗେ ସଙ୍ଗେ ଜଣେ ପାଖ ଲୋକ ଲେଖାଟିକୁ ଶ୍ରୀହସ୍ତକୁ ତୋଳିଦେବାକୁ ବାହାରିଲା 
ବେଳେ ପୁଣି ଆଜ୍ଞା ହେଲା - “ ' ବ୍ହହ୍ା ଆପଣେ ?'' ଠାରରେ ଜଣାଇ ଦିଆଗଲା ପଢ଼ନ୍ତୁ 
ବୋଲି ¬ 


ଗୀତ ପାଠ ଆଗରୁ ଟିକିଏ ରସଭଙ୍ଗ କରୁଛି । ହୁଡ଼ି ଯାଇଛି ରାଜରୂପ ବର୍ଣ୍ଠନାଟା । 
ସେତକ ନ ଦେଲେ କଥାଟା ଖଣ୍ଡିଆ ରହିଯିବ ବୋଲି ବିଚାରୁଛି । 


ଖଣ୍ଡପଡ଼ାର ତଦାନୀନ୍ତନ ରାଜା ( ୧୯୧୯ ସାଲ) ଶ୍ରୀରାମଚନ୍ଦ୍ ଭ୍ରମରବରଙ୍କ ବର୍ଣ୍ର, 
ଗୋରା ଆଡ଼କୁ ଚାରିପଣ କି ଛ'ପଣ, ବାକି ମୋର ସାମ୍ୟ- ସାବନା । ଉଚତା ପାଞ୍ଚରୁଟରୁ 
ସାମାନ୍ୟ କିଛି ବହକିବ । ଶରୀର ଅତି ପୃଥୁଳ ନ କୁହାଗଲେ ବି ପତଳା ବୋଲି ଆଦୌ 
କହିହେବ ନାହିଁ । ବୟସ ନାଗପାଟ ସତୁରି ହେବ । ମୁଣ୍ଡରେ ଧଳା ଅଧାଗଣ୍ଠି ପକା ଗଙ୍ଗା 
ଯମୁନା ବାଳ । ଦାଢ଼ି ଓ ବୀରକେଶ ( ନିଶ ) ବେଶ ଲମ୍ବା । କଣ୍ଠରେ କୁଣ୍ଡଳ । ଗଳାରେ 
ସାତଲହରୀ ପଦକହାର । ତଥ୍ଉପରେ ତଥ୍‌ ଉପରେ ଧାନୁଆଁ, ହରଡ଼ଫାଳିଆ ସୋରିଷିଆ 
ଇତ୍ୟାଦି ହାର ଲମ୍ବମାନ । ବାହୁରେ ବାହୁଟିଆ ବା କଙ୍କଣ । ବଳାଗଣ୍ଠିରେ ସୁନା ପିଟାଖଡୁ । 
ଆଙ୍ଗୁଠିମାନଙ୍କରେ ବିବିଧ ପ୍ରକାର ରନ୍ଧମୁଦ୍ରିକା । ଅଣ୍ଟାରେ ସୁବର୍ଣ୍ଣର ଅଣ୍ଟାସୂତା । ପହରଣ 
ଖଣ୍ଡପଡ଼ା ତନ୍ତବୁଣା କଳାମନ୍ଦାର ଧଡ଼ି ( ଘୋର କଳାରଙ୍ଗର ଚଉଡ଼ା ଧଡ଼ି, ଏଇ ନାମରେ 
ସୁପରିଚିତ ) ପିନ୍ଧା ଓ ଦୋସଡ଼ା ଏବଂ ପାଚିଲା ଗାମୁଛା । ଆଖ୍‌ରେ କଡ୍ଖ୍ଵଳ, କପାଳରେ 
ପଇସା ଆକାର ଚିନି ସିନ୍ଦୂର ଟୋପା ଉପରେ ଗୋରଚନା ଟୋପୀ । 

ପ୍ରତି କୁହା କଥାର ପ୍ରାରମ୍ଭରେ ପୌରଚନ୍ଦ୍ରିକାକାର ସଂଯୋଗ - ' ଇଯୁ ( ଏ ଯୋଉ ) 
ଏତାହେଲା ଗଲଭଉନ୍ତାରୁ'' _ କଥାରେ କୌଣସି କାରଣରୁ ଭଙ୍ଗ (87&]‹€) ପଡ଼ିଲାବେଳେ 
ମଧ୍ଯ ସ୍ଥଳବିଶେଷରେ ଏଇ ବାକ୍ୟ ଖଣ୍ଡର ପ୍ରୟୋଗ ମାଧୁର୍ଯ୍ୟବର୍ଦକ... ଇତ୍ୟାଦି ଇତ୍ୟାଦି | 


ଶ୍ରୀଛାମୁଙ୍କ ଠାରରୁ ମନୋଗତ ସମୁଝି, ଶୁକ୍ଳ କେଶ, ବେଦାନ୍ତି ବ୍ରହ୍ମାଆପଣେ ଗୀତ 
ପାଠ ଆରମ୍ଭ କଲେ । ମଧ୍ୟେ ମଧ୍ଧେ ଛାମୁ ସ୍ଥଳବିଶେଷର ରଚନାରେ ମୁଗ୍ଧ ହୋଇ ତାଙ୍କର 


୧୩୨ କୁମ୍ଭାର ଚକ 


ସୁଚିରାଭ୍ୟାସ ଗୌରଚନ୍ଦ୍ରିକା ସଂଯୋଗ ପୂର୍ବକ ଆଉଥରେ, ଆଉଥରେ ବୋଲି ମୃଦୁମଧୁର 
ସ୍ମିତାନନରେ ଆଦେଶ କରୁଥାନ୍ତି ଏବଂ ମୋ ଦିଗକୁ ସପ୍ରଶଂସ ନୟନ ଯୁଗଳ ଢାଳି 
ଅନାଉଁଥାନ୍ତି । ଦେଖୂଲି - ଏବେ ମଧ୍ଯ ମନେଅଛି - ବଣ୍ତିତ ରୂପ ମଧ୍ଯରେ ମଧ୍ଯ ସେ 
ବୟସରେ ତାଙ୍କର ଭ୍ରମକୃଷ୍ଣ ଆଖ୍‌ ଯୋଡ଼ିକରେ ମାଦକତା ଥୁଲା - ଏକ ଅବ୍ୟକ୍ତ ଆବାହନୀ 
ଥିଲା ତା'ର ଅନ୍ତରାଳରେ । 

ଭାବଭଙ୍ଗୀରୁ ମନେହେଲା ଶ୍ରୀଛାମୁ ମୋ ଗୀତ ରଚନାରେ ତୃପ୍ତ । ତେଣୁ “ଯେବେ 
ସହିଥୁବ କନିଆଁଶାଶୂ' _ ନ୍ୟାୟରେ ମୋଠାରୁ ତାଙ୍କୁ ଅଧ୍କରେ ବୁଝୁଁଥୁବା ତାଙ୍କ ହାଇମରାକୁ 
ଫୁଟୁକି ମରା ପଣ୍ଡିତ, ଅଧା ପଣ୍ଡିତ ଓ ଅପଣ୍ଡିତ ଯେତେ ଥୁଲେ, ସମସୁ୍୍କ ତୁଣ୍ଡରୁ “ଆହା, 
ଆହା' ଅଜାଡ଼ି ହୋଇ ପଡ଼ିଲା । 

ମୁଁ ଟିକିଏ ଆଗଭର ହୋଇ କହିଲି - “ମଣିମା, ଆଜ୍ଞା ହେଲେ ଗୀତଟିକୁ ଛାମୁରେ 
ଗାଇକରି ଶୁଣାଇ ଦିଅନ୍ତି ।'” 

ଏଥର ଉଛୁଳା ହସରେ କୁହାଗଲା - ' ଏ, ଗଲଉନତାରୁ ତୁମେ ଗାଇଜାଣ ? 

ମୁଁ - ଟିକିଏ, ଟିକିଏ | 

ବ୍ରହ୍ମା କହିବାର ସ୍ମରଣ ଅଛି, “ମଣିମା ଯାହା ଆଜ୍ଞା ହୋଇଥିଲେ | ଆମ ବଡ଼ାମ୍ା 
ପନ୍ନାହକେ ସେଇତା । ରାଜା ପରା ସର୍ବଜ୍ଞ _ ସର୍ବଦର୍ଶୀ | ଗୀତର ବସତି ଯାହା ହୋଇଛି, 


ନାହଁ ନ ଥୁବୀ । ସେଥ୍ବରେ ସୁକଣ୍ଠରେ ଗାୟନ କରାଗଲେ ସୁବର୍ଣ୍ଣ ଚମ୍ପକରେ ସୁବାସ 
ଚହଟିଗଲା ପରି ହେବ । ହଉ, ହଉ, ଗାଆନୁ |”! 


ଗୀତଟି ଗାଇଲି । ବ୍ରହ୍ମାଏ ଗୀତର ଭଣତି ପଦଟି ପଢ଼ିବା ପୂର୍ବରୁ ଏ କଥାବାର୍ଭା 
କରୁଥାନ୍ତି । ତେଣୁ ସେ ଭଣତି ପଦଟି ବାକି ଥିଲା । ତାହା ସମତେ ଗୀତଟି ଗାଇ 
ଶୁଣାଇଲି । ଗୀତଟି ହେଲା - 


( ରାଗ, ସାବେରୀ - ତାଳ _ ଏକତାଳ ) 


'“ ସୁଧା ସିନ୍ଧୁରେ ! 
କାହିଁ ଲୁଚାଇଲୁ ଧନ, ପୂର୍ଣ୍ମୁଖଇନ୍ଦୁ ॥ ଘୋଷା ॥ 
>× ୬« ୬« 
ଭଣତି ପଦ ହେଲା - 


ସ୍ଵପ୍ନେ ଜାଗରଣେ ହୋଇ ବଣା 

କ୍ଷଣେ କ୍ଷଣେ ଦିଶୁ ବିଚକ୍ଷଣା, 

କିଣା ଠାରୁ ମୁଁ ଅଧୂକ କିଣା 

ରାମଚନ୍ଦ୍ର ନୃପ ଭାଷେ ମନେଥୁବି ବନ୍ଧୁ !।'! 


ଚାକିରି- ଜୀବନ ୧୩୩ 


ମେଘ ଅଜାଡ଼ି ହୋଇ ପଡ଼ିଲା ସତେ ! ଆନନ୍ଦ, ପ୍ରଶଂସା ଓ ସନ୍ତୋଷରେ ହସ କୂଳ 
ଲଙ୍ଘିଗଲା । ଭଣତି ପଦକ ସେଦିନ, ସେତେବେଳେ ଦୋହରାଇ ଦୋହରାଇ ଗାଇ 
ଶୁଣାଇବାକୁ ଆଦେଶ ହେଲା । 


ତା' ପରେ ଆଉ ପାଖଛଡ଼ା ନ କରି, ସମସ୍ତ ପରିଚୟ, ଯୋଗ୍ୟତା ଇତ୍ୟାଦି ଗୋଟି 
ଗୋଟି ପଚାରି ସେଦିନ ଘରବାହୁଡ଼ାକୁ ଅନୁମତି ଦେଲେ ନାହିଁ ରାଜା ଭ୍ରମରବର ରାଏ । 
ହାତୀ ବଡ଼ାମ୍ବା ବାହୁଡ଼ିଗଲା । 


ବସା, ସଞ୍ଚା ସବୁ ବିଧ୍ୂମତେ ବରାଦ ହୋଇଗଲା । 


ଖଣ୍ଡପଡ଼ାଗଡ଼ : 


କଣ୍ଟଲୋରେ ଦିନକ ରହଣି ପରେ ମୋତେ ଛାମୁଙ୍କ ଗହଣରେ ଖଣ୍ଡପଡ଼ା ଯିବାକୁ 
ହେଲା । 


ଗଡ଼ରୁ ଖଳିସାହିକି ଯିବାପାଇଁ ବାଟର ଗଡ଼ଶେଷ ଡାକବଙ୍ଗଳା, ଲମ୍ବା ଚଉଡ଼ା, ଉଚ୍ଚ 
ମଉଡ଼ମରା ଚାଳଘର । ବାଆପାଖରେ ତାର ଚାରି ପାଞ୍ଚ ବଖରା ଝାଟିମାଟି କାନ୍ଥିଦିଆ 
ଛୋଟ ଛୋଟ ଚାଳଘର ଥାଏ । ସେଇଠି ଗୋଟିଏ ପଦ୍ମଫୁଂଟା ପୋଖରୀ କୂଳଆଡ଼କୁ 
ଶେଷ ଘରଟିରେ ମୋତେ ବସା ମିଳିଲା । ରାଜାଘର ସିଧା, ସଞ୍ଚା ପୂଝାରୀ, ଚାକର 
ଖଞ୍ଜ ଦେଲେ । ଦି'ତିନି ଦିନ ପରେ ଦିନେ ସଞ୍ଜବେଳେ ରାଜାଙ୍କ ବୈଠକରେ ଛାନ୍ଦ ଚର୍ଚ୍ଚା 
ହେଉଥାଏ, ଦିଆନେ ଆସି ପହୁଞ୍ଚୁଲେ । ରାଜା ମୋତେ ଚିହ୍ନା କରେଇଦେଇ ଦିଆନଙ୍କୁ 
କହିଲେ - ''ଇଯୁ ଏତାହେଲା ପନାହାକଙ୍କୁ ଆମ ଏଠି ରଖୁଲେ ଭଲ ହୁଅନ୍ତା !'” 


ଦିଆନେ ମୋର ପରିଚୟ ପଚାରି ବୁଝିଲେ ଯେ ମୁଁ ବଡ଼ାମ୍ବାର ଲୋକ । ବଡ଼ାମ୍ବାରେ 
ସିରସ୍ତାଦାର ଥୁଲେ ଜାନକୀବାବୁ ( ଜାନକୀ ବଲ୍ଲଭ ମହାନ୍ତି) । ସେ ମୋ ବାପାଙ୍କର ଆଉ 
ଆମ ଘରର ଜଣେ ବଡ଼ ବନ୍ଧୁ । ଖଣ୍ଡପଡ଼ା ଦିଆନେ ତାଙ୍କ ଜୋଇଁ, ନାଆଁ ଭାଗବତବଲ୍ଲଭ 
ଦାସ । ୟାଙ୍କ ବାପା ରାଜମଣିବାବୁ ମଧ୍ଯ ଖଣ୍ଡପଡ଼ା ଦିଆନ ଥୁଲେ । କଥା ହଉ ହଉ 
ସମ୍ବନ୍ଧଟା ପାକଳ ହୋଇଗଲା । ଜାନକୀବାବୁଙ୍କୁ ମୁଁ ଦାଦା ବୋଲି ଡାକେ, ତେଣୁ ମୁଁ 
ଭଗତବାବୁଙ୍କ ବଡ଼ ବନ୍ଧୁ ହେଲି । ଖଣ୍ଡପଡ଼ାରେ ମୋ ବସା ଡାହାଣପଟେ ଅଳ୍ପ ଛଡ଼ାରେ 
ଦିଆନଙ୍କ ବଙ୍ଗଳା । ଆରଦିନ ସକାଳୁ ଭଗତବାବୁ ମୋତେ ଡାକି ପଠାଇ କହିଲେ, ' ହଇଓ, 
ତମ ନାଆଁ କାଳୀଚରଣ ପଟ୍ଟନାୟକେ ? ରାଜା ତୁମକୁ ରସିକରି ଖଣ୍ଡପଡ଼ାରେ ରହିବାକୁ 
କ'ଣ କହୁଥୁଲେ ? ତୁମେ ତ ଗୋଟାଏ ଜନ୍ତୁ ! ପଲିଟିକାଲ ଏଜେଣ୍ଟ ଆମକୁ ପଚାରିଛନି, 
ସୁବିଧା ଥୁଲେ ତମକୁ ଏଠି ଚାକିରିଟିଏ ଦେବାପାଇଁ । ଚିଠି ଦେଖ'' ବୋଲି ଖଣ୍ଡେ ଚିଠି 
ବଢ଼ାଇ ଦେଇ କହିଲେ, ' ଏଇମିତି ଚିଠି ସାହେବ ଅନ୍ଯାନ୍ଯ କେତେ ଜାଗାକୁ ଲେଖୁଛନ୍ତି - 
ଉପରେ ନମ୍ବର ଦେଖ । ହେଲେ ତମେ ଆଉ କେଉଁଠିକି ଯିବା ଦରକାର ନାହିଁ । ଏଇନେ 


ଏଠି ଆମର ସ୍କୁଲ ବିଭାଗ ସବୃଇନ୍ସସପେକ୍ସର ପୋଷ୍ଟ ଖାଲି ଅଛି । ଆଗେ ରହିଯାଅ, 


୧୩୪ କୁମ୍ଭାର ଚକ 


ପରେ ଦେଖ୍‌ବା । ମୁଁ ଏଇନେ ରାଜାଙ୍କ ଛାମୁକୁ ବାହାରିଛି, ସବୁ କଥା କହି ଆସିବି । 
ଆଗେ ଥାକି ଯାଅ । ଭବିଷ୍ୟତକୁ ତମମାନିଆଁ କାମର ବ୍ୟବସ୍ଥା କରାଯିବ, ତୁମେ ମନା 
କର ନାହିଁ ।”' ମୁଁ ତୁନି ହେଲି । 

ରହିଲି ଖଣ୍ଡପଡ଼ାରେ, ସେଇ ବସାରେ । 
ଚାକିରି କଲି : 

ସେତେବେଳେ ନୂଆ ହୋଇ ଖଣ୍ଡେ ଫୋର୍ଡ଼ ଗାଡ଼ି ଖଣ୍ଡପଡ଼ାରେ କିଣା ହୋଇଥାଏ । 
ଦିଆନେ ମୋତେ ସାଥ୍ୁରେ ଧରି ସେଇ ଗାଡ଼ିରେ ଉଆସକୁ ବାହାରିଲେ । ରାଜଦର୍ଶନ 
ହେଲା । ଦିଆନେ ହସି ହସି ସବୁକଥା ରାଜାଙ୍କୁ କହିଲେ । ରାଜାଙ୍କ ଆନନ୍ଦ କହିଲେ ନ 
ସରେ । ମୁଁ “ସବସେ ଚୁପ୍‌ ଭଲା'' ହୋଇ ବସି ରହିଲି | 


ଦି” ଚାରିଦିନ ଗଲା ବାହାରି, ଦିନେ ସଞ୍ଜବେଳେ ଛାମୁରେ ଜଣାକଲି -_ “ମୁଁ ବଡ଼ାମାରୁ 
ଆସି ଛାମୁଙ୍କ ହୃକୁମରେ ଏଠି ରହିଲି । ବଡ଼ାମ୍ବାରେ କି ବାଙ୍କିରେ କେହି ମୋ କଥା କିଛି 
ଜାଣିଲେ ନାହିଁ । ବୋଉ ଭାରି ବ୍ୟସ୍ତ ହେଉଥୁବ । ହୁକୁମ ହେଲେ, ମୁଁ ଟିକିଏ ବାଙ୍କି 
ଯାଆନ୍ତି, ଦିନ ଦିଂଟା ପାଇଁ ।”” ରାଜା ହଁ ଭରିଲେ । ତହଁ ଆରଦିନ ଦିଆନଙ୍କ ପାଖକୁ 
ସେ ନିଜେ ଖବର ପଠାଇଲେ । ମୁଁ ପଦ୍ମାବତୀ ଗାଆଁ ବାଟେ ବାଟ୍କି ଯିବି । ସାଙ୍ଗରେ 
ଅଜିଜ୍‌ ଜମାଦାର ଓ ଦି'ଜଣ ବରକନ୍ଦାଜ ଯିବେ । ଖାଲି ହାତରେ ଗଲେ ରାଜାଙ୍କୁ ଅପମାନ ! 
ତେଣୁ ଦେଉଳରୁ ଖଜାପିଠା ଆଉ ତୋଟାରୁ ଭଲ ଭଲ ଆମ୍ବ ପଣସ ଭାରେ ଯିବ, ନଗଦ 
ପଚାଶ ଟଙ୍କା ଦେବା ଲାଗି କୋଠଘରିଆଙ୍କୁ ବରାଦ ହେଲା । ଦି'”ଦିନକୁ ଛୁଟି ନେଇ 
ଗାଆଁକୁ ବାହାରିଲି । ଚଞ୍ଚଳପ୍ୟାରୀ ନାମକ ହାତୀ ମୋତେ ନେଇ ଯିବାକୁ ବରାଦ ହେଲା । 
ସହଦେବ ଜୟ ସିଂ ହାତୀ ମାହୂନ୍ତ ଅମାରି କଶି ହାତୀ ଆଣିଲା । 


ପଦ୍ନାବତୀ ଗୋଟିଏ ମହାଜନ ଥଳି । ସେଇଠି ବଧା କଲୁ, ଇସ୍ତଲ ଘରେ | ମୋତେ 
ଖାଲି ବୋଉ ମୁହ ଦିଶି ଯାଉଥାଏ । ମନେପଡ଼ିଗଲା, ଯେଉଁଦିନ ସେ କ୍ଷେତୁଦାଦାଙ୍କ 
ମୋଟା ମାନ୍ଦ୍ରାଜୀ ଲୁଗା ବାପାଙ୍କ ଫଟ ଆଗରେ ଥୋଇ ଲୁହ ଝରାଉଥୁଲା, ଆଉ 'ମୁଁ 
ଦେଲେ ସେ ପିନ୍ଧିବ' କହି ଲୁହ ପୋଛୁ ପୋଛୁ ଘରୁ ବାହାରିଗଲା । 


ଅଲିଭା ଏ ଛାତିରୁ ସେ ଘଟଣା । ଅଜିଜ୍‌ ମହମ୍ମଦ ବଡ଼ ମଉଜିଆ ଲୋକ । ସବୁବେଳେ 
ହସହସ ମୁହଁ । ଖଣ୍ଡପଡ଼ା ମୋ ବସା ପାଖରେ ତାଙ୍କ ବସା । ନିତି ଦେଖାଚାହାଁ । ସେ 
ମୋତେ ପଦ୍ମାବତୀ ଗାଆଁର ଜଣେ ଲୁଗା ମହାଜନ ଘରକୁ ନେଇଗଲେ । ମୁଁ ବୋଉ, 
ଖୁଡ଼ୀ, ଘରର କୋଠିଆ ସାରଥୁଆଭାଇ ଇତ୍ୟାଦିଙ୍କ ପାଇଁ ଲୁଗା କିଣି ଆଣିଲି । 


ଘରେ ପହୁଞ୍ଚୁବାବେଳକୁ ବେଳ ରତରତ ହେଉଥାଏ । ଗାଆଁରେ ବାସୁକକେଇ, 
ବନାକକେଇ, ନାରଣକକେଇ, ନାଲୁ, ଭାଇଗ ପଣ୍ଡା, ଶିବ ପଣ୍ଡା ଇତ୍ୟାଦି ମୋତେ ଏଭଳି 


୩ 


ଚାକିରି-ଜୀବନ ୧୩୫ 


ଆସିବାର ଦେଖ୍‌, ବାପାଙ୍କ ଧରମରୁ ଏକଥା ହୋଇଛି ବୋଲି, ଭାରି ଖୁସି ହେଲେ । 
ବେଳବୁଡ଼ ହେଲା । ସାଙ୍ଗେ ସାଙ୍ଗେ ବାହାରିଲି ' ମାଆ 'ଙ୍କ ଦର୍ଶନକୁ । ସେଇ ଚିହ୍ନା ମହୁରୀ 
ଶୁଭୁଥାଏ । ବିନୋଦ ପୁଷ୍ଟିଙ୍କ ଦୋକାନରୁ ପାଞ୍ଚ ଟଙ୍କାର ଖୂରମୋହନ କିଣିନେଇ ଭୋଗ 
କରାଇ ଫେରିଲି ଘରକୁ । 


ବୋଉର ଆନନ୍ଦରେ ଲୁହ ଝରୁଥାଏ । ଜାକି ଧରିଲା କୋଳରେ । ସେଇଠୁ ଲୁଗାପଟା 
କାଢ଼ି ଆଗେ ବୋଉକୁ ପିନ୍ଧାଇଲି । ବୋଉ ଦେଖୁଲା ମୁ ସଭିଙ୍କ ପାଇଁ ଲୁଗା ଆଣିଛି, ବାକି 
ବାଡ଼ି ମାହାରାଣୀ ସାରିଆର ଲୁଗା କାଇଁ ? ମୋତେ କହିଲା - “ଆରେ ବାପା ! ମୁଁ 
ସିନା ପିଲାଦିନେ ତୋର ଗୃହମୂତ କରିଛି, ଯେ ସବୁଦିନ କରୁଛି ସେ ତୋର ବଡ଼ମାଆ, 
ତା' ଲୁଗା କାଇଁ ? ତା” ଆନନ୍ଦ, ତା' କଲ୍ଯାଣକୁ ଭଣା ମଣିବୁ ନାଇଁ ।”” ଏତକ କହି 
କ୍ଷେତୁଦାଦା ତା' ପାଇଁ ଆଣିଥୁବା ଲୁଗା କାଢ଼ି ““କାଲି ସକାଳେ ୟାକୁ ସାରିଆ ମାହାରାଣୀକୁ 
ଦେବୁ'' ବୋଲି ମୋତେ କହିଲା । ଦି'ଦିନ ପରେ ବୋଉକୁ ମୁଣିଆ ମାରି, ଗାଆଁର ଘର 
ଘର ବୁଲି, କହିପୋଛି ଖଣ୍ଡପଡ଼ା ବାହୁଡ଼ିଲି, ଚାକିରିକି | 

ମୋତେ ଗାଆପଗଣ୍ଡା ବୁଲିବାକୁ ହେବ, ଚାହାଳୀ ସ୍ତଲ ଦେଖୁବାକୁ ହେବ; କିନ୍ତୁ ଛାମୁ 
ତ ତାହା ଚାହାନ୍ତି ନାହିଁ । ମୁଁ ରୋଜିନା ତାଙ୍କ ଦରବାରିଆ ହେବି । ଗୀତ ଲେଖୁବି, 
ଗାଇକରି ଶୁଣାଇବି ସିନା - ମଫସଲରେ ବୁଲିବି କେତେବେଳେ ? କିନ୍ତୁ ତେଣେ ଚାକିରି 
ତ ବଜାଇବାକୁ ହେବ; ତେଣୁ ଆଜ୍ଞା ହେଲା କି - ଚଞ୍ଚଳ ପ୍ୟାରୀ ହାତୀ ପନ୍ନାହାକଙ୍କ 
ତାବେ ରହିବ ଓ ସେ ଦି'ଦିନରୁ ଅଧକ ଗଡ଼ଛଡ଼ା ହୋଇ ରହିବେ ନାହିଁ । ଗଡ଼ ବ୍ରାହ୍ମଣ 
ସାହିର ଚତୁଦଭୁଜ ମିଶ୍ରେ ଥାଆନ୍ତି ଇନିସ୍‌ପେକ୍ଭିଙ୍ଗ ପଣ୍ତିତ । ବୟସ ବହୁତ ଆଗେଇ ଯାଇଥାଏ 
ତାଙ୍କର, ହେଲେ ମନ ଦୋରବସ୍ତ ମୁରୁଝାଇ ପଡ଼ି ନ ଥାଏ । 


କହିଛି ତ ଖଣ୍ଡପଡ଼ାରେ ପୂର୍ବ ରାଜାସାହେବ ନଟବର ସିଂହଙ୍କ ଅମଳରୁ ସଙ୍ଗୀତ 
ଚର୍ଚ୍ଚା ଥିଲା । କିସମ କିସମ ସେତାର, ପଖବାଜ, ତୁମ୍ଫା, ଖଳଣୀ ଇତ୍ୟାଦିର ଶେଷ ଦଶା 
ମୋ ଆଖ୍‌ ଦେଖୁଛି । କେତେ ଜଣ ବୁଢ଼ାବୁଢ଼ା, ରାଜା ନଟବର ସିଂହଙ୍କ ଅମଳର ଲେପ 
ଭାଗ ଭଳି ସେତେବେଳେ ବି ଦୀପ ମିଞ୍ଜ ମିଞ୍ଜ କରୁଥୁଲେ । ତାଙ୍କ ଭିତରେ ବେହେଲା 
ବାଦକ ଓ ଗାୟକ ମଧ୍ଯ ଥ୍ବଲେ । ଗାଉଥୁଲେ ଖାଣ୍ଟି ଓଡ଼ିଶୀ । ଏବେ ଯଦି ସେମାନଙ୍କ 
ଗାଉଣା ବାଜଣା ଶୁଣା ପାଇପାରନ୍ତେ ତେବେ ଓଡ଼ିଶୀ ସଙ୍ଗୀତ କଣ୍ଠାଟକୀ ଛାଞ୍ଚରେ 
ଢଳାବୋଲି ଯେଉଁ ନ ଜାଣି-ପଶିତେ ଦୁଆଦେଇ ଗଳା ଫଟାଉଛନ୍ତି, ତାଙ୍କର ଚେତନା 
ଆସିପାରନ୍ତା । ଗଡ଼ର ଗୁଣ୍ଡି ନନ୍ଦେ ଭାରତର ନାନା ସ୍ଥାନ ବୁଲି ଖ୍ୟାତି ଅର୍ଜନ କରିଥୁଲେ । 
ସେ ନିରୋଳ ଓଡ଼ିଶୀ ଗୀତ ଗାୟକ । ଇନିସ୍‌ପେକ୍ଷିଙ୍ଗ ପଣ୍ତିତେ ମଧ୍ୟ ସେଇ ଗୋଠର 
ହଡ଼ା । ସରୁ ଗଳାଟିଏ । ବେହେଲା ବଜାଇ ଗାଆନ୍ତି ଗୀତ । ଯୋଗକୁ ହାତୀ ମାହୁନ୍ତ 
ସହଦେବ ଜୟସିଂହ ଜୁଟିଲା । ସେ ଖଞ୍ଜଣୀ ବଜାଇବାବାଲା । ସଞ୍ଜ ଗଡ଼ିଗଲେ ହାତୀ 


୧୩୬ କୁମ୍ଭାର ଚକ 


ଆଗରେ ବାଉଁଶହୁଳା ଜଳାଇ ଧରିବା ଲୋକଙ୍କ ସହିତ ଆମେ ବାହାରୁ ଗସ୍ତରେ । 
ଚପରାସୀଟିଏ ଥାଏ, ସେ ହାତୀ ଉପର ଅମାରି ପଛରେ ବସେ, ଚାଲେ ଗୀତ ବାଜା । 
ଚପରାସୀ ହାତରେ ହଳେ ସାନ ଗିନି । ଚଞ୍ଚଳା ହାତୀଟା ଟିକିଏ ହେଲେ ଟାଣଖରା 
ସହିପାରେ ନାହୁଁ । ଖରା ହେଲେ ମାହୁନ୍ତର ଆଙ୍କୁଶ ନ ମାନି ସେ ବଣ ଭିତରକୁ ନେଇ 
ପଳେଇବୀ କିନ୍ତୁ ବେଳବୁଡ଼ ହେଲେ ଆରାମରେ ଚାଲେ । ଗୀତ ଗାଇ ବାଜା ବଜାଇ 
ଆମେ ଚାଲିଥାଉଁ ଇସ୍ଫଲ ପରିଦର୍ଶନରେ, ସବୁରିଠୁ ମୁଁ ଥାଏ ବୟସରେ ଉଣା ! ଇସ୍ଟ୍ଲ 
ଘରେ ରହଣିବେଳେ ଗୀତ ରଚନା ହୁଏ, ତାକୁ ବାଟରେ ଗାଇ ଗାଇ ଯାଉଁ । ଚଞ୍ଚଳା 
ଗୀତ ଉପଭୋଗ କରି, ଗୁଢ଼ୁୂରୁ ଗୁଦୁରୁ ହୋଇ ତା' ଚଞ୍ଚଳା ନାଁକୁ ପାସୋରି ଦେଇ 
ହୋଇପଡ଼େ ମନ୍ଥରା । 

ଗୋଟିଏ ଗାଆଁରୁ ଅନ୍ୟ ଗାଆଁକୁ ଯିବାର ଅସୁବିଧା ନ ଥାଏ କିଛି, ଖାଲି ଗାଆ 
ପଧାନ ( ସର୍ବରାକାର ) ଖବର ପାଇଲେ ହେଲା । ସେ ଡାକୁଆ, ପାଳିଆ ( ଯାହାଙ୍କର 
ବେଠି ପାଳି ଥାଏ)”ଙ୍କୁ ଡାକି ବିଛଣା ପେଡ଼ି ବୁହାଇ ନେବାର ବ୍ୟବସ୍ଥା କରିଦିଅନ୍ତ । ବଣରୁ 
ବାଉଁଶ ଆସି ହୁଳା ବନ୍ଧାହୁଏ । ଠା'କୁ ଠାଆ ଏଇ ବନ୍ଦୋବସ୍ତ । ବଣ ବାଟରେ କେତେ 
ଠାଆରେ ବାଘମାମୁ ସଙ୍ଗେ ଭେଟ ହୋଇଛି । ମିରିଗ, ଶିଙ୍ଗାଳ, ଖୁରୁଙ୍ଗ, ଖରିଆ ପ୍ରଭୂତିଙ୍କୁ 
ବରାବର ଭେଟୁଁ । ଅନୁଭବ ତ ଅନେକ । ମୁଁ ମାତ୍ର ମୋଟାମୋଟି କେତେ କା କଥା ନ 
କହି ରହିପାରୁ ନାହିଁ, ଖାଲି ସେତେବେଳର ଅବସ୍ଥାଟା ବାଢ଼ିବାକୁ । 


କେବେ କେବେ ଭୋଜିଭାତର ବ୍ୟବସ୍ଥା ହୁଏ, ଥରେ ରାତିରେ ଭୋଜି କରିବାକୁ 
ମସୁଧା ହେଲା । ବଣରୁ ମିରିଗ ଶିକାର କରି ଆଣିଲେ ଜାମୁକି ନଳୀବାଲା ବାଣୁଆଁ । 
ଆଗରୁ ଗଡ଼ତଳିଆ ଖଳିସାହିର ତରା ଗଉଦଡୁଣୀକୁ ଅଚକାର ଦିଆ ହୋଇଥାଏ କ୍ଷୀର, ଦହି 
ପାଇଁ । ଗଡ଼ରୁ କିଛି ଦୂରରେ ବୁଦବୁଦିକିଆ ନଟା ମଝିରେ ଛୋଟିଆ ଭୂଇଁ ମୁଣ୍ଡିଆଟିଏ । 
ତା'ଉପରେ ଗୋଟିଏ ବଡ଼ କଳା ମୁଗୁନିପଥର | ନିକଟରେ ଗୋଟିଏ ଝର - ସିରିସିରି 
ହୋଇ ବଡ଼ ସରୁ ପାଣିଧାରଟିଏ ବହୁଥାଏ । ତା' ନାଆଁଟି କର୍ପୂର ଝର । ଢାଳେ ପାଣିପାଇଁ 
ଅନେକ ବେଳ ଲାଗେ । ପାଣି କର୍ପୂର ଦଳା ହେଲାପରି ବାସେ । ବରମୂଳେ ଅହିଆ 
ଖୋଳାହୋଇ ହଣ୍ଡା ବସିଲା । ଅଧା .ତିନିପାଆ ରନ୍ଧା ସରିବା ବେଳକୁ ନିକଟ ବୁଦାବଣ 
ପାଖେ ମଟ ମଟ ଶୁଭିଲା - କିଏ ଯେମିତି ଫୁଟୁକି ମାରୁଛି । ମହିଆ ଗନ୍ଧ ବାରିହେଲା । 
ସଭିଏଁ କହିଲେ - ବାଘ । ଆଗରୁ କେବେ ଏତେ ପାଖରେ ବାଘ ଦେଖ୍‌ ନ ଥୁଲି ମୁଁ । 
ବାଘ ଚାଲିଗଲେ ପାହୁଲ କୁଆଡ଼େ ଟୁକ୍‌ ଟୁକ୍୍‌ ହୋଇ ଫ୍ରୁଟେ । ବାଘ ଆମ ଚାରିକଡ଼େ 
ଘେର ମାରିଲା । ସମସ୍ତେ ପଛ ବୁଲାଇ ବଣ ଆଡ଼କୁ ମୁହଁ କରି ବସିଲୁଁ । କୌଣସିମତେ 
ଗିଳି ଦେଲାପରି ଖୂଆପିଆସାରି ହଳାଜାଳି ଏକପଦୀ ମାର୍ଗରେ ବଣପାରି ହେବାର କଥା 
ହେଲା । ମଝିରେ ମୋତେ ନେଲେ । ଧାଡ଼ିର ଆଗ ଆଉ ପଛରେ ବାଣୁଆଁ ନଳୀଧରି 


ଚାକିରି- ଜୀବନ ୧୩୭ 


ଚାଲିଲେ । ନିଆହୁଳା ଗୋଟାକେତେ ଜାଳି ଚାଲିଲୁଁ ସଭିଏଁ । ବଣରେ ଚଳବିଚଳ କରୁଥୁବା 
ଲୋକେ ବାଘ ଡଗର ବାରି “ଗଲା ଗଲା - ହେଇଟି ହେଇଟି”' ବୋଲି ପାଟି ତୁଣ୍ଡ 
କରୁଥାଆଚ୍ତି । 

ବାଘ ଆମ ସାଙ୍ଗଛଡ଼ା ହେବାକୁ ନାହଁ । ଆତୁଡ଼ୀଲଟା ସବୁ ବଣ ବାଟଟିକୁ ଠାଏ 
ଠାଏ ଝାମ୍ପି ପକାଇଥାଏ । ଲୋକେ କହୁଥାଆନ୍ତି ଯେ ବାଘ ଆମର ଡାହାଣହାତି ଥୁବାଯାଏ 
ଝାମ୍ମିପାରିବ ନାହଁ, କାରଣ ସେଇଟା ହେବ ତା'ର ବାଆଁପଟ । ସେ ବାଆଁ ଆଡ଼କୁ କୁଦାମାରି 
ପାରେ ନାହଁ । ଯେବେ ମଝି ବାଟରେ କୋଉଠି ସେ ଆମ ଡାହାଣରୁ ବାଆଁକୁ ଡେଇଁ 
ଆମକୁ ଅନୁସରଣ କରେ, ତେବେ ସାଙ୍ଗେ ସାଙ୍ଗେ ଆମକୁ ପୁଣି ପଛ ବୁଲାଇ ବାହୁଡ଼ିବାକୁ 
ହେବ, ଯେପରି ସେ ଆମ ଡାହାଣପଟେ ରହେ; କିନ୍ତୁ ଯୋଗକୁ ବାଘ ଥକି ଭୂଇଁଯାଏ 
ଆମ ଡାହାଣେ ଡାହାଣେ ଚାଲିଲା । ପଦାରେ ପହୁଞ୍ଚବାବେଳକୁ ବାଘ ମେଘଫଟା 
ଗର୍ଜନଟାଏ ଛାଡ଼ିଲା । ବଣ ଚମକି ଉଠିଲା - ଛାତିଟା ମୋର ଦୁଲ୍‌ ଦୁଲ୍ବ ହେଲା । 

କେତେଥର ବାଘ, ଭାଲୁ ହାବୁଡ଼େ ପଡ଼ିଛି ଏହିପରି; କିଛନ୍ଥ ଏସବୁ ସତ୍ସେ ବଣର 
ଆଦର ଡାକରା ଏଡ଼ିଦେଇପାରି ନାହିଁ । ସ୍ଫରଲ ପରିଦର୍ଶନ ମଧ୍ଯ ବେଳେ ବେଳେ ବଡ଼ 
କୌତୁକପ୍ରଦ ହୁଏ । ଥରେ ଗୋଟିଏ ଗାଆଁରେ ପିଲାଟିଏ ପଣକିଆ ସନ୍ଦା କରି ଲେଖ୍ଥାଏ । 
ସେ ଦୁଇକ ପଣକିଆ ପଢୁଥାଏ । ତାକୁ ଖନ୍ଦା ଲିଭାଇ ଦେବାକୁ କହିଲି । ଲିଭାଇ ଦେବା 
ପରେ ପଚାରିଲି - ' “କାହାଣେ ଦୁଇପଣ କୋଉଠି ଅଛି - କହିଲୁ ? ' ' ଉତରରେ ଆଙ୍ଗୁଠି 
ଠାରି ଖନ୍ଦାର ଶେଷମୁଣ୍ଡକୁ ଦେଖାଇ କହିଲା - ' ଆଜ୍ଞା ହି ମୁଣ୍ଡେ'' ଅର୍ଥାତୃ ଖନ୍ଦା ଶେଷରେ । 
ସମସ୍ତେ ହସିଉଠିଲେ । ବିଚାରା ଶିଶୁଟି ଏ ହସର ଅର୍ଥ କିଛି ଠଉରାଇ ନ ପାରି ବୁଲୁ ବୁଲୁ 
କରି ଖାଲି ଚାହୁଁଥାଏ ସବୁରି ମୁହଁକୁ । 

ଖଣ୍ଡପଡ଼ା ସ୍ଲତି ଅପାସୋରା । ସଙ୍ଗୀତର ବେଶ୍‌ ଚର୍ଚ୍ଚାଥ୍‌ବା କଥା କହିଛି ତ । ରାଜାଙ୍କ 
ବଂଶଜ ସାମନ୍ତ ଶ୍ରୀ ସନାତନ ସିଂହେ ସେତାର ଭକ୍ତ ଥୁଲେ । ତାଙ୍କ ଆଗ ଛାମୁଁଆ ବଡ଼ଦାଣ୍ଡ 
ଆରପାରି ଶ୍ରୀପତି ପଟ୍ଟନାୟକଙ୍କ ଘରେ ବି ସଙ୍ଗୀତ ଚର୍ଚ୍ଚା ହୁଏ । ଅବସର କାଳଟା ସେଠି 
ଆନନ୍ଦରେ ବିତେ । ସ୍ଵର୍ଗୀୟ ପଠାଣୀ ସାଆନ୍ତଙ୍କ ଘରେ ଆମ ପୁରୁଣା ବୁନିଆଦି ଛନ୍ଦ 
ସାହିତ୍ୟ ଚର୍ଚ୍ଚା ଚାଲେ । ସାମନ୍ତ ଗଦାଧର ସିଂହେ ଜଣେ ସୁଲେଖକ । ବହୁତ ଗୀତ ସେ 
ଲେଖୁଛନ୍ତି । ହେଲେ, ଛପା ନ ହୋଇ ଏବେ ମଧ୍ଯ ଛପି ରହିଛି । ପାଲାବାଲାମାନେ ତାଙ୍କ 
ଗୀତ ପରଶି ଥାଆନ୍ତି ବେଳେବେଳେ । 


ପାଠ ଆଉ ମଣିଷପଣିଆଁ : 


ରାଜା ତ ପୁରୁଣାକାଳିଆ । ପାଠଶାଠ ବେଶୀ କିଛି ପଢ଼ିଥ୍ବାର ଆଦୌ ମନେହୁଏ 
ନାହିଁ । ଶିକ୍ଷା ନ ଥୁଲା ସିନା, ଦୀକ୍ଷା ଥୁଲା ତାଙ୍କର । ଆଦେଶନାମା, ଅଥବା କୌଣସି 


୧୩୮ କୁମ୍ଭାର ଚକ 


ସରକାରୀ କାଗଜରେ କେବେ ସେ ତାଙ୍କ ପୂରାନାମ ସ୍ଵାକ୍ଷର କରିବାର ଦେଖା ନାହିଁ । 
ସେ କେବଳ ଲେଖୁଥିଲେ ଶ୍ରୀ ରାଜେ' । ଏଇ ଅକ୍ଷର ତିନୋଟି ତାଙ୍କ ପାଠ ପଢ଼ାର 
ଦୌଡ଼ ଚିହ୍ଲନାଇଦିଏ । ଭାବୁଛି, ସ୍ଫଲ କଲେଜର ପାଠ କ'ଣ ଯୋଗ୍ୟତାର ସବିସ୍ବ ? ଏଇ 
କେବଳ କ'ଣ ସତ ମଣିଷ ଗଢ଼େ ? ମୁଁ ଗୋଟିଏ ନମୁନା ଦେଉଛି, ସେଇଥରୁ ରାଜାଙ୍କୁ 
ଚିହ୍ନାଯାଇପାରେ । 


ଭୋର ହୋଇଥଆସିଲା । ନଅର କାନ୍ତି ତଳେ ଧୁକୁଡ଼ି ଦୁଆର ଜଗିଆର ନାଗରା 
ବାଜିଉଠି ପହର ଘୋଷଣା କଲା । ମର୍ଦ୍ଦନ ସାରି ମଣିମା ଦିହପାଣି ବଢ଼ାଇବାକୁ ନଅର 
ପୋଖରୀକୁ ବିଜେ କଲେ । ସେତେବେଳେ ନଅରର ମେରଦା ଅଗଣା ( ନଅର ଓ ସିଂହଦ୍ଧାର 
ମଧ୍ଯବରରୀ ଅଗଣାର ନାମ ) ଆରପଟେ ପୋଖରୀଟିଏ ଥୁଲା, ଏବେବି ହୁଏତ ଥୁବ । 
ଗଲାବେଳେ ଅଗଣାର ଏକ ପାଖରେ ରାଜା ପାଟିରୁ ଲୋଭାରି ମେଞ୍ଚାଏ ପାନଶିଠା 
ପକାଇ ଦେଇଗଲେ । ଅଗଣାଟିର ଚଟାଣ ବଡ଼ ପରିଷ୍କାର ପରିଚ୍ଛନ୍ନ, ନଅର ଦ୍ଵାରୀ ଏ 
ସବୁ ଦେଖୁଛି । ସେ ବି ବୁଢ଼ା - ନାଗପାଟ ବୟସ ସତୁରି ସରିକି ହେବ । ରାଜା 
ଚାଲିଗଲେ । ଦ୍ବାରୀ ପାନ ଖୁଲେ ଦି'”ଖୁଲି ଚୋବାଇ ରାଜାଙ୍କ ବାହୁଡ଼ାଣି ବାଟ ଅଗଣା 
ଉପରେ ଧାଡ଼େ ପାନ ପିକ, ପାନ ଶିଠା ଜମା କରିଦେଇ ଆପଣା ଥାନରେ ଥାଏ ¦ ରାଜା 
ବାହୁଡ଼ା ବିଜେକରି ପାନପିକ ଓ ଶିଠା ଦେଖୁ ବିରକ୍ତ ହୋଇ ପଚାରିଲେ - ' “କିଏ ଅଛରେ 
ନଅର ଦୁଆରୀ, ଏଠିଟାରେ ଏମିତି ଇଯୁଏତାହେଲା ପାନଶିଠା କିଏ ପକାଇଲା ?”' 


ଦ୍ଵାରୀ କିଛି ବାଗଡ଼ ନ ଦେଇ ତରତରରେ ଆଗମଡ଼ା ହୋଇ ରାଜା ପକାଇଥୁବା 
ପାନଶିଠାକୁ ଠାରି କହିଲା - “ମଣିମା, ଏଠି ତ ମିସେ ( ମଧ) ସେମିତି ପାନଶିଠା 
ଗୁରାଏ କିଏ ପକାଇଛି ।”' 

ରାଜା କହିଲେ - ସେଠି ଆମେ ପକାଇଛୁଁ । 

ଦ୍ଵାରୀ କହିଲା - ଏଠି ମିସେ ଆମେ ପକାଇଛୁ | 


ଛାମୁ ଗହଣିଆଁଏ ବିଚାରିଲେ ଆଜି ଦ୍ଵାରୀର ମୁଣ୍ଡ ଗଲା; କିନ୍ତୁ ରାଜା ନୀରବ ହୋଇ 
ଚାଲିଗଲେ ନଅରକୁ । ଦେବାର୍ଚ୍ଚନ ଇତ୍ୟାଦି ନୀତିକାନ୍ତି ବଢ଼ାଇବା ପରେ ଦୁଆରୀକୁ ଡକରା 
ହେଲା । ଥରି ଥରି ବିଚରା ହାଜର । ତାକୁ କଳାମନ୍ଦାର ଧଡ଼ି ପିନ୍ଧା ପଟେ ଆଉ ଦୁଇଟା 
ଟଙ୍କା ଦିଆଗଲା । ୟାକୁଇ କହନ୍ତି ହୃଦୟଶିକ୍ଷା, ଏଠି ପାଠପଢ଼ାଟା କେତେକେ ବୋଲକରେ ? 
ପାଠପଢ଼ା ଆଉ ମଣିଷପଣିଆ - ଏ ଦି'ଟା କଥା ନିଆରା ନିଆରା । 


ଆମ ପୁରୁଣା କବିମାନଙ୍କ ଛାନ୍ଦ, ଚୌପଦୀଗୁଡ଼ିକ ପ୍ରାୟ ନିତି ପଠିତ ହୁଏ ଛାମୁରେ । 


ବେଳେ ବେଳେ ଅପୂବଁ ଅର୍ଥ ସେ ବେଉତି ଦିଅନ୍ତି । ବଡ଼ ବଡ଼ ପାଠୁଆ ହାରିଯିବେ ତାଙ୍କ 
ଛାନ୍ଦାଥ ଶୁଣି । 


ଚାକିରି-ଜୀବନ ୧୩୯ 


ସଂସ୍ଫତ କାବ୍ୟ ପଢ଼ା : 

ଛାନ୍ଦ, ଗୀତ ଇତ୍ୟାଦି ସହିତ ସଂସ୍କୃତ ସାହିତ୍ୟର ମଧ୍ଯ ବେଶ୍‌ ଚର୍ଚ୍ଚା ଓ ଆଦର ଥୁଲା 
ଖଣ୍ଡପଡ଼ାରେ । ଗଡ଼ ଭିତରେ ସଂସ୍କୃତ ଟୋଲ୍‌ ଥୁଲା । ସେତେବେଳର ସେଠା ସଂସ୍କୃତ 
ପଣ୍ଡିତ ଭିତରେ ସ୍ଵର୍ଗତ ପଣ୍ଡିତ ବିଦ୍ୟାଧର ବାଣୀଭୂଷଣ ଜଣେ ରସଜ୍ଞ ବ୍ୟକ୍ତି ଥୁଲେ । ମୁଁ 
ତାଙ୍କ ପାଖରୁ ସଂସ୍କୃତ କାବ୍ୟମାନ ପଢ଼ୁଥୁଲି । ବାଣୀଭୂଷଣେ ମୋତେ ଶକୁନ୍ତଳା 
ପଢ଼ାଇବାବେଳେ ଦେଖୁଛି ତାଙ୍କ ଆଖ୍‌ ଲୁହ ଛଳ ଛଳ ହୋଇଯାଏ, ପୁଣି କେବେ କେବେ 
ସେ ପାନଖୁଆ ହସ ହସ ମୁହଁରେ ରସିକତା ଫ୍ରୁଟିଉଠେ । ମହାରାଜ ଦୁଷ୍ମନ୍ତ ଶକୁନ୍ତଳାଙ୍କୁ 
ପଣ୍ଟ୍ରକୁଟୀରର ବିରହ ଶଯ୍ୟାରେ ଶାୟିତା ଦେଖୁ ତାଙ୍କୁ ପଚାରିଥୁବା ଶ୍ଳୋକଟି _ 

“କିଂ ଶିକରୈକ୍ମବିମଦିଭିରାଦ୍‌ ବାତମ୍‌ 
ସଞ୍ଚାଳୟାମି ନଳିନୀଦଳ ତାଳବୁନ୍ତମ୍‌ । 
ଏଇ ଦୁଇଧାଡ଼ି ପରେ - 
ଅଙ୍କେ ନିଧାୟ ଚରଣାବୁପେଦ୍ମତାମୌ 
ସମ୍ଭାହୟାମି କରଭୋରୁ ଯଥା ସୁଖଂ ତେ” 

- ମହାକବି କାଳିଦାସଙ୍କର ଏଇ କନଳ୍ଥଣାକୁ ଲକ୍ଷ୍ୟକରି ମହାକବି କେତେ ରସିକ 
ହୋଇଥୁବେ, ସେ କଥା ବୁଝାଇବାବେଳେ ବାଣୀଭୂଷଣଙ୍କ ଲୋମ ଟାଙ୍କୁରି ଉଠିବାର ମୁଁ 
ଦେଖୁଛି । ଏ ଭାବ ସଙ୍ଗରେ ପଣ୍ଚିତେ ଜୟଦେବ କୃତ ଗୀତଗୋବିନ୍ଦର “ଦେହି 
ପଦପଲ୍ଲବମୁଦାରଂ”'ର ତୁଳନା କରନ୍ତି | ସେ କହନ୍ତି କବି ରସିକ ନୋହିଲେ - 

“ଶୁଷ୍ଠଂ କାଷ୍ଠଂ ତିଷ୍ଠପତ୍ୟଗ୍ରେଂ ହେବେ ସିନା - “ନିରସ ତରୁବର ପୁରତୋ ଭାତି' 
ହୋଇପାରିବେ ନାହିଁ । ରସିକ ନୋହିଲେ ସେ କି କବି ? 

ସେହିପରି ନୈଷଧ ପଢ଼ାଇବାବେଳେ ଦମୟନ୍ତୀଙ୍କ ବିରହ- ପୀଡ଼ିତ ମହାରାଜ ନଳଙ୍କର 
ସନ୍ଧ୍ୟାଗମରେ ଉଦ୍ୟାନରେ ବସି ଡାଆଣିଆ ଖରା ଉପରେ ପଡ଼ିଥୁବା ପାଚିଲା ବେଳକୁ 
ପ୍ରଥମେ ଦମୟନ୍ତୀଙ୍କ କୁଚ-ଭ୍ରମରେ ¬ 

±× ±× ±× 
“ସ, ବାରନାରୀ କୁଚ ସଞ୍ଚତୋପମ୍‌ 
ଦଦର୍ଶମାଳୁର ଫଳଂପ୍ରଚେଳିମ୍‌'' - 
ର ଅର୍ଥ ବୁଝାଇବାବେଳେ ବାଣୀଭୂଷଣେ ଆତ୍ମହରା ହୋଇ ପଡ଼ନ୍ତି । 


ମେଘଦୂତ ଗିରିର ରାମଗିରିରେ ବର୍ଣ୍ଣନା “ମାଳ' ଶବ୍ଦ ବ୍ୟବହାର ଇତ୍ୟାଦିରୁ ମହାକବି 
ଆମ ଏଇ ଓଡ଼ିଶା ଜୟପୁରର କୋରାପୁଟ ରାମଗିରିରେ ବସି ବିରହୀ ଯକ୍ଷର ମନକଥା 


୧୪୦ କୁମ୍ଭାର ଚକ 


କଳ୍ପନା କରିଛନ୍ତି ବୋଲି ମୋ ମନରେ ଧାରଣା ଜନ୍ମାଇଥୁଲେ ଏଇ ବାଣୀଭୂଷଣେ । ମୁଁ 
ଏଭଳି ପଣ୍ଡିତ ଦେଖ୍‌ ନାହିଁ । ବଡ଼କଥା ହେଲା, ସେ ବହି ନ ଧରି ଶ୍ଳୋକଗୁଡ଼ିକର ଖାଲି 
ମୂଳଟା ଓଁ କାରି ଦେଲେ, ଗଳଗଳ ଗାଇଦେଇ ଯାଆନ୍ତି । ମୁଁ ତାଙ୍କ ସ୍ମରଣଶକ୍ତି ଦେଖ୍‌ 
ତାଟକା ହୁଏଁ । ଷାଠିକରୁ ବେଶୀ ବୟସରେ ସିନା ବୁଢ଼ା, ମାତ୍ର ମନରେ ସେ ଯୁବା । 

ମୁଁ ତାଙ୍କରି ପାଖରୁ ଗୁଡ଼ିଏ ସଂସ୍କୃତ ଗ୍ରନ୍ଥ ପଢ଼ିଲି । ଗସ୍ତକୁ ନ ଯାଉଥୁବାବେଳେ 
ଦି'ପହରିଆ ସେ ନିଶ୍ଚିତଭାବେ ବସାକୁ ଆସି ଦି'ଘଣ୍ଟା ଅନ୍ତତଃ ପଢ଼ାଇ ଯାଆନ୍ତି । ପଶ୍ଚିତେ 
ଟୋଲରୁ ମାସକୁ ଦରମା ପାଉଥୁଲେ ମାତ୍ର ଦଶଟଙ୍କା । ସେଥୁରେ ତାଙ୍କର କେବେହେଲେ 
ଅସୁଖୀ, ଅସନ୍ତୋଷିଆ ହେବାର ଦେଖ୍‌ ନାହିଁ କି ଶୁଣି ନାହିଁ । 

ବସା ପଛପଟକୁ ଲାଗିକରି ପୋଖରୀ ହୁଡ଼ା । ପୋଖରୀଟି ପଦ୍ମବଣରେ ଭରା । 
ଖରାଦିନେ ଦି'ପହରିଆ ଗରମ ବେଳେ ବାଣୀଭୂଷଣଙ୍କ ବରାଦରେ ପୋଖରୀରୁ ପଦ୍ମପତ୍ର 
ଅଣାଇଁ ପାରିଦେଇ ବସୁ । ହେଲେ, ଅଳବେଳ ପରେ ସେ ଗୁରା ଶୁଖୁୂଯାଏ । ପଣ୍ଡିତେ 
ହସି ହସି କହନ୍ତି - କବିମାନେ ବିରହିଣୀର ବିରହ- ଶଯ୍ୟାରେ ପଦ୍ମପତ୍ର ବିଛାଇବା କଥା 
ଲେଖୁଛନ୍ତି । ଏଇମିତି ଶୁଖ୍ଯାଉଥୁବ ଓ ସଖୀମାନେ ଥରକୁଥର ପଦ୍ମପତ୍ର ବିଛାଉଥୁବେ 
ସିନା ! ଉଠେ ହସ । ଏଇମିତି ରସ-ହସ ଭିତରେ କାବ୍ଯର ଆଲୋଚନା ଚାଲେ । 
ଖରଚ ହୁଏ କେବଳ ଗୁଡ଼ିଏ ଗୁଣ୍ଡିମିଶା ପାନଖୂଲ । 

ମୁଁ ତାଙ୍କ ଟୋଲ୍‌ ପରିଦର୍ଶନ କରିଯାଏଁ ବେଳେ ବେଳେ । ପଣ୍ଡିତ ମହାଶୟ ମୋତେ 
ସେତେବେଳେ ତାଙ୍କ ହାକିମ ଭଳି ଦେଖନ୍ତି ବୋଲି ଭାରି ଲାଜମାଡ଼େ । ତାଙ୍କୁ ଏକଥା 
କେତେଥର କହିଛି । ସେ ଉତ୍ତର ଦିଅନ୍ତି - “ସେଥୁରେ କ'ଣ ଅଛି ? _ 

ସ୍ଥଳ ବିଶେଷ ଦିବ୍ୟ ପୂଜାପାଇ 
ଯେଉଁ ସ୍ଥାନେ ଯେଉଁ ବିଧୂ ଯୋଗାଇ ।'' 


ତାଙ୍କ ପାଣ୍ଡିତ୍ୟ, ତାଙ୍କର ରସିକତା, ତାଙ୍କର ଯୋଗ୍ୟତା ପାଖରେ ମୁଣ୍ଡ ନଇଁଯାଏ । 
ଆଜି ଆଉ ଏଭଳି ମହାତ୍ମା କ”ଣ ମିଳିବେ ? କିଏ କୁଆଡ଼େ ଗଲେଣି । 

କାଳ ସବୁ କରେ । କୁମ୍ଭାରର ଚକ ସବୁବେଳେ ବୁଲୁଚି । ଆଜି ତାଙ୍କୁ ସ୍ମରଣ କରି 
ମୁଣ୍ଡ ନୁଆଏ ମୂଁ । 
ପଛଫେରା : 


ଏହି ସମୟରେ ନୂଆଗଡ଼ ଭ ଣଜା ( ରାଜାଙ୍କ ଭଣଜାକୁ ଏଇପରି ଡାକୁ ଥୁଲେ 
ସେତେବେଳେ ) ମୋର ଅନ୍ତରଙ୍ଗ ବନ୍ଧୁ ସମଧର୍ମୀ ସ୍ଵର୍ଗୀୟ ଗୋବିନ୍ଦ ଚନ୍ଦ୍ର ଶୂରଦେଓ ତାଙ୍କ 
ରାସଦଳ ସହ ଖଣ୍ଡପଡ଼ା ଆସିବାକୁ ପତ୍ର ଦେଲେ । ସେ ବାସ୍ତବରେ ଓଡ଼ିଶାରେ ନୂଆ 


ଚାକିରି- ଜୀବନ ୧୪୧ 


ଢଙ୍ଗର ରାସ ଅଭିନୟ ପ୍ରଚାର ଓ ପ୍ରଦର୍ଶନର ଆଗୁଆ ଲୋକ । ମୋତେ ଛାମୁରୁ ପଚରା 
ହେଲା । ଆନନ୍ଦରେ ଡେଇଁ ଉଠିଲି ମୁଁ, ଯେତେପାରେଁ ଶତମୁଖରେ ତାଙ୍କ ଗୁଣ ଗାଇ 
ତାଙ୍କୁ ଡକାଇବା ବ୍ୟବସ୍ଥା ପାଇଁ ଅନୁରୋଧ କଲି । ରାଜା କହିଲେ - ' ଶୂରଦେଓ ରଜାଘର 
ପୁଅ । ତାଙ୍କ ରହଣିରେ ଯେପରି ଟିକିଏ ଅଣହେଳା ନ ହୁଏ । ପନ୍ନାହାକେ ଗଉଉନ୍ତାରୁ 
ସେତକ ମୁଣ୍ଡେଇଲେ ଆମର ତାଙ୍କ ଆସିବାରେ ଓଜର ନାହିଁ ।'' 


ମୁ 'ହ' ଭରିଲି, ଶୂରଦେଓ ସଦଳବଳେ ଆସିଲେ | ପୁଣି କେତେକାଳ ପରେ ମୋ 
ନାଟ୍ୟକାର ଜୀବନର କୁହୁଳା ନିଆ ସୁଲୁକି ଉଠିଲା । ମନ ପଛଫେରା ହୋଇଗଲା । 


“ମଣିଷ ବିଚାରେ ଆନ _ ଦଇବ ବିଚାରେ ଆନ ।'! 


- ଯେ ମହାତ୍ମା ଏ ସାର ବଚନଟା ଭାକି ଯାଇଛନ୍ତି, ତାଙ୍କର ଏଇଟା ନିରୋଳ ଅଙ୍ଗେ 
ଲିଭା କଥା । ବେଳେ ବେଳେ ଆମେ ମୁଣ୍ଡିଆ ବିଚାରୁ _ ଏମିତି କରିବି, ସେମିତି ହେବି 
ଇଶତିଶ ନାନା କଥା । ହେଲେ “ଭବିଷ' ଘର କୋଣ ଅନ୍ଧାରୁଆ, ଅଦେଖା ବା ଅଦୃଶ୍ୟ | 
ତେଣୁ ତା” ନାଆଁ ଅଦୃଷ୍ଟ । ଜଣେ କିଏ ନିଶ୍ଚୟ ଅଛି - ସେ ଯେଣିକି ଟାଣିବ, ତେଣିକି 
ଯାଇ । ଥୋକେ ଆଜିକାଲି ଏ କଥାଟିକୁ ହେଟି ଦିଅନ୍ତି । ମୋ ଦୀର୍ଘ ଜୀବନର ଅନୁଭୂତିରେ; 
କିନ୍ତୁ ମୁଁ କଥାଟାକୁ ଦୋରବସ୍ତ ଉଡ଼ାଇ ଦେଇପାରିବି ନାହିଁ । ସେତକ କଲେ ମୋ ଉପାଧ୍‌ 
ହେବ ଆମ ଗାଉଁଲୀ ଭାଷାରେ ସ୍ଵନାମଧନ୍ୟ - ' ଡିହଗାଲୁଆ' । ଯେଉଁମାନେ ହେଟୁଛନ୍ତି 
ସେ ବି ଟିକିଏ ତାଙ୍କ ଜୀବନର କେତେକ ଘଟଣାକୁ ଫେଣେଇ ବସିଲେ ବଳେ ସତ-ମିଛ 
ବାରିବେ ବୋଲି ଅନୁମାନକୁ ଆସୁଛି ମୋର । 


ପାଠ ପଢ଼ୁଥୁଲି, ବାପେ ଗଲେ । ଅଧାପନ୍ତରିଆ ହୋଇ ରହିଲି । ବାପାଙ୍କର, ବୋଉର 
ଓ ମୋର ମଧ୍ଯ ଆଶା ଥୁଲା ଏକ ଧାରରେ କବି, ସଙ୍ଗୀତଜ୍ଞ ଓ ଚିତ୍ରଶିଳ୍ପୀ ହୋଇ ଫଡ଼କା 
ଉଡ଼ାଇବି । ୟେ ସିନା ମଣିଷ ବିଚାର; କିନ୍ତୁ ସତରେ ଏ ବିଚାରର ନିଷ୍ପରି ଉପରକୁ 
ଆସିବାକୁ ଭଲା ଆମେ କିଏ ? 

ଖଣ୍ଡପଡ଼ା ଗଲି କାହିଁକି ? ଚାକିରି କଲି କେମିତି ? କିଏ ଦେଲା, କାହଁକି ଦେଲା, 
ଭବିଷ୍ୟତୃର ଉଦ୍ଦେଶ୍ୟ କ'ଣ -_ କିଛି ଠଉରେଇପାରେ ନାହିଁ | ଆଚ୍ଛା, ଚାକିରିତ କଲି, 
ରଜାଙ୍କର ଗେଲବସରିଆ ହୋଇ ଘିଅ ଦୁଧରେ ଦିନ ନେହଉଥୁଲି । ପିଲାଦିନର ସେ ନାଚ, 
ଗୀତ, ସେ ଅଭିନୟ, ଏସବୁ ତ ଟିକିଏ ଟିକିଏ କରଛଡ଼ା ହୋଇ ଯାଇଥଲା । ପୁଣି 
ଦରଲିଭା ପାଉଁଶ ତଳି ନିଆଁ ରଡ଼ରେ କୁହୃଳା ପକାଇଲେ ମୋର ଅନ୍ତରଙ୍ଗ ବନ୍ଧୁ ସ୍ଵର୍ଗୀୟ 
ଗୋବିନ୍ଦ ଶୂରଦେଓ, ଖଣ୍ଡପଡ଼ା ଆସି । କାହିଁକି ବା କିପରି ଏ ଘଟଣା ଘଟିଲା ? ୟେ 
କ'ଣ ମୋ ଇଚ୍ଛାରେ ନା ମୋ ବିଚାରରେ ଘଟିଲା ? 


ଶୂରଦେଓ ଖଣ୍ଡପଡ଼ା ଆସିଲେ ସଦଳବଳେ । ଉଆସ ମେଲାରେ ବନ୍ଧା ହେଲା 
ରଙ୍ଗମଞ୍ଚ । ଅମଳ ପୁଣି ଝାଙ୍କିଲା ମୋତେ । ଦଳ ଭିତରେ ସେଇ ପୁରୁଣା ଚିହ୍ନାଜଣା 


୧୪୨ କୁମ୍ଭାର ଚକ 


ଫକିରା, ପାଣୁଆଁ, ଟୁଷା _ ଅପୂର୍ବ ଯାହାଙ୍କର ଅଭିନୟ । ଏବେ ଯଦି ସେ ଅମଳର କଥା 
ହେତୁ ରଖୁ କେହି ଏ ଦୁନିଆଁରେ ଥୁବେ, ସେ କେବେ ଫକିରା ( କୃଷ୍ଣ ଭୂମିକା)ୁର ସେ 
ମହୁଝରା କଣ୍ଠ ପାସୋରି ପାରି ନ ଥୁବେ । 

ଶୂରଦେଓ ସାତ ଆଠଦିନ ରହିଲେ । ମୁଁ ବାହୁଡ଼ି ଗଲି ପୁଣି ସେଇ ବିସୋରା ପୁରୁଣା 
ଦିନକୁ, ନଗଦ କଥା ପାସୋରି । ଖୂଆ ପିଆ, ବସ ଉଠ - ସବୁ ଏଇ କେଇ ଦିନ ପୁଣି 
ଏକାଠି ଚାଲିଥୁଲା । ଖାଇବା ତାପ୍ପର୍ଯ୍ୟଟା ଥୁଲା ଶୂରଦେଓଙ୍କ ଜୀବନର ଗୋଟାଏ ବଡ଼ 
ପରିପାଟୀ । ମୋର ବି ସେତକ ଅଛି । ତେଣୁ ଦୁହେଁ ମିଶି, ସେକାଳ ଖଣ୍ଡପଡ଼ା ପରି 
ଗଡ଼ଜାତରେ ଯାହା ମିଳୁଥୁଲା, ସେଇଥୁରେ ଅମୃତ ଭୋଜନ ତିଆରି କରୁଥିଲୁ । କଷି 
ବାଇଗଣରେ ଗୁଡ଼ ତେନ୍ତୁଳି ଦେଇ ଗୋଟାଏ ପ୍ରକାର ରାଇତା ଶୂରଦେଓଙ୍କର ଅତି ପ୍ରିୟ 
ଭୋଜନ ଥୁଲା । ଏଇଟା ସେ ଅନେକ ସମୟରେ ରାନ୍ହନ୍ତି ନିଜେ, ଯଦିଓ ମୂଷୀପଣ୍ଡା 
ପୂଜାରୀ ମନ୍ଦ ରାନ୍ଧୁଣିଆ ନ ଥୁଲା । 

ଦିନ କେଇଟା ଆଖୁ ପିଛ୍ଥୁଳାକେ ବିତିଗଲା । ସୁଖର ଦିନ ଗୁରାକ ନା, ତେଣୁ ଏ 
ଦିନମାନ ସତେ ଚବିଶଘଣ୍ଡଆ ନୁହେଁ ପରା ! 

ଶୂରଦେଓ ଆଉ ତାଙ୍କ ଦଳଙ୍କର ରଜାଘରୁ ବିଧ୍ମତ ଦୋଶାଲ, ପାଟ ଯଥା ବାଟଖର୍ଚ୍ଚ 
ଇତ୍ୟାଦି ବଧାଇ ସହ ବିଦାକି ସରିଗଲା । କେତେଖଣ୍ଡ ଶଗଡ଼ଗାଡ଼ି ସଜ ହୋଇ ଦୁଆରକୁ 
ଆସିଲା । ହାତୀ ଅମାରୀ କଷା ହୋଇ ଠିଆ ହେଲା । ଶୂରଦେଓ ବିଦାୟ ହେବେ । 
ଅମାନିଆଁ ଆଖ୍‌ ଦି'ଟାକୁ ଯେତେ ରୋକିଲେ ବି ଧାର ଧାର ଲୁହ ଗଡ଼ି ଆସିଲା ମୋର । 
ପିଲାଗୁରାକ ବି ଏଇ କେଇଟା ଦିନର ମାୟାରେ କାନ୍ଦି ଉଠିଲେ । ଶୂରଦେଓ ତ କାନ୍ଦିକରି 
ବିଦାୟ ନେଲେ ମୋଠୁ । 


ରାସଦଳ ଗଢ଼ା : 


କାଳ ଯାଏ - କଥା ରହେ । ଏଇ ଶୂରଦେଓଙ୍କ ଦଳର ଖଣ୍ଡପଡ଼ା ଆସିବାରେ ମୋ 
ଡଙ୍ଗାମଙ୍ଗ ମୋଡ଼ା ବଦଳାଇଲା । ନିଶାଖୋର ତ ! ଟିକିଏ ଖାଲି ଦୂରଛଡ଼ା ହୋଇ 
ଦରପାସୋରା ହୋଇଥଲା ସିନା ! ପୁଣି କଟକ ଲାଗିଲା । ଖଣ୍ଡପଡ଼ାରୁ ଦଳେ ନିପଟ 
ଅରଣା ବାଳକ ଯୋଗାଡ଼ି - ମୁ ରାସଦଳ ଆରମ୍ଭରେ ଲାଗିପଡ଼ିଲି । ବ୍ରାହ୍ମଣ ସାହିର 
ଗୋପୀବ୍ରହ୍ମା ଜୁଟିଲେ ମୋ ସାଥ୍୍‌କି ଯୋଗାଣିଆ । ଶୂରଦେଓଙ୍କ ରାସଦଳ ନଗଦରେ ଲୋକଙ୍କୁ 
ରସାଇ, ମନାଇ ଯାଇଥାଏ । ଏକଥା ସତ ଯେ, କୌଣସି ବସତିରେ ଯାତ୍ରା, ଥୁଏଟର 
ଦଳ ଆସି ଅଭିନୟ ଦେଖାଇ ଯିବା ପରେ ସେଠାର ଥୋକେ ଲୋକଙ୍କୁ ସେଇ ଅମଳ 
ଦିନାକେତେ ଘାରେ । ଏଥୁପାଇଁ ଅନେକ ଜାଗାରେ ଆମେଚର ବା ସୌଖୀନ ନାଟ୍ୟଦଳ 
ସରାଗରେ ରଙ୍ଗବୋଳି ହୋଇ, ଭଲ ହେଉ ବା ମନ୍ଦ ହେଉ, ରଙ୍ଗମଞ୍ଚରେ ଠିଆ ହେବାଟା 


ଚାକିରି- ଜୀବନ ୧୪୩ 


ଅଜଣା କଥା ନୁହେଁ । ତେଣୁ ବାଳକ ସଂଗ୍ରହରେ ଆଦୌ ଭିଡ଼ ପଡ଼ିଲା ନାହିଁ _ ବିଶେଷକରି 
ମୁ ସେତେବେଳେ ରାଜ ଅନୁଗୃହୀଆ । ଗୋ ପୀବ୍ରହ୍ମା ମଧ୍ଯ ରଜାଘର ଚାରି ପୁରୋହିତ ଘରରୁ 
ଘରେ । ସଙ୍ଗୀତ ନ ଜାଣିଲେ କ'ଣ ହେଲା, ଗୀତ ନାଟର ସଉକିଆ ସେ । ଶିଖରପୁର 
ବୋଲି ତାଙ୍କର ଖଣ୍ଡିଏ ମାଫି ଗାଆଁ ଥାଏ । ବଗ-ସାମଲ ଓ ମୟୂର-ଚନ୍ଦିକା ପ୍ରଭୃତି 
ସଂଗ୍ରହ କରିବାକୁ ସେ ଗାଆଁକୁ ବୁଲିଯିବାର ହେତୁ ଅଛି, ଏବେ ମୋର । ବ୍ଵହ୍ନାଏ ମୋ 
ବସାକୁ ଏକପ୍ରକାର ଦୋଘରା କଲେ । ବହିଲେଖା ହେଲା - ' କଳଙ୍କ ଭଞ୍ଜନ' | ଅଭିନୟ, 
ନାଚ, ଗୀତ ସବୁ ଶିଖାଇଲି ମୁଁ । ହାତେ ହାତେ ରଙ୍ଗ ତୁଳି ଧରି ସିନୂ, ଉଇଙ୍ଗସ ତିଆରିଲି | 
ଚାକିରି ତ ରାଜାଙ୍କ ଯୋଗରୁ । ତାଙ୍କ ଶ୍ରୀମୁଖ ଆଜ୍ଞା ମୋତେ - 'ଇଯୁଏତା - ହେଲା 
ପିଲାଙ୍କ ହାଜିରା ଖାତାର 'ଅ', “ଉ” ( ଅନୁପସିତ ଏବଂ ଉପସିତ ଶବ୍ଦ ଦୁଇଟିର ସଙ୍ବେତବର୍ଣର) 
ବୋଲି ପରିଦର୍ଶନ ବହିରେ ଦି'ହରପ ଲେଖା ହେବା କଥା । ବେଶି କୁଆଡ଼େ ନ ଯାଇ 
ଗଡ଼ରେ ରହି, ନଅରକୁ ନିତି ସଞ୍ଜରେ ଯାଇ ଦେଖା କରିବାକୁ ହେବ । 

ଏ କଥାରେ ମୁଁ ଟିକିଏ ହସିଦିଏଁ; କିନ୍ତୁ କାମରେ ଗଫଲତି କରିବାକୁ ନାପସନ୍ଦ କରେଁ 
ମୁ । ଏ ରାସବେଉସା ସାଥୀକି ବୁଲା ଚାକିରି ! ଏ କି ପୋଷାଏ ? ବାଉଁଶ ତ ମୂଳରୁ 
ଗୋଜା - ତାକୁ ପୁଣି ସଳଖୂବ କିଏ ? ମନ ତ ଯାଇ ରାସଦଳରେ, କର୍ତବ୍ୟ କରିବି 
କେମିତି ? ଶୁଣିଥୁଲି, ଏବେ ଜଣେ କହିଲେ - 'ମୁଁ ତାଙ୍କୁ ଯେମିତି ସୁଖପାଏଁ - ତମକୁ 
ବି ସେମିତି ସୁଖପାଏଁ ।' ୟେ' ଖାଲି ମନବୋଧଆ କଥା ସିନା ! ଭଲା ଗୋଟିଏ ମେଘରେ 
ଯୋଡ଼ାଏ ଜହ୍ନ କି ଉଇଁବ ? ଏକ ସିଂହାସନରେ ଦୁଇ ରାଜା ! ଦୁଇ ନାଆରେ ଗୋଡ଼ 
ଦେବା କଥା ପରି ଅବସ୍ଥା ହେଲା ମୋର । 


ବଡ଼ାମ୍ବାରେ ରାସ : 


କିଛିଦିନ ରଗଡ଼ା ରଗଡ଼ି ପରେ ଦଳ ଟିକିଏ ବାଗେଇ ଆସିଲା । ପହିଲି ପ୍ରଥମ 
ହୋଇ ଛାମୁରେ ଆମ ଦଳର ଅଭିନୟ ଦେଖା ହେଲା, ସଭିଏ ପସନ୍ଦ କଲେ | ସେଇଠୁ 
ମନ ଆଗକୁ ସୋରେଇଲା । ଛାମୁରେ ଜଣାକରି ଦଳଘେନି ବଡ଼ାମ୍ବା ଗଲି । ବଡ଼ାମ୍ବାରେ 
ରାଜା ଥାଆନ୍ତି ବିଶ୍ଵମ୍ଭର ମଙ୍ଗରାଜେ । ସେ ତ ମୋର ଜଣାଶୁଣା । ଜଗନ୍ନାଥଙ୍କ ମୋହନରେ 
ଉଇଙ୍ଗସ୍‌ ଆଉ ପର ଦାମାନ ଟଣାହେଲା । ସେଇ ମଞ୍ଚରେ ୩।୪ ରାତି ଅଭିନୟ 
ଦେଖାଗଲା । ସେତେବେଳକୁ “କଳିଙ୍ଗ ଭଞ୍ଜନ' ପଛକୁ “ଦାରିଦ୍ର୍ୟ ଭଞ୍ଜନଂ ଲେଖା ଓ 
ଶିଖା ସରିଥାଏ । ଛଅ ସାତଦିନେ ଖଣ୍ଡପଡ଼ା ବାହୁଡ଼ିଲି । ବାଟରେ ପଦ୍ମାବତୀ ଓ କଣ୍ଟିଲୋ 
ଇତ୍ୟାଦି ଗାଆଁମାନଙ୍କରେ ମଞ୍ଚ ବନ୍ଧା ହୋଇ ଅଭିନୟ ହେଲା, ଟିକଟ କରି । 


ଯୁବରାଜ : 
ମୁଁ ଖଣ୍ଡପଡ଼ାଗଡ଼ରେ ପହଞ୍ଚୁଲାବେଳକୁ ପ୍ରାୟ ମାସେ ବିତିଗଲା । ଏଥୁଭିତରେ 


ଖଣ୍ଡପଡ଼ାରେ ଏକ ଗଣ୍ଡଗୋଳ ପରିସ୍ଥିତି ଉପୁଜିଥାଏ । ଆସି ଶୁଣିଲି, ଦେଉ ସାଆନ୍ତ 


୧୪୪ ଜୁମ୍ଭାର ଚକ 


( ବିରୁଳିର, ପାଟମହାଦେଭଙ୍କ ଭାଇ)ଙ୍କ ପୁଅକୁ ଖଣ୍ଡପଡ଼ା ରାଜା ପୋଷ୍ୟପୁତ୍ର କରିବେ । 
ପଠାଣୀସାଆନ୍ତଙ୍କ ପୁଅ ଚକ୍ରଧର ସିଂହ ରାଜବଂଶୀ ଓ ନିକଟ ସମ୍ପର୍କିତ । ସେ ଏଥୁରେ 
ବାଧା ଦେଉଥାଆନ୍ତି । ଦିଆନ ଭଗତବାବୁ ମୋତେ ଡାହାଣପାଳିଆ କରି ଖୋଜୁଥାଆନ୍ତି । 
ଚକ୍ରଧର ସିଂହ ପାରୁପର୍ଯ୍ୟନ୍ତ ସମ୍ବଲପୁର ପଲିଟିକାଲ୍ଵ ଏଜେଣ୍ଟଙ୍କ ପର୍ଯ୍ୟନ୍ତ ଧା'ଧପଟ କରି 
ଲଢ଼ିଲେ । ହେଲେ ଫଳ କିଛି ହେଲା ନାହିଁ । ପାଟହାତୀ ତାଙ୍କ ମୁଣ୍ଡରେ କଳସ ଢାଳିଲା 
ନାହଁ । 

ବଡ଼ ଜାକଜମକରେ ଏ ପୋଷ୍ୟପୁତ୍ର ଗ୍ରହଣ ଉତ୍ସବ ପାଳିତ ହେଲା । ଭଗତ ବାବୁ 
ଉଦାରମନା ଲୋକ । ରାଜ୍ୟଯାକର ପଧାନ, ସବ୍ବରାକାର ପ୍ରଭୂତିଙ୍କୁ ଡକରା ହେଲା, 
ଖୁଆପିଆ, ବାଣ ରୋଶଣି, ନାଟତାମସା ଚାଲିଥାଏ । ମୋ ରାସ ନୂଆଦଳ ବି ବାଦ 
ପଡ଼ିଲେ ନାହିଁ । ନୂଆଗଡ଼ରୁ ବାଇନାଚ ଦଳ ଅଣାଗଲେ । ସେତେବେଳେ ଏ ନାଚ 
ଥାଏ । ମନେଅଛି “ରାଧା, ଦରିଆ ଓ ଜଗନା' ନାମରେ ତିନି ଭଉଣୀ ନୂଆଗଡ଼ରୁ 
ଆସିଥୁଲେ । ଗୀତ ନାଚ, ଯାହା ହେଲା ସେ ଯେ ଉଚ୍ଚକୋଟୀର, ତାହା ମୁଁ କହିପାରିବି 
ନାହିଁ, ମାତ୍ର ଗରାଖ ତ କିସମୱାରୀ - କାହା ପସନ୍ଦ କେମିତି । ବାକି ରାଧାମଣିର 
ଦୈବୀଦତ୍ତ ଢଳା-ଚଳା-କଳା ଆଖୁ ଯୋଡ଼ାଟି ବହୁତ ଲୋକଙ୍କ ମନ ଚହଲାଇ ଦେବାର 
ମୁଁ ଜାଣେ । ତାଙ୍କ ଗୀତର ଘୋଷାପଦ ପଦେ ଅଧେ ଏବେ ବି ମୋର ହେତୁ ଅଛି - 'ମୁଁ 
କାହା କର ଧରିବି” ଆଉ “କାନ୍ତ ବିନା ଦିବା ରଜନୀ ସଜନୀ କୋଟି ଯୁଗ ସମ ହେଲାଟି 
ରେ' - ସବୁ ଆମ ପୁରୁଣା କବିଙ୍କ ରଚନା । 

ବାଇଆନା ନାଚ ତ ! ହେଲେ ବେଶ, ନାଚ ଭଙ୍ଗ, ଗାଇବା ଢଙ୍ଗ ଅଭିନୟ ଚାତୁରୀ - 
ସବୁଥୁରେ ଓଡ଼ିଶୀ ଢଙ୍ଗରଙ୍ଗ ଲାଗି ରହିଥୁଲା । ଖଣ୍ଡପଡ଼ାବାସିଏ ଗୀତ ରସିକ । କହିଛି ତ 
ସେଠାରେ ସଙ୍ଗୀତର ବେଶି ଚର୍ଚ୍ଚା ଥୁଲା । ଓଡ଼ିଶୀ ଗୀତ ଓ ନାଚ ତାଙ୍କ ମନକୁ ପାଇଲା । 


ଦେଉ ସାଆନ୍ତ ବିରୁଳି ଆଡ଼ରୁ ପଞ୍ଚାଏ ଦକ୍ଷିଣୀ ସସଖୀପିଲା' ଅଣାଇଥୁଲେ । ସେମାନେ 
ଯେଉଁ ଗୀତ ଗାଇଲେ, ସେଥୁରେ ହିଁ ଖଣ୍ଡପଡ଼ାର ଦେଖାଣାହାରିଏ ଟିକିଏ ନାକ ଟେକିଲେ, 
ପହଲୁ ଗୀତର ଭାଷା ଶୁଣି । ତା” ବି ମନେ ଅଛି ମୋର । ସେମାନେ ଗାଇଥୁଲେ - 
“ ମୋୱାନ ରୀତି ଚିନା ପୋଡ଼ିଲା ମା”? _ ଅର୍ଥାତୃ ସିଧା ଓଡ଼ିଆରେ ' ମୋହନ ରୀତି ଚିହ୍ମା 
ପଡ଼ିଲା ମା ।” 


ଗୀତଟିର କଥା ବା ଗୀତ ରଚନା ଓଡ଼ିଆ ସିନା, ହେଲେ ଉଚ୍ଚାରଣ ବାଗ ତେଲଙିଂ 
ପରି ଜଣାଯାଉଥୁବାରୁ “ମୋହନ' ଶବ୍ଦ ମଧ୍ଯ ଅଚାହୁଡ଼ା ହୋଇ ବୋଲାଇଛି “ଓ” ଏବଂ 
“ଚିହ୍ନାଂ ଶବ୍ଦର “ହ'ଟି ଦେହଛପା ଦେଇ ରହିଛି 'ନା' ଅକ୍ଷର । ଅନ୍ଯାନ୍ଯ ଶବ୍ଦଗୁଡ଼ିକ 
ସଂଯୋଗରେ ଆସି ତହଦୁପ ମୁଣ୍ଡକଟା ଗଣ୍ଡିକଟା ବ୍ୟାଧ୍ଗ୍ରସ୍ତ ହୋଇ ପଡ଼ିଛନ୍ତି । ଗୀତର 


ଚାକିରି -ଜୀବନ ୧୪୫ 


ଏପରି ଦୁର୍ଦ୍ଦଶା ଦେଖୁ ଭାରି ଦୁଃଖ ଲାଗିଲା । ମନେପଡ଼ିଲା _ 'ହିଜ୍‌ ମାଷ୍ଟରସ୍‌ ଭଏସ୍‌! 
କୋମ୍ପାନୀର ସେଇ ସମୟର ଖଣ୍ଡେ ରେକର୍ଡ଼ କଥା । ଗୀତଟିର କଣ୍ଠ - ଶିଳ୍ପୀ ହେଲେ 
ଜଣେ ବଙ୍ଗବାସୀ । ସେବେଳର ଅନେକ ଲୋକ ସେ ଗୀତଟି ଶୁଣିଥ୍ବେ । ହୁଏତ କାହାରି 
ହେତୁ ଥୁବ ମଧ୍ଯ, ଗୀତଟିର କଥା - “ମୋତେ କାଇକି ଡାକୁ କଲା ମାକକଡ଼” । ଓଡ଼ିଆ 
ଭାଷାର ବ୍ୟାଧ୍‌ଗ୍ରସ୍ତ ବିକଳାଙ୍ଗ ସ୍ବରୂପର ଏ ଖଣ୍ଡିଏ ପରା କୁଆଡ଼େ ହାସ୍ୟୋଦ୍ଦୀପକ ରେକର୍ଡ଼ ! 


ଦକ୍ଷିଣୀ ସଖୀପିଲାଙ୍କ ବେଶ, ଗୀତ, ନାଚ, ବାଜା ଇତ୍ଯାଦି ଦିନାକେତେ ବଜାର 
ହାଟର “ଟିକଲ' ସାମଗ୍ରୀ ହୋଇ ରହିଲା । ବିଶେଷକରି ଗାଇଲାବେଳେ ସ୍ଵରର ଘନ 
ଘନ କମ୍ପନର ସାଭିନୟ ଅନୁକୃତ କେବଳ ଗୀତରେ ନୁହେଁ, କଥା କହିବାବେଳେ ମଧ୍ଯ 
ଶ୍ରୋତା, ବକ୍ତା - ଦୁଇ କୁଳକୁ ବେଶ୍‌ ହସାଉଥାଏ । ଓଡ଼ିଶୀ ସଙ୍ଗୀତ ରୀତିର ଅଖଣ୍ଡସ୍ଵର 
ପ୍ରକାଶରେ ଅଭ୍ୟସ୍ତ କାନମନ ସେତେବେଳେ ଖଣ୍ଡପଡ଼ାରେ ଅଭାବ ନ ଥୁଲା । ତେଣୁ 
କେହି କେହି ସଖୀପିଲାଙ୍କ ଗୀତ ଶୁଣି “ଥରାବାତ” ମାରୁଛି କି ବୋଲି ହସି କହିବାରେ 
ଲାଗିଲେ । 

ଏହିସବୁ ଅବସ୍ଥା ଯାହା ହେଉ, ସୁରୁଖୁରୁରେ ରାଜାଙ୍କର ପୋଷ୍ୟପୁତ୍ର ଗ୍ରହଣ ଉତ୍ସବ 
ନିର୍ବାହ ହୋଇଗଲା । ଯୁବରାଜ ହେଲେ ଦେଉସାହେବଙ୍କ ଟିକି ପୁଅଟି । 


ପରେ ପରେ ଖଣ୍ଡପଡ଼ା ଚାକିରି ଆଉ ମୋତେ ସୁଖ ଲାଗିଲା ନାହିଁ । ନାଟକ ନିଶା 
ପୁଣି ଝାକିଲା । 
ପରିବର୍ତନ : 

ଜ୍ୟେଷ୍ଠ ଯାଇ ଆଷାଢ଼ ପଶୁଥାଏ, ଖଣ୍ଡପଡ଼ା ସଂସ୍ଫଶି ଟୋଲର ବାଣୀଭୂଷଣ ପଶ୍ଚିତଙ୍କ 
ପାଖରୁ ମୁଁ ପଢୁଥାଏଁ ମେଘଦୂତ । କହିଛି ତ ପଣ୍ଡିତ ମହାଶୟଙ୍କର ବହି ବା ପୋଥୁ 
ଲୋଡ଼ା ହୁଏ ନାହିଁ । ସବୁ ଗୋଟି ଗୋଟି ମୁଖସ୍ଥ । ସେ ମୋତେ ନୈଷଧ ପଢ଼ାଇ 
ଥୁଲେ । ଓକାରି ଦେଲେ ଅନର୍ଗଳ ଶ୍ଳୋକ ଗାଇ ଅତି ସରସ ଭାବରେ ଅର୍ଥ ବିସ୍ତାରି କହି 
ଯାଆନ୍ତି । ମେଘଦୂତ ଠିକଣା ବେଳରେ ପଢ଼ା ଆରମ୍ଭ । ଚାକିରି ଛାଡ଼ିବା ପୂର୍ବରୁ କେତେ 
ଭାବି ହେଲି । ରାଜାଙ୍କ ସରାଗ, ଲୋକଙ୍କ ଆଦର, ନିଜର ଜ୍ଞାନ ଅର୍ଜନ, ଧନ ଅର୍ଜନ - 
ଏସବୁ ଆଡ଼େ ଓ ଅନ୍ୟଆଡ଼େ ରାସଦଳ । ଉଡ଼ାମନ କେଉଁ ଡାଳ ଧରିବ ? ଭାବି ଭାବି 
କେତେ ବଉଦ ଉହାଡ଼ିଆ କାଳିଜହ୍ଲ, ଉହୁଆ ଆଖୁ ଆଗରେ ମିରିଗୀଚିରା ମାରିଛି । 


ହଠାତ୍‌ ବାଟ ଠିକଣା କରିହେଲା ନାହିଁ । ଏତିକିବେଳେ ରାସଦଳ ପରିଚାଳକ ଗୋପୀ 
ବ୍ରହ୍ମାଏ କହିଲେ _ “ବାବୁ ! ନୂଆଗଡ଼କୁ ପାର୍ଟି ନେଇ ଯାଆନ୍ତେ । ବର୍ଷାଦିନ ତ ହୋଇ 
ଆସିଲା । ଚାରି ଆଠଦିନ ବୁଲି ଆସନ୍ତେ ନାଇଁ ?”' ମୁଁ କହିଲି - ' ଛୁଟି ଯୋଗାଡ଼ି ପାରିଲେ 
ସିନା ! ଆଚ୍ଛା, ଦିଆନବାବୁଙ୍କୁ କୁହେ - ଛାମୁରେ ଜଣା କରେ । ଚେଷ୍ଟା କଲାଉତାରୁ 
ଦେଖାଯିବ ।'' 


୧୪୬ କୁମ୍ଭାର ଚକ 


ଚାକିରିର ଟାଣଠାରୁ ରାସଦଳର ଟାଣଟା ଯେ ବେଶି - ଏଇକଥା ଅନୁଭବ କଲି 
ମୁଁ । ହେଲେ କଥା ଅଛି ତ - 'ଦଇବ ଦଉଡ଼ି ମଣିଷ ଗାଭ' _ ଦେଖେ, ଦଉଡ଼ି କୁଆଡ଼କୁ 
ଟାଣୁଛି ? 


ନୂଆଗଡ଼ରେ ରାସ : 


ଡାହାଣ ବାଁ ଦି'ପଟରେ ଜଗୁଆଳି ପରି ମଥାଟେକି ପହରା ଦେଇ ନୂଆଗଡ଼କୁ ଚାହିଁ 
ରହିଛି 'ରୁଖୀ' ଆଉ ବଳରାମ” ଦୁଇଟି ପାହାଡ଼ | ଦୁହେଁ ରସିକପଣରେ କେହି କାହାକୁ 
ଉଣା ନୁହନ୍ତି । ନାଗେଶ୍ବର ଆଉ ମାଳତୀଟାହିଆ ମଥାରେ ଖୋଷି, ଗଡ଼ଟାସାରା ମହକ 
ଚହଟାଇ ନୂଆଗଡ଼କୁ ପୁରୁଣାଗଡ଼ କରିଦେବାକୁ ଏ ଦୁହେ ଯେମିତି ନାରାଜ । ଭଞ୍ଜକବି 
ଏଇଠି, ଯଦୁମଣି ଏଇଠି । କେତେଦିନରୁ ନୁଆଗଡ଼ ଦେଖୁବାର ଗୋଟାଏ ବାଞ୍ଚା ଥୁଲା । 
ଏ ପୁଣି ମୋର ମାମୁଘର ଗାଆଁ । ଏଇଠି ଗୋଟିଏ ଗୁରୁଟ୍ରେନିଂ ସ୍ଫ୍ଲଲ ଅଛି । ଖଣ୍ଡପଡ଼ାର 
ଇନିସ୍‌ପେକ୍ଵଟିଙ୍ଗ ପଣ୍ଡିତ ଚତୁର୍ଭୁଜ ମିଶ୍ରଙ୍କ ଭାଇ ସନାତନ ମିଶ୍ର ଥାଆନ୍ତି ହେଡ଼ପଣ୍ଡିତ । 
ମୋ ମାମୁ କୁଞ୍ଜବିହାରୀ ପଟ୍ଟନାୟକ ( ଏବେ ସ୍ଵର୍ଗତ) ସେତେବେଳେ ନୂଆଗଡ଼ ସ୍କୁଲ 
ସମୂହର ପରିଦର୍ଶକ । ଯୋଗକୁ ପରୀକ୍ଷକ ରୂପେ ମୁତୟନ ହୋଇ ଖଣ୍ଡପଡ଼ାରୁ ମୁଁ ଗଲି । 


ଖଣ୍ଡପଡ଼ାରୁ ମନ ଉଡୁ ଉତୂ ହେଲାବେଳକୁ ଏ ଯୋଗ ପଡ଼ିଥାଏ । ମନେକଲି ବାକି 
ଥୁବ କାହିଁକି ? ନୂଆଗଡ଼ଟା ଦେଖା ସରିଥାଉ । ସେତେବେଳେ ନୂଆଗଡ଼ କୋର୍ଟ ଅଫର 
ଓଡ଼ସ୍‌ ଅଧୀନରେ । ରଜା ଗାଦି ପାଇ ନ ଥାନ୍ତି । ସମ୍ବଲପୁରିଆ ପଟେଲବାବୁ ଥାଆନ୍ତି 
ପଲଟିକାଲ ଏଜେଣ୍ଟଙ୍କ ନମୁଦୀ ଶାସକ । ଶସ୍ତା କାଳ । ଦେବୋତ୍ତର ବିଭାଗ ବଡ଼ ଭଲ 
ଚାଲିଥାଏ । ଭୋଗରାଗ ଭାରି ସରସା । 


ସତ କଥା : 

'ମୁଣିକି ମୁଣି - ଧୂଆଁପତ୍ରକୁ ମୁଣି' । ମୁଁ ନୂଆଗଡ଼ ଯିବା ସଙ୍ଗେ ସଙ୍ଗେ ଜଣେ 
କେତେ ସଙ୍ଗୀତ- ପାଗଳା ଛାଏ ଛାଏଁ ଜୁଟିଗଲେ । ପରୀକ୍ଷା ତ ଚାଲିଲା । ଗାଉଣା 
ବାଜଣା ଭୋଜିଭାତ ମଧ୍ଯ ବନ୍ଦ ହେଲା ନାହଁ । ନୂଆଗଡ଼ରୁ ସେତେବେଳେ ସୁଦ୍ଧା ଓଡ଼ିଶୀ 
ସଙ୍ଗୀତର ଚଟ୍ଟା ଉଭାଇ ଯାଇ ନ ଥାଏ । ଗଡ଼ର ସୋମନାଥ ପଟ୍ଟନାୟକ ଆଉ ବାଞ୍ଚାନିଧ୍‌ 


ପଟ୍ଟନାୟକ ( ପରେ ସମ୍ପର୍କରେ ମୋର ଭିଣୋଇ) ଓ ବ୍ରାହ୍ମଣସାଇର ଜଣ କେତେ ଗାୟକ 
ଗୀତ ଗାଉଥାଆନ୍ତି । 


ଖଣ୍ଡପଡ଼ା ଛାଡ଼ିଲି : 
ନୂଆଗଡ଼ରୁ ଫେରି ପ୍ରାୟ ମାସଟାକ ପରେ ମୁଁ ଖଣ୍ଡପଡ଼ା ଛାଡ଼ିଲି । ଚାକିରିକି ମନହେଲା 


୬୭୩ ୨୭୩୫ ୬୮୭୩ 


ନାହଁ । ଇସ୍ତଫା ଦେଲି । ସତେଯେମିତି କିଏ ଧକ୍ସକା ଦେଲା ଚାକିରି ଛାଡ଼ିବାକୁ । ବର୍ଷାଦିନ । 


ଚାକିରି-ଜୀବନ ୧୪୭ 


ନଭ କୃଳ ଖାଇ, ଭଉଁରୀ ଖେଳାଇ ଧାଇଁଛି । ସେଇ ନୀଳମାଧବ । ଏଇବାଟେ ଖଣ୍ଡପଡ଼ା 
ପ୍ରବେଶ, ପୁଣି ଏଇବାଟେ ପ୍ରସ୍ଥାନ । ମନେପଡ଼ିଗଲା, ଗାଉଁଲୀ ପହଳି କେଉଟ, ଯୋଉ 
ବାଟେ ଆସିଥୁଲ, ସେଇ ବାଟେ ଲେଉଟ ।' ମହାନଦୀ ପାରହୋଇ ଭଟ୍ଚାରିକାଙ୍କ ଦର୍ଶନ 
କରି ଆସିଲି ବଡ଼ାମ୍ବା । 

ମୋର ଦାଦା ସ୍ଵର୍ଗତ ମନମୋହନ ପଟ୍ଟନାୟକ ସେତେବେଳେ ନଅର 
ସୁପରିଣ୍ଟେଣ୍ଡେଣ୍ଟ୍‌ । ବାପାଙ୍କ କାଳ ହେବାପରେ ବଡ଼ାମ୍ବାରେ ଥୁବା ଜେଜବାପାଙ୍କ ଅମଳର 
ଜମିବାଡ଼ି ସୂତ୍ରେ ସୂତ୍ରେ ଏକାକୀ ନିଜ ନାମରେ କରିନେଇ ନିଶ୍ଚିନ୍ତ ଥାଆନ୍ତି ଦାଦା ଆମର । 
ଏକଥା ମୁଁ ପରେ ଜାଣିଲି । ମୋର ଏ ଅଚାନକ ଉପସ୍ଥିତିଟା ତାଙ୍କୁ ସୁଖ ଲାଗିବା ପରି 
ମନେ ହେଲା ନାହିଁ । ଯୋଗକୁ ବୋଉ ସେଠିକି ଦିନାକେତେ ହେବ ଆସିଥାଏ । ସେଇ 
ଖବର ପାଇ ମୁଁ ବଡ଼ାମ୍ବା ଯାଇଥୁଲି । ଲଗାଣ ବର୍ଷା ସୁଆତି ଚାଲିଥାଏ । ଦିନରାତି 
ବେଙ୍ଗରଡ଼ିରେ କାନ ତାବଧା ହେଇଯାଉଥାଏ । ଏମିତିବେଳେ ମୁଁ ବାହାରିଲି କଟକ । 
ମୋ ସାଥ୍ରରେ ଖଣ୍ଡପଡ଼ା ରାସଦଳର ତିନୋଟି ପିଲା ଥାଆନ୍ତି । 


କଟକ ଯାତ୍ରା : 


ରଜାଙ୍କୁ ହାତୀଟାଏ ମାଗିଲି ଯିବାକୁ ଗୋପୀନାଥପୁର ପର୍ଯ୍ୟନ୍ତ, ସେଇଠୁ ଡଙ୍ଗାଧରି 
କଟକ ଯିବା କଥା । ଦାଦା ଡଙ୍ଗା ଠିକଣା କରି ଦେଇଥାନ୍ତି । ବୋଉର ଜମା ମନ ନ ଥାଏ 
ଏ ଝଡ଼ି ବରଷାରେ ତା'ର ଏକୋଇର ବଳା ବିଶିକେଶନକୁ ଦି'କୃଳଖୁଆ ନଭରେ ଡଙ 
ଭସାଇ କଟକ ଯିବାକୁ । ହେଲେ, ଉପାୟ ନାହିଁ ତା'ର | ଛଳ ଛଳ ଆଖୁର ଲୁହ ତା' 
ମନ ପୋଡ଼ିକଥା ନୀରବରେ କହି ଦେଉଥାଏ ମୋତେ । ଦାଦା କିନ୍ତୁ ମୋ କଟକ ଯିବା 
ଯୋଗାଡ଼ରେ ଆଗଭର । 


ଗୋପୀନାଥପୁର । ଡଙ୍ଗା ମହାନଦୀ ଘାଟରେ ଖଟା ହୋଇଛି, ବୋଝାଇ ହୋଇଛି 
ଗୁଡ଼) ଆଉ ଆଉ କେତେ କଅଥଣ । ଗନ୍ଧରେ ନାକ ଫାଟିଯାଉଥାଏ । ଡଙ୍ଗା ଚାଳଟି 
ସାଧାରଣତଃ ନୂଆଁଣିଆ । ସେଥୁରେ କୌଣସି ମତେ ଗଳି, ଡଙ୍ଗା ଭିତରେ ପଶିବାକୁ 
ହେଲା । ନାଉରିଏ ମୋତେ ଅପେକ୍ଷା କରିଥୁଲେ । ଏଥର ମଙ୍ଗୁଆଆଳ କହିଲା ନାଆ 
ମେଲିବାକୁ । ଦାଦା ବିଦାୟ ଦେବାବେଳେ କହିଲେ - “ଚାକିରି ବାକିରି ଗୋଟେ କରି 
ଘରକୁ ଫେରିବୁ' । ଓଃ ! ଛାତି ଭିତରଟା କେମିତି ମୋର ଧକ୍କା ଖାଇଲାପରି ଲାଗିଲା । 
ସତେ ଶ୍ବାସରୁଦ୍ଧ ହେଲାପରା ! ଆଖ୍‌ ଆଗରେ ଗୋଳିଆ ପାଣି । କୂଳ ଦେଖା ଯାଉ ନ 
ଥାଏ । ଏଣେ ମୋ ଆଖ୍‌ଲୁହ ସେଇପରି କୂଳ ଲଙ୍ଘୁଥାଏ । ମୁଁ ଅଧା ସ୍ପଷ୍ଟ ଭାଷାରେ 
ଦାଦାଙ୍କୁ ଉତ୍ତର ଦେଲି - ' ହୁ' | 

ସାପ ମୁଣ୍ଡକଟା ସୁଅ । ଅକାତକାତ ପାଣି । ପାଳିକରି ଚାରିଜଣ ଲେଖାଏଁ ଭେଣ୍ଡିଆ 
ମୁଣ୍ଡରେ ଝାଁପି ମୁଣ୍ଡାଇ ନାଆ ଚାଳର ମଥାନ ଉପରେ ଗୋଡ଼ ଲମ୍ବାଇ ବସି ଆହୁଲା 


୧୪୮ କୁମ୍ଭାର ଚକ 


ଚଳାଇବାରେ ଲାଗିଲେ । ମୋ ମନ ଭିତରେ ଏଣେ ସେଇ ଆହୁଲା ବେଗରେ ଯେମିତି 
ଦୁମୁକାଣି ବୟାର ଖେଳି ଯାଉଥାଏ । ଏ ଅସମୟ - ବରଷା ବୋଲେ ମୁଁ, ପବନ 
ବୋଲେ ମୁଁ - ଏତିକିବେଳେ ଦାଦାଙ୍କ ମୁହର ସେ କଥା ପଦକ ମୋତେ ଯେମିତି ବାଧୁଛି, 
ଆଜି ବି ତାକୁ ପାସୋରି ପାରି ନାହିଁ, କି ପାରିବି ନାହଁ ଜୀବନରେ ଭୁଲି । 

ଚାକିରି ତ ଛାଡ଼ିଲି, ଚାକିରି କରିବି ନାହଁ ବୋଲି । ପୁଣି ସେଇ କଥା ? କଟକ 
ଯାଉଥୁଲି, ଚେଷ୍ଟା କରି; ଗୋଟାଏ ରାସପାର୍ଟି ଆରମ୍ଭ କରିବାକୁ । ଦାଦା କିନ୍ଥୁ କହିଲେ 
ଚାକିରି କରି ଘରକୁ ଫେରିବି । କେତେ କ'ଣ ଭାବି ଭାବି, ଗୁଡ଼ ଗନ୍ଧରେ ନାକ ଫଟାଇ 
ପ୍ରାୟ ୭। ୮ ଘଣ୍ଟାରେ କଟକ ଫାଶିଦିଆ ବରଘାଟରେ ନାଆରୁ ଭଉତୁରିଲି । ପ୍ରଖର 
ସୁଅରେ ଡଙ୍ଗା ତୀର ବେଗରେ ଚାଲିଥାଏ । ତେଣୁ ଅନ୍ଥ ସମୟ ଲାଗିଲା । 

ତା'ପରେ ଯିବି କେଉଁଠିକି ? ହାତରେ ମାତ୍ର ଟଙ୍କା ଦିଓଟି । ସେଥୁରୁ ମହତ୍ଵ ରକ୍ଷା 
କରିବାକୁ ନାଉରୀମାନଙ୍କୁ ଦେଲି ଟଙ୍କାଟିଏ । ସିଧା ବାହାରିଲି କଟକ ପ୍ରିଣ୍ଟିଂ କମ୍ପାନୀକୁ - 
କିଏ ଯେମିତି ମୋତେ ପଠାଇଦେଲା । 


ସେତେବେଳକୁ ମୋର କଳାହାଶ୍ଚଡିଆ ମେଘ, ବାୟାଧନଟି ଓ ଧ୍ରୁବ ନାଟକ ଛାପା 
ସରିଥାଏ । ପ୍ରିଣ୍ଟିଂ କୋମ୍ବାନୀ ବହି ଦୋକାନରେ ବହି ଜମା ଦିଆ ହୋଇଥୁଲା । ସେଇ 
ବାବତରୁ କିଛି ଟଙ୍କା ମିଳିଲେ ଅବା ମିଳିଯାଇପାରେ । ଏଇ ଭରସାରେ ମୁଁ କମ୍ପାନୀ 
ଆଡ଼କୁ ଦାଣ୍ଡେଇଲି, ଫାଶିଦିଆ ବର ପାଖରୁ, କୁଲାଟିଏ କରି । 


ପ୍ରିଣ୍ଟିଂ କମ୍ପାନୀର ମ୍ୟାନେଜର ଥାଆନ୍ତି ଓକିଲ କାଶୀନାଥ ମହାନ୍ତି । ପରିଚୟ 
ଦେବାପରେ, ସେ ବଡ଼ ଆଦରରେ ଡାକି, ବସାଇଲେ | ପୂଣ୍ତ ସାହୁଙ୍କ ଜଳଖୁ୍‌ଆ ଦୋକାନରୁ 
ଜଳଖୁଆ ବରାଦକରି ଅଣାଇ ମୋତେ ଖୁଆଇ ପିଆଇ ତାଜା କଲେ । ସେଇଠୁ କଥାବାର୍ତା । 
ଉତ୍କଳ ଦୀପିକା ପ୍ରିଣ୍ଡଟିଂ କମ୍ପାନୀରୁ ପ୍ରକାଶିତ ହେଉଥାଏ । ମନେ ଅଛି, ମୁ ପହଞ୍ଚୁଲି ବୁଧବାର 
ଦିନ କଟକରେ । ମଝିରେ ଗୁରୁ, ଶୁକ୍ର ଦିଂଦିନ ଗଲେ ଶନିବାର ଦିନ କାଗଜ ବାହାରିବା 
କଥା । ରାତି ରହଣିଟା ମୋର କୋଉଠି ? ସେଇଟା ତ ଏଇନେ ବଡ଼ ଚିନ୍ତା । ଟଙ୍କା କିଛି 
ତ ବହି ଦୋକାନରୁ ମିଳିଗଲା । ସାଙ୍ଗସାଥୀ କଟକରେ ଥୁଲେ, ଅଛନ୍ତି । କିନ୍ତୁ ଯେ ଅବସ୍ଥା 
ଆଜି ମୋର, ସେଥୁରେ କାହା ପାଖକୁ ଯିବି ? ସବୁ ଯାଉ, ମହତ ଥାଉ । 


ଅଲଫା ମିଆ ବୋଲି ଜଣେ ଲୋକ ପ୍ରିଣ୍ଡିଂ କମ୍ପାନୀ ଦପ୍ତରୀଖାନାର କର୍ମଚାରୀ । 
ଆଗରୁ ତାଙ୍କ ସହିତ ମୋର ଟିକିଏ ପରିଚୟ ଥୁଲା । ଂମାଆଂତ ଫେରେ ଗୋଟାଏ 
କିନାରା କରିଦେବେ । ବସି ଭାବୁଛି ଏଇ ବିପଦ କଥା । ହଠାତ ଆଲଫ୍ରର ଦେଖା । 
ତାକୁ ବସା କଥା ପଚାରୁଛି, ଏତିକିବେଳେ କାଶୀବାବୁ ଆସି କହିଲେ _ କୋଉଠି ରହିଛନ୍ତି ? 
କାଲି ସକାଳ ୭ଟାରେ ଆମ ଅଫିସକି ନିଶ୍ଚୟ ଆସିବେ, ଗୋଟାଏ ଜରୁରି କାମ ଅଛି | 
ମୁ ସମ୍ମତି ଦେଲି । ସେ ଚାଲିଗଲେ । 


ଚାକିରି-ଜୀବନ ୧୪୯ 


ଅଲଫ୍ର ମୋତେ କାଠଗଡ଼ା ସାହିରେ ଗୋଟିଏ ବଡ଼ କଇଁଥଗଛ ସାମନା ଚାଳଘର 
ପାଖକୁ ନେଇ, ଘରର ମାଲିକ ଭାଗୁବାବୁଙ୍କ ସହିତ କଥାକରି, ରଖାଇ ଦେଲେ । ଏବେ 
ସେ ବସା ଅଛି କି ନାହିଁ କେଜାଣି ? ବାକି ସେ କଇଁଥ ଗଛଟି ଦୀର୍ଘଜୀବୀ ହୋଇ ଚାହିଁଛି । 


ସମ୍ପାଦକ : 


ତହଁ ଆରଦିନ ସକାଳୁ କମ୍ପାନୀ ଅଫିସକୁ ଗଲି । କାଶୀବାବୁ ମୋତେ ଉତ୍କଳ ଦୀପିକାର 
ଲେଖାପାଇଁ ଅନୁରୋଧ କରି କାର୍ଯ୍ୟଭାର ଗ୍ରହଣ କରିବାକୁ ଅନୁରୋଧ କଲେ, ଅବଶ୍ୟ 
ମୋର ଯଦି କିଛି ଆପଭି ନ ଥାଏ ବୋଲି କହି । ସେତେବେଳେ ପ୍ରିଣ୍ଟିଂ କମ୍ପାନୀର ନାମ 
ଡାକ । ନାମଜାଦା ପତ୍ରିକା “ଉତ୍କଳ ଦୀପିକା” - ଏକମାତ୍ର ଓଡ଼ିଆ ସାପ୍ତାହିକ କହିଲେ 
ଚଳେ । ତେଣେ ବଡ଼ାମ୍ବା ଛାଡ଼ିବା ବେଳର ଦାଦାଙ୍କ ସୁସାର ବଚନ, କାନରେ ବରାବର 
ଗୁଞ୍ଜରୁଥାଏ । ସବୁ କଥାକୁ ଭାବିଲି । ମା” ଚଚ୍ଚିକାଙ୍କ ଆଶୀର୍ବାଦର ସୀମା ନ ଥ୍ଵବାର 
ବିଚାରି ଆଖୁ ଛଳ ଛଳ ହୋଇ ଆସିଲା । ମନରେ ଭକ୍ତି, କୃତଜ୍ଞତା - କେଜାଣି କେତେ 
ଜମାଟ ବାନ୍ଧିନେଲା ପଲକଟାକ ଭିତରେ । 


ଜଣାଇଲି ନାହିଁ । ପ୍ରିଣ୍ଟ୍‌ାଂ କମ୍ପାନୀର ଉପର ମହଲା ଟୁଙ୍ଗିଘରେ ମୋର ଆସ୍ଥାନ । ସେଇଠି 
ଲମ୍ବା ଲମ୍ବା ଚିଟ କାଗଜରେ କଲମ ଚାଷ ଆରମ୍ଭ କରାଗଲା । ୟେ ଏକ ଜୀବନ । 
ଆପାତତଃ ରାସଦଳ ଗଢ଼ା ପ୍ରସ୍ତାବଟା ମନେ ମନେ ଦିହଛପା ଦେଇଥାଏ । ଦାଦାଙ୍କୁ 
ସଙ୍ଗେ ସଙ୍ଗେ ଚିଠି ଦେବାକୁ କିନ୍ତୁ ମୋଟେ ପାସୋରି ନାହିଁ । ବୋଉକୁ ବିସ୍ତାରିତ ଭାବେ 
ସବୁ ଲେଖୁଲି । 
ରାସ-ଓିଶା : 

ମାସେ କେତେ ଗଲା । କୁଳମଣି, ଅଲଫ୍‌, ହରିଣ ଓ ଲୋକନାଥ ଇତ୍ୟାଦି ପ୍ରିଣ୍ଟଂ 
କମ୍ପାନୀର କର୍ମଚାରୀ କେତେଜଣଙ୍କୁ ଭେଳାଇ, ପୁଣି ସେଇ ରାସଦଳ ଗଢ଼ିବା ଆରମ୍ଭ 
କରିଦେଲି । ଫ୍ରୁଲନଖରାର ପ୍ରରୁଲ୍ଲଚନ୍ଦ୍ର ମହାପାତ୍ର ବୋଲି ଗୋଟିଏ ପିଲା କମ୍ପୋଜଖାନାରେ 
ଶିକ୍ଷାନବିଶ ଥୁଲା । ଗଳାଟି ମଧୁର । ତାକୁ ଧରାଗଲା । କ୍ରମେ କାଶୀବାବୁଙ୍କ କାନକୁ 
ସବୁକଥା ଗଲା । ସେ ଟିକିଏ ଭିନ୍ନ ଧରଣର ଲୋକ, ଏ ସବୁକୁ ପସନ୍ଦ କରନ୍ତି ନାହ । 
ତେଣୁ ମୁଁ ଟିକିଏ ତାଙ୍କର ବିରାଗଭାଜନ ହେଲି - ଏଇ ନାଚ, ଗୀତ, ଥୁଏଟର ଇତ୍ୟାଦିରେ 
ମଜ୍ଜି ରହିବାରୁ । 

ବାପାଙ୍କ ବନ୍ଧୁ ବ୍ରଜବାବୁ ( ସ୍ଵର୍ଗୀୟ ବ୍ରଜସୁନ୍ଦର ଦାସ) ସେତେବେଳେ ଜାଉଁଳିଆପଟିରେ 


ତାଙ୍କ ଘରେ ରହିଥାଆନ୍ତି । ନାରାୟଣବାବୁ ବୋଲି ଜଣେ ଦକ୍ଷ ଲୋକ ତାଙ୍କ 'ମୁକୁର' 
ପ୍ରେସର ପରିଚାଳନା କରୁଥାନ୍ତି । ତାଙ୍କ ସହିତ ଦେଖାକଲି । ଦୀପିକାରେ ସେ ମୋ ନାଆଁ 


୧୫୦ କୁମ୍ଭାର ଚକ 


ଦେଖୁଥାଆନ୍ତି । ମୁଁ ମୁକୁରର ସହକାରୀ ସମ୍ପାଦନା କଲି, ବ୍ରଜବାବୁଙ୍କ ଅନୁରୋଧରେ, 
ଅବୈତନିକ ଭାବେ । ତେଣେ କେତୋଟି ବାଳକ ସଂଗ୍ରହ କରି ରାସ ଶିକ୍ଷାଦାନ ଚାଲିଥାଏ _ 
ଜୋରସୋରରେ । 

ଗୋବିନ୍ଦ ଶୂରଦେଓ ଏତିକିବେଳେ ଜଗନ୍ନାଥବଲ୍ଲଭରେ ତାଙ୍କ ଘରେ ( ଆଜିର 
ଲକ୍ଷ୍ମୀନାରାୟଣ ପ୍ରେସ ) ରହୁଥାଚି । ଦିନେ କାଠଗଡ଼ା ସାହି ବସାରୁ ମୋର ଜିନିଷପତ୍ର 
ଚୋରି ଗଲା । ସେଠା ଛାଡ଼ି ମହମ୍ମଦିଆ ବଜାର ଲକ୍ଷ୍ମୀନାରାୟଣ ମନ୍ଦିର ପାଖରେ ପିଉସାଙ୍କର 
ସେଇ ପୁରୁଣା ଘରେ ଆସି ରହିଲି । ଏଠିକି ଶୂରଦେଓଙ୍କ ଘର ପାଖ । ଦେଖାଚାହାଁ ନିତି 
ହେଲା । ମୁଁ ତ ତାଙ୍କ ବାଟ ଧରିଛି । ରୀତିମତ ରିହତ୍ସାଲ ଚାଲିଲା । ଚାରିଖଣ୍ଡ ସିନ ଓ 
ଉଇଙ୍ଗସ୍‌ ଇତ୍ୟାଦି ନିଜ ହାତରେ ( ଯେମିତି ଆସିଲା) ଚିତ୍ରକରି ନେଲି । ସେଇ କଳଙ୍କ 
ଭଞ୍ଜନ, ସୁଦାମା ଦାରିଦ୍ୟ ଭଞ୍ଜନ ଧରା ହେଲା । ଶିଖାଶିଖ୍‌ କାମ ପ୍ରାୟ ସରିଗଲା । 


କଟକ ବାହାରେ ରାସଦଳ : 


ଦଳ ଘେନି କଟକରୁ ବାହାରକୁ ଯିବାକୁ ମନ ହମହମ ହେଲା । ପ୍ରିଣ୍ଟିଂ କମ୍ପାନୀରୁ 
ମାସେ ଛୁଟି ନେଇ ଦଳସହ ପହିଲେ ଖୋରଧାରୋଡ଼ ବାଟେ ବୋଲଗଡ଼ ଓ ସେଠାରୁ 
ଇଟାମାଟି ଗଲି । ବୋଲଗଡ଼ରେ ମହାଜନ ବାମନ ମହାପାତ୍ରେ ବଡ଼ ସରସ ଲୋକ । 
ତାଙ୍କର ଦିଅଁ ଦେଉଳ, ଦାନ, ଧର୍ମ ଇତ୍ୟାଦି ଡାକବଜା | ସାହାଯ୍ୟ ଦେଲେ ସେ ମୋତେ | 
ଷ୍ଟେଜ୍‌ ବନ୍ଧା ହେଲା ତାଙ୍କ ଦେଉଳ ପାଖରେ । ମୋର ଏଣେ ମାତ୍ର ଦୁଇଟି ବହି ଶିକ୍ଷା 
ଦିଆଯାଇଛି । ସେଥୁରେ ଖଡ଼ା-ବଡ଼ି-ଥୋଡ଼ କରି କେତେ ରାତି ବା ଚଳିବ ? ଶସ୍ତା 
କାଳ । ଟିକଟଦର ମଫସଲ ପାଇଁ ବାମନ ମହାପାତ୍ରଙ୍କ ସହିତ ଆଲୋଚନା ପରେ ସ୍ଥିର 
କରାଗଲା ଦି'”ଅଣା, ଚାରିଅଣା ଓ ଆଠଅଣା | ସେତେବେଳେ ବଡ଼ ସାନ ମିଶି ଦଳରେ 
ପୂଜାରୀ, ଚାକର ଇତ୍ୟାଦି ସର୍ବମୋଟ ତେଇଶି ଜଣ ଥୁଲେ । ଟଙ୍କା ପାଞ୍ଚଟା ହେଲେ 
ଖୁସିରେ ଦିନକର ମେସ୍‌ ଖର୍ଚ ଚଳି ଯାଉଥୁଲା । ଏଥୁରେ ଦହି, ଦୁଧ ବି ଅଛି । 


ଇଟାମାଟିରେ ବିପତ୍ତି ପଡ଼ିଲା : 


ବୋଲଗଡ଼ରେ ଆୟର ସୁବିଧାଟା ଦେଖୁ ମନେହେଲା, ଏଇମିତି ଚାରିଆଡ଼େ ମିଳିବ 
ବା ଏଥୁ ଅଧ୍‌କ ମଧ୍ଯ ଆଶା କରାଯାଇପାରେ । ତେଣୁ ଅଦୂରଦର୍ଶିତା ହେତୁ ଖର୍ଚ୍ଚ ବଢ଼ାଇ 
ଦେଇ ଅସମୟକୁ ସଞ୍ଚୟ ଘରେ ଶୂନ୍ୟ । ମନେ କରିଥୁଲି ସବୁଦିନେ ଖରାପାଗ ହୋଇଥୁବ । 
ତରା ଯେ ଅଛି, ସେ କଥାଟା ଆଉ ମୋର ବା ମୋ ଦଳରେ କାହାରି ଧାରଣା ନ ଥିଲା । 
ଇଟାମାଟିରେ ଘନଶ୍ୟାମ ରାମ ବୋଲି ଜଣେ ବିଶିଷ୍ଟ ମାରବାଡ଼ୀ ବ୍ୟବସାୟୀ ଥିଲେ । 
ଖଣ୍ଡପଡ଼ା ଗଡ଼ରେ ତାଙ୍କର ଲୁଗା ଦୋକାନ । ମୁଁ ଖଣ୍ଡପଡ଼ାରେ ଥୁବାବେଳେ ସେ ମୋତେ 
ଭାରି ଆଦର ଯନ ଓ ସମ୍ମାନ ଦେଖାଉଥିଲେ, ନ ଚାହିଁଲେ ମଧ୍ଯ ପାଁପଡ଼, ଆଚାର ଦିଆନିଆ 


ଚାକିରି- ଜୀବନ ୧୫୧ 


କରୁଥୁଲେ । ସେଇ ଲୋକ ତିନି ଖବରରେ ଆଜି ଘରୁ ବାହାରିବା କଷ୍ଟକର । ସେତେବେଳର 
ସେ ଛଳ - ଆନ୍ତରିକତା ଆଜି ବାସ୍ତବ ମୂରି ଧରି ପ୍ରକାଶ ଲାଭ କରିଛି, ବିଲକୁଲ ଗମ୍ଭୀର 
ଶ୍ରୀମୁଖ ନେଇ । ଭାବିଲି “ଦାଳୁଅ ଯୋଗୁଁ ସିନା କାନିସିରି ପାଣି” ପାଉଥୁଲା ! ମହାଜନ 
ଘନଶ୍ୟାମ ତ ମୋତେ ସମ୍ମାନ ଆଦର ଦେଉ ନ ଥୁଲେ, ରାଜ- ଅନୁଗୃହୀତ ମୁଁ” କୁ | 
ତାଙ୍କଠାରୁ କୌଣସି ସାହାଯ୍ୟ ସହାନୁଭୂତିର ଆଶା ନ ପାଇ ଗୋଟିଏ ମଠର ଆଶ୍ରୟ 


ନିଆଗଲା । ଲାଭ ଭିତରେ ଏତିକି ହେଲା ଯେ, ମୋର ସୁନା ବୋତାମ ଚାରିଟି ବିକି 
ଦଳର ପଥୂ ଚଳିଲା । ସେଦିନ ବଡ଼ ବାଧ୍‌ଲା ମୋତେ ଜୀବନର ଗତିଟା । ମଠ ପାଖେ 
ଷ୍ଟେଜ ବନ୍ଧା ହେଲା । ଅଭିନୟରେ ଟିକଟ ବିକ୍ରି ଅତି ଉଣା, ଘନଶ୍ୟାମ ରାମଙ୍କ ହତାଦର - 
ଏଇସବୁ ଦେଖ୍‌ ମାତ୍ର ୪ ।୫ ଦିନେ ଇଟାମାଟି ଛାଡ଼ି ନୂଆଗଡ଼ ଗଲି । ରଜାଙ୍କ ବଗିଚା 
ଘରେ ଠାବ ମିଳିଲା । ମଞ୍ଚ ବନ୍ଧାହେଲା । ଏଇଠି କେତେକ ରାଜାଘରିଆ ଅମଲାଙ୍କ 
ସଙ୍ଗେ ଟିକିଏ ମନାନ୍ତର ସୂତ୍ରପାତ ହୋଇ ପଡ଼ିଲା, ଅଭିନୟ ଦେଖ୍‌ବାକୁ ପାସ୍‌ ଦେବା 
ବାବତରେ । ଫ୍ରି ପାସ୍‌ ପାଇଁ ପୁଣି ଅଭିମାନ । ଭାବିଲି ଭିଖମଗାଙ୍କଠାରୁ ଏମାନଙ୍କର 
ପାର୍ଥକ୍ୟ ଏତିକି ଯେ, ସେ ଦାଣ୍ଡ ଭିଖାରିଟି ଅଭେଖା _ ଆଉ ଏମାନେ ହେଲେ ଗନ୍ତାଯୋଡ଼ିଆ, 
ସଭ୍ୟ ବା ଭଦ୍ର । ନିଜପାଇଁ, ଘରପାଇଁ ଏମିତିକି ଘରପୋଷା ବିରାଡ଼ି, କୁକୁରଙ୍କ ପାଇଁ 
ତାଙ୍କର ଫ୍ରି ପାସ୍‌ ଲୋଡ଼ା । ବାବୁଙ୍କ ଘରେ ଥୁବା ପରଭାତୁଆ “ଦୀନା” ମଧ୍ଯ ଆମଠୁ 
ଦୀନବନ୍ଧୁ ଡାକରାର ଅପେକ୍ଷା ବା ଆଶା କରି ବସିଲା; କିନ୍ତୁ ଉପାୟହୀନ ମୁଁ । ଆସିଛି ତ 
ଏଠିକି, ବାହୁଡ଼ିଯିବା ସୁବିଧା ସୁଯୋଗ ନାହଁ | ଦିନେ ସ୍ବୟଂ ଭଗବାନ ଶ୍ରୀକୃଷ୍ଣ ପରା ଅଶରଣ 
ବେଳେ ଗଧ ପାଦ ଧରିଥୁଲେ ? ଆଉ ଆମେ ମଣିଷ ବା କି ଛାର ! 

ନୁଆଗଡ଼ରୁ ଆଉ ଅନ୍ୟତ୍ର ବଢ଼ି ବଢ଼ି ଯିବାକୁ ଆତ୍ମା ଡାକିଲା ନାହଁ । ଫେରିଲି ସେଉଠୁ 
କଟକ, କେତେଖଣ୍ଡି ବଳଦଗାଡ଼ି ଯାନରେ । 


କଟକ ପହୁଞ୍ଚୁବା ପରେ ଦଳରେ ଯୋଗ ଦେଇଥୁବା ଲୋକ ବା ପିଲା କାହାରି 
ସ୍ନେହଭାଜନ ହୋଇପାରିଲି ନାହିଁ । କାରଣ ସେମାନେ ମନେ କରିଥୁଲେ ` ରାତିକି ହାତୀଏ, 
ଅରଜିବେ ବା ପାଇବେ । ତହିଁକି ମୁଁ ତ ପାଇଲି କେଞ୍ଚାଏ ଆଉ କାହୁଁ ଦେବି ତାଙ୍କୁ 
ମେଞ୍ଚାଏ ? ମାତ୍ର ଜଣ ଦୁଇ ତିନିଙ୍କ ଛଡ଼ା ବାକି ସଭିଏ ଯେଝା ବାଟ କାଟିଲେ । ଏ ଦଳ 
ଏଇଠୁ ଇତି । 


ପୁରୀ ରମାନା : 

ଦଳ ଭାଙ୍ଗିଯିବା ପରେ ମନଟା କେମିତି ଏକାବେଳକେ ଛତୁ ହୋଇ ଯାଇଥାଏ । 
ଦୁନିଆ ଆଗରେ ମୁଣ୍ଡ ଟେକିବାକୁ ନିହାତି ଲାଜରା ହୋଇ ପଡ଼ିଥାଏ । ପୁଣି ପ୍ରିଣ୍ଢିଂ କୋମ୍ପାନୀକୁ 
ଯାଇ କାଶୀବାବୁଙ୍କୁ ଖୋସାମତ ବରାମଦ କରି ଆପଣା ପୁରୁଣା ଧନ୍ଦା ଧରିବାକୁ ପାଦ 


୧୫୨ କୁମ୍ଭାର ଚକ 


ଯେମିତି କିଏ ପଛକୁ ଟାଣିଲା । ଗଲି ତ ନାହିଁ, ତା'ଛଡ଼ା ସେ ବାଟ ମାଡ଼ିବା ବେଳକୁ ବି 
ବୁକୁ ଦୁଲୁକି ଉଠୁଥାଏ । ମାସକର ଛୁଟି ନେଇ ତ ତିନି ଚାରିମାସ ବିତିଗଲାଣି ମୋର । 
ମୁହଁ କାହିଁ ଆଉ ? ପୁଣି ଖୋସାମଦ କରିବି ? ଯେବେ ସେ ଫେରାଇ ଦିଅନ୍ତି ? ଯେବେ 
କଥା ନ ରହେ ? ଛି, ୟା ହବ ନାହ, ବରଂ କଟକ ଛାଡ଼ି ଅନ୍ୟତ୍ର ଠାବ ଖୋଜିବି । 


ଏଇଭଳି ଦୋଦାପାଞ୍ଚୁଆ ମନବେଳେ ପୁରୀରେ ବଳଭଦ୍ର ହଜୁରୀ ଗୋଟିଏ ଥୁବଏଟର 
ଦଳ ଓ ରଙ୍ଗମଞ୍ଚ ଇତ୍ୟାଦି କରିବେ ବୋଲି ଶୁଣା ପାଇଲି । ଗଲି ସେଠିକି । ହଜୁରୀଙ୍କର 
ଧନ ଅଛି, ପଞ୍ଚାଏ ମୋସାହେବ ଅଛନ୍ତି । ଗାଉଣା ବାଜଣାକୁ ଟିକିଏ ବଡ଼ଲୋକିଆ ସଉକ 
ଅଛି । ତାଙ୍କ ପାଖେ ସରସ ଯନ୍ତ୍ର ଶିଳ୍ପୀ ସେ ଭିକାରୀ ଦଳାଇ, ଆଉ ଆଉ କେତେକଙ୍କ 
ଭିତରେ ସାଧୁ ଚରଣ ମହାନ୍ତି, ସୋମନାଥ ଚିନରା ( ସମନି ଚିନରା) ଇତ୍ୟାଦି କେତେ 
ଜଣ ଥୁଲେ । ସେମାନଙ୍କ ଭିତରୁ କେହି କେମିତି ସଙ୍ଗୀତ କିଛି କିଛି ଜାଣିଲାବାଲା, କେତେ 
ଅବା ସଙ୍ଗୀତପ୍ରେମୀ; କିନ୍ତୁ ମନଟା ମୋର ବିଶିପିତା ହୋଇଗଲା ଯେତେବେଳେ ଦେଖ୍‌ଲି 
ଯେ ଗୋବିନ୍ଦ ଶୂରଦେଓଙ୍କ ଦଳ ଭଙ୍ଗାଇ ଟଙ୍କା ବଳରେ କେତେଜଣ ଅଭିନେତାଙ୍କୁ ହଜୁରୀ 
ତାଙ୍କ ଦଳରେ ଗ୍ରହଣ କରିଛନ୍ତି । ଏଭଳି ଯୋଗାଡ଼, ଏ ଧନମଦ ମୋର ପସନ୍ଦକୁ ପାଇଲା 
ନାହିଁ । ତା'ଛଡ଼ା ସେଠା ରୀତିଗତି, ଚାଲିଚଳଣି ଦେଖ୍‌ ମୋତେ କେମିତି ଅଡୁଆ ଅଡୁଆ 
ଲାଗିଲା, ସେମାନଙ୍କ ସାଥୁରେ ଚଳିବାକୁ । ମୋ ସାଙ୍ଗରେ ମୋ ଭଙ୍ଗାଦଳର ଗୋଟିଏ 
ପିଲା ଥାଏ । ତାଂ ନାଁ ପ୍ରଫୁଲ୍ଲ । କଣ୍ଠ ଓ ଅଭିନୟ ସୁନ୍ଦର । ଦିନ ଆଠ ଦଶ ପରେ 
ହଜୁରୀଙ୍କ ଅନୁଷ୍ଠାନ ଛାଡ଼ିଦେଲି । ପୁରୀରେ ସ୍ଵର୍ଗୀୟ ଶ୍ରୀଧର ଖୁଣ୍ଢିଆଙ୍କ ସହିତ ଦେଖା ଓ 
ଚିହ୍ନାଜଣା ହେଲା । ପୁରୀ ଜଗନ୍ନାଥ ପ୍ରେସର ସେ ତତ୍ଜ୍ମାଧ୍ୂକାରୀ ବା ବଡ଼ ଅଂଶୀଦାର । 
ବଳଭଦ୍ର ହଜୁରୀଙ୍କ ସହିତ ବୋଧହୁଏ ତାଙ୍କର ତେତେଟା ସୌହାର୍ଦ୍ଦ୍ୟ ନ ଥୁଲା । ଯାହାହେଉ 
ସେ ମୋତେ ଜଗନାଥ ପ୍ରେସ ଅଡ଼ିଟ୍‌ କରିବାକୁ ଅନୁରୋଧ କଲେ । କିଛିଦିନ ସେଠି 


କଟାଇବା ପରେ, ମନ ପୁଣି ଉଡୁ ଉଢୁ ହେଲା; କିନ୍ତୁ ୟା ପରେ ? ଯାଏଁ କୋଉଠିକି ? 
ଗଞ୍ଜାମରେ : 


ମୋର ଚିରାଚରିତ “ଦେଖାଯାଉ” ଅଧ୍ଯାୟତଳେ ଭବିଷ୍ୟତକୁ ସ୍ଥାପନା କରି ବାହାରିଲି 
ଗଞ୍ଜାମ ଆଡ଼କୁ । ହାତରେ ଧନ ନାହିଁ କି ମନରେ ସୁଖ ନାହୁଁ । ଆଗଟା ଅନ୍ଧାରୁଆ । 
ଏଇ ଅବସ୍ଥାରେ ପ୍ରଫୁଲ୍ଲକୁ ସଙ୍ଗରେ ନେଇ ପୁରୀରୁ ଟିକଟ କାଟିଲି ବ୍ରହ୍ମପୁର । ଏସବୁ 
ହେଉଥାଏ “କେଜାଣି କାହିଁକି” ଆଉ “କେଜାଣି କେମିତି” ? ବ୍ରହ୍ମପୁର ସେତେବେଳକୁ 
ମୋର ଅଜଣା, ଅଦେଖା ଥାନ । କେବଳ ଦିଂତିନିଜଣ ଚିହ୍ନା ଲୋକ ସେଠି ଥାଆନ୍ତି । 
“ଆଶା' କାଗଜରେ ସମ୍ପାଦକ ସ୍ଵର୍ଗତ ଶଶିଭୂଷଣ ରଥେ, ମହୁରୀର ରାଜା ସ୍ଵର୍ଗତ କୃପାସିନ୍ଧୁ 
ନରେନ୍ଦ୍ର ଦେବ ( ସେତେବେଳକୁ ପଟ୍ଟଦେବ ) ଆଉ ଷ୍ଟୁଡ଼େଣ୍ଟସ୍‌ ଷ୍ଟୋରର ରାମଚନ୍ଦ୍ରବାବୁଙ୍କ 
ସହିତ ଟିକିଏ ପରିଚୟ ଥୁଲା । ବଡ଼ବଜାରରେ ଅବସ୍ଥିତ ଷ୍ଟୁଡ଼େଣ୍ଟସ୍‌ ଷ୍ଟୋରରେ ଆଶ୍ରୟ 


ଚାକିରି -ଜୀବନ ୧୫୩ 


ନେଲି । ସେଇଦିନ ପହିଲେ ଜୀବନରେ ଚାଖୁଲି ଉପମା । ମନେ ପଡ଼ିଗଲା ଉପମା 
ସାଥୁକି “କାଲିଦାସସ୍ୟ' ଶବ୍ଦ । ଦୁଃଖରେ ବି ହସ ଲାଗିଲା ମୋତେ । ସେତେବେଳେ 
“ମୋହନ ଭୋଗ' ଚଖା ତୁଣଡକୁ ସତରେ ଉପମା ସେତେ ରୁଚିକର ହେଲା ନାହିଁ । ତା'ପରେ 
ହୋଟେଲ ଭୋଜନ । ଏକ କମ୍ମା ହୋଟେଲ । ଖଲିରେ ଦିବ୍ୟ କଳାନୈପୁଣ୍ୟ ଫୁଟିଛି । 
ବାଃ, ଗୋଟିଯାକ କୋଟିକମ ! ଆଇଷଖ୍‌ଆ ତୁଣ୍ଡକୁ ସେ ଚାରୁ ଚହ୍ଲା; ଠିକ୍‌ ନ ପୋଷେଇଲେ 
ବି ଦିବ୍ୟ ପରିଷ୍କାର ପରିଚ୍ଛନ୍ନ । ମନ୍ଦ ନୁହେ: କିନ୍ତୁ ବିପଭି ଆସିଲା ଖାଇସାରି ପତର 
ଉଠାଇବା ବେଳକୁ । ଏଇଟାରେ ଏକାବେଳକେ ଅନଭ୍ୟସ୍ତ ମୁଁ । ବଡ଼ ବାଧ୍‌ଲା । ହେଲେ, 
ବେକରେ ବାଇଦ ପଡ଼ିଲେ ବଳେ ଢାଉଡଢାଉଁ ବାଜେ ବୋଲି ଯାହା କଥାରେ ଅଛି, ତା'ର 
ଆଉ ଅନ୍ୟଥା ହେଉଛି କେତେକେ ? 

ଦି'ଦିନ ବିତିଗଲା ପରେ ବଡ଼ ମାଡ଼ି ମାଡ଼ି ପଡ଼ିଲା । ଏମିତି ପରଭାତୁଆ ହୋଇ 
କେତେଦିନ ଚଳିବ । ଭାବୁ ଭାବୁ ଗୋଟାଏ କଥା ମନକୁ ଆସିଲା । ମୁଁ ସେ ସମୟରେ 
ଜଣେ ଗାୟକ । ଖୁବୁ ବେଶି ଜଣାଶୁଣା ନୋହିଲେ ବି ନାଆଟା ନିହାତି ଖଣିତଳିଆ ହୋଇ 
ନ ଥୁଲା । ଗଞ୍ଜାମରେ ରଜାମାନେ ଥାଆନ୍ତି । ଶୁଣିଥାଏ ସେମାନେ ସର୍ଗୀତପ୍ରେମୀ । 
ରାଜାମାନଙ୍କ ଦରବାରରେ ଗାୟକମାନଙ୍କର ସମାଦର ଥୁବା କଥା ବି ମୋର ଜଣାଶୁଣା । 


ସୁରଙ୍ଗୀ ରାଜା : 

ଶୁଣିଲି ସୁରଙ୍ଗୀ ରାଜା ସ୍ଵର୍ଗତ ପୂର୍ଣ୍ଚଚନ୍ଦ୍ର ଦେବଙ୍କ ପିତା ସ୍ଵର୍ଗତ ଚନ୍ଦ୍ର ଚୂଡ଼ାମଣି ଜଣେ 
ବଡ଼ ସଙ୍ଗୀତ ସାହିତ୍ୟ ରସିକ । ରାଜବାଟୀ ବାହାର ମେଲାରେ ଗୋଟିଏ ରଙ୍ଗମଞ୍ଚ ମଧ୍ଯ 
ତାଙ୍କର ଥାଏ । ରାଜ୍ୟ ବଡ଼ ନୁହେଁ ହେଲେ ମନ ବଡ଼ । ରାଜା ସାହେବ ରହନ୍ତି କିନ୍ତୁ 
ଇଚ୍ଛାପୁରରେ । ମୁଁ ଇଚ୍ଛାପୁର ଗଲାବେଳକୁ ସ୍ଵର୍ଗତ କବିବର ଚିନ୍ତାମଣି ମହାନ୍ତି ସେଠି 
ଥୁଲେ । ସଙ୍ଗୀତ-ସାହିତ୍ୟ ପ୍ରେମୀ ରାଜା ସାହେବ ତାଙ୍କୁ ବହୂ ମାନ ସହିତ ଆଶ୍ରୟ 
ଦେଇଥାଆନ୍ତି । ଚିନ୍ତାମଣିବାବୁଙ୍କ ସୁଯୋଗ୍ୟ ପୁତ୍ବ ଉପେନ୍ଦ୍ରବାବୁ ମଧ୍ଯ ବାପାଙ୍କ ପାଖରେ 
ରହୁଥୁଲେ । ଚିନ୍ତାମଣିବାବୁଙ୍କୁ ଦୈନିକ ଏକଟଙ୍କା ଲେଖାଏଁ ଦେଉଥୁଲେ ରାଜାସାହେବ । 
ଦିନକୁ ଟଙ୍କାଟିଏ ଶୁଣି, ଆଜି ହୁଏତ କେହି କେମିତି ହସିବେ । ମାତ୍ର ଏଇ ଟଙ୍କାକ ବେଳକୁ 
ଚାଉଳ ଟଙ୍କାରେ ସେ ୧୬।୧୮ର । ଆଉ ଆଉ ଜିନିଷପାତି ଏଇ ଅନୁକ୍ରମେ । ହୋଟେଲରେ 
ଭାତ, ମାଛ ଆଉ ଗୋଟାଏ ଅଧେ ନିରାମହି ତୁଉଣ ଇତ୍ୟାଦି ପୂରା ପେଟକ ପାଇଁ 
ଛ'ପଇସାଠାରୁ ଦି'ଅଣା । ମହରଗ ଥୁଲା ଟଙ୍କା, ମାଲ୍‌ ମିଳୁଥୁଲା ଶସ୍ତା ଓ ସୁବିଧାରେ | 
କବି, କଳାକାରମାନେ ରାଜଦରବାରରେ ଆଦର ପାଉଥୁଲେ, ସମ୍ମାନ ପାଉଥୁଲେ । 
କଳାଚର୍ଚ୍ଚାର ସୁଯୋଗ ମିଳୁଥୁଲା । ରାଜାମାନେ ଦରବାରରେ କଳାକାରମାନଙ୍କୁ ସମାଦର 
କରି ଗୌରବ ଅନୁଭବ କରୁଥୁଲେ । ଗଞ୍ଜାମର ପ୍ରତି ରାଜଦରବାରରେ ଏଇଭଳି ଘଟଣା 
ମୁଁ ଲକ୍ଷ୍ୟ କରିଛି ସେତେବେଳେ । ମୁଁ ଇଚ୍ଛାପୁରରେ ପହୁଞ୍ଚୁ ରାଜାଙ୍କୁ ଭେଟିବାକୁ ଖବର 


୧୫୪ କୁମ୍ଭାର ଚକ 


ଦେଲି, ରାଜବାଟୀ ହତାର ବାହାର ଫାଟକରେ ଥିବା ଜଗୁଆଳି ହାତରେ ଚିଠା ପଠାଇ | 
ଅଳ୍ପ ସମୟ ଭିତରେ ଡକରା ଆସିଲା । ପିଲାଦିନରୁ ଏ ରାଜଭେଟରେ ମୁଁ ଅଭ୍ୟସ୍ତ 
ଥିଲି । ତିଗିରିଆ ରଜା, ବଡ଼ମ୍ାା ରଜା, ଖଣ୍ଡପଡ଼ା ରଜାଙ୍କ ସତି ସେଦିନ ମୋତେ କେତେ 
ବିଗତ ଛବି ଦେଖାଇଦେଲା । 


ରାଜଦର୍ଶନ ହେଲା । ଚେହେରା ସୁନ୍ଦର; କିନ୍ତୁ ଅଣ୍ଟା ସଳଖ୍‌ ଚଳାଚଳକୁ ଅସମର୍ଥ 
ସେ । ସାହିତ୍ୟ ଓ ସଙ୍ଗୀତ ସମ୍ବନ୍ଧେ କେତେକ ଆଲୋଚନା କଲେ ରାଜାସାହେବ । ଦେଖୁଲି 
ଗୁଣୀ ସେ, ତେଣୁ ଗୁଣଗ୍ରାହକ ସେ । ମୋର ରହଣି ବ୍ୟବସ୍ଥା ସଙ୍ଗେ ସଙ୍ଗେ କରିଦିଆଗଲା । 
ଆମ ଏପଟେ ( ଉତ୍ତର ଓଡ଼ିଶା ) ରାଜଦ୍ଵାରରେ କେହି ଆଗନ୍ତୁକ ଭଦ୍ରଲୋକ ପାଇଁ ବସା 
ସଞ୍ଚାର ବ୍ୟବସ୍ଥା ହେବାର ଜଣା ଅଛି । ସେଠି ତାକୁ ବସା ଓ ଭାତିଆ କହନ୍ତି । ଏଇ 
ଅଚିହ୍ନା ଭାତିଆ ଶବ୍ଦର ପ୍ରୟୋଗଟା ମୋ କାନକୁ ସତରେ କେମିତି ଅଖଥ୍ଜାଆ ଶୁଭିଲା । 
ଯାହାହେଉ ଦିନକୁ ମୋତେ ମିଳିଲା ଟଙ୍କାଏ । ରାଜାଙ୍କର ଜଣେ ଭାଇଆଳିଆ ସାଆନ୍ତ 
ଥାଆନ୍ତି, ତାଙ୍କ ଘର ଷ୍ଟେସନ ପାଖ ବଜାରରେ । ସଡ଼କ ଆରପଟେ, ତାଙ୍କରି ଘର 
ଆଗଛାମୁଆଁ ଟିକିଏ ଆଡ଼ଜୁଆଳିଆରେ ଚିନ୍ତାମଣିବାବୁ ରହୁଥାଆନ୍ତି । ସେଇ ସାଆନ୍ତଙ୍କ 
ଦାଣ୍ଡପଟ ଘରେ ରହିଲି ମୁଁ । ସାଆନ୍ତଙ୍କ ପୁଅ ( ଦୁର୍ଗାମାଧବ ସିଂହ) ଟିକିଏ ଲେଖାଲେଖ୍‌ 
କରନ୍ତି । ସାଆନ୍ତେ ପ୍ରୋଢ଼ । ମୁଣ୍ଡରେ ଗଙ୍ଗା ଯମୁନା କୁଞ୍ଚୁକୃଞ୍ଚୁଆ ବାଳ । ତାଙ୍କ ବଡ଼ ବଡ଼ 
ନିଶ ଓ ଛାତି ଦେଖୁ ଗୋଟାଏ ଗାଉଁଲୀ କଥା ମୋର ମନେ ପଡ଼ିଗଲା କାହକି କେଜାଣି -_ 
ମନ ଭିତରୁ କିଏ ସତେ କହିଦେଲା - 


“କୁଞ୍ଚୁ କୁଞ୍ଚୁଆ ମାଗୁର ନିଶ 
ହିଆରେ ନ ଥାଏ ବାଳ 
ଏ ତିନିଙ୍କି ପରତେ ନ ଯିବ 
ଜୀଇଥୁବ ଯେତେ କାଳ ।' ' 
-- ଆଜି ସେ କଥା ମନେପଡ଼ିଲେ ହସ ଲାଗୁଛି । 


ସଞ୍ଜବେଳେ ରାଜବାଟୀ ଯିବାର କଥା ଥୁଲା - ଗଲି । ସ୍ଵରଚିତ ଗୀତ ଗୋଟି 
କେତେ ଗାଇ ଶୁଣାଇଲି ବାରିଲି ସନ୍ତୋଷ ହେଲେ ରାଜା । ଦିନେ ଗଲା, ଦି'ଦିନ ଗଲା - 
କେବେ ଯିବିବୋଲି ତ ମୋତେ ପଚାରୁ ନାହାନ୍ତି ରାଜା । କ୍ରମେ ସେତେବେଳେ ଯୁବରାଜ 
ଥୁବା ସୁରଙ୍ଗୀ ରାଜା ପୂର୍ଣ୍ଣଚନ୍ଦ୍ର ଦେଓଙ୍କ ସଙ୍ଗେ ଭାବଲାଭ ଟିକିଏ ଜମିଗଲା । ତାଙ୍କୁ 
ଦେଖ୍‌ଲାକ୍ଷଣି ମନେହୋଇଗଲା, ସେ ସରସିଆ ଲୋକ । ସତକୁସତ ବଡ଼ ମେଳାପୀ, 
ରାଜପୁତ୍ରର ଅଭିମାନ ତାଙ୍କ ପାଖେ ମୋଟେ ନ ଥ୍ବଲା । ତାଙ୍କ ତଳି ଦି'ଭାଇଙ୍କ ସହିତ 
ତାଙ୍କର ସାଙ୍ଗଭଳି ବ୍ୟବହାର । କଳାପ୍ରେମୀ ଓ କଳାକାର ଜଣେ ସେ । ତାଙ୍କ ସଙ୍ଗେ ଯେ 
ମିଶିଛି, ସେ ତାଙ୍କୁ ସୁଖ ପାଇଛି । ଭାରି ମିଶାଣ ଲୋକ ତ ! ମୋ ସାଥ୍ଵରେ ବେଗେ 


ଚାକିରି -ଜୀବନ ୧୫୫ 


ମିଶିଗଲେ, ସତେ ଯେମିତି କେତେକାଳର ଚିହ୍ନାପରଚେ । ମୋ ବିଦାୟ ହେବାର ନାଆଁ 
ଗନ୍ଧ କିଛି ନାହଁ । ହଠାତ ଦି' ଚାରିଦିନ ପରେ ଶୁଣିଲି ଥିଏଟର ହେବ । ଗୀତ ମୋତେ 
ତିଆରି କରି, ସୁର ଦେଇ ଶିଖାଇବାକୁ ଅନୁରୋଧ କଲେ ଯୁବରାଜ ପୂର୍ଣ୍ରଚନ୍ଦ୍ର । ଏ ବି 
ଏକ ପରୀକ୍ଷା । ଯୋଗକୁ ଭଲେ ଭଲେ ପାସ୍‌ କଲି । ଗୀତ କେତୋଟି ବଡ଼ ପସନ୍ଦ 
ହେଲା ଶ୍ରୀଛାମୁଙ୍କର । ତାଙ୍କ ଶ୍ରୀମୁଖରୁ “ଭଲ ତ ଲେଖୁଛନ୍ତିଂ ପଦକ ସତେ ଯେମିତି 
ଚାରିଆଡ଼େ ଚରିଗଲା । ତହଁ ଆରଦିନଠାରୁ ମୋର ଦର ବଢ଼ିଗଲା ରାଜବାଟୀ ରାଜ 
ପାରିଷଦ ମହଲରେ, କିନ୍ତୁ ତା' ସଙ୍ଗେ ସଙ୍ଗେ ସାଆନ୍ତଙ୍କ ଘରେ ଟିକିଏ କେମିତି କୁହୁଳା 
ମୁହଁ ଦେଖୁଲା ପରି ଲାଗିଲା । ଚିନ୍ତାମଣିବାବୁ ଗୀତ ଲେଖାକୁ ବଡ଼ ପସନ୍ଦ କଲେ । 
ଆଶୀର୍ବାଦ ଦେଲେ । ମୁଁ ପ୍ରାୟ ପ୍ରତିଦିନ ତାଙ୍କୁ ଭେଟେ । ସୋମନାଥବାବୁ ଓ ଉପେନ୍ଦ୍ରବାବୁ 
ତାଙ୍କ ପାଖେ ଥାଆନ୍ତି । 


ଥୁଏଟର ବାସିଦିନ, ଯୁବରାଜଙ୍କ ସଙ୍ଗେ ଭେଟ ହେବା ସଙ୍ଗେ ସଙ୍ଗେ ସେ ହସି ହସି 
ମୋତେ ଯେତକ ପ୍ରଶଂସା କଲେ । ସେ କହିଲେ ମୋତେ, ସେଇଠି ରହିବାକୁ । ରାଜାଙ୍କର 
ଏହାହିଁ ଇଚ୍ଛା । ମୋର ବି ଆପଭିର କିଛି କାରଣ ନ ଥଲା । ଇଚ୍ଛାପୁରରେ ଥାକିଗଲି । 
ବେତନ ଚାଳିଶ ଟଙ୍କା । ଦିନାକେତେ ବେଶ୍‌ ଆନନ୍ଦରେ କଟିଗଲା । ରାଜା ଓ ଯୁବରାଜଙ୍କ 
ପ୍ରିୟପାତ୍ର ହେବାରୁ କେତେକଙ୍କ ଆଖୁର କଣ୍ଟା ହେଲି ମୁଁ । ସେଇଠୁ ଚାଲିଲା ଗଡ଼ଜାତିଆ 
ଚୁଗୁଲି । ସାତକଥାରେ ତ ସତୀ ଭୁଲେ । ମନେ ପଡ଼ିଗଲା - ଆମ ବାକିର କଥା - 
ଏବେ ବି ଲୋକେ ମନେରଖୁଛନ୍ତି -_ ଭଗିରାୟ- ଗୁରୁଙ୍କ ଅବସ୍ଥା _ 'ଯସ୍ୟ ଚକ୍ର ପ୍ରସାଦେନ 
ଭଗବାନ୍‌ ଭୂତତାଂ ଗତଃ ।' ପଣ୍ଡିତଲୋକ, ରାଜ ଅନୁଗ୍ରହ ପାଇଥୁଲେ, ରାଣୀଙ୍କୁ ଭାଗବତ 
ଶୁଣାଉଥୁଲେ ଘର ଝରକାର ବାହାର ପଟରେ ବସି । ପାଖ ଲୋକ ଚୁଗୁଲି କଲେ । 
ରାଜଦ୍ଵାର ମନା ହୋଇଗଲା ତାଙ୍କୁ । କିଛି ଦିନ ପରେ ସଭାସଦୂମାନେ ରଟନା କଲେ 
ଯେ ଭାଗି ରାୟଗୁରୁ ମରିଗଲେ । ପୁଣି କିଛିଦିନ ପରେ କହିଲେ ଯେ ରାୟଗୁରୁ ଭୂତ 
ହୋଇ ଲୋକଙ୍କୁ ଡରାଉଛନ୍ତି । ରାଜା ଗୋଟିଏ ନିର୍ଦିଷ୍ଟ ପୋଖରୀକୁ ଗାଧୋଇ ଯାଆନ୍ତି, 
ଭଗବାନ ରାୟଗୁରୁଙ୍କୁ ଏକଥା ଜଣା । ରଜାଙ୍କ ଆଗେ, ସେ ଭୂତ ହୋଇ ବୁଲୁଥୁବାର 
ରଟନା ମଧ୍ଯ ତାଙ୍କ କାନକୁ ଯାଇଛି । ରାଜଦର୍ଶନ ନ ପାଇ ଦିନେ ସେ ରଜାଙ୍କ ଗାଧୁଆ 
ପୋଖରୀ ହୁଡ଼ାରେ ଥୁବା ଗୋଟିଏ କଇଥ ଗଛରେ ଚଢ଼ି ରାଜାଙ୍କ ଭେଟ ପାଇବାକୁ 
ମନସ୍ଥ କଲେ । ରାଜାଙ୍କ ପାଖଲୋକେ ତାକୁ ଦେଖ୍‌ “ହେଇଟି ଭଗିଆ ଭୂତ' ବୋଲି କହି 
ଟେକା ଫିଙ୍ଗିଲେ । ରାୟଗୁରୁ ପାଟିକରି ଚିହ୍ନା ଦେଇ, ସେ ଭୂତ ନୁହନ୍ତି ବୋଲି ଜଣାଇଲେ । 
ପରେ ମିଳନ ହେଲା । ଏହି କଥାର ବାକିରେ ବେଶି ଚଳଣି ଅଛି ଯେ - 


“ନୁପଂ ସେବ୍ଯଂ, ଚକ୍ରଂ ସେବ୍ୟଂ ନ ସେବ୍ୟଂ ନୁପ କେବଳଂ 
ଯସ୍ୟ ଚକ୍ର ପ୍ରସାଦେନ ଭଗବାନ ଭୂତନ୍ଦାଂ ଗତଃ ¬ '' 


୧୫୬ କୁମ୍ଭାର ଚକ 


କ୍ରମେ ରଜାଘରିଆ ବ୍ୟବହାର ମୋତେ କେମିତି କେମିତି ଲାଗିଲା । ଦିନେ ଠିକ 
କଲି ଆଉ ରହିବି ନାହିଁ । ଘରକୁ ଯିବାକୁ ଛୁଟି ମାଗିଲି । ସହଜରେ ପନ୍ଦର ଦିନ ଛୁଟି 
ମିଳିଗଲା । ଏଇ ଛୁଟି ମୋର ଇଚ୍ଛାପୁରରୁ ଏକଦମ ଛୁଟି; କିନ୍ତୁ ଯୁବରାଜଙ୍କ ପାଖରୁ ଛୁଟି 
ପାଇଲି ନାହିଁ _ ସେ ଦେଲେ ନାହିଁ କି ମୁଁ ନେଲି ନାହ, ରାଜା ହୋଇସାରି ତାଙ୍କ ଅକାଳ 
ମୃତ୍ୟୁ ପର୍ଯ୍ୟନ୍ତ । କ୍ରମେ ସ୍ନେହ ବଢ଼ିଲା ସିନା ଉଣା ହୋଇ ନାହିଁ ଦିନେ ହେଲେ । ତା'ପରେ 
ହୁକୁମ ଅନୁସାରେ ଜମିଦାରୀ ଉଚ୍ଛେଦ ହେବାକୁ ଯାଉଥାଏ । ଏତିକିବେଳେ ଇହଧାମରୁ 
ଚାଲିଗଲେ ସେ, ମୋ ଜୀଇଥିବାତକ ଏ ଛାତିରେ ଆଘାତ ଦେଇ | ସେଭଳି ଉଚ୍ଚମନା, 
ସରଳ, ନିରାଡ଼ମ୍ବର, ଅକପଟ ବନ୍ଧୁ ଆଉ ଏ ଜୀବନରେ ମିଳିବେ ନାହଁ । ଯେ ତାଙ୍କ 
ସାନ୍ନିଧ୍ରେ ଥରେ ଆସିଛି, ସେ ତାଙ୍କୁ ପାସୋରି ପାରି ନାହିଁ କି ପାସୋରି ପାରିବ ନାହ । 
ଛାଡ଼, ଏ କଥାର ସାଥୀ କେବଳ ଦୀର୍ଘଶ୍ବାସ । 


ଇଚ୍ଛାପୁର ରହଣିବେଳେ ମୋର କର୍ଣ୍ତାଟକୀ ସଙ୍ଗୀତ - ବିଧ୍‌ ଶିଖୁବାର ଟିକିଏ ସୁଯୋଗ 
ମିଳିଥୂୁଲା । ୟେ ଗୋଟିଏ ଲାଭ । ଇଚ୍ଛାପୁର ଛାଡ଼ିଲାବେଳେ ଦୁଃଖ ହେଲା କେବଳ 
ଯୁବରାଜଙ୍କ ଲାଗି । ଫେରିଆସିଲି ଘରକୁ। ଅନେକଦିନୁୁଁ ମାଆ କୋଳଛଡ଼ା ହୋଇ ପଡ଼ିଥୁଲି । 
ତେଣୁ ଘରପଶା ହୋଇ ବେଗେ ବାହାରିବାକୁ ମନ ବଳିଲା ନାହିଁ । କିନ୍ତୁ କେତେଦିନ ? 
କେତେକାଳ ଦିଶା ଛାଡ଼ି ରହିପାରିବି ? ମନେ ମନେ ଠିକ୍‌ କଲି ମୟୂରଭଞ୍ଜ ଗୋଟିଏ 
ବଡ଼ ରାଜ୍ୟ । ବହୁ ଖ୍ୟାତି -ସମ୍ପନ୍ନ ଶ୍ରୀରାମଚନ୍ଦ୍ର ଭଞ୍ଜ ଯେଉଁ ରାଜ୍ୟର ମହାରାଜା, ବର୍ତମାନର 
ମହାରାଜା ତ ସେହି ରକ୍ତଧାରା । ନିଶ୍ଚୟ ସେଇଭଳି ଗୁଣର ହୋଇଥୁବେ । ଯାଏ, 
ଦେଖାଯାଉ । 


ବାରିପଦା : 


ଭାବୁ ଭାବୁ ହେତୁ ହେଲା, ଲଖମାଅପା କଥା (ଲକ୍ଷ୍ମୀରୁ ସେ ଲଖମା ) । ବଡ଼ାମ୍ବାଗଡ଼ର 
ନିହାତି ପିଲାଦିନର କଥା ସେ । ଲଖମାଅପା ( ଆମ ବନ୍ଧୁଘର, ନଭ ସେପାରି) ବାୟା 
( ରାଜେନ୍ଦ୍ରରର ଭଉଣୀ । ମୋତେ “ଗୁରୁବାରୀ” ବୋଲି ଡାକେ, ଗୁରୁବାରରେ ମୋର 
ଜନ୍ମ ବୋଲି । ମୁଁ ତା' ପାଖେ, କାଳୀ ନୁହେଁ; ସ୍ନେହର ସାନଭାଇ 'ଗୁରୁବାରୀ' । କେତେ 
କୋଳେଇଚି କେତେ କାଖେଇଟି ସେ ମୋତେ । ସେଇ ଲଖମାଅପାର ବର ବଵଂଶୀବାବୁ 
ଅଛନ୍ତି ବାରିପଦାରେ । ସେ ଇନକମ୍‌ ଟ୍ୟାକ୍ସ ଓ ଅବକାରୀ ବିଭାଗୀୟ ଡେପୁଟି ମାଜିଷ୍ଟ୍ରେଟ । 
ତାଙ୍କରି ବସାରେ ଆଗେ ଆସ୍ଥାନଟା ଜମୁ । ତା'ପରେ ଦେଖାଯିବ । 


ଏଇ ମତଲବରେ ଜଟଣୀ ଗଲି । ଖୋରଧା ବାଟର ଧୂଳିସଡ଼କ, ଗଛପତର, ସଭିଏଁ 
ଲୁହ ଗାଧୁଆହୋଇ ଗୋଟିକ ପଛରେ ଗୋଟିଏ ଲେଖାଏ ଆସି କେତେ ଗଲାଦିନ କଥା 
କହଗଲେ । ବୁକୁ ଧଡ଼ପଡ଼ ହୋଇ ଉଠୁଥାଏ । ସତେ “କାଲି'କି ପଛରେ ପକାଇ ସିନା 


ଚାକିରି-ଜୀବନ ୧୫୭ 


ଦୁନିଆ ଆଗେଇ ଚାଲିଛି । ମଣିଷ ତ ଆଗମଡ଼ା, ହେଲେ କେହି ଯେବେ ପଛଫେରା 
କରାଇପାରେ ବାଟୋଇକି, ସେ ଏକା 'ସ୍ମ ତି” । ଏଇଠି ମୁଁ ବାରେ ନିଜକୁ ଦୁର୍ବଳ ବୋଲି | 
ଆଖୁକୁ ପିଠ ବା ପଛପଟଟା ସିନା ଦିଶେ ନାଇଁ ମନକୁ କିନ୍ତୁ ପନ୍ଥପଟଟା ଦି ଶିଯାଏ । ନାନା 
ଭାବନା ଭିତରେ ଅବଚେତନ ମନକୁ ଚେତା କରାଇଦେଲା ରେଳଟଗାଡ଼ିର ବିକଟ ଚିକ୍କାର 
ଜଟଣୀ ଷ୍ଟେସନରେ ପହଞ୍ଚୁଲି । ଟିକଟ କାଟିଲି ରୂପ୍‌ସାକୁ । 


ରୂପ୍‌ସାରୁ ବାରିପଦାକୁ ସାନରେଳ, ଏମିତି ରେଳଗାଡ଼ିର ପଇ ବା ଡବା ଆଗରୁ ମୁଁ 
କେବେ ଦେଖ୍‌ ନ ଥୁଲି । ହାବଡ଼ା ଯାଉଥୁବା ପାସେଞ୍ଜରରୁ ଉତୁରିବାବେଳକୁ ନିର୍ଧୁମ ଗର୍ଭ 
ଜଳୁଥାଏ । ବୁଝିଲି ରୂପ୍‌ସା ଷ୍ଟେସନର ଖୁବ୍‌ ନିକଟରେ ଗୋଟିଏ ହୋଟେଲ ଅଛି, ଭାତ 
ଖାଇବାକୁ ମିଳେ । ଗଲି ସେଠିକି । ମାଛ ମିଲ୍‌ ଅଠର ପଇସା, ନିରାମୋହୀ ତିନି ଅଣା | 
ମୁଁ ଗୋଟିଏ ମାଛ ମିଲ୍‌ ପାଇଁ ହୋଟେଲ ମାଲିକଙ୍କୁ କହିଲି । ଭାରି ଆଦରରେ କେତେ 
କାଳର ଚିହ୍ନା ପହିଚାନ ଭଳିଆ ଦରହସା ମାରି ସେ ତାଙ୍କ ରେଟ୍‌ କହିଲେ ବଙ୍ଗଳାରେ । 
ଅଧଘଣ୍ଟାକପରେ ବାରିପଦା ଗାଡ଼ି ଛାଡ଼ିବ, ଦିନକୁ ଚାଲେ ମାତ୍ର ଥରେ । ତାକୁ ଛାଡ଼ିଲେ 
ଫେର୍‌ ଚବିଶ ଘଣ୍ଟା । ତେଣୁ ହୋଟେଲବାଲା ମୋତେ ଯଥାସମ୍ଭବ ଶୀଘ୍ର ଖାଇକରି ଗାଡ଼ି 
ଧରିବାକୁ ଉପଦେଶ ଦେଲେ । ଖାଲି ସେତିକି ନୁହେଁ, ଚାକରକୁ ଡାକ ଦେଲେ ଜାଏଗା 
କରିବାକୁ । ହାତ ମୁହଁ ଧୋଇବାକୁ ଗଲି । ମାଆ ଲକ୍ଷ୍ମୀଙ୍କୁ କୋଟି ଜୁହାର, ହେଲେ ସେ 
ପ୍ରଭାତି- ଅରୁଣ ଆଭା ଅପୂର୍ବ ବଗଡ଼ା ମୋତେ ରୁଚି-ଛଡ଼ା କରାଇ ଦେଲା ପ୍ରଥମରୁ । 
ତା'ପରେ ଜଳବଦତ଼ ତରଳମ୍‌ ଡାଲି, ଟିକିଏ କ'ଣ ସାଧା ତରକାରି ଅର୍ଥାତ ଘାଣ୍ଟ । 
ମାଛଟାକୁ ତକାଇ ରହିଲି । ମାଛ “ଏଇ ଚଡ଼େଛେ' ଖାଇ ବସୁ ବସୁ ଦେଇ ଦେବେ କହି 
ସଜୋରେ ୯ଠାକୁର' କୁ ଶୀଘ୍ର ମାଛଟା ଆଣି ଦେବାକୁ ହାଙ୍କ ଦେଲେ । ଉତ୍ତରରେ କେବଳ 
'ନିଛି, ହଁ ସାର । ପରେ ପରେ ପକେଟରୁ ଘଡ଼ିକାଢ଼ି ଗାଡ଼ି ସମୟ ହୋଇଯିବା ସୂଚନା 
ଚେତାଇ ଦେଲେ । ଆଉ ବୁଝିବାକୁ କିଛି ବାକି ରହିଲା ନାହିଁ ମୋର । ମିଲ୍‌ କଉଡ଼ି 
ଆଗରୁ ଦିଆ ସରିଛି । ମନେ ମନେ ମନର ଦୁଃଖମିଶା ଲାଜ ମନେ ମନେ ମାରି ଗୁଣ୍ଡାଏ 
କି ଦିଂଗୁଣ୍ଡା ଭାତ ଗିଳି ଥାଳିରୁ ଉଠିଲି । ଦରଦୀବନ୍ଧୁ ଭାତ ଗୁରା ନଷ୍ଟ ହେବାରୁ ମୁଁ ଯାଉ 
ଯାଉ ମୋତେ ଶୁଣାଇଁ ଶୁଣାଇଁ “ଠାକୁର'କୁ ପୁଣି ଦି'ଚାରି ଥର ମଧୁର ସମ୍ପୋଧନ କଲେ | 
ଭାବିଲି ଲୁହା ଯୋଗୁଁ ଅକାରଣ ବିଚାରା ଅଗ୍ନି ଦେବତା ମାଡ଼ଖାଇଲା ସିନା ! କିମ୍ବା ଉଭୟ 
କୁଳ - ଏକକୁ ଆରେକ ବଳିଆର | 

ସତକୁ ସତ ଗାଡ଼ିବେଳ ହୋଇଗଲା । ଟିକଟ କାଟି ଗାଡ଼ିଧରି ବାରିପଦା ବାହାରିଲି । 
ମଦମନ୍ଥର ମନରେ ହିନ୍ଦୁସ୍ଥାନୀ ଧ୍ୂମାତେତାଲା ତାଳ ଦେଇ ଦେଇ ଗାଡ଼ିଟି ଠୁକୁରୁ ଠୁକୁରୁ 
ଚାଲିଛି । ମନର ଚିନ୍ତା କିନ୍ତୁ ତା' ସଙ୍ଗେ ଠିକ୍‌ ତାଳ ମିଳାଇ ପାରୁ ନ ଥାଏ । ଗୋଟିଏ 
ପରେ ଗୋଟାଏ ଭାବନା ଆସୁଥାଏ, ପାଣି ଭଉଁରୀ ପରି ଶେଷରେ ଏକାଠି ଗୋଟାଏ 


୧୫୮ କୁମ୍ଭାର ଚକ 


କେନ୍ଦ୍ରରେ ମିଳନ ଘଟୁଥାଏ ତା'ର; କିନ୍ତୁ ଅତି ଚଞ୍ଚଳ ସେଇଟା କେମିତି ଫାଟିଯାଇ ଆଉ 
ଏକ ଭାବନା ତା'ର ସ୍ଥାନ ଅଧ୍ଵକାର କରୁଥାଏ । ସବୁ ଅବିନ୍ଯସ୍ତ - ସବୁ ବିପର୍ଯ୍ୟସ୍ତ - 
ଅସଂଯତ । କାହାରି ସହିତ କାହାରି ମେଳ ନାହିଁ । 


ବାଟଟି ଭାରି ସୁନ୍ଦର । ବଣଜଙ୍ଗଲ, ବେଳେ ବେଳେ ପବନ ଫ୍ରୁଲବାସ ଚୋରିକରି 
ଆଣି ବିନ୍ତାଭରା ମନକୁ ଦଣ୍ଡକପାଇଁ ଚହଲାଇ ଦେଉଥାଏ । ଭାବୁଥାଏ କେଡ଼େ ଅକୃତଜ୍ଞ, 
କେଡ଼େ ଅବିଶ୍ଵାସୀ ଏଇ ପବନ ସତେ ! କେଉଁ ସୁକୂମାରୀ ନବଯୌବନା ଫ୍ରୁଲକୁମାରୀ 
କେଡ଼େ ସରାଗରେ, କେତେ ଆପଣାର ମଣି, ତା'ର ମନ ଯୌବନର ଏକମାତ ସମ୍ପରି - 
ସେଇ ସୁବାସ ସୌରଭ ସପି ଦେଇଛି ଏଇ ବାରବୁଲା ପବନକୁ । ଆଉ ସେ କ'ଣ 
କଲା ? ବାସ ଚୋରାଇ ନେଇ, ଭୁଲାଇ ନେଇ, ପରକୁ ଦେଇ, ନିଜର ବାହାଦୁରି ହାସଲ 
କଲା ତ ! ଆଉ ଆମେ କହିଲୁ, ବାଃ, ବଢ଼ିଆ ପବନ | ୟେ ତ ଏକ ପକ୍ଷ, ବିଚାରିବାବେଳକୁ 
ସେ ବି ଉଣା ନୁହେଁ । ଫୁଲ ବି ପାତ୍ର ଦେଖ୍‌ କାରବାର କରିବାର ନ ଥୁଲା ? ପରଦେଶୀ 
କେହି ତା” ଦୁଆରେ ପହଞ୍ଚୁଲା - ତା' ମନ ଭୁଲାଣିଆ ଚାଟୁ ଶୁଣି ଫ୍ରୁ'ଲକୁମାରୀ ବି 
ଭଳିଗଲା ! ଉଚିତ ନ ଥିଲା କି ତା'ର ଭଲମନ୍ଦ, ରୀତିନୀତି, ଚାଲିଚଳଣି ବାରିବା ? 
ତୁହାକୁତୁହା ପବନ ଆସିଲା, ଗଲା ! ଫୁଲ ତ ସବୁରି ମନ କିଣି ନେଲା | ପୁଣି ଖାଲି 
ପୁରୁଷକୁ ଦୋଷ ଦେଲେ ଚଳିବ କେମିତି ? `ବିଶ୍ବାସୋନୈବ କଉ୍ତବ୍ୟମ'” - ଏଇପାଠ 
ପରେ ପରା ଗୁରୁ କହିଛନ୍ତି 'ସ୍ତ୍ରୀଷୁ' ? କାଇଁ ଗୁରୁ ତ ପୁରୁଷଙ୍କୁ ଅବିଶ୍ବାସ କରିବା କଥା 
କହିଲେ ନାହିଁ ? 
ଫୁଲର ଭେଟ : 


ଏଇମିତି ନାନା କଥା ଭାବୁ ଭାବୁ ଗାଡ଼ି ଅଟକିଲା ବାରିପଦା ଷ୍ଟେସନରେ । 
ମୋଟିଆଟିଏ ଖୋଜି ବଂଶୀବାବୁଙ୍କ ଘରକୁ ବାହାରିଲି । ମୋଟିଆ ବଂଶୀବାବୁଙ୍କ ଘର 
ଜାଣେ ବୋଲି କହିଲା । ତା' କଥା ମନେଅଛି, ମନେରହିବ ¦ ବିଚାରା ଜାତିରେ ଭୁମିଜ | 
ଆମ ଏଣେ ସେ ଜାତି ନାହାନ୍ତି । ବେଶ୍‌ କଳା ମଚମଚ ବଳିଷ୍ଠ ବପୁ । ମୁଣ୍ଡ ବାଳରୁ ତେଲ 


୬୩ ବେ ୨. ୬୧ ୬୭୮୩ ୨୧୫ 


୬୨୬୧ ୨୮୮୩ ୨୧୮୩ ୨୧୭୫ 


ତା' ସଙ୍ଗେ ଦି'ପଦ କଥା ହେବାକୁ | ପ୍ରତି କଥାର ଉତ୍ତରରେ ତା'ର ସେ ଚାହାଣି, ଅଭୁଲା 
ଜୀବନର । ଚାହିଁଲାବେଳକୁ ଲାଜ ଯେମିତି ସତେ ଆଖ୍‌ - ପତା କବାଟକୁ ଆଡ଼ ଆଡ଼ପେଲା 
କରି ପୁଣି ଦେହଛପା ଦେଉଥାଏ ! ମୂର୍ଖ ଭୂମିଜ ବାପା ମାଆ, ଏଇ ସରଗ ଖସା 
ବାଳିକାଟି ନାଆଁ “ଫୁଲ” ବୋଲି ରଖ୍‌ଲେ କେମିତି କେଜାଣି ? ସତରେ ବଣ ଫୁଲଟିଏ 
ସିଏ । ମାଆ ଷଠି ଦୁଉଛେଇ ବୋଧହୁଏ ଏଇ ନାଆଁଟି ବାପମାଆଙ୍କ କଣ୍ଠରେ ବସି 


ଚାକିରି-ଜୀବନ ୧୫୯ 


କୁହାଇ ଦେଇଥୁଲେ ! ତା' ଦରଭଙ୍ଗା ଓଡ଼ିଆ ଭାଷା ଭିତରେ ଥୁଲା ବଣ ଫୁଲର ମହୁ । 
କଥା ହୋଇ ଆସୁ ଆସୁ ଆଉ ବାଟ ଜଣାଗଲା ନାହିଁ । ଏଥୁ ଭିତରେ ମୁଁ ତା” ବାପ 
ବଇଷ୍ଟିମାଂଠାରୁ ତା' ଘର ଦୁଆର ଆଦି ସବୁ ଠିକଣା ବୁଝିନେଲି । ଘର ତା'ର 
“ଜାମୁବଣୀ' -_ ବାରିପଦା ସହରତଳି ଗାଆଁ । ଏଇ 'ଖେଳଲୋଳ ଖଞ୍ଞନାକ୍ଷୀ' ଫୁଲ 
କୁମାରୀ ( ଡାକନାଆଁ ଫୁଲ )ଟି ସେ ବାପମାଆଙ୍କର ଗୋଟିଏ ବୋଲି ସନ୍ତାନ _` ଅଲିଅଳୀ 
ଝିଅ । ଫୁଲର ହସରେ - ଫୁଟା ଫୁଲ, ଚାହାଣିରେ -_ ଆବାହନୀ, କଥାରେ - ଅମୃତ | 
ବଣ୍ଠ୍ର ତା'ର କଳା, ମନେହେଲା, କଳା ସତେ ଯେମିତି ତା'ରି ଦେହ ଆଶ୍ରା କରି ରହିଛି । 

କେତେ କଥା ଭାବୁ ଭାବୁ ବାରିପଦା ହାଇସ୍ଫଲ ପାଖ ବଂଶୀଭାଇଙ୍କ ବସାରେ ତିନିହେଁ 
ପହଞ୍ଚୁଲୁ । ଜବାବ ଥୁଲା, କୁଲି ମଜୁରି ଛ'ଅଣା । ବୈଷ୍ଠିମାକୁ ତା” ପାଉଣା ତୁଟାଇ, 
ଫୁଲକୁ ଛ'ଅଣା ଦେଲି ଭୁଜାଖୂଆ ପାଇଁ । ହସି ହସି ନେଲାବେଳେ ସେ ପଚାରିଲା, ମୁଁ 
କେତେଦିନ ରହିବି, ସେ ପୁଣି କାଲି ସକାଳଓଳି ଆସିବ । ସେଇଠୁ ଜୁହାରକରି ଚାଲିଗଲା | 


ଗଲାବେଳେ ତା'ର ଫେରିଅନାଉଣୀ ମୋ ବୁକୁରେ ଗିରା ମାରିଦେଲା । ମନେହେଲା - 
ଦଇବ ବିନ୍ଧାଣୀ ପୁଣି ନିରୋଳ ନିଟୋଳ କରି ଏମିତି ରୂପ ଠାଣି ଗଢ଼େ, ଧନ୍ୟ ସେ 
କାରିଗର, କୋଟି ଜୁହାର ତାକୁ | 

ବଂଶୀଭାଇଙ୍କ ଘରେ ରହିଲି । “ଲଖମା' ଅପାର ପୁଅ ମୁରଲୀ, ବୀର, ସୁର ତିନିହେଁ 
ଭାରି ଭଲ ପିଲା । ଉଦିଆ ବୋଲି ଜଣେ ବଂଶୀଭାଇଙ୍କ ଚପରାସୀ ଥାଏ - ସେ ବି ଭାରି 
ପ୍ରଭୁ ଭକ୍ତ, ବଡ଼ ଭଦ୍ର । ମୋଟ ଉପରେ ବଂଶୀଭାଇଙ୍କର ଧନ, ଜନ, ଗୋପଲକ୍ଷ୍ମୀ, 
କାହିଁରେ ଅଭାବ ନ ଥାଏ । ବିପିନବାବୁ ବୋଲି ଜଣେ କିରାଣି ପିଲାଙ୍କର ଗୃହ ଶିକ୍ଷକ 
ଥାଆଚ୍ତି, ସେ ବି ଉଣା ନୁହନ୍ତି । ଘରଟିରେ ଶାନ୍ତି, ସୁଖ ପୂରି ରହିଥାଏ, ସତେ ଯେମିତି 
ଲକ୍ଷ୍ମୀ ସରସ୍ଵତୀ ବଂଶୀଭାଇଙ୍କ ଘରେ ବିବାଦ ପାସୋରି ଦେଇଛନ୍ତି । 


ରାଜଦର୍ଶନ ଚେଷ୍ଟା : 


ବାରିପଦା ଆସିବା ଲକ୍ଷ୍ୟ ମୋର, ସ୍ଵର୍ଗତ ମହାରାଜ ପୂର୍ଣ୍ରଚନ୍ଦ୍ର ଭଞ୍ଜଙ୍କ ଦର୍ଶନ । ମୁଁ 
ଦିନ ଦୁଇ ଚାରି ଆଗ ବାରିପଦା ସହରଟା ବୁଲି ଦେଖ୍‌ଲି । ବଂଶୀଭାଇଙ୍କ ଘରେ ତାଙ୍କ 
ପିଲାଙ୍କୁ ପଢ଼ାଉଥୁବା ପ୍ରାଇଭେଟ୍‌ ଟିଉଟର୍‌ ବିପିନ୍ଧବାବୁ ବାରିପଦା କଚେରିରେ କାମ 
କରୁଥାଆନ୍ତି, କଚେରି ଛୁଟିବେଳେ ତାଙ୍କ ସହିତ ଟାଉନ ବୁଲିଯାଇ କେତେ ଲୋକଙ୍କ 
ସଙ୍ଗେ ଚିହ୍ନାଜଣା ହେଲା । ମଝିରେ ମଝିରେ ଫ୍ରୁଲ ତା' ବାପା ସଙ୍ଗେ ଆସେ । 


୨୩ ୨୭୩ ୨୧୭୩ 


ବଡ଼ାମ୍ବା, ତିଗିରିଆ ବା ସୁରଙ୍ଗୀ ରାଜବାଟୀଠାରୁ ମୟୂରଭଞ୍ଜୀ ରାଜବାଟୀ ଆକାର 
ପ୍ରକାରରେ ନିଆରା । ବଡ଼ରାଜ୍ୟ, ବଡ଼କୋଠା - ୟେ' ତ ପୁଣି ରାଜା ନୁହଚି, ମହାରାଜା | 
ତାଙ୍କ ଭେଟ ପାଇବା ମଧ୍ଯ ସେହିପରି ବଡ଼ କଠିନ । 


୧୬୦ କୁମ୍ଭାର ଚଳ 


ମୁଁ ଖବର ବୁଝି ମହାରାଜାଙ୍କ ପ୍ରାଇଭେଟ୍‌ ସେକ୍ରେଟାରୀ ଜଣେ ବଙ୍ଗୀୟ ଭଦ୍ରଲୋକଙ୍କୁ 
ରାଜବାଟୀର ଅଫିସ୍‌ରେ ଦେଖାକରି ରାଜଦର୍ଶନ ଅଭିପ୍ରାୟ ଜଣାଇଲି । ଭାରି ଗମ୍ଭୀର 
ସେ । ଦପ୍ତରରେ ବସିବା ଠାଣି, ବ୍ୟବହାର ଓ ମିଜାଜ୍‌ ଜଗି କଥାବାର୍ରା କଲି । 'ଏଖନ 
ମହାରାଜାର ସମୟ ନେଇ, ପରେ ଏସ୍‌' କହି କେତେଥର ମୋତେ ଦଉଡ଼ାଇଲେ । 
ଏଇମିତି ଏଇମିତି ପ୍ରାୟ ଦିନ ପନ୍ଦର ବିତିଗଲା, ଗୋଟାଏ ନା ଶେଟାଏ ବାହାନାରେ ସେ 
ଖାଲି କାଳ ମଟାଳୁଥାନ୍ତି । 


ମୋତେ ବଡ଼ ବିରକ୍ତ ବୋଧହେଲା ଏବଂ ଜିଦି ବି ବଢ଼ିଲା _ ଯେମିତି ହେଉ ମହାରାଜାଙ୍କୁ 
ସାକ୍ଷାତ କରିବି ବୋଲି । 

ଖରାଦିନ, ଭାରି ଗରମ ପଡ଼ିଥାଏ । ରାତିରେ ସହଜରେ ନିଦ ହୁଏ ନାହିଁ, ସେଥୁରେ 
ପୁଣି ପ୍ରାଇଭେଟ୍‌ ସେକ୍ରେଟାରୀଙ୍କର ମହାରାଜାଙ୍କୁ ଦେଖାକରାଇ ଦେବାକୁ ଟାଳଟୁଳ 
ବ୍ୟବହାରରେ ମୁଁ ଦୁଃଖୂତ- ଚିନ୍ତିତ ହୋଇ ସାକ୍ଷାତ୍ରର ଉପାୟ ପାଞ୍ଚୁଥାଏ ମନେ ମନେ । 
ବଂଶୀଭାଇଙ୍କି ବା ଅନ୍ୟ କାହାରିକି ଏ ବିଷୟରେ କିଛି କହେ ନାହ । 

ଦିନେ ଚନ୍ଦ୍ରପକ୍ଷ ରାତିରେ ଘରୁ ବାହାରିଲି, ଟିକିଏ ବୁଲାବୁଲି କରି ଆସିବାକୁ । 
ଆଖୁୂକି ତ ନିଦ ନ ଥାଏ, ସେଥୁରେ ପୁଣି ଭାରି ଗରମ । ବାହାରିଲି ବାହାର ପବନ 
ଖାଇବାକୁ । 


ରାତି ପିନ୍ଧା ଲୁଗାକୁ କୁଞ୍ଚ ନ କରି, କମରରେ ଚଉତିଦେଇ ସାଉଁଳିକରି ଭିଡ଼ି ଶୋଇବା 
ଅଭ୍ୟାସ ଥୁଲା । ଖଣ୍ଡେ ସେ କାଳର ଛାତିକଟା ଗେଞ୍ଜ ପିନ୍ଧିଲି, ଛାତି ପଟିରେ ସୁନ୍ଦର ଫ୍ରୁଲ 
ପଡ଼ିଥାଏ, ସିପ ବୋତାମ ଲାଗିଥାଏ । ସେମିତି ଗେଞ୍ଜ ଆଜିକାଲି ଦେଖା ନାଇଁ । 


ଗୋଲାପି ରଙ୍ଗର ମୋର ସବୁଦିନେ ପସନ୍ଦ, ଗେଞ୍ଜଟିର ରଙ୍ଗ ଗୋଲାପି । ମଧୁବାବୁ 
ଟ୍ୟାନେରୀର କଳା ଫୁଟୁଫୁଟିକିଆ ଚଟି ହଳେ ମଡ଼େଇଲି, ମୋର ଅତି ପ୍ରିୟ ବଂଶୀଟି 
ଅଣ୍ଟାରେ ଖୋଷି ବାହାରି ପଡ଼ିଲି ସେଇ ଖରାଦିନ ଜହ୍ନ ରାତିରେ । ରାତି ସେତେବେଳକୁ 
ଅଧକରୁ ଅଧକ ପ୍ରାୟ । 

ଚାପଲ ପୋଖରୀ ଆଡ଼ିରେ, ବିଲାତି, ଚାକୁଣା ଗଛମୂଳେ କିଛିବେଳ ବସିଲି | ଭାରି 
ନିଛାଟିଆ ଚାରିଆଡ଼ଯାକ,. ଅଣ୍ଟାରୁ ବଇଁଶୀଟି କାଢ଼ି ବଜାଇଲି । ସେଠୁ ଉଠି ପୁଣି ବୁଲି 
ବାହାରୁ ବାହାରୁ ରାଜବାଟୀ ଆଡ଼କୁ କେଜାଣି କେମିତି ପାଦ ଛାଏଁ ଛାଏଁ ଟାଣି ହୋଇଗଲା । 
ରାଜବାଟୀର ଡାହାଣ କଡ଼ରେ ଗୋଟିଏ ଅଣଓସାରିଆ ନାଲି ସଡ଼କ ବାବୁ ସାହିକୁ ପଡ଼ିଛି, 
ରାଜ ବିରାଦର ସ୍ଵର୍ଗତ ଦିବାକର ଭଞ୍ଜଙ୍କ ଘର ଏହି ସାହିରେ । ମୁଁ ଦିନେ ଯାଇ ତାଙ୍କ 
ସହିତ ପରିଚିତ ହୋଇ ଆସିଥୁଲି, ଏଇ ବାରିପଦା ରହଣି ଭିତରେ । ସେ ଜଣେ କଳାପ୍ରିୟ, 
ଖୁସ୍‌ ମିଜାଜିଆ ଲୋକ । ତାଙ୍କ ଘରକୁ ଯିବା ଏଇ ରାସ୍ତାର ପ୍ରାୟ ମଝାମଝିରେ ଗୋଟିଏ 
ଛୋଟିଆ ପୁଲିଆ । ଏଇଠୁ ରାଜବାଟୀ ଦିଶୁଥାଏ । ରାତି ଅଧୁକ ହେଲେ କ'ଣ ହେବ, 


ଚାକିରି- ଜୀବନ ୧୬୧ 


ରାଜବାଟୀ ଉପର ମହଲାର ବଡ଼ ବଡ଼ ଜଳାକବାଟି ଉଦୁଆଁ ଥାଏ, ଘର ଭିତରୁ ହସ ଆଉ 
ଜୋର୍‌ ପାଟିତୁଣ୍ଡ ଶୁଭୁଥାଏ । ବେଳେ ବେଳେ ଝ୍ୁମୁର ଗୀତରୁ ପଦେ ଅଧେ ମଧ୍ଯ କେହି 
କେମିତି ଗାଉଥାଆନ୍ତି । 
ବଂଶୀ ଗୁଣ : 

ମୁଁ ପୁଲିଆକୁ ଫୁକ୍କିଦେଇ ରାଜବାଟୀକୁ ପିଠିକରି ବସି ବଇଁଶୀ ବଜାଇବାରେ ଲାଗିଲି, 
ବଜାଇଲି ବେହାଗ ରାଗିଣୀ । । 

କେତେବେଳ ଗଲା ପରେ, ମନଟା ନ ମାନିବାରୁ, ମୋର ଅତି ପ୍ରିୟ ରାଗତିଳକ 
କାମୋଦର ଆଳାପ-ପା, ନି, ସା, ରି, ଗା, ସା ଫୁଙ୍କିବା ବେଳକୁ ମୋ ପଛପଟୁ ଜଣେ 
କିଏ ପହୁଞ୍ଚୁ ମୋତେ ଏତେ ରାତିରେ, ଏଠି ବସି ବଇଁଶୀ କାହିଁକି ବଜାଉଛି ଓ ମୋର 
ନାଆଁ ଗାଆଁ ଇତ୍ୟାଦି ପଚାରିଲେ । ଉତ୍ତରରେ - ଘର କଟକ, ବାରିପଦାକୁ ବୁଲି ଆସିଛି, 
ଏଠି ବସି ବଂଶୀ ବଜାଇବାର କାରଣ ଏମିତି କିଛି ନାହିଁ, ଗରମରେ ନିଦ ହେଲା ନାହିଁ, 
ଆସି ବସିଗଲି । ବାସ୍‌ ଏତିକି । ବଂଶୀଭାଇଙ୍କ ଘରେ ଅଛି, କି ତାଙ୍କ ମୋ ସମ୍ପର୍କ _ ସେ 
ସବୁ ଲୁଚାଇଲି । ମୋର ସେତେବେଳର ବୃଦ୍ଧ ବଜାରୀ ଭଳି ଯୋଉ ବେଶ, ସେଥୁରେ 
ବଂଶୀଧର ପଟ୍ଟନାୟକଙ୍କ ସହିତ ସମ୍ବନ୍ଧର ସୂଚନା ଦେବାରେ ମନକୁ ମନ ବାଧା ପାଇଲି । 
ସେ ଲୋକ ମୋତେ କହିଲେ, “' ମହାରାଜା ହୁକୁମ୍‌ କରିଛନ୍ତି _ ଚାଲ୍‌ କୋଠିକି ।'? 


ଝାଉଁକରି ହୋଇଉଠିଲା ମୁଣ୍ଡଟା । ଆରେ ! ୟେ” ପୁଣି କ'ଣ ? ଏଇ ଅଧରାତିରେ 
ମହାରାଜାଙ୍କ କୋଠିକି ? କିନ୍ତୁ ଅମଙ୍ଗ ହେବାଟା କେବଳ ଅନ୍ୟାୟ ନୁହେ, ଦୋଷାବହ 
ମଧ୍ଯ । ତେଣୁ ସୁଶୀଳ ବାଳକଟି ପରି ସେ ଲୋକଙ୍କର ଅନୁସରଣ କଲି, ଅବଶ୍ଯ ଏ 
ଗୋଟାଏ ସୁଯୋଗ ବୋଲି ଖୁସି ବି ଲାଗୁଥାଏ । 


ରାଜଦର୍ଶନ 


ମହାରାଜାଙ୍କ ବୈଠକଖାନା - ବେଶ୍‌ ଲମ୍ବାଚୌଡ଼ା ବଡ଼ ହଲ୍ଵଟିଏ ପଡ଼ିଛି । ଦାମି 
ଦାମି ସୋଫା, କାଉଚ, ଚୌକି, ତଳେ ବିସ୍ତୀର୍ଣ୍ଣ ଖରଡ଼ ବିଛା ହୋଇଛି । ଚୌକିରେ 
ବସିଛନ୍ତି ଜଣକେତେ ମହାରାଜାଙ୍କ ପ୍ରିୟପାତ୍ର, ମୋସାହେବ ଇତ୍ୟାଦି ଇତ୍ୟାଦି - ସମସ୍ତେ 
ପରିଷ୍କାର ପରିଚ୍ଛନ୍ନ, ସବୁରି ପୋଷାକରେ ପରିପାଟୀ ଅଛି, ରୁଚି ବି ଅଛି । ମହାରାଜା 
ପୂର୍ଣ୍ଣଚନ୍ଦ୍ର କିନ୍ତୁ ପିନ୍ଧିଛନ୍ତି ଖଣ୍ଡେ ବାଦାମୀ ରଙ୍ଗର ସିଲ୍ଲକ ଗେଞ୍ଜ । ଯେ ଲୋକଟି ମୋତେ 
ସାଙ୍ଗରେ ନେଇ ଯାଇଥିଲେ, ସେ ମୋତେ ବାହାର ବାରଣ୍ଡାରେ ଅପେକ୍ଷା କରିବାକୁ କହି 
ମହାରାଜାଙ୍କୁ ଖବର ଦେବାକୁ ଯାଇ ସଙ୍ଗେ ସଙ୍ଗେ ଫେରିଆସି ମୋତେ ଡାକିଲେ । ଗଲି, 
ଜୁହାରିଲି ମହାରାଜାଙ୍କୁ । ଦେଖ୍‌ ଲି ତାଙ୍କ ସାଙ୍ଗସାଥୁଏ ମୋତେ ଗୋଡ଼ରୁ ମୁଣ୍ଡଯାଏ ଜଳ 
ଜଳ କରି ଚାହୁଁଛନ୍ତି । କେମିତି ମାଡ଼ି ମାଡ଼ି ପଡ଼ିଲା ମୋତେ । ଅଚିହ୍ନା ମଣିଷ, ଅଜଣା 


୧୬୨ କୁମ୍ଭାର ଚକ 


ଥାନ, ତହିଁକି ଛତରା ବେଶ ମୋର । ଦଇବ ମାଇପୀ ଜନମ ଦେଇ ନାହିଁ ସିନା, ହେଲେ - 
ଲାଜ ଦି' ଅକ୍ଷର ତ ଏକାବେଳକେ ମନ ସିଲଟ୍‌ରୁ ନିଭାଇ ଦେଇ ନାହିଁ । ମୋ ଦେଖନ୍ତରେ 
ଯେତୋଟି ରାଜାଘର ଅଜମେଇଛି, ୟେ ତହିଁରୁ ନିଆରା । ଗଜରା ଆଝଖୂ ଦି'ଟା ମୋର 
କେଜାଣି କାହିଁକି ମହାରାଜାଙ୍କ ଆଡ଼କୁ ଟାଣି ହୋଇଗଲା । ହେତୁ ପାଇବା ଦିନରୁ ମୋର 
କାଳ ହେଲା ଏଇ ଆଖୁ ଦିଇଟା । 


କାହାରି ଯୋଡ଼ିଏ ଢଳା ଢଳା ଆଖରେ, ଆଖ୍‌ ମିଶିଲେ ସେ ଯେମିତି ସତେ ବାଣୀହରା 
ପଦ୍ମତୋଳା ପଢ଼ି ବନ୍ଦ କରିଦିଏ ମୋତେ, କହନ୍ତି ପରା “ମଣିଷ ପ୍ରକୃତି ମଲେ ତୁଟେ” ! 
ସେଇଆ ଘଟିଚି, ଜୀବନଟାସାରା | ମୁଁ ଚାହିଁଦେଲାବେଳକୁ ମହାରାଜାଙ୍କ ଦଇବୀ କଳଳମଖା 
ଆଖୁ ଦିଓଟି ମୋ ଆଖରେ ଲାଖୁଗଲା, ବଡ଼ ଧୀର ଭାରି ଗମ୍ଭୀର, ଅଥଚ ବେଶ୍‌ ମୋଲାଏମ 
ସ୍ଵରରେ କହିଲେ ¬ “ ବସ' | 

ହେଲେ ବସିବି କେଉଠି ? ଆସନ ଯାହାକୁ ଯେତେ ପ୍ରକାର ମଧ୍ଯ ବିଭିନ୍ନ, ବାକି 
ମୋର ସେ ବେଳର ରୂପ, ଭେକ, ଢଙ୍ଗ ରଙ୍ଗ ଲାଗି ଆସନ କୋଉ ଗୋଟିକ ? ସେଠା 
ଚଟାଣରେ ବିଛା ହୋଇଥିବା ଖରଡ଼ ଉପରେ ଟିକିଏ ସଂକୋଚନରେ ବସିପଡ଼ିଲି, ମନେ 
ପଡ଼ିଲା - ଭୂଇଁ ଆସନ ତ ଯୁଗପୁରୁଷ ପସନ୍ଦ କରିଥୁଲେ, ଆଜି - ଦେଶ କାଳ ପାତ୍ର 
ବିବେଚନାରେ ତାଇ ହେଉ । ଏଇଟା ଅବଶ୍ୟ ମନକୁ ଭେଣ୍ଡିଆବୋଧ ଦେବାପରି କଥାଏ । 


ତା'ପରେ ହେଲା ପ୍ରଶ୍ନ - ଆଜିର ଏ ପ୍ରଶ୍ନରେ ଅଭିଧାନର “ଆପଣ ଵହ ବିଲକୁଲ୍‌ 
ନଦାରଦ୍‌ । ଭାଗ୍ୟ ଯେ - 'ତେମେ ବା ତୁମେ'ରୁ ଆଉ ପାହାଚେ ତଳକୁ ଖସଡ଼ି ପଡ଼ି 
ନାହିଁ । ତେଣୁ “ତୁମେ' ସମ୍ବୋଧନଟା - ପ୍ରତିଥର ଉଢ଼ଚାରଣରେ ମୋ ଛାତିରେ ହାବୁକା 
ଦେଉଥୁଲେ ବି ସ୍ଥଳ ଓ ଅବସ୍ଥା ବିଚାରରେ ହଜମ କରିବାକୁ ହେଲା ମୋତେ । 


ଆଉ ବୁଝିବାକୁ ଗଲେ ସେଇ ତୁମେ” ଶବ୍ଦଟା ହିଁ ମୋର ସେତେବେଳିକା ପାଗପଟୁକାକୁ 
ଚାହିଁ ଉଚିତ ପ୍ରାପ୍ୟ । ତୁମ ଘର ? ତୁମ ନାଆଁ ? ଏସବୁ ପ୍ରଶ୍ନ ମହାରାଜଙ୍କ ମୋସାହେବଙ୍କ 
ଦରବାରରୁ ଆସିଲା । ବିନୀତ ଭାବରେ ଉତ୍ତର ଦେବାପରେ, ' ବାରିପଦା କାହଁକି ଆସିଚ, 
କେବେ ଆସିଚ, କୋଉଠି ଅଛଂ । ଏ ପ୍ରଶ୍ନ ପଚରାଗଲା, ତିନୋଟିଯାକ ପ୍ରଶ୍ନର ଉତ୍ତର 
ଦେଲି । 

ମାତ୍ର କୋଉ ଗୋଟିକ ତା” ଭିତରୁ ସତ ନୁହେ, ‹ଏତେ ରାତି ରେ, ଏଠି ବସି ବଂଶୀ 
ବଜାଉଥୁଲେ କାହିଁକି ?' _ ଏ ଏକ ବିଷମ ପ୍ରଶ୍ନ । ଗାଲୁ ମାଲୁ କରି କହିଲି _ ଖରାଦିନ 
ତ ଭାରି ଗରମ । ନିଦ ପଡ଼ିଲା ନାହିଁ । ବୁଲୁ ବୁଲୁ ଏଠିକି ଆସିଲି ବାହାରି, ଥାନଟି ଭଲ 


ଲାଗିଲା, ସୁନ୍ଦର ଜହୁ କିରଣ, ସୁଲୁସୁଲିଆ ପବନରେ ବସିଯାଇଥିଲି; ମନହେଲା ବଂଶୀଟା 
ବଜାଇବାକୁ ଟିକିଏ । 


ଚାକିରି-ଜୀବନ ୧୬୩ 


କିଏ ଜଣେ ପରିହାସପ୍ରିୟ ରସିକ ତୁନି ତୁନି କରି କହିଲେ - ‹‹ଆରେ ୟେ' ତ 
କବିପରି କଥା କହୁଛନ୍ତି - ଏ କଥାଟା ଅଧାଶୁଣା ହେଇ କାନରେ ବାଜିଲା ମୋର, ହସ 
ଲାଗିଲା, ସେଇଠୁ ମହାରାଜା ପଚାରିଲେ -_ “କି ରାଗ ସେଟା ବଜାଉଥୁଲ ? ' 

_. କହିଲି _- 'ଜାଣି ନାହିଁ !' 

__ କାହାଠୁ ଶିଖୁଚ ବଂଶୀ ? 

__ ଏମିତି ମନକୁ ମନ ଫୁଙ୍କେ, ଶିଖାଶିଖୂ ନାହଁ ଶୁଣି ଶୁଣି ଉଜାଉଚି' | 

ଆଚ୍ଛା ହଉ, ବଜାଅ ଶୁଣିବା' - କହିଲେ, ଜଣେ ମୋସାହେବ ମହାଶୟ | କି ରାଗ 
ବା କ'ଣ ବଜାଇବି, ପ୍ରଶ୍ନଟା ତଣ୍ଡ ପର୍ଯ୍ୟନ୍ତ ଆସି ଦରଗିଳା ହେଇ ଲେଉଟି ଗଲା ଭିତରକୁ, 
ଚିହ୍ନା ପଡ଼ିବା ଡରରେ । କିଛି ନ କହି ବଜାଇଲି, “ମାଲକୋଷ' ନିଖୁଣ ଭାବେ ରାଗଟି 
ବଜାଉଛି । ମହାରାଜାଙ୍କ ନିଜର ସଙ୍ଗୀତ ଜ୍ଞାନ ଥୁଲା, ଏଇଟା ମୟୂରଭଞ୍ଜ ରାଜବଂଶର 
ସହଜାତ ବୋଲି କହିବି ମୁଁ । ବଂଶୀ ସ୍ଵର ବନ୍ଦ ହେବାପରେ ମହାରାଜ କହିଲେ _ ମାଲକୋଷ 
ନା ? ହଠାତ଼୍ ମୁଁ ଆଜ୍ଞା ବୋଲି କହି, ସଂଯତ ହୋଇଗଲି । ତା'ପରେ - ଆଜ୍ଞା ଶବ୍ଦ 
ପରେ ଟିକିଏ ଥମିଯାଇ କହିଲି - (ହୋଇଥୁବ'” । ଭାବିଲି, ଧରାପଡ଼ି ଯାଇଥୁଲି ତ 
ଏଇନେ: କିନ୍ତୁ ଦେଖୂଲି, ମହାରାଜାଙ୍କ ଦୃଷ୍ଟି ଯେମିତି ସନ୍ଦେହଭରା । ଦାୟରେ ପଡ଼ି ମୁଁ 
ସତକଥାଟା ଲୁଚେଇ ବସିଚି ବୋଲି ଅନ୍ୟାୟ ପାଖରେ ମନେ ମନେ ଜବାବ ଦେଲି । 
ଆଉ ସାମାନ୍ୟ କଥାବାର୍ତା ପରେ, ତହଁ ପରଦିନ ସକାଳ ନ'ଟା ପରେ, ମହାରାଜାଙ୍କ 
ସହିତ ତାଙ୍କ ଅଫିସରେ ଦେଖାକରିବାକୁ ଆଦେଶ ହେଲା; ଭାବିଲି, ଯେତେକ ଅଦୁଆ ତ 
ସେଇଠି, ଗୋଲ୍‌ ସିଡ଼ିରେ ଉଠିଲାବେଳକୁ ତ ପହିଲେ ଭେଟିବି ବୃଷଭ ରାଜନ ପ୍ରାଇଭେଟ୍‌ 
ସେକ୍ରେଟାରୀଙ୍କୁ । ଡାଙ୍କ୍ୁଇ ଅନୁସରଣ କରି ତ ଆଜି ଏ ବେଶ ମୋର । 

ଅବଶ୍ୟ ସବୁ ବିଧ୍‌ ନିର୍ବନ୍ଧ _ ସେ ବିଶ୍ବାସ ମୋର ଚିରକାଳ । ମୁଁ ବୋଲେ “ଯାହା 
କରିବେ ସାଇଁ - ତା” କାହାରି ହାତରେ ନାଇଁ” ଟିକିଏ ରହମଠ ହୋଇ ଉପର ତଳ 
ବିଚାରି କହିଲି, କେହି ମନା କରିବେ ନାହିଁ ତ ? ମହାରାଜ ହୁକୁମ କଲେ ତାଙ୍କ 
¡©୮$୦11&] 8116) 0 81 { ବା ନିଜଗି ନିଯୋଗ ` ପଣିତ'ଙ୍କୁ ମୋ ଆସିବା ଓ ଭେଟିବାର 
ସୁବିଧା କରି ଦେବାପାଇଁ । 

ହଁ ଏଇଠି କଥାଏ କହେଁ - ଏଇ ପଣ୍ଡିତଟି ସତରେ ` ପଶ୍ଚିତ' ନୁହନ୍ତି, ଡାକ ନାମର 
ଅଧୂକାରୀ ମାତ୍ର । କାରଣଟା ମୋର ଅଜ୍ଞାତ । ସେଉଠୁ ମନ ଖୁସିରେ ମଥାନୁଆଁ ଜୁହାରଟେ 


୨୭. ୨୫ ୨ 


କରି ବିନୀତ ଭାବରେ ବିଦାୟ ନେଲି, ମନେହେଲା ସତେ ଯେମିତି କୋଉ ଗଡ଼ ଜିଣିଲି | 


ରାତି ତ ଅଧକରୁ ଢେର୍‌ ବଳେଇ ଯାଉଥୁଲା, ତଥାପି ସେ ରାତିଟା ମୋତେ ପୁଣି 
ଯେମିତି ସଞ୍ଜ ଲେଉଟା ଭଳି ଲାଗିଲା । ବସାକୁ ଯାଇ ବିଛଣାରେ ପଡ଼ିଲି ମାଆଙ୍କୁ 


୧୬୪ କୁମ୍ଭାର ଚକ 


ମୁଣ୍ଡିଆମାରି । ସବୁକଥା ଭାବୁଭାବୁ କେତେବେଳେ ନିଦ ହେଇଗଲା, ବଂଶୀଭାଇଙ୍କୁ ସକାଳେ 
ଏସବୁ କଥା କିଛି କହିଲି ନାହିଁ । ଘଣ୍ଟା ଘଣ୍ଟା ସେଦିନ ଭାରି ଉଛୁରରେ ଘୁଞ୍ଚୁଥ୍‌ଲା ପରା ! 
ଉତ୍କଣ୍ଠାର କାଳ ଏଇମିତି ଉଛୁରିଆ ସିନା ! ଯେତେ ଚାହଁଁଲେ ବି ବଂଶୀଭାଇଙ୍କ କାନ୍ଥଘଡ଼ିରେ 
ନଅଟା ବାଜିବାକୁ ଭାରି ମଠ ହେଉଥାଏ । ମୁଁ ଗାଧୋଇ ପାଧୋଇ ଜାମାଜୋଡ଼ ପିନ୍ଧି, 
ଭିଜିଟିଂ କାର୍ଡ଼ ଖଣ୍ଡିଏ ଧରି ତିଆର ହୋଇ ବସିଥାଏ । ଯେମିତି ବାଜିଲା ଠନ ଠନ ନଅ, 
ବାହାରିଲି ରାଜବାଟୀକି, ମାଆଙ୍କୁ ପ୍ରଣାମ କରି । ରାଜବାଟୀରେ ପହୁଚି ଗୋଲ୍‌ ସିଡ଼ି 
ପାଖେ ପାଦ ଥମକି ଗଲାବେଳକୁ ଉପର ମହଲା ପାରାପିଟ୍‌ ପାଖେ ଦେଖୁଲି ପଶ୍ରିତଙ୍କୁ । 
ଚତୁରାକ୍ଷ ପରେ ତାଙ୍କ ଇଙ୍ଗିତ କ୍ରମେ ଆଗେଇଲି । ସେ ବି ତଳକୁ ଓହ୍ଲାଇଲେ । ଆଗପଛ 
ହେଇ ଚାଲିଲୁ ମହାରାଜାଙ୍କ ଖାସ୍‌ କଚେରି ଘରକୁ । ଘୃଣାରେ ଆଉ ପ୍ରାଇଭେଟ୍‌ 
ସେକ୍ରେଟାରୀଙ୍କୁ ଆଗ ଦିନ ପରି ନମସ୍କାର କରିବାକୁ ଚିତ୍ତ ବଳିଲା ନାହିଁ, ତା'ଛଡ଼ା ମନେ 
ମନେ ଟିକିଏ (ପୌରୁଷ' ଯେ ଅନୁଭବ କରି ନ ଥୁଲି ଏକଥା ନୁହେ । 

ଅଫିସ ଘର ସାମନା ବାରଣ୍ଡାରେ ଖଣ୍ଡି କେତେ ସୁନ୍ଦର କୁରୁଚି । ପଣ୍ଡିତଙ୍କ ହାତେ 
ଦର୍ଶନୀକାର୍ଡ଼ ଖଣ୍ଡିକ ଦେଲି, ସେ କହିଲେ -. ଏ କ'ଣ ହେବ ? ହୁକୁମ୍‌ ତ ମିଳିଛି, ଆସନ୍ତୁ । 
ମୁଁ ଯେ ନିଜ ପରିଚୟଟା ନିଜ ମୁହଁରେ ଦେବାକୁ ଅସୁନ୍ଦର, ଅସଙ୍ଗତ କଥା ମଣି କାର୍ଡ଼ଟି 
ଦେଇଚି - ଏକଥା ପଶ୍ଚିତ ବିଚାରା କାହୁଁ ବା ଜାଣିବେ ? ମୁଁ ତାଙ୍କୁ କହିଲି - ନାଇଁ, ନାଇଁ 
ଆଗେ ମହାରାଜାଙ୍କୁ ଦେଲେ, ସମୟ ବୁଝିକରି ଯିବି । ଅଫିସ୍‌ ଘର ବାରଣ୍ଡାଟା, ତା' 
ମଝିରେ ଗୋଟିଏ ଦ୍ଵାର - ପରଦାଟିଏ ମାତ୍ର ଅନ୍ତରାୟ । ପଣ୍ଡିତେ ମୋ କଥା ରଖୁ 
କାର୍ଡ଼ଟି ନେଇ ହଜ୍ରରେ ପେଶ୍‌ କଲେ ଓ କାଲି ରାତିର ବଂଶୀ ବଜାଇବା ଲୋକ ଆସିଥବା 
ଇତାଲା କଲେ । 


ମହାରାଜା ସମ୍ଭବତଃ କାର୍ଡ଼ଟି ଦେଖୁ କହିଲେ, “ଦୂର୍‌ ବୋକା' ! ଏ କେବେ ସେ 
ହେବେ ? ତୋର ଆଖ୍‌ ବଦଳି ଯାଇଛି । ପଣ୍ଚିତ ବୋକାତ୍ସ ସ୍ଵୀକାର କଲାବାଲା ନୁହନ୍ତି, 
ସେ ଉତ୍ତର ଦେଲେ - “ନା ହଜୁର, ସେଇ ଲୋକ' | ଆଚ୍ଛା ଡାକ ତ - ଏଇ ହୁକୁମ 
ହେଲା । ମୁ ପରଦାର ଏପଟେ ଉତ୍ଵକର୍ଣ୍ଣ ଥାଇ ଶୁଣୁଥାଏଁ ସବୁ । ପଣ୍ଡିତଙ୍କ ଇସାରାରେ 
ଭିତରକୁ ଗଲି, ଜୁହାରଟା ପରେ ପରେ ମହାରାଜ କହିଲେ _ ' “ହେଇ ଆପଣ ! ବସନ୍ୁ ।'” 
ଦରଦର ହସି ସବୁକଥା ପଚାରିଲେ । ମୁଁ ମୋର ବାରିପଦା ଆସିବା, ରହଣି ଠାବ, 
ପ୍ରାଇଭେଟ୍‌ ସେକ୍ରେଟାରୀ ମହାଶୟଙ୍କ ବ୍ୟବହାର ଓ ମୋର ରାଜଦର୍ଶନ ଆଦି ଇତ୍ୟାଦି 
ଇତ୍ୟାଦି ସବୁ ଗାଇଦେଇସାରି, କହିଲି _ ଜଣେ କେହି ମୟୂରଭଞ୍ଜର ହେଉ ବା କଟକର 
ହେଉ, ଓଡ଼ିଶାବାସୀ ଓଡ଼ିଆ ବାରିପଦା ଆସି, ତାହାରି ଦେଶର ବିଖ୍ୟାତ ଓଡ଼ିଆ ରାଜାଙ୍କୁ 
ଭେଟିବାର ସୁଯୋଗ ନ ପାଇବାଟା କି ସୁନ୍ଦର କଥା ମହାରାଜ ! ଆମ ଘରେ ତ ଆମର 
ଏଇ ଅବସ୍ଥା, ଏ ଦୁଃଖ କାହାକୁ କହିବା ? ପୁଣ୍ୟଶ୍ଳୋକ ମହାରାଜା ଶ୍ରୀରାମଚନ୍ଦ୍ର ଭଞ୍ଜଙ୍କ 


ଚାକିରି-ଜୀବନ ୧୬୫ 


ନାଁ କୋଉ ଓଡ଼ିଆ ନ ଜାଣେ ? ତାଙ୍କରି ରାଜ୍ୟ, ସେଇ ବଂଶ ତ ?”? କଥାଗୁଡ଼ା ହସି ହସି 
ବଡ଼ ବିନୀତ ଭାବରେ କହିଲି, ମହାରାଜାଙ୍କ ପ୍ରସନ୍ନ ବଦନ ଟିକିଏ ଝାଉଁଳି ଗଲା ପରି 
ଦିଶିଲା; କିନ୍ତ ବଡ଼ ଚତୁର ସେ । ପରେ ପରେ ଅଳ୍ପ ହସି ନାନା କଥା ପକେଇ ସେ 
ସାହିତ୍ୟ ଆଲୋଚନା ଚାଲିଲା । କ୍ରମେ ସେ ମୋତେ ଜାଣିଲେ, ମ୍ବ ମଧ୍ଯ ତାଙ୍କୁ ଜାଣିଲି, 
ଜାଣିବା ପରି । “ଧୀର ପାଣି ପଥର କାଟେ” । ପ୍ରାଇଭେଟ୍‌ ସେକ୍ରେଟେରୀ ମହୋଦୟ 
କେତେକ ଦିନ ପରେ ଆସନହଡ଼ା ହେଲେ । ଭିତିରି ଗୁମର କଥା ଅବଶ୍ୟ ପ୍ରକାଶନ 
ହେଲେ ମଧ୍ଯ, ବାରିବାକୁ ତାଙ୍କର ବାକି ରହିଲା ନାହିଁ ଯେ - ନଡ଼ିଆର କୋଉ ଶିରାରେ 
ପାଣି ପଶିଲା । ମହାରାଜାଙ୍କ ସାକ୍ଷାତକାରର ଦିନ ଚାରି ଛ' ପରେ ଛୋଟରାୟ ସାହେବ 
( ମହାରାଜ ପ୍ରତାପଚନ୍ଦ୍ରୟଙ୍କ ସହିତ ଦେଖା ହେଲା, ରୂପ ଅନୁସାରେ ଗୁଣ ଦେଖୁଲି ତାଙ୍କର, 
ପରିଚୟ କ୍ରମେ ଘନେଇ ଗଲା, ସେ ନିଜେ ସଙ୍ଗୀତପ୍ରେମୀ, “ସେତାର' ବାଦକ । 
ସ୍ଵନାମଧନ୍ୟ ଓସ୍ତାଦ ଯଦୁରାଓ ସେତେବେଳେ ଅତି ବୃଦ୍ଧ - ବୟସ ଶହେ ପାଖାପାଖୁ 
ହେବ । ସେ ଶିଖାଉଥାନ୍ତି ଛୋଟରାୟ ସାହେବଙ୍କୁ “ସେତାର' । ମଝିରେ ମଝିରେ ସଙ୍ଗୀତଜ୍ଞ 
ନରେନ୍‌ ପାଲ୍‌ ( ବ୍ୟାଣ୍ଡ ମାଷ୍ଟର) ଯା'ଆସ କରନ୍ତି । ବେଶ୍‌ ଚର୍ଚ୍ଚା ଥାଏ ସଙ୍ଗୀତର ଛୋଟରାୟ 
ସାହେବଙ୍କ କୋଠରିରେ । ରାଜବିରାଦର ସ୍ବର୍ଗୀୟ ଦିବାକର ଭଞ୍ଜଙ୍କ ପୁଅମାନେ 
ରାଜବାଟୀରେ ପ୍ରାୟ ଜାଣେନା ଜଣେ କେହି ବରାବର ଦେଖାଯାଆନ୍ତି । ଦିବାକର, ବାବୁଜୀ 
ପ୍ରତିନିତ୍ୟ ଦିଂଚାରିଘଣ୍ଟା, କେବେ ସେ ବେଶି ସମୟ କାଟନ୍ତି ରାଜବାଟୀରେ, ମହାରାଜଙ୍କ 
ପାଖରେ ଯେତେଟା ନୁହେଁ, ଛୋଟରାୟ ସାହେବଙ୍କ ପାଖରେ ତା'ଠୁ ଟିକିଏ ବେଶି ଆତଯାତ 
ଏମାନଙ୍କର । ଆଉ ଜଣେ ହେଉଛନ୍ତି ଶ୍ୟାମ ପ୍ରହରାଜେ । ହସ ହସ ମୁହଁ, ଢଳା ଢଳା 
ଆଖୂ, କଳାକାରର ମେଜାଇ, ନିଛଳ ସରସ ଲୋକ | ନୁତ୍ୟ ଓ ଅଭିନୟ ନିପୁଣ ସେ, 
ରାଜବାଟୀ ପାଚେରିକୁ ଲାଗିକରି ପ୍ରାୟ ତାଙ୍କ ଘର । ହେଲେ, ଦିବାକରବାବୁଙ୍କ ପୁଅମାନଙ୍କ 
ଭଳି ଏତେ ଅଧୁକ ସମୟ ରାଜବାଟୀରେ କଟାନ୍ତି ନାହିଁ ସେ, ଟିକିଏ ସ୍ପଷ୍ଟବାଦୀ ମଧ୍ଯ । ହଁ 
କୁ ହଁ କରିବା ଲୋକ ସେ ନୁହନ୍ତି । ମୁଁ ପ୍ରାୟ ସଞ୍ଜ ସକାଳେ ଛୋଟରାୟ ସାହେବଙ୍କ 
ପାଖକୁ ଯାଏଁ । କ୍ରମେ ତାଙ୍କ ସ୍ବେହର ପାତ୍ର ହୋଇପଡ଼ିଲି ମୁଁ । ପରେ ମନେମନେ 
ବୁଝିଲି, ଏଇଟାର ଅସହଣି ଜଣେ ଅଧେ ସେଠି ଅଭାବ ନ ଥୁଲେ । 


ଅଳ୍ପ ସମୟରେ ଦିନେ ମୁଁ ଛୋଟରାୟ ସାହେବଙ୍କୁ ମୋର ପ୍ରକୃତିଗତ ରୋଗର 
ପରିଚୟଟା ଦେଲି _ ଅର୍ଥାତୃ ଏଇ ଥୁଏଟର ଦଳ କଥା । ବାରିପଦା ତ ସଙ୍ଗୀତ ସରାଗୀ 
ଜାଗା, ପୁଣି ସେଠି ଥୁଏଟର ପାର୍ଟିଗଢ଼ା ହେବାଟା ଏକ ନୂଆ କଥା । ପିଲା ମିଳିଗଲେ, 
ଦେଖୁଲି ଏ ପିଲାମାନଙ୍କର କଳାପ୍ରାଣ ଅଛି । ସନ୍ତୋଷରେ ଦଳର ଶିକ୍ଷା ଆରମ୍ଭ କଲି । 
ବଡ଼ଦାଣ୍ଡର ଅନାଦି ମହାନ୍ତିଙ୍କର ଘର ସାମନାରେ ଗୋଟିଏ ଛୋଟିଆ କୋଠା, ପବନର 


୧୬୬ କୁମ୍ଭାର ଚକ 


ପ୍ରବେଶ ଦେଖୁବାର ନାହିଁ; ସେଇଠି କବାଟ କିଳି ଦିଓଳି ଧମାଧମ୍‌ ରହିସ୍ସାଲ ଚାଲିଲା । 
ଭଗବାନ ବୋଲି ଜଣେ ଛଉ ନାଟ ଦଳର ଭଲ ନାଟୁଆଙ୍କୁ ଡାକି ପିଲାଙ୍କୁ ସମବେତ ନୃତ୍ୟ 
ଶିଖାଇବା ବ୍ୟବସ୍ଥା କଲି । ପ୍ରଥମେ ଧରା ହେଲା ମିଳନ ମାଧୁରୀ ରାସ ବହି । 


ଦିନାକେତେପରେ ଏ ଅମୁହାଁ କୋଠାରୁ ଯାଇ ବାରିପଦା ପୋଲିସ ଷ୍ଟେସନର ପ୍ରାୟ 
ଆଗ ଛାମ୍‌ଆଁ ବଡ଼ ଲାଲ୍ଵ ସାହେବଙ୍କ ଦୋତାଲା କୋଠାର ଉପର ମହଲାରେ ଆଖଡ଼ା 
ଆରମ୍ଭ କଲି । ଏ ଘରଟି ଭାରି ପରିଷ୍କାର ପରିଚ୍ଛନ୍ନ । 


ମନଟା ଖରାପ ଲାଗୁଥାଏ । କେତେଦିନ ବନ୍ଧୁ ଘରେ ରହି, ଉପୁରି ଭୋଜନ 
ପକେଇବି ? ବଂଶୀଭାଇ ମୋର ସବୁ ଘଟଣା ଜାଣି ବଡ଼ ଖୁସି, ଲଖମାଅପା କଥା ଅବା 
କହିବି କ'ଣ ? ମୁଁ, ମହାରାଜା ଆଉ ଛୋଟରାୟ ସାହେବଙ୍କ ପ୍ରିୟପାତ୍ର ହୋଇ ପାରିଛି, 
ଏଇତକ ଭଉଣୀ ଭିଣୋଇଙ୍କର ଭାରି ଆନନ୍ଦ କଥା । ତାଙ୍କୁ ବୁଝାବୁଝି କରି, ବଡ଼ଲାଲ 
ସାହେବଙ୍କର ସେଇ ଘରେ ଥାକିଲି । 


ବସାଘର ତଳ ମହଲାରେ ଗୋଟିଏ ତେଜରାତି ଦୋକାନ । ଡାହାଣ ପଟରେ ଗୋଟିଏ 
ଗଳି ରାସ୍ତା । ଏଇବାଟେ ଗଲେ ଅଭିରାମବାବୁଙ୍କ ଘର । ରାଜାବାଟୀକି ଅତି ପାଖ । 
କାଳୀସାହୁ ମହାଜନଙ୍କ ଘର ସେ ଗଳିର ଠିକ୍‌ ମୁଣ୍ଡରେ । ବଡ଼ ଭଲ ଲାଗିଲା । 


ଫୁଲର ପ୍ରାୟ ଦିନେ ଦି' ଦିନ ଅନ୍ତରରେ ଦେଖାହୁଏ । ମୁଁ ଏ ବସାରେ ରହିବା ପରେ 
ବଇଷ୍ଟି ମାକୁ ଦିନେ ପଚାରିଲି ତାକୁ ରାନ୍ଧିବାଢ଼ି ଆସେ କି ନାହଁ । ଫ୍ରୁଲଟା ତ ପିଲା ମାତ୍ର 
୧୦॥।୧୧ ବର୍ଷର ଝିଅ । ସେ କଂଣ ରାନ୍ଧି ପାରିବ ? ବଇଷ୍ଟିମା କହିଲା _ ବାବୁ ମୋ 
ହାତରନ୍ଧା ଦିନେ ଖାଆନ୍ତୁ, ତା'ପରେ ଯାହା କହିବେ । ଚାଖୁ ଦେଖୁଲି, ବଇଷ୍ଟିମା ଭଲ 
ରାନ୍ଧିଲାବାଲା । ସେ ରାନ୍ଧୁଣିଆ ହୋଇ ରହିଲା । ଫୁଲ ଆଉ ଘରମୁହାଁ ହେଲା ନାହ, 
ପାଖେ ପାଖେ ମୋର ରହିଲା । ଖାଏ, ଶୁଏ, ମୋ ସାଙ୍ଗରେ ପାନ ଭାଙ୍ଗି ଶିଖୁ, ମୋତେ 
ପାନ ଭାଙ୍ଗିଦିଏ । ଭାରି ଆଦରରେ ଖଣ୍ଡେ ପାନ ଖୁଲ ଖୁଆଇ ଦେଇ ଦି”ଗାଲକୁ ଚୁମା 
ଦିଏ । ଅତି ସରଳା । କେହି ଥାଆନ୍ତୁ ନ ଥାଆନ୍ତୁ ତା'ର ସେଥୁକି ପଶରା ନ ଥାଏ । ସେ 
ନିଶ୍ଚୟ ଚୁମା ଦେବ । 


କ୍ରମେ ମୋତେ ସେ ବାବା ବୋଲି ସମ୍ବୋଧନ କଲା । ରାତି ଆଖଡ଼ା ପରେ ମୁଁ 
ପ୍ରାୟ ରାଜବାଟୀକୁ ଯାଏଁ । ସେଠି ଗୀତ, ବାଜା, ତାସ ଖେଳ ଜମେ । ବସାକୁ ଫେରୁ 
ଫେରୁ ରାତି ଉଛୁର ହୁଏ । ଫୁଲ ପାହାଚ ଉପରେ ଅନିଦ୍ରା ହୋଇ ମୋତେ ଅନାଇଁ ବସି 
ରହିଥାଏ । ଗୁଣୁଗୁଣୁ କରି ତା' ମନକୁ ମନ ଝୁମର ଗୀତ ଗାଉଥାଏ ସେ । “ ଗ୍ରୀଷମ 
କାଲେତେ, ମୋର କପାଲେତେ, ନନ୍ଦଗୋପାଲେତେ ପାଇ ଯଦି”! _ ଏ ଧାଡ଼ିକ ଦୋହରାଇ 
ଦୋହରାଇ ଗାଉଥୁବ ସେ । ଭାରି ମଧୁର ତା' କଣ୍ଠସ୍ଵର । 


ଚାକିରି-ଜୀବନ ୧୬୭ 


ଏ ଗୀତଟିର ପଛପଟେ ଗୋଟିଏ ଇତିହାସ ଅଛି । ଝୁମର ଗୀତ କ'ଣ ଅବା 
କେମିତି, ସେକଥା ମୁଁ ଜାଣି ନ ଥୁଲି । ବାରିପଦାରେ ଝୂମର ଗୀତ, ଝୂମର ନାଚ ଦେଖୁଲି | 
ଗୀତଗୁଡ଼ିକର ଭାଷା ପ୍ରାୟ ବଙ୍ଗଳା । ମୋ ଶୁଣିବା ଅଳ୍ପ - ଅତି ଅଳ୍ପ ଗୀତ ଓଡ଼ିଆ 
ବଙ୍ଗଳା ଭାଷା ମିଶାରେ ରଚିତ । ମୁ ଝୁମର ଗୀତକୁ ପସନ୍ଦ କରେ ସ୍ଵର ଓ ଭାବ 
ଦୃଷ୍ଟିରୁ । ଅନେକ ଗୀତର ଭାଷା ବଡ଼ ସରଳ । ଭାବ କିନ୍ତୁ ଭାରି ପ୍ରାଣଛୁଆଁ । 


ବଇଷ୍ଟିମା ଥରେ ଜଣେ ଝୁମରିଆଙ୍କୁ ମୋ ପାଖକୁ ଡାକି ଆଣିଲା । ତାଙ୍କ କଣ୍ଠ ବଡ଼ 
ମଧୁର । ନାଆଁଟି ଠିକ ହେତୁ ହେଉ ନାହିଁ । ବୟସ ପଚାଶ କି ପଞ୍ଚାବନ ହେବ ତାଙ୍କର । 
ସେ ଗୀତ ତ ଗାଆନ୍ତି, ରଚନା କରନ୍ତି ମଧ୍ଧ । ମୋ ଆଗେ ଗୀତ ଗୋଟି କେତେ ଗାଇଲେ । 
ଗୋଟିଏ ଗୀତ ରଚନା କରିଦେବାକୁ କହିଲି ତାଙ୍କୁ । ମୋତେ ସେ କାଗଜ କଲମ ଆଣିବାକୁ 
କହିଲେ । ଫୁଲ ଆଣିଦେଲା । ସେଇଠୁ ଗୀତଟି ଲେଖୁବାପାଇଁ ମୋତେ କହିଲେ । 
ବୈଷ୍ଟିମାଠାରୁ ଓ ତାଙ୍କଠାରୁ ବୁଝିଲି ଯେ ସେ ନିପଟ ଅପାଠୁଆ । ସେ ଡାକିବେ - ମୁଁ 
ଲେଖ୍‌ୁବି, ଏଇ ହେଲା କଥା । ସତକୁ ସତ ସେ ଗୀତଟିଏ ଡାକିଡାକି କହିଲେ । ଗୀତଟି 
ଭୁଲିବାର ନୁହେଁ । କହୁଛି - 

ଗ୍ରୀଷମ କାଲେତେ, ମୋର କପାଲେତେ, ନନ୍ଦ ଗୋପାଲେତେ ପାଇ ଯଦି 

ମୁଇଁ ଲବ ଏଇବର, ଯେନ ମୋର ବର, ହବେ ନଟବର, ଶିରୀପତି 


୨୬୭ ୨୬୭୩ ୨୬୭୧ ୨୭୭୩ 


ଯାବତ ଜୀବନ ଥାକିବେ ଭୁବନେ ଚୁମିବ ଚରନ ନିତିନିତି... । 

ମୁଁ ଏକାବେଳେ ତାଟକା ହୋଇ ତାଙ୍କୁ ନମସ୍କାର କଲି । କି ରଚନା, କେଡ଼େ ସରଳ, 
କି ଗଭୀର ଭାବ ! ମଧୁର ସ୍ଵରରେ ସେ ଗାଉଥାନ୍ତି । ଟିକିଏ ଟିକିଏ ରହି ରହି, ଆଉ ମୁଁ 
ଲେଖୁଥାଏ; ତାଙ୍କୁ ଚାହୁଁଥାଏ । ମାଆ ସରସ୍ଵତୀଙ୍କର ୟେ” କି ଅଦ୍ଭୁତ କରୁଣା । 

ଫୁଲ ଏଇ ଗୀତର ପହିଲି ଧାଡ଼ି ମନେରଖ୍‌ ଗୁଣୁ ଗୁଣୁ କରି ଗାଏ । 


ଏଣେ ରିହର୍ସାଲ ଚାଲିଥାଏ । କହିଛି ତ, ବାଳକ ବାଛିବାରେ, ପାଇବାରେ ଆଦୌ 
ବିଳମ୍ବ ହେଲା ନାହିଁ । ଯାହା ଯାହାକୁ ଯୋଉଠି ପାଇଲି, ତା'ଠି କିଛି ନା କିଛି କଳାର 
ସୂଚନା ଥୁଲା । ହୁଏତ ଏ ବି ଉପର ବରାଦ ଅନୁସାରେ, ତାଙ୍କର ମୋତେ ପାଇବାକୁ 
ଥୁଲା କିମ୍ବା ମୋର ସେମାନଙ୍କୁ ପାଇବାର ଥୁଲା । କେବଳ ରାଜବାଟୀକି ଆତଯାତ 
କରୁଥୁବା ଲୋକ ଭିତରୁ ଦୁଇ ତିନିଜଣଙ୍କ ଛଡ଼ା ବାକି ବାରିପଦାବାସୀଙ୍କର ସହାନୁଭୂତି 
ଥୁଲା ମୋ ଉପରେ । କାମ ସୁରୁଖୁରୁରେ ଆଗେଇ ଚାଲିଲା । ଦଳ ଭିତରେ ଥୁଲେ ନରି, 
ନାଲୁ, ମହନ, ପୂର୍ଣ, ବିସୋକ, ଶ୍ୟାମ, ଫକୀର, ବଙ୍କୁ ଓ କୈଳାସ ଇତ୍ୟାଦି ଇତ୍ୟାଦି ଆଉ 
କେତେ । ନରି ( ନରେନ୍ଦ୍ର ମୋହନ ଦେଓଘରିଆ) ଏବେ ଆଉ ସଂସାରରେ ନାହିଁ । 
ବିଚାରା ଅକାଳରେ ଚାଲିଗଲା । ବାକି ପିଲାଏ ଏଇନେ ସବୁ ପିଲାର ବାପ ହେଲେଣି । 


୧୬୮ କୁମ୍ଭାର ଚକ 


ନିରୋଳା ଓଡ଼ିଶୀ ଢଙ୍ଗରେ ଦଳର ଶିକ୍ଷା ଦିଆ ଯାଉଥୁଲା । ସକାଳ, ଦି'ଂପହର ଆଉ 
ସଞ୍ଜ - ତିନିବେଳା ଆଖଡ଼ା । ଏଇଥୁ ଭିତରେ ଭାଷା- ଶିକ୍ଷା, ବହିଲେଖା, ଗୀତ ଅଭ୍ୟାସ, 
ନାଚ ବସାଣ ସବୁ ଚାଲିଥାଏ । ବାଜା ସଙ୍ଗତ ଲାଗି ଦ୍ଵାରୀ ଓ ଉଗୁରା ଦୁହେଁ ମିଳିଗଲେ । 
ଏମାନେ ଡୋମ, ଦୁଆରୀ, ଟିକୁରା ଓ ଉଗୁରା ସୁନ୍ଦର ବଂଶୀ ବଜାନ୍ତି. | ଏମାନେ ଛଉନାଟର 
ବାଦ୍ୟକାର । 


ଏତିକିବେଳେ ବାଗୁଳିକୋଠାରେ ଆରମ୍ଭ ହେଲା ଛଉ ଆଖଡ଼ା । ଏହା ଆସନ୍ତା ଚୈତ୍ର- 
ପରବ ପାଇ ପ୍ରସ୍ତୁତି । ମହାରାଜା ଓ ମହାରାଣୀଙ୍କର ଦୁଇଟି ଦଳ, ଯଥାକ୍ରମେ ଦକ୍ଷିଣ 
ସାଇ ଓ ଉତ୍ତର ସାଇ ବୋଲାଏ । ପ୍ରତିଯୋଗିତାମୂଳକ ଅନୁଷ୍ଠାନ ଏ ଦୁଇଟି । ମୁଁ ଯେଉଁଠି 
ଥାଏ ସେଇଟା ଦକ୍ଷିଣ ସାଇ ଭିତରେ ଯାଏ । ତା” ଛଡ଼ା ମୁଁ ତ ମହାରାଜାଙ୍କ ପକ୍ଷର 
ଲୋକ । ବାଗୁଳି କୋଠାରେ ଆରମ୍ଭ ହେବା ଛଉ-ଆଖଡ଼ାର ପରିଚାଳକ ସ୍ବର୍ଗୀୟ 
ଦିବାକରବାବୁ ଦିନେ ମୋତେ ନେଇଗଲେ ଆଖଡ଼ାକୁ । ଦେଖୁଲି, ଅଳ୍ପ ସ୍ଥାନୀୟ ଛାଇ 
ସହିତ ନିରୋଳା ଓଡ଼ିଶୀ ଗୀତ ଢଙ୍ଗର ଚର୍ଚ୍ଚାଟା ନିରବରେ ହୁଏତ ଅଜାଣତରେ ଓଡ଼ିଆ 
ପ୍ରାଣରେ ଛୁଆଁ ଦେଇଛି । ଦକ୍ଷିଣ ସାଇ ଛଉ ଭିତରେ ଓଡ଼ିଶୀ ଗ୍ରରପ ( ସମବେତ) ନାଚ 
ଭରିଣ କରିବାର ଅଭିପ୍ରାୟରେ ଦିବାକରବାବୁ ମୋତେ ଡାକି ନେଇଥୁଲେ । ଗୀତ ଲେଖୁବି, 
ଅର୍ଥ ବୁଝାଇ ଅଭିନୟ ଶିଖାଇଦେବି, ଏଇ ହେଲା ଅନୁରୋଧ । ଢୋଲ ମହୁରୀ ବାଜୁଥାଏ, 
ଛଉ ନର୍ଚକଙ୍କୁ ଛଉ ପିଲା କୁହାଯାଉଥୁଲା । ଯଦିଓ ପ୍ରାୟ ସମସ୍ତେ ଅବିବେକ ପଡ଼ିଶାର ହିଡ଼ 
ଡେଇଁ ଯାଇଥାନ୍ତି, ସେମାନଙ୍କ ହୋ' ହା ଭିତରେ ସେ ମୋତେ ଧରାଇ ଦେଲେ କାଗଜ 
କଲମ ଲେଖ୍‌ଲି ଗୀତଟିଏ - “ଆରେ ରସଲତା, ଆଉ ଝୁଲି ହେଲେ ଥାଏ କି ସେ କଥା ? 
ଭାବ ବୁଝାଇଦେଲି । ଅଭିନୟ ସହ ନାଚ ବସିଲା । ଦିବାକରବାବୁ ଓ ଆଉ ଯେଉଁ 
ମୁଖ୍‌ଥାମାନେ ଥୁଲେ ତାଙ୍କ ମନ ତୋଷହେଲା ମୋ ଗୀତ ଓ ଅଭିନୟ ଶିଖାଇବାରେ । 
ଏଇ “ରସଲତା' ନାଚ ଏବେବି ବାରିପଦା ଛଉ ଭିତରେ ଗୋଟିଏ ଅଙ୍ଗ ହୋଇ ଜୀଇ 
ରହିଚି । ତା'ପରେ “'ସହୀରେ ଚାହାଁ”” ବୋଲି ଓଡ଼ିଶୀ ସ୍ବରର ଆଉ ଗୋଟିଏ ଗୀତର 
ଓଡ଼ିଶୀ ଢଙ୍ଗରେ ନାଚ ବସିଲା ଉତ୍ତର ସାଇରେ । ଏତକର ଅଭାବ ଥ୍ରଲା । ପହିଲେ ରଙ୍ଗ 
ବାଦ୍ୟ ବାଜି ଆଖଡ଼ା ଆରମ୍ଭର ସୂଚନା ଦିଏ । ବଡ଼ ବଡ଼ ସରାମାନଙ୍କରେ ଭରା ମାଂସ 
ଝୋଳ ଆଉ ବେଶ ଘିଅ ପଚ ପଚ ଖେଚଡ଼ି ରନ୍ଧାହୋଇ ଛଉ ପିଲାଙ୍କୁ ଆଖଡ଼ା ଦିନତକ 
ପରଷାଯାଏଁ । ଛଉ ନାଚରେ, ସେ ଯେ ପରିଶ୍ରମ - ଅଧ।ବସାୟ ବା ଖାଟୁଣି ତାକୁ ଅନାଇଁ 
ପେଟକୁ ଭୋଜନ ନ ହେଲେ ସତରେ ନର୍ତକମାନେ ହଦେଇ ଯାଆନ୍ତେ । ଘି” ସର ସର 
ମୋହନ ଭୋଗ ତା ସାଙ୍ଗକୁ କି ସାଥୀ ହୁଏ । ସେତେବେଳେ ଘିଅ ଥ୍ବଲା ଖାଣ୍ଟ ଓ ଶସ୍ତା । 

ବାରିପଦା ଏକ ସୁଖର ରାଜ୍ୟ ଓ କଳାର କ୍ଷେତ୍ର ଥୁଲା । ଆଜି, ବାରିପଦାରେ 
ସେଦିନର ଯେଉଁ ଦେଖଣାହାରିଏ ଥୁବେ, ସେ ନିଶ୍ଚୟ ବୃନ୍ଦାବନ ( ମୃତ ), ଭଗବାବ, 


ଚାକିରି-ଜୀବନ ୧୬୯ 


ସୀ ୬୭୭ ୨୨୮୭ 


କମଳଲୋଚନ ଇତ୍ୟାଦିଙ୍କ ନାଚ, ଭଙ୍ଗୀ, ଠାଣି କିଛି ପାସୋରି ନ ଥିବେ | ଗୋଟିଏ ବଡ଼ 
କଥା - ଛଉରେ ଛୁଆଁ ଅଛୁଆଁ ଜାତି ବାରଣର ଠାବ ନ ଥଲା । ବୃନ୍ଦାବନ କୃଷ୍ଣ ଭୂମିକା 
ଗ୍ରହଣ କରୁଥଲେ । ସୁନ୍ଦର ତାଙ୍କ ଠିଆ ହେବା ଭଙ୍ଗୀ, ଏହାକୁ ଓଡ଼ିଶୀ ନାଚର “ଥାଇ” 
କୁହାଯାଇପାରେ । ଖାଲି ସେତିକି ଦେଖୁଲେ କୃଷ୍ଣ ଭଙ୍ଗିମା ବର୍ଣ୍ଣନା ଆଖୂଆଗରେ ଫୁଟି 
ଉଠେ । ମହମ୍ମଦ ବୋଲି ଆଉ ଜଣେ ଛଉ ଭକ୍ତ । କଳାକାର ବୃନ୍ଦାବନ ଜାତିରେ ଧୋବା, 
ମହମ୍ମଦ ମୁସଲମାନ । ତାଙ୍କ ସଙ୍ଗରେ ନାଚନ୍ତି ଚନ୍ଦ୍ରବାବୁ, କାନ୍ଦରାବାବୁ - ଏମାନେ 
ରାଜବଂଶୀ କ୍ଷତ୍ରିୟ । ମଝାମଝି ଜାତି କଥା ଆଉ କହିବା ନିରର୍ଥକ । ଛଉରେ ସମସ୍ତେ 
ସାଙ୍ଗ । ପଦକରେ କହିଲେ - ସମସ୍ତେ ଏକ ଜାତି - କଳାକାର- ଜାତି, ବାଦ୍ୟକାର ଡମ | 
ବାଦ୍ୟଯନ୍ତ୍ର - ଢୋଲ ଆଉ ମହୁରୀ । ସେ ମହୁରୀବାଜା ସାହାନାଇ ସଙ୍ଗେ ଯୋଡ଼ି ଦେବ । 
ଢୋଲରେ ବଡ଼ ବଡ଼ ତାଳ, ଯଥା - ଚଉତାଳ, ଧାମର, ପଞ୍ଚମ ସୱାରୀରେ ବୋଲ 
ବାଜେ । ନାଚ ସେଇ ଛନ୍ଦାନୁସାରୀ । ଏଇସବୁ ଦେଖୁଥୁଲେ, ଶୁଣିଥୁଲେ କିଏ କହିବ ଯେ 
ଦକ୍ଷିଣୀ ସଙ୍ଗୀତ ( କର୍ଣ୍ରାଟକୀ) ର ସ୍ଵର, ତାଳମାନ ଓଡ଼ିଶୀର ଘରଞ୍ଵାନା ? ଓଡ଼ିଶାର ବା 
ଓଡ଼ିଆର ନିଜସ୍ଵ କିଛି ନାହଁ ? “ଯେ ପକ୍ଷୀ ଉଡ଼େ ଯେତେଦୂର' _ କଥାଟା ଆମର କବି 
ବଡ଼ ଶୁଭକ୍ଷଣରେ ଲେଖ୍ଥୁଲେ ଏକା, ତାଙ୍କୁ କୋଟି ଜୁହାର | ଛଉର ଉଫଲି ( ଉପଲୟ 
ବା ଅବଲୟର ଦେଶଜ ନାମ) ନାଟକୀ ( ଦୁତ ନୃତ୍ୟ - ମୁଖ୍ୟ ନୁହେଁ ମୋକ୍ଷ ନୃତ୍ୟ) 
ରଙ୍ଗବାଜା ( ଶାସ୍ତ୍ରୀୟ ରଙ୍ଗ - ପ୍ରବେଶକାଳୀନ ପ୍ରସ୍ତାବନା ବାଦ୍ୟ ବା ଆବହ ସର୍ଜନା) 
ଏବଂ ପ୍ରତି ଅଙ୍ଗର ସୃଶ୍ରୀ ବିକ୍ଷେପ ବା ଭାଙ୍ଗ ବାସ୍ତବରେ ଅପୂର୍ବ । ଶ୍ୟାମ ପ୍ରହରାଜେ ମୋ 
ବୟସ, ହୁଏତ ବର୍ଷେ ଅଧେ ବଡ଼ ବି ହୋଇପାରନ୍ତି ସେ । ତାଙ୍କୁ ମହାରାଜ ପୂର୍ଣ୍ବଚନ୍ଦ୍ର 
ବିଭିନ୍ନ ସ୍ଥାନରୁ ନୃତ୍ୟ ଓ ଅଭିନୟ ଶିକ୍ଷା ଦିଆଇଥୁଲେ । ତାଙ୍କ ଆଖ୍‌ କଥା କହେ । ଅଙ୍ଗର 
ଲଳିତ ଭଙ୍ଗିମା ଦର୍ଶକର ଅପାସୋରା । କୁଆଡ଼େ ବୁଡ଼ି ହଜିଗଲାଣି, ବା ଯାଉଛି ତ ସବୁ, 
ଆଉ ପଛକୁ ଝୁରି ହେଲେ ନ ଥୁବ କିଛି । ଭଗବାନ୍ଵ, କାହୁ୬ କମଳଲୋଚନ, ଶ୍ୟାମ 
ପ୍ରହରାଜେ ଏମାନଙ୍କଠାରୁ ଯଥାଶୀଘ୍ର ଛଉକଳା ଯଦି ହାସଲ କରା ନ ଯାଏ, ତେବେ 
ଛଉର କଳାତ୍ସ କ୍ଷତି ହେବ । ବର୍ଷ କେତେଟା ମୁଁ ଛଉ ସମ୍ପୃକ୍ତ ହୋଇ ମୋର ଏ ଧାରଣା 
ଆସୁଛି, ଦୁଃଖ ଲାଗୁଚି; କିନ୍ତୁ ସେ ରାମ ନାହଁ କି ସେ ଅଯୋଧା ନାହଁ | ସତେ କଅଣ ଆଉ 
ସେ କଳାର ବିଶିଷ୍ଟତା, ବାସ୍ନସ୍ତେତା ରକ୍ଷା ହୋଇପାରିବ ? ଓଡ଼ିଆ ତା'ର ନିଜସ୍ଵ ଗୀତ 
ନୃତ୍ୟର ଗର୍ବ ଗୌରବ ରଖ୍‌ପାରିବ । 


ଜଗନ୍ନାଥଙ୍କ ଇଚ୍ଛା । 


ନାଟକ ଦଳ : 


ବାରିପଦାରେ ମୋର ନାଟକ ଦଳର କଥା କହୁ କହୁ ଛଉ ଆଡ଼େ ମାଡ଼ି ଯାଇଥୁଲି; 
ଯିବାର କାରଣ ଯେ, ମୁଁ ଛଉ ସହିତ ସମ୍ପୃକ୍ତ ଥୁଲି କେତେ ବର୍ଷ । ସେ ଛାଇ ମଧ୍ଯ ମୋ 


୧୭୦ କୁମ୍ଭାର ଚକ 


ନାଟକ ଭିତରେ ଦିହଛପା ଦେଇଥିଲା, ଛଉର ଅପୂର୍ବ କଳା ଲୋଭ ମୁଁ ସମ୍ବରଣ କରିପାରି 
ନ ଥୁଲି । ପାରି ନାହିଁ _ ପାରିବି ନାହ । 

କ୍ରମେ ମୋ ନାଟକାଭିନୟ ଶିକ୍ଷା ମଧ୍ଯରେ ଛଉଭଙ୍ଗି ପୂରାଇବା ଲୋଭ ହେଲା । 
ଛଉ ସମ୍ପର୍କ ହେତୁ ତହଁର କଳାକାରମାନଙ୍କ ସଙ୍ଗେ ଭାବ କ୍ରମେ ଜମି ଯାଇଥାଏ । ଭଗବାନ୍ନ 
ଓ କମଳଲୋଚନଙ୍କୁ ବେଳେବେଳେ ଡାକି ନାଟକ ଭିତରେ ଛଉ ନାଟର ଛିଟା ଭଉ୍ଭି କଲି । 
ନାଚ ବସିଲା । ଏଇ ଗୀତଟି ଲେଖୁଲି - 

“ମାଘ ଫାଲ୍‌ଗୁନ ମାସେ 
ବସନ୍ତ ସମୀର ଗୋ ଆସେ, । 
ହୋରି ଖେଳେ ଶ୍ରୀମତୀ ମୋହନରେ, 
ଅଳସ ଯୌବନ ଭାରେ 
ରାଭ କି ଶୋଭନରେ, ସଖ୍‌ ! 
ରାଇ ଅଙ୍ଗେ ଶ୍ୟାମ କରେ 
କୁଙ୍କୁମ ଲେପନରେ, 
ମଧୁର ମିଳନରେ ॥'' ଇତ୍ୟାଦି 

ଗୀତଟି ଏକ ଝୁମର ଗୀତର ସ୍ଵରାନୁକରଣରେ ଲେଖା । “ମିଳନ ମାଧୁରୀ” ନାଟକର 
ଶେଷରେ ଏହା ମିଳନ ଗୀତ ନୃତ୍ୟ ରୂପେ ସେତେବେଳେ ବେଶ୍‌ ସମାଦୃତ ହୋଇଥୁଲା । 
ନାଚଟି ବସାଇଥୁଲେ ଭଗବାନ, ଏଥୁରେ ଛଉର ଛାଇ ପଡ଼ିଥୁଲା । ମୋ ଦଳର ସହଯୋଗୀ 
ବାଦ୍ୟକାର ରୂପେ ନେଇଥୁଲି ଯେଉଁ ଦ୍ଵାରୀ ( ଟୁକୁରା ବାଦକ) ଭଗରା (ବଂଶୀ ବାଦକ) କୁ, 
ଦୁହେଁ ଅପାଠୁଆ - ଦୁହେଁ ଜାତିରେ ଡମ । ଛଉ କଳାକାର ମହମ୍ମଦ ଓ କୈଳାସ ପ୍ରଭୃତି 
ମଧ୍ଯ ସହଯୋଗ କରୁଥୁଲେ । 

ରାଜବାଟୀର ଦ୍ବିତୀୟ ଅଗଣାରେ ପେଣ୍ଡାଲ ବନ୍ଧା ହୋଇ ଅଭିନୟ ପ୍ରଦର୍ଶିତ ହେଲା 
ଲାଗି ଲାଗି କେତେକ ରାତ୍ରି । ଏଇ ଅଗଣାରେ ଛଉନାଚ ହୁଏ ପଣା ସକ୍ରାନ୍ତିକୁ । ଲୋକେ 
ହଜାରେ ସହଜରେ ଧରିଯାଆନ୍ତି । ନାଟକ ଦେଖୁବାକୁ ସେଇପରି ଲୋକ ଗହଳି । ସବୁରି 
ତୁଣ୍ଡରେ ନାଟକର ପ୍ରଶଂସା ଶୁଣି ଛୋଟରାୟ ସାହେବ ( ପରେ ମହାରାଜା ) ହସ ହସ 
ମୁହରେ ଆଦର ଜଣାଇଲେ ମୋତେ । 

୧୯୨୧ ॥।୨୨ ସାଲରେ ବାରିପଦାକୁ ଆସିଲେ ତାଙ୍କ ଛୋଟ ରାସଦଳ ବା ନାଟକ 
ଦଳ ଘେନି ସ୍ବର୍ଗତ କାନ୍ତକବି ଲକ୍ଷ୍ମୀକାନ୍ତ ମହାପାତ୍ର । ସାଙ୍ଗରେ ତାଙ୍କର ଆସିଥାଆନ୍ତି 
ବିଶିଷ୍ଟ ସଙ୍ଗୀତଜ୍ଞ ସ୍ଵର୍ଗତ ମନମୋହନ ସାବୁଥ । ଦଳଟି ବଡ଼ ନୁହେଁ; କିନ୍ତୁ ସାନ ସାପର 
ବିଷ ଟାଣ । ସାବୁଥ ଜଣେ ପକ୍କା ସଙ୍ଗୀତଜ୍ଞ । ସେ ସେତାର, ବେହେଲା, ପଖବାଜି, 


ଚାକିରି- ଜୀବନ ୧୭୧ 


ଏସ୍ରାଜ, ବାୟା ତବଲା ଇତ୍ୟାଦି ସବୁଥୁରେ ପୋଖତ କଳାକାର । ତା'ଛଡ଼ା ଗାଆନ୍ତି ମଧ୍ଯ 
ନିଜେ । ନାଟକ ଲେଖା କାନ୍ତକବିଙ୍କର । 


ବାରିପଦାରେ ଜବୁଲି ଲାଇବ୍ରେରୀର ବାହାର ପଟ ବାରଣ୍ଡା ଓ ବାଘ ମୁହଁଟି ଷ୍ଟେଜ୍‌ 
ରୂପେ ବ୍ୟବହାରରେ ଲାଗିଲା । 


ଲକ୍ଷ୍ମୀଭାଇ ମୋ ବସାରେ ରହିଲେ । ସେତେବେଳକୁ ତାଙ୍କ ଦେହର ଅବସ୍ଥା ଭଲ ନ 
ଥାଏ । ଖଣ୍ଡିଏ ଗୋପୀଯନ୍ତ୍ର ତାଙ୍କର ସାଥୀ । ଗୀତ ଲେଖୁବାରେ ତାଙ୍କ ସମକଛ କେହି 
ନାହିଁ । ଆପେ ଲେଖ୍‌ ଆପେ ଗାଆନ୍ତି, ଗୋପୀ ଯନ୍ତ୍ରଟି ଟଙ୍ଗୁଟୁଙ୍ଗ କରି ବଜାଇ । ଆଖ୍‌ରୁ 
ଲୁହ ଝରି ପଡୁଥାଏ ବେଳେ ବେଳେ । ସେ ଗାଆନ୍ତି - ମୁଁ ଶୁଣେ । କାହାରି ଆଖୁ୍‌ରୁ ଲୁହ 
ସମ୍ଭଳା ପଡ଼େ ନାହିଁ । ତାଙ୍କର ବଡ଼ ପ୍ରିୟ ଗୀତ ଥୁଲା ସେତେବେଳେ - 


“ଦେ' ମୋତେ ବାୟା କରି 
ଆରେ, ମୋର ବାଇଆ ରଜା, 
ଆଉ _ ' ସବୁଥରୁ ବଞ୍ଚତ କରି... ' ' 

ମୋର ସେଇଦିନୁ ଧାରଣା ଦୃଢ଼ ହେଲା ଯେ ବାସ୍ତବିଜ଼ୁ ଗୀତର ସୃଷ୍ଟି କେବଳ 
ସ୍ଵରଲୀଳା ପରିଦର୍ଶନ ଲାଗି ନୁହେଁ । ଏହା ସ୍ଵରଲୀଳା ମଧ୍ଯରେ ରସର ଅପୂର୍ବ ସଂଯୋଜକାର 
କୃତିତ୍ଵ ? - ଯାହା ମନୁଷ୍ଯ ମନର ସାରାଭାବ ଉଛୁଳାଇ, ମନ କଥାକୁ ମୂରିମନ୍ତ କରି 
ଆଖ୍‌ ଆଗରେ ଠିଆ କରାଇ ଦେଇପାରେ । ମୁଁ ତ ବୁଝେଁ ଗୀତ ଗାଇବାର କିଛି ମୂଲ୍ୟ 
ନାହ, ଯେବେ ତାହା ରସଭାବ ପରଷି ନ ପାରିଲା, ସେଇଥୁପାଇଁ କେବଳ ରସଜ୍ଞ ଗାୟକ 
ହୁ ଧନ୍ୟ ! ଲକ୍ଷ୍ମୀଭାଭ ଯେ ଏମିତି ଗୋଟାଏ ବଡ଼ ଧରଣର ଗାୟକ ତା” ନୁହେଁ, ଗଳା 
ଯେ ଅତି ମଧୁର - ତା' ବି ନୁହେଁ, ଚଢ଼ାଗଳା ମଧ୍ଯ ନୁହେ; କିଛୁ ସେ ତ ଗୀତ ଗାଆନତି 
ନାହ - ଗାଆନ୍ତି ମନର ଅଫୁଟା ଭାବ ରସ । ନିଜେ ବୁଡ଼ି, ଶ୍ରୋତାକୁ ସେହି ଭାବ, ସେହି 
ରସରେ ବୁଡ଼ାଇ ରଖୂବାର ହିକମତ଼ ଟିକକ ଥୁଲା ଲକ୍ଷ୍ମୀଭାଇଙ୍କର । ସତରେ ଗୀତ ଯଦି 
ଭାବାନୁସାରୀ ଭାଷା ଓ ସ୍ଵର ସମ୍ମେଳନ ଘେନି ଫ୍ରୁଟି ନ ପାରିଲା, ତେବେ ଆଉ ସେ କି 
ଗୀତ ? ଏଇଠି ଆମ ପୁରୁଣା କବିଙ୍କର କଥା ମନେ ପଡ଼ିଯାଏ - 

ପାଠ ପଢ଼ିଥୁଲେ ଗୀତ ଗାଉଥାଏ - ଶଅର ବାଉରୀ ପୁଅ' 

-- ଏପରି ସଳରେ କେହି ଗୀତ ଗାଉଛି ବୋଲି କହି ହେବ ନାହିଁ । କହିବାକୁ ହେବ 
ଯେ ଗୀତ ପଢ଼ୁଛି । 

ସାବୁଥ୍‌ ଆଉ ଲକ୍ଷ୍ମୀଭାଇ ଦୁଇଜଣଙ୍କ କଥା ମୋର ତୁଳନା ଉପରକୁ ଆସେ । 
ଲକ୍ଷ୍ମୀଭାଇଙ୍କର ଅବଶ୍ୟ କିଛିଟା ସଙ୍ଗୀତ ଶାସ୍ତ୍ରଜ୍ଞାନ ଥୁଲା; କିନ୍ତୁ ସାବୁଥ୍‌କ୍କର ବ୍ୟବହାରିକ 
(୮୮୫୦୩୦4]) ଚର୍ଚ୍ଚା ଢେର୍‌ । ସଙ୍ଗୀତରେ ତାଙ୍କର କସରତ ଥୁଲା । ଲକ୍ଷ୍ମୀଭାଇ ସେଥୁକି 
ଅପାରଗ । ସାବୁଥ୍‌ ରାଗରାଗିଣୀର ଧରାବନ୍ଧା ସ୍ଵରାରୋହ, ଅବରୋହ, ବାଦୀସମ୍ାଦୀ, 


୧୭୨ କୁମ୍ଭାର ଚକ 


ବିବାଦୀ ଓ ସ୍ଵର ସମ୍ପର୍କ ପ୍ରଭୃତିର ସୃକ୍ଷ୍ମ ବିଚାର କରୁଥୁଲେ; କିନ୍ତୁ ଲକ୍ଷ୍ମୀଭାଇ ମଧୁରତା, 
ଭାବ ପ୍ରକାଶର ସୁଯୋଗ ସୁବିଧା ଘେନି ସ୍ଫୀତନ, ଲଘୁତ୍ସ, ଗୁରୁତ୍ଵ, ସ୍ଵର ପ୍ରକାଶର ଅଖଣ୍ଡତା 
ପ୍ରଭୃତି ପ୍ରତି ଅଧକ ଲକ୍ଷ୍ୟ ରଖୁଥୁଲେ । ଦୁହେଁ ଦେବତା - ବାକି ଜଣେ ରୁଦ୍ର, ଜଣେ 
କମନୀୟ ଜଣେ ନଟରାଜ, ଅନ୍ୟ ଜଣକ ନଟବର | ମୋ ବିଚାରରେ ସାବୁଥ୍‌ ଗାଉଥୁଲେ 
ବା ବଜାଉଥୁଲେ ନିଛକ ଶାସ୍ତ୍ର ଘେନି ରାଗ - ଲକ୍ଷ୍ମୀଭାଇ ପରଷୁଥୁଲେ ରସ, ଭାବ - 
ଯାହା ଶ୍ରୋତାଙ୍କୁ ମୁଗ୍ଧ କରାଉଥୁଲା । 


ଜଗବନ୍ଧୁ ( ବର୍ଭମାନ ଭଦ୍ରଖ ହାଇସ୍ଫ୍ରଲର ସୁଯୋଗ୍ୟ ସଙ୍ଗୀତ ଶିକ୍ଷକ ଶ୍ରୀ ଜଗବନ୍ଧୁ 
ସାହୁ) ଉଭୟଙ୍କର ଥଲେ ପ୍ରିୟ ଛାତ୍ର । ନାଟକରେ ସେ କୃଷ୍ଣ ଭୂମିକାଂଶ ଗ୍ରହଣ କରୁଥୁବାର 
ମନେ ଅଛି ମୋର । ତାଙ୍କର ଓପପରିକ ଓ ବ୍ୟବହାରିକ ସଙ୍ଗୀତରେ ବେଶ୍‌ ଦଖଲ । 
ଅଭିନୟ ନିପୁଣ ମଧ୍ଯ ସେ । ସେ ଭଲ ବେହେଲା ବଜାଇପାରନ୍ତି । 


ରୋଗାକ୍ରାନ୍ତ ଶରୀରରେ ଲକ୍ଷ୍ମୀଭାଇ କିନ୍ତୁ ସଦା ପ୍ରଫୁଲ୍ଲ, ପରିହାସ କୌଶଳୀ ଏବଂ 
ରସଜ୍ଞ । ଭାବେ ଦଇବ ଏ ଦଶ୍ର ତାଙ୍କୁ ଦେଲା କାହିଁକି ? ଅଦୃଶ୍ୟ କାରିଗର ତ ସେ - 
ବିଚିତ୍ରକର୍ମା ! କିଏ ଜାଣେ କେଉଁ ଇଚ୍ଛା ପୂରଣ ଲାଗି ଏ କୀରି ତାଙ୍କର ? 

ଦିନ କେଇଟା ଏକାଠି ଖୁଆପିଆ, ଶୁଆବସାରେ ଆଖୁ ପିଛୁଳା ମାଇଲା ପରି କୁଆଡ଼େ 
ବେଳ ଖସି ପଳାଇଲା । ବଡ଼ ମନ ଦୁଃଖରେ ଦୁହେ ଦୁହିଁଙ୍କଠାରୁ ବିଦାୟ ନେଲୁ । କିନ୍ତୁ ଏ 
ବିଦାୟ ଖାଲି ଆଖ୍‌ରୁ ସିନା ମନରୁ ହେଲା ନାହିଁ । 


:! 
¥ ୬୩ ୬୭୩ ୬ 


ମୁ ପୁଣି ସେଇ ବାରିପଦା ଜୀବନକୁ ଲେଉଟି ଆସିଲି ନିତ୍ୟ ନୈମିରଭିକ ଗତି ଧରେ । 


ଏଇଠି ମୋର ରାସ ଅଭିନୟର ଟିକିଏ ମଙ୍ଗମୋଡ଼ା ଅଧ୍ୟାୟର ଆରମ୍ଭ । କେତେ 
ଖଣ୍ଡି ଗୀତବହୁଳ ନାଟକ ଲେଖା ପରେ ମୁଁ ମୃଗୟା” ( ଦଶରଥଙ୍କର ମୂଗୟା ବା ସିନ୍ଧୁବଧ) 
ନାଟକଟି ଅମିତ୍ରାକ୍ଷର ଛନ୍ଦରେ ଲେଖୁ ଅଭିନୀତ କରାଇଲି । ଦର୍ଶକମାନେ ପସନ୍ଦ କଲେ 
ମଧ୍ଯ ଏ ନାଟକଟି । 


ତହଁ ପରେ ଚେଷ୍ଟାକଲି ‹ଶକୁନ୍ତଳା' ନାଟକ ଲେଖ୍‌ ତାହା ପ୍ରଦର୍ଶନ କରାଇବାକୁ । 
ଶୁଣିଥାଏ କଲିକତାରେ ଏଇ ଶକୁନ୍ତଳା ନାଟକର ଅଭିନୟ ପ୍ରସ୍ତୁତି କାଳରେ ଗୋଟିଏ 
ନାମଜାଦା ରଙ୍ଗମଞ୍ଚ ଜଳିଯାଇ ଛାରଖାର ହୋଇଥିଲା । ମୋତେ ଟିକିଏ କେମିତି 


କେମିତିରେ ଲାଗୁଥାଏ । ଲେଖା ଓ ଅଭିନୟ ଶିକ୍ଷା ଚାଲିଥାଏ ଏକା ବେଳରେ । ମଞ୍ଚସ୍ଥ 
କିନ୍ତୁ ହୋଇପାରିଲା ନାହିଁ । 


ବିବାହ : 


ପ୍ରାୟ ୧୯୨୨ ସାଲର କଥା । ଆଗରୁ ତ କହିଛି ମୋ ଦାଦା କ୍ଷେତ୍ରମୋହନ 
ପଟ୍ଟନାୟକ ଖୋରଧା ଏସ୍‌. ଡ଼ି.(ଥ, ଅଫିସରେ ଜଣେ ଉଚ୍ଚ ପାହିଆ କିରାଣି ଥାଆନ୍ତି । ସେ 


ଚାକିରି-ଜୀବନ ୧୭୩ 


ଗୁରୁଜଙ୍ଗ ଗ୍ରାମରେ ମୋ ପାଇଁ କନ୍ୟାଘର ଠିକ୍ସ୍‌ କଲେ । ମୋତେ ଚିଠି ଲେଖା ହେଲା, 
ବିବାହ ଦିନ ସ୍ଥିର କରି । ମୋତେ ଖୋରଧା ଯିବାକୁ ହେବ । ଫ୍ରୁଲର ଖୂଆପିଆ ନାହିଁ, 
କାନ୍ଦି କାନ୍ଦି ଆଖୂ ଲାଲ୍ଵ, ବହୁତ ବୁଝାବୁଝି କରି ପନ୍ଦର ଦିନ ଛୁଟି ନେଇ ଖୋରଧା 
ଆସିଲି । ମୋ ଶ୍ଵଶୁର ଥୁଲେ ଡିଷ୍ଟିକୃ ସବୁ ରେଜିଷ୍ଟ୍ରାର । ତାଙ୍କ ନାଆଁ ରାଧାନାଥ ମହାଚନ୍ତି । 
ପୂର୍ବେ ସେମାନଙ୍କ ଘର ଥୁଲା କଟକ ତଳି ବେଣ୍ଟକାର ଗାଆଁରେ । ଗୁରୁଜଙ୍ଗରେ ବଡ଼ 
ଘର ତାଙ୍କର । ନାଆଁ ବି ଥାଏ । ମୋ ବିବାହର କେତେକ ବର୍ଷ ପୂର୍ବରୁ ତାଙ୍କର କାଳ 
ହୋଇଯାଇଥାଏ । 

ଗାଆଁରୁ ବୋଉ ଖୁଡ଼ୀ ଓ ବଡ଼ାମ୍ବାରୁ ମୋହନ ଦାସଙ୍କ ଝିଅ ପୁନା ପ୍ରଭୃତି ଆସିଥାଆନ୍ତି । 
ଆଉ ଆଉ ଦାଦାମାନେ କେହି ଆସି ନାହାନ୍ତି । ବାରିପଦାଠାରୁ ମୋର ଜଣେ ଦି”ଜଣ 
ଛାତ୍ର ମୋ ସହିତ ଖୋରଧା ଆସିଥୁଲେ । ସୁଖେଦୁଃଖେ ବିବାହ ସମ୍ପନ୍ନ ହେଲା । ମୋ 
ସ୍ତ୍ରୀଙ୍କ ନାମ ସୁଗାତ୍ରୀ । ପନ୍ଦର ଦିନ ପରେ ମୁଁ ବାରିପଦା ଫେରିଲି । 


ଗୟାର ଉପର ଡିହ ନିବାସୀ ଓସ୍ତାଦ ବନାନୀ ମିଶ୍ର, ତାଙ୍କ ସହିତ ଜଣେ ସେତାରୀ 
ଓ ତାବଲା ବାଦକଙ୍କୁ ଘେନି ବାରିପଦା ଆସିଲେ ମହାରାଜାଙ୍କ ସହିତ ସାକ୍ଷାତ କରିବାକୁ । 
କିଏ ବୋଧହୁଏ ତାଙ୍କୁ ମୋ କଥା କହିଦେଲା । ସେମାନେ ମୋ ନିକଟରେ ଉପସ୍ଥିତ 
ହେଲେ । ମୋ ବସାରେ ସେମାନଙ୍କୁ ରଖାଇ ସାକ୍ଷାତ୍ର ବ୍ୟବସ୍ଥା କରିଦେଲି । ରାଜଦ୍ଵାରରେ 
ସେମାନେ ବଡ଼ ଆଦର ଅଭ୍ୟର୍ଥନା ପାଇଲେ । ଗାୟକ କଳାକାରମାନଙ୍କୁ ମହାରାଜା ଓ 
ଛୋଟରାୟ ବେଶ୍‌ ସମ୍ମାନ ଦେଉଥୁଲେ । ରାଜସାକ୍ଷାତ୍ୁ ପରେ ମୋର ଲୋଭ ହେଲା 
ତାଙ୍କଠାରୁ ଗୀତ ଶିଖୁବାକୁ । ସାଧ୍ୟାନୁସାରେ ତାଙ୍କ ସେବାରେ ଯଥାରୀତି ବ୍ୟବସ୍ଥା କରି, 
ମୋ ବସାରେ ରଖାଇ ଗୀତ ଶିଖୁଲି ତାଙ୍କଠାରୁ ପ୍ରାୟ ୬।୭ ମାସ କାଳ । 


ହାଲଫେସନ : 


ଏହା ପରେ ପରେ ମୋର ବାରିପଦା ଜୀବନରେ ଏକ ବିଚିତ୍ର ପରିବର୍ତନ ଘଟିଲା _ 
ସବୁ ତ ଅଦେଖା ହାତର ଖେଳ । କେଜାଣି କାହିଁକି ଏହି ସମୟରେ ମୁଁ ଖଣ୍ଡିଏ ଚଟି ବହି 
ଲେଖୁଲି । ଲକ୍ଷ୍ମୀଭାଇଙ୍କ ବ୍ୟଙ୍ଗ କବିତା ଶୁଣିଥୁଲି ତ ସେଇ ଆଡ଼କୁ ମନଟା ମୋର 
ଢଳିଗଲା । ମୁଁ ଗୁଡ଼ିଏ ବ୍ୟଙ୍ଗ କବିତା ଲେଖା ଆରମ୍ଭ କଲି । ସେଥୁରେ ସେହି ବେଳର 
ଦେଶକାଳ ପାତ୍ରର ସମାଲୋଚନା କରାଯାଇଥୁଲା । କବିତା ବହିଟିର ନାଆଁ ଦେଲି 
'ହାଲଫେସନ” । ଉଜୁଳ ସାହିତ୍ୟ ପ୍ରେସ୍‌ରେ ସ୍ଵଗୀୟ ବିଶ୍ଵନାଥ କର ମହାଶୟଙ୍କ ପାଖକୁ 
ପାଣ୍ଠୁଲିପିଟି ପଠାଇଲି । ସେ ଲେଖା ଓ ବିଷୟକୁ ବଡ଼ ପସନ୍ଦ କରି ଉତ୍ତର ଦେଲେ 
ଛପୀଇବାକୁ । ୧୯ ୨୫ ସାଲରେ ବହିଟି ସେଇ ଉକ୍କଳ ସାହିତ୍ୟ ଛାପାଖାନାରେ ଛପା 
ହେଲା । 


୧୭୪ କୁମ୍ଭାର ଚକ 


ମହାରାଜା, ଛୋଟରାୟ ଓ ଲାଲ୍‌ସାହେବ ପ୍ରଭୃତି ମୋତେ ଆଦର କରୁଥୁଲେ । 
ଛୋଟ ଲାଲ୍‌ସାହେବଙ୍କ କନ୍ୟା କୁମାରୀ ରହସ୍ୟ ମଞ୍ଜରୀ ମୋଠାରୁ ଗୀତ ଶିଖୁଥୁଲେ । 
ପରେ ତାଙ୍କର ପରିଣୟ ହେଲା ପୁରୀର ତଦାନୀନ୍ତନ ଗଜପତି ମହାରାଜ ସ୍ଵର୍ଗତ ରାମଚନ୍ଦ୍ 
ଦେବଙ୍କ ସହିତ । ଏ ମଙ୍ଗଳକୃତ୍ୟ ଲାଗି ମୁଁ ବହୁଚେଷ୍ଟା କରିଥୁଲି । ବାରିପଦାରେ ଲୋକେ 
ମୋତେ ଶ୍ରଦ୍ଧା କରୁଥୁଲେ । ମୋର ଏ ପ୍ରକାର ଆଦର ସମ୍ମାନ ଲାଭରେ ମହାରାଜା ଓ 
ଛୋଟରାୟ ସାହେବଙ୍କ ପାଖଲଗା ଲୋକଙ୍କ ଆଖୁରେ ମୁଁ ଶୁଖୁଆ କଣ୍ଟା ହୋଇସାରିଥୁଲି । 
ଏ ବହିଖଣ୍ଡିକ ଜୁଆଣ ଦେଲା ତହିଁକି । ମୁଁ କୌତୁକରେ ବହିଟି ଲେଖୁଥୁଲି । ସେଇ ରୀତିରେ 
ବହିଟି ମହାରାଜା ପୂର୍ଣ୍ଣଚନ୍ଦ୍ର ଗ୍ରହଣ କରିବେ ବୋଲି ଭାବିଥୁଲି । କେବଳ ହସିବାଟା ସାର 
ହେବ ତାଙ୍କର । ଅର୍ଥରୁ ଅନର୍ଥ ବାହାରିବ ବୋଲି ତ ମନ ବଚନ କର୍ତବ୍ୟରେ ନ ଥୁଲା 
ମୋର । ଏଇଠି “ମଣିଷ ବିଚାରେ ଆନ - ଦଇବ ବିଚାରେ ଆନଂ କହିବାଟା ସତ 
ଫଳିଗଲା । 


ବହିଟିଏ ନେଇ ମହାରାଜାଙ୍କୁ ଭେଟି ଦେଲି । ଭାରି ଆଦରରେ ହସି ହସି ଗ୍ରହଣ 
କଲେ ସେ । ମୁଁ ସେ ସେଥରୁ ଦି'ଚାରିଟା ଖଣ୍ଡ-କବିତା ପଢ଼ି ଶୁଣାଇଲି, ଖୁବ୍‌ ଖୁସି 
ହେଲେ । ଦିନ ପାଞ୍ଚ ସାତ ପରେ ଦିନେ ରାତିରେ ପ୍ରାୟ ଗୋଟାକବେଳେ, ମୋତେ 
ଡାକରା ଆସିଲା । ଯାଇଁ ଦେଖେ ତ ସଭା ଗମ୍ଭୀର । ମହାରାଜାଙ୍କୁ ଘେରି ବସିଛନ୍ତି 
କେତେଜଣ ତାଙ୍କ ମୋସାହେବ ବର୍ଗ । ଖଣ୍ଡିଏ ଂହାଲଫେସନ' ବହି ପଡ଼ିଛି ଆଗରେ । 
ମୁଁ ନିତିଦିନିଆ ପରି ଜୁହାର କଲି । ଆଜି କିନ୍ତୁ ସେ ଆଗ୍ରହ ଆଦର ନାହିଁ । ବସିବାକୁ କେହି 
କହିଲେ ନାହଁ । ଛାଏ ଛାଏ ବସିଲି । 
ଛଳରୁ କାଳ : 
ଅଧାଖନା ଭଳି କଥାକୁହା ବାବୁସାହିର ଜଣେ ଯୁବକ ଖଣ୍ଡିଏ କାଗଜ ମୋତେ ବଢ଼ାଇ 
ଦେଲେ । ସେଥୁରେ ଲେଖା ଥୁଲା, 
ଧନ୍ୟହେ ବିଦେଶୀ ଫ୍ରେଶ୍‌ 
ଖାଇଲ ରାଜାଙ୍କ ଅନ୍ନ । 
ଶେଷରେ ବସିଲ ତୁମେ 
ମୁଡ଼ିତେ ରାଜାଙ୍କ କର୍ଣ୍ର । 
ବିଚଳିତ ହୋଇ ପଡ଼ିଲି ମୁଁ । ଏ କ'ଣ ! ବିନା ମେଘରେ ଏ ବଜ୍ୁ ବିଜୁଳି କାହିଁକି 


ବୁଝିପାରିଲି ନାହଁ । କେହି ବି କିଛି କହୁ ନାହାନ୍ତି । ନିଜେ ମହାରାଜା ବଡ଼ ଗମ୍ଭୀର । କଥା 
କ'ଣ ? 

ଜଣେ ଲୋକ ମୋତେ, ହାଲଫେସନ ବହିଟିଏ ବଢ଼ାଇ କହିଲେ - ' କାଳୀବାବୁ, ଏ 
ଆପଣଙ୍କ ଲେଖା ବହି ତ ?” 

ପଚାରିବାର ଉଦ୍ଦେଶ୍ୟ ଅଛି । ହାଲଫେସନ ବହିରେ ମୋ ନାଆଁ ଛପା ହୋଇ ନ 
ଥୁଲା । ଲେଖକ - 'ଶ୍ରୀ ଚଣ୍ଡୀ” । ତେଣୁ ଏ ପ୍ରଶ୍ନ । 
ମୁଁ 'ହ” କଲି | 
ତା'ପରେ ଗୋଟାଏ ପୃଷ୍ଠା ମେଲାଇ ମୋତେ ପଢ଼ିବାକୁ କୁହାହେଲା । ପଢ଼ିଲି -_ 
“ମଦ ତାଳି ତାଳି ପିଟିଲେ 
ରାଜା ଦେଲେ ତାଳ 
ଚଳୁ କଲା ଚାକର ଯେବେ, 
ସେ ଶଳା ମାତାଲ ।' 
“ବାସ୍‌ ବାସ୍‌ । ସେତିକି ଥାଉ । କେବେ ଦେଖୁଛନ୍ତି, ମହାରାଜ ମଦପିଇ ତାଳି 
ମାରିଥୁଲେ ?”' - ପ୍ରଶ୍ଵ । 
ମୁ ତ ସ୍ବର୍ଗରୁ ଖସିପଡ଼ିଲି । ଏଭଳି କଦର୍ଥ ଯେ ହେବ, ୟାତ ମୁଁ ବିଚାରି ନ ଥୁଲି 
କେବେ । ଏଇଟା ଧନୀ ଗରିବ ବା ଛୋଟ ବଡ଼ଙ୍କ ତୁଳନା ହିସାବରେ ବ୍ୟଙ୍ଗ କରି ମୁ 
ଲେଖୁଥୁଲି ଯେମିତି - 
“ଏ ବଡ଼ ଲୋକଙ୍କର ମତ 
ଅଳପ ଲୋକେ ବିପରୀତ ।'” 
ୟା ଭିତରେ ଆପଣା ଦିହକୁ ଟାଣି ନେଇ ଯେ ଏ ଅଦୃଭୁତ ଅର୍ଥ ଏଥୁରୁ ଭିଡ଼ି ଓଟାରି 
କିଏ ବାହାର କରି ବସିବ, ଏକଥା ମୁଁ ଭାବିପାରି ନାହ । ମୁଣ୍ଡ ସତରେ ଘୂରିଗଲା 
ମୋର । ଜେଜବାପା କହିଥୁବା ବାଙ୍କିରେ ସେହି ଭଗବାନ୍ନ ରାୟଗୁରୁଙ୍କ ଅନୁଭୂତି କଥା - 
“ନୁପ ସେବଂ, ଚକ୍ର ସେବ୍ୟଂ”' ଇତ୍ୟାଦି ଶ୍ଳୋକଟା ମନେ ପଡ଼ିଗଲା ମୋର । 
ପାଖରେ ଶୁଏ କାନରେ କହେ 
ତାହା କଥା କି ଅନ୍ୟଥା ହୁଏ ? 
ଏଇ ଚକ୍ରମାନେ ମହାରାଜଙ୍କୁ ତତାଇ ମତାଇ ସଜାଡ଼ି ଦେଇ ସାରିଛନ୍ତି । ମନ 
ବିଷାଇ ଦେଇ ସାରିଛନ୍ତି । ତିନି ତୁଣ୍ଡରେ ଛେଳି କୁକୁର । ମୁଁ ଏବେ କହିବି କଅଣ ? 
ଯେତେ ବୁଝାଇବାର ବୁଝାଇଲି ହେଲେ ସବୁ ପଣ୍ଡ । 
ଯାହା ପଢ଼ାଇଛି ଜଟାଧାରୀ?” 
'ଗେଲୁ ତେଲ” ବୋଲି ଯାହା କହଚି, ତା' ସତ ଫଳିଲା 'ହାଲ୍‌ ଫେସନ” ବହିରେ |! 
ସେଇ ମତ ରହିଲା ଅଟଳ । ମହାରାଜା ବଦଳି ପାରିଲେ ନାହିଁ । ବ୍ରଣ ମିଳ୍ଛନ୍ତି 
ମକ୍ଷିକାଂ ଭଳି କେତେକ ଅସହଣିକ ଲୋକ ରାଜବାଟୀରେ ମୋର ସମାଦରକୁ ସହିପାରୁ 
ନ ଥୁଲେ । ଏଇଠି କଙ୍କଡ଼ାକୁ ଗୋଳି ପାଣି ସୁହାଇଲା । 


୧୭୬ କୁମ୍ଭାର ଚକ 


ହୁଉ, ଯାଅ' _ ଏଇ ହେଲା ମହାରାଜାଙ୍କ ଶେଷ କଥା | ଚାଲି ଆସି, ଆଉ ନିଦ 
ହେଲା ନାହ, ବାକି ରାତିଟା । 


ଖ୍‌ଆପିଆ ମୋତେ ଆଉ ସୁଖ ଲାଗିଲା ନାହିଁ । ସବୁବେଳେ ଆଖ୍‌ରେ ଲୁହ ଛଳ ଛଳ 
ଆଉ ମନ ବିକଳ ହୋଇ ଉଠିଲା । ଏପରିକି ଫ୍ରୁଲ _ ଯାହାକୁ ମୁଁ ପ୍ରାଣରୁ ବଳି ସୁଖ 
ପାଏଁ, ତା'ର ଆଦର, ତା'ର ପାନଖୂଲ ଖୁଆଇଦେବା ମୋତେ ବିରକିକର ବୋଧ ହେଲା | 
ଦାଣ୍ଡରେ ଯିବାକୁ ସଂକୋଚ ଲାଗିଲା । 


ମୁଁ ଯେତେବେଳେ ବଡ଼ ବଜାରରେ ବସାକରି ରହିଲି; ସେତେବେଳେ ଖୋଜିଲି 
ବଇଷ୍ଟିମାକୁ । ଏ କେବଳ ଫ୍ରୁଲକୁ ଦେଖୁବା ଲୋଭ । ବଇଷ୍ଟିମାଠାରୁ ଶୁଣିଥୁଲି ବଳଙ୍ଗ 
ନଭ ସେପାରି ଜାମୁବଣରେ ତା'ର ଘର । 


ବଇଷ୍ଟିମାର ଆଉଗୋଟେ ଭଲ ଗୁଣ ଥୁଲା, ସେ ଭଲ ରାନ୍ହି ଜାଣେ । ତାକୁ ଡକାଇ 
ଆଣି, ମୋ ପାଖରେ ରାନ୍ଧୁଣିଆ ହୋଇ ରହିବାର ବ୍ୟବସ୍ଥା କଲି । ସେ ଖୁସି - ମୁ ଖୁସି 
ଫୁଲ ଖୁସି । ଫୁଲ ବାକି ତା' ଘରକୁ ନ ଯାଏ । ମୁଁ ତାକୁ ଭାରି ଗେହ୍ଲା କରିଥାଏ । ସେ 
ସାଙ୍ଗରେ ମୋର ଖାଏ, ପାଖରେ ଶୁଏ । 

ଭାରି ସିହାଣୀ ସେ । ମୋର ସବୁ କଥାକୁ କହିବା ଆଗରୁ ସେ ହାଜର । କେବେ 
କେମିତି ଘଣ୍ଟାଏ ଅଧେ ଲାଗି ମାଆକୁ ଦେଖ୍‌ବାକୁ ଯାଏ । ମୁଁ ରାଜବାଟୀକି ଗଲେ ପାନଦେବା 
ବାହାନାରେ ମୋ ପାଖକୁ ଯାଏ । ମୋପାଇଁ ପାନ ନେଇ ଯିବାଟା ତା'ର ଗୋଟେ 
ବାହାନା । ହଉ ହଉ ସଭିଏଁ ତାକୁ ଆଦର କଲେ । 


ଫୁଲ ଝରିଗଲା : 

ଚିତାଲାଗି ବା ଚିତଉ ଅମାବାସ୍ୟା । ଫୁଲକୁ ତା” ମାଆ ଡାକି ପଠାଇଥାଏ ମୋପାଇଁ 
ଚିତଉପିଠା ତା' ଘରୁ ଆଣିବାକୁ । ସେଦିନ ରୋଷେଇ ବନ୍ଦ । ଫ୍ରୁଲ ପ୍ରାୟ ସକାଳ ନଅଟା 
ବେଳୁ ଜାମୁବଣିକି ଗଲାଣି । ବାଟ ଚାହଁ ଚାହଁ ଆସି ଗୋଟାଏ ବାଜିଲା; ଫୁଲର ଦେଖା 
ନାହଁ । ମୁଁ ଘରୁ ଉଠି ଦୁଆର ବନ୍ଧ ପାଖରେ ପହଞ୍ଚୁବା ବେଳକୁ ବଇଷ୍ଟିମା ବାହାରୁ ଦଉଡ଼ି 
ଆସିଲାପରି ଆସି ମୋ ଗୋଡ଼ଧରି ଭୋ' ଭୋ କରି କାନ୍ଦି ଉଠିଲା । ମୁଁ ତାଟକା ହୋଇ 
ପଚାରିଲି କଥା କ'ଣ ? ଏମିତି କାନ୍ଦୁଛୁ କାହକି ? ଫ୍ରୁଲ କାହିଁ ? 

ବଇଷ୍ଟିମା କାନ୍ଦି କାନ୍ଦି କହିଲା - ' ଫୁଲ ଆଉ ନାହଁ । ପିଠା ନେଇକରି ଆସୁଥିଲା । 
ହଠାତ୍ନ ନଭରେ ପାଣି ଆସିଲା । ଫ୍ରୁଲ ସୁଅରେ ଭାସିଗଲା .।। ଯେତେ ଯୁଆଡ଼େ ଖୋଜିଲେ 
ଆଉ ସତାପତ୍ତା ନାହିଁ ।”” ମୋର ଚେତା ବୁଢ଼ିଗଲାପରି ହେଲା । ଆଉ ଖୁଆ କ'ଣ, ପିଆ 
କ'ଣ ? ଖଟ ଉପରକୁ ଯାଇ ବିଛଣାରେ ପଡ଼ିଗଲି । ଫୁଲ ଦିଶିଲା ମୋତେ ଚାରିଆଡ଼େ । 


ଦୁଃଖ ଯେତେବେଳେ ଆସେ, ସାଙ୍ଗ ସାଥୀ ଧରି ଆସେ । ରାଜବାଟୀରେ ମୋ ପ୍ରତି 
ହତାଦର, ତା' ପଛେ ଫୁଲର ଏ ଅକାଳ ମରଣ ! ବାରିପଦାର ମୋହ ମୋର ତୁଟିଗଲା 


ଚାକିରି- ଜୀବନ ୧୭୭ 


ଏକାବେଳେ । ବସାରେ ରହିବା ମୋ ପକ୍ଷେ ଯମ ଯନ୍ତ୍ରଣା ପରି ଲାଗିଲା । ଖାଇବା 
ପିଇବା, ଶୋଇବା _ ସବୁବେଳେ ଫୁଲର ମୁହଁ ନାଚିଲା ଆଖୂ ଆଗରେ | 


ଫୁଲ ମୋତେ ଛାଡ଼ିଯିବାର ଦିନେ ଦି' ଦିନ ପରେ ଛୋଟରାୟ ସାହେବଙ୍କୁ ମାସକର 


ଛୁଟି ମାଗିଲି । ସହଜରେ ଛୁଟି ମିଳିଗଲା । 


ଲୁହଭରା ଆଖୁରେ ବାଟ ଦିଶୁ ନ ଥାଏ ସତେ ! ସେଇ ଛୋଟ ଗାଡ଼ିରେ ରୁପ୍‌ସା 
ଆସିଲି । ସାଥୁରେ, ନରୀ ଓ ନାଲୁ ମୋର ପ୍ରିୟ ଛାତ୍ର ଦୁହେଁ । ବାରିପଦା ଛାଡ଼ିବା ପରେ 
ମନେକଲି - ଫ୍ରୁଲ ଗଲା, ମୁଁ ଜୀଇପାରି ନ ଥା'ନ୍ତି ତା' ଚିନ୍ତାରେ, ତେଣୁ ଏହା ନିଶ୍ଚୟ 
‹ 9୮8୦€ 11 01551156” | ବାରିପଦା ଛାଡ଼ିବାଟା ଜଗନ୍ନାଥଙ୍କର କୁପା | 

ରୁପ୍‌ସାଯାଏ ଛୋଟ ରେଳ -- ସେଇଠୁ ବଡ଼ଗାଡ଼ି, ଖୋରଧା ରୋଡ଼ ପର୍ଯ୍ୟନ୍ତ । 


ଖୋରଧା ରୋଡ଼ । ଏଇଠି ମନ ମୋର ଦୋ ଘାଇରେ ପଡ଼ିଲା । ରାତିଟା ଉଏଟିଙ୍ଗ 
ରୁମରେ ବିଶ୍ରାମ । ସକାଳ ହେଲେ ଶଗଡ଼ ଗାଡ଼ି ଭଡ଼ାକରି ବାଙ୍କି ଯିବାର କଥା । ରାତିରେ 
ନରୀ ଓ ନାଲୁ ଶୋଇ ପଡ଼ିଲେ । ଏତେ ଚିନ୍ତା ତାଙ୍କ ମନରେ ଅବା ଢୁକିବ କାହିଁକି ? 
ଥକାମରା ନିଦ; କିନ୍ତୁ ଥକାମନ ଆଗରେ ଥକା ଦେହ ହାରମାନେ । ସବୁବେଳେ ତ 
ମନରେ ବିଷମ ଚିନ୍ତା । ବୁଝିପାରିଲି ନାହିଁ - ଏଠ କି ଚକ୍ର ଘୂରିଲା । ମନ-ବଚନ- 
କର୍ରବ୍ୟରେ ତ ମୁଁ ରାଜାଙ୍କୁ ଲଛନା ଦେଇ କିଛି ଲେଖ୍‌ ନ ଥୁଲି, ଆଉ ଲେଖନ୍ତି ଅବା 
କାହିଁକି ? ନିଜେ ନିଜ ମୁଣ୍ଡରେ ଗୋଇଠା ମାରିବାକୁ ? ଚିରଦିନ ମୁଁ ଅଦୃଷ୍ଟକୁ ମାନି 
ଆସିଛି । ଅଦୃଷ୍ଟ - ଅଦୃଶ୍ୟ । ପୁଣି ମୋର ପ୍ରାଣର ଟାଣ ଥୁଲା ଫୁଲ । ନିତି ସେ ମୋ 
ବାହୁଡ଼ାଣୀ ବାଟ ଅନାଇଁ ରାତି ଅନିଦ୍ରା ହୋଇ ବସିଥାଏ - ଖାଏ, ପିଏ, ଶୁଏ ମୋ 
ସାଥୁରେ । ସେଇ ଫ୍ରୁଲ ଚାଲିଗଲା । ରାଜାଘର ବ୍ୟବହାର, ¬ ଫୁଲର ବିଚ୍ଛେଦ, ଆଉ 
ଦୁଃଖ ସହିବାକୁ ବାକି ରହିଲା କ'ଣ ? ହ, ଦଇବ ଦଉଡ଼ି ମଣିଷ ଗାଭ, ଯେଣିକି ଟାଣଇ 
ତେଣିକି ଯାଇ' । ଏତେବେଳେ ଦୀର୍ଘଶ୍ବାସ ହିଁ ସାଥୀ । 


ଦଇବ ଦଉଡ଼ି : 

ଆଖୁ ପତା ମୁଦି ମୁଦି ହୋଇ ପଡୁଥାଏ, ବାଧୁଣିଆ ହୋଇ । ମାତ୍ର ତାକୁ ଆଡ଼ପେଲା 
କରି _ କ'ଣ ହେଲା, କାହିଁକି ହେଲା - ଏ ଦୁହେଁ ଲଢ଼େଇ କରି ବସନ୍ତି । ଏଥୁରେ କି 
ଆଉ ନିଦ ହୁଏ ? ମୁଁ ସିନା ନିଦକୁ ଡାକୁଥାଏଁ । ନିଦ କହୁଥାଏ - ମୁଁ କାହାର ହେବି ? ମୁଁ 
ଯେ ଗୋଟାଏ - ଦି'ଟା ତ ନୁହେଁ | ଏଣେ ତୁ ଡାକୁଛୁ, ତେଣେ ଡାକୁଛି ତୋ ଭାଗ୍ୟ । 
ପାହାନ୍ତା ହେଲା । ହଠାତ ମନକୁ ଆସିଲା - ପୁରୀ ଯିବି । ଦିଅଙ୍କୁ ମୁଣ୍ଡିଆଟାଏ ମାରି, 
ଦୁଃଖ ଜଣାଇଁ ଘରକୁ ଫେରିବି । ଟିକଟ କାଟିଲି ପୁରୀକି । ଏ ବି ସେଇ ଦଇବ ଦଉଡ଼ି । 


ପୁରୀ ଗଲି । ଆଗ ଜଗନ୍ନାଥଙ୍କୁ ମୁ୍ଚିଆ ମାରି ସାରି, ରାଜା ଓ ରାଣୀଙ୍କ ସହିତ 
ଦେଖାକଲି । ବାରିପଦାର ସବୁ ହାଲ ତାଙ୍କୁ କହି ସେଠିକି ଆଉ ଫେରିବା ଇଚ୍ଛା ନ ଥୁବାର 


୧୭୮ କୁମ୍ଭାର ଚକ 


କହିଲି । ଭାବିଥୁଲି “ଦିନ ଦୁଇଚାରି ପୁରୀରେ ରହି, ଘରକୁ ବାଟ ଦେଖିବି, କିନ୍ତୁ ଏଠି ପୁଣି 
ସେଇ ଅଦୃଷ୍ଟ, ଅଦୃଶ୍ୟ ହାତ ଦେଖାଇଲା । ମଣି ( ରାଣୀ - ତାଙ୍କୁ ମଣି ବୋଲି ଡାକନ୍ତି) 
ସବୁ ଶୁଣିବା ପରେ, ମୋତେ ପୁରୀରେ ରହିବାକୁ ଅନୁରୋଧ କଲେ । ରହିଲି ସଭାକବି 
ଓ ସଙ୍ଗୀତଜ୍ଞ ରୂପେ । ସେତେବେଳେ ରାଜାଙ୍କର ଦେଓାନ ଥାଆନ୍ତି ସ୍ଵର୍ଗୀୟ ରାୟ ବାହାଦୁର 
ରାଜକିଶୋର ଦାସ । ଦିଅଙ୍କ ପିଣ୍ଡିକା ଦେଖା, ନହର କଚେରିର ନଥ୍ପତ୍ର ନେଇ ରାଜାଙ୍କ 
ପାଖେ ପେଶ୍‌ କରିବା, ଚିଠିପତ୍ର ବେଳେ ବେଳେ ଟାଇପ୍‌ କରିବା ଛଡ଼ା ସଞ୍ଜବେଳେ 
ସଙ୍ଗୀତ ଚର୍ଚ୍ଚା କରିବାଟା ହେଲା ମୋର ଦୈନନ୍ଦିନ କାର୍ଯ୍ୟ ପରେ ନଅର କଚେରିର 
କାମଦାମ ଭାର ନେଲି । ପହିଲେ ହେରାଗୋଉରୀ ସାହିରେ ଓକିଲ ଆରବନ୍ଧୁ ମିଶ୍ରଙ୍କ 
ପଡ଼ିଶାରେ ବସା କରି ରହି ତା'ପରେ କୁଣ୍ଢେଇବେଣ୍ଟ ସାହି, ବାନାମ୍ବର ଗଳି ସାମନାରେ 
ଆସି ରହିଲି । 
ଦାଶେ ଆପଣେ : 

ଘରକୁ ବହୁତ ଦିନୁ ଯାଇ ନାହିଁ ବୋଲି, ଛୁଟି ମାଗି ବାଙ୍କି ଗଲି । ଘରକୁ ଯିବାର 
ଦୁଇଦିନ ପରେ, ଥରେ ବେଳବୁଡ଼େ ମୋ ପାଖେ ଆସି ପହୁଞ୍ଚଲେ ବୈଦେଶ୍ଵର ଗାଆର 
ବୈଦ୍ୟନାଥ ତ୍ରିପାଠୀ, ଆଉ କବି ବୀରକିଶୋର ଦାସଙ୍କ ଭାଇ ବାନାମ୍ବର । ମୋତେ 
କହିଲେ କଟକରେ ଦାଶେ ଆପଣେ ଡକାଇଛନ୍ତି, କାଲି ଯିବାକୁ ହେବ । 


ଦାଶେ ଆପଣେ ଡକାଇଛନ୍ତି ? କାହିଁକି ? କାରଣ କିଛି ଅନୁମାନ କରିପାରିଲି 
ନାହଁ । ସେ ଦୁହେଁ ମଧ୍ଯ କୌଣସି ସୂଚନା ଦେଲେ ନାହିଁ । ରାତିକି ରହଣି ପରେ ସେ ଦୁହେଁ 
ସାଇକ଼ସରେ କଟକ ଫେରିଲେ । ମୁଁ ପାହାନ୍ତାରୁ ବଳଦଗାଡ଼ିରେ କଟକ ଯାଇ, ସ୍ଵରାଜ୍ୟ 
ଆଶ୍ରମରେ ଦାଶେ ଆପଣଙ୍କୁ ଭେଟିଲି । 


ସେତେବେଳକୁ ଯଦୁମଣି ମଙ୍ଗରାଜେ - ମୋ ରସରାଜ ଆଶ୍ରମରେ ରହୁଥାଆନ୍ତି । 
ତାଙ୍କରି କୋଠରିରେ ରହି ଅନ୍ନ ଡାଲମା ଭୋଜନ କଲି । ବହୃତ ଦିନ ପରେ ରସରାଜ 
ମହାଭାବ, ଭେଟାଭେଟି । କେତେ ପୁରୁଣା କଥା କୁହାକୋହି ହେଲୁ । ରାତିଟା ହସଖୁସିରେ 
କଟିଲା । ସବୁ ହେଲା ଯେ, ମୋତେ କାହିଁକି ଏ ଡାକରା ବୋଲି ପଚାରିବାରେ କିଛି 
ସନ୍ତୋଷଜନକ ଉତ୍ତର ମିଳିଲା ନାହଁ । ଆରଦିନ ସକାଳୁ ଦାଶେ ଆପଣେ ମୋତେ ଡକାଇ 
କରି କହିଲେ, ‹“କାଳୀଚରଣବାବୁ, ଆପଣଙ୍କୁ ଟିକିଏ ପୁରୀ ଯିବାକୁ ପଡ଼ିବ । ରାଜାଙ୍କ 
ପାଖେ କାମ ଅଛି । ମହାତ୍ମାଜୀଙ୍କ ବଡ଼ଦେଉଳରେ ' ମନ୍ଦିର ପ୍ରବେଶ” ଆନ୍ଦୋଳନ କଥା ତ 
ଶୁଣିଥୁବେ । ପରଦିନ ଗାନ୍ଧିଜୀ ପୁରୀ ଆସୁଛନ୍ତି । ସିଂହଦ୍ଵାର ଆଗରେ ସଭା ହେବ, 
' ମନ୍ଦିର ପ୍ରବେଶି” ସମ୍ବନ୍ଧେ । ଅଚ୍ଛବମାନେ ଏ ସୁବିଧା ପାଇବେ । ଶୁଣିଲି, ଆପଣଙ୍କର 
ରାଜାଙ୍କ ସଙ୍ଗରେ ଖୁବୁ ଭାବାଳାପ ଅଛି । ଛତିଶା ନିଯୋଗକୁ ରାଜବାଟୀକି ଡକାଇ, 


ଚାକିରି-ଜୀବନ ୧୭୯ 


ଗୋଟାଏ ଆଲୋଚନା କରି, ଏକଥା କରାଇବାକୁ ଯନ ନେବା । ଆପଣ ଆମ ସହିତ 
ଚାଲନ୍ତୁ । ଆଜି ରାତିରେ ଯିବା ।'” 


ମୋର ଏଥୁରେ ଆଉ ମନା କରିବାର କ'ଣ ଥୁଲା ? ପୁରୀ ଗଲୁ । ଦାଶେ ଆପଣେ 
ମରିଚକୋଟ ଗଳିରେ ରହିଲେ । ମୁଁ ରାଜାଙ୍କୁ ଭେଟି ସବୁକଥା କହିଲି । ସେ ' ନାହିଁ, ହ' 
କରି ମାତବରିଆ ସେବକମାନଙ୍କୁ ଡକାଇ, ସବୁ କଥା କହିଲେ । ସେମାନେ କୁନ୍ଧୁ କୁନ୍ଧୁ 
ହୋଇ ଅଧାଅଧ୍‌ ରାଜି ହେଲେ । ମୁଁ ସବୁକଥା ଦାଶେ ଆପଣଙ୍କୁ କହିଲି । ସେ ଖୁସି 
ହେଲେ । 


ତହିଁ ପରଦିନ ଗାନ୍ଧିଜୀ ପୁରୀ ଆସିଲେ । ଚାରିଟାବେଳେ ସିଂହଦ୍ବଧାରେ ସଭା ଡାକରା । 
ଗାନ୍ଧିଜୀ ଉପସ୍ଥିତ । ଦାଶେ ଆପଣେ କିନ୍ତୁ ଅନୁପସ୍ଥିତ ସେ ସଭାରେ । ଚାରି ବାଜିଗଲାଣି । 
ଅଣ୍ଟାରୁ ଗାନ୍ଧିଜୀ ଘଡ଼ି କାଢ଼ି ଦେଖ୍‌ ଦାଶେ ଆପଣଙ୍କ ଆଗମନ ପ୍ରତୀକ୍ଷା କଲେ, ଅନେକ 
ବେଳଯାଏ । 


ମୁ ଏସବୁର କାରଣ ବାରି ନ ପାରି ମରିଚଳୋଟକୁ ବେଗେ ଗଲି । ଯାଇ ଦେଖ୍‌ଲି 
ଦାଶେ ଆପଣେ ଖଣ୍ଡିଏ “ୟଙ୍ଗ ଇଣ୍ଚିଆ'' କାଗଜ ଧରିଛନ୍ତି । ମୁଁ ତାଙ୍କୁ ସଭାକୁ ଯିବାରେ 
ଉଛୁର ହେବାର କାରଣ ପଚାରନ୍ତେ, ରାଗି ଉଠି କହିଲେ - ' 'ଯୋଉ ଲୋକ ରାଜାରାଜୁଡ଼ାଙ୍କ 
ପଟ ହୋଇ ପ୍ରଶଂସା ଗାଏ, ଗୋପବନ୍ଧୁ ଦାଶ ତା” ପାଖକୁ ଯାଏ ନାହିଁ”' ଏତିକି କହି 
କାଗଜଟି ମୋତେ ବଢ଼ାଇ ଦେଲେ । ଦେଖ୍‌ଲି ସେ ପତ୍ରିକାରେ ମହୀଶୂର ରାଜାଙ୍କୁ ଟିକିଏ 
ପ୍ରଶଂସା କରାଯାଇଛି । 


ହଠାତ୍‌ ଏତିକିବେଳେ ଜଣେ ଆସି ଖବର ଦେଲେ ଯେ ଗାନ୍ଧିଜୀ ସଭାରୁ ମରିଚକୋଟ 
ଆଡ଼େ ଆସୁଛନ୍ତି । ଏକଥା ଶୁଣି ଆମେ ଦୁହେ ଧଡ଼ପଡ଼ ହୋଇ ମରିଚକୋଟ ଛକ ଆଡ଼କୁ 
ଗଲୁ । ସତକୁ ସତ ଗାନ୍ଧିଜୀ ସିଂହଦ୍ଵାରରୁ ଏଣିକି ଆସୁଛନ୍ତି । ତାଙ୍କ ପଛରେ ଅନେକ 
ଲୋକ । 


ମରିଚକୋଟ ଛକରେ ଗାନ୍ଧିଜୀଙ୍କ ସହିତ ଦାଶେ ଆପଣଙ୍କ ଭେଟ ହେଲା । ସବୁ 
ରାଗ ରୋଷ କୁଆଡ଼େ ଉଭାଇଗଲା । ଦୁହେଁ କୁଣ୍ଢାକୁଣ୍ଢି ହେଲେ । ସଭା ସେଇଠି - ସେଇ 
ବଡ଼ ଦାଣ୍ଡରେ ଚାଲିଲା । ଲୋକ ଜମା ହୋଇ ପଡ଼ିଲେ । ୟେ ହେଲା ୧୯ ୨୫ ମସିହାର 
ଘଟଣା । 


ପ୍ରତି ସନ୍ଧ୍ୟାରେ ମୁଁ ନଅରକୁ ଯାଏଁ । ମଧ୍ଯେ ମଧ୍ଷେ ସଙ୍ଗୀତ ଚର୍ଚ୍ଚା ହୁଏ; କିନ୍ତୁ ମୋ 
ବସାରେ ରୀତିମତ ଗୀତ ବାଜା ଚାଲେ । ଧୀରେ ଧୀରେ ସାଙ୍ଗସାଥୀ ଜୁଟିଗଲେ । ରାତି 
୧୦।୧୧ ପର୍ଯ୍ୟନ୍ତ ଆସର ଗରମାଗରମ ଚାଲେ । ଗାୟକ, ବାୟକ ଅନେଇ ଆସନି । 
ସକୁ (ବାଳମୁକୁନ୍ଦ ପଟ୍ଟନାୟକ) ର ଘର ମୋ ବସା ପାଖରେ । ବନ୍ଧୁବାନ୍ଧବ ସମ୍ପର୍କରେ 


୧୮୦ କୁମ୍ଭାର ଚକ 


ସେ ହେବ ମୋର ମାମୁପୁଅ ଭାଇ, ମୋଠୁଁ ସାନ । ବିଚାରା ମରି ସ୍ଵର୍ଗରେ ଏଇନେ । 
ବେଶି କିଛି ନ ଜାଣିଲେ ମଧ୍ଯ ହାତଟି ତା'ର ବଡ଼ ମଧୁର । ବାୟାତାବଲା, ପଖଉଜ ଓ 
ଖୋଳ ବଜାଏ ସେ । ସଙ୍ଗତଟା ମୋର ପ୍ରତ୍ୟହ ପ୍ରାୟ ତାହାରି ସଙ୍ଗରେ ହେଉଥୁଲା । 
ପଥର ଆଖଡ଼ାର ପୁରୁଣା ଆଖଡ଼ା ପିଲା ମୋହନ ମହାପାତ୍ର ଏତେବେଳେ ନଅର କଚେରି 
ପାଖେ ପାନ ଦୋକାନ କରିଥାଏ । ସେ ତାବଲା ବଜାଏ, ପ୍ରାୟ ମୋ ସହିତ । ଘର ମୋ 
ବସାକୁ ଅଳ୍ପ ଦୂର । ନାଚ ଜ୍ଞାନ ତା'ର ଥୁଲା ଭଲ । ଏତିକିବେଳେ ତବଲାବାଦକ ଶ୍ରୀ 
କ୍ଷେତ୍ରମୋହନ କର ମୋ ସହିତ ପରିଚିତ ହେଲେ । ସେତେବେଳେ ସେ କଟକରେ 
ପଢ଼ୁଥାଆନ୍ତି । ନୂଆ ତବଲା ଶିଖାଳି । ଯୋଗକୁ ମୋର ଓସ୍ତାଦ ଗୟାବାସୀ ସ୍ଵଗୀୟ 
ବନୱାରୀ ମିଶ୍ର ଖୋଜି ଖୋଜି ପୁରୀ ଆସି ମୋ ବସାରେ ଉପସ୍ଥିତ ହେଲେ । ବାରିପଦାଠାରେ 
ରହିବାବେଳେ, ସେ ଆସିଥୁଲେ ଆଉଥରେ | ମୁଁ ବାରିପଦା ଛାଡ଼ିବା ପରେ ଭାଗ୍ୟକୁ ପୁଣି 
ତାଙ୍କ ଆଶୀର୍ବାଦ ପାଇଲି । ଏଥର ମୋର ସଙ୍ଗୀତ ଶିକ୍ଷା ଓ ଚଟ୍ଚ୍ଚାର ଆହୁରି ସୁବିଧା 
ସୁଯୋଗ ଘଟିଲା । ତାଙ୍କୁ ମୋ ପାଖେ ଦୁଇ ବର୍ଷରୁ ଅଧୂକ କାଳ ରଖ୍‌ ନେଲି । ନରୀ ଓ 
ନାଲୁ, ଦୁହଙ୍କୁ କିଛିକାଳ ପରେ ଘରକୁ ବିଦାୟ କରିଦେଲି । ସୁବୋଧ ଛାତ୍ରଟି ପରି ପୁଣି 
ମୋର ଶିକ୍ଷା ଆରମ୍ଭ କରିନେଲି । ନିତି ଭୋରରୁ ଉଠେ, ଗଳା ସାଧେ - ଗୀତ ଗାଏ | 
ଓସ୍ତାଦଜୀଙ୍କର ଅଭ୍ୟାସ ଭିତରେ, ଗୁଡ଼ାଖୁ ହୁକା ଟାଣିବାଟା । ମୁଁ ରାଜାଙ୍କ କଚେରିକି ` 
ଯାଏ ସକାଳ ଆଠଟାରୁ । ବାରଟା ଗୋଟାକରେ ଆସି, ପୁଣି ତିନିଟା ଚାରିଟାରେ ଯିବାକୁ 
ହୁଏ । ଏଇତକ ସମୟ ଛଡ଼ା ବାକି ବେଳରେ ମୁଁ ଓସ୍ତାଦଜୀଙ୍କର ଗୁଡ଼ାଖୁହୁକାର ପାଣି 
ବଦଳା ଓ ଗୁଡ଼ାଖୁ ସଜଡ଼ା ଓ ଟିକଆ ସୁଲୁକାଇବା ଇତ୍ୟାଦି ଖିଜମତ କରେ । ଓସ୍ତାଦ 
ନୈଷ୍ଠିକ ବ୍ରାହ୍ମଣ - ସ୍ଵହସ୍ତପାକ ତାଙ୍କର । ଭାତ କେବେ କେବେ ଖାଆନ୍ତି, ନଚେତ଼୍‌ ରୁଟି 
ପ୍ରାୟ ନିତିଖୂଆ ତାଙ୍କର । ରାତିରେ ପ୍ରାୟ ଦେଉଳ ପିଠା । ବୈଠକ ଭାଙ୍ଗୁ ଭାଙ୍ଗୁତ ପ୍ରାୟ 
ଦଶଟା ରାତି । ସେଇଠୁ ଦେଉଳକୁ ଯାଇ ବଡ଼ସିଂହାର ପିଠା ଦୁହେଁ ଖାଉଁ । ଯେତେ ଯାହା 
ହେଉ, ସେ ଖଣ୍ଡେ ରୁଟି ଅବଶ୍ୟ କରିବେ, ତାକୁ ଭଲ କରି ଘିଅରେ ଦଳି ଗୁଣ୍ଡାକରି, 
ଗୋଲମରିଚ ଗୁଣ୍ଡ ମିଶାଇ ଗୋଲାଟାଏ କରିବେ; ଆଉ ସେଇ ଗୋଲାଟି ତାଙ୍କ ବେଟା 
(ମୁ)କୁ ସକାଳର ରିଆଜ୍‌ ( ଅଭ୍ୟାସ ) ପରେ ପରେ ଖୁଆଇବେ | 

ପୁରୀରେ ଏତେବେଳକୁ ମୋର ବୋଉ, ସ୍ତ୍ରୀ ଓ ଦାଦାଙ୍କ ଝିଅ ( ଭଉଣୀ) ପୁନା ମୋ 
ପାଖେ ଥାଆନ୍ତି । 


କବିଚନ୍ଦ୍ର : 
୧୯ ୨୬ ସାଲର' କଥା । ସୁନିଆଁ ଆସିଲା ଅଙ୍କ କଟାଟା ଆମର ପରମ୍ପରା ପୁରୀ 


ଗଜପତି ଘର ସିଦ୍ଧି । ମଫସଲରୁ, କଖାରୁ, କଦଳୀ ଇତ୍ୟାଦି ବହୁତ ଭେଟି ଆସିଲା । 
ମୋତେ ସେଦିନ ଗଜପତି ଶ୍ରୀ ରାମଚନ୍ଦ୍ର ଦେବ “କବିଚନ୍ଦ୍ର' ଉପାଧ୍‌ ଦେଇ ମୁଣ୍ଡରେ ଶାଢ଼ି 


ଚାକିରି-ଜୀବନ ୧୮୧ 


ବାନ୍ଧି ଦେଲେ । ଘରେ ବାହାରେ ସମସ୍ତେ ଭାରି ଆନନ୍ଦରେ ମୋତେ ସମାଦର ସମ୍ବର୍ଦ ନା 
କଲେ । 


ଥରକର କଥା ମନେ ଅଛି । କାରଭିକମାସ ପାହାନ୍ତାରୁ ବୋଉ ଜଣେ ପଡ଼ୋଶୀ 
ବିଧବାଙ୍କ ସହ ନରେନ୍ଦ୍ରକୁ ଗାଧୋଇ ବାହାରିଛି । ଓସ୍ତାଦଜୀ ଦାଣ୍ଡଘରେ ଶୁଅନ୍ତି । ମୁଁ 
ଭୋରରୁ ଉଠି, ଦାନ୍ତପତ୍ର ଘଷି ପ୍ରତ୍ୟହ ତାଙ୍କ ପଦସେବା କରେ । ପୂର୍ବଦିନ ରାତ୍ରିରେ 
ନଅରରୁ କୌଣସି କାରଣ ଘେନି ଫେରୁ ଫେରୁ ପ୍ରାୟ ଦୁଇଟା ବାଜିଯାଇଥୁଲା, ତଥାପି 
ପାହାନ୍ତାରୁ ଉଠିବାକୁ ହେବ । ନୋହିଲେ ଓସ୍ତାଦଜୀଙ୍କ ସେବା ଓ ମୋ ଗଳା ସଧାରେ 
ଖଲର ହେବ । ଉଠିଆସି ତାଙ୍କ ପାଦ ସେବାରେ ଲାଗିବା ଭିତରେ ଟିକିଏ ଢଳେଇ 
ପଡ଼ିଲି । ସେତିକିବେଳକୁ ବୋଉ ଘରୁ ବାହାରି ଆସୁଥାଏ, ନରେନ୍ଦ୍ର ଗାଧୋଇ ଯିବ 
ବୋଲି । ଓସ୍ତାଦଜୀ ମୋତେ ଗୋଡ଼ରେ ଠେଲାଟାଏ ଦେଲେ ଯେ, ମୁଁ ତଳେ ପଡ଼ିଗଲି । 
ବୋଉ ପାଖରେ ପହଞ୍ଚୁ ଯାଇଥାଏ । ଓସ୍ତାଦଜୀ କହିଲେ, “ବେଟା, କ୍ଯା ହୁଆ ?” “କୁଛ 
ନହିଁ ଗୁରୁଜୀ” - ଏତିକି କହି ମୋ କାମରେ ପୁଣି ଲାଗିଗଲି, ତଳୁ ଉଠି ପଡ଼ି । ବୋଉ 
ସବୁ ଦେଖୁଛି, ବାକି କିଛି କହିଲା ନାହିଁ କିମ୍ବା ଓସ୍ତାଦଜୀ ମଧ୍ଯ ଆଉ କିଛି କହିଲେ ନାହିଁ । 
ମୋ ଲାଜ ମୋତେ ଖାଇଲା । ଗୁରୁଜୀଙ୍କ ପାଖରେ ମୁଁ ଥୁଲି ଏକ ଶିଶୁ ବା ବାଳକ । 
ଦିନେ ଦିନେ ଇଚ୍ଛା ହୁଏ ବଡ଼ସିଂହାର ବେଳେ ଦିଅଁକୁ ଗୀତଗୋବିନ୍ଦ ଗାଇ ଶୁଣାଇବାକୁ । 
ଓସ୍ତାଦଜୀ ମଧ୍ଯ ଭଜନ ଗାଇବାର ଇଚ୍ଛା ପ୍ରକାଶ କରନ୍ତି । ଆଗେ ଆଗେ ସେ, ପଛରେ 
ତାନପୁରାଟି ଧରି ଚାଲେ ମୁ । ଦେଉଳରେ ଗୀତଗୋବିନ୍ଦ ଗାଇ, ସ୍ନାନବେଦୀ ଉପରେ 
ପାରିଜାତକ ଓ ଝାଇଁ ମହାପାତ୍ରଙ୍କ ଡାଲି ଖାଇ ବସାକୁ ଲେଉଟି ଆସୁ । ଅନେକ ଦିନ 
ଏପରି କରୁ । 
ନାଟକ, ଗଳ ଓ ସଙ୍ଗୀତ ବହି : 

ଏହି ସମୟ ଭିତରେ ମୁଁ ଲେଖା ଛାଡ଼ି ନ ଥ୍ଲି । 'ହରିଶ୍ଚନ୍ଦ୍', “ ମୃଗୟା” ଓ ' ଶକୁନ୍ତଳା” 
ନାଟକ ତିନିଖଣ୍ଡି ପ୍ରକାଶିତ ହେଲା । ଆଉ ଖଣ୍ଡେ କ୍ଷୁଦ୍ର ଗଳ୍ପ ସଞ୍ଚୟନ ପ୍ରକାଶିତ ହେଲା । 
ଗଳ୍ପଗୁଡ଼ିକ ସହିତ କେତୋଟିରେ କେତେକ ବାସ୍ତବ ଘଟଣାର ସମ୍ପୃକ୍ତି ଅସ୍ଵୀକାର କରିହେବ 
ନାହିଁ । ମୋ ଜାଣିବାରେ ବା ମୋ ଅନୁଭୂତିରୁ କହୁଛି ଯେ, ଲେଖା ଭିତରେ ଲେଖକ 
ସ୍ଥଳବିଶେଷରେ ଆତ୍ମପ୍ରକଟ ହେବା, ବୋଧହୁଏ ସ୍ଵାଭାବିକ । ଅନୁଭୂତିର ଛାୟା ଯେଉଁ 
ଯେଉଁ ସ୍ଥାନରେ ରେଖାପାତ କରିଥାଏ, ସେହି ସେହି ସ୍ଥାନର ରଙ୍ଗ ଟିକିଏ ନିଆରା । 
ଏଇଠି ପୂରାପୂରି ନୋହିଲେ ବି, ଲେଖକର ବୁକୁଭରା କାଣିଚାଏ ହେଲେ ଉଣା ହୁଏ, 
ଲେଖା ଭିତରେ । ବିଶେଷକରି ଜଣାଣ ଓ ଭଜନ ଲେଖାରେ ମୁଁ ଏକ କାହଁକି, ପାଠକ ଓ 
ଶ୍ରୋତାଙ୍କ ତୁଣ୍ଡରୁ ଏକଥା ମୁଁ ଶୁଣିଚି, ବାରିଚି । ପୁରୀରେ ଲେଖୁଥୁବା ଏ ଗଳ୍ପ ବହିଟିର 


୧୮୨ କୁମ୍ଭାର ଚକ 


ନାଆଁ ରଖୁଲି “ବନଫୁଲ' । ସ୍ଵର୍ଗତ ଚରଣବାବୁ ( ରାଧାଚରଣ ପଟ୍ଟନାୟକ, ଜମିଦାର) 
ମୋର ଖଣ୍ଡିଏ ଗୀତ ବହି ଛପାଇ ଦେଲେ । ବହିଟିର ନାମ ' ସଙ୍ଗୀତ ସାର' । 


ପୁରୀବାସୀ ସମ୍ପାଦନା : 


ସ୍ବର୍ଗୀୟ ମହାମହୋପାଧ୍ୟାୟ ସଦାଶିବ କାବ୍ୟକଣ୍ଠ ମହାଶୟ ଏହି ସମୟରେ 
ପୁରୀବାସୀ” ସାପାାହିକ କାଗଜ ଖଣ୍ଡିଏ ବାହାର କରୁଥାଆନ୍ତି । ତାଙ୍କର ଅନୁରୋଧକ୍ରମେ 
ଅବୈତନିକ ଭାବେ ୯ପୁରୀବାସୀ ର ସମ୍ପାଦନା ଭାର ନେଲି ( ୧୯୨ ୬୨୭ ) | କାଗଜର 
ଟିକିଏ ଆଦର ବଢ଼ିବା ଦେଖୁ ମହାମହୋପାଧ୍ୟାୟ ମୋର ପ୍ରଶଂସା ଗାଇ ବୁଲିଲେ । 
ଯହଁତହଁ ତାଙ୍କର ଏଇ ପ୍ରଶଂସାଟା, ମୋର ଶତ୍ରୁ ବୃଛି କଲା । ଗାୟକ ଭାବେ ପୁରୀରେ 
ପ୍ରସିଦ୍ଧି ସମ୍ପାଦକ ଭାବେ ସୁଖ୍ୟାତି ଓ ରାଜ ସମାଦର ଲାଭହେତୁରୁ କେତେକ ମହଲରୁ ମୁଁ 
କ୍ରମଶଃ ଚକ୍ଷୁଶୂଳ ହୋଇ ଉଠିଲି । 


ରଜାଘର : 


ଶ୍ରୀନହର - ପୁରୀ । ଏଠା ଚାକିରି କାଳଟା ଏକପ୍ରକାର କଟୁଥାଏ - ଯେମିତି ଗୋଟାଏ 
ଫୁଲାଫାଙ୍କିଆ ଜୀବନ ! ସେତେବେଳେ ରାଜା ଥାଆନ୍ତି ଗଜପତି ରାମଚନ୍ଦ୍ର ଦେବ । 
ରାଣୀ ଶ୍ରୀମତୀ ରହସ୍ୟ ମଞ୍ଜରୀ - ଡାକନାମ 'ମଣି' | ରାଜା ରାମଚନ୍ଦ୍ର ଦେବ ବାମଣ୍ଡା 
ରାଜବଂଶରୁ ପୋଷ୍ୟପୁତ୍ର ରୂପେ ଆସି ଗାଦିରେ ବସି ଥାଆନ୍ତି । ସେଠି ଥୁଲେ ସେ ' ମୋହିନୀ 
ମୋହନ' - ରାମଚନ୍ଦ୍ର ହେଲେ ମୁକୁନ୍ଦ ଦେବଙ୍କ ପୋଷ୍ୟପୁତ୍ର ହୋଇ । ହେଲେ କଅଣ 
ହେବ, ଗୋଳମାଳ ବହୁତ ଲାଗିଲା ଏ ବାବଦରେ | ମୁକୁନ୍ଦଦେବ 'ଖଣ୍ଡୀ' ବୁଛିରେ “ବସଉଠ' 
ହେଉଥ୍‌ଲେ ବୋଲି ଲୋକେ ନାକ ଟେକୁଥୁଲେ । ତା'ର ଗୋଟିଏ ନମୁନା ଦେଉଚି - 


ସାଇଯାତ : 


ଆଜି ସିନା ପ୍ରାୟ ନାହିଁ - ଆଗେ ପୁରୀରେ ' ସାଇଯାତ” ଖୁବ୍‌ ଆଡ଼ମ୍ବରରେ ପାଳୁଥୁଲେ 
ଲୋକେ । ଯାହା ଦୁଆରେ ଯାତ୍ରାକାଳିଏ ପହଞ୍ଚୁ ଯାଆନ୍ତି, ତାହାର ଗୁଣ ବଖାଣ ପ୍ରାୟ 
କରନ୍ତି ଗୀତରେ । ସେ ଗୀତ ଭିତରେ ଲୋକର ଦୋଷ ଦୁର୍ବଳତା ମଧ୍ଯ ବୟାନ ହୋଇଥାଏ; 
କିନ୍ତୁ ତାକୁ ଧରି ବସନ୍ତି ନାହଁ କେହି, ଓଲଟି ଖୁସି ହୁଅଚି । କଳା ବା ରହସ୍ୟ ବିଚାରରେ 
ଏଗୁଡ଼ାକ ଗୃହୀତ ହୋଇଥାଏ ବୋଲି ମୋର ମନେହୁଏ । ଏଇଟା ଲୋକଙ୍କର ସରସତା । 
ଏଭଳି ନମୁନା ଲୀଳାଯାତ୍ରା ଦଳରେ ବି ପୂର୍ବେ ଚଳୁଥୁଲା । ଆଜି ସେଭଳି ଲେଖା ଲେଖ୍‌ଲେ 
କି ସେପରି ଗୀତ ଗାଇଲେ ବା କଥା କହିଲେ, ଆଇନ୍‌ ଅଦାଲତ ଯାଏ ଯିବ ସିନା; 
ସେତେବେଳେ କିନ୍ତୁ ଲୋକ ଥୁଲେ ରସିକ - ଗ୍ରାହକ । ଏଇ “ରସିକ” ଶବ୍ଦର ଅର୍ଥ ଫଟା- 
ବିସିନି ନୁହେଁ - ରସ- ଗ୍ରାହକ | ସେଇକାଳର, ମାନେ କହିବେ, ମୋ କଥା ନିରାଟ ସତ | 
ମୋର ଏଇ କେତୋଟି ଗୀତରୁ ଟିକିଏ ଅଧେ ବେଶ୍‌ ହେତୁ ଅଛି । ସୁଆଙ୍ଗର ନଟନଟୀ 


ଚାକିରି-ଜୀବନ ୧୮୩ 


କେମିତି ବେଶ ପିନ୍ଧି, କିଭଳି ପାଦ ପକାଇ ନାଚି ନାଚି, ଲୋକଙ୍କ ଗହଳି ଆଡ଼େଇ ଆଡ଼େଇ 
ସଭା ( ନାଟ୍ୟସ୍ଥଳୀ)କୁ ଆସୁଥୁଲେ, କିପରି ବାଜା ବାଜୁଥୂଲା - ସବୁକଥା ଆଖୁ ଆଗରେ 
ନାଚିଯାଉଚି । ମନହେଉଚି ସେଗୁଡ଼ାକ ଉଗାଳି ଦିଅନ୍ତି: ହେଲେ କାଳକୁ ଚାହଁ - ପଛେଇ 
ଯାଉଛି । ବାକି, ଲୋକେ ଏବେ ସହିବେ ନାହିଁ, ସହି ପାରିବେ ନାହିଁ _ ମୁଁ ଏକଥା ଅଙ୍ଗେ 
ଲିଭେଇଛି । ତା'ର ସାକ୍ଷ୍ଯ ଦେବାକୁ ଏବେ ବି କେହି କେହି ବଞ୍ଚ ରହିଛନ୍ତି । 


ସେ ବେଳର ଯାତ୍ରାରୁ ପଦେ ଅଧେ କହୁଛି ଏଠି କଥା ପ୍ରସଙ୍ଗରେ । ପାଠକଙ୍କୁ ହାତ 
ଯୋଡ଼ି କ୍ଷମା ମାଗୁଚି - ଏ ପୁନରାବୃଭି ଅର୍ଥାତ -୯ପଇଟା ପାଠ' ଆଉଥରେ କହୁଚି ବୋଲି 
ରୋଷ ନ ବହି ଦୋଷ କ୍ଷମା କରିବେ । ଅବଶ୍ୟ ମୁଁ ଗୀତର ସବୁଟା ବାଢ଼ଧୁ ନାଇଁ _ ବେଳ 
କାଳକୁ ଚାହ । 

ଯାତ୍ରାରେ ପଠାଣ ଓ ଗଉତୁଣୀ ଦିହେଁ ସୁଆଙ୍ଗ କରୁଛନ୍ତି, ଲୋକ ଥାଟପଟାଳି । 
ଥୋକେ ଆଖପାଖ ବର, ଓସ୍ତ ଓ ଆମ୍ବଗଛମାନଙ୍କରେ ଚଢ଼ି ମାଙ୍କଡ଼ ପରି ଲାଖୁ ରହି ଟାକି 
ରହିଛନ୍ତି ସୁଆଙ୍ଗିଆଙ୍କୁ । 

ଦହି ପସରା ମୁଣ୍ଡେଇ ଗଉତୁଣୀ ଆସିଲା - ସେ ଆସିବାବେଳକୁ “ପଠାଣ ଟୋକା 
ବାହାରି ପଡ଼ିଛି, ପାଇଜାମା, ଉଓଷ୍ଟକୋଟ୍‌, ମୁଣ୍ରେ ଧଳାଟୋପି, ଓଠତଳେ ଅଳ ଦାଢ଼ି 
ଇତ୍ୟାଦି ଇତ୍ୟାଦି ବେଶ ସାଜି । ଗଉଡୁଣୀ ମଧ୍ଯ ବାହୀଚୁଡ଼ି, ନଥ, ବେଶର, ଗୁଣା, ଦଣି, 
ତାହିତ, ଚନ୍ଦ୍ରହାର ଇତ୍ୟାଦି ମଣ୍ଡିହୋଇ ଚଣ୍ଡୀପରି ମାଡ଼ି ଆସୁଛି, ବାଟ ଓଗାଳିଲା 
ପଠାଣଟୋକା । ଗଉତୁଣୀ ଦି'ପଦ ଗୀତ ଗାଇ ତାକୁ ତା' ବଂଶର ଗୁଣଗ୍ରାମ ଶୁଣାଇ 
ଦେଲା । ମନେଅଛି ସେ ଗୀତ ଯେ - “କହିବି ନାଇଁ, କହିଲେ ଘରେ ରହିବି ନାଇ'!' _ 
ରାଗିଉଠିଲା ପଠାଣ ଟୋକା । ସେଇଠୁ କହିଲା - “'ହାରମଜାଦୀ ଖୱାଲିନୀବେ ମିଜ୍‌କୁ 
କ୍ୟା ବୋଲା ୨” _ ସେ ଏକ ଚାରି ପାଞ୍ଚପଦିଆ ଗୀତ ପଦକୁ ପଦ ଚଢ଼ାଉତାର ବା 
“ଲଢ଼ୋଉ” ଗୀତ । ସେଥ୍‌ରୁ ପଦଟିଏ ଓଡ଼ିଆ ତ ପଦେ ହିନ୍ଦୀ ଭାଷା । ୟାକୁ କହନ୍ତି 
“'ଖୋରଟା' କଥା । ଏହାର କବି, କଳାକାରମାନେ ଧନ୍ଯ ଧନ୍ୟ ବୋଲାନ୍ତି । ହସରେ 
ଦିଗ ଫାଟି ପଡ଼େ । କେହି ଗୀତର କଥାକୁ 'ପରମତୁଟ' ଭାବେ ନିଅନ୍ତି ନାହଁ । ଏକାନେ 
ପଶି କଥାଗୁରା ସେକାନେ ବାହାରିଯାଏ _ ନାଆଁଟା ପରା ରଙ୍ଗ - ରହସ୍ଯ, ତେଣୁ | 

ସେଇମିତି ସାଇଯାତ ଗୀତକୁ କେହି ମନରେ ଧରୁ ନ ଥୁଲେ, ରହସ୍ଯରେ ଉଡ଼ାଇ 
ଦେଉଥିଲେ । “ଧନ୍ୟ ମହାରାଜା ପୋଷିଲ ଗୋଟାଏ ଖଣ୍ଡୀ' ... ଗୀତ ସାଇଯାତରୁ 
ଶୁଣାଯାଉଥିଲା, ମହାରାଜା ମୁକୁନ୍ଦଦେବଙ୍କ କାଳରେ । 

ମହାରାଜା ରାମଚନ୍ଦ୍ର ଦେବ ପହିଲେ କେତେକାଳ ସମୁଦ୍ରକୃଳ “ଭାଦୁଡ଼ିଲାଜ' ରେ 
ରହି, ପରେ ଶ୍ରୀନଅରକୁ ବିଜେ କଲେ । ବାମଣ୍ଡାରୁ ତାଙ୍କ ସାଥୁରେ ରହିଥୁଲେ ଜଣେ 
ବିଶ୍ଵସ୍ତ କର୍ମଚାରୀ ସ୍ଵର୍ଗୀୟ ବିପିନ ଗୁପ୍ତ । ପଛେ ଜୁଟିଲେ ଜଣେ ବିହାରୀ - ରାମ ସହାୟ । 
ସେ ହେଲେ ରାଜାଙ୍କର ପର୍ଶନାଲ୍‌ ଆସିଷ୍ଟାଣ୍ଟ୍‌ । 


୧୮୪ କୁମ୍ଭାର ଚକ 


ଶ୍ରୀମନ୍ଦିର ଅଫିସରେ କାମ କରିବା ଛଡ଼ା ମୁ କୋର୍ଟ ପୋଏଟ୍‌ ଓ ମ୍ୟୁଜିସିଆନ୍ନ 
ଭାବରେ ମଧ୍ଯ ଗଜପତିଙ୍କ ସଭାରେ ଥିବାବେଳେ ତା ୫ ।୧୦।୨୭ ରିଖରେ ଶ୍ରୀଜୀଉଙ୍କ 
ଛାମୁରେ ସେତାର ବାଦନ ଓ ଚାମର ସେବାର ନିଯୋଗ ପାଇଲି । ଏତେବେଳକୁ ମୁଁ 
କବିଚନ୍ଦ୍ର ଉପାଧ୍‌ ଲାଭ କରିସାରିଥୁଲି । ସ୍ଵର୍ଗୀୟ ରାୟବାହାଦୁର ରାଜକିଶୋର ଦାସ 
ଦେୱାନଙ୍କ ପାଖେ, ବୁଢ଼ା ପେସ୍କାର ଥାଂଚ୍ତି ମୁକୁନ୍ଦ ପଟ୍ଟନାୟକେ । ମହାରାଜା ହେଲେ 
ଟେମ୍ପଲ୍‌ ସୁପରିନଟେଣ୍ଡେଣ୍ଟ୍‌ । ମନେପଡୁଛି ଦିନକର ଗୋଟାଏ ରହସ୍ୟ କଥା । ସେବକ 
ବା ନିଯୋଗମାନଙ୍କ ପାଖକୁ ନାନାକାର୍ଯ୍ୟରେ ଆଦେଶନାମା ବା ହୁକୁମନାମା ପଠାଯାଏ 
ନଅର କଚେରିରୁ । ତହିଁକି ଲେଖନକାର ମୁକୁନ୍ଦପେସ୍କାର । ମହାରାଜା ମୁକୁନ୍ଦଦେବଙ୍କ 
ଅମଳରେ ମନ୍ଦିର ପରିଚାଳନା ପାଇଁ ସରକାର ତରଫରୁ ନିଯୁକ୍ତ ହେଉଥୁଲେ ଜଣେ 
ପଦସ୍ଥବ୍ୟକ୍ତି । ତାଙ୍କୁ କୁହାଯାଉଥୁଲା ଟେମ୍ପଲ୍‌ ମ୍ୟାନେଜର । ମୁକୁନ୍ଦ ପେସ୍କାର ସେହି ସମୟର 
କର୍ମଚାରୀ । ସେ ଲେଖ୍‌ ଆସିଛନ୍ତି ହୃକୁମନାମାରେ - 


ହୁ, ଶ୍ରୀଯୁକ୍ତ ଟେମ୍ବଲ ମେନେଜର' ' 


ଆଜି ତ ପାଟ ବଦଳ ହେଲାଣି । ରାଜା ଖୋଦୂ ମନ୍ଦିର ଚଳାଇଲେ ଏବଂ ବୋଲାଇଲେ 
ଟେମ୍ପଲ୍‌ ସୁପରିନଟେଣ୍ଡେଣ୍ଟ୍‌' | ଏ ଶବ୍ଦଟା ଲେଖୁବାକୁ ଅଡୁଆ ହେଲା । ବୟସ କଳନାରେ 
ମୁକୁନ୍ଦ ପେସ୍କାର ମୋତେ ନାତି କରି ବସିଥୁଲେ । ଦିନେ ମୋତେ ପଚାରିଲେ - ' ହଇଓ 
ନାତି ! କ'ଣ ଲେଖା ହେବ ହୁକୁମନାମାରେ ?”” 

ମୁଁ କହିଲି - ସୁପରିନଟେଣ୍ଡେଣ୍ଟ୍‌ ବୋଲି ଲେଖା ହେବ । ବୁଢ଼ା ଲେଖ୍‌ ଆଣିଲେ - 
“ହୁ, ଶ୍ରୀଯୁକ୍ତ ସୁପ୍ରଡ଼ଣ୍ଟ” । ହସି ହସି ରାଜାଙ୍କ ପାଖକୁ ନେଇଗଲି ସନ୍ତକ କରିବା ପାଇଁ; 
ପଦ୍ନି ରାଜାଙ୍କୁ ଶୁଣାଇ ଦେଲି । ଯେତେକ ହସି, କହିଲେ - ଯା” ଆଉଥରେ ତାଙ୍କୁ 
ବତାଇଦିଅ । ଯାଇଁ ଶୁଆକୁ ପଢ଼ାଇଲା ପରି ଦି' ଚାରି ଦଫା ରଟାଇଲି । ଏଥର ସଂଶୋଧନ 
କରି ଲେଖ୍‌ ଆଣିଲେ - ହୁ ଶ୍ରୀଯୁକ ସୁପରିଡଣ୍ଢ ।'” 

ରାଜାଙ୍କୁ ଦେଖାଇଲି - ନିଜେ ପଢ଼ି ଶୁଣାଇଲି । ପେସ୍କାରଙ୍କ ଯୋଗ୍ୟତା ଦେଖୁ 
ରାଜା ପରମ ସନ୍ତୋଷ ଲାଭକରି ହୁକୁମନାମା ଉପରେ ଟଙ୍କାଟିଏ ଜରିମାନା କଲେ । 


ପୁଣି ନେଇଗଲି । ଏଥର ଭଲକରି ଘୋଷାଇ ଦେଲି - ' ସୁପରିନଶେଶ୍ତେଣ୍ଢଟ' । 
“ଏଇ ଥରକ ଠିକ୍‌ କରି ଲେଖ୍‌ ଆସୁଚି ବୋଲି କହି ପେସ୍କାରେ ଶୁଦ୍ଧ ଭାବରେ ବଡ଼ ବଡ଼ 
ହରପରେ ଲେଖ୍‌ ଆଣିଲେ - 'ହୁ' ଶ୍ରୀଯୁକ୍ତ ସୁପରିନେଣ୍ଡଦେଣ୍ଟ । ତାଙ୍କୁ କିଛି ନ କହି 
ରାଜାଙ୍କ ପାଖକୁ ନେଇଗଲି ଏବଂ କହିଲି, ` ମଣିମା, ସୁପରିନେଣ୍ଡଦଣ୍ଟ ! ସ୍ବାକ୍ଷର କରିବାକୁ 
ଅବଧାନ ହେଉ ।'' 


ଓଃ ! ହସରେ ନହର ଦୁଲୁକି ଉଠିଲା । ପେସ୍କାରବାବୁଙ୍କୁ ଜରିମାନା ହେଲା ପାଞ୍ଚଟଙ୍କା । 


ଚାକିରି-ଜୀବନ ୧୮୫ 


ବୁଢ଼ା ବିଚାରା, ଦରମା ପଚିଶି ଟଙ୍କା ମାତ୍ର, ଏ ଜରିମାନା ହୃକୁମରେ କାନ୍ଦ କାନ୍ଦ 
ହୋଇଗଲେ । ମୁଁ ଫେର୍‌ ଦଶ ବାରଥର କାଗଜରେ ଲେଖାଇ, ଠିକଣା କରାଇ ଦେଲି । 
ଜରିମାନା କାଟ ହୋଇଗଲା । ରାଜକିଶୋରବାବୁ ତ ଗ୍ରାହକ ଲୋକ । ସେ ଶୁଣି ହସ 
ସମ୍ଭାଳି ପାରିଲେ ନାହଁ । ସେଦିନ ରାତିରେ ବେହରଣ ମଣ୍ଡପରେ ନିତିଦିନିଆ ପଶାଖେଳ 
ଭାଗୁଆଳି ଯଥା - ଜଗତାନନ୍ଦ ମହାନ୍ତି (ସେତେବେଳେ ଗୁରୁ ଇଷ୍ଟେଟ୍‌ ମ୍ୟାନେଜର ) 
ବାସୁଦେବ କାନୁନଗୋ ( ଲବଣୀଖୁଆ, ପୁରୀ, ସରଳା ଦେଭଙ୍କ ବାପା ), ଜୟକୁଷ ରାୟଗୁରୁ 
(ବାଲିସାହି ) ଆଉ ଖୋଦୂ ମହାରାଜା _ ଖେଳି ବସିବାଠାରୁ ଖେଳ ସରିବାଯାଏ, ପେଟ 
ପୂରେଇ ହସିଛନ୍ତି ଏଇ କଥାରେ । ମୋତେ ତ ପଶା ଖେଳି ଆସେ ନାଇଁ - ମୁଁ କେବଳ 
ମୂକ ସାକ୍ଷୀ, ଆଉ ମଝିରେ ମଝିରେ ଥଟ୍ଟା କରି କାଠି ଗଡ଼ାଇବାକୁ ରାଜାଙ୍କୁ “ପକାଇବା 
ହେଉ ' ସୁପରିନେଣ୍ଡଦେଣ୍ଟ' ମଣିମା, ବୋଲି କଥାଟାକୁ ପୁରୁଣା _ ନୁଆ କରିଦିଏ । ଚାରି 
ଖେଳୁଆଡ଼, ଆଜି ସ୍ଵଗବାସୀ । 


ସେତାରୀ ଗୋପାଳ ଘୋଷ : 


ନଅରରେ ନିତି ରାତିକି ଖେଳ ହୁଏ, ଗୀତ ବି ହୁଏ । ଦିନେ ଦିନେ ଡକରା ପାଇ 
ଆସନ୍ତି ସେତାରୀ ଗୋପାଳବାବୁ । ଏଇ ଗୋପାଳବାବୁଙ୍କୁ ହୁଏତ ଲୋକେ ପାସୋରି 
ଗଲେଣି, ଚେତାଇ ଦେବାକୁ ପଦେ ଅଧେ କହୁଛି | 


ଦିନେ ମେଦିନିପୁରର ପଞ୍ଚେଟଗଡ଼ ଥୁଲା ଗୋଟିଏ ସଙ୍ଗୀତ ପୀଠ, ଏକଥା କହିଲେ 
ଅତ୍ୟୁକ୍ତି ହେବ ନାହିଁ । ସେବର ଜମିଦାର ଯାଦବେନ୍ଦ୍ରବାବୁ ( କିଛିକାଳ ମନ୍ଦିର ପରିଚାଳନା 
ଦାୟିତ୍ଵରେ ଥୁବାର ଶୁଣିଚି ) ଜଣେ ସଙ୍ଗୀତର ପୃଷ୍ଠପୋଷକ, ସଙ୍ଗୀତଜ୍ଞ ଓ ବିବିଧ ଯନ୍ତ୍ର 
ସାଧକ ଥୁଲେ । ଗୋପାଳବାବୁ ତାଙ୍କରି ଛାତ୍ର । ପ୍ରସିଦ୍ଧ ସେତାର ବାଦକ ଥୁଲେ ସେ । 
ଆମ ଏଠି କଳାକାର ତ ଭୋଖା ମରେ । ବିଶେଷତଃ ସେତେବେଳେ ଆଜିକାଲିକା ପରି 
ସଙ୍ଗୀତର, ପୁଣି ସେତାରର ସେତେ ଚର୍ଚ୍ଚା ବା ଆଦର ନ ଥୁଲା । ବରଂ ଗାଇବା, ବଜାଇବା 
ଲୋକ ଛତରା” ଉପାଧ୍ରେ ଭୂଷିତ ହେଉଥଲା । ସ୍ଵର୍ଗୀୟ ଗୋପାଳବାବୁ ସୁବିଧାରେ 
ଚଳି ପାରୁ ନ ଥୁଲେ । ଟେମ୍ପଲ୍‌ ମ୍ୟାନେଜର ସଖୀଚାନ୍ଦବାବୁ ଗୋପାଳବାବୁଙ୍କୁ ଶ୍ରୀମନ୍ଦିର 
'ଗେରଦ' ବା 'ଗାରଦ'ରେ ଖଣିଏ ଚାକିରି ଦେଲେ | ଗୋପାଳବାବୁ ପ୍ରସିଦ୍ଧ ସେତାରୀ | 
ତାଙ୍କୁ ଚାକିରି କରିବାକୁ ହେଲେ ଟେମ୍ପଲ ଗାରଦଘରେ । ଟେମ୍ପଲ ବରକନ୍ଦାଜ ବା ପୁଲିସ 
ବିଭାଗର ଜମାଦାର ରୂପେ । ଏଇଥ୍‌ରୁ ପାଠକେ କଳାକାରର ଦଶା ବିଚାର କରିବେ । 
ଉପାୟନ୍ତର ନ ଦେଖୁ ସଦୟ ହୃଦୟ ସଖୀଚାନ୍ଦ ତାଙ୍କୁ ଏଇ ଚାକିରି ଦେଇ ଦାନା ଗଣ୍ଡିଏ 
ଖଞ୍ଜ ଦେଇଥୁଲେ । ଗୋପାଳବାବୁ ଦିଅଙ୍କ ପାଖେ ସେତାର ଶୁଣାନ୍ତି, ବେଳେ ବେଳେ 
ସେତାର ସହିତ ସଙ୍ଗୀତ ଯନ୍ତ୍ରପାଇଁ ଦୁଇଟି ବାୟା ତାବଲା କିଣା ହୋଇଥଲା । ସେ ଦୁଇଟି 
ରଜାଙ୍କଠୁଁ ମାଗିଆଣି ମୁଁ ଏବେ ଗଣ୍ଠିଧନ କରି ସାଇତି ରଖୁଛି ୧୯୨୬ ସାଲରୁ । 


୧୮୬ କୁମ୍ଭାର ଚକ 
ଗୋପାଳବାବୁ ଗାରଦ ଚାକିରିରୁ ବେତନ ପାଆନ୍ତି; କିନ୍ତୁ ଦିଅଙ୍କ ପାଖେ ସେତାର ବଜାଇ 
ଶୁଣାଇବା ତାଙ୍କର ଦୈନନ୍ଦିନ ନିଯୁକ୍ତି । 

ଦିନେ ଦିନେ ଗୋପାଳବାବୁଙ୍କୁ ଛାମୁ ଡକରା ପଡ଼େ । ମୋର ତାଙ୍କ ସହିତ ପରିଚୟ, 
ବହୁକାଳୁଁ । ସେ ମୋର ଗୁରୁଭାଇ । ମୁଁ କାନ୍ଥି ପଞ୍ଚେଟଗଡ଼ ଘରର ଶିଷ୍ୟ ରୂପେ କିଛିକାଳ 
କଟାଇଥିଲି, ଗୀତ ଓ ଏସ୍ରାଜ ଶିକ୍ଷାଥ୍ଥୀ ହୋଇ । ଗୋପାଳବାବୁ ଆସନ୍ତି, ସେତାର ବଜାନ୍ତି । 
ଯେତେବେଳେ ରାମଚନ୍ଦ୍ରଦେବ ଓ ପୂର୍ବ ବଣ୍ତରିତ ତିନିସାଥୀ ଯାକ ନହର ଛାତ ଭାଙ୍ଗୁଥାନ୍ତି 
“କଚେ ବାଆର' ଇତ୍ୟାଦି ରଡ଼ିରେ; ବିଚାରା ଗୋପାଳବାବୁଙ୍କ କୃତିତ୍ଵ ନିବେଦନ 
ସେତିକିବେଳେ । କି ବେଦନା ଯେ ସେ ଅନୁଭବ କରନ୍ତି, ସେକଥା କହିହେବ ନାହିଁ । କଳା 
ଏଇମିତି କିଣାବିକା ହୁଏ, ପେଟ ଚାଖଣ୍ଡକ ପାଇଁ ସିନା ! 


ରାତି ଦଶଟା ଏଗାରଟା ବେଳକୁ ଖେଳ ଭାଙ୍ଗେ । ବିଚାରା ଗୋପାଳବାବୁ ମୁକ୍ତିର 
ନିଃଶ୍ବାସ ମାରନ୍ତି । ତାଙ୍କର ଗଲା ଅଇଲା ଖବର କେହି ରଖନ୍ତି ନାହଁ କେବେହେଲେ । 
ଦୁଃଖରେ ଦୁହେଁ କଥାବାର୍ରାଁ ହୋଇ ନଅର ଘୋଷରା ପାହାଚ ପାରିହେଉଁ ଆଉ କେବଳ 
ନୀଳ ଚକ୍ର ଓ ବଡ଼ଦାଣ୍ଡକୁ ସାକ୍ଷୀ ରଖୂ । 


ବିଚାରା ରହିପାରିଲେ ନାହିଁ ବଡ଼ ଦେଉଳରେ ବେଶି କାଳ ଆଉ । ସ୍ଵର୍ଗୀୟ ଅଧ୍ଧାପକ 
ଲକ୍ଷ୍ମୀକାନ୍ତ ଚୌଧୁରୀ ଓଡ଼ିଶାରେ ସଙ୍ଗୀତ ବିଦ୍ୟାଳୟର ପ୍ରତିଷ୍ଠାତା । ସିଏ ଗୋପାଳ ବାବୁଙ୍କ 
କଦର ବୁଝି କଟକ ଘେନିଗଲେ । 


ଗଜ ପତିଙ୍କ ସଙ୍ଗୀତ ପ୍ରୀତି : 


ରାମଚନ୍ଦ୍ରଦେବ ସେତାରର ଗୁଣ ଯେ କିଛି ବିଶେଷ ବୁଝନ୍ତି, ସେକଥା ନୁହେ, କିନ୍ତୁ 
ଗୀତ କ଼ ତାଙ୍କର ଟିକିଏ ଆଦର ଥୁଲା । ପୁରୁଣା ଗୀତ, ପୁରୁଣା କବି, ଓଡ଼ିଶୀ ସ୍ଵର ବା 
ଗାୟକୀ ଢଙ୍ଗକୁ ସେ ସୁଖ ପାଉଥୁଲେ । ଏଥ୍ପାଇଁ ସେ ମୋତେ ବଡ଼ ସମାଦର କରୁଥୁଲେ । 
ମୋର କେତେ ଗୀତ ରଚନାରେ ତାଙ୍କ ନାଆଁ ଭଣତି କରାଯାଇଅଛି । ବାମଣ୍ଡା ରାଜବଂଶର 
ସୀତାକାନ୍ତବାବୁ ଜଣେ ସଙ୍ଗୀତକୁ ଆଦର କଲାବଲା । ଅନେକ ସମୟରେ ସେ ଆସି 
ପୁରୀ ନହରରେ ମାସ ମାସ କାଳ ରହନ୍ତି, ଗୀତ ଚର୍ଚ୍ଚା ହୁଏ | ମୋହିନୀ ମୋହନ ଦେବ 
ବେଳୁ ରଜାଙ୍କ ସାଥୀ ବା ବନ୍ଧୁ ସେ । 


ରାଜକିଶୋରବାବୁ ଜଣେ ଗୀତର ରସ-ଭାବର- ପ୍ରବୀଣ ରସିକ । ଖାଲି ରସିକ 
ବୋଲି କହିଲେ ତାଙ୍କ ପ୍ରତି ଠିକ଼ ବିଚାର ହେବ ନାହିଁ, ସେ ଜଣେ ପକ୍ଵକା ସମଝଦାର । 
ବେଳେ ବେଳେ ଗୋଟିଏ ଗୋଟିଏ ଗୀତରେ ସେ ଆତ୍ମହରା ହେଇପଡ଼ିବାର ଦେଖୁଛି 
ମୁଁ । ରାଜାଙ୍କର ସଉକି ଥୁଲା ଆଖଡ଼ା ପିଲା ବା ଗୋଟିପୁଅ ନାଚରେ । ସେଥୁପାଇଁ 
ପୁରୀକି ଯେ ଯେମିତି ଗୋଟିପୁଅ ଦଳ ଆସନ୍ତି, ସେମାନେ ନଅରରୁ ଡାକରା ପାଆନ୍ତି । 


ଚାକିରି - ଜୀବନ ୧୮୭ 


ଶକ ୬୭୭୭ ୭୭୩ 


ସେ ଦିନମାନଙ୍କରେ ପଶାପାଲି ମୁଦ ହୋଇ ରହେ । ଡ୍ରାଇଭର୍‌ ବିଶ୍ଵମ୍ଭର ସିଂହ ଓ ଭିତିରିଆ 
ପିଲା (ପାଖଲୋକ ବା £€୮୨୦୩୫1 ୭୯୮,୫୩) କାରିକର ଛୁଟି ସେସବୁ ଦିନମାନଙ୍କରେ | 


ଆଖଡ଼ା ପିଲା ଦଳ : 


ସବୁ ତ ଯୋଗାଯୋଗ । କଟକ ଜିଲ୍ଲାର ଆରଡ଼ିଆପଦା ଗ୍ରାମର ସୋମନାଥ 
ମହାପାତ୍ରେ ଗୋଟିଏ ଗୋଟିପୁଅ ଆଖଡ଼ା ଦଳ କରିଥାଆନ୍ତି । ସେ ଥରେ ପୁରୀ ଆସିଥୁଲେ । 
ଝୁଲଣବେଳେ ଶ୍ରୀନହରରେ ତାଙ୍କର ଡାକରା ପଡ଼ିଲା । ବାସ୍ତବରେ ସେ ଭଲ ଦଳ ଗଢ଼ି 
ଥାଆନ୍ତି । ସୋମନାଥ ମହାପାତ୍ରେ ଶ୍ୟାମସୁନ୍ଦର ନାଆଁରେ ମଧ୍ଯ ପରିଚିତ । ଶ୍ୟାମସୁନ୍ଦର 
ନାଆଁରେ ଭଣତି ହୋଇଥୁବା କେତୋଟି ଗୀତ ତାଙ୍କ ଦଳର ପିଲାଏ ଗାଇଲେ । ଆଙ୍ଗିକ, 
ବାଚିକ, ଆହାର୍ଯ୍ୟ ଓ ସାବ୍ଞ୍ଵିକ - ଚାରିଭାଗ ବେଶ୍‌ ମନମାନିଆଁ !| ନାଟ ଭାଙ୍ଗିଲା | ଆଗରେ 
ରାଜକିଶୋରବାବୁ ଓ ପଛରେ ମୁଁ ବଡ଼ ଦାଣ୍ଡେ ଦାଣ୍ଡେ ବସାକୁ ବାହୁଡ଼ି ଥାଉଁ । ନାଟ ସମ୍ବନ୍ଧେ 
ମୋର ମନ୍ତବ୍ୟ ପଚାରିବାରୁ ମୁଁ ବଡ଼ ପ୍ରଶଂସା କଲି । ମନକଥା ତାଙ୍କ ମନେ ମନେ 
ରଖୁୂଲେ ସେ । ବଡ଼ ଗହୀରିଆ ଲୋକ ତ ! 

ଦିନାକେତେ ପରେ ସେଇଦଳ ରାଜାଙ୍କ ଦଳରୂପେ ଜଟଣୀ ରାଜ କଚେରି ଘରେ 
ପୋଷାକି ହେଲେ । ମଝିରେ ମଝିରେ ସେମାନେ ଆସନ୍ତି । ନାଚ ହୁଏ ଦୁଇ ଚାରି ରାତି 
ନଅରରେ । ମହାପାତ୍ରେ ଓଡ଼ିଶୀ ନାଚ ସମ୍ବନ୍ଧରେ ଅନେକ କଥା ଜାଣିଥୁଲେ । ମୁଁ ବି 
ବେଳେ ବେଳେ ଜଟଣୀ ଯାଏ । କେତେ ଗୀତର ଅଭିନୟ ବତାଏ । ଜାଆଁଳା ଗ୍ରାମର 
ସ୍ଵର୍ଗତ କବି ଗୌରକୃଷ୍ଣ ପଟ୍ଟନାୟକେ ଏଖରାଜମାହଲର ରାଜକର୍ମଚାରୀରୂପେ ସ୍ଥାନ 
ପାଇଥାନ୍ତି । ସେ ଜଣେ ଓଡ଼ିଶୀ ଗୀତ ଲେଖକ ଓ ଅଭିନୟ ଦକ୍ଷ ବ୍ୟକ୍ତି । ଏହିପରି 
ତିନିଜଣଙ୍କ ଯୋଗାଯୋଗରେ ମହାପାତ୍ରଙ୍କ ଦଳ ସେତେବେଳେ ଅତି ଉଚ୍ଚକୋଟୀର ଆଖଡ଼ା 
ପିଲା ଦଳରୂପେ ଖ୍ୟାତି ଅର୍ଜନ କରିଥଲା । ମନେଅଛି ଏଇ ମହାପାତ୍ରେ ହିଁ କହନ୍ତି - 

ଉଠା, ବଇଠା, ଠିଆ, ଚାଲି 
ବୁଢ଼ା, ଭସା, ଭଉଁରୀ, ପାଲି 
ଓଡ଼ିଶୀ ନାଟର ଆଠ ବେଲି ।' ' 

ହୁରୁଷି ଥୁଲା ତାବଲା ବାଦକ । ବଡ଼ ମିଠା ହାତ । ଏ ଦଳ ପାଇଁ ଅନେକ ଗୀତ 
ଲେଖୁଲି ମୁଁ । 
ଜଗନ୍ନାଥ କ୍ଲବ : 

କଥାଟା କେମିତି ଦରଦର କୁହାହୋଇ ରହିଯିବ । ପୁରୀର ସେତେବେଳର ନାଟ୍ୟକଳା 
ଚର୍ଚ୍ଚା ବାବତରେ ଦି'ପଦ ନ କହିଲେ । ଅତି ସଂକ୍ଷେପରେ ତେଣୁ ଠିକେ ଠିକେ ବୟାନ 
କରୁଛି । ଏ ସବୁର ବଡ଼ ଆଡ଼୍‌ଡ଼ା ହେଲା - ଜଗନ୍ନାଥ କ୍ଲବ' । 


୧୮୮ କୁମ୍ଭାର ଚକ 


ରାମଚଣ୍ଡୀ ସାହିରେ, ରାମଚଣ୍ଡୀ ଠାକୁରାଣୀଙ୍କ ପଡ଼ିଶାରେ ଏଇ କ୍କବଟି ଖୁବ୍‌ ପୁରୁଣା । 
ସ୍ନ ୧୯୨୫ ।୨୬ ମସିହା ବେଳକୁ କ୍ଲବଟି ଖୁବ୍‌ ଜମାଣିଆ ଅବସ୍ଥାରେ ଥାଏ । ମଝିରେ 
ମଝିରେ କ୍ଲବର ସଭ୍ୟମାନେ ନାଟକର ଅଭିନୟ ଦେଖାଉଥାନ୍ତି । ସଞ୍ଜବେଳେ କ୍ଲବ ଘରେ 
ପୁରୀର ଅନେକ ନାମୀଲୋକ ଏକାଠି ହୁଅନ୍ତି । ନାନା କିସମର ଖେଳ ହୁଏ ଓ ଗାଉଣା 
ବାଜଣା ଚାଲେ । ସଭ୍ୟମାନଙ୍କ ଭିତରେ ସ୍ଵର୍ଗତ ଜମିଦାର ରାୟସାହେବ, ଶିରୀଷଚନ୍ଦ୍ର 
ଘୋଷ, ସ୍ଵର୍ଗତ ରାମଚନ୍ଦ୍ର ଲାଲା, ସ୍ଵର୍ଗତ ହରିଚରଣ ମହାନ୍ତି ଜମିଦାର ରାଧାଚରଣ 
ପଟ୍ଟନାୟକ, ଶ୍ରୀ ବୈଦ୍ୟନାଥ ଘୋଷ, ସ୍ଵର୍ଗତ ହରିବନ୍ଧୁ ମହାନ୍ତି, ସ୍ଵର୍ଗତ ମହେନ୍ଦ୍ର ଶରଣ 
ଘୋଷ, ସ୍ଵର୍ଗତ ଲକ୍ଷ୍ମୀନାରାୟଣ ପଟ୍ଟନାୟକ ( ମୁନ୍‌ସିର୍ ) ସ୍ଵର୍ଗତ ପରମାନନ୍ଦ ଦାସ ଏବଂ 
କୃଷ୍ଣ ଦାସ ମୁଖାର୍ଜୀ (^୮୮181) ପ୍ରଭୂତି କେତେଜଣ ପ୍ରଧାନ । ଏଥୁମଧ୍ଯରୁ ସ୍ଵର୍ଗତ 
ପରମାନନ୍ଦବାବୁ କ୍ଲବର ସବୁ କଥା ଦେଖାଶୁଣା କରୁଥାଆନ୍ତି । କ୍ଲବଟା ତାଙ୍କର ଅଧାଘର 
କହିଲେ ଚଳେ । ମନେଅଛି ସ୍ଵର୍ଗତ ମହେନ୍ଦ୍ର ଘୋଷ ( ମହୀବାବୁ) ବରାବର ନାରୀ ଭୂମିକାରେ 
ଅଂଶଗ୍ରହଣ କରୁଥୁଲେ । ନାରୀ ବେଶର ପୋଷାକପତ୍ର, ଗହଣାଗାଣ୍ତି ନ ଫିଟାଇ ସେ 
ଟିକିଏ ଘରକୁ ନ ଗଲେ, ତାଙ୍କ ମନର ଓରିମାନ ମେଣ୍ଟେ ନାହଁ । ରାମ ଲାଲ ଗାଉଥ୍‌ଲେ 
ଭଲ । କୃଷ୍ଣ ମୁଖାର୍ଜୀଙ୍କ ହାତର ସିନ୍ଧସିନାରୀ ଖଣ୍ଡିଆ ଦଣ୍ଡିଆ କେତୋଟି ବନକଛଡ଼ା 
ହୋଇ ଏବେ ଥୁଲେ ଥାଇପାରେ ମଧ୍ଯ କ୍ଲବଟିରେ । ସେତେବେଳେ ପୁରୀରେ ସଙ୍ଗୀତ, 
ନାଟକ ଇତ୍ୟାଦିର ଜୋର ଚର୍ଚ୍ଚା ଥୁଲା, ପ୍ରାୟ ସବୁ ସାହିରେ । 


ଗୋସାଇଁଙ୍କ ରାସ : 


ମୋହନ ଗୋସାଇଁଙ୍କ ରାସର ପ୍ରସାର ଥାଏ ବେଶ୍‌ । ଭାଷା ବା ବଚନିକାର ବାହାଦୁରି 
ବେଶି ନୁହେଁ । ପୁରୁଣା କବିଙ୍କ କେତୋଟି ଗୀତ, ବିଶେଷତଃ ରାସସ୍ଵରର ଗୀତଗୁଡ଼ିଏ 
ଖଞ୍ଜା ହୋଇଥୁବାରୁ ସାଧାରଣଲୋକଙ୍କର ମନଘେନା ହେଉଥାଏ । ଦଳରେ ତାଙ୍କର ଗଉରା, 
ବରଜା ( ମରିଗଲେଣି ) ସରସ ଥୁଲେ । ଗୋସାଇଁଙ୍କର କୁହାତୁଣ୍ଡ । ଅଭିନୟ ଆରମ୍ଭରୁ 
ବଡ଼ ପାଟିରେ ବେଶ୍‌ ଚାରିପଦ କହି ଲୋକଙ୍କୁ ଭରଜେଇ ପାରୁଥୁଲେ, ପଦେ ପଦେ 
କୀଉ୍ତନ ଗୀତ ଗାଇବା ସହିତ । ରାସ ପିଲାଏ ଫି ଏକାଦଶୀକୁ ଅଷ୍ଟପ୍ରହରୀ କରନ୍ତି । ଏକେ 
ତ ମୋହନ ଗୋସେଇଁ ପ୍ରଭୁସନ୍ତାନ ( ନିତ୍ୟାନନ୍ଦ ପରିବାର ) - ଶିଷ୍ୟ, ପ୍ରଶିଷ୍ଯ ଓ ତସ୍ୟଶିଷ୍ଯ 
ଅନେକ । ମଠ ମହନ୍ତମାନଙ୍କଠାରୁ ବି ସମ୍ମାନ ପାଉଥୁଲେ । ଗୋଟିଏ ବଡ଼ ପାଟି ଥଲା । 
ଗୀତ ଗାଇ ଆସର ଜମାଇପାରନ୍ତି । ଦଳ ଗଢ଼ିପାରଚ୍ତି । ସାଙ୍ଗକୁ ତାଙ୍କର ସୁଆର ସାହିରୁ 
ଓ ଅନ୍ୟାନ୍ୟ ସାହିରୁ ଥୋକେ ମିଶିଥୁଲେ । ରାସ ଅଭିନୟରୁ ସୁରୁଖୁରୁରେ ଦି'ପଇସା 
ଅର୍ଜନ ହେଉଥାଏ ତାଙ୍କର । କେତେକ ଗଡ଼ଜାତରେ ଖୁବ୍‌ ଖ୍ୟାତି ଥୁଲା ଏଇ ରାସଦଳର । 


ବାବାଜୀ ବେଣୁଧର ଦାସ ମୋହନ ଗୋସାଇଁଙ୍କ ଭକ୍ତ ପାଲଟି ରାସବହି ଲେଖାରେ 
ଯଥେଷ୍ଟ ସାହାଯ୍ୟ କରୁଥୁଲେ । ବେଣୁଧରଙ୍କ ସାହିତ୍ୟ ଜ୍ଞାନ ମନ୍ଦ ନ ଥୁଲା । ଅନେକ 


ଚାକିରି- ଜୀବନ ୧୮୯ 


ଗୀତ ସେ ନିଜେ ରଚନା କରୁଥିଲେ । ବହି ଲେଖାଲେଖୁ ବା ସେହିପରି କିଛି କାରଣରୁ 
ମନ ଫଟାଫଟି ହୋଇ ବେଣୁଧର ଅଲଗା ହୋଇଗଲେ । ଶେଷରେ ଦିହେଁ ମିଶଲ ଚଢ଼ିବା 
ଯାଏ ଗଲା । 


ମୋହନ ଗୋସାଇଁଙ୍କ ରାସ, ଗୀତ-ବହୁଳ । କିଛିଦିନ ପରେ ସେ ଗୀତଗୁଡ଼ିକ 
ଟିକିଏ ମରହଟିଆ ଧରଣର ବୋଲି ଲୋକେ କହିଲେ । ତା'ଛଡ଼ା ଏକଘାଇଆ ସୁର ବି 
ଥୁଲା । ବିଭିନ୍ନ ସ୍ଵର ବା ରାଗ ନ ଥୁଲା ଗୀତରେ । ପୁରୀ ଟାଉନ ଅପେକ୍ଷା ମଫସଲରେ 
ବିଶେଷତଃ ଦକ୍ଷିଣ ଓଡ଼ିଶାରେ ମୋହନ ଗୋସାଇଁଙ୍କ ରାସଦଳର ବହୁତ କାଟତି ଥୁଲା । 
ଏହାର କେତେକ କାରଣ ମୁଁ ଅନୁମାନ କରେଁ _ ( ୧) ସେ ପ୍ରଭୁ ସନ୍ତାନ, ( ୨ ) ଶିଷ୍ୟ 
ଅନେକ, ( ୩ ) ଲୋକଙ୍କର ରାସରେ ଭକ୍ି, ( ୪ ) ` ପିଲାମାନଙ୍କୁ ନିରାମିଷ ଭୋଜନ 
କରାଇବା ଓ ମଞ୍ଚକୁ ଯିବାବେଳେ ବୃନ୍ଦାବତୀ ସହିତ କୀର୍ତନ ଦୃଶ୍ୟ ଏବଂ ଅତି ସହଜ 
ସ୍ଵରର ଗୀତ ଖଞ୍ଜବା ଇତ୍ୟାଦି ଇତ୍ୟାଦି ଧରଣ । ପୁରୁଷଙ୍କ ଅପେକ୍ଷା ନାରୀମାନେ 
ମୋହନ ଗୋସେଇଁଙ୍କ ରାସ ଦେଖୁବାକୁ ଆସୁଥୁଲେ ବେଶି । ରାଧାକୃଷ୍ଣ ପ୍ରେମଲୀଳା, 
ମାନ ମିଳନ ଇତ୍ୟାଦି ସହଜରେ ଲୋକମନ କିଣି ନେଉଥୁଲା । ମୂର୍ଖ, ପଣ୍ଡିତ ସମସ୍ତେ 
ସହଜରେ ବୁଝୁଥୁଲେ । ତା' ଉପରେ ଗୋସେଇଁ ଗୋବିନ୍ଦଙ୍କ ବଂଶର ମହକ୍ଵ ବି ମିଳିଥୁଲା । 
ଗୋସେଇଁ ବେଶ୍‌ ସୁଖ୍ୟାତି ଅର୍ଜନ କରିଥୁଲେ, ଆଦର ବି ପାଉଥୁଲେ, ଧନ ମଧ୍ଯ ଅର୍ଜୁଥୁଲେ । 
ଜଗନ୍ନାଥ କ୍ଲବୁ ଭଡ଼ା ନେଇ ସେ ଅଭିନୟ କରାନ୍ତି । ଶୁଣିଛି ଥୋକେ ପଢ଼ୁଆ ପାଠୁଆ, କିନ୍ତୁ 
ତାଙ୍କ ରାସ ଅଭିନୟକୁ କେତେ ବେଶି ଆକୃଷ୍ଟ ହେଉ ନ ଥାନ୍ତି । ସେମାନେ ଚାହୁଥାଆନ୍ତି 
ଭାଷା, ସ୍ଵର ଓ ସଙ୍ଗୀତ - ଟିକିଏ ଉନ୍ନତ ରୁଚିର | ହେଲେ, ସାଧାରଣ ଲୋକଙ୍କର ଭକ୍ତି 
ଥାଏ ରାସରେ । 


ଅକ୍ଷୟ ଭଣ୍ଡାର : 


ବଡ଼ଦାଣ୍ଡରେ ସ୍ଵର୍ଗତ ଅଶ୍ଵିନୀକୁମାର ( ନାଟ୍ୟ ରନାକର ) ଘୋଷଙ୍କ ସାନଭାଇ କାରିକ 
ଘୋଷ ଗୋଟିଏ ବହି ଦୋକାନ ଦେଇଥାଆନ୍ତି । କାରିକ ସେତେବେଳେ ଖଣ୍ଡେ ଦି'ଖଣ୍ଡ 
ନାଟକ ଲେଖୁଥାଆନ୍ତି ଓ ମଞ୍ଚରେ ଅଭିନୟ କରି ଖ୍ୟାତି ମଧ୍ଯ ଅର୍ଜିଥାଆନ୍ତି । ଗୋସାଇଁଙ୍କ 
ରାସ ଅଭିନୟର ଚର୍ଚ୍ଚାଟା ଅନେକ ସମୟରେ ତାଙ୍କ ଦୋକାନରେ ହୁଏ । 

ପୂର୍ଣ୍ଣଚନ୍ଦ୍ର ଦାଶେ ' ଶକ୍ତି' ପ୍ରେସର ମାଲିକ ଥୁଲେ | ତାଙ୍କରି ପ୍ରେସରେ ଆଗେ କହିଥୁବା 
ଶକୁନ୍ତଳା, ମୃଗୟା ଓ ହରିଶ୍ଚନ୍ଦ୍ର ନାମକ ତିନିଖଣ୍ଡି ନାଟକ ଏବଂ ବନଫ୍ରୁଲ ବୋଲି ଖଣ୍ଡିଏ 
କ୍ଷୁଦ୍ରଗଳ୍ପ ସଞ୍ଚୟନ ବହିମାନ ଛପା ହୋଇଥାଏ ମୋର । ଏଇ ବହିଗୁଡ଼ିକ କାର୍ରିକଙ୍କ ଦୋକାନ 
ଅକ୍ଷୟ ଭଣ୍ଡାରରେ ଜମା ଦେଇଥାଏ । ଅକ୍ଷୟ ଭଣ୍ଡାର କଟକର ତଦାନୀନ୍ତନ “ ଅକ୍ଷୟ 
ଭଣ୍ଡାର' ( ବାଲୁବଜାର ଛକ ଉପରେ ) ର ଏକ ଶାଖା । ଅଶ୍ଵିନୀବାବୁ ସେଠି ବସିଥାଆନ୍ତି 


୧୯୦ କୁମ୍ଭାର ଚକ 


ଆସି, କଟକରୁ । ଦି'ପହରରେ ଦେଉଳ କାମ ସାରି, ରାବିଡ଼ି ଓଳିଏ, ସରଭଳା ଓ କିଛି 
ଚୀନାବାଦାମ ଭଜା ନେଇ ମୁଁ ଆସେ ସେଠିକି । ଏସବୁ ଅଗଶ୍ଧିନୀବାବୁଙ୍କର ଅତି ପ୍ରିୟ 
ପଦାର୍ଥ । ଏଇ ଜଳଖୁଆ ଖୂଆବେଳେ ହୁଏ ନାଟକ ଓ ମଞ୍ଚର ଆଲୋଚନା ନାନା ଦିଗରୁ । 
ଗୋସାଇଁଙ୍କ ରାସର ଚର୍ଚ୍ଚାଟା ସେଠି ଭଲଭାବରେ ଜମେ । 


ମୋର ରାସ ନିଶା : 


ଦଳ ତ ନ ଥାଏ ମୋର । ଓସ୍ତାଦ ସ୍ଵର୍ଗତ ବନୱାରୀ ମିଶ୍ରେ ମୋ ପାଖେ ଥାଆନ୍ତି । 
ଶାସ୍ତ୍ରୀୟ ହିନ୍ଦୁସ୍ଥାନୀ ସଙ୍ଗୀତ ଗାଉଥାଏ ମୁଁ । ଦଳ ଗଢ଼ିବାର ସୁଯୋଗ ସୁବିଧା ନ ଥାଏ; 
କିନ୍ତୁ ନିଶା ଖୋରଙ୍କର ଅମଳ ଛାଡୁଛି କେତେକେ ? ମନଟା ହାଇଁପାଇଁ ହେଉଥାଏ ରାସ 
ଓ ଆମେଚର ଥୁଏଟର ଦେଖ୍‌ । ମୋ ବସା ପାଖର ସ୍ଵର୍ଗତ ହରିବନ୍ଧୁ ମହାନ୍ତି ଓ ବାଲିସାହିରେ 
ଲକ୍ଷ୍ମଣ ମହାଶୁଆର ପ୍ରଭୂତି କେତେକ ରାସପ୍ରେମୀ ଯୁବକ ଉଦ୍ୟମ କରି ଏକ ଦଳ 
ଗଢ଼ିଥାଆନି, ବାଲିସାହିରେ । ବାବାଜୀ, ବେଣୁଧର, ମୋହନ ଗୋସ୍ବାମୀଙ୍କ ଦଳଛଡ଼ା 
ହୋଇ ତେଣିକି ମୁହାଁଇଲେ । ଏସବୁ ଦେଖୁ ଶୁଣି ମୋ ମନଟା ପୁଣି ଦଳ ଗଢ଼ିବା ପାଇଁ 
ହମହମ ହେଲା । 


ରଜାଘର ଚାକିରି ଥୁଲେ ମଧ୍ଯ - “ଯାହା ମନ ଯହକି ରସେ” ପୁଣି କଥାରେ ଯାହା 
କହନ୍ତି - “ପଡ଼ିଶା ଘର ପିଠା ଦେଖୁ ରବେଇ ଖବେଇ, ଘଷି ଫଡ଼ା ଖଣ୍ଡେ ଧରି ରଡ଼ମଡ଼ 
ଚୋବାଇ” _- ସେଇ କଥା ଘଟିଲା । ରାସଦଳ ନିଶା ଘାରିଲା । 


କୁଣ୍ଢେଇବେଣ୍ଟ ସାହିରେ ତ ଥାଏଁ । ସେଇ ଆଖପାଖରୁ କେତୋଟି ବାଳକ ଯୋଗାଡ଼ 
କଲି । ସେତେବେଳକୁ ପୁରୀରେ ରାସ ଝ୍ୁଙ୍କ ଲାଗିଥାଏ ସବୁରି । ତେଣୁ ବାଳକ ମିଳିବାରେ 
ସେମିତି କିଛି କଷ୍ଟ ହେଲା ନାହିଁ । ତାଙ୍କୁ ଏକାଠି କରି ସଞ୍ଜବେଳେ ଚାଲେ ତାଲିମ 
ଆଖଡ଼ା । କୃଷ୍ଣ ମୁଖାଜଜୀଙ୍କ ସହିତ ଆଗରୁ ତ କ୍ଷୀରନୀର ପ୍ରୀତି ଥୁଲା । ସେ ମୋର କୃଷ୍ଣ 
ଦାଦା । ମୋତେ ଭାରି ଆଦର କରନ୍ତି । ବିଶିଷ୍ଟ ଶିଳ୍ପୀ ସେ । ଯୋଗକୁ ସେ ବି ମୋରି 
ବସା ପାଖରେ ରହୁଥୁଲେ । ବାଳମୁକୁନ୍ଦ ପଟ୍ଟନାୟକ ମକୁ ସେଇ ସାହିର । ଫନୀବାବୁ 
( ରାଧାକୃଷ୍ଣ ଥୁଏଟରର ବିଶିଷ୍ଟ ଅଭିନେତା ଓ କିଛିକାଳ ମ୍ୟାନେଜର ) ମଧ୍ଯ ସେଇ ପାଖ 
ସାହିର । ସେ ଅଦାଲତରେ ( ମୁନସିଫକୋର୍ଟ ) ଚାକିରି କରିଥାଆନ୍ତି । ସଞ୍ଜକୁ ନିତି ସଭିଏଁ 
ଏକାଠି ହେଉଁ । ଏଇମାନେ ମୋତେ ବହୁ ସାହାଯ୍ୟ କରିଛନ୍ତି, ବହୁ ଦିଗରେ । 


ଯାହା ହେବାର ଥାଏ ତା' ହୁଏ, ସେଥିକି କେହି ଭାବି ନ ଥାଏ କି ଚେଷ୍ଟା ବି କରି ନ 
ଥାଏ । କେବଳ ସବୁର ନଟକୁଟିଆ “ସେଇ - ଏ ବିଶ୍ବାସ ମୋର ସଦାଦିନେ ଅଛି | 


ଶୂରଦେଓଙ୍କ ଦଳ ଭାଙ୍ଗି ଯାଇଥିଲା । କେନ୍ଦ୍ରାପଡ଼ାରେ ମୋର କେତେକ ପିଲାଙ୍କ 
ସଙ୍ଗେ ଭଲ ଚିହ୍ନା ଥାଏ । ତାଙ୍କ ଭିତରୁ କେତେଜଣ ଓ କେନ୍ଦ୍ରାପଡ଼ାରୁ ସୁଦର୍ଶନ କର, 


' ଚାକିରି-ଜୀବନ ୧୯୧ 


ଟୁଷା, ବରଜୁ ( ମୃତ)ଙ୍କୁ ଅଣାଇଲି | ମୋ ଦଳର କାମ ତନାଘନାରେ ଚାଲିଲା | ସ୍ଵର୍ଗତ 
ହରିଚରଣ ମହାନ୍ତି ( ସମ୍ପର୍କରେ ମୋର ମାମ୍ବ) ସ୍ଵର୍ଗତ ପରମାନନ୍ଦ ଦାସ, ସେତେବେଳର 
ଟାଉନ ଥାନା ଇନିସ୍‌ପେକୃର ଅରଡ଼ିଆ ପଦାର ରାଜକିଶୋର ମହାପାତ୍ରେ ( ନିକଟରେ 
ମରିଗଲେ ) ରାଧାଚରଣ ପଟ୍ଟନାୟକ ( ଚରଣବାବୁ ) କୋଠକରଣ କୁଳମଣି ଦାସ ଆଉ 
ଶିରୀଷବାବୁ ପ୍ରଭୁତି ମୋର ଏକାନ୍ତ ହିତକାମୀ ପୃଷ୍ଠପୋଷକ ହୋଇଥାଆନ୍ତି । କୃଷ୍ଣଦାଦା 
କଥା ଛାଡ଼ । ସେ ତ ସବୁବେଳେ ମୋ ହିତାକାଂକ୍ଷୀ । 


ସବୁ ତ ହେଲା - ଦଳର ପିଲାଏ ଖାଇବେ କ'ଣ ? ଧନ କାହିଁ ? ଏତିକିବେଳେ 
ପୁଣି ମୋର ଝିଅଟିଏ ଜନ୍ମ ହୋଇଥୁଲା - ସେ ମରିଗଲା । ସବୁଆଡ଼ର ଚିନ୍ତାରେ ମୁଁ 
ବିବ୍ରତ ହୋଇ ପଡ଼ିଥାଏଁ । ଯୋଗକୁ ଛାଏଁ ଛାଏଁ ଆସି ଜୁଟିଲେ ପଶ୍ଚିମ ଦ୍ବାର ଗଡ଼ନ୍ତି 
ଉହରର ପଦ୍ମଚରଣ ରାୟ । ସେ ଦମ୍ଭ ଦେଲେ, ଦୁହେଁ ମିଶି ଖର୍ଚ୍ଚ ତୁଲାଇଲୁ । ଯୋଗ 
କହ, ଦୁର୍ଯୋଗ କହ - ଏକ ଘଟଣା ଏଇବେଳରେ ଘଟିଲା | 


ଘୋର ଅପମାନ : 


ସ୍ଵର୍ଗତ ରାଜକିଶୋରବାବୁ ତ ଥାଆନ୍ତି ରାଜାଘର ଦି୍ଵାନ । ଦିନେ ପାଞ୍ଚଟା ବାଜିଛି, 
ବେଳ ରତରତ ହୋଇ ଆସୁଛି, ମୁଁ ନଅର କଚେରିରେ ଥାଏ । ରାଜୁବାବୁ ମୋତେ 
ଡକାଇ କହିଲେ, ଏ ଚିଠିଟା ଖୁବୃ ଜରୁରୀ | ଆଜି ଡାକରେ ଯିବ । ଡାକ ସଞ୍ଜ ଛଅଟାରେ | 
ତୁମେ ନିଜେ ନଅରକୁ ଯାଇ ରଜାଙ୍କ ଦସ୍ତଖତ କରାଇ ନ ଆଣିଲେ ଚଳିବ ନାହିଁ । ଆଉ 
କେହି ନେଇକରି ଗଲେ କେଉଁଠି ପଡ଼ିରହିବ । ଟିକିଏ ଯାଅ ।'! 


ଗଲି ନହରକୁ । ସେତେବେଳେ ନଅରର ରୂପ ଆଜିକାଲି ଧରଣର ନ ଥୁଲା । 
ବଡ଼ଦାଣ୍ଡ ପଟକୁ ଦି” ମହଲା କୋଠା କେଇ ବଖରା ଥାଏ । ସେଇଥ୍‌ରୁ ବଖରିଏ ଗଜପତିଙ୍କ 
ବୈଠକ ଘର । ଗୋଟିଏ ସୋଫା ଉପରେ ଅଧାଶୁଆ ହୋଇ ଗୁଡ଼ାଖୁ ଟାଣୁଥୁଲେ ସେ । 
ହାତରେ ଦି'ଟା ଛୋଟ ଛୋଟ ରବର ପେଣ୍ଡୁ । କଳା ମଚମଚ ବିଲାତି କୁକୁର ୪ ।୬ଟାଙ୍କ 
ସହିତ ପେଶ୍ଡୁ ଗଡ଼ାଇ ଖେଳୁଥୁଲେ ରାଜାସାହେବ । ମୁ ଯାଇ ରାଜବିଧ୍‌ରେ ଜୁହାରିଲି । 
ଆଡ଼ ଆଖୁରେ ଥରେ ଅନାଇଁ ଦେଇ ମୋତେ ଆଉ କଥା ପଦେ ସୁଦ୍ଧା ନ କହି, ସେ 
ସେମିତି କୁକୁର ଖେଳରେ ମାତିଲେ । ମୁଁ ମୋ ଆସିବା କାରଣ ଓ ରାଜକିଶୋରବାବୁ 
ପଠାଇବାର ଅଭିପ୍ରାୟ ଗୋଟି ଗୋଟି କରି କହି, ଗୋଟିଏ କଣରେ ଠିଆ ହୋଇ ରହିଲି । 
ଏଇମିତି ପ୍ରାୟ ପନ୍ଦର, କୋଡ଼ିଏ ମିନିଟ୍‌ ଗଲା । ରାମ କି ଶ୍ୟାମ ¬ ପଦେ କଥା କହିବା 
ଦୂରେ ଥାଉ, ଚାହଁଲେ ବି ନାଇଁ ମୋତେ । 

ଶେଷକୁ ଆଉ ଥରେ ତୁରନ୍ତ ସ୍ଵାକ୍ଷର କରିଦେବାକୁ ଅନୁରୋଧ କରି ମୁଁ ଅନେକବେଳୁ 
ଠିଆ ହୋଇଥୁବାର କହିଲି । ଡାକବେଳ ଗଡ଼ିଯାଉଛି ବୋଲି ଜଣାଇଲି ମଧ୍ଯ 


୧୯୨ କୁମ୍ଭାର ଚକ 


ମୁହଁକୁ ପୋତି, ଖେଳରେ ମାତି ରହିଥାଇ, ଏଥର ଗଜପତି କହିଲେ _ 
‹‹ଳ଼ାଣ, ୟାଙ୍କ ଦାମ ( କୁକୁରଙ୍କୁ ଠାରି) କେତେ ? ' ' 

ମୁଁ - “ହଁ, କଲିକତାରୁ ପରା କିଣିଥୁଲେ ? ମୁଁ ସାଙ୍ଗରେ ଥୁଲି ।'' 
ରାଜା - ୟା'ଙ୍କ ଦାମ ତମଠୁ ବେଶି । 


୨୬ । ୨୩୩୭ ୬୧୮୭ =”) 


ମୋ ମୁଣ୍ଡରେ ରକ୍ତ ପିଚିକି ଉଠିଲା । ଚଉଦିଗ ଅନ୍ଧାର ଦିଶିଲା । ଦେହ ଗରମ 
ହୋଇଗଲା । ତଥାପି ନୀରବ ରହିଲି । ଚାକିରି ତ କରିଛି । ଉପାୟ କ'ଣ ? ଭାବିଲି 
ହଠାତ ରାଜା ଏ କଥା କାହିଁକି କହିଲେ ! ସେ ଠିକ୍‌ ସଜ୍ଞାନରେ ଅଛନ୍ତି ତ ? 


ରାଜାଙ୍କର କଥା ଏତିକିରେ ସରିଲା ନାହିଁ । ପୁଣି କହିଲେ - “କ'ଣ ମିଛ କଥା ?”” 


ଏଥର ଉତ୍ତର ଦେଲି - “ନାଇଁ ଆଜ୍ଞା ! ମିଛ ନୁହେଁ । ଛାମୁଙ୍କ କଥା ବିଲ୍କୁଲ 
ସତ । ଛାମୁଙ୍କୁ ଆମ (ହିନ୍ଦୁମାନେ) ଚଳନ୍ତି ବିଷ୍ଣୁ ବୋଲି ଜୁହାରୁଛୁଁ । ମୋ ବାପ, 
ଗୋସେଇଁବାପ ଯୋଉ ଗୋଡ଼ ତଳେ ମୁଣ୍ଡିଆ ମାରନ୍ତି, ତାଙ୍କ ଉପରେ ଯେ ଚଢୁଛନ୍ତି, 
ତାଙ୍କ ଦାମ ନିଶ୍ଚୟ ମୋଠୁ ବେଶି ।' 


ଏଥର ବୋଧହୁଏ ରାଜାଙ୍କର ଚେତା ପଶିଲା । ରଙ୍ଗ ଆଖୁ ଡିମା ଡିମା କରି 
କହିଲେ - ‹ବଡ଼ ପ୍ରଗଚ୍ଜ ତୁମେ ।” ଭାବିଲି, ପ୍ରଗଚ୍ ଶବ୍ଦର ଅର୍ଥଜ୍ଞାନ ରାଜାଙ୍କର ଅଛି 
ତାହାହେଲେ, ତା'ପରେ କାଗଜଟା ମାଗି ଦସ୍ତଖତ କରିଦେଲେ | ମୁଁ ସଙ୍ଗେ ସଙ୍ଗେ 
ବାହାରି ଆସିଲି । ରାଜୁବାବୁଙ୍କୁ କାଗଜଟି ଦେଲି । ସେ ମୋର ଉଛୁରର କାରଣ ପଚାରିଲେ । 
କିଛି ଉତ୍ତର ଦେଲି ନାହ । ରାଜୁବାବୁ ହସି ହସି କହିଲେ - ` ଉଛୁର ଟିକିଏ ହେଲା ସିନା, 
ମାତ୍ର ଆଉ କେହି ଯାଇଥିଲେ ଏତେବେଳେ ରାଜାଙ୍କ ଦସ୍ତଖତ କରାଇ ଆଣି ପାରି ନ 
ଥାନ୍ତେ କିମ୍ବା ଏ ଜରୁରୀ ଚିଠିଟା ଆଜି ଯାଇ ପାରି ନ ଥାନ୍ତା । ଜାଣ ତ ଏ ଚିଠିଟା ଶ୍ରୀଧର 
ଖୁଣ୍ଟିଆଙ୍କ ମୋକଦ୍ଦମା ବାବତ ।'” 


ସବୁ ଶୁଣୁଥାଏଁ । କଥାଗୁରା ଯେମିତି ଭଣ୍ଡାରୀଜଳାରେ ଗଳି ଯାଉଥାଏ । ସେଦିନର 
ଅଶାନ୍ତି ଜୀବନରେ ପ୍ରଥମ ଓ ଶେଷ ମଧ୍ଯ । 


ସବୁ ଯାଉ - ମହତ ଥାଉ । ଆତ୍ମସମ୍ମାନରେ ଆଘାତ ଲାଗି ବାଟା ସହିପାରିବି 
କେମିତି ? ବରଂ ଉପବାସରେ ମରଣ ଭଲ । 


କାମ ଅଛି ବୋଲି ରାଜୁବାବୁଙ୍କୁ କହି ସେଦିନନ ସେଇନେ ନଅର କଚେରିରୁ ବସାକୁ 
ଫେରିଲି । ବାଟରେ କେମିତି ଯାଇଛି, କ'ଣ ହେଇଛି - କିଛି ଜଣା ପଡ଼ି ନାହଁ | ମନେ 
କରୁଥାଏ - ଆତ୍ମମର୍ଯ୍ୟାଦା ହରାଇବାଠାରୁ ଆତ୍ମହତ୍ୟା କ'ଣ ଭଲ ନୁହେଁ ? ବଂଶ ମର୍ଯ୍ୟାଦା 
ପୂର୍ବର ଚାକିରି, ଲୋକରେ ମୋର ଆଦର ସମ୍ମାନ _ ସବୁ ଗୋଟିକ ପରେ ଗୋଟିଏ 
ମନେ ପଡ଼ିଯାଉଥାଏ; କିନ୍ତୁ କର୍ଭବ୍ୟ କ'ଣ ? 


ଚାକିରି- ଜୀବନ ୧୯୩ 


ବନ୍ଧୁ ମିଳନ : 

ଏମିତି ଭାବୁ ଭାବୁ ବସାର ଦାଣ୍ଡଘରେ ପହୁଞ୍ଚୁଲି । ଘର ଭିତରକୁ ପଶି ଯାଉ ଯାଉ 
ହଠାତ ପଛରୁ ଜଣେ କିଏ ଡାକିଲା - (ଏଇ ପଟ୍ଟନାୟକ !' 

-- ଚଅଟ ଫେରିବା ସଙ୍ଗେ ସଙ୍ଗେ ପଚାରିଲି -_ କିଏ ? 

ଚିନ୍ତାର ମୋଡ଼ ଫେରିଗଲା । 


ଶୁଖ୍‌ଲା ବାଇଗଣ ପୋଡ଼ା ପରି ମୁହଁରେ ଜବରଦସ୍ତି ହସ ମଖାଇ ହାତ ଧରି ଟାଣି 
ନେଇଗଲି ବନ୍ଧୁଙ୍କୁ ଦାଣ୍ଡ ଘରକୁ । 


ତା'ପରେ ? 

ମୁଁ - ଆରେ ! ଏ ! 

ବନ୍ଧୁ - ହ । କାମ ଅଛି ଟିକିଏ । 
ମୁଁ - ହଠାତ ! 

ବନ୍ଧୁ - ହଁ । 


କହୁ କହୁ ବସିଲେ ସେ । ମୁଁ ବି ବସିଲି । ତା'ପରେ କାମର କଥାବାର୍ତା । ବନ୍ଧୁ 
କହିଲେ -_ “କହିବି । କହିବାକୁ ତ କଟକରୁ ପୁରୀ ପର୍ଯ୍ୟନ୍ତ ଛୁଟି ଆସିଛି |” 

ଫୁଲ ସଞ୍ଜୀବେଳ । ସେତେବେଳକୁ ବିଜୁଳି ଆଲୁଅ ପୁରୀ ସହରରେ ସାତ ସପନ । 
ବସା ଭିତରକୁ ଗଲି ଲଣ୍ଠନଟା ଆଣିବାକୁ, ବନ୍ଧୁଙ୍କୁ ଦାଣ୍ଡଘର ଖଟରେ ବସାଇ ଦେଇ । 
ସେଇ ଅବସର ଭିତରେ ଚା 'ଜଳଖୁଆର ବରାଦଟା ବି କରିଦେଇ ଆସିଲି । ଭଦ୍ରତା 
ବୋଲି ତ ଗୋଟେ କଥା ପୁଣି ଅଛି ? ତା'ପରେ ସିନା କଥାବାର୍ତା । 


ବନ୍ଧୁଙ୍କର ଚିହ୍ନା ଟିକିଏ ଦିଏ - କେତେବର୍ଷ ହେବ ତାଙ୍କର କାଳ ହୋଇଗଲାଣି । 
ତାଙ୍କ ଡାକ ନାଆଁ ମସ୍ତାନ ବା ମସ୍ତାନବାବୁ । କଟକ ବାଲୁବଜାରରେ ତାଙ୍କର ଦୋକାନ । 
ଚଳେ କେ. ବି, ମୁଖାଜୀଙ୍କ ନାମରେ | ଅନ୍ୟାନ୍ୟ ମନୋହରି ଜିନିଷ ସାଙ୍ଗରେ ତାଙ୍କର 
ଗ୍ରାମଫୋନ଼ ରେକର୍ଡ଼ ବିକା ବ୍ୟବସାୟ ଥାଏ । ସେ କଲିକତା ହିଜ୍‌ମାଷ୍ଟରସ୍‌ ଭଏସ୍‌ କମ୍ପାନୀର 
ମନୋନୀତ ରେକର୍ଡ଼ ବିକ୍ରେତା । ଓଡ଼ିଆରେ ରେକର୍ଡ଼ କରିବାକୁ ଗାୟକ ଗାୟିକା ଠିକଣା 
କରିବା ଭାର ତାଙ୍କ ଉପରେ ଥାଏ । ନାମ ଅନୁସାରେ ଦୀର୍ଘକାୟ ଲୋକଟି ମଧ୍ଯ 'ମସ୍ତାନ' । 
ପ୍ରତିଂରେ ଅବଶ୍ୟ 'ଦୀର୍ଘ'କୁ ଚାହଁ ଟିକିଏ ଉଣା ବୋଲିବାକୁ ହେବ । 

ମସ୍ତାନବାବୁ କହିଲେ _ (ତମ ପାଖକୁ ଆସିଛି, ତୁମେ `. ମୋ ସାଙ୍ଗରେ କଲିକତା 
ଯିବ । ଗ୍ରାମଫୋନ୍‌ ରେକର୍ଡ଼ ରେ ଚାରିଟି ଗୀତ ଗାଇବ । ମୋହନ ଗୋସ୍ଵାମୀ ବି ଯିବେ । 
ଗୋଟେ ଡ଼ୁଏଟ୍‌ ଗୀତ ଲେଖୁ ଠିକଣା କର । ତୁମେ ଦୁହେଁ ଗାଇବ । ମୁଁ ଗୋସାଇଁଙ୍କ 
ସାଙ୍ଗରେ କଥା ହେବାକୁ ଯାଉଛି । ଏଇ ସପ୍ତାହରେ ତମ ଦୁହଙ୍କୁ ନେଇ କଲିକତା ଯିବି ।'! 


୧୯୪ କୁମ୍ଭାର ଚକ 


କଥାରେ “ହ?” ଭରିଲି ଖୁସିରେ । 

ଦିନ ଠିକଣା କରି ସେ କଟକରୁ ଚିଠି ଦେବେ କହି ଚାଲିଗଲେ ସାମାନ୍ୟ ଜଳଯୋଗ 
ପରେ । 

ଲେଖୁବସିଲି ଗୀତ ¬ 
କଲିକତା ଗଲୁ : 

ଯଥାସମୟରେ ମସ୍ତାନ ବାବୁଙ୍କଠାରୁ ଚିଠି ପାଇ ରାଜା ଘରୁ ଛୁଟି ମାଗିଲି, ଇତି 
ମଧ୍ୟରେ ମାତ୍ର ଥରେ କି ଦି'ଥର ରଜାଙ୍କ ସହିତ ଭେଟ ହୋଇଛି, ବାଧ୍ଯରେ । ସାନ୍ଧ୍ଯ 
ବୈଠକରେ ଯୋଗ ଦେବାପାଇଁ ପାଦ ପଛଘୁଞ୍ଚା ଦିଏ । ଦିନରାତି ଥରକୁ ଥର ବରାବର 
ତାଙ୍କ ତୁଳନାଟା ମନେ ପଡ଼ି ଯାଉଥାଏ - ହଠାତ ବୁକୁ ଭିତରର କଲିଜା ପର୍ଯ୍ୟନ୍ତ ଡେଇଁ 
ଉଠୁଥାଏ । 

ଯା' ହେଉ ଛୁଟି ପନ୍ଦର ଦିନର ମିଳିଗଲା । ଚାକିରିର ଚାର୍ଯ ବୁଝାଇ ଦେଲି । 
ଜଗନ୍ନାଥଙ୍କୁ ଲୁହଝରା ଆଖରେ ମୁଣ୍ଡିଆଟିଏ ମାରି ନଅର କଚେରିରୁ ଏକମୁହାଁ ହୋଇ 
ବସାକୁ ସଳଖୁଲି । ଗୀତ ଚାରୋଟି ଲେଖ୍‌ ସାରିବାବେଳକୁ ଦୁଆରେ ମସ୍ତାନବାବୁଙ୍କର 
ସେଇ ପରିଚିତ ଡାକ ଶୁଭିଲା । ସେଇ ରାତି କଲିକତା ଗଲୁ । ମୋହନ ଗୋସାଇଁ, ମୁଁ ଓ 
ମସ୍ତାନବାବୁ । ରାସ ପିଲାଏ ବସାରେ ରହିଲେ । ପଦବାବୁ ଖର୍ଚ୍ଚ ତୁଲାଇଲେ । 


ଗଙ୍ଗା ସ୍ବାନ : 


ବାଗବଜାରରେ ଗୋସାଇଁଙ୍କର ଜଣକେତେ ଶିଷ୍ୟ ଥାଆନ୍ତି । ଦୁହଁଙ୍କର ସେଠି ରହଣି 
ହେଲା । ରିହସ୍ସେଲ ଚାଲିଲା । ତହଁଁ ଆରଦିନ ଗୋସାଇଁ ମୋତେ ଡାକିଲେ ଗାଧୋଇ 
ଯିବାକୁ, ବଢ଼ିଆ ମାରଗେ ମାଲପାଟେ ମର୍ଦ୍ଦନ ହୋଇ ଗୋସେଇଁ ମହାପୁରୁ ବାହାରିଲେ 
ଗଙ୍ଗାସ୍ନାନକୁ । 

ମୁଁ ପିଲା କାଳରୁ ନଛକି ଡରେଁ । ଏ ଡରକୁଳା ପଣ ହୋଇଛି ବାପାଙ୍କ ତାଡ଼ନାରୁ । 
ଘରପାଖ ମହାନଦୀ ହେଲେ - ଆଣ୍ଠୁଏ, ବଡ଼ଜୋର ଅଣ୍ଟାଏ ପର୍ଯ୍ୟନ୍ତ ପାଣିରେ ପଶି 
ଗାଧୁଆ ଅଭ୍ୟାସ ମୋର । ଗଙ୍ଗାର ଗୋଳିଆ ପାଣି ଦେଖୁ କାହକି କେଜାଣି ଭକ୍ତି ମଡ଼େଇଲା 
ନାହିଁ ପାଣି ଭିତରେ ପଶିବାକୁ । ଗୋସାଇଁ ଯେତେକ ଟାହୁଲି କଲେ । “ଜଳ ନିନ୍ଦନ୍ତି 
ରୋଗିଣାମ୍‌ ' ବୋଲି ଶ୍ଳୋକ ମେଲିଲେ । ତଥାପି ଆଣ୍ଠିକ ପାଣିରୁ ଆଉ ଉଡ଼ାଏ ଗଙ୍ଗା 
ଗଭକୁ ପାହୁଣ୍ଡ ଘୁଞ୍ଚାଇଲି ନାହିଁ । ଦେଖ୍‌ରେ ପାପୀ ! କହି ଗୋସାଇଁ ଅଣ୍ଟାଏ, ଛାତିଏ, 
ବେକେ - ସେଇଠୁ ମୁଣ୍ଡବୁଡ଼ା ପାଣିରେ ପଶି ନିଧ୍ଧୂମ ବୁଡ଼ ମାରିଲେ - କେଜାଣି 
କେତେଥର । ଶେଷଥର ଉଠିଲା ବେଳକୁ ଲଣ୍ଡା ମୁଣ୍ଡ ଉପରେ ବଜାଡ଼ିଏ ମଇଳା ଘେନି 
ପାଣିରୁ ଉଠିଲେ । ହାତମାରି ଦିଅନ୍ତି ତ ହାତଯାକ ମଇଳା ସଲବଲ । “ଇହି, ଛି ଛି, 


ଚାକିରି-ଜୀବନ ୧୯୫ 


ରାମରାମ' ଯେତେକ କହି ପୁଣ୍ୟାତ୍ମା ପୁଣି କେତେ ବୁଡ଼ ଦେବାକୁ ବାଧ୍ଯ ହେଲେ । ତାଙ୍କ 
ତୁଣ୍ଡରୁ “ଗଙ୍ଗେ ତ୍ରିପଥଗେ ପୁଣ୍ୟେ' ପାଠ ବନ୍ଦ ହୋଇଗଲା । 


ଏଥର ମୋ ପାଳି । ତାଙ୍କ ଉପହାସର କଉଡ଼ି ମୁଁ ସୁଝି ଦେଲି ଚକ୍ରବୃଦ୍ଧି ପ୍ରମାଣେ । 
ମୀରା ଭଜନ ଆବୃଭି କରି ଶୁଣାଇଲି ତାଙ୍କୁ - 


““ ନିତ ନାହାନସେ ହରି ମିଲେ ତୋ ଜଳଚଜନ୍ତୁ ହୋଇ'' 


_ ଗଙ୍ଗାରେ ବୁଡ଼ ମାଇଲେ ଯେବେ ପାପ ଧୋଇ ଯାଉଥାନ୍ତା, ତେବେ ଅଭିଧାନରୁ 
ପାପୀ ଶବ୍ଦ ଉଠିଯାଆନ୍ତା । 


ଗୋସାଇଁ ବିଚାରା ବସାକୁ ଶୁଖୁଲା ମୁହଁରେ ଆସି କଳପାଣିରେ ଘଷିମାଜିହୋଇ 
ପୁଣି ଗାଧୋଇଲେ । ହସି ହସି ପଚାରିଲି, “କ'ଣ ପାପ ଧୋଇ ସାରିଲ ଗୋସେଇଁ 
ମହାପୁରୁ ? '' 

ଶିଶିଏ ବାଥ୍‌ଗେଟ୍‌ର ସୁଗନ୍ଧିତ ଜଡ଼ାତେଲ ଦିହମୁଣ୍ଡ ମାଝ୍‌ ହୋଇ ଗୋସେଇଁ 'ଶ୍ରୀ 
ରାଧାରାନିକି ଜୟ” କହି ପଙ୍ଗତରେ ବସିଲେ । 

ସଞ୍ଜକୁ ତଣ୍ଟ ବିଲକୁଲ ବନ୍ଦ । ନାକରୁ ଶ୍ରାବଣର ଧାରା । ତା' ସାଙ୍ଗକୁ ମୁଣ୍ଡ ବ୍ୟଥା 
ଇତ୍ୟାଦି । କହିଲି - ଗୋସେଇଁ ପୁଣ୍ୟଫଳ ପାଇଲ ? 


ରେକର୍ଡ଼ : 

ରେକର୍ଡ଼ିଂ ହେବ ଦୁଇଦିନ ପରେ, ଗୋସେଇଁଙ୍କ ତଣ୍ଟି ଫିଟୁ ନାହିଁ । ଭକ୍ତମାନେ 
ମହାବ୍ୟସ୍ତ । ତାଙ୍କ ଭିତରୁ ଜଣେ ଥଲେ ଡାକ୍ତର । ଚିକିତ୍ସା ଚାଲିଥାଏ ଅବିଶ୍ରାନ୍ତ । ମସ୍ତାନ 
ଭାରି ଦୁଃଖ୍ତ । ମୁଁ ଆଉ ପରିହାସ ଳରୁ ନ ଥାଏଁ । ମୁରଦାର ଉପରେ ତରବାରିଟା ଭଲ 
ନୁହେ । 


ଗ୍ରାମଫୋନ୍‌ ରେକର୍ଡ଼ : 


ଯାହାହେଉ, ଦମ୍ଦମ୍‌ର ହିଜ୍ମାଷ୍ଟରସ୍‌ ଭଏସ୍‌ କୋମ୍ପାନୀରେ ରେକଡ଼ିଂ ହୋଇଗଲା | 
ମୁଁ ଚାରିଗୋଟି ଗୀତ ଏକା (୭୦1୦) ଗାଇଲି ଓ ଗୋଟିଏ ଗୀତ ଗୋସେଇଁ ଓ ମୁଁ ସାଙ୍ଗ 
ହୋଇ (୨୪୯୦ ଗାଇଲୁ । 

ଗୀତ, କବିତା ବା କୌଣସି ରଚନା - ଲେଖକର ମନ କଥାର ଛାୟା ଘେନି ଅନେକ 
ସମୟରେ ଆତ୍ମପ୍ରକାଶ କରିଥାଏ । ମୋର ମଧ୍ଯ ସେଇ ଅବସ୍ଥା ହୋଇଥଲା । ରେକଡ଼ିଂ 
କରାଯାଇଥିବା ଗୀତ ମଧ୍ଯରୁ ଦୁଇଟି ହାସ୍ୟରସର । କହିବାକୁ ଗଲେ ଓଡ଼ିଆ ରେକର୍ଡ଼ରେ 
ଏଇ ହେଲା ହାସ୍ୟରସର ପ୍ରଥମ ସଙ୍ଗୀତ- ରେକର୍ଡ଼ । ଗୋଟିଏ ଗୀତ କଥା କହୁଛି । 
କେହି କେହି ଆଜି ମଧ୍ଯ ସେ ଗୀତ ହେତୁ ରଖୁଛନ୍ତି । 


୧୯୬ କୁମ୍ଭାର ଚକ 


“ଚ଼ୋକିରି ଝକ୍‌ମାରି 
ଏ ଜନମେ ନାହିଁ କରି ।୦ । 
ଖାମିଦ ହସିଲେ ହସି-ଖୁସିରେ ଖସି 
ଗଧକୁ କହିଲେ ଘୋଡ଼ା - ‹' ଦିନଯାଏ ହାଁ ଜି ମାରି” ।୧ | ଇତ୍ୟାଦି... 
ଆଉ ଗୋଟିଏ ଗୀତ - 


ସୁନ୍ଦର ରୋଳ, ସୁଗୋଲ କଳେବର ¬ 
ଝିକିମିକି ତନୁ ଜୟ ଟଙ୍କା” ॥ ଇତ୍ୟାଦି... 
ଅନ୍ୟ ହାସ୍ୟରସ ଗୀତଟି - 
ରସିକ, ତୁମେ ପରା ମୋର ଜୀବ ଅଧୁକ”' ଇତ୍ୟାଦି... 


ଅନ୍ୟ ରାଗଛାୟାର ଗୀତଟି ହେଲା; 
କାହୁ. ଗୁଣେ ତୋ ରଣୀ'”... ଇତ୍ୟାଦି... 


ମୋହନ ଗୋସେଇଁଙ୍କ ସାଙ୍ଗରେ ଯେଉଁ ଗୋଟିଏ ଡ଼ୁଏଟ୍‌ ଗୀତ ଗାଇଥୁଲି, ତାହା 
ହେଲା - ““ ଆସ ଭାଇ, ଲୁଚକାଳି ଖେଳିବା !'' ତିନୋଟି ରେକର୍ଡ଼ର ନମ୍ର କହୁଛି - 


ପି: ନ: ୯୩୪୫ ଜୟ ଟଙ୍କା 
କ ରସିକ ତୁମେ ପରା... 
ପି: ନ: ୯୬୭୯ ଚାକିରି ଝକମାରି... 
କାହ ଗୁଣେ... 
ପି: ନ: ୯୩୪୪ { ଆସ ଭାଇ... 
ଅଙ୍ଗେ ଅଙ୍ଗେ... ( ଗୋସ୍ଵାମୀ ) 


ଛାପାଖାନା : 


କଲିକତାରୁ ପୁରୀ ଫେରିବାର ଦିନେ ଦି'ଦିନ ପରେ, ଧରାକୋଟ ରାଜାଙ୍କଠାରୁ 
ଗୋଟିଏ ନିମନ୍ତ୍ରଣପତ୍ର ପାଇଲି -_ ଯୁବରାଜଙ୍କ ବାହାଘର ଖବର । ପୁରୀ ରାଜା ଘରୁ ତ 
ଛୁଟି ନେଇଛି - ଛୁଟି କାଳ ପୂରି ନ ଥାଏ । ତାଂଛଡ଼ା ଚାକିରି ମୋହକୁ ତ ଛି କରି 
ଦେଇଥାଏ । ଗୋଟିଏ ଛାପାଖାନା କରିବି ବୋଲି ଇତିମଧ୍ଯରେ ମନସ୍ଥ କରିଥାଏ । ଗଲି 
ଧରାକୋଟ । ବ୍ରହ୍ମପୁରରେ ସ୍ଵର୍ଗତ ଶଶୀଭାଇନା ( ଶଶୀଭୂଷଣ ରଥ )ଙ୍କ ସହିତ ମୋର 
ଆଗରୁ ଆଳାପ ପରିଚୟ ଥୁଲା । ଧରାକୋଟ ଯିବା ବାଟରେ ବ୍ରହ୍ମପୁରରେ ଦି'ଦିନ 
ଶଶୀଭାଇନାଙ୍କ ଘରେ ରହିଲି । ତାଙ୍କର ବି ଧରାକୋଟ ଯିବାର ଥାଏ । ଶଶୀଭାଇନାଙ୍କୁ 
ସବୁକଥା କହି ମୋର ଅଭିପ୍ରାୟ ଜଣାଇଲି । ସେ ମୋତେ ପୂରା ଉତ୍ସାହ ଦେଲେ । 


ଚାକିରି -ଜୀବନ ୧୯୭ 


ଏ ସବୁ ତ ହେଲା - କିନ୍ତୁ ହାତୀ କିଣିବାକୁ କଉଡ଼ି କାହିଁ ? “ଆଶା” ପ୍ରେସ୍‌ରୁ 
ଗୋଟିଏ ହ୍ୟାଣ୍ଡ ପ୍ରେସ୍‌ ନେବାର କଥା ହେଲା । ଧରାକୋଟ ରାଜାଙ୍କୁ ପ୍ରେସ୍‌ କରିବାକୁ 
ଧନ ମାଗିବି, ଶଶୀଭାଇନାଙ୍କ ଉପସ୍ଥିତିରେ ଏ ପ୍ରେସଟି କଥା କହିବି - ତେଣିକି ବାଗେଇ 
ନେବେ ସେ । ମୁଁ ଛାପାକଳ ପାଇଲେ ଗଲା । ଏ କଥା ସେ କହିଲେ ଓ ସବୁ ବାଗ 
ବତାଇ ଦେଲେ । 


ପ୍ରସ୍ତାବ ଅନୁସାରେ କାର୍ଯ୍ୟ ହେଲା । ଶଶୀଭାଇନା ଭାରି ଚତୁର ଲୋକ । ସେ ତାଙ୍କ 
ହ୍ୟାଣ୍ଡ ପ୍ରେସ୍‌ଟି ମୋତେ ବିକିବା କଥା କରି, ରଜାଙ୍କଠାରୁ ଦାମ୍‌ ନେଇଗଲେ କିମ୍ବା ତାଙ୍କ 
ସହିତ ସେହିପରି କିଛି ବ୍ୟବସ୍ଥା କରିନେଲେ । ମୁଁ ପ୍ରେସ୍‌ ପାଇବା କଥାରେ ବୋଧ । 
ତେଣିକି ଆଉ ସେ ଖବର ନେଇ ନାହିଁ କି ନେବା ଦରକାର ନ ଥୁଲା ମଧ୍ଯ । 


ରାଜା ମଦନ ମୋହନ ସିଂହ ମୋ ଗୀତ ଶୁଣି ଖୁସି । ପ୍ରେସ୍‌ ଦେବାରେ ହଁ ଭରିଲେ । 
ଖୁସିରେ ପୁରୀ ଫେରିଲି । ପ୍ରେସ୍‌ ରେଳରେ ଆସିଲା । ପୁରୀ ବଡ଼ଦାଣ୍ଡରେ ମରିଚକୋଟ 
ଗଳିର ପ୍ରାୟ ସାମନାରେ ଗୋଟିଏ ଭଡ଼ାଘର ଛାପାଖାନା ବସିଲା । ନାଆଁ ହେଲା ସଙ୍ଗୀତ 
ପ୍ରଭା ପ୍ରେସ୍‌ । ମୋ ଖୁଡଦୁତା ପୁଅ ସାନଭାଇ ପାର୍ବତୀ ଚରଣ ପରେ ଏଇ ପ୍ରେସ୍‌ ଚଳାଇଲା । 
ହରେକୃଷ୍ଣପୁରରୁ ଦାମ ଓ ରଘୁ ମିଶ୍ର ଇତ୍ୟାଦି କେତେଜଣ କର୍ମଚାରୀଙ୍କୁ ନେଇ ଛାପାଖାନା 
କାମ ଆରମ୍ଭ କଲି । 


ସଙ୍ଗୀତ- ପ୍ରଭା : 


ମାସିକ ପତ୍ରିକାଟିଏ ପ୍ରକାଶ କଲି । ତାର ନାଆଁ “ସଙ୍ଗୀତ-ପ୍ରଭା' -_ କେବଳ 
ସଙ୍ଗୀତ ସମ୍ବନ୍ଧୀୟ ପତ୍ରିକା । ଏହା ଓଡ଼ିଶାରେ ଏକ ଅଭିନବ ଉଦ୍ୟମ ମୋର । କେବଳ 
ସଙ୍ଗୀତ ସମ୍ବନ୍ଧୀୟ ପତ୍ରିକାର ଏହା ପ୍ରଥମ ପ୍ରଚେଷ୍ଟା ଏବଂ ଅବଧୂ, ସେଭଳି ଯୋଗାଡ଼ ମଧ୍ଯ 
କେହି କରି ନାହାନ୍ତି । ତା' ସହିତ ଗୋଟିଏ ସଙ୍ଗୀତ ଶିକ୍ଷାଳୟ ଖୋଲିଲି । ଓଡ଼ିଶାରେ ଏ 
ମଧ୍ଯ ଅଭିନବ ଉଦ୍ୟମ । ଛାତ୍ର କିଛି ଜୁଟିଲେ; କିନ୍ତୁ ଟଙ୍କା ଘର ଶୂନ । ତେଣୁ ଶିକ୍ଷାଳୟଟି 
ପ୍ରାୟ ବର୍ଷ ପରେ ବନ୍ଦ କରିଦେଲି । 


ମୁଁ ନଅର କଚେରିକୁ ନ ଯିବାରୁ ରଜା ୨।୪ ଥର ଡକାଇଲେ । ରାଣୀଙ୍କଠାରୁ 
ଖବର ପାଇଲି । କାହାରିକୁ ମୁଁ ରଜାଙ୍କ ସେଦିନର ବ୍ୟବହାର କଥା କହି ନ ଥାଏ । ସାଙ୍ଗ 
ମୋ ସାହେବମାନେ ମୁଁ ରଜାଙ୍କ କଚେରିକୁ ଯାଉ ନ ଥୁବାର ମଧ୍ଯ କାରଣ ପଚାରିଲେ । 
ସମସ୍ତଙ୍କୁ କହେଁ - ପ୍ରେସ୍ଟାଏ ଆରମ୍ଭ କରୁଛି, ଟିକିଏ ଝମେଲା ତୁଟିଗଲେ ଯିବି, ଛୁଟି 
ଆଣିଛି । 

କହିଛି ତ ରାମ ସହାୟ ବୋଲି ରଜାଙ୍କର ଏକ ଅନୁଗୃହୀତ କର୍ମଚାରୀ ଥୁଲେ - ସେ 
ରଜାଙ୍କର ?€୮୫୦୮41 ^,$$151411 | ଲୋକଟି ଅତି ମଧୁରଭକିଆ । ତାଙ୍କୁ ଦେଖୁଲେ 


ମୋର ପଞ୍ଚତନ୍ତ୍ରର ଗୋଟିଏ ଶ୍ଳୋକ ମନେପଡ଼େ - 


୧୯୮ କୁମ୍ଭାର ଚକ 


“ବଚସିତେ ଯାଦୃଶୀ ମଧୁରତା 
କାର୍ଯ୍ୟେତୁ ତଦୃ ବିପରୀତଂ ପ୍ରତିଭାତ ॥” ` 

ପ୍ରେସ୍‌ଟି ବଡ଼ଦାଣ୍ଡରେ ଦୁଧୁଆବାଲା ଧରମଶାଳା ପଡ଼ିଶାରେ କରିଥାଏ । ଦିନେ 
ସେଠିକି ଆସି ରାମ ସହାୟ ବନ୍ଧୁତା ଦେଖାଇ ମୋତେ ଡାକିଲେ ଚାକିରି ଜୀବନକୁ 
ଫେରିଯିବାକୁ । ଯୋଗକୁ ସେତିକିବେଳେ ରେକର୍ଡ଼ ସାମ୍ପରଲ ଆସି ପହଞ୍ଚୁଥାଏ । ଏଚ.ଏମ୍‌.ଭି. 
କମ୍ପାନୀରୁ । ରଜାଙ୍କ ସହିତ ଦେଖା କରିବାକୁ ଯାଇ ନ ଥୁଲି କଲିକତା ଯିବାଦିନଠାରୁ । 
ଆଜି ଯିବି ବୋଲି ସ୍ଥିର କଲି _ “ଚାକିରି ଝକୁମାରି _ ଏ ଜୀବନେ ନାହିଁ କରି” _ ରେକର୍ଡ଼ 
ଖଣ୍ଡକ ତାଙ୍କୁ ଭେଟି ଦେବି ବୋଲି ଭାବି । ରାମ ସହାୟଙ୍କୁ ତାଙ୍କ ଛଳ ବନ୍ଧୁତା ବୁଝି ନ 
ପାରିବା ଭଳି ଅଭିନୟ ଦେଖାଇ ରାତିରେ ଯିବାକୁ ସ୍ଵୀକୃତି ଦେଲି । 
ଚାକିରି-ଝକ୍୍‌ମାର : 

ରାଜବାଟୀକି ଗଲି ରାତି ଆଠଟା ନଅଟାରେ । ଆସର ଜମିଛି । ପଶାଖେଳ 
ଦୋସ୍ତମାନେ ବସିଛନ୍ତି । ରାଜା ଖୁସ୍‌ମିଜାଜରେ ଅଛନ୍ତି । ଯାଇ ବିଧ୍‌ମତ ଜୁହାରିଲି ଚଳନ୍ତି 
ବିଷ୍ଣୁଙ୍କୁ ` ଭକ୍ତ ଯେମିତି ଏକାବେଳେ ଗର୍ଭଛଡ଼ା ହୋଇ ଦେଖାଦେଇଛି, ଅଷ୍ଟାଙ୍ଗ ଶରୀରରେ 
ମୋର ସେଦିନ । ଦେଓାନ ରାଜକିଶୋରବାବୁଙ୍କୁ ପ୍ରଣାମ କଲି । ମୁଁ ଆଜିଯାଏ ନ ଆସୁଥୁବାର 
କାରଣ ପଚାରିଲେ ରଜା ଓ ଅନ୍ୟମାନେ; ଯୋଗକୁ ସେଠିଥୁଲେ ରାମ ସହାୟ ମୋତେ 
ଯେ ୮୮୯୭ରେ ପଚାରିଥିଲେ । ମୁଁ ଛୁଟି ନେଲାବେଳୁ ତ ଚାର୍ଯ ବୁଝାଇ ଦେଇ ଆସିଥାଏଁ । 
ଆଉ ଚିନ୍ତା କ'ଣ ? ତଥାପି ରାମ ସହାୟ କେତେ କଥା ପଚାରିଥିଲେ । ରଜାଙ୍କୁ କହିଲି - 
କାମତୁଟି ନ ଥୁଲା ବୋଲି ଆସି ପାରି ନ ଥୁଲି । ଛାମ୍ବଙ୍କ ଦ୍ଵାର ଛଡ଼ା ମୋର ଅନ୍ୟ ଗତି 
କାହଁ ?' ଖୁସି ହେଇଗଲେ ଛାମୁ, ମୁଣ୍ଡ ଟୁଙ୍ଗାରିଲେ ମୁରୁକିହସା ମାରି । 


ରେକର୍ଡ଼ ଖଣ୍ଡି ଭେଟିଲି । ସଙ୍ଗେ ସଙ୍ଗେ ଗ୍ରାମଫୋନ଼଼ ଭିତର ଦିଗରୁ ମଗା ହେଲା । 
ମୁଁ ଅନ୍ୟ ରେକର୍ଡ଼ଗୁଡ଼ିକ ଆଗରୁ ଲଗାଇ ଶୁଣାଇଲି । ତା' ଭିତରେ _ “ସୁନ୍ଦର ରୋଳ) 
ସୁଗୋଲ କଳେବର ଝିକିମିକି ତନୁ ଜୟ ଟଙ୍କା' ରେକର୍ଡ଼ ଶୁଣି ରାଜା ମୋତେ ଟିକିଏ 
ପରିହାସ କିମ୍ବା ଉପହାସ କରି କହିଲେ - '“କାଳୀବାବୁ ଆମର ଟଙ୍କାର ଖୁବୁ ପ୍ରଶଂସା 
କରି ଜାଣନ୍ତି ।” ରାମ ସହାୟ ତାଙ୍କ କଥାରେ ଜୁଆଣ ଦେଇ କହିଲେ _ ହୁସିଆର 
ଆଦୂମି, ରୂପୟେକା କଦର ଜାନୁତହେଁ, ପହଚାନତେ ଭି ଖୁବୁ । 

ମୁଁ ଧୀରସ୍ଥିର ଭାବରେ ମୁରୁକି ହସୁଥାଏ । ଖଣ୍ଡି ଓଡ଼ିଆରେ ରାମ ସହାୟ କହିଲେ _ 
“ ବାହାର ରୋଜଗାର ଶେଷ କରିସାରି ଚାକିରିକି ଫେରିଲେ କାଳୀବାବୁ । ଟଙ୍କାର ଗୁଣ 
ଗାଇଛନ୍ତ ସେଇ କଥା ଶୁଣାଇବାକୁ । କାଲି ପୁଣି କାମରେ ଜଏନ କରିବେନା... ଇସଲିଏ !'! 


ଚାକିରି -ଜୀବନ ୧୯୯ 


ଏଥର ଆର ରେକଙଡ଼୍ଟି ଶୁଣାଇଲି “ଚାକିରି ଝକ୍ଵମାରି _ କେଜାଣି କାହିଁକି କ'ଣ ସଭିଏ 
ବୁଝିଲେ - ମୁହଁଟି ମାନ କେଶରା ପଡ଼ିଗଲା । ରେକର୍ଡ଼ ଖଣ୍ଡି ବଜାଇ ସାରି -_ ରାଜାଙ୍କ 
ଶ୍ରୀହସ୍ତକୁ ବଢ଼ାଇ ଦେଇ ଜୁହାରିଲି ଅତିଭକ୍ତି ଦେଖାଇ । 

ରାଜା କହିଲେ - ' “ଗୀତଟି ଗାଇକରି ନିଜେ ଶୁଣାଅ । କୋଉ ଦିନଠୁ ତମ ଗୀତ 
ଶୁଣା ହୋଇ ନାହିଁ ।”' ଶୁଣାଇଲି - ଚାକିରି ଝକ୍‌ମାରି, ଏ ଜୀବନେ ନାହିଁ କରି । 


୨ ୬୮୭୭ କ୍ଷ ୨୧୭୩ 


ଦେଖୁଲି ଗୀତ ଶେଷରେ ରାଜାଙ୍କ ଶ୍ରୀମୁଖ ମଧ୍ଯ ଟିକିଏ କେମିତି ଦିଶିଲା, ରାଗ 
ରୋଷରେ କି ଅବସୋସରେ - କେଜାଣି । ବିଚାରିଲି, ଆଉ ରହିବା ଭଲ ନୁହେଁ | ବିଦାୟ 
ନେଲି । ଥରେ ମାତ୍ର ରାଜବାଟିକି, ରାଜବାଟି ସାମନା ନଅର କଚେରିକି ଓ ସିଂହଦ୍ବାରକୁ 
ଫେରି ଚାହଲି - ଚାକିରିର ଶେଷ ଦେଖାପାଇଁ । ମନଟା ଟିକିଏ କେମିତି ଗୋଳେଇ 
ଘାଣ୍ଟି ହେଲା । ଏଇଠି ଜୀବନର ଘଟ ପରିବର୍ତନ ତ ! ତେଣୁ... 

ରାମ ସହାୟ ମୋ ପଛେ ପଛେ ନଅରବୁ ବାହାରି ଆସିଲେ । ଦୁହିଁଙ୍କ ଗତି କିନ୍ତୁ 
ବିପରୀତମୁଖୀ । ସେ ଦେଉଳ ଆଡ଼େ - ମୁଁ କୁଣ୍ଢାଇବେଣ୍ଟ ସାହିକୁ ମୁହାଁଇଲି । 

ପଛରୁ ସେ ଡାକି ପଚାରିଲେ - ' ଦୋସ୍ତ, କଲ୍‌ ସୁବା ଆଠ ବଜେ ଆୟେଗା ! '' 

କାନ ଶୁଣିଛି, ମନେ ମନେ ଉତ୍ତର ଦେଲି, ମୁଣ୍ଡ ଟୁଙ୍ଗାରି । ଆଉ ନଅର ଦୁଆର 
ମାଡ଼ିଲି ନାହିଁ । 

“‹ଛୋଡ଼ ନଗରୀକା ନାମ କ୍ଯା ?' ' 

ରେକର୍ଡ଼ ଖଣ୍ଡିକରେ ତ ସବୁ ମନକଥା ଫିଟାଇ ଦେଇଛି, ପୁଣି କାହିଁକି ? ଚାକିରି 
ନାଟକର ଯବନିକା ପତନ ଏଇଠି । 


କଳା-ଜୀବନ 


ରାସ ରସ : 


ପ୍ରେସ୍‌ ଚାଲିଛି । ହେଲେ ଖଦାଖୁଆ ଗୋରୁ ବନ୍ଧା ହୋଇ ଦାନା ଖାଇବାକୁ ସୁଖ 
ପାଇବ କେତେକେ ? 


ଦେଉଳରେ ପଦ୍ମଚରଣ ରାୟ ଥୁଲେ ଜମାଦାର । ତାଙ୍କୁ ଧରି, ନାନା ଯୋଗାଡ଼ଯନ୍ତର 
କରି ରାସଦଳ ଉଦ୍ୟମ କରିବାର ବ୍ଯବସ୍ଥା ତ ହୋଇଥୁଲା ଏଥର ଶିଖାଶିଖୁ କାମ 
ଆରମ୍ଭବେଳେ ହେଲା, ଖୁବୁ ଜୋରସୋରରେ | 


୧୯ ୨୫ - ସୁନିଆଁ । ମୋ ଜୀବନର ଏକ ସ୍ମରଣୀୟ ଦିନ |! ଏଇଦିନ ରାସଦଳର 
ପହିଲି ଶୁଭଦିଆ । କୁଣ୍ଢାଇବେଣ୍ଟ ସାହିର ମକୁ, ଭୋଦା, ପଶ୍ଚିମଦ୍ଵାର ଗଢ଼ଚ୍ତି ଉପର 
ଦାମୀ, ଆଗରୁ ସଂଗୃହୀତ କେନ୍ଦ୍ରାପଡ଼ାର ବରଜୁ ଓ ସୁଦଶନ ପ୍ରଭୃତି ପିଲାଙ୍କୁ ଏକାଠି କରି 
ତାଲିମ ଆରମ୍ଭ କରିଦେଲି, ମୋ ବସାର ଦାଣ୍ଡଘରେ | ମୁକୁନ୍ଦ ସାହୁ ଏ ଦଳର କାରପଟଦାର 
ଯୋଗାଡ଼ କରି ପିଲା ଆଣିବା ଭାର ତାହାର । 


ମୋହନ ଗୋସେଇଁଙ୍କ ଦଳ ଏତେବେଳେ ପୁରୀରେ ବେଶ୍‌ ନାଆ କମାଇ ଥାଆନ୍ତି । 
ମୋ ଦଳ - ସୃଷ୍ଟିରେ ସେ ଟିକିଏ ଟାହୁଲି ଟାପରା କରିବାକୁ ପଛାଇଲେ ନାହିଁ । ନାନାମତେ 
ବାଧା ସୃଷ୍ଟି ମଧ୍ଯ କରାଇଲେ । ମାତ୍ର ଯେତେବେଳେ, ଯାହା ଯେପରି, ଯେମିତି, ଯେଉଁଠି 
ହେବାର ଥାଏ - ତାକୁ କେହି ଆନକରିପାରିବ ନାହିଁ । ଏ ବିଶ୍ଵାସ, ଏ ଅନୁଭୂତି ମୋର 
ସଦାଦିନେ ଥୁଲା, ଅଛି, ଜୀବନ ଯିବାଯାଏ ଥିବ । 


'ଶ୍ରୀରାଧା' ଓ “ବାଂଶରୀବିଳାସ' _ ଦୁଇଖଣ୍ଡି ରାସ ବହି ପ୍ରସ୍ତୁତ ହୋଇଗଲା ଅଳ୍ପ 
ଦିନରେ । 


ଜଗନ୍ନାଥ କ୍ଲବରେ ପ୍ରଥମ ଅଭିନୟ ପୁଷ ପୁନେଇଁ ଦିନ ହେବାର ସ୍ଥିର ହେଲା । ଏ 
ଖବର ପାଇଲେ ଏମାର ମଠର ସଦାଶୟ ମହନ୍ତ ମହାରାଜ ସ୍ଵର୍ଗତ ଗଦାଧର ରାମାନୁଜ 
ଦାସ । ମୋତେ ଡକାଇ ନେଇ କହିଲେ, ସର୍ବପ୍ରଥମେ ତାଙ୍କ ମଠ ଠାକୁରଙ୍କ ଆଗେ ରାସ 
ଅଭିନୟ ପ୍ରଦର୍ଶନ ଲାଗି । 


କଳା¬ ଜୀବନ ୨୦୧ 


ଦଳର ସମସ୍ତେ ଖୁସିରେ ରାଜି ହୋଇଗଲେ । ଅଭିନୟ ଦେଖୁ ଲୋକେ ମୁମ୍ଧ 
ହେଲେ । ତହିଁ ପରଦିନ ସକାଳେ ପୁରୀ ସହର ତମାମ୍‌ ଦଳର ପ୍ରଶଂସା । ଏ ଆଶା 
କେବେ କରି ନ ଥୁଲେ ମୋହନ ଗୋସାଇଁ । ସେହି ଦିନରୁ ସେ ଭାବିଲେ ଯେ ତାଙ୍କର ମୁଁ 
ଜଣେ ପ୍ରଧାନ ପ୍ରତିଦ୍ଧନ୍ଦ୍ରୀ ବାହାରିଲି । ତାଙ୍କ ଦଳ ଓ ମୋ ଦଳର ପାର୍ଥକ୍ୟ ଅନେକ । ସେ 
ଅତି ପୁରୁଣା ରାସ ଧରଣିଆ ଗୀତ ଖଞ୍ଜଥୁଲେ । ଆଉ କଥା ବା ବଚନିକା ଉଣା । ମୁଁ 
ବହିରେ ବିଭିନ୍ନ ରାଗରାଗିଣୀର ଗୀତ ରଚନା କରି ଶିଖାଇଲି ରସାନୁସାରେ । ଗଜଲ 
ସ୍ଵରରେ ଗୀତ ଖଞ୍ଜଲି । ବଚନିକା ବେଶି ରଖୁଲି । ଅନେକ ସ୍ଥଳରେ ଅପ୍ରାସଙ୍ଗିକତାକୁ 
ଦୂରେଇଲି । ଏ ରୀତି ତ ତାଙ୍କର ନ ଥୁଲା । ଲୋକେ ନୂଆ ଭିଆଣ ଦେଖୁ ଆଦର 
କଲେ । କ୍ରମେ ଦଳ ମଧ୍ଯରେ ବେଶି ପିଲା ଯୋଗ ଦେଲେ । ଅନେକ ହିତକାମୀ ବନ୍ଧୁର 
ଆସିଗଲେ, ନାନାଭାବେ ସାହାଯ୍ୟ ଦେବାକୁ । 


ଚଣାହଟାର ସ୍ଵର୍ଗତ କୃଷ୍ଣମୋହନ ପଟ୍ଟନାୟକ ଜଣେ ସ୍ଵନାମଧନ୍ୟ ସଙ୍ଗୀତ ଲେଖକ 
ଓ ଗାୟକ । ତାଙ୍କ ସହିତ ମୋର ବନ୍ଧୁତା ସମ୍ପର୍କ ଥାଏ । ସେ ମୋର ଭଣଜା ହେବେ । 
କୃଷ୍ଣମୋହନ ଏତିକିବେଳେ ଆସି ଦିନାକେତେ ମୋ ବସାରେ ରହିଲେ । ଭାବଭୋଳା 
ଲୋକ ସେ । ଗୀତ ଗାଇ ବସିଲେ ରାତି ପାହିଯିବ । ଶୁଣିବା ଲୋକ ସିନା ଉଠିଯିବାକୁ 
ତରତର ହେବେ, ମାତ୍ର ସେ ହାର୍ମୋନିୟମ ଛାଡ଼ିବାବାଲା ନୁହନ୍ତି । ଟାଣି ବସାଇ ଏଇ 
ଗୋଟିକ, ଏଇ ଗୋଟିକ' କହି ସେ ନିଶ୍ଚୟ ଗୀତ ଗାଇ ଶୁଣାଇବେ । ତାହାକୁ ଚିଟା ଲାଗୁ 
ପଛେ - ତାଙ୍କର ସେଥୁକି ଭୁକ୍ଷେପ୍‌ ନାହିଁ । ଦିନେ ଦିନେ ସକାଳୁ ବସିଗଲେ ଗାଧୁଆ, 
ଖୂଆ ତାଙ୍କର ପାସୋର ଯାଏ । ମୁଁ ତାଙ୍କଠାରୁ ବୟସରେ ଉଣା, ମାତ୍ର ସମ୍ପର୍କରେ ତ 
ମାନ୍ୟବ୍ୟକ୍ତି । ସେଇ ଦାବିରେ ବିରକ୍ତ ହେଲେ, ପିଲାଟି ପରି ହସି ହସି ସେ ଖାଇବାକୁ 
ଯାଆନ୍ତି । ସେପରି ସବୁବେଳେ ହସବୋଳା ମୁହଁ ମୁଁ ଆଉ କେବେ କାହାରି ଦେଖ୍‌ ନାହିଁ; 
କୋଉଠି ହେଲେ । ସେ ଗୋଟିକେତେ ଗୀତ ଲେଖ୍‌ ବହିରେ ଯୋଗ କଲେ । ଲେଖା 
ଯେମିତି ସରଳ, ସେ ଇମିତି ରସଭରା । 

ଶିଳ୍ପୀ କୃଷ୍ଣମୁଖାର୍ଜୀ ଆଗ୍ରହରେ ସିନ୍ଧସିନାରୀ ତିଆରିଠାରୁ ପେଣ୍ଟିଂ ଇତ୍ୟାଦି ସବୁକାମ 
ତୁଲାଇଲେ । କେତେ ଭଦ୍ରଲୋକ କେତେ ଭାବରେ ଯେ ସାହାଯ୍ୟ ଦେଲେ, ତା'ର ସୀମା 
ନାହିଁ । ଏସବୁ ଅଯାଚିତ ଦାନ । ଏଇଥୁପାଇଁ ମୁଁ ବିଧ୍‌ନିର୍ବନ୍ଧ ଉପରେ ପୂରା ବିଶ୍ବାସ 
କରେ । କିଏ କରେ, କେମିତି କରେ, କାହିଁକି କରେ - ଏସବୁ ଭାବି ହୁଏ ନାହଁ | ମନେ 
ପଡ଼ିଯାଏ ଗୋଟାଏ କଥା ସବୁବେଳେ - 

“କରି କରାଉଥାଏ ମୁହଁ 
ମୋ ବିନୁ ଅନ୍ୟ ଗତି ନାହିଁ ।'! 

ଏ ମହାଜନ ବାକ୍ୟ, ମୋ ଜୀବନରେ ଏକାଦିନେ, ସଦାବେଳେ ସତ୍ୟ ବୋଲି ବାରି 

ଆସିଛି ମୁଁ । 


୨୦୨ କୁମ୍ଭାର ଚକ 


ଗୀତ ଶିକ୍ଷା କରିବାକୁ ମୁଁ ମୋର ସ୍ଵର୍ଗତ ଗୁରୁ ବନୱାରୀ ମିଶ୍ର ଉପର ଡିହ, ଗୟା 
( ସ୍ଵର୍ଗତ ସ୍ଵନାମଧନ୍ୟ ଓସ୍ତାଦ ହନୁମାନ୍ନ ଦାସଜୀଙ୍କ ସାଗରେତ଼ ଓ ଏକଦା ରାଁ ତୁ ମହାରାଜାଙ୍କ 
ସଭା- ସଙ୍ଗୀତଜ୍ଞ)ଙ୍କୁ ମୋ ପାଖରେ ରଖ୍‌ଥାଏ । ସେ ଯେତେ କାମ ଥାଉ, ପାହାନ୍ତାରୁ 
ଉଠାଇ ଅବଶ୍ୟ ଗଳା ସଧାଇବେ । ସେ ମଧ୍ଯ ଗୋଟି କେତେ ରଙ୍ଗିଲା ସ୍ଵର ଦେଇ 
ମୋତେ ତଦନୁସାରେ ଗୀତ ରଚନା କରିବାକୁ ଓ ଗାଇବାକୁ ପ୍ରବର୍ତାଇଲେ । 


ତ୍ଥୂଳତଃ ଚାରିଆଡ଼ୁ ସାହାଯ୍ୟ ମୋତେ ମିଳିଗଲା । ଏଥୁରେ ଆଉ ରଜାଘର ଚାକିରି 
ଖଟିବାକୁ ମନ ଭଲା ବଳିବ କୋଉଠି ? 


ରଜାଙ୍କୁ ଥରେ ମୋର ରାସଦଳର ଅଭିନୟ ଦେଖାଇବାକୁ ସାଙ୍ଗସାଥୁଏ କହିଲେ । 
ଏତେବେଳକୁ ସେମାନେ ମୋର ରଜାଘର ଚାକିରି ଛାଡ଼ିବାର କାରଣଟା ଜାଣିଗଲେଣି । 
ସମସ୍ତେ ବାଧ୍ଯ କରିବାରୁ ଦିନେ ରଜାଙ୍କୁ ଦେଖା କରିବାକୁ ଗଲି ଓ ନଅରରେ ରାସ 
ଅଭିନୟ ପାଇଁ କହିଲି । ଆଦରରେ ସେ 'ହ' ଭରିଲେ ଅଭିନୟର ବ୍ୟବସ୍ଥା କରିବାକୁ । 


ମଞ୍ଚ ବନ୍ଧାଗଲା । ନଅର ଅଗଣାରେ, ଦେବାର୍ଚ୍ଚ ଘର ଆଗ ଛାମୁଆରେ । ଅଭିନୟ 
ଦେଖୁ ସମସ୍ତେ ଖୁସି ହେଲେ । ରସଗ୍ରାହକ ଦେୱାନ ରାଜୁବାବୁ ଉଠିଆସି ମୋ ମୁଣ୍ଡକୁ 
ଆଉଁଶି ପକାଇଲେ । ଆନନ୍ଦରେ ତାଙ୍କ ବାକ୍ଵରୋଧ ହୋଇ ଯାଇଥାଏ । ସେ କହିଲେ - 
ଚାକିରି ଯଦି ତୁମେ କରିଥାନ୍ତ କାଳୀ - ଏ ରାସରସ ଲୋକଙ୍କୁ ଚଖାନ୍ତା କିଏ ? ଜଗନ୍ନାଥ 


ଏଇଥୁପାଇଁ ତମକୁ ଚାକିରି ଛଡ଼ାଇଲେ । କବିକୁ ଚାକର ଘୋଡ଼ା ବେକରେ ଜୁଆଳି 
ପଡ଼ିଲା ପରି ।' 


ଆଜି ରଜାଙ୍କର ସମାଦର ଦେଖୁ ମୋର କୁକୁର ସହିତ ତୁଳନା କରିବା ଦିନ କଥାଟା 
ମନେ ପଡ଼ିଗଲା । ସେଇ ତ ସେ - ସେଇତ ମୁଁ । ତଫାତ଼ ମାତ୍ର ସେଦିନ ମୁଁ ଥୁଲି 
ଚାକର - ଆଜି କିନ୍ତୁ ସ୍ଵାଧୀନ । ବିଚାରିଲି, ଚାକିରି ଝକମାରି' ଗୀତଟି ଯେ ଲେଖାଅଛି, 
ସେ ଧନ୍ୟ । ମଥାରେ ଯୋଡ଼ହାତ ଲଗାଇଲି । 


ପରେ ପରେ ଜଗନ୍ନାଥ କ୍ଲବୁରେ ଟିକେଟ କରି ଅଭିନୟ ପ୍ରଦଶିତ ହେଉଥାଏ, ପ୍ରତି 
ସପ୍ତାହରେ ଶନିବାର ରବିବାର ଦି” ଦିନ । ସବୁରିଠାରୁ ସମାଦର ପାଇ ବୁକୁ ଫୁଲି ଉଠିଲା । 
ମୋର ନିଜ କରଣୀରେ ଆତ୍ମପ୍ରସାଦ ଲାଭ କରି ଗବିତ ହେଲି । ଜଗନ୍ନାଥଙ୍କୁ ପାସୋରି 
ପକାଇଲି । ଜନ ପ୍ରଶଂସାରେ ଲୋକ ' ଦଇବି କିଆ'କୁ ଭୁଲିଯାଏ ସିନା ! 


ଗେଲରୁ ତେଲ : 


ରାସ ଅଭିନୟ ପଛକୁ ଖଣ୍ଡେ ଅଧେ ଲବଜିଆ ଗୀତ ଓ ପ୍ରହସନ ଲେଖ୍‌ ଅଭିନୀତ 
କରାଇବାକୁ ମନ ହେଲା । ପରେ ବୁଝିଲି, ମୋ ଗର୍ବର ଫଳ ଦେବାକୁ ଏ ମଧ୍ଯ କର୍ତାଙ୍କ 
ବରାଦ । କେନ୍ଦ୍ରାପଡ଼ାର ବରଜୁ ( ମରିଗଲାଣି ବିଚାରା ) ରଙ୍ଗମଞ୍ଚର ଗୋଟାଏ ରନ । 


କଳା-ଜୀବନ ୨୦୩ 


ସୁଦର୍ଶନ କରର ଗଳା ବଡ଼ ମଧୁର - ରୂପ ଗୁଣ ଦୁଇର ସମନ୍ଵୟ ଘଟିଥୁଲା ସୁଦର୍ଶନ 
ପାଖରେ । ବରଜୁ- ମଧୁ ମଙ୍ଗଳ ଓ ସୁଦର୍ଶନ- ଲଳିତା ଭୂମିକାରେ ଅଭିନୟ କରୁଥାଆନ୍ତି | 
ଦୁହେଁ ମଞ୍ଚକୁ ଆସିଲେ ତାଳି ବରଷେ । ଏସବୁ ଯୋଗାଯୋଗ ଯେ ବିଚିତ୍ରକର୍ମାଙ୍କ କୀର୍ଭି, 
ସେ ଧାରଣା ଧୀରେ ଧୀରେ ମନରୁ ଉଭାଇଗଲା ମୋର । 


ଦିନେ ହଠାତ, କେଜାଣି କାହିଁକି _ ପ୍ରହସନ ଭିତରେ ଗୋଟିଏ ଗୀତ ଲେଖୁ ଖଞ୍ଚଜଲି | 
ଅବଶ୍ଯ ଲେଖୁବା ବେଳେ ମନରେ କାହାରି ପ୍ରତି କିଛି ମନ୍ଦ ଭାବ ପୋଷଣ ମୁଁ କରି 
ନାହଁ । ଲେଖୁ ଲେଖୁ ଯେମିତି ସତେ ଲେଖ୍‌ ହୋଇଗଲା । ଗୀତରୁ ପଦେ କହୁଛି - 
“ଅଜବ୍‌ ସହର ପୁରୀରେ ଭାଇ ! 
ଅଜବ ସହର ପୁରୀ ॥ ୦ ॥ 
ମଶା, ମୂଷା, ମହନ୍ତ, ମାତା - 
ମାଙ୍କଡ଼, ମାହାରି ଏଠି କରତା - 
ମେନେଜର ଆଉ ମୁନିସିପାଲଟି 
କରନ୍ତି ବଡ଼ ଜାରି । ୨ । ଇତ୍ୟାଦି... 
ରହସ୍ୟରେ ଲେଖୁଥୁଲି ସିନା ଗୀତଟି; କିନ୍ତୁ ତାକୁ ଯେ ଲୋକେ “ପରମତୁଟ'ରେ 
ନେବେ, ୟାଂତ ବିଚାରୀ ନ ଥୁଲି କେବେ; ଗେଲରୁ ତେଲ ବାହାରିବ ବୋଲି ଭାବି ନ 
ଥିଲି । ମଞ୍ଚରେ ଏ ଗୀତଟି ବରଜୁ ଗାଇସାରିବା ପରେ, ପ୍ରେକ୍ଷାଳୟରୁ ଟୁପ୍‌ଟାପ୍‌ 
ଶୁଣାଗଲା । କେତେକ ବନ୍ଧୁ ଆସି ସେ କଥା ମୋ କାନରେ ପକାଇଦେଲେ । ସବୁଠି 
ସବୁକାଳେ ଭଗାରି ମୋ ପଛରେ ଥାଆନ୍ତି । ପୁରୀରେ ମଧ୍ଯ ଏତେବେଳକୁ ଦେଖଣାହାରିଙ୍କ 
ଭିତରେ ଦୁଇଫାଙ୍କ ହୋଇ ସାରିଲାଣି । ବିଶେଷତଃ ମୁଁ ଟିକିଏ ପୁରୀର ସେତେବେଳିଆ 
ଗଣ୍ୟମାନ୍ୟ ବଡ଼ବଡ଼ିଆଙ୍କ ଅନୁଗ୍ରହହ ଆଦର ଓ ସ୍ନେହ ସରାଗ ପାଉଥାଏ ବୋଲି କେତେକଙ୍କର 
ଆଖୁର କଣ୍ଟା ହୋଇଥାଏ । 


ସ୍ଵର୍ଗୀୟ ଲକ୍ଷ୍ମୀନାରାୟଣ ପଟ୍ଟନାୟକେ ସେତେବେଳେ ପୁରୀରେ ମୁନସିଫ । ସେ 
ମୋତେ ବଡ଼ ସୁଖ ପାଉଥୁଲେ । ଯୋଗକୁ ସେ ସେଦିନ ପ୍ରେକ୍ଷାଳୟରେ ଥୁଲେ । ନେପଥ୍ୟ 
ଗୃହ (67୮୯୦୩ †୦୦୮))କୁ ଆସି ମୋତେ ଡାକିଲେ | ମୁଁ ହାମୋନିୟମ ଛାଡ଼ି ଉଠି ଆସିଲି | 
ସେ କହିଲେ - ଏମିତି ଗୀତଟେ କାହିଁକି ଲେଖ୍‌ଲ ? ଲୋକେ ବଡ଼ ଅସନ୍ତୁଷ୍ଟ । ପୁରୀର 
କେତେଜଣ ମହନ୍ତ, ଯେଉଁମାନେ କି ଦିନେ ଦିନେ ରାସ ଶେଷରେ ଶ୍ରୀମତୀ ଶ୍ରୀପତିଙ୍କ 
ମିଳନବେଳେ, ଭାବ ସମ୍ଭାଳି ନ ପାରି, ମଞ୍ଚ ଉପରକୁ ଉଠିଆସି ସଜିତ ଯୁଗଳ ରୂପକୁ 
ବାସ୍ତବ ରାଧାକୃଷ୍ଣ ମୂଭି ଦୃଷ୍ଟିରେ ଭକ୍ତି ପ୍ରଦର୍ଶନ କରୁଥ୍ଲେ; ଯେଉଁମାନେ ମୋର ପ୍ରଧାନ 
ପୃଷ୍ଠପୋଷକ ହୋଇ ଠିଆ ହେଉଥିଲେ, ତାଙ୍କରି ସମ୍ପର୍କରେ ଏପରି ଲେଖ୍‌ ମୁଁ ଭାରି 
ଅନ୍ୟାୟ କରିଛି । 


୨୦୪ କୁମ୍ଭାର ଚକ 


ମେଘ ଉପରୁ ଖସିପଡ଼ିଲି ମୁଁ । ବଜ୍ର ପଡ଼ିଲା ମୁଣ୍ଡରେ, ଚେତନା ଚାବୁକ ଦେଲା; 
ଜୀଅନ୍ତାରେ ମରିଗଲା ପରି ଲାଗିଲା । କହିଲି, ପ୍ରକାଶ୍ଯ ମଞ୍ଚରେ ଯାଇ କ୍ଷମା ମାଗିବି; 
କିନ୍ତୁ ଲକ୍ଷ୍ମୀନାରାୟଣବାବୁ ବୁଛି ଦେଲେ, ଏହା ବର୍ଭମାନ ଅନୁଚିତ ହେବ । ଯେଉଁ କେତେଜଣ 
ଗୀତଟିକୁ ଉପଭୋଗ ଦୃଷ୍ଟିରୁ ଗ୍ରହଣ କରିଛନ୍ତି। ସେମାନେ ଗୀତର ଅନ୍ୟ ଅର୍ଥ ଗ୍ରହଣ 
କରିବେ । ବର୍ତମାନ ପାଇଁ ନୀରବ ରହ, ଦେଖାଯିବ ପରେ | 


ସବୁ ହେଲା ଯେ - ମନ ମାନିଲା ନାହିଁ । ଲାଜରେ, ଦୁଃଖରେ ଆଉ ମୁହ ଟେକି 
ପାରିଲି ନାହିଁ । ନିକଟ ବନ୍ଧୁମାନେ ମଧ୍ଯ ଟିକିଏ ମୁହଁ ଶୁଖାଇ ଦେଲେ । ସେଦିନ ବସାକୁ 
ଫେରି ଆଉ ସରାଗ ନ ଥାଏ ସବୁଦିନ ପରି । ଭଲରେ ଖାଇପାରିଲି ନାହିଁ । ତହିଁ 
ଆରଦିନ ଠା' ଠା'କେ ଏଇ କଥାର ଆଲୋଚନା ହେଉଥୁବାର ଶୁଣିଲି । କଙ୍କଡ଼ାକୁ ଗୋଳିପାଣି 
ସୁହାଇଲା ପରି ବିପକ୍ଷଦଳଙ୍କୁ ଏ ଗୋଟାଏ ଦିବ୍ୟ ଖୋରାକି ଜୁଟିଗଲା । କ୍ରମେ କାନରୁ 
କାନ ହୋଇ କଥାଟା ଚରିଗଲା ବହୁତ ଆଡ଼େ । ଏ ଗୋଟାଏ ରବିବାରିଆ ଘଟଣା । 


ଆର ଶନିବାରକୁ ସେଇ ଜଗନ୍ନାଥବଲ୍ଲଭରେ ପୁଣି ଅଭିନୟ ହେବ । ମୁହ ନ୍ଦେଖାଇବି 
କିପରି ? ଲୋକେ କି ଦୃଷ୍ଟିରେ ଦେଖ୍‌ବେ ? ଗବର ଶାସ୍ତି ପାଇଲି ବୋଲି କେତେ 
ଜଗନାଥଙ୍କୁ ଜଣାଇଁ ବିକଳରେ କ୍ଷମା ମାଗିଲି । 

“ମାରେ ଯିଏ, ତାରେ ସିଏ?” : 
“ଦଣ୍ଡିବା ଶକ୍ତି ଯାର ଥାଇ 
ସେ ପୁଣି କ୍ଷମା ଆଚରଇଂ)? 

ଏ କଥାର ସତ୍ଯତା ମଧ୍ଯ ଜୀବନରେ ବାରବାର ଅନୁଭବ କରିଛି । ସତରେ 
ବିଚିତ୍ରକମା' ସେ । 

ଦଳର ପିଲାଗୁଡ଼ିକ କେହି କିଛି ବୁଝି ପାରୁ ନ ଥାନ୍ତି ହେଲେ ମୋ ହସ ପରିହାସପ୍ରିୟତା 
ଉଭାଇ ଯାଇଥୁବାର ସେମାନେ ଅନୁମାନ କରି ନେଇଥୁଲେ । ସବୁ କାମ କରୁଥାଏ କିନ୍ତୁ 
ମନେ ମନେ ୯ ପଞ୍ଚାକ୍ଷରଂ ଜପ ଛାଏ ଛାଏ ଚାଲିଥାଏ _ କ'ଣ କରିବି ? 

“ଚିଠି' - ଦୁଆରେ ଶୁଭିଲା ଡାକ । ଅନ୍ଯଦିନ ପରି ସେଦିନ ସେତେ ଆଗ୍ରହ ନାହ, 
ଡାକବାଲା ଡାକ ପ୍ରତି । କିଏ ଜଣେ ଗଲା, ଚିଠି ଆଣିଲା । ମୁଦ ଲଫାଫାଟି ଖୋଲି 
ଦେଖୁଲି, ଚିଠି ଆସିଛି ନରସିଂହପୁରରୁ । ରଜାଙ୍କ ବାହାଘର । ମୋ ଦଳକୁ ଡାକରା । 
ଦର, ବସ୍ତୁର ସବୁ ଲେଖା ହୋଇଛି । ଯିବାକୁ ମାତ୍ର ଦିନ ଚାରିଛଅ ବାକି । ସଙ୍ଗେ ସଙ୍ଗେ 
ଚିଠିର ଉତ୍ତର ଦେବା କଥା । 


“ମାରିବାକୁ ସେଇ, ତାରିବାକୁ ସେଇ - ତାଙ୍କରି ବରାଦ ଏସବୁ । କୃତଜ୍ଞତାରେ 
ମନ ଭରିଗଲା । ଜୁହାରିଲି ଦୂରରେ ଥାଇ । 


କଳା-ଜୀବନ ୨୦୫ 


ବନ୍ଧୁମାନଙ୍କ ସଙ୍ଗେ ପରାମର୍ଶକରି ପତ୍ରର, ଉତ୍ତର ସେଇଦିନ ଦେଇ ଦେବାର ପ୍ରସ୍ତୁତିରେ 
ରହିଲି । ପ୍ରତିଦିନ ଉତ୍କଣ୍ଠ ଭାବରେ ଡାକକୁ ଅନାଇଁଥାଏଁ । ଶେଷରେ ସେ ଆକାଂକ୍ଷିତ 
ରାତିର ପାହାନ୍ତି ପହର ହେଲା । ନରସିଂହପୁରରୁ ଜଣେ କର୍ମଚାରୀ ଆସିଲେ । ସେ 
ଆମ୍ଭମାନଙ୍କୁ ରାଜ ଆଠଗଡ଼ ଷ୍ଟେସନକୁ ନେଇଯିବେ । ମୋଟର ଲରୀଟିଏ ରାଜ ଆଠଗଡ଼ 
ଷ୍ଟେସନଠାରେ ଅପେକ୍ଷା କରି ରହିଛି । ବାଟଖରଚ ଘେନି ଆସିଛନ୍ତି ସେ । 


ଖବର ପାଇବା ପରେ ପରେ ଗାଧୋଇପଡ଼ି ଆଗେ ଦଉଡ଼ିଲି ଦେଉଳକୁ । କେତେ 

ଯେ ମୁଣ୍ଡିଆ ମାରିଲି ଜଗନ୍ନାଥଙ୍କୁ ତା'ର ସୁମାରି ନାହିଁ । କରୁଣାମୟଙ୍କ ଚରଣତଳେ 
ଆଖ୍‌ଲୁହ ଝରାଇ - କାନଧରି ଜଣାଇଲି - ପ୍ରଭୁ ! ଗବ ନ ଦିଅ ଆଉ ସବୁବେଳେ 
ମନରେ ଏଇ ଧାରଣା ଦୃଢ଼କରି ଜଣାଇ ଦିଅ ପ୍ରଭୁ - 

“ଯଥା ନିଯୁତୋଦ୍ଧସ୍ମି ତଥା କରୋମି” 

ଗାଇ ହେଇଗଲା ଗୋଟିଏ ପଦ - 
କରି କରାଉ ତୁହି- ତୋ ବିନା ଆନ ନାହଁ 
ତୋ କଥା ତୋତେ ଏକା ଜଣା' 


ଦଳବଳ ସାଜି, ତୁଚ୍ଛା ହାତରେ ରାଜଦର୍ଶନ ଅବିଧ୍‌ ବୋଲି, ସାଧ୍ଯମତେ କିଛି ଶୁଖୁଲା 
ମାହାର୍ଦ୍ଦ ସାଥୁରେ ଧରି ସେଇ ରାତି ତାଳଚେର ଗାଡ଼ି ଚଢ଼ିଲୁ । 


ଷ୍ଟେସନ - ରାଜ ଆଠଗଡ଼ । ଏ ଥରକର ରାସଦଳର ଏଇଟା ହେଲା ପ୍ରଥମ 
ବିଦେଶଯାତ୍ରା । ଲରୀ ପ୍ରସ୍ତୁତ ଥୁଲା । ବାହାରିଲୁ ଖୁନ୍ଦାଖୁନ୍ଦି ହୋଇ ଲରୀରେ ବସି 
ନରସିଂହପୁର । 
ସ୍କ ତି ଚେତନା : 

ଅଳ୍ପ ବାଟରେ ଆଠଗଡ଼ । ରାଜା ବିଶ୍ଵନାଥ ବେବର୍ତା ପଟ୍ଟନାୟକେ ଓ ରାଣୀ ରାଧାପ୍ରିୟା 
ଦେବୀ ଏଇଠି ପଣ୍ଡିତ-ମଣ୍ଡଳୀ ମଣ୍ଡିତ ହେଇ, ଦିନେ ଲେଖୁଥୁଲ ଶରଦୂରାସ । ବଡ଼ 
ସାହିତ୍ୟ ରସିକ ଓ ପରମ ରାଧାକୃଷ୍ଣ ଭକ୍ତ ରାଜା । ଏଠିକି ଆସିଛି ମୁ ଅଂଶୁପା ବାଟେ 
ସୁବର୍ଣ୍ଣପୁରରେ କିଛି ସମୟ ଥାକି । ବଡ଼ ଆଦର କରୁଥୁଲେ ରାଜା ମୋତେ । ଆଜି ଆଉ 
ସେ ନାହାନ୍ତି । ସବୁ ସ୍ବପ୍ନ । 

ରାଜାଙ୍କ ଅମଳରେ ଗୋଟିଏ କଥା ମନେ ପଡ଼ିଗଲା, ରାଜବାଟୀ ପାଖ ଗଡ଼ମୁଣ୍ଡ 
ଜଗନ୍ନାଥଙ୍କ ଦେଉଳବାଟେ ଲରୀ ଯିବାବେଳକୁ । 

ରାୟବାହାଦୁର ରାଜକିଶୋର ଦାସଙ୍କ ଭାଇ ବୀରବାବୁ ଥାଆନ୍ତି ଆଠଗଡ଼ରେ ଦିଓଵାନ । 
ଖଣ୍ଡିଏ ଫୋର୍ଡ଼ ମଟରଗାଡ଼ି ରଜାଙ୍କ ପାଇଁ ଅଣାଇଲେ ସେ । ମୋଟରଗାଡ଼ି ସେତେବେଳକୁ 
ଆଠଗଡ଼ରେ ନୂଆ । 


ରଜା ଉପରଓଳି ଶୀତୁଳି ପଡ଼ିଲେ ଗଡ଼ ବୁଲି `ବିଜେ ହୁଅନି, ତାମ୍ଜାନ ଚଢ଼ି । 
ସାଙ୍ଗରେ ଅନେକ ଲୋକ ତାମ୍‌ଜାନ୍ନ ପାଖେ ପାଖେ ପଛେ ପଛେ ଯାଉଥାଆନ୍ତି । ଗଡ଼ଟି 
କିଛି ସେପରି ବଡ଼ ନୁହେଁ । ତଥାପି ବୁଲିକରି ବାହୁଡ଼ା ବିଜେବେଳକୁ ଜଗନ୍ନାଥଙ୍କ ଦେଉଳରେ 
ପ୍ରାୟ ସଞ୍ଜାଆଳତି ବଢ଼ୁଥାଏ । ତାମଜାନ୍ ବେହେରାଏ ଡାକ ମାରି ମାରି ଚାଲିଥାଆନ୍ତି । 
ଗଡୁଆଏ ଛାମୁ ବିଜେ କରୁଛନ୍ତି ବୋଲି ଦାଣ୍ଡ ପିଣ୍ଡାରେ ବସିଲାଠାରୁ ଓହ୍ଲାଇ, ଦାଣ୍ଡକୁ 
ଆସନ୍ତି । ବର୍ଣ୍ଣ ଅନୁସାରେ କିଏ ଜୁହାର କରନ୍ତି, କିଏ ଆଶୀର୍ବାଦ ଶ୍ଳୋକ ପାଠ କରଚ୍ତି, 
ପୁଣି କିଏ ଫୁଲଟିଏ, ଟାହିଆଟିଏ ବା ଫୁଲ ମାଳଟିଏ - ଶରଧାରେ ଯାହା ହାତରେ ଯାହା 
ହେଲା - ଛାମୁରେ ଭେଟନଟ୍ତି । ଛାମୁ ମଧ୍ଯ ସେମାନଙ୍କର ସୁଖଦୁଃଖ, ଘର ହାଲ ହଇକତ 
ସବୁ ପଚାରି ବୁଝନ୍ତି । ସତେ ଯେମିତି ରଜାଘର ଆଉ ପ୍ରଜାଘର ଏକ । ଖାଲି ପଚାରନ୍ତି 
ନାହଁ ଯେ, ଲୋଡ଼ାଥୁଲେ ତହିଁକି ଚାହିଁ ଉପଚାର ବି କରନ୍ତି ରାଜା । କେତେ ଖୁଣ୍ଟି ନାଟି 
ମାଲିମାମଲା ତୁଣ୍ଡେ ତୁଣ୍ଡେ ବଡ଼ଦାଣ୍ଡରେ ଫଏସଲା ହୋଇଯାଏ । ରାଜା, ପ୍ରଜାର ଏ 
ଗଭୀର ଆତ୍ମୀୟତା - ଏ ନିକଟ ସମ୍ପର୍କ ଉଭୟକୁଳକୁ ଏକ ପରିବାରର ଗଣ୍ଡି ଭିତରେ 
ଘେରି ରଖୁଥିଲା । 

ଫୋରଡ଼ ମଟରଗାଡ଼ି ଆସିଲା । ଛାମୁ ସେଦିନ ନିତିଦିନିଆ ତାମ୍‌ଜାନ୍ ଚଢ଼ି ବିଜେ 
ହେବା ଛାଡ଼ି ମୋଟରରେ ବୁଲିଯିବାର ସ୍ଥିର କଲେ ଦିଆନେ । ସେଇ କଥା ହେଲା । 
ଛୋଟିଆ ଥାନଟିଏ ତ । ସାଙ୍ଗେ ସାଙ୍ଗେ ଗାଡ଼ି ରାଜାଙ୍କୁ ଗଡ଼ ବୁଲାଇ ନଅରକୁ ବାହୁଡ଼ି 
ଆସିଲା । 


ରାଜା ଦିଆନଙ୍କୁ ଡକାଇ କହିଲେ - “ବୁଝିଲ ବାବୁ ! ଏ ମୋଟରଗାଡ଼ି ତୁମେ 
ରଖ, ଗସ୍ତ କରିବ; ଆମପାଇଁ ୟେ ଚଳିବ ନାହଁ | ଆମେ ରଜା | ରାଜ୍ୟର ହାଲ ଆମକୁ 
ଜଣା ପଡ଼ିବ ନାହଁ । ପ୍ରଜାପାଟକ ଆମକୁ ଚିହ୍ନିବେ ନାହିଁ । ଲୁଚିଲାପରି ଯିବ୍ୁଁ, ଲୁଚିଲାପରି 
ଆସିବୁ । ଆମେ କ'ଣ ଚୋର କି ? ରଜା-ପ୍ରଜା - ବାପ ପୁଅ । ସୁଖ-ଦୁଃଖ ହେବା 
ନାଇଁ ଚିହ୍ନା ପରଚେ ହେବା ନାଇଁ ?”” 


_ଏ ସେଇ ରାଜା, କଅଣ ଥୁଲା କଅଣ ହେଲା ! କଥାଟା ଭାବୁ ଭାବୁ ନୂଆପାଟଣା 
ଗାଆଁ ଡେଇଁ, ତିଗିରିଆ ଚାଲିଲୁ । ତିଗିରିଆର ବହୁତ ପୁରୁଣା ସ୍ମ ତି ଲୁହଗାଧୁଆ ହୋଇ 
ଆଖ୍‌ରେ ଖେଳିଗଲା । ନରସିଂହପୁର ବାହୁଡ଼ାଣି ଥରେ ଏଇ ଗଡ଼ରେ ବଧା କରିବାକୁ 
ବିଚାରିଲି । ଗଡ଼ମୁଣ୍ଡରେ ଡାକବଙ୍ଗଳା । ଦହି, ଉଖୁଡ଼ା, ମୁଢ଼ି ଚକଟି ସମସ୍ତେ ଜଳଖୂଆ 
କଲେ । ଲରୀ ଆଗେଇ ଚାଲିଲା । 

ବାଟରେ ମାଣିଆବନ୍ଧ ଗାଆଁ ଏଇଠି ଜେଜଙ୍କ କଥା ମନେ ପଡ଼ିଗଲା _ ଦିଆନ ବନ୍ଧ 
କଥା । ପିଲାଦିନେ ଏଇ ମାଣିଆବନ୍ଧୀ ବିଖ୍ୟାତ ଏକ ଫୁଲିଆ, ଦୋଫ୍ରଲିଆ ପିନ୍ଧାପାଇଁ 
ଅଳି କରୁଥୁଲି । ଦାମ ସାଆନ୍ତରା ମଲେଣି । ସେ ଥୁବଲେ ସରସ ଲୁଗା ବୁଣାଳି ଓ 


କଳା¬ଜୀବନ ୨୦୭ 


ବ୍ୟବସାୟୀ । ଏ ଗାଆଁର ଅନେକ ବୌଦ୍ଧ ଧର୍ମାବଲମ୍ବୀ । ଜଗନ୍ନାଥ ମନ୍ଦିର ଅଛି । ବିଧୂମତ 
ସେବା ପୂଜା ହୁଏ । ହେଲେ କୋଉ ମହାତ୍ମା, କୋଉ କାଳରେ ଏଠି ବୌଦ୍ଧ ଧର୍ମର ମଞ୍ଜ 
ବୁଣିଦେଇ ଯାଇଥୁଲେ କେଜାଣି ! ତା'ର ଚେର ଅଛି ଆଜିଯାଏଁ । ଏଇଠି ବାଉଁଶ ନଳ 
ଭିତରେ ପିନ୍ଧା ଦୋସଡ଼ା ରଖାଯାଇ ବିକା ହେଉଥୁଲା ଦିନେ । କିଭଳି ବୁଣାଳି ନ ଥୁଲେ 
ଆମ ଦେଶରେ ସତେ ! 


ସେଇଠୁ ଧୋବଣୀ ନାଳ । ଝିରି ଝିରି ପାଣିଧାର କେଜାଣି କି ମନକଥା ଗୁମୁରି 
ଗୁମୁରି ଅବିରାମ ଗତିରେ ଧାଇଛି ତା'ର ପ୍ରିୟ ମିଳନ ଆଶାରେ । କେତେ ବଣମଲ୍ଲୀ 
ଅଯତନରେ, ଅଲୋଡ଼ା ଅପଚରା ହୋଇ ଝରପାଣିରେ ବାସବେଶ ମିଶାଇ ଦେଉଛି - 
ସତେ ଯୌବନର ପାହାନ୍ତି ପହରରେ, ଖରନିଃଶ୍ଵାସ ପକାଇ ପକାଇ ! 


ବଡ଼ାମ୍ବା ଗଡ଼ ଆଉ ଅଳ୍ପ ବାଟ । ଗଡ଼ାପୋଖରୀ ଗାଆଁ ପାରିହେଲେ କହ୍ଲେଇଁ ମଣ୍ଡପ, 
ସେଇଠୁ ଗଡ଼ । ଏଇ ଗଡ଼ାପୋଖରୀ ଗାଆଁରେ ଥରେ ପ୍ରାୟ ପନ୍ଦର କୋଡ଼ିଏ ବର୍ଷ ପୂର୍ବେ 
ବନ୍ଧୁ ଶ୍ରୀ ପରମାନନ୍ଦ ଆଚାର୍ଯ୍ୟେ ଓ ମୁଁ, ଦୁହେଁ ଆସି ଗାଆଁ ମୁଣ୍ଡ ଠାକୁରାଣୀଙ୍କ ମଣ୍ଡପରେ 
ଚୁଆ ସିନ୍ଦୂର ବୋଳା ଏକ ପଥର ମୂରି ଦେଖ୍‌ଥୁଲୁ । ସେଠି ଗାଆଲୋକେ ଛେଳି, କୁକୁଡ଼ା 
ମାନସିକ କରି ବଳି ଦିଅନ୍ତି । ଲୋକଙ୍କୁ ବହୁତ କୁହାପୋଛା କରି ମୂର୍ଭିର ମୁହଁ, ନାକ ଓ 
କାନରୁ ସିନ୍ଦୂର ପୋଛାଇଲୁ । ତାଟକା ହେଲେ ସଭିଏ ମୂର୍ଭି ଦେଖୁ । କାଳ ସତେ କେମିତି 
ନ ବଦଳେ ? କାହିଁକି ଜୈନ୍ୟ ମୂର୍ଭି - ନିରୋଳା ନିରାମିଷାଶୀ, ଆଉ କାହିଁ ଏ ବଳିଖାଇ 
ଠାକୁରାଣୀ ! ଏକାବେଳେ ଆକାଶରୁ ପାତାଳ ! ପୁରୁଷରୁ ପୁଣି ନାରୀ ! 


ବଡ଼ାମ୍ବା ଗଡ଼ର ସ୍ମତି ବୁକୁ ଚହଲାଇ ଦେଲା । ନରସିଂହପୁର ବାଟରେ ପଡ଼େ 
ବାଲିଝରୀ । ସେଇଠୁ ଅତି ପିଲାଦିନର ସେ ସ୍କ ତି ଚେତି ଦେଲା - ପୁରୁଜେନାଙ୍କ ଦେଉଳ ! 
ଏଇ ସେଇ ନରସିଂହପୁର ଗଡ଼, ଯେଉଁଠି ପିଲାଦିନର କେତୋଟି ଅଭୁଲା ବର୍ଷ ହସି ଖେଳି 
କଟାଇଛି । ପଣ୍ଡିତ ଆଉଁମିଶ୍ରେ ଯେଉଠି ମୋତେ 'ଅ ଆ ' ପଢ଼ାଇଥୁଲେ । ଦାଣ୍ଡ ଚଉପାଢ଼ୀକି 
ଆସି ପତ୍ର ସିଜୁ ଗଛ ଡାଙ୍ଗ ଖଣ୍ଡେ ଧରି ପଣ୍ଡିତେ ଡାକଦିଅନ୍ତି, “ କାଳୀ ଚରଣ ! କି ତାପ 
ଆଣୁଚ କି ତାପ ବାହାରିବ ?”” ସେଇଠୁ ସାଙ୍ଗେ ସାଙ୍ଗେ ଭୋକ ଲାଗିଯାଏ, ବଢ଼ା ଭାତଖାଇ 
ଟିକିଏ ମଠ କରି ପଣ୍ଡିତଙ୍କ ପାଖକୁ ଯାଇ ଓଳଗି ହୁଏ । ଏ ମୋର ସେଇ ବାଲ୍ୟ 
ସ୍କତିମଖା ନରସିଂହପୁର ଗଡ଼ । 
ନରସିଂହପୁର ଗଡ଼ : 

ନରସିଂହପୁରର ନିର୍ଦ୍ଦିଷ୍ଟ ବସାରେ ରହି ମଞ୍ଚର ବ୍ୟବସ୍ଥା ଦେଖୁଲି । ଚଉକତି ଚାଞ୍ଚରା 


ବାଡ଼ଦିଆ ବିରାଟ ଘର ତୋଳା ହୋଇଛି । ଅଭାବ କ'ଣ ? ବଣ ଅଛି, ବାଉଁଶ ଅଛି - 
ବୁଣିବାକୁ ଡୋମ ଶଅର ତ ଅଛନ୍ତି । ରାଜାଘର ବାହାଘର ! ସାମାନ୍ୟ କଥା ତ ନୁହେଁ । 


୨୦୮ କୁମ୍ଭାର ଚକ 


ଆଉ ଦିନକ ପରେ ଅଭିନୟ ! ଦେଖଣାହାରିଏ ପ୍ରେକ୍ଷାଳୟରେ ଭରି ହୋଇଥୁଲେ । 
ତା”ଛଡ଼ା ଆମ ଷ୍ଟେଜର ତିନିପଟ ଚାଞ୍ଚରା କଣାକରି କେତେ ଜୁଳୁ ଜୁଳୁ ଆଖୁ ଯେ ଚାହୁଁ 
ରହିଲା, ତା'ର କଳନା ନାହିଁ | ନରସିଂହପୁରରେ ଏପରି ମଞ୍ଚବାନ୍ଧି ନାଟକାଭିନୟ ହେବାଟା 
ଏଇ ପ୍ରଥମ ବୋଲି ଶୁଣିଲି । 

ଦୁଇରାତି ଅଭିନୟ ପ୍ରଦର୍ଶନ ପରେ ବିଦାୟ ନେଇ ଫେରିଲୁ । ଖୁବୁ ମନେ ଅଛି - 
ସେ ଏକ ଦୋଳପୂର୍ଣ୍ଣିମା । ବଡ଼ାମ୍ବା ରଜାଙ୍କ ଛାମୁକୁ ଖବର ଆଗରୁ ଦେଇଥୁଲି । ସେଠି 
ରଙ୍ଗମହଲରେ ରହିଲୁ । 


ଦୁଦ୍ଦିନ ମୋର : 

ବଡ଼ାମ୍ବା ଗଡ଼ରେ ତିନିଦିନ ଅଭିନୟ ପ୍ରଦଶିତ ହେଲା, ସେଇ ମୋର ପୁରୁଣା ଚିହ୍ନାଜଣା 
ଜଗନ୍ନାଥଙ୍କ ଜଗମୋହନରେ । ନାଟକ ସବୁରି ପସନ୍ଦକୁ ପାଇଲା । ହଠାତ଼ ୪ଥି ଦିନ 
ସଞ୍ଜରେ ବରଜୁ (ମୋ ଦଳର ମଧୁମଙ୍ଗଳ ) ପେଟ୍ରୋମାକ୍ସ ଆଲୁଅଟା ଲଗାଉ ଲଗାଉ 
ନିଆଁ ଚମକି ତା” ମୁହଟିକି ଜାଳି ଦେଲା । ହୋ ହା ପାଟିତୁଣ୍ଡ କରି ପିଲାଏ ଦଉଡ଼ି ଗଲେ, 
ସେତେବେଳକୁ ମୁହଁଯାକ ତା'ର ଫୋଟକା । ଭାଗ୍ୟକୁ ଆଖ୍‌ ଦିଓଟି କିଛି ହୋଇ ନାହିଁ । 
ଆଉ କି ଅଭିନୟ ? ସବୁ ସୁଖ ତ ପୋଡ଼ିଗଲା । 


ବିପଦ ଏତିକିରେ ସରି ନାହିଁ । ରାତିରେ ହଠାତ଼ୃ ମୋର ଖାଇବି ଗୋଡ଼ର ପେଣ୍ଡାଟା 
ଭାରି ବିନ୍ଧିଲା । ଆଉ ଉଠିବାକୁ ବଳ ନାହିଁ କି ଚାଲିପାରିଲି ନାହିଁ । 

ସେତେବେଳକୁ ବଡ଼ାମ୍ବା ଡାକ୍ତରଖାନାରେ କମ୍ପାଉଣ୍ଡର ଥାଆନ୍ତି ଆମ ବାଙ୍କି ଖମାରଙ୍ଗ 
ଗାଆଁର ନାରାୟଣ ଶତପଥୀ । ତାଙ୍କୁ ଡକାଇ, ଦେଖାଇଲି । ସେ କହିଲେ ଯେ ଏହା 
ପାରାଲିସିସ୍‌ର ପ୍ରଥମ ଆକ୍ରମଣ । ସରିଗଲା ମୋର ସବୁ ଆନନ୍ଦ । ଞଷଧ ଦେଲେ ସେ 


୨୮୭୮ ୮୯ ୨୮୮ 


ମାତ୍ର ଫଳ ବିଶେଷ ହେଲା ନାହ କିଛି । 
ଦୁଇଦିନ ପରେ ଟିକିଏ ଭଲ ଲାଗିଲା । ମାତ୍ର ଚାଲିବା ବଳ ନ ଥାଏ ଫେରିଲି 


ବଡ଼ାମ୍ବାରୁ । ରହଣି ତିଗିରିଆରେ । ସେତେବେଳେ ତିଗିରିଆର ରାଜା ଥାଆନ୍ତି ସ୍ଵର୍ଗୀୟ 
ସୁଦର୍ଶନ ଚମ୍ପତିସିଂହ । ସେ ପୋଷ୍ୟପୁତ୍ର ହୋଇ ସମ୍ଭବତଃ ବଉଦରୁ ଆସି ଥାଆନ୍ତି । 
ଛୋଟାଇ ଛୋଟାଇ ତାଙ୍କୁ ଭେଟିଲି । ସେଠି ଦୁଇରାତି ରାଜବାଟୀରେ ଅଭିନୟ ଦେଲୁ । 
ମଧୁମଙ୍ଗଳପାର୍ଟ ଆଉ ଜଣେ ପିଲା କଲା । ମାତ୍ର ଭଲ ହେଲା ନାହିଁ । ଯାହାହେଉ ତିଗିରିଆରୁ 
ଫେରିଲୁ କଟକ । କଟକରୁ କେନ୍ଦ୍ରାପଡ଼ା ଗଲୁଁ । ବରଜୁ ଘର ସେଇଠି । ଏତେବେଳକୁ 
ସେ ପାଆକରେ ଭଲଥାଏ । 


କେନ୍ଦ୍ରାପଡ଼ାରେ ଜହୁରୀମଲ୍ଲ ମାରୱାଡ଼ିଙ୍କର ଗୋଟିଏ ପକ୍ଵକା ପାଚେରି ଘେରା ଖୋଲା 
ଜାଗାରେ ମଞ୍ଚ ବନ୍ଧା ହେଲା । ପ୍ରାୟ ଗୋଟିଏ ସପ୍ତାହ ବିଶ୍ରାମ ନେବାପରେ ଆରମ୍ଭ 
ହେଲା ଅଭିନୟ ପ୍ରଦର୍ଶନ । 


କଳା-ଜୀବନ ୨୦୯ 


ନାଟକ ଲୋକ ପସନ୍ଦିଆ ହେଲା । ଟିକେଟ ମଧ୍ଯ ଭଲ ବିକ୍ରି ହେଲା । ପ୍ରାୟ ମାସେ 
କାଳ ଏଠି ରହଣି । ‹ 


କଟକରୁ କେନ୍ଦ୍ରାପଡ଼ା ଗଲା ଅଇଲାବେଳେ ସବୁ ପୁରୁଣା କଥା ଆଖୁ ଆଗରେ ନାଚି 
ଉଠୁଥାଏ । କଟକ ଯୋବରା ଘାଟରୁ ବୋଟ ଚଢ଼ିଲୁ । ବାଟଯାକ ଗୋବିନ୍ଦ ଶୂରଦେଓଙ୍କ 
ହସ ମୁହଁ ଆଖୁ ଆଗରେ ନାଚୁଥାଏ । ମନେ ପଡୁଥାଏ, ତାଙ୍କର ସେହି ଅପୂର୍ବ ଗୀତ 
ରଚନା “' ଅଗିନୀ ବୋଇତକି ପକ୍ଷୀ ମେଲାଇ !' ' 


କେନ୍ଦ୍ରାପଡ଼ା ରହଣିବେଳେ ପୂର୍ବ ସ୍କତି ସବୁବେଳେ ବିକଳ କରୁଥାଏ । ଗୋଡ଼ ପୁଣି 
କଷ୍ଟ ଦେଉଥାଏ । କେନ୍ଦ୍ରାପଡ଼ାରୁ ବୋଟରେ ଫେରିଲୁ କଟକ । କଟକରୁ ହଠାତ ମନ 
ହେଲା ବାଲେଶ୍ଵର ଯିବାକୁ । ବାଲେଶ୍ଵର ପହୁଞ୍ଜୁ ବଜାରରେ ଗୋଟିଏ ଦୋମହଲା କୋଠା 
ଭଡ଼ା ନେଇ ଦଳ ସହିତ ରହିଲି । ବାଗ୍‌ ବୃନ୍ଦାବନ ପଡ଼ିଆରେ ମଞ୍ଚ ବାନ୍ଧିବାର ଯୋଗାଡ଼ 
ହେଲା । ଜଣେ ବ୍ୟବସାୟୀଙ୍କଠାରୁ ଗୋଟିଏ ବଡ଼ ତମ୍ବୁ ଭଡ଼ାରେ ନିଆଯାଇ ଅଭିନୟ 
ଦେଖାଗଲା । ସେତେବେଳେ ଘୋଡ଼ାଗାଡ଼ି ବା ବଳଦଗାଡ଼ିରେ ବାଜା ବଜାଇ ହାଣ୍ଡବିଲବ 
ବାଣ୍ଢିବା ରୀତି ଥୁଲା । ହାଣ୍ଡବିଲ୍ନ ଛପା ପାଇଁ ଛାପାଖାନା ଖୋଜିଲି । ଯୋଗକୁ ମୋର 
ସହାଧ୍ୟାୟୀ ଡ. ଶ୍ରୀ ହରେକୃଷ୍ଣ ମହତାବ ଗୋଟିଏ ଛୋଟ ପ୍ରେସ୍‌ କରି ଥାଆନ୍ତି । ଖଣ୍ଡିଏ 
ମାତ୍ର ଟ୍ରେଡ଼ଲ ଓ ଅଳ୍ପ କେତୋଟି ଅକ୍ଷର କେଶ୍‌ ଥାଏ । “ପ୍ରଜାତନ୍ତ୍ର ବୋଧହୁଏ 
ସେତେବେଳେ ଖଣ୍ଡିଏ ଦି' ଫାଳିଆ ହୋଇ ସପ୍ତାହକେ ଥରେ ବାହାରୁଥାଏ । ପୂଜ୍ୟ ଗାନ୍ଧିଜୀଙ୍କ 
ବାଣୀ, ତାଙ୍କ ପ୍ରେରଣା, ତାଙ୍କର ନିର୍ଦ୍ଦେଶ ଓଡ଼ିଶାସାରା ଚହଳ ପକାଇଥାଏ । ଖଣ୍ଡିଏ 
ଖଦଡ଼ ହାଫ୍ରସାର୍ଟ ଓ ଖଦଡ଼ ଧୋତି ପିନ୍ଧି ମହତାବ ନିଜେ ପ୍ରେସର ସବୁ କାମ ଦେଖାଶୁଣା 
କରୁଥାଆନ୍ତି । ସେ ମୋତେ ବଙ୍ଗର ମୁକୁନ୍ଦ ଦାସଙ୍କ ଲେଖା ଭଳି ଦେଶାତ୍ମବୋଧ ନାଟକ 
ଲେଖୁ ଅଭିନୟ ପ୍ରଦର୍ଶନ ଲାଗି ପରାମର୍ଶ ଦେଲେ । ତାଙ୍କ ଲେଖା ଓ ଯାତ୍ରାର ଅଭିନୟ 
ଦେଖ୍‌ ବଙ୍ଗର ଲୋକେ ସ୍ବାଧୀନତା ଆନ୍ଦୋଳନରେ ମାତି ଉଠିବା କଥା ମହତାବବାବୁ 
କହିଲେ । ମୋର କିନ୍ତୁ ସେଭଳି ଲେଖୁବାର ସାହସ ହେଲା ନାହଁ । ମନ ହମହମ ହେଉଥୁଲେ 
ମଧ୍ଯ ପାରିଲି ନାହୁଁ, କାରଣ ମୋର ତ ପ୍ରତ୍ୟକ୍ଷ ସମ୍ବନ୍ଧ ବା ଅନୁଭୂତି ନ ଥୁଲା ସ୍ଵାଧୀନତା 
ଆନ୍ଦୋଳନ ସହିତ । 


ବାଲେଶ୍ଵରରେ ଗୋଡ଼ଟା ବେଶି ହେଲା । ଡାକ୍ତରୀ ଓଁଷଧ ଓ ଇନ୍ବଜେକ୍‌ସନ ଇତ୍ୟାଦି 
ନେବା ପରେ ଟିକିଏ ଭଲ ହେଲି । ବାଗ ବୃନ୍ଦାବନ ପଡ଼ିଆରେ ତମ୍ବୁ ପକାଇ ଅଭିନୟ 
ପ୍ରଦର୍ଶିତ ହେଉଥାଏ; କିନ୍ଥୁ ଦଇବ ବିଚାର ତ ନିଆରା । ହଠାତ ଦିନେ ଭାରି ପବନ ସଙ୍ଗେ 
ବର୍ଷା ମାଡ଼ି ଆସିଲା । ତମ୍ବୁ ଫଡ଼ା ଫଡ଼ା ହୋଇଗଲା । ଉପାୟାନ୍ତର ନ ଦେଖ୍‌, ସେଠି ପ୍ଲେ 
ବନ୍ଦ ରହିଲା । ଯାହା ରୋଜଗାର ହୋଇଥଲା, ସେଥୁରୁ ତମ୍ବୁ ମରାମତି ପାଇଁ ତମ୍ବୁ 
ମାଲିକଙ୍କୁ କିଛି ଟଙ୍କା ଦେବାକୁ ପଡ଼ିଲା । 


୨୧୦ କୁମ୍ଭାର ଚକ 


ଦଳର ଖର୍ଚ୍ଚ ଓ ତମ୍ବୁ ମରାମତି ଖର୍ଚ୍ଚ ଇତ୍ୟାଦି ବାହାରେ ହାତରେ ଆଉ ଟଙ୍କା ଅତି 
ଅଳ୍ପ ଥାଏ । କଟକ ଫେରିଲୁ ରେଳରେ । କଟକରେ ବାସନ୍ତୀ ପେଣ୍ଡାଲରେ ରହି ସେହି 
ମଞ୍ଚରେ କେତେକ ରାତ୍ରି ଅଭିନୟ ଦେଖାଇସାରି, ପୁଣି ଲେଉଟିଲୁ ପୁରୀକୁ । 


ସଙ୍ଗୀତ ପତ୍ରିକା : 

ପୁରୀ ଆସି, ପଦବାବୁ ( ପଦୃଚରଣ ରାୟ)ଙ୍କ ସାଥୁରେ ଦେଖା ହେଲା | ଦଳ କଥା 
ପଡ଼ିଲା, ଲାଭ- କ୍ଷତି ହିସାବ ହେଲା | ମୋର ମୋଟାମୋଟି ଆୟ ବ୍ୟୟ ଟିପିବା ଅଭ୍ୟାସ 
ଥାଏ । ଦେଖାଗଲା ଆୟଠାରୁ ବ୍ୟୟ ଉଣା ନୁହେଁ । ଏଥ୍‌ରେ ଆଉ ଦଳ କି ଚଳେ ? 
ମନେ ମନେ ଦୁହେଁ ମନ ଭାଙ୍ଗି ରହିଲୁ । ଏତିକିବେଳେ ବସାରେ ହେଲା ଚୋରି । ଭିଖାରୀ 
ବୋଲି ଜଣେ ଦଳର ପରିଚାଳକ ଥୁଲେ, ଏ କୀରି ତାଙ୍କରି ବୋଲି ଧରା ପଡ଼ିଲା । 
ମାଲିମକଦ୍ଦମା ଯାଏ ଗଲା । ମୁଁ ପୁଣି ଧରାଧରି କରି, ଚେଷ୍ଟା କରି ଭିଖାରୀଙ୍କୁ ମୁକୁଳାଇଲି । 
ଛାଡ଼, ସେ ଗୋଟାଏ ପୁରାଣ । 


ପୁଣି ମୁଁ ଲାଗିଲି ଛାପାଖାନାରେ । ସଙ୍ଗୀତ ନିଶା- ଖୋରତ ମୁଁ । ନିତି ସଞ୍ଜରେ 
ପ୍ରେସରେ ସଙ୍ଗୀତ ଆସର ଯୋଗାଡ଼ିଲି । କବିରାଜ ରାଧାରମଣ ରାୟ, ଶ୍ରୀ କ୍ଷେତ୍ରମୋହନ 
କର, ମୁକୁନ୍ଦ ସାହୁ, ବାଳମୁକୁନ୍ଦ ପଟ୍ଟନାୟକ ଓ ମୋହନ ମହାପାତ୍ର ପ୍ରଭୃତି ନିତି ପ୍ରାୟ 
ଆସଚ୍ତି । ରାତି ୯।୧୦ଟା ଯାଏ ବୈଠକ ଚାଲେ । ଅଳ୍ପ କାଳ ଚଳିଲୀ । 


୧୯୨୭ରୁ ଆରମ୍ଭ ହୋଇଥୁବା ସଙ୍ଗୀତ ପ୍ରଭା ଯେମିତି ଏକ ନୂଆ ପ୍ରଚେଷ୍ଟା, 
ସଙ୍ଗୀତଶାଳା ମଧ୍ଯ ସେଇମିତି ଏକାବେଳେ ଗୋଟିଏ ନୂଆ ଭିଆଣ । ସେତେବେଳକୁ 
ସାରା ଓଡ଼ିଶାରେ ସଙ୍ଗୀତ ଶିକ୍ଷାଳୟ ନ ଥୁଲା ବା କେହି ସେ ସମ୍ମନ୍ଧେ ଟିକିଏ ହେଲେ ଚିନ୍ତା 
କରିବା ସୂଚନା ନ ଥୁଲା । ଶିକ୍ଷାୟତନରେ ଛାତ୍ର ଜଣ କେତେ ଅଧ୍କାଂଶ ସେବକ ଦଳରୁ । 
ଓଡ଼ିଶୀ ଗୀତ ଶିଖା ଚାଲିଲା । ୦” ଠା ଠି” କରି ଯାହା ବା ଚଳାଇ ଥାଆଡି, କଥାରେ ତ 
ଅଛି - 'ମଣିଷ ବିଚାରେ ଆନ, ଦଇବ ବିଚାରେ ଆନ” ତା' ନୋହିବ କେମିତି ? ଦଇବ 
ମଙ୍ଗ ମୋଡ଼ି ଦେଲା । ବନ୍ଦ କରି ଦେଲି, ବାଧ୍ଯହୋଇ ଅର୍ଥାଭାବରୁ । 
ସଂସ୍କୃତ ମୃଚ୍ଛକଟିକ ନାଟକ : 

ଏତିକିବେଳେ ମୋର ସାଥୀ-ପଢୁଆ କରୁଣାକରବାବୁ ( ଡା. କରୁଣାକର କର) 
ପୁରୀ ସଂସ୍କୃତ କଲେଜର ପ୍ରିନ୍ସସିପାଲ ଥାଆନ୍ତି । ବରାବର ଦେଖାଚାହା ହୁଏ । କବିରାଜ 
ହରମୋହନ କର, ବୀର ହନୁମାନ ଶାସ୍ତ୍ରୀ ଓ ଅନ୍ୟାନ୍ୟ କେତେଜଣ ସେତେ ବେଳେ ସଂସ୍କତ 


ମହାବିଦ୍ୟାଳୟର ଛାତ୍ର । ଏମାନଙ୍କ ଛଡ଼ା ଆହୁରି ଅନେକ ଛାତ୍ରଙ୍କ ସହିତ ପରେ ମୋର 
ଜଣାଶୁଣା ହେଲା । ସବୁରି ନାଆଁ ଏବେ ମନେପଦୁ ନାହିଁ । 


ଥରେ କରୁଣାକରବାବୁଙ୍କ ସଙ୍ଗେ କଥା ହେଉ ହେଉ ଗୋଟିଏ ସଂସ୍କତ ନାଟକ ମଞ୍ଚସ୍ଥ 
କରବାର ପ୍ରସ୍ତାବ ପଡ଼ିଲା । ଯୋଗଜନ୍ମା ପଣ୍ଡିତ ବାସୁଦେବ ମିଶ୍ରଙ୍କ ସହିତ ପରାମର୍ଶ 


କଳା¬-ଜୀବନ ୨୧୧ 


ଚାଲିଲା । ବାସୁଦେବ ପଣ୍ଡିତଙ୍କ ଭଳି ରସଜ୍ଞ କବି ପଣ୍ଡିତ ବିରଳ କହିଲେ ଚଳେ । ମୁହଁରେ 
ତାଙ୍କର ଦରହସଟା ସତେ ଯେମିତି ବସା ବାନ୍ଧିଥାଏ । ଖଣ୍ଡପଡ଼ାର ବାଣୀଭୂଷଣ ପଣ୍ଡିତଙ୍କ 
ସ୍ଲୃତି ଚେଇଉଠିଲା ମନରେ ମୋର, ବାସୁଦେବ ପଣ୍ଡିତଙ୍କୁ ଦେଖ୍‌ । ବାଣୀଭୂଷଣ ରସଞ୍ଚ, 
ବାସୁଦେବ ପଣ୍ଡିତେ କିନ୍ତୁ କବି । ଅନର୍ଗଳ ସଂସ୍କୃତ ଭାଷାରେ ପାଣ୍ଡିତ୍ୟପୂର୍ଣ୍ଣ ବଲ୍ତୁତା ଦେବା, 
ସଂସ୍କୃତ ଭାଷାରେ ଗୀତ ଲେଖୁବା ଇତ୍ୟାଦି ସହିତ ତାଙ୍କର ସରଳତା, ସରସତା, ତାଙ୍କୁ 
ଲୋକପ୍ରିୟ କରାଇଥାଏ । 


ମୂଚ୍ଛକଟିକ ନାଟକ ଧରାଗଲା । ଆମେ ସଭିଏଁ ଏକ ମନ ହୋଇ ଲାଗି ପଡ଼ିଲୁ । ମୁଁ 
ମଞ୍ଚ ଉପଯୋଗୀ ହେଲା ଭଳି ଦୃଶ୍ୟ ଟିକିଏ ଏପଟ ସେପଟ କରିଦେଲି । ସଂସ୍କୃତରେ 
ଗୀତ ୫।୬ଟି ଲେଖୁ ଦେଲେ ବାସୁଦେବ ପଶ୍ଚିତେ, ମୋ ଗାଇବା ସ୍ଵର ଅନୁସାରେ । 
ଆହା ! କେଡ଼େ ସରଳ, ମଧୁର ସେ ରଚନା । ସୁବିଧା ଥୁଲାବେଳେ ଲୋକ ସତରେ 
ଜିନିଷର ମହତ୍ସଵ ବୁଝେ ନାଇଁ । ଏବେ କେତେ ସେ ଗୀତକୁ ଝରୁଛି । ଭଲ ପଦେ ଅଧେ 
ମନେ ଥାଆନ୍ତା କି ! ଛାଡ଼ । 


ଜଗନ୍ନାଥ କ୍ଲବ ( ରାମଚଣ୍ଡୀଙ୍କ ପାଖ )ରେ ଦି'ରାତି '' ମୂଚ୍ରକଟିକ”'” ନାଟକ ଅଭିନୀତ 
ହେଲା । ଦେଖଣାହାରିଏ ବଡ଼ ପସନ୍ଦ କଲେ । ମୋର ମନେହୁଏ, ଏ କାଳକୁ ଓଡ଼ିଶାରେ 
ପ୍ରଥମବାର ସଂସ୍କୃତ ନାଟକ ଏଇ ମୃଚ୍ଛକଟିକ, ପୁରୀରେ ମଞ୍ଚସ୍ଥ କରାଯାଇଛି । 


ସଙ୍ଗୀତ ପ୍ରଭା” ବାହାରୁଥାଏ । ସ୍ଵର୍ଗତ ଦୟାନିଧୂ ତ୍ରିପାଠୀ ସେତେବେଳେ ରଣପୁର 
ରାଜଦରବାରରେ ସଙ୍ଗୀତଜ୍ଞ ଭାବେ ରହିଥାଆନ୍ତି । ରଣପୁରର ରାଜା ବଜ୍ରଧର ନରେନ୍ଦ୍ର 
ଜଣେ କଳାପ୍ରେମୀ ରାଜା । ସେ ଗୋଟିଏ ରଙ୍ଗମଞ୍ଚ ତୋଳାଇ କେତେକ ନାଟକ ମଞ୍ଚସ୍ଥ 
କରାଉଥାଆନ୍ତି । କଟକର ନାଟୁ ସରକାର, ବାଲେଶ୍ଵରର - ବୁନ୍ଦାବନ ବିହାରୀ ପଣ୍ଡା ଓ 
ଦୟାନିଧ୍‌ ତ୍ରିପାଠୀ ପ୍ରଭୃତି କେତେକ ଗୁଣୀ ବ୍ୟକ୍ତି ରଜାଙ୍କଠାରୁ ବର୍ତନ ପାଇ ସେଠାରେ 
ରହୁଥ୍ଲେ । ତାଙ୍କ ପାଖକୁ ସଙ୍ଗୀତ ପ୍ରଭା ଖଣ୍ଡିଏ ପଠାଇଲି । ସେ ବଡ଼ ପ୍ରଶଂସା କଲେ 
ଏ ଉଦ୍ୟମକୁ । ଦୟାନିଧୁ ତ୍ରିପାଠୀ, କ୍ଷେତ୍ରମୋହନ କର, ରାଧାରମଣ ରାୟ ପ୍ରଭୂତି 
ଲେଖା ଦେଉଥାଆନ୍ତି । ବ୍ରହ୍ମପୁରରୁ ମୋର ଶୁଭେଚ୍ଛୁ ଶଶୀଭାଇନା ( ଆଶା ପତ୍ରିକାର 
ସମ୍ପାଦକ) ତାଙ୍କ ପତ୍ରିକାର ବିଜ୍ଞାପନ ଦେଉଥାଆନ୍ତି । ଉତ୍ସାହ, ପ୍ରଶଂସା ଓ ବାଚିକ ସହାନୁଭୂତି 
ଢେର ପାଉଥାଏ; କିନ୍ତୁ ଏ ସବୁ ଥୁଲେ କ'ଣ ହେବ ? '' ଆଲୋ ମଉସା - ଜଡ଼ ପଇସା” ' 
ପତ୍ରିକାଟି ଯତ୍ରକତ୍ର ହୋଇ ବର୍ଷେ ଉପରେ ଚଳିଲା । ତା'ପରେ ବନ୍ଦ । ସଞ୍ଜବେଳେ 
ସଙ୍ଗୀତ ବୈଠକ କିନ୍ତୁ ନିତିଦିନଆ ଖଞ୍ଜାପରି ଚାଲିଥାଏ । 


ଶ୍ରୀ ରାଧାରମଣ ରାସୋହତ୍ସବ : 


ଦିନେ ଆମ ସଙ୍ଗୀତ ବୈଠକକୁ ଆଉ ଆଉ ଶ୍ରୋତା, ଗାୟକ ଓ ଗ୍ରାହକମାନଙ୍କ ସହିତ 
ଗୋପାଳ ଗୋସାଇଁ ( ସ୍ଵର୍ଗତ ରଙ୍ଗନାଥ ଦେବ ଗୋସ୍ଵାମୀ) ଆସିଲେ । ମୋର ତାଙ୍କର 


୨୧୨ କୁମ୍ଭାର ଚକ 


ଆଗରୁ ଚିହ୍ନାଜଣା ଥୁଲା । ତାଙ୍କ ପିତା ସ୍ଵର୍ଗତ ରଘୁନାଥ ଦେବ ଗୋସ୍ଵାମୀ ପୁରୀର ଜଣେ 
ବିଖ୍ୟାତ ସଙ୍ଗୀତଜ୍ଞ ଥିଲେ । ଗୋପାଳ ଗୋସାଇଁ ମଧ୍ଯ ବଂଶାନୁକ୍ରମେ ଭଲ ତବଲା ବାଦକ 1 
ସେ ଭାରି ଧୀର, କଥା ବଡ଼ ମଧୁର । ମୋହନ ଗୋସାଇଙ୍କ ରାସ ଦଳର ପ୍ରସିଵି ଦେଖ୍‌, 
ଶୁଣି ତାଙ୍କ ମନ ସୋରେଇଲା । ଇଏ ବି ତ ସେଇ ଗୋସେଇଁ ବଂଶର, ପ୍ରଭୁ ସନ୍ତାନ । 
ସେ ମୋତେ ତାଙ୍କ ଘରକୁ ଡାକିଲେ । ଯାଇ ଦେଖ୍‌ଲି ସେ ଆଉଜଣେ ପ୍ରାୟ ତାଙ୍କରି 
ସମବୟସ୍କ ବ୍ରାହ୍ମଣ ସେଠି ଅଛନ୍ତି । ନାମ ବାବାଜୀ ମହାପାତ୍ର, ଘର ସୁଆରସାହିରେ । 
କଥାବାର୍ତା ହେଉ ହେଉ ରାସ ଦଳଟିଏ ଗଢ଼ିବା ଲାଗି ଗୋପାଳ ଗୋସ୍ଵାମୀ ପ୍ରସ୍ତାବ 
ବାଢ଼ିଲେ । ତିନି ଭାଗୁଆଳିରେ ଦଳଗଢ଼ା ହେବ । କଥା ହେଲା - ଗୋସେଇଁଙ୍କ ଘରେ 
ଦଳର ପିଲାଏ ରହିବେ । ସେ ଓ ବାବାଜୀ ମହାପାତ୍ରେ ସବୁ ଖର୍ଚ୍ଚ ତୁଳାଇବେ । ମୁ ବହି 
ଲେଖୁବି ଓ ଶିକ୍ଷା ଦେବି । 

ଏଇ ପ୍ରସ୍ତାବରେ ମୁଁ ରାଜି ହେଲି । ମଫସଲରୁ ପିଲାଏ ଆସିଲେ । ଦୁର୍ଲ୍ଲଭ, ଦୀନବନ୍ଧୁ 
(ଟୀମ ) ବାଉରିଆ, ବାସୁଆ, ଯମୁନା, ପୁନା ଓ ଗୋବିନ୍ଦ ଇତ୍ଯାଦି ଦଶ ବାରଜଣ ପିଲା 
ଆସି ପହୁଞ୍ଚୁଲେ । ରୀତିମତ ରିହସେଲ ଚାଲିଲା ଦି'”ଓଳି । ସକାଳେ ଗଳା ସଧା, ନାଚ 
ଶିଖା ଇତ୍ୟାଦି, ଉପରଓଳି ପାର୍ଟଘୋଷା ଓ ଅଭିନୟ ଶିକ୍ଷା ହୁଏ । ନାଆଁ ଦିଆଗଲା “ଶ୍ରୀ 
ରାଧାରମଣ ରାସୋତ୍ସବ'' | ମୋଠାରୁ ଶିଖୁବୁଝି ଜଗନ୍ନାଥ ରଣା ହାମୌନିୟମ ବଜାଇ 
ପିଲାଙ୍କୁ ଗୀତ ଶିଖାଇଲା । 


ଜଗନ୍ନାଥ କ୍ଲବରେ ପ୍ରଥମ ଅଭିନୟ ଦିଆଗଲା । ରାସ ବହିଟିର ନାମ “ବନ ବିହାର” | 
ମୋହନ ଗୋସେଇଙ୍କ ରାସରେ ବାବାଜୀ ବୈଷ୍ଣବଚରଣ ଦାସ ( ବେଣୁଧର ପଟ୍ଟନାୟକ, 
ରଣପୁର) ଓ ମୋହନ ଗୋସାଇଁ ମିଶି ଲେଖାଲେଖ୍‌ ଓ ଗୀତ ରଚନା କରୁଥୁଲେ । 
ଗୀତଗୁଡ଼ିକ ପୁରୁଣା ରାସଗୀତର ସ୍ଵରରେ ଲେଖା ବୋଲି ଲୋକଙ୍କୁ ଟିକିଏ ଏକଘାଇଆ 
ଲାଗୁଥାଏ । ମୁଁ ସ୍ଥଳ, କାଳ ପାତ୍ର ମନାଇଁ ଓଡ଼ିଶୀ, ହିନ୍ଦୁସ୍ଥାନୀ, କର୍ଣ୍ାଟକୀ, ଗଜଲ ଓ 
ଠୁମରୀ ସ୍ଵରରେ ପୂର୍ବପରି ଗୀତ ଲେଖୁ ଯୋଗ କରିଥିଲି । ତା” ଛଡ଼ା ବଚନିକା ବା 
ସଂଳାପ ଅଂଶ ମଧ୍ଯ ଅଧକ ରଖୁଥୁଲି । ଲୋକେ ଭାରି ପସନ୍ଦ କଲେ । ଦଳ ବାହାରକୁ 
ଗଲା - ଖୋରଧା, ଅନୁଗୋଳ, ସମ୍ବଲପୁର ପ୍ରଭୁତି ନାନା ସ୍ଥାନକୁ, ପୁରୀରେ କେତୋଟି 
ଅଭିନୟ ପ୍ରଦଶନ ପରେ । 


ସମ୍ବଲପୁରରେ ସେତେବେଳେ ଶ୍ରୀ ନୀଳମଣି ସେନାପତି, ଆଇ.ସି.ଏସ୍‌. ଥାଆଚି 
ଡେପୁଟି କମିଶନର । ସନାତନ ଡାକ୍ତର ତ ମୋର ପୂର୍ବ ପରିଚିତ ବନ୍ଧୁ । ଗୋପାଳଜୀ 
ମଠ ମହନ୍ତ ଶ୍ରୀ ନୀଳମ୍ବର ଦାଶ ଜଣେ ବଡ଼ ସଙ୍ଗୀତପ୍ରେମୀ ଓ ତାବଲା ଏବଂ ପଖାବଜ 
ବାଦକ । ଏମାନେ ମୋତେ ବହୁତ ସାହାଯ୍ୟ ଦେଲେ । ପ୍ରାୟ ତିନିମାସ ସମ୍ବଲପୁରରେ 
ରାସ ଅଭନୀତ ହେଲା । ଲୋକେ ବଡ଼ ପସନ୍ଦ କଲେ । ଆୟ ମଧ୍ଯ ଭଲ ହେଲା । 


କଳା-ଜୀବନ ୨୧୩ 


ଏ ଦଳ ଭାଙ୍ଗିଲା : 


ମହନ୍ତ ମହାରାଜ ଏତିକିବେଳେ ମୋଠୁ ଗୀତବାଦ୍ୟ ଶିକ୍ଷା ଆରମ୍ଭ କରିଦେଲେ । 
ଅଭିନୟ ନ ଥୁବା ଦିନ ମଠରେ ଗାଉଣା ବାଜଣା ହୁଏ । ସମ୍ବଲପୁରରୁ ବରଗଡ଼, 
ବୋଡ଼ାସମ୍ବର ପ୍ରଭୁତି କେତେକ ସ୍ଥାନ ଓ ବଲାଙ୍ଗୀର ଗଡ଼କୁ ଡାକରା ପାଇ ଯାଇ, ଦଳ 
ପୁରୀ ବାହୁଡ଼ିଲା । ବାହାରେ ଯଥେଷ୍ଟ ଖ୍ୟାତି ଅର୍ଜନ କରିବା ଖବର ଗୋପାଳ ଗୋସେଇଁ 
ଓ ବାସୁ ମହାପାତ୍ରେ ପାଇଥାଆନ୍ତି । ମନେକଲେ, ଗୁଡ଼ାଏ ଟଙ୍କା ନିଶ୍ଚୟ ରୋଜଗାର କରି 
ମୁଁ ଆଣୁଥୁବି । ବାସ୍ତବରେ କିନ୍ତୁ ତା ନୁହେଁ । ଦଳର ଖର୍ଚ୍ଚ ଇତ୍ୟାଦି ଯାଇ ମାତ୍ର ଶହେ 
ଦୁଇଶହ ଟଙ୍କା ବଳିଥାଏ । ପୂର୍ଣ୍ଣାନନ୍ଦ ମହାନ୍ତି ବୋଲି ଜଣେ ମେନେଜର ଟିକଟ ବିକ୍ରି, 
ବସାଖର୍ଚ୍ଚ ଓ ଯାତାୟତ ଭଡ଼ା ଇତ୍ୟାଦି ସବୁ ଖର୍ଚ୍ଚ ରଖନ୍ତି, ଲେଖନ୍ତି ଓ ଦିଆନିଆ କରନ୍ତି । 
ପୁରୀକୁ ଫେରି କ'ଣ ତାଙ୍କର ମତିଗତି ହେଲା କେଜାଣି, ଦଳର ସିନସିନାରୀ, ବାଦ୍ୟମଯନ୍ତ 
ଓ ପୋଷାକ- ପତ୍ରର ଗାଡ଼ି ରେଳଷ୍ଟେସନଠାରୁ ସେ ବାବାଜୀ ମହାପାତ୍ରଙ୍କ ଆଗଛାମୁଆ 
ବସା ଘରେ ନେଇ ରଖୁଦେଲେ ଓ ମୁ ଗୁରାଏ ଟଙ୍କା ଖାଇ ପାଇଥୁବା ଧାରଣା ଦେଲେ 
ଗୋପାଳ ଗୋସାଇ ଓ ବାସୁଦେବ ମହାପାତ୍ରଙ୍କୁ । ଶେଷରେ ପୁଲିସ ଥାନା ପର୍ଯ୍ୟନ୍ତ କଥା 
ଗଲା । ମାତ୍ର ମୋର ହେଲା ଜିତାପଟ । ସବୁ ମାଲମତା ଘେନି ମୁଁ ମୋ ବସାକୁ ଆସିଲି, 
ପୋଲିସ ସାହାଯ୍ୟରେ । ଏଇଠୁ ରାଧାରମଣ ରାସୋତ୍ସବର ଯବନିକା ପତନ । ତିନି 
ଭାଗୁଆଳି କାକୁଡ଼ି ବାଡ଼ିଂ ପରି ଅବସ୍ଥା ହେଲା । 

ପିଲାଏ ମୋ ପାଖେ ଥାଆନ୍ତି । ମୋର ମାନସିକ ଅବସ୍ଥା ଅତି ଶୋଚନୀୟ । 
ହଠାତ କାହକି ମନେହେଲା କଟକ ଯିବି । ସବୁକଥା ପ୍ରହରାଜ ମଉସାଙ୍କୁ କହି ତାଙ୍କର 
ପରାମର୍ଶ ଓ ଉପଦେଶ ଲୋଡ଼ିବି । 


ବାହାରିଲି କଟକ, ପ୍ରହରାଜ ମଉସା ( ଗୋପାଳ ଚନ୍ଦ୍ର ପ୍ରହରାଜ।)ଙ୍କୁ ସବୁ କଥା 
କହିଲି । ସେ ସେତେବେଳକୁ ସାକ୍ଷିଗୋପାଳ ମନ୍ଦିର ଟ୍ରଷ୍ଟବୋର୍ଡ଼ର ମୁଖ୍ୟ ଥାଆନ୍ତି । ଶ୍ରୀ 
ବ୍ରଜସୁନ୍ଦର ଦାସ ଓ ଶ୍ରୀ ରାଧାନାଥ ଚୌଧୁରୀ ( ଭେଡ଼ା) କଟକରେ ଥାଆନ୍ତି । ମଉସା 
ସେମାନଙ୍କ ସହିତ କଥା ହେଲେ । ଏମାନେ ମଧ୍ଯ ସାକ୍ଷିଗୋପାଳ ମନ୍ଦିର କମିଟିର ସଭ୍ୟ । 
ସତ୍ୟବାଦୀର ଓତା ବଂଶ ବଡ଼ଟାଣୁଆ .ଘର ସେତେବେଳେ । ତାଙ୍କ ଭିତରୁ ଜଣେ ମନ୍ଦିର 
କମିଟିର ମେମ୍ବର ଥୁଲେ, ତାଙ୍କ ନାମ ସତ୍ୟବାଦୀ ଓତା । ପ୍ରହରାଜ ମଉସାଙ୍କ କଥା 
ଟାଳିଦେବାକୁ କେହି ନ ଥୁଲେ । ୟେ ହେଲେ ମୁଣ୍ଡିଆଳ ବା ମୁରବି । 


ସାକ୍ଷିଗୋପାଳ ନାଟ୍ୟସଂଘ : 


ମଉସାଙ୍କ ସାହାଯ୍ୟ, ସହାନୁଭୂତି ଓ ଅନୁଗ୍ରହରୁ ସେଇ ପୁରୁଣା ପିଲାଦଳ ଘେନି ମୁଁ 
ସାକ୍ଷିଗୋପାଳରେ ରହିଲି । ମନ୍ଦିରକୁ ପଡ଼ିଥୁବା ସଡ଼କର ବାଆଁପଟେ ଧାଡ଼ିଏ ଲମ୍ବ ଚାଳଘର 
ଥୁଲା । ସେଇଥୁରୁ କେତୋଟି ବଖରାରେ ଆମେ ରହିଲୁ । ଏହିଠାରୁ ଦଳର ନାମ ହେଲା - 


୨୧୪ କୁମ୍ଭାର ଚକ 


‹““ସାକ୍ଷିଗୋପାଳ ନାଟ୍ୟ ସଂଘ ।୮7୮” ୟେ ହେଲା ୧୯୨୯- ୩୦ ସାଲ କଥା | କାରିକ 
ମାସ ଆସିଲା, ଅଁଳା ନବମୀ ଅନ୍ପଦିନ ଥାଏ । ମନ୍ଦିର ଆଗଛାମୁଆରେ ଷ୍ଟେଜ ବନ୍ଧା 
ହେଲା, ଉପରେ ନଡ଼ିଆ ଚାଞ୍ଚ ଛପର । ଚଉକତି ଖୋଲା ମେଲା । ବସିବା ଆସନ 
ନଡ଼ିଆ ଚାଞ୍ଚ । ଅଁଳା ନବମୀକୁ ତିନିରାତି ସେଠି ଅଭିନୟ ହେବାର କଥା । ପ୍ରହରାଜ 
ମଉସା ମୋତେ ଏହା କହିଥାଆନ୍ତି । 

ପହିଲି ରାତି “ବନବିହାର” ରାସ । ସ୍ଵର୍ଗତ ପଣ୍ଡିତ ଲିଙ୍ଗରାଜ ମିଶ୍ରଙ୍କ ସହିତ ମୋର 
ବହୂଦିନରୁ ପରିଚୟ ଥୁଲା । ତାଙ୍କୁ ଅନୁରୋଧ କଲି । ସେ ପ୍ରଥମ ରାତି ଅଭିନୟର 
ପ୍ରଧାନ ଆଶୀର୍ବାଦକ ଅତିଥୁ ହେଲେ । ଅଭିନୟ ତାଙ୍କ ମନକୁ ପାଇଲା । ପରେ ପରେ 
କୌତୁକ ଚିନ୍ତାମଣି” ଓ “ ବିଦ୍ଯାବଳୀ” ନାଟକ ଅଭିନୀତ ହେଲା | ଦେଖଣାହାରିଏ ନାଟକ 
ଦେଖ୍‌ ଖୁସ୍ଵି ହେଲେ । ଚାରିଆଡ଼େ ପ୍ରଶଂସିତ ହେଲା ଅଭିନୟ । 


କେଶବ ମହାପାତ୍ର ନାମକ ଜଣେ ଯୁବକ ସେବକଙ୍କ ସହିତ ସେଠି ଚିହ୍ନାଜଣା ହେଲା । 
ଶୁଣିଲି ସେ ବୋଲେଶ୍ଵର ମହାପାତ୍ରଙ୍କ ବଂଶଧର । ବେଲେଶ୍ଵରଙ୍କ ଝିଅ ଲକ୍ଷ୍ମୀ । ଅଳା 
ନବମୀକୁ ଯେଉଁ ସାକ୍ଷିଗୋପାଳଙ୍କ ବାମତ୍ଥ ମୂର୍ଭି ଲକ୍ଷ୍ମୀଠାକୁରାଣୀଙ୍କ ପାଦ ଦର୍ଶନ ମିଳେ, 
ଏ ସେହି ଲକ୍ଷ୍ମୀ । କେଶବ ମହାପାତ୍ରଙ୍କୁ ବହୁତ କଥା ପଚାରି ଲକ୍ଷ୍ମୀ ( ବେଲେଶ୍ଵରଙ୍କ ଝିଅ ) 
ସମ୍ବନ୍ଧେ କେତେକ ପୁରୁଣା ତଥ୍ୟ ଶୁଣିଲି । ସେସବୁ ଏ ବେଳକୁ କିମ୍ବଦନ୍ତୀ ହୋଇ ରହିଛି । 
ଭାରି ମନହେଲା ଏ ଘଟଣାକୁ ନାଟ୍ୟ ରୂପ ଦେବାଲାଗି । 


ସାକ୍ଷିଗୋପାଳ ପାଖାପାଖ୍‌ ଗାଆଁ ଶ୍ରୀରାମ ଚନ୍ଦ୍ରପୁର ବୀର ହରେକୃଷ୍ଣପୁର ଓ ଗବକୁଣ୍ଡ 
ପ୍ରଭୃତିରେ ଓଡ଼ିଶୀ ସଙ୍ଗୀତର ଚର୍ଚ୍ଚା ଥାଏ । ମଝି ମଝିରେ ମୁଁ ସେ ସବୁ ଗ୍ରାମକୁ ଯାଏ । 
ବସାରେ ମଧ୍ଯ ବେଳେବେଳେ ଓଡ଼ିଶୀ ଗୀତ ବୈଠକ ବସେ । ଗବକୁଣ୍ଡ ଗାଆଁରେ 
ପ୍ରହରାଜଙ୍କର ଗୋଟିଏ ଆଖଡ଼ା ପିଲାଦଳ ଥାଏ । ଭଲ ଓଡ଼ିଶୀ ନାଚ ଓ ଅଭିନୟ 
କରୁଥୁଲେ ସେମାନେ । 


ସାକ୍ଷିଗୋପାଳର ସ୍ଵର୍ଗତ ସତ୍ୟବାଦୀ ଓତାଙ୍କ କଥା ଏବେ ବି ପାସୋର ଯାଇ ନାହିଁ । 
ତାଙ୍କର ନଡ଼ିଆ ବ୍ୟବସାୟ ଥାଏ । ସେ ଟିକିଏ ଇଂରାଜୀ ଶବ୍ଦ ତାଙ୍କ କଥା ମଝିରେ 
ମଝିରେ ବ୍ୟବହାର କରିବାକୁ ମହତ୍ତ୍ଵ ମଣନ୍ତି । ସତ୍ୟବାଦୀ ଡାକ୍ତରଖାନାରେ ସେତେବେଳେ 
ଡାକ୍ତର ଥୁଲେ ଡି. ଭି. ଆର. ପଟ୍ଟନାୟକ । ସେ ଟିକିଏ କଳାରସିକ । ମୋର ତାଙ୍କ 
ସଙ୍ଗେ ଭାବଲାଭ ହେଲା ପରେ, ମଝିରେ ମଝିରେ ମୁଁ ଡାକ୍ତରଖାନାକୁ ଯା'”ଆସ କରେ । 
ଥରେ ଡାକ୍ତରବାବୁ ଓ ମୁଁ ବସି କଥା ହେଉଛୁଁ, ଓତାଏ ପହଞ୍ଚୁଲେ ସେଠି । ସେ କହିଲେ, 
““ଡାକ୍ତରବାବୁ ! ମୁଁ ଯାଇଥୁଲି ପୁରୀ, ଏସ. ଟି. (5. 9. ୦.)ଙ୍କ ସାଙ୍ଗରେ ସେଠି କଥନ 
କଥନ (କଥୋପକଥନ) କରି ଘରକୁ ଆସି ଦେଖେଁ ତ ମୋ ଓ୍ରାଇଫ୍ରଙ୍କର ଭୀଷଣ 
ଡିସ୍‌ପେନସେରି ( ଡିସେଣ୍ଟି , ଆପଣ ଟିକେ ଆସନ୍ତୁ ।' ଡା. ପଟ୍ଟନାୟକ ମୋତେ ଚାହିଁ 
ମୁରୁକି ମୁରୁକି ହସି କହିଲେ - '' ଆଜ୍ଞା, ମୁଁ ତ ଏଠି ଡିସପେନସାରୀରେ ଅଛି, ଆଉ ଯିବି 


କଳା-ଜୀବନ ୨୧୫ 


ର ଓ୧୮ ୬ 


କ'ଣ ?'' ଓତାଏ କହିଲେ - ବୁଝିଲି ବୁଝିଲି । ମୁ ଯାଉଛି । ଟିକିଏ ବେଗେ ଏଠା 
କାମ ସାରି ମୋ ଘରକୁ ଆସିବେ ।'! 

ଡାକ୍ତରବାବୁ କହିଲେ - ‹‹ ଆପଣ ଆଗରେ ଯାଆନ୍ୁ । ସେଠି ଡିସ୍‌ପେନସରୀ ଜଗନୁ, '' 
ଓତାଏ ଚାଲିଗଲେ । କି ଦରକାର ଏ ଇଂରାଜୀ ଶବ୍ଦ ପ୍ରୟୋଗର ବୋଲି ଦୁହେଁ ବହେ 
ହସିଲୁ । 

ସାକ୍ଷିଗୋପାଳରେ ନୂଆ ବହିଲେଖା, ଶିକ୍ଷା ଇତ୍ୟାଦି ସହିତ ମଝି ମଝିରେ ଗୋଟିଏ 
ଦିଓଟି ନାଟକ ମଞ୍ଚସ୍ଥ ହେଉଥାଏ । ଦଳର ସମସ୍ତ ଖର୍ଚ୍ଚ ମଉସାଙ୍କ କୃପାରୁ ମନ୍ଦିର ଆଡ଼ୁ 
ବହନ କରାଯାଉଥାଏ । 
ଆଠମଲ୍ଲିକ : 

ହଠାତ଼ ଦିନେ ଆଠମଲ୍ଲିକରୁ ଡାକରା ପାଇଲି । ଆଠମଲ୍ଲିକରେ ସେତେବେଳେ ମୋର 
ପାଠସାଥୀ ଶ୍ରୀ ବାମଦେବ ମିଶ୍ର ଥାଆନ୍ତି ଦୋନ । ମୁଁ ତାଙ୍କୁ ପଢ଼ିବାବେଳୁ “ମାଲିକ” 
ବୋଲି ଡାକେ ଓ ସେ ମୋତେ ଗୋଲାମ” ବୋଲି ଡାକନ୍ତି । ଟ୍ରେନ ଚଢ଼ି ମେରାମୁଣ୍ଡଳିଠାରୁ 
ରାଜା ପଠାଇଥୁବା “ବସ୍‌ରେ ଅନୁଗୋଳ ବାଟେ ଆଠମଲ୍ଲିକ ଗଲୁ । ବାଟରେ ବଇଣ୍ଡାରେ 
ସେ ଅତିକାୟ ଅମୃତଭଣ୍ଡା ଅପାସୋରା । ସେଠାରୁ ଆଠମଲ୍ଲିକ ଯିବା ବାଟରେ ଉଚ୍ଚ ପାହାଡ଼ 
କଡ଼ର ସରୁ ସଡ଼କରେ ବସ୍‌ ଗଲାବେଳେ କି ଅପୂର୍ବ ଦୃଶ୍ୟ ସେ ! 

ଆଠମଲ୍ଲିକରେ ଚାରି ରାତି ଅଭିନୟ ଦେଖାଗଲା । ରାଜାସାହେବ ଜଣେ ସଙ୍ଗୀତ, 
ସାହିତ୍ୟର ବିଶିଷ୍ଟ ରସିକ । ବାମଦେବବାବୁ ତ ପ୍ରସିଦ୍ଧ ନାଟ୍ୟକାର, ସ୍ଵର୍ଗତ କାମପାଳ 
ମିଶ୍ରଙ୍କ ବଂଶଧର । ସେଇ ରକ୍ତର ପ୍ରମାଣ ଦିଏ ତାଙ୍କର ସାହିତ୍ୟ ପ୍ରେମିକତା । ଦେଖୁଲି, 
ରାଜାଙ୍କୁ ଦେୱ୍‌ାନ୍ନ - ଯୋଗ୍ୟଂ ଯୋଗ୍ୟେନ଼ - ବିଧାତା ଯୋଗାଡ଼ି ଦେଇଛି । 
ଅନୁଗୋଳ : 

ଭୋଜିଭାତ ଖାଇ, ହସଖୁସିରେ ଆଠମଲ୍ଲିକରୁ ଆସିଲୁ ଅନୁଗୋଳ । ସେଠାରେ 
ମୋର ଅନ୍ୟତମ ପଢ଼ାସାଥୀ ଶ୍ରୀ ହୃଦୟ ବଲ୍ଲଭ ଦେ ୭.୮., ପୁଲିସ ଟ୍ରେନିଂ କଲେଜର 
ଅଧ୍ଯକ୍ଷ ଥାଆନ୍ତି । ସଭାଘରେ ପ୍ରାୟ ୧୫ ।୨୦ ଦିନ ବିଭିନ୍ନ ଅଭିନୟ ପ୍ରଦର୍ଶିତ ହେଲା । 
ହୃଦୟବାବୁ ବହୁ ମତେ ସାହାଯ୍ୟ ଦେଲେ । ପୁରୀ ସଂସ୍କୃତ କଲେଜର ଏକଦା ଛାତ୍ର ଓ 
ସଂସ୍କୃତ ମୂକ୍ଛକଟୀକ ନାଟକ ବେଳେ ମୋଠାରୁ ଅଭିନଯ ଶିକ୍ଷାପ୍ରାପ୍ତ ଶ୍ରୀ ହରମୋହନ 
କରଙ୍କ ଘର ଅନୁଗୋଳ ଖୁବ଼ ପାଖ ଗାଆଁରେ । ସେ ଆମ ରହଣୀ କାଳତକ ନାନା 
ଦିଗରୁ ଦଳକୁ ସାହାଯ୍ୟ କରୁଥାଆନ୍ତି । 

ଏଇ ଅନୁଗୋଳରେ ଗୋଟିଏ ଅଭୁଲା ଘଟଣା ଘଟିଲା । ମୁଁ ଗୀତଗୋବିନ୍ଦର ସ୍ଵର, 
ତାଳ, ଗୁରୁଲଘୁ କ୍ରମ ଅନୁସରଣରେ ଓଡ଼ିଆ ଅନୁବାଦ କରୁଥାଏଁ | ହଠାତୃ ଦିନେ ଆମ 


୨୧୬ କୁମ୍ଭାର ଚକ 


ବସାରେ ସ୍ଵନାମଧନ୍ୟ କବି ରାଧାମୋହନ ଗଡ଼ନାୟକ ଉପସ୍ଥିତ ହେଲେ । ନାନାଦିଗରୁ 
ସାହିତ୍ୟ, ଛନ୍ଦ, ବୃତ୍ତ ଇତ୍ୟାଦିରେ ଚର୍ଚ୍ଚା ଚାଲିଲା । କେଡ଼େ ସରଳ ସେ, କେଡ଼େ ବିନୟୀ 
ସତେ ! କି ଚମତ୍କାର କବିତା ରଚନା । ମୁଁ ତ ଏକାବେଳେ ମୁସ୍ଧ ହୋଇଗଲି ତାଙ୍କ ଗୁଣ 
ଦେଖୂ । ଏଥରକର ଅନୁଗୋଳ ରହଣୀ ବଡ଼ ଆନନ୍ଦରେ ବିତିଲା । 


ସମ୍ବଲପୁର ବସାଘର : 


ଅନୁଗୋଳରୁ ପୁଣି ଗଲୁ ସମ୍ବଲପୁର, ମିଶ୍ରମୋଟର ସଭିସରେ । ମୋର ବାଲ୍ୟବନ୍ଧୁ 
ଢେଙ୍କାନାଳର ଶ୍ରୀ ଚକ୍ରଧର ମିଶ୍ରେ ଏ ସଭିସ୍‌ବସ୍‌ ଚଳାଉଥାଆନ୍ତି । ମୋର ବିଶ୍ଵାସ ଯେ 
ସେତେବେଳେ ଏଭଳି ଏକ ସାହିକ ବସ୍‌ ଚଳାଚଳର ବ୍ୟବସ୍ଥା କେବଳ ଚକ୍ରଧରବାବୁ ଆରମ୍ଭ 
କରିଥୁଲେ, ଓଡ଼ିଶାରେ | ସମ୍ବଲପୁରରେ ତାଙ୍କ ମୋଟର ଅଫିସରେ କିଛିଦିନ ରହି ଡେପୁଟୀ 
କଲେକୂୁର ଭରତ ନାୟକଙ୍କର ଏକ ବିରାଟ ଘରେ ରହଣୀ ହେଲା । ଏ ଘରେ ରହିବାକୁ 
ଲୋକେ ଡରନ୍ତି । ଶୁଣିଲି ଏଠି ଭୂତର ଅତ୍ୟାଚାର । ମୁଁ ବିଚାରିଲି ଆମର ତ ସବୁବେଳେ 
କୃଷ୍ଣନାମ ଚାଲିଛି - ଦେଖାଯାଉ ଭୂତର ପ୍ରତାପ । କିଛିଦିନ ପରେ ଭିତିରି ମରମ ବୁଝାଗଲା । 
ଘରକୁ ଲାଗି ଗୋଟିଏ ବଡ଼ ଆମ୍ବଗଛ ଚାଳକୁ ଢାମ୍ପି ପଡ଼ିଥାଏ । ଆମେ ତ ଅନ୍ଧ ନୁହ, 
ପିଲା, ବଡ଼ ମିଶି ପ୍ରାୟ ୨୦।୨୨ ଜଣ । ଆମେ ଜାଗତିଆର ରହିଲୁ । 


ଦିନ ୬।୭ ରହିଲା ପରେ, ଥରେ ଏକ ବିଚିତ୍ ଘଟଣା ଘଟିଲା । ରାତିରେ ଅଭିନୟ 
ସାରି ବସାକୁ ଆସିଲୁ । ଏକାଠି ସଭିଏଁ ଖାଇ ବସିଛୁଁ, ଏତିକିବେଳେ ଚାଳକୁ ଢାଞ୍ଷି ପଡ଼ିଥୁବା 
ଆମ୍ବଗଛରୁ ଝର ଝର ହୋଇ ଗୁରାଏ ବାଲି ଅଜାଡ଼ି ହୋଇ ପଡ଼ିଲା । ପିଲାଏ ଡରରେ 
ଛାନିଆଁ । ଭୂତଥୁବା କଥା ଯାହା ଶୁଣାଥୁଲା, ବୋଧହୁଏ ତା ସତ । ଆଉ ଖାଇବେ 
କ'.] ? ଘରର କବାଟ କିଳି ଭୟରେ ଥରିଲେ । ଆମ ପୂଜାରୀ ଓ ଆଉ ଜଣ କେତେ 
ଛା ରେ ଦମ୍ଭବାନ୍ଧି ଘର ବାହାର ପଟେ ଥୁବା ଆମ୍ବଗଛ ମୂଳକୁ ଲଣ୍ଡନ ନେଇ ଗଲେ । 
ଗଛଟା ବଡ଼ ଗହଳିଆ । କିଛି ଦେଖାଯାଉ ନ ଥାଏ, ପତ୍ର ସନ୍ଧିରେ । ତୁହାକୁ ତୁହା ବାଲି 
ପଡୁଥାଏ, ଡାଳ ହଲୁଥାଏ । ଆମ ଲୋକେ ତଳେ ଜଗି ରହିଲେ, ଗଛକୁ ଟେକା ପଥର 
ମାରିଲେ । ଟିକିଏ ପରେ ବେଶୀ ବାଲି ପଡ଼ିବା ବନ୍ଦ ହୋଇଯାଇ ମଝି ମଝିରେ ଗଣ୍ଡେ 
ଗଣ୍ଡେ ପଡୁଥାଏ । ହଠାତୂ ଚାଳ ଉପରେ ଦୁଲ୍ଵକରି କ'ଣ ଗୋଟାଏ ପଡ଼ିବାର ଆବାଜ୍‌ 
ହେଲା । ବାହାରପଟ ବୁଲିଆସି ଅଗଣାରେ ଦେଖୁଲେ, କେହି ନାହିଁ । ସବୁରି ସନ୍ଦେହ 
ହେଲା । କେହି ଜଣେ ଗଛରୁ ଚାଳକୁ ଡେଇଁ ପଡ଼ିଲା ପରି ଅନୁମାନ କଲେ । 

ରାତି ପାହିଲା । ତହିଁ ଆରଦିନ ସକାଳୁ ଦେଖୁଲା ବେଳକୁ ଚାଳରୁ ପୁଳାଏ ନଡ଼ା 


ଝୁଲି ପଡ଼ିଛି ଓ ତଳେ ବି କିଛି ପଡ଼ି ଯାଇଛି । ମନେହେଲା ଏସବୁ କେହି ଲୋକର କୀର୍ତି । 
ଜଣେ ଅଧେ ଚାଳରେ ଚଢ଼ିଲେ, ପାଇଲେ ଖଣ୍ଡେ ଗାମୁଛା । ଆଉ ସନ୍ଦେହ କ'ଣ ? ଏ 


କଳା-ଜୀବନ ୨୧୭ 


ନିଶ୍ଚେ କେହି ଦୁଷ୍ଟ ଲୋକର କାମ । ଆଛା, ଦେଖାଯାଉ, ଜଗିବା ବୋଲି ସମସ୍ତେ ଏକମତ 
ହେଲେ । ପିଲାଙ୍କୁ ଗାମୁଛା ଦେଖାଇ ବୁଝାବୁଝି କରାଗଲା । କୁହାଗଲା ଭୂତ ନୁହେଁ - 
ମଣିଷ । ବଦମାସ ଲୋକେଟ କିଏ, ଜଗିବା ତାକୁ । 


ଭରତଦବାବୁଙ୍କ ଘରର ଜଣେ ଜଗୁଆଳ ଥାଏ । ସେ ବିଚାରା ମୂଲପାତି କରି ଚଳେ । 
ସ୍ତ୍ରୀଟି ତା'ର ଯୁବତୀ, ରଙ୍ଗ କଳା ହେଲେ ବି ସୁନ୍ଦରୀ, ଢଳା ଢଳା ଦିଓଟି ଆଖୁ, ଭରଯୌବନୀ ! 
ଜଗୁଆଳି ଅଧୂକାଂଶ ଦିନ, ରାତିରେ ଆଉ କାହାର କାମରେ ଯାଏ ଆଉ ଏ ଯୁବତୀ ନିଜ 
ବାଟ ଦେଖେ କେଉଁ ବିଶିନୀକି ରାତିର ସାଥୀ କରି । ତାକୁ ଆମ ଦଳ ଗହଳି ଅଡୁଆ 
ହେବାରୁ, ଆମ୍ବଗଛରୁ ଭୂତ ହୋଇ ବିଶିନୀଟି ଧୂଳି ବାଲି ପକାଉଥୁଲା । 


ଆମେ ବା କେତେ ଦିନ ସେଠି ଥାକିବୁଁ ? ସବୁ ସେ ଚୁପ୍‌ ଭଲା । ଜାଣିଲୁ ସବୁ 
କଥା, ପିଲାଙ୍କୁ ସାବଧାନ କରି ଦେଲୁ | 


ଥରେ ସମ୍ବଲପୁରରେ ପଫ୍ଳେ ହେବା ସମୟ କୌଣସି ଅସୁବିଧାରୁ ଗଡ଼ିଗଲା ଟିକିଏ । 
ଦେଖଣାହାରୀଏ ଭାରି ଗୋଳମାଳ କଲେ, ଗାଳିଗୁଲଜ, ଟେକା ଫିଙ୍ଗା ଇତ୍ୟାଦି ଚାଲିଲା _ 
ବିଶେଷକରି ଅଦିଆ ଗରାଖଙ୍କର । ମୁଁ ଗୋଟାଏ ଦୃଷ୍ଟ ବୁଦ୍ଧି ଖେଳାଇ ପିଲାଙ୍କୁ ପାଖ 
ବସାକୁ ଷ୍ଟେଜ ପଛବାଟେ ବିଦାୟ କରି ଦେଲି । ଷ୍ଟେଜ ମଝିରେ ଗୁଡ଼ାଏ ଟେକା ଦେଉଳ 
ପରି ଜମା କରାଗଲା । ଘଣ୍ଟା ବାଜିଲା । ଡ୍ରପ୍‌ ଉଠିଲା । ଦେଖୂଲା ବେଳକୁ ମଞ୍ଚ ଶୂନ଼୍ । 
ସନାତନ ଡାକ୍ତର ଓ ଆଉ କେତେଜଣ ମୋର ପରମବନ୍ଧୁ ସାହା ହେଲେ, ଲୋକେ ରାଗି 
ପଳାଇଲେ, ଟିକଟ ପଇସା ଫେରାଇ ଦିଆଗଲା । ମୋର ସେଠାର ବନ୍ଧୁମାନେ ବେଶ୍‌ 
ମଧୁରିଆ ମଧୁରିଆ ବାଣୀ ଶୁଣାଇଁ କହିଲେ ଯେ ସମ୍ବଲପୁରର ବଦନାମ କଲେ କେତେକ 
ଦର୍ଶକ । କେତେକ ଭଦ୍ରଲୋକ ଆମ ପଟିଆ ହେଲେ । ବଚନିକା ଶୁଣାଇଲେ ମାଗଣା 
ଦେଖୁବାକୁ ଦାବି କରି ଅଯଥା ଗୋଳମାଳ ସୃଷ୍ଟି କରୁଥୁବା ଲୋକଙ୍କୁ । ପୋଲିସ ପକ୍ଷରୁ 
ମଧ୍ଯ ସାହାଯ୍ୟ ମିଳିଲା । ଏହାପରେ ଆଉ ଏଭଳି ଗୋଳମାଳ କେବେ ହୋଇ ନାହ । 
ସୁରୁଖୁରୁରେ ଦିନାକେତେ ଅଭିନୟ ଚାଲିଲା । ଦି'ପଇସା ରୋଜଗାର ବି ହେଲା । ଆଦର 
ସମ୍ବର୍ଧନା ମିଳିଲା । ଏବେ ମଧ୍ଯ ମୁଁ ସମ୍ବଲପୁରବାସୀଙ୍କର ପ୍ରିୟଜନ ହୋଇ ରହିଛି, 
ସେଇକାଳରୁ । 


ସମ୍ବଲପୁରଠାରୁ ବରଗଡ଼ ଗଲୁଁ । ଏଠି କୃତାର୍ଥ ଆଚାର୍ଯ୍ୟଙ୍କର ବେଶ୍‌ ନାଆଁ ଥାଏ । 
ବଢ଼ିଆ ଗାମୁଛା ତାଙ୍କ ଗୋଦାମରେ ମିଳେ । ବନ୍ଧୁତା ହେଲା ତାଙ୍କ ସଙ୍ଗେ । କିଛିଦିନ 
ସେଠି ଅଭିନୟ ଦେଖାଇବା ପରେ ବୋଡ଼ାସମ୍ବର ଜମିଦାର ବରିହାଙ୍କ ନିମନ୍ତ୍ରଣରେ ଦଳ 
ସେଠାକୁ ଗଲା । ଭାଗ୍ୟକୁ ଦେ'ଦରା ଗଲୁ ଜମିଦାରଙ୍କ ମୋଟରରେ । ବାସ୍ତବରେ ଦେ'ଦରା 
ଏକା ଦେବଦରା । କି ମନୋହର ଦୃଶ୍ୟ ! ଦେବ ମନ୍ଦିରଟି ପାଣି କୃଳର ଏକ କୁଦ 


ଉପରେ । ଏକ ଦିଗରେ ତା'ର ବଡ଼ ପାହାଡ଼ । ଶୁଣିଲି ସେ ପାହାଡ଼ରେ ଏକୁଟିଆରେ 


୨୧୮ କୁମ୍ଭାର ଚକ 


ଜଣେ ବୁଢ଼ୀ ଥାଏ । ଭାବିପାରିଲି ନାହିଁ, ବିଚାରୀ କେମିତି ସେଠି ରହେ । ଭୀଷଣ 
ଜଙ୍ଗଲ; କିନ୍ତୁ ସେ ନିଶ୍ଚିନ୍ତ ଥାଏ । ପାଣିକୃଳରେ ଫଟୋ ନିଆଗଲା । ମନେ ଅଛି ଦୀନବନ୍ଧୁ 
(ଟୀମା) ଅସାବଧାନ ହୋଇ ମୋଟରଗାଡ଼ି କବାଟର କାଚ ଖଣ୍ଡେ ଭାଙ୍ଗି, ଡରରେ 
କବାଟ ଭିତରେ ଲୁଚାଇ ଦେଲା । ଦେଖୁଲି ସବୁ; କିନ୍ତୁ ସେଠି ତ ଆଉ କିଛି କହି ଯୋଗାଏ 
ନାଇଁ, ବସାକୁ ଆସି ବିରକ୍ତ ହେଲି ଟିକିଏ । 
କଟକ ବାହୁଡ଼ାଣି : 

ସେଠାରୁ ସମ୍ବଲପୁର ଓ ଅନୁଗୋଳ ହୋଇ ବାହୁଡ଼ିଲୁ କଟକ । 


କଟକରେ ସେତେବେଳେ ଚଉଧୁରୀବଜାର ମୋଡ଼ ଉପରେ ଥୁବା ବହୁ ପୁରୁଣା 
ଚନ୍ଦନ ପୋଖରୀ ପୋତା ହୋଇ ଯାଇଥାଏ । ଏବେ ଯେଉଁଠି ଗୌରୀଶଙ୍କର ପାର୍କ 
ହୋଇଛି, ଏ ସେହି ଜାଗା । ଖୋଲା ମେଲା ପଡ଼ିଆ ହୋଇ ପଡ଼ିଥାଏ । ସେଇଠି ଚାମେରିଆ 
ସିନେମା କୋମ୍ପାନୀ ତମ୍ବପକାଇ ସିନେମା ଦେଖାଉ ଥାଆନ୍ତି । ଏ କିନ୍ତୁ ନିର୍ବାକ ଚଳଚ୍ଚିତ୍ର । 
ଜଣେ ତେଲୁଗୁ ବ୍ୟକ୍ତି ଛବି ଦେଖାଇବା ସାଙ୍ଗରେ, ଛବିର ବର୍ଣ୍ଣନା ଅପୂର୍ବ ଓଡ଼ିଆ ଭାଷା 
ଉଚ୍ଚାରଣରେ କହି ଦଶକଙ୍କୁ ବୁଝାଉଥାଆନ୍ତି । 

ହାଲଦାର ଓ ମୁଖାର୍ଜୀ ମିଶି ହଲମୁକ ଟକିଜ୍‌ ( ଆଜି ଯେଉଁଠି ଅନୂପୂର୍ଣ୍ରା ‹ ବି” ମଞ୍ଚ 
ଅଛି, ତାହାରି ଆଗଛାମୁଆଁରେ ଏ ହଲ୍‌ଟି ଥୁଲା । ଅନ୍ନପୂର୍ଣ୍ଣା ` ବି” ବର୍ଭମାନ ଯେଉଁଠାରେ 
ପେଣ୍ଡାଲ କରିଛନ୍ତି, ତାହା ଥୁଲା ଏକ ଗୋଦାମ ଘର ନାଆଁ ଦେଇ ସିନେମା ପ୍ରଦର୍ଶନ 
କରୁଥୁଲେ, ଏହା ମଧ ବନ୍ଦ ହୋଇଥାଏ । କଟକ ଫେରି ଜାଉଁଳିଆ ପଟିରେ ବସାକରି 
ରହିବା ପରେ ହଲମୁକ ଟକିଜ୍‌ ହଲ ଭଡ଼ା ନେଇ କେତୋଟି ଅଭିନୟ ଦେଖାଇଲୁ । 
ସେତେବେଳେ ଡାକବଜା ବ୍ୟାଣ୍ଡପାଟିକୁ ନୁରୁହୋସେନ ନାମକ ଜଣେ ଭଲ କ୍ଳାରିଓନେଟ୍‌ 
ବାଦକ ପରିଚାଳନା କରୁଥୁଲେ । ଏକବଳଦିଆ ବଳଦଗାଡ଼ିରେ ବ୍ୟାଣ୍ଡ ବାଜା ବାଜି ହାଣ୍ଡବିଲ 
ବଣ୍ଟାହୁଏ । 


ଜାଉଳିଆ ପଟିରେ ଶ୍ରୀ ରାଜକୃଷ୍ଣ ବୋଷ ଓ ଶ୍ରୀ ରାମପ୍ରସାଦ ସିଂହଙ୍କ ପରିଚାଳିତ 
“ସ୍ଵରାଜ' ପତ୍ରିକାରେ ମଧ୍ଧ ନାଟକର ବିଜ୍ଞାପନ ଦିଆଯାଉଥାଏ । 
ଏହି କାଳରେ ବନ୍ଧୁ ସୁଲେଖକ ଉପେନ୍ଦ୍ରକିଶୋର ଦାସଙ୍କର ଗୋଟିଏ ବହି ଦୋକାନ 


ଥୁଲା । ସେ “କୌତୁକ ଚିନ୍ତାମଣି" ରାସ ବହିଟି ଓ କାଳିଚରଣ ଦାସ, ' ବିଦ୍ଯାବଳୀ' ରାସ 
ନାଟକ ପ୍ରକାଶ କଲେ । 


କଟକରେ ଅଭିନୟ : 


ପରେ ପରେ ପ୍ରହରାଜ ମଉସା ( ଗୋପାଳଚନ୍ଦ୍ର ପ୍ରହରାଜ ) ଓ ଶଶୀବାବୁ ( ଶଶୀଭୂଷଣ 
ରାୟ ) ଉତ୍କଳ ସାହିତ୍ୟ ସମାଜର ତଦାନୀନ୍ତନ ସମ୍ପାଦକ ) ଙ୍କ ସହିତ କଥା ହୋଇ ଶ୍ରୀରାମଚନ୍ଦ୍ର 


କଳା-ଜୀବନ ୨୧୭ 


ଭବନରେ ବହୁରାତ୍ର ଅଭିନୟ ପ୍ରଦର୍ଶିତ ହେଲା । କଟକବାସୀ ଏ ଅଭିନୟର ଭୂରିଭୂରି 
ପ୍ରଶଂସା କଲେ । 


ସେତେବେଳକୁ ବିଜୁଳି ଆଲୁଅ ନ ଥାଏ । ପଞ୍ଚଲାଇଟ ଜାଳି ଅଭିନୟ ଦିଆ ଯାଉଥାଏ । 
ଦୁର୍ଲ୍ଲଭ, ଟୀମା, ଯମୁନା, ବାଞ୍ଚା ପ୍ରଭୃତି ପିଲାଙ୍କ ଅଭିନୟକୁ ଲୋକେ ବଡ଼ ପସନ୍ଦ କରୁଥୁଲେ । 


ଚମ୍ପୂ ନାଟକ : 


ଏତିକିବେଳେ ମୋର ହଠାତ କେମିତି ମନ ହେଲା ଆମ ପୁରୁଣା କବିଙ୍କ ଆଶୀର୍ବାଦ 
ପାଇବାକୁ । ଭଲକରି ପଢ଼ିଲି “କିଶୋର ଚନ୍ଦ୍ରାନନ୍ଦ ଚମ୍ପୁ । ଚମ୍ପରକୁ ନାଟ୍ୟରୂପ ଦେବି 
ବୋଲି ୩୪ଟି ଯାକ ଗୀତ ଖଞ୍ଜ ଗୀତବହୁଳ ନାଟକ ଲେଖା ଆରମ୍ଭ କଲି । ଦୃଶ୍ୟ 
ବିଭାଗର ସୁବିଧା ପାଇଁ ଠାଏ ଠାଏ କଥା ସଙ୍ଗକୁ ଗୋଟି କେତେ ଗୀତ ଯୋଖୁଲି ଓ ନାଚ 
ଯୋଗାଡ଼ିଲି । ରିହସାଲ ଚାଲିଲା । ୟେ ୧୯୩୨ ସାଲର କଥା । 


ଶ୍ରୀରାମଚନ୍ଦ୍ର ଭବନରେ ପ୍ରାୟ ପ୍ରତି ରାତି ଅଭିନୟବେଳେ ଦେଖଣାହାରି ସ୍ଥାନ ନ 
ପାଇ ଫେରନ୍ତି । ତେଣୁ ବାଙ୍କାବଜାରର ଶ୍ରୀ ସୁଶୀଲ ପାଲିତଙ୍କ ପଡ଼ିଆ ଉପରେ ଚାରିପାଖେ 
ପାଲ ଟାଣି ପେଣ୍ଡାଲ ବାନ୍ଧି ପ୍ଳେ ଦେବାର ବ୍ୟବସ୍ଥା କରାଗଲା । ଏଇଠି ପ୍ରଥମେ ପ୍ରଦର୍ଶିତ 
ହେଲା ଚମ୍ପୂ ନାଟକର ଅଭିନୟ । 


ପ୍ରଥମ ଅଭିନୟ ରାତ୍ରି - ସେତେବେଳକୁ ରାୟବାହାଦୁର ରାଜକିଶୋର ଦାସ ଜୀବିତ । 
ସେ ତ ଜଣେ ପୁରୁଣା ସଙ୍ଗୀତ ସାହିତ୍ୟର ପରମ ରସିକ ଭକ୍ତ । ତାଙ୍କରି ଦ୍ଵାରା ଚମ୍ପୂ 
ନାଟକ ରାତି ଆଠଟାବେଳେ ଉଦୂଘାଟିତ ହେଲା । 


ସେଦିନର କଥା ମନରୁ ଯାଉ ନାହିଁ । ଖରାଦିନ, ବସନ୍ତକାଳ, ଚନ୍ଦ୍ରପକ୍ଷ - ସୁଲୁସୁଲିଆ 
ପବନ ବହୁଥାଏ । ରାଜକିଶୋରବାବୁ ତାଙ୍କ ବାଙ୍କାବଜାର ଘରୁ ଆସିଲେ । ନାଟକ ସେ 
ଉଦ୍ଘାଟନ କଲେ । ଡ୍ରପ୍‌ସିନ ଖୋଲିଲା । କାହ୍ନାଇ ( ସ୍ଵର୍ଗତ କାହ୍ନାଇ ଲାଲ ଘୋଷ ) 
ଖୋଳ ଧରିଥାଏ । ଆରମ୍ଭ ହେଲା କୀର୍ତନ ବାଦ୍ୟ ସହିତ ନୃତ୍ୟ । ଠିକ୍‌ ଏତିକିବେଳେ 
ପେଣ୍ଡାଲ ଉପରେ ଭଦଳିଆ ପକ୍ଷୀଟିଏ, ସେଇ ଚନ୍ଦ୍ରପକ୍ଷ ରାତିରେ ଉଡ଼ି ଉଡ଼ି ବୋବାଇଲା । 
ସମସ୍ତେ କହିଲେ, ୟେ ଶୁଭସୂଚକ । ମୁଁ ମାଆଙ୍କୁ ମୁଣ୍ଡିଆମାରି ନାଟକ ଆରମ୍ଭ କଲି । 
ଚମ୍ପ୍ବର ସବୁତକ ଗୀତ, ଏମିତି ଭାବରେ ଅନେକ ଶୁଣି ନ ଥୁଲେ, ୟା ଆଗରୁ |! ଗୀତ, 
ଅଭିନୟ ଓ ମଝିରେ ମଝିରେ ନାଚ ଦେଖ୍‌ ରାଜୁବାବୁ ଓ ଆଉ କେତେ ପୁରୁଖା ପୁରୁଖା 
ଲୋକେ ଭାବତନ୍ମୟ ହୋଇପଡ଼ିଲେ । ଆଖ୍‌ରୁ ତାଙ୍କର ଆନନ୍ଦରେ ଲୁହ ଗଡ଼ିଗଲା । 
ରାଜୁବାବୁ ମୋତେ ଷ୍ଟେଜ୍‌ ଭିତରୁ ଡକାଇ, ଆଖ୍‌ ଲୁହ ଛଳଛଳ କରି କହିଲେ ¬ ' “କାଳୀ, 
ରଜାଘର ଚାକିରି କରିଥୁଲେ ତୁମେ ଶହ ଶହ ଲୋକଙ୍କୁ ରାଧାକୃଷ୍ଣ ଲୀଳା ପରଶି ଆନନ୍ଦ 
ଦେଇ ତାଙ୍କର ଆଶୀର୍ବାଦ ପାଇପାରି ନ ଥାନ୍ତ । ଚମ୍ପୁକୁ ନାଟକ ଆକାରରେ ଗଢ଼ି କବିସୂର୍ଯ୍ୟଙ୍କ 


୨୨୦ କୁମ୍ଭାର ଚକ 


ସ୍କ ତି ଚେତାଇ ଦେଲ, ତୁମେ ଚାକିରି କରନ୍ତ କାହିଁକି ? ତୁମେ ଯେଉଁ ' ଚାକିରି ଝକ୍‌ମାରୀ' 
ଗୀତ- ଗ୍ରାମଫୋନ ରେକର୍ଡ଼ରେ ଗାଇଛ, ତା' ଏଇଠି ସତ ଫଳିଲା | ଜଗନ୍ନାଥ ତମକୁ 
ଦୀର୍ଘାୟୁ କରନ୍ତୁ, ତୁମେ ପୂର୍ବସୂରୀମାନଙ୍କୁ ଜୀବିତ କରି ରଖ ।'' ତାଙ୍କୁ ମୁଣ୍ଡିଆମାରି 
ବିଦାୟ ନେଲି । ପୁଣି ପ୍ଲେ ଚାଲିଲା । ଚମ୍ପୂର “କ୍ଷମାନୁକମ୍ପାଧର' ଗୀତ ଓ ସୁଖୀମାନଙ୍କର 
ସମୂହ ନୁତ୍ୟବେଳେ ଦେଖଣାହାରିଏ ଆସନ ଛାଡ଼ି ଛିଡ଼ା ହୋଇ “ହରିବୋଲ” ଦେଲେ । 
ଘନଘନ କରତାଳିରେ ମଞ୍ଚ ଉଛୁଳି ପଡ଼ିଲା । 


ପୂର୍ବରୁ ମୋର ଅବଶ୍ୟ ପୁରାତନ ଯୋଗଜନ୍ମା କବିଙ୍କ ରଚନା ପ୍ରତି ଶ୍ରଦ୍ଧା ଭକ୍ତି 
ଥୁଲା । ଚମ୍ପୁ ନାଟକର ଅଭିନୟ ଦେଖ୍‌ ଲୋକଙ୍କର ପ୍ରଶଂସା ଓ ଆଶୀର୍ବାଦ ମୋତେ ଆମ 
ଓଡ଼ିଶୀ ଗୀତ, ସ୍ଵର ଓ ସାହିତ୍ୟ ଦିଗକୁ ଏକାବେଳେ ଟାଣି ଦେଲା । 


ଏହି ସମୟରେ ବଳଙ୍ଗା ^ ଥୁଏଟର ଚାଲିଥାଏ | ଏ ଥୁଏଟର ମୂଳ କରଉାଁ ହେଲେ 
ସ୍ଵର୍ଗତ ବନମାଳୀ ପତି । ନାଟ୍ୟକଳା ତାଙ୍କର ଅପୂର୍ବ ଦାନକୁ ଆଜି କେହି ଭାଳୁ ନାହାନ୍ତି 
ବୋଲି ଦୁଃଖ ଲାଗୁଛି । 

ଏଇଠି ସ୍ଵର୍ଗତ ପତିଙ୍କପରି ଜଣେ କରିତୂକର୍ମାଙ୍କ କଥା ଅତି ସଂକ୍ଷେପରେ କହୁଛି । 
ତାଙ୍କ ସହିତ ମୋର ପୁରୀଠାରୁ ପରିଚୟ ଥୁଲା । ସେ ସେତେବେଳେ ବଳଙ୍ଗାର ନାଏବ । 
ବେଶ୍‌ ପ୍ରତିପଭ୍ଭିଶାଳୀ ବ୍ୟକ୍ତି ଥିଲେ ସେ । ପ୍ରାୟ ସବୁ ମହଲରେ ତାଙ୍କୁ ଲୋକେ ସମ୍ମାନ 
ଦେଉଥୁଲେ । ଫିରିଙ୍ଗି ଅମଳ, ଜମିଦାରୀ କାରଖାନା, ବଳଙ୍ଗା ପ୍ରଭୂତି ଚକଡ଼ାର ଜମିଦାର 
କଲିକତାନିବାସୀ ଦ୍ଵାରିକା ମିତ୍ର ତାଙ୍କ ଓଡ଼ିଶାର ଜମିଦାରୀକୁ କଦବା ଥରେ ଅଧେ ଆସିଥୁବେ । 
ତେଣୁ ନାଏବ ପତି ହିଁ ପ୍ରାୟ ଏ ଇଲାକାର ମାଲିକ । ସେ ଓଡ଼ିଶୀ ନାଚଗୀତକୁ ଭାରି 
ଆଦର କରୁଥୁଲେ । ଅଧ୍କାଂଶ ସମୟରେ ସେ ନାନା କାର୍ଯ୍ୟ ଘେନି ପୁରୀରେ ଦେଖାଦିଅନ୍ତି । 
ସ୍ଵନାମଧନ୍ୟ ସାହିତ୍ୟିକ ଓକିଲ ଜଗବନ୍ଧୁ ସିଂହଙ୍କ ସହିତ ତାଙ୍କର ବେଶ୍‌ ବନ୍ଧୁତା ଥାଏ । 
ଅନେକ ସମୟରେ ପତିଙ୍କୁ ସ୍ଵର୍ଗତ ଜଗବନ୍ଧୁବାବୁଙ୍କ ଘରେ ଦେଖୁବାକୁ ମିଳେ । ଦୁହେଁ 
ପ୍ରାୟ ସମବୟସୀ । ମୋ ବସାର ( କୁଣ୍ଢାଇବେଣ୍ଟ ସାହି, ଜଗବନ୍ଧୁବାବୁଙ୍କ ଘରକୁ ୩।୪ 
ଘର ଛଡ଼ା) ସଙ୍ଗୀତ ବୈଠକରେ ପତିଏ କେତେଥର ଶ୍ରୋତା ଭାବେ ଯୋଗ ଦେଇଛନ୍ତି । 


ତାଙ୍କ କଥା ଏଠି କହିବାର କାରଣ ହେଲା ଯେ, ଗୋବିନ୍ଦ ଶୂରଦେଓ ଯେପରି 


ରାସଦଳର ମୂଳଦୁଆ ପକାଇଥୁଲେ, ପତି ସେହିପରି ବ୍ୟବସାୟୀ ଥୁଏଟର ଦଳର ପ୍ରଥମ 
ଉଦ୍ୟୋକ୍ତା । 


ଲୋକେ ଆଜି ତାଙ୍କୁ ମନପାସୋରା କରି ଦେଲେଣି । ତେଣୁ ତାଙ୍କ କଥା ପଦେ 
ଅଧେ ହେଲେ, ଏଠି କହିଥାଏଁ ବୋଲି ବିଚାରୁଛି । କଟକରେ ବାସନ୍ତୀ, ଉଷା ଓ ମାଗନେଟିକୁ 
ଥୁଏଟର ପ୍ରଭୃତି କେତୋଟି ସୌଖୀନ କଳାକାର ଦଳ ଥ୍ବଲା ସିନା, ବ୍ୟବସାୟୀ ଦଳ 
ଗଢ଼ିଲେ ସ୍ଵର୍ଗତ ବନମାଳୀ ପତି । ବାସନ୍ତୀ ପ୍ରାୟ ବଙ୍ଗଳା ନାଟକ ମଞ୍ଚସ୍ଥ କରୁଥୁଲେ । 


କଳା-ଜୀବନ ୨୨୧ 


ତାଙ୍କ ରାଧାକୃଷ୍ଣ ଥୁଏଟରରେ କିନ୍ତୁ ଓଡ଼ିଆ ନାଟକ ଅଭିନୀତ କରାଇବାକୁ ଜିଦି ଧରି 
ନାଟକ ଲେଖକ ଓ କଳାକାରଙ୍କୁ ସମୁସ୍ସାହିତ କଲେ ପତି ମହାଶୟ । 

ପୁରୀରେ ସେତେବେଳେ ରାଜକିଶୋରବାବୁ ଆମ ପୁରୁଣା କବିଙ୍କ ରଚନା, 
ପୁରୁଣାଗୀତ, ଓଡ଼ିଶୀନାଚର ପରମ ଭକ୍ତ । ଜଗବନ୍ଧୁବାବୁ ତଦ୍ରୁପ । ପତିଙ୍କର ସେମାନଙ୍କ 
ସହିତ ବେଶ୍‌ ସଦୂଭାବ ଥୁଲା । ସେମାନେ ପତିଙ୍କୁ ଉତ୍ସାହିତ କରୁଥୁଲେ । 


ଏମାର ମଠର ତଦାନୀଚ୍ତଚନ ଗୁଣଗ୍ରାହକ, ଦାନଶୀଳ ମହନ୍ତ ମହାରାଜ ଗଦାଧର 
ରାମାନୁଜ ଦାସ, ପୁରୀ ମ୍ୟୁନିସିପାଲଟିର ହେଲ୍‌ଥ ଅଫିସର ଗଗନବାବୁ ପ୍ରଭୂତି ମଧ୍ଯ 
ପତିଙ୍କୁ ଯଥେଷ୍ଟ ପ୍ରେରଣା ଦେଇଥୁଲେ, ଏପରି ଗୋଟିଏ ନାଟକ ଦଳ ଗଢ଼ିବାକୁ । 


ବଳଙ୍ଗାରେ ପ୍ରଥମେ ଏକ ଗୋଟିପୁଅ ଦଳ ଗଢ଼ି ପତି ଅରଡ଼ିଆ ପଦାର ବିଶିଷ୍ଟ 
ନୃତ୍ୟ ସଙ୍ଗୀତଗୁରୁ ଶ୍ୟାମସୁନ୍ଦର ମହାପାତ୍ରେ ଓ ତାବଲାବାଦକ ହୂଷୀଙ୍କୁ ଶିକ୍ଷା ଦେବାକୁ 
ରଖୁଥୁଲେ । ଶ୍ୟାମ, ଲୋକନାଥ ଓ ମଧୁ ଇତ୍ୟାଦି କେତେଜଣ ପିଲା ନୃତ୍ୟଶିକ୍ଷା କରୁଥୁଲେ । 
ନାମୀ ମଞ୍ଚକଳାକାର ଶ୍ରୀ ରାମଚନ୍ଦ୍ର ମାଣିଆ ପ୍ରଥମେ ଏହି ଦଳରେ ଓଡ଼ିଶୀ ନୃତ୍ୟ ତାଲିମ 
ପାଇଥୁଲେ । 


ପୂର୍ବୋକ୍ତ ସଙ୍ଗୀତ ରସିକ ଭଦ୍ରଲୋକମାନଙ୍କ ଉତ୍ସାହ ଓ ପ୍ରସ୍ତାବରେ ପତି, ଗୋଟିପୁଅ 
ଦଳ, ଯାତ୍ରାଦଳ ଓ ଶେଷରେ ନାଟକ ଦଳ ଗଢ଼ି ତାହାକୁ ଭ୍ରାମ୍ୟମାଣ ବ୍ୟବସାୟୀ ଦଳରେ 
ପରିଣତ କଲେ । 


ପ୍ରାୟ ୧୯୧୬।୧୭ରେ ପତିଙ୍କର ରାଧାକୃଷ୍ଣ ଥୁଏଟର କଟକର ବାସନ୍ତୀ ରଙ୍ଗମଞ୍ଚରେ 
ଅଭିନୟ ପ୍ରଦର୍ଶନ କରି ଏବଂ ଓଡ଼ିଶାର ବିଭିନ୍ନ ସ୍ଥାନରେ ଅସ୍ଥାୟୀ ରଙ୍ଗମଞ୍ଚ ବାନ୍ଧି, ନାଟକମାନ 
ଖେଳି ବହୁ ମାନ ଅର୍ଜନ କଲେ । ପୁରୀର ପ୍ରଖ୍ୟାତ ଚିତ୍ରଶିଳ୍ପୀ, ମଞ୍ଚକଳାକାର ଓ ନାଟ୍ୟ 
ନିର୍ଦେଶକ ଶ୍ରୀ କୃଷ୍ଣଦାସ ମୁଖାର୍ଜୀ ଏବଂ ବାଲେଶ୍ଵରର ସଙ୍ଗୀତଜ୍ଞ ବୃନ୍ଦାବନ ବିହାରୀ ଦାଶ 
ରାଧାକୃଷ୍ଣ ଥୁଏଟର ଦଳର ମଞ୍ଚକଳା ସୁଚାରୁରୂପେ ପରିଚାଳନା କରୁଥୁଲେ । 


ପତି ବଡ଼ ଓଡ଼ିଆପ୍ରେମୀ । କେବଳ ଓଡ଼ିଆ ନାଟକମାନ ସେ ମଞ୍ଚସ୍ଥ କରାଉଥୁଲେ । 
ସ୍ଵର୍ଗତ ସୁପରିଚିତ ନାଟ୍ୟକାର ଅଶ୍ଵିନୀକୁମାର ଘୋଷ, ବହୁ ନାଟକ ରଚନାର ସୁଯୋଗ 
ଲାଭକଲେ ଏଇ ଥୁଏଟର ଦଳ ଓ ସ୍ଵର୍ଗତ ପତିଙ୍କ ହେତୁ । ଶ୍ରୀରାମଚନ୍ଦ୍ର ମହାପାତ୍ର ( ପୁରୀ) 
ମଧ୍ଯ ପ୍ରଥମେ ଏହି ମଞ୍ଚଲାଗି ନାଟକ ରଚନା କଲେ । 

ମୋର ଯେତେହୂର ମନେହୁଏ ୧୮୨ ୮ ସାଲ ମଇମାସ ୨୮ ତାରିଖ ଦିନ ପତିଙ୍କୁ 
ତାଙ୍କ ବଳଙ୍ଗା ଗ୍ରାମର ଜଣେ ଦୁର୍ବୃତ୍ତ ଲୋକ ତାଙ୍କୁ ଗାଧୋଇ ଠାକୁର ଦର୍ଶନ ସାରି ଘରକୁ 
ଫେରିବାବେଳରେ ହତ୍ୟାକଲା । 


୨୨୨ କୁମ୍ଭାର ଚଳ 


ବିସ୍ତୃତ ବିବରଣୀ ମୁଁ ଏଠାରେ ଦେଉ ନାହିଁ । ପତିଙ୍କ କାଳ ହେବା ପରେ ସ୍ବର୍ଗତ 
ଅଶ୍ଵିନୀବାବୁ ବନମାଳୀ ଆର୍ଟ ଥୁଏଟର ନାମ ଦେଇ ଦଳକୁ ପରିଚାଳିତ କଲେ । ତାଙ୍କ 
ସହିତ ସ୍ଵର୍ଗତ ମହେଶଚନ୍ଦ୍ର ରାୟ ସହଯୋଗ କରୁଥିଲେ । 


ମୋର ସାକ୍ଷିଗୋପାଳ ନାଟ୍ୟସଂଘ ବାଙ୍କାବଜାରରେ ପାଲବନ୍ଧା ଷ୍ଟେଜରେ ନାଟକ 
ମଞ୍ଚସ୍ଥ କଲାବେଳକୁ ବନମାଳୀ ଆର୍ଟ ଥୁଏଟର ଦଳ କଟକରେ ଥୁଲେ, ଅବସ୍ଥା ସେତେ 
ସ୍ବଚ୍ଛଳ ନ ଥୁଲା ସେତେବେଳେ । ସେମାନେ ଚୌଧୁରୀବଜାରରୁ ମ୍ୟୁନିସିପାଲଟି ଯିବା 
ରାସ୍ତାକଡ଼ର ବାଆଁ ପଟେ ଗୋଟିଏ ଦୋତାଲା କୋଠାରେ ରହୁଥୁଲେ । ଆମେ ରହିଥୁଲୁ 
ବାଖରାବାଦ ଗଳି ଚଉଧୁରୀଙ୍କ ପକାରେ । ଭିଙ୍ଗାରପୁରର ସ୍ଵର୍ଗତ କୃଷ୍ଣଚନ୍ଦ୍ର ଚୌଧୁରୀ 
ଜଣେ ବଡ଼ ସଙ୍ଗୀତ ରସିକ । ତାବଲା ଓ ପଖବାଜ ବଜାନ୍ତି ସେ । ମୋର ସେ ଥୁଲେ 
ଅକୃତିମ ବନ୍ଧୁ ଓ ପ୍ରାୟ ମୋ ସହିତ ରହୁଥୁଲେ । ମନେ ପଡ଼ୁଛି ରାମ ( ରାମଚନ୍ଦ୍ର ମାଣିଆ ) 
ଆମ ବସାକୁ ବରାବର ଯା'ଆସ କରନ୍ତି । ସେ ମୋର ପ୍ରିୟ ଛାତ୍ର ଦୁଲୁ ( ଦୁଲ୍ଲଭ ଚନ୍ଦ୍ର ସିଂ)କୁ 
“ଫଗୁଆ ମେଘେ ଖେଳେଇ ସୁନା ଥାଳିଟି'” - କିଶୋରୀ ଚକ୍ପୂର ଗୀତ ସହିତ ନୃତ୍ଯ 
ଶିଖାଇଥୁଲେ । 
ଯାଜପୁର : 

ମାଘ ମାସ । ଯାଜପୁରରେ ସେତେବେଳେ ସବୁଡିଭିଜନାଲ୍‌ ଅଫିସର ଥୁଲେ ସ୍ଵର୍ଗତ 
କାର୍ରିକଚନ୍ଦ୍ର ଚନ୍ଦ୍ର । ସେ ଆମ ଦଳକୁ ଯାଜପୁରର ସରସ୍ଵତୀ ପୂଜାରେ ଅଭିନୟ କରିବାକୁ 
ଡାକିଲେ । ଦଳ ସେଠାକୁ ଯିବା ଅବସରରେ ବନମାଳୀ ଆର୍ଟ ଥୁଏଟର ପାର୍ଟି ଆମ 
ବାଙ୍କାବଜାର ମଞ୍ଚରେ କେତେକ ରାତି ଅଭିନୟ ଦେବାଲାଗି ଅନୁରୋଧ କଲେ । ନାଟକ 


ପ୍ରଦର୍ଶନ କରାଗଲା । ଲୋକେ ସେବେଳରେ ଚମ୍ପୂ ଇତ୍ୟାଦି ନାଟକ ଦେଖୁଥାଆନ୍ତି ଏଇ 
ମଞ୍ଚରେ । ବନମାଳୀ ଆର୍ଟ ଦଳ ବିଶେଷ ଧନ ଅର୍ଜିପାରିଲେ ନାହୁଁ । 


ଯାଜପୁରରେ ମୋ ଦଳ ଭାରି ଆଦର ପାଇଲା । ସେଠାରେ ସେତେବେଳେ ସ୍ଵର୍ଗତ 
କ୍ଷେତ୍ରମୋହନବାବୁ ( ଦାସ ) ଥିଲେ ପୋଲିସ ଇନ୍ନସପେକୂର । ବହୁ ସାହାଯ୍ୟ ପାଇଛି 
ତାଙ୍କଠାରୁ । କେନ୍ଦ୍ରାପଡ଼ାର ମୋର ଜଣେ ପିଉସୀପୁଅ ଭାଇ ଗୋପାଳ ମହାନ୍ତି ଯାଜପୁରରେ 
ଓଭରସିଅର ଥୁଲେ । ମୁଁ ଯାଜପୁରରେ ଥ୍‌ବା ଦିନଯାକ ତାଙ୍କର ସଙ୍ଖୋଳା ଭୁଲି ପାରିବି 
ନାହ । 

ବଡ଼ ମନେହେଲା ସ୍ଵର୍ଗତ କାମପାଳ ମିଶ୍ର, ନାଟ୍ୟରଥୀଙ୍କ ଆସ୍ଥାନ ଦେଖୁବାକୁ । 
ପଣ୍ଡିତ ନୀଳମଣି ମିଶ୍ରଙ୍କ ସହିତ ସାକ୍ଷାତ କଲି । କେଡ଼େ ଗୁଣୀ, କେଡ଼େ ପଣ୍ଡିତ, କେଡ଼େ 
ସ୍ନେହୀ ସେ ସତେ ! ତାଙ୍କ ସଙ୍ଗସୁଖ ଛାଡ଼ି ଆସିବାକୁ ମନ ବଳୁ ନ ଥାଏ । ଭାବିଲି - ହଁ, 
ବଂଶର ଅଙ୍କୁର ତ ! କାହିଁକି ସେ ଏପରି ନିରାଡ଼ମ୍ବର, ନିରହଙ୍କାରୀ ଓ ଗୁଣବାନୁ ବ୍ୟକ୍ତି 
ହେବେ ? କଥାରେ ପରା ଅଛି - “ଚାଟଘର ପୁଅ ଚାଟ” | 


କଳା¬ଜୀବନ ୨୨୩ 


ଭଦ୍ରଖ ଲକ୍ଷ୍ମୀଭାଇ : 

ଯାଜପୁରରୁ ଫେରି ଆମେ ଭଦ୍ରଖ ଗଲୁ । ବାରିପଦାଠାରୁ କାନ୍ତକବି ଲକ୍ଷ୍ମୀକାନ୍ତ 
ମହାପାତ୍ର ( ମୋ ଲକ୍ଷ୍ମୀଭାଇ)ଙ୍କ ସହିତ ମୋର ଅତି ଆତ୍ମୀୟତା ଜମି ଯାଇଥାଏ 
ବାରିପଦାଠାରୁ, ତାଙ୍କ କୋଠର ବାଆଁ ପଟରେ ଗୋଟିଏ ଆମ୍ବ ବଗିଚା ଭିତରେ ତାଙ୍କର 
କେତେ ବଖରା ଚାଳ ଘର ଥୁଲା । ଆମେ ସେଇଠି ବସା କଲୁ । ଲକ୍ଷ୍ମୀଭାଇଙ୍କ ସାନଭାଇ 
ଓ ସାନଭଉଣୀ ସତୀକାନ୍ତ ଓ କନକ ( କନ ) ସେତେବେଳକୁ ଜୀବିତ । ଭାଇ ବୋଲି କନ 
ସତେ କି ଆଦର କରେ ମୋତେ ।! ତା' କଥା ଏବେବି ଅପାସୋରା । 


ଆଉ ଜଣେ ଥୁଲେ, ଫାରୁ ମିଆ । ସେ ଲକ୍ଷ୍ମୀଭାଇଙ୍କର ପରମ ଭକ୍ତ । ଲୋକେ 
ସିନା ତାଙ୍କୁ ଫାରୁ ମିଆଁ ବୋଲି ଡାକନ୍ତି, ହେଲେ ତାଙ୍କ ଅସଲ ନାଆଁ ହେଲା - ହକିମ୍‌ 
ମହମ୍ମଦ ଫାରୁକ୍ଵ, ସେ ଟିକିଏ ଓଁଷଧ୍‌ ମଉଷଧ୍‌ ଦିଆନିଆ କରନ୍ତି । ତେଣୁ ହକିମ୍‌ ବୋଲାନ୍ତି । 
ଭାରି ସରସ ଲୋକ ସେ । ବଡ଼ ପରୋପକାରୀ, ସ୍ନେହୀ ଓ ସଙ୍ଗୀତପ୍ରେମୀ । 


କନକ (କନ) ବଡ଼ ସ୍ନେହଶୀଳା । ମୋତେ ସେ ଭାଇଠୁ ବଳି ଆଦର କରେ । 
ଏତେ ଗୁଣର ଝିଅଟିକୁ ଦଇବ ବେଗେ ପାଖକୁ ନେଇଗଲା । ଆମେ ଲକ୍ଷ୍ମୀଭାଇଙ୍କ ଆମ୍ବ 
ବଗିଚା ଭିତର ଘରରେ ଥିଲା ଦିନତକ, ଦିନେ ହେଲେ ସେ ଆମ ପାଖକୁ ଆସି ଭଲମନ୍ଦ 
ବୁଝିବାକୁ ପାସୋରି ନାହିଁ । ଖଣ୍ଡେ ଚିଠି ତା'ର ଏବେ ମୁଁ ସାଇତି ରଖୁଛି; ସ୍,ତିର ସେ 
ସାଥୀ | 

ପାଖରେ ଶାଳନ୍ଦୀ ନଇ । ଖରାଦିନେ ଶିରିଶିରି ପାଣି ବହୂଥାଏ । କୋଉଠି କେମିତି 
ମାତ୍ର ପାଣି ଆଣ୍ଠୁଏ ମାତ୍ର । ନିତି ଗାଧୁଆବେଳେ କାନି ଝୂଥାରେ ଟିକିଟିକି ମୀନ ଧରା 
ହୁଏ ଧାରରୁ । : 

ଭଦ୍ରଖ ଗୋଶାଳାର ବାହାର ହତାକୁ ଭଡ଼ା ନେଇ ଆମର ପେଣ୍ଡାଲ ବନ୍ଧା ହେଲା । 
ସେତେବେଳେ ଭଦ୍ରଖର ସବୃଡିଭିଜନାଲ ମାଜିଷ୍ଟ୍ରେଟ୍‌ ଥାଆନ୍ତି ଦୁର୍ଗାବାବୁ ( ସ୍ଵର୍ଗତ ଦୁର୍ଗାଚରଣ 
ଦାସ) । ଏକଦା ସେ ଥୁଲେ ରେଭେନ୍ସା କଲେଜର ଇଂରାଜୀ ଅଧ୍ଯାପକ, ମୋର ଗୁରୁ । 


ପ୍ରଥମ ରାତିର ନାଟକ ସେ ଉଦୂଘାଟନ କଲେ । ମୁଖ୍ୟ ଅତିଥ୍ଵ ହେଲେ ଲକ୍ଷ୍ମୀଭାଇ । 
ସେତେବେଳକୁ ତାଙ୍କୁ ଧରାଧରି କରି ଉଠାଇ ନିଅଆଣ କରାହେଉଥାଏ । ଭାଉଜ ତାଙ୍କ 
ସେବାରେ ଲାଗିଥାଆନ୍ତି । ଏତେ ଦୁଃଖରେ ମଧ୍ଯ ଲକ୍ଷ୍ମୀଭାଇ ବଡ଼ ରହସିଆ । ସବୁ କଥାରେ 
ତାଙ୍କର ହସକୌତୁକ । ଛାପାଖାନାଟିଏ କରିଥାଆନ୍ତି ସେ । ଆମ ହାଣ୍ଡବିଲ୍ଲ୍‌ ସେଇଠି 
ଛାପାଯାଏ । ଡଗର, ପରିକଳନା ତାଙ୍କ ମନ ଭିତରେ ଥାଏ | ଲକ୍ଷ୍ମୀଭାଇ ପକା ଉପର 
ମହଲାର ଗୋଟିଏ ଘରେ ରହବସ କରନ୍ତି । ତା' ଆଗରେ ଅଳୁ ଉଚ୍ଚ କାଛଦିଆ ଖୋଲା 


୨୨୪ କୁମ୍ଭାର ଚକ 


ଛାତ । ଆମର ଦିନେ ଛାଡ଼ି ଦିନେ ପ୍ଳେ ହୁଏ । ଫାଙ୍କା ଦିନଟି ସଞ୍ଜରୁ ଏଇଠି ଗାଉଣା 
ବାଜଣା ଚାଲେ । ଅନୁକୂଳ କରନ୍ତି ଏକାତରା ବଜାଇ ଲକ୍ଷ୍ମୀଭାଇ - “ଦେ' ମୋତେ ବାୟା 
କରି । ତା' ସାଥୀରେ ତାଙ୍କ ଛଳ ଛଳ ଆଖୁର ଲୁହ ଜକେଇ ଆସେ । ତେବେକେ ମଧ୍ୟ 
ମୁହଁରେ ହସ ଲାଖୁଥାଏ ତାଙ୍କର । ବୈଠକର ବିଶିଷ୍ଟ ସଙ୍ଗୀତଜ୍ଞ ହେଲେ ସ୍ଵର୍ଗତ ମନମୋହନ 
ସାବତ । ବେହେଲା ବଜାନ୍ତି ଜଗବନ୍ଧୁ ସାହୁ, ବେଳେବେଳେ ତାବଲା ମଧ୍ଯ ବଜାନ୍ତି ସେ । 
ବିଶିଷ୍ଟ ଶ୍ରୋତା ହେଲେ ଫାରୁମିଆଁ । ତାଙ୍କର ଅଧ୍୍‌କାଂଶବେଳେ ବରାଦ ଦିଆଯାଏ ମୋତେ 
ଶ୍ୟାମ ନଇଲେ ଘନ ରାତି” ଗୀତଟି ଗାଇବାକୁ । ଅନେକବେଳରେ ଅପାସୋରା କବି 
ବାଞ୍ଚାନିଧୁ ଆସି ବୈଠକରେ ଯୋଗ ଦେଇ ସ୍ବଦେଶୀ ବା ଦେଶପ୍ରେମ ଗୀତ ସୁଲଳିତ 
କଣ୍ଠରେ ଗାଆନ୍ତି । ଆଉ ଜଣେ, ସେ ହେଲେ ହରେକୁୃଷ୍ ମହତାବ ଲକ୍ଷ୍ମୀଭାଇଙ୍କ ପକ୍କା 
ଉପରେ ମୋ ସାଥ୍ରରେ ତାବଲା ସଙ୍ଗୀତ କରନ୍ତି ସେ, ଦିନେ ଦିନେ ସଞ୍ଜରେ ଆସି | 


ମହତାବବାବୁ ତ ଚଉପିଠିଆ ଲୋକ । ସେତେବେଳକୁ ରାଜନୀତି ବେଶ୍‌ ସରଗରମ 
ହୋଇଥାଏ । ସ୍ଵାଧୀନତା ଆନ୍ଦୋଳନରେ ଜଣେ ଆଗୁଆ କର୍ମୀ ମହତାବବାବୁ । କବି 
ବାଞ୍ଚାନିଧ୍‌ ମହାନ୍ତିଙ୍କ ଗୀତ ଲୋକଙ୍କ ରକ୍ତ ଉଷୁମ କରି ଦେଉଥାଏ । ରାଜନୀତିରେ ଝାସ 
ଦେଇଥାନ୍ତି ଏମାନେ । ଟିକିଏ ସଞ୍ଜବେଳିଆ ମନ ବହଲେଇବାକୁ ଏଠିକି ଆସନ୍ତି, କେବେ 
କେବେ ଫ୍ରୁରୁସତ୍ ପାଇଲେ ଅବା ଫୁରୁସତ଼ ସୃଷ୍ଟି କରି । 

ଦିନେ ମୋଗଲ ତାମସା ଦେଖୁବାକୁ ଯାଇଥୁଲି ଫାରୁମିଆଁଙ୍କ ସାଥ୍୍‌ରେ । ମୁସଲମାନ 
ବା ମୋଗଲ ରାଜୁତି ଅମଳରୁ ୟାର ସୃଷ୍ଟି ଭଦ୍ରଖରେ । ଉର୍ଦୁ ଭାଷାରେ ଗୀତ, କିନ୍ତୁ ବୁଝି 
ହେଉଥାଏ ସବୁ । ଏଥୁ ସହିତ ପୁରୁଣାକାଳିଆ ପୋଷାକ, ଢଙ୍ଗରଙ୍ଗ, ଚାଲିଚଳଣିରେ 
ଅଭିନୟ କରୁଥାଆନ୍ତି, ମୋଗଲ ତାମସା କଳାକାରମାନେ । ଏଇଠି କଥା ପଦୁ ପଡ଼ୁ 
ଶୁଣିଲି ଯେ କେତେଜଣ ମୁସଲମାନ କଳାରସିକ ମିଶି ଆମ ଦେଖାଦେଖୁ ରାସ ଅଭିନୟ 
କରିବାକୁ ଜୋର୍‌ସୋର୍‌ ଆଖଡ଼ା ଚଳେଇଛନ୍ତି । 


ଆମେ ତ ପ୍ରାୟ ୨ ମାସ କାଳ ରହିଲୁ ଭଦ୍ରଖରେ । ଥରେ ଦୁର୍ଗାଚରଣବାବୁ ମୋତେ 
ଡକାଇ କହିଲେ ଗୋଶାଳାରେ ଆମର ଷ୍ଟେଜକୁ ଦିନକଲାଗି ମୁସଲମାନ ଟୋକାଦଳଙ୍କୁ 
ଛାଡ଼ିଦେବାକୁ । ସେମାନେ କେତେଜଣ ଆସି ଦୁର୍ଗାବାବୁଙ୍କୁ ଘେରି ଥାଆନ୍ତି । ତାଙ୍କର 
ଅନୁରୋଧ ଯେ ସେମାନେ କଅଣ ଗୋଟେ ନାଟକ ଖେଳିବେ । ସିନ, ଆଲୁଅ ସମେତ 
ଷ୍ଟେଜ୍‌ ସେମାନେ ଚାହାନ୍ତି । ମୁଁ ରାଜି ହେଲି । ଦିନ ଠିକ୍‌ ହେଲା । ଦୁର୍ଗାଚରଣବାବୁ 
ସେଠିକି ଗଲେ । ଲକ୍ଷ୍ମୀଭାଇଙ୍କୁ ଧରାଧରି କରି ନେଲେ ସେମାନେ । 


ନାଟକ ଆରମ୍ଭ ପୂର୍ବରୁ ଜଣେ ଷ୍ଟେଜକୁ ଆସି କହିଗଲେ ଯେ ସେମାନେ ଶ୍ରୀକୃଷ୍ଣଙ୍କର 
'“ କଳଙ୍କ ଭଞ୍ଜନ ଲାଟକ୍‌'' ( ନାଟକ ) ଖେଳିବେ... 


କଳା-ଜୀବନ ୨୨୫ 


ପ୍ରଥମରୁ ତାଙ୍କ କଥା ଶୁଣି ହସ ମାଡ଼ିଲା ଆମଙ୍କୁ । ଶ୍ରୀରାଧାଙ୍କର କଳଙ୍କ ଭଞ୍ଜନ 
ସିନା, ଶ୍ରୀକୃଷ୍ଣଙ୍କର କଳଙ୍କ ଭଞ୍ଜନ କ'ଣ ? ଦୁର୍ଗାବାବୁ ସେତିକିବେଳୁ ଉଠିଯିବାକୁ ତରତର । 
ମୁଁ ଓ ଲକ୍ଷ୍ମୀଭାଇ ତାଙ୍କୁ ବଳାବଳି କରି ବସାଇଲୁଁ । 

ଡ୍ରପ୍‌ ଉଠିଲା । ଗ୍ରାମପଥ ସିନ୍ନ । ଶ୍ରୀକୃଷ୍ଣ ତ ତ୍ରିଭଙ୍ଗ, ଛନ୍ଦା ଚରଣ । ତେଣୁ ମଞ୍ଚରେ 
ତ୍ରିଭଇଙ୍ଗ ଠାଣିରେ ବଂଶୀଧାରୀ ଗୋଟିଏ ଉଇଙ୍ଗ ସରୁ ଅନ୍ୟ ଉଇଙ୍ଗ ସ ପର୍ଯ୍ଯନ୍ତ 
ପ୍ରପେକ୍ଷକମାନଙ୍କୁ ଚାହଁ ଚାହଁ ଚାଲିଗଲେ, ଡେଇଁଲା ଗତିରେ । ଅନ୍ୟ କଡ଼ର ଉଇଙ୍ଗସ୍‌ରେ 
ଶ୍ରୀମତୀ ଓ ଲଳିତା ତାଙ୍କୁ ଚାହିଁଥୁଲେ । ଶ୍ରୀମତୀ କାନ୍ଦୁଥ୍‌ଲେ । ଲଳିତା ଅଣ୍ଟାରେ ଖୋଷା 
ହୋଇଥିବା ରୁମାଲ କାଢ଼ି ଶ୍ରୀମତୀଙ୍କ ଶକେଇ କାନ୍ଦଣାର ଲୁହ ପୋଛୁଥାଆନଚ୍ତି । ତା'ପରେ 
ଶ୍ରୀମତୀ ଗାଇଲେ ଗୀତ । ଅପୂର୍ବ ସେ ରଚନା । 


_. ' କାଳିଆ କୁଲ୍‌ କଲେଙ୍କାରେ ସଞ୍ଜେଣୀ' ଇତ୍ୟାଦି | ପଦେ ମନେ ଅଛି ମୋର 
ଯେ, କଅଣ ଆଉ ବେଶି କହିବି ? ବିରକ୍ତ ହୋଇ ଦୁର୍ଗାବାବୁ ଉଠି ଚାଲିଗଲେ, ଲକ୍ଷ୍ମୀଭାଇ 
ଓ ମୁଁ ବାଧ୍ଯ ହୋଇ ବସି ରହି ହସି ହସି ଲେଞ୍ଜରା କୋତରା ହୋଇଗଲୁ ଦୁହେଁ । ଶେଷରେ 
ମନ୍ତବ୍ୟ ପଚାରିବାରୁ କହିଲୁ - '‹‹ଭଲ ହୋଇଛି |”'” ଏଭଳି ନାଟକ ଜୀବନରେ ପ୍ରଥମ ଓ 
ଶେଷ ଦେଖା । 

ଭଦ୍ରଖଠାରୁ ସୁକିନ୍ଦାର ନିମନ୍ତ୍ରଣ ପାଇ ତିନିରାତି ପ୍ଲେ ପାଇଁ ଗଲୁ ସମସ୍ତେ । ଆମ 
ସାଥୁଵରେ ଜଗବନ୍ଧୁ । ବେହେଲା ବଜାଇବାକୁ ଗଲେ ଜଗବନ୍ଧୁ, ମନମୋହନ ସାବଦତଙ୍କ 
ପ୍ରିୟ ଶିଷ୍ୟ । ବ୍ୟବହାର ଯେମିତି, ମଧୁର ହାତଟି ସେମିତି ମିଠା । 
ସୁକିନ୍ଦା : 

ବଣମଲ୍ଲୀର ବାସନା ଉଣା ନୁହେଁ । ହେଲେ ବହୁତ ଲୋକଙ୍କ ଆଖରେ ପଡ଼େ ନାଇଁ 
ସେ । ବାସ ଢାଳିଦିଏ ମଳୟର କାନିରେ । ଆମେ ବେଳେ ବେଳେ ସୁଗନ୍ଧ ମାତ୍ର ପାଉଁ । 
ସୁକିନ୍ଦାରେ ପହୁଞ୍ଚୁ ମୁଁ ସେଇକଥା ଦେଖୁଲି । ସୁକିନ୍ଦାର ଜମିଦାରଙ୍କୁ ରଜା ବୋଲି 
କୁହାଯାଇଥାଏ । ବଡ଼ ବଡ଼ ଜମିଦାରମାନେ ରଜା ବୋଲାଉଥୁଲେ । ତାଙ୍କ ସିଦ୍ଧି ବିଧୂରେ 
ରାଜାରାଜୁଡ଼ା ଆଡ଼୍‌ଡ଼ା ବି ଥୁଲା । ସୁକିନ୍ଦା ରାଜାଙ୍କର ଦେୱ୍ବାନ ଥୁଲେ ନୀଳମଣି ଚାନ୍ଦ 
ଦେ । ପ୍ରୋଢ଼ ବ୍ୟକ୍ତି । ପୂରାସାର ଦେହ । ଶାନ୍ତ ଶିଷ୍ଟ | ଥରେ କେବେ କଟକରେ ଶଶିବାବୁ 
( ଶଶିଭୂଷଣ ରାୟ ) ନୀଳମଣିବାବୁଙ୍କ କଥା କହୁଥୁବାର ମନେ ପଡ଼ିଗଲା । ନୀଳମଣିବାବୁ 
ଢେର ବଡ଼ ମୋଠୁଁ । ଦେଖା କଲି । ହସି ହସି ଘର ଭିତରକୁ ହାତ ଧରି ନେଇଗଲେ । 
ସତେ ଯେମିତି କେତେ କାଳର ଚିହ୍ନାଜଣା ! ସେ ମୋ ଖବର ସବୁ ରଖୁଛନ୍ତି । ଜଣେ 
ବିଶିଷ୍ଟ ସାହିତ୍ୟପ୍ରେମୀ ସେ । ଛୋଟ ବହି ଖଣ୍ଡି କେତେ ମଧ୍ଯ ଲେଖୁଛନ୍ତି । 


ନଅର ଆଗରେ ପେଣ୍ଡାଲ ବାନ୍ଧି ୩।୪ ରାତି ପ୍ଳେ ହେଲା । ରହଣି ପ୍ରାୟ ସାତ 
ଦିନ । ଦଳଙ୍କ ଖୁଆପିଆ ସାଙ୍ଗରେ ମୋର ଖୁଆ ହେଲା ନାହିଁ । ସବୁଦିନ ନୀଳମଣିବାବୁଙ୍କ 


୨୨୬ କୁମ୍ଭାର ଚକ 


ଘରେ ମୋର ଜଳଖ୍୍‌ଆଠାରୁ ଖାଇବା ପିଇବାର ବ୍ୟବସ୍ଥା । ନୂଆ ନୂଆ ରାନ୍ଧଣା । ତାଙ୍କ 
ଘର ମଞ୍ଜା ପଖାଳ ମନରୁ ଯାଇ ନାହିଁ । 


ଭଲରେ ଭଲରେ ଦଳକୁ ବିଦାବିଦି କରି ଦେଲେ ସୁକିନ୍ଦା ରାଜାସାହେବ । ବାହୁଡ଼ାଣୀ 
ଯାଜପୁର ରୋଡ଼ ଷ୍ଟେସନରେ ଥାକିଲୁ । ମୋର - ପାଠ ସଙ୍ଗୀ ଚକ୍ରଧର ମିଶ୍ରଙ୍କର ଲରି 
ଚାଲୁଥାଏ କେନ୍ଦୁଝର ଆଡ଼େ । ଯାଜପୁର ରୋଡ଼ରେ ତାଙ୍କର ଗୋଟିଏ ଅଫିସ ଘର 
ଥାଏ । ସେଇଠି ବସା କଲୁ । ଷ୍ଟେସନ ଆଗରେ ସଡ଼କ ଆରପଟେ ଗୋଟିଏ ଚାହା 
ଜଳଖୂଆ ହୋଟେଲ । ତା' ପାଖକୁ ଲାଗି ଜଣେ ପାନ ବ୍ୟବସାୟୀଙ୍କ ବସାଘର । ମଝିରେ 
ଛୋଟ ପଡ଼ିଆଟିଏ । ସେଇ ପଡ଼ିଆରେ ଅଖାପାଲ ଟାଣି ପେଣ୍ଡାଲ ବନ୍ଧା ହେଲା । 


ଜାଗାଟି ଅନ୍ୟ ଲୋକର ବୋଲି ମୋତେ ଜଣା ନ ଥୁଲା । କେହି ମଧ୍ଧ ମୋତେ ସେ 
କଥା କହି ନ ଥୁଲେ । ପେଣ୍ଡାଲ ବାନ୍ଧି ପ୍ଟ ଦେବାବେଳକୁ ସେ ଲୋକଟି ଆସି ଗୋଳମାଳ 
କଲା । ବହୁତ ନେହୂରା ହୋଇ ଭଡ଼ା ଦେବାକୁ ମଧ୍ଯ କହିଲି; କିନ୍ତୁ ସେ ଏକାଜିଦି ଧରିଲା 
ପେଣ୍ଡାଲ ଭାଙ୍ଗିବାକୁ । ସେତେବେଳକୁ ଟିକଟ ବିକ୍ରି ସରିଥାଏ । ନିତାନ୍ତ ମୁଁ ହାତଯୋଡ଼ି 
କହିଲି ହେଲେ, ସେ ଲୋକ ନ ମାନିବାରୁ, ତାଙ୍କ ହାତେ ଯାହା ହେବ ତାହା କରନ୍ତୁ ବୋଲି 
କହିବାକୁ ବାଧ୍ଯ ହେଲି । ଲୋକମାନେ ମୋ ପକ୍ଷ ଧରିଲେ । ପାନ ମହାଜନ ତାଙ୍କୁ 
କେତେ ବୁଝାଇଲେ ମଧ୍ଯ ଏକାଜିଦି ଧରି ସାଙ୍ଗେ ସାଙ୍ଗେ ନିକଟବର୍ତୀ ଗାଆଁର ଥାନାକୁ 
ଗଲେ । ଏଣେ ମୋ ପ୍ଳେ ଚାଲିଲା । ଥାନାବାବୁମାନେ ଆସିବାବେଳକୁ ପ୍ଳେ ସରିଥାଏ । 
ମୋତେ ସେ ତାଙ୍କ ହାକିମି ଭାଷାରେ, “କାଳୀ ପଟ୍ଟନାୟକ କୋଉଠି ? ଏଠି ଆ' ବୋଲି 
କହିଲେ । ମୁଁ ଏ ପ୍ରକାର ସମ୍ବୋଧନ ଓ ତୁ ତା'ର ଅଭ୍ୟସ୍ତ ନୁହେଁ । ପେଣ୍ଡାଲରେ ଥୁଲି - 
ଗଲି ନାହିଁ । ସେ ରାଗି ““ ଆଚ୍ଛା ଦେଖୁବା କାଲି7” ବୋଲି କହି ଚାଲିଗଲେ | ମୁଁ ଭୋରରେ 
ଯାଜପୁରକୁ ଲୋକ ପଠାଇଲି ଇନିସ୍‌ପେକୁର କ୍ଷେତ୍ରମୋହନବାବୁଙ୍କ ପାଖକୁ ଚିଠି ଲେଖ୍‌ । 


ପ୍ରାୟ ଦିଂପହର ବେଳକୁ ଏଣୁ ଥାନାରୁ ସେ ସବଇନିସ୍‌ପେକୁର ପହୁଞ୍ଚୁଲାବେଳକୁ, 
ଯାଜପୁରରୁ କ୍ଷେତ୍ରମୋହନବାବୁ ଜଣେ ଜମାଦାରଙ୍କୁ ପଠାଇଛନ୍ତି । ଦୁହଁଙ୍କର ଭେଟାଭେଟି 
ଆମ ବସାରେ । କଅଣ କଥାବାର୍ତା ହେଲା କେଜାଣି । ଥାନା ହାକିମଙ୍କର ଗଲାରାତି 
ତେଜ ମଉଳିଯାଇ `କବିଚନ୍ଦ୍ରଙ୍କୁ" ଖୋଜିଲେ । ହସଖୁସି କଥାବାର୍ତା ହେଲା । କହିଲେ 
ସେ - “ମୁଁ ଜାଣି ନ ଥୁଲି ଆପଣ ଆମ କବିଚନ୍ଦ୍ର କାଳୀବାବୁ ବୋଲି । ଛାଡ଼ନ୍ତୁ, ଆଜି କି 
ପ୍ଳେ ହେବ । ଆମେ ପିଲାପିଲି ନେଇ ଆସିବୁ, ଜାଗା ରଖ୍ଥୁବେ ¦ ଆଣନ୍ତୁ ଚା' ଜଳଖୂଆ !'' 
ବିଚାରା ଜମି ମାଲିକର ତୋଡ଼ ଭାଙ୍ଗିଗଲା । ଜାଗା ଭଡ଼ା ଦିଆନିଆ କଥା ପଚାରିଲି । 
ଆସି, ହସି ହସି ହାତ ଧରିଲେ, ଉପରଓଳି ଚାଉଳ, ଡାଲି, ପନିପରିବା ଆମ ପାଇଁ 
ପଠାଇ ଦେଲେ । ମୁଁ ମଧ୍ଯ ତାଙ୍କ ପିଲାପିଲିଙ୍କି ପ୍ଳେ ଦେଖୁବାକୁ ଡାକିଲି । ସବ୍ବଇନିସ୍‌ପେକୂର 
ଚା' ଜଳଖ୍ଆ ଖାଇସାରି ଫେରିଲେ । ରାତିକି ସମସ୍ତେ ପିଲାପିଲି ନେଇ ପ୍ଲେ ଦେଖ୍‌ବାକୁ 
ଆସିଲେ । ମାନ ଅଭିମାନ ତୁଟିଗଲା । ପ୍ରାୟ ୧୦।୧୨ ଦିନ ରହିଲୁଁ । 


କଳା¬ଜୀବନ ୨୨୭ 


ଗୀତଗୋବିନ୍ଦ ଅନୁବାଦ : 


ଯାଜପୁର ରୋଡ଼ରେ ଥୁବାବେଳେ ମୋ ଜୀବନର ଗୋଟାଏ ବିଶେଷ ଘଟଣା 
ଅପାସୋରା ।। ମୁଁ ପୂର୍ବରୁ ଗୀତଗୋବିନ୍ଦର ସ୍ଵର, ଛନ୍ଦ ଓ ତାଳାନୁସାରି ଓଡ଼ିଆ ଅନୁବାଦ 
କରୁଥୁଲି । ଲକ୍ଷ୍ମୀଭାଇ ବରାବର ତାଗି ଦା କରୁଥୁଲେ । ଯାଜପୁର ରୋଡ଼ରେ ହିଁ ତା'ର 
ପୂରି ଘଟିଲା ତା ୧୧।୫।୩୩ ରିଖ ସନ୍ଧ୍ୟା ଘ ୬।୩୩ ମିନିଟ୍‌ରେ । 


କେନ୍ଦୁଝର : 
ଏଇଠି କେନ୍ଦୁଝର ଯିବାକୁ ଡକରା ପାଇଲୁ । ଚକ୍ରଧରବାବୁଙ୍କ ଲରୀରେ ଗଲୁଁ 
କେନ୍ଦୁଝର । କ୍ଲବ ଘରେ ପ୍ଲେ ହେଲା । ରାଜା ବଡ଼ ଭକ୍ତିମାନ୍ । ରୋଜ ନଅର ହତାର୍ର 


ଛୋଟ ମନ୍ଦିରରେ ରାଧାକୃଷ୍ଣ ମୂର୍ରିଙ୍କ ଚରଣରେ ସଞ୍ଜ ସକାଳେ ବନ୍ଦନା କରନ୍ତି । ଗୁଣୀ, 
ଗାୟକ ଓ କବିମାନଙ୍କୁ ଉପଯୁକ୍ତ ଆଦର କରି ସମୁପ୍ପାହିତ କରନ୍ତି । 5 


ପଣ୍ଡିତ ବାନାମ୍ବର ଆଚାର୍ଯ୍ୟ ସେଠା ସ୍ତ୍ରଲର ଶିକ୍ଷକ । ରାଜାସାହେବ ଓ ଛୋଟରାୟ 
ତାଙ୍କୁ ଯଥେଷ୍ଟ ଆଦର ସମ୍ମାନ କରୁଥୁ୍‌ଲେ । ରାଜା ବଡ଼ ନାଟକ ପ୍ରିୟ । ମୋର ସହପାଠୀ 
ସୁପରିଚିତ କଳାକାର ଓ ନାଟ୍ୟ ନିର୍ଦେଶକ ବଲାଇ ବାନାର୍ଜୀ କେନ୍ଦୁଝରରେ ଥୁଲେ, ଏହି 
ସମୟରେ । କେନ୍ଦୁଝରରେ ଚାରି ରାତି ଅଭିନୟ ଦେଖାଇ ସିଂହଭୂମି ସୀମା ଚମ୍ପ୍ରଆ ଯାଇ 
ସେଠାରେ ସୁଖ୍ୟାତିର ସହ ୫ ରାତି ଅଭିନୟ ଦେଇ ଫେରିଲୁ ଆନନ୍ଦପୁର । ପୁଣି 
ଚକ୍ରଧରବାବୁଙ୍କ ଲରୀ ଅଫିସରେ ରହି ସେଠାରେ କେତେକ ରାତି ଅଭିନୟ ଦେଖାଇ 
ସାରି କଟକ ବାହୁଡ଼ିଲୁ । 


ମଉସାଙ୍କ ଆଶୀର୍ବାଦ : 


ଏଥର କଟକ ଫେରି ପ୍ରହରାଜ ମଉସାଙ୍କ ବାହାର ଘରେ ରହିଲୁ । ସେଇ ଘର 
ଆଗରେ ପକ୍କା ପେଶ୍ଚାଲ ଚଉତରା ଗଢ଼ା ହେଲା । ପଡ଼ିଆଟି ହେଲା ଅଡ଼ିଟୋରିୟମ୍‌ । 
ବହୁଦିନ ଧରି ପ୍ଳେ ଚାଲିଲା । ଆଠଗଡ଼ ରାଜା ଶ୍ରୀ ରାଧାନାଥ ବର୍ମ୍ନା ( ବେବର୍ତା ପଟ୍ଟନାୟକ ) 
ବହୁତବାର ଆସନ୍ତି ଗୋପାଳ ପ୍ରହରାଜଙ୍କ ଘରକୁ । ଭାଷାକୋଷ କାମ ଖୁବୁ ଜୋର୍ଵସୋର୍ଵରେ 
ଚାଲିଥାଏ । ରାଜାମାନେ ଦାନ କରୁଥାଆନ୍ତି - ଅକୁଣ୍ଠ ଚିତ୍ରରେ । କୁଳମଣି ପଶ୍ଚିତେ, 
କୃଷ୍ଣଚନ୍ଦ୍ର କରେ ଓ ସ୍ଵର୍ଗତ ବିଚ୍ଛନ୍ଦ ଚରଣ ପଟ୍ଟନାୟକ ରୋଜ ଆସି ୪୬ ୫ ଘଣ୍ଟା କାଳ 
ଭାଷାକୋଷର କାମ କରୁଥାଆନ୍ତି । ମଉସାଙ୍କ ନିର୍ଦ୍ଦେଶକ୍ରମେ ମୁଁ ପ୍ରତ୍ୟହ କିଛି କିଛି 
ଭାଷାକୋଷର କାମ କରେ । ଛପା ହେଉଥାଏ ସ୍ବର୍ଗତ ବିଶ୍ଵନାଥ କରଙ୍କ ଉତ୍କଳ ସାହିତ୍ୟ 
ଛାପାଖାନାରେ । ଭିଙ୍ଗାରପୁରର ପଦ୍ମଚରଣ ଦାଶେ ନିତି ପ୍ରୁଫ୍‌ ନିଆଆଣ କରନ୍ତି । ସେ 
ଉତ୍କଳ ସାହିତ୍ୟ ପ୍ରେସରେ ଜଣେ ବିଶିଷ୍ଟ କର୍ମକର୍ତା ଥୁଲେ । 


୨୨୮ ଜୁମ୍ଭାର ଚକ 


ବଡ଼ି ପାହାନ୍ତାରୁ ଉଠି ଦାନ୍ତଘଷା, ବାହାରପାଣି ଇତ୍ୟାଦି ସାରି ପହିଲେ ମୁଁ ଯାଇଁ 
ମଉସାଙ୍କୁ ମୁଣ୍ଡିଆ ମାରିବାଟା ଦୈନିକ ନୀତି ମୋର ଥୁଲା । ସେତେବେଳକୁ ତାଙ୍କର 
ଗାଧୁଆ ସରିଥାଏ । ତ 


ପଦ୍ମଚରଣବାବୁ ଏତେବେଳକୁ ଆସିଯାଆନ୍ତି ଓ ପ୍ରଫ ନିଅନ୍ତି । ପଦ୍ମଚରଣବାବୁଙ୍କ 
ବଡ଼ଭାଇନା ଉଗ୍ରସେନ ପଣ୍ଡିତେ ଆଗେ ଇନିସ୍‌ପେକ୍ଵଟିଂ ପଣ୍ଡିତ ଥୁଲେ ବାଙ୍କିରେ, ମୋ 
ପଢ଼ିବାବେଳେ । ବାପା ତାଙ୍କୁ ଭାରି ସୁଖ ପାଉଥୁଲେ । ଗସ୍ତକୁ ନ ଯାଉଥୁବା ଦିନତକ 
ପଣ୍ଡିତେ ରୋଜ ଆମ ଘରକୁ ଯାଆନ୍ତି। ସେ ଜଣେ ଆମ ପୁରୁଣା- ସାହିତ୍ୟପ୍ରେମୀ । 
ଭିଙ୍ଗାରପୁର ସେତେବେଳେ ସଙ୍ଗୀତ ସାହିତ୍ୟର ଅନ୍ୟତମ ଚର୍ଚ୍ଚାସ୍ଥଳି ଥୁଲା । ପଣ୍ଡିତେ ତ 
ସେଇ ଗାଆଁର । ତାଙ୍କର ଏ ଦିଗକୁ ଆଦର ଥାଏ । ମୋ ବୋଉ ପୁରୁଣା ଗୀତ, ଛାନ୍ଦର 
ଅତ୍ୟନ୍ତ ସ୍ନେହୀ । ଦୁହିଁଙ୍କର ଚର୍ଚ୍ଚା ଚାଲେ । ଉଗ୍ରସେନ ପଣ୍ଡିତେ ଆମ ଘରର କୁଟୁମ୍ବ ଭଳି 
ଚଳନ୍ତି । ମୁଁ ତାଙ୍କୁ କକେଇ ବୋଲି ଡାକେ । ପଦ୍ମଚରଣ ଦାଶେ ବା ମୋର ପଦକକେଇ 
ମୋତେ ବଡ଼ ସ୍ନେହ କରନ୍ତି । ପ୍ରତି ନାଟକର ସେ ଅବଶ୍ୟ ଦର୍ଶକ । 


ଆଠଗଡ଼ ରାଜାସାହେବ ମୋ ନାଟକର ଜଣେ ବିଶିଷ୍ଟ ସମାଦରକାରୀ । ଥରେ 
ଅଧେ ରାଣୀସାହେବା ମଧ୍ଯ ଆସି ପ୍ଲେ ଦେଖ୍‌ ପିଲାମାନଙ୍କୁ ପୁରସ୍କାର ଦେଇ ଯାଆନ୍ତି । 
ପ୍ରହରାଜ ମଉସାଙ୍କୁ ସେ ପିତୃତୁଲ୍ୟ ମାନ୍ୟ କରନ୍ତି । ଅନେକ ସମୟରେ ଆଠଗଡ଼ ବଣରୁ 
ମିରିଗ, ସମ୍ବର ମାରି ଆମ ପାଇଁ ପଠାଇ ଦିଅନ୍ତି । 


ଦଳରେ ସେତେବେଳେ ଥୁଲେ ଦୁଲୁ ( ଦୁର୍ଲଭ), ଟୀମା ( ଦୀନବନ୍ଧୁ ଦାସ ) ଗୋବିନ୍ଦ, 
ପୁନା, ଯମୁନା, ବାଉରିଆ, ବାଞ୍ଚା ପ୍ରଭୃତି ପିଲାଏ । ସ୍ବର୍ଗତ କାହ୍ନାଇଁ ଥିଲା ଖୋଳ, ପଖବାଜ 
ଓ ତାବଲା ବାଦକ । ଅତି ସୁଖ୍ୟାତି ଘେନି ପ୍ଲେ ଚାଲିଥାଏ । ଏଇଠି ଗୋଟିଏ ପରିବର୍ତନ 
ଘଟିଲା । କଟକରେ ସେତେବେଳେ ନାଟକମାନ ରାତିଏ ଦିଂରାତି ମାତ୍ର ଚାଲୁଥାଏ । 
ଏସବୁ କେବଳ ଆମ୍ମେଚର୍‌ (^,?11€୦)୯୮) ଦଳର ପ୍ଲେ ! ବଳଙ୍ଗା ଦଳ ବାସନ୍ତୀ ପେଣ୍ଡାଲରେ 
ଅଶ୍ପିନୀବାବୁଙ୍କ କୋଣାର୍କ ନାଟକ ଲାଗି ଲାଗି ତିନିରାତି ପ୍ଲେ ଦେଇ ଚହଳ ପକାଇ ଦେଇଥୁଲେ 
ସେତେବେଳେ । ଏ ନାଟକରେ ବଲାଇ ବାନାର୍ଜୀ, ବିଶୁ ମହାରଣା ଅଂଶ ନେଇ ଖୁବୁ ନାମ 


କମାଇଥୁଲେ । କାଶୀନାଥ ସାହୁ ଧରମାଂଶରେ ଖ୍ୟାତି ଅର୍ଜନ କରିଥୁଲେ । 


ମୁଁ ମୋ ନାଟକ ଅଭିନୟ ଶନିବାର ଓ ରବିବାର ଦିନ ପରିବେଷଣ କଣୁଥୁଲି । 
ଏହା ପୁଣି ଦୁଇଟି ନାଟକ । ଏଇଠି ସେ ରୀତି ବଦଳାଇ ଦେଇ ପରୀକ୍ଷାମୂଳକ ଭାବେ 
ସପ୍ତାହକେ ଏକା ପ୍ଳେ ଚାରି ପାଞ୍ଚରାତି ଦେଲି, ବେଶ୍‌ ଚାଲିଲା । 

ନିମଚଉଡ଼ି ପାଖ ଜୁମା ମସ୍‌ଜିଦ୍ କଡ଼ରେ ସ୍ଵର୍ଗତ ଅଜିଜ୍‌ଜୁଲ୍ଲା ବା ଅଜୁମିଆଁଙ୍କର 
ଗୋଟିଏ ଘଣ୍ଟା ଦୋକାନ ଥାଏ । ସେ ଭଲ ଘଣ୍ଟା ମରାମତି କାରିଗର । ତାଙ୍କ ପୁଅ 
ଜିଆଉଲ୍ଲା ଫଟୋ ଉଠାଉଥାନ୍ତି । ମୋ ଦଳର କେତେକ ଦୃଶ୍ୟର ଫଟୋ ସେ ମନକୁମନ 


କଳା-ଜୀବନ ୨୨୯ 


ଆସି ଆଗ୍ରହରେ ଉଠାଇଲେ । ଅଜୁମିଆଁସାହେବ ପ୍ଳେ ବେଳେ ଆସି ଖୁବୁ ସାହାଯ୍ୟ କରିଛନ୍ତି । 
ଶଶୀବାବୁ ( ଶଶୀଭୂଷଣ ରାୟ) ନିତି ସକାଳେ ପ୍ରାୟ ଆସନ୍ତି ପ୍ରହରାଜ ମଉସାଙ୍କ ଘରକୁ । 
ତାଙ୍କ ଛତା ଉପରେ ଖଣ୍ଡିଏ ଧଳାକନା ପଡ଼ିଥାଏ । ଛତା ଭିତରେ ଗୋଟିଏ ଛୋଟ 
ପକେଟ ବା ମୁଣି ଥାଏ । ତା' ଭିତରେ ଗୁଡ଼ିଏ ପୁଡ଼ିଆରେ ଶଶୀବାବୁଙ୍କର ଦାନ୍ତଘଷା 
ଗୁଣ୍ଡ ଥାଏ । ସେ ସୁସ୍ଥ ନୁହନ୍ତି ପେଟ ବେମାରି ତାଙ୍କର; ତେଣୁ ଏ ପୁଡ଼ିଆରେ ଓଷଧ 
ଗୁଣ୍ଡଥାଏ ଓ ବହୁବାର ସେ ଦାନ୍ତ ଘଷନ୍ତି । ମଉସାଙ୍କ ଘରେ ସେ ପହଞ୍ଚୁବା ମାତ୍ରକେ 
ଲୋଟାଏ ପାଣି ଅଣା ହୁଏ । ଦାନ୍ତ ଘଷି ସାରିଲେ କିଛି ଖୂସ୍‌ମିସ୍‌ ଆଣି ମଉସା ରୋଜ 
ଦିଅନ୍ତି ତାଙ୍କୁ ଖାଇବାକୁ । ସେଇଠୁ ନାନା କଥାବାର୍ତା ପଡ଼େ । ମୁଁ ତ ମଉସାଙ୍କ ଦାଣ୍ଡପଟ 
ଘରେ ଥାଏ । ଶଶୀବାବୁ ମଉସାଙ୍କ ପାଖରୁ ଆସି ମୋ ସହିତ ସଙ୍ଗୀତ ସାହିତ୍ୟ ଚର୍ଚ୍ଚା 
କରନ୍ତି । ଭାରି ସୁଖ ପାଉଥୁଲେ ମୋତେ ଓ ମୋ ଦଳକୁ ସେ । ମୁଁ ସକାଳ ଓଳି ପିଲାଙ୍କୁ 
ଗଳା ସଧାଏ, ଗୀତ ଶିଖାଏ ନାଚ ବତାଏଁ ଆଉ ପାର୍ଟ ଦେଖେଁ । ଶଶୀବାବୁ ବସି ରିହର୍ସାଲ 
ଦେଖନ୍ତି ଅଧ୍ରକାଂଶ ଦିନ । 

ଦେଖୁଲି, ସପ୍ତାହକେ ଚାରି ପାଞ୍ଚଦିନ ଏକା ପ୍ଲେ ଦେବାରେ ମଧ୍ଯ ଟିକେଟ ବିକ୍ରି ମନ୍ଦ 
ହେଲା ନାହିଁ । କ୍ରମେ ସାହସ ଟିକିଏ ବଢ଼ିଲା । 


ପ୍ରୀତି ସୁଧାକର : 

ଶଶୀବାବୁ ପୁରୁଣା କବିଙ୍କ ଗୀତକୁ ବଡ଼ ଆଦର କରନ୍ତି । ତାଙ୍କର ପୁରୁଣା ଗୀତ 
ପ୍ରତି ସମ୍ମାନ ଦେଖୁ ମୋ ମନ ତହକି ସୋରେଇଲା, ପୁରୁଣା କବିମାନଙ୍କ ଗୀତ ଖଞ୍ଜ 
ଖଣ୍ଡିଏ ରାସ ବହି ଲେଖୁବାକୁ । ସେଇଠୁ ସଙ୍ଗୀତ ସାଗର ଓ ସେତେବେଳର ପୁରୁଣା 
ଛପା ହୋଇଥିବା ଅଜିଜ୍‌ ମହମ୍ମଦ ପ୍ରଭୂତି ପ୍ରକାଶକଙ୍କ ସଙ୍ଗୀତ ବହିମାନ ଦିନାକେତେ 
ଆଡ଼େଇ ଖଣ୍ଡିଏ ନାଟକ ଲେଖୁଲି । ନାଆଁ ରଖୁଲି ପ୍ରୀତି ସୁଧାକର” । ବଚନିକା ଯୋଗାଡ଼ି 
ପୁରୁଣା କବିମାନଙ୍କ ଗୀତ ଖଞ୍ଜ ପିଲାଙ୍କୁ ଶିଖାଇଲି । ୟେ ଗୋଟାଏ ନୂଆ ଭିଆଣ କଲି 
ରାସଦଳରେ । 


ଆଗରୁ ମୋ ଦଳର ପିଲାଏ ତ ଏଭଳି ପୁରୁଣା ଓଡ଼ିଶୀ ସ୍ଵର ଗୀତ ଗାଇବାରେ 
ଟିକିଏ ଅଭ୍ୟସ୍ତ ଥୁଲେ । ଅଳ୍ପ ଦିନକେଇଟାର ରିହର୍ସାଲରେ ନାଟକଟି ଉତୁରିଗଲା । ଶଶୀବାବୁ, 
ବିଚ୍ଛନ୍ଦବାବୁ ଓ ମଉସାଙ୍କୁ ରିହର୍ସେଲ ଦେଖାଇଲି । ପଦକକେଇ ମଧ୍ଯ ଦେଖ୍‌ଲେ । ସମସ୍ତେ 
ପସନ୍ଦ କଲେ । ଶଶୀବାବୁଙ୍କ ଦ୍ଵାରା ନାଟକ ଉଦୂଧଘାଟିତ ହେଲା । ଲୋକେ ଏ ପୁରୁଣା 
ଗୀତ ଖଞ୍ଜା ଧରଣକୁ ବଡ଼ ଆଦର କଲେ । ଲାଗେ ଲାଗେ ପ୍ରୀତି ସୁଧାକର ପ୍ରାୟ ଦୁଇ 
ସପ୍ତାହ କାଳ ଚାଲିଲା । 

କିଶୋର ଚନ୍ଦ୍ରାନନ୍ଦ ଚମ୍ପ୍ୂର ରୂପ ବଦଳାଇବାକୁ ମନ ହେଲା । ମୁଁ କିଶୋରୀ ଚମ୍ପୂର 
ଗୀତଠାରୁ କବିସୂର୍ଯ୍ୟଙ୍କର ଚଉତିଶା ( କ କ ଠାରୁ କ୍ଷ) ନିୟମ ରଖ୍‌ ଚମ୍ପୂ ନାଟକ ଲେଖ୍ଥୁଲି । 
ଗୋଟିଏ କଥା ମନକୁ ଆସିଲା ଏତେଦିନ ପରେ । 


୨୩୦ କୁମ୍ଭାର ଚକ 


ଚମ୍ପୂର ନୂଆ କଳ୍ଛନୀ : 

ଦେଖୂଲି ଯଦିଓ ଶ୍ରୀମତୀ ବଂଶୀଧ୍ଵନି ଶ୍ରବଣ .ଓ କେଳି କଦମ୍ବ ଲତାର କୋଳରେ 
ଶ୍ୟାମ ରୂପ ଦେଖ୍‌, ମିଳନ ମନାସି ପ୍ରିୟସଖୀ ଲଳିତାଙ୍କୁ କହିଛନ୍ତି - “କି ହେଲାରେ କହିତ 
ନୁହଇ ଭାରତିରେ” - ଇତ୍ୟାଦି” ମୋହନ କିନ୍ତୁ ଶ୍ରୀମତୀଙ୍କୁ ଆଗରୁ ଦେଖୁଛନ୍ତି । ଗୋପ 
ଦାଣ୍ଡରେ କେତେଜଣ ବ୍ରଜ ଶିଶୁ ଥୁଲେ ନିଜ ପୁରୁ ଆସୁଥୁଲି ଖେଳାଇ ସମଜ, ଏବଂ ଏଇ 
ଗଲାବେଳେ “ଜମ୍ଭାରାତି ମଣି ଗିରୀନ୍ଦ୍ରକୁ ଜିଣିବାର ପୁରେ ହେଲା ମୋ ନିଜର ଏକଥା 
ଜଣାଉଛନ୍ତି ଲଳିତାଙ୍କୁ । 


ମନେହେଲା ଉଚିତ ହେବ ଶ୍ରୀକୃଷ୍ଣଙ୍କର ଏହି ଦର୍ଶନବେଳରୁ ନାଟକ ଲେଖ୍‌ବି । ତେଣୁ 
ଗୋଧନ ବାହୁଡ଼ାବେଳେ “ନେଳିମେଘେ' ଏ କି ଛବି ସତେ' ଗୀତରୁ ନାଟକ ରଚନା 
ଆରମ୍ଭ କଲି । ଶଶୀବାବୁଙ୍କ ସହିତ ମଧ୍ଯ ଏ ବିଷୟରେ ପରାମର୍ଶ କରି ତାଙ୍କ ମତ 
ଲୋଡ଼ିଲି । ସେ ଭାବିଚିନ୍ତି ମୋ ସହିତ ସହମତ ହେଲେ । 


୧୯୩୨ ରେ ଚମ୍ପୂ ନାଟକ ନୂଆ ରୂପ ଧରିଲା । ଏତେବେଳକୁ ପୁନା- ରାଧା, ଦୁର୍ଲ୍ଭ- 
ଲଳିତା, ଟୀମା- ମଧୁମଙ୍କଳ, ଗୋବିନ୍ଦ-କୁଷ ଓ ବାଞ୍ଚା- ସଖୀ ଇତ୍ୟାଦି ଆଉ ଆଉ ମାନେ 
ନାଟକରେ ଅଂଶ ଗ୍ରହଣ କରିଥାଆନ୍ତି । 


ଅଭିନୟ ସବୁରି ପସନ୍ଦ ହେଲା । ପଦକକେଇ ସେତେବେଳେ ଉକ୍ରଳ ସାହିତ୍ୟ 
ପ୍ରେସରେ ଥାଆନ୍ତି । ସେ ବହି ଖଣ୍ଡି ଛାପିବାକୁ କହିଲେ ଏବଂ ଛାପିଲେ ମଧ୍ଯ । ବହି 
କେତେ ମଧ୍ଯ ବିକ୍ରି ହେଉଥାଏ ଷ୍ଟେଜରେ । ମାତ୍ର କେତେ ଗଲା, କେତେ ରହିଲା, ତାହା 
ପ୍ରକାଶକ ପଦ୍ମଚରଣ ଦାଶେ- ଓରଫ ପଦକକେଇଙ୍ ମାଲୁମ । ବହିଟି ପ୍ରକାଶିତ ହେଲା - 
ଏତେକେ ମୁଁ ଖୁସି । 

ସତ୍ୟବାଦୀର କେଶବ ମହାପାତ୍ରେ ମଝି ମଝିରେ ଆମ ପାଖକୁ ଯା'ଆସ କରୁଥାଆନ୍ତି, 
ଗୋପାଳଙ୍କ ଚରଣ ତୁଳସୀ ଆଉ ପ୍ରସାଦ ନେଇ । ତାଙ୍କର ଆଗପରି ସେଇ ସ୍ନେହ 
ମମତା ଅତୁଟ ରହିଥାଏ । ଅଁଳା ନବମୀବେଳକୁ ମୋର ସାକ୍ଷିଗୋପାଳ ନାଟ୍ୟସଂଘ 
ସତ୍ୟବାଦୀ ଯାଇ ତିନିରାତି ଅଭିନୟ ଦେବାଟା ମୁକର । 


ସତ୍ୟବାଦୀର ଆଉ ଜଣେ “ସଙ୍ଗୀତ -ପ୍ରଭା'ର ଲେଖକ ସଙ୍ଗୀତକାରଙ୍କ ସହ 
ଦେଖାହେଲା । ତାଙ୍କ ନାଆଁ ଦୟାନିଧ୍‌ ତ୍ରିପାଠୀ, ଘର ଶ୍ରୀରାମଚନ୍ଦ୍ରପୁର । ସେ ସେତାର 
ଓ ତାବଲା ବଜାନ୍ତି । ଭଲ ଓଡ଼ିଶୀ ଗୀତ ଗାଆନ୍ତି । ତାଙ୍କର ମଙ୍ଦ୍ଦଳ ହାତ, ତାଳ କାଳ 
ମାନଦିଆ ରୀତି ଭାରି ସୁନ୍ଦର । ସେ ଏତେବେଳେ ରଣପୁରରେ ରାଜାଙ୍କ ସଭାରେ 
ସଙ୍ଗୀତଜ୍ଞ ଭାବରେ ଥାଆନ୍ତି । ଛୁଟି ନେଇ ଗାଆକୁ ଆସିଥୁଲେ । ଏଇ ତ୍ରିପାଠୀ “ସଙ୍ଗୀତ 
ପ୍ରଭା' ସେ ଲେଖୁଥୁଲେ ସିନା, ସାକ୍ଷାତ କିନ୍ତୁ ହୋଇ ନ ଥୁଲା । ବାସନା ବାରି ବାରି ମୋ 


କଳା-ଜୀବନ ୨୩୧ 


ପାଖକୁ ଆସିଲେ । ଦିନେ ଅଧେ ମୋ ଦଳରେ ମଧ୍ଯ ବଜାବଜି କଲେ । ଆଉ ଜଣେ ବନ୍ଧି 
ମିଳିଲେ । ତାଙ୍କ ନାଆଁ ରାଧାଶ୍ୟାମ ଦାସ । 


ଲକ୍ଷ୍ମୀ ନାଟକ : 

¬ କେଶବ ମହାପାତ୍ରେ ଦିନୈ କହିଲେ ବେଲେଶ୍ଵର ମହାପାତ୍ର ଓ ତାଙ୍କ ଝିଅ ଲକ୍ଷ୍ମୀଙ୍କ 
କଥା । ସେ ମୋତେ ଅନେକ ଦିନ ତଳେ ଏ ଇତିହାସ କହିଥୁଲେ ଏବଂ ସେହି ବିଷୟବସ୍ତୁ 
ଘେନି ନାଟକଟିଏ ଲେଖୁବାକୁ ଅନୁରୋଧ କଲେ । ସତ୍ୟବାଦୀର ଆଉ କେତେ ଜଣ ମଧ୍ଯ 
ଏ କଥାରେ ସାଏ ଦେଲେ । ମୁ ତ ସବୁକାଳେ ଗୋଟାଏ ଆଶୀର୍ବାଦ -_ ଭିଖାରୀ । 
ସେଦିନ ସଞ୍ଜରେ ଦିଅଁଙ୍କୁ ଫୁଲ ଚଢ଼ାଇ ମନେ ମନେ ଅନୁମତି ଭିକ୍ଷା କଲି । ଫୁଲ ଖସିଲା । 
ଆନନ୍ଦରେ ଉଛୁଳି ଉଠିଲା ମନ । କେଶବ ମହାପାତ୍ରଙ୍କୁ ଲକ୍ଷ୍ମୀ ନାଟକ ଲେଖୁବାକୁ ହୃକୁମ 
ପାଇଲି ବୋଲି ଜଣାଇଁ, ସେଇଠି ଆରମ୍ଭ କରିଦେଲି, ସେଇ ରାତିରେ | 


ଲକ୍ଷ୍ମୀ ନାଟକରେ ମୁଁ ଲେଖାର ବାଟ ବଦଳାଇଲି । ଆଜିଯାଏ ତାହା ଲେଖ୍‌ଥୁଲି, 
ସେଥୁରେ ବଚନିକା ଗଦ୍ୟରେ ଲେଖୁଥିଲି । 


ଲକ୍ଷ୍ମୀ ନାଟକରେ ଗୀତ ସଂଖ୍ୟା ଆହୁରି ଉଣା କରିଦେଲି । ନାଟକଟି ଅପୂର୍ଣ୍ଵ ଅମିତ୍ରାକ୍ଷର 
ଛନ୍ଦରେ ଲେଖୁଲି । ପୂର୍ଣ୍ଣ ଅମିତ୍ରାକ୍ଷର କହିଲେ ୮ + ୬ ଅକ୍ଷରରେ ଯଦି ବା ବିରାମ ସ୍ଥଳ 
ଜଗି ଲେଖାହୁଏ । ଅର୍ଥାତ ପ୍ରତି ଧାଡ଼ି ୧୪ ଅକ୍ଷରିଆ । ଅପୂର୍ଣ୍ଣ ଅମିତ୍ରାକ୍ଷରରେ ଚଉଦ 
ଅକ୍ଷରିଆ ଧାଡ଼ି ହେବାର ଧରାବନ୍ଧା ନିୟମ ନୁହେ । ଏହା ବାକ୍ଯ ଓ ବିଷୟ ଅନୁସାରେ 
ଲେଖା ହୁଏ । ଆଜିକାଲି ଗଦ୍ୟ କବିତା ବୋଲି ଯାହାକୁ କହୁଛନ୍ତି ଏହା ପ୍ରାୟ ସେଇଭଳି । 
ମୋର ଏ ଲେଖାର କାଳ ପ୍ରାୟ ୧୯୩୬ । କିନ୍ତୁ ଗୋଟିଏ ବିଷୟ ପ୍ରତି ସଜାଗ ରହିଥାଏ - 
ସେଇଟି ହେଲା କଥା କହିବାର ଛନ୍ଦ - ପ୍ରକାଶ ମାଧୁରୀ ଆଉ ଲେଖା ଅବୋଧ୍ୟ ବା 
ଦୁର୍ବୋଧ୍ଯ ହେବ ନାହିଁ । ଏଇ ହେଲା ମୋ ନାଟକ ଲେଖାର ଜଗାରଖା ଧାରା । 


ଲକ୍ଷ୍ମୀନାଟକ ଏଇ ରୀତିରେ ଲେଖା ସରିଗଲା କଟକରେ । ଅଭିନୀତ ହେଲା ଭାଷାକୋଷ 
ଗଳିର ମୋର ସେଇ ପ୍ରହରାଜ ମଉସାଙ୍କ ବାହାରପଟ ପଡ଼ିଆ ଭିତରେ ବନ୍ଧା ହୋଇଥୁବା 
ପକ୍ବକା ଚଉତରା ପେଣ୍ଡାଲରେ । ଏବେ ବି ସେ ଚଉତରାଟି ଖାଇ ସେ ପୂବ ସ୍ମ ତି ମନରେ 
ଜଗାଇଦିଏ । ତା' ଉପରେ ଟିଣ ଛପର ହୋଇଛି - ଏତିକି ପରିବର୍ତନ ଘଟୁଛି | 


ଆଠଗଡ଼ ରଜା ଶ୍ରୀରାଧାନାଥ ବେବର୍ତା ପଟ୍ଟନାୟକ ବା ରାଧାନାଥ ବର୍ମା ପ୍ରଥମ 
ରାତି ଅଭିନୟ ଦିନ ଆସିଥାନ୍ତି । ଶଶୀବାବୁ ତ ଅବଶ୍ୟ ଆସି ଆଶୀର୍ବାଦ କରିବେ । ଆଉ 
ଜଣେ ମୋର ଶୁଭାକାଂକ୍ଷୀ ଦେଶ- ଜାତି- ପ୍ରାଣ ସ୍ଵର୍ଗତ ଲକ୍ଷ୍ମୀନାରାୟଣ ସାହୁଙ୍କୁ ଡାକିଥାଏଁ । 
ପ୍ରହରାଜ ମଉସା ସଞ୍ଜ ସାତଟାରୁ ଶୋଇପଡ଼ନ୍ତି । ସେ କିନ୍ତୁ ତାଙ୍କୁ ବହୁତ କୁହାବୋଲା କରି 
ବସାଇଥାଏ । 


୨୩୨ କୁମ୍ଭାର ଚକ 


ଛାତି ଧଡ଼ଧଡ଼ ହେଉଥାଏ । ୟେ ଏକ ନୂଆ ଧରଣର ଲେଖା । କଂଣ କେମିତି 
ହେବ, ଦେଖଣାହାରିଏ ପସନ୍ଦ କରିବେ କି ନାଇଁ - ଏହିପରି ନାନା ଚିନ୍ତା । ସେଥୁରେ 
ପୁଣି ଟୀମା ( ଦୀନବନ୍ଧୁ ଦାସ) ଯେ ବରାବର ମଧୁମଙ୍ଗଳ ଅଂଶ ନେଇ ଆସିଛି, କମିକ୍‌ 
ଅଭିନେତା ରୂପେ ନାଆଁ କମାଇଛି, ତାକୁ ମୁଁ ଲକ୍ଷ୍ମୀ ଭୂମିକାରେ ଶ୍ରିକ୍ଷା ଦେଇଥାଏ । ସବୁ 
ନୂଆ କଥାର ଭିଆଣ କରିବାକୁ ହଠାତ କାହିଁକି ମନହେଲା ଏଇ ଲକ୍ଷ୍ମୀ ନାଟକରେ । 

ନାଟକର ଅଭିନୟ ଦେଖୁ ଲୋକେ ବାହାବା ଦେଲେ । ତିନିରାତି ଚଳାଇ ମୋ 
ପୁରୁଣା ନାଟକମାନ ଅଭିନୀତ କରାଇଲି । ଲୋକେ କିନ୍ତୁ “ଲକ୍ଷ୍ମୀ” ନାଟକକୁ ଚାହିଦା 
କଲେ । ତେଣୁ ମଝି ମଝିରେ ଲକ୍ଷ୍ମୀ ନାଟକ ମଞ୍ଚସ୍ଥ ହେଉଥାଏ । 


ଏଇ ସମୟରେ ଆଠଗଡ଼ ରଜା ଡାକିଲେ ତାଙ୍କ ଗଡ଼କୁ ଯିବାଲାଗି । ଜଗନ୍ନାଥଙ୍କ 
ଛାମୁ ମଣ୍ଡପରେ ସିନ ଟଙ୍ଗାଇ ପ୍ଲେ ଦିଆଗଲା । ରାଜା ଓ ରାଣୀ ଉଭୟେ କଳାର ଆଦର 
କରନ୍ତି । ସେତେବେଳେ ଶ୍ରୀ ଦିବ୍ୟସିଂହ ମିଶ୍ରେ ଥାଆନ୍ତି ରାଜାଙ୍କ ଦେୱାନ । ରାଜା ଦେବୀ 
ଭକ୍ତ । ଗଡ଼ ବାହାରର ଗୋଟିଏ ଦେବୀ ମନ୍ଦିରକୁ ସେ ଦର୍ଶନ ପୂଜା କରିବାକୁ ଯାଉଥୁଲେ 
ଅନେକ ସମୟରେ । 

ଦିନେ ଦିନେ ରାତିରେ ମିରିଗ, ସିଙ୍ଗାଳ ପ୍ରଭୂତି ଶିକାର କରିବାକୁ ମୋତେ ସାଥ୍ଵରେ 
ନେଇଯାଆନ୍ତି । କ୍ରମେ ଭାବଲାଭ ଅତ୍ୟନ୍ତ ବଢ଼ିଗଲା ଦୁହିଁଙ୍କ ଭିତରେ । ମୋର ଯେମିତି 
ମନେହେଲା ଏ ଭାବଲାଭ ଦେଖ୍‌ ଆଠଗଡ଼ର କେହି କେମିତି ଟିକିଏ ଭର୍ଷା କଲେ । ସେ 
ଗନ୍ଧ ବାରି, ମୁଁ କେତେଦିନ ପରେ ବିଦାୟ ନେବାର ଚେଷ୍ଟାକଲି । 


ଡିସେମ୍ବର ମାସ । ବଡ଼ଦିନକୁ ଓଡ଼ିଶାର କେତେ କେତେ ରାଜା, ମହାରାଜା ବରାବର 
କଲିକତା ଯାଆନ୍ତି । ସେଠି ପ୍ୟାରେଡ଼ ଦେଖନ୍ତି, ମଉଜ ମଜଲିସ୍‌ କରନ୍ତି । ଲାଟଙ୍କ ସଭାରେ 
ମଧ୍ଯ ଯୋଗ ଦିଅନ୍ତି । ବଡ଼ଦିନଟା ବଡ଼ ମଉଜରେ କଟାନ୍ତି । ଆଠଗଡ଼ ରଜା ମୋତେ 
ଆଜ ଟୀମାକୁ ସାଙ୍ଗରେ ନେଇ କଲିକତା ଗଲେ । ଜାନୁୟାରୀ ପ୍ରଥମ ସପ୍ତାହରେ ଫେରିଲୁ । 
ଦଳ ଥାଏ ଆଠଗଡ଼. | ପୁଣି ୨ ।୩ ରାତି ଅଭିନୟ ପରେ କଟକ ଆସି ଆଜିଉଲ୍ଲାଙ୍କ ଘର 
ପାଖେ ଗୋଟିଏ ପକ୍କା ଘର ଭଡ଼ାନେଇ ରହିଲୁ । ପୁଣି ଶ୍ରୀରାମଚନ୍ଦ୍ର ଭବନରେ ଭଡ଼ା 
୫ ଟଙ୍କା ଲେଖାଏଁ ଦେଇ ଅଭିନୟ ଚାଲିଲା । 


ରଙଇଂଆଖ୍‌ : 

ଶଶୀବାବୁ ସେତେବେଳେ ଶ୍ରୀରାମଚନ୍ଦ୍ର ଭବନ ( ଉତ୍କଳ ସାହିତ୍ୟ ସମାଜ )ର ସମ୍ପାଦକ 
ଭାବେ, ସବୁକଥା ବୁଝାବୁଝି କରୁଥାଆନ୍ତି । ସାହିତ୍ୟ ସମାଜର ପିଅନ ଧଡ଼ି” ହାତରେ ଭଡ଼ା 
ଦିଆ ହେଉଥାଏ । ଧଡ଼ି ଭାରି ବିନୟୀ, ସରଳ ପ୍ରକୃତିର ଲୋକ । ଲାଲବାଗ ଦେହୁଡ଼ିର 
ଫକିର ରାମ ଥାଆନ୍ତି ଆମ ପ୍ରଧାନ ଗେଟ୍‌ କିପର । ସେ ବେଶ୍‌ ଟାଣୁଆ ଲୋକ । ଥରେ 
ଲାଲବାଗ ଥାନାର ଜଣେ ପୁଲିସ ସବ୍ଇନ୍ଵସପେକୃର ପୁଲିସିଆ ରଙ୍ଗ ଆଖ ଦେଖାଇ ବିନା 


କଳା¬ଜୀବନ ୨୩୩ 


ପାସ୍‌ ବା ଟିକେଟରେ ଥୁଏଟର ଦେଖୁ ଆସିବାକୁ ଗେଟରେ ପହୂଞ୍ଚୁଲେ । ଫକିର ଟିକେଟ 
ମାଗନ୍ତେ ତାକୁ ଅଭଦ୍ର ଭାବେ ଗାଳି ଓ ଧମକ ଦେଲେ । ଫକିର କିନ୍ତୁ ଛାଡ଼ିଦେଲେ ନାହଁ 
ତାଙ୍କୁ । ପୁଲିସବାବୁ ରାଗି ଫେରିଗଲେ । ଫକିର ମୋତେ ଷ୍ଟେଜରେ ଆସି ଏକଥା କହିଲେ । 
ଂହଉ ଦେଖ୍୍‌ବା, ତୁମେ ତୁମ କରଉଁବ୍ୟ କରିଛ । ତାଙ୍କର ଆସିବାର ଥୁଲେ, ମୋତେ ଖବର 
ଦେଇଥାନ୍ତେ, ମୁଁ ବ୍ୟବସ୍ଥା କରିଥାନ୍ତି/ ବୋଲି କହି ଫକିରଙ୍କୁ ବିଦାୟ କଲି । 

ତହିଁ ପରଦିନ ଅଭିନୟ ଲାଗି ମୁଁ କରିଥୁବା ପୁଲିସ ଲାଇସେନ୍ସ ସହିତ ଲାଲବାଗ 
ଥାନାକୁ ଯିବାକୁ ସେଇ ସବ୍ଇନିସ୍‌ପେକୂର ଜଣେ ସିପାହି ହାତେ ଡକାଇ ପଠାଇଲେ । 
ଯିବି ବୋଲି କହି ସିପାହିକୁ ବିଦାୟ କରିଦେଲି । ପ୍ରଥମ ପ୍ରହରାଜ ମଉସାଙ୍କୁ ଓ ପରେ 
କମିଶନର ସାହେବଙ୍କ ପର୍ଶନାଲ ଆସିଷ୍ଟାଣ୍ଟ ସ୍ଵର୍ଗତ ଉମାଚରଣ ଦାସଙ୍କୁ ଭେଟି ସବୁ କଥା 
କହିଗଲି । ଉମାବାବୁ ମୋର ପୂର୍ବ ପରିଚିତ । ମନେଅଛି ଥରେ ଚମ୍ପୂ ନାଟକ ଦେଖ୍‌ ସେ 
ରାଧ୍କାଙ୍କ ପାଇଁ ଖଣ୍ଡିଏ ବନାରସୀ ଶାଢ଼ୀ ପୁରସ୍କାରସ୍ଵରୂପ ଦେଇ ଥାଆନ୍ତି । ସେ ମୋତେ 
ସୁଖ ପାଉଥୁଲେ । ପୁଅ ପରି ସ୍ନେହ କରୁଥୁଲେ । ଏକଥା ଶୁଣି ବଡ଼ ରାଗିଗଲେ । 
ଥାନାକୁ ଯାଇ ସେ ସବଇନିସ୍‌ପେକ୍ସୁର କ'ଣ କହୁଛନ୍ତି ଶୁଣି, ତାଙ୍କୁ ଆସି କହିବାକୁ କହିଲେ । 

ଥାନାକୁ ଗଲି । ବଡ଼ ଗମ୍ଭୀର ଭାବରେ ସବୃଇନିସ୍‌ପେକର ବାବୁ ପଚାରିଲେ ଲାଇସେନ୍ସ 
ଆଣିଛ ? ' ତାଙ୍କର ଏଇଭଳି ବ୍ୟବହାର ଓ ଗମ୍ଭୀର ଭାବ ଦେଖୁ ମୋତେ ଅସୁଖ ଲାଗିଲା । 
ବସିବାକୁ ମଧ୍ଯ କହିଲେ ନାହିଁ । ମୁଁ ଲାଇସେନ୍ସ ତାଙ୍କୁ ବଢ଼ାଇ ଦେଲି । ଦେଖୁସାରି କହିଲେ 
ଏ ଲାଇସେନ୍ସ ଚଳିବ ନାହିଁ, ପ୍ଳେ ବନ୍ଦ ରଖ, ନୁଆ କରି ଲାଇସେନ୍ସ୍‌ ପାଇଁ ଦରଖାସ୍ତ କର । 
ମୁଁ ବିରକ୍ତ ହୋଇ କହିଲି “ମୁଁ ପାଠ ପଢ଼ିଛି, ଦେଖୁଛି ଯେ ମୋର ଲାଇସେନ୍ସ୍‌ କାଳ ଆହୁରି 
ପନ୍ଦର ଦିନ ଅଛି । ନୂଆ ଲାଇସେନ୍ସ କରିବି କାହଁକି ? କ୍ଷମତା ଥ୍‌ଲେ ଆପଣ ପ୍ଳେ ବନ୍ଦ 
କରିଦେଇପାରନ୍ତି । ତା'ପରେ ମୋ କାମ ମୁଁ କରିବି, ମୋ ଲାଇସେନ୍ସଟି ଦିଅନ୍ତୁ ।”'” ସେ 
କହିଲେ, ‹‹ଏ ଲାଇସେନ୍ସ୍‌ ତମକୁ ଫେରାଇ ଦିଆଯିବ ନାହିଁ । ଅଡ଼ିଏନ୍ ଆପରି କରିଛନ୍ତି । 
ମୁ କହୁଛି ତୁମେ ଫ୍ଳେ ବନ୍ଦ କର ।””' “ମୋତେ ଆପଣଙ୍କର ଆଦେଶ ଲେଖ୍‌କରି ଦେଲେ, 
ମୁଁ ଯାହା ହେବ କରିବି 1 ଲାଇସେନ୍ସଟା ମୋତେ ଫେରି ଦେବେ ନାହିଁ ବୋଲି କହୁଛନ୍ତି 
ଯେବେ, ରଖନ୍ତୁ ତାକୁ'' - ଏତିକି କହି ଚାଲିଆସି ସବୁକଥା ଉମାଚରଣବାବୁଙ୍କୁ କହିଲି | 
ଉମାବାବୁ ଜଣେ କିରାଣିଙ୍କ ଦ୍ବାରା ଥାନାବାବୁଙ୍କୁ ଡକାଇ ପଠାଇ ମୋତେ ବସିବାକୁ କହିଲେ । 
କିଛି ସମୟ ପରେ ଥାନାବାବୁ ଆସନ୍ତେ ତାଙ୍କୁ ସବୁ କଥା ଶୁଣାଇ ତାଙ୍କ କଥାର ପ୍ରତିକାର 
କରିବେ ବୋଲି କହିଲେ । ସବୂଇନ୍ନସପେକୂରବାବୁ ସଙ୍ଗେ ସଙ୍ଗେ ଯାଇ ଲାଇସେନ୍ସଟି 
ଫେରାଇ ଦେଲେ । ମୁଁ ଆନନ୍ଦରେ ଫେରିଲି ବସାକୁ । ପରେ ବୁଝିଲି ଯେ ସବଇନିସ୍‌ପେକୃରଟି 
ନୂଆ ହୋଇ କଟକ ମାଟି ଛୁଇଁଛନ୍ତି - ଘର ପଶ୍ଚିମ ଓଡ଼ିଶା । ଯେତେ ଦୂର ମନେପଡ଼ୁଛି 
ବୋଧହୁଏ ତାଙ୍କ ନାଆଁ ସନାତନବାବୁ । 


୨୩୪ କୁମ୍ଭାର ଚକ 


ଏ ଘଟଣାର ପରଦିନ ସଞ୍ଜରେ ସେଇ ବାବୁ ପୁଣି ଶ୍ରୀରାମଚନ୍ଦ୍ର ଭବନକୁ ଆସିଲେ । 
ଯୋଗକୁ ପଦକକେଇ ଗେଟ୍‌ ପାଖେ ଥୁଲେ । ତାଙ୍କ ଦ୍ଵାରା ମୋତେ ଖବର ଦେଲେ । 
ଫକିରକୁ ଆଉ ଟେଟ ଛାଡ଼ି ଆସିବାକୁ ପଡ଼ିଲା ନାହଁ । ମୁଁ ତାଙ୍କୁ ପେଣ୍ଡାଲକୁ ଡାକି ଆଣିବାକୁ 
କହିଲି _ ବସିଲେ, ପ୍ପେ ଦେଖୁଲେ । ପ୍ଫେ ଶେଷରେ ଦେଖା ହେଲା । ଭାରି ନରମ 
ଏତେବେଳେ ସେ । ଫକିର ଆସି ତାଙ୍କୁ ଦେଖା ଦେଲେ । ନିଜର ଭୁଲଟା ସଳଖରେ ନ 
ମାନି ହ୍ୟାଣ୍ଡସେକୁ୍‌ କରି, ହସି କଥା କହି, ମାନେ ମାନେ ବିଦାୟ ନେଲେ | ୟା' ପରଠାରୁ 
ମଝି ମଝିରେ ଆସି ଟିକିଏ ସହାନୁଭୂତି ଦେଖାଇ ଥାଆନ୍ତି । 


ଅନେକ ବନ୍ଧୁ ମୋର ଏ ସବୁ କଥା ଶୁଣି ତାଙ୍କୁ ଦେଖୁଲେ ମୁରୁକିହସା ମାରନ୍ତି । 
ଫକିରରାମ; କିନ୍ତୁ କଟମଟ କରି ଚାହେଁ । ହାତ ବି ଟେକେ ନାଇଁ ତାଙ୍କୁ । କେବଳ 
ଆମମାନଙ୍କ କଥାରେ ଗେଟ୍‌ରେ ପ୍ରବେଶ କରିବାକୁ ଛାଡ଼ିଦିଏ । 


ଏ ପ୍ରାୟ ୧୯୩୭ ସାଲର କଥା ଗୋଟେ ନୂଆ ଭିଆଣ କରିବାକୁ ମନ ବଳିଲା । 
ଶ୍ରୀରାମଚନ୍ଦ୍ର ଭବନରେ ଲକ୍ଷ୍ମୀ, ତା' ବାପ ସହିତ ରହୁଥାଏ । ପିଲାଟି ଦେଖୁବାକୁ ଭାରି 
ସୁନ୍ଦର । କଥା, ବ୍ୟବହାର, ଢଙ୍ଗରଙ୍ଗ ବଡ଼ ସୁଖ ଲାଗେ । ହଠାତୃ ମନ ହେଲା ରାସ 
ଦଳରେ ଝିଅପିଲା ନେଲେ ତ ମନ୍ଦ ହୁଅନ୍ତା ନାଇ । ଚେଷ୍ଟା ଚାଲିଲା । ଫକିରକୁ କହିଲି । 
ସେ ମଧ୍ଯ ମୋ କଥାରେ ରାଜି ହେଲା । ମସଜିଦୂଗଳି ଧଉଣ୍ଡା ହେଲା । ତିଳ ଝିଅ ବିଲ 
( ନୃତ୍ୟଗୁରୁ କେଳୁଚରଣଙ୍କର ସ୍ତ୍ରୀ। ଆଜିର ଲକ୍ଷ୍ମୀ) ରକୁଣୀ, ବଢ଼େଇ ସାଇ ଆଡ଼ର ଓ 
ଜଗନ୍ନାଥବଲ୍ଲଭର ୫/୭ଟି ଝିଅ ଯୋଗାଡ଼ କରାଯାଇ ସେମାନଙ୍କୁ ଗୀତ ଶିଖା ଆରମ୍ଭ 
କରାଗଲା ଓ ପାଟ ଦିଆଗଲା । ଏତିକିବେଳେ ତେଲେଙ୍ଗା ବଜାରର ବେଶ୍ୟା `ବୁଢ଼ୀ'ର 
ଝିଅ ଉମା ମଧ୍ଯ ଆସି ଯୋଗ ଦେଲା । ରିହତ୍ସେଲ ଚାଲିଲା । 


ନାଟ୍ୟଦଳରେ ଝିଅମାନଙ୍କୁ ନେଇ ପ୍ଲେ ଦେବା ଓଡ଼ିଶାରେ ମୋର ପ୍ରଥମ ଆୟୋଜନ 
ବୋଲ କହିବାକୁ ହେବ । କଟକରେ ଏଭଳି ସବୁ ବ୍ୟବସ୍ଥା ପରେ ଆଉ ମୋହନ ଗୋସ୍ଵାମୀ 
ପ୍ରାୟ ଦଳ ନେଇ କଟକ ଆସି ନାହାନ୍ତି । 


ନୂଆ ଭିଆଣ ଦେଖ୍‌ ପେଣ୍ଡାଲରେ ଲୋକ ଭିଡ଼ ହେଉଥାଏ, ଦିନକୁ ଦିନ । 
ଶ୍ରୀ ରାମଚନ୍ଦ୍ର ଭବନରେ ଆଉ ପ୍ଳେ ଦେବା ସମ୍ଭବ ହେଲା ନାହିଁ । ବ୍ୟବସ୍ଥା କରି ବାଙ୍କା 
ବଜାର ସୁଶୀଲ ପାଲିତଙ୍କ ଖୋଲା ପଡ଼ିଆରେ ପେଣ୍ଡାଲ ତିଆରି କଲି । 


ଓଡ଼ିଆ ପେଣ୍ଡାଲ - ବ୍ରହ୍ମପୁର : 


ବାଙ୍କାବଜାରରେ କେତେକ କାଳ ଅଭିନୟ ଚାଲିଲା ପରେ ଦଳ ବ୍ରହ୍ମପୁର ଗଲା । 
ସେତେବେଳେ ବଡ଼ ବଜାରର ସାରଥୀ ସାହୁ ଓଡ଼ିଆ ପେଣ୍ଡାଲ ନାମରେ ଗୋଟିଏ ମଞ୍ଚ 
ତୋଳାଇ ଦଳ ଗଢ଼ିଥା' ନ୍ତି । ନାଟ୍ୟକାର ସ୍ଵର୍ଗତ କୃଷ୍ଣ ପ୍ରସାଦ ବସୁ ସେମାନଙ୍କୁ କିଛିକାଳ 
ଏଠାରେ ନିର୍ଦ୍ଦେଶନା ଦେଇଥ୍‌ଲେ । ମୁଁ ଦଳ ନେଇ ଗଲାବେଳକୁ ସେ ଦଳ ନ ଥଲା । 


କଳା-ଜୀବନ ୨୩୫ 


ଶଶୀଭାଇନା ( ଶଶିଭୂଷଣ ରଥ, ସମ୍ପାଦକ 'ଆଶା' ) ଜୀବିତ ଥାଆନ୍ତି | ଆଶା ପତ୍ରିକା 
ଖୁବ଼ ନାଆ କମାଇଁ ଚଳୁଥାଏ । ମୋର ତ ସିଏ ପୂର୍ବ ପରିଚିତ ମଙ୍ଗଳାକାଦ୍କ୍ଷୀ ବନ୍ଧୁ । 
ଶଶୀଭାଇନାଙ୍କ ଭାଇ ଶରତ, ଦିବାକର ପଟ୍ଟନାୟକେ ଓ ସ୍ଵର୍ଗତ ଉମାଚରଣ ପଟ୍ଟନାୟକେ 
ମୋତେ ନାନାମତେ ସାହାଯ୍ୟ ଦେଉ ଥାଆନ୍ତି । 


ଥରେ ସେତେବେଳର “ନବୀନ' କାଗଜ ସମ୍ପାଦକ ମହୁରୀ ଯୁବରାଜ ତାଙ୍କ 
ସାଙ୍ଗମାନଙ୍କୁ ଘେନି ବିନା ଟିକେଟରେ ପ୍ରବେଶ କରିବାକୁ ଗେଟ୍‌କୁ ଆସିଲେ । ଗେଟ୍‌କିପର୍‌ 
ତାଙ୍କୁ ଭିତରକୁ ଛାଡ଼ିଲା ନାହଁ, ଫେରିଗଲେ । ରାଗିଯାଇ ଗୁଡ଼ାଏ ଅପପ୍ରଚାର କଲେ । 
ତହିଁ ପରଦିନ ପ୍ଲେବେଳେ ପେଣ୍ଡାଲ ଉପରେ ଟେକା ପଥର ପଡ଼ିଲା । ମୁଁ ବିଚାରିଲି, 
ତାଙ୍କର କାଗଜଟିଏ ଅଛି, ମୋର ତ ମଞ୍ଚ ଅଛି, କଲମ ଅଛି, ସାହାଯ୍ୟକାରୀ ବନ୍ଧୁ ମଧ୍ୟ 
ଅଛନ୍ତି । ଦେଖାଯାଉ କଅଣ କରିହେବ । ଏଇ ବିଚାରରେ ଖଣ୍ଡିଏ ପ୍ରହସନ ଲେଖୁଲି ତା” 
ନାଆଁ ଦେଲି - 'ପଇସିକିଆ ଯୁବରାଜ” | ବହିଟି ଆଶା ପ୍ରେସରେ ଛପା ହେଲା | ଦାମ୍‌ 
ମଧ୍ଯ ପଇସାଟିଏ । ପିଲାଙ୍କୁ ତାଲିମ ଦେଇ, ପ୍ଳେ ପରେ ପ୍ରହସନଟି ମଞ୍ଚସ୍ଥ ହେଲା । 
ଶଶୀଭାଇନା, ଦାମ ରଥେ ଓ ଦିବାକରବାବୁ ଇତ୍ୟାଦି ଇତ୍ୟାଦି ସମସ୍ତଙ୍କୁ ଡାକିଲି । ଚହଳ 
ପଡ଼ିଗଲା, ବ୍ରହ୍ମପୁର ଟାଉନରେ । ଦିନାକେତେ ଗଲା | ପୁଣି ସବୁ ମିଳାମିଶା ହୋଇ ପଛ 
କଥା ମନରୁ ପୋଛିଦେଲୁ । 


ଗଞ୍ଜାମ ଭିତରେ : 


ମୁଁ ସୁରଙ୍ଗୀ ରାଜାସାହେବଙ୍କ ଡାକରା ପାଇ ଇଚ୍ଛାପୁରକୁ ଗଲି । ଶ୍ରୀ ପୂର୍ଣ୍ଣଚନ୍ଦ୍ର ଦେଓ 
ସେତେବେଳେ ସୁରଙ୍ଗୀର ରାଜା । ତାଙ୍କ ସହିତ ମୋର ଆଗରୁ ଭଲ ଜଣାଶୁଣା ଓ 
ଭାବାଳାପ ଥୁଲା । ସୁରଙ୍ଗୀ ଜେମାଙ୍କର ମଙ୍ଗଳକୃତ୍ୟ ଲାଗି ଦୁଇ ରାତି ସେଠାରେ ଅଭିନୟ 
ପ୍ରଦର୍ଶନର ବ୍ୟବସ୍ଥା । 


ଇଚ୍ଛାପୁରର ସୁରଙ୍ଗୀ ରାଜବାଟୀରେ ଆଗରୁ ରାଜାସାହେବ ଚନ୍ଦ୍ର ଚୂଡ଼ାମଣି ଗୋଟିଏ 
ବଡ଼ ଚାଳ ଛାଆଣି ମଞ୍ଚ ତୋଳାଇ ଥୁଲେ । ଏଠାରେ କେତେଥର କେତେ ନାଟକ ଅଭିନୀତ 
ହୋଇଛି । ସେହି ମଞ୍ଚରେ ଦୁଇରାତି ଅଭିନୟ ଦେଖାଇଲୁ । ବ୍ରହ୍ମପୁରରେ ଲେଖ୍‌ଥୁବା 
'ପଇସିକିଆ ଯୁବରାଜ” ପ୍ରତି ରାତ୍ରର ରାସ ଅଭିନୟ ଶେଷରେ ମଞ୍ଚସ୍ଥ ହୋଇ 
ଦେଖେଣାହାରିଙ୍କୁ ହସ କୌତୁକରେ ମଜାଇ ଦେଇଥୁଲା । 


ଦୁଇ ରାତ୍ର ଅଭିନୟ ପ୍ରଦର୍ଶନ ପରେ ସୁରଙ୍ଗୀ ରାଜା ମୋତେ ଗଞ୍ଜାମର ଅନ୍ୟାନ୍ୟ 
ରାଜଦରବାରକୁ ଯିବାଲାଗି ପରାମର୍ଶ ଦେଲେ । 
ଚିକିଟି : 

ସଙ୍ଗୀତ ସାହିତ୍ୟ ପ୍ରେମୀ ସୁପରିଚିତ ନାଟ୍ୟକାର ଶ୍ରୀ ରାଧାମୋହନ ରାଜେନ୍ଦ୍ର ଦେବଙ୍କ 
ସହିତ ମୋର ବହୁଦିନ ଆଗରୁ ପରିଚୟ ଥୁଲା । ଥରେ ତାଙ୍କ ରଚିତ ପ୍ରକୃତି ପରିଣୟ 


୨୩୬ କୁମ୍ଭାର ଚକ 


ନାଟକ ଶ୍ରୀ ଗୋପାଳଚନ୍ଦ୍ର ପ୍ରହରାଜ, ଶ୍ରୀ ଶଶୀଭୂଷଣ ରାୟ ଓ ଶ୍ରୀ ବ୍ରଜସୁନ୍ଦର ଦାସଙ୍କ 
ସହିତ ଯାଇ ଦେଖଥୁଲି । ସେ ଅତ୍ୟନ୍ତ ସଙ୍ଗୀତ, ସାହିତ୍ୟ - ପ୍ରେମୀ ପଶ୍ଚିତ ଏବଂ ସଙ୍ଗୀତଜ୍ଞ 
ଓ କଳାକାରମାନଙ୍କ ସାହସ ଓ ଉତ୍ସାହଦାତା । 


ଚିକିଟି ରାଜବାଟୀରେ ଗୋଟିଏ ପ୍ରଶସ୍ତ ହଲ୍‌ ଭିତରେ ମଞ୍ଚ ବନ୍ଧାଯାଇ ଅଭିନୟ 
ପ୍ରଦର୍ଶିତ ହେଲା । ରାଜା ଶ୍ରୀ ଗୌରଚନ୍ଦ୍ର ଦେଓ ଏବଂ ପ୍ରସିଦ୍ଧ ଚିତ୍ରଶିଳ୍ପୀ ଶ୍ରୀ ଶରତ ଚନ୍ଦ୍ର 
ଦେଓ ରାସ ଅଭିନୟ ଦେଖ୍‌ ମୋତେ ପୁରସ୍ଫତ କଲେ । 


ଧରାକୋଟ : 


ଏଠାରୁ ଧରାକୋଟ ଗଲି, ଦଳ ଘେନି । ଧରାକୋଟ ରାଜା ମଦନ ମୋହନ ଥୁଲେ 
ଜଣେ ବିଶିଷ୍ଟ ସଙ୍ଗୀତପ୍ରେମୀ । ଆଶା ପତ୍ରିକାର ସମ୍ପାଦକ ଶ୍ରୀ ଶଶୀଭୂଷଣ ବା ମୋର 
ଶଶୀଭାଇନା ଏଥୁପୂର୍ବରୁ ମୋତେ ରାଜାସାହେବଙ୍କ ସହିତ ପରିଚୟ କରାଇ ଦେଇଥୁଲେ । 
ମୁଁ ସେତେବେଳେ ଗାୟକ ରୂପେ ତାଙ୍କ ରାଜସଭାକୁ ଯାଇଥୁଲି । ଶଶୀଭାଇନା ରାଜାଙ୍କୁ 
କହି ମୋତେ ଗୋଟିଏ ହାଣ୍ଡପ୍ରେସ ଦିଆଇଥୁଲେ । ଏହି ପ୍ରେସ ଘେନି ମୋର “ସଙ୍ଗୀତ 
ପ୍ରଭାଂ ପ୍ରେସ ଅନୁକୂଳ କରାଯାଇଥୁଲା, ପୁରୀ ବଡ଼ଦାଣ୍ଡରେ । ଧରାକୋଟରେ ଚାରି 
ରାତ୍ରୀ ଅଭିନୟ ପ୍ରଦର୍ଶିତ ହେଲା । ମାତ୍ର ମୋତେ ପ୍ରାୟ ଦଶବାରଦିନ ସେଠାରେ 
ରାଜାସାହେବ ଅଟକାଇଲେ । ଧରାକୋଟ ରହଣି ମଧ୍ଯରେ ମୁଁ ସମ୍ବାଦ ସଂଗ୍ରହ କରି 
ବୁଝିଲି ଯେ ଗଡ଼ଠାରୁ ପ୍ରାୟ ଦୁଇ ବା ତିନି ମାଇଲରେ ମୁଣ୍ଡମରାଇ ବୋଲି ଗୋଟିଏ 
ଗ୍ରାମ ଅଛି । ସେଠାରେ ରଘୁନାଥ ପୁଷ୍ଟି ନାମକ ଜଣେ ହଳଦିଆ ତେଲିଙ୍କ ଘରେ ତାଙ୍କ 
ଲିଖ୍‌ତ ଓ ଚିତ୍ରିତ କେତେକ ତାଳପତ୍ର ପୋଥୀ ଅଛି । ମୁଁ ଓଡ଼ିଶୀ ସଙ୍ଗୀତ ସମ୍ବନ୍ଧୀୟ 
ପ୍ରମାଣିତ ପୋଥୀପତ୍ର ଖୋଜୁଥାଏ । ଧରାକୋଟ ରହଣି ବାସ୍ତବରେ ଏକ ଦୈବୀ 
ଆଶୀର୍ବାଦ । 


ଅଭୁଲା ସ୍କ ତି : 

ମୁଣ୍ଡମରାଲ୍ଲ୍‌୍ଲ୍‌ଗ୍ରାମକୁ ଯାଇ ରଘୁନାଥ ପୁଷ୍ଟିଙ୍କ ଘର ଠାବକଲି । ରଘୁନାଥ ପୁଷ୍ଟି 
କେଉଁ କାଳରୁ ଦେହ ତ୍ୟାଗ କଲେଣି । ତାଙ୍କ ବଂଶରେ ମାତ୍ର ସାରିଆ ନାମ୍ବଵୀ ଜଣେ 
ଅଶୀବର୍ଷୀୟା ବୃଦ୍ଧା ଜୀବିତା । ସେ ପୁଣି ପୁତ୍ରହୀନା । ବହୁକଷ୍ଟରେ, କେତେକ ଗ୍ରାମବାସୀଙ୍କ 
ସହାୟତାରେ ତାଙ୍କୁ ଭେଟି, ନାନା କୌଶଳରେ ବୃଦ୍ଧାଙ୍କ ସହିତ ସାକ୍ଷାତ କରି ତାଙ୍କର 
ଧର୍ମପୁଅ ହେଲି । ପ୍ରତିଦିନ ଧରାକୋଟରୁ ମୁଣ୍ଡମରାଇକୁ ଯାତାୟାତ କରୁଥାଏଁ ଏବଂ 
ମୋ ଧର୍ମମାଆଙ୍କୁ ଦିଆନିଆ କରି ତାଙ୍କ ମନ ନେଉଥାଏ । 


ଥରେ ତାଙ୍କ ଠାକୁରଘରେ ଗୋଟିଏ ପୋଥୀ ଗାଦିରେ ଚନ୍ଦନ ବୋଳା ହୋଇଥିବା 
ଗୁଡ଼ିଏ ପୋଥୀ ଦେଖ୍‌ ମୋ ଧର୍ମମାଆଠାରୁ ଅନୁମତି ନେଇ ସେଗୁଡ଼ିକ ଆଡ଼ଉ ଆଡ଼ଉ 


କଳା-ଜୀବନ ୨୩୭ 


ରାଗମାନଙ୍କର ଚିତ୍ରଥୁବା ଖଣ୍ଡିଏ ପୋଥୀ ମୋ ଆଖ୍‌ରେ ପଡ଼ିଲା । ସେତେବେଳର ଆନନ୍ଦ 
କଥାରେ କହି ହେବ ନାହିଁ । ତା'ପରେ ମାଆକୁ ବହୂମତେ ତୋଷାମଦ କରି ପୋଥୀ 
ଖଣ୍ଡିକ ହାତକଲି । 

ଏସବୁ ହେଲା ପରେ ମୋ ଧର୍ମମାଆ ସାରିଆ, ତାକୁ ଟିକିଏ ଜଗନ୍ନାଥ ଦର୍ଶନ 
କରାଇ ଦେବାକୁ କହିଲା । ମୁ ଆସନ୍ତା କାର୍ଜିକ ମାସରେ ବ୍ୟବସ୍ଥା କରି ପୁରୀ ନେଇ ଯିବି 
ବୋଲି କହି, ତାକୁ ମୁଣ୍ଡିଆ ମାରି ବିଦାୟ ନେଇ ଖଲ୍ଲିକୋଟ ଆସିଲି । 

କାର୍ଭିକ ମାସ ହେବାକୁ ୩।୪ ଦିନ ଥାଏ, କଟକରୁ ଲୋକ ପଠାଇ ମାଆକୁ ଆଣି, 
ପୁରୀ ଯିବାର ଓ ସେଠାରେ ମୋ ପ୍ରେସରେ ରହି ମାସିକ ହବିଷ୍ପ ପାଳିବାର ବ୍ୟବସ୍ଥାକରି 
ମାଆ ହାତରେ ଶହେଟି ଟଙ୍କା ଦେଲି ଓ ମୁଁ ପୁରୀକୁ ଯାଇ ତାକୁ ଦେଖୂଆସିବି ବୋଲି କହି, 
ଲୋକ ସାଙ୍ଗରେ କଟକରୁ ପୁରୀ ବିଦାୟ କଲି । ମଝିରେ ଥରେ ପୁରୀଯାଇ ମାଆକୁ 
ସଙଖୋଳି ଆସିଲି । 

ଅତି ଦୁଃଖର କଥା ଯେ କାର୍ିକ ପୂର୍ଣ୍ମମୀଦିନ ମାଆକୁ ଜ୍ଵର ହେଲା ଓ ଛାଡ଼ଖାଇଦିନ 
ସେହି ଜଗନ୍ନାଥ କ୍ଷେତ୍ରରେ ମୋ ଧର୍ମମାଆ ଆରପୁରକୁ ଚାଲିଗଲା । 


ସେଇ ପୋଥୀଖଣ୍ଡିକ “ରାଗଚିତ୍ର” ନାମରେ ମୁଁ ପରେ ପ୍ରକାଶ କରାଇଛି । 


ଖଲ୍ଲିକୋଟ : 


ଗଞ୍ଜାମରୁ କଟକ ବାହୁଡ଼ାଣୀ ଛତ୍ରପୁରରେ କେତେ ରାତି ଅଭିନୟ ଦେଇ ଖଲ୍ଲିକୋଟ 
ଆସିଲୁ । ଖଲ୍ଲିକୋଟରେ ରାଜା ସେତେବେଳେ ରାମଚନ୍ଦ୍ର ମର୍ଦ୍ଦରାଜ । ତାଙ୍କ ଦେୱ୍ଵାନ 
ଥାଆନ୍ତି ଜଗନ୍ନମୋହନ ପଟ୍ଟନାୟକ । ଭାରି ସରସ ଲୋକ, ଘର ଛତ୍ରପୁରରେ । ସେ 
ଖଲ୍ଲିକୋଟ ଦିଆନଙ୍କ ବଙ୍ଗଳାରେ ରହନ୍ତି । ସେତେବେଳକୁ ବାହା ବୟସ ଗଡ଼ିଯାଇଥୁଲେ 
ମଧ୍ଯ ସେ ଅଭିଆଡ଼ା ଥାଆନ୍ତି । ଖ୍‌ଆପିଆ, ପୋଷାକପତ୍ରରେ ସାହେବୀ ଠାଣି, କିନ୍ତୁ ପୂଜା 
ପାର୍ବଣ ଇତ୍ୟାଦି ପରମ୍ପରାର ରକ୍ଷା ଦିଗରେ ନିରୋଳ ଓଡ଼ିଆ ଢଙ୍ଗ ତାଙ୍କର । କଳାପ୍ରତି 
ଆଦର ଥୁଲା ତାଙ୍କର । 


ଜଗନ୍ନାଥଙ୍କ ଦେଉଳ ପଛପଟେ ପେଣ୍ଡାଲ ବନ୍ଧାଗଲା । ଫ୍ଳେ ହେଲା ସେଇଠି । 
କରଣ ସାହିର ସ୍ଵର୍ଗତ ରାମଚନ୍ଦ୍ର ପଟ୍ଟନାୟକ, ବ୍ରାହ୍ମଣ ସାହିର ପଣ୍ଡିତ ପୀତାମ୍ବର ରାୟଗୁରୁ 
ଓ ସାଆନ୍ତ ସାହିର କେତେକ ସଙ୍ଗୀତ ସାହିତ୍ୟ ଗ୍ରାହକ ଆମକୁ ବଡ଼ ସାହାଯ୍ୟ ଦେଉଥାଆନ୍ତି । 
ଖଲ୍ଲିକୋଟରେ ସାହିତ୍ୟ ଚର୍ଚ୍ଚା ଥାଏ । ଛାନ୍ଦ, ଚଉତିଶା, ଚମ୍ବ୍ର ଗୋଟିଏ ଆଲୋଚନା ସ୍ଥଳି 
ଥୁଲା ଖଲ୍ଲିକୋଟ । ପଣ୍ଡିତ ବାଇକୋଳି ମହାପାତ୍ର ଜ୍ୟୋତିଷୀଙ୍କର ସୁଖ୍ୟାତି ଥାଏ । ପଣ୍ଡିତ 
ପୀତାମ୍ବର ରାୟଗୁରୁ ଏଇଠି ମୋତେ ଅଭିନୟ ଦର୍ପଣ ପ୍ରକାଶର ଗୋଟିଏ ହାତଲେଖା 
ଦେଲେ । ପୀତାମ୍ବର ସାଆନ୍ତ କବିସୂର୍ଯ୍ୟଙ୍କର କେତେଗୁଡ଼ିଏ ଅପ୍ରକାଶିତ ଗୀତ ଦେଲେ । 


୨୩୮ କୁମ୍ଭାର ଚଳ 


ଏଇଠୁ କେତେକ ପୋଥୀର ସନ୍ଧାନ ପାଇଲି । ରାତିରେ ପ୍ଳେ ଓ ଦିନ ତମାମ ସଙ୍ଗୀତ 
ସାହିତ୍ୟ ଚର୍ଚ୍ଚାରେ ବଡ଼ ଆନନ୍ଦରେ ଦିନ ବିତିଲା । ଦେୱ୍ରାନ ସାହେବ ମତେ ନାନାମତେ 
ସାହାଯ୍ୟ କରୁଥାନ୍ତି । 

ଦଳ ଗଞ୍ଜାମ ଜିଲାରେ ଅଭିନୟ ଦେବାବେଳକୁ ଝିଅମାନଙ୍କୁ ନିଆହୋଇ ନ ଥାଏ । 
ଖଲ୍ଲିକୋଟରୁ ବୋଇରାଣୀ ଓ ଆଉ କେତୋଟି ସ୍ଥାନରେ ଅଭିନୟ ଦେଇ କଟକ ବାହୁଡ଼ିଲୁ । 


କଟକରେ ବାଙ୍କାବଜାରର ପାଲଟଣା ପେଣ୍ଡାଲ ଆମ ସାଙ୍ଗେ ସାଙ୍ଗେ ଚାଲିଥିଲା । 
ଏଥର ଆସି ସେଇ ବାଙ୍କାବଜାରର ରାଜକିଶୋରବାବୁଙ୍କ ଘର କଡ଼ର ମେଲା ପଡ଼ିଆରେ 
ଷ୍ଟେଜ୍‌ ବନ୍ଧାହେଲା । ଶାଳ୍ପଳୀ ପଡ଼ିଆ ଚୂନଭାଟି ପାଖ ଗଳିରେ ମୋର ପ୍ରିୟ ବନ୍ଧୁ ସ୍ଵର୍ଗତ 
ପ୍ୟାରୀଶଙ୍କର ରାୟଙ୍କ ଘର ସାମନାରେ ଜଣେ ମୁସଲମାନଙ୍କ ଘରକୁ ଭଡ଼ା ନିଆଗଲା । 


ସେତେବେଳେ କାହିଁକି କେଜାଣି ବର୍ତମାନର ପାଟଣା ମହାରାଜା ଶ୍ରୀ ରାଜେନ୍ଦ୍ର 
ନାରାୟଣ ସିଂହଦେଓ କଟକ ଆସିଥାଆନ୍ତି । “ମାନିନୀ” ନାଟକଟି ଦେଖୁବା ପାଇ ତାଙ୍କୁ 
ସେଇ ଖଣ୍ଡିଆଦଣ୍ଡି ଆ ପେଣ୍ଡାଲକୁ ନିମନ୍ତ୍ରଣ କଲି । ଆଦରରେ ସେ ଆସିଲେ, ସେଇ ଗଳି 
ଭିତରକୁ । ବେଳେ ବେଳେ ପୁରୀର ରାଧାକାନ୍ତ ମଠରେ ରହୁଥୁବା ନିମାଇଁବାବାଜୀଙ୍କୁ 
ଡାକି ଆଣେ । ଗେଡ଼ା ହୋଇ ଲୋକଟିଏ, ଟିକିଏ ମୁଖଦାନ୍ଥତୁରା । ବେକରେ ଚାରିସରି 
ତୁଳସୀମାଳ ମୁଣ୍ଡରେ ଚୈତନ୍ୟ ଚିତା । କଣ୍ଠଟି ଭାରି ମଧୁର । ସେ କୀଉ୍ଉନପାଳ, ମାନଭଞ୍ଜନ, 
ବଂଶୀଚୋରି ଇତ୍ୟାଦି ଲୀଳା ଏକକ ଗାଇ ଲୋକଙ୍କୁ ତନ୍ମୟ କରି ରଖନ୍ତି । ନିଜେ ଗାଆନ୍ତି । 
ବେକରେ ଖୋଳଟିଏ ପକାଇ ବିଷୟ ଓ ପରିସ୍ଥିତି ଅନୁସାରେ ରସ ଭାବ ବିଭୋଳ ହୋଇ, 
କେବେ ହସି କେବେ କାନ୍ଦି ଅପୂର୍ବ ଅଭିନୟ କରି ଲୋକଙ୍କୁ ମୁଗ୍ଧ କରନ୍ତି । ପାଟଣା 
ମହାରାଜା ମାନିନୀ ନାଟକ ଦେଖୁଆସିବା ଦିନ ସେ ମଧ୍ଯ ଲୀଳା ପରଷିଥ୍ୁଲେ । ମହାରାଜା 
ଦଳକୁ ପୁରସ୍କୃତ କଲେ । 

ସ୍ଵର୍ଗତ କହ୍ନାଇଲାଲ ଘୋଷ ମୋ ଦଳର ଖୋଳ, ତାବଲା ଓ ପଖଉଜ ଇତ୍ୟାଦି 
ବଜାଉଥୁଲା । ସେ ନିମାଇଁ ବାବାଜୀଙ୍କ ସହିତ ହାର୍ମୋନିୟମ୍‌ ସଙ୍ଗତ କରେ । ତାକୁ ସବୁଥ୍ରୁ 
କିଛି କିଛି ଜଣା । ଗାଏ ମଧ୍ଯ ସେ । ଦୁର୍ଭାଗ୍ୟ ତ ! ବିଚାରା ଶେଷ ଜୀବନକୁ ଅପଚରା 
ହୋଇ ଶେଷ ହେଲା, ୧୯୭୨ରେ | 


ଏହା ପରେ ପରେ ମୋ ବାବ୍କି ଘରେ ଜମିବାଡ଼ି ଦେଖୁବା ଦରକାର ପଡ଼ିଲା । 
ଦଳକୁ ମଧ୍ଯ ନେଇ ବାଙ୍କି ଗଲି, ସେଠାରେ ଅଭିନୟ ଦେବା ଅଭିପ୍ରାୟରେ । 


ସେତେବେଳେ ବାକିରେ ସ୍ଵର୍ଗତ ନଗେନ୍ଦ୍ରନାଥ ଦତ୍ତ ଥାଆନ୍ତି ଡେପୁଟି କଲେକର । 


ନଗେନବାବୁଙ୍କ ଘର ବାଲେଶ୍ଵର ଟାଉନରେ । ସେ ଭଲ ଗଳ୍ପ, ଉପନ୍ୟାସ ଲେଖକ । 
ସବୁଜ ସାହିତ୍ୟ ଦଳର ସେ ଜଣେ ସହଯୋଗୀ କର୍ମୀ । ତାଂଛଡ଼ା ନଗେନବାବୁ ଜଣେ 


କଳା¬-ଜୀବନ ୨୩୯ 


କଳାପ୍ରାଣ ଓ ଦେବୀ ଭକ୍ତ । ତାଙ୍କର ଶ୍ରୀଚଣ୍ଡୀ ବହି ଦୁଇଟି ଭାଗରେ ଛାପା ହୋଇଛି । 
ଭାରି ସ୍ନେହୀ ଓ ଗୁଣଗ୍ରାହକ ସେ । ଭାଗ୍ୟକୁ ବାଙ୍କିରେ ତାଙ୍କ ସହିତ ସାକ୍ଷାତୃ ପରେ 
ଉଭୟଙ୍କ ମଧ୍ଯରେ ଉପନ୍ୟାସ, ନାଟକ ଓ କାବ୍ୟ ଚର୍ଚ୍ଚର ଆସର ଜମି ଉଠିଲା । 
୧୯୩୩-୩୪ ସାଲର କଥା ୟେ । 


ବାଙ୍କିରେ ମଝିରେ ମଝିରେ ରାସ ଅଭିନୟ ପ୍ରଦଶିତ ହେଉଥାଏ । ଖମାରଙ୍ଗ 
ଗାଆଁମୁଣ୍ଡ ପଡ଼ିଆରେ ପାଲଟାଣି ଗୋଟିଏ ଅସ୍ଥାୟୀ ରଙ୍ଗମଞ୍ଚ ତିଆରି କରିଥାଏଁ ମୁଁ । 
ରାସଦଳର ପିଲାମାନେ ଓ ବାଦକ ଦଳ ଆମ ଖମାରଙ୍ଗ ଘରେ ରହି ଖୁଆପିଆ କରୁଥାନ୍ତି । 
ମଝି ମଝିରେ ନଗେନବାବୁଙ୍କ ବାଙ୍କି ଇଲାକାର ମଫସଲ ଗସ୍ତରେ ଗଲେ ମୋତେ ସାଥ୍ରରେ 
ନେଇଯାଆନ୍ତି । ପ୍ରତିଦିନ ତାଙ୍କ ସହିତ ଦେଖାସାକ୍ଷାତ଼ । 


ଖରାଦିନ, ହଠାତୃ ମୋ ଦଳର “ପୁନା” ବୋଲି ଗୋଟିଏ ପିଲାର ତରଳ ଝାଡ଼ା 
ହେଲା । ଡାକ୍ତରଖାନାକୁ ପଠାଇ ବହୁତ ଚେଷ୍ଟା କରାଗଲ଼ା; କିନ୍ତୁ ରହିଲା ନାହିଁ ସେ । 
୩-୪ ଦିନ ପରେ ଆମ ସଭିଙି କନ୍ଦାଇ, ପୁନା ସେପୁରକୁ ଚାଲିଗଲା । ରାସଦଳରେ 
ସେ ରାଧା ଭୂମିକା ଅଂଶ ନେଉଥୁଲା । ଦେଖୁବାକୁ ଯେମିତି ସୁନ୍ଦର କଣ୍ଠଟି ସେମିତି ମିଠା 
ଏବଂ ଅଭିନୟ ବଡ଼ ପ୍ରାଣବନ୍ତ । କଥାରେ ଯାହା କହନ୍ତି - “ମଲା ପୁଅର ଗଳାରୋଟ'” -_- 
ପୁନା ପକ୍ଷରେ ସତରେ ସେଇ କଥା ଫଳିଲା । 


ବାକିରେ ବର୍ଷେ ଖଣ୍ଡେ ବିତି ଯାଇଥାଏ । ପୁନା ମରିଯିବା ପରେ ମନଟା ଭାରି 
ଖରାପ ଲାଗିଲା । ନଗେନବାବୁଙ୍କର ମଧ୍ଯ ବଦଳି ହୋଇଗଲା । ଏଇ ଅବସରରେ ସାମାନ୍ୟ 
ଗୋଟାଏ ପଣସ ଗଛ ଚାରା ଘେନି ଘଂଟିଲା ମନ ଫ୍ରୂଲାଫୁଲି । ମୋ ଜେଜବାବାଙ୍କ 
ସାନଭାଇ ବ୍ରଜକିଶୋର ପଟ୍ଟନାୟକଙ୍କ ନାତି ଯଦୁ” ଗୋଟିଏ ହାଣ୍ଡିରେ ପଣସ ଗଛ 
ଲଗାଇଥୁଲା । ଯଦୂକୁ ନ ପଚାରି ସେ ଗଛଟିକି ମୁଁ ଗାଆ ମୁଣ୍ଡ ବେଦପୁରରେ ଥୁବା 
ଖୋଲା ମେଲା ପଡ଼ିଆରେ ନେଇ ଲଗାଇବାରୁ, ଯଦୁ ମୋତେ ଅପମାନିତ କରିବାଟା 
ଭାରି ବାଧ୍‌ଲା । ସଭିଏ ଏକାଠି ଥାଉଁ । ଯଦୁ ଅଳ୍ପ ପାଠ ପଢ଼ିଥାଏ । ମୋର ସେମାନଙ୍କ 
ପ୍ରତି ଭିନ୍ନାଭିତ୍ଵ ବିଚାର ନ ଥାଏ । ଏପରି ଅବସ୍ଥାରେ ଯଦୁର ବ୍ୟବହାର ମୋତେ ଆଦୌ 
ଭଲ ଲାଗିଲା ନାହିଁ । ମୁ ନଗେନବାବୁଙ୍କୁ କହି ସେହି ବେଦପୁର ଡିହରେ ଘର ତୋଳାଇଲି । 
ହେମବାବୁ ବୋଲି ଜଣେ ଭଦ୍ବଲୋକ ସେତେବେଳେ ଓଭରସିଅର ଥାଆନ୍ତି । ସେ 
ନଗେନବାବୁଙ୍କ ପରାମର୍ଶ ନେଇ ଘର ତୋଳା ସାରିଲେ । ପୁରୀରେ ସେତେବେଳକୁ 
“ସଙ୍ଗୀତ- ପ୍ରଭା” ପ୍ରେସ, ମହନଦାଦାଙ୍କ ପୁଅ ପାର୍ବତୀ ଚଳାଉଥାଏ । ତାକୁ ବରାଦ କରି 
ମହାପ୍ରସାଦ ଅଣାଇଁ ବାଙ୍କିର ନୂଆ ଘର ପ୍ରତିଷ୍ଠା କରାଗଲା । କେବଳ ଗାଭ ଓ ବାଛୁରୀଟିଏ 
ଏବଂ ଠାକୁରଙ୍କୁ ନେଇ ଖମାରଙ୍ଗ ଗାଆଁ ଦାଣ୍ଡେ ଦାଣ୍ଡେ ମୁ ସାତପୁରୁଷା ଘର ଛାଡ଼ି, 
ବେଦପୁରର ନୂଆ ଘରକୁ ଚାଲିଆସିଲି । ଘର, ଦ୍ଵାର ଓ ପୁରୁଣା ଜିନିଷପତ୍ର ସବୁ ଯଦୁକୁ 
ଛାଡ଼ି ଦେଲି । ୟେ ୧୯୩୫ ସାଲର କଥା । ବାଵିକୁ ଯିବା ପୂର୍ବରୁ ନଗେନବାବୁଙ୍କର 


୨୪୦ କୁମ୍ଭାର ଚକ 


ଗୋଟିଏ ଉପନ୍ୟାସ ଛପା ସରିଥାଏ । ସେ ନାଟକ ପ୍ରେମୀ ମଧ୍ଯ । ବାଙ୍କିରେ ମୁଁ ଆହୁତି 
ନାମକ ଖଣ୍ଡିଏ ସାମାଜିକ ନାଟକ ଲେଖୁଥିଲି । ନଗେନବାବୁ ନାନାମତେ ମୋତେ ପରାମର୍ଶ 
ଦେଉଥୁଲେ ନାଟକଟି ବାଙ୍କିର କେତେକ ଅମଲା ଓ ସ୍ଥାନୀୟ ଯୁବକଙ୍କୁ ନେଇ ଗୋଟିଏ 
ରାତି ମାତ୍ର ଅଭିନୀତ ହୋଇଥୁଲା । 


କଟକ ଜୈନ ମନ୍ଦିର : 


ବାଙକିରୁ ନଗେନବାବୁଙ୍କର ବଦଳି ହେଲା ପରେ ମନଟା ବି ମୋର ଭଲ ନ ଥାଏ । 
ପୁଣି ମୁଁ କଟକ ଆସି ଜାଉଁଳିଆପଟିରେ ପୁରୁଣା ମୁକୁର ପ୍ରେସ, ବ୍ରଜସୁନ୍ଦରବାବୁଙ୍କ ଘରେ 
ବସା ଭଡ଼ା କରି ରହିଲି । ଭିଙ୍ଗାରପୁର କୃଷ୍ଣଚୌଧୁରୀ ମୋର ଜଣେ ସାଙ୍ଗ । ସେ ସଙ୍ଗୀତ 
ପ୍ରିୟ - ପୁରୁଣା ଓଡ଼ିଶୀ ଗୀତର ଜଣେ ଭକ୍ତ, ତାବଲା ବଜାଇପାରେ । ଭିଙ୍ଗାରପୁରର 
ଗୋଟିଏ ଦୋତାଲା ଘର ବ୍ଵଜସୁନ୍ଦରବାବୁଙ୍କ ଘର ସାମନାରେ, କୃଷ୍ଣ ସେଇଠି ଥୁଲା । 
ସେଇ ଘର ପାଖରେ ପରିବାର ବଂଶର ଘର । ଚୌଧୁରୀବଜାରର ଜୈନ ମନ୍ଦିରର 
ସେମାନେ ମାଲିକ । 


ପରିବାର ଘର ସହିତ ମୋର ପରିଚୟ ଘନେଇଗଲା । ଜୈନମନ୍ଦିରର ହତାରେ 
ପେଣ୍ଡାଲ ବାନ୍ଧି ଅଭିନୟ ଦେବାର ବ୍ୟବସ୍ଥା କଲି । କିଶୋର ଚନ୍ଦ୍ରାନନ୍ଦ ଚମ୍ପରକୁ ତ ନାଟ୍ୟରୂପ 
ଦେଇଥୁଲି । ଏଇଠି ଜୈନମନ୍ଦିରରେ ଆଉ ଗୋଟିଏ ନୂଆକଥା କଲି । ଗୀତ ଗୋବିନ୍ଦର 
ସ୍ଵର ଛନ୍ଦାନୁସାରୀ ଯେଉଁ ଓଡ଼ିଆ ଅନୁବାଦ ଭଦ୍ରଖ ଓ ଯାଜପୁର ରୋଡ଼ରେ ସାରିଥିଲି, 
ତାକୁ ନାଟ୍ୟରୂପ ଦେବାକୁ ବସିଲି । ନାଟକ ଲେଖା ହେଲା ୧୯ ୩୬ରେ । ଜୈନ ମନ୍ଦିର 
ହତାରେ ଏ ନାଟକ ପାଞ୍ଚରାତି ପ୍ରଦର୍ଶିତ ହେଲା । ସେ ବେଳର ବିଶିଷ୍ଟ ସାହିତ୍ୟିକ ଯଥା - 
ଗୋପାଳ ପ୍ରହରାଜେ, ଶଶୀଭୂଷଣ ରାୟ, ଭିଖାରୀଚରଣ ପଟ୍ଟନାୟକ, ଲକ୍ଷ୍ମୀନାରାୟଣ 
ସାହୁ ଓ ବ୍ରଜସୁନ୍ଦର ଦାସ ପ୍ରଭୃତି ଗୀତଗୋବିନ୍ଦ ନାଟକର ବହୁ ପ୍ରଶଂସା କଲେ । 
ଜୈନମନ୍ଦିରରେ ପ୍ରାୟ ତିନିମାସ ଅନ୍ୟାନ୍ୟ ନାଟକର ଅଭି ନୟ ପ୍ରଦର୍ଶିତ ହେଲା । 
ସେତେବେଳେ ଟିକେଟ ଦର ଚାରିଅଣା, ଆଠଅଣା, ଟଙ୍କାଏ ଏବଂ ଦୁଇଟଙ୍କା । ଦୁଇଟିକିଆ 
ଆସନରେ କଦାକ୍ସଚିତ୍ବ ଜଣେ ଦି'ଜଣ ଦର୍ଶକ ଥାଆନ୍ତି । ଅତିଥ୍‌ ଦର୍ଶକ ଏ ଆସନ ପୂରଣ 
କରନ୍ତି । ମୁଁ କହେ ଏ ଆସନ ଆଶୀର୍ବାଦ ଦଳଙ୍କ ପାଇଁ ଉତ୍ସର୍ଗୀକୃତ । 


ପୁରସ୍କୃତ : 


“ଗୀତଗୋବିନ୍ଦ” ନାଟକ ଖଣ୍ଡି ଏହି ବର୍ଷ “ଭଳୁଳ ସାହିତ୍ୟ ସମାଜ” କର୍ରୂକ ଓଡ଼ିଶାର 
ଶ୍ରେଷ୍ଠ ନାଟକ ରୂପେ ଟ୧୦୦ ଙ୍କା ପୁରସ୍କାର ପାଇଲା । ଏହା ଲାଞ୍ଜଗଡ଼ ପୁରସ୍କାର । 
ଏପର୍ଯ୍ୟନ୍ତ ଓଡ଼ିଶାରେ କୌଣସି ନାଟକ ଏଭଳି ସୌଭାଗ୍ୟଲାଭ କରି ନ ଥୁଲା । ସେ 
ବେଳର ଶହେ ଟଙ୍କାର ମୂଲ୍ୟ ପୁଣି ଅତି ଅଧକ । 


କଳା-ଜୀବନ ୨୪୧ 


ଉତ୍କଳ ସାହିତ୍ୟ ସମାଜର ସଭାପତି ଥୁଲେ ଡକୂର ପ୍ରାଣକୃଷ୍ଣ ପରିଜା ଏବଂ ସମ୍ପାଦକ 
ଥାଆନ୍ତି ଶ୍ରୀ ଶଶିଭୂଷଣ ରାୟ । 


ବାଙର୍କାବଜାର : 


ପରେ ପରେ ପୁଣି ବାଙ୍କାବଜାରରେ ପେଣ୍ଡାଲ ତିଆରି କଲି । ଏଥର ବାଙ୍କାବଜାରର 
ଅଜିଜ୍‌ଉଲ୍ଲାଙ୍କ ପିତା)ଙ୍କ ଘର ପଡ଼ିଶା ଜଣେ ମୁସଲମାନଙ୍କ ଘର ଭଡ଼ାକୁ ନେଲି । ଠିକ 
ତା'ର ଡାହାଣକୁ ପୂର୍ବର ସେଇ ରାୟ ବାହାଦୁର ରାଜକିଶୋର ଦାସଙ୍କ ଘରର ବାଁପଟକୁ 
ଲାଗି ଅଖାପାଲଟଣା ପେଣ୍ଡାଲ ତିଆରି ହେଲା । ଅଭିନୟ ଚାଲିଲା । ଜାଉଁଳିଆପଟିର 
ସମୀର ମିଆଁ ପଞ୍ଚଲାଇଟ ଓ ଚୌକି ଭଡ଼ାକୁ ଦିଅନ୍ତି । 


ରାୟବାହାଦୁର ରାଜ କିଶୋରବାବୁଙ୍କ ପୁଅ ମୋ ପାଠସାଥୀ ବେଙ୍ଗବାବୁ ଓ ନରୀବାବୁ 
ପ୍ରଭୃତି ମୋତେ ନାନାମତେ ସାହାଯ୍ୟ ସହାନୁଭୂତି ପ୍ରଦର୍ଶନ କରୁଥାଆନ୍ତି । 


ଥରେ ହିନ୍ଦୋଳ ରାଜାଙ୍କୁ ନାଟକ ଦେଖୁବାକୁ ଡାକିଲି । ବେଙ୍ଗବାବୁଙ୍କ ସହିତ ତାଙ୍କର 
ବନ୍ଧୁତା ଥାଏ । ଅଭିନୟ ଦେଖ୍‌ସାରି ରାଜାସାହେବ ବେଙ୍ଗବାବୁଙ୍କୁ ଓ ମୋତେ ହିନ୍ଦୋଳ 
କୋଠିକି ଖାଇବାକୁ ଯିବାଲାଗି ନିମନ୍ତ୍ରଣ କଲେ । ଦିନେ ଦୁଇଦିନ ପରେ ମୁଁ ଓ ବେଙ୍ଗବାବୁ 
ପ୍ଳେ ଭାଙ୍ଗିବା ପରେ ରାତି ପ୍ରାୟ ଦଶଟାରେ ତୁଳସୀପୁରର ହିନ୍ଦୋଳ କୋଠିକୁ ଗଲୁଁ । 
ସେତେବେଳେ ବେଙ୍ଗବାବୁଙ୍କର ଖଣ୍ଡିଏ ବେବି ଅଷ୍ଟିନ ଗାଡ଼ି ଥାଏ । ବେଙ୍ଗବାବୁ ନିଜେ 
ଗାଡ଼ିର ଚାଳକ । ଖରାଦିନ ରାତି । ହୃଡ଼୍‌ ଖୋଲି ଦେଇ ଦୁହେଁ ବସି ହିନ୍ଦୋଳ କୋଠିରେ 
ପହୁଞ୍ଚୁଲୁ । ଖାଇପିଇ ଫେରିବାବେଳକୁ ରାତି ଅଧ୍ଵକରୁ ବଳି ପଡ଼ିଥାଏ । 


ଭୂତ ଡର : 


ହିନ୍ଦୋଳ କୋଠିରୁ ନରସିଂହପୁର କୋଠି ପାରହୋଇ ଚଉମୁହାଣି ଛକ ଉପରେ 
ଗୋଟିଏ ବଡ଼ ପୁରୁଣା ଓସ୍ତଗଛ । ସେଇଠୁ କଟକଚଶ୍ଡୀ ବାଟରେ ବାଙ୍କାବଜାରକୁ ଆସିବାକୁ 
ପଡ଼େ । ସେଇ ଛକ ପାଖ ଓସ୍ତଗଛ ମୂଳରେ ବେବି ଅଷ୍ଟିନ୍ନ ପହଞ୍ଚୁବାବେଳକୁ ପଛ ସିଟ୍‌ରେ 
ଦୁଲ୍ଲକରି ଗୋଟେ ଶବ୍ଦ ହେଲା, ଗାଡ଼ିଟା ଚହଲିଗଲା | 

ଦୁହେଁ ଚମକିପଡ଼ି ପଛସିଟ୍‌କୁ ଚାହଁ ଦେଖୁଲୁଁ ଏକ ଅଦୃଭୂତ କାଳିଆ ଭୀଷଣ ମୋଟା 
ପୁରୁଷ । ଦେହଯାକ ରୁମ, ମୁଣ୍ଡଟା ଦେଖାଯାଉ ନାହିଁ, ବସିଛି ପଛସିଟ୍‌ ପୂରାଇ । ଆଉ 
ଚାହିଁ ହେଲା ନାହିଁ ଭୟରେ । ରାସ୍ତାଟା ବେଶି ଚଉଡ଼ା ନୁହେଁ । ବାଁ ପଟରେ ଗଡ଼ଖାଇ । 
ଗାଡ଼ିର ଷ୍ଟିଅରିଙ୍ଗ୍‌ ହାତଛଡ଼ା ହେଲେ ଗାଡ଼ି ଖାଇରେ ପଡ଼ିଥାନ୍ତା । କେମିତି କେଜାଣି, 
ଦଇବ ଯୋଗକୁ ବେଙ୍ଗବାବୁଙ୍କ ହାତ ଷ୍ଟିଅରିଙ୍ଗରୁ ଛାଡ଼ି ଯାଇ ନାହିଁ । ଗାଡ଼ି ବାଙ୍କ ବୁଲି, 
କଟକଚଣ୍ଡୀଙ୍କ ଦ୍ବାରର ସିଂହରେ ପିଟି ହୋଇ ଅଟକି ଗଲା । କେବଳ ଭଡ଼ଭଡ଼ ଶବ୍ଦ; 
ପଛକୁ ଚାହଁଲାବେଳକୁ ଆଉ ସେ କଳା କାଳପୁରୁଷଟା ନାହିଁ । କେତେବେଳ ପରେ ଟିକିଏ 


୨୪୨ ଜୁମ୍ଭାର ଚକ 


ନିଃଶ୍ବାସ ମାଇଲୁଁ ଓ ଗାଡ଼ି ଚଳାଇ ବାଙ୍କାବଜାରରେ ପହଞ୍ଚୁଲୁଁ । ଜୀବନର ଏ ଏକ ବିଚିତ୍ର 
ଅନୁଭୂତି । 
ସାମାଜିକ ନାଟକ ଲେଖା : 

ଏଇଠି ବାଙ୍କାବଜାର ମଞ୍ଚରେ “ମାନିନୀ” ନାଟକର ଲେଖା ଓ ଅଭିନୟ ସରିଲା । 
ଏତିକିବେଳେ ମୋର କାହିଁକି କେଜାଣି ମନହେଲା ସାମାଜିକ ନାଟକ ଲେଖ୍‌ବାକୁ । 
“ପ୍ରତିଶୋଧ” ନାମକ ନାଟକଟି ଲେଖୁଲି । ଏତେବେଳକୁ ସାଧୁବାବୁ ଆମ ମଞ୍ଚକୁ ଯା'ଆସ 
କରୁଥାଆନ୍ତି । ସେ ତ ମୋର ପୂବ ପରିଚିତ ବନ୍ଧୁ - “ବଉଳ” | କଟକରେ ସୌଖୀନ 
ରଙ୍ଗମଞ୍ଚରେ ଓଡ଼ିଆ ନାଟକ ପ୍ରଥମଥର ପାଇଁ ଅଭିନୀତ ହେବାବେଳେ ମୁଁ ନନ୍ଦୀକା ପାର୍ଟ 
ନେଇଥିଲି । ସାଧୁବାବୁ ( ସାରଦା ପ୍ରସାଦ ଦଳବେହେରା) ମୋତେ ସ୍ବର୍ଗତ ଜଗନ୍ନାଥ 
ଘୋଷଙ୍କ କଥାନୁସାରେ ପ୍ରବର୍ତାଇ ଥୁଲେ । ପ୍ରତିଶୋଧ ନାଟକର ମୁଖ୍ୟ ଅଭିନେତା ବାସୁ 
ଦାସ ଅଂଶ ନେଇ ଦୁଇତିନିଦିନ ଅଭିନୟ ହେବା ପରେ ଦିନେ ଦେଖାଗଲା ଯେ ସାଧୁବାବୁ 
ଆଉ ସେ ସାଧୁବାବୁ ହୋଇ ମଞ୍ଚକୁ ଆସି ନାହାନ୍ତି । ଏତେବେଳେ ଉପାୟ ନାହିଁ । ମୁଣ୍ଡ 
ଘୂରିଗଲା ମୋର । ଶେଷକୁ ଜଗନ୍ନାଥବଲ୍ଲଭର ଶ୍ରୀ ନିମାଇଁ ଚରଣ ସିଂହଙ୍କ ସେ ଭୂମିକା 
ଦିଆଗଲା । ନିମାଇଁ ମଧ୍ଯ ସଫଳ ଅଭିନୟ କରି ନାଟକଟି ଲୋକପ୍ରିୟ କରାଇ ପାରିଲେ । 


ଆଉ ଜଣେ ବ୍ୟଙ୍ଗ ଅଭିନେତା ଥୁଲେ ମହେଶ୍ଵର ପଣ୍ଡା, ତାଙ୍କ ଘର ବୋଧହୁଏ 
ପଟିଆ ବା ତା” ପାଖର କୌଣସି ଗ୍ରାମରେ । ମଞ୍ଚରେ ସେ ନିଜକୁ ଛୋଟ-ବଡ଼- 
ବଫାଲୋ ଅର୍ଥାତ ମହେଶ୍ଵର ପଣ୍ଡା ବୋଲି ପରିଚୟ ଦେବାଦେଳେ ପ୍ରେକ୍ଷାଳୟ ହସ ଓ 
କରତାଳିରେ ଫାଟିପଡ଼େ । 


ପ୍ରତିଶୋଧ ନାଟକ ୧୦।୧୫ ରାତି ଚାଲିବା ପରେ ତାଳଚେର ରାଜା କିଶୋର 
ଚନ୍ଦ୍ରଙ୍କ ଡାକରା ପାଇ ସେଠାରେ ଅଭିନୟ ଦେବାକୁ ଗଲୁଁ । ତାଳଚେରରୁ ଅନୁଗୁଳ ଯାଇ, 
ସେଠାର ସଭାମଣ୍ଡପରେ କେତେକ ଦିନ ଅଭିନୟ ଦେବା ପରେ କଟକ ଫେରିଲୁ । 


କଟକ ଆସି ବଡ଼ ଅଭାବ ଅନଟନରେ ଚଳିବାକୁ ହେଲା । ମଞ୍ଚ ନ ଥାଏ । କେତେଦିନ 
ଆଉ ଅସୁବିଧାରେ ଚଳିବୁ ? ପୁଣି ସେଇ ବାଙ୍କାବଜାରରେ ମଞ୍ଚ ତିଆରି କରି ପୁରୁଣା 
ନାଟକ ଖେଳିବସିଲୁ । ମାନିନୀ, ଗୀତଗୋବିନ୍ଦ ଓ ଚମ୍ପୂ ନାଟକ ପ୍ରତି ଲୋକଙ୍କର ଆଗ୍ରହ 
ତୁଟ ନ ଥୁଲା । ଆଗପରି ଟିକେଟ ବିକ୍ରୀ ହେଲା ଓ ଅଭାବ ଟିକିଏ ମେଣ୍ଟିଗଲା । 


ଉକ୍କଳ ସଙ୍ଗୀତ ସମାଜ : 


ଏତିକିବେଳେ ସ୍ଵର୍ଗତ ଅଧ୍ୟାପକ ଲକ୍ଷ୍ମୀକାନ୍ତ ଚୌଧୁରୀ ଦିନେ ବସାକୁ ଆସିଲେ । 
ତାଙ୍କ ସହତ ମୋର ଆଗରୁ ଆଳାପ ପରିଚୟ ଥୁଲା । ସେ ଗୋଟିଏ ସଙ୍ଗୀତ ଶିକ୍ଷାଳୟ 
କଟକରେ ସ୍ଥାୟୀ ଅବସ୍ଥାରେ ସ୍ଥାପନ କରିବାକୁ ପ୍ରସ୍ତାବ କଲେ । ଲକ୍ଷ୍ମୀକାନ୍ତବାବୁ ଜଣେ 
ଭଲ ତାବଲା ବାଦକ । ଗୋପାଳ ଘୋଷ ସେତାରୀ ସେତେବେଳେ ପୁରୀରୁ କଟକ 


କଳା-ଜୀବନ ୨୪୩ 


ଆସିଥାଆନ୍ତି । ଲକ୍ଷ୍ମୀକାନ୍ତବାବୁଙ୍କୁ ନେଇ ତାଙ୍କ ସହିତ କଥା ହେଲି । ସେ ଶିକ୍ଷା ଦେବାକୁ 
ସମ୍ମତ ହେଲେ । ସାହିତ୍ୟ ସମାଜ ଉପର ମହଲାରେ ଆପାତତଃ ସଙ୍ଗୀତ ଶିକ୍ଷା ଦେବାର 
ସ୍ଥିର କରାଯାଇ “ ଉତ୍କଳ ସଙ୍ଗୀତ ସମାଜ” ନାଆଁ ଦିଆଗଲା । ଲକ୍ଷ୍ମୀକାନ୍ତବାବୁ ୧୯୩ ୩ରେ 
ଏପରି ସଂସ୍ଥାର ମୂଳଦୁଆ ଗଢ଼ିଥୁଲେ । 

ମୁଁ ଓ ପୁରୀର ସୁପରିଚିତ ତାବଲା ବାଦକ କ୍ଷେତ୍ରମୋହନ କର ଯଥାକ୍ରମେ ଗୀତ ଓ 
ବାଦ୍ୟ ପରିବେଷଣ କରି ସାହିତ୍ୟ ସମାଜରେ ଏକ ସଙ୍ଗୀତ ବୈଠକରେ ଟିକଟ ଲଚ୍ଧ ଧନ 
ଉତ୍କଳ ସଙ୍ଗୀତ ସମାଜକୁ ଦାନକଲୁ । ସଙ୍ଗୀତ ସମାଜର କାର୍ଯ୍ୟାରମ୍ଭ ହେଲା । ପରେ 
ଏଠାରୁ ସ୍ଥାନାନ୍ତରିତ କରାଯାଇ ସଙ୍ଗୀତ ସମାଜ କେତେକ କାଳ ଲାଲବାଗ ଥାନା ପାଖର 
ଗୋଟିଏ ଘରେ ଚାଲିଲା । କେନ୍ଦ୍ରାପଡ଼ାର ବିଶିଷ୍ଟ ସଙ୍ଗୀତଜ୍ଞ ଗୋକୁଳ ଶ୍ରୀଚନ୍ଦନ ଏଠାରେ 
ସଙ୍ଗୀତ ଶିକ୍ଷକ ଥୁଲେ ଓ ପ୍ରଖ୍ୟାତ ଗାୟକ ଶ୍ରୀ ବାଳକୃଷ୍ଣ ଦାସ ଏଠାରେ ସଙ୍ଗୀତ ଶିକ୍ଷା ଓ 
ସଙ୍ଗୀତ ସମାଜର ଚିଠିପତ୍ର ନିଆଅଣା କରୁଥୁଲେ । ସର୍ଗୀତଜ୍ଞ ଶ୍ରୀ ଶ୍ୟାମସୁନ୍ଦର ଧୀର 
ମଧ୍ଯ ଶିକ୍ଷା ଦେଉଥାଆନ୍ତି । ଅକାଳରେ ଲକ୍ଷ୍ମୀକାନ୍ତ ଚୌଧୁରୀ ଦେହତ୍ୟାଗ କଲେ । ପରେ 
ତାଙ୍କ ପ୍ରତିଷ୍ଠିତ ସଙ୍ଗୀତ ସମାଜ କାଠଯୋଡ଼ି କୂଳରେ ଗୋଟିଏ ଘରେ କେତେବର୍ଷ ଚାଲିଲା । 
ସିଂହାରୀ ଶ୍ୟାମସୁନ୍ଦର କର ଏହାର ଶିକ୍ଷକ ଥୁଲେ । ଏବେ ଏହି ଅନୁଷ୍ଠାନ କାଠଯୋଡ଼ି 
କୂଳରେ ଗୋଟିଏ ଭଡ଼ା ଘରେ ଅବସ୍ଥାପିତ ହୋଇଅଛି । ଶ୍ରୀ ଭୂପେନ ଘୋଷ ଏହାର 
ସମ୍ପାଦକ ଅଛନ୍ତି । 


ପ୍ରଥମ ଏକାଙ୍କିକା : 

ଉତ୍କଳ ସାହିତ୍ୟ ସମାଜର ସପ୍ତାହବ୍ୟାପୀ ସାହିତ୍ୟ ସପ୍ତାହ ମହାସମାରୋହରେ ପାଳିତ 
ହେଲା । ସ୍ଵର୍ଗତ ବିଚ୍ଛନ୍ଦ ଚରଣ ପଟ୍ଟନାୟକ ସାହିତ୍ୟ ସମାଜର ଜଣେ ବିଶିଷ୍ଟ କର୍ମକର୍ତା 
ଥାଆନ୍ତି । ଶ୍ରୀମତୀ ସରଳା ଦେବୀ ସମ୍ପାଦିକା ଥୁଲେ । ତାଙ୍କର ଅକ୍ଳାନ୍ତ ଶ୍ରମ ଓ ପ୍ରଚେଷ୍ଟାରେ 
ଏହି ସାହିତ୍ୟ ସପ୍ତାହ ପ୍ରତିପାଳିତ ହେଲା । 

୧୯୪୧ ନଭେମ୍ବର ମାସରେ ଜୀବିତ ତର୍ପଣ' ନାମକ ମୋର ଗୋଟିଏ ଏକାକିକା 
ଏହି ଉପଲକ୍ଷେ ମଞ୍ଚସ୍ଥ କରାଗଲା । ଏତେବେଳକୁ ଉତ୍କଳ ସାହିତ୍ୟ ସମାଜ ଦ୍ଵାରା ମୋତେ 
'ନାଟ୍ୟାଚାର୍ଯ୍ୟ” ଉପାଧୂ ଏବଂ ସ୍ଵର୍ଗତ ନାଟ୍ୟକାର ଅଶ୍ଵିନୀକୁମାର ଘୋଷଙ୍କୁ “ନାଟ୍ୟ ରନାକର” 
ଉପାଧ୍‌ ଦିଆ ହୋଇଥାଏ । 

ଅଳ୍ପକାଳ ପୂର୍ବରୁ ବାଙ୍କାବଜାର ବସା ଛାଡ଼ି ଜଗନ୍ନାଥବଲ୍ଲଭ ବସାକୁ ଭଡ଼ାରେ ନେଇ 
ସେହି ଘରେ ଦଳ ସହ ରହିଥିଲି । 

ବାଙ୍କାବଜାରରେ ପ୍ରତିଶୋଧ ନାଟକ ମଞ୍ଚସ୍ଥ ହେବା ପରେ ମୋର ସାକ୍ଷିଗୋପାଳ 
ନାଟ୍ୟସଂଘ ଏହିଠାରେ ଜଗନ୍ନାଥବଲ୍ଲଭ ମଠସାମନା ପଡ଼ିଆରେ ପାଲବନ୍ଧା ପେଣ୍ଡାଲରେ 


୨୪୪ ଜୁମ୍ଭାର ଚକ 


ନାଟକ ଅଭିନୟ ପ୍ରଦର୍ଶନ କରୁଥାଏ । 'ଆଖ୍ର ଦେଖା' ଏହି ମଞ୍ଚର ସଫଳ ଅଭିନୟ | 
ଏହି ବହିଟି ସାକ୍ଷିଗୋପାଳ ନାଟ୍ୟ ସଂଘର ଶେଷ ରାସ । ନଗେନବାବୁ ବାଙ୍କିରେ ଥୁବାବେଳେ 
“ ଆହୁତି” ନାମରେ ଖଣ୍ଡିଏ ସାମାଜିକ ନାଟକ ମୁ ଲେଖ୍‌, ସେଇଠି ଅଭିନୟ ଦିଆଯାଇଥୁବା 
କଥା କହିଛି । ଏହା ମୋର ଦ୍ଵିତୀୟ ସାମାଜିକ ନାଟକ ଲେଖା । ସେଇ ୯ ଆହୁତି'ର 
ପାଣ୍ଡୁଲିପି ସଂଶୋଧନ ଓ ସମ୍ମାର୍ଜନ କରି ଜଗନ୍ନାଥବଲ୍ଲଭ ବସାରେ ରିହସେଲ ଦେବା 
ଆୟୋଜନ କଲି, 'ଆଖ୍‌ର ଦେଖା' ପରେ | ତା'ଛଡ଼ା “'ଗାଲିସ୍କଲ'” ଲେଖା ଆରମ୍ଭ 
କରିଦେଲି । ରାସରୁ ମନ ବଦଳିଗଲା । ପ୍ରାୟ ଛ'ମାସ ମଝିରେ ପରିବରିତ ନାଟ୍ୟଦଳ 
ଗଢ଼ା ଆୟୋଜନ ଚାଲିଲା । ରାସଦଳ ଇତି ହେଲା । । 


ଆଗପଛ : 

ଆଖୁ ଦି'ଟା ଅଛି । ସେ ଖାଲି ବିଧାତାର ଗଢ଼ା ଏ ସୃଷ୍ଟିଟା ଦେଖୁବାକୁ ସିନା, କିନ୍ତୁ 
ଆଗ ଆଡ଼ଟା ଜୀବନର ଅଦୁଶ୍ୟ । 

ମୁଁ ଚାକିରି କରୁଥୁଲି । ଚାକିରି ଛାଡ଼ି ଏ ନାଟ୍ୟଦହଳ ମୋତେ ଗଢ଼ାଇଲା କିଏ ? ମୁଁ 
କଅଣ ଜାଣିଥୁଲି ଯେ ମୁଁ ଗୋଟାଏ ରାସଦଳ ଗଢ଼ିବି ? 

ଆଗରୁ ଠ” ଠା' ଠି' କରି ରାସଦଳ ଗଢୁଥୁଲି - ଭାଙୁଂଥୁଲି । ପୁରୀକୁ ଆସି ସେ 
ଅମଳ ବେଶି କରି ଘାରିଲା । ପହିଲେ ଶ୍ରୀ ପଦ୍ମଚରଣ ରାୟଙ୍କ ସହିତ ୧୯ ୨୬ ବେଳକୁ 
ଦଳ ଗଢ଼ାର ଉଦ୍ୟମ ହେଲା । ସେ ଦଳ ଭାଙ୍ଗିଲା । ପୁଣି ଆକସ୍ମିକ ଭାବେ ଗୋପାଳ 
ଗୋସାଇ ଓ ବାସୁଦେବ ମହାପାତ୍ରଙ୍କ ସଙ୍ଗେ ଦଳ ଗଢ଼ା ହେଲା । କଥାରେ ଯାହା କହନ୍ତି - 
“` ତିନି ଭାଗୁଆଳି କାକୁଡ଼ି ବାରି'” _ ସେ କେବେ ତିଷିପାରେ ନାହଁ | ସେଇଆ ହେଲା | 
ସେଇଠୁ ଏକୁଟିଆରେ ଦଳ ଗଢ଼ିଲି । ଏ ଦଳର ନାଆଁ ଦେଲି “ସାକ୍ଷିଗୋପାଳ ନାଟ୍ୟସଂଘ' । 
ବାସ୍ତବ ବ୍ୟବସାୟୀ ଦଳଗଢ଼ା ଏଇଠୁ ହେଲା - ୧୯ ୨୯ ସାଲରେ | ରଚିତ ଓ ଅଭିନୀତ 
ହେଲା ବନ ବିହାର, କୌତୁକ ଚିନ୍ତାମଣି, ବିଦ୍ୟାବଳୀ, ବାଂଶରୀ ବିଳାସ, କିଶୋର ଚନ୍ଦ୍ରାନନ୍ଦ 
ଚମ୍ପୂ ପ୍ରୀତି ସୁଧାକର, ଗୀତଗୋବିନ୍ଦ, ମାନିନୀ ଓ ଆଖୁର ଦେଖା ପ୍ରଭୂତି । ଏଗୁଡ଼ିକ 
ଶ୍ରୀକୃଷ୍ଣଲୀଳା ବଣ୍ଢଠିତ ନାଟକ । ଚମ୍ପୂ ଓ ପ୍ରୀତି ସୁଧାକର ନାଟକ ଲେଖୁବା ଇଚ୍ଛା ହେଲା - 
ଆମର ପୂର୍ବସୂରୀମାନଙ୍କ ସଙ୍ଗୀତ ରଚନାମାନ ଲୋକଲୋଚନକୁ ଆଣିବା ମାନସରେ । 


ଏଗୁଡ଼ିକ ବହୁଦିନ ସମାଦର ଲାଭକଲା ପରେ, ଆଉ ଗୋଟିଏ ବିଶେଷ କଥା ମନକୁ 
ଆସିଲା । ଆମ ଜୟଦେବଙ୍କ ରଚିତ ଗୀତଗୋବିନ୍ଦର ତ ପ୍ରଚାର କରିପାରିଲି ନାହିଁ - 


ଏହା ଭାବି ଗୀତଗୋବିନ୍ଦକୁ ନାଟ୍ୟରୂପ ଦେଲି । ଏ ନାଟକ ମଧ୍ଯ ସମାଦୃତ ଓ ପୁରସ୍କୃତ 
ହେଲା - ସାହିତ୍ୟ ସମାଜ ପକ୍ଷରୁ । 


ମୋ ବିଚାରରେ ଏସବୁକୁ ଠିକ୍‌ ନାଟକ ବୋଲି କହିହେବ ନାହିଁ । ଗୀତିନାଟ୍ୟ ବା 
ଗୀତବହୁଳ ନାଟକ ବୋଲି କହିଲେ ବୋଧହୁଏ ଠିକ୍‌ ହେବ । କାରଣ ଏଗୁଡ଼ିକରେ ସ୍ଥଳ, 


କଳା-ଜୀବନ ୨୪୫ 


କାଳ, ପାତ୍ରକୁ ଚାହିଁ ସ୍ଵର ତାଳରେ ରଚିତ ଗୁଡ଼ିଏ ଗୀତ ଖଞ୍ଜା ହୋଇଥୁଲା । ଗଦ୍ୟରେ 
ପାତ୍ରମୁଖୀ ଭାଷା, ବଚନିକା ମଧ୍ଯ ଉଣା ନ ଥୁଲା । ନିମ୍ନ ଶ୍ରେଣୀର ରଙ୍ଗରହସ୍ୟ ନ ଥୁଲା । 
ତେଣୁ ଏହାକୁ ଆମ ଦେଶର ଲୀଳା ଯାତ୍ରା ବା ସୁଆଙ୍ଗ ବୋଲି କୁହାଯାଇପାରିବ ନାହିଁ । 
ସାଧାରଣରେ ଏହା ରାସ ବୋଲାଉଥୁଲା । ଏହା ବାସ୍ତବରେ ଗୀତବହୁଳ ମଞ୍ଚୋପଯୋଗୀ 
ନାଟକ । 

ପୂର୍ବକଥୁତ ଗୀତବହୁଳ ଗୀତିନାଟ୍ୟ ଚାଲୁଥୁବାବେଳେ ହଠାତ ମୁଁ ଲେଖ୍‌ବସିଲି ' ଲକ୍ଷ୍ମୀ” 
ନାଟକ । ଏଥୁରେ ପୂର୍ବର ଗୀତବହୁଳ ନାଟକର ରୀତି ଏକାବେଳେ ବଦଳିଗଲା । ବ୍ୟବସାୟୀ 
ନାଟ୍ୟସଂଘ ଗଢ଼ିବା ଆଗରୁ ମୁଁ ଅବଶ୍ୟ ଧ୍ରୁବ, ହରିଶ୍ଚନ୍ଦ୍, ଶକୁନ୍ତଳା, ମୃଗୟା ପ୍ରଭୂତି ନାଟକମାନ 
ଲେଖୁଛି । ସେ ଧାରା ରାସଦଳ ଗଢ଼ାବେଳକୁ ବଦଳି ଯାଇଥୁଲା । ମୃଗୟା ନାଟକଟି 
ଅପୂର୍ଣ୍ଣ ଅମିତ୍ରାକ୍ଷର ଛନ୍ଦରେ ରଚିତ । ଅର୍ଥାତ ପ୍ରତି ଧାଡ଼ିରେ ଆଠ ଅକ୍ଷର ଓ ଛଅ 
ଅକ୍ଷରରେ ଯତି (ବିରାମ ସ୍ଥଳ) ରଝ୍‌ ପୂର୍ଣ୍ଣ ଅମିତ୍ରାକ୍ଷର ଛନ୍ଦରେ ଲେଖାଧାରା ଛାଡ଼ି, 
ଭାବ ଓ ରସ ପ୍ରକାଶନକୁ ଜଗି ପ୍ରତି ଧାଡ଼ିରେ ଅକ୍ଷର ସଂଖ୍ୟା ଉଣା- ଅଧ୍କ ଯୋଗାଡ଼ି 
ଅପୂର୍ଣ୍ ଅମିତ୍ରାକ୍ଷର ଛନ୍ଦ ରଚନା କରି ନାଟକ ଲେଖୁଲି । ମୃଗୟା ନାଟକ ଅପେକ୍ଷା ଏ 
ରୀତିକୁ ଅଧକ ଦୁଷ୍ଟି ଦେଲି ଲକ୍ଷ୍ମୀ ନାଟକରେ । ଏଥୁରେ ରାସ ( ଗୀତିନାଟ୍ୟ ) ଅପେକ୍ଷା 
ସ୍ଥଳାନୁସାରୀ ଅଳ୍ପ ଗୀତ ଖଞ୍ଜା ହେଲା । 


ଏହା ପରେ “ପ୍ରତିଶୋଧ” ଓ “ଆହୁତି” ନାମକ ଦୁଇଖଣ୍ଡି ସାମାଜିକ ନାଟକ 
ପରୀକ୍ଷାମୂଳକ ଭାବେ ଲେଖୁଲି ଓ ଏହା ଲୋକର ରୁଚିକର ହେଲା - ତେଣୁ ମୋର 
ଉତ୍ସାହ ବଢ଼ିଲା । 


ସବୁବେଳେ କିଛି ଗୋଟାଏ ନୂଆ ଭିଆଣ କରିବାକୁ ମୋର ମନହୁଏ । ଏହା ସେଇ 
ଅଦୃଶ୍ୟ ପ୍ରେରଣା ଛଡ଼ା ଆଉ କିଛି ନୁହେଁ ବୋଲି ମୋର ଚିରଦିନ ବିଶ୍ଵାସ । 


ନାଟ୍ୟ ଜୀବନରେ ଆସିଲା ଏକ ପରିବର୍ତନ । ଏଇ ଅଦୃଶ୍ୟ ପ୍ରେରଣା ମୋତେ 
ସାମାଜିକ ନାଟକ ଲେଖାଇବା ଓ ବ୍ୟବସାୟୀ ଦଳରେ ପ୍ରଥମ କରି ନାରୀ ଅଭିନେତ୍ରୀ 
ଯୋଗାଡ଼ି ଅଭିନୟ ପ୍ରଦର୍ଶନ କରାଇବାର ସୁଯୋଗ ଦେଲା । 


ଆରମ୍ଭ ହେଲା ଓଡ଼ିଶା ଥୁଏଟର୍ସ । ଏହି ବ୍ୟବସାୟୀ ରଙ୍ଗମଞ୍ଚର ପ୍ରଥମ ସାମାଜିକ 
ନାଟକ - 'ଗାର୍ଲସ୍ତାଲଂ ପରେ ପରେ ଆହୁତି, ଚୁମ୍ବନ, ଚକ୍ରୀ, ପରିବର୍ତନ, ଜୟଦେବ, 
ବନମାଳା, ଅତିବଡ଼ୀ ଜଗନ୍ନାଥ ଦାସ, ରକ୍ତମାଟି, ଦଶଭୁଜା, କମଳା, ହରଣଚାଳ ଓ 
ଫଟାଭୂଇଁ ଇତ୍ୟାଦି ଇତ୍ୟାଦି ବହୁ ନାଟକ ୧୯୪ ୯ ଶେଷ ପର୍ଯ୍ୟନ୍ତ ଓଡ଼ିଶା ଥ୍‌ଏଟର୍ସ ଦଳ 
ଦ୍ଵାରା ଅଭିନୀତ ହେଲା । ମୋର ଏଇ ଲେଖା ନାଟକଗୁଡ଼ିକ ଛଡ଼ା ଶ୍ରୀ ମନୋରଞ୍ଜନ 
ଦାସଙ୍କ ରଚିତ ଉପେନ୍ଦ୍ର ଭଞ୍ଜ ଏବଂ ଶ୍ରୀ ନବକୁମାର ଦାସଙ୍କ ଲେଖା ହା” ଅନ୍ନ ନାଟକ ମଧ୍ଧ 
ମଞ୍ଚସ୍ଥ କରାଇଥୁଲି । ଗୀତଗୁଡ଼ିକ ଲେଖ୍ଥୁଲି ମୁଁ ! 


୨୪୬ କୁମ୍ଭାର ଚକ 


ଅଭ୍ୟାସ : 

ନାଟକ ମୁଁ ଲେଖେଁ ସତ - ମାତ୍ର ସବୁବେଳେ କେତେକଙ୍କର ମତାମତ, ସମାଲୋଚନା, 
ପରାମର୍ଶ ଓ ଉପଦେଶକୁ ଆଗ୍ରହ ସହିତ ଗ୍ରହଣ କରେ । ଜଣେ କେହି ସବୁଥ୍‌ରେ ପଣ୍ଡିତ 
ବା ଜ୍ଞାନୀ ବୋଲି ଆଦୌ ମୋର ବିଶ୍ବାସ ବା ଧାରଣା ନ ଥାଏ କି ନାହିଁ । 

ନାଟକର ପ୍ରଥମ ଦୃଶ୍ୟରୁ ଦର୍ଶକଙ୍କ ମନରେ ଅନ୍ତତଃ ଷୋଳଅଣାରୁ ଚାରି ଛଅଅଣା 
ହେଲେ ଆଗ୍ରହ ଓ ଉକ୍କଣ୍ଠା ସୃଷ୍ଟି କରାଇବାକୁ ମୁଁ ସବୁବେଳେ ସଜାଗ, ସାବଧାନ ଓ 
ଚେଷ୍ଟିତ ଥାଏଁ । ମୋ ମତରେ ନାଟ୍ୟାଭିନୟରେ ଏହା ଉଚିତ ବିଚାର । 

ଗୋଟିଏ ଦୃଶ୍ୟରେ ପରଦା ( ସ୍ଟତନୂୁ ପକାଇ ଅନ୍ତରାଳରେ ଘଡ଼ିଏ କାଳ ବାଜା 
ବଜାଇବା ( ଆବହ ସଙ୍ଗୀତ ) ଦ୍ଵାରା ଦର୍ଶକ ଆନମନା ହୋଇ ଯାଆନ୍ତି ଓ ନାଟ୍ୟ ବିଷୟର 
ଧାରା (୦817) ରହେ ନାହିଁ ବୋଲି ମୋର ବିଶ୍ଵାସ । 

ଏଥୁପାଇଁ ୯୦\/୦୮ ଓ 01600\/୧୮ ସିନର ବ୍ୟବସା ପ୍ରଚଳନ ମୁଁ କଲି, ଏବଂ ୯୦ 
ସିନ୍ଧରେ ନାଟ୍ୟ ଉପସ୍ଥାପିତ ବିଷୟର ଧାରା ଯେପରି ପଥଚ୍ଯୁତ ନ ହୁଏ, ତହିଁ ପ୍ରତି 
ବିଶେଷ ଧ୍ୟାନ ଦେଲି । ସ୍ଵଗତଃ ଓ ଜନାନ୍ତିକେ ପ୍ରଥାକୁ ମୁଁ ଆଦୌ ସମୁଚିତ ମଣିଲି ନାହିଁ । 
ଏହି ରୀତି ଅନୁସରଣରେ ମୋର ନାଟକଗୁଡ଼ିକ ରଚିତ । 

ଜାତୀୟତାଭାବ, ଲୋକସେବା, ଦେଶାମ୍ବୋଧ, ସମୟର ରୁଚି ଓ ଦେଶଜାତିର 
ଅବସ୍ଥାକୁ ଜନତା ଆଗରେ ଉପସ୍ଥାପିତ କରିବାଟା ହେଲା ମୋର ନାଟ୍ୟକାର ଜୀବନର 
ବଡ଼ ଲକ୍ଷ୍ୟ । ଭାତ, ବେକାର, ରକ୍ତମାଟି, ଫଟାଭୂଇଁ ପ୍ରଭୂତି ନାଟକମାନଙ୍କ ପ୍ରତି ଟିକିଏ 
ଦୃଷ୍ଟି ଦେଲେ ଏକଥା ସହଜେ ବାରିହେବ । 

ନାଟକାଭିନୟ କେବଳ ମନୋରଞ୍ଜନ ବା ରଙ୍ଗରହସ୍ୟ ଉଦ୍ଦେଶ୍ୟରେ ନୁହେ, ଲୋକଶିକ୍ଷା 
ଓ ସଂସ୍କୃତି ସଂରକ୍ଷଣ ଇତ୍ୟାଦିର ଏହା ପ୍ରକୃଷ୍ଟ ପ୍ରଚାର ଏବଂ ପ୍ରସାର ମାଧ୍ଯମ । ନାଟ୍ୟଗୁରୁ 
ଭରତଙ୍କର ଏହି ମତକୁ ଅନୁସରଣ କରିବା ଲାଗି ମୁଁ ଯଥାସାଧ୍ଯ ଚେଷ୍ଟାକରି ନାଟକମାନ 
ରଚନା ଓ ଉପସ୍ଥାପନା କରିବାପ୍ରତି ସଜାଗ ଦୃଷ୍ଟି ଦେବା ସମୁଚିତ ବିଚାରିଲି । 

ରଙ୍ଗମଞ୍ଚର ପ୍ରେକ୍ଷା- ଗୃହରେ ଦର୍ଶକ ସଂଖ୍ୟା ଯେତେ ଉଣା ଅବା ଅଧୁକ ହୂଅନ୍ତୁ ମୁଁ 
ସେମାନଙ୍କ ମଧ୍ଯରେ ଦୁଇ ସଙ୍ଗାତଙ୍କର ଉପସ୍ଥିତି. ଓ ମତାମତ ପ୍ରତି ସବୁବେଳେ ସମ୍ମାନ 
ଦେଇଥାଏ । ନାଟକର ମଞ୍ଚ ସଫଳତା ଏଇ ଦୁଇ ସଙ୍ଗାତଙ୍କର ମତାମତ ଉପରେ ନିର୍ଭର 
କରେ ବୋଲି ସବୁବେଳେ ମୁଁ ବିଚାର କରେ । 

ଏ ଦୁଇ ସଙ୍ଗାତଙ୍କର ମଧ୍ଯରୁ ଜଣେ ଅନ୍ଧ ଓ ଅନ୍ୟ ଜଣକ କାଲ । ଅନ୍ଧ- ନାଟକର 
ବଚନିକା ଓ ଗୀତ ଇତ୍ୟାଦି ଦି ଶୁଣି ଏବଂ କାଲ ଦୃଶ୍ୟସଜ୍ଜା, ଅଭିନୟ ଓ ଭୂମିକା ଅନୁରୂପ 
ବେଶ ଇତ୍ୟାଦି ଦେଖ୍‌ ଦୁହଁଙ୍କ ମଧ୍ଯରେ ଆଲୋଚନା କରୁଥୁବେ ଏବଂ ସେମାନେ ଯଦି 
ନାଟକ ଦେଖ୍‌ ତୃପ୍ତ ହେବେ, ତେବେ ତାହା ସଫଳ ନାଟକ ବୋଲାଇବ । ନାଟକ ଶ୍ରାବ୍ୟ 
ଏବଂ ଦୃଶ୍ୟକାବ୍ୟ - ଏହା ମୋର ଦୃଢ଼ ଧାରଣା । । 


କଳା-ଜଳୀବନ ୨୪୭ 


ଦେଶ- କାଳ- ପାତ୍ରକୁ ଚାହିଁ ମୁଁ ରାସଦଳ ପରେ ଓଡ଼ିଶା ଥୁଏଟର୍ସ ସଂସ୍ଥା ଆରମ୍ଭ କଲି 
୧୯ ୩୯ରେ ଅର୍ଥାତୃ ରାସଦଳର ଦଶନ୍ଧି ପରେ । 


ଓଡ଼ିଶା ଥୁଏଟର୍ସ : 

ମୁଁ ସେତେବେଳେ ରାସ ଛାଡ଼ି ନାଟକ ଦଳ ଗଢ଼ି ବସିଲି, ସେତେବେଳେ ସଞ୍ଜ 
ପହରେ ମୋ ବସାରେ ତାସ ଖେଳ ଆଡ଼ା ଚାଲୁଥୁଲା । ହାବୁ (ନରେଶ ସରକାର ) 
ସୁଧୀର ସରକାର, ନିମାଇଁ ସିଂହ ଓ ଠିଆ ପ୍ରଭୃତି ସଞ୍ଜକୁ ଆସରକୁ ଆସନ୍ତି । 

ତା'ଛଡ଼ା ପ୍ରଥମ ନାଥ ସେନ ( କାଲୁ) ଓ କବିରାଜ ରାଧାରମଣ ରାୟ ପ୍ରଭୂତି ପ୍ରାୟ 
ସବୁଦିନ ଖେଳରେ ଯୋଗ ଦିଅନ୍ତି । ଆଉଜଣେ ବନ୍ଧୁ - ଶ୍ରୀ ବିଚିତ୍ରାନନ୍ଦ ମହାନ୍ତି ସେତେବେଳେ 
କମିଶନର ଅଫିସରେ ନାଜର ଥାଆନ୍ତି । ସେ ହାବୁଙ୍କ ଘର ସାମନାରେ ରହୁଥିଲେ । ବଡ଼ 
ବନ୍ଧୁ ସ୍ନେହୀ, ନାଟ୍ୟପ୍ରେମୀ ଓ ଉପକାରୀ ଲୋକ ସେ । ରାସବେଳୁ ବହୁତ ସାହାଯ୍ୟ 
କରିଛନ୍ତି ମୋତେ । 


ମୋର ଗୋଟାଏ ପ୍ରକୃତି ସେ ଏଇ ନୂଆ ଧରଣର ନାଟକ ଲେଖୁବାବେଳେ ପୂର୍ବୋକ୍ତ 
ବନ୍ଧୁମାନଙ୍କ ଭିତରୁ ଅନେକଙ୍କୁ ପଢ଼ି ଶୁଣାଏଁ ଓ ସେମାନଙ୍କର ଟୀକାଟିପଣୀ ବା ମନ୍ତବ୍ୟକୁ 
ସମ୍ମାନ ଦିଏଁ । 


ମୁଁ ଏ ନୂଆ ଭିଆଣଟାଏ କରିବାକୁ ସାହସ କରିଛି । ସାମାଜିକ ନାଟକ - ତା' ପୁଣି 
ବ୍ୟବସାୟୀ ମଞ୍ଚରେ ଯୁବକ ଯୁବତୀଙ୍କୁ ଘେନି ଅଭିନୀତ କରାଇବା ପ୍ରଚେଷ୍ଟା ମୋର । 
ଓଡ଼ିଶାରେ ଏ ଏକ ସମ୍ପୂର୍ଣ୍ଣ ଅଭିନବ ପଦକ୍ଷେପ । ସପକ୍ଷ ବିପକ୍ଷରେ କେତେ ଲୋକ 
କେତେ ମତାମତ ଦି ଅନ୍ତି । ସେ ସବୁକୁ କାନରେ ଶୁର୍ଣେ, ମାତ୍ର ମୁଁ ମୋ କାମରେ ଆଗେଇ 
ଚାଲେ । 


ଭାରି ଅର୍ଥ ଅଭାବବେଳେ । ପୁରୀରେ ମୁଁ ଯେଉଁ ସଙ୍ଗୀତ ପ୍ରଭା ଛାପାଖାନାଟି 
କରିଥୁଲି, ତାକୁ ମୋ ଦାଦାଙ୍କ ପୁଅ ଭାଇ ପାର୍ବତୀ ସେଠାରେ ଚଳାଉଥୁଲା । ନାନା 
କାରଣରୁ ସେ ପାରିଲା ନାହିଁ । କ୍ଷତି ହେଲା । ପ୍ରେସଟିକୁ ମୁଁ ରାସଦଳ ଭାଙ୍ଗିଯିବା ପରେ 
କଟକକୁ ଅଣାଇଁ ଏଇ ଜଗନ୍ନାଥବଲ୍ଲଭ ଘରେ “କାଳୀ ପ୍ରେସ” ନାଆଁ ଦେଇ ଚଳାଇବା 
ଆରମ୍ଭ କଲି । ବାହାରର ଅତି ଅଳ୍ପ କାମ ପାଉଥାଏ, ମୋ ବାଲ୍ୟବନ୍ଧୁ ଚକ୍ରଧର ମିଶ୍ରଙ୍କର 
ସିନେମା କମ୍ପାନୀଟିଏ ଚାଲୁଥାଏ । ତାଙ୍କ ହ୍ୟାଣ୍ଡବିଲ୍ନ ତକ ଛାପେ, ଏଇ ପ୍ରେସରେ । 
ଲେଖୁବସିଲି ପିଲାଙ୍କ ସଙ୍ଗୀତ ଶିକ୍ଷା' । ଦାଶରଥୀ ପୁସ୍ତକାଳୟ ଏହା ପ୍ରକାଶ କଲେ । 

ଆଉ ଖଣ୍ଡିଏ ବହି ଲେଖୁୂଲି - “ସଙ୍ଗୀତ ଓ ହାମୌନିୟମ ଶିକ୍ଷା' । ଅନେକ 
ରାଜରାଜୁଡ଼ାଙ୍କ ସହିତ ମୋର ଜଣାଶୁଣା ଓ ସଦଭାବ ଥାଏ । ମୁ ପୁଣି ବଡ଼ାମ୍ବା 
( ଗଡ଼ଜାତ ) ରେ ଜନ୍ମ । ବଡ଼ାମ୍ବାରେ ଥୁବା ମୋହନ ଦାସଙ୍କ ପୁଅକୁ ମୁଁ ପୁରୀରେ ରଖୁଥୁଲି 


୨୪୮ କୁମ୍ଭାର ଚକ 


ମୋ ପାଖରେ । କାଳୀପ୍ରେସ କଟକ ଆଣିବାରୁ ସେ ବାକିରେ ମୋର ନୂଆକରି ତୋଳା ` 
ଘରରେ ରହିଲା । ମୋ ସ୍ତ୍ରୀ ସେଠି ମଧ୍ଯ ରହନ୍ତି । ପାର୍ବତୀକୁ ଇତି ମଧ୍ଯରେ ମୁଁ ଖଲ୍ଲିକୋଟରେ 
ରାମଚନ୍ଦ୍ର ପଟ୍ଟନାୟକଙ୍କ ଝିଅ ସହିତ ବିବାହ କରାଇ ଦେଇଥାଏଁ । ସଙ୍ଗୀତ ଓ ହାରମୋନିୟମ 
ଶିକ୍ଷା ବହିଟି ଲେଖ୍‌ ତା'ର ପାଣ୍ଡୁଲିପି ନେଇ, ବଡ଼ାମ୍ବାରେ ପହୁଞ୍ଚୂ ରାଜାଙ୍କୁ ଭେଟିଲି । 
ସେତେବେଳେ ରାଜା ଥୁଲେ ସ୍ଵର୍ଗର ନାରାୟଣ ବୀରବର ମଙ୍ଗରାଜ ମହାପାତ୍ର । ଅତି 
ସରଳ, ସୁଚରିତ୍ର ଓ ଜଗନ୍ନାଥ ଭକ୍ତ ସେ । ଖଣ୍ଡିଏ ଧୋତି, ଗେଞ୍ଜ ଆଉ ଖଣ୍ଡିଏ ମାଣିଆବନ୍ଦୀ 
ଚାଦର ତାଙ୍କର ପରିଧାନ । ପାଦରେ, ବଡ଼ାମ୍ବାଗଡ଼ ମୋଚିସାହିର ତିଆରି ଚଟିଜୁତା 
ହଳେ । ଏହି ବେଶରେ ମଧ୍ଯ ସେ କଚେରିକୁ ଯିବାଆସିବା କରନ୍ତୈ । ବଡ଼ାମ୍ବା ପ୍ରଜାଏ ତାଙ୍କୁ 
ଦେବତା ପରି ମାନନ୍ତି, ଭକ୍ତି ଓ ଶ୍ରଦ୍ଧା କରନ୍ତି । 

ବଡ଼ାମ୍ବାରେ ପହୁଞ୍ଚୁ ଆଗେ ରାଜମାତା ( ସ୍ଵଗତ ବିଶ୍ଵମ୍ବର ମଙ୍ଗରାଜଙ୍କ ରାଣୀ - 
ମୋତେ ଯେ ପୁଅ ପରି କରିଥୁଲେଣ”ଙ୍କୁ ମୁଣ୍ଡିଆ ମାରିଲି । ଆଦର କରି, କେତେ ପଛକଥା 
ଭାଳି କାନ୍ଦିଲେ ସେ, ମୁଁ ନ କାନ୍ଦି ରହିପାରିଲି ନାହଁ । ଏଇମିତି “କନ୍ଦାକଟାଂ ମିଳନବେଳେ 
ରାଜା ନାରାୟଣ ମଙ୍ଗରାଜେ ନଅର ଭିତରେ ତାଙ୍କ ମାମାଙ୍କ ପାଖରେ ପହୁଞ୍ଚ୍‌ ମୋତେ 
ସେଠାରେ ଦେଖ୍‌ଲେ । ଅପାସୋରା ସେଦିନର ଘଟଣା । ଲୁହ ପୋଛି ରାଜାଙ୍କ ସହିତ 
ଦୋତାଲା ଉପରକୁ ଗଲି । ଅନେକ ନୂଆ ପୁରୁଣା କଥା ପଡ଼ିଲା । ଶେଷକୁ “ସଙ୍ଗୀତ 
ହାର୍ମୋନିୟମ ଶିକ୍ଷା' ବହିର ପ୍ରକାଶ ପାଇଁ କହିଲି । ରାଜା ଆନନ୍ଦରେ ସ୍ଵୀକୃତ ଦେଇ 
ତାଙ୍କର ଖଣ୍ଡିଏ ଫଟୋ ଦେଲେ ବହିରେ ତାହାର ଛାପା ରହିବାକୁ । 


ଦୁଇଦିନ ବଡ଼ାମ୍ବୀ ଘରେ ରହିଲି । ସେଠା ଜମିବାଡ଼ିର ଖବର ବାପା ବା ମୁଁ କେବେ 
କେହି ନେଇ ନାହୁଁ । ବଡ଼ାମ୍ବାଗଡ଼ର ଜଣେକେତେ ମୋର ହିତାକାଂକ୍ଷୀ ବନ୍ଧୁ ମୋତେ 
କହିଲେ ଯେ ବଡ଼ାମ୍ବାରେ ମୋର ଆଉ ଛୁଞ୍ଚ୍‌ ମୁନର ସମ୍ପରି ନାହିଁ, ସବୁ ମୋହନଦାଦା ତାଙ୍କ 
ନାଆରେ କରାଇ ନେଇଛନ୍ତି । ବିଶ୍ଵାସ ନ କରି ମୁଁ ଖାଇବସିବାବେଳେ ଅମ୍ବିକା ( ଦାଦାଙ୍କ 
ବଡ଼ପୁଅ) କୁ ଏକଥା ପଚାରିଲି । ସେତେବେଳକୁ ଆମ ଘରର ହଳିଆ ସାରଥୁଆ ପାଖରେ 
ଛିଡ଼ା ହୋଇଥାଏ । ଅମ୍ବିକା ପ୍ରଥମେ ଥଙ୍ଗମଙ୍ଗ ହୋଇ, ପରେ ସତ କଥାଟା କହି ପକାଇଲା 
ଏବଂ ରାଜାଙ୍କୁ କହି ପୁଣି ମୋ ନାମ ଦରଜ କରାଇବା ପ୍ରସ୍ତାବ ମଧ୍ଯ ଦେଲା । ସବୁ 
ଶୁଣିସାରି ମୁଁ କହିଲି ଯେଉଁ ଦାଦାଙ୍କୁ ବାପା ଏତେ ସୁଖ ପାଉଥୁଲେ ଓ ତାଙ୍କୁ ସେ ଷ୍ଟେଟର 
ତହବିଲ ଟଙ୍କା ନିଜେ ଖର୍ଚ୍ଚ କରି ଦେବାବେଳେ ବାଙ୍କିରୁ ଟଙ୍କା ପଠାଇ ସାହାଯ୍ୟ କରିଥୁଲେ 
ସେ ଟଙ୍କା ଆଣିଦେବାର ସାକ୍ଷୀ ସାରଥୁଆ ଏଇଠି ଅଛି । ସେ ଯଦି ବିଶ୍ଵାସଘାତକତା 
କରିଛନ୍ତି, ତେଓବ ରାଜାଙ୍କୁ ମୁଁ କହି ପୁଣି ମୋ ନାମରେ ଏଠା ସମ୍ପରିରୁ ଭାଗ ନେବାକୁ 


ଚାହୁ ନାହିଁ । ଭାତଗୁଣ୍ଡା ଛୁଇଁ ମୁଁ ହଲପ କରୁଛି ସେ ସମ୍ପରି ତୁମେମାନେ ଭୋଗକର । 
ମୋ ଲାଗି ଧର୍ମ ଅଛି । 


କଳା-ଜୀବନ ୨୪୯ 


ଅଧାଖୁଆ ହୋଇ ଭାତ ଥାଳିରୁ ଉଠିଲି । ଲୁହରେ ଆଖ୍‌ ପୂରି ଉଠିଲା । ସଞ୍ଜବେଳେ 

ଉଆସକୁ ଯାଇ ଜଗନ୍ନାଥ ଦର୍ଶନ କଲି । ଆଉ ପାଇବି କି ନାହିଁ ଭାବି ଦିଅଁଙ୍କ ଭୋଗ 
ବିଶ୍ଵମ୍ଭରବଲ୍ଲର ଖଜା ଖାଇ, ମୁଣ୍ରିଆମାରି ଫେରିଲି । ରାଜା ବା ମାଆମଣିମାଙ୍କୁ ଏକଥା 
କିଛି କହିଲି ନାହଁ । କେବଳ ତହଁଁ ଆରଦିନ ସକାଳେ କଟକ ଫେରି ଯିବି ବୋଲି ରଳାଙ୍କୁ 
ଜଣାଇଲି । ରାଜା ମୋଟରକାର ବରାଦ କରିଦେଲେ ମୋତେ ରାଜ ଆଠଗଡ଼ ଷ୍ଟେସନରେ 
ଛାଡ଼ିଦେଇ ଆସିବାକୁ । ବାଟରେ ଧୋବଣୀନାଳ ବୋଲି ବଡ଼ାମ୍ବା ଆଉ ତିଗରିଆ ମଝିରେ 
ନାଳଟିଏ ପଡ଼େ । ଖରାଦିନ, ଝିରି ଝିରି ହୋଇ ଅଳ୍ପ ପାଣି ସେ ନାଳରେ ଚାଲିଥାଏ । 
ସଡ଼କକୁ ଟିକିଏ ଛଡ଼ାରେ ଗୋଟିଏ ଆମ୍ବଗଛରେ ଛୋଟ ଛୋଟ କଷି ଧରିଥାଏ । 
ଗଛମୂଳରେ ନାଳକୁ ଯିବା ଏକପଦୀ ବାଟ । ଡ୍ରାଇଭର୍‌ ପୋଖରୀପାଣି ବୋଲି କହି, 
ସେଇ ଗଛଛାଇରେ ଗାଡ଼ିଥୋଇ ଦେଇ ଗଲା । ମୁଁ ଗାଡ଼ିରେ ବସି ବଡ଼ାମ୍ବା ଘରକଥା 
ଭାବୁଥାଏ । ଗଛ ଉପରେ କୋଇଲିଟାଏ କୁହ କୁହୂ ଡାକୁଥାଏ । ଏତିକିବେଳେ ପାଖ 
ଗାଆଁର ଅଳ୍ପବୟସୀ ବୋହୂଟିଏ ଗାଧୋଇସାରି ଓଦା ଲୁଗାରେ ପାଣି ଗରାଟିଏ କାଖେଇ 
ନାଳରୁ ଉପରକୁ ଉଠି ଆସି ଦେଖୁଲା - ଗଛମୂଳ ବାଟକୁ ଲାଗି ମୋଟର ଗାଡ଼ିଟିଏ 
ରହିଛି । ତା” ଭିତରେ ଜଣେ ମରଦ ବସିଛି । ବିଚାରୀ ସେଇଠି ଓଢ଼ଣା ଟାଣି ଠିଆ 
ହୋଇ ରହିଲା । ଆଗକୁ କି ପଛକୁ ଯାଇ' ନାହଁ । ମୋର ବଡ଼ାମ୍ବାର ଚିନ୍ତା ଭାଙ୍ଗି ଯାଇ 
ତା' ଉପରେ ନଜର ପଡ଼ିଲା । ଡ୍ରାଇଭରଟା ବେଗେ ମଧ୍ଯ ଫେରୁ ନାହିଁ କି ଗାଆଁ ବୋହୂଟି 
ଆଗକୁ ଆଗେଇପାରୁ ନାହିଁ । ଗୋଟିଏ ଗୀତ ଲେଖୁଲି ବସି ବସି ଏଇ ଭାବନାରେ । 
କିଛି ଅଂଶ କହୁଛି ¬ 

“ସେ ନହୁଲୀ ବୟସୀ ଛଇଳା, 

ନଭକୃଳେ, ଗଛମୂଳେ କାହିଁକି ଚାହଁଲା ରେ !୦ | 

ଅମାନିଆଁ ପବନଟା ବହି ଶିରି ଶିରି 

ଫୁଟାଇଲା ତା” ଛାତିରେ ପଦ୍ମଫୁଲ କଢ଼ିରେ 

କୋଇଲିଟା ଥିଲା ଚାହରେ, 

ଟାହିକଲା ଆମ୍ମଡାଳୁ ତୁହାଇ ତୁହାଇ ରେ 

କୁହୁ କୁହୁ କୁହୁ କହି ରେ ।୧। 


× × × 


(ଏ ଗୀତର ସବୁ ପଦ କବିଚନ୍ଦ୍ର ଗୀତାବଳୀରେ ପ୍ରକାଶିତ ) 
ଡ୍ରାଇଭର୍‌ ଆସିବାବେଳକୁ ଗୀତ ଲେଖା ସରିଥାଏ । ଗାଡ଼ି ଷ୍ଟାର୍ଟ କରି ରାଜ ଆଠଗଡ଼ 
ଷ୍ଟେସନକୁ ଚାଲିଲୁଁ । ମୁଁ ବସି ବସି ଗୀତର ଗୋଟିଏ କପି କରିଦେଲି । ମୋ ପାଖେ 
ସେତେବେଳକୁ ଥାଏ ମାତ୍ର ତିନୋଟି ଟଙ୍କା । କଟକକୁ ତ ରେଳଭଡ଼ା ହୋଇଯିବ, ତେଣିକି 


୨୫୦ କୁମ୍ଭାର ଚକ 


ଦେଖାଯିବ ବୋଲି ଭାବୁଥାଏଁ । ଗାଡ଼ି ଷ୍ଟେସନରେ ପହଞ୍ଚୁଲା । ମୁଁ ଡ୍ରାଇଭରକୁ କିଛି 
ଦେଇ ବିଦାୟ କରିବାକୁ ଶକ୍ତି ନ ଥାଏ ବୋଲି ମନେ ମନେ ବଡ଼ ଦୁଃଖ କଲି । ଡ୍ରାଇଭର୍‌ 
ହାତରେ ଗୀତଟି ଓ ଖଣ୍ଡିଏ ଚିଠି ରାଜାଙ୍କ ପାଖକୁ ଲେଖ୍‌ ବଢ଼ାଇ ଦେଲି । ଡ୍ରାଇଭର୍‌ 
ମୋତେ କୋଡ଼ିଏଟି ଟଙ୍କା ଦେଇ କହିଲା, '“ଛାମୁରୁ ଦିଆ ହୋଇଛି | ଆପଣଙ୍କୁ ଷ୍ଟେସନରେ 
ଦେବାକୁ ହୃକୁମ କରିଥୁଲେ ।”” ଆଖୂରେ ଲୁହ ଭରିଗଲା ମୋର ଜଗନ୍ନାଥଙ୍କ କରୁଣା 
ସୁମରି । ଡ୍ରାଇଭର୍‌ ହାତକୁ ପାଞ୍ଚଟଙ୍କା ଦେଇ ବିଦାୟ ଦେଲି । 


ଷ୍ଟେସନ୍ନ ପ୍ଲାଟଫର୍ମରେ ଗାଡ଼ିକୁ ଅପେକ୍ଷା କରି ବୁଲଚାଲ କଲି । ସେତେବେଳେ 
ଷ୍ଟେସନ୍‌ ଆରପଟ ଥାଏ ବଣ । ସେଇ ବଣ ଭିତରେ ଦେଖୁଲି - ହରିଣୀଟିଏ ତା' 
ଛୁଆକୁ ଚାଟୁଛି । କି ଅପୂର୍ବ ସେ ସ୍ନେହର ଚୁମ୍ବନ ! 

ଭାବୁ ଭାବୁ ଗାଡ଼ି ଆସିଲା । ଟିକଟ୍‌ କାଟି ଗାଡ଼ି ଚଢ଼ିଲି । ବାଟଯାକ ମିରିଗର ସେହି 
ଚୁମ୍ବନ ମନେପଡୁଥାଏ । ଭାବୁଥାଏଁ ଏ ଚୁମ୍ବନ କେଡ଼େ ସ୍ଵଗୀୟ ! 

ଗାଡ଼ି କଟକ ଷ୍ଟେସନରେ ପହଞ୍ଚଲା । ଖଣ୍ଡିଏ ଘୋଡ଼ାଗାଡ଼ିରେ ଛ' ଅଣା ଭଡ଼ାଦେଇ 
ଜଗନ୍ନାଥବଲ୍ଲଭ ବସାକୁ ଆସିଲି । 


ମୋ ଛାପାଖାନାରେ ସଙ୍ଗୀତ ଓ ହାର୍ମୋନିୟମ ଶିକ୍ଷା ଛାପାହେବାର ବ୍ୟବସ୍ଥା କଲି । 


ଖୋଜା ହେଉଥାଏ ଓଡ଼ିଶା ଥୁଏଟତ୍ସ ପାଇଁ ଅଭିନେତା ଓ ଅଭିନେତ୍ରୀ । ରାସଦଳର 
ଦୁର୍ଲ୍ଲଭ ଚନ୍ଦ୍ର ସିଂହ ହରିହର ରାଉତ, ହରିର ସାନଭାଇ ମାୟା, ଧଡ଼ିଆ ଏବଂ ଆଉ 
କେତେଜଣ ଥାଆନ୍ତି । 


ବାବି (ସାମୁଏଲ ସାହୁ), ପୀର ( ପ୍ରିୟନାଥ ମିଶ୍ର) ରାଧାଶ୍ୟାମ ମହାନ୍ତି, ବୀର 
ଚଉଧୁରୀ ଓ ସେତେବେଳେ ଛୋଟ ଛୋଟ ବହି ବିକୁଥିବା କୃଷ୍ଣଚନ୍ଦ୍ର ପାଣ୍ଡେ, ପୂର୍ଣ୍ସିଂହ, 
ଅଧ) ମହାପାତ୍ର ( ବିମ୍ବାଧର ) ବୁଢ଼ା ଚଉଧୁରୀ ( ସେତେବେଳେ ସ୍ଵର୍ଗତ ମାଗୁଣି ମିଶ୍ରଙ୍କ 
ଦେଶବନ୍ଧୁ ମେଡ଼ିକାଲ୍‌ ହଲର ବିଲ୍ଲ ଆଦାୟ କରୁଥିଲେ) ଏବଂ ମେନା, ସର ଓ ଶୈଳ 
ପ୍ରଭୃତି କେତେକ ଯୁବତୀଙ୍କୁ ଦଳରେ ଗ୍ରହଣ କରି ଗୀତ ଓ ଅଭିନୟ ଇତ୍ୟାଦି ଶିଖାଇବାରେ 
ଲାଗିଲି । କାଳୀଗଳି ଯିବା ବାଟ ଗଣେଶ ମନ୍ଦିର ସାମନାପଟ କୁୂଳମଣିର । ଭଉଣୀ 
ମେନା ( ମାନଦା) ପ୍ରଥମେ ନାରୀ ଅଭିନେତ୍ରୀ ହେବାକୁ ଯୋଗ ଦେଲା । 


' ଗାଲିସ୍ଥୁଲ ଲେଖା ଥାଏ | “ଆହୁତି” ଶିଖାଉଥାଏଁ | ଏହି ସମୟରେ ଡୋମପଡ଼ା 
ରାଜାଙ୍କର ଡାକରା ପାଇଲି, ଗୋଟିଏ ବିବାହ ଉତ୍ସବରେ । କାଳିକାପ୍ରାସାଦରେ ଗୋଟିଏ 
ରାତି ଅଭିନୟ କରିବାକୁ ପଡ଼ିଲା । ସେଠାରେ ରାଜାଙ୍କ କୋଠି ଆଗରେ ଗୋଟିଏ ପଡ଼ିଆରେ 
ତମ୍ବୁ ପକାଇ ଆମେ ସବୁ ରହିଲୁ । ମନେଅଛି, ରାଜାଙ୍କ ଲୋକେ ସାଧାରଣ ଚୁଡ଼ା, ଉଖୁଡ଼ା, 
ଦହି ଦେଇଯିବାରୁ ମୁଁ ଅଭିମାନରେ ଫିଙ୍ଗି ଦେଇଥୁଲି । ରାଜା ଏକଥା ଶ୍ରୁଣି ତାଙ୍କ ଯୋଗାଣିଆ 
ଲୋକଙ୍କ ଉପରେ ବିରକ୍ତ ହୋଇ ଉପଯୁକ୍ତ ଜଳଖ୍‌ଆ ବରାଦ କଲେ । ଆହୁତି ନାଟକ 


କଳା -ଜୀବନ ୨୫୧ 


ଅଭିନୀତ ହେଲା । ଦେଖଣାହାରିଏ ପସନ୍ଦ କଲେ । ଜୀବିତ ତର୍ପଣ ମଧ୍ଯ ଏଇଠି ଅଭିନୀତ 
ହେଲା । ଏଥର ସାମାଜିକ ନାଟକ ଲେଖ୍‌ ମଞ୍ଚସ୍ଥ କରିବାର ସାହସ ବଳିଲା । 


କଟକ ଫେରି, ଦଳ ବଢ଼ାଇବାର ଚେଷ୍ଟା ଚାଲିଲା । କେତେକ ଯୁବକ ଓ ଯୁବତୀ 
ଦଳରେ ଆସି ଯୋଗ ଦେଲେ । ମଞ୍ଚକୁ ସଭିଏଁ ନୂଆ । ମାଟି ଚକଟି ଗଢ଼ିବାକୁ ହେବ । 
କିଏ କେଉଁ ଅଂଶ ନେବାକୁ ଉପଯୁକ୍ତ ହେବ, ସେତକ ବାଛିବାକୁ ମୋତେ ନାନା ଉପାୟ 
ଭାବି ଠିକଣା କରିବାକୁ ହେଉଥାଏ । ଏଥୁରେ ପୁଣି ଅନେକ ମହଲରେ ମୁଁ ନିନ୍ଦାର ପାତ୍ର 
ହେଲି, ଯୁବତୀମାନଙ୍କୁ ନେଇ ଦଳ ଗଢ଼ିବାର ଯୋଗାଡ଼ କରୁଥୁବାରୁ । ଏପରିକି ଠାଏ 
ଠାଏ “ହାଡୁଆ' ଉପାଧ୍ର ଅଧୁକାରୀ ହେଲି ମୁଁ । ମାନ ଅପମାନକୁ ଖାତିର ନ କରି 
ନାଟ୍ୟଶାସ୍ତ୍ରରେ ଭରତମୁନିଙ୍କ “ସମବକାର” ମଞ୍ଚସ୍ଥ ହେବା ପରେ କୌଶିକ ବୃତ୍ତି ସଂଯୋଗ 
ଓ ଅପସରାମାନଙ୍କ ସହଯୋଗ କଥା ଭାବି ପୁରୁଷ-ସ୍ତ୍ରୀ ବା ଯୁବତୀ ସହଯୋଗରେ ଦଳ 
ଗଢ଼ିବାର ଦୃଢ଼ତା ରଖୁଲି ମନରେ । 


ଧୀରେ ଧୀରେ ଯୁବତୀମାନେ ଆଗେଇ ଆସିଲେ । ଏଥୁମଧ୍ଯରେ ନିରାଶ୍ରୟା ଓ 
ବାରବନିତା ମଧ୍ଯ ଥୁଲେ । ଓଡ଼ିଶାର ବିଭିନ୍ନ ଅଞ୍ଚଳରୂ କାହାରି କାହାରିଠାରୁ କେତେକ 
ଯୁବତୀଙ୍କର ସମ୍ବାଦ ଓ ସନ୍ଧାନ ମିଳିଲା । ଯେଉଁମାନଙ୍କୁ ଦଳରେ ଗ୍ରହଣ କଲି ସେମାନଙ୍କ 
ମଧ୍ଯରୁ ଅନେକଙ୍କର ବର୍ଣ୍ଣ- ପରିଚୟ ମଧ୍ଯ ନ ଥୁଲା । ତାଙ୍କୁ ପଢ଼ାଇବାକୁ ପଡ଼ିଲା । ସ୍ଵର- 
ସାଧନା ପ୍ରାୟ ସମସ୍ତଙ୍କୁ କରାଏ ନିତି ରାତି ପାହାନ୍ତାରେ । ପାଠ ପଢ଼ନ୍ତି ଉପରଓଳି । 
ଅଭିନୟ ଶିକ୍ଷା ସକାଳ ଓ ସନ୍ଧ୍ୟାରେ । ଏହିପରି ସବୁବେଳେ ପ୍ରାୟ ମୁଁ ବ୍ୟସ୍ତ ରହିଲି । 
ଜଗନ୍ନାଥବଲ୍ଲଭ ବସାଘରେ ଗୋଟିଏ ମେସ୍‌ରେ ସେମାନେ ଖୁଆପିଆ କରନ୍ତି, ମୋ ସହିତ 
ସମାନ ଭାବରେ । 


ଦିନେ ଖବର ପାଇଲି ( ବୋଧହୁଏ ଶ୍ରୀ ସଚ୍ଚି ରାଉତରାୟଙ୍କଠାରୁ ) ଯେ ବକ୍ଷିବଜାର 
ବଣିଆ ସାହିରେ ଲକ୍ଷ୍ମୀ ରହୁଛି ଜଣେ କେହି ବଣିଆଙ୍କ ବାହୁଛାୟାରେ । ତା'ର ବାପା ମଧ୍ଯ 
ସେଠି ରହୁଛି । ପୂର୍ବେ ଶ୍ରୀରାମଚନ୍ଦ୍ର ଭବନରେ ରାସ ଅଭିନୟବେଳେ ମୁଁ ଲକ୍ଷ୍ମୀ ଓ ତା'ର 
ବାପାକୁ ଜାଣିଥୁଲି । ପରିଚୟ ପାଇ ବୁଝିଥୁଲି ଯେ ଲକ୍ଷ୍ମୀର ବାପା ନରସିଂହପୁରରେ ମୋ 
ବାପାଙ୍କ ପାଖେ ଚପରାସୀ ଥୁଲା । ପୁଣି ଶୁଣିଥୁଲି ଲକ୍ଷ୍ମୀ ଏଠାରେ ଗୋଟିଏ ମ୍ୟାଜିକ 
ଦଳରେ ରହୁଛି । ଆଉ ବିଶେଷ ଖବର ତା'ର ପାଇ ନ ଥୁଲି । ଏବେ ସେ କଟକ ବଣିଆ 
ସାହିରେ ରହୁଥୁବାର ଶୁଣି, ତାକୁ ଦେଖୁଆସି ଓ ତା'ର ମୋ ଦଳରେ ରହିବାର ଇଚ୍ଛା ଜାଣି 
ତାକୁ ଏବଂ ତା'ର ବାପାକୁ ବଣିଆ ସାହିରୁ ଅଣାଇନେଲି ¬ ଅବଶ୍ୟ ଏଥୁପାଇଁ କେତେକ 
ଅସୁବିଧା ଉପୁଜିଥୁଲା । 

ଏହାପରେ ଦିନେ ବାଲେଶ୍ଵରର ସୁବାସ ବୋଲି ଜଣେ ଯୁବକ ଆସି ସେଠାରେ ବାବୁରାମ 
ଦାସ ନାମକ ଜଣେ ଦୁସ୍ଥ ଗୃହୀ- ବାବାଜୀଙ୍କର ସୁମତୀ ନାମ୍ନୀ ଗୋଟିଏ ଯୁବତୀର ସନ୍ଧାନ 


୨୫୨ କୁମ୍ଭାର ଚଳ 


ଦେଲେ । ଶୁଣିଲି, ସୁମତୀ ପତି ପରିତ୍ୟକ୍ତା ଓ ପୁତ୍ରବତୀ । ସେ ଗାଇପାରେ, କଣ୍ଠଟି ମଧୁର । 
ଓଡ଼ିଶା ଥରଏଟର୍ସରେ ଗାୟିକାର ଅଭାବ ଥ୍ବଲା । ମୁଁ ଖଟ୍‌ବିନ୍ନସାହିର ମୋ ଦଳରେ ଅଭିନେତା 
ରୂପେ କାର୍ଯ୍ୟ କରୁଥୁବା ଶ୍ରୀ ମଧୁସୂଦନ ଦତ୍ତ ( ମଧୁ ଦତ୍ତ)ଙ୍କୁ ବାଲେଶ୍ଵର ପଠାଇ ସୁମତୀକୁ 
ଅଣାଇଲି । ତା'ର ପୁଅ ବାଲେଶ୍ଵରରେ ରହିଲା । କଟକରେ ସୁମତୀଠାରୁ ଶୁଣିଲି ମଧୁ ଦତ୍ତ 
ତାକୁ ତାଙ୍କ ଘରେ ରହିବାକୁ ଫୁଂସ୍‌ଲାଉ ଥୁଲେ । ସେ ତାହା ପସନ୍ଦ କଲା ନାହିଁ । 

ଶ୍ରୀରାମଚନ୍ଦ୍ର ଭବନର ବାମ ଦିଗରେ ସାହିତ୍ୟ ସମାଜ ପାଇଁ ଶ୍ରୀମତୀ ସରଳା ଦେଭ 
ପ୍ରମୁଖଙ୍କ ପ୍ରଚେଷ୍ଟାରେ ତୋଳା ହୋଇଥୁବା ଗୋଟିଏ ଚାଳଘରେ ଓଡ଼ିଶା ଥୁଏଟର୍ସର କଟକରେ 
ପ୍ରଥମ ଅଭିନୟ ପ୍ରଦର୍ଶିତ ହେଲା - ସାମାଜିକ ନାଟକ 'ଗାଲିସ୍କୁଲ' । “ଆହୁତି” ନାଟକ 
ଶିକ୍ଷା ଦେବାପରେ ଏ ନାଟକଟି ବହୁ ପରିଶ୍ରମ କରି ମୁଁ ଦଳରେ ଶିକ୍ଷା ଦେଇଥୁଲି । 
ଅଭିନେତା - ବାବୀ, ପୀର, ରାଧାଶ୍ୟାମ, ପାଣ୍ଡେ, ହରି ଓ ଦୁର୍ଲ୍ଭ ଇତ୍ୟାଦି ଇତ୍ୟାଦିଙ୍କ 
ସହିତ ମେନା, ସୁମତୀ, ଲକ୍ଷ୍ମୀ, ଶୈଳ ଓ ସର ପ୍ରଭୁତି ଅଂଶ ଗ୍ରହଣ କରିଥ୍‌ଲେ | ନାଟକରେ 
ଗୋଟିଏ ଅନ୍ଧୁଣୀ ଭିଖାରୂଣୀ ଅଂଶରେ ସୁମତୀର ଅଭିନୟ ଓ ତା'ର ମଧୁର କଣ୍ଠରେ 
ଗାୟନ ଦଶକକୁ ମୁଗ୍ଧ କରି ଦେଇଥୁଲା । 


ଗାଲି ସ୍ତଲ' ନାଟକ ଉଦ୍ଘାଟନ କଲେ ସ୍ଵର୍ଗତ ପଣ୍ଡିତ ଗୋଦାବରୀଶ ମିଶ୍ର । ଏହା 
ତା ୧୪।୨।୪୨ ରିଖ ସନ୍ଧ୍ୟାର ଘଟଣା । ଦର୍ଶକମଣ୍ଡଳୀରେ ପ୍ରେକ୍ଷାଗୃହ ପରି ପୂର୍ଣ୍ର 
ହୋଇଥୁଲା । 


ଗୋଟିଏ ବିଶେଷ କଥା ଯେ ଏଥୁପୂର୍ବରୁ କଟକରେ ଦୁଇ ବା ତିନି ରାତିରୁ କୌଣସି 
ନାଟକ ଅଧ୍କବାର ଅଭିନୀତ ହୋଇ ନ ଥୁଲା । ଗାଲ୍ଲସ୍ଫ୍ରଲ ଉପର୍ଯ୍ୟୁପରି ବହୁ ଛାତ୍ର ପୂର୍ଣ୍ର 
ପ୍ରେକ୍ଷାଳୟରେ ଅଭିନୀତ ହେଲା । କଟକର ତକ୍କାଳୀନ ସମ୍ବାଦପତ୍ରମାନଙ୍କର ଅନୁକୂଳ 
ଅଭିମତ ପ୍ରକାଶ ନାଟକଟିର ଲୋକପ୍ରିୟତା ସମ୍ବନ୍ଧେ ଯଥାର୍ଥ ପ୍ରମାଣ । କଳେବର ବୃଦ୍ଧି 
ଆଶଙ୍କାରେ ଅଧକ ଲେଖ୍‌ବା ସମୀଚୀନ ମନେ କରୁ ନାହିଁ । ତଥାପି ଗାର୍ଲସ୍କଲ କଟକ 
ସହର ଓ ଦୂରଦୂରାନ୍ତରେ ସେ ଚହଳ ପକାଇଥୁଲା ଏକଥା ଅଦ୍ୟାବଧୂ ସେ ସମୟର 
ଦର୍ଶକମାନେ ସ୍ଵୀକାର କରନ୍ତି । 


' ପରିବର୍ତନ' ପ୍ରଭୂତି ଆଉ କେତୋଟି ନାଟକ ମଧ୍ଯ ଏଇଠି ପରିବେଷିତ ହୋଇଥିଲା । 


ଏହିପରିଭାବେ ଶ୍ରୀରାମଚନ୍ଦ୍ର ଭବନ ହତାରେ ଭଲଭାବରେ ନାଟକାଭିନୟ ଚାଲିଥାଏ । 
ପ୍ରାୟ ମାସେ ଦେଢ଼ମାସ ପରେ ହଠାତ ଦିନେ ଝଡ଼ ଓ ବର୍ଷା ହେଲା । ଚାଳଘର ଭାଙ୍ଗି 
ତଳିଛୁଆ ହୋଇଗଲା । ପିଲାମାନେ ଅତି ଦୁଃଖ କଲେ । କାହାରି କାହାରି ଆଖୁ ଲୁହ 
ଛଳଛଳ ହୋଇଗଲା । ସଞ୍ଜବେଳେ ଏଇ ଝଡ଼ବର୍ଷା । ଜିନିଷପତ୍ର ବା ସିନ୍ଧସିନାରୀ ସାଇତିବାକୁ 
ତର ମିଳିଲା ନାହିଁ । ସବୁ ତିନ୍ତିଗଲା । ମୁ ତିବିବୁଢ଼ି 'ମାଆଁ'ଙ୍କୁ ଡାକୁଥାଏ ଆଉ କହୁଥାଏଁ - 
“ଯାହା କରିବେ ସାଇଁ - ତା' କାହାରି ହାତର ନାଇଁ” । ଏକାବେଳେ ଯଦିଓ ମୁଁ ଧୈର୍ଯ୍ୟହରା 


କଳା-ଜୀବନ ୨୫୩ 


ହୋଇ ନ ଥାଏ, ତଥାପି ବସାରେ ଆସି ଖୂଆପିଆରେ ଆଉ ସୁଖ ନ ଥାଏ - ଦରିଦ୍ର 
ପଞ୍ଚାକ୍ଷର “କ'ଣ କରିବି” ଜପିଜପି । ବାହାରକୁ ହସ କିନ୍ତୁ ଭିତରେ ପୋଡ଼ିରେ ଦିନ 
କାଟୁଥାଏ । 

ପିଲାଏ ଆସନ୍ତି । ସଭିଙ୍କର ଶୁଖୁଲା ମୁହଁ । ବରଂ ମୁଁ ତାଙ୍କୁ ଦମ୍ଭ ଦେବାରେ ଲାଗିଥାଏଁ । 
ଗୋଟେ କିଛି କାମରେ ଲଗାଇ ମନ ବହଲାଇବାକୁ ରୋଜ ସଞ୍ଜହେଲେ ବସା ଅଗଣାରେ 
ଗାଉଣା ବାଜଣାର ବ୍ୟବସ୍ଥା କଲି ପ୍ରାୟ ରାତି ୧୦।୧୧ଟା ଯାଏ । ବୈଠକରେ ନିତି 
ପ୍ରତି ଯୋଗଦିଏ କାହ୍ନାଇଁ ( ସ୍ଵର୍ଗତ କାହ୍ନାଇଲାଲ ଘୋଷ) । କୀର୍ଭନ ଗୀତ ସେ କିଛି 
ଗାଏ । ବଜାଇବାବେଳେ ସମୟେ ସମୟେ ସେ ଭୋଳ ହୋଇ ନିଜକୁ ଭୁଲିଯାଏ । 
ବୈଠକରେ ଯୋଗ ଦି ଅନ୍ତି ହାବୁ, ସୁଧୀ, କାଲୁ ପ୍ରମୁଖ ବନ୍ଧୁମାନେ ମୋର । ରୋଜଗାର 
ତ ନାହିଁ, ଅଭାବ ପଡ଼ିଲା । ସେତେବେଳେ ମାର୍ଗଶୀର ମାସ । ଗୁରୁବାର ଲକ୍ଷ୍ମୀପୂଜା ଦିନ 
ମୁଁ ନୂଆଗଡ଼ ବାଟେ ଖଣ୍ଡପଡ଼ାରେ ପହୁଞ୍ଚୁଲି । ରାଜା ହରିହର ସିଂହ ମର୍ଦ୍ଦରାଜଙ୍କୁ ମୋର 
ଅଭାବ କଥା କହିଲି । ସେ ପିଲାଦିନରୁ ମୋତେ ଜାଣନ୍ତି । ତାଙ୍କ ଗଦିନସିନବେଳେ 
ତତ୍କାଳୀନ ଦେୱାନ ସ୍ଵର୍ଗତ ଭଗତ ବଲ୍ଲଭ ଦାସ ଓ ମୁଁ ନାନାମତେ ଅଣ୍ଟା ଭିଡ଼ିଥିଲୁ । 
ସେଦିନ ଗୁରୁବାର ହେଲେ ମଧ୍ଯ ରାଜାସାହେବ ମୋର ଅଭାବ କଥା ଶୁଣି, ମୋତେ ଅର୍ଥ 
ସାହାଯ୍ୟ କରି କଟକରେ ପହୁଞ୍ଚାଇ ଦେଇଥୁଲେ । ମୁଁ ତାଙ୍କ ନିକଟରେ ରଣୀ । 


କଟକରେ ପହୁଞ୍ଚୁ ହଠାତୃ ମନକୁ ଏକ କଳ୍ପନା ଆସିଲା । ଆଗେ ତ ବାଙ୍କାବଜାରରେ 
ସୁଶୀଲ ପାଲିତଙ୍କ ଖୋଲା ଜମିରେ ( ସ୍ଵର୍ଗତ ରଜନୀ ବିଶ୍ଵାସଙ୍କ ଘର ପଡ଼ିଶା) ରାସ 
ଅଭିନୟ ଅନେକ ଥର କରାଇଛି । ପାଲିତ ବାବୁଙ୍କୁ କହି, ଭଡ଼ା ନେଇ ସେଇ ଜାଗାରେ 
ଓଡ଼ିଶା ଥୁଏଟର୍ସ ପାଇଁ ଘର ତୋଳାଇବି । ସିଦ୍ଧେଶ୍ଵର ମହାନ୍ତି କଣ୍ଟ୍ରାକୂରଙ୍କ ଦ୍ଵାରା ଛପର 
ଘର ତୋଳାହେଲା । 


ଜାଉଁଳିଆପଟିର ଟିଣ କାରିଗର ସମୀର ମିଆଁ ଚୌକି ଭଡ଼ାରେ ଦେଲେ । ବେଞ୍ଚ ଓ 
କାଠଚୌକି ପିଠାପୁର ବଢ଼େଇଙ୍କଦ୍ଵାରା ତିଆରି କରାଇ ପେଣ୍ଡାଲରେ ସଜାଇଲି । ବିଜୁଳି 
ସଂଯୋଗ ( ଇଲେକ୍‌ଟ୍ରିକ୍‌) ତ ନାହିଁ, ତେଣୁ ସେ ଅମଳର ଟଣା ପଙ୍ଖାର ବ୍ୟବସ୍ଥା ହେଲା । 
କଟକରେ ସେତେବେଳେ ଇଲେକ୍‌ଟ୍ରିକ୍‌ ଯୋଗାଣ ସଂସ୍ଥା କମ୍ପାନୀ ହାତରେ ଥୁଲା । 
ଦେବରାଜବାବୁ ଥୁଲେ ଇଲେକ୍‌ଟ୍ରିକ୍‌ ଯୋଗାଣ ବିଭାଗର ମୁଖୁଆ କର୍ମଚାରୀ । ଭାରି 
ମିଳାମିଶା ଧରଣର ଲୋକ । କିନ୍ତୁ ଲାଇନ ମିଳିବା ସହଜ ହେଲା ନାହିଁ । 


ଏହି ସମୟରେ ଚାରିବାଟିଆରେ ଗୋଟିଏ ସୈନ୍ୟବାହିନୀ ରହୁଥାଆନ୍ତି । ଜର୍ମାନୀ 
ଯୁଦ୍ଧ ବେଳେ । ଓଡ଼ିଶାର କମିଶନର ଥାଆନ୍ତି ମି. ମାରୁଡ଼ ( ଏସ୍‌. ଏଲ୍‌. ମାରୁଡ଼ ) ସାହେବ । 
ଚାରିବାଟିଆ ସୈନ୍ୟ ଛାଉଣୀର ଦେଖାଶୁଣା ଇତ୍ୟାଦି ଭାର ତାଙ୍କ ଉପରେ ଥାଏ । ମଧ୍ଷେ 
ମଧ୍ୟେ ସେମାନଙ୍କ ପାଇଁ ଚିତ୍ତ ବିନୋଦନର ବ୍ୟବସ୍ଥା କଲେ ମାରୁଡ଼ସାହେବ । ଖୋରଧା 


୨୫୪ ଜୁମ୍ଭାର ଚକ 


କେରଙ୍ଗର ଶ୍ରୀ ମୋସାହେବଙ୍କ ଖାଁ ସେତେବେଳେ କଟକର ଏଡ଼ି.ଏମ୍‌. ଥୁଲେ ¦ ପ୍ରଥମେ 
ଖୋରଧା ସ୍କୁଲର ଶିକ୍ଷକ ଥୁବାବେଳେ ତାଙ୍କ ସହିତ ମୋର ପରିଚୟ ଥୁଲା । ସେ ମୋତେ 
ଡକାଇ ନେଇ ଟରୁପସ୍‌ ଏଣ୍ଟରଟେନମେଣ୍ଟ ଭାର ଦେଇଥୁଲେ । ମଧ୍ଯେ ମଧ୍ଯେ କେତେକ 
ଛାତ୍ର ଛାତ୍ରୀଙ୍କୁ ନେଇ ମୁଁ ଚାରିବାଟିଆ ଯାଇ ନାଚ, ଗୀତ ଓ ଅଭିନୟ ପ୍ରଦର୍ଶନ କରୁଥୁଲି । 
ମି. ମାରୁଡ଼ଙ୍କ ସହିତ କ୍ରମେ ଚିହ୍ନା ଜଣା ହେଲା । ଗଭଣ୍ଠରଙ୍କ ସେକ୍ରେଟେରୀ ମି.ଆର.ଏସ୍‌. 
ସ୍ଵାନଙ୍କ ସହିତ ଭଲ ଜଣାଶୁଣା ହୋଇଥଲା । ମି. ସ୍ଵାନ୍ନ ବଡ଼ ସରଳ ଅମାୟିକ ବ୍ୟକ୍ତି । 
କେବେ ସେ ମୋ ବସାରେ ତାଙ୍କର ପ୍ରିୟ ଚକୁଳି ପିଠାର ନିମନ୍ତ୍ରଣ ରଖନ୍ତି । 


ପେଣ୍ଡାଲରେ ଇଲେକ୍‌ଟ୍ରିକ୍‌ ଯୋଗାଣ ପାଇଁ ଧାଆଁ ଦଉଡ଼ବେଳେ ଯୋଗକୁ ଭାରତ 
ସରକାରଙ୍କ ଏକୂଜିକ୍ୟୁଟିଭ କାଉନସିଲ୍ଵର ମାନ୍ୟବର ସାର୍‌. ଜେ. ପି. ଶ୍ରୀବାସ୍ବଙ୍କର 
କଟକ ଆସିବା ପ୍ରୋଗ୍ରାମ ହେଲା । ତାଙ୍କୁ ମୋ ପେଶ୍ଡାଲକୁ ନିମନ୍ତ୍ରଣ କରିବା ପାଇଁ ମୁଁ 
ସ୍ଵାନ୍ଵସାହେବଙ୍କୁ କହିଲି । ସ୍ଵାନ୍ବସାହେବ ମୋତେ ଶ୍ରୀବାତ୍ସବଙ୍କ ସହିତ ଦେଖା କରାଇ ମୋର 
ପରିଚୟ ଦେଲେ । ମୋର ଅନୁରୋଧ ରକ୍ଷାକରି ସାର୍‌ ଶ୍ରୀବାତ୍ସବ ସ୍ଵୀକୃତି ଦେଲେ । 
ତାରିଖ ଠିକ ହେଲା । ମୁଁ ସ୍ଵାନ୍ନ ସାହେବଙ୍କୁ ଓ ଦେବରାଜବାବୁଙ୍କୁ ବିଜୁଳି ଲାଇନ ପାଇଁ 
ଅନୁରୋଧ କଲି । ଧଡ଼ପଡ଼ ହୋଇ ସେମାନେ ଲାଇନ ସଂଯୋଗ କରିଦେଲେ । ସିଧା 
ଆଙ୍ଗୁଠିରେ ଘିଅ ସତରେ ବାହାରେ ନାହିଁ । ସ୍ଵାନ୍ସାହେବ ଇଲେକଵଟ୍ରି କ଼ କୋମ୍ପାନୀକୁ ସାର୍‌ 
ଶ୍ରୀବାତ୍ସବଙ୍କ ମଞ୍ଚାଗମନ କଥା ଜଣାଇଦେଲେ । 


ଆୟୋଜନ ଚାଲିଲା, ସେଇ ଝାଟିମାଟି ତାଟିବାଡ଼ ଘେରୀ ମଞ୍ଚା ଲିପାପୋଛା ହେଲା । 
ଖଣ୍ଡି କେତେ ଭଲ ଚୌକି ଏଠୁ ସେଠୁ ମଗା ହୋଇ ଆସିଲା । ମୋର ପ୍ରିୟବ ନ୍ଧ ଚନ୍ଦ୍ର 
କିଶୋର ଦାସ ( ବେଙ୍ଗବାବୁ ) ଓ ତାଙ୍କ ଭାଇ ସ୍ଵର୍ଗତ ନରୀବାବୁ ଚୌକି, ଟିପୟ, ବାକୁ ଗଛ 
କୁଣ୍ଡ ଓ ଦରି ଇତ୍ୟାଦି ଆଣି ମଞ୍ଚ ସଜ୍ଜାରେ ଭାରି ସାହାଯ୍ୟ ଦେଲେ । ଶ୍ରୀ ମଧୁସୂଦନ 
ମହାନ୍ତି ( ଆଡ଼ଭୋକେଟ୍‌ ) ମୋର ସୂର୍ଯ୍ୟବନ୍ଧୁ । ତାଙ୍କ ସ୍ତ୍ରୀ ସ୍ଵର୍ଗାତା ନିଶାମଣି ମୋର 
ଧର୍ମଭଉଣୀ । ମଧୁବାବୁ ମତେ ନାନାଭାବେ ସାହାଯ୍ୟ କଲେ । ସମ୍ଭବମତ ଆଡ଼ମ୍ବରରେ 
ପେଣ୍ଡାଲ ଘର ଓ ବାଟ ସଜାସଜି ହେଲା । ମଉସା ଗୋପାଳ ପ୍ରହରାଜ, ଶଶୀଭୂଷଣ 


( ରାୟ), ବାବୁ, ଲକ୍ଷ୍ମୀନାରାୟଣ ସାହୁ ପ୍ରଭୂତି ଥରେ ଅଧେ ପେଣ୍ଡାଲର ସଜଉଟ ଦେଖ୍‌ 
ପସନ୍ଦ କରିଗଲେ । 


ଏଥର ସାର୍‌ ଶ୍ରୀବାତ୍ସବ ୧୯୪ ୨ ନଭେମ୍ବର ମାସରେ ଗାଲିସ୍କ୍ରଲ ନାଟକ ଉନ୍ମୋଚନ 
କଲେ । ଏଇ ଉତ୍ସବରେ ତଦାନୀନ୍ତନ ଲାଟସାହେବ, କମିଶନର, ପୋଲିସସାହେବ ପ୍ରମୁଖ 
ବହୁ ବିଶିଷ୍ଟ ବ୍ୟକ୍ତି ଓ ପତ୍ର ପତ୍ରିକାରେ ସମ୍ପାଦକ ଓ ସାମ୍ବାଦିକମାନେ ନିମନ୍ତ୍ରିତ ହୋଇ 
ଯୋଗ ଦେଇଥୁଲେ । ନାଟକ ଅଭିନୟ ସବୁରି ପ୍ରଶଂସାଭାଜନ ହେଲା । ଏହିଦିନଠାରୁ 
ବାକି ବଜାରରେ ଓଡ଼ିଶା ଥୁଏଟର୍ସ ଚାଲିଲା । ଏତେବେଳେ ପାରଳା ମହାରାଜା ଶ୍ରୀକୃଷ୍ଣଚନ୍ଦ୍ର 
ଗଜପତି ଓଡ଼ିଶାର ପ୍ରଥମ ମୁଖ୍ୟମନ୍ତ୍ରୀ ରୂପେ କଟକରେ ଅବସ୍ଥାନ କରୁଥାଆନ୍ତି । ତାଙ୍କୁ 


କଳା-ଜୀବନ ୨୫୫ 


ଗାର୍ଲସ୍କୁଲ ନାଟକ ଦେଖୁବାକୁ ନିମନ୍ତ୍ରଣ କଲି । ମହାରାଜା ତ କଳା ଓ ସାହିତ୍ୟପ୍ରେମୀ । 
ସେ ଆନନ୍ଦରେ ସ୍ଵୀକୃତି ଦେଇ ତା ୨୮।୨।୪ ୨ରେ ଓଡ଼ିଶା ଥୁଏଟର୍ସ ପେଣ୍ଡାଲକୁ ଆସିଲେ । 
ନାଟକଟି ଦେଖ୍‌ ସନ୍ତୋଷ ହୋଇ ଏକହଜାର ଟଙ୍କା ପୁରସ୍କାର ଦେଲେ । । 

ପ୍ରତିରାତ୍ର ଗାର୍ଲସ୍ଫୁଲ ପୂର୍ଣ୍ଣ ପ୍ରେକ୍ଷାଳୟରେ ଚାଲିଥାଏ । ଶନିବାର ଓ ରବିବାର ଭୀଷଣ 
ଗହଳି ପରେ ସୋମବାର ରାତିରେ ଦର୍ଶକ ସଂଖ୍ୟା ଟିକିଏ ଉଣା ହେଉଥୁବାର ଦେଖୁଲି । 
ଶନିବାର ଓ ରବିବାର ଦିନ ଅନେକ କଟକ ପ୍ରବାସୀ ନିଜ ନିଜ ଘରକୁ ଯାଆନ୍ତି । ସୋମବାର 
ଦିନଟା ତେଣୁ ଟିକିଏ ଅସୁବିଧା ହୁଏ, ନାଟକ ଦେଖୂ ଆସିବା ଇତ୍ୟାଦି ଆମୋଦପ୍ରମୋଦ 
ଲାଗି । ତେଣୁ ପ୍ରତି ସୋମବାରର ଅଭିନଯ ବନ୍ଦ ରଖୁଲି । 


ଏହାପରେ ବାଙ୍କାବଜାରରେ `' ଗାଲିସ୍ଫଲ' ଶତାଧ୍କ ରାତ୍ରି ଅଭିନୀତ ହେଲା । କେବଳ 
ଉପର୍ଯ୍ୟୁକ୍ତ ସୋମବାର ରାତ୍ରିରେ ଅଭିନୟ ବନ୍ଦ ରଖେ । ପ୍ରତି ସପ୍ତାହରେ ସୋମବାର 
ଦିନଟି ଦଳର ଛୁଟି । ଏବେ ଦେଖୁଛି କଟକର ବ୍ୟବସାୟୀ ରଙ୍ଗମଞ୍ଚମାନ ସେଇ ମୋର 
ସୋମବାର ରାତିରେ ଅଭିନୟ ବନ୍ଦ ଧାରାକୁ ଅନୁସରଣ କରୁଛନ୍ତି । ଅବଶ୍ୟ କାରଣଟା 
ବୋଧହୁଏ କାହାରିକୁ ଜଣା ନାହ । 


ଚୁମ୍ବନ : 

୧୯୪ ୨ରେ ଗାର୍ଲସ୍ଫକବଲ ନାଟକ ଚାଲୁଥୁବାବେଳେ ମୁଁ ଏହାର ପରବର୍ତୀ ଅଭିନୟ 
ଲାଗି ଆଉ .ଗୋଟିଏ ନାଟକ ଲେଖୁବାର ମନସ୍ଥ କଲି । ଏଇ ନାଟକଟିର ନାଆଁ ରଖୁଲି 
“ଚୁମ୍ବନ” । ବଡ଼ାମ୍ାରୁ ଫେରିବାବେଳେ ରାଜଆଠଗଡ଼ ଷ୍ଟେସନଠାରେ ଯେଉଁ ହରିଣୀ ତା'ର 
ଶିଶୁଟିକୁ ଚାଟୁଥୁବା ଦୃଶ୍ୟ ମୋତେ ଆନନ୍ଦ ଦେଇଥୁଲା, ସେଇ ସ୍ମ,ତିର ଅନୁସରଣରେ 
ଚୁମ୍ବନ' ନାଆଁଟି ମୋ ମନରେ ଜାଗିଲା । ବିଚାରିଲି, ମାଆ ତା'ର ଛୁଆକୁ, ବାପା ତା'ର 
ସନ୍ତାନକୁ, ଭାଇ-ଭାଇକୁ, ବନ୍ଧୁ ବନ୍ଧୁକୁ ଓ ନାୟକ ନାୟିକାକୁ ଚୁମ୍ବନ ଦିଏ; କିନ୍ତୁ ସବୁ 
କ୍ଷେତ୍ରରେ ଚୁମ୍ବନର ଭାବ ଏବଂ ମର୍ମ ନିଆରା ନିଆରା; ତେଣୁ ଚୁମ୍ବନ ଶବ୍ଦଟା ଅଶ୍ଳୀଳ 
ହେବ କାହିଁକି ? ସ୍ଥଳବିଶେଷରେ ସିନା ଭିନ୍ନ ଭିନ୍ନ ଭାବବ୍ୟାଞ୍ଜଳ । ନାଆଁଟି ମୋତେ ଭାରି 
ମିଠା ଲାଗିଲା । କେତେକ ବନ୍ଧକୁ ମଧ୍ଯ ପଚାରିଲି । ହସିଲେ ସେମାନେ କିନ୍ତୁ କଥାଟାକୁ 
ବୁଝିସାରି ଆଉ କେହି ହେଲେ ନାଆଁ ଦିଆଟାକୁ ନାପସନ୍ଦ କଲେ ନାହିଁ । ମୁଁ ସେଇଠୁ 
ଚୁମ୍ବନ ନାଟକ ଲେଖୁ ବସିଲି । ଗାର୍ଲସ୍କଲ ପରେ କିଛିଦିନ “ଆହୁତି” ଅଭନୀତ ହେଲା । 
ଏଣେ ଦୁଇଟି ପିଲାଙ୍କ ଖେଳକୌତୁକରୁ ଚୁମ୍ବନର ପ୍ଲଟ ଆରମ୍ଭ କଲି । ତା' ଭିତରେ 
ରଖ୍‌ଲି ରାଧାକୃଷ୍ଣ ପ୍ରେମଲୀଳା ଚିତ୍ରର ସମସଂଯୋଗ । ଏହା ସଦାନନ୍ଦ ବାବାଙ୍କ କଣ୍ଠରେ 
କୀର୍ଭନ ସ୍ଵରରେ ବର୍ଣ୍ଣିତ ହେଲା । ନାଟକର ପ୍ରଧାନ ପାତ୍ରପାତ୍ରୀ ହେଲେ ମଦନ ଆଉ 
ପ୍ରେମ । ଏ ନାଟକରେ ଗାର୍ଲସ୍ଫ୍ରଲଠାରୁ ଗୀତ ସଂଖ୍ୟା ଟିକିଏ ଅଧ୍‌କ ଖଞ୍ଜା ହେଲା । 


୨୫୬ କୁମ୍ଭାର ଚକ 


ପାତ୍ରମୁଖୀ ଭାଷା ଯୋଗାଡ଼ିବା ମୋର ନାଟକ ରଚନାର ସ୍ଵଭାବ । ଗୀତ ମଧ୍ଯ ସ୍ଥଳ, 
କାଳ, ପାତ୍ର ଓ ରସଭାବ ଅନୁସାରେ ରଚନା କରିବାଟାକୁ ମୁଁ ମୂଳକରି ଧରେ । ନାଟକ, 
ମୁଁ ଏକାବେଳେ ବସି ତ ଲେଖେ ନାହିଁ । ଗୋଟିଏ ଦୃଶ୍ୟ ଲେଖ୍‌ ତାହାରି ରିହର୍ସେଲ 
କରାଏଁ । ବେଳେ ବେଳେ ଛାତ୍ରଛାତ୍ରୀଙ୍କୁ ଶିକ୍ଷାଦେବା ସମୟରେ ତାଙ୍କ ତୁଣ୍ଡର ଭାଷା ବା 
କଥାକୁ ମଧ୍ଯ ଅନୁସରଣ କରେଁ । ତହିଁପରେ ଅନ୍ୟ ଦୃଶ୍ୟ ଲେଖେ । ଏଇ ହେଲା ମୋର 
ଅଭ୍ୟାସ । ସତ କହିବାକୁ ଗଲେ ଛାତ୍ରଛାତ୍ରୀ ସିନା ଜାଣିପାରନ୍ତି ନାହିଁ, ହେଲେ ମୁଁ ତାଙ୍କ 
ପାଖରୁ ବେଳେ ବେଳେ ଶବ୍ଦ ଶିଖେଁ । ଏ ଦିଗରେ ସେମାନେ ମୋର ଗୁରୁ ବୋଲି ମର୍ମେ 
ମର୍ମେ ଅନୁଭବ କରୈ । 

ଚୁମ୍ବନଂର କୀଉ୍ତନ ଗୀତ ସଦାନନ୍ଦଙ୍କ କଣ୍ଠରୁ ଶୁଣି ଥରେ ମୋର ଛାତ୍ର ପୀର 
କହୃଥୁବାର ଶୁଣିଲି “ବାବୁ' ଗୋଟାଏ ପାଲା ଲେଖୁଛନ୍ତି । ମନେ ମନେ ଟିକିଏ ହସିଲି । 
ଦୁଃଖ କରିବାର ବା ବିରକ୍ତ ହେବାର କିଛି କାରଣ ମୁଁ ଅନୁମାନ କରିପାରିଲି ନାହିଁ । ଜଣେ 
ନୂଆ ଛାତ୍ରକୁ ଯାହା ଯେମିତି ଲାଗିଲା, ସେ ସେମିତି କହିଲା । ନାଟକ ପୂର୍ଣ୍ଣ ହୋଇ 
ସାରୁ - ଦେଖାଯିବ । ଏଇକଥା ଭାବି, ତୁନି ରହିଲି । 


ଭାରତୀ ଥୁଏଟର୍ସ : 


ଏତିକିବେଳେ ଦେଶବନ୍ଧୁ ମେଡ଼ିକାଲ ହଲ୍ବର ମାଗୁଣୀ ମିଶ୍ରେ, କାଲୁ, ରାଧାରମଣ 
(କବିରାଜ) ଆଉ କେତେଜଣ ମିଶି ମାରୱ୍‌ାଡ଼ିପଟି ପଛପାଖ ରାସ୍ତା କଡ଼ରେ ଭାରତୀ 
ଥୁଏଟସ ନାମରେ ଗୋଟିଏ ମଞ୍ଚ ତୋଳି ନାଟକ ଅଭିନୟ ହେବାର ବ୍ୟବସ୍ଥା କରିଥାଆନ୍ତି । 
ଖଣ୍ଡେ ଅଧେ ବଙ୍ଗଳା ନାଟକର ଅନୁବାଦ ଅଭିନୀତ କଲାପରେ ନାଟ୍ୟକାର ଶ୍ରୀ ରାମଚନ୍ଦ୍ର 
ମିଶ୍ରଙ୍କର “ଅଭିମାନ” ନାଟକ ସେମାନେ ମଞ୍ଚସ୍ଥ କଲେ । ନୂଆ ଗଢ଼ା ଭାରତୀ ଥୁଏଟସ 
ମଞ୍ଚସ୍ଥରେ ଏଇ ନାଟକ ମଞ୍ଚସ୍ଥ ହେବାର ଦିନ ୪।୬ ପରେ ଚୁମ୍ବନ ଅଭିନୀତ ହେଲା 
ଓଡ଼ିଶା ଥୁଏଟର୍ସ ମଞ୍ଚରେ । ଭାରତୀ ଥୁଏଟର୍ସ ମଧ୍ଯ ଦଳରେ କେତେଜଣ ଅଭିତେତ୍ରୀଙ୍କୁ 
ଗ୍ରହଣ କରିଥିଲେ । 


ସେତେବେଳେ ଗୋଟିକିଆ ବଳଦ ଗାଡ଼ିରେ ବାଜା ବଜାଇ ହାଣ୍ଡବିଲ ବଣ୍ଟା ପ୍ରଚାରର 
ରୀତି ଥୁଲା । ମୁଁ ମୋର ହାଣ୍ଡବିଲ୍ଲରେ ଲେଖୁ ଛପାଇଲି “ଅଭିମାନର ଶ୍ରେଷ୍ଠ ମହୌଷଧ୍‌ 
ଚୁମ୍ବନଂ । ଲୋକେ କଥାଟାକୁ ଭାରି ମନଘେନା କରି ହସିଲେ । ଏବେ ସେକଥା ମନେ 
ପକାଇ ମୁଁ ଓ ରାମ ମିଶ୍ରେ ବହୃତ ହସୁ । 

ଚୁମ୍ବନ ନାଟକ ନାଆଁଟା ଶୁଣି ଥୋକେ ପହିଲେ ପହିଲେ ନାକ ସିଟକାଉଥୁଲେ । କିନ୍ତୁ 
ନାଟକର ଅଭିନୟ ଦେଖୁବା ପରେ ଜନଗହଳି ଭିତରେ ଶତାଧୂକ ରାତି ଚୁମ୍ବନ ଚାଲିଲା । 

ଗୋଟିଏ ବିଶେଷ ଘଟଣା ଘଟିଲା ଏହି ନାଟକର ନାଆଁ ଘେନି । ସେତେବେଳେ 
ବାଙ୍କାବଜାରରେ “ନବ ଭାରତଂ ପ୍ରେସ୍‌ ସ୍ଥାପିତ ହୋଇଥାଏ । ସ୍ଥାପୟିତା ପୂଜ୍ୟ ପଣ୍ଡିତ 


କଳା-ଜୀବନ ୨୫୭ 


ନୀଳକଣ୍ଠ ଦାଶେ । ପ୍ରାୟ ଦେଢ଼ଶତ ରାତି ଅଭିନୟ ଚାଲିବା ପରେ ତାଙ୍କ ଦ୍ଵାରା ସମ୍ପାଦିତ 
'ନବଭାରତ' ପତ୍ରିକାରେ ଚୁମ୍ବନ ବିରୋଧୀ ଏକ ଦୀର୍ଘ ମନ୍ତବ୍ୟ ପ୍ରକାଶ ପାଇଲା । ମୁଁ 
ବହୁ ବିନୟ କରି ତାଙ୍କୁ ମୋ ମଞ୍ଚକୁ ଡାକିଲି । ଅନେକ କଷ୍ଟରେ ଥରେ ସେ ଚୁମ୍ବନର 
ଅଭିନୟ ଦେଖ୍‌ବାକୁ ଆସିଲେ । ନାଟକ ଶେଷ ହେବାକୁ ପ୍ରାୟ ଦୁଇ ତିନୋଟି ଦୃଶ୍ୟ ବାକି 
ଥାଏ, ମୋତେ ପ୍ରେକ୍ଷାଳୟକୁ ଡାକି କହିଲେ - ' “ହଇହୋ କାଳୀଚରଣବାବୁ, ଏଥୁରେ ତ 
କୌଣସି ଅପ୍ରାସଙ୍ଗିକ ବିଷୟର ଚିତ୍ରଣ ନାହିଁ । ଲୋକେ ମୋତେ କହିବାରୁ ମୁଁ କାଗଜରେ 
ଲେଖୁଦେଲି । କିଛି ମନେ କରିବ ନାହିଁ ।”' ମୁଁ ଗୋଡ଼ଧୂଳି ନେଇ ପେଣ୍ଡାଲ ଉପରକୁ 
ଗଲି । ସ୍ତ୍ରନ୍ନ ପକାଇ ମଞ୍ଚ ଉପରକୁ ଆସି ହାତ ଯୋଡ଼ି କହିଲି - “ସହୃଦୟ କଟକବାସୀ 
ଶତାଧ୍କ ରାତ୍ରି ମୋର ଚୁମ୍ବନ ନାଟକ ଉପଭୋଗ କରି ଧନ୍ୟ କରିଛନ୍ତି । ମାତ୍ର ମୋର 
ଗୁରୁ -ପ୍ରତିମ ଜଣେ ପୂଜ୍ୟବ୍ୟକ୍ତି ତାହା ଗ୍ରହଣ କରିପାରି ନାହାନ୍ତି, କାରଣ ତାଙ୍କର ଦାଢ଼ି 
ଅଛି'” । ପ୍ରେକ୍ଷାଳୟ ହସ ଓ ତାଳିରେ ପୂରିଗଲା । ମୁଁ ପ୍ରଣାମ କରି ବିଦାୟ ନେଲି 
ମଞ୍ଚରୁ । ପୁଣି ପ୍ଲେ ଚାଲିଲା । ଆଉ ମୁଁ ଡରରେ ପଣ୍ଡିତ ମହାଶୟଙ୍କ ପାଖରୁ ବିଦାୟ 
ନେବାକୁ ଯାଇ ନାହିଁ । 

ଚୁମ୍ବନ ମଞ୍ଚସ୍ଥ ହେଉଥୁବାବେଳେ ପରିବର୍ତନ ନାଟକର ଲେଖା ଓ ଶିକ୍ଷା ଚାଲିଥାଏ । 
ଏତିକିବେଳେ ଶ୍ରୀ ବିଚିତ୍ରାନନ୍ଦ ମହାନ୍ତି ୟ ସେତେବେଳେ କମିଶନରଙ୍କ ଅଫିସରେ ନାଜର ) 
ଏବଂ ଶ୍ରୀ ନବକୁମାର ଦାଶ ( ଆଡ଼ଭୋକେଟ୍‌, ତେଲଙ୍ଗାବଜାର )ଙ୍କ ସହିତ ମୋର ବିଶେଷ 
ସମ୍ପର୍କ ଘଟେ । ବିଚିତ୍ରାନନ୍ଦ ଦାସ ବାବୁଙ୍କ ସହିତ ମୋର ରାସଦଳ ଚଳାଉଥୁବା ବେଳରୁ 
ଜଣାଶୁଣା ଥୁଲା । ଓଡ଼ିଶା ଥୁଏଟର୍ସ ଚଳୁଥୁବାବେଳେ ମୁଁ ଲେଖୁଥୁବା ନାଟକ ସମ୍ବନ୍ଧେ ମଝି 
ମଝିରେ ତାଙ୍କ ସହିତ ଆଲୋଚନା କରେ । ଶ୍ରୀମାନ ନବକୁମାର ଜଣେ ନାଟ୍ୟରସିକ । 
ସେ ଅକୁଣ୍ଠିତ ଚିତ୍ତରେ ତାଙ୍କ ମନକୁ ନ ପାଇଲେ ବଚନିକା ଓ ଗୀତ ସମ୍ବନ୍ଧେ ମନ୍ତବ୍ୟ 
ଦେଇଥାନ୍ତି । ମଞ୍ଚସଜ୍ଞା ବେଶ ପାରିପାଟୀ ଏବଂ ଆଲୋକ ସମ୍ପାତ ସମ୍ବନ୍ଧେ ମଧ୍ଯ ତାଙ୍କର 
ପରାମର୍ଶ ମୂଲ୍ୟବାନ୍‌ ବୋଲି ମୁଁ ମନେ କରେ । କ୍ରମେ ସେ “ନବବାବୁ'ରୁ “ନବ” ହୋଇ 
ରହିଛନ୍ତି, ମୋ ପାଖରେ । ସେ ପ୍ରାୟ ପ୍ରତ୍ୟହ ରିହସ୍ସେଲ ଓ ଅଭିନୟବେଳେ ଆସନ୍ତି । 


ନାଟକ ଲେଖା, ଗୀତ ରଚନା, ସ୍ଵର ଯୋଜନା ଓ ନିର୍ଦ୍ଦେଶନା ଶିକ୍ଷା ପାଇବାର 
ସୁଯୋଗ ମୋର ନ ଥଲା । ଯାହା ଯାହା କରୁଥୁଲି, ସେ ସବୁ ଅଭ୍ଯାସ, ଅଧ୍ବସାୟ ଏବଂ 
ଅଭିଜ୍ଞତା ବଶରୁ ଘଟିଛି । କେତେ ଥର ଠିକିଲା ପରେ କିଛି କିଛି ଶିଝଖ୍‌ଲି । ନିଦ୍ଦେଶନା ଓ 
ମଞ୍ଚ ପରିଚାଳନାକୁ ଦୁଇଟି ସ୍ଵତନ୍ତ୍ର ବିଭାଗ ବୋଲି ମୋର ଅଙ୍ଟେଲିଭା ଅଭିଜ୍ଞତା ହିଁ 
ଶିଖାଇଲା ମୋତେ । ବାସ୍ତବରେ ମଞ୍ଚ ପରିଚାଳନା ସହଜ ବ୍ୟାପାର ନୁହେଁ । ଡିରେକ୍ମୂର 
ବା ନିର୍ଦେଶକ ନାଟକର କଥାବସ୍ତୁ ଓ ମନାଇ ପାତ୍ରମୁଖୀ ଭାଷା କହିବା ଭଙ୍ଗୀ ତଥା ରସ 
ଭାବ ଅନୁସାରେ ଅଭିନୟ ଇତ୍ୟାଦି ଇତ୍ୟାଦି ନାନା ବିଷୟ ଶିଖାଏ ସିନା, ମଞ୍ଚରେ କିନ୍ତୁ 


ନାଟକ ପରିବେଷଣବେଳେ ସେ ଅଲଗା ହୋଇଥାଏ । ଏଠାରେ ମଞ୍ଚ ପରିଚାଳକଙ୍କ 


୨୫୮ କୁମ୍ଭାର ଚକ 


ଦାୟିତ୍ଵ ବେଶୀ । ପାତ୍ରପାତ୍ରୀ କେଉଁପରି ଯିବେ, କେଉଁଠାକୁ ଯିବେ, କେଉଁଠାରେ ରହିବେ, 
କିପରି ଭାବେ ପ୍ରେକ୍ଷାଳୟକୁ କିଭଳି ଦୃଷ୍ଟିଦେଇ ବଚନିକା କହିଲେ, ଦର୍ଶକ ତାହା ବୁଝିବେ 
ଓ ରସ ଗ୍ରହଣ କରିପାରିବେ, ଆଲୋକର କେଉଁ ଦିଗରେ ବା କିପରି ସ୍ଥାନରେ ମଞ୍ଚରେ 
ତାଙ୍କର ଅବସ୍ଥିତ ହେବ, କିଭଳି ଆଲୋକ ସଂପାତ, କେତେବେଳେ ଓ କେଉଁ ପାତ୍ର ପାତ୍ରୀର 
କେଉଁ ଅଂଶରେ ପଡ଼ିଲେ ନାଟକଟିର ବାସ୍ତବ ଅଭିପ୍ରାୟ ଓ ଭାବ ରସ ସିଦ୍ଧି ଘଟିବ 
ଇତ୍ୟାଦି ଇତ୍ୟାଦି ବହୁ ବିଷୟର ବିଚାର ଲାଗି ମଞ୍ଚ ପରିଚାଳକ ସଚେତନ ହେବା ଆବଶ୍ୟକ । 
ଏସବୁ ଦିଗକୁ ମୋତେ ଦୃଷ୍ଟି ଦେବାକୁ ପଡ଼ୁଥୁଲା । ନାଟକ ରଚନା ବାହାରେ ତାହାର 
ନିର୍ଦ୍ଦେଶନା ଓ ମଞ୍ଚ ପରିଚାଳନା ହେଲା ପରସ୍ପର ସାହାଯ୍ୟକାରୀ, ମୋ ନାଟ୍ୟକାର 
ଜୀବନରେ । 


ନାଟକ ଖାଲି ରଙ୍ଗ ରହସ୍ୟ ବା ଆମୋଦ ପାଇଁ ନୁହେଁ । ଏଇ ରଙ୍ଗରହସ୍ୟ ଜରିଆରେ 
ଲୋକଙ୍କ ମନକୁ ଶିକ୍ଷା ଓ ସଂସ୍କୃତି ପ୍ରଭୃତି ପ୍ରତି ଜଳାଇବା ଉଚିତ । ଆମ ଚାଟଶାଳୀରେ 
ବଶ୍ଟିଶିକ୍ଷା ମୋର ମନେ ପଡ଼ିଗଲା । ଆମେ “କ” କ' କାଳିନ୍ଦୀ ତୀରେ - ଖ” ଖ” ଖଟନ୍ି 
ଧୀରେ' - ଗୀତଗାଇ ପହିଲି- ପାଠ ପଢ଼ିଥ୍‌ଲୁଁ | ଏହା ଗୀତ ଛନ୍ଦ ବୋଲି ଛାଆଁକୁ ଛାଆଁ 
ମନେ ରହିଯାଉଥୁଲା । ୟାରି ଭିତରେ ବଣ୍ଣ୍ମଶିକ୍ଷା ବା କ' ଖ” ଗ' ଘ” ଇତ୍ଯାଦି ଇତ୍ୟାଦି 
ସହଜରେ ଶିଖ୍‌ ହୋଇଯାଉଥୁଲା । ୟେ ଥୁଲା ଆମ ଓଡ଼ିଆ ଘରର ବୁଦ୍ଧିଆ ବାପ, ଗୋସାଇଁ 
ବାପଙ୍କ କୌଶଳ ବା ପିଲାଙ୍କୁ ପାଠ ପଢ଼ାଇବା ରୀତି । 


ଜୟଦେବ : 


୧୯୪୩ ସାଲ । ମାସ, ତାରିଖ ଠିକ୍‌ ହେତୁ ନାଇଁ । ଥରେ କ୍ୟାପିଟାଲ ସିନେମାକୁ 
ବଙ୍ଗଳାଛବି ଜୟଦେବ ଆସିଲା । ୧୯୩୬ରେ ମୁଁ ଗୀତଗୋବିନ୍ଦ ନାଟକ ଲେଖୁ ଅଭିନୀତ 
କରାଇ ପ୍ରଶଂସା ଅର୍ଜନ କରିଥୁଲି । ମୁଁ ଗୋଟାଏ ଗୀତଗୋବିନ୍ଦ ଭକ୍ତ । ଗୀତ ଗୋବିନ୍ଦ 
କତା ଜୟଦେବଙ୍କ ସମ୍ବନ୍ଧରେ ମଧ୍ଯ କେତେକ ବହି ପଢ଼ି ତଥ୍ୟ ସଂଗ୍ରହ କରୁଥାଏଁ । ଏତିକିବେଳେ 
ଜୟଦେବ ଚଳଚ୍ଚିତ୍ର କଟକକୁ ଆସିଛି ଶୁଣି, ନାଚିଉଠିଲା ମନ ମୋର । ଦେଖୁବାକୁ ଗଲି, 
ବଡ଼ ଉତ୍କଣ୍ଠାରେ । 

ଛବି ଦେଖ୍‌ ମନଟା ବିଷ ପିତା ହୋଇଗଲା । ସତେ କ'ଣ ଜୟଦେବ ବଙ୍ଗଳା 
କେନ୍ଦୁବିଲ୍ଵର ? ସତେ କ'ଣ ଜୟଦେବୃ ବଙ୍ଗାଳୀ ? ଆମ ଲୋକଙ୍କ ଧାରଣା କ'ଣ 
ଭୁଲ ? ବିଚାରିଲି, ଦିନେ ତ ଆମ ଠାକୁର ଚକାଡ଼ୋଳା ବଙ୍ଗଳାର ବୋଲି କହିବେ ପଡ଼ୋଶୀ ! 
ଭାରତକୁ ଯିଏ ପହିଲେ ସଂସ୍କୃତ ଭାଷାରେ ରାଗ ତାଳ-ସ୍ଵର-ଛନ୍ଦ ଯୁକ୍ତ ସଙ୍ଗୀତ ଶୁଣାଇଲେ, 
ସେ କଂଣ ଓଡ଼ିଆ ପୁଅ ନୁହନ୍ତି ? ମିଛରେ କଂଣ ଶ୍ରୀଯୁକ୍ତ ଚନ୍ଦ୍ର ଦତ୍ତ “ ଭକ୍ତମାଳା” ଗ୍ରନ୍ଥରେ 
ପାଗଳ ହୋଇ ଲେଖଛନ୍ତି - 


କଳୀ-ଜୀବନ ୨୫୯ 


““ ଜଗନ୍ନାଥ ପୁରୀ ପରାନ୍ତେ ଦେଶେ ଚୈବୋତୃକଳାଭିଧେ 
କିନ୍ଦୁବିଲ୍ସ ଇତି ଖ୍ୟାତୋ ଗ୍ରାମୋ ବ୍ରାହ୍ମଣ ସଙ୍କୁଳଃ 
ତତ୍ରୋଳୁଳେ ଦ୍ବିଜୋ ଜାତୋ ଜୟଦେବ ଇତି ଶ୍ରୁତଃ 
ବିଦ୍ୟାଭ୍ୟାସରତଃ ଶାନ୍ତଃ ପୁରୁଷୋତ୍ତମ ପୂଜକଃ ॥'” 


ୟେ ତ ଆଜିର କଥା ନୁହେଁ । ହାରାହାରି ଚାରିଶ ବର୍ଷ ତଳର କଥା । ୟେ କ'ଣ 
ବିଜ୍ଞାବରଙ୍କର ପ୍ରଳାପ ? ଆଉ ଗୋଟିଏ ବଡ଼ କଥା ଦେଖ୍‌ ଘୃଣା ଲାଗିଲା । ଗୀତଗୋବିନ୍ଦର 
ବିଶେଷତ୍ଵ ହେଲା '' ଦେହି ପଦ ପଲ୍ଲବ ମୁଦାରମ୍‌'' ଗୀତଟି | ଆଜିଯାଏ ଛପା ହୋଇଥିବା 
ଗୀତଗୋବିନ୍ଦ ବହିମାନଙ୍କରେ ଲେଖାଅଛି - ଏ ଗୀତର ତାଳ ଅଷ୍ଟତାଳ ବା ଓଡ଼ିଆ 
ଚଳନ୍ତିଭାଷାରେ ଆଠତାଳି । ଓଡ଼ିଶା ଛଡ଼ା ଆଉ କେଉଁଠି ଆଠତାଳିର ଚଳଣି ନାହିଁ । ଏ 
ଗୀତଟିର (ମୂଳଧାଡ଼ି _ (ବଦସି ଯଦି କିଞ୍ଚୁଦପି ଦନ୍ତରୁଚି କୌମୁଦୀ” ) ଛବିରେ କୀର୍ରନ 
ଢଙ୍ଗରେ ପରଷା ହୋଇଛି । ଜୟଦେବଙ୍କ ସମୟ ବାରଶ ଶତାବ୍ଦୀ । ଶ୍ରୀଚୈତନ୍ୟଙ୍କ କାଳ 
୧୫।୧୬ଶ ଶତାଦ୍ଦୀ । କୀରଉ୍ଭନର ସୃଷ୍ଟି ଘଟିଛି ଚୈତନ୍ୟ ଦେବଙ୍କ ସମୟରେ । ତେବେ 
ଗୀତଗୋବିନ୍ଦରେ କୀରଁନ ସ୍ଵର ଖଞ୍ଜା ହେଲା କିପରି ! 


ତା” ସାଥୀକି ପୁଣି ଛବିରେ ଓଡ଼ିଆଙ୍କୁ ଅତି କଦର୍ଯ୍ୟ ଭାବରେ ଦେଖା ଯାଇଛି । 
“ଆମେ ବଡ଼' ବୋଲି ନିଜର ଢୋଲ ନିଜେ ପିଟି ଚିକ୍କାର କରି ଶିଖୂ ନାହଁ ବୋଲି ସିନା, ଏ 
ଜାତିଟା ନିଉଛୁଣା । 

ଭାରି ବାଧ୍ଵଲା ମୋତେ । ଛବି ଦେଖା ସରାଗ ଉଭେଇଗଲା ସେଇଠି । ସେଇ 
ସିନେମା ଘରରେ ଜଗନ୍ନାଥଙ୍କୁ ସୁମରି ମହାକବି ଜୟଦେବଙ୍କ ଚରଣାଶ୍ରିତ ହୋଇ ମନେ 
ମନେ ପଣ କଲି ଜୟଦେବ ନାଟକ ଲେଖୁବି ବୋଲି । ବାକି ରାତିଟା ନାନା କଥା ଭାବି 
ଆରଦିନ ସକାଳେ କାଳୀମନ୍ଦିରରେ ଦର୍ଶନ ସାରି ହବିଷ୍ଣ କଲି । ଜୟଦେବଙ୍କ ଜୀବନୀ 
ଘେନି ଲେଖା ବହି ଓ ଗୀତଗୋବିନ୍ଦ ବହି କେତେକ ମନଦେଇ ପଢ଼ି, ନାଟକ ଲେଖା 


ଆରମ୍ଭ କଲି । 
ମୋ ଅଭ୍ୟାସମତେ ଲେଖା ଚାଲିଥାଏ ଏବଂ ତହିଁ ସହିତ ରିହର୍ସୀଲ ଚାଲିଥାଏ । 


ଦିନେ ଶଶୀବାବୁ (ସ୍ଵର୍ଗତ ଶଶୀଭୂଷଣ ରାୟ)ଙ୍କୁ ଲେଖା ଦେଖାଇବାକୁ ନେଲି, 
ତାଙ୍କ କାଳୀଗଳି ଘରକୁ । ଶଶୀବାବୁ ମୋର ଶୁଭଚିନ୍ତକ । ରାସଦଳ ଥୁବାବେଳରୁ, ମୁ 
ତାଙ୍କୁ ମୋ ଲେଖା ଦେଖାଏଁ ଓ ଉପଦେଶ ନିଏ । ସେ ଭାରି ଆନନ୍ଦ ହୋଇ ମୋତେ 
ଆଶୀର୍ବାଦ କଲେ ଏବଂ ସାଙ୍ଗେ ସାଙ୍ଗେ ଘର ଭିତରକୁ ଯାଇ ତାଙ୍କ ସ୍ତ୍ରୀଙ୍କୁ ମୁଁ ଜୟଦେବ 
ନାଟକ ଲେଖୁଥୁବା କଥା କହିଲେ । ଆମେ ଦୁହେଁ ବସି ନାଟକ ସମ୍ବନ୍ଧେ ଆଲୋଚନା 
କରିବାବେଳେ, ଘରଭିତରୁ ମୋତେ ଶୋଭା ( ଶଶୀବାବୁଙ୍କ ନାତୁଣୀ) ଆସି ଘରକୁ 
ଡାକିନେଲେ । ଘରେ ମୋ ପାଇଁ ଜଳଖୁଆ ବାଢ଼ିଦେଲେ ଶଶୀବାବୁଙ୍କ ସ୍ତ୍ରୀ । ମନେଅଛି 


୨୬୦ କୁମ୍ଭାର ଚକ 


ସେଦିନର କଥା । ମୁଁ ଜଳଖୁଆ ଖାଇ ଦୁଇଖଣ୍ଡି ଆଳୁଭଜା ଥାଳିରେ ଛାଡ଼ି ଦେଇ ପାଣିଗ୍ଲାସ 
ଧରିଲି । ହଠାତ ଶଶୀବାବୁଙ୍କ ସ୍ତ୍ରୀ ମୋର ହାତକୁ ଧରି ପକାଇ ମୋତେ କହିଲେ - 


“ବାବା, ଯିଏ ଯାହାକୁ ଖାଇବାକୁ ଦିଏ, ସେ କିପରି ଦିଏ ?' ' 

ମୁଁ କହିଲି ଆଦରରେ ଦିଏ ।'' 

ସେ - ““'ଏଇ ଆଳୁଭଜା ଦି”ଖଣି କ'ଣ ମୁ ଆଦରରେ ଦେଇ ନ ଥୁଲି ?'” 

ଭାବିଲି, କବିବର ରାଧାନାଥଙ୍କ ବୋହୂ ଆଉ ପ୍ରତିଷ୍ଠିତ ସାହିତ୍ୟିକ ଶଶୀଭୂଷଣଙ୍କ 
ସହଧର୍ମିଣୀ ତ ! ତାଙ୍କଠାରୁ ଏପରି କଥା ଶୁଣିବାଟା ବିଚିତ୍ର କ'ଣ ? 

କିଛି ଉତ୍ତର ନ ଦେଇ ଭଜା ଦି'ଖଣ୍ଡି ଖାଇ ପାଣି ପିଇଲି । ଶଶୀବାବୁ ଏକଥା ଶୁଣି 
ଭାରି ହସିଲେ । 


ଜୟଦେବ ନାଟକରେ ଦୁର୍ଲ୍ଲଭ _ ଜୟଦେବ, ବୁଢ଼ା ଚୌଧୁରୀ - ପରାଶର, ସୁମତୀ 
ପଦ୍ମା, ମେନା - ରୋହିଣୀ, ବାବି _ ପରିଆ ଏବଂ ଏହାଛଡ଼ା ଦଳର ଅନ୍ୟମାନେ ବିଭିନ 
ଅଂଶ ନେଇଥାଆନ୍ତି । ଘମାଘୋଟ ରିହସ୍ସାଲ ଓ ଗୀତ ଶିକ୍ଷା ଚାଲିଥାଏ । ଟୀମା, ପାଣ୍ଚତେ -_ 
ପୁରୀର ଯାତ୍ରୀଗୁମାସ୍ତା ଇତ୍ୟାଦି ଅଂଶରେ ଦର୍ଶକମାନଙ୍କୁ ହସାଉଥାଆନ୍ତି । ପହିଲେ ମୁ 
“ଓଡ଼ିଆ ପୁଅ ଜୟଦେବ” ବୋଲି ନାଆଁ ରଖୁଥୁଲି । ପରେ କିନ୍ତୁ ଭାବିଲି ଯେ ଜୟଦେବ 
କ'ଣ ଅନ୍ୟ କେଉଁ ଅଞ୍ଚଳର ଯେ ମୁଁ ଓଡ଼ିଆ ପୁଅ ନାଆଁ ରଖ୍‌ବି ? ତେଣୁ ନାଟକର ନାଆଁ 
ରଖାହେଲା, “ଜୟଦେବ” । ମନେଅଛି, ଜୟଦେବ ନାଟକ ଚାଲୁଥିବା ପର୍ଯ୍ୟନ୍ତ ଦୁର୍ଲଭ 
ନିରାମିଷ ଭୋଜୀ ହୋଇ ରହିଥିଲା । 


୧।୫।୧୯୪୩ ତାରିଖରେ ଜୟଦେବ ନାଟକ ମଞ୍ଚସ୍ଥ ହେଲା । କଟକର ବହୁ 
ବିଶିଷ୍ଟ ବିଜ୍ଞ ବ୍ୟକ୍ତି ନାଟକ ଅନୁକୂଳ ଦିନ ମଞ୍ଚରେ ଉପସ୍ଥିତ ହୋଇ ଅଭିନୟ ଶେଷରେ 
ମୋତେ ଆଶୀର୍ବାଦ ଦେଲେ, ପ୍ରୋତ୍ସାହିତ କଲେ । ସମସ୍ତଙ୍କ ମୁଖରୁ ଏକ କଥା ଯେ 
କବିଚନ୍ଦ୍ର ଆମର ଜୟଦେବଙ୍କୁ “ଆମର” ବୋଲି ଚିହ୍ନାଇ ଓଡ଼ିଆତ୍ଵ ବଜାୟ ରଖ୍‌ଲେ । 
ପ୍ରତ୍ୟହ ରଙ୍ଗମଞ୍ଚରେ ଦର୍ଶକ ସଂଖ୍ୟା କ୍ରମଶଃ ବଢ଼ିବାକୁ ଲାଗିଲା । 


ଯେଷାକୁ ତେଷା : 


ଏକା କଟକରେ ନୁହେଁ, ସାରା ଓଡ଼ିଶାରେ ଜୟଦେବ ନାଟକର ଭୂରିଭୂରି ପ୍ରଶଂସା 
ମୁଖରିତ ହେଲା ।` ଏଥୁସହିତ କିନ୍ତୁ ମୋର ଗୋଟିଏ ବିପଦ ଘଟିଲା । ଜୟଦେବ ଏଇ 
ମାଟିର ଭକ୍ତ- ପ୍ରଧାନ ଯୋଗଜନ୍ମା ପୁରୁଷ ବୋଲି ବାସ୍ତବ ପ୍ରମାଣ ମୁଁ ଉପସ୍ଥାପିତ କରନ୍ତେ, 
ବହୁ ଉତ୍କଳବାସୀ ବଙ୍ଗାଳୀ ମୋର ଭଗାରି ହୋଇ ଉଠିଲେ । ମୋତେ ଭୟଭୀତ କରାଇବା 


ଲାଗି ବେନାମୀ ଚିଠି ପଠାଇ ଧମକ ଦେଲେ । ବୋଧହୁଏ ଖଣ୍ଡେ ଅଧେ ଚିଠି ଅଦ୍ୟାପି 
ମୋ ନିକଟରେ ଥ୍ରବ । 


କଳା-ଜୀବନ ୨୬୧ 


ଏହାଛଡ଼ା ଆଉ ଗୋଟିଏ ବଡ଼ ଅସୁବିଧା ହେଲା, ଓଡ଼ିଶା ଥୁଏଟର୍ସ ରଙ୍ଗମଞ୍ଚଟି 
ବାଲୁବଜାରର ତଦାନୀନ୍ତନ ଜମି ଦାର ପାଲିତ ବଂଶର ଜମି । ଦଶବର୍ଷ ଲାଗି ସେମାନେ 
ମୋତେ ମାସିକ ଭଡ଼ା ସୂତ୍ରରେ ଏହି ମଞ୍ଚ ତୋଳିବାର ଅନୁମତି ଦେଇଥୁଲେ । ତଦନୁସାରେ 
ମୁଁ କଟକ ମ୍ୟୁନିସିପାଲ୍ଵଟିରୁ ଘରତୋଳା ଅନୁମତି ନେଇଥୁଲି । ଏଇ ଜମିର ପଡ଼ୋଶୀ 
ଘର ବିଶ୍ଵାସ ବଂଶର । ସେମାନେ ମଧ୍ଯ ସେତେବେଳେ ଜମିଦାର ଥୁଲେ । ତାଙ୍କ ପକ୍ଵକା 
ପାଚେରିକୁ ପ୍ରାୟ ଦୁଇଚାରି ହାତ ଛାଡ଼ି ଝାଟିମାଟି ବାଡ଼ଦିଆ ଓଡ଼ିଶା ଥୁୁଏଟର୍ସ ରଙ୍ଗମଞ୍ଚ 
ତୋଳା ହୋଇଥାଏ । ଜୟଦେବ ନାଟକ ପ୍ରାୟ ଏକ ସପ୍ତାହ ମଞ୍ଚସ୍ଥ ହେବାପରେ ପ୍ରତ୍ୟହ 
ଅଭିନୟ ଆରମ୍ଭ ହେବାର ପ୍ରାୟ ଅଧଘଣ୍ଟାକ ମଧ୍ଯରେ ପଡ଼ୋଶୀ ବିଶ୍ଵାସବାନୁଙ୍କ ଘରେ 
କୀର୍ତନ ଆରମ୍ଭ ହୁଏ ଖୁବ ଜୋର୍ଵସୋର୍‌ରେ ଗୁଡ଼ିଏ ମୃଦଙ୍ଗ ଓ ଝାଞ୍ଜ ବାଜି । ଫଳରେ 
ଦର୍ଶକମଣ୍ଡଳୀ ଆଉ କିଛି ଶୁଣିପାରନ୍ତି ନାହୁଁ । କିଂକର୍ଭବ୍ୟବିମୂଢ଼ ହୋଇ ମୁଁ ଲାଲବାଗ 
ପୋଲିସ ଷ୍ଟେସନର ଭରସା ନେଲି । ମୋର ଯେତେଦୂର ମନେହୁଏ ଶ୍ରୀ ଶ୍ରୀପତି ନନ୍ଦ 
ସେତେବେଳେ ପୋଲିସ ଇନିସ୍‌ପେକୁର ଥୁଲେ । ସେ ଭାରି ଦୁଃଖକରି କହିଲେ ଯେ, 
ଏଥକୁ କିଛି ଉପାୟ ନାହିଁ; କାରଣ ସେ ତାଙ୍କ ଘରେ କୀର୍ଭନ କରୁଛନ୍ତି । ବନ୍ଦ କରାଯିବ 
କିପରି ? ମୁଁ ନିରାଶ ହୋଇ ଫେରିଲି, କାଳୀମନ୍ଦିରରେ ମାଆଙ୍କୁ ଦୁଃଖ ଜଣାଇଁ । 


ହଠାତ ଦିନେ ରାତିରେ ଚିନ୍ତିତ ହୋଇ ବିଛଣାରେ ପଡ଼ିଥୁବାବେଳେ ଏକ ଦୁଷ୍ଟବୁଦି 
ଜୁଟିଲା । ସେତେବେଳେ ଗାଡ଼ିରେ ବାଜାବାଲାମାନେ ବସି ପ୍ରଚାରପତ୍ର ବା ହ୍ୟାଣ୍ଡବିଲ 
ବଣ୍ଟା ହେବାର ଚଳଣି ଥୁଲା, ବାଙ୍କାବଜାରର “ଫକା' ( ଡାକନାମ ) ବୋଲି ଜଣେ ମୁସଲମାନ 
ଯୁବକର ଏକ ବଳଦିଆ ଗାଡ଼ିରେ ବାଜାବାଲାମାନେ ବସି ଟାଉନସାରା ବୁଲନ୍ତି । ମୋର 
ଗୋଟିଏ ବାଜାବାଲା ଦଳ ଥଲେ । ବ୍ରହ୍ମପୁର ନିକଟବର୍ତୀ ଏକଗ୍ରାମର ( ବୋଧହୁଏ ଭାଆପୁର ) 
ବାସିନ୍ଦା ସେମାନେ । ସେ ଦଳଟି ଭଲ ବାଦ୍ୟକାର । ଡ୍ରମ, ସାଇଡ଼୍‌ ଡ୍ରମ, କ୍ଳାରିଓନେଟ୍‌ ଓ 
କଣ୍ଠେଟ୍‌ ଇତ୍ୟାଦି ଖୁବୁ ସୁନ୍ଦର ବଜାନ୍ତି, ଦିନବେଳେ ସିନା ହ୍ୟାଣ୍ଡବିଲ ଗାଡ଼ିରେ ଯାଆନ୍ତି, 
ସନ୍ଧ୍ୟାପରେ ଆଉ ତାଙ୍କର ନିଯୋଗ କିଛି ନ ଥାଏ । 


ଅଭିନୟ ଠିକ୍‌ ସଞ୍ଜ ସାଢ଼େ ସାତଟାବେଳେ ଆରମ୍ଭ ହୋଇ ସାଢ଼େ ଦଶଟା ବେଳକୁ 
ଶେଷହୁଏ । ମୁ ମୋର ବ୍ୟାଣ୍ଡ ବାଜାଦଳକୁ ଅଭିନୟ ଭାଙ୍ଗିବା ପରେ ଜମିଦାର ବିଶ୍ବାସଙ୍କ 
ଘର କାଛ୍ିପଟକୁ ବସି ରାତି ସାଢ଼େ ଦଶଟାରୁ ବାଜା ବଜାଇବା ପାଇଁ ନିର୍ଦ୍ଦେଶ ଦେଲି । 
ଡ୍ରମ ଓ କର୍ଣ୍ରେଟ ବେଶି ଜୋରରେ ବାଜିବ ଆଉ ରାତି ୨।୩ଟା ପର୍ଯ୍ୟନ୍ତ ଏହା ଚାଲୁ 
ରହିବ, ବାଜାବାଲାଙ୍କୁ ଏଥୁଲାଗି କିଛି ଅଧକ ପାରିଶ୍ରମିକ ଦେଲି । ସେମାନେ ଖୁସିରେ 
ବାଜା ବଜାଇଲେ । ଫଳରେ ବିଶ୍ଵାସଙ୍କ ଘରେ ସମସ୍ତଙ୍କର ନିଦରେ ବ୍ୟାଘାତ ଘଟିଲା । 
ପ୍ରତ୍ୟହ ଏହି ପାଲା ପ୍ରାୟ ୭।୮ ରାତି ଚାଲିବାପରେ, ସଞ୍ଜୁଆ କୀର୍ଉନ ବନ୍ଦ ହୋଇଗଲା । 
ତା' ସଙ୍ଗେ ସଙ୍ଗେ ରାତିଅଧୂଆ ବାଜାବାଜିବା ମଧ୍ଯ ବନ୍ଦ କରିଦେଲି । ନାଟକଟି ସୁରୁଖୁରୁରେ 
ଚାଲିଲା ସିନା, ମୁଁ କିନ୍ତୁ ଅନେକ ଓଡ଼ିଶାବାସୀ ବଙ୍ଗାଳୀଙ୍କର ବିଷଦୃଷ୍ଟିରେ ପଡ଼ିଲି । 


୨୬୨ କୁମ୍ଭାର ଚକ 


କ୍ୟାପିଟାଲ ସିନେମାର ବଙ୍ଗଳାଛବି “ଜୟଦେବ” ମୋତେ ଜୟଦେବ ନାଟକ 
ଲେଖାଇଲା । କାହିଁକି କେଜାଣି ଓଡ଼ିଆତ୍ସର ଅଭିମାନ ମୋର ଜନ୍ମସାଥୀ । ଅନ୍ୟ ଜାତିର 
ନିନ୍ଦା ମୁଁ କରେ ନାହିଁ କି ଆମର ନିନ୍ଦାଟା ସହିପାରେ ନାହଁ । 


ଜୟଦେବ ନାଟକ ଜଗନାଥ କ୍ଷେତ୍ରରେ ପରଷିବାକୁ ଭାରି ମନ ହେଲା ସେତେବେଳକୁ 
ଗଜପତି ମହାରାଜ ରାମଚନ୍ଦ୍ର ଦେବ ଥାଆନ୍ତି । ରାଣା ରହସ୍ୟ ମଞ୍ଜରୀ ଦେବୀ ( ଡାକନାମ 
ମଣି) ମୁଁ ପୁରୀ ଯିବାର ଶୁଣି ବଡ଼ ଖୁସି ହେଲେ । 

ପୁରୀ ଜଗନ୍ନାଥ କ୍ଲବରେ କେତେକ ରାତ୍ର ଅଭିନୟ ପ୍ରଦର୍ଶିତ ହେଲା । ଗଜପତି 
ମହାରାଜ ଶ୍ରୀ ରାମଚନ୍ଦ୍ର ଦେବ ରାଜବାଟୀରେ ଗୋଟିଏ ରାତ୍ର ଅଭିନୟ ହେବାକୁ କହିଲେ । 
ମେରଦା' ଅଗଣାରେ ମଞ୍ଚ ବନ୍ଧାହେଲା । ଅଭିନୀତ ହେଲା, ଜୟଦେବ ନାଟକ | କେତେକ 
ସନ୍ଥ ମହନ୍ତ, ବିଶିଷ୍ଟ ନାଗରିକ, ସେବକ, କଲେକୁର ଓ ମୁନସିଫ୍‌ ଇତ୍ୟାଦି ରାଜାଙ୍କ ଡାକରାରେ 
ନାଟକ ଦେଖୁବାକୁ ଆସିଲେ । ସମସ୍ତେ ନାଟକର ଭାରି ପ୍ରଶଂସା କଲେ । ରାଜା ସନ୍ତୋଷ 
ହୋଇ ମୋତେ ଶ୍ରୀ ଜଗନ୍ନାଥ ଦେବଙ୍କ ଚାମର ସେବା ଓ ଅନ୍ତେ ବୈଷ୍ଣବାଗ୍ନି ପ୍ରାପ୍ତିର 
ସନନ୍ଦ ଦେଲେ । ମୁଁ ନିଜକୁ ମହାଭାଗ୍ୟବାନୁ ମଣି ଶ୍ରୀ ଜୀଉଙ୍କ ଚାମର ସେବା ବଢ଼ାଇ 
ଦଳ ସହିତ କଟକ ବାହୁଡ଼ିଲି । 


ଭାତ : 


୧୯୪୪-୧୯୪ ୫ ମସିହା ବେଳକୁ ଆମ ଓଡ଼ିଶାରେ ଠିକ୍‌ ଦୁଭିକ୍ଷ ନୋହିଲେ ବି 
ବଡ଼ ନିଅଣ୍ଡିଆବେଳ ହୋଇଥାଏ । କର୍ମୀ ସାଜି ଠାଆ ଠାଆ ବୁଲି ପ୍ରଚାର କରିବାଠାରୁ 
ଅଭାବ ଅନଟନର କାରଣ, ତାହାର ନିରାକରଣର ଉପାୟ ନିର୍ଦ୍ଦେଶନା, ଦେଶର ପରିସ୍ଥିତି 
ଓ ଆମର କର୍ଭବ୍ୟ ତଥା ଯୁଗର ଶାସନ ବିଷୟକୁ ନାଟକ ମାଧ୍ଯମରେ ରଙ୍ଗମଞ୍ଚରେ 
ପ୍ରଚାର କଲେ, ଲୋକେ ଟିକିଏ ହେଲେ ପ୍ରବୃଦ୍ଧ ହେବେ ଓ କିଛି ଉପାୟ ପାଞ୍ଚବେ ବୋଲି 
ଭାବି, ମୁଁ ଭାତ ନାଟକ ଲେଖୁ ଏଥୁରେ ଆମ ଗାଆଁ ଭୂଇଁ ଚିତ୍ର ବାଢ଼ି ବି ବୋଲି ବିଚାରିଲି । 
ଅଭାବକୁ ସାହାଯ୍ୟ ତ କରିପାରିବି ନାହିଁ, ଧନୀ ନୁହେଁ କି ସବଳ ନୁହେଁ ମୁଁ ମନେ ପଡ଼ିଗଲା 
ଗୁଣ୍ଡୁଚିମୂଷା କଥା । ସେତୁବନ୍ଧ ବାନ୍ଧିଲାବେଳେ ସେ ପରା କୁଆଡ଼େ ଦେହରୁ ଧୂଳିଝାଡ଼ି 
ବନ୍ଧ ଗଢ଼ାରେ ନିଜର ଯଥାଶକ୍ତି ସାହାଯ୍ୟ କରିଥୁଲା ବୋଲି ଆମ ପୁରାଣ କହେ । ମୋର 
ବଳ - କଲମ । ତା'ରି ଜରିଆରେ ଦେଶ ଦେଶର ଅବସ୍ଥା ପ୍ରଚାର କରିବି । ଦେଖେ 
ଯେବେ ଏ ବାଟରେ ଅଭାବୀ ଜନତାକୁ କେହି ସହୃଦୟ ବ୍ଯକ୍ତି ଟିକିଏ ସାହା ହୁଅନି - 
ଏଇକଥା ବିଚାରି ଓ ଦେଶର ଅବସ୍ଥାକୁ ଚାହିଁ ମୁଁ ଭାତ ନାଟକ ଲେଖୁଲି । କ୍ୟାପିଟାଲ 
ସିନେମା ହଲ୍ବରେ ସ୍ଵର୍ଗତ ବାଉରୀବନ୍ଧୁ ମହାନ୍ତି ଅନ୍ନପୂର୍ଣ୍ଣା ଏ ଥୁଏଟରର ଅଭିନୟ 
ଦେଖାଉଥାଆନ୍ତି । ଏଇ ବାଉରୀବନ୍ଧୁ ମୋ ରାସଦଳର କଟକରେ ଚମ୍ପୂନାଟକ ଅଭିନୀତ 
ହେବାବେଳେ ଗେଟ୍‌କିପର ଥୁଲେ । ଓଡ଼ିଶା ଥୁଏଟର୍ସର ଲୋକ ଗହଳି ଏବେ ତାଙ୍କ ଦେହସୁହା 


କଳା¬-ଜୀବନ ୨୬୩ 


ହେଉ ନ ଥାଏ । ଭାତ ନାଟକଟି ରାଜନୈତିକ ଓ ସରକାର ବିରୋଧୀ ବୋଲି ସେ ପ୍ରଚାର 
କରିବାରେ ଲାଗିଲେ । ପୁଲିସର ଅନୁମତି ନେଇ ନାଟକ ଅଭିନୀତ ହେବାର ରୀତି 
ଚାଲୁଥାଏ । ମୁଁ ଯେପରି ଅନୁମତି ନ ପାଇବି - ତା'ର ପ୍ରଚେଷ୍ଟା ଚାଲିଲା । ବେନାମୀ 
ଚିଠି ଗଲା, ଗଭର୍ଣ୍ରଙ୍କ ପାଖ ପର୍ଯ୍ୟନ୍ତ | ଶେଷରେ କଥା ହେଲା ଯେ, ମଞ୍ଚସ୍ଥ ହେବାଲାଗି 
ଅନୁମତି ମିଳିବା ଆଗରୁ ସରକାରୀ ଲୋକ ଆସି ପୂରା ଷ୍ଟେଜ ରିହର୍ସେଲ ଦେଖୁସାରିଲେ, 
ଅନୁମତି ମିଳିବା ନ ମିଳିବାର ବିଚାର ହେବ । ଏକଥା ଶୁଣି ମୁଁ ମୋର ଦୁଃଖସୁଖର 
ସହାୟକ ମଉସା ଗୋପାଳ ପ୍ରହରାଜଙ୍କୁ ସବୁ କହିଲି । 

ନିତି ଭୋରରେ ଜୁମା ମସଜିଦୂରେ ଅଜାନ଼୍ ପଢ଼ିବାଵେଳକୁ ମୁଁ ନିତ୍ୟକର୍ମ ସାରି 
ମଉସାଙ୍କ ଘରକୁ ଯାଏ । 


ସେ ଭାତ ନାଟକର ସବୁ ଅଡୁଆ ଶୁଣି କହିଲେ - ' ହଉ ଦେଖୁବା, ତୁ ବ୍ୟସ୍ତ ହୋଇ 
ପଡ଼ନା । ମୁ ଆଜି ଯାଇ ରିହର୍ସାଲ ଦେଖୁ ତା'ପରେ ପରାମର୍ଶ ଦେବି ।”” 


¬” =„ == 


ଭାତ ବାସ୍ତବରେ ସେ କାଳକୁ ଚାହ ବ୍ରିଟିଶ୍‌ ସରକାର ଓ ଜମିଦାରମାନଙ୍କର ପ୍ରଜାମାନଙ୍କ 
ପ୍ରତି ମମତାହୀନ ବ୍ୟବହାରର ଏକ ଛାୟା ଉପରେ ଆଧାରିତ ନାଟ୍ୟରଚନା । ଏହାକୁ 
ମଞ୍ଚସ୍ଥ କରାଇ ନ ହେବାପାଇଁ ଷଡ଼ଯନ୍ତ୍ର ଚାଲିଲା । ସେତେବେଳକୁ ମି.ଏସ୍‌.ଏଲ୍‌. ମାରୁଡ଼୍‌ 
ଥାଆନ୍ତି କମିଶନର, ମି.ଆର୍‌.ଏସ. ସ୍ଵାନ ଥିଲେ ଲାଟସାହେବଙ୍କ ସେକ୍ରେଟେରୀ ଓ ସ୍ଵର୍ଗତ 
ଉମାଚରଣ ଦାସ କମିଶନରଙ୍କ ପି.ଏ. ଥାଆନ୍ତି । ଏ ତିନିହେଁ ମୋତେ ଆଦର କରୁଥୁଲେ | 
ମୁଁ ଏ ଖବର ତାଙ୍କୁ ଦେଲି । ସେଇମାନେ ଦିନେ ସଞ୍ଜରେ ବାଙ୍କାବଜାର ରଙ୍ଗମଞ୍ଚକୁ 
ଆସିଲେ । ମୁଁ ସ୍ଵର୍ଗତ ଗୋପାଳ ପ୍ରହରାଜ, ଶଶୀଭୂଷଣ ରାୟ ଓ ଲକ୍ଷ୍ମୀନାରାୟଣ ସାହୁ 
ପ୍ରଭୃତିଙ୍କୁ ସେଦିନ ଡାକିଥାଏଁ । 
ଏଥୁପୂର୍ବରୁ ପ୍ରହରାଜ ମଉସା ଭାତ ନାଟକର ରିହର୍ସାଲ ଥରେ ଦେଖ୍‌ଥୁଲେ । ସେଥୁରେ 
ଗୋଟିଏ ଗୀତ ଥୁଲା - 
“ ମରଣର ଚିତା ମନ୍ଥନ କରି ଅକାଳ ମଡ଼ାଏ ଉଠରେ ଚେଇଁ, 
ହାଡ଼ ଚମ, ଘେନି କଙ୍କାଳ ! ଆସ ମରି କି ଡରୁଛ ଜଳିବା ପାଇଁ ? 
କିଏ କହେ ତୁମେ ଭିଖାରୀ ବୋଲିରେ, 
ଯାଯାବର ବୋଲି କହୁଛି କିଏ ? 
ରାଜା, ସାଉକାର ତୁମେ ତ ଗଢ଼ିଛ, 
ଘଡ଼ା ପୋତି ଆଜି ବସିଛି ଯିଏ, 
ତୁମ କରୁଣାରେ - ଚାରଣା' ମୂଲରେ 
ଏଇଘର ଗଢ଼ା, ମନେ କି ନାହିଁ ? | ୧ | 


୨୬୪ କୁମ୍ଭାର ଚଳ 


ମାଟି ପେଟ ଚିରି ତୁମେ ତ କାଢ଼ିଛ 
ମାଆର ପେଟରୁ ମାଣିକ ହୀରା 
ତୁମେ ଭୋକେ ମର, ଭାତ ମୁଠାକର 
ଆଶା ନାହଁ, ପିଠି ପିନ୍ଧୁଛି ଚିରା, 
ସେଇ ହାଡ଼ ଗୋଡ଼ ଅଛି ତ ତୁମରି, 
ଜନମ ତୁମର ଖଟିବା ପାଇଁ । ୨ । 
ଚକ ଘୂରିଯିବ, ଚହଳ ପଡ଼ିବ 
ଅନ୍ଧାର ହେବ ରେ ଆଲୁଅ ଘର, 
ହେମ-ସିଂହାସନ ଥରି ଉଠିବରେ, 
ତୁମେ ଯେବେ ଥରେ ଦେବ ହୁଙ୍କାର 
ଦୁନିଆ ଆଖ୍‌ରେ ଆଙ୍ଗୁଠି ହଲାଇ 
ବଡ଼ କିଏ ତୁମେ ଦେବ ଦେଖାଇ । ୩ । 
ଚମକି ପଡ଼ନା ବାଟୋଇ ରେ ଦେଖ୍‌ - 
ସନ୍ତୀ ଜଗୁଆ ଏଇ ନଅର, 
ଜଗି ସେ ରହିଛି ଠିଆ ଖରାଖୁଆ 
ଯେତକ ତୋହରି ରକତ ଝାଳ, 
ତୋ ଲୁହ ଟୋପିକ ଦୁଧ ଖୁରି କରି 
ଖାଇ ସୁକୂମାର ଅଛି ଘୁମାଇଁ । ୪ । 
ହିଡ଼, ବାଡ଼ ନାଇଁ, ଆଖୂ ପାଉ ନାଇଁ 
ସାଉକାର ଘର ଏଇ କିଆରି, 
ସୁଧ ଭରିଣାକୁ, ହାଲି ହେଲା ପରା 
ମିଶାଇ ଗାଆଁର ଯେତେ ଟୋକରୀ, 
ଗାଲେ ହାତ ଦେଇ ଜଳକା ସମାନ 
କେତେ କାଳ ଆଉ ଥୁବୁରେ, ଚାହଁ ? । ୫ । 
ଏ ଗୀତର ୪ ରଥ ପଦଟିକୁ, ମଉସା ରାଜଦ୍ରୋହର ସାମାନ୍ୟ ରଙ୍ଗଥୁବାର ମନେକରି 
ସରକାର ପକ୍ଷରୁ ରିହସେଲ ଦେଖ୍‌ ଆସିବାଦିନ ନାଟକରୁ ସେତକ ଉଠାଇ ଦେବାକୁ 


କହିଥୁଲେ । ସେଇଆ ହେଲା । ବିଶିଷ୍ଟ ରାଜକୀୟ ଦର୍ଶକମାନେ ସନ୍ତୁଷ୍ଟ ହୋଇ ନୋ 
ଅବୃଜେକ୍ସସନ୍ଵ' ବୋଲି ମନ୍ତବ୍ଯ ଦେଇଗଲେ । 


କଳା-ଜୀବନ ୨୬୫ 


ସୁରୁଖୁରୁରେ ଏଥର ଭାତର ଅଭିନୟ ଚାଲିଲା । ନାଟକ ଅଭିନୟବେଳେ କିନ୍ତୁ 
ମରଣର ଚିତା' ଗୀତଟି ବାଦ ଦିଆଗଲା ନାହିଁ । ଜନଗହଳି ଏପରି ହେଲା ଯେ ମୁଁ 
ଖବରକାଗଜରେ ବାଙ୍କାବଜାରକୁ ଯିବାଆସିବା ବାଟ ମଧ୍ଯ ଜଣାଇଲି । ଦୂର ଦୂରାନ୍ତରୁ 
ବଳଦ ଗାଡ଼ିରେ ଆସ ଲୋକେ ଭାତ ନାଟକ ଦେଖୁକରି ଗଲେ । ଏକାଦିକ୍ରମେ ଶହେ 
କୋଡ଼ିଏ ରାତି ଭାତ ନାଟକ ଚାଲିଲା । କେବଳ ସପ୍ତାହରେ ସୋମବାର ଦିନଟି ଅଭିନୟ 
ପୂର୍ବପରି ବନ୍ଦ ରହୁଥାଏ । ୧୯୪୪ରେ ଭାତ ନାଟକ ମଞ୍ଚସ୍ଥ ହେଲା । ଯୁଦ୍ଧବେଳର 
କାଗଜ ଅଭାବରୁ କାଠପତ୍ର ( କେନ୍ଦୁପତ୍ର ) ରେ ଛାପୁଥୁବା ହାଣ୍ଡବିଲ୍‌ ଏଥର କାଗଜରେ 
ଛାପାହେଲା । 


ଖଣ୍ଡିଏ ନାଟକର ଅଭିନୟ ଚାଲିଥୁବାବେଳେ, ମୁଁ ଆଉ ଖଣ୍ଡିଏ ନାଟକ ନୂଆ କରି 
ଲେଖ୍‌ବସେ ଓ ସାଙ୍ଗମାନଙ୍କୁ ପଢ଼ି ଶୁଣାଏଁ । ସେମାନଙ୍କ ମତାମତକୁ ବିଚାରକରି ଆବଶ୍ୟକ 
ହେଲେ ସଂଯୋଗ ବିଯୋଗ କରେ । ୟେ ମୋର ଅଭ୍ୟାସ । 


ଭାତ ନାଟକର ସଫଳତା ହେତୁ ଓଡ଼ିଶା ଥୁଏଟର୍ସ ରଙ୍ଗମଞ୍ଚରେ କଟକର କେତେକ 
ବିଶିଷ୍ଟ ଜ୍ଞାନୀ, ଗୁଣୀସମାଜ ସମ୍ବର୍ଦ୍ନା ଦେବାର ଆୟୋଜନ କଲେ । ଶ୍ରୀମତୀ ସରଳା 
ଦେବୀ, ଶ୍ରୀମତୀ ଲତିକା ରାୟ, ଶ୍ରୀମତୀ ନିଶାମଣି ମହାନ୍ତି, ଓଡ଼ିଶା ହାଇକୋର୍ଟର ପ୍ରଧାନ 
ବିଚାରପତି ଶ୍ରୀଯୁକ୍ତ ବୀରକିଶୋର ରାୟ, ଶ୍ରୀଯୁକ୍ତ ଭାଗୀରଥୀ ମହାପାତ୍ର, ଶ୍ରୀଯୁକ୍ତ ଭାଗବତ 
ମହାନ୍ତି, ଶ୍ରୀଯୁକ୍ତ ନବକୁମାର ଦାଶ ଏବଂ ଶ୍ରୀଯୁକ୍ତ ମଧୁସୂଦନ ମହାନ୍ତି ପ୍ରଭୃତି ଏହି ସମ୍ବର୍ଦନା 
ସଭାରେ ଯୋଗଦେଇ ମୋତେ ମଶାଲ ଓ ଲେଖନ ଇତ୍ୟାଦି ନାନା ପ୍ରକାର ଉପହାର 
ପ୍ରଦାନ କଲେ । 


କଟକରେ ସେତେବେଳେ ଟଣାରିକ୍ସା ଚାଲିଥାଏ । କଟକରୁ ପ୍ରଥମ କରି ସାଇକେଲ୍ସ 
ରିକ୍ସା ତିନିଖଣ୍ଡ ଅଣାଗଲା । ମୋର ବାଲ୍ୟବନ୍ଧୁ ଶ୍ରୀ ଚକ୍ରଧର ମିଶ୍ରେ ତିନିଖଣ୍ଡ ସାଇକଲ୍‌ 
ରିକ୍ସା କଲିକତାରୁ ଅଣାଇଲେ । ଖଣ୍ଡିଏ ଶ୍ରୀଯୁକ୍ତ ହରିହର ମହାପାତ୍ରେ, ଖଣ୍ଡିଏ ମୁଁ ଓ ଆଉ 
ଖଣ୍ଡିଏ ଚକ୍ରଧରବାବୁଙ୍କ ବ୍ୟବହାର ପାଇଁ ରହିଲା । ସୁଶୀଲ ବୋଲି ଜଣେ ୨୦।୨୨ 
ବର୍ଷର ଯୁବକ ମୋ ଦଳରେ ଗେଟ୍‌ ଜଗୁଥୁଲା । ସେ ସାଇକେଲ୍ଵରିକ୍ସା ଚଳାଇଲା । ଏଥ୍ଵରେ 
ହାଣ୍ଡବିଲ୍‌ ବାଣ୍ଟିବାର ବ୍ୟବସ୍ଥା ମଧ୍ଯ କରାଗଲା । ଏଥ୍‌ପୂର୍ବରୁ ମୋର ଖଣ୍ଡିଏ ଫିଟନ୍‌ ଗୋଟିକିଆ 
ଘୋଡ଼ାଗାଡ଼ି ଥୁଲା । ମୁଁ ଏହି ଗାଡ଼ି ବ୍ୟବହାର କରୁଥାଏ । 


ଚକ୍ରୀ : 

ସାମାଜିକ ନାଟକ ପରେ ମୁଁ ଲୋକ ଦୃଷ୍ଟି ଓ ରୁଚି ବଦଳାଇବାକୁ ଇଚ୍ଛାକରି ଚକ୍ରୀ 
ନାଟକ ୧୯୪୪ରେ ଲେଖୁଲି । “ଭାତ'ର ଅଭିନୟ ଚାଲିଥୁବାବେଳେ ଚକ୍ରୀ ଲେଖା, 
ସଂଶୋଧନ, ସମାର୍ଜନ ଓ ଶିକ୍ଷା ଚାଲିଲା । ଏ ନାଟକଟି ସାରା ଅପୂର୍ଣ୍ର ଅମିତ୍ରାକ୍ଷର 


୨୬୬ ଜୁମ୍ଭାର ଚକ 


ଛନ୍ଦରେ ଲେଖୁଲି । ରାସଦଳରେ “ଲକ୍ଷ୍ମୀ” ଓ “ମାନିନୀ' ଇତ୍ୟାଦି ନାଟକ ଲେଖାବେଳୁ 
ମୋର ଏଭଳି ଛନ୍ଦରେ ଲେଖୁବା ଅଭ୍ୟାସ ଥୁଲା । ଚକ୍ରୀ ନାଟକ ଲେଖା ପାଇଁ ମୁଁ କେତେ 
ଖଣ୍ଡ ହିନ୍ଦୀ ଓ ବଙ୍ଗଳା ନାଟକର ସହାୟତା ନେଲି । 


ଭାତ ପରେ ଚକ୍ରୀ ନାଟକ ମଞ୍ଚସ୍ଥ ହେଲା । ଏହି ନାଟକ ଚାଲିଥୁବାବେଳରେ ଦିନକର 
ଗୋଟିଏ ବିଶେଷ ଘଟଣା ମନେଅଛି । ନିତି ସଞ୍ଜବେଳେ କାଳୀମନ୍ଦିରକୁ ଯାଇ ମାଳ 
ଚଢ଼ାଇ, ଭୋଗ କରି ମାଳା ସିନ୍ଦୂର ଘେନି ଷ୍ଟେଜକୁ ଆସିବାଟା ମୋର ଅଭ୍ୟାସ ଥୁଲା । ମୁଁ 
ଅଭିନୟ ଆରମ୍ଭ ସମୟକୁ ଭାରି ଜଗିଥାଏଁ । ଅଡ଼ିଟୋରିୟମ୍‌ରେ ଯେତିକି ଲୋକ ଥୁଲେ 
ଥାଆନ୍ତୁ ଠିକ୍‌ ସଞ୍ଜ ସାଢ଼େ ସାତଟାରେ ଅବଶ୍ୟ ଡ୍ରପ୍‌ ସିନ୍ନ ଉଠା ହେବ, ଏହା ପୂର୍ବରୁ 
ମାଆଙ୍କ ଧଣ୍ଡା ପେଣ୍ଡାଲରେ ଟଣା ହୋଇଥୁବ ଏବଂ ଅଭିନେତା ଅଭିନେତ୍ରୀମାନେ ମାଆଙ୍କ 
ସିନ୍ଦୁର ଘେନି ସାରିଥୁବେ । ଏଇ ଥଲା ଧରାବନ୍ଧା ନିୟମ । ମାଆଙ୍କ ଦର୍ଶନ ସାରି ବାହୁଡ଼ାଣି 
ବାଟରେ କାଳୀଗଳିରେ ରହୁଥୁବା ଦୁଇଜଣ ଅଭିନେତ୍ରୀ -_ ମେନା ଓ ସରଙ୍କୁ ମୁଁ ମୋ 
ଫିଟନ ଗାଡ଼ିରେ ସଙ୍ଗରେ ନେଇ ପେଣ୍ଡାଲକୁ ଆସେ । ଚକ୍ରୀ ନାଟକର ଅଭିନୟ ଜୋର୍‌ସୋର୍୍‌ 
ଚାଲିଥୁବାବେଳେ ଦିନେ ସଞ୍ଜରେ ମୁଁ ନିତି ପରି କାଳୀମନ୍ଦିରରୁ ଫେରିବାବେଳେ ଆଗେ 
ସରକୁ ଡାକିଲି । ସେ ଘରେ ଟିକିଏ କାମ ଅଛି ତେଣୁ ପଛରେ ରିକ୍ସାରେ ଯିବି ବୋଲି 
କହିଲା, ସର । ମେନାକୁ ନେଇ ମୁଁ ପେଣ୍ଡାଲକୁ ଆସିଲି । 

ଚକ୍ରୀ ନାଟକରେ ବୁଢ଼ା ( ବଳରାମ ) ଚଉଧୁରୀ - ବବୁବାହ, ଲକ୍ଷ୍ମ ରେଖା, ସୁମତୀ - 
ରେଖାର ନମ୍ସଖା “ମାଳତୀ” ଅଂଶ ନେଇଥାଆନ୍ତି । ଏମାନଙ୍କ ଛଡ଼ା, ରେଖାର ଆଉ 
ଦୁଇଜଣ ପରିଚାରିକା ଥୁଲେ । ଏଇ ପରିଚାରିକା ମଧ୍ଯରୁ ଜଣକର ଅଂଶ ନେଇଥୁଲା 
କାଳୀଗଳିର ପୂବୋକ୍ତ ସର । 


ଚକ୍ରୀ ନାଟକର ଦୁଇ ତିନିଟି ଅଙ୍କ ପରେ ଗୋଟିଏ ଦୃଶ୍ୟରେ ବବ୍ରୁ, ରେଖା, ରେଖାର 
ପ୍ରିୟ ସଖୀ (ମାଳତୀ) ଏବଂ ପରିଚାରିକା ଅଂଶ ଏକାଠି ପଡ଼େ - ସ୍ଥଳ, କାଳ, ପାତ୍ର 
ଅନୁସାରେ ଏମାନେ ମଞ୍ଚରେ ପ୍ରବେଶ କରିବେ । ଠିକ୍‌ ଏଇ ଦୃଶ୍ୟ ପୂର୍ବରୁ ମଞ୍ଚ ବାହାରେ 
ମୋତେ ଖବର ମିଳିଲା ଯେ ରେଖାର ସହଚରୀ ଅଂଶ ନେଉଥୁବା ସର ପେଣ୍ଡାଲକୁ ଆସି 
ନାହଁ । ବୁଛି ବଣା ହୋଇଗଲା ମୋର । ଉପାୟ କ'ଣ ଏତେବେଳେ ? 


ମୁଁ ମଞ୍ଚ ଭିତରକୁ ଯାଇ, କ'ଣ କରାଯିବ ବୋଲି ଭାବିହେଲି । ମାଆଙ୍କ ଅନୁଗ୍ରହରୁ 
ଗୋଟେ ବୁଦ୍ଧି ଜୁଟିଗଲା । ପେଣ୍ଡାଲଟା ତ ଚାଳଘର । ମଞ୍ଚରୁ ଗ୍ରୀନ ରୁମ୍‌କୁ ଯିବା ବାଟରେ 
ଗୋଟାଏ ବଡ଼ ଖୁଣ୍ଟ ଥାଏ । ସେଇ ଖୁଣ୍ଟରେ ଶାଢ଼ିଟିଏ ବାନ୍ଧିଦେଲି । ସୁମତୀକୁ କହିଲି 
ଯେ ସେ ସଖୀ (ସର))କୁ ମଞ୍ଚକୁ ଆସିବା ପାଇଁ ଡାକିବ । ଆଉ ଉଇଙ୍ଗୁସ ଭିତରୁ ଜଣେ 
ଅଭିନେତ୍ରୀ କହିବ “ମତେ ଲାଜ ଲାଗୁଛି, ବବୁ ପାଖକୁ ଯିବାପାଇଁ ।'' ତହୁଁ ସଖୀ ( ସୁମତୀ) 
ସେଇ ଖୁଣ୍ଟରେ ବନ୍ଧା ହୋଇଥୁବା ଶାଢ଼ିର କାନି ଟାଣି ନେଇ ମଞ୍ଚକୁ ଯିବ । ଆଉ ମଞ୍ଚକୁ ନ 


କଳା-ଜୀବନ ୨୬୭ 


ଆସୁଥୁବା ସହଚରୀର ବଚନିକାତକ, ଅନ୍ତରାଳରୁ ( ପୂର୍ବ କନୁତମତେ ) ଆଉ ଜଣେ ଅଭିନେତ୍ରୀ 


କହିଦେବ । ଏଇ ଉପାୟରେ କାମ ଚଳିଗଲା । ଆଉ କାହାରି କିଛି ବାରିବାର ବା ଖୁଣିବାର 
କାରଣ ନ ଥୁଲା । ଏ ଉପସ୍ଥିତ ବୁଛହିରେ ଦଳଯାକ ତାଟକା ହୋଇଗଲେ । 


ତହଁ ପରଦିନ ସରକୁ ଆଉ ସଞ୍ଜବେଳେ ଡାକିଲି ନାହିଁ; ସେ ପରଦିନ ସକାଳେ ତାଂ 
ମନକୁ ଆସିଲା । ବୁଝିଲି ଯେ, ସେ ଦରମା ବଢ଼ାଇବା ପାଇଁ ଏପରି ହରବର କରିବାକୁ 
ଉପାୟ ପାଞ୍ଚୁଥୁଲା । ମୁ ତାକୁ ସକାଳ ରିହର୍ସେଲବେଳେ ଏକଥା ପଚାରି ବୁଝି, ମାସିକ 
ଲାଗି ଟଙ୍କାଟିଏ ବେତନ କାଟି ଦେବାକୁ ଥୁଏଟର ପାର୍ଟିର ମ୍ୟାନଜର ନେତ୍ରାନନ୍ଦ ଛୋଟରାୟଙ୍କୁ 
ନିର୍ଦ୍ଦେଶ ଦେଲି । ଏଣିକି ସୁନା ଝିଅଙ୍କ ଭଳି ପୂର୍ବପରି ଯା'ଆସ କଲା ସର । 


ବନମାଳା : 


ନୂଆ ନାଟକ “ବନମାଳା ' ଲେଖା ଓ ଶିକ୍ଷା ପ୍ରସ୍ତୁତ ହୋଇଗଲା ଏହି ସମୟ ମଧ୍ଯରେ । 
ପ୍ରାୟ ଦେଢ଼ମାସ ବନମାଳା ମଞ୍ଚସ୍ଥ ହେବା ପରେ, ଓଡ଼ିଶା ଥୁବଏଟର୍ସର ଏକ ବିଶେଷ 
ପରିବର୍ତନ ଘଟିଲା । 

ଦଳ ମଧ୍ଯରୁ ବାବୀ, ପୀର, ହରି ଓ କୃଷ୍ଣ ପାଣ୍ଡେ ମିଶି ଗୋଟିଏ ମନ୍ତ୍ରଣା ବୈଠକ 
କଲେ । ଶୁଣିଲି, କିଲ୍ଲା ମଇଦାନର ପୀରଙ୍କ ପାଖରେ ଏମାନେ ସତ୍ୟବଦ୍ଧ ଦଳ ଛାଡ଼ିବାକୁ । 
ଏମାନଙ୍କ ସହିତ ଉମା, ମେନା ଓ କୁମୁଦ ମଧ୍ଯ ମିଶିଗଲେ । ପରେ, ଏଇ ଦଳଛଡ଼ାମାନଙ୍କ 
ଭିତରୁ ଜଣେ ଅଧେ ମୋତେ କହିଲେ ଯେ କୃଷ୍ଣ ପାଣ୍ଡେ ଥୁଲେ ଏହି ମନ୍ତ୍ରଣାର ଅଧ୍‌ନାୟକ । 
ଅବଶ୍ୟ ଏକଥା କେତେଦୂର ସତ - ସେକଥା 'ମାଆ'ଙ୍କୁ ଜଣା | ଏଇଟା କଟକରେ 
ଅନଵପୂର୍ଣ୍ଣା ` ବି' ଶୂପ ଗଢ଼ା ହେଉଥୁବାବେଳେ । ଓଡ଼ିଶା ଥୁଏଟର୍ସରୁ ଯାଇ ପୂର୍ବୋକ୍ତ ଅଭିନେତା 
ଓ ଅଭିନେତ୍ରୀମାନେ ସେଠାରେ ଯୋଗଦେଲେ । ଫଳରେ ଓଡ଼ିଶା ଥୁଏଟର୍ସର ଅଭିନୟ 
ବନ୍ଦ ରହିଲା କିଛି ଦିନ ପାଇଁ । ମୋର ଶୁଭାକାଙ୍ଵଂକ୍ଷୀ କେତେକ ବନ୍ଧୁ ସେମାନଙ୍କୁ ବୁଝାବୁଝି 
କଲେ ଓ ଦଳରୁ ଯିବାର କାରଣ ପଚାରିଲେ । ସେମାନେ ଅଧୁକ ଟଙ୍କା ଦାବି କରିବା 
ଭିନ୍ନ ଅନ୍ୟ କିଛି କହିଲେ ନାହିଁ । ମୁଁ ଓ ମୋର ଦଳର ବନ୍ଧୁମାନେ ଜାଣନ୍ତି ଯେ ମୁଁ ଦଳର 
ଟିକଟ ବିକ୍ରି ଟଙ୍କା ପଇସା କିଛି ରଖେ ନାହିଁ । ମ୍ୟାନେଜର ଓ ଦୁର୍ଲ୍ଲଭ ସେ ସବୁ ବୁଝନ୍ତି । 
ଏକାଠି ମେସ୍‌ରେ ଖାଇବା ବାହାରେ ମୋତେ ପାନ ଓ ଜଳଖ୍‌ଆ ଖଟ୍ଚଚକୁ ପାଞ୍ଚ ସିଉକା 
ଦିନକୁ ଦିଆଯାଏ । ମୋର ଲୁଗାପଟା ଇତ୍ୟାଦି ଲାଗି ଯାହା ଖର୍ଚ୍ଚ ହୁଏ ମୁଁ ସାମୟିକ 
ନିଏଁ । ଦଳର ଗୋଟିଏ ପରିଚାଳନା ସମିତି ଥାଏ, ସେମାନେ ଆୟବ୍ୟୟ ହିସାବ ଦେଖାଶୁଣା 
କରନ୍ତି, ପ୍ରତି ମାସ ଶେଷରେ । 

ଯେଉଁମାନେ ଦଳ ଛାଡ଼ିଗଲେ, ବାସ୍ତବରେ ଅଧୂକ ଦରମା ପାଇଁ ବୋଲି ମୁଁ ବିଚାରି 
ପାରିଲି ନାହିଁ । ଅଭିନେତା ଓ ଅଭିନେତ୍ରୀ ଏକ ସଙ୍ଗରେ ଦଳରୁ ବାହାରି ଯିବାର ଯେଉଁ 
କାରଣ ସମ୍ଭବ ମନେହୂଏ, ତାହାହଁ ଘଟିଥୁଲା | ପରେ ବାବୀ ଉମାକୁ ଧର୍ମାନ୍ତରିତ କରାଇ 


୨୬୮ କୁମ୍ଭାର ଚକ 


ବିବାହ କଲା । ଉମାର ଘର ସେବେଳର ତେଲଙ୍ଗାବଜାର ବେଶ୍ୟା ପଡ଼ାରେ । ସେ 
ତେଲେଙ୍ଗା ବଜାରର ବେଶ୍ୟା ‹ ବୁଢ଼ୀର ଝିଅ । ଏକଦା ମୋ ଦଳରେ ରହୁଥୁବା “ ଫିମେଲ 
ଗେଟକିପର”' (୮୯୮) £81୯-1‹୧୯[୨୯୮) ଧଡ଼ିବାଭର ସେ ନାତୁଣୀ | ମେନା ଓ କୁମୁଦ 
ଦୁହେଁ ମଧ୍ଯ ରୂପାଜୀବା ଘରର । ମେନା କାଳୀଗଳିର ଓ କୁମୁଦ ବାଙ୍କିର ଜଣେ ବେଶ୍ୟାର 
ଝିଅ । ମୁଁ ତା'ର ଦୁରବସ୍ଥା ଦେଖ୍‌, ତାକୁ ବାଙ୍କୀରୁ ଆଣିଥ୍ଲି | କଣ୍ଠଟି ମିଠା । 

ଏମାନଙ୍କର ଦଳ ଛାଡ଼ିବା ଦ୍ଵାରା ଓଡ଼ିଶା ଥୁଏଟତ୍ସ ଭାଙ୍ଗିଯିବ ଏବଂ ଅନ୍ନପୂଣ୍ଣା “ବି” 
ଗଢ଼ାହୋଇ ଛିଡ଼ାହେବ ବୋଲି ଅଭିପ୍ରାୟ ଥୁଲା । ଅନ୍ନପୂଣ୍ଠା “ବିଂ ଗ୍ରପର ମାଲିକ ଶ୍ରୀ 
ଲିଙ୍ଗରାଜ ନନ୍ଦ ଏ ଦଳ ଛଡ଼ାମାନଙ୍କୁ ସାଦର ସ୍ଵାଗତ ସମ୍ବର୍ଦ୍ଧନା କଲେ । ଯେଉଁମାନେ 
ଦଳରୁ ଗଲେ, ସେମାନେ ଅନ୍ୟ କିଛି ବାଟ ନ ଦେଖୁ ବେତନ ବଢ଼ାଇ ନ ଦେବାରୁ 
ଚାଲିଗଲେ ବୋଲି ରାଷ୍ଟ୍ରକଲେ । ଅଥଚ କେହି କେବେ ହେଲେ ବେତନ ବୁଦଵି ସମ୍ବନ୍ଧେ 
ପଦେକଥା ଆଗରୁ କହି ନାହାନ୍ତି । 


୧୯୪୫ ଜାନୁଆରୀ ପହିଲାରେ ଦଳରୁ ବାବୀ, ପୀର, କୁଷ ପାଣ୍ଡେ, ମଧୁ ପଲାଇ, 
ହରି, ବୁଢ଼ା ଚୌଧୁରୀ ଓ ମେନା, କୁମୁଦ ଓ ଉମା ପ୍ରଭୃତି ଦଳଛଡ଼ାମାନଙ୍କୁ ପୁଣି ଥରେ 
ଦଳକୁ ଆଣିବାର ମଧ୍ଯ ମୋର ଆଦୌ ଇଚ୍ଛା ନ ଥୁଲା । ସାଧୁବାବୁ ପ୍ରଭୃତି ସେମାନଙ୍କ 
ମଧ୍ଯରୁ କାହା କାହାକୁ ଡାକି ଫେରିବାକୁ ପ୍ରବର୍ତାଇଲେ; କିନ୍ତୁ କିଛି ଫଳ ହେଲା ନାହିଁ । 
ଏକାବେଳେ ଏତେଜଣ ଅଭିନେତା ଓ ଅଭିନେତ୍ରୀ ଦଳରୁ ବାହାରି ଯିବାଦ୍ଧାରା ଓଡ଼ିଶା 
ଥୁଏଟସ ଭାଙ୍ଗିଗଲା ବୋଲି ଲୋକଙ୍କର ଧାରଣା ହେବା ସ୍ଵାଭାବିକ । ଅଭିନୟ ବନ୍ଦ 
ରହିଲା । ମୁଁ ସେମାନଙ୍କୁ ଖବର ଦେଲି ଯେ ପନ୍ଦର ଦିନ ମଧ୍ଯରେ ସେମାନେ ନ ଫେରିଲେ 
ମୁଁ ମୋ ବ୍ୟବସ୍ଥା କରିବି । 

ବନମାଳା ମଞ୍ଚସ୍ଥ ହେବା ସହିତ ମୋ ହାତ-ଗଢ଼ା ପହିଲି ଅଭିନେତା ଓ 
ଅଭିନେତ୍ରୀମାନେ ତାଙ୍କ ରାହା ଧରିଲେ । ଓଡ଼ିଶା ଥୁଏଟର୍ସର ୟେ ଗୋଟାଏ ଅଧ୍ୟାୟ । ମୁଁ 
ଯେ ଏ ଘଟଣାରେ ଚିନ୍ତିତ ବା ଦୁଃଖ୍ତ ନ ଥୁଲି, ଏକଥା ନୁହେଁ; କିଛ ସବୁ କଥାରେ - 
'ଦେଖାଯାଉ' ବା “ଦେଖାଯିବ” ବୋଲି ଧୈର୍ଯ୍ୟ ଧରିବା ଅଭ୍ୟାସଟାକୁ ପାସୋରି ନ ଥିଲି | 

ମୋର ଏକାନ୍ତ ବିଶ୍ଵାସ ଯେ - “ଯାହା କରିବେ ସାଇଁ... |' 


ଅତିବଡ଼ୀ ଜଗନ୍ନାଥ ଦାଶ : 


ହଠାତ୍ନ କେମିତି କେଜାଣି ଅବା କାହିଁକି ମୁଁ ମୋ ବହି ଆଲମାରି ଘାଣ୍ଟ ବସିଲି । 
“ଜଗନ୍ନାଥ ଚରିତାମୃତ' ନାମକ ଦି' ଖଣ୍ଡି ବହି ମୋ ଆଖରେ ପଡ଼ିଲା । ଖଣ୍ଡିଏ ବହି 
ନାଟକ ଇଉନିୟନ ପ୍ରିଣ୍ଡଟିଂ ଏାରକ୍କସରେ ୧୯୧ ୩ରେ ମୁଦ୍ରିତ । ସଂଗ୍ରାହକ ଓ ପ୍ରକାଶକ ଶ୍ରୀ 
ସୁଦର୍ଶନ ନନ୍ଦ ଶର୍ମା ଏବଂ ଆଉ ଖଣ୍ଡିକ ୧୯୨୭ରେ ପଣ୍ଚିତ ଶ୍ରୀ ଜନାର୍ଦ୍ଦନ କରଙ୍କ ଦ୍ଵାରା 
ସଂଶୋଧ୍ତ ଓ ଶ୍ରୀ ମାଧବ ଚନ୍ଦ୍ର ଦାନଙ୍କ ଦ୍ଵାରା ଅରୁଣୋଦୟ ପ୍ରେସରେ ପ୍ରକାଶିତ । 


କଳା-ଜୀବନ 


୨୬୯ 


କୌତୂହଳୀ ହୋଇ ଦି'ଖଣ୍ଡ ଯାକ ବହି ଆଡ଼େଇ ବସିଲି । ଏକା ବିଷୟ ତ ! ସଂଶୋଧୂତ 
ବୋଲି ଛପା ହୋଇଛି କାହକି ? କଂଣ ପାର୍ଥକ୍ୟ ଅଛି ? ଦେଖୁ ଦେଖୁ ବୁଝିଲି ପାଠ ଏକା 
ବାକି ଶବ୍ଦ ଟିକିଏ ବଦଳିଛି ମାତ୍ର । ତହୁଁ ଆମ ଭାଗବତକାରଙ୍କ ଜୀବନଟି ଭକ୍ତକବି 
ଦିବାକର ଦାଶେ କିଭଳି ଲେଖୁଛନ୍ତି ତାହା ଜାଣିବାକୁ ମନ ହେଲା । ଏତେବେଳେ ତ 
ଦଳରୁ ମୋ ହାତଗଢ଼ା ହାଣ୍ଡି, ଆଟିକାଗୁଡ଼ିଏ ଭାଙ୍ଗି ଯାଇଥାଏ । ମନ ବହଲେଇବାକୁ ବହି 


ଦିଂଖଣ୍ଡ ପଢ଼ିବସିଲି । 


ଜଗନ୍ନାଥ ଚରିତାମୃତରେ ଦିବାକର ଦାଶେ ଶ୍ରୀଚୈତନ୍ୟ ଓ ଜଗନ୍ନାଥ ଦାଶଙ୍କ ସମ୍ପର୍କ 
ସମ୍ବନ୍ଧେ ଲେଖୁଛନ୍ତି । ଶ୍ରୀଚୈତନ୍ୟ ପୁରୁଷୋତ୍ତମ କ୍ଷେତ୍ରକୁ ବଙ୍ଗଳାର କେତେକ ଚୈତନ୍ୟ 
ପନ୍ଥୀ ବାବାଜୀଙ୍କ ସହିତ ଆସିଥିଲେ । ଜଗନ୍ନାଥ ଦାଶଙ୍କ ସହିତ ତାଙ୍କର ସାକ୍ଷାତୂ ହେଲା ଓ 
ତାଙ୍କଠାରୁ ତକ୍ସ୍ଵମାନ ଶୁଣି ଶ୍ରୀଚୈତନ୍ୟ ଭାବବିହ୍ଵଳ ହୋଇ ପଡ଼ିଲେ । 


ସେଇଠୁ - 


“ଆପଣା ଶ୍ରୀଅଙ୍ଗ ପାଛୋଡ଼ି, 


ଦାଶଙ୍କ ଶିରେ ଭିଡ଼ି ଦେଲେ, 
ଅତିବଡ଼ କଥା କହିଲ, 

ଶ୍ରୀ ଅତିବଡ଼ୀ ଜଗନ୍ନାଥ, 
ମହାପ୍ରଭୁଙ୍କ ମୁଖୁ ଶୁଣି, 


>»× 


× 


ଶ୍ରୀକର ଘେନି ଅଙ୍ଗୁ କାଢ଼ି ॥ 
ଅତିବଡ଼ ବୋଲି ବୋଇଲେ ॥ 
ତେଣୁ ଅତି ବଡ଼ ହୋଇଲ ॥ 
ଦାଶ ବୋଲନ୍ତି ଜଗତ ॥ 
ସବେ ବୋଲନ୍ତି ଏହି ବାଣୀ ॥ 


× 


ମହାପ୍ରଭୁଙ୍କ ସଙ୍ଗରେ ଯେଉଁ ବଙ୍ଗୀୟ ବୈଷ୍ଣବମାନେ ଆସିଥୁଲେ, ଏକଥାଟା ସେମାନଙ୍କ 
ଦେହସୁହା ହେଲା ନାହ । ଦିବାକର ଦାଶେ ଏ ସମ୍ବନ୍ଧେ ଲେଖୁଛନ୍ତି - 


“ଅତିବଡ଼ ବୋଲି ଡାକନ୍ତେ 
ଓଡ଼ିଆ ବ୍ଵାହ୍ମଣକୁ ରାଇ, 

ଆଜି ପର୍ଯ୍ୟନ୍ତେ ସେବା କଲୁ, 
ଏହାଙ୍କ ସଙ୍ଗେ ଯେବେ ଥୁବା, 

× 

ଓଡ଼ିଆ ବ୍ରାହ୍ମଣ ସଙ୍ଗତେ, 

ଏହି ରାଜ୍ୟରେ ଏ ରହିବେ, 
ଏ ସଙ୍ଗ ଛଡ଼ାଇବା ଆମ୍ଭେ, 


× 


ବୈଷ୍ଣବେ ଦୁଃଖ କଲେ ଚିତ୍ତେ ॥ 
ବୋଇଲେ ଅତି ବଡ଼ ତୁହି ॥ 
ସମସ୍ତେ ସାନ ପଦେ ଗଲୁ ॥ 
ସମସ୍ତେ ସାନପଦେ ଥବା ॥ 
× 

ଭାବ ବଢ଼ାଇଲେ ନିରତେ ॥ 
ଓଡ଼ିଆ କର୍ମ ଆଚରିବେ ॥ 
ଏମନ୍ତ ବିଚାରି ପ୍ରାରମ୍ଭେ ॥ 


>× 


୨୭୦ କୁମ୍ଭାର ଚକ 


ଏମନ୍ତ କେତେଦିନ ଗଲା, ଅତିବଡ଼ ନାମ କାଟିଲା ॥ 
ସହି ନ ପାରି ଭୟେ ଗଲେ, ପ୍ରଭୁଙ୍କ ଆଗେ ଜଣାଇଲେ ॥ 
ଓଡ଼ିଆ ବ୍ରାହ୍ମଣ ଆଣିଲ, ଅତିବଡ଼ ପଦ କହିଲ ॥ 
ସର୍ବ ସେବକ ହେଲେ ସାନ, ତାହାର ଅତିବଡ଼ ନାମ ॥ 
*× >× × 
ତହୁଁ ଚୈତନ୍ୟଦେବ କ୍ଷେତ୍ର ମହିମା, ବଣ୍ରୂନା କରି ସେମାନଙ୍କୁ କହିଲେ - 
ଏ ଘେନି ଅତିବଡ଼ ବାଣୀ, ଦାଶଙ୍କୁ ବଡ଼ ନୋହେଁ ପୁଣି ॥ 
> × >×× 
ଏମନ୍ତ ପ୍ରଭୁ ମୁଖୁ ଶୁଣି, ସର୍ବ ବୈଷ୍ଣବ ଦୁଃଖ ମଣି ॥ 
ବିଚାର କଲେ ନିଜ ଚିତ୍ତ, ଥିବାର ନୁହଇ ଉଚିତ ॥ 
ଏମନ୍ତ ସମସ୍ତ ଭାବିଲେ, ପ୍ରଭୁଙ୍କ ସ୍ନେହ ଦୂର କଲେ ॥ 
ଛାଡ଼ିଲେ କ୍ଷେତ୍ରୋଭମ ଆଶା, ଅତିବଡ଼ ପଦେ ନିରାଶ ॥ 
ପୁରୁଷୋତ୍ତମକୁ ଛାଡ଼ିଲେ, ଯାଜନଗ୍ରକୁ ଚଳିଗଲେ ॥' ' 


ମୋ ପ୍ରାଣକୁ ବଙ୍ଗୀୟ ବୈଷ୍ଣବଙ୍କର ଏ ଅସହଣୀ ବେଭାର ବଡ଼ ବାଧ୍‌ଲା । ବୈଷ୍ଣବ 
ଯେଉଁମାନେ, ତାଙ୍କର ଏ ହୀନ ମତି ! ପୁଣି ଓଡ଼ିଆ _ ବଙ୍ଗାଳୀ ଏପରି ନୀଚ ଭେଦଭାବ ! 


ସତେ ଶ୍ରୀ ଚୈତନ୍ୟଙ୍କର ଶିଷ୍ୟ, ତିଳକଧାରୀ ''ହରେକୁଷ ହରେରାମ' ' ଜପୁଥ୍ବା 
ବଙ୍ଗର ଏଇ ବୈଷ୍ଣବମାନେ ତ ତୁଚ୍ଛ ସ୍ଵାର୍ଥ ଘେନି ଗୁରୁଙ୍କୁ ଛାଡ଼ି ବାହାରି ଗଲେ, ଆଉ 
ଯେଉ ସାଧାରଣ ଯୁବକ ଯୁବତୀମାନଙ୍କୁ ମୁଁ ଶିକ୍ଷା ଦେଇ ମଞ୍ଚ କଳାକାର କରି ଗଢ଼ିଥୁଲି, 
ସେମାନେ ଯୋଡ଼ି ଯୋଡ଼ି ହୋଇ ମୋର ସାମାନ୍ୟ ଥୁବଏଟର ଦଳ ଛାଡ଼ି ଚାଲିଯିବାଟା 
` ବିଚିତ୍ର କଥା କ'ଣ ? 

ଓଡ଼ିଶାରେ ଅଶିକ୍ଷିତା ଯୁବତୀମାନଙ୍କୁ ପାଠଶାଠ ପଢ଼ାଇ, ଅଭିନୟ ଶିକ୍ଷା ଦେଇ ମୁଁ 
ପ୍ରଥମେ ପେସାଦାର ମଞ୍ଚରେ ଛିଡ଼ା କରାଇଥୁଲି । ଆଉ ବହୁ ଯୁବକଙ୍କୁ ଅଭିନେତା ରୂପେ 
ଗଢ଼ି ମଞ୍ଚରେ ସୁଖ୍ୟାତି କମାଇବାର ଶ୍ରମ ସାଧନା କରିଥୁଲି ମୁଁ । ସେମାନେ ସହସା 
ଦଳର ଅଭିବୃଦ୍ଧିବେଳେ ଦଳ ଛାଡ଼ି ବାହାରିଗଲେ । ମୁଁ ଚିନ୍ତିତ ହୋଇ ପଡ଼ିବା ସ୍ଵାଭାବିକ । 
କିନ୍ତୁ ଏହି ସମୟରେ “ଉପରର' ନିର୍ଦେଶ କ୍ରମେ ଏଇ ଜଗନାଥ ଚରିତାମୃତ, ମୋତେ 
ମନବଳ ଦେଲା । 


ଏଇ ବଙ୍ଗୀୟ ବୈଷ୍ଣବଙ୍କ ପ୍ରତି ମୋର ମନରେ ଘୃଣା ଭାବ ଜାତ ହେଲା । ଅତିବଡ଼ୀଙ୍କ 
ଗୌରବ ଗାୟନ ପାଇଁ ବାଟ ଖୋଜିହେଲି । ନାଟକ ତ ଶ୍ରେଷ୍ଠ ପ୍ରଚାର ମାଧ୍ଯମ । ବିଚାରିଲି 


ପୂଜ୍ୟପୂଜା କରିବି ତାହାରି ଜରିଆରେ - କିନ୍ତୁ, ଦଳରେ ସେପରି ଅଭିନେତା ବର୍ତମାନ 
କାହାନ୍ତି ? 


କଳା-ଜୀବନ ୨୭୧ 


ବହି ଦି'ଖଣ୍ଡି ପଢୁ ପଢୁ ଦେଖୁଲି ଯେ ଶ୍ରୀ ଚୈତନ୍ୟ ଅତିବଡ଼ୀଙ୍କୁ ପୂର୍ବଜନ୍ମ ବୃତ୍ତାନ୍ତ 
ପଚାରିବାରୁ ଦାସେ କହିଛନ୍ତି - 


ଏକଦା ¬ 
ଦେଖୁଣ ରାଧାଙ୍କ ବଦନ ହସିଲେ ଜଗତ ଜୀବନ! 

୨. ଏ >× ୨ ଏ 
ସେ ହାସ୍ୟୁ ତୁମ୍ଭେ ଜନ୍ମ ହୋଇ, ପ୍ରଭୁଙ୍କ ଆଗେ ଅଛ ରହି ॥ 
ରାଧାଙ୍କ ହାସ୍ୟରୁ ମୁଁ ଜାତ, ତୁମ୍ଭ ପଛରେ ହୋଇ ସ୍ଥିତ ॥ 

× >×« ୭ ଏ 


ଏହି ବର୍ଣ୍ଣନାର ଭାବ ହଠାତ ମନରେ ଲକ୍ଷ୍ମୀକୁ ଜଗନ୍ନାଥ ଦାଶ ଏବଂ ସୁମତୀକୁ ଶ୍ରୀ 
ଚୈତନ୍ୟ ଅଂଶ ଦେବାର କଳ୍ପନା ଚେତାଇଲା । ସେଇଠୁ ଅତିବଡ଼ୀଙ୍କ ଉଦ୍ଦେଶ୍ୟରେ ପ୍ରଣତି 
ନିବେଦନ କରି “ଜଗନ୍ନାଥ” ଦାଶ ନାଟକ ଲେଖା ଆରମ୍ଭ କଲି | 

ଲକ୍ଷ୍ମୀ ବେଶି ଉଚ୍ଚ ନୁହେଁ, ଗଢ଼ଣ ସୁନ୍ଦର । ସୁମତୀ ଲକ୍ଷ୍ମୀଠାରୁ ଉଚ୍ଚ, କଣ୍ଠଟି ମଧୁର । 
ନାଟକ ଲେଖା, ଶିଖା ଓ ଅଭିନୟ ପ୍ରଦର୍ଶନ ପ୍ରାୟ ଦିନ ପନ୍ଦର କି କୋଡ଼ିଏ ଭିତର କଥା । 
ଓଡ଼ିଶା ଥୁଏଟର୍ସ ପୁଣି ଆଗଭଳି ଜନଗହଳି ଦର୍ଶନ କଲା । ଲୋକେ କହିଲେ - ଓଡ଼ିଶା 
ଥ୍‌ଏଟର୍ସ ମରି ନାହିଁ ଏଇ ନାଟକରେ ନୟାଗଡ଼ରୁ ନୂଆ ହୋଇ ଆସିଥିବା ଦୟାନିଧ୍‌ 
ଦାସଙ୍କୁ ପଣ୍ତିତ ଭୂମିକା ଦେଇଥୁଲି । ଲୋକେ ସେଇଦିନୁ ତାଙ୍କୁ ଏବେ ସୁଦ୍ଧା ପଣ୍ଡିତେ 
ପଣ୍ଡିତେ - ବୋଲି ଡାକି ଆସୁଛନ୍ତି । 

ପୁରୁଣା ଅଭିନେତା ଓ ଅଭିନେତ୍ରୀମାନଙ୍କ ଦଳ ଛାଡ଼ିବାର ଅଳ୍ପ ଦିନପରେ ଅତିବଡ଼ୀ 
ଜଗନ୍ନାଥ ଦାଶ ନାଟକ ମଞ୍ଚସ୍ଥ ହେଲା । 

ଥୁଏଟର୍ସ ଷ୍ଟେଜରେ ପ୍ରଥମ କରି ମୁଁ ଓଡ଼ିଶୀ ନୃତ୍ୟ ପରିବେଷଣ କରିବାର ବ୍ୟବସ୍ଥା 
କଲି ଏହି ଅତିବଡ଼ୀ ଜଗନ୍ନାଥ ଦାଶ ନାଟକରେ । ମାୟାଧର ରାଉତ ଓ ଗୋପୀନାଥ 
ବେହେରା ଦୁହେଁ ଗୋଟିଏ ଦୃଶ୍ୟରେ ଓଡ଼ିଶୀ ନୃତ୍ୟ ଦେଖାଇଥୁଲେ । ଦୁହେଁ ବର୍ତମାନ 
ଓଡ଼ିଶୀ ନୃତ୍ୟ ଗୁରୁ । 

ମଞ୍ଚରେ ନାରୀଙ୍କର ପୁରୁଷ ଭୂମିକା ଓ ଓଡ଼ିଶୀ ନାଚ ପ୍ରବର୍ତନା ହେତୁ ଦେଖଣାହାରିଏ 
ବହୁ ପ୍ରଶଂସା କଲେ । 

: ସବୁ ନୂଆ ବ୍ୟବସ୍ଥାକରି ଅତିବଡ଼ୀ ଜଗନ୍ନାଥ ଦାଶ ନାଟକ ମଞ୍ଚସ୍ଥ ହେବାଭଳି ପ୍ରସ୍ତୁତ 

କରାଇଲି । 

ରଙ୍ଗମଞ୍ଚ ସମ୍ବନ୍ଧେ ମୋର ଗୋଟାଏ ଧାରଣା ଯେ ଦର୍ଶକ ମନକୁ ନାଟକର ବିଷୟବସ୍ତୁ 
ପ୍ରତି ଆକର୍ଷଣ କରିପାରିବା ଭଳି ବ୍ୟବସ୍ଥା ପ୍ରଥମରୁ କଲେ, ନାଟ୍ୟାଭିନୟ ଆଦୃତ ହୁଏ । 
ଏହିକଥା ଭାଳି କେତେକ ନାଟକର ଅଭିନୟ ଆରମ୍ଭ ପୂର୍ବରୁ ମୁଁ ସୂଚନା ସଂଯୋଗ କରିଥାଏ । 


୨୭୨ କୁମ୍ଭାର ଚକ 


ଜଗନ୍ନାଥ ଦାଶ ନାଟକରେ ସେହି ରୀତିରେ ଆଦ୍ୟକଥନ ଯୋଗ କଲି । ଅଭିନୟ ଆରମ୍ଭ 
ପୂର୍ବରୁ ଅନ୍ତରାଳରୁ ଏହା ପଠିତ ହେଉଥୁଲା । ସେଥ୍ରୁ କେତୋଟି ଧାଡ଼ି ହେଉଛି - 


ପୁରାଣ ନ ଥାଇ, ଜାତି ଶୋଇଅଛି- ଭଙ୍ଗା ପଞ୍ଜର ତଳେ 

ଦିଅଁ ନାହଁ ଏଇ ଭଙ୍ଗା ଦେଉଳ - ସେଇକଥା କହେ ଛଳେ | 

ଏଇ ଯେ ଦେଉଳ ପଥର ଫାଟରେ-ଚେମେଣୀ ଦେଇଛି ଛୁଆ, 

ଏହାରି ଭିତରେ ଗଢ଼ିଛି ଓଡ଼ିଆ - ଜାତିର ଜନମ ଦୁଆ । 

୬× ୬× ୬× 

ଓଡ଼ିଆ ଘରଣୀ ସଞ୍ଜଜାଳଇ - ଯାହା ଲେଖାତଳେ ଆଜି 

ଏବେ ବି ଗାଆଁରୁ ଯାଇ ନାହିଁ ସେହି ଭାଗବତ ଗାଦି ଭାଜି । 

ଜାତିକୁ, ଭଷାକୁ, ଦେଶକୁ - ଦଶରେ ଅତିବଡ଼ୀ କଲା ଯିଏ, 

ମଥା ନ ନୁଆଁଇ ତାହାରି ଚରଣେ- ଅଛି କି ଓଡ଼ିଆ କିଏ ? 

ଦରିଆ ବାଲିରେ ଦରପୋତା ଏଇ- ଭଙ୍ଗା ଦେଉଳ ଛାତି, 

କି ଥୁଲା କି ହେଲା ପଚାରିଲେ କେହି - ବି କହିବ ଏଇ ଜାତି ? 

ନାଟକର ଅଭିନୟ ଦର୍ଶନ ପୂର୍ବରୁ ଦର୍ଶକଙ୍କ ମନରେ ଜାତୀୟତା ବୋଧ ଚେତନା 

ପାଇଁ ଏ ଅଗ୍ରକଥନର ସଂଯୋଗ । ଅନୁମାନ କରି ଦେଖୁଛି ମୋର ଅଭିପ୍ରାୟ ସଫଳ 
ହେଉଥୁଲା । 


ହା? ଅନ୍ନ : 


ଓଡ଼ିଶା ଥିଏଟର୍ସର ଗୋଟିଏ ପରିଚାଳନା କମିଟି ଥାଏ । ପରିଚାଳନା କମିଟି ପ୍ରତି 
ମାସରେ ବସି, ଆୟବ୍ୟୟ, ଦଳର ଭଲମନ୍ଦ, ବେତନ ଦିଆନିଆ ଓ ସାମୟିକ ଗୋଳମାଳିଆ 
ଅବସ୍ଥାର ବିଚାର କରନ୍ତି । ଶ୍ରୀ ନବକୁମାର ଦାସ ବା ମୋ ପାଖରେ ସ୍ଵନେହର (ନବ” ଏ 
କମିଟିର ଜଣେ ବିଶିଷ୍ଟ ସକ୍ରିୟ ସଭ୍ୟ । 

ଏହାଛଡ଼ା ନବ ଓଡ଼ିଶା ଥୁଏଟସର ନାଟକ ଲେଖା ଦେଖୁବାଠାରୁ ମଞ୍ଚସ୍ଥ ହେବା 
ପର୍ଯ୍ୟନ୍ତ ସବୁଥ୍‌ରେ ଭାଗ ନେଉଥୁଲେ । ଏଇ ପରିବେଶ ତାଙ୍କୁ ନାଟକ ନିଶା ଚଖାଇଥୁଲା । 
ସେ ନିଜେ ଖଣ୍ଡିଏ ନାଟକ ଲେଖୁଲେ । ସେ ସୁପରିଚିତ ଓପନ୍ୟାସିକ ଶ୍ରୀ କାହ ଚରଣ 
ମହାନ୍ତିଙ୍କ ହା' ଅନ୍ନ ଉପନ୍ୟାସଟିକୁ ନାଟ୍ୟରୂପ ଦେବାକୁ ବସିଲେ । 

ମନେଅଛି, ଖରାଦିନ କଚେରି, ନବ ପ୍ରତିଦିନ କୋର୍ଟରେ ନିଜର କର୍ଭବ୍ୟ ସାରି 
ସେଇ ଉଦୁଉଦିଆ ଖରାକୁ ଖାତିର ନ କରି, ପ୍ରାୟ ଦୁଇଟାବେଳେ ମୋ ବସାକୁ ଆସନ୍ତି । 
ମୋ ବସାର ଉପର ଘର ଚାଳତଳେ ତାଙ୍କ ଲେଖା ନାଟକର “ଭଙ୍ଗାଗଢ଼ା' କାମ ଚାଲେ । 
ଗୀତଗୁଡ଼ିକ ଲେଖ୍‌ ଯୋଡ଼ିଦିଏ ମୁଁ । ଏବେ ମଧ୍ଯ ସେ ପାଣ୍ଡୁଲିପି ରହିଛି ମୋ ପାଖେ । 

ରିହସାଲ ଦିଆଗଲା । 


କଳା-ଜୀବନ ୨୭୩ 


ଏତେବେଳକୁ ଓଡ଼ିଶା ଥୁଏଟର୍ସର କଳାକାରମାନଙ୍କ ମଧ୍ଯରେ ଅଦଳ ବଦଳ ହୋଇ 
ସାରିଥାଏ । କେତେକ ନୂଆ ଛାତ୍ରଛାତ୍ରୀ ଯୋଗଦେଇ ଥାଆନ୍ତି ଦଳରେ । ସେମାନଙ୍କୁ 
ତାଲିମ ଦେଇ ' ହା' ଅନ୍ନ' ମଞ୍ଚସ୍ଥ ହେଲା ୧୯୪ ୫ରେ । କୃଷ୍ଣ ରଥ, ଭଗବାନ ମହାନ, 
ଯଦୁ କାନୁଗୋଇ, ଶାନ୍ତି ଦାସ ଓ କେତେଜଣ ନୂଆ ଅଭିନେତ୍ରୀ ଅଂଶ ଗ୍ରହଣ କରି ପ୍ରଶଂସା 
ଅର୍ଜନ କଲେ । 


ଗୋଟିଏ ଦୁଃଖ କିନ୍ତୁ ମୋ ମନରେ ରହିଗଲା ଯେ, ଏତେ ସୁନ୍ଦର ନାଟକଟିଏ 
ଲେଖୁବା ପରେ, ନବଙ୍କ ନାଟକ ଲେଖା କଲମ ବନ୍ଦ ରହିଛି । ଅବଶ୍ୟ ସେ କେତେ ଖଣ୍ଡ 
ବଙ୍ଗଳା ନାଟକର ରୂପରେଖ ବଦଳା ବଦଳି କରି ଲେଖ୍‌, କଟକ ମେଡ଼ିକାଲ ଲ' କଲେଜ 
ପ୍ରଭୃତିରେ ନିଜେ ସୁନ୍ଦର ନିର୍ଦ୍ଦେଶନା ଦେଇଛନ୍ତି ଏବଂ ଅନୁବାଦିତ ନାଟକର ରଙ୍ଗ ଏକାବେଳେ 
ବଦଳାଇ ଦେଇ ପାରିଛନ୍ତି । ଦେଖଣାହାରିଏ ମଧ୍ଯ ଏ ନାଟକର ଅଭିନୟକୁ ପସନ୍ଦ 
କରିଛନ୍ତି । 
ପବ୍ଲିସିଟିର ରେକଡ଼ିଂ : 

୧୯୪୫ର କଥା । ସେତେବେଳେ ଶ୍ରୀ ଚିନ୍ତାମଣି ମିଶ୍ରେ ଲୋକ ସମ୍ପର୍କ ବିଭାଗର 
ଦାୟିତ୍ଵରେ ଥାଆନ୍ତି । ଖଣ୍ଡିକେତେ ଗ୍ରାମଫୋନ୍ନ ରେକର୍ଡ଼ ପ୍ରସ୍ତୁତ କରାଇବାକୁ ସେ ମୋତେ 
ଭାରଦେଲେ । ଗୀତ ଲେଖୁଲି, ସେ ପସନ୍ଦ କଲେ | ସିଂହାରୀ ଶ୍ୟାମସୁନ୍ଦର କର, ପୁରୀର 
ଶ୍ରୀ ଲୋକନାଥ ମିଶ୍ର, ଦୁର୍ଲ୍ଲଭ ସିଂହ ଓ ସୁମତି ପ୍ରଭୃତି କେତେଜଣଙ୍କୁ ସଙ୍ଗରେ ଘେନି ମୁଁ 
କଲିକତା ଗଲି । ସେଠାରେ ସୁଧୀର ଦାସ ନାମକ ଜଣେ ବିଶିଷ୍ଟ ସଙ୍ଗୀତଜ୍ଞଙ୍କ ସହିତ 
ମୋର ଆଗରୁ ଜଣାଶୁଣା ଥୁଲା, ମୁଁ ନିଜେ ଗ୍ରାମଫୋନ୍ନ ରେକଡ଼ିଂ କଲାବେଳରୁ । 
ଦମ୍‌ଦମ୍‌ରେ ଏଟୁୂ.ଏମ୍‌.ଭି. କମ୍ମାନୀରେ ସେ ସଙ୍ଗୀତ ପରିଚାଳନା କରୁଥୁଲେ | ଆମେ 
ସବୁ ତାଙ୍କରି ଘରେ ରହିଲୁ । ଦିନ ଠିକଣା ହେଲା । କେତୋଟି ଗୀତ ରେକଡ଼ିଂ କରାଗଲା । 
ମନେ ପଡୁଛି ମୋର ଏ ଗୀତମାନଙ୍କ ଭିତରେ - ବନ୍ଦେ ମାତରମ୍‌' ଗୀତଟି ବହୁ 
ବଙ୍ଗୀୟ ବନ୍ଧୁ ପସନ୍ଦ କଲେ । ଏତେବେଳକୁ ଚାରିଆଡ଼େ ସ୍ଵାଧୀନତା ଆନ୍ଦୋଳନର ଚହଳ 
ପଡ଼ିଥାଏ । 


ଲୋକ ସମ୍ପର୍କ ବିଭାଗର ଏହି ରେକର୍ଡ ପ୍ରସ୍ତୁତି ପ୍ରଥମ ଥର ଉଦ୍ୟମ ଏବଂ ମୁ ଏହା 
ପ୍ରସ୍ତୁତ କରାଇ ପ୍ରଶଂସା ଭାଜନ ହେଲି । 
ବେକାର : 


ଓଡ଼ିଶା ଥୁଏଟର୍ସ ପାର୍ଟି ଆରମ୍ଭ ଦିନରୁ ମୋ ନାଟକ ଲେଖାର ଧାରା ବଦଳି ଯାଇଛି । 
କେମିତି, କାହିଁକି ବା କାହା ନିର୍ଦ୍ଦେଶରେ ବଦଳିଗଲା ସେ କଥା ସେବେ ବା ଏବେ ସୁଦ୍ଧା 
ବାରିପାରି ନାହିଁ । 


୨୭୪ କୁମ୍ଭାର ଚକ 


ପରମ୍ପରା, ପରିସିତି ଓ ପୁରୋଦୃଷ୍ଠି ପ୍ରତି ସଜାଗ ରହିବାକୁ ମୁଁ ସବୁବେଳେ ପସନ୍ଦ 
କରେ । ଖାଲି ତୁଣ୍ଡରେ ଗର୍ଜନ ତର୍ଜନ କରି ଉପଦେଶ ବା ବସ୍ତୁତା ଦେଲେ ଲୋକଙ୍କ 
ହୃଦୟରେ ତାହା ଛାପା ମାରିବ ବୋଲି ମୋର ବିଶ୍ଵାସ ନୁହେଁ । କୁଇନାଇନ୍ନ ରୋଗର 
ଉପକାରୀ ୬ଷଧୀ ମାତ୍ର ସ୍ଵାଦ ତା'ର ପିତା ବୋଲି ରୋଗୀ ଖାଇବାକୁ କୁଣ୍ଠାବୋଧ 
କରେ, ଅଥଚ ସେଇ କୁଇନାଇନ଼ “ସୁଗାର କୋଟେଡ଼୍‌' ହେଲେ ସହଜରେ ରୋଗୀ ତାକୁ 
ଖାଏ ଏବଂ ତାହା ସୁଫଳ ଦିଏ । 
ରଙ୍ଗରସ -ପୁଟଦେଇ ନାଟକକୁ ସେଇଭଳି ଗଢ଼ିବା ଉଚିତ ବୋଲି ମୋର ଏକାନ୍ତ 
ଧାରଣା । ଲୋକର ମନୋରଞ୍ଜନ ମାଧ୍ଯମରେ ପରିସ୍ଥିତିକୁ ଉପସ୍ଥାପିତ କରି ଭବିଷ୍ୟତ 
ପ୍ରତି ଦୃଷ୍ଟି ଆକର୍ଷଣ କରିବା ଲାଗି ମୁଁ ବେକାର ନାଟକ ଲେଖ୍‌ ବସିଲି । 
ଆମ କଳା, ଆମ ସଂସ୍କତି, ଆମ ସାହିତ୍ୟ, ଆମ ଜାତିନୀତି, ମତିଗତି - ସବୁ 
ଚୋରାଇ ନେଇ କୁଚକ୍ରୀଏ ବଡ଼ିମା ଦେଖାଉଛନ୍ତି ଅଥଚ ଆମେ ବେକାର ହୋଇ ଜଳ ଜଳ 
ଚାହିଁ ରହି ଭୋକେ ମରୁଛୁଁ । 
ମୋ ଦେଶବାସୀକୁ ଏଇ ଦୁଃଖ ଜଣାଇବା ଇଚ୍ଛାରେ ମୁଁ ବେକାର ନାଟକ ଲେଖ୍‌ 
ପର଼ଖ୍‌ ବସି, ୧୯୪୫ ସାଲରେ ଗାଇ ଶୁଣାଇଲି - 
କହ, କିଏ ଦେବେ ତୋତେ ଆହାର ? 
ମାଆକୋଳ ଛଡ଼ା ଛେଉଣ୍ଡ ନ୍ଥୁଆରେ ! 
ତୁ ପରା ଦୁନିଆ ବାହାର । ୦ । 
ମାଆ ହାତ ପରା ବନ୍ଦୀ କରିଛି 
ବଙ୍ଗ, ସେପାଖେ ବିହାର 
ଗଳା କାଟି ତେଣେ ମଥାରେ ମାରୁଛି 
ଆନ୍ଧ୍ର ପାହାର ପାହାର ॥ 
>× >× >× 
ଏଡ଼େ ଜଳଜଳା ଭାଇରେ ଭାଇରେ 
କଳି କରିବାକୁ ତିଆର 
ଭଲଲୋକୀ ପଣେ ସଉତୁଣୀ ତେଣେ 
ମାଡ଼ି ବସିଲେଣି ଦୁଆର ॥ 
ଏଇ ନାଟକ ଯୋଗାଡ଼ିଲାବେଳକୁ ମୋ ଦଳର ତାଲିମ୍‌ପ୍ରାପ୍ତ କେତେକ ନଟ- ନଟୀତ 
ପରଘରୀ ହୋଇ ସାରିଥାଆନ୍ତି । ଗଢ଼ିବା ତ କୁମ୍ଭାରର କାମ । ପୁଣି ନୂଆହାଣ୍ଡି ଗଢ଼ି ନୂଆ 


ରାନ୍ଧଣା ପରଷିଲି ମୋ ଭାଇ ଭଉଣୀଙ୍କି । ଚାଖୂ, ପସନ୍ଦ କଲେ ସଭିଏ, ପ୍ରାୟ ଶହେ 
ରାତି । 


କଳା-ଜୀବନ ୨୭୫ 


ଆଉ ଗୋଟିଏ ଘଟଣା ଘଟିଲା : (୧୯୪୬) 


ଥରେ ଜୟପୁରରେ ଓଡ଼ିଆ ସମ୍ମିଳନୀ ହେଉଥାଏ । ସମାଜର ସୁଯୋଗ୍ୟ ସମ୍ପାଦକ 
ଶ୍ରୀ ରାଧାନାଥ ରଥ ଯାଇଥାଆନ୍ତି ସେଠିକି ସଭାପତିତ୍ସ କରିବାକୁ । ସେତେବେଳକୁ ଜୟପୁର 
ମହାରାଜ ଜ୍ଞାନୀ, ପଶ୍ଚିତ, ନାଟ୍ୟକାର ସ୍ଵର୍ଗତ ବିକ୍ରମଦେବ ବର୍ମା ଜୀବିତ । ତାଙ୍କର ବନ୍ଧୁ 
ଇଂରାଜୀରେ ‹†115107)/ ୦£ ?ଏ&14&800୮ ( ନନ୍ଦପୁର ଇତିହାସ ) ବହିର ଲେଖକ ଶ୍ରୀ 
ବିଦ୍ୟାଧର ସିଂହ ମଧ୍ଯ ଜୀବିତ ଥାଆନ୍ତି । ଓଡ଼ିଶା ଥୁଏଟର୍ସ ନିୟନ୍ତ୍ରିତ ହୋଇ ଜୟପୁର 
ଯାଇଥୁଲା । ବେକାର ନାଟକର ଅଭିନୟ ଦେଖ୍‌ ଜୟପୁରବାସୀ ଓଡ଼ିଆମାନେ ଦେଶାତ୍ମବୋଧ 
ଚେତନାରେ ମାତି ଉଠିଲେ । ମଞ୍ଚରେ ବିବିଧ ପ୍ରକାର ପୁରସ୍କାର ଦେଲେ । ସେହି ମଞ୍ଚରେ 
ମୋତେ ବିଦ୍ୟାଧର ସିଂହେ ତାଙ୍କ ରଚିତ ପୂର୍ବୋକ୍ତ ବହିଟି ପୁରସ୍କାର ଦେଇ କହିଥୁଲେ - 
“କାଳୀବାବୁ, ଆପଣ ଦେଶପ୍ରାଣ ନାଟ୍ୟକାର - ଏ ନନ୍ଦପୁର ଇତିହାସକୁ ଆପଣ କାଯ୍ୟରେ 
ଲଗାଇବେ, ଏତିକି ଅନୁରୋଧ '' ମୁଁ ବନ୍ଧୁଙ୍କର ଆଦେଶ ମାନି ମୋର “ଅଭିଯାନ” ନାଟକରେ 
ନନ୍ଦପୁର ଇତିହାସର ଉପଯୋଗ କରି ବିଜୟଚନ୍ଦ୍ରାକ୍ଷଙ୍କୁ ଗଜପତି ପୁରୁଷୋତ୍ତମ ଦେବଙ୍କର 
ସହାୟକ ରୂପେ ଉପସ୍ଥାପିତ କଲି । 


ଜୟପୁରରୁ ଦଳ ନବରଙ୍ଗପୁର ଗଲା । ସେତେବେଳେ ନବରଙ୍ଗପୁର ସବଡ଼ିଭିଜିନାଲ୍‌ 
ମାଜିଷ୍ଟ୍ରେଟ୍‌ ଶ୍ରୀଯୁକ୍ତ ପୂଜାରୀଙ୍କ ନିମନ୍ତ୍ରଣେ । ମହାରାଜ ବିକ୍ରମଦେବ ବର୍ମା ଏଠାରେ 
ନାଟକ ଉଦୂଘାଟନ କଲେ । ଶ୍ରୀଯୁକ୍ତ ସଚ୍ଚିଦାନନ୍ଦ ପୂଜାରୀ ଜୟପୁରର ଅଭାବଗ୍ରସ୍ତ ବହୁ 
ଓଡ଼ିଆଙ୍କୁ ଖ୍ରୀଷ୍ଟଧର୍ମ ଯାଜକମାନେ କିପରି ଖ୍ରୀଷ୍ଟଧର୍ମାବଲମ୍ବୀ କରାଇଛନ୍ତି ତାହା ଦେଖାଇ 
ବଡ଼ ଦୁଃଖ କଲେ । ନବରଙ୍ଗପୁରରେ ବେକାର ପରେ ଜୟଦେବ ନାଟକ ଅଭିନୀତ ହେଲା । 


ଜୟପୁରକୁ ଫେରି ତୃତୁମା ଜଳପ୍ରପାତ, ସୀତାକୁଣ୍ଡ ଓ ବାଟରେ ଗୋଲାପର ବଣ ଓ 
ନନ୍ଦପୁରର ଭଗ୍ନାବଶିଷ୍ଟ ବତ୍ରିଶ ସିଂହାସନ ଇତ୍ୟାଦିର ଦୃଶ୍ୟ ମନରେ ଆମ ପୂର୍ବକୀରି, ପୂର୍ବ 
ଗୌରବର ମହିମା ଚେତାଇ ଦେଲା । 


'ଅଭିଯାନ' ନାଟକ ଲେଖୁବା କଳନାର ଏହା ହଁ ହେଲା ମୂଳ ସୂତ | 


କଲିକତା ରେଡ଼ିଓରେ କଣ୍ଠଶିଳ୍ପୀ : 


ଡା, ଅଦ୍ଧୈତ ମହାନ୍ତି - ସେ ସମ୍ବନ୍ଧରେ ମୋର ମାମୁ । ତାଙ୍କର ଅଭିନୟ ପ୍ରତି ବଡ଼ 
ଆଦର । ନିଜେ ସେ ପୁରୀର ମୋହନ ସୁନ୍ଦର ଦେବ ଗୋସ୍ଵାମୀଙ୍କ ପ୍ରଯୋଜିତ ପ୍ରଥମ 
ଓଡ଼ିଆ ଚଳଚ୍ଚିତ୍ର ସୀତାବିବାହ” ନାଟକରେ ଲକ୍ଷ୍ମଣ ଅଂଶ ନେଇଥୁଲେ । କଲିକତାରେ 
'ସେନୋଲା” ରେକର୍ଡ଼ିଂ କୋମ୍ପାନୀ ସହିତ ତାଙ୍କର ଭାବଲାଭ ଥୁଲା । କେତେଖଣ୍ଡି ନାଟକ 
ସେ ରେକଡ଼ିଂ କରାଇଥ୍୍‌ଲେ । ମୋ ବସାକୁ ଆସି, ରହି ବେଳେ ବେଳେ ମଞ୍ଚ ବ୍ୟବସ୍ଥାପନାରେ 
ସାହାଯ୍ୟ କରୁଥାଆନ୍ତି । ତାଙ୍କର କଲିକତା ରେଡ଼ିଓ ଷ୍ଟେସନରେ କେତେକ କର୍ମକର୍ରାଙ୍କ 


୨୭୬ କୁମ୍ଭାର ଚକ 


ସହିତ ଜଣାଶୁଣା ଥାଏ । କଟକରେ ତ ରେଡ଼ିଓ ଷ୍ଟେସନ ନ ଥୁଲା । ଓଡ଼ିଆ ଗୀତର 
ପ୍ରୋଗ୍ରାମ୍‌ ଅକାଳେ ସକାଳେ ଶୁଣିବାକୁ ମିଳେ । କଲିକତା ରେଡ଼ିଓ ଷ୍ଟେସନରେ ଶ୍ରୀ 
ଗତିକୃଷ୍ଣ ପଟ୍ଟନାୟକ, ଶ୍ରୀ ନୟନ କିଶୋର ମହାନ୍ତି ଆଉ ଶ୍ରୀ ସୁରେନ୍ ମହାନ୍ତି, ବୋଧହୁଏ 
ଏଇ ତିନିଜଣ ମାତ୍ର ଓଡ଼ିଆ ଥାଆନ୍ତି । ସୁଖ୍ୟାତକଳା ନିର୍ଦ୍ଦେଶକ ଶ୍ରୀ ନରେନ୍ନ ଭଦ୍ର ଗୀତ ଓ 
ନାଟକ ଇତ୍ୟାଦିର ସଂଯୋଜନା କରୁଥାଆନ୍ତି । ଅଦ୍ଧୈତବାବୁ ତାଙ୍କୁ ମୋ କଥା କହିଲେ 
ଏବଂ ମୁଁ ଗୀତ ଗାଇବାକୁ ଡାକରା ପାଇଲି । ରାତି ୮ଟା କି ସାଢ଼େ ଆଠଟାରେ ମାସକୁ 
ଦୁଇଥର ଓଡ଼ିଆ ଗୀତ ପ୍ରୋଗ୍ରାମ୍‌ । କଲିକତା ରେଡ଼ିଓ ପ୍ରୋଗ୍ରାମ୍‌ କରିବା ପାଇଁ ମୁଁ 
କଟକରୁ ସକାଳ ଟ୍ରେନ୍ସରେ ଯାଇ ସଞ୍ଜରେ କଲିକତାରେ ପହୁଞ୍ଚୁ, ପ୍ରୋଗ୍ରାମ୍‌ ସାରି ପୁଣି 
ଅଧରାତିରେ ମେଲ୍‌ଗାଡ଼ି ଧରେ । ରେଡ଼ିଓର ଦକ୍ଷିଣା ବଡ଼ କମ୍‌ ଥୁଲା । ସେଥୁରେ 
ଯାତାୟାତ ଖର୍ଚ୍ଚ ଚଳିଯାଏ । କଟକରେ ସେତେବେଳେ ଅତି ଅଳ୍ପ ଲୋକଙ୍କର ରେଡ଼ିଓ 
ସେଟ୍‌ ଥାଏ । ଦଳର ପିଲାଏ ମୋର ଗୁରୁଦେବ ଓଡ଼ିଶାର ବିଶିଷ୍ଟ ସାହିତ୍ୟିକ ଡ. ଆଉଁବଲ୍ଲଭ 
ମହାନ୍ତିଙ୍କ ଘରକୁ ପ୍ରୋଗ୍ରାମ୍‌ ସମୟରେ ଯାଇ ମୋ ଗୀତ ଶୁଣୁଥୁଲେ । ଅଦ୍ଵୈତବାବୁଙ୍କର 
ଯୋଗାଡ଼ରୁ ଏ ମୋର ପ୍ରଥମକରି କଲିକତା ରେଡ଼ିଓରେ ଓଡ଼ିଆ ଗୀତ ଗାୟନ ୧୯୪୬ 
ମସିହା ମଇମାସ ଦୁଇ ତାରିଖରେ । 
ଅଭିଯାନ : 

ଜୟପୁରରେ ବିଦ୍ୟାଧର ସିଂହଙ୍କ ପ୍ରଦତ୍ତ 'ନନ୍ଦପୁରର ଇତିହାସ' କଥା ମନେଥାଏ 
ମୋର । ସେଠାରେ ଦୃଶ୍ୟ ହେତୁ ହେଲା । ରାମଶଙ୍କରବାବୁ ( ରାୟ )ଙ୍କର ' କାଞ୍ଚ୍‌ କାବେରୀ', 
ଭିଖାରିବାବୁ ( ପଟ୍ଟନାୟକ )ଙ୍କର “ରାଜା ପୁରୁଷୋତ୍ତମ" ଏବଂ ଗୋଦାବରୀଶ ମିଶ୍ରଙ୍କର 
ପୁରୁଷୋତ୍ତମ ଦେବ” ନାଟକ ତିନିଖଣ୍ଡ ମୁଁ ପଢ଼ିଥାଏ | ସେହି କଥାବସ୍ତୁ ଘେନି ଗୋଟିଏ 
ନାଟକ ଲେଖୁବି ଏବଂ ସେଥୁରେ ନୂତନ ରଙ୍ଗଦେବି ବୋଲି କଳ୍ପନା କରି, ନାଟକଟିର ନାମ 
“ଅଭିଯାନ” ରଖୁବାର ସ୍ଥିର କଲି । 

ନାଟକ ଲେଖା ଚାଲିଲା । ମୁଁ ପୂର୍ବ ଅଭ୍ୟାସ ଅନୁକ୍ରମେ କେତେକ ବନ୍ଧୁଙ୍କୁ ଲେଖା 
ପଢ଼ାଉଥାଏଁ ଓ ପରାମର୍ଶ ନିଏ । ବିଶେଷ କରି ଶ୍ରୀ ନବକୁମାର ଦାସ ( ଆଡ଼ଭୋକେଟ୍‌ ) 
ଓ ଶ୍ରୀ ବିଚିତ୍ରାନନ୍ଦ ମହାନ୍ତିଙ୍କୁ ଲେଖା ପଢ଼ାଏ । ଶ୍ରୀ କପିଳ ଚରଣ ମହାନ୍ତି ମୋତେ 
ତରବର କରାଉଥାଆନ୍ତି ଲେଖା ବେଗେ ସାରିବାକୁ । ଲେଖା ସଙ୍ଗେ ସଙ୍ଗେ ଅଭ୍ୟାସ 
( ରିହସାଲ ) ଚାଲିଥାଏ । 

ଏହି ସମୟରେ କଟକ ରେଡ଼ିଓ ଷ୍ଟେସନ ସ୍ଥାପିତ ହେବାର ବ୍ୟବସ୍ଥା ହେଲା । କଲିକତାରୁ 
ସୁଧୀନ୍ନ ଚାଟାର୍ଜୀ ଓ ଯତୀନ ଦାସ ପ୍ରଭୃତି ମୋର କେତେକ ପରିଚିତ ବନ୍ଧୁ କଟକ 
ଆସିଥାଆନ୍ତି । ମୁଁ ଯଥାସମ୍ଭବ ସାହାଯ୍ୟ ଦେଉଥାଏଁ ସେମାନଙ୍କୁ । ଯତୀନ ଦାସ ଅଭିଯାନରେ 


କଳା-ଜୀବନ । ୨୭୭ 


କଞ୍ଚୁକୀ ଅଂଶ ଗ୍ରହଣ କଲେ । ନବକୁମାର ମଞ୍ଚର ବ୍ୟବସ୍ଥାପନ ଭାର ନେଲେ । ନାଟକ 
ପ୍ରଥମ ଅଭିନୀତ ହେବାଦିନ ବହିଟି କିପରି ପ୍ରକାଶିତ ହେବ ବୋଲି ଜଣେ ପ୍ରକାଶକ ଶ୍ରୀ 


ନାରାୟଣ ଚନ୍ଦ୍ର ଦାସ ଉତ୍କଣ୍ଠିତ ହୋଇ ପାଣ୍ଡୁଲିପିଟି ମାଗିନେଲେ । ମୋ ନାଟକ କେତେ 
ଖଣ୍ଡି ପ୍ରକାଶ କରି ସେ ଲୋକଙ୍କ ଭିତରେ ପରିଚିତ ହୋଇଯାଇଥା3ଆନ୍ତି । 


ଦିନକର ଗୋଟିଏ ଘଟଣା ମୋର ମନେଅଛି । ସେଦିନ ଦିନବେଳେ ଷ୍ଟେଜ୍‌ ରିହର୍ସେଲ 
ହେଉଥାଏ । ଆଉ ଦିନକ ପରେ ନାଟକ ମଞ୍ଚସ୍ଥ ହେବାର ସ୍ଥ.ନ ହୋଇଥାଏ । ନବକୁମାର, 
ସିଂହାରୀ ଶ୍ୟାମସୁନ୍ଦର ଓ ଆଉ କେତେଜଣ ରିହସେଲ ଦେଖୁଥାନ୍ତି । ଅଭିଯାନ ନାଟକରେ 
ପଦ୍ମସିଂହ ଭୂମିକା (ମାୟା ) ନେଇଥାଏ ସୁମତୀ । ଗୋଟିଏ ଦୃଶ୍ୟରେ ମୁଁ ତାକୁ ଗୋଟିଏ 
ଗୀତ ଦେଇଥାଏ । ତା'ର ମୂଳ ଧାଡ଼ିଟି ହେଲା । 

“ଅଭିମାନିନୀ, ଖୋଲ ଅବଗୁଣ୍ଠନ' ' 


ଏ ଗୀତର ସ୍ଵର ନବକୁମାର ପସନ୍ଦ କଲେ ନାହିଁ । ମୁଁ ସଙ୍ଗେ ସଙ୍ଗେ ସେଇ ଷ୍ଟେଜ୍‌ରେ 
ଲେଖୂଲି - 

“ଅପସାରିତକର ଅବଗୁଣ୍ଠନ ଧନ ! ଅଭିମାନ କାହିଁକି ? 

ଅଭିସାରିକା, ମନ୍ଦିର ଦ୍ଵାରେ - ଚିରବାଞ୍ୁତ ଦେବତା ଉଭାରେ 

ଆଉ ଅଭିମାନ ସଖୂ କି ଶୋଭାରେ ? ନବନବୀନା, ଗୁମାନୀ ହୁଅନା ॥'' 


ସଙ୍ଗେ ସଙ୍ଗେ ସ୍ଵର ମଧ୍ଯ ଦେଲି । ସଭିଏଁ ପସନ୍ଦ କଲେ । ସେତେବେଳକୁ ବହି ଛପା 
ସରିଥୁଲା । ତେଣୁ ନୂଆ ଗୀତଟି ବହିରେ ସ୍ଥାନ ପାଇ ନାହିଁ । ଏବେ ମଧ୍ଯ ନବକୁମାର 
ସେକଥା କହି ଦୁଃଖ କରନ୍ତି । 


ଅଭିଯାନ ମଞ୍ଚସ୍ଥ ହେଲା ତା ୧୭ ।୭ ।୪୬ରିଖରେ । ଓଡ଼ିଶାର ତଦାନୀନ୍ତନ ଗଭଣ୍ଠର 
ଶ୍ରୀଯୁକ୍ତ ତ୍ରିବେଦୀ, ଶ୍ରୀମତୀ ତ୍ରିବେଦୀ, ଡ. ମହତାବ, ପ୍ରଧାନମନ୍ତୀ ଶ୍ରୀ ନବକୃଷ୍ଣ ଚୌଧୁରୀ 
ଓ ଶ୍ରୀ ନିତ୍ୟାନନ୍ଦ କାନୁନଗୋ ପ୍ରଭୃତି ଉପସ୍ଥିତ ଥିଲେ । ମଞ୍ଚରେ ନାଟକର ସଫଳତା 
ସମ୍ବନ୍ଧେ ସମସ୍ତେ ପ୍ରଶଂସା- ମୁଖର ହେଲେ । ପତ୍ରପତ୍ରିକାମାନ ଲେଖୁଲେ କାଳୀବାବୁ ଏ 
ଜାତିକୁ “ଭାତ” ଯୋଗାଇ ବଳିଷ୍ଠ କରି ସ୍ଵାଧୀନତାର “ଅଭିଯାନ' ଲାଗି ପ୍ରସ୍ତୁତ କରାନ୍ତୁ । 


ଏବେ ଅଭିଯାନରେ କେତେକ ତଥାକଥୁତ ସମାଲୋଚକ ପୁରୁଷୋତ୍ତମଦେବଙ୍କ ଚରିତ୍ର 
ଦୁର୍ବଳ ହୋଇଛି ବୋଲି କହିବାର ଶୁଣୁଛି ମୁଁ । ନାଟକର ସମାଲୋଚକଙ୍କ ଦାୟିତ୍ଵ ଅଳ୍ପ 
ନୁହେଁ । ସେ ନାଟକଟିକୁ ପ୍ରଥମେ ମନଧ୍ୟାନ ଦେଇ ଅଭି ପ୍ରାୟ ବୁଝିବା ଉଚିତ । 
ଉପରଠାଉରିଆ କରି ବାହାଦୁରି ନେବାପାଇଁ ମନ୍ତବ୍ୟ ବାଢ଼ିଦେବା ବାସ୍ତବହୀନ ସମାଲୋଚକର 
କାର୍ଯ୍ୟ । 


ରାଜା ପୁରୁଷୋତ୍ତମ ଦେବ ଯେ କବି, ପ୍ରେମିକ, ଜଗନ୍ାାଥ-ଭକ, ଅଭିମାନୀ ଓ 
ସ୍ଵବାଧୀନଚେତା ଏବଂ ଉଦାରମନା ବୀରପୁରୁଷ, ଏ କଥା ମନେ ରଖୁବା ଉଚିତ । ସେହିପରି 


୨୭୮ କୁମ୍ଭାର ଚକ 


ପଦ୍ମାବତୀଙ୍କ ଚରିତ୍ରକୁ ମଧ୍ଯ ବିଶ୍ଳେଷଣ କରିବା ଆବଶ୍ୟକ । ଏ ସମ୍ବନ୍ଧେ ତ ଅନେକ କଥା 
କହିବାର ଅଛି । ଏଇଟା ତା'ର ସ୍ଥାନ ନୁହେଁ । ମୋଟ ଉପରେ ସମାଲୋଚକ ଗୁଣଗ୍ରାହୀ, 
ରସଗ୍ରାହୀ, ନାଟ୍ୟ, ପ୍ରବୀଣ ଓ ସହୃଦୟ ନ ହୋଇ, ଖାଲି “‹ ନାମକା ବାସ୍ତେ'' ସମାଲୋଚକ 
ବୋଲାଇବା କେବଳ ବିଚାରହୀନତା ସିନା ! ଅଭିଯାନ ନାଟକ ମଞ୍ଚସ୍ଥ ହେବାବେଳକୁ 
ଦେଶସାରା ସ୍ଵାଧୀନତା ଆନ୍ଦୋଳନର ଚହଳ ସୃଷ୍ଟି ହେଲାଣି । ମୁଁ ଆମ ଘରର ବୀରତ୍ସ 
କାହାଣୀ ଚେତାଇ ଦେବାକୁ “ଅଭିଯାନ' ନାଆଁ ରଖୁ ଏ ନାଟକଟି ଲେଖୁଲି | ସେଥ୍ପାଇଁ 
ମଞ୍ଚରେ ନାଟକର ଆଦ୍ୟକଥନ ଶୁଣାଉଥୁଲି - 
“ପାଞ୍ଚଶ ବରଷ କଥା 
ଏଇ କଙ୍କାଳର ଥୁଲା ସେତେବେଳେ 
ରକତ ମାଉସ ମଥା'' 
ପାସୋରା କଥାକୁ ଦେବାକୁ ଚେତାଇ 
ରକତେ ସେ ତେଜ: ଦେବାକୁ ମତାଇ 
ଭାଇ ଆଗେ ଆଜି ବାଢ଼ି ମୁଁ ବସିଲି 
ଏଇ “ ଅଭିମାନ' ଗାଥା ! 
ସ୍ଵାଧୀନତା ଆନ୍ଦୋଳନର ପ୍ରତ୍ୟକ୍ଷ ସିପାହି ନ ହେଲେ ମଧ୍ଯ ମୁଁ ମନ ଭିତରେ ସ୍ଵାଧୀନତାର 
ପୂଜା କରେ । ତା” ଛଡ଼ା ମୁଁ ଏଇ ଚିନ୍ତାଟାକୁ ପ୍ରଚାର କରିବାକୁ ଚାହେଁ । ଏଇଥ୍ଵପାଇଁ 
ନାଟକ ମାଧ୍ଯମରେ ଲୋକମନରେ ଟିକିଏ ଦେଶଗୌରବ ଚେତନା ଆଣିଦେବା ଅଭିପ୍ରାୟରେ 
“ଅଭିଯାନ” ଲେଖୁଥିଲି । 
ଅଭିଯାନ ନାଟକ ଲେଖୁବା ଓ ଶିକ୍ଷାଦେବାବେଳେ ମୁଁ ଏକ ଧକ୍ଳକକାର ସମ୍ମୁଖୀନ 
ହେଲି । ସେକଥା ଟିକିଏ କହିବସୁଛି । 


ଆଉ ଏକ ଧକ୍କା : 


ପୁରୀରେ ରାଧାରମଣ ରାସୋସ୍ସବ ନାଆଁ ଦେଇ ମୁଁ, ରଙ୍ଗନାଥ ଦେବ ଗୋସ୍ଵାମୀ 
( ଗୋପାଳ ଗୋସାଇଁ ) ଓ ବାସୁଦେବ ମହାପାତ୍ର ସ୍ନ ୧୯୨୭- ୨୮ରେ ରାସଦଳ ଗଢ଼ି 
ଥୁଲୁ । ସେତିକିବେଳେ ଦୁର୍ଲୁଭ ପୁରୀ ଜିଲା ଭୋଦର ଗାଆଁରୁ ଆସି ଦଳରେ ଯୋଗ 
ଦେଇଥୁଲା । ତା'ର ବୟସ ପ୍ରାୟ ୧୧।୧୨ ହେବ । ଦଳରେ ଯୋଗ ଦେବାର ଅଳ୍ଦିନ 
ପରେ ସେ ହେଲା ପିତୃହୀନ । ମୁଁ ତାକୁ ବହୁପ୍ରବୋଧ ଦେଇ, ବାପ ବଦଳରେ ବାପ ମୁଁ 
ଅଛି ବୋଲି କହିଥୁଲି ଏବଂ ସେହି ଦୃଷ୍ଟିରେ ବରାବର ଦେଖୁଥୁଲି ଏବଂ ତା'ର କଳା 
ଶିକ୍ଷାପ୍ରତି ବିଶେଷ ଦୃଷ୍ଟି ଦେଉଥୁଲି । 


କଳା-ଜୀବନ ୨୭୯ 


ସେ ଦଳ ଭାଙ୍ଗିବା ପରେ ସାକ୍ଷିଗୋପାଳ ନାଟ୍ୟସଂଘ ଏବଂ ଓଡ଼ିଶା ଥୁଏଟର୍ସର ସେ 
ଥୁଲା ଜଣେ କୃତି ଛାତ୍ର । ଦୁର୍ଲ୍ଲଭର ମାଆ, ଗୋଟିଏ ବିଧବା ଭଉଣୀ, ଭଣଜା ଓ ଗୋଟିଏ 
ସାନଭଉଣୀଙ୍କୁ କଟକରେ ମୁଁ ମୋ ବସାରେ ରଖୁଥୁଲି । ସମସ୍ତେ ଜାଣନ୍ତି ଯେ ସେ 
ମୋର ଧର୍ମପୁତ୍ର । ମୁଁ ନିଜେ ବରକର୍ରାରୂପେ କଟକ ଭିକ୍ଷୋରିୟା ସ୍ଫ୍ଲଲର ଜଣେ ଶିକ୍ଷକଙ୍କ 
କନ୍ୟା ସହିତ ତା'ର ବିବାହ ଦେଲି ପ୍ରାୟ ୧୯ ୪୬ରେ । ସେତେବେଳକୁ ଅଭିଯାନ ଲେଖା 
ଚାଲିଥାଏ । ବିବାହ ପରେ ସେ ମସ୍‌ଜିଦୂଗଳି ମୁଣ୍ଡରେ ଷାଠିଆଙ୍କର ଘର ସାମନାରେ 
ଭଡ଼ାଘର କରି ସସ୍ତ୍ରୀକ ରହିଲା । ଦଳରୁ ଲକ୍ଷ୍ମୀ ତା” ସହିତ ରହିବାକୁ ଇଚ୍ଛା ପ୍ରକାଶ 
କରନ୍ତେ ମୁଁ ଆପରି କରିବାର ସମୁଚିତ ମଣିଲି ନାହିଁ । ଦୁର୍ଲ୍ଲଭ ସେଠାରେ ରହି ଅଭିଯାନର 
ଗୀତଗୁଡ଼ିକ ସହିତ ହାର୍ମୋନିୟମ ବଜାଉଥାଏ । ବେହେଲା ବଜାନ୍ତି ଶ୍ରୀ ଧୂବଚରଣ ସାହୁ 
ଓ ବଂଶୀବାଦକ ଶ୍ରୀ ନକୁଳ ବୋଷ । 


ହଠାତ଼ ଦୁରଲ୍ଲଲଭ ଅସୁସ୍ଥ ହେଲା । ମୋର ବନ୍ଧୁ ଡଃ କୁଳମଣି ମିଶ୍ର ଓ ମୋର ପିଡୃବ୍ୟକଳ୍ପ 
କୃଷ୍ଣଚନ୍ଦ୍ର ଷାଠିଆଙ୍କ ଚିକିତ୍ସାଧୀନରେ ରଖ୍‌ ଲି ତାକୁ । ଦିନେ କୃଷ୍ଣବାବୁ ମୋତେ କହିଲେ - 
“ପୁଅ ! ଅନ୍ନପୂର୍ଣ୍ଣା 3 ବିଂ ଗ୍ରୁପ୍‌ର ଶ୍ରୀ ଲିଙ୍ଗରାଜ ନନ୍ଦ ତ ବରାବର ଆସି ଞଷଧପତ୍ର 
ପଥୂ- ପାଚନ ଦେଉଥିବାର ଅନେକବାର ଦେଖୁରଲିଣି ମୁଁ । ତୁ ଆଉ ଦୁର୍ଲଭ ଘରକୁ ଦି”ଓଳି 
ଦଉଡ଼ି ମୋତେ ଧରୁଛୁ କାହିଁକି ?'”! 

ମୁଁ ଟିକିଏ ନିସ୍ତନ୍ଧ ହୋଇଗଲି । ଅନୁସନ୍ଧାନ କରି ବୁଝିଲି ଯେ କଥାଟା ସତ । ମୁଁ 
କିନ୍ତ ଏସବୁ କଥା ଜାଣିପାରିଲି ବୋଲି ଦୁର୍ଲ୍ଲଭ, ଲକ୍ଷ୍ମୀ ବା ଦୁର୍ଲ୍ଲଭ ମାଆଙ୍କୁ କିଛି କହେ 
ନାହିଁ । 

ମନଟା ଛି ହୋଇଗଲା । ଅଭିଯାନ ନାଟକରେ ତେଣୁ ଲକ୍ଷ୍ମୀ ବା ଦୁର୍ଲ୍ଲଭଇର ଅଂଶ 
ନାହିଁ । _ 

ଦେହ ଭଲହେଲାରୁ ସତକୁ ସତ ଦୁର୍ଲ୍ଲଭ ଓ ଲକ୍ଷ୍ମୀ ମୋତେ ଚିତା କାଟିଲେ । ନନ୍ଦେ 
ତାଙ୍କୁ ହରଣଚାଲ କରିନେଲେ । 


ଆଗରୁ ତ ଥରେ ଧକ୍‌କା ଖାଇଥୁଲି । ସେତେବେଳେ ଦଳରୁ କେତେ ଜଣ ଅଭିନେତା 
ଅଭିନେତ୍ରୀ ବାହାରିଯାଇ ଅନ୍ନପୂର୍ଣ୍ଣା ଏବିଂ ଗ୍ରପ୍‌ରେ ଯୋଗ ଦେଇଥୁଲେ । ଏବେ ପୁଣି 
ଆଉଥରେ ସେଇ ଅବସ୍ଥା । ଏ ଧକ୍କା ଯେ ମୋତେ ବାଧୂଲା ନାହଁ, ସେ କଥା ନୁହେଁ - 
ବିଶେଷତଃ ଦୁର୍ଲ୍ଲଭ ଏବଂ ଲକ୍ଷ୍ମୀର ଏ ଚିତାକଟା ରୀତି ଆଗଠାରୁ ବରଂ ବେଶୀ ବାଧ୍‌ଲା । 
ତଥାପି ଧୈର୍ଯ୍ୟଧରି ସେଇ ମୋର ଜଗନ୍ନାଥଙ୍କୁ ଡାକି “ଅଭିଯାନ” ନାଟକର ଅଭିଯାନ 
ଚଳାଇଲି । ନବ, ଅଦେଇମାମୁ, ଯତୀନ ଦାସ ପ୍ରଭୃତି ଖୁବୁ ସାହସ ଓ ସାନ୍ସଵନା ଦେଲେ 
ଏତେବେଳେ । 


୨୮୦ କୁମ୍ଭାର ଚକ 


ଉପେନ୍ଦ୍ର ଭଞ୍ଜ ନାଟକ : 


ମୋର ଖଣ୍ଡିଏ ଫିଟନ୍ ଗାଡ଼ିଥୁଲା । ଦିନେ ବାଲୁବଜାରରୁ ବସାକୁ ଫେରୁଥୁବାବେଳେ 
ଜଣେ ସୁଶ୍ରୀ ଯୁବକ ବିନୋଦ - ବିହାରୀ ଗଳିରେ ମୋତେ ନମସ୍କାର କଲେ | ମୁ ଗାଡ଼ି 
ଅଟକାଇବାକୁ କହି ତାଙ୍କୁ ମୋ ପାଖରେ ବସିବାକୁ ଡାକିଲି । କଥା ହୋଇ ବସାକୁ ଫେରିଲୁ । 
ବୁଝିଲିଲ ସେ ଜଣେ ରେଭେନ୍ସା କଲେଜ - ସମ୍ଭବତଃ ବି. ଏ. କ୍ଲାସର ଛାତ୍ର । ଭାରି 
ମଧୁର ବ୍ୟବହାର ତାଙ୍କର । ସେ ନାଟକ ଖଣ୍ଡିଏ ଲେଖୁଛନ୍ତି - ନାଆଁଟି ଉପେନ୍ଦ୍ର ଭଞ୍ଜ । 
ମୋତେ ସେଖଣ୍ଡି ଦେଖାଇବାକୁ ମନ କରିଛନ୍ତି । ଆଗ୍ରହରେ ମୁ ତାଙ୍କୁ ପାଣ୍ଡୁଲିପିଟି ଆଣି 
ମୋ ବସାକୁ ଆସିବାକୁ କହିଲି । ତାଙ୍କ ନାମ ଶ୍ରୀ ମନୋରଞ୍ଜନ ଦାସ । ବୁଢ଼ୀଠାକୁରାଣୀ 
ଗଳିରେ ତାଙ୍କ ଦାଦାଙ୍କ ବସାରେ ରହୁଥୁବାର ଜାଣିଲି । ଦିନେ ଦି'ଦିନ ପରେ ତାଙ୍କ 
ଲେଖା ନାଟକଟି ଦେଖୁ ତାଙ୍କରି ଉପସ୍ଥିତିରେ କେତେକ ସ୍ଥାନରେ ଆବଶ୍ୟକ - ମଣି 
ଯୋଗ- ବିଯୋଗ କିଛି କରାଇ ଗୀତଗୁଡ଼ିକ ଲେଖ୍‌ଦେଲି । ୧୯୪୭ ମସିହା ଫେବୃୟାରୀ 
ପହିଲା ତାରିଖରେ ଉପେନ୍ଦ୍ରଭଞ୍ଜ ନାଟକ ମଞ୍ଚସ୍ଥ ହେଲା । 


“ଓଡ଼ିଶା ଥୁଏଟର୍ସରେ ଯେତେଖଣ୍ଡି ନାଟକ ମଞ୍ଚସ୍ଥ ହୋଇଛି, ସେଥରୁ ଦୁଇଖଣ୍ଡ ମାତ୍ର 
ଅନ୍ୟ ନାଟ୍ୟକାରଙ୍କ ଲେଖା । ମୋର ସବୁବେଳେ ଇଚ୍ଛା ଯେ, ନୂଆ ନୂଆ ନାଟକ ଲେଖକ 
ପ୍ରୋତ୍ସାହିତ ହୁଅନ୍ତୁ । ସେଇ ବିଧ୍‌ରେ ଏଇ ଉପେନ୍ଦ୍ର ଭଞ୍ଜ ନାଟକ ଗ୍ରହଣ କରିବା ପୂର୍ବରୁ 
ଶ୍ରୀ ନବକୁମାର ଦାଶ ( ଆଡ଼ଭୋକେଟ )ଙ୍କର “ହା ଅନ' ନାଟକକୁ ମଞ୍ଚସ କରାଇଥୁଲି | 


ଉପେନ୍ଦ୍ର ଭଞ୍ଜ ନାଟକର ଭୂମିକାଂଶ ବାଣ୍ଟବାବେଳକୁ କେତେକ ଅଭିନେତା ଓ ଅଭିନେତ୍ରୀ 
ଦଳଛଡ଼ା ହୋଇ ଯାଇଥୁଲେ ଏବଂ କେତେକ ନୂଆ ନୂଆ ଛାତ୍ରଛାତ୍ରୀ ମଧ୍ୟ ଦଳରେ ଯୋଗ 
ଦେଇଥଲେ । ଦଳଚଛଡ଼ା ନଟନଟୀଙ୍କ ଅବର୍ଭମାନତା, ନୂଆ ନୁଆ କଳାକାରମାନଙ୍କ ଶିକ୍ଷାର 
ସୁବିଧ କରାଇ ଦେଲା । କୁମ୍ଭାର ନୂଆ ହାଣ୍ଡି ଆଟିକା ଗଢ଼ିବାକୁ ବାଧ୍ଯ ହେଲା । 

ଉପେନ୍ଦ୍ର ଭଞ୍ଜା ନାଟକରେ ଭୋଳାନାଥ ଦାସ, ବିଷ୍ଣୁଚରଣ ମହାନ୍ତି ପ୍ରଭୃତି ପ୍ରାୟ 
ବିଶେଷ ବିଶେଷ ଅଂଶ ଏ ନାଟକ ଆଗରୁ ପାଉନଥୁଲେ । ପଦ୍ମନାଭ ସାହୁ ଏ ନୂଆ 
ତାଲିମ ନେବା ଛାତ୍ରମାନଙ୍କ ମଧ୍ଯରୁ ଅନ୍ୟତମ । 


ମୁଁ ଜାଣେ ଅସୁବିଧା ବେଳେ ମୁଁ ଉପରବାଲାର ସାହାଯ୍ୟ ପାଇ ଆସିଛି, ସତରେ 
ମୋର ଅଜାଣତରେ ଏସବୁ କାହୁଁ କାହୁଁ ମିଳିଯାଏ । 
ଟୁନୀ : 


ଉପେନ୍ଦ୍ରଭଞ୍ଜ ନାଟକରେ ଗୀତ ଗାଇବାକୁ ଓ ନାଚିବାକୁ ଅଭିନେତ୍ରୀଙ୍କ ଅଭାବ ପଡ଼ିଲା । 
କହଛି ତ; ସବୁ ଦୈବୀ ଯୋଗ । ଏଥ୍‌ପୂର୍ବରୁ ଦିନେ କୌଣସି ଏକ ସଙ୍ଗୀତ କାର୍ଯ୍ୟକ୍ରମ 
ଶ୍ରୀରାମଚନ୍ଦ୍ର ଭବନରେ ଅନୁଷ୍ଠିତ ହେଉଥୁଲା । ଯାଜପୁର ନିକଟସ୍ଥ ଯଶଟିକିରି ଗ୍ରାମର 


କଳା¬-ଜୀବନ ୨୮୧ 


ସୁଗାୟକ ଓ ସଙ୍ଗୀତ ଶିକ୍ଷକ ଶ୍ରୀ ଘନଶ୍ୟାମ ରଥ ଗୋଟିଏ ଝିଅକୁ ସଙ୍ଗରେ ଆଣି ସେ 
ବୈଠକରେ ଗୀତ ଗୁଆଇଥୁଲେ । ଭାରି ଭଲ ଲାଗିଲା ଝିଅଟିର ଗଳା ଓ ଗାଇବା ଢଙ୍ଗ । 


ଉପେନ୍ଦ୍ର ଭଞ୍ଜ ନାଟକ ତାଲିମ ଦେବାବେଳେ ଯୋଗକୁ ସେଇ ଝିଅଟି କଟକ ଶେଖ୍‌ବଜାର 
ଗଉଡ଼ସାହି ଗଳିରେ ତା'ର ବାପା ବୋଉଙ୍କ ସାଙ୍ଗରେ ରହୁଥୁଲା । ହଠାତ କେମିତି କେଜାଣି 
ତାକୁ ପାଇଲି । ତା'ର ବାପା ବଂଶୀଧର ରଥେ ଜଣେ ଦେଶସେବକ, କର୍ମୀ | ମୋର 
ପରିଚିତ ବନ୍ଧୁ ସେ । ଏହି ନାଟକରେ ଟୁନୀ ( ବୀଣା)କୁ ଅଂଶ ଦେଲି । ଭାରି ସୁନ୍ଦର 
ଗାଇଲା ସେ । ଓଡ଼ିଶା ଥୁଏଟର୍ସ ଲିମିଟେଡ଼ରେ ମଧ୍ଯ ତାକୁ ପରେ ଯୋଗ ଦିଆଇଲି । 


ଆଉ ଗୋଟିଏ ନୂଆ କଥା ହେଲା । ସୁମତି ପ୍ରଥମେ ଏ ନାଟକରେ ନାଚିଥୁଲା । 
ନାଟକଟି ମଞ୍ଚସ୍ଥ ହେଲା । ଡଃ ମାୟାଧର ମାନସିଂହ ନାଟକଟି ଉଦୂଘାଟନ କଲେ । ବୀଣା 
ଦଳରେ ଅଭିନେତ୍ରୀ ରୂପେ ନାମ କମାଇଲା । କେତେକ ମାସପରେ ପବ୍ଲିସିଟି ବିଭାଗର 
“ଜଗନ୍ନାଥ ଛବିରେ ସେ ଅଂଶ ନେଇ ଚଳଚ୍ଚିତ୍ରରେ ଯୋଗଦେଲା । କଲିକତାକୁ ମୋ 
ସହିତ ଯାଇଥୁଲେ ବୀଣା ଓ ସଂଯୁକ୍ତା ( ଗୁନ ) ମହାନ୍ତି । ଏହାପରେ ବୀଣା ଅନ୍ୟ ଚଳଚ୍ଚିତ୍ରରେ 
(ବୋଧହୁଏ 'ଲଳିତା' ) ଯୋଗ ଦେଇଥୁଲା । ବୀଣାର ଖ୍ଯାତି ଦେଖ୍‌ ସୁମତୀର ଗାତ୍ରଦାହ 


ହେବାର ଅନୁମାନ କରିଛି । ଏଇ ବୀଣା ବର୍ଭମାନ ଶ୍ରୀ ଲୋକନାଥ ମିଶ୍ର ଏମ୍‌. ପିଙ୍କ ସ୍ତ୍ରୀ । 
ପ୍ରେମ-ବାଜ : 

ଉପେନ୍ଦ୍ର ଭଞ୍ଜ ନାଟକ ଅଭିନୟବେଳେ ମଞ୍ଚର ଆଢୁଆଳରେ ଆଉ ଏକ ପ୍ରେମମୂଳକ 
ନାଟକର ଅଭିନୟ ଚାଲିଥୁବା କଥା ମୋତେ ଅଜଣା । 

କହିଛି ତ, ସୁମତୀକୁ ବାଲେଶ୍ବରରୁ ଆଣିଥୁଲେ ଶ୍ରୀ ମଦୁସୂଦନ ଦର - ଓଡ଼ିଶା ଥୁଏଟସସର 
ପ୍ରାୟ ଆରମ୍ଭବେଳେ । ସେ ମୋତେ ମଧୁଦତ୍ତଙ୍କର ତା' ପ୍ରତି ବ୍ୟବହାର ସମ୍ବନ୍ଧେ ଏକ 
ପ୍ରକାର ଅଭିଯୋଗ କରିଥୁଲା । ବାଲେଶ୍ବରରେ ଆମେ ବ୍ୟାସକବି ଫକୀର ମୋହନଙ୍କ 
ଲେଖାଯୋଖା କିମ୍ବା କେହି ଜଣେ ନିକଟ ସମ୍ପର୍କୀୟ “ସେନାପତି” ତା'ର ସ୍ଵାମୀ ବୋଲି 
ସେ କହିଥୁଲା । କୌଣସି କାରଣରୁ ସେ ପତି- ପରିତ୍ୟକ୍ତା ଏବଂ ଗୋଟିଏ ପୁଅର ମାଆ । 
କଣ୍ଠଟି ମଧୁର । ତେଣୁ ସବୁରି ଆଦର ପାଏ ଓ ମନଦେଇ ଅଭିନୟ ଶିଖ୍‌ ମଞ୍ଚରେ ମଧ୍ଯ 
ନାଆଁ କମାଇଥୁଲା । 

ମୁଁ ଟିକିଏ ଦଳର କାହା କାହାଠାରୁ ଦଳର ଅନ୍ୟତମ ଅଭିନେତା ଭୋଳି ସହିତ 
ସୁମତୀର ଗୋପନ କଥାବାର୍ଭା ଓ ରଙ୍ଗ ରହସ୍ଯ ହେବା ଖବର ଶୁଣିବାକୁ ପାଇଲି । 
ହେଲେ, ମୁଁ ଅମଳ ଦେଇ ନ ଥୁଲି ଏ ଶୁଣା କଥାକୁ । 

ଏତିକିବେଳେ ଦଳର କାହାରି କାହାରି କୁମନ୍ତ୍ରଣାରେ ବଡ଼ାମ୍ବା ଗଡ଼ର ଶ୍ରୀ ପ୍ରତାପ 
ପଟ୍ଟନାୟକ “ଆଶା” ପତ୍ରିକାରେ ଦଳର ବହୁ କୁତ୍ସାରଟନାମୂଳକ ଏକ ଲେଖା ପ୍ରକାଶ 
କଲେ । ତହିର ବିହିତ ପ୍ରତିବାଦ ପରେ ପ୍ରତାପବାବୁ ନୀରବ । 


୨୮୨ କୁମ୍ଭାର ଚକ 


ଉପେନ୍ଦ୍ର ଭଞ୍ଜ ନାଟକରେ ମୋର ଅନ୍ୟତମ ଛାତ୍ର ଯାଜପୁର ମଫସଲର ଶ୍ରୀ ପଦ୍ମନାଭ 
ସାହୁ (ପଦ)କୁ ମୁଁ ସୁମତୀକୁ ନାଚ ଶିଖାଇବା ପାଇଁ ଭାର ଦେଇଥୁଲି । ସୁମତୀ ମଧ୍ଯ 
କଳାବତୀ? ଭୂମିକାରେ ଭଲ ନାଚିଥୁଲା ! ଏ ତା'ର ପ୍ରଥମ ନାଚ | ପଦ ଥରେ ସୁମତୀର 
ଗୁରୁଭାରି ଦେହ ଦେଖ୍‌, ଅବସ୍ଥା ପ୍ରତି ସନ୍ଦୀହାନ ହେଲା ଏବଂ ଶଙ୍କି ଶଙ୍କି ମୋ ଆଗେ 
ସୁମତୀ ପ୍ରତି ଦୃଷ୍ଟି ଦେବାକୁ କହିଲା । ଆଗର ଶୁଣାକଥା ଦୋ ଅଡ଼ା ହେଲା । 

ମୁଁ ବଡ଼ ଚିନ୍ତିତ ହେଇ ପଡ଼ିଲି । ତଥାପି ନୂଆ ନାଟକ ଲେଖାରେ ତ୍ରୁଟି କଲି ନାହିଁ । 
ଭାବିଲି ଯାହା “ମାଆ 'ର ବରାଦ ଥିବ, ହେବ | ମୋର ଭାବନାର ଫଳ କ'ଣ ? 


କରଞ୍ଚଆ| : 


ଉପେନ୍ଦ୍ର ଭଞ୍ଜ ନାଟକ ତା ୧।୨ ।୪ ୭ରିଖରୁ ଆରମ୍ଭ ହୋଇ ଏକ ମାସ ଚାଲିବାପରେ 
ତା ୩।୩।୪୭ ରିଖରେ ପାର୍ଟି ମୟୂରଭଞ୍ଜର କରଞ୍ଜଆରୁ ଡାକରାପାଇ ସେଠାକୁ ଗଲା । 
ସେଠାରେ “ଭାତ' ନାଟକର ଅଭିନୟ ଲାଗି ଅନୁମତି ମିଳିଲା ନାହିଁ । ଉପେନ୍ଦ୍ରଭଞ୍ଜ, 
ପରିବର୍ତନ, ବନମାଳା ଓ ହରଣଚାଳ ଇତ୍ୟାଦି ନାଟକ ଅଭିନୀତ ହେଲା । 


କରଞ୍ଜଆ, ଭୋଳାନାଥ ଦାସଙ୍କ ଗାଆଁ । ସୁମତୀ ଓ ଭୋଳାଙ୍କର ଚୋରା ପ୍ରୀତି 
ସମ୍ପର୍କ କଥାଟା ଏଇଠାରେ ଦଳରେ ସମସ୍ତେ ଜାଣିପାରିଲେ ଏବଂ ସୁମତୀ ପ୍ରାୟ ଦୁଇମାସ 
ହେବ ଅନ୍ତଃସତ୍ସା ଥୁବାର ଭୁଟଭାଟ ହେଲେ । କରଞ୍ଜଆରେ ୩ ରାତିର ଅଭିନୟ ପରେ 
ଗୋଟିଏ ରାତି ଂହରଣଚାଳ' ନାଟକର ଅଭିନୟ ଲବ୍ଧ ଧନ ସେଠାରେ ଗ୍ରାମବାସୀମାନଙ୍କ 
କହିବାମତେ ଧର୍ମ ଶାଳା ଲାଗି ଦିଆଗଲା ତା ୧୦ ।୩।୪ ୬ରିଖରେ । 


କଲିକତା ରାୟଟ : 


ନଟକ ଫେରି ପୂର୍ବପରି ଅଭିନୟ ଚାଲିଥାଏ । ଏଇ ଅବସ୍ଥାରେ ତା ୨୬।୩।୪୭ 
ରିଖରେ କଲିକତାରେ ରାୟଟ ହେବାର ସମ୍ବାଦ ମିଳିଲା । 


ପ୍ରମୋଦକର : 


ତା ୧।୫।୪୭ ରିଖରେ ପ୍ରମୋଦକର (ଃ୮୮୯୮¡୮1)୮୯୮୮ 182) ନେବା ଆରମ୍ଭ 
ହେଲା ଓ ତହିଁ ପରଦିନଠାରୁ ଟିକଟ ଉପରେ ଟ୍ୟାକ୍ସ ଯୋଡ଼ା ହେଲା । ଓଡ଼ିଶାରେ ଏଇ 
କର ପ୍ରଚଳନ ଏକ ନୂଆ କଥା । 


ରକ୍ତମାଟି : 


ଜୀବନଯାକ ସମତଳ ବାଟରେ ଚାଲିବା ତ ବିଧାତା ଲିଖନ ନୁହେଁ । ସବୁ କାମରେ 
ଉଠା ପଡ଼ା ଅଛି । ଅଭିଯାନ ନାଟକ ଚାଲୁଥୁବାବେଳେ ମୋର ବାପାଙ୍କ ଉପଦେଶ 
ମନେପଡ଼ିଲା । ଥରେ ଖରାଦିନ, ବୁଲି ଗଲାବେଳେ ଆମ ଗାଆଁ ବାଡ଼ିପଟ ବନ୍ଧତଳି ଓସ୍ତ 


କଳା¬-ଜୀବନ ୨୮୩ 


ଗଛର ପତ୍ର ଖଡ଼ ଖଡ଼ ଶବ୍ଦ ଶୁଣି, ମୁଁ ତାଙ୍କୁ ଅନାଇଁ ରହିବାରୁ ବାପା କହିଥୁଲେ _ ‹‹ପତର 
ସିନା ଦୋହଲୁଛି, ଗଛର ଗଣ୍ଡି ହଲୁଛି କି ?'” ସେଇ କଥାଟି ହେତୁ ହେଲା ମୋର । 

ଓଡ଼ିଶା ଥୁଏଟ ସରୁ ଦଳେ ବାହାରି ଯାଇଥୁଲେ । ତା'ପରେ ଯାହାଙ୍କୁ ଭରସା କରିଥୁଲି 
ସେଇ ଦୁର୍ଲ୍ଲଭ ଓ ଲକ୍ଷ୍ମୀ ଦଳଛଡ଼ା ହେଲେ, ଅଭିଯାନ ନାଟକବେଳରୁ । ଲୋକେ କହିଲେ 
ଯେ ଆଉ ଓଡ଼ିଶା ଥୁଏଟର୍ସ ଚାଲିପାରିବ ନାହଁ । ବାସ୍ତବରେ ପୁରୁଣା ପିଲାଏ ଚାଲିଯାଇଥୁବାରୁ 
ମୁ ବଡ଼ ଅସୁବିଧାରେ ପଡ଼ିଥାଏ । ନୂଆ ଛାତ୍ରଛାତ୍ରୀ ଯୋଗ ଦେଉଥାଆନ୍ତି; କିନ୍ତୁ ଦରକାର 
ଟ୍ରେନିଂ ବା ଶିକ୍ଷା । 

ବାପାଙ୍କ କଥା ମନେକରି ମୁଁ ଦମ୍ଭଧରି ପୁଣି ମାଟି ଚକଟାରେ ଲାଗିଲି । ' ରକ୍ତମାଟି' 
ନାଆଁ ଦେଇ ନାଟକଟିଏ ଲେଖୁଲି । ଦଳରେ କେତେକ ନୂଆ ଛାତ୍ରଛାତ୍ରୀ ଗ୍ରହଣ କରି 
ତାଲିମ ଦେଲି । 


ମଫସଲ ଗାଆଁରେ ତ ବହୁତକାଳ ବିତାଇଛି । ଥୁଲା ନ ଥୁଲା, ସଭିଏଁ ଗାଆଁରେ 
ଘରବାନ୍ଧି ରହନ୍ତି । ଥୁଲାବାଲା ଅର୍ଥାତ୍‌ ପୁଞ୍ଜପତି ନ ଥୁଲାବାଲା ଅର୍ଥାତ୍‌ ଗରିବଙ୍କୁ ଆପଣାର 
କୂଟଚକ୍ରାନ୍ତ ବଳରେ ଆହୁରି ନଥୁଲା ଲୋକ କରୁଥୁବାର ଅନେକ ଦୃଷ୍ଟାନ୍ତ ଦେଖୁଛି ଏ 
ଆଖୁ । ନ ଥୁଲା ଲୋକ ଆପଣା ରକ୍ତକୁ ମାଟିରେ ମିଶାଇ, ଦୁଆ ଦେଉଛନ୍ତି ଆଉ ତାଂ 
ଉପରେ ପ୍ରାସାଦ ତୋଳୁଛନ୍ତି ପୁଞ୍ଜପତି, ନାନା କୃଟଚକ୍ର ଖେଳାଇ । ମୁଁ ତ ଏଇ ' ନଥୁଲା'ଙ୍କ 
ଭିତରୁ ଜଣେ । 

ମୋତେ ଏ ଦୃଶ୍ୟ ବଡ଼ ବାଧ୍‌ଲା । ପ୍ରତିବିଧାନ କିଛି ତ କରିପାରିବାର ବଳ ନାଇଁ 
ମୋର । ଅନ୍ତତଃ ଜାତି ଆଗରେ ହେଲେ କଥାଟା ବାଢ଼ି ଦେଇଥାଏଁ । - ଏଇଆ ଭାବି 
ତା ୭।୯।୪୭ରିଖରେ ରକ୍ତମାଟି ନାଟକ ଲେଖ୍‌ ପରଷି ବସିଲି । 


ମୁନାଫାଖୋର ପୁଞ୍ଜପତିର ଦୁର୍ନୀତି, ଦୁରାଚାର ବିରୋଧରେ ଗ୍ରାମର ଜଣେ ପାଠୁଆ 
ଯୁବକର ସେବା ଓ ତ୍ୟାଗ ଉପରେ ନାଟକଟି ଗଡ଼ି ଉଠିଛି । 


ଏ ରକ୍ତମାଟି ଲେଖାର କଳ୍ପନାବେଳେ ଗୋଟାଏ ବିଶେଷ ଘଟଣା ଘଟିଲା । କଥାଟାକୁ 
ଏବେ ବି ପାସୋରି ପାରି ନାହିଁ । ସେତିକିବେଳେ ଅଲିଶା ବଜାରରେ ବାଳିକା ଓ 
ଯୁବତୀମାନଙ୍କୁ ଘେନି ଆଶ୍ରମଟିଏ ବୋଧହୁଏ ଠକ୍‌ କରବାପାଙ୍କ ଉଦ୍ୟମରେ ଗଢ଼ା 
ହୋଇଥାଏ । ସେ ଆଶ୍ରମ ଚଳାଇବା ଭାର ନେଇଥୁବା ବ୍ୟକ୍ତିଙ୍କୁ ଥରେ ଶ୍ରୀମତୀ ସରଳା 
ଦେଭ, ବାଳିକାମାନଙ୍କୁ ଓଡ଼ିଶା ଥୁଏଟର୍ସରେ ନିର୍ଦ୍ଦିଷ୍ଟ ସମୟଲାଗି ଛାଡ଼ି, ନୃତ୍ୟ ସଙ୍ଗୀତ 
କଳାରେ ତାଲିମ ପାଇବାଲାଗି ପ୍ରସ୍ତାବ କଲେ । (“ଜଣେ ଚରିତ୍ରହୀନ ଲୋକ ଯିଏ କି 
ଗୁରାଏ ମାଇକିନିଆଙ୍କୁ ନେଇ ନଚଉଛି, ତା” ପାଖରେ ଏ ବାଳିକା ଓ ଯୁବତୀମାନଙ୍କୁ 
ଛାଡ଼ିବା ନିତାନ୍ତ ଅସ୍ୃହଣୀୟ' ” ବୋଲି ଭଦ୍ରବ୍ୟକ୍ତି ଜଣକ ସରଳାଦେବୀଙ୍କୁ କହିଲେ । ସରଳା 
ଦେବୀ ଦୁଃଖକରି ମୋ ଆଗେ ସବୁ କଥା ବର୍ଣ୍ଣନା କଲେ । 


୨୮୪ ଜୁମ୍ଭାର ଚଳ 


କହିଛି ତ ଏହି ସମୟରେ ମୁଁ ସେ କାଳ ପରିପ୍ରେକ୍ଷୀରେ ମୁନାଫାଖୋର ପୁଞ୍ଜପତି ଓ 
ଅଭାବଗ୍ରସ୍ତ ନିଷ୍ପୀଡ଼ରିତ ଜନତାଙ୍କ ଅବସ୍ଥା ବିଚାର ଘେନି ପ୍ରଚାର ନିମିତ୍ତ ନାଟକଟିଏ 
ଲେଖୁଥାଏଁ । ସେଥୁରେ ସେହି କଟୁ ମନ୍ତବ୍ୟ ବାଢ଼ୁଥୁବା ଭଦ୍ରଲୋକଙ୍କ ଉପର ଚିକ୍ଵକଣ 
ଚରିତ୍ରର ଯାହା ସମ୍ବାଦ ସଂଗ୍ରହ କରିପାରିଲି, ତାହାକୁ ଏଇ ନାଟକରେ ଟିକିଏ ରୂପଦେବା 
ଇଚ୍ଛାରେ ଏକ ଚରିତ୍ର ସଂଯୋଗ କଲି । ତଥାପି ମୋ କୌଶଳ ଧରାପଡ଼ିଗଲା ଚିହ୍ନରା 
ଗ୍ରାହକଙ୍କ ଆଖ୍‌ରେ । 


ତା ୧୬।୭।୪୭ରିଖ ଅଭିନୟର ପ୍ରଥମ ରାତ୍ରିରେ ମୁଁ ସ୍ଵର୍ଗତ ଲକ୍ଷ୍ମୀନାରାୟଣ 
ସାହୁଙ୍କୁ ନିମନ୍ତ୍ରଣ କରି ଆଣିଥାଏଁ । ସେ ନାଟକଟି ଦେଖ୍‌ସାରି ହସି ହସି ମୋତେ କହିଲେ, 
ଏଇ ଚରିତ୍ରର ନାଁଟା ବଦଳେଇ ଦେବାକୁ । କାରଣ ସାହୁବାବୁ କିପରି ବୋଧହୁଏ ଏଥୁପୂର୍ବରୁ 
ଘଟିଥୁବା ଘଟଣାଟି ଜାଣିଥୁଲେ । ମୁଁ ତାଙ୍କୁ ଅତି ଶ୍ରଦ୍ଧା, ଭକ୍ତି କରେ । ଓଡ଼ିଶା ଥୁଏଟର୍ସର 
ସେ ଅନ୍ୟତମ ଶୁଭାକାଙ୍କ୍ଷୀ । ମୋତେ ମଧ୍ଯ ସେ ଆଦର କରନ୍ତି । ସେ ପ୍ରାୟ ଓଡ଼ିଶା 
ଥୁଏଟର୍ସର ସବୁ ନାଟକ ଦେଖ୍‌ ନାଟକର ଆଲୋଚନା- ସମାଲୋଚନା ମଧ୍ଯ କରନ୍ତି ମୋ 
ଆଗରେ ଏବଂ ମୁଁ ତାହା ଗ୍ରହଣ କରେ; କିନ୍ତୁ ତାଙ୍କର ଏଇ କଥାଟିକୁ ମୁଁ ରଖୁ୍‌ପାରିଲି 
ନାହଁ, ଭଦ୍ବଲୋକଙ୍କ ମନ୍ତବ୍ଯଟା ମୋତେ ଭାରି ବାଧୂଥିଲା ବୋଲି । ଲକ୍ଷ୍ମୀନାରାୟଣବାବୁ 
ପୁଣି କେତେଥର ଏଇ ନାଟକ ଦେଖ୍‌ ଆସିଛନ୍ତି ଓ ହସି ହସି ସେ ମୋତେ କଥା ନ 
ରଖୁବାର ମଧ୍ଯ କହିଛନ୍ତି । ପାତ୍ରର ନାମ କିନ୍ତୁ ବଦଳିଲା ନାହଁ, ସେମିତି ରହିଛି । ଏବେ 
ବହିଟି ଦେଖୁଲେ, ସେଇଦିନର କଥା ମନେପଡ଼େ । ରଙ୍ଗମଞ୍ଚରେ ପ୍ରଥମଥର ପାଇଁ ମୁ 
ଓଡ଼ିଶୀନୃତ୍ୟ ପ୍ରବର୍ତନ ଓ ପରିବେଷଣ କରିଥିଲି ଅତିବଡ଼ୀ ଜଗନ୍ନାଥ ଦାଶ ନାଟକରେ । 
ଏହାର ସମାଦର ଦେଖ୍‌ ମୁଁ ରକ୍ତମାଟି ନାଟକରେ ମଧ୍ଯ ଓଡ଼ିଶୀ ନୃତ୍ୟ ଶିକ୍ଷା ଦେଇ ମଞ୍ଚରେ 
ପରିବେଷଣ କଲି । ପୂର୍ବଭଳି ପ୍ରଶଂସା ମଧ୍ଯ ମିଳିଲା । ଦୁଃଖୀରାମ ଓ ଟୁନିଆ ପ୍ରଭୂତି 
କେତେକ ଏ ନାଟରୋଧକରେ ତାଲିମ ପାଇ ଅଂଶ ନେଇଥିଲେ । 

ଶ୍ରୀ ବୀରକିଶୋର ଦାଶ ( କଣ୍ଢିଲୋ ) ଆଉଁ ( ଆଉଁବନ୍ଧୁ ରାଉତରାୟ ) ଯଦୁ ( ଯଦୁମଣି 
କାନୁନଗୋ) ଓ ରଘୁ (ରଘୁନାଥ ପଶ୍ଡା) ପ୍ରଭୃତି ଏଇ ସମୟରେ ଦଳରେ ଯୋଗ 
ଦେଇଥିଲେ । ଆର୍ଭ ବର୍ତମାନ କଟକ ଜିଲ୍ଲାର ବିଭିନ୍ନ ଅପେରା ପାର୍ଟିରେ ଜଣେ ବିଶିଷ୍ଟ 
ଅଭିନେତା ଓ ନିର୍ଦେଶକ ରୂପେ ପରିଚିତ । ଯଦୁ ଓ ରଘୁ ନାଟ୍ୟକାର ଭାବେ ସୁଖ୍ୟାତି 
ଅର୍ଜନ କରିଛନ୍ତି । 
ପ୍ରେସ୍‌ : 

ରକ୍ତମାଟି ଜନଗହଳି ଭିତରେ ଚାଲୁଥୁବାବେଳେ ମୋର ସଙ୍ଗୀତ- ପ୍ରଭା ପ୍ରେସ୍‌ଟି ଶ୍ରୀ 


ସୁବୋଧ ଦାସ ( ଶ୍ରୀ ବିଶ୍ବଜିତ ଦାସଙ୍କ ପିତା) ମାସିକ ଭଡ଼ା ଦେବା କରାରରେ ରେଜେଷ୍ଟି 
କରାଇନେଲେ । 


କଳା¬ଜୀବନ ୨୮୫ 


ଅଗଷ୍ଟ ପନ୍ଦର : 


୬୨ ୬୫୩ ୬୭୫ 


ଫିରିଙ୍ଗ ସରକାର ଭାରତକୁ ବାଧ୍ଯହୋଇ ସ୍ଵାଧୀନତା ଦେଲେ ସିନା କଳିମଞ୍ଜ କିନ୍ତୁ 
ପୋତି ଦେଇଗଲେ ହିନ୍ଦୁ-ମୁସଲମାନମାନଙ୍କ ଭିତରେ । ତଥାପି ' ନାହିଁ ମାମୁଠାରୁ କଣାମାମୁ 
ଭଲ, ନ୍ୟାୟରେ ଆମେ ଅଗଷ୍ଟ ପନ୍ଦରକୁ ସ୍ଵାଧୀନତା ଦିବସରୂପେ ପାଳିଲୁଁ, ଦୀପ ଜାଳି, 
ତୋପ ଫ୍ରୁଟାଇ । ରକ୍ତମାଟି ଅଭିନୟ ସେଦିନ ଦିଆଗଲା ମାତ୍ର ଟିକଟ କରାଗଲା ନାହିଁ । 

ଯୋଗକୁ ଲେଲିନ୍ଗ୍ରେଡ଼ର ସଂସ୍କୃତ ଅଧ୍ୟାପକ ବିଶ୍ବବିଖ୍ୟାତ ପଣ୍ଡିତ ଭିକ୍ଷୁ ରାହୁଲ 
ସଂସ୍କୃତ୍ୟାୟନ କୌଣସି କାର୍ଯ୍ୟ ଉପଲକ୍ଷେ କଟକ ଆସିଥାଆନ୍ତି । ମୋର ଶୁଭାକାଦୃକ୍ଷୀ 
ବନ୍ଧୁବର ଜଷ୍ଟିସ ଶ୍ରୀ ହରିହର ମହାପାତ୍ରଙ୍କ ଘରେ ସେ ରହିଥୁଲେ । ହରିବାବୁ ତାଙ୍କୁ 
ରକ୍ତମାଟି ଅଭିନୟର ପଞ୍ଚସ୍ତରୀ ରାତ୍ରର ଅଭିନୟ ଦେଖ୍‌ ବାକୁ ମଞ୍ଚକୁ ଅଣାଇଲେ । ଶ୍ରୀଯୁକ୍ତ 
ସଂସ୍ଫତାୟନ ମହାଶୟ ଅଭିନୟ ଦେଖ୍‌ ପ୍ରୀତ ହୋଇ ତାଙ୍କର ମନ୍ତବ୍ୟ ଲେଖ୍‌ ପଠାଇଲେ । 
ଏହା ତା ୨୭।୯ ।୪୭ ମସିହା କଥା । 


ଓଡ଼ିଶା ଥୁିଏଟର୍ସରେ ଟିକଟ ଦର ଥାଏ -_ ଚାରିଅଣା, ଆଠଅଣା, ଏକଟଙ୍କା ଏବଂ 
ଦୁଇଟଙ୍କା । ଦୁଇଟଙ୍କିଆ ସିଟ୍‌ରେ ଗ୍ରାହକ ଅଳ୍ପ ହୁଅନ୍ତି । ନିମନ୍ତ୍ରିତ ଅତିଥୁ ବା ବନ୍ଧୁମାନେ 
ସାଧାରଣତଃ ଦୁଇଟଙ୍କିଆ କୁରୁଚି ଆସନର ଅଧ୍‌କାରୀ । ମୁଁ ତେଣୁ ଏଇ ଶ୍ରେଣୀକୁ 
ଆଶୀର୍ବାଦକ ଦଳଙ୍କ ଆସନ ବୋଲି କହିଥାଏଁ । ତା ୧୬।୭।୪୭ରିଖରେ ରକ୍ତମାଟି 
ପ୍ରଥମ ଅଭିନୟ ଦିନ ଟିକେଟ ବିକ୍ରି ଟ ୨୭ ୯ଙ୍କା ହୋଇଥିଲା । କ୍ରମେ କେବେ କେବେ 
ଏଥୁରୁ ବେଶୀ ବା ଅନ୍ପ ଉଣା ଭାବରେ ୨୫୦ ଟଙ୍କା ପର୍ଯ୍ୟନ୍ତ ଟିକଟ ବିକ୍ରି ହେଉଥାଏ । 
ହଠାତ୍‌ ଏହି ସମୟରେ ସୁମତୀର ପ୍ରସବ କାଳ ନିକଟବର୍ତୀ ହେବାରୁ ତ। 
୩।୧୦ ।୪୭ରିଖଠାରୁ ତା'ର ମଞ୍ଚକୁ ଆସିବା ବନ୍ଦ ହେଲା । ତା' ସ୍ଥାନରେ ଅନ୍ୟ ଅଭନେତ୍ରୀ 
ସଙ୍ଗେ ସଙ୍ଗେ ତାଲିମ କରି ନାଟକ ପ୍ରଦର୍ଶନ ସୁବିଧାଜନକ ବିଚାରିଲି ନାହିଁ । 
ଦଶଭୁଜା : 

ମୋର ଅଭ୍ୟାସ ଅନୁସାରେ ରକ୍ତମାଟି ମଞ୍ଚସ୍ଥ ହେବାବେଳେ ମୁଁ ଦଶଭୁଜା ନାଟକ 
ଲେଖୁଥୁଲି । ତା ୩।୧୦।୪୭ରିଖରେ ସୁମତୀର ମଞ୍ଚରେ ଅନୁପସ୍ଥିତ ପରେ ସହସା 
ତା' ସ୍ଥାନରେ ଅନ୍ୟ କାହାରି ବ୍ୟବସ୍ଥା କରିବାର ସୁବିଧାଜନକ ମନେହେଲା ନାହିଁ । ତେଣୁ 
ରକ୍ତମାଟି ବନ୍ଦ ହେଲା ଏବଂ ମୁଁ “ଦଶଭୁଜା” ନାଟକର ରିହସସେଲରେ ଲାଗିପଡ଼ିଲି । 

ଦଶଭୁଜା ନାଟକଟି “ଚକ୍ରୀଂ ନାଟକଭଳି ଅପୂର୍ଣ୍ଣ ଅମିତ୍ରାକ୍ଷର ଛନ୍ଦରେ ଲେଖା । 
ଏଥୁପାଇ ସାଧାରଣ ନାଟକ ଅପେକ୍ଷା ଏହାର ଅଭ୍ୟାସ ଟିକିଏ ଅଧ୍ଵକ ସମୟସାପେକ୍ଷ । 
ତେଣୁ ରିହସେଲ ପ୍ରତି ଦୃଷ୍ଟି ଦେବାକୁ ପଡ଼ିଲା । 


୨୮୬ କୁମ୍ଭାର ଚକ 


ଏହି ସମୟରେ ପରିଷଦ ପକ୍ଷରେ ଗୋଟିଏ ନାଟକାଭିନୟର ପ୍ରସ୍ତାବ ହେଲା । ମୁଁ 
ଯୁଗେ ଯୁଗେ ଉତ୍କଳ” ନାମକ ନାଟକ ଲେଖୁଲି । ବାରବାଟୀ କିଲ୍ଲାପଡ଼ିଆରେ ତାହା 
ମଞ୍ଚସ୍ଥ ହୋଇ ପ୍ରଶଂସା ଲାଭ କଲାପରେ ସେ ଲେଖା ମୋର ନୁହେଁ ବୋଲି । 


ଏହିବର୍ଷ ଦଶହରା ରାତ୍ରିରେ ନାଟକଟି ମଞ୍ଚସ୍ଥ ହେଲା । ସେଦିନ ୧୯୪୭ ମସିହା 
ଅକ୍ଜୋବର ମାସ ୯ ତାରିଖ । 


ଦଶଭୁଜା ନାଟକ ଚାଲୁଥୁବାବେଳେ ତା ୨୬॥।୧୦।୪୭ରିଖରେ ସୁମତୀର ବଡ଼ 
ଡାକ୍ତରଖାନାରେ ପୁଅଟିଏ କୁଆଁ ଡାକଦେଲା । 


ଏଇ ୧୯୪୭ ବର୍ଷଟି ନାନା ଅସୁବିଧା ଭିତରେ କଟାଇଲି । ସବୁ କଥା ତ ବଖାଣି 
ହେବ ନାହିଁ କୁମ୍ଭାର ଚକରେ । ଠିକେ ଠିକେ ଭେଟୁଛି । 


ଅଭୁଲା ସ୍କୃତି : 
ଦଶଭୁଜା ନାଟକ ଚାଲୁଥୁବାବେଳେ ଦିନେ ମୋର ପୁରୁଣା ବନ୍ଧୁ ଲୋକସମ୍ପର୍କ ବିଭାଗର 


ପରିଚାଳକ ଶ୍ରୀ ଚିନ୍ତାମଣି ମିଶ୍ରେ ମୋତେ ଡକାଇ କହିଲେ ଯେ ସର୍ଦାର ପଟେଲ ଓଡ଼ିଶା 
ଆସୁଛନ୍ତି । ଏଥୁଲାଗି ଚଳଚ୍ଚିତ୍ର ଗ୍ରହଣ କରିବାକୁ ହେବ ଏବଂ ମୁଁ ଏହାର ଭାର ନେବି । 


ତା ୯।୧୨।୪୭ରିଖରେ ମୁଁ କଲିକତା ବାହାରିଲି । କଲିକତାରେ ମୋର ବନ୍ଧୁ ଶ୍ରୀ 
ଦିଗମ୍ବର ଚାଟାର୍ଜୀ, ତାଙ୍କ ଭାଇ ନୀଳାମ୍ବର ଚାଟାର୍ଜୀ ଏବଂ କଲ୍ୟାଣ ଗୁପ୍ତ ପ୍ରଭୃତି ଚଳଚ୍ଚିତ୍ର 
ନିର୍ମାଣ ସହ ସମ୍ପୃକ୍ତ । ମୋର ଏଥୁ ପୂର୍ବରୁ ଚଳଚ୍ଚିତ୍ର ଉଠାଇବା ବେଳୁ ଏମାନଙ୍କ ସହିତ 
ବିଶେଷ ବନ୍ଧୁତା ଥୁଲା । ଏମାନଙ୍କ ସାହାଯ୍ୟରେ କ୍ୟାମେରା ଓ କ୍ୟାମେରାମ୍ୟାନ ଶ୍ରୀ 
ରାମପ୍ରକାଶ ରାଓଙ୍କୁ ଘେନି ତା ୧୧।୧୨।୪୭ରିଖ ରାତିରେ କଲିକତା ଛାଡ଼ିଲି । ତା 
୧ ୨ରିଖ ସକାଳେ ଶ୍ରୀ ଚିନ୍ତାମଣି ମିଶ୍ରଙ୍କ ସହିତ ଦେଖାକରି କଲିକତା କଥା ସବୁ କହିଲି । 


ସର୍ଦ୍ଦାର ପଟେଲ : 


ତହିଁ ଆରଦିନ ଡିସେମ୍ବର ମାସ ତେର ତାରିଖ ଭୀଷଣ ବର୍ଷା । ଚିନ୍ତାମଣିବାବୁ 
ସେଦିନ ସକାଳ ୯ଟା ସୁଦ୍ଧା ମୋତେ ୦୫୮୩୯୮୫ ୦&୮୦୮୫-1)୫୩ଙ୍କ ସହିତ ଭୁବନେଶ୍ଵର 
ଯିବାକୁ କହିଥାଆନ୍ତି, ତେଣୁ ନିରୁପାୟ । ଭୀଷଣ ପାଣି ପବନ ଭିତରେ ତା ୧୩ରିଖ ଦିନ 


ସକାଳ ଦଶଟାବେଳେ ତିନ୍ତିବୁଡ଼ି ଭୁବନେଶ୍ବରରେ ପହଞ୍ଚୁଲୁ । ସେଇ ବର୍ଷାରେ ସର୍ଦ୍ଦାର 
ପଟେଲ ଦିନ ୧୨ ଟାରେ ଆସି ପହୁଞ୍ଚୁଲେ । ଚିତ୍ର ଗ୍ରହଣ କରାଗଲା । 


କଟକ ବାହୁଡ଼ି ସେଦିନ ରାତିରେ ଆଉ ଦାନା ରୁଚିଲା ନାହିଁ କି ଆଖ୍‌ରେ ପଲକ 
ପଡ଼ିଲା ନାହଁ । ରାତିଟା ସାତରାତି ପରି ଲାଗିଲା । ଭୋଖ, ଶୋଷ ସତେ ଯେମିତି 
_ ଉଭାନ ହୋଇଗଲା ମୋର । 


କଳା- ଜୀବନ ୨୮୭ 

ଖାଲି କାଉ କାଆ କାଆ କରିବାରୁ ବାରିଲି ଫସର ଫାଟିଲା । ନିତିଦିନ ପରି କବାଟ 

ଫିଟାଇ ପିଣ୍ଡାକୁ ଆସି ଦେଖ୍‌ ଲି ସୂର୍ଯ୍ୟ ବିଲକୁଲ ମୁହଁଛପା ଦେଇଛନ୍ତି । ଚାରିମେଘ ସତେ 

ଏକାଠି ହୋଇ ଘୋଟି ରହିଛି ଚଉଦିଗ । ଝଡ଼, ପବନ ବର୍ଷା ପ୍ରବଳରୁ ପ୍ରବଳତର ହେବାରେ 

ଲାଗିଛି । ଘନ ଘନ ବିଜୁଳି ଓ ଚଡ଼ଚଡ଼ି । ଆଖୂପାଣି ମୋର ବର୍ଷା ସାଥୁରେ ସହଯୋଗ 
କରୁଛି । ବୁକୁ ଚଡ଼ଚଡ଼ି ସାଙ୍ଗରେ ତାଳ ମିଳାଉଛି । 


ମଥାରେ ଚଳେ ପାଣି ପକାଇଦେଇ ରାଓ କ୍ୟାମେରା ମ୍ୟାନ଼ଙ୍କ ସହିତ ସକାଳ 
ଖବର ବୁଝି ତିନ୍ତିବୁଡ଼ି ବାହାରିଲି ଲାଲବାଗ କାଠଯୋଡ଼ୀ କୂଳର ସେ ପୁରୁଣା କମିଶନରଙ୍କ 
କୋଠିକି । ପ୍ରଶସ୍ତ ହଲର ଚାରିପଟେ ଚଉକି । ଗୋଟି ଗୋଟି ହୋଇ ଓଡ଼ିଶା ଫ୍ର୍ୟଡ଼େଟରୀ 
ଷ୍ଟେଟର ରଜାମାନେ, କେତେକ ବସିଛନ୍ତି - କେତେକ ଆସୁଛନ୍ତି । ମୋର ଆଖୁ ଆଉ 
ଅନାଇଁ ପାରୁ ନ ଥାଏ । ଏଇ ରାଜାମାନଙ୍କ ଭିତରୁ ଅନେକଙ୍କ ସାଙ୍ଗରେ ମୋର ଖୁବ 
ଜଣାଶୁଣା ଥୁଲା । କେତେ ରାଜା ମୋତେ ଗାୟକ ରୂପେ, ନାଟ୍ୟକାର ରୂପେ, ସଙ୍ଗୀତଜ୍ଞ 
ରୂପେ ଏବଂ କବି ରୂପେ କେତେ ସାହାଯ୍ୟ ସହାନୁଭୂତି ଦେଇ ଉତ୍ସାହିତ କରିଛନ୍ତି । ଏଇ 
ଓଡ଼ିଶାର ରାଜା ତ ପୁଣି କୋଣାର୍କ, ଶ୍ରୀମନ୍ଦିର ଇତ୍ୟାଦି ଗଢ଼ାଇଛନ୍ତି । ଓଡ଼ିଶାର କଳା 


କୁଶଳୀଙ୍କୁ ତ ଏଇ ରାଜାମାନଙ୍କ ବଂଶ ଭୁବନଭରି ବିଖ୍ୟାତ କରାଇଛନ୍ତି । 

ହଁ, ଏକଥା ସତ ଯେ, ଏଇଥରୁ କେହି କେହି ଅତ୍ୟାଚାରୀ ଥୁଲେ, କିଳୁ ପାଞ୍ଚ ଆଙ୍ଗୁଳି 
କ'ଣ ସମାନ ବୋଲି ବିଚାରିବା ? ଦିନଟାକୁ ଘ ୨ ୪ଣ୍ ଧରିଲେ, ଦିନ ବେଳାର ଆଲୁଅ 
ବାର ଘଣ୍ଟା ଆଉ ରାତିର ଅନ୍ଧାର ବାରଘଣ୍ଟା ତ ଅଛି । 


ମୁଁ ଯେମିତି ତେଚନାହରା ହୋଇ ପଡ଼ିଥାଏ, ଆଜି ଏଇ ରାଜାମାନେ ତାଙ୍କ ରାଜ୍ୟଗୁଡ଼ିକ 
ଭାରତ ସରକାରଙ୍କୁ ହସ୍ତାନ୍ତରିତ କରିବେ- କରିବାକୁ ବାଧ୍ଯ ବୋଲି ଭାବି । 

ଅବଶ୍ୟ ସମସ୍ତେ ମୋରି ପରି ନୁହନ୍ତି, କେହି କେହି କୌଣସି ଭବିଷ୍ଯତ୍ବ କକ୍ରଣା 
ଘେନି ଆନନ୍ଦ ହେଉଥୁବେ । ମୁଁ ମୋ କଥା ଭାବୁଛି । କିଛି ବେଳପରେ ସର୍ଦ୍ଦାର ପଟେଲ 
ଆସିଲେ । ଅଳ୍ପ କଥାବାର୍ତା ପରେ ରାଜ୍ୟ ହସ୍ତାନ୍ତର ଲାଗି ସ୍ଵୀକୃତି ପତ୍ରରେ ଗୋଟି ଗୋଟି 
କରି ରାଜାମାନେ ସ୍ଵାକ୍ଷର କଲେ । ନ କରି ଅବା ଗତ୍ୟନ୍ତର କ'ଣ ? କେବଳ ମୟୂରଭଞ୍ଜ 
ରାଜା ରାଜି ହେଲେ ନାହିଁ । ସର୍ଦ୍ଦାରଜୀଙ୍କ ଏକା କଲମ ଗାରକେ ପରମ୍ପରାର ମଥାରେ 
କୁରାଢ଼ି ଚୋଟ ବାଜିଲା । ଭାରତର ସ୍ଵାଧୀନ ଯୁଗର ଆରମ୍ଭରେ ଓଡ଼ିଶାର ଏ ଛବିଶିଟି 
ଗଛହଣା ବାଜିଲା ନୂଆ ରାହା ଫିଟାଇଲା । ସବୁ ରାଜା ମୋଆଡ଼େ ଚାହୁଁଥାଆନ୍ତି; କିନ୍ତୁ 
କାହାରି ଆଖ୍‌ରେ ଆଖୁ ମିଳାଇବା ସାହସ ମୋର ନ ଥିଲା । ଏହିଠାରେ, ଏଇ ସ୍ବାକ୍ଷର 
କରିବାବେଳେ ଚିତ୍ର ଗ୍ରହଣ କରାଗଲା । 

ଦୁଇପ୍ରହରବେଳେ `ବି” ଓ 'ସି” କ୍ଲାସ୍‌ ଷ୍ଟେଟର ରାଜାମାନେ ସ୍ଵାକ୍ଷର କଲେ । ଏ 
ଅଧ୍‌ବେଶନରେ ଚିତ୍ର ଗ୍ରହଣ ପରେ ପରେ ଯଥାସମ୍ଭବ ଶୀଘ୍ର କ୍ୟାମେରା ମ୍ୟାନକୁ ସଙ୍ଗରେ 
ନେଇ, ଘୋର ବର୍ଷାରେ ତିନ୍ତି ବସାକୁ ଫେରିଲି । 


୨୮୮ କୁମ୍ଭାର ଚକ 


ପୁଣି ରାତିରେ ସେହିପରି ବର୍ଷା ମଧ୍ଯରେ ଯାଇ ଓଡ଼ିଶାର “ଏ” କ୍ଲାସ ରାଜାମାନଙ୍କ 
ରାଜ୍ୟଛାଡ଼ିବା ସ୍ଵୀକୃତିପତ୍ରରେ ସ୍ଵାକ୍ଷର କଲାବେଳେ ଚିତ୍ର ଗ୍ରହଣ କରିବାକୁ ହେଲା । 


୧୯୪୭ ଡିସେମ୍ବର ମାସ ୧୩ ତାରିଖ ଦିନ ଓଡ଼ିଶାର ଏଇ ଏତିହାସିକ ପରିବର୍ଭନ 
ଘଟିଲା । ଓଡ଼ିଶା ରାଜାମାନଙ୍କ ମଥାରୁ ମୁକୁଟ ଖସି ପଡ଼ିବାବେଳର ମୂକ ସାକ୍ଷୀ ମୁଁ । ଏ 
ମୋ ମନର ଅଭୁଲା ସ୍ମତି । 

ଦଳ ଅଛି, ପେଟ ଅଛି _ ମନ ପୋଡ଼ି ଯାଉଥୁଲେ କ'ଣ ହେବ ? 


ଦିନ କେତେଟା ପରେ ସବୁ ଦୁଃଖକୁ ଟିକିଏ ଦରଆଡ଼ିଆ କରି ପୁଣି ରଙ୍ଗମଞ୍ଚକୁ 
ଫେରି ହଶଭୁଜାର ସେବା ଆରମ୍ଭ କଲି । 


ଫଟା ଭୂଇଁ : 
୧୯୪୭ ଅଗଷ୍ଟ ପନ୍ଦର ପରେ ଆମ ଦେଶର ପୁରୁଣା ନୂଆ କଥାକୁ ଭିଭିକରି 


ଗୋଟିଏ ନୂଆ ନାଟକ ଲେଖ୍‌ବା ଚିନ୍ତାଥାଏ ମୋର । ସେଥୁଲାଗି କେତେକ ଇତିହାସ 
ଦେଖାଦେଖ୍‌ କରୁଥୁବା ଅବସର ମଧ୍ଯରେ ଦଶଭୂଜା ନାଟକ ଲେଖୁ ଅଭିନୀତ କରାଇଥୁଲି । 


ଭାରତ ସ୍ଵାଧୀନତା ପାଇ ପୁଣି ଦି'ଫଡ଼ା ହେବା ମୋତେ ଆଦୌ ଆନନ୍ଦ ଦେଇପାରିଲା 
ନାହିଁ । ମୁଁ ତେଣୁ ଭାବି ଭାବି ନୂଆ ନାଟକର ନାମ “ଫଟାଭୂଇଁ' ରଖୁବି ବୋଲି ସ୍ଥିର 
କଲି । ଏତିକିବେଳେ ପୁଣି ହିନ୍ଦୁ -ମୁସଲମାନ ଦ୍ଵନ୍ଦ୍ର ଲାଗିଯାଇଥାଏ । 

ଫଟାଭୂଇଁ ନାଟକଟି ଏକ ନୂଆ ରଙ୍ଗ ଦେଇ ଲେଖୁବି ବୋଲି ବିଚାରିଲି । 

ସଙ୍ଗୀତ ଆମ ବଣ୍ଣଶିକ୍ଷାର ମୂଳରୁ କାନ ମନର ସାଥୁ ହୋଇ ଆସିଛି । ନାଟକଟିକୁ 
ତେଣୁ କବିତା ଓ ସଙ୍ଗୀତରେ ଲେଖୁବାକୁ ମନସ୍ଥ କଲି । ଅତି ଅଳ୍ପ ଗଦ୍ୟ ଭାଷାର ବଚନିକା 
ଖଞ୍ଜ, ବାକି ସାରା ନାଟକ ସ୍ଵର ଛନ୍ଦରେ ରଚନା କଲି । 


ସ୍ଵାଧୀନତା ଲାଭ କଲା ଆମ ଦେଶ । ଇଂରେଜମାନେ ଆମ ଭୂଇଁ ମାଡ଼ିବାଠାରୁ 
ଛାଡ଼ିବା ପର୍ଯ୍ୟନ୍ତ ଘଟଣାକୁ ନାଟ୍ୟ ରୂପରେ ଠିକେ ଠିକେ ପରଷି ବସିଲି । ଏଇ ନାଟ୍ୟ 
ବିଷୟବସ୍ତୁର ସଂଯୋଗକାରୀ ରୂପେ ଗୋଟିଏ ଚରିତ୍ରର ଅବତାରଣା କରି ତାହାକୁ 
' ଯୁଗପୁରୁଷ' ଆଖ୍ୟା ଦେଲି | ଯୁଗପୁରୁଷ ମୁଖରେ ସୁଲଳିତ ଗଦ୍ୟଭାଷାରେ. ବଚନିକା 
ଯୋଗାଡ଼ିଲି । 

ଏତେବେଳକୁ କଳାକାରମାନଙ୍କର ଅନେକ ଅଦଳ ବଦଳ ହୋଇ ସାରିଥାଏ । 
ଯୁଗପୁରୁଷ ଅଂଶ ଲାଗି ଭାବନାରେ ପଡ଼ିଗଲି । ଯୋଗକୁ ଢେଙ୍କାନାଳର ଚନ୍ଦ୍ରଶେଖର 
ମିଶ୍ର ନାମକ ଜଣେ ଯୁବକ ଦଳରେ ଯୋଗଦେଇ ଥାଆନ୍ତି । ତାଙ୍କୁ ଦିନରାତି ଲାଗିପଡ଼ି 
ବଚନିକା ପ୍ରକାଶଭଙ୍ଗୀ ଶିଖାଇ ଦେଖୁଲି, ଚନ୍ଦ୍ରଶେଖର ତାହା ଫୁଟାଇ ପାରିବେ । ଯଦୁମଣି 


କଳା-ଜୀବନ ୨୮୯ 


କାନୁନଗୋ, ରଘୁନାଥ ପଣ୍ଡା, ଆଉଁବନ୍ଧୁ ରାଉତରାଏ ପ୍ରଭୂତି ଅନେକ ନୂଆ ନୂଆ ଅଭିନେତା 
ତାଲିମ ପାଇ ନାଆଁ କମାଇଲେ । କବିତା ଓ ଗୀତରେ ସାରା ନାଟକଟି ଲେଖାଯାଇଛି 
ତ ! ଶିଖାଇବାକୁ ଭାରି ଖଟିବାକୁ ପଡ଼ିଲା । 

ଏ ନାଟକରେ ଆଉ ଏକ ନୂଆ ଭିଆଣ କଲି - ଏହା ମଞ୍ଚରେ ଛାୟା ଦୃଶ୍ୟର 
ବ୍ୟବସ୍ଥା । ଅଙ୍କର ଅବତାରଣା ଉଠାଇ ଦେଲି । 


ଫଟାଭୂଇ' ନାଟକ ମଞ୍ଚସ୍ଥ ହେବା ପୂର୍ବରୁ କେହି କେବେ ମଞ୍ଚରେ ଏଭଳି ଛାୟାଦୃଶ୍ୟ 
ଓ କାୟାଦୃଶ୍ୟ ପ୍ରଦର୍ଶନ କରିବା ଦୂରେ ଥାଉ, ଏଭଳି କଳ୍ପନା ମଧ୍ଯ କରି ନ ଥୁଲେ । ଦୃଢ଼ 
ମନରେ 'ମାଆଂଂ'ଙ୍କୁ ସୁମରଣା କରି ଡିସେମ୍ବର ୧୯୪୭ ମସିହା ସାତ ତାରିଖରେ ଏ 
ନାଟକ ମଞ୍ଚସ୍ଥ କରାଇଲି । 


ଲେଖା ବଦଳ : 


ଦୁର୍ଭାଗ୍ୟକୁ ୧୯ ୪ ୮ ଜାନୁୟାରୀ ତିରିଶ ତାରିଖରେ ଆକସ୍ମିକ ଭାବେ ହୀନ ଆତତାୟୀର 
ଗୁଳି ଚୋଟରେ ମହାତ୍ମାଜୀ ମହାପ୍ରୟାଣ କଲେ । ଫଟାଭୂଇଁ ଏ ସମୟକୁ କେତେକ ରାତ୍ର 
ମଞ୍ଚସ୍ଥ ହୋଇ ସାରିଥାଏ । ଏ ଦୁଃସମ୍ବାଦରେ ମୁଁ ଏକା ନୁହେଁ, ସାରା ଭାରତ ଦୁଃଖରେ 
ଝାଉଁଳି ପଡ଼ିଲା । କେତେକ ଦିବସ ଅଭିନୟ ବନ୍ଦ ରହିଲା । ବିଚାରିଲି “ଫଟାଭୂଇ' 
ନାଟକରେ ଜାତିର ପୂଜ୍ୟ ପିତାଙ୍କର ଏ ଆକସ୍ମିକ ମହାଯାତ୍ରା କଥା ମଧ୍ଯ ବର୍ଣ୍ଣନା କରିବି । 
ତହୁଁ ନାଟକର ଶେଷାଂଶରେ ଏ ଦୁଃଖ ବୟାନ କଲି । 

ନାଟକ ସମ୍ବନ୍ଧେ ଦୁଇଟାରି ପଦ - 

ନାଟକ ଆରମ୍ଭରେ ସାମାନ୍ୟ ଅଗ୍ରକଥନ ପରେ ଛାୟା ଦୃଶ୍ୟରେ ଫିରିଙ୍ଗି ବଣିକମାନଙ୍କ 
ଭାରତ ଆଗମନ ଦେଖାଇ ନାଟକର କାୟା ଦୃଶ୍ୟ ଆରମ୍ଭ କରି ଅଭିନେତା ଓ 
ଅଭିନେତ୍ରୀମାନଙ୍କୁ ମଞ୍ଚ ପ୍ରବେଶ କରାଇଲି । ସେମାନେ ଗାଇଲେ - 

“କିଏ ଦରିଆ ପାରି ଗଲେ ବେପାରି 
ଆମ ଗାଆଁକୁ ବାଟ ଗଲେ ପଚାରି ।”' ଇତ୍ୟାଦି 

ଗୋଟାଏ ନୂଆ ଭିଆଣ ଦେଖ୍‌ ବାକୁ ଲୋକ ଗହଳି ହେଲା । କେତେକ ରାତି ନାଟକ 
ଚାଲିବା ପରେ ପୂଜ୍ୟ ମହାତ୍ମାଜୀଙ୍କ ଅପ୍ରତ୍ୟାଶିତ ହତ୍ୟା ମନରେ ଯେପରି ଦୁଃଖ ବଢ଼ାଇ 
ଦେଇଥୁଲା, ତାକୁ ଲକ୍ଷ୍ୟ ରଖ୍‌ ଏ ଲେଖାର ଅବତାରଣା କଲି । ପୁଣି ଏଇ ବେଳରେ 
କଲିକତାରେ ହିନ୍ଦୁ - ମୁସଲମାନ କନ୍ଦଳ 4 

ଏଇ ପୃଷ୍ଠଭୂମିକାରେ ପରିକଳ୍ପିତ 3 ଫଟାଭୂଇଁ” ନାଟକ ଲେଖା । ନାଟକର ଅଭିମତ 
ଦେବାକୁ ଯାଇ ଡଃ ମହତାବ ଲେଖୁ ପଠାଇଲେ - × × × ଭାରତର ଦୀର୍ଘ ଦେଢ଼ଶହ 
ବଷର ଇତିହାସକୁ ସେ ଯେପରି ଭାବରେ ନାଟକୋପଯୋଗୀ କରି ଥୋଇଛନ୍ତି, ତାହା 


୨୯୦ କୁମ୍ଭାର ଚକ 


ତାଙ୍କପରି ଶିଳ୍ପୀ ବ୍ୟତୀତ ଅନ୍ୟ କେହି ସହଜରେ କରିପାରିବେ ନାହିଁ । “ଯୁଗପୁରୁଷ' 
କଳ୍ପନାଟି ବିଚିତ୍ର ।୮” ( ୧।୯।୪୯) 
ଫଟାଭୂଇଁ ନାଟକର ଶେଷଦୃଶ୍ୟର ନିଙ୍ଦେଶନାରେ ଲେଖା ଯାଇଛି - ଲୁହ ଆଖ୍‌ରେ 
ନେହେରୁ ବାପୁଜୀଙ୍କ ଚିତାଭସ୍ମ ଅଣ୍ଡାଳୁଛନ୍ତି, ତାଙ୍କୁ “ ବାପୁଜୀ, ବାପୁଜୀ' ବୋଲି ଡାକି । 
ସେତିକିବେଳେ ରାଜେଶ୍ବରୀ ଆବିରଭୂତା ହୋଇ ନେହେରୁଙ୍କୁ କହିଛନ୍ତି - 
‹ଚିତାତଳେ କାହ ବାପୁଜୀ ଖୋଜୁରେ ! 
ସେ ପରା ଜଗତ ଜିତା' 
ଜଣକର ସେ ତ ନୁହେଁ ରେ ବାଉଳା, 
ମୋ ପୁଅ ଗଣ ଦେବତା । 
କାହା ଭାଇ ଗଲା, କାହା ପୁଅ ଗଲା 
ଦୁଃଖୁନୀ କିଏ ମୋ ପରି ? 
ଫଟା-କପାଳୀ ମୁଁ, ପୁଅ ହରାଇଲି 
କୋଳ ମୋ ପଡ଼ିଲା ଖାଲି । 
କହିଗଲା ମୋତେ - ତୁମ ସବୁ ହିତେ 
ତପରେ ବସିଛି ଧନ, 
ଦୁଆରେ, ଦୁଆରେ ପଚାରି ବୁଝିଲି 
ଘରେ ଘରେ ତା'ର ଥାନ | 
ଯାହା ସେ କହିଛି, ଯାହା ସେ ଛାଡ଼ିଛି, 
ଖୋଜିଛି ଜୀବନେ ଯାହା, 
ଫଟା-ଭୂଇଁ ଯୋଡ଼ି, ମଥା ମୋ ସଜାଡ଼ି, 
ଧର ମୋ ଧନର ରାହା । 
କାନେଇଁ ଶୁଣରେ, ମୋ ଧନ କଣ୍ଠରୁ 
ଭାସିଆସେ ଅବିରାମ, 
ରାମ-ରାମ ରାମ, ରଘୁପତି ରାମ 
ସୀତାପତି ରାଜା ରାମ 
ପତିତ ପାବନ ସୀତା ରାମ !'” 
ଫଟାଭୂଇଁର ଯବନିକା ପଡ଼େ ଏଇ ଗୀତଟି ପରେ । ମୋର ମନେଅଛି - ମନେ 


ରହିବ ଏତିକିବେଳର ପ୍ରେକ୍ଷାଳୟର ଦୃଶ୍ୟ । ଏଠାରେ ଭାରତ ଜନନୀଙ୍କୁ ରାଜେଶ୍ବରୀ 
ରୂପ ଦିଆଯାଇଅଛି । 


କଳା¬ଜୀବନ ୨୯୧ 


ରାଜେଶ୍ବରୀ ଅଂଶ ନେଇଥୁବା ଅଭିନେତ୍ରୀ ( ବୋଧହୁଏ ' ଇନ୍ଦୁ ) ଆଖ୍‌ରୁ ଲୁହ ଝରାଇ 
ଗାଉଥୁଲା _ ' ଫଟାକପାଳୀ ମୁଁ ପୁଅ ହରାଇଲି' ଇତ୍ୟାଦି । କଣ୍ଠ ତା'ର ରୋଧ ହୋଇ 
ଯାଉଥାଏ ଏତକ ଗାଇଲାବେଳେ । ତେଣେ ଦେଖଣାହାରିଏ ଭାବ- ବିହ୍ବୁଳ ହୋଇ ପଡ଼ନ୍ତି । 
ନାଟକ ଶେଷରେ - ' ରଘୁପତି ରାଘବ ରାଜା ରାମ” ଗୀତ ହେବାବେଳେ ପ୍ରାୟ ସମସ୍ତେ 
ଯୋଡ଼ହାତ କରି “ରଘୁପତି ରାଘବ ରାଜାରାମ” ଗାଇ ମଞ୍ଚରୁ ବାହାରି ଯାଆନ୍ତି । ଅଧୂକାଂଶ 
ଅଭିନୟ ରାତ୍ରିରେ ଏ ଦୃଶ୍ୟ ଦେଖାଯାଏ । 


ମୁଁ ମଧ୍ଯ ଛଳଛଳ ଆଖୁରେ “ରଘୁପତି ରାଘବଂଙ୍କ ଉଦ୍ଦେଶ୍ୟରେ ପ୍ରଣତି ନିବେଦନ 
କରି ନାଟକ ରଚନାର ଶ୍ରମ ସଫଳ ମନେକରେ । 


(ଫଟାଭୂଇଁ' ଓଡ଼ିଶା ଥୁଏଟର୍ସର କଟକରେ ସର୍ବଶେଷ ନାଟକ ପ୍ରଦର୍ଶନ । 


ଚଳଚ୍ଚିତ୍ର ସମ୍ପର୍କ : 

କେବଳ ରେକଡ଼ିଂ ନୁହେଁ - ଶ୍ରୀ ଚିନ୍ତାମଣି ମିଶ୍ରେ ବଡ଼ ଉଦ୍ରଯୋଗୀ କର୍ମୀ । ସେ 
ଲୋକ- ସମ୍ପର୍କ ବିଭାଗ ପକ୍ଷରୁ ଚଳଚ୍ଚିତ୍ର ନିର୍ମାଣ ଲାଗି ବ୍ୟବସ୍ଥା କଲେ ଏବଂ ଏ ଭାର 
ମଧ୍ଯ ମୋତେ ଦେଲେ । ମୁଁ ଲେଖାଲେଖୂ କଲି ଏବଂ ସେ ତାହା ମନୋନୀତ କଲେ । 


କଟକରେ ଚଳଚ୍ଚିତ୍ର ସୁଟିଂ ଆରମ୍ଭ ତା ୨୮।୨।୪୬ ରିଖରେ । ଏହା ପରେ କେତେକ 
ଚିତ୍ର ଗ୍ରହଣ କରାଗଲା “ଜନ୍ମମାଟି' ଛବିର ସାକ୍ଷିଗୋପାଳରେ ତା ୧।୩।୪ ୬ ରିଖରେ । 
ଏ ସବୁକାମ ଚାଲିଥାଏ, ମଝିରେ ମଝିରେ ଅଭିନୟ ବନ୍ଦକରି ` | 


ଚଳଚ୍ଚିତ୍ରର ପୂର୍ଣ୍ଣ ଚିତ୍ରଗ୍ରହଣ ଉପଯୋଗୀ ଲେଖା ବାକି ଥାଏ । ନାଟକ ଲେଖୁଛି 
ବୋଲି ଯେ ଚଳଚ୍ଚିତ୍ରର ସିନେରୀ ଇତ୍ୟାଦି ଲେଖୁବି - ଏହା କିପରି ମୋ ପକ୍ଷରେ ସମ୍ଭବ 
ହେବ ? କଥା ହେଲା ଯେ, ଚିତ୍ର ଉଠିଯିବ କଲିକତାରେ । ଓଡ଼ିଶାର କିଛି ଦୃଶ୍ୟ ସିନା ଏଠି 
ଉଠାଇ ନେଲି, ବାକି କଲିକତା ଗଲେ ଚଳଚ୍ଚିତ୍ର ଉପଯୁକ୍ତ ହେଲାଭଳି ସ୍କ୍ପ୍ଟ (5୦୮୮ 
ପାଇଁ ଏ ବିଷୟରେ ବିଶେଷଜ୍ଞଙ୍କୁ ଅନୁସରଣ କରି ବୁଝିବି ବୋଲି ମନେ ମନେ ' ମାଆଙ୍କୁ 
ଡାକି ସ୍ଥିର କଲି । 

କଲିକତା ଯିବାର ଦିନ ଠିକ୍‌ ହେଲା । ଏଠାରେ କାଳୀମନ୍ଦିରକୁ ଯାଇ ମୁଣ୍ଡିଆମାରି 
କଲିକତା ରମାନା ହେଲି କେତେଜଣ ଛାତ୍ରଛାତ୍ରୀଙ୍କୁ ଧରି । ' ଆରୋରା' ଫିଲିମ୍‌ସ୍‌ ଷ୍ଟୁଡ଼ିଓରେ 
ଚିତ୍ର ଗ୍ରହଣ କରାଯିବ ବୋଲି ସିର ହୋଇଥାଏ । ଷ୍ଟୁଡ଼ିଓ ପାଖରେ ଗୋଟିଏ ଘରଭଡ଼ା 
କରି ରହିଲୁ । 

ଦେଖୁଲି, ଚଳଚ୍ଚିତ୍ରର ସିନେରୀ ଓ ଲେଖା ଆଉ ନାଟକର ସିନ ଲେଖାରେ ବହୁତ 
ତଫାତୃ । ଭିତରେ ଦୁର୍ବଳତା ଏବଂ ବାହାରେ ଟାଣ ରଖୁ ଆରୋରା ଫିଲିମ୍‌ସ୍‌ କମ୍ପାନୀ 
ଚାଳକ ଅନାଦିବାବୁ ଓ ବେଚୁବାବୁଙ୍କ ସଙ୍ଗେ ଛବି ସମ୍ବନ୍ଧେ ନାନା ପରାମର୍ଶ ହେଲା । 
ବୋଧହୁଏ ସେମାନେ ମୋ କଥାବାର୍ରାରୁ ବୁଝିପାରିଲେ ଯେ ଚିତ୍ରର ସିନେରୀ ଓ ଲେଖାରେ 


୨୯୨ କୁମ୍ଭାର ଚକ 


ମୁଁ ପୋଖତହତା ନୁହେଁ । ସେକଥା ପ୍ରକାଶ ନ କରି ମୋତେ ଖଣ୍ଡେ ଦି'ଖଣ୍ଡ ଛବିର 
ସିନେରୀ ଓ ଲେଖା ବିଷୟକ କିଛି ବହି ଆଣିଦେଲେ । ତାକୁ ପଢ଼ି, ମୋ ଭ୍ରମ ଢୁଟି 
କେତେକାଂଶରେ ସଂଶୋଧନ କରିପାରିଲି । ସେମାନେ ମଧ୍ଯ ଗଳ୍ପାଂଶ ଶୁଣି ବାଗିଆବାଗେଇ 
କରିଦେଲେ । ଛବି ଏଥର ନିଆଗଲା । ସବୁକାମ ସରିଲାପରେ ଛବି ଦେଖାହେଲା ଓ 
ସେଠିକା ଲୋକେ ପସନ୍ଦ କଲେ । 


ପ୍ରାୟ ମାସକପରେ କଟକ ପ୍ରଭାତ ସିନେମାରେ ଛବି ପ୍ରଦଶିତ ହେଲା । 
ଚିନ୍ତାମଣିଭାଇନା ସନ୍ତୋଷରେ ମୋତେ କୁଣ୍ଢାଇ ପକାଇଲେ । 


ଏ ଚଳଚ୍ଚିତ୍ର ଯେମିତି ମୋ ଜୀଚନର ପ୍ରଥମ ପ୍ରଚେଷ୍ଟା ଓଡ଼ିଶା ସରକାରଙ୍କ ପବ୍ଲିସିଟି 
ବିଭାଗର ମଧ୍ଯ ସେଇମିତି ପହିଲି ଛବି । 
ସିନେମା କମ୍ପାନୀ- ଓଡ଼ିଶା ଥୁଏଟର୍ସ ଲିମିଟେଡ଼ : 

୧୯ ୪୬ରେ ଜନ୍ମମାଟି” ଓ ' ନିର୍ବନ୍ଧ ଚଳଚ୍ଚିତ୍ବ ତିଆରି ପରେ କଟକ ଫେରି ଚିତ୍ର 
ପ୍ରସ୍କୁତି ଆଡ଼କୁ ମୋର ଭାରି ମନ ହେଲା । ବିଚାରିଲି ଗୋଟିଏ ସିନେମା କୋମ୍ପାନୀ 
ଗଢ଼ିବି । କିନ୍ତୁ କିପରି ଗଢ଼ାଯାଏ ରେଜେଷ୍ଟି କିପରି କରିବାକୁ ହୁଏ - ଇତ୍ୟାଦି ଇତ୍ୟାଦି 
ବିଷୟରେ ମୁଁ ଅଜ୍ଞ । ଏହିପରି ଭାବୁ ଭାବୁ ମନେ ପଡ଼ିଗଲା ଓକିଲ ଦିବ୍ୟସିଂହ ଦାସଙ୍କ 
କଥା । ସେ ମଧ୍ୟେ ମଧ୍ଷେ ଓଡ଼ିଶା ଥୁଏଟର୍ସର ଅଭିନୟ ଦେଖୁବାକୁ ଆସୁଥାନ୍ତି । ତାଙ୍କ 
ସହିତ ମୋର ବନ୍ଧୁତା ଥାଏ । ତାଙ୍କ ପିତା ସ୍ଵର୍ଗତ କଳ୍ପତରୁ ଦାସ ( ଓକିଲ ) ମୋ ପିତାଙ୍କର 
ସହପାଠୀ ଥୁଲେ । ଏ ସମ୍ପର୍କଟାର ଜୋର୍‌ ଆମ ଭିତରେ ରହିଥୁଲା । ମୋତେ ଦିବ୍ୟସିଂହ 
ବଡ଼ଭାଇ ହିସାବରେ ଦେଖନ୍ତି ଓ ଡାକନ୍ତି । 


ଦିବ୍ୟସିଂହଙକ୍କୁ ମୋ କଳ୍ପଣା କଥା କହିଲି । ସେ ଆନନ୍ଦରେ ମୋ କଥାରେ ସ୍ଵୀକୃତି 
ଦେଲେ । ମୋର ଅନ୍ୟତମ ବନ୍ଧୁ ସୁପରିଚିତ ଓପନ୍ୟାସିକ ଶ୍ରୀ ଉପେନ୍ଦ୍ର କିଶୋର ଦାସ, 
ଅକୃତ୍ରିମ ବାଲ୍ୟବନ୍ଧୁ ଚକ୍ରଧର ମିଶ୍ର ପ୍ରଭୃତିଙ୍କ ସହ ଏ ସମ୍ବନ୍ଧେ ଆଲୋଚନା କଲି । ସମସ୍ତେ 
ଖୁସିହୋଇ ସହଯୋଗ ଲାଗି ସମ୍ମତି ଦେଲେ । 


୧୯୪୬ରେ କୋଧକ୍ପାନୀ ରେଜେଷ୍ଟ୍ରୀ ହୋଇଗଲା ଓ ଅଂଶ ସଂଗ୍ରହ ଅଭିଯାନ ଚାଲିଲା । 
ମୁ ନାନାସ୍ଥାନକୁ ଅଂଶ ବିକ୍ରୟ ଚେଷ୍ଟାରେ ବାହାରିଲି । ପ୍ରଥମେ ଅଂଶ କିଣିଲେ ବଡ଼ାମ୍ବାର 
ରାଜା ଶ୍ରୀ ନାରାୟଣ ବୀରବର ମଙ୍ଗରାଜ ଓ ପରେ ପରେ ତାଳଚେର ରାଜା ଶ୍ରୀ ହୃଦୟ 


ବଲ୍ଲଭ ଦେଓ ଏବଂ ପାଟଣା ମହାରାଜା ଶ୍ରୀ ରାଜେନ୍ଦ୍ର ନାରାୟଣ ସିଂହଦେଓ ପ୍ରଭୃତି ଅଂଶ 
ନେଲେ । 


କୋମ୍ପାନୀ କାର୍ଯ୍ୟ ଚାଲିଲା ଓଡ଼ିଶା ଥୁଏଟର୍ସର ବାହାର- ପାଖରେ ଥୁବା ଗୋଟିଏ 
ଘରେ । କେତେକ କମୀଙ୍କୁ ନିଯୁକ୍ତି ଦିଆଗଲା । ଖଟ୍‌ବିନୁ ସାହିର ମୁନସି ଅବଦୁଲ ବାରୀ 
ପ୍ରଥମେ ନିଯୁକ୍ତି ପାଇଲେ । ତା ୧।୧।୪୭ରିଖରେ ସୁଲେଖକ ଶ୍ରୀ ଉମେଶ ପାଣିଗ୍ରାହୀ 


କଳା-ଜୀବନ ୨୯୩ 


ଏବଂ ତା ୩।୧।୪୭ରିଖରେ କୁମାରୀ ଗ୍ଲୋରିଆ ରାଉତ ଓ ପରେ ଶ୍ରୀ ରାୟ ଗୌର 
ଘୋଷ ( ଗୌର ଘୋଷ), କୁମାରୀ ବୀଣାପାଣି ରଥ ପ୍ରଭୁତି ଅଭିନେତା- ଅଭିନେତ୍ରୀମାନେ 
ଏଥୁରେ ଯୋଗଦେଲେ । 


ଷଢ଼େଇକଳା : 


ଉପେନ୍ଦ୍ର ଭଞ୍ଜ ନାଟକ ଚାଲୁଥାଏ । ଏଣେ ଓଡ଼ିଶା ଥୁଏଟର୍ସ ଲିମିଟେଡ଼୍‌ର ଅଂଶ 
ବିକ୍ରୟ ଚାଲିଥାଏ । ଥରେ ତା ୫ ।୨।୪୭ ରିଖରେ ମୁଁ ଓ ଉମେଶ ମିଶି ଷଢ଼େଇକଳା 
ଗଲୁଁ । ରାଜା ଆଦିତ୍ୟ ପ୍ରତାପଙ୍କ ରାଜୁତିକାଳ । ସେ ବଡ଼ କଳାପ୍ରିୟ ଓ ନିଜେ ମଧ୍ଯ 
କଳାକାର । ଛଉନୃତ୍ୟ ପ୍ରତି ତାଙ୍କର ବିଶେଷ ଆଦର ଥୁବାରୁ ଷଢ଼େଇକଳା ଛଉନୃତ୍ୟ 
ସୁଖ୍ୟାତି ଅର୍ଜନ କରିଥୁଲା । 

ରାଜା ସାହେବଙ୍କ ସହିତ ସାକ୍ଷାତ୍ୂକାରବେଳକୁ ସେ ଛଉ କଳାକାରଙ୍କର ଗୋଟିଏ 
ମୁଖା ତିଆରି କରୁଥାନ୍ତି । ସିନେମା କମ୍ପାନୀର ଅଂଶ ସମ୍ବନ୍ଧେ କଥା ହେଲୁ । ସେ ଉତ୍ସାହିତ 
କଲେ ଓ ଅଂଶ ନେବାଲାଗି ସ୍ଵୀକୃତି ଦେଲେ । ସେଦିନ ରାତିରେ ଛଉନୃତ୍ୟର ଆୟୋଜନ 
ହୋଇଥାଏ । ଆମକୁ ଛଉନୃତ୍ୟ ଦେଖ୍‌ଯିବାକୁ କହିଲେ । ବାରିପଦାରେ ଥୁବାବେଳେ 
ସେଠାରେ ଛଉନୃତ୍ୟ ସହିତ ମୋର ବିଶେଷ ସମ୍ପର୍କ ଥୁଲା । ଷଢ଼େଇକଳା ଛଉର ଖ୍ୟାତି 
ସମ୍ବନ୍ଧେ ମଧ୍ଯ ମୁଁ ଅନେକ କଥା ଶୁଣିଥାଏ । ତେଣୁ ଏହାକୁ ଏକ ସୁଯୋଗ ବୋଲି ଭାବି, 
ଭାରି ମନଖୁସିରେ ଛଉ ନୃତ୍ୟ ଦେଖବାକୁ ଗଲି । 

ବାରିପଦା ଛଉନୃତ୍ୟ ସହିତ ଢୋଲ, ମହୁରୀ ଓ ବଂଶୀ ବାଜେ, ଏଠି କିନ୍ତୁ କ୍ଳାରିଓନେଟ୍‌, 
ଢୋଲକ ଇତ୍ୟାଦିର ବ୍ୟବହାର ଦେଖୁଲି । 


ଗୋଟିଏ ବିଶେଷ କଥା ମୋର ମନକୁ ଆସିଲା - ରସଭାବ ଫ୍ରୁଟାଏ ସିନା ଆଖ୍‌ ଓ 
ମୁହଁର ଭଙ୍ଗି । ଛଉ କଳାକାରମାନେ ଏଠି ପିନ୍ଧନ୍ତି ମୁଖା । ତେଣୁ ମୁଖାରୁ ରସଭାବ 
ଫୁଟିବ କିପରି ? ତାଳ ଓ ନୃତ୍ୟ କିନ୍ତୁ ବେଶ୍‌ ଜମକାଣିଆଁ । ରାଜାସାହେବଙ୍କଠାରୁ ଆଦର 
ସମ୍ବର୍ଧନା ପାଇ ଆମେ କଟକ ବାହୁଡ଼ିଲୁ । 


ସିନେମା କୋମ୍ପାନୀର ବ୍ୟବସ୍ଥା ସହିତ ଥୁଏଟର ମଧ୍ଯ ଚାଲୁ ରହିଥାଏ । ଓଡ଼ିଶା 
ଥ୍‌ଏଟର୍ସ ଲିମିଟେଡ଼ ମୋର “ ରକ୍ତମାଟିଂ ନାଟକର ମହୁରତ କରାଇଲେ । (୧୯୪୯) 
ସେତିକିରେ କାମ ଅଟକିଗଲା, କେହି ଆଉ ମନ ଦେଲେ ନାହିଁ | ତା ୯।୧୦।୫୦ରେ 
କମ୍ପାନୀ ଅଫିସ ଖାଲି କରାଗଲା । ଶ୍ରୀ ସୁଶୀଲ ପାଲିତ ତା ୧୪1।୧୦।୫୦ରେ ଘରେ 
ଚାବି ପକାଇଦେଲେ । କମ୍ପାନୀର ଦୁଇଟି ଆଲମିରା, ବଡ଼ ଟେବୁଲ, ଚଭକି ଇତ୍ୟାଦି ମୋ 
ନିକଟରେ ଥୁବା ଦଶହଜାର ଟଙ୍କା ମୂଲ୍ୟର ଗୋଟିଏ ହ୍ୟାଣ୍ଡ କ୍ୟାମେରା ଶ୍ରୀ ଦିବ୍ୟସିଂହ 
ଦାସଙ୍କ ଘରକୁ ନିଆଗଲା । ଅବଧୂ ସେସବୁ ଜିନିଷ ଆଉ ଫେରି ନାହିଁ । ଦିବ୍ୟସିଂହବାବୁ 


୨୯୪ କୁମ୍ଭାର ଚକ 


ତାକୁ ନିଜର କରିନେଲେ । ପରେ ପରେ ତା ୨୬॥।୫।୫୧ରେ ମୁଁ କମ୍ପାନୀରୁ ଇସ୍ତଫା 
ଦେଲି । ଦିବ୍ୟସିଂହବାବୁଙ୍କ ବ୍ୟବସ୍ଥାରେ କମ୍ପାନୀ ଭାଙ୍ଗିଗଲା । 


ଇତ୍ୟବସରରେ ଢେଙ୍କାନାଳର ଟିକିସାହେବ କଲିକତାରେ ଗ୍ରେଟ୍‌ଇଷ୍ଟର୍ଣ୍ଣ ମୁଭିଟୋନ 
କମ୍ପାନୀ ନାମକ ଏକ ଚଳଚ୍ଚିତ୍ର ଅନୁଷ୍ଠାନ ଆରମ୍ଭ କରିଥାଆନ୍ତି । ସେ କଟକ ଆସି “ ଲଳିତା' 
ଚଳଚ୍ଚିତ୍ରର କ୍ତ୍ରପ୍‌ଟ ଓ ଗୀତ ଇତ୍ୟାଦି ଲେଖ୍‌ଦେବା ଏବଂ ନିଙଦ୍ଦେଶନାରେ ମୋର ସହଯୋଗ 
ଲାଗି ଡାକି ଆସିଲେ । କଲିକତାର କଲ୍ୟାଣ ଗୁପ୍ତ ପ୍ରଧାନ ନିଙ୍ଦେଶକ ରହିଲେ । ସ୍ଵର୍ଗତ 
ପଣ୍ଡିତ ଗୋଦାବରୀଶ ମିଶ୍ରଙ୍କ ପୁଅ ଶ୍ରୀ ଲୋକନାଥ ମିଶ୍ର ପ୍ରଧାନ ଭୂମିକାଂଶ ନେଇଥୁଲା । 
୧୯୫୦ ବେଳକୁ ଚିତ୍ରଟି ପ୍ରସ୍ତୁତ ହୋଇଗଲା । 


୧୯ ୫ ୬ରେ କ୍ୟାପିଟାଲ୍‌ ସିନେମାର ସ୍ଵତ୍ସାଧ୍‌କାରୀ ଶ୍ରୀ ନରେନ ମିତ୍ର “ନାରୀ” ନାମକ 
ଗୋଟିଏ ଚଳଚ୍ଚିତ୍ର ପ୍ରସ୍ତୁତିର ବ୍ୟବସ୍ଥା କଲେ । ଏହାର ଚିତ୍ର କଥା ଓ ଗୀତ ଇତ୍ୟାଦି ମୁଁ 
ଲେଖୂଲି ଏବଂ ନିର୍ଦେଶନାରେ ଭାଗନେଲି । କେବଳ ଏତିକି ନୁହେଁ, ମୁଁ ଏ ଛବିରେ ଅଂଶ 
ଗ୍ରହଣ କଲି ଓ ଗୀତ ମଧ୍ଯ ଗାଇଲି । ଶ୍ରୀ ନରେନ଼୍ ମିତ୍ର ଗୋଟିଏ ବିଶେଷ ଭୂମିକାଂଶ 
ଗ୍ରହଣ କରିଥୁଲେ । ଛବିଟି ରାଷ୍ଟ୍ରପତି ପୁରସ୍କାର ପ୍ରାପ୍ତ ହେଲା । 


କଲିକତାରେ : 


ମହାତ୍ମାଜୀଙ୍କ ମହାପ୍ରୟାଣ ପରେ ଫଟାଭୂଇଁରେ ଶେଷ ଅଂଶ ଯୋଡ଼ି, ଅଭିନୟ 
ଚାଲିଥାଏ । ଦିନେ ଶ୍ରୀ ଚିନ୍ତାମଣି ମିଶ୍ରେ ମୋତେ ପାର୍ଟିକୁ କଲିକତା ନେଇ ଯିବାର 
ପ୍ରସ୍ତାବ ଦେଲେ । କ୍ରିପ୍୍‌ସ କମିଶନ ପରେ ୧୯ ୪୫୮।୪୬ ବେଳର ହିନ୍ଦୁ ମୁସଲମାନ 
ଗୋଳମାଳ ସେତେବେଳକୁ ଆଉ ନ ଥାଏ । ବଙ୍ଗ ଓଡ଼ିଶା ମଧ୍ଯରେ ସାଂସ୍କୃତିକ ସଦୃଭାବ 
ପ୍ରଚାର ଉଦ୍ଦେଶ୍ୟରେ ଓଡ଼ିଆ ନାଟକ କଲିକତାରେ ପ୍ରଦର୍ଶନ କରାଇବା ଲାଗି କଲିକତା 
ଯିବା କଥା ହେଲା । 

ଭାରି ମହରଗ ସମୟ ¦ କାର୍ଡ଼ ନ କଲେ ପୁଣି ଖାଉଟି ଜିନିଷ ମିଳିବ ନାହିଁ । ଏଣୁ 
ଓଡ଼ିଶା ସରକାରଙ୍କ ଲୋକସମ୍ପର୍କ ବିଭାଗରୁ ଗୋଟିଏ ଚିଠି ନେଇଗଲି । କଲିକତା ରାଇଟସ୍ସ 
ବିଲିଡ଼ିଂକୁ ଯାଇ ପରମିଟ୍‌ କାର୍ଡ଼ କରାଇ ନେଲି । . 

ଆମେମାନେ ରହିଲୁ ବେଲିଲିଆସ ରୋଡ଼ର ଜଣେ ମୁସଲମାନଙ୍କ ଘର ଭଡ଼ା ନେଇ । 
ଅବଶ୍ୟ ସେତେବେଳକୁ ଗୋଳମାଳ ଥମି ଯାଇଥାଏ । ହାଓଡ଼ା ରେଲଞ୍ତେ ଇନଵଶଷ୍ଟିଚ୍ୟୁଟ୍‌ରେ 
ନାଟକ ଅଭିନୟ ଦେବାର ସ୍ଥିର ହୋଇ ହଲ ଭଡ଼ାକୁ ନିଆଗଲା । 


କଲିକତାରେ ଶ୍ରୀ ଆକୁଳି ମିଶ୍ର, ଦାମ, ଦିଗମ୍ବର ଦାସ, ଗୌର ଦାସ ଓ ଆଉ 
କେତେଜଣ ଓଡ଼ିଆ ବନ୍ଧୁ ମୋତେ ବହୁ ପ୍ରକାର ସାହାଯ୍ୟ କଲେ । ଅଭିନୟ ପ୍ରଦଶିତ 
ହେଲା ୧୯୪୯ ସାଲର ପ୍ରାୟ ଖରାଦିନ ଆରମ୍ଭରେ । ଏଠାରେ ଏବଂ ଆଉ କେତେକ 


କଳା-ଜୀବନ ୨୯୫ 


ସ୍ଥାନରେ ପ୍ରାୟ ୧ ମାସରୁ ଉର୍ଧ୍ବକାଳ ଅଭିନୟ ଦେବା ପରେ ହୃଗୁଳିରେ ୪।୫ ରାତ୍ର 
ଅଭିନୟ ଦେଖାଇ ପୁଣି କଲିକତା ଗଲୁ । 

ଏହି ସମୟରେ ଓଡ଼ିଶା ଥୁଏଟର୍ସ ଲିମିଟେଡ଼୍‌ ପକ୍ଷରୁ ଶ୍ରୀ ଦିବ୍ୟସିଂହ ଦାସ ଓ ଶ୍ରୀ 
ଉପେନ୍ଦ୍ର କିଶୋର ଦାସ ବେଲିଲିୟାସ ରୋଡ଼ର ବସାକୁ ଯାଇ “ରକ୍ତମାଟି” ନାଟକକୁ 
ଚଳଚ୍ଚିତ୍ର ରୂପ ଦେବା ଲାଗି ଆୟୋଜନ କଲେ । ଗୋଟିଏ ଷ୍ଟୁଡ଼ିଓରେ କଲ୍ୟାଣଗୁପ୍ତ ଓ 
ତାଙ୍କର କେତେଜଣ ସହକର୍ମୀ ପ୍ରଥମେ ଚିତ୍ର ଗ୍ରହଣ ଆରମ୍ଭ କରି ମହୃରତ ପାଳିତ ହେଲା । 


କଲିକତାରୁ ଦଳ ଟାଟାନଗର ଆସିଲା । ସେଠାରେ ବସା ଭଡ଼ା ନେଇ ପେଣ୍ଡାଲର 
ବ୍ୟବସ୍ଥା କରିଦେଇ ମାତ୍ର ଦୁଇ ତିନିରାତି ଅଭିନୟ ଦେବା ପରେ ସେତେବେଳେ ଓଡ଼ିଶା 
ଥୁଏଟର୍ସର ମ୍ୟାନେଜର ଥୁବା କାଶୀନାଥ ମହାନ୍ତିଙ୍କ ମାରଫତରେ ଦଳର ପରିଚାଳନା 
ଭାର ଛାଡ଼ିଦେଇ ମୁଁ କଟକ ଆସିଲି । 

କଟକରେ ପ୍ରାୟ ଏକ ସପ୍ତାହ ରହି ପୁଣି ଟାଟା ଫେରିଲି । ସେଠାରେ ବୋଉର 
ଅସୁସ୍ଥତା ସମ୍ବାଦ ପାଇ, ତା'ର ସେବା ଶୁଶ୍ୁଷାର ସୁବିଧା ପାଇଁ ସୁମତୀକୁ ସଙ୍ଗରେ ନେଇ 
ପୁଣି କଟକ ଫେରିଲି । 


ପେଣ୍ଡାଲ ଭାଙ୍ଗିଗଲା : 


ଏଥୁପୂର୍ବେ ଓଡ଼ିଶା ଥ୍‌ଏଟର୍ସ କେବେ କଟକ ଛାଡ଼ି ଏତେ ଦୀର୍ଘକାଳ ବାହାରେ ରହି 
ନାହିଁ । 

ଓଡ଼ିଶା ଥୁଏଟର୍ସ ଓଡ଼ିଶା ଏବଂ ଓଡ଼ିଶା ବାହାରେ ଏକ ଡାକବଜା ଦଳ ଥୁଲା । 
କଲିକତା ଓ ଅନ୍ୟାନ୍ୟ ବଡ଼ ବଡ଼ ସହରରେ ପ୍ରତି ସପ୍ତାହରେ ଦୁଇରାତି ବା ତିନିରାତି ମାତ୍ର 
ଅଭିନୟ ପ୍ରଦର୍ଶିତ ହୁଏ; କିନ୍ତୁ ଓଡ଼ିଶା ଥିଏଟ୍ସରେ ସପ୍ତାହକେ କେବଳ ସୋମବାର ଦିନଟି 
ଛଡ଼ା ଆଉ ଛଅ ଦିନ ଅଭିନୟ ଚଳାଇଲି । ଅଭିନୀତ ହୋଇଥୁବା ନାଟକମାନଙ୍କ ଭିତରୁ 
ଦୁଇ ତିନିଗୋଟି ମାତ୍ର ଚାଳିଶ ପଚାଶ ରାତି ଜନଗହଳିରେ ଚଳିବାଛଡ଼ା ଅନ୍ୟଗୁଡ଼ିକ 
ଶତାଧ୍ଵକ ରାତ୍ର ବଡ଼ ଭଲ ଭାବରେ ଚଳିଛି । ସେ ସମୟର ଦର୍ଶକ ଏ କଥାର ସାକ୍ଷୀ । 


ଏସବୁ କେତେକ ପରଶିରୀ ଅସହଣୀ ଲୋକଙ୍କର ଆଖୁର କଣ୍ଟା ହେଲା । ଅବଶ୍ଯ 
ମୋ ଜାଣିବାରେ ଏଇଟା ଆମ ଏଠି ଅସ୍ଵାଭାବିକ ନୁହେଁ । ଏହାଛଡ଼ା ଗୋଟିଏ ବଡ଼ କଥା 
ହେଲା - ଜୟଦେବ ଓ ଅତିବଡ଼ୀ ଜଗନାଥ ଦାଶ ନାଟକର ଅଭିନୟ ପ୍ରଦର୍ଶନ । ଆଗେ 
କହିଛି ତ ଓଡ଼ିଶା ଥ୍ରଏଟର୍ସର ଚାଳଛପର ଓ ତାଟିବାଡ଼ ଦିଆ ପେଣ୍ଡାଲ ତୋଳା ହୋଇଥୁଲା 
ଶ୍ରୀ ସୁଶୀଲ ପାଲିତଙ୍କ ଜମିକୁ ଭଡ଼ାନେଇ । 

ବିପରି ଏକା ଆସେ ନାହିଁ, ସାଙ୍ଗ ସାଥୀ ନେଇ ଆସେ - ଜୀବନରେ ଏହି ମହାଜନବାଣୀ 
ଅନୁଭବ କଲି ମୁଁ । ଟାଟାରେ ଦଳକୁ କାଶୀନାଥ ମହାନ୍ତିଙ୍କ ତତ୍ଜ୍ଵାବଧାନରେ ଛାଡ଼ି କଟକ 


୨୯୬ କୁମ୍ଭାର ଚକ 


ଆସିବାର ଦିନ କେତେଟା ପରେ ଅକାଳ ବର୍ଷା ପବନରେ ପେଣ୍ଡାଲ ଭୂଇଁଲଗା ହୋଇଗଲା । 
ପୁଣି ଥରେ ତୋଳାଇବା ମସୁଧା କରିବା ବେଳକୁ ଆଉ ଜମିଦାରଙ୍କ ପରମିଶନ ମିଳିବାରେ 
ଅସୁବିଧା ହେଲା । 

ଏଇଭଳି ଚେଷ୍ଟା କରୁଥୁବାବେଳେ କାଶୀ ମହାନ୍ତି ଦଳକୁ ଟାଟାରୁ ଭଦ୍ରଖ ଓ ସେଠାରୁ 
ସୋରୋ ନେଇ ଆସିଲେ । ସୋରୋଠାରେ ଦଳର ନିତାନ୍ତ ଅବ୍ୟବସ୍ଥା ହେଲା । ଟିକଟ 
ବିକ୍ରି ମଧ୍ୟ ଭଲ ନ ହେବାର କାଶୀ ମହାନ୍ତିଙ୍କ ଚିଠିରୁ ଜାଣିଲି । ଶେଷରେ ଦଳର ବାଦ୍ୟଯନ୍ତ୍ର, 
ଲାଇଟ, ଚୌକି ଇତ୍ୟାଦି ସୋରୋରେ ବିକ୍ତି ଓ ବନ୍ଧକ ଦେଲେ ସେ । ମୋର କଟକ ଛାଡ଼ି 
ବାହାରକୁ ଯିବାର ଅବସ୍ଥା ନ ଥୁଲା । କାଶୀ ମହାନ୍ତିଙ୍କୁ କଟକ ଆସିବାକୁ ଲେଖୁଲି । ସେ 
ଆସିଲେ ନାହିଁ ବା ପାର୍ଟି ଭାଙ୍ଗିଯିବା ପରେ ଆଉ ଦେଖା ଦେଲେ ନାହିଁ । ସେହିଠାରେ 
ଓଡ଼ିଶା ଥୁଏଟର୍ସର କାଳ ପୂରିଲା । 

ଏଣେ କଟକରେ ବୋଉ ବେମାର । ସୋରୋକୁ ଯାଇ ସେଠାରେ କିଛି ସୁବ୍ୟବସ୍ଥା 
କରିବା ଭଳି ସୁଯୋଗ ମୋର ନ ଥୁଲା । ଦଳର ଯନ୍ତ୍ର ଇତ୍ୟାଦି ମଧ୍ଯ ସେହିଠାରେ ଗଲା 
୧୯୪୯ ଡିସେମ୍ବର ମାସରେ । 


ଏତିକିରେ ବିପଦ ସରିଗଲା ନାହଁ । ଡିସେମ୍ବର ମାସ ଦଶ ତାରିଖ ଲକ୍ଷ୍ମୀପୂଜା, 
ଗୁରୁବାର ଉଜୁଆଁ ଦିନ ମୁଁ ଏକାବେଳେ ଲକ୍ଷ୍ମୀଛଡ଼ା ହୋଇ ପଡ଼ିଲି । ବୋଉ ମୋତେ 
ସେଇଦିନ ଦୁଃଖରେ ଭସାଇ ଦେଇଗଲା । 


ମୋ ମଞ୍ଚ ଜୀବନର ଇତି ହେଲା ଏଇ ଦିନଠାରୁ - ଅର୍ଥାତୃ ୧୯୦୯ ସାଲରୁ ଦଶନ୍ଧି 
ପୂରାଇ । 


ମଞ୍ଚଳୀବନର ଉପସଂହାର : 


ପ୍ରଥମେ ରାସ ରସ ଚାଝୁଲି ୧୯ ୨୧।୨ ୨ ସାଲରୁ । ଭଙ୍ଗା ଗଢ଼ା ହୋଇ ୧୯୨୮ 
ପର୍ଯ୍ୟନ୍ତ ଏ ସମ୍ପର୍କ ରହିଥୂଲା । ୧୯୨୯ରୁ ରାସ ସହିତ ପୂରାପୂରି ସମ୍ପର୍କିତ ହେଲି । 
୧୯୩୯ ସାଲ ପର୍ଯ୍ୟନ୍ତ । ଏଥୁ ମଧ୍ଯରେ ପ୍ରାୟ ଦୁଇ ତିନିବର୍ଷ ବାଳକ ଓ ବାଳିକାଙ୍କୁ 
ରାସଦଳରେ ଗ୍ରହଣ କରିଥୁଲି । ସେତେବେଳେ ଏପରି ବାଳକ ବାଳିକାଙ୍କୁ ଘେନି ଓଡ଼ିଶାରେ 
କାହିଁ ହେଲେ ଦଳଗଢ଼ା ହୋଇ ନ ଥାଏ । ୧୯୩୯ ବେଳେ ରାସ ଛାତ଼ି ରୀତିମତ 
ଥୁଏଟର ଦଳ ଗଢ଼ି ବସିଲି । ଉତ୍କଳ ସାହିତ୍ୟ ସମାଜରେ ଶ୍ରୀମତୀ ସରଳା ଦେବୀଙ୍କ 
ପ୍ରଚେଷ୍ଟାରେ ସାହିତ୍ୟ ସପ୍ତାହର ଆୟୋଜନ ହେଲା ଏଇ ୧୯ ୩୯ ସାଲରେ । ମୋର 
ପୂଜ୍ୟ ଗୁରୁଦେବ ସ୍ଵର୍ଗତ ରନାକର ପତି ଥାଆନ୍ତି ସଭାପତି । ଶ୍ରୀ କାଳିନ୍ଦୀ ଚରଣ ପାଣିଗ୍ରାହୀ, 
ଶ୍ରୀ ବିଚ୍ଛନ୍ଦଚରଣ ପଟ୍ଟନାୟକ ଏବଂ ଶ୍ରୀମତୀ ସରଳା ଦେବୀ ଥିଲେ ପରିଚାଳନା ବିଭାଗରେ । 


ସାହିତ୍ୟ ସମାଜର ବାଁ ପଟରେ ଗୋଟିଏ ସଭା ମଣ୍ଡପ ତୋଳା ହେଲା । ସିଦ୍ଧେଶ୍ଵରବାବୁ 
ଏ ଘର ତୋଳିବାର କଣ୍ଟ୍ରୀକୂୁ ନେଇଥୁଲେ । 


କଳା-ଜୀବନ ୨୯୭ 


ଶ୍ରୀରାମଚନ୍ଦ୍ର ଭବନରେ ମୋର “ଜୀବିତ ତର୍ପଣ” ଏକାଙ୍କିକା ଅଭିନୀତ କରାଇଲି । 
ଏହା ହାସ୍ୟରସୋଦ୍ଦୀପକ ଏକାଙ୍କିକା ବା ଫାର୍ସ । ଏଇ ଫାର୍ସଟି ମଧ୍ଯ କମିଶନର ଅଫିସର 
ଆୟୋଜିତ ଗୋଟିଏ ପିକ୍ଵନିକ଼ ( ବଣଭୋଜି ) ପାର୍ଟିରେ କାଳିକାପ୍ରସାଦ ( ଡୋମପଡ଼ା ) ଠାରେ 
ଅଭିନୀତ ହୋଇଥୁଲା । 


ଏହାପରେ ସାହିତ୍ୟ ସପ୍ତାହ ଅବସରରେ ତୋଳା ହୋଇଥୁବା ଲମ୍ବା ଚାଳଘରେ 
ଓଡ଼ିଶା ଥୁଏଟର୍ସର ସାମାଜିକ ନାଟକ ଗାର୍ଲସ୍କଲ ଅଭିନୀତ ହେଲା । ରାସଦଳ ବନ୍ଦ କରାଯାଇ 
ଏହି ଭବନର ଚାଳଘରେ ଅଭିନୟ ଦେବାବେଳେ ଓଡ଼ିଶାରେ ପ୍ରଥମ କରି ଯୁବକ ଓ 
ଯୁବତୀମାନଙ୍କର ସମ୍ମେଳନରେ ଥୁଏଟର ଆରମ୍ଭ ହୋଇ ରାତ୍ରି ପରେ ରାତ୍ରି ଅଭିନୟ 
ପ୍ରଦର୍ଶନ ଚାଲିଲା । 


ଶ୍ରୀ ବିଚିତ୍ରାନନ୍ଦ ମହାନ୍ତି ସେତେବେଳେ କମିଶନର ଅଫିସରେ ନାଜର ଥୁଲେ । 
ଶ୍ରୀରାମଚନ୍ଦ୍ର ଭବନର ଏହି ଚାଳଛପର ପେଣ୍ଡାଲ କରରେ ଗ୍ରୀନ୍ବରୁମ୍‌ ପାଇଁ ଗୋଟିଏ 
ଛୋଟ ତମ୍ବୁର ବ୍ୟବସ୍ଥା କରି ଦେଇ ସେ ବଡ଼ ସାହାଯ୍ୟ କରିଛନ୍ତି । 


ଡକୂର ଶ୍ରୀରାମଚନ୍ଦ୍ର ଦାଶ ଯୋଗାଣ ବିଭାଗରେ ଥୁଲେ । ସୁବିଧାରେ ଚାଉଳ, ଗହମ 
ଓ ଚିନି ଇତ୍ୟାଦି ଯୋଗାଇଦେବାରେ ସେ ଯଥେଷ୍ଟ ସାହାଯ୍ୟ କଲେ । 


ଶ୍ରୀରାମଚନ୍ଦ୍ର ଭବନରୁ ଓଡ଼ିଶା ଥୁଏଟର୍ସ ବାଙ୍କାବଜାରର ଶ୍ରୀ ସୁଶୀଲ ପାଲିତଙ୍କ 
ଖୋଲାଜାଗା ଭଡ଼ା ନେଇ ନିଜର ରଙ୍ଗମଞ୍ଚ ତୋଳାହେଲା । ଏ ମଞ୍ଚ ମଧ୍ଯ ସିଦ୍ଧେଶ୍ବରବାବୁ 
କଣ୍ଟ୍ରାକ୍ୁ ନେଇ ତୋଳାଇଥୁଲେ । ଏହି ଚାଳଘରେ ବହୁ ଘାତ- ପ୍ରତିଘାତ ସତ୍ତ୍ଵେ ୧୯୪୯ 
ପର୍ଯ୍ୟନ୍ତ ଓଡ଼ିଶା ଥ୍‌ଏଟର୍ସର ଅଭିନୟ ପ୍ରଦର୍ଶିତ ହେଉଥୁଲା । ୧୯୪୯ରେ ଦଳ କଟକରୁ 
ବାହାରକୁ ଯାଇ ଆଉ ବାହୁଡ଼ି ନାହିଁ । ସେକଥା ତ ଆଗରେ କହିଛି । 


୧୯୫୦ ସାଲରୁ ଜୀବନର ଗତି ବଦଳିଗଲା । 
ଗତି ବଦଳ : 

୧୯ ୨୭ରୁ ରାସ ଆରମ୍ଭ କରିଛି । ୧୯୨ ୯ରେ ବ୍ୟବସାୟୀ ଭାବେ ସେ ପ୍ରଦର୍ଶନ 
କରି ଦଳ ଚଳାଇଛି ୧୯୩୮ ପର୍ଯ୍ୟନ୍ତ । ୧୯୩୯ରେ ଓଡ଼ିଶା ଥୁଏଟର୍ସ ଦଳ ଆରମ୍ଭ । 
ଜୀବନରେ ଝଡ଼ ଝଞ୍ଜା ବହୁତ ସହି ସହି ଆସିଲି । ମାନ, ଅପମାନକୁ ପିଠିକରି ନାରୀମାନଙ୍କୁ 
ନେଇ ଓଡ଼ିଶା ଥୁୁଏଟର୍ସ ଆରମ୍ଭ ହୋଇ ଆଗେଇ ଚାଲିଥୁଲା । ସେଇ ଓଡ଼ିଶା ଥୁଏଟସସ 
ଯେତେବେଳେ ୧୯ ୪୯ରେ ଭାଙ୍ଗି ତୁଟିଗଲା, ମୁଁ ଏକାବେଳେ ଚିନ୍ତାଗ୍ରସ୍ତ ହୋଇ ପଡ଼ିଲି । 
ବେଶୀ ଚିନ୍ତା ହେଲା କ'ଣ କରିବି ? ପାହାନ୍ତାରୁ ଉଠି ପ୍ରସ୍ତୁତ ହୁଏଁ । ସକାଳେ ରିହର୍ସାଲ 
ଦିନ ୧୨ଟା ଯାଏ । ତା'ପରେ ନାଟକ ଲେଖା | ୫ଟା ୬ଟା ବେଳକୁ ପେଣ୍ଡାଲକୁ ଯିବା 

ପ୍ରସ୍ତୁତି, ମଝିରେ ପୁଣି ଗୀତ, ନାଚ, ଅଭିନୟର ବିଶେଷ ଶିକ୍ଷା | ରାତି ବା'ର ଗୋଟାକ 


୨୭୦ ୬୮୩୭ ୨୭୩୭ ୨୨୭୧ 


ପରେ ବିଛଣା ଧରିବାର ନିତିଦିନିଆଁ ଅଭ୍ୟାସ । ଦୀର୍ଘ ୧୦।୨୫ ବର୍ଷ ଯାହାର ଥିଲା, 


୨୯୮ କୁମ୍ଭାର ଚକ 


ସେ କିପରି କିଛି କାମ ନ ଥାଇ ବସିପାରିବ ? ଚିନ୍ତାରେ ସଢ଼ିଗଲି ମୁଁ । ଏହାରି ଫଳରେ 
ମୋର ହେଲା †୮1121 81000 ୮୮୮୯୫୨୪4୮୧ ( ହାଇ ବ୍ଲଡ଼ପ୍ରେସର ) ଅକର୍ମଣ୍ୟ ଜୀବନ କିପରି 
ବିତାଇବି ବୋଲି ଆଉ ଅନ୍ନ ରୁଚିଲା ନାହିଁ । ଏକ କର୍ମମୟ ଜୀବନ ସତେ ଅବା ଏଇଠାରେ 
ଶେଷ ହେବା ବେଳ ! ଦିନେ ପଲକହରା, ଲୁହଭରା, ଚିନ୍ତାଘେରା ଆଖୁ ମନ ଘେନି 
ଉଦୁଆଁ ରାତି କଟାଉଥୁଲାବେଳେ ପାହାନ୍ତା ପହରରେ ଗୋଟିଏ ଅପୂର୍ବ ଘଟଣା ଘଟିଲା । 


ସ୍କ୍‌ତ : 
ସ୍ଲୁତି ମୋତେ ପଛଫେରାକରି ନେଲା - ମୋର ବୟସ ସେତେବେଳେ ୧୦୧୨ 
ହେବ । ଆମ ଗାଆଁଠାରୁ ଅଳ୍ପ ବାଟରେ ରଗଡ଼ି ବୋଲି ଗୋଟିଏ ଗାଆଁ ଅଛି । ସେ 
ଗାଆଁରେ ଗୁଡ଼ିଏ ଯୋଗୀ ଘର । ଥାଳ ଧରି ବା କେହି କେହି କେନ୍ଦେରା ବଜାଇ ଗାଆ 
ଗାଆଁ, ଦୁଆର ଦୁଆର ବୁଲି ଭିଖମାଗି କୁଟୁମ୍ବ ପୋଷନ୍ତି ଏଇ ଯୋଗୀଏ । ରଘୁଆ 
ଯୋଗୀ ବା ଆମ ଗାଉଁଲୀ ଡାକରେ ସେ ମୋର ରଘୁଆକକା । ପାଞ୍ଚହତା ମରଦ, ତ୍ରିପଣ୍ଡ 
କଳା, ଦାଢ଼ିନିଶ ଭରା ପୂରାମୁହଁ । ବାହୁରେ ତମ୍ବା କଙ୍କଣ । ଡେଉଁରିଆ: ମାଳି ସାଙ୍ଗକୁ 
ପୋହଳା ଗୁନ୍ଥା ହୋଇଥିବା ତାଗ । ବେକରେ ଓହଳା ହୋଇଥାଏ ଲାଉତୁମ୍ବା, ହାତରେ 
କେନ୍ଦରା । ଦୁଆର ଦୁଆର ବୁଲି ଭିଖମାଗେ ରଘୁଆକକା । ଗଳାଟି ମୋଟା ହେଲେ 
କ'ଣ ହେବ, ମିଠା ଲାଗେ । । 
ନିଦହରା ରାତି ପାହାନ୍ତିଆବେଳକୁ ଆଖୁ ଟିକିଏ ମୁଦି ମୁଦି ହୋଇ ଆସିଛି, ଏତିକିବେଳେ 
ସେଇ ରଘୁଆକକାର ଛାଇ ଦିଶିଲା ଆମ ଦାଣ୍ଡ ପହଣ୍ଡର ଦେହୁଡ଼ି ଦୁଆରେ । କାନ ବି 
ଶୁଣିଲା ତା'ର କଣ୍ଠସ୍ଵର । 
କେନ୍ଦରା ବଜାଇ ରଘୁଆକକା ଗାଉଛି - 
“ଗବ ଗଛ ତିନି କେନା 
ଶରଣ ରକ୍ଷଣ ବାନା 
ତାକୁ ଭିଆଇଛି ଯିଏ 
ୟାକୁ ତ କରିଛି ସିଏ 
ମନ ସୁଖେ ଦାନ ପକାଲୋ ସୁନ୍ଦରୀ 
ଧନୁ ଧରିବଟି ସିଏ ।”” 
ମନେ ପଡ଼ିଗଲା ସେ ଦରପାସୋରା ଦିନର କଥା । ଘରୁ ବାହାରିଯାଇ ରଘୁଆକକାକୁ 
ଦାଶ୍ଡ ଚଉପାଢ଼ୀରେ ବସାଇ ବୋଉକୁ କହି ତା' ପାଇଁ ପଖାଳ କଂସାଏ ଆଣି ଦେଲି । 
ଭାରି ସନ୍ତୋଷରେ ମୁହଁ ହାତ ଧୋଇ ଖାଇବସିଲା ସେ । 


ଏତିକିବେଳେ ତାକୁ କି ଗୀତ ଗାଉଥୁଲା ବୋଲି ପଚାରିଲି । ରଘୁଆକକା ମୋତେ 


ବୁଝାଇ କରି କହିଲା ¬ “ଟିକି ସାଅନ୍ତେ, ବଡ଼ ହେଲେ ଏକଥା ବୁଝିବ, ଶୁଣ ମୁଁ କହୁଛି - 


କଳା-ଜୀବନ ୨୯୯ 


ପୂର୍ବକାଳରେ ଏଇ ରାଇଜରେ ଜଣେ ରଜା ଥୁଲେ । ତାଙ୍କର ପୁଅ ନାହିଁ - କେବଳ 
ଝିଅଟିଏ । ଦିନକୁ ଦିନ ଝିଅ ବଡ଼ ହେଲା, ପାଠ ପଢ଼ିଲା, ଅମର ଯୁମର ଘୋଷି, ପୁରାଣ 
ଶାସ୍ତ୍ର ପଢ଼ି, ବଡ଼ ହେଲା । ତା” ପାଇଁ ବର ଖୋଜା ପଡ଼ିଲା । ମନ-ମାଫିକେ ବର 
ମିଳିଲେ ନାହଁ । ଶେଷକୁ ରଜା ପାଟହାତୀ ଶୁଣ୍ଢରେ ସୁନା କଳସ ଧରାଇ ବୁଲାଇଲେ । 
ହାତୀ ଯାହା ମୁଣ୍ଡରେ ସୁନାକଳସ ଢାଳିବ ସେଇ ହେବ ଜେମାର ବର । ବୁଲି ବୁଲି ହାତୀ 
ଜଣେ ଲୋକ ମୁଣ୍ଡରେ କଳସ ଢାଳିଲା । ଦେଖ୍‌ଲା ବେଳକୁ ସେ ଗୋଟିଏ ତନ୍ତୀ, ଲୁଗା 
ବୁଣେ । ତା'ର ପଶାଖେଳ ଭାରି ସରାଗ । ଉପାୟ କଂଣ ? ରାଜା ଜେମାକୁ ତାକୁ ବାହା 
ଦେଲେ । କିଛି କାଳ ଅନ୍ତେ ରଜାଙ୍କର କାଳ ହେଲା । ତନ୍ତୀ ହେଲା ରାଇଜର ରାଜା । 


ପାତ୍ର, ମନ୍ତ୍ରୀ ଯେତେବେଳେ ରାଜାଙ୍କୁ ଭେଟି ରାଇଜ ଲୋକଙ୍କ ଭଲ ମନ୍ଦ, ଦୁଃଖସୁଖ, 
ହାରି-ଗୁହାରି ଜଣାନ୍ତି, ରଜା ସବୁ ଶୁଣି ଖାଲି କହନ୍ତି - “ହଉ” । ରାଜାଙ୍କ କଥା ଉପରେ 
ଆଉ କଥା କହିବାର ବଳ କାହାର ? ତୁନି ହୋଇ ଫେରନ୍ତି । 

ତନ୍ତୀ ରଜାର ତ ପଶାଖେଳରେ ଭାରି ସଭକି । ଦିନେ ରାଣୀଙ୍କ ସାଥୁରେ ପଶା 
ଖେଳୁଥୁବା ବେଳେ ସେନାପତି ତରବର ହୋଇ ଆସି ଜଣାଇଲେ ଯେ ପଡ଼ୋଶୀ ରାଇଜର 
ରାଜା ବହୁତ ସୈନ୍ଯ ଘେନି ଆସି ରାଜ୍ୟ ଚଢ଼ାଉ କରି ବସିଲେଣି । ତାଙ୍କ ସୈନ୍ୟ ମାଡ଼ି 
ଆସୁଛନ୍ତି । ଆମ ରାଜ୍ୟ ଅଧ୍ରକାର କରିନେବେ । 

ରାଜା ସବୁ ଶୁଣି ପୂର୍ବ ଅଭ୍ୟାସମତେ କହିଲେ - 'ହଉ' | ରାଣୀ ବିରକ୍ତ ହେଲେ 
ରଜାଙ୍କ ଉପରେ । ତହୁଁ ରାଜା କହିଲେ - 

ଗବଗଛ ତିନିକେନା... ଇତ୍ୟାଦି | 

ଏତିକି ବେଳକୁ କୁଆଡ଼େ ଥୁଲା, ମେଘ ଘୋଟାଇ ପ୍ରବଳ ପବନ ବର୍ଷା, ବିଜୁଳି, 
ଘଡ଼ଘଡ଼ି ଚଉଦିଗ ଛାଇ ଦେଲା । 

ତିନ୍ତିବୁଡ଼ି କଟୁଆଳ ଧାଇଁ ଧାଇଁ ଆସି ରଜାଙ୍କ ଛାମୁରେ ଜଣାଗଲା - ମଣିମା, ଆର 
ରାଇଜର ରଜା ଯୁଦ୍ଧ କରିବାକୁ ଛାଉଣୀ ମାରିଥୁଲେ । ଅଚାନକ ବିଜୁଳି ମାରି ବଜ୍ର 
ପଡ଼ିଲା, ଛାଉଣୀ ଜଳିଗଲା । ରାଜା ମରିଗଲେ । 

ତନ୍ତୀରାଜାଙ୍କ ମୁହଁରେ ସୁଖ କି ଦୁଃଖର ଚିହ୍ନ ନାହଁ - ସେ ପୂର୍ବଭଳି କହିଲେ - 
ହଉ । 


ପାଠ୍ୟପୁସ୍ତକ : 
ରାତି ଫସର ଫାଟିଲା । କାଉ ଡାକରେ ଉଠିପଡ଼ି ମନେମନେ ବିଚାରିଲି ହଉ ““ ଧନୁ 
ଧରିବେଟି ସିଏ”! । 


୩୦୦ କୁମ୍ଭାର ଚକ 


ସକାଳ ପାଇଟି ସାରି ଉପର ଘର ଚାଳିଆ ତଳେ ବସିଛି, ହଠାତ଼ୃ ତେତେବେଳେ 
ବାଲୁବଜାରରେ ଥୁବା ଛାତ୍ରବନ୍ଧୁ ପୁସ୍ତକାଳୟର ଶ୍ରୀ କାଶୀନାଥ ମିଶ୍ରେ ଓ ତାଙ୍କ ସାଙ୍ଗରେ 
ଆଉଜଣେ ଆସି ପହୁଞ୍ଚୁଲେ । କାଶୀବାବୁ ମୋତେ ତଳ ଶ୍ରେଣୀର ପଲାଙ୍କ ପାଇ କିଛି ବହି 
ଲେଖୂଦେବାକୁ ପ୍ରସ୍ତାବ ଦେଲେ । ସାହସ ହେଲା ନାହିଁ ମୋର । ତଥାପି ତାଙ୍କ ମୁହଁ 
ରଖୁ - ହଉ ଦେଖ୍‌ବି, ଚେଷ୍ଟା କରିବି ବୋଲି କହିଲି । ସେ ଖୁସି ହୋଇ ଖଣ୍ଡି କେତେ 
ପାଠ୍ୟ-ପୁସ୍ତକ ପକେଟରୁ କାଢ଼ି ମୋତେ ବଢ଼ାଇ ଦେଲେ । କିଛି ସମୟ ପରେ ମୋ 
ଉପରେ ଭାର ଦେଇ ଚାଲିଗଲେ ସେ ଦୁହେଁ । 


୧୯୫୦ରୁ ବାହୁଡ଼ିଗଲି ୧୯୧୭ । ମୋର ଶିଶୁ କବିତା “କଳାହାଣ୍ଡିଆ ମେଘ' 
ଏଇ ସମୟର ଲେଖା । ଏହା ପରେ ପରେ ଆଉ କେତେଖଣ୍ିି ଶିଶୁ ଵବିତା ପୁସ୍ତକ ମଧ୍ଯ 
ଲେଖୁଥୁଲି । ଏବେ ନାଟ୍ୟକାର ବୋଲି ମୋର ପରିଚୟ । ଏଇଠାରୁ ମୋତେ ପୁଣି 
ବତିଶ, ତେତିଶ ବର୍ଷ ପଛକୁ ବାହୁଡ଼ି ଯିବାକୁ ପଡ଼ିବ । ନାନା କଥା ଭାବିଲି । ସ୍ଥିର କଲି - 
ତାକୁ ଭିଆଇଛି ଯିଏ - ୟାକୁ ତ କରିଛି ସିଏ । ହଉ । 

ପ୍ରଥମେ ଆରମ୍ଭ କରି ବସିଲି ' ପହିଲି ପାଠ', “ଆମ ପାଠ, ଇତ୍ୟାଦି ଶିଶୁ ଶ୍ରେଣୀର 
ପାଠ୍ୟପୁସ୍ତକ । ଏଗୁଡ଼ିକ ଶିକ୍ଷା ବିଭାଗର ମଞ୍ଜରୀ ପାଇଲା । ସାହସ, କ୍ରମେ ବଢ଼ିଗଲା 
ମୋର । ଅପର ପ୍ରାଇମେରୀ ଶ୍ରେଣୀପାଇଁ “ସରସ ସାହିତ୍ୟ” ଇତ୍ୟାଦି ଲେଖୁଲି । ବହିଗୁଡ଼ିକ 
ପାଠ୍ୟପୁସ୍ତକ ରୂପେ ଅନୁମୋଦିତ ହେଲା । 

ଏତିକିବେଳେ ମୋର ପୁରୁଣା ବନ୍ଧୁ ଶ୍ରୀ ଗୋକୁଳ ଚନ୍ଦ୍ର କର ପୁଲିସ ବିଭାଗ କର୍ମରୁ 
ଅବସର ନେଇ “ ଇଉନାଇଟେଡ଼୍‌ ବୁକ୍‌ ହାଉସ' ନାମରେ ବହି ଦୋକାନଟିଏ ଖୋଲିଲେ | 
ମୋ ସାକ୍ଷିଗୋପାଳ ନାଟ୍ୟସଂଘ ଅନୁଗୋଳ ଯାଇ, ସେ ଘରେ ଅଭିନୟ ପ୍ରଦର୍ଶନ କଲାବେଳେ 
ତାଙ୍କ ସହିତ ମୋର ପରିଚୟ । ସେ ଜଣେ ସରସ ଲୋକ । ବଡ଼ ନାଟକ ପ୍ରିୟ । ନିଜେ 
ଜଣେ ଦକ୍ଷ ଅଭିନେତା ଓ ବନ୍ଧୁ ସ୍ଵନେହୀ । 


ଦିନେ ଆସି ଗୋକୁଳିବାବୁ ମୋତେ ଧରିଲେ ଖଣ୍ଡିଏ ଶିଶୁ ଶ୍ରେଣୀର ବହି ଲେଖୁ 
ଦେବାକୁ ¦ “ପିଲାଙ୍କ ପାଠ' ବୋଲି ବହିଟିଏ ଲେଖୁ ତାଙ୍କୁ ଦେଲି । ଏ ବହିଟି ମଧ୍ଯ ଶିକ୍ଷା 
ବିଭାଗରୁ ସ୍ଵୀକୃତି ପାଇଲା । ମୁଁ ଜାଣେ, ଏ ବହିଟି ଗୋକୁଳିବାବୁଙ୍କ ବହି ଦୋକାନର 
ସରକାରୀ ଅନୁମୋଦିତ ପହିଲି ପାଠ-ପୁସ୍ତକ । 

ଛାତ୍ରବନ୍ଧୁ ଲାଗି “ଚନ୍ଦ୍ରିକା ନାମକ ଖଣ୍ଡିଏ କବିତା ପୁସ୍ତକ ଉପର ଶ୍ରେଣୀ ପାଇଁ 
ଲେଖୁଲି । ଏ ଖଣ୍ଡିକ ମଧ୍ଯ ଶିକ୍ଷା ବିଭାଗ, ଅନୁମୋଦନ ପାଇଲା । 


କ୍ରମେ ଉତ୍କଳ ବୁକ୍‌ ଏଜେନ୍ସ ଓ ଷ୍ଟୁଡ଼େଣ୍ଟସ୍‌ ଷ୍ଟୋର ପ୍ରଭୂତି ମୋର ଶିଶୁ ସାହିତ୍ୟମାନ 
ପ୍ରକାଶ କଲେ । 


କଳା-ଜୀବନ ୩୦୧ 


କିଛି ବର୍ଷ ପରେ ଛାତ୍ରବନ୍ଧୁ ଭାଙ୍ଗିଗଲା । ମୋର ମଧ୍ଯ କିଛି ପାଉଣା କାଶୀ ମିଶ୍ରେ 
ବୁଡ଼େଇଲେ । 

ଏଇ ସମୟ ମଧ୍ଯରେ ମୁଁ ନାଟକ ଲେଖା ଏକାବେଳେ ବନ୍ଦକରି ନ ଥ୍ବଲି । “କମଳା” 
ଓ “ପଥର ଘର” ପ୍ରଭୃତି ଏ ବେଳର ନାଟକ । 


ସୁରଲେଖା ରେକଡ଼ିଂ କୋମ୍ପାନୀ : 


୧୯୫୧ରେ ମୋ ମନରେ ଗୋଟିଏ ରେକର୍ଡ଼ କୋମ୍ପାନୀ ଆରମ୍ଭ କରିବାର କଳ୍ପନା 
ଆସିଲା । ଓଡ଼ିଶାରେ ଏହା ଏକ ନୂତନ ପ୍ରଚେଷ୍ଟା । 


ମୁଁ ଏଥୁପାଇଁ ସୁବିଧାରେ ଖଣ୍ଡିଏ ଜମି ଖୋଜି, ଖପୁରିଆରେ ଠିକଣା କଲି । ଭିଖାରୀ 
ପଶାୟତଙ୍କଠାରୁ ଆଗର ଜଗନ୍ନାଥ ସଡ଼କ କଡ଼ରେ ଖଣ୍ଡିଏ ଜମି କିଣିଲି ୧୯୫୧ ମେ 
ମାସରେ । ମୋର ତ ଏଥପୂବରୁ ହିନ୍ଦୁସ୍ଥାନ ରେକଡ଼ିଂ କୋମ୍ପାନୀ ( କଲିକତା) ଙ୍କ ସହିତ 
ଜଣାଶୁଣା ଥୁଲା । ସେମାନଙ୍କଠାରୁ ଷ୍ଟୁଡ଼ିଓ ଘର ତୋଳାଇବାର ପରାମର୍ଶ ନେଲି । ଇଣ୍ଡଷ୍ଟ୍ରୀ 
ଡିପାର୍ଟମେଣ୍ଟକୁ ଦରଖାସ୍ତ କରି ରଣ ଗ୍ରହଣ କଲି । ଘର ତୋଳା ହେଲା ଓ ତା' ସଙ୍ଗେ 


ସଙ୍ଗେ ରେକଡ଼ିଂର ଉପଯୁକ୍ତ ହେବା ଭଳି ଗୋଟାଏ ବଡ଼ ଟେପ୍‌ ରେକର୍ଡ଼ର କିଣା ହେଲା । 


ଏସବୁ ଯୋଗାଡ଼ ହେବା ପରେ ଇଲେକ୍ଵଟ୍ରିକ୍‌ ସଂଯୋଗ ପାଇଁ ଆବେଦନ କଲି । 
ଦୁର୍ଭାଗ୍ୟକୁ ବିଜୁଳି ବିଭାଗ କହିଲା - ଖପୁରିଆର ସେ ପଟକୁ ଇଲେକ୍‌ଟ୍ରିକ୍‌ ଦିଆହୋଇ 
ପାରିବ ନାହଁ । ସବୁ ଆୟୋଜନ, ସବୁ ଆନନ୍ଦ, ସବୁ ସରାଗ ଭାଙ୍ଗି ଚୂରମାର ହୋଇଗଲା 
ମୋର । ନାନାମତେ ଚେଷ୍ଟା କରି ନିରାଶ ହୋଇ, ହିନ୍ଦୁସ୍ଥାନ ରେକଡ଼ିଂ କୋମ୍ପାନୀକୁ ଏକମାତ୍ର 
ଭରସା ଭାଳି କଲିକତା ଗଲି । ହିନ୍ଦୁସ୍ଥାନ ରେକଡ଼ିଂ କୋମ୍ପାନୀର ସେ ବେଳର ଭାରପ୍ରାପ୍ତ 
ପରିଚାଳକ ଯାମିନୀବାବୁ ମୋଠାରୁ ସବୁକଥା ଶୁଣି, ମୋତେ ତାଙ୍କ ଅନୁଷ୍ଠାନରେ ସ୍ଵତନ୍ତ୍ର 
ଭାବରେ ରେକଡ଼ିଂ ପାଇଁ ସୁବିଧା କରି ଦେବାକୁ ଭରସା ଦେଲେ । ମୋ ରେକଡ଼ିଂ ଅନୁଷ୍ଠାନର 
ନାମ ରଖ୍‌ଲି “ସୁରଲେଖା' ରେକଡ଼ିଂ । ସୁରଲେଖା କୋମ୍ପାନୀର ପ୍ରସ୍ତୁତ ରେକର଼ ଏବଂ 
ରେକର଼ର ଉପର ଲେବଲ ମଧ୍ୟ ସ୍ଵତନ୍ତ୍ର ଭାବେ ପ୍ରଚଳିତ ହେବାର ପ୍ରସ୍ତାବ ହେଲା । 
ଲେବଲର ବ୍ଲକ ଓ ଛାପା ଭାର ଯାମିନୀବାବୁ ନେଲେ ଏବଂ ଏହାର ହିସାବପତ୍ର ସ୍ଵତନ୍ତ୍ର 
ଭାବେ ରହିବାର ବ୍ୟବସ୍ଥା କରିଦେଲେ । ହିନ୍ଦୁସ୍ଥାନ କମ୍ପାନୀ ଷ୍ଟୁଡ଼ିଓରେ ରେକଡ଼ ଗ୍ରହଣ 
କରିବାର ବ୍ୟବସ୍ଥା ହେଲା । 

ବହୁ ଚେଷ୍ଟାରେ ୧୯୫୪ ସାଲ ମାର୍ଚ୍ଚ ମାସ ୯ ତାରିଖରେ ହିନ୍ଦୁସ୍ଥାନ କୋମ୍ପାନୀ 
ସହିତ ଏବାବତ ଚୁକ୍ତିପତ୍ର ସମ୍ପାଦିତ ହେଲା । 

ହିନ୍ଦୁସ୍ଥାନ କୋମ୍ପାନୀରେ ଓଡ଼ିଶା ଲୋକ ସମ୍ପର୍କ, ପ୍ରୌଢ଼ ଶିକ୍ଷା ଓ ସମବାୟ ବିଭାଗର 
କେତେକ ରେକର୍ଡ଼ ଏବଂ ହିନ୍ଦୁସ୍ଥାନ ରେକର୍ଡ଼ ପାଇଁ କେତେକ ଗୀତ ମୁଁ କରାଇଥୁଲି । 
ତେଣୁ ପ୍ରୋକ୍ତ କମ୍ପାନୀ ସହିତ ସୁସମ୍ପର୍କ ଥୁଲା, ବହୁଦିନରୁ | 


୩୦୨ କୁମ୍ଭାର ଚକ 


ସୁରଲେଖାର ପ୍ରଥମ ଦୁଇଖଣ୍ଡି ରେକର୍ଡ଼ କଲା, ସୁମତୀ ତା ୩।୫ !୫୪ ରିଖରେ । 
ସେ ଗୀତ ଚାରିଟି ହେଲା - 


୧. ମେଘକୁ ସୁନ୍ଦର ଜହ୍ନ 

୨. କଳା କାଇଞ୍ଚ ମାଳି 

୩. ମାନ ରଖ ଗିରିଧାରୀ 

୪. ଜଗବନ୍ଧୁ ହେ, ପ୍ରଭୁ ଯଦୁନନ୍ଦନ । 


ଏହା ପରେ ବିଭିନ୍ନ ସମୟରେ ସୁରଲେଖା କୋମ୍ପାନୀର କେତୋଟି ଗୀତିରୂପକ, 
ଛୋଟନାଟିକା, ଶ୍ରୀ ବାଳକୃଷ୍ଣ ଦାଶ, ଶ୍ରୀମତୀ ପ୍ରଭାବତୀ ଦେବୀ ପ୍ରଭୃତି କେତେକ ଶିଳ୍ପୀ 
କଣ୍ଠର ଗୀତ ଏବଂ ଅଙ୍ଗୁରବାଳା ରାୟଙ୍କ କଣ୍ଠରୁ ଭଜନ, ଓଡ଼ିଶୀ ଓ ଲଘୁ ସଙ୍ଗୀତ ରେକଡ଼ିଂ 
କରାଗଲା ୧୯୫ ୯।୬୦ ମଧ୍ଯରେ । 


ପୁଣି ରଙ୍ଗମଞ୍ଚ କଳ୍ପନା : 

ସବୁକାମ ଭିତରେ ପୁଣିଥରେ କିପରି ଓଡ଼ିଶା ଥୁଏଟର୍ସ ଚାଲୁ ହୋଇପାରିବ, ସେ 
ଚିନ୍ତା ମୋ ମନରେ ଜାଗ୍ରତ ଥାଏ । ନୂଆ କରି ଗୋଟିଏ ମଞ୍ଚ ତୋଳିବା ପାଇଁ ମୁଁ କଳ୍ପନା 
କରୁଥାଏ - ବାଙ୍କାବଜାରର ପେଣ୍ଡାଲ ଭାଙ୍ଗିଯିବା ପରେ ପରେ ୧୯୫୦ରୁ । 


ବର୍ତମାନ ଥୁବା ଅନ୍ନପୂର୍ଣ୍ଣା ରଙ୍ଗମଞ୍ଚ ଆଗରେ ଗୋଟିଏ ଖୋଲା ଜାଗା ଦେଖ୍‌, 
ଜମିର ମାଲିକ ପ୍ରେମଚାନ୍ଦ ଦାସ ନାମକ ଜଣେ ଖ୍ରୀଷ୍ଟିୟାନ ଭଦ୍ରଲୋକଙ୍କ ସହିତ କଥା 
ହୋଇ ତାଙ୍କଠାରୁ ଜମି କିଣିଲି । ସେ ଜମିକୁ ଯିବା ପାଇଁ ରାସ୍ତା ଉପରୁ ପ୍ରାୟ ଟିନିହାତ 
ଓସାରର ଗୋଟିଏ ଛୋଟ ବାଟ ଥାଏ । ଶ୍ରୀଯୁକ୍ତ ନୀଳମଣି ସେନାପତି 1. ^. $. 
ସେତେବେଳେ ଥାଆନ୍ତି କମିଶନର । ତାଙ୍କୁ ସାକ୍ଷାତ କରି ମୋ ଦୁଃଖ ଜଣାଇଲି । ସେ 
ସେହି ଛୋଟ ବାଟଟିର ପଡ଼ିଶାରେ ଥୁବା ଜଣେ ମୁସଲମାନଙ୍କ ଏକ ବଖରିଆ ଛୋଟ ଅତି 
ପୁରୁଣା କୋଠାଟିକୁ ଆକୁଇଜିସନ୍ନରେ ମୋତେ ଦେବୀର ବ୍ୟବସ୍ଥା ଏବଂ ମଞ୍ଚ ତିଆରି 
ଲାଗି କିଛି କାଠ ବାଉଁଶ ମିଳିବାର ମଧ୍ଯ ସୁବିଧା କରିଦେଲେ । ଏତିକିବେଳେ ଶ୍ରୀ ପ୍ରେମରାଜ 
ତାଙ୍କ ପାଖ ପଡ଼ୋଶୀ କେତେକ ଲୋକଙ୍କୁ ଭେଳାଇ ସେଠାରେ ଥୁଏଟର ମଞ୍ଚ କରାଇଦେବା 
ବିରୋଧରେ ଆପରି ଦରଖାସ୍ତ ଦେଲେ । ଘର ନିକଟରେ ରଙ୍ଗମଞ୍ଚଟିଏ ତୋଳା ହେଲେ 
ଚୋରି ଡକାୟତି ଓ ନାନା ପ୍ରକାର ଗୋଳମାଳ ହେବ ବୋଲି କାରଣ ଦର୍ଶାଇଲେ । 


ପ୍ରାୟ ୧୯୫୪ ସାଲ ଆରମ୍ଭ ପର୍ଯନ୍ତ ଆକୁଇଜିସନ କେଶ୍‌ ଚାଲିଲା । ଶେଷକୁ ଶ୍ରୀ 
ସାଦତ୍ତ ଅଲି ନାମକ ଜଣେ ହାକିମ ମୋ ସପକ୍ଷରେ କେଶ୍‌ ଡିଗ୍ରୀ ଦେଲେ । ମୁଁ ଏଥର 
ଅର୍ଥ ବ୍ୟବସ୍ଥା କରିବାରେ ଲାଗି ପଡ଼ିଲି । ସେନାପତି ସାହେବ ସଦୟ ହୃଦୟରେ ସାହାଯ୍ୟ 
ଦେବା ଲାଗି ବ୍ୟବସ୍ଥା କରିଥୁବା କିଛି କାଠ ଓ ବାଉଁଶ ମଧ୍ଯ ଏହି ସମୟରେ ମିଳିଯିବାର 


କଳା-ଜୀବନ ୩୦୩ 


ବ୍ୟବସ୍ଥା ହେଲା । ପ୍ରେମରାଜ ପ୍ରଭୃତିଙ୍କ ଆପରି ଦରଖାସ୍ତ ନାମଞ୍ଜର ହେଲା । ମଞ୍ଚତୋଳା 
ହେବାପାଇଁ ନକ୍ସା ପ୍ରଭୃତି ସରିଲା । ଧୀରେ ଧୀରେ ମଞ୍ଚତୋଳା କାର୍ଯ୍ୟ ଆରମ୍ଭ ହେବାକୁ 
ଯନବାନ଼ ହେଲି । 

କିଛୁ - 

“ମଣିଷ ବିଚାରେ ଆନ 
ଦଇବ ବିଚାରେ ଆନ ।”” 

ମଞ୍ଚ ତୋଳିବାର କଳ୍ପନା ଚିରଦିନ ପାଇଁ କଳ୍ପନାରେ ରହିଗଲା । ମୋଟର ଦୁର୍ଘଟଣା 

ମଞ୍ଚତୋଳା ଆଶା ଧୂଳିସାତ କରିଦେଲା । ଦୈବୀ ଦଣ୍ଡକୁ ବଳ କାହାର ? 


ଦୈବୀ- ଦଣ୍ଡ : 
ପୁଣି ନୂଆକରି ରଙ୍ଗମଞ୍ଚ ତୋଳାଇବାର ଯୋଗାଡ଼ରେ ଲାଗିଥାଏ । 


ଶେଖ୍‌ବଜାରର ଜଣେ ବିଶିଷ୍ଟ ସରକାରୀ କର୍ମଚାରୀ ଶ୍ରୀଯୁକ୍ତ ମାଧବ ନନ୍ଦଙ୍କ ସହିତ 
ମୋର ଆଳାପ ପରିଚୟ ଥୁଲା । ତାଙ୍ଗ ଝିଅ କୁମାରୀ ମୀନାକ୍ଷୀର ବୟସ ପ୍ରାୟ ନଅ ଦଶ 
ବର୍ଷ ହୋଇଥାଏ । 


ମୀନାକ୍ଷୀ ଭଲ ପଢ଼ୁଥାଏ । ତା' ସଙ୍ଗେ ସଙ୍ଗେ ତା'ର ନାଚ ଗୀତ ପ୍ରତି ବଡ଼ 
ଆଗ୍ରହ । ମାଧବବାବୁ ତା'ର ଓଡ଼ିଶୀ ନାଚ ଶିକ୍ଷାରେ ମୋତେ ଟିକିଏ ଦୃଷ୍ଟି ଦେବାକୁ 
ଅନୁରୋଧ କରିଥୁଲେ । ମୁଁ ତେଣୁ ମଝିମଝିରେ ତାଙ୍କ ଘରକୁ ଯା'ଆସ କରେ । 


ଥରେ ଭୁବନେଶ୍ବରର ଆଦିବାସୀ ପଡ଼ିଆରେ ଗୋଟିଏ ସମ୍ମିଳନୀ ହେଉଥଲା । ମୁଁ 
ନିମନ୍ତ୍ରିତ ଥୁଲି । ତା ୨ ୫।୫ ।୫ ୪ ରିଖ ଗୁରୁବାର ଦିନ ଉପର ଓଳି ପ୍ରାୟ ଘ ୪ ।୩୦ ମି. 
ସମୟରେ ମାଧବବାବୁ, ତାଙ୍କ ପୁଅ, ମୀନାକ୍ଷୀ ଓ ମୁ ଗୋଟିଏ ଜୀପ୍‌ ଗାଡ଼ିରେ ଭୁବନେଶ୍ଵର 
ବାହାରିଲୁ । ସୁମତୀ ସେତେବେଳେ ମୋ ବସାରେ ତା ପୁଅ ସହିତ ଥାଏ । କାହକି 
କେଜାଣି ସେ ମୋତେ ଯିବାପାଇଁ ବାରଣ କଲା । ସେ କହିଲା - ଗୁରୁବାରଟାରେ ଉପରଓଳି 
ଯିବାଟା ଭଲ ନୁହେଁ । ମୁଁ ତା' କଥାଟାକୁ “ଏଗୁରା ମାଇପୀ କଥା' ବୋଲି କହି ହସିଦେଇ 
ମାଧବବାବୁ ଆଣି ଆସିଥୁବା ଜୀପ୍‌ରେ ବସି ଭୁବନେଶ୍ଵର ବାହାରିଲି । ଭୁବନେଶ୍ଵର 
ଡାକ୍ତରଖାନାର ଅନ୍ପ ବାଟରେ ଗୋଟିଏ ଚଉମୁହାଣୀ ଛକ ଉପରେ ବାଆଁପଟରୁ ସେତେବେଳର 
ଓଡ଼ିଶାର ମୁଖ୍ୟମନ୍ତ୍ରୀ ଶ୍ରୀ ନବକୃଷ୍ଣ ଚୌଧୁରୀଙ୍କର ଗୋଟିଏ କାର୍‌ ଆସି ଜୀପ୍‌ ଗାଡ଼ିକୁ 
ଧକ୍କା ଦେଲା । ମୁଁ ଡ୍ରାଇଭରଙ୍କ ପାଖରେ ଡାହାଣପଟକୁ ବସିଥୁଲି । ଧକ୍ଵକାପାଇ ପ୍ରାୟ 
୨୦।୨୨ ଫୁଟ ଦୂରରେ ଜଣେ ଭଦ୍ରଲୋକଙ୍କ ଘରର ବାହାରପଟ ଖୋଲା ଜାଗାରେ 
ପଡ଼ିଲି । 

ଏ ପଡ଼ିଯିବାରେ ମଧ୍ଯ ବିଶେଷତ୍ଵ ଅଛି । ଭଦ୍ରଲୋକଙ୍କ ହତାଟି ଲୁହା ତା'ର କଣ୍ଟାରେ 
ବାଡ଼ ବନ୍ଦୀ ହୋଇଥୁଲା । ମୁଁ ପ୍ରାୟ ସାଢ଼େ ତିନିହାତ କଣ୍ଟାବାଡ଼ ଟପିଯାଇ ଭଦ୍ରଲୋକଙ୍କ 


୩୦୪ ଜୁମ୍ଭାର ଚଳ 


ବାହାର କାନ୍ଥି ତଳେ ପଡ଼ିଥୁବା ଏକ ବଡ଼ ଲୁହା କଡ଼ିକୁ ପ୍ରାୟ ୪ ଫ୍ରୁଟ ଛଡ଼ାରେ ପଡ଼ି 
ଅଚେତ ହୋଇଗଲି । 

ତା'ପରେ କ'ଣ ହେଲା ଆଉ ଜାଣିବା ଉପାୟ ନାହିଁ । ରାତିରେ ଚେତାପାଇ ଆଖ୍‌ 
ମେଲାଇ ଦେଖୁଲି ଯେ ମୁଁ ଗୋଟିଏ କୋଠରିରେ ଶୋଇଛି । ଆଲୁଅ ଜଳୁଛି । ପାଖରେ 
ଦୁଇ ତିନିଜଣ କିଏ ମୋର ମୁଣ୍ଡ, ହାତ, ଗୋଡ଼ ଦେଖାଚାହୀ କରି ମୋତେ ଚୁପ୍‌ ରହିବାକୁ 
ନିର୍ଦ୍ଦେଶ ଦେଲେ । କିଛି ବୁଝିପାରିଲି ନାହିଁ । କପେ ଗରମ ଗରମ (ଗ୍ଲ କୋଜ ବୋଧହୁଏ) 
ପିଆଇ ଦେଲେ ଜଣେ ଭଦ୍ରଲୋକ । ମନେ ମନେ ବାରିଲି ଏଇଟା ଡାକ୍ତରଖାନା । 
କିପରି, କେତେବେଳେ ବା କାହିଁକି ଏଠାକୁ ମୁଁ ଆସି ବିଛଣାରେ ପଡ଼ିଛି, କିଛି ଜାଣିପାରିଲି 
ନାହିଁ । ତା'ପରେ ଗୋଟିଏ ଇଞ୍ଜେକ୍ସସନ ଫୋଡ଼ିଦେଲେ । ନିଶା ଖାଇଲା ପରି ଆଖ୍‌ 
ପୁଣି ମୁଦି ମୁଦି ହୋଇ ଆସିଲା । ତେଣିକି ଆଉ କିଛି ଜାଣି ନାହିଁ । 


କନିକା କଟେଜ : 


ବହୁତ କା' କା' ରଡ଼ି । ନିଦ ଭାଙ୍ଗିଗଲା । ବୋଧହୁଏ ସକାଳ ଆଠଟା କି ନଅଟା, 
ଚାରିଆଡ଼ ବେଶ୍‌ ଆଲୁଅ । ଖରା ପଡ଼ିଛି । 


କେଉଁଠି ମୁଁ ଶୋଇଛି ? ଘରର ଚାରିକାନ୍ଥ ଗାଢ଼ ଶାଗୁଆ ରଙ୍ଗ, ମୁଣ୍ଡକଡ଼ରେ ଠିଆ 
ହୋଇଛନ୍ତି ଚକ୍ରଧରବାବୁ ( ମୋର ବାଲ୍ୟବନ୍ଧୁ ଢେଙ୍କାନାଳର ଶ୍ରୀ ଚକ୍ରଧର ମିଶ୍ରେ) କାନ୍ଧ 
ମୂଳରୁ ବାଆ ହାତ, ଆଉ ବାଆଁ ଗୋଡ଼ ଆଣ୍ୁରୁ ତଳିପା ଯାଏ ପ୍ଳାଷ୍ଟର କରା ହୋଇଛି । 
କପାଳରେ ପଟି ଭିଡ଼ା ଯାଇଛି । କିଛି ବୁଝିପାରିଲି ନାହଁ । ଚକ୍ରଧରବାବୁ ମୁହଁ ଶୁଖାଇ 
ପଚାରିଲେ - ' “କେମିତି ଲାଗୁଛି ଦେହ”' ? 

ମୁଁ କହିଲି ଦେହମୁଣ୍ଡ ବିନ୍ଧୁଛି । ମୁଁ ଏଠି କୋଉଠି ? ପାଖରେ ଥୁଲେ, ଡାକ୍ତର 
ରାଧାନାଥ ରଥେ । ମୋତେ ତୁନି ହେବାକୁ ନିଙ୍ଦୈଶ ଦେଲେ । ଚୁପ୍‌ ହେଲି । 

ଏତିକିବେଳେ ଶ୍ରୀ ନଟବର ମହାନ୍ତି ( ନଟବାବୁ, ଆର୍‌, ଏମ୍‌. ଏସ୍‌.ର କର୍ମଚାରୀ ) 
ସେଠି ପହୁଞ୍ଚୁଲେ । ତାଙ୍କ ଆଖ୍‌ ଦୁଇଟି ଲୁହ ଛଳ ଛଳ । 


ରାଧାନାଥବାବୁ ଗୋଟିଏ ଇଞ୍ଜେକ୍ଵସନ୍‌ ଫୋଡ଼ିଲେ । ନିଦ ହୋଇଗଲା । ନିଦ 
ଭାଙ୍ଗିଲାବେଳକୁ ପ୍ରାୟ ସଞ୍ଜ । ନଟବରବାବୁ ମୁଣ୍ଡପଟେ ଗୋଟିଏ ଟୁଲ୍ଵରେ ବସି ରହିଛନ୍ତି । 
ସେ ମୋତେ କହିଲେ ଯେ, ମୁଁ କନିକା କଟେଜ୍‌ରେ ଅଛି । କାଲି ରାତିରେ ଭୁବନେଶ୍ଵର 
ଡାକ୍ତରଖାନାରୁ ମୋତେ ଓ ମାଧବବାବୁଙ୍କୁ ଆମ୍ବୁଲାନ୍ସରେ ଅଣା ହୋଇଛି କଟକ 
ହାସପାତାଳକୁ । ମାଧବବାବୁ ପାଖ କୋଠରିରେ ଅଛନ୍ତି । ତାଙ୍କ ଅଣ୍ଟା ପ୍ଲାଷ୍ଟର ହୋଇଛି । 
ଭୁବନେଶ୍ଵର ଜୀପ୍‌ରୁ ପଡ଼ିଯିବା ହେତୁରୁ ସେଠା ଡାକ୍ତରଖାନାର ପ୍ରାଥମିକ ଚିକିତ୍ସା ପରେ 
କଟକ ହସ୍‌ପିଟାଲକୁ ଅଣା ହୋଇଛି ଆମମାନଙ୍କୁ । 


କଳା-ଜୀବନ ୩୦୫ 


କନିକା କଟେଜ୍‌ରେ ପଡ଼ି ରହିଲି ତିନିମାସ ପ୍ରାୟ । ଖଟ୍‌ବିନ୍ନ ସାହିର ଶ୍ରୀ ମଧୁସୂଦନ 
ଦଟ୍ଭ ଓଡ଼ିଶା ଥୁଏଟର୍ସର ଜଣେ ଅଭିନେତା ଥୁଲେ । ସେ ପ୍ରାୟ ଦୁଇଦିନ ପରେ ମୋ 
ପାଖେ ପାଖେ ଦିନ ରାତିର ଅଧୁକାଂଶ ବେଳ ରହିଲେ । ଶ୍ରୀ ଗୋବର୍ଷ ନ ପଟ୍ଟନାୟକ 
(ଗୋବରୀ - ମୋର ପୁତୁରା ସମ୍ପର୍କ) ଟୀମା ( ଶ୍ରୀ ଦୀନବନ୍ଧୁ ଦାସ, ମୋର ଛାତ୍ର) ଆସି 
ମୋ ପାଖେ ବରାବର ରହିଲେ । ନଟବରବାବୁ ସପ୍ତାହରେ ଦୁଇଥର କଲିକତା ଯିବାଆସିବା 
କରନ୍ତି । ବାକି ଦିନତକ ଅହୋରାତ୍ର ମୋ ସେବାରେ ରହିଥାଆନ୍ତି । କଟକରୁ ବହୁ ବନ୍ଧୁ 
ସକାଳୁ ରାତି ନଅ ଦଶ ପର୍ଯ୍ୟନ୍ତ ଯା' ଆସ କରୁଥାଆନ୍ତି । 


ଡା. ରାଧାନାଥବାବୁଙ୍କ ଯନୁ ଓ ଚିକିତ୍ସାର ରଣ ଏ ଜୀବନରେ ଶୁଝିପାରିବି ନାହ । 


ପାର୍ବତୀ ବାଙ୍କିରୁ ଆସି କଟେଜ୍‌ରେ ରହିଲା । ବଡ଼ାମ୍ବାରୁ ଦିନକ ଲାଗି ମୋ ଦାଦାଙ୍କ 
ବଡ଼ପୁଅ ଅମ୍ବିକା ସଙ୍ଖୋଳିବାକୁ ଆସିଥୁଲା । 


ନଟବରବାବୁ ନାନା ବଙ୍ଗଳା କାବ୍ୟ, ଉପନ୍ୟାସ ପଢ଼ି ଶୁଣାଉଥାଆନ୍ତି । ଏତିକିବେଳେ 
ସୁରଲେଖା ରେକର୍ଡ଼ର ପ୍ରୁପ୍‌ ଆସିଲା । ଏ ଦୁଃଖରେ ମଧ୍ଯ ସେ ଆନନ୍ଦ ଅପାସୋରା । ଏ 
ରେକର୍ଡ଼ରେ ଥୁବା ଚାରିଗୋଟିଯାକ ଗୀତ ସୁମତୀ ଗାଇଥୁଲା । ବସାରୁ ପ୍ରତ୍ୟହ ଭାତ 
ରାନ୍ଧି ସୁମତୀ ଓ ତା' ପୁଅ ପାକୁନା ମୋ ଘୋଡ଼ାଗାଡ଼ିରେ ନେଇ ପହୁଞ୍ଚନ୍ତି । ଅନେକ 
ସମୟରେ ଚକ୍ରଧରବାବୁଙ୍କ ଘରୁ ଖାଇବାର ଆସେ । 


ସଞ୍ଜ ପରେ ଦୈନିକ କେତେକ ସେବିକା - ତାଲିମ ପାଉଥୁବା ଛାତ୍ରୀ ଆସି ପହୁଞ୍ଚନ୍ତି 
ରେକଡ଼ ଗୀତ ଶୁଣିବା ପାଇଁ, ଅନେକ ସମୟରେ ଶ୍ରୀ ଉପେନ୍ଦ୍ର ତ୍ରିପାଠୀ ରାତିରେ ଆସି 
ଏକତାରା ଭଜନ ଗାଇ ଶୁଣାନ୍ତି । ଚକ୍ରଧରବାବୁ ମଧ୍ଯ ଦୈନିକ ଆସି ଘଣ୍ଟାଏ ଦି'ଘଣ୍ଟା 
କାଟନ୍ତି ମୋ ପାଖରେ । 


ଗୋଟାଏ ଅପାସୋରା କଥା - ସେତେବେଳେ ଉକୁଳ ଇଭନି ଭର୍‌ ସିଟିର 
ଭାଇସ୍‌ଚାନ୍ସେଲର ରାୟବାହାଦୁର ଚିନ୍ତାମଣି ଆଚାର୍ଯ୍ୟ ଥାଆନ୍ତି । ତାଙ୍କ ପୁଅର ନାଆଁ 
କାଳୀ ଓ ମୋ ନାଆଁ କାଳୀ । ଆଚାର୍ଯ୍ୟ ମହାଶୟ ମୋତେ ଧମ୍ମପୁଅ କରିଥାଆନ୍ତି । ସେ 
ପ୍ରତି ଗୁରୁବାର ଦିନ ଚଣ୍ଡୀମନ୍ଦିରରେ ଭୋଗକରି ପ୍ରସାଦ ଘେନି ଆସନ୍ତି । 

ତାଙ୍କୁ ଧରି ଉତ୍କଳ ଇଉନିଭରସିଟିରେ ମୁଁ ପ୍ରଥମେ ସଙ୍ଗୀତ (୦୮୪୦୮41 ୮୩॥୭1୦)କୁ 
ଗୋଟିଏ ସବୂଜେକୁ କରାଇଥୁଲି । ଓଡ଼ିଶା ଥୁଏଟର୍ସର ସେ ଜଣେ ଆଶୀର୍ବାଦକ ଥୁଲେ । 
କନିକା କଟେଜରେ ସକାଳଠାରୁ ରାତି ୯ ।୧୦ଟା ଯାଏ ଏହିପରି ଲୋକେ ଗହଳି ଭିତରେ 
ଦିନ କଟେ । ପ୍ରତି ସନ୍ଧ୍ୟାରେ ସଙ୍ଗୀତ ଆସର ବସେ । ବାଳକୃଷ୍ଣ ଦାସ, ରଘୁନାଥ ନନ୍ଦ, 
ଉପେନ୍ଦ୍ର ତ୍ରିପାଠୀ ପ୍ରମୁଖ ପ୍ରାୟ ପ୍ରତ୍ୟହ ଗୀତ ଶୁଣାନ୍ତି । ସମୟଟା କଟି ଯାଉଥାଏ ଦୁଃଖ 
ଭିତରେ ଏଇ ଆନନ୍ଦ ପାଇ । 


୩୦୬ କୁମ୍ଭାର ଚକ 


କଟେଜ୍‌ରେ ଗୋଟିଏ ବିଶେଷ ଘଟଣା ଘଟେ ପ୍ରତିଦିନ ରାତିରେ । କଟେଜ୍‌ ଛାତ 
ଉପରେ ଗୋଟିଏ ଓଜନ ବସ୍ତା କିଏ କଚିଲା ପରି ଶବ୍ଦ ମଝିରେ ମଝିରେ ଶୁଣାଯାଏ । 
ବାଡ଼ିପଟ କବାଟରେ ଆଘାତ କଲା ଭଳି ଜଣାପଡ଼େ । ମୁଁ ଯେଉଁ କୋଠରିରେ ଥାଏଁ ତାକୁ 
ଅଳ୍ପ ଛାଡ଼ି ହସପିଟାଲର ପୋଷ୍ଟମର୍ଟମ ଘର । ମଝି ମଝିରେ ସେ ବନ୍ଦ ଘରୁ ମଣିଷ କଥା 
ହେବାପରି ଶବ୍ଦ ଶୁଭେ । ନଟବରବାବୁ ବଡ଼ ସାହସୀ । ସେ କଟେଜ୍‌ ଆଗର ଗଛ ଗହଳିକୁ 
ଏକୁଟିଆ ନିର୍ଜନ ରାତିରେ ଯାଇ ଏସବୁର ତଥ୍ୟ ଅନୁସନ୍ଧାନ କରନ୍ତି । କିନ୍ତୁ କେବେ 
କୌଣସି ବିଷୟର ଚିହ୍ନବର୍ଣ୍ଣ ମଧ୍ଯ ଜଣାପଡ଼େ ନାହିଁ । 


ବାଙ୍କି ସୁବର୍ଣ୍ଣପୁରର ଡାକ୍ତର ବିଭୂତି ତ୍ରିପାଠୀ ସମୟେ ସମୟେ ଇଞ୍ଜେକ୍ସସନ୍ଵ ଫୋଡ଼ିବାକୁ 
ଆସନ୍ତି । କେତେକ ଡାକ୍ତରୀ ଛାତ୍ର ଆସି ଗଳ୍ପକରି ଯାଆନ୍ତି । ଏଇ ସମୟରେ ମୋର 
ମହାନଦୀ” ନାଟକ ଲେଖା । ମୁଁ ଡାକେଁ - ଗୋବରୀ ଓ ପାର୍ବତୀ ଲେଖନ୍ତି । ଏତେ 
ଦୁଃଖକଷ୍ଟ ଭିତରେ ମୋତେ ସାନ୍ସଵନା ଦିଏ ରଘୁଆ ଯୋଗୀର କେନ୍ଦରା ବାଜା ସହିତ 
ସେଇ ଗୀତପଦକ - “ଧନୁ ଧରିବେଟି ସିଏ'',.. 


କଟେଜ୍‌ରେ ପ୍ରାୟ ୭।୮ ଦିନ ରହିବା ପରେ ଥରେ ଦି” ପହରେ ମୁଁ ଟିକିଏ 
ଶୋଇପଡ଼ିଥୁଲି । ମୁଣ୍ଡରେ କାହାରି ହାତ ପଡ଼ିଥୁବାର ବାରି ଚାହିଁ ଦେଖୁଲି ଜଣେ ବିଧବା 
ମହିଳା । ମୋ ମୁଣ୍ଡ ଆଉଁଶି ଦେହର ଭଲମନ୍ଦ ପଚାରିଲେ । ପରିଚୟ ନେଇ ବୁଝିଲି - 
ତାଙ୍କ ନାଆଁ ବୈଦେହୀ ପଣ୍ଡା, ରହନ୍ତି କଟକ ସର୍ବୋଦୟମଣ୍ଡଳ ଆଶ୍ରମରେ । ଜଣେ 
ଦେଶସେବିକା ସେ । ମୋର ନାମ ଶୁଣିଥୁଲେ ଏବଂ ମୋର ଦୁଙ୍ଦିନରେ ସେ ସଙ୍ଖୋଳିବାକୁ 
ଆସିଛନ୍ତି । ଏହାପରେ ବହୁବାର ସେ ଆସିଲେ । ଏ ଦୁଃଖବେଳେ କିଏ ସତେଯେପରି 
ତାଙ୍କ ହୃଦୟରେ ମାତୃସ୍ନେହ ଭରିଦେଇ ମୋତେ ଆଶ୍ଵାସନା ଦେବାକୁ ପଠାଇଛି ବୋଲି 
ଭାବିଲି । ସେହିଦିନୁ ମୁଁ ତାଙ୍କୁ ମାଆ ବୋଲି ଡାକିଲି ଏବଂ ସେ ମୋତେ ପୁଅ ବୋଲି 
ସମ୍ବୋଧନ କରି ଆସୁଛନ୍ତି । 


ବୋଝ ଉପରେ ନଳିତାବିଡ଼ା ଭଳି, ଦିନେ ପୁଣି ଆଉ ଏକ ଦୁର୍ଘଟଣା ଘଟିଲା । 
ପ୍ଳାଷ୍ଟର ହାତରୁ ଫିଟାହେଲା । ଦେଖ୍‌ଲି ବାଆଁ ହାତ କହୁଣୀହାଡ଼ ଖଞ୍ଜାରୁ ଖସିଯାଇଛି । 
ଆଙ୍ଗୁଠିଗୁଡ଼ିକ ବଙ୍କାଇ ହେଉ ନାହଁ । ଦିନେ ଏଇ ଅବସ୍ଥାରେ ଖଟରୁ ଉଠି ଛିଡ଼ା ହେଲି, 
କିନ୍ତୁ ହଠାତ ପଡ଼ିଗଲି । ତେଣୁ ଆଉଥରେ ଆନାସ୍ଥାସିଆ ଦିଆଯାଇ ହାତ ଗୋଡ଼ ବନ୍ଧାହେଲା । 

ବହୁକଷ୍ଟରେ ପୁଣି ମାସକ ପରେ ଆନ୍ନ୍ରଲାନ୍ସରେ ଆସି ବସାରେ ପଡ଼ି ରହିଲି । 
ଟିକିଏ ଚାଲିବା ଶକ୍ତି ପାଇବାକୁ ଛଅଟି ମାସ ବିତିଗଲା । ଡାକ୍ତର ବିଭୂତି ତ୍ରିପାଠୀ ଆସି 
ଇଞ୍ଜେକ୍ଵସନ ଦେଇଯାଉଥାଆନ୍ତି । ଟିକିଏ ଉଠିଲି । 


ଏ ଦୁର୍ଭାଗ୍ୟ ମୋ ଜୀବନର ସାଥୀ ହୋଇ ରହିଛି । 


କଳା-ଜୀବନ ୩୦୭ 


କଟକ ରେଡ଼ିଓ ସମ୍ପର୍କ : 


୧୯୪୭ ସାଲ । ମୁଁ କଲିକତା ରେଡ଼ିଓରେ କଣ୍ଠଶିଳ୍ପୀଭାବେ ମଝି ମଝିରେ ଗୀତ 
ଗାଉଥାଏ । କଟକରୁ କେତେକ ଶିଳ୍ପୀଙ୍କୁ ନେଇ ବେଳେ ବେଳେ ମଧ୍ଯ କଲିକତା ରେଡ଼ିଓରେ 
ପ୍ରୋଗ୍ରାମ କରୁଥାଏ । ତେଣୁ ସେଠା ରେଡ଼ିଓ ଷ୍ଟେସନର ଷ୍ଟେସନ ଡାଇରେକ୍କର 
ଶ୍ରୀ ଏ.କେ. ସେନ, ମ୍ୟୁଜିକ୍‌ ପ୍ରଢ୍ୟଯୁସର ଶ୍ରୀ ବୀରେନ ଭଦ୍‌, ପ୍ରୋଗ୍ରାମ ଆସିଷ୍ଟାଣ୍ଡ ଶବ ନୟନ 
କିଶୋର ମହାନ୍ତି, ଶ୍ରୀ ସୁରେନ୍ଦ୍ର ମହାନ୍ତି, ଶ୍ରୀ ସୁଧୀନ୍ଧ ଚାଟାର୍ଜୀ ଏବଂ ଯତୀନ ଦାସ ଓ 
ଗତିକୃଷ୍ଣ ପଟ୍ଟନାୟକ ପ୍ରଭୃତି କେତେକ ରେଡ଼ିଓ କର୍ମଚାରୀଙ୍କ ସହିତ ମୋର ବେଶ ପରିଚୟ 
ଥାଏ । 


କଟକରେ ରେଡ଼ିଓ ଷ୍ଟେସନ ପାଇଁ ମଧୁପୁର କୋଠିଟି ସ୍ଥାନ ନିର୍ଦ୍ଦିଷ୍ଟ କରାଗଲା । 
ସୁଧୀନବାବୁ ଓ ଯତୀନ ପ୍ରଭୃତି ମୋର ସାହାଯ୍ୟ ଲୋଡ଼ିଲେ । ଓଡ଼ିଶା ଥୁଏଟର୍ସ ପାର୍ଟିରୁ 
ଶ୍ରୀ ନକୁଲ ବୋଷ ଓ ଧ୍ରୁବଚରଣ ସାହୁ ପ୍ରଭୂତିଙ୍କୁ ରେଡ଼ିଓ ଷ୍ଟେସନରେ ଯୋଗଦେବାର 
ବ୍ୟବସ୍ଥା କରାଗଲା । ଅନୁକୂଳ ଦିନ ମୁଁ ଭାଷଣ ଦେଇଥୁଲି । ସିଂହାରୀ ଶ୍ୟାମସୁନ୍ଦର କର 
ମୋର ' ଜଗବନ୍ଧୁ ପଦ ପଙ୍କଜେ' ନାମକ ଗୀତଟି ଗାଇଥୁଲେ । ରେଡ଼ିଓ ଗାୟକ, ଗାୟିକା 
ନିର୍ବାଚନର ବିଚାରକ ଭାବରେ ଷ୍ଟେସନ ଆରମ୍ଭରୁ ମୁଁ ଏବଂ ବନ୍ଧୁ ଶ୍ରୀ ବୈଷ୍ଣବ ଚରଣ ଦାସ 
( ତତକାଳୀନ 1.6. ଥୁଲେ) ନିଯୁକ ହେଲୁ । 

ଏହାଛଡ଼ା ବହୁବର୍ଷ ପର୍ଯ୍ୟନ୍ତ ମୁଁ ^0/166୮ ବା ଉପଦେଷ୍ଟା ଭାବେ କାର୍ଯ୍ୟ କଲି । 
ମୋ ଲେଖା ଓଡ଼ିଶୀ, ଲଘୁ ସଙ୍ଗୀତ ( ଆଧୁନିକ ) ପଲ୍ଲୀ ଗୀତ ଓ କୀଉର୍ଭନ ଗୀତ, ନାଟକ, 
ଗୀତିନାଟ୍ୟ, ବିବିଧ ବିଷୟକ ଆଲୋଚନା ଓ ରାଗ ପରିଚୟ ପ୍ରଭୃତି ଗାୟକ ଗାୟିକା 
କଣ୍ଠରେ ସେହିଦିନଠାରୁ ରେଡ଼ିଓରେ ଗୀତ ହେଉଅଛି ଏବଂ ଦୁର୍ଗାଷ୍ଟମୀ ଉପଲକ୍ଷେ ଲିଖୁତ 
“ଶ୍ରୀ ଦୁର୍ଗା” ରୂପକ ରେଡ଼ିଓ ଆରମ୍ଭରୁ ଅବଧ୍‌ ପ୍ରଚାରିତ ହେଉଅଛି । ରେଡ଼ିଓ ସହିତ 
ମୋର ସୁସମ୍ପର୍କ ରହିଆସିଛି, କଟକ ରେଡ଼ିଓ ଷ୍ଟେସନ ଅନୁଷ୍ଠାନର ଅନୁକୂଳ ଦିନରୁ । 


ଲାଲକିଲ୍ଲାରେ ଓଡ଼ିଶୀ ସଙ୍ଗୀତ : 


୧୯୫୪ ସାଲଟି ମୋ ଜୀବନରେ ଏକ ଅଭୁଲା ବର୍ଷ । ଓଡ଼ିଶା ଥୁଏଟର୍ସ ଅନୁଷ୍ଠାନଟି 
ମୋର ଅନୁପସ୍ଥିତିରେ କାଶୀନାଥ ମହାନ୍ତି ମାନେଜରଙ୍କ ଅବ୍ୟବସ୍ଥା ହେତୁ ସୋରୋଠାରୁ 
ଭାଙ୍ଗିଯିବା ପରେ ଅତି ଦୁଃଖରେ ମୁଁ ଅରଣା ବଳଦ ପରି କିଆରି ଖୋଜିହେଲି । ଏତେବେଳେ 
ଲୋକସମ୍ପର୍କ ବିଭାଗର ଛବି ପ୍ରସ୍ତୁତି, ରେକଡ଼ିଂ” ଓ ଯୋଜନା ଭାଗବତ ପ୍ରଭୂତି ବହି 
ଲେଖାଲେଖ୍‌ ଇତ୍ୟାଦିରେ ଶ୍ରୀ ଚିନ୍ତାମଣି ମିଶ୍ରଙ୍କ ସାହାଯ୍ୟ ପାଇ କାମରେ ଲାଗି ପଡ଼ିବାରୁ 
ଟିକିଏ ଆଶ୍ଵସ୍ତି ପାଇଲି । ପ୍ରୋଢ଼ ଶିକ୍ଷା ବିଭାଗର ଅଧ୍କାରୀ ଶ୍ରୀ ଦୀନବନ୍ଧୁ ପାଣିଗ୍ରାହୀ 
ମଧ୍ଯ ପରେ ପରେ କେତେଖଣ୍ଡି ପ୍ରଚାର ପୁସ୍ତିକା ଲେଖା ଓ ରେକଡ଼ିଂ ମୋ ଦ୍ଵାରା କରାଇଲେ । 


୩୦୮ କୁମ୍ଭାର ଚକ 


ତେଣୁ ଅନେକବାର ଉଭୟ ବିଭାଗର କାର୍ଯ୍ୟରେ କଲିକତା ଯିବା ଆସିବା କରୁଥାଏଁ । 
ଏହିପରି ରେକର୍ଡ଼ ପ୍ରସ୍ତୁତି ହଁ ମୋ ମନରେ “ସୁରଲେଖା' ରେକର୍ଡ଼ ଅନୁଷ୍ଠାନ ପ୍ରତିଷ୍ଠାର 
କଳ୍ପନା ଜଗାଇଲା । କଟକର ଖପୁରିଆରେ ଇଣ୍ଡଷ୍ଟି ବିଭାଗରୁ ରଣ ନେଇ ଘର ତୋଳିଥୁଲି, 
ମାତ୍ର ବିଜୁଳି ସରବରାହ ବିଭାଗ ମୋତେ ନିରାଶ କରିବାରୁ ମୋର ଆଶା ଦଟୂଣ୍ଟ୍ରୀଭୂତ 
ହେଲା । କଲିକତାର ୬ ନମ୍ବର ଅକ୍ରୁର ଦତ୍ତ ଲେନ୍ନରେ ଅବସ୍ଥିତ ହିନ୍ଦୁସ୍ଥାନ ରେକଡ଼ିଂ 
କମ୍ପାନୀଙ୍କ ସହିତ ଇତି ପୂର୍ବରୁ ମୋର ସମ୍ପର୍କ ଥାଏ । ଲୋକସମ୍ପର୍କ ଓ ପ୍ରୌଢ଼ ଶିକ୍ଷା 
ବିଭାଗର ରେକର୍ଡ଼ ଏହିଠାରେ ମୁଁ ପ୍ରସ୍ତୁତ କରାଇଥୁଲି । ତେଣୁ 'ସୁରଲେଖା'ର ରେକଡ଼ିଂ 
ସେହିଠାରେ କରାଇବା ବ୍ୟବସ୍ଥା କରି ତା ୯।୩।୫୪ ରିଖରେ ତାଙ୍କ ସହିତ କକଣ୍ଟ୍ରାକ୍ମ 
କଲି । 

ଅଳ୍ପକିଛି ଦିନ ପରେ ଦିଲ୍ଲୀ ଲାଲକିଲ୍ଲା, ମୟଦାନରେ ଓଡ଼ିଶୀ ସଙ୍ଗୀତ ପରିବେଷଣ 
ପାଇଁ ଦିଲ୍ଲୀ ଯିବାକୁ ଲୋକସମ୍ପର୍କ ବିଭାଗ କହିଲେ । ଶ୍ରୀ ସୁଧୀର ଘୋଷ ଓ ଶ୍ରୀ ରାମ 
ପ୍ରସାଦ ସିଂହ ସୁମତୀକୁ ଘେନି ମୋତେ ଦିଲ୍ଲୀ ଯିବା ଲାଗି ପ୍ରସ୍ତାବ ଦେବାରେ ମୁଁ ସ୍ଵୀକୃତି 
ଦେଲି । ସିଂହାରୀ ଶ୍ୟାମସୁନ୍ଦର କର ଓ କାଶୀନାଥ ପୂଜାପଣ୍ଡା ଓଡ଼ିଶୀ, ସୁମତୀ ଭଜନ ଓ 
ପଲ୍ଲୀଗୀତ ଗାଇବାର କଥା ହେଲା । ସିଂହାରୀଙ୍କୁ ଦିଲ୍ଲୀ ଯିବା ଲାଗି ପ୍ରସ୍ତାବ ସମ୍ବନ୍ଧେ 
ପଚାରିଥୁଲି; କିନ୍ତୁ ସେ ଠିକଣା କରି ମୋତେ କିଛି କହିଲେ ନାହିଁ, ପରେ କିନ୍ତୁ ଗଲେ । 
ଏହା ଦିଲ୍ଲୀରେ ପ୍ରଥମଥର ପାଇଁ ଓଡ଼ିଶୀ ସଙ୍ଗୀତ ପରିବେଷଣ ବ୍ୟବସ୍ଥା । ମୁଁ ଆନନ୍ଦରେ 
ସ୍ଵୀକୃତି ଦେଇଥୁଲି । । 

ଦିଲ୍ଲୀ ସଙ୍ଗୀତ ନାଟକ ଏକାଡ଼େମୀ ଲାଲକିଲ୍ଲା ସଙ୍ଗୀତ ପ୍ରୋଗ୍ରାମ ପରିଚାଳନାର 
ଭାର ନେଇଥାଆନ୍ତି । 


ମୁଁ ସୁମତୀ ଓ ତା'ର ପୁଅ ( ଡାକ ନାମ ପାକୁ ) ୨୧ ।୩ 1୫ ୪ରେ କଲିକତା ବାହାରିଲୁ | 
୨ ୨ ତାରିଖରେ କଲିକତା ରେଡ଼ିଓ ଷ୍ଟେସନରେ ଗୋଟିଏ ପ୍ରୋଗ୍ରାମ୍‌ ବ୍ୟବସ୍ଥା କରାଇଥୁଲି । 
ରାତିରେ ପ୍ରୋଗ୍ରାମ୍‌ ସାରି ସୁବିଖ୍ୟାତ ଗାୟିକା ରସୁଲନ ବାଭଙ୍କ ସହିତ ଓଡ଼ିଶୀ ସଙ୍ଗୀତ 
ସମ୍ବନ୍ଧୀୟ କେତେକ ଆଲୋଚନା ହେଲା କଲିକତା ରେଡ଼ିଓ ଷ୍ଟେସନରେ । ସେ ବଡ଼ 
ଖୁସିହେଲେ ଓଡ଼ିଶୀ ଗାୟନ ଶୈଳୀର ସ୍ଵତନ୍ତ୍ରତା ଶୁଣି । 


କଲିକତାରୁ ତୋଫାନ ଏକ୍‌ସ୍‌ପ୍ରେସରେ ଦିଲ୍ଲୀ ଯାଇ ପହଞ୍ଚୁଲୁ ତା ୨୬।୩।୫୪ରେ । 
ଗଲାବାଟରେ ଶ୍ରୀ ନିମାଇଁ ହରିଚନ୍ଦନଙ୍କ ସହ ଗାଡ଼ିରେ ଦେଖାହେଲା । ସେ ଲାଲକିଲ୍ଲାର 
ଓଡ଼ିଶୀ ସଙ୍ଗୀତ ପରିବେଷଣ ସମ୍ବାଦ ପାଇଥୁବାର ସୂଚନା ବାରିଲି । ଓଡ଼ିଶା ସରକାର 
କିନ୍ତୁ ତାଙ୍କୁ ପଠାଇ ନାହାନ୍ତି । ଏଥୁଲାଗି ସେ ମୋତେ ଦୋଷ ଦେଇ କହିଲେ ଯେ ମୁଁ 
ତାଙ୍କ ନାମ ସୁପାରିସ କରି ନାହିଁ କାହିଁକି ? 


କଳା-ଜୀବନ ୩୦୯ 


ଶ୍ରୀ ନିତ୍ୟାନନ୍ଦ କାନୁନ୍ଧଗୋ ସେ ସମୟରେ ଦିଲ୍ଲୀରେ ମନ୍ତ୍ରୀ ଥୁଲେ । ଶ୍ରୀଚନ୍ଦନ ତାଙ୍କ 
ସୁପାରିସରେ ପ୍ରୋଗ୍ରାମ୍‌ ପାଇଁ ସମୟ ପାଇଲେ । ଦିଲ୍ଲୀ ସଙ୍ଗୀତ ନାଟକ ଏକାଡ଼େମୀ 
ସଙ୍ଗୀତ ପ୍ରୋଗ୍ରାମର ବ୍ୟବସ୍ଥା କରୁଥୁବାରୁ, ମୁ ଏକାଡ଼େମୀର ତତୃକାଳୀନ ସେକ୍ରେଟାରୀ 
ଶ୍ରୀମତୀ ନିର୍ମଳା ଯୋଷୀଙ୍କଠାରୁ ବୁଝିଲି ଯେ, ନିତ୍ଯାନନ୍ଦବାବୁ ତାଙ୍କୁ ଫୋନ କରି ନିମାଇଁବାବୁଙ୍କ 
ଲାଗି ଅଧଘଣ୍ଟାକର ଗାଇବା ପ୍ରୋଗ୍ରାମ୍‌ କରାଇଛନ୍ତି । ଶ୍ରୀ କାନୁନଗୋ ଦିଲ୍ଲୀ ସଙ୍ଗୀତ 
ନାଟକ ଏକାଡ଼େମୀର ଜଣେ କର୍ମକରତ୍ତୀ ଥୁଲେ । ଦିଲ୍ଲୀରେ ପହଞ୍ଚ୍‌ ସୁମତୀକୁ ସଙ୍ଗରେ 
ନେଇ ମୁଁ ୨୬ ତାରିଖ ଶୁକ୍ରବାର ଗାଡ଼ିରେ ଲାଲକିଲ୍ଲାକୁ ଯାଇ ସେଠାରେ ସିଂହାରୀ 
ଶ୍ୟାମସୁନ୍ଦର କର ଓ କାଶୀନାଥ ପୂଜାପଶ୍ଡାଙ୍କୁ ଦେଖ୍‌ଲି । ରାତି ଦଶଟାରେ ଓଡ଼ିଶୀ ପ୍ରୋଗ୍ରାମ୍‌ 
ଆରମ୍ଭ ହେଲା । ଶ୍ରୀଯୁକ୍ତ ନେହେରୁ ପ୍ରମୁଖ ବହୁ ଗଣ୍ଯମାନ୍ୟ ବ୍ଯକ୍ତି ଉପସ୍ଥିତ ଥୁଲେ 
ପ୍ରେକ୍ଷାଳୟରେ । 


ସେ ରାତିର ପ୍ରୋଗ୍ରାମ୍‌ ବେଳର ଗୋଟିଏ କଥା ମନେ ପଡ଼ୁଛି । ମୁଁ ପ୍ରଥମ ଧାଡ଼ିରେ 
ଶ୍ରୀଯୁକ୍ତ ନେହେରୁଙ୍କ ଆସନ ନିକଟରୁ ପ୍ରାୟ ୬।୭ ଜଣଙ୍କ ଛଡ଼ାରେ ବସିଥୁଲି । ପଛରେ 
କୌଣସି ସ୍ଥାନରେ ବସିଥୁଲେ ଶ୍ରୀମତୀ ରସୁଲନ ବାଭ । ସେଠାରୁ ସେ ଉଠିଆସି ମୋତେ 
ପାନ ମାଗିଲେ । ମୁ ପାନବଟାରୁ ପାନ କାଢ଼ି ତାଙ୍କୁ ବଢ଼ାଇଲି । ସେ ହାତରେ ପାନ ନ 
ନେଇ ହସି ହସି (ମରଦ ଏପରି ଦିଅନ୍ତି ନାହଁ” ବୋଲି ହିନ୍ଦୀରେ କହି ପାନ ତାଙ୍କୁ ଖୁଆଇ 
ଦେବାକୁ ପାଟି ମେଲେଇଲେ । ମୁଁ ମଧ୍ଯ ଖୁଆଇ ଦେଲି । ନେହେରୁଜୀ ଓ ନିକଟରେ 
ବସିଥୁବା ବ୍ୟକ୍ତିମାନେ ଭାରି ହସିଲେ ଏ ଦୃଶ୍ୟ ଦେଖ୍‌ । 

ପ୍ରୋଗ୍ରାମ୍‌ ଭଲ ହେଲା । ସିଂହାରୀ ଓଡ଼ିଶୀ, କାଶୀନାଥ ଚମ୍ପୂ ଏବଂ ସୁମତୀ ଭଜନ ଓ 
ପଲ୍ଲୀଗୀତ ଗାଇଥୁଲେ । ସମସ୍ତେ ଗୀତଗୁଡ଼ିକୁ ପସନ୍ଦ କଲେ । 

ଏହି ଉପଲକ୍ଷେ ମୁଁ ଇଂରେଜୀରେ ଓଓଡଡ଼ିଶୀ ମ୍ୟୁଜିକଂ ନାମକ ଖଣ୍ଡିଏ ଛୋଟ ବହି 
ଲେଖ୍‌ଥୁଲି । ଓଡ଼ିଶା ଲୋକ ସମ୍ପର୍କ ବିଭାଗ ତାହା ପ୍ରକାଶ କରିଥୁଲେ । ସଭାରେ ପୁସ୍ତକଟି 
ପରିବେଷିତ ହେଲା । 

ତହଁ ଆରଦିନ ହିନ୍ଦୁସ୍ତାନ ଷ୍ଟାଣ୍ଡାର୍ଡ଼ ଓଡ଼ିଶୀ ପ୍ରୋଗ୍ରାମ୍‌ର ପ୍ରଶଂସା କରି ଲେଖୁଥୁଲେ । 

ସ୍ଵର୍ଗତ ଉମାଚରଣ ପଟ୍ଟନାୟକ ଏମ୍‌.ପି. ଆମ୍ଭମାନଙ୍କୁ ସମ୍ବଦ୍ଧନା ଜଣାଇ ତାଙ୍କ 
ବାସଗୃହରେ ଏକ ବନ୍ଧୁ ମିଳନ କରାଇଥୁଲେ । ବହୁ ବିଶିଷ୍ଟ ବ୍ୟକ୍ତି ସେଠାରେ ଉପସ୍ଥିତ 
ଥୁଲେ । ସେଠାରେ ମଧ୍ଯ ଓଡ଼ିଶୀ ଗୀତ, ଭଜନ ଓ ପଲ୍ଲୀଗୀତ ପରିବେଷିତ ହେଲା । 

ଦିଲ୍ଲୀ ଆକାଶବାଣୀର ଡିରେକୂର ଜେନେରାଲ ଶ୍ରୀ ଏ.କେ. ସେନ୍‌, ମ୍ୟୁଜିକ ପ୍ରଭ୍ୟୁସର 
ଶ୍ରୀମତୀ ମୁମୁତତୃକାର ଓ ଶ୍ରୀ ରମେଶ ଚନ୍ଦରଙ୍କ ସହିତ ମୋର ସାକ୍ଷାତ ହେଲା । ସୁମତୀକୁ 
ସେମାନେ ଅଧଘଣ୍ଟାକର ଗୋଟିଏ ପ୍ରୋଗ୍ରାମ ଦେଲେ । 


୩୧୦ କୁମ୍ଭାର ଚକ 


ଦିଲ୍ଲୀରେ ମୁଁ ଶ୍ରୀମାନ୍‌ ଯତୀନ୍ନ ଦାସଙ୍କର ୧୪/ଏ ଫିରୋଜସାହା ରୋଡ଼ର ବସାରେ 
କୁଣିଆଁ ହୋଇଥୁଲି । ସେ ସେତେବେଳକୁ କଟକ ରେଡ଼ିଓରୁ ଯାଇ ଦିଲ୍ଲୀ ରେଡ଼ିଓରେ 
ସମ୍ବାଦ- ପାଠକ ଥାଆନ୍ତି । ବହୁମତେ ସେ ଆମ୍ଭମାନଙ୍କୁ ସାହାଯ୍ୟ ଦେଇଥୁଲେ । 


ଅପ୍ରେଲ ଦୁଇ ତାରିଖ ( ୧୯୫୪) କାଲକା ମେଲରେ ଆମେ ଦିଲ୍ଲୀରୁ କଲିକତା 
ଆସିଲୁ । 
ଶ୍ରୀମାନ ରଘୁମଣି ପଟ୍ଟନାୟକ ବାରିଷ୍ଟର ଆମ୍ଭମାନଙ୍କୁ ଷ୍ଟେସନରେ ବିଦାୟ ଦେଲେ । 


କଲିକତା ଆସି ହିନ୍ଦୁସ୍ତାନ ରେକଡ଼ିଂ କୋମ୍ମାନୀରେ କେତେଖଣ୍ଡ ଂସୁରଲେଖା 'ର ରେକଡ଼ିଂ 
କରାଇ ୫।୪।୫ ୪ ସନ୍ଧ୍ୟା ଏକ୍ସପ୍ରେସରେ ଖୁସିରେ କଟକ ବାହୁଡ଼ିଲୁ । 


ଦିଲ୍ଲୀର ଲାଲକିଲ୍ଲାର ଏହି ଓଡ଼ିଶୀ ସଙ୍ଗୀତ ପରିବେଷଣର ସୁଖ୍ୟାତି ପ୍ରାୟ ପ୍ରତ୍ୟେକ 
ଇଂରାଜୀ ଓ ବଙ୍ଗଳା କାଗଜମାନଙ୍କରେ ପ୍ରକାଶିତ ହେଲା । ଏଭଳି ପ୍ରୋଗ୍ରାମ୍‌ ଦିଲ୍ଲୀରେ 
ପ୍ରଥମଥର ପାଇଁ ପରିବେଷିତ ହୋଇ ପ୍ରଶଂସିତ ହୋଇଥିବାର ପ୍ରକାଶ କଲେ ସେମାନେ । 


ଓଡ଼ିଶା ନୃତ୍ୟ ସଙ୍ଗୀତ- ନାଟ୍ୟ କଳା ପରିଷଦ : 


୧୯୫୪ରେ ମୋଟର ଦୁର୍ଘଟଣା ଭୋଗି ମୁଁ କନିକା କଟେଜ୍‌ରେ ପଡ଼ିଥାଏ । 
ଏତିକିବେଳେ ଉତ୍କଳ ନୃତ୍ୟ-ସଙ୍ଗୀତ- ନାଟ୍ୟକଳା ପରିଷଦ ଆରମ୍ଭ ହେଲା । କନିକା 
କଟେଜ୍‌ରେ ଖବର ପାଇଲି ଯେ ମୋତେ ଏଇ ଅନୁଷ୍ଠାନର ସଭ୍ୟ ମନୋନୀତ କରାଯାଇଛି । 
୧୯୫୪ ସାରା ମୁଁ କତରାଲାଗି ହୋଇ ପଡ଼ି ରହିଲି ଡା. ବିଭୂତି ତ୍ରିପାଠୀଙ୍କ ଘର ବାଙ୍କି 
ସୁବର୍ଣ୍ପପୁରରେ । ଗାଆପାଖ ଲୋକ ବୋଲି ସେ ବରାବର ଆସି ଇନ୍ଧଜେକ ସନ୍ନ 
ଦେଉଥାଆନ୍ତି । ଚଳାଚଳ ବନ୍ଦ ତେଣୁ ପରିଷଦର ଖବର ମାତ୍ର ପାଏଁ ସିନା, ବୈଠକରେ 
ଯୋଗ ଦେବାର ସୁବିଧା ନ ଥାଏ ମୋର । 


ପୋଲିସ ଆଇ. ଜି. ଶ୍ରୀ ବ୍ରଜବିହାରୀ ମିଶ୍ର, ଶ୍ରୀ ବିମଳ ଘୋଷ ପ୍ରଭୃତି ପରିଷଦର 
କମକତ୍ତା ଥାଆନ୍ତି । ବକ୍ଷିବଜାର ମଣିସାହୂ ଛକ ପ୍ରାଖେ ଗୋଟିଏ ଛୋଟ ଦୋତାଲା ଉପରେ 
ଅଫିସ୍‌ ଥାଏ । ପରେ ମନ୍ତ୍ରୀ ସ୍ଵର୍ଗତ ଲିଙ୍ଗରାଜ ପାଣିଗ୍ରାହୀ ପରିଷଦ ପରିଚାଳନାଭାର 
ନେଲେ । ମୋଟର ଦୁର୍ଘଟଣାପରେ ମୁଁ ତା ୧୪ ।୩।୫୫ରିଖରେ ପ୍ରଥମେ ଦାଣ୍ଡକୁ ଗଲି । 
ସରଳା ଦେଇ ମୋତେ ଧରି ଧରି ନେଇ ମୋ ଗାଡ଼ିରେ ବସାଇ ଦେଲେ । କିଲ୍ଲାରେ 
ସେତେବେଳେ ରହୁଥିବା ପ୍ରଧାନ ବିଚାରପତି ସ୍ଵର୍ଗତ ଲିଙ୍ଗରାଜ ପାଣିଗ୍ରାହୀଙ୍କ ପାଖକୁ 
ଗଲି । ଏହାପରେ ପରିଷଦର ବୈଠକକୁ ଯିବାଆସିବା ସମ୍ଭବ ହେଲ। ତ। 


୨୦ ।୩।୫୫ରିଖରେ ପ୍ରଥମ ବୈଠକରେ ମୁଁ ଯୋଗ ଦେଲି ମଣିସାହୁ ଛକ ନିକଟ ଦୋତାଲା 
ଉପରେ । 


କଳା-ଜୀବନ ୩୧୧ 


ଚମ୍ପୂଗୀତର ସ୍ଵରଲିପି : 

ଅନ୍ୟାନ୍ୟ କାର୍ଯ୍ୟକ୍ରମ ମଧ୍ଯରେ କିଶୋର ଚନ୍ଦ୍ରାନନ୍ଦ ଚମ୍ପ୍ରର ସ୍ଵରଲିପି ପାଇଁ ପରିଷଦ 
ପକ୍ଷରୁ କଥା ହେଲା । ଶ୍ରୀ ଶ୍ୟାମସୁନ୍ଦର ଧୀର, ଶ୍ରୀ ତାରିଣୀ ଚରଣ ପାତ୍ର, ପାରଳାର 
ବୀଣାବାଦକ ଶ୍ରୀ ଅନନ୍ତ ଚରଣ ପାତ୍ର ପ୍ରଭୃତି ୧୯୫୫ ଅକ୍ମୋବର ତା ୧୧ ରିଖରୁ ମୋ 
ବସାରେ ବସି ଚମ୍ପୁ ସ୍ଵରଲିପି ଲିଖନ ଆରମ୍ଭ କରାଯାଇ ତା ୧୫।୧୦।୫୫ ରିଖରେ 
ଶେଷ ହେଲା । 


୨୩ ୬୦ ୬୯୭୭ 


ଏହି ସ୍ଵରଲିପି ଲିଖନବେଳେ କେତେକ ବାଦ ବିବାଦ ଉପସ୍ଥିତ ହେଲା । ମେମ୍ବରମାନଙ୍କ 
ଭିତରୁ ଜଣେ ଦି'ଜଣ ଚକ୍ଷୁ ଗୀତଗୁଡ଼ିକ ଦକ୍ଷିଣୀ ଗାଉଣା ରୀତିରେ ଗାଇ ତହିଁର ସ୍ଵରଲିପି 
ଲେଖୁବାକୁ ପ୍ରସ୍ତାବ ଦେଲେ । ଶ୍ରୀ ଶ୍ୟାମସୁନ୍ଦର ଧୀର ଏବଂ ମୁଁ ଏହାର ପ୍ରତିବାଦ କରି 
ରସାନୁସାରୀ ଚମ୍ପୂ ପୁସ୍ତକରେ ନିର୍ଦେଶିତ ରାଗରାଗିଣୀର ଶାସ୍ତ୍ରୀୟଧାରା ପ୍ରମାଣ ଏବଂ 
ଓଡ଼ିଶାରେ ପ୍ରଚଳିତ ଗାୟନ ରୀତିକୁ ଅନୁସରଣ କରିବାକୁ ଯୁକ୍ତି ବାଢ଼ିଲୁ । ଶେଷରେ 
ଆମରି କଥା ପ୍ରତିପକ୍ଷମାନେ ଅନୁମୋଦନ କଲେ । 


ଓଡ଼ିଶୀ ନୃତ୍ୟର ସ୍ଵତନ୍ତ୍ରତା ସମ୍ବନ୍ଧରେ ପରିଷଦ ବୈଠକରେ ମୁଁ କଥା ପକାଇଲି । 
ନୃତ୍ୟ ସଙ୍ଗୀତ ନାଟ୍ୟକଳା ନାମ ଦେଇ ନୃତ୍ୟର ଉନ୍ନତିକଳ୍ପ କିଛି ହେଉ ନ ଥୁବା ଦୁଃଖର 
ବିଷୟ ବୋଲି କହିବାରୁ ସମସ୍ତେ ମୋ ପ୍ରସ୍ତାବ ଗ୍ରହଣ କଲେ । ପୁରୀ ଜିଲ୍ଲା ଡିମିରି 
ଶ୍ରେଣୀର ଚନ୍ଦ୍ରଶେଖର ପଟ୍ଟନାୟକ ଓଡ଼ିଶୀ ନୃତ୍ୟର ଜଣେ ବିଶେଷଜ୍ଞ ବୋଲି ମୁଁ ଜାଣିଥୁଲି । 
ତାଙ୍କ ସହିତ ଯୋଗାଯୋଗ ରଖୁବା ଲାଗି ସହକାରୀ ସେକ୍ରେଟାରୀ ଶ୍ରୀ ବିମଳ ଘୋଷଙ୍କୁ 
କୁହାଗଲା । ମୁଁ ମଧ୍ଯ ଗୋଟିଏ ସନ୍ଦର୍ଭ ଲେଖୁଥିଲି । ଗଣନାଟ୍ୟ ପରିଷଦକୁ ମୋ ଲେଖାଟି 
ପଠାଇଲି - ଏହି ବର୍ଷ ମେ ୧୯ ତାରିଖରେ । 


ଇପ୍‌ଟାର କେତେକ ଲୋକ ମୋ ଘରକୁ ଆସି କଟକରେ ଗୋଟିଏ ସଭା କରାଇବାକୁ 
ପ୍ରସ୍ତାବ କଲେ । ବିମଳବାବୁ ( ଘୋଷ) ସେ କଥା ଶୁଣି, ମୁଁ ତାହାର ଓଡ଼ିଶା ଶାଖାର 
ସଭାପତି ହୋଇଛି ବୋଲି ପ୍ରଚାର କରିବାରେ ଲାଗିଲେ ଏବଂ ମୋ ବିରୋଧରେ ନାନା 
କଥା କହିଲେ । ମୁଁ ତା ୪ ।୫।୫ ୫ରିଖ ପ୍ରଜାତନ୍ତ୍ରରେ ପ୍ରତିବାଦ କରି ଲେଖ୍‌ଲି ଯେ ମୁଁ 
ଇପ୍‌ଟା ସଂଘର ସଭାପତି ନୁହେଁ; ଟି. ସି. ଆଇ (ଥ୍‌ଏଟର ସେଣ୍ଟର ଇଶିଆ)ର ଓଡ଼ିଶାରେ 
ପ୍ରତିଷ୍ଠିତ ଉତ୍କଳ ଶାଖା ( ଉତ୍କଳ ନାଟ୍ୟ ସଂଘ) ର ସଭାପତି ଏବଂ ଟି.ସି,. ଆଇର ସଭ୍ୟରୂପେ 
ମନୋନୀତ ହୋଇଛି । 


ଓଡ଼ିଶୀ ସଙ୍ଗୀତ ସ୍ଵତନ୍ତ୍ରତା ବିରୋଧରେ ୧୯୫୫ ସାଲ ମେ ୨୧ ତାରିଖ ସମାଜରେ 
କୃଷ୍ଣଚରଣ ପଣ୍ଡାଙ୍କ ଲେଖାର ପ୍ରତିବାଦ କରାଗଲା । ସିଂହାରୀ ଶ୍ୟାମସୁନ୍ଦର କର ଓ ମୁଁ 
ପ୍ରତିବାଦ କରିବାରେ କୃଷ୍ଣଚରଣ ପଣ୍ଡା ବର୍ତମାନ ସେ ସଙ୍ଗୀତ କ୍ଷେତ୍ରରୁ ବିଦାୟ ନେଲେଣି 
ବୋଲି ଉତ୍ତର ଦେଲେ । ଏହା ତା ୪।୬।୫ ୫ ରିଖରେ ସମାଜରେ ପ୍ରକାଶିତ ହେଲା । 


୩୧୨ କୁମ୍ଭାର ଚକ 


ଏହି ସମୟରେ ପରିଷଦ ପକ୍ଷରୁ ଗୋଟିଏ ନାଟକାଭିନୟର ପ୍ରସ୍ତାବ ହେଲା । ମୁଁ 
'ଯୁଗେ ଯୁଗେ ଉତ୍କଳ' ନାମକ ନାଟକ ଲେଖୁଲି | ବାରବାଟୀ କିଲ୍ଲାପଡ଼ିଆରେ ତାହା 
ମଞ୍ଚସ୍ଥ ହୋଇ ପ୍ରଶଂସାଲାଭ କଲାପରେ ସେ ଲେଖା ମୋର ନୁହେ ବୋଲି ପ୍ରତିପାଦିତ 
କରିବାକୁ ପରିଷଦର କର୍ଭୂପକ୍ଷ ଚେଷ୍ଟା କରୁଥୁବାର ପରିଷଦର କର୍ମଚାରୀ ପଣ୍ଡାବାବୁ 
ମୋତେ କହିଲେ ଜୁନ୍ନମାସ ୩ ତାରିଖରେ । ଏହିପରି ମୋର ଓଡ଼ିଶୀ ନୃତ୍ୟ ବହିରେ ମୋ 
ନାମ ନ ରଖୁବାକୁ ମଧ୍ଯ ଚକ୍ରାନ୍ତ କରାଯାଉଥୁଲା । ମୁଁ ବହିର ପ୍ରଫ୍ର ଦେଖ୍‌ ମୋ ନାମ 
ରଖୁଦେଲି । ଏ ପ୍ରଚେଷ୍ଟା ଶ୍ରୀ ବିମଳ ଘୋଷଙ୍କର ବୋଲି ପରିଷଦ ଅଫିସରୁ ସନ୍ଧାନ 
ପାଇଲି । 


ଦିଲ୍ଲୀକୁ ଯିବାପାଇଁ ଗୋଟିଏ ନୃତ୍ୟନାଟିକା ଲେଖ୍‌ବାକୁ ପ୍ରସ୍ତାବ ହେଲା ପରିଷଦ 
ପକ୍ଷରୁ । ଶ୍ରୀ ପ୍ରାଣନାଥ ମହାନ୍ତି 1./\.5`. ସେତେବେଳେ ସମ୍ପାଦକ ଓ ଶ୍ରୀ ବିମଳ ଘୋଷ 
ସହକାରୀ ସମ୍ପାଦକ ଥୁଲେ । ମୁଁ “ସାକ୍ଷିଗୋପାଳ' ନୁତ୍ୟନାଟିକା ଲେଖୁଲି । ଶ୍ରୀ ରାମଚନ୍ଦ୍ର 
ଭବନରେ ରିହସାଲ ହେଲା । ଏହା ଓଡ଼ିଶାର ପ୍ରଥମ ନୃତ୍ୟନାଟିକା । ତା ୨୦1।୧୧।୫୫ 
ରିଖରେ ସବଶ୍ରୀ କେଳୁଚରଣ ମହାପାତ୍ର, ଭୁବନେଶ୍ବର ମିଶ୍ର ପ୍ରଭୃତି ଓ କେତେକ ଝିଅଙ୍କୁ 
ସଙ୍ଗରେ ଘେନି ବିମଳବାବୁ ଓ ମୁଁ ଦିଲ୍ଲୀ ଗଲୁ, ସାକ୍ଷିଗୋପାଳ ନୁତ୍ୟ ନାଟିକା ପ୍ରଦର୍ଶନ 
ନିମିତ୍ତ ତାଳକୋଟ୍ରା ଗାରଡ଼ନରେ ଏହି ନୃତ୍ୟନାଟିକାଟି ଦିଲ୍ଲୀର ବହୁ ବିଶିଷ୍ଟ ଦର୍ଶକଙ୍କ ଦ୍ଵାରା 
ବିଶେଷ ପ୍ରଶଂସା ଅର୍ଜନ କଲା । ଦିଲ୍ଲୀରେ ରେଡ଼ିଓର ଶ୍ରୀ ଯତୀନ ଦାସ ଆମ ସହ 
ବହୁମତେ ସହଯୋଗ କଲେ । 


ଓଡ଼ିଶୀ ସେମିନାର : 


୧୯୫୭ରେ ପରିଷଦ ଦ୍ଵାରା ଗୋଟିଏ ଓଡ଼ିଶୀ ସଙ୍ଗୀତ ସେମିନାର ଆୟୋଜିତ 
ହେଲା । ଏହି ସେମିନାର ଡକାଇବା ଲାଗି ମୁଁ ବହୂ ଉଦ୍ୟମ କରିଥୁଲି । କେତେକ ବାଧାବିଘ୍ନ 
ଏଡ଼ି ପୁରୀ ଜିଲା ସ୍ତଲର ହଲରେ ତା ୧୬।୫।୫୭ରିଖରେ ଅନୁଷ୍ଠିତ ହେବାର ସ୍ଥିର 
ହେଲା । ଏହି ଉପଲକ୍ଷେ “ଓଡ଼ିଶୀ ସଙ୍ଗୀତର ରୂପରେଖ' ନାମରେ ଖଣ୍ଡିଏ ବହି ଲେଖୁଲି । 
ସଙ୍ଗୀତଜ୍ଞ ଶ୍ୟାମସୁନ୍ଦର ଧୀର ଏ ଲେଖା ଲାଗି ସାହାଯ୍ୟ ଦେଲେ । ବହିଟିର ମୁଦ୍ରଣ ଭାର 
ପରିଷଦ ଗ୍ରହଣ କଲେ । ପରିଷଦର କେତେକ ସଭ୍ୟ ଏ ଲେଖାଲାଗି ପରିଷଦରୁ ଅର୍ଥ 
ଗ୍ରହଣ କରିଛି ବୋଲି ରଟନା କରିବାରୁ, ମୁଁ ପରିଷଦକୁ ଅନୁରୋଧ କରି ଗୋଟିଏ 
ବୈଠକ ଆହ୍ଵାନ କରାଇଥୁଲି । ତହିଁରେ ପ୍ରାଣନାଥବାବୁ, ବିମଳବାବୁ ଓ ପରିଷଦର 
ସଭ୍ୟମାନଙ୍କ ଉପସ୍ଥିତିରେ ପ୍ରମାଣିତ କରାଇଲି ଯେ, ମୁଁ ଏ ବହିଟି ଲାଗି ପରିଷଦରୁ 
ଆଦୌ ଅର୍ଥଗ୍ରହଣ କରି ନାହିଁ । ଓଡ଼ିଶୀ ସଙ୍ଗୀତର ବିଶିଷ୍ଟତା ଓ ମୌଳିକତା ପ୍ରମାଣ ଲାଗି 
ଏହା ମୋର ଏକ ପ୍ରଚେଷ୍ଟା । କେବଳ ଛପାଇବା ଖର୍ଚ୍ଚ ପରିଷଦ ବହନ କରିଥୁଲେ । 


କଳା-ଜୀବନ ୩୧୩ 


ଓଡ଼ିଶୀ ସଙ୍ଗୀତ ସମ୍ବନ୍ଧରେ ଏକ ସେମିନାର ଆୟୋଜନ ଓଡ଼ିଶାରେ ପ୍ରଥମ ବୋଲି 
କହିଲେ ଅତ୍ୟୁକ୍ତି ହେବ ନାହଁ । ଏହି ସେମିନାରରେ ଗଞ୍ଜାମର କେତେକ ସଙ୍ଗୀତଜ୍ଞ ବସ୍ଫତା 
ଦେଇଥୁଲେ ଏବଂ ଲିଖୁ୍‌ତ ପ୍ରବନ୍ଧମାନ ମଧ୍ଯ ପାଠ କରିଥୁଲେ । ସେଗୁଡ଼ିକ ଅନୁଲିଖ୍‌ତ 
ହୋଇ ରଖାଗଲା ଓଡ଼ିଆ ସର୍ଟହାଣ୍ଡ କରାଯାଇ । ମୁଁ ତହିଁର ଏକ ପ୍ରସ୍ତ ନକଲ ମଧ୍ଯ 
ସଂରକ୍ଷିତ କଲି । ତାହା ଖଣ୍ଡିଏ ପୁସ୍ତକ ହେବ । ପରିଷଦ ଏଥୁପ୍ରତି କୃପାଦୃଷ୍ଟି ଦେଲେ 
ନାହଁ । ଅବଧୂ ସେଗୁଡ଼ିକ ମୋ ନିକଟରେ ରହିଛି । ସେଥୁମଧ୍ଯରୁ କେତେକ ବସ୍ତୃତାରେ 
ଓଡ଼ିଶୀ ସଙ୍ଗୀତର ସ୍ଵତନ୍ତ୍ରତା ବିରୋଧରେ ନାନାକଥା କୁହାଯାଇଛି । କୁମ୍ଭାର ଚକରେ 
କଳେବର ବୁଦଵି ଦୃଷ୍ଟିରୁ ସେଗୁଡ଼ିକ ପ୍ରକାଶ କରିବାରୁ ବିରତ ହେଲି । ଅତି ଦୁଃଖର ସହିତ 
ପ୍ରକାଶ କରୁଛି ଯେ ସ୍ଵର୍ଗତ ଲିଙ୍ଗରାଜ ପାଣିଗ୍ରାହୀ ମହୋଦୟ ମଧ୍ଯ ଓଡ଼ିଶୀ ସଙ୍ଗୀତର 
ସ୍ଵତନ୍ତ୍ରତା ସମ୍ବନ୍ଧେ ବିରୋଧ ମତ ପ୍ରକାଶ କରିଥୁଲେ । ସ୍ଵର୍ଗତ ଅଧ୍ୟାପକ ଆଉଭବଲ୍ଲଭ 
ମହାନ୍ତି ଓଡ଼ିଶୀ ସଙ୍ଗୀତର ମୌଳିକତା ରହିଛି ବୋଲି ମତପ୍ରକାଶ କରିଥୁଲେ । ଓଡ଼ିଆ 
ଛାନ୍ଦ, ଚଉତିଶା ଓ ପୁରାତନ କବି ଯଥା, ବନମାଳୀ, କବିସୂର୍ଯ୍ୟ ପ୍ରଭୂତିଙ୍କର ରଚିତ ଗୀତ 
ରସାନୁସାରୀ ଗାଇ ଓଡ଼ିଶୀ ସଙ୍ଗୀତର ପରମ୍ପରା ଓ ସ୍ଵତନ୍ତ୍ରତା ମୁଁ ପ୍ରତିପାଦିତ କରିଥୁଲି । 

ଓଡ଼ିଶୀ ସଙ୍ଗୀତ ଦାକ୍ଷିଣାତ୍ୟ ସଙ୍ଗୀତ ରୀତିରେ ପରିଚାଳିତ ବୋଲି ଗଞ୍ଜାମରୁ ଆଗତ 
ଅନେକ ସଙ୍ଗୀତକାର ନାନାମତେ ପ୍ରମାଣିତ କରିବାକୁ ଆପ୍ରାଣ ଚେଷ୍ଟା କରିଥୁଲେ ହେଁ 
ସେମିନାରରେ ଉପସ୍ଥିତ ଗୁଣୀଜନମାନେ ସେମାନଙ୍କ ସହିତ ସହମତ ହୋଇ ନ ଥୁଲେ । 


ଶ୍ରୀମତୀ ଇନ୍ଦ୍ରାଣୀ ରହେମାନ୍‌ : 


ଏହି ସେମିନାରବେଳେ ଦିଲ୍ଲୀରୁ ଶ୍ରୀମତୀ ଇନ୍ଦ୍ରାଣୀ ରହେମାନ୍ବ ପୁରୀକୁ ଆସି ସଭାରେ 
ଯୋଗ ଦେଇଥୁଲେ । ସେ ଭାରତ ନାଟ୍ୟମ୍‌ର ଜଣେ ପ୍ରସିଦ୍ଧା ନର୍ଭଁକୀ । ସେତେବେଳେ 
ପରିଷଦରୁ ମାସିକ ଚାଳିଶ ଟଙ୍କା ବୃତ୍ତି ଭୋଗ କରି ଶ୍ରୀ ଦେବପ୍ରସାଦ ଦାସ ମୋ ନିକଟରେ 
ଓଡ଼ିଶୀ ନୃତ୍ୟ ସମ୍ବନ୍ଧେ ଶିକ୍ଷା ଲାଭ କରୁଥୁଲେ । ତାଙ୍କର ଓ ତାଙ୍କଠାରୁ ତାଲିମପ୍ରାପ୍ତା 
କେତେଜଣ ଛାତ୍ରୀ ସଭାରେ ଓଡ଼ିଶୀନୃତ୍ୟ ପ୍ରଦର୍ଶନ କରିଥୁଲେ । ଶ୍ରୀମତୀ ରହେମାନ୍ନ 
ଓଡ଼ିଶୀ ନୃତ୍ୟ ପ୍ରତି ଆକୃଷ୍ଟ ହୋଇ ଶିକ୍ଷା ନିମିଭ ମୋତେ ଅନୁରୋଧ କରିବାରୁ ମୁଁ ଶ୍ରୀ 
ଦାସଙ୍କୁ କହି ତାଙ୍କୁ ଓଡ଼ିଶୀ ନୃତ୍ୟ ଶିକ୍ଷାଦେବାର ବ୍ୟବସ୍ଥା କଲି । ଶ୍ରୀମତୀ ରହେମାନ୍ନ 
ମୋଠାରୁ ଓଡ଼ିଶୀ ନୃତ୍ୟର ବିଶେଷତ୍ଵ ଓ ସ୍ଵତନ୍ତ୍ରତା ସମ୍ବନ୍ଧେ ତଥ୍ୟାତ୍ମକ ଶିକ୍ଷା ସୂଚନା ମଧ୍ଯ 
ଗ୍ରହଣ କଲେ । ପରେ ଶ୍ରୀ ଦାସ ତାଙ୍କୁ ଓଡ଼ିଶୀନୃତ୍ୟ ଶିକ୍ଷା ଦେଲେ । ବିଦେଶରେ ପ୍ରଥମେ 
ଓଡ଼ିଶୀନୃତ୍ୟ ପ୍ରଚାର ପ୍ରସାରରେ ପ୍ରଥମ ନଉ୍ତକୀ ଶ୍ରୀମତୀ ଇନ୍ଦ୍ରାଣୀ ରହେମାନ୍ନ ତାଙ୍କର 
ନୃତ୍ୟଗୁରୁ ଶ୍ରୀ ଦେବପ୍ରସାଦ ଏ ସମ୍ବନ୍ଧେ ଅଗ୍ରଣୀ । ଓଡ଼ିଶା ନୃତ୍ୟ ସଙ୍ଗୀତ ନାଟ୍ୟକଳା 
ପରିଷଦ ପରେ ଓଡ଼ିଶା ସଙ୍ଗୀତ ନାଟକ ଏକାଡ଼େମୀ ରୂପେ ନାମିତ ହୋଇଅଛି । 


୩୧୪ କୁମ୍ଭାର ଚଳ 


ଓଡ଼ିଶୀ ସଙ୍ଗୀତ ସମ୍ପର୍କ (୧୯୫୫) : 

ସଙ୍ଗୀତ କହିଲେ - “ଗୀତ ବାଦିତ୍ର ନୁତ୍ୟାଣାମ୍‌ ତ୍ରୟଂ ସଙ୍ଗୀତମୁଚ୍ୟତେ' ' ବୁଝାଏ | 
ପିଲାଦିନରୁ ତ ମୋର ସଙ୍ଗୀତ ପ୍ରତି ଆଦର ଥୁଲା । ବୟସ ବଢ଼ିବା ସଙ୍ଗେ ସଙ୍ଗେ ଗୀତ, 
ବାଦ୍ୟ, ନାଚ ଓ ନାଟକ ପ୍ରତି ଶ୍ରଦ୍ଧା ବଢ଼ିଲା । ଯୁବକବେଳେ ମୁଁ ହିନ୍ଦୁସ୍ତାନୀ ସଙ୍ଗୀତ 
ଶିକ୍ଷାକଲି ଗୟା ଉପରଡିହୀର ବିଖ୍ୟାତ ସଙ୍ଗୀତ ଓସ୍ତାଦ ଶ୍ରୀ ବନୱାରୀ ମିଶ୍ରଙ୍କଠାରୁ । ସେ 
ଭାରତ ବିଖ୍ୟାତ ଓସ୍ତାଦ ହନୁମାନଜୀଙ୍କ ଶିଷ୍ୟ । ପ୍ରାୟ ୫।୬ ବର୍ଷ କାଳ ମୁଁ ମୋ 
ଓସ୍ତାଦଙ୍କଠାରୁ ହିନ୍ଦୁସ୍ତାନୀ ସଙ୍ଗୀତ ଶିକ୍ଷା କଲି ଗୟା, ବାରିପଦା, ପୁରୀ ଓ କଟକରେ | 


ହିନ୍ଦୁସ୍ତାନୀ ଧାରାର ସଙ୍ଗୀତ - ଶିକ୍ଷା ମୋତେ ସଙ୍ଗୀତ ଶାସ୍ତ୍ର ଅଧ୍ଧୟନର ପ୍ରେରଣା 
ଦେଲା । ଓଡ଼ିଶୀ ପ୍ରତି ମୋର ପିଲାଦିନରୁ ଆଦର ଥୁଲେ ମଧ୍ଯ ମୁଁ ଏହାର ସ୍ଵତନ୍ତ୍ରତା ବା 
ବିଶେଷତ୍ସ୍‌ ସମ୍ବନ୍ଧେ କିଛି ଜାଣି ନ ଥୁଲି । କେବଳ ଗୀତ ଗୋଟିକେତେ ଶଖାଇବା ଛଡ଼ା 
କେହି ଏହାର ତଥ୍ୟାମ୍ବମକ ଭେଦ ମୋତେ କହି ନ ଥୁଲେ । ସତ କହିବାକୁ ଗଲେ ବୋଧହୁଏ 
କେହି ସେଭଳି ଶିକ୍ଷକ ନ ଥୁଲେ, ମୋ ଜାଣିବାରେ, କିନ୍ତୁ ଓଡ଼ିଶୀ ସଙ୍ଗୀତ ମୋତେ ଅକଥନୀୟ 
ଆନନ୍ଦ ଦିଏ । ଦେଶରୁଚି, କୃଷ୍ଠି ବା ଯାହାହେଉ ଓଡ଼ିଶୀ ଗୀତ, ଓଡ଼ିଆ ସଂସ୍ତତି ଓ ଆମ 
ଚାଲିଚଳଣିର ମୁଁ ବଡ଼ ଭକ୍ତ । କ୍ରମେ ଓଡ଼ିଶାରେ ଏବଂ ଓଡ଼ିଶା ବାହାରେ ଓଡ଼ିଶୀ ଗୀତ- 
ନୃତ୍ୟ ଇତ୍ୟାଦିର ପ୍ରଚାର ପ୍ରସାର ଲାଗି ମୁଁ ସଚେଷ୍ଟ ହେଲି । କେତେକ ପୁରୁଣା ସାହିତ୍ୟ 
ଓ ସଙ୍ଗୀତ ପୋଥୁ ପଢ଼ା ମୋତେ ଏ ଦିଗରେ ଯଥେଷ୍ଟ ପ୍ରେରଣା ଦେଲା । ଓଡ଼ିଶାର 
ପୁରପଲ୍ଲୀରେ ସମୟେ ସମୟେ ଅନୁଷ୍ଠିତ ନୃତ୍ୟ ସଙ୍ଗୀତ ଉତ୍ସବରେ ଯୋଗଦେବାର ସୁଯୋଗ 
ତ ପାଏ, ତାଂଛଡ଼ା ଓଡ଼ିଶା ବାହାରେ ମାନ୍ଦ୍ରାଜ, ଦିଲ୍ଲୀ ଓ କଲିକତାର ସଙ୍ଗୀତ 
ସମାରୋହମାନଙ୍କରୁ ମଧ୍ଯ ନିମନ୍ତ୍ରଣ ପାଏଁ । ସବୁସ୍ଥାନର ଘଟଣା ଲେଖୁବା ସମ୍ଭବପର 
ନୁହେ । ତାହାହେଲେ “କୁମ୍ଭାରଚକ'ର କଳେବର ବଢ଼ିଯିବ । ନିମ୍ନରେ କେତୋଟି ବିଶେଷ 
ବିଶେଷ ସ୍ଥାନରେ ଯୋଗଦେଇ ମୋର କଉ୍ତବ୍ୟ ପାଳନର ଘଟଣା ଲେଖୁଛି । 


ଦିଲ୍ଲୀରେ ପ୍ରଥମ ଓଡ଼ିଆ ନୃତ୍ୟନାଟିକା : 


୧୯୫୫ ସାଲ । ସେତେବେଳକୁ ଓଡ଼ିଶାରେ “'ନୁତ୍ୟ ସଙ୍ଗୀତ ନାଟ୍ଯକଳା ପରିଷଦ” 


ନାମ ଅନୁଷ୍ଠାନ କଟକରେ ଗଢ଼ା ହୋଇଥୁଲା । ମୁଁ ପରିଷଦ ଆରମ୍ଭରୁ ସଭ୍ୟରୂପେ ଗୃହୀତ 
ହୋଇଥାଏ । 


ଗୋଟିଏ ନୃତ୍ୟନାଟିକା ଦିଲ୍ଲୀରେ ପରିବେଷିତ ହେବାଲାଗି ଆହ୍ବାନ ପାଇ ପରିଷଦ 
ମୋତେ ନୃତ୍ୟନାଟିକାଚିଏ ଲେଖୁବାକୁ ଅନୁରୋଧ କଲେ । ସାକ୍ଷିଗୋପାଳ ନୃତ୍ୟନାଟିକାଟି 
ଲେଖ୍‌ ତହିଁର ଗୀତଗୁଡ଼ିକର ସ୍ଵରତାଳ ନିର୍ଦ୍ଦେଶ କରି, ରିହର୍ସାଲ ଆରମ୍ଭ କରିଦେଲି । 
ଶ୍ରୀରାମଚନ୍ଦ୍ର ଭବନରେ । ନୃତ୍ୟ ଗୀତରେ ସହଯୋଗ କଲେ ଶ୍ରୀ ଭୁବନେଶ୍ଵର ମିଶ୍ର, ଶ୍ରୀ 
କେଳୁଚରଣ ମହାପାତ୍ର, ଶ୍ରୀ ପଙ୍କଜ ଚରଣ ଦାସ ଇତ୍ୟାଦି ବିଶିଷ୍ଟ କଳାକାରଗଣ । 


କଳା-ଜୀବନ ୩୧୫ 


ତା ୧୯।୧୧ ।୫୫ରିଖରେ ପରିଷଦ ପକ୍ଷରୁ ଶ୍ରୀ ବିମଳ ଘୋଷଙ୍କ ଅଧ୍ୟକ୍ଷତାରେ 
ଦଳ ଏଠାରୁ ଦିଲ୍ଳୀ ଗଲା । ଦିଲ୍ଲୀର ତାଳ କୋର୍ଟ୍ରାଗାର୍ଡ଼ନରେ ଦୁଇ ତିନିଗୋଟି ତମ୍ବୁ ମଧ୍ଯରେ 
ରହିବା ପାଇଁ ସ୍ଥାନ ନିର୍ଦ୍ଦିଷ୍ଟ ହୋଇଥୁଲା । 

ମୋର ବାରିପଦା ଛାତ୍ରଦଳରୁ ମଧ୍ଯ କେତେକ ନର୍ତକ ଏହି ସମାରୋହରେ ଯୋଗ 
ଦେବାକୁ ଆସିଥାଆନ୍ତି । ଆମେ ସମସ୍ତେ ଏକାଠି ରହିଲୁ । ମନେଅଛି ଭାରି ଶୀତ 
ପଡ଼ିଥାଏ । ସେତେବେଳେ । 


ଗୀତ ଓ ନୃତ୍ୟ ସମ୍ପୂର୍ଣ ଓଡ଼ିଶୀ ଶୈଳୀରେ ରଚିତ ଓ ପରିବେଷିତ ହେଲା, 
ତାଲକୋଟସରେ ନିମ୍ମିତ ମଞ୍ଚରେ ! ଏଥୁରେ ମଞ୍ଚପ୍ରବେଶ, ବିଘ୍ନରାଜ ପୂଜା ପ୍ରଭୃତି 
ସଂଯୋଜିତ ହୋଇଥୁଲା । ଏବେ ମଧ୍ଯ ଓଡ଼ିଶୀ ନୃତ୍ୟ ଶିକ୍ଷାଦାନବେଳେ ଓଡ଼ିଶୀ ନୃତ୍ୟ 
ଗୁରୁମାନେ ମୋର ସେ ସାକ୍ଷିଗୋପାଳ ନୃତ୍ୟନାଟିକାର ବିଘ୍ନରାଜ ପୂଜା ଲାଗି ରଚିତ 
“ପଦ ବନ୍ଦେ ଗଣନାଥ , ଜୟ ତବ ଜୟ ହେ' ' ଗୀତଟିର ଉପଯୋଗ କରୁଛନ୍ତି | 


ଦିଲ୍ଲୀରେ ପରିବେଷିତ ପ୍ରଥମ ଓଡ଼ିଆ ନୃତ୍ୟନାଟିକା ' ସାକ୍ଷିଗୋପାଳ' ଦର୍ଶକମଶ୍ଡଳୀଙ୍କ 
ଦ୍ଵାରା ବିଶେଷ ପ୍ରଶଂସା ଲାଭ କରିଥୁଲା । 


ଦିଲ୍ଲୀରେ କବିତା ପାଠ (୧୯୫୬) : 


କଟକ ଆକାଶବାଣୀରେ ଷ୍ଟେସନ ଡାଇରେକ୍ସ୍‌ର ନ ଥାଇ ଜଣେ ଆସିଷ୍ଟାଣ୍ଟ ଷ୍ଟେସନ୍ନ 
ଡାଇରେକୁର ଥୁଲେ । ତାଙ୍କ ନାମ ଶ୍ରୀ ଏମ୍‌.ସି. ବସୁ । ଦିଲ୍ଲୀରୁ ଓଡ଼ିଆରେ ଆଧୁନିକ 
କବିତା ପାଠ ପାଇଁ କଟକର କେତେଜଣ କବିଙ୍କୁ ପଠାଇବା ପ୍ରସ୍ତାବ ଆସିଥୁଲା । ଶ୍ରୀ ବସୁ 
ମୋ ନାମ ନ ଦେଇ ଅନ୍ୟ ଜଣକର ନାମ ପଠାଇଥୁଲେ । ମାତ୍ର ଦିଲ୍ଲୀ ଆକାଶବାଣୀରୁ 
ମୋ ନାମ ପ୍ରସ୍ତାବ ଆସିବାରୁ ଶ୍ରୀ ବସୁ ବାଧ୍ଯ ହୋଇ ଶ୍ରୀ ସୁରେନ଼୍ ମହାନ୍ତିଙ୍କ ସହିତ ୨୦ 
ତାରିଖ ଅପ୍ରେଲ (୧୯୫ ୬)ରେ ମୋ ଘରକୁ ଆସି ୨୯ ।୪।୫୬ ତାରିଖରେ ଦିଲ୍ଲୀ 
ଆକାଶବାଣୀରେ କବିତା ଆ ବୃଭି ପ୍ରଚାରିତ ହେବାକୁ ମୁଁ ଦିଲ୍ଲୀ ଯିବି ବୋଲି କହିଲେ । ମୁଁ 
୨୨ ତାରିଖରେ ମୋ ଲେଖା କବିତାଟି ଶ୍ରୀ ମହାନ୍ତିଙ୍କୁ ଦେଲି । ମୁଁ, ଶ୍ରୀ କାଳିନ୍ଦୀ ଚରଣ 
ପାଣିଗ୍ରାହୀ ଓ ଶ୍ରୀ ନିତ୍ୟାନନ୍ଦ ମହାପାତ୍ର ତା ୨୬।୪ ।୫୬ ରିଖରେ ଦିଲ୍ଲୀ ଯିବାଲାଗି 
କଲିକତା ଏକ୍ସପ୍ରେସ୍‌ ଧରିଲୁ । 

କଲିକତାଠାରୁ ଦିଲ୍ଲୀ ଯିବା ଗାଡ଼ିରେ ମୋ ଓଡ଼ିଆ ଲେଖା “ମରଣ ବରଣ କର' 
କବିତାଟି ଓ କଟକ ରେଡ଼ିଓରୁ ତାହାର ଇଂରାଜୀ ଅନୁବାଦଟି ପଢ଼ାଗଲା । ଅନୁବାଦ କିଏ 
କରିଥୁଲେ କେଜାଣି, ମନେହେଲା ସେ ମୋ ଓଡ଼ିଆ କବିତା ଲେଖାର ମର୍ମ ମଧ୍ଯ ବୁଝିପାରି 
ନ ଥୁଲେ । ଆମେ ତାକୁ ଆଉଥରେ ଠିକଣା କରିଦେଲୁ । 

କାଳିନ୍ଦୀବାବୁ ତାଙ୍କ ପୂର୍ବ ପରିଚିତ ଦିଲ୍ଲୀ ରୋହତକ ରୋଡ଼୍‌ର ୮୫୨୩1୩£ ୦୪୧୫ 
୮11015୯ 'ବସନ୍ତ'ର ମାଲିକଙ୍କ ପାଖକୁ ଆଗରୁ ଚିଠି ଦେଇଥୁଲେ | ତାଙ୍କ ନାମ ଶ୍ରୀ 


୩୧୬ କୁମ୍ଭାର ଚଳ 


କୌଶିକ । ସେ ଦିଲ୍ଲୀ ରେଳଷ୍ଟେସନଠାରୁ ଆମମାନଙ୍କୁ ସାଥୁରେ ନେଇଗଲେ । ୨୯ 
ତାରିଖ ସକାଳ ଓଳି ସାପ୍ରୂ ହାଉସ୍‌କୁ ଗଲୁ । କାଳିନ୍ଦୀବାବୁ ତାଙ୍କ ଭାଷଣ ପଢ଼ିଲେ । ଉପରଓଳି 
ନେହେରୁଜୀଙ୍କ କୋଠିରେ ଟି ପାର୍ଟିରେ ତାଙ୍କ ସହିତ ଆଳାପ ପରିଚୟ ହେଲା । ତହଁପରଦିନ 
୧୦ଟାରେ ସାମ୍ପୁ ହାଉସ୍‌ ସଭାରେ ମୁଁ -ମରଣ ବରଣ କର” କବିତା ପଢ଼ିଲି । ଆଲାହାବାଦ 
ଆକାଶବାଣୀର ଶ୍ରୀ ଭାରତ ରନ ମୋ କବିତାର ସୁନ୍ଦର ହିନ୍ଦୀ ଅନୁବାଦ କରି ସେହି 
ସଭାରେ ପଢ଼ିଥୁଲେ । ସଭାରେ ମୋ କବିତାଟି ପସନ୍ଦ ହେଲା, ଉପସିତି ସାହିତ୍ୟିକ ଓ 
ସାହିତ୍ୟ ପ୍ରେମୀମାନଙ୍କ ଦ୍ଵାରା । 


ଏଇଠି ମଧ୍ୟାହ୍ନ ଭୋଜନବେଳେ ସେଠାକୁ କଲିକତାରୁ ଆସିଥିବା ବିଶିଷ୍ଟ ସାହିତ୍ୟିକ ଓ 
ଓପନ୍ୟାସିକ ତାରାଶଙ୍କରବାବୁ, ଶ୍ରୀ ପ୍ରଥମନାଥ ବିଶୀ ଓ ହେମନ୍ନ ବାବୁଙ୍କ ସହ ଆଳାପ 
ପରିଚୟ ହେଲା । ସେମାନେ ମୋ କବିତାଟିର ଗୋଟିଏ ଗୋଟିଏ କପି ମାଗିନେଲେ 
ହିନ୍ଦୀ ଅନୁବାଦ ସହ । ଦିଲ୍ଲୀ ଆକାଶବାଣୀର କର୍ମକର୍ତା ଶ୍ରୀଯୁକ୍ତ ମାଥୁର ଓ ବିଭାଗୀୟ 
ମନ୍ତ୍ରୀ ଡଃ କେଶ୍‌କାରଙ୍କ ସହ ଦେଖା କଲୁଁ । କଥା ପଡୁ ପଡୁ ସେମାନେ କଟକ ରେଡ଼ିଓ 
ଷ୍ଟେସନରେ ଦୁଇଜଣ ପ୍ରତ୍ୟୁସର ନିଯୁକ୍ତି ହେବା କଥା କହି କାଳିନ୍ଦୀବାବୁ ଓ ମୋତେ 
ଏଥୁପାଇଁ ମନେ ମନେ ବାଛିଥୁବାର କହିଲେ । 


୧୯୫୬ ମେ ୨ ତାରିଖ ଦିନ ଦିଲ୍ଲୀରୁ ଫେରିଲୁ । ବାଟରେ ନିତ୍ୟାନନ୍ଦ ମହାପାତ୍ର 
ପାଟଣାଠାରେ ରହିଲେ । ମୁଁ ମଧ୍ଯ ହାଓଡ଼ାରେ ଓହ୍ଲାଇ କଲିକତାର ହିନ୍ଦୁସ୍ତାନ ରେକର୍ଡ଼ 
କମ୍ପାନୀକୁ ଗଲି । ଏଠାରେ କମ୍ପାନୀର ପରିଚାଳକ ଯାମିନୀବାବୁଙ୍କ ସହ ମୋର ' ସୁରଲେଖା' 
ରେକର୍ଡ଼ କମ୍ପାନୀର ରେକର୍ଡ଼ ପ୍ରସ୍ତୁତି ସମ୍ବନ୍ଧେ କଥାବାଉଁାଁ ଶେଷକରି ୩ ତାରିଖ ମାନ୍ଦ୍ରାଜ 
ମେଲ୍ବରେ କଟକ ଫେରିଲି । 

ଓଡ଼ିଶାରେ ଏତେବେଳେ ମୁଖ୍ୟମନ୍ତ୍ରୀ ଥାଆନ୍ତି ଶ୍ରୀ ନବକୃଷ୍ଣ ଚୌଧୁରୀ । କଟକ ରେଡ଼ିଓରେ 
ପ୍ରୋଗ୍ରାମ୍‌ ଆସିଷ୍ଟାଣ୍ଟ୍‌ ଶ୍ରୀ ସୁରେନ୍ନ ମହାନ୍ତି ନବବାବୁଙ୍କର ନିକଟ ସମ୍ପର୍କୀୟ ବନ୍ଧୁ । 

ହଠାତୃ ୧୯ ୫୬ ଡିସେମ୍ବର ଆଠ ତାରିଖରେ ଶୁଣିଲି କଟକ ରେଡ଼ିଓ ଷ୍ଟେସନରେ 
ସୁରେନ୍ବାବୁ 9781)8 ?୮୦୦୯୦୯୮ ଭାବେ ନିଯୁକି ପାଇଲେ । ଆଶ୍ଚର୍ଯ୍ୟ ହେଲି ଯେ 
ଦିଲ୍ଲୀର ଉଚ୍ଚମହଲରେ ପ୍ରସ୍ତାବିତ ଘଟଣାର ଏପରି ପରିବର୍ଭନ ହେଲା କିପରି ? 


କେତେ ଲୋକଙ୍କଠାରୁ ଏ ସମ୍ବନ୍ଧେ କେତେ କଥା ଅବଶ୍ୟ ଶୁଣିଲି । ବିଚାରିଲି, ଯାହା 
ହେବାର ତାହା ହୁଏ । ଦୁଃଖ କରିବାର କ'ଣ ଅଛି ? 


ମାନ୍ଦ୍ରାଜ ସଙ୍ଗୀତ ସମ୍ମିଳନୀ (୧୯୫୮) : 


ଉକ୍ରଳ ସଙ୍ଗୀତ ସମାଜ ପରେ ପରେ କଟକରେ କେତୋଟି ସଙ୍ଗୀତ ଅନୁଷ୍ଠାନ 


ଗଢ଼ାହେଲା । ନ୍ୟାସନାଲ ମ୍ୟୁଜିକ ଆସୋସିଏସନ ଓ କଳାବିକାଶ କେନ୍ଦ୍ର ଏଥୁ ମଧ୍ଯରେ 
ପ୍ରଧାନ । 


କଳା-ଜୀବନ ୩୧୭ 


କଳାବିକାଶ କେନ୍ଦ୍ର ପ୍ରତିଷ୍ଠାର ଉଦ୍ୟମ କଲେ ଶ୍ରୀ ବାବୁଲାଲ ଦୋଶୀ । ପ୍ରତ୍ୟକ୍ଷରେ 
ଅନୁଷ୍ଠାନଠାରୁ ଦୂରରେ ଥୁଲେ ମଧ୍ଯ ମୋର ସହାନୁଭୂତିର ଉଣା ନ ଥାଏ । ବାବୁଲାଲ 
ବଡ଼ ଯୋଗାଡ଼ି ଲୋକ । 


୧୯୫୭ ଡିସେମ୍ବରରେ ସେ ମୋ ସହିତ ମାନ୍ଦ୍ରାଜ ଯିବା ପ୍ରସ୍ତାବ ବାଢ଼ିଲେ । ମାନ୍ଦ୍ରାଜ 
110141) 1151101116 ୦£ ୮୮11 ^୮5 ସଂସାର ଏକ ସଙ୍ଗୀତ ସମାରୋହ ବ୍ୟବସା ହୋଇଥାଏ | 
କଳାବିକାଶ କେନ୍ଦ୍ର ନିମନ୍ତ୍ରିତ ହୋଇଥା 'ନ୍ତି । ମୁଁ ମଧ୍ୟ ଯୋଗଦେଵ୍ରାକୁ ଡାକରା ପାଇଥାଏ । 


୧୯ ୫୭ ଡିସେମ୍ବର ଶେଷ ସପ୍ତାହରେ ମୁଁ ମାନ୍ଦ୍ରାଜ ସଭାରେ ପାଠ କରିବାକୁ ଓଡ଼ିଶୀ 
ସଙ୍ଗୀତ ସମ୍ବନ୍ଧେ ଗୋଟିଏ ପ୍ରବନ୍ଧ ଲେଖୁଲି । 


ସେଠାର 1101810 ]11511011€ ୦୮ ୮106 /^,୮[୫ ସେକ୍ରେଟାରୀ ଥାଆନ୍ ଶ୍ରୀ ପି.ଏସ୍‌. 
ଶାମ୍ବମୂରି ଆୟଙ୍ଗାର 9..^. 1.. ତାଙ୍କ ଘର ଥାଏ ୭ ୨ ନମ୍ବର ହାଇରୋଡ଼ ଇଗ୍ମୋର, 
ମାନ୍ଦ୍ରାଜ ( ୮ )ରେ । 

ମୁଁ, ବାବୁଲାଲ ବାବୁ, ବାଳକୁଷ ଦାସ, କେଳୁଚରଣ ମହାପାତ୍ର ଓ ଅଙ୍ଗୁରବାଳା ରାୟ 
ମିଶି ମାନ୍ଦ୍ରାଜ ଯାଇ ଶ୍ରୀ ଶାମ୍ବମୂରରିଙ୍କ ସହିତ ୧୯୫ ୮ ଜାନୁଆରୀ ପହିଲା ଦିନ ସାକ୍ଷାତ 
କଲୁ । ମୁଁ ତାଙ୍କ ସହିତ କଥାବାର୍ତା ହୋଇ ସେହିଦିନ ଚାରିଟାବେଳେ ମାନ୍ଦ୍ରାଜ ମ୍ୟୁଜିକ 
ଏକାଡ଼େମୀର ୯୦୮୩୦୦୫୮୩୦୮୩ରେ ଯୋଗ ଦେବାକୁ ଗଲି । ସେଠାରେ ସଙ୍ଗୀତ 
ବିଦ୍ଧାନ୍ମମାନଙ୍କୁ ଉପାଧୂ ଦିଆଯାଉଥୁଲା । ମୁଁ ଇଂରାଜୀରେ ଗୋଟିଏ ନାତିଦୀର୍ଘ ବକ୍ତତା 
ଦେଲି । ଡଃ. ଭି. ରାଘବନ୍‌ ଏଠାରେ ମୋତେ କେତେଖଣ୍ଡି ପୁସ୍ତକ ଉପହାର ଦେଲେ । 

ସୁପରିଚିତା ନୃତ୍ୟଶିଳ୍ପୀ କୁମାରୀ ସଂଯୁକ୍ତା ମିଶ୍ର ସେତେବେଳେ ଶ୍ରୀମତୀ ରକ୍ଷିଣୀ 
ଅରୁଣ୍ଡେଲଙ୍କ ପ୍ରତିଷ୍ଠିତ କଳାକ୍ଷେତ୍ରର ଛାତ୍ରୀ । କଳାକ୍ଷେତ୍ରରେ “ସୀତା ସ୍ଵୟଂବର' ନୃତ୍ୟନାଟିକା 
ଅଭିନୀତ ହେଉଥାଏ । ମୁଁ ସେଠାକୁ ଯାଇ ତାହା ଉପଭୋଗ କଲି । 


ମୋର ମାନ୍ଦ୍ରାଜ ଅନୁଭୂତି ସମ୍ବନ୍ଧେ ଗୋଟିଏ ଲେଖା କଟକ ରେଡ଼ିଓ ଷ୍ଟେସନରେ 
ପଠିତ ଓ ପ୍ରଚାରିତ ହୋଇଥିଲା - ତା ୩୧।୩ ।୫୮ ରିଖରେ । ସେହି ପ୍ରବନ୍ଧଟିର 
କେତେକାଂଶ ପରେ ଲେଖୁଛି । 


ଗଲାମାସ ୨ ୮ ତାରିଖରେ ଦୁଇଟି ସଙ୍ଗୀତ ଅନୁଷ୍ଠାନର ଡାକରା ପାଇଁ ମୁଁ ପ୍ରଥମଥର 
ପାଇଁ ମାନ୍ଦ୍ରାଜ ଗଲି । ମାନ୍ଦ୍ରାଜ କର୍ଣ୍ଣାଟକୀ ସଙ୍ଗୀତର ପ୍ରଧାନ ପୀଠସ୍ଥଳୀ ଆଜିଯାଏ ସେଠାର 
ସଙ୍ଗୀତ ଅନୁଷ୍ଠାନମାନେ କୌଣସି ଓଡ଼ିଆ ଅନୁଷ୍ଠାନ ବା ସଙ୍ଗୀତ କଳାସେବୀଙ୍କୁ ନିମନ୍ତଣ 
କରିଥୁବା ଜଣା ନାହିଁ । ଆମ ଏଠାରୁ କଳାବିକାଶ କେନ୍ଦ୍ର ଏହି ପ୍ରଥମଥର ସେଠାକୁ 
ଗଲେ । ମୁଁ ଶ୍ରୀ ବାଳକୃଷ୍ଣ ଦାସ, କୁମାରୀ ଅଙ୍କୁଂରବାଳା ରାୟ, ଶ୍ରୀ କେଳୁଚରଣ ମହାପାତ୍ର 
ଓ କୁମାରୀ ସଂଯୁକ୍ତା ମାନ୍ଦ୍ରାଜର ସଙ୍ଗୀତ ଏକାଡ଼େମୀର ବୈଠକମାନଙ୍କରେ ଯୋଗ 
ଦେଇଥୁଲୁ । 


୩୧୮ କୁମ୍ଭାର ଚକ 


ଓଡ଼ିଶୀ ସଙ୍ଗୀତର ସ୍ଵାତନ୍ତ୍ର୍ୟ ଓ ବିଶେଷତ୍ଵ ସମ୍ବନ୍ଧରେ ମୁ ଦୁଇଟି ପ୍ରବନ୍ଧ ପାଠ କରିଥୁଲି, 
୨୧ ତାରିଖ ଦିନ ନଅଟାବେଳେ - ଗୋଟିଏ ନୁତ୍ୟ ଓ ଅନ୍ୟଟି ସଙ୍ଗୀତ ସମ୍ବନ୍ଧରେ । 

ପ୍ରବନ୍ଧ ପାଠ ପରେ ସେଠାକାର ବହୁ ସଙ୍ଗୀତ ବିଦ୍ଵାନ୍ନ ମୋତେ ସଙ୍ଗୀତ ବିଷୟକ 
ପ୍ରଶ୍ମମାନ କରିଥୁଲେ ଏବଂ କଣ୍ଠାଟକୀ ସଙ୍ଗୀତଠାରୁ ଓଡ଼ିଶୀ ସଙ୍ଗୀତର ପରିବେଷଣରେ କି 
ପାର୍ଥକ୍ୟ ଅଛି ତାହା ପ୍ରତିପାଦିତ କରିବାକୁ କହିଥୁଲେ । ମୁଁ ଓପପାରିକ (711୦୮1୩108)) 
ପ୍ରମାଣମାନ ସମ୍ରାଟ୍‌ ଖାରବେଳଙ୍କ କାଳରୁ ଷୋଡ଼ଶ ଶତାବ୍ଦୀ ପର୍ଯ୍ୟନ୍ତ ଆମର ଥୁବା 
ବିବିଧ ଅଭିଲେଖରୁ ଓ ସଙ୍ଗୀତ ଶାସ୍ତ୍ର ଲେଖକ କୃଷ୍ଣଦାସ, ନାରାୟଣ ମିଶ୍ର, ନାରାୟଣ 
ଗଜପତି ଓ ରଘୁନାଥ ରଥ ପ୍ରଭୃତି କେତେକ ସଙ୍ଗୀତାଚାର୍ଯ୍ୟମାନଙ୍କର ପୋଥୁଲେଖାରୁ 
ବିଶେଷତ୍ସମାନ ଉଦ୍ଧୃତ କରି ପ୍ରମାଣ ଦେଖାଇଥୁଲି ଯେ ସେମାନେ କେହିହେଲେ କଣ୍ଠାଟକ 
ସଙ୍ଗୀତ ପ୍ରଚଳିତ ବାଆସ୍ତରି ମେଳ କଥା ଉଲ୍ଲେଖ କରି ନାହାନ୍ତି । ପୁଣି ଉତ୍କଳରେ ଗାଇବାର 
ସହଯୋଗୀ ତାର ଯନ୍ତ୍ରରୂପେ ନିସାରୀ ବୀଣା ବା ପର୍ଦ୍ଦାବିହୀନ ବୀଣାଯନ୍ତ୍ର ଅର୍ଥାତ୍‌ ତମ୍ବୁରା 
ବ୍ୟବହାର ବିଧ ଥୁବାର ଉଲ୍ଲେଖ କରିଛନ୍ତି ଏବଂ ତହଁ ସଙ୍ଗେ ସଙ୍ଗେ ସେମାନେ ଲେଖୁଛନ୍ତି 
ଯେ ଦକ୍ଷିଣରେ ସାରୀ ବୀଣାର ପ୍ରଚଳନ ଅଛି । ତେଣୁ ଓଡ଼ିଶୀ ସଙ୍ଗୀତର ପରିବେଷଣ 
ରୀତି ପ୍ରୋକ୍ତ ଉଭୟବିଧ ଯନ୍ତ୍ରର ଅନୁସରଣ ପାର୍ଥକ୍ୟ ହେତୁ ସ୍ଵତନ୍ତ୍ର ହେବା ସ୍ଵାଭାବିକ । 
ଏହାଛଡ଼ା ଓଡ଼ିଶାରେ ନବତାଳର ପ୍ରଚଳନ ବିଧୂ ଅଛି । କଣ୍ଣ୍ରାଟକରେ ସପ୍ତତାଳ ପ୍ରଚଳିତ । 


ଓଡ଼ିଶାରେ ଏହି ନବତାଳ ଛଡ଼ା ମଧ୍ଯ ନିସାରୀ ବା ନିଃସାରୁ ଓ କୁହୁକ ତାଳ ଦୁଇଟିର 
ଉଲ୍ଲେଖ ଅଛି । ଆଉ କେତୋଟି ତାଳ ଓଡ଼ିଶାରେ ସ୍ଵତନ୍ତ୍ର ଭାବରେ ମଧ୍ଯ ନାମିତ ହୋଇ 
ଚଳେ । ସେଗୁଡ଼ିକ ଯଥା - ଝୁଲା, ପହପଟ, ଆଠତାଳି ଓ ସରିମାନ ଇତ୍ୟାଦି | ଓଡ଼ିଶୀ 
ସଙ୍ଗୀତର ତାଳ ସହଯୋଗ ପାଇଁ ମର୍ଦ୍ଦଳ ହଁ ଉପଯୁକ୍ତ ବାଦ୍ୟଯନ୍ତ୍ର । ଏହାର କେତେକ 
ବାଣୀ ବା ଉକୁଟରେ ଓଡ଼ିଶୀ ସ୍ଵତନ୍ତ୍ରତା ରହିଛି । ଗୀତ ସହ ସଙ୍ଗୀତ ବୋଲିବାବେଳେ 
ଓଡ଼ିଆ ବାଦ୍ୟକାର ଲାୟର ଅନୁସରଣ କରେ । କଣ୍ଠାଟକ ବାଦ୍ୟକାର ଗୀତର ଛନ୍ଦ 
ଅନୁସାରୀ ହୁଏ, ପୁଣି ପ୍ରତ୍ୟେକ ଚରଣ ଗାଇବା ପରେ ଓଡ଼ିଶୀ ବାଦ୍ୟକାର କାଟଣ ଦେଇ 
(ତିହାଇ) ଗାୟକକୁ ଆଉ ଅପେକ୍ଷା ନ କରାଇ ଘୋଷା ଧରିବାକୁ ସୁଯୋଗ ଦିଏ କିନ୍ତୁ 
କଣ୍ଠ୍ରାଟକ ବାଦ୍ୟକାର ତା'ର ବାଦ୍ୟ ଶେଷ କରିବାଯାଏ ଗାୟକ ଚରଣ ଗାଇସାରି ଘୋଷା 
ଧରିବାକୁ ଅପେକ୍ଷା କରେ । ଗୀତରେ ପଡ଼ି ସଂଯୋଗ ପ୍ରଥା ଆମର ଏକ ବିଶେଷତ୍ଵ । 
ଏହାଛଡ଼ା ଛାନ୍ଦଗୁଡ଼ିକର ରାଗ ଓ ଛନ୍ଦ କଳ୍ପନା ସମ୍ବନ୍ଧେ ମୁଁ କେତେକ କଥା ବୁଝାଇଥୁଲି । 

ତହଁପରେ ନୃତ୍ୟ ସମ୍ବନ୍ଧେ ଏକ ପ୍ରବନ୍ଧପାଠ କରି ଓଡ଼ିଶୀ ନୃତ୍ୟର ପରମ୍ପରାକ୍ରମ ଶାସ୍ତ୍ର 
ବଚନ ସହିତ କିପରି ମେଳ ଅଛି, ତାହା ସ୍ପଷ୍ଟଭାବେ ଦର୍ଶାଇଥୁଲି । 

ସେହିଦିନ ସାଢ଼େବାରଟାବେଳେ ଓଡ଼ିଶୀ ଗୀତ ଓ ନୃତ୍ୟର କ୍ରିୟାତ୍ମକ ପ୍ରଦର୍ଶନୀ 
(୮ ୮8୦11୦&8] 0୯1)୦1151781100) ହେଲା | ଏହା ସୁଦୂର ଦକ୍ଷିଣାଞ୍ଚଳରେ ସର୍ବପ୍ରଥମ ବୋଲି 


କଳା-ଜୀବନ ୩୧୯ 


ଦୃଢ଼ ଭାବରେ କହିବି । ଅନ୍ୟୂନ ଚାରିହଜାର ଦର୍ଶକ ଆମ ଓଡ଼ିଶୀ ଗୀତ ଓ ନୃତ୍ୟ ଦେଖୁବା 
ପାଇଁ ସମବେତ ହୋଇଥୁଲେ । ମୁଁ ଗୋଟିଏ ବିଶେଷ କଥା ଅନୁଭବ କଲି ଯେ, ଚାରିଜଣ 
ଲୋକ ଥବା ଭଳି ଗୋଳମାଳ ମଧ୍ଯ ସେଠାରେ ହେଉ ନ ଥୁଲା । କେବଳ ସେତିକି ନୁହେଁ, 
ମୁଁ ଅଧ୍ୂକାଂଶ ଯୁବକ, ଯୁବତୀ, ବୃଦ୍ଧ, ବୃଦ୍ଧା ଏବଂ ବାଳକ ବାଳିକାଙ୍କୁ ହାତରେ ଗୀତ ଓ 
ନୁତ୍ୟ ସମୟରେ ତାଳ ଦେଉଥୁବାର ଦେଖୁଲି । 

ଏଠାରେ ମୁଁ ରାଗର ବର୍ଣ୍ଣନା ଓ ପରିଚୟ ଦେଲି । ଶ୍ରୀ ବାଳକୃଷ୍ଣ ଦାସ ପ୍ରଥମେ 
“ସାବେରୀ' ରାଗର ଚମ୍ପୂରୁ ଗୀତଟିଏ ଗାଇଲେ । ଏହି ରାଗଟି ଓଡ଼ିଶାରେ ସମ୍ପୂର୍ଣ୍ଣ ନିଷାଦ 
ସ୍ଵର ବଜିତ ହୋଇ ପ୍ରଚଳିତ । ଏହି ରାଗଟି ପାରିଜାତ ପ୍ରଭୃତି ଶାସ୍ତ୍ରୀୟ ରୀତିର ଅନୁସରଣରେ 
ରଚିତ । ଏହାପରେ କଲ୍ୟାଣ ରାଗର ଗୀତ ମଧ୍ଯ ସେ ଗାଇଥୁଲେ । । କଲ୍ୟାଣ ରାଗର 
ଆରୋହଣରେ ମଧ୍ୟମ ଓ ନିଷାଦ ସ୍ଵର ଦିଓଟି ବଜିତ ହୋଇ କିପରି ରାଗର ସୌଷ୍ଠବ 
ବୃଦ୍ଧି କରିଛି ତାହା ମୁଁ ବୁଝାଇଥୁଲି । ଉଭୟ ଗୀତ ଓଡ଼ିଶାର ପୂର୍ବ ପ୍ରଚଳିତ ରୀତି ଅନୁଯାୟୀ 
ବିଳମ୍ବିତ୍‌ ମଧ୍ଯ ଓ ଦୂତ ଲୟର ଆଳାପ ସହ ପରିବେଷିତ ହୋଇଥଲା । ସାଧାରଣତଃ 
କର୍ଣ୍ରାଟକ ସଙ୍ଗୀତରେ ଏ ରୀତିର ଆଳାପର ପ୍ରଚଳନ ନାହିଁ । ଏପରି ରୀତି ହିନ୍ଦୁସ୍ତାନୀ 
ସଙ୍ଗୀତର ଗାୟନ ରୀତିରେ ଚଳେ । ଗୀତଗୁଡ଼ିକରେ ଖଣ୍ଡତାନ ଓ ସରଗମ ଯୋଜନା 
କରାଯାଇଥୁଲା । ମୋତେ ମଧ୍ଯ ମଧ୍ଧେ ମଧ୍ଯେ ବିଦ୍ଵାନ୍ମାନେ କେତେକ ପ୍ରଶ୍ନ କରୁଥାଆନ୍ତି । 
ଏହାପରେ କୁମାରୀ ଅଙ୍କୁଂରବାଳା ରାୟ ମୋ ରଚିତ ନଟୁ ମଞ୍ଜରୀ ରାଗରେ ଗୋଟିଏ 
ଗୀତ ଗାଇଥୁଲେ । ମୁଁ ରାଗଟିର ବ୍ୟାଖ୍ୟାନ ଦେଇଥୁଲି । ଏ ରାଗରେ ଦୁଇ ନିଷାଦର 
କିପରି ବ୍ୟବହାର ସିଦ୍ଧ ତାହା ମୁଁ ବୁଝାଇଥୁଲି ଏବଂ ରାଗର ରସାଭିବ୍ୟକ୍ତି ନିଜେ ଗାଇ 
ବୁଝାଇ ଦେଇଥୁଲି । 

ବିପୁଳ କରତାଳି ଧ୍ଵନି ମଧ୍ୟରେ ତିନୋଟି ଓଡ଼ିଶୀ ସଙ୍ଗୀତ ସଭାରେ ସମାଦୃତ 
ହୋଇଥିଲା । ସଙ୍ଗୀତ ବିଦ୍ଵାନ୍‌ ଓ ସଙ୍ଗୀତ କଳାନିଧ୍‌ ଶ୍ରୀ ଚଉଡ଼ିୟା ଏବଂ ଡକ୍କର 
ଭି. ରାଘବନ଼ ଓଡ଼ିଶୀ ଗୀତର ଭୂୟସୀ ପ୍ରଶଂସା କରିଥୁଲେ । 

ଏହାପରେ ଓଡ଼ିଶୀନୃତ୍ୟ ପ୍ରଦର୍ଶନ ହୋଇଥଲା । ମୁଁ ନୃତ୍ୟର ପ୍ରାରମ୍ଭ ବିଧ୍‌ଠାରୁ ନୃତ୍ୟ 
ସମାପ୍ତି ହେବାପର୍ଯ୍ୟନ୍ତ ଗୋଟି ଗୋଟି ବିଭାଗ ବୁଝାଇ କହିଥୁଲି । କୁମାରୀ ସଂଯୁକ୍ତା ମିଶ୍ର 
ସ୍ଵତନ୍ତ୍ର ଓଡ଼ିଶୀ ଢଙ୍ଗର ବେଶ ପିନ୍ଧି ଓଡ଼ିଶୀ ନୃତ୍ୟ ପରିବେଷଣ କରିଥୁଲେ। ଶିକ୍ଷାରମ୍ଭ 
ବିଧ୍‌ଠାରୁ ଭଙ୍ଗୀ, ଚାରୀ ଓ ବିଶେଷ ସ୍ଵତନ୍ତ୍ର ପାରିଜାମାନ ମୋ କହିବା ସଙ୍ଗେ ସଙ୍ଗେ ସେ 
ପ୍ରଦର୍ଶନ କରିଥୁଲେ । ତହିଁପରେ ନୃତ୍ୟାରମ୍ଭ କ୍ରିୟା ଆରମ୍ଭ ହେଲା । ଶ୍ରୀ ବାଳକୃଷ୍ଣ ଦାସ 
ତାଙ୍କ ସହ ଗୀତ ଗାଇଲେ ଓ ନୃତ୍ୟଶିକ୍ଷକ ଶ୍ରୀ କେଳୁଚରଣ ମହାପାତ୍ର ମଙ୍ଦଳ ବଜାଇଥୁଲେ । 
ମଞ୍ଚପ୍ରବେଶ, ବଟୁନାଟ, ପଲ୍ଲବୀ ଓ ସାଭିନୟ ନୁତ୍ୟ ଇତ୍ୟାଦିଠାରୁ ଆରମ୍ଭ ହୋଇ, ଝୁଲା 
ପହପଟ ସହ ମୋକ୍ଷ ନୃତ୍ୟ ବା ଆନନ୍ଦ ନୃତ୍ୟରେ ଓଡ଼ିଶୀ ନୃତ୍ୟ ପରିସମାପ୍ତ ହେଲା । 


୩୨୦ କୁମ୍ଭାର ଚକ 


ଉପସ୍ଥିତ ଦର୍ଶକମଣ୍ଡଳୀଙ୍କ ମଧ୍ଯରେ ଶ୍ରୀମତୀ କପିଳା ବାତ୍ସାୟନ ( କେନ୍ଦ୍ର ଶିକ୍ଷା ବିଭାଗ) 
ଉପସ୍ଥିତ ଥୁଲେ । ସେ ନିଜେ ଜଣେ ନୃତ୍ୟ ପଣ୍ଡିତା ଏବଂ କଥକ ନୃତ୍ୟଶିଳ୍ପୀ । ଏହାଛଡ଼ା 
ରୁମାନିୟାର ନର୍ଭକମାନେ ମଧ୍ଯ ଉପସ୍ଥିତ ଥୁଲେ । ସେମାନେ ଓଡ଼ିଶୀ ନୃତ୍ୟ ଗୀତର 
ଉଚ୍ଛ୍ସସିତ ପ୍ରଶଂସା କରି, ଏହି କଳା କିପରି ଓଡ଼ିଶାବାସୀଙ୍କ ଦ୍ଵାରା ଅବହେଳିତ ହୋଇ 
ପଡ଼ିଥୁବାରୁ ଏହା ଆନ୍ତର୍ଜାତିକ କ୍ଷେତ୍ରରେ ପ୍ରତିଷ୍ଠା ଲାଭ କରିପାରୁ ନାହିଁ, ସେଥ୍‌ ନିମିର 
ଦୁଃଖ ପ୍ରକାଶ କରିଥୁଲେ ଓ ଏଭଳି ଏକ ବିଶିଷ୍ଟ କଳାର ବିକାଶ ପାଇଁ ଓଡ଼ିଶାବାସୀ ଏବଂ 
ଓଡ଼ିଶା ସରକାର ଅତ୍ୟନ୍ତ ଯନୁବାନ୍ବ ହେବା ଉଚିତ ବୋଲି ମତବ୍ୟକ୍ତ କରିଥୁଲେ । 


ମାନ୍ଦ୍ରାଜ ସଙ୍ଗୀତ ଏକାଡ଼େମୀ ସଭାପତି ମୋର ଓ ସହକର୍ମୀମାନଙ୍କର ପରିଚୟ 
ଦେଇଥିଲେ । ଏହା ପରେ ଦୀର୍ଘ ତିନିଘଣ୍ଟା ବ୍ୟାପୀ ଓଡ଼ିଶୀ ନୃତ୍ୟ ଗୀତ ପ୍ରଦର୍ଶନୀ ସାଙ୍ଗ 
ହେଲା । 


ସେଦିନ ସନ୍ଧ୍ୟା ୬ଟା ବେଳେ ମୁଁ ମାନ୍ଦ୍ରାଜର 11501116 0£ 01୩6 /^£[୮(ରେ 
ଇଗ୍‌ମୋରରେ ବସିଥିବା ସଙ୍ଗୀତ ସମ୍ମିଳନୀରେ ଯୋଗ ଦେଇଥିଲି । ସେଠାରେ ସଙ୍ଗୀତ 
ବିଦ୍ଵାନ୍‌ ଶ୍ରୀ ଚୋକଲିଂଗମ୍‌ ପିଲାଇଙ୍କ ଶିଷ୍ୟା ଗୀତା ନାମ୍ବୀ ଗୋଟିଏ ଚଉଦବଷ୍ଷୀୟା ବାଳିକା 
ଭାରତନାଟ୍ୟମ୍‌ ଦେଖାଇଥୁଲେ । ଏଥୁରେ ସେ ଭାରତନାଟ୍ୟମ୍‌ର ବିଭିନ୍ନ ବିଭାଗ ପ୍ରଦର୍ଶନ 
କଲେ । ମୋତେ ଏ ଅନୁଷ୍ଠାନ କଉ୍ାମାନେ ଓଡ଼ିଶୀ ଗୀତ ଓ ନ଼ନ୍ୟ ସମ୍ବନ୍ଧେ କିଛି କହିବାକୁ 
ଅନୁରୋଧ କରି ତା ୧।୧।୫୮ରିଖ ଅଥାତୃ ସେମାନଙ୍କ ଭାଷାରେ ନବବର୍ଷର ନବୀନ 
ଅତିଥୁଙ୍କଠାରୁ ଆମ୍ଭେମାନେ ନୂଆ କଥା ଶୁଣିବୁ ବୋଲି ସଭାରେ ଘୋଷଣା କଲେ । ତହୁଁ 
ମୁଁ ସେମାନଙ୍କ ଅନୁରୋଧରେ ତା ୧।୧।୫୮ରିଖ ସକାଳ ୯ଟାରେ ଇଗ୍‌ ମୋର 
ରଙ୍ଗମଞ୍ଚରେ ଭାଷଣ ଦେଇଥୁଲି । ପ୍ରଫେସର ପି. ଶାମ୍ବମୂରି ସଭାପତି ଥୁଲେ । 


ଓଡ଼ିଶା ପ୍ରଚଳିତ “ରାମଲୀଳା', ' ରାଧାକୁଷୂଲୀଳା? ଓ ଉଳୁଳୀୟ କବି ଜୟଦେବଙ୍କ 
ଅଷ୍ଟପଦୀ ସମ୍ବନ୍ଧେ ବହୁ ପ୍ରଶ୍ନ ସଭାରେ କରାହୋଇଥୁଲା । ମୁଁ ଗୀତଗୋବିନ୍ଦର ““ବଦସି 
ଯଦି କିଞ୍ଚୁଦପି ଦନ୍ତରୁଚି କୌମୁଦୀ''” ଶୀର୍ଷକ ଅଷ୍ଟପଦୀର ଏକ ପାଦ ଉତ୍କଳୀୟ ଗାୟନ 
ରୀତି ପରମ୍ପରା କ୍ରମେ ଗାଇ ସେମାନଙ୍କୁ ଶୁଣାଇଥୁଲି । ଏହା ଦାକ୍ଷିଣାତ୍ୟ ପ୍ରଚଳିତ ରୀତି 
ନୁହେଁ ଏବଂ ଏହି ପରମ୍ପରା ଗାୟନ ରୀତି ବାସ୍ତବରେ ଗୀତଭାଷା ଓ ଅବସ୍ଥାର ରସଭାବ 
ପରିପୋଷକ ବୋଲି ସେମାନେ ମୁକ୍ତ କଣ୍ଠରେ ସ୍ଵୀକାର କରିଥୁଲେ । ଏଠାରେ ମଧ୍ଯ 
ମୋତେ ଓଡ଼ିଶୀ ସଙ୍ଗୀତ ଓ ନୃତ୍ୟର ବିଶେଷତ୍ଵ ଓ ସ୍ଵତନ୍ତ୍ରତା ସମ୍ବନ୍ଧେ ପ୍ରାୟ ଦେଢ଼ଘଣ୍ଟା 
କାଳ କହି ପାର୍ଥକ୍ୟ ବୁଝାଇବାକୁ ପଡ଼ିଥୂଲା । ମୋର ଏବେ ଗାଇବା ଅଭ୍ୟାସ ନ ଥୁଲେ 
ମଧ୍ଯ ବାଧ୍ଯ ହୋଇ ଏଠି ଗାଇଲି । 


_ ଓଡ଼ିଶୀ ସଙ୍ଗୀତ ଓଡ଼ିଶାର ସବତ୍ର ଏହିପରି ରୀତିରେ ପ୍ରଚଳିତ କି ବୋଲି ପଚାରିବାରେ 
ମୁ କହଲ ଯେ ବହୁକାଳ ଆନ୍ଧ୍ର ପ୍ରଭାବରେ ପ୍ରଭାବାନ୍ଧିତ ହୋଇ ଓଡ଼ିଶାର ସୀମାନ୍ତ ଦକ୍ଷିଣାଞ୍ଚଳର 


କଳା-ଜୀବନ ୩୨୧ 


କେତେକ ସ୍ଥଳରେ କଣ୍ଠାଟକୀ ସଙ୍ଗୀତ ଅନୁସରଣରେ ଲୋକେ ଓଡ଼ିଆ ଗୀତ ଗାଉଥ୍ବବାର 
ଶୁଣାଯାଏ । ନତୁବା ପ୍ରାକୃତିକ ଓଡ଼ିଶାରେ ସର୍ବତ୍ର ଏହି ଧାରା ପ୍ରଚଳିତ । ପ୍ରଫେସର 
ଶାମ୍ବମୂରି ପୁରୀର ସଙ୍ଗୀତ ସେମିନାରରେ ବିଚାରକ ରୂପେ ଯୋଗ ଦେଇଥୁଲେ । ସେ 
ମୋର ବକ୍ତବ୍ୟ ଶେଷରେ ମୋର ପରିଚୟ ଦେବାକୁ ଯାଇ ସଙ୍ଗୀତ ସମ୍ବନ୍ଧରେ ମଧ୍ଯ ଏହି 
ମତ ବ୍ୟକ୍ତ କରିଥୁଲେ । 


ସଭାସ୍ଥ ଜନତା ଓଡ଼ିଶୀ ସଙ୍ଗୀତ ବୋଲି ଗୋଟିଏ ଧାରା ଅବଧ୍୍‌ ଥୁବାର ମଧ୍ଯ ଜଣା 
ନ ଥୁଲା ବୋଲି କହିଥିଲେ ଓ ଏହି ଧାରା ବିକାଶଲାଗି ସଚେଷ୍ଟ ହେବା ନିମିତ୍ତ ମୋତେ 
ଅନୁରୋଧ କରିଥୁଲେ । ମୁଁ ବାସ୍ତବ ବିସ୍ମିତ ହେଲି ଯେ ଏଇ ଓଡ଼ିଶାରେ, ଆମରି ଘରେ 
ଥୋକେ ଏଇ ମାଟିରେ ମଣିଷ ଓଡ଼ିଶୀ ସଙ୍ଗୀତକୁ କଣ୍ଟାଟକୀ ବୋଲି କହୃଥୁବାବେଳେ, 
କର୍ଣ୍ରାଟକ ସଙ୍ଗୀତ ପଣ୍ଡିତମାନେ ଏହାକୁ ତାଙ୍କ ଘରକୁ ଟାଣି ନ ନେଇ ଏହା ଏକ ସ୍ଵତନ୍ତ୍ର 
ଧାରା ବୋଲି ସ୍ବୀକାର କରିଛନ୍ତି । 


× >× >× 


ମାନ୍ଦ୍ରାଜରେ ଓଡ଼ିଶୀ ନୃତ୍ୟ ପରିବେଷଣ ପରେ ସେଠାର ବିଦ୍ଵାନ୍ ମଣ୍ଡଳଙ୍କ 
ଧାରଣା ହୋଇଛି, ସେ ସମ୍ପର୍କରେ ଖାଲି ସଂକ୍ଷେପରେ ମୁଁ ସେଠାରେ ବିଖ୍ୟାତ 
ପତ୍ରିକାର ( ୩୧।୧ ୨।୫୭ ) ମତ ତଳେ ଲେଖୁଛି, 

ର କି 
' ହିନ୍ଦୁ 


ଦିଲ୍ଲୀରେ ନୃତ୍ୟ ସମାରୋହ (୧୯୫୮) : 


ଅତି ପିଲାବେଳୁ ଓଡ଼ିଶୀ ନାଚ, ଗୀତ ପ୍ରତି ମୋର ଭାରି ସରାଗ । ପିଲାଦିନେ 
ଦେଖ୍‌ ଛି ବଡ଼ାମ୍ବା ଗଡ଼ରେ ବଡ଼ ଜାକଜମକରେ ଚନ୍ଦନଯାତ୍ରା ହୁଏ । କେତେ କେତେ ଥାନରୁ 
ଓଡ଼ିଶୀ ଆଖଡ଼ା ପିଲାଦଳ ସେ ଯାତ୍ରାରେ ଯୋଗଦେବାକୁ ଆସନ୍ତି । ଭାରତଲୀଳା, କୃଷ୍ଣଳୀଳା 
ଇତ୍ୟାଦି ଲୀଳା ଯାତ୍ରା, ସୁଆଙ୍ଗ ଦଳ ମଧ୍ଯ ଆସନ୍ତି । ହେଲେ, ମୁଁ ଗୋଟିପୁଅ ନାଚ ବା 
ଆଖଡ଼ା ପିଲା ଦଳର ପାଖେ ପାଖେ ଥାଏଁ । ମୋ ଜେଜବାପା ସ୍ଵର୍ଗୀୟ ନିମାଇଁ ଚରଣ 
ପଟ୍ଟନାୟକ ଥୁଲେ ଜଣେ ପଣଶ୍ଚିତ । ଛାନ୍ଦ, ଚୌପଦୀ, ଚମ୍ପୁ, ଚଉତିଶା ଏବଂ ଓଡ଼ିଶୀ ଗୀତକୁ 


୩୨୨ କୁମ୍ଭାର ଚକ 


ସେ ବଡ଼ ଆଦର କରନ୍ତି, ଗୁଣୁଗୁଣୁ କରି ଗାଆନ୍ତି ବେଳେ ବେଳେ ଦରଶୁଆ ହୋଇ 
ଗୀତର ପାରିଜା ମଧ୍ଯ କରନ୍ତି । ମୁଁ ଲୁଚି ଲୁଚି କରି ଦେଖ୍‌ ହସେ । ଆଉ ଜଣେ ଜେଜେବାପା 
ସ୍ଵର୍ଗୀୟ ଯୋଗୀନାଥ ପଟ୍ଟନାୟକ ଓଡ଼ିଶୀ ଗୀତ ଗାଆନ୍ତି ଓ ପଖବାଜା ବଜାନ୍ତି । ମୁଁ ତାଙ୍କଠାରୁ 
କେବେ କେବେ ଓଡ଼ିଶୀ ଗୀତ ଶିଖେଁ । ବାପାଙ୍କର ମଧ୍ଯ ସଙ୍ଗୀତ ଚଚ୍ଚା ଥାଏ । 


ତା'ପରେ ମୋତେ ନଅ କି ଦଶବର୍ଷ ହେଲାବେଳକୁ ସେତେବେଳେ ଚର୍ଚ୍ଚିକା ମାଇନର 
ସ୍କଲରେ ପଢ଼ୁଥୁଲି ସେତେବେଳେ ଚଟ୍ଚ୍ଚିକା ମାଳୀସାହିର ସୁଲଭ ରଣା ବୋଲି ଜଣେ 
ମାଳୀ ଗୋଟିଏ ସଙ୍ଗୀତ ପିଲାଦଳ ଗଢ଼ିଥାଆନ୍ତି । ମୁଁ ପ୍ରାୟ ତାଙ୍କ ଦଳର ଆଖଡ଼ା ଓ 
କେତେ କେତେ ସ୍ଥାନରେ ନାଚ ଦେଖୁବାକୁ ଯାଏଁ । 


ସେଇଠୁ ଖୋରଧାରେ ମାଟ୍ରିକ୍‌ ପଢ଼ିବାବେଳେ ଗୁରୁଜଙ୍ଗର ଗୋବିନ୍ଦ ନନ୍ଦଙ୍କ ସଙ୍ଗୀତ 
ବା ଗୋଟିପୁଅ ଦଳ ସହିତ ସମ୍ପର୍କ ରଖୁ ସେଠାକୁ ପ୍ରାୟ ଫି ରବିବାର ଦିନ ଯାଏ ଓ 
ଗୋବିନ୍ଦ ନନ୍ଦଙ୍କୁ ଓଡ଼ିଶୀ ଗୀତ ଲେଖ୍‌ ଯୋଗାଏ । 


ପୁରୀରେ ଥୁବାବେଳେ କଟକ ଜିଲା ଅରଡ଼ିଆ ପଦାର ସ୍ଵର୍ଗୀୟ ସୋମନାଥ ମହାପାତ୍ରଙ୍କ 
ଦଳ ସହିତ ମୋର ବେଶ୍‌ ଜଣାଶୁଣା ହେଲା । ଓଡ଼ିଶୀ ଗୀତ ଲେଖ୍‌ ତାଙ୍କୁ ବେଳେ ବେଳେ 
ଯୋଗାଏ । 


ଏଇଭଳି ହୋଇ ଓଡ଼ିଶୀ ନୃତ୍ୟ ପ୍ରତି ମୋର କ୍ରମେ ଆଦର ବଢ଼ିଲା, ମୋ ରାସ ଓ 
ଥୁଏଟର ଦଳରେ ଓଡ଼ିଶୀ ନାଚ ଖଞ୍ଜଲି । ଜୟଦେବ ଓ ଜଗନ୍ନାଥ ଦାସ ନାଟକରେ 
ପ୍ରଥମେ ମୁଁ ଥିଏଟରରେ ଓଡ଼ିଶୀନାଚ ପ୍ରବର୍ତନ କଲି । 


ଏହିପରି ଓଡ଼ିଶୀ ନାଚ ପ୍ରତି ମୋର ପିଲାଟି ଦିନରୁ ଶ୍ରଦ୍ଧା ବଢ଼ି ଆସିଛି । ଏହାର 
ପ୍ରଚାର- ପ୍ରସାର ପାଇଁ ମୁଁ ସବୁବେଳେ ଆଗଭର ହୋଇଥାଏ । 


ଓଡ଼ିଶୀ ସଙ୍ଗୀତ ପୋଥୁ ନାନାସ୍ଥାନରୁ ସଂଗ୍ରହ କରିବାକୁ ମୁଁ ସଚେଷ୍ଟ । କେତେଖଣ୍ଡି 
ପୋଥୁରୁ ମୁ ଓଡ଼ିଶୀ ସଙ୍ଗୀତର ସ୍ଵତନ୍ତ୍ରତା ଏବଂ ବିଶେଷତ୍ଵ ସମ୍ବନ୍ଧେ ବହୁ ପ୍ରମାଣ 
ପାଇପାରିଲି । 


ହିନ୍ଦୁସ୍ତାନୀ ସଙ୍ଗୀତ ଶିଖୂଲି ଗୟାର ଓସ୍ତାଦ ଏବଂ କର୍ଣ୍ରାଟକୀ ସଙ୍ଗୀତ ଶୁଣିବାର 
ସୁବିଧା ମଧ୍ଯ ପାଇଲି; କିନ୍ତୁ ଓଡ଼ିଶୀ ଗୀତ ଗାଇବାର ଧାରା ଏକାବେଳେ ଏ ଦୁଇ ରୀତିରୁ 
ନିଆରା ବୋଲି ସମ୍ପୂର୍ଣ୍ଣ ଧାରଣା ଜନ୍ମିଲା ମୋର । 


କଟକ କଳାବିକାଶ କେନ୍ଦ୍ର, ନ୍ୟାସନାଲ ମ୍ୟୁଜିକ୍‌ ଆସୋସିଏସନ ଓ ଉତ୍କଳ ସଙ୍ଗୀତ 
ସମାଜ ପ୍ରଭୃତି ସଙ୍ଗୀତ ଅନୁଷ୍ଠାନ ପାଇଁ ବେଳେ ବେଳେ ନୃତ୍ୟନାଟିକାମାନ ଲେଖ୍‌ ଦିଏଁ । 
ମୋର ଓଡ଼ିଶୀ ଶୈଳୀର ସାକ୍ଷିଗୋପାଳ ନୃତ୍ୟନାଟିକାଟି ଦିଲ୍ଲୀରେ ପ୍ରଥମ ଥର ପାଇଁ 
ପରିବେଷଣ କଲେ ଉକ୍କଳ ନୃତ୍ୟ ସଙ୍ଗୀତ ନାଟ୍ୟକଳା ପରିଷଦ, ମୋହର ନିର୍ଦ୍ଦେଶନାରେ 
୧୯୫୫ରେ । 


କଳା-ଜୀବନ ୩୨୩ 


ଓଡ଼ିଶୀ ନୃତ୍ୟ କିପରି ଜନ-ସମାଦୃତ ହେବ ଏବଂ ଭାରତ ସରକାରଙ୍କ ଦ୍ବାରା ଶାସ୍ତ୍ରୀୟ 
ନୃତ୍ୟ ରୂପେ ସମ୍ମାନିତ ହେବ, ଏହି ବିଚାରରେ ମୁଁ ନାନା ଦିଗରୁ ଚେଷ୍ଟା କରୁଥାଏଁ ଓ 
ମୋର ଛାତ୍ରମାନଙ୍କୁ ପରାମର୍ଶ ଦେଉଥାଏ, ସବୁ ସମୟରେ । 

ଉତ୍କଳ ନୃତ୍ୟ- ସଙ୍ଗୀତ ନାଟ୍ୟକଳା ପରିଷଦ ପକ୍ଷରୁ ମୁଁ ୦୯୫୫ 48୮୯ ନାମକ 
ଇଂରାଜୀରେ ଖଣ୍ଡିଏ ପୁସ୍ତିକାରେ ଓଡ଼ିଶୀ ନୃତ୍ୟର ଶାସ୍ତ୍ରୀୟ ପ୍ରମାଣ ଲିପିବଦ୍ଧ କଲି, ଦେଶ 
ବିଦେଶରେ ଏହା ପଠିତ ଓ ପ୍ରଚାରିତ ହେବା ଉଦ୍ଦେଶ୍ୟରେ । ଓଡ଼ିଶୀ ନୃତ୍ୟ ସମ୍ବନ୍ଧରେ 
ଏହା ପ୍ରଥମ ପ୍ରକାଶିତ ପୁସ୍ତକ । ୧୯୫୪ ସାଲରେ ଏହାକୁ ଲେଖୁଥୁଲି ମୁଁ । 


ଅପୂର୍ବ ସୁଯୋଗ : 
ମୁଁ ଓଡ଼ିଶୀ ନୃତ୍ୟର ପ୍ରତିଷ୍ଠାଲାଗି ଏହିପରି ନାନାମତେ ପ୍ରଚେଷ୍ଟା କରୁଥୁବାବେଳେ 


ଗୋଟିଏ ଅପୂର୍ବ ସୁଯୋଗ ମିଳିଲା ମୋତେ । 'ମାଆ' ମୋର ମନୋବାଞ୍ଚା ସଫଳ କଲେ 
ଭାବି ଆନନ୍ଦରେ ତାଙ୍କ ଚରଣରେ ପ୍ରଣତି ଜଣାଇଲି । ଘଟଣାଟି ଲେଖୁଛି - 


୧୯୫୮ ସାଲ ମାର୍ଚ୍ଚ ମାସ ୩୧ରୁ ଅପ୍ରେଲ ତା ୬ ରିଖ ଯାଏଁ ନୃତ୍ୟ ସମାରୋହ 
ହେବ ବୋଲି ଦିଲ୍ଲୀର କେନ୍ଦ୍ରୀୟ ସଙ୍ଗୀତ ନାଟକ ଏକାଡ଼େମୀ ( ୭୦ ରିଗାଲ ବିଲଡ଼ିଙ୍ଗ )ର 
ସମ୍ପାଦିକା ଶ୍ରୀମତୀ ନିର୍ମଳା ଯୋଷୀଙ୍କଠାରୁ ୪।୭ ତାରିଖ ଜାନୁଆରୀରେ ଖଣ୍ଡିଏ 
ଚିଠିପାଇଲି । ସେ ଦିଲ୍ଲୀରେ ଅନୁଷ୍ଠିତ ହେବାକୁଥୁବା ନୃତ୍ୟ ସମାରୋହରେ ଓଡ଼ିଶୀ ନୃତ୍ୟର 
ତାଗ୍ସ୍ଵିକ ଅନୁଶୀଳନର ଆଲୋଚନା କରି ଏକ ହଜାର ଶବ୍ଦ ବିଶିଷ୍ଟ ଗୋଟିଏ ସନ୍ଦର୍ଭ ଲେଖ୍‌, 
ସ୍ଥଳବିଶେଷରେ ତିମନୂଷ୍ଟେସନ୍‌ ଦେବାଲାଗି ଗୋଟିଏ ନୃତ୍ୟଦଳ ଦିଲ୍ଲୀକୁ ଘେନି ଯିବା 
ଲାଗି ମୋତେ ଲେଖୁଛଚ୍ତି । ତାଙ୍କ ପତ୍ରରେ ଆହୁରି ଲେଖା ଥୁଲା ଯେ - 

ମୁ ସ୍ଵୀକୃତି ଦେଲି । ଫେବୃୟାରୀ, ତା ୧୩।୧୪ରେ ପୁଣି ଶ୍ରୀ ଏନ.ସି. ଜୈନ 
ମୋତେ ଲେଖୁଲେ ଯେ, ଏହି ଅବସରରେ କେନ୍ଦ୍ର ଏକାଡ଼େମୀ କଟକର ନ୍ୟାସନୀଲ 
ମ୍ୟୁଜିକ ଆସୋସିଏସନ କୁ ଗୋଟିଏ ନୃତ୍ୟନାଟିକା ( ବାଲେଟ୍‌) ପ୍ରଦର୍ଶନ କରି ବାକୁ 
ଡକାଇଛନ୍ତି । ମୁଁ ସେହି ଦଳମଧ୍ଯରୁ ମୋ ସନ୍ଦଭର ସ୍ଥଳବିଶେଷରେ 96୩7)00୮56174100 
ଦେବାଲାଗି ଶିଳ୍ପୀ ବାଛିବା କିମ୍ବା ମୋ ଦ୍ବାରା ତାଲିମ ପ୍ରାପ୍ତ ଛାତ୍ର ଛାତ୍ରୀମାନଙ୍କ ମଧ୍ୟରୁ 
ସେମାନେ କିଛି ଗ୍ରହଣ କରିବେ । ଶ୍ରୀ ଜୈନଙ୍କ ଭାଷାରେ - 

111 1115 {୮୦ ,'” ଏପରି ହେଲେ ବ୍ୟୟ ଲାଘବ ହେବ | 


୩୨୪ କୁମ୍ଭାର ଚକ 


ମୁଁ ତଦନୁସାରେ ନ୍ୟାସନାଲ ମ୍ୟୁଜିକ୍‌ ଆସୋସିଏସନର ସେତେବେଳର ସାଧାରଣ 
ସମ୍ପାଦକ ଡ. ଶ୍ରୀ ବିଭୂତି ଭୂଷଣ ତ୍ରିପାଠୀଙ୍କୁ ପତ୍ର ଦେଲି ଓ ସେ ୬।୩।୫୮ ତାରିଖରେ 
“ବନ୍ଦୋବସ୍ତ କରା ହେଉଛି” ' ବୋଲି ଉତ୍ତର ଦେଲେ | ନ୍ୟାସନାଲ ମ୍ୟୁଜିକ୍‌ ଆସୋସିଏସନ୍‌ 
ଦିଲ୍ଲୀ ଯିବାଲାଗି ମୋଠାରୁ “ ରାଧୂକା' ନାମକ ଗୋଟିଏ ନୁତ୍ୟନାଟିକା ଲେଖାଇ ନେଲେ | 
ଏଥୁ ପୂର୍ବରୁ ସେମାନେ ମଧ୍ଯ ଏହିପରି ଶରଦ୍ରାସ ଓ ଗୀତ ଗୋବିନ୍ଦ ପ୍ରଭୃତି ନୃତ୍ୟନାଟିକାମାନ 
ମୋଠାରୁ ଲେଖାଇ ନେଇଥୁଲେ । 


କେନ୍ଦ୍ର ଏକାଡ଼େମୀ ମୋ ସନ୍ଦଭ ପାଇବା ପରେ ତା ୧୭।୩।୫୮ ରିଖରେ 
ଶ୍ରୀ ଜୈନଙ୍କଠାରୁ ମୁଁ ଚିଠି ପାଇଲି ଯେ ମୋ ପଠାଇଥୁବା ““୦୦୯1551 19810୧¢ 7୮&011101”' 
ସଂଦର୍ଭ ଦିଲ୍ଲୀ ନୃତ୍ୟ ସେମିନାରରେ ତା ୪ ।୪ ।୫ ୮ ରିଖରେ ପଠିତ ହେବ । ଏକଥା ମଧ୍ଯ 
ମୁଁ ନ୍ୟାସନାଲ ମ୍ୟୁଜିକ୍‌ ଆସୋସିଏନକୁ ଜଣାଇ ତାଙ୍କ ଅନୁଷ୍ଠାନର ଯଥାସମ୍ଭବ ଶୀଘ୍ର 
ସହଯୋଗ ଲୋଡ଼ିଲି, ମୋ ସଂଦର୍ଭର ଆବଶ୍ୟକ ଅନୁଯାୟୀ ସ୍ଥଳମାନଙ୍କରେ ଉପଯୁକ୍ତ 
1960100517481101 ପ୍ରଦର୍ଶନ ଭଳି ଶିକ୍ଷା ଦେବାଲାଗି । 


ଥରକୁଥର ଏଥୁନିମିତ୍ତ ଆସୋସିଏସନ଼କୁ ଅନୁରୋଧ କଲେ ମଧ୍ଯ ସେମାନଙ୍କ ଟାଳଟୁଳ 
ରୀତି ଦେଖୁ ମୁ ଅଧୀର ହୋଇପଡ଼ି ଶେଷରେ କଳାବିକାଶ କେନ୍ଦ୍ରର ପ୍ରତିଷ୍ଠାତା ଶ୍ରୀ 
ବାବୁଲାଲ ଯୋଷୀଙ୍କ ସହଯୋଗ ଲୋଡ଼ିଲି । ସେ ଆନନ୍ଦରେ ସମ୍ମତି ଦେଲେ । କେନ୍ଦ୍ରର 
ଜଣେ ନୃତ୍ୟ ଛାତ୍ରୀ କୁମାରୀ ଜୟନ୍ତୀ ନନ୍ଦୀଙ୍କ ନୃତ୍ୟ ପରିବେଷଣ ଏଥୁପୂର୍ବରୁ ମୁଁ ଦେଖ୍ଥୁଲି । 
ସେ ମୋର ଅନ୍ୟତମ ବନ୍ଧୁ ମଞ୍ଚଅଭିନେତା ଶ୍ରୀ କାମିନୀ ନନ୍ଦୀଙ୍କର କନ୍ୟା । ତାଙ୍କୁ ମୋର 
ସଂଦଭ୍ଭର ସ୍ଥଳ ବିଶେଷରେ ବଣ୍ଠ୍ରିତ ସ୍ଵତନ୍ତ୍ର ଏବଂ ବିଶେଷ ଓଡ଼ିଶୀ ନୃତ୍ୟଭଙ୍ଗୀ ଓ ଅଭିନୟରେ 
ତାଲିମ ଦେବାର ପ୍ରସ୍ତାବରେ ବାବୁଲାଲବାବୁ ସ୍ଵୀକୃତ ହେଲେ ଓ ମୁଁ ଶିକ୍ଷା ଦେବାରେ ଲାଗି 
ପଡ଼ିଲି । 

ଏହିପରି ଅବସ୍ଥାରେ ମୁ ଦିଲ୍ଲୀ ଏକାଡେମୀକୁ ଡିମନଷ୍ଟ୍ରେସନ୍‌ ଦେବାପାଇଁ ସ୍ଵତନ୍ତ୍ରଭାବେ 
ଗୋଟିଏ କ୍ଷୁଦ୍ର ଦଳ ଘେନି ଯିବାକୁ ଲେଖ୍‌ ତିନିଜଣିଆ ଦଳଟିଏ ସେଠାକୁ ନେବାର ସ୍ଵୀକୃତି 
୨୫ ।୩ 1୫୮ ତାରିଖରେ ପାଇଲି । ତହିଁ ପରଦିନ ୨ ୬।୩ ।୫ ୮ ତାରିଖରେ ଏକାଡ଼େମୀକୁ 
ତାର ପଠାଇଲି ଓ ୩୦।୩ରେ ଦିଲ୍ଲୀରେ ସେମିନାରରେ ଯୋଗଦେବାକୁ ଜଣାଇଲି । 


ସେହି ୨୬ ତାରିଖ ରାତିରେ ମୁଁ ମୋର ଛାତ୍ର ଓଡ଼ିଶୀ ନୃତ୍ୟଶିଳ୍ପୀ ଶ୍ରୀମତୀ ଇନ୍ଦ୍ରାଣୀ 
ରହେମାନଙ୍କ ନୃତ୍ୟଗୁରୁ ଦେବପ୍ରସାଦ ଦାସଙ୍କୁ ସଙ୍ଗରେ ଘେନି କଟକରୁ ଦିଲ୍ଲୀ ଅଭିମୁଖେ 
ବାହାରିଲି । 

ମୁଁ ଦିଲ୍ଲୀରେ ରହିବା ପାଇଁ ଆଗରୁ ମୋର କନିଷ୍ଠ ଭ୍ରାତୃପ୍ରତିମ ଡାକ୍ତର ନୃସିଂହ 
ସାମନ୍ତ ସିଂହାରଙ୍କୁ ଚିଠି ଓ ତାର ଦେଇଥୁଲି ଏବଂ ଦେବ ଓ ମୁଁ ଦୁହେଁ ୧୯ ।୬ ନମ୍ବର 
ସାଉଥ ଏଭିନିଉସ୍ଥ ତାଙ୍କ ବସାରେ ଯାଇ ରହିଲୁ ତା ୨୯।୩ ।୫୮ରିଖ ସକାଳେ । 


କଳା¬-ଜୀବନ ୩୨୫ 


ସସ୍ତୀକ ବାବୁଲାଲବାବୁ, କୁମାରୀ ଜୟନ୍ତୀ, ସୁଗାୟକ ଶ୍ରୀ ବାଳକୃଷ୍ଣ ଦାସ ଏବଂ 
ନୃତ୍ୟଗୁରୁ ଶ୍ରୀ କେଳୁଚରଣ ମହାପାତ୍ର ପ୍ରଭୃତି ତା ୩ ।୩ ।୫୮ରିଖରେ ଦିଲ୍ଲୀରେ ମୋର 
ବନ୍ଧୁ ଶ୍ରୀ ଶ୍ରଦ୍ଧାକର ସୂପକାରଙ୍କୁ ସେମାନଙ୍କ ରହଣ ନିମିତ୍ତ ବ୍ୟବସ୍ଥା କରିଦେବାକୁ ଅନୁରୋଧ 
କରିଥୁଲି । ଶ୍ରୀ ସୂପକାର ତାଙ୍କ ବସା ନିକଟରେ ଅନ୍ୟ ଜଣେ ଏସ୍‌.ପି.ଙ୍କ ବସାଘର 


ଠିକଣା କରି ଦେଇଥୁଲେ । ବାବୁଲାଲବାବୁ ପ୍ରଭୃତି ସେହିଠାରେ ରହିଲେ । 


ନୃତ୍ୟ ସେମିନାରରେ ମୋ ଲିଖ୍୍‌ତ “ ରାଧୁକା' ନୁତ୍ୟନାଟିକା ପ୍ରଦର୍ଶନ ଲାଗି ନ୍ୟାସନାଲ 
ମ୍ୟୁଜିକ୍‌ ଆସୋସିଏସନ ସଦଳବଳେ ଦିଲ୍ଲୀରେ ପହୁଞ୍ଚୁ ସାରିଥିଲେ । ସେତେବେଳର କେନ୍ଦ୍ରମନ୍ତ୍ରୀ 
ଶ୍ରୀ ନିତ୍ୟାନନ୍ଦ କାନୁନଗୋଙ୍କ ପୁତ୍ର ଶ୍ରୀ ରାମାନନ୍ଦ କାନୁନଗୋ ଓ ଶ୍ରୀ ଗୋବିନ୍ଦ ତେଜ ଏହି ଦଳ 
ଘେନି ଦିଲ୍ଲୀ ଯାଇଥୁଲେ । ଏମାନେ ତାଙ୍କର ନୃତ୍ୟନାଟିକାରେ କୁମାରୀ ନନ୍ଦୀ ଅଂଶଗ୍ରହଣ 
କରିବା ଲାଗି ମୋତେ ଅନୁରୋଧ କଲେ । ମାତ୍ର ଜୟନ୍ତୀ କଳାବିକାଶକେନ୍ଦ୍ରର ଛାତ୍ରୀ ଏବଂ 
ସେ କେବଳ ମୋ ସଂଦର୍ଭ ସହିତ ଡିମନୃଷ୍ଟ୍ରେସନ୍ ଦେବାଲାଗି ତା'ର ପିତା ତାକୁ ଅନୁମତି 
ଦେଇଥିବା ପ୍ରତକ୍ଷେ ମୁଁ ତାକୁ ନ୍ୟାସନାଲ୍‌ ମ୍ୟୁଜିକ୍‌ ଆସୋସିଏସନର ନୃତ୍ୟନାଟିକାରେ ଅଂଶ 
ଗ୍ରହଣ କରିବାକୁ କହିବା ଯୁକ୍ତିଯୁକ୍ତ ହେବ ନାହଁ ବୋଲି କହିଲି । ସେମାନେ ଅସନ୍ତୁଷ୍ଟ ହୋଇ 
ଫେରିଗଲେ । ଏକେତ ମୋ ସନ୍ଦର୍ଭ ସହିତ ଡିମନଷ୍ଟ୍ରେସନ ଦେବାଲାଗି କଳାବିକାଶକେନ୍ଦ୍ରର 
ଛାତ୍ରୀକୁ ଘେନି ମୁଁ ଦିଲ୍ଲୀ ଆସିଥିବାରୁ ଏମାନେ ବିମୁଖ ହୋଇଥୁଲେ, ତହିଁ ଉପରେ ଜୟନ୍ତୀକୁ 
ତାଙ୍କ ଦଳରେ ଯୋଗ ଦେବାଲାଗି ମୁଁ ଅନୁମତି ଦେଇପାରିଲି ନାହଁ ବୋଲି ତାଙ୍କର ଅସନ୍ତୋଷ 
ବଢ଼ିଲା । ଅଥଚ ମୁଁ ଏମାନଙ୍କ ସହଯୋଗ ବାରମ୍ବାର ଲୋଡ଼ି ବିଫଳ ମନୋରଥ ହୋଇଛି । 
ତା ୪।୪ 1୫୮ ରିଖ ସକାଳେ ବିଜ୍ଞାନ ଭବନକୁ ଯାଇ ମୋର ଜଣେ ବନ୍ଧଙ୍କଠାରୁ ଶୁଣିଲି ଯେ 
ଇତୁ (ରାମାନନ୍ଦ କାନୁନଗୋ ) ଏବଂ ଗୋବିନ୍ଦ ତେଜ ମୋ ସନ୍ଦର୍ଭ ପାଠ ଏବଂ ଡିମନୃଷ୍ଟ୍ରେସନନ 
ଯେପରି ନ ହୁଏ ସେଭଳି ବ୍ୟବସ୍ଥା କରିବାକୁ ଶ୍ରୀମତୀ ନିର୍ମଳା ଯୋଷୀଙ୍କୁ ପ୍ରବର୍ତାଉଛନ୍ତି । ଡା. 
ସାମନ୍ତ ସିଂହାର ଏବଂ ଅନ୍ୟାନ୍ୟ କେତେକ ଏମ. ପି. ଏକଥା ଶୁଣି ରାଗି ଉଠିଲେ | 

୧୯୫୮ ସାଲରେ ଦିଲ୍ଲୀ ନୃତ୍ୟ ସେମିନାରର ଘଟଣାବଳୀ ସମ୍ବନ୍ଧେ ୧୯୭୦ ସାଲରେ 
ମୋର ଜନ୍ମ ଜୟନ୍ତୀ ବେଳେ ଡା. ନୁସିଂହ ଚରଣ ସାମନ୍ତ ସିଂହାରଙ୍କ ଲିଖ୍ତ ଓ ପ୍ରକାଶିତ 
“ମୋ କାଳୀଭାଇ”' ନାମକ ପୁସ୍ତିକାର କେତେକ ଅଂଶ ନିମ୍ରେ ଉଦାର କରୁଛି - ଶ୍ରଦେୟ 
ପାଠକ ପାଠିକାମାନେ ସେଥୁରୁ ଓଡ଼ିଶୀନୃତ୍ୟ ପ୍ରତି କେନ୍ଦ୍ର ଏକାଡ଼େମୀର ବୈମାତୃକ 
ବ୍ୟବହାରରେ ସଂକେତ ପାଇପାରିବେ । 


୨‹ ୨‹ ୨‹ 


ମୋ କାଳୀଭାଇ : 


““ ପ୍ରଶସ୍ତ ବିଜ୍ଞାନ ଭବନରେ ସୁପ୍ରସିଦ୍ଧ ସଙ୍ଗୀତ ନୃତ୍ୟ ବିଶାରଦ ଗୋଷ୍ଠୀ ସମ୍ମୁଖରେ 
କିପରି କେଉଁଠି ଠିଆହୋଇ ସନ୍ଦର୍ଭ ପଢ଼ିବାକୁ ହେବ ଏବଂ ଡିମନୃଷ୍ଟ୍ରେସନ୍‌ ପାଇଁ 


୩୨୬ କୁମ୍ଭାର ଚକ 


୬୬୭୭ ୬୭୩୩ ୨୯୭ 


ସହଯୋଗୀମାନଙ୍କୁ କେଉଁଠି, କିମିତି ବସାଇବାକୁ ହେବ ତାହା ଆଗରୁ ଦେଖ୍‌ ଆସିବାକୁ 
କାଳୀଭାଇ ରାମାନନ୍ଦଙ୍କ ଯିବାପରେ ମୋତେ ଡକେଇଲେ । ସେ ପୁଣି ଏତେ ବଡ଼ 
ବିଦ୍ଵାନମମଣ୍ଡଳୀ ଆଗରେ କେବେ ଠିଆ ହୋଇ ଭାଷଣ ଦେଇ ନ ଥୁବାରୁ ବା ଲେଖା ପଢ଼ି 
ନ ଥୁବାରୁ ଟିକିଏ ସଂକୋଚ ବୋଧ କରୁଥାଆନ୍ତି । ତେଣୁ ଆମେ ଚାରି ତାରିଖ ସକାଳବେଳା 
୧୦ଟାରେ ବିଜ୍ଞାନଭବନକୁ ଯାଇ, ସ୍ଥାନ ସବୁ ସମୀକ୍ଷା କରିଗଲୁ । ତା'ପରେ କାଳୀଭାଇ 
ଏକାକୀ ସଙ୍ଗୀତ ନାଟକ ଏକାଡ଼େମୀର ତତ୍କାଳୀନ ସମ୍ପାଦିକା ଶ୍ରୀମତୀ ନିର୍ମଳା ଯୋଷୀଙ୍କୁ 
ସମ୍ଭାଷଣ ଜଣାଇବା ପାଇଁ ତାଙ୍କ ନିକଟକୁ ଗଲେ ଓ କିଛି ସମୟ ପରେ ମୁହଁ ଶୁଖେଇ 
ଫେରିଲେ । ମୋତେ କିଛି କହିଲେ, ନାହି, କେବଳ ଶୀଘ୍ର ଶୀଘ୍ର ଘରକୁ ଫେରିଯିବାକୁ 
ଲଗାଇଲେ । ଘରେ ପହଞ୍ଚୁବା ପରେ ବଡ଼ ଦୁଃଖରେ କହିଲେ ଯେ ସମୟ ଅଭାବରୁ ମୋ 
ସଂଦଭ ଆସନ୍ତାକାଲି ୫ ତାରିଖରେ କିମ୍ବା ତାଂପରେ ଅନ୍ୟ କୌଣସି ଦିନ ନୃତ୍ୟ 
ସମାରୋହରେ ପଢ଼ାଯାଇ ପାରିବ ନାହିଁ । ତେଣୁ ମୁଁ ଆଜି କଟକ ଫେରିଯିବାର ଗାଡ଼ି 
ବ୍ୟବସ୍ଥା କରେଇ ଦିଅ । 


ମୁଁ ଏକଥା ଶୁଣି ରାଗରେ ପାଚିଗଲି । ଏତେଦିନର ପରିଶ୍ରମ ବ୍ୟର୍ଥ ହେବାରେ 
ଯେତେ ଦୁଃଖ ନ ଲାଗିଲା, ତା'ଠାରୁ ବେଶୀ ଦୁଃଖ ହେଲା, ସଙ୍ଗୀତ ନାଟକ ଏକାଡେମୀ 
ଭଳି ସର୍ବଭାରତୀୟ ପ୍ରତିଷ୍ଠିତ ଅନୁଷ୍ଠାନ ୩।୪ ମାସ ଆଗରୁ ନିର୍ଘଣ୍ଟ କରି ଦେଶର 
ସମ୍ମାନନୀୟ କଳାପ୍ରେମୀଙ୍କୁ ବରାଦ ଦେଇ, ଆମନ୍ତ୍ରଣ କରି ଓ ସେମାନଙ୍କ ପିଛା ବହୁ ଅର୍ଥ 
ବ୍ୟୟ କରି ଶେଷ ମୁହୂର୍ତରେ ବିନା କାରଣରେ ନିର୍ଘଣ୍ଟ ବାତିଲ କରିଦେବା ପଛରେ ନିଶ୍ଚୟ 
କିଛି ନା କିଛିକୁ ଅଭିସନ୍ଧି ଅଛି । ରାମାନନ୍ଦ, ନିତ୍ଯାନନ୍ଦ କାନୁନଗୋଙ୍କ ପୁଅ । ନିତ୍ଯାନନ୍ଦବାବୁ 
ପୁଣି ସଙ୍ଗୀତ ନାଟକ ଏକାଡ଼େମୀର ବିଶିଷ୍ଟ ସଭ୍ୟ ଏବଂ କେନ୍ଦ୍ରମନ୍ତ୍ରୀ ହିସାବରେ ଏକମାତ୍ର 
ମନ୍ତ୍ରୀ ଯେ କି ସଙ୍ଗୀତ ନାଟକ ଏକାଡ଼େମୀର ସଦସ୍ୟ ଥାନ୍ତି । ତେଣୁ ସେଠାରେ ତାଙ୍କର 
ପ୍ରତିପରି ଓ ପ୍ରଭାବ କିପରି ହୋଇଥ୍ବ ତାହା ପାଠକେ ବିଚାରିବେ । ସେ ଯାହାହେଉ ଏ 
ପରିସ୍ଥିତିରେ କିପରି କ'ଣ କରାଯିବ ତା'ର ଆଲୋଚନା ପାଇଁ ମୁଁ କଳାହାଶିର ମହାରାଜ 
ଶ୍ରୀ ପି.କେ. ଦେଓ, ଶ୍ରୀ ଶ୍ରଦ୍ଧାକର ସୂପକାର, ସ୍ଵର୍ଗୀୟ ଭମାଚରଣ ପଟ୍ଟନାୟକ, ଆସାମର 
ବଡ଼ୁଆ, ବସୁମାତାରୀ, ଭଗବତୀ, ଆନ୍ଧିର ଡାକ୍ତର ମାଲଖୋଟେ, ଲକ୍ଷ୍ମୀବାଭ ପ୍ରଭୃତି ଏମ୍‌.ପି. 
ଓ ଡାକ୍ତର ଫାବ୍ରୀ, ଇନ୍ଦ୍ରାଣୀ, ରଘୁମଣି ପଟ୍ଟନାୟକ ପ୍ରଭୃତିଙ୍କ ସହ ଆଲୋଚନା କଲି । 
ଇନ୍ଦ୍ରାଣୀ, ଫାବ୍ରୀ ପ୍ରଭୃତି ବିଶେଷଜ୍ଞ ଏବଂ ଅନ୍ୟାନ୍ୟ କଳାକାରମାନଙ୍କୁ ଭେଟି ଅବସ୍ଥା 
ବୁଝାଇବେ ବୋଲି କହିଲି । ସଙ୍ଗୀତ ନାଟକ ଏକାଡ଼େମୀର ତତକାଳୀନ ସଭାପତି 
ରାଜମନ୍ାରଙ୍କ ଅନୁପସ୍ଥିତି ଲାଗି ଉପସଭାପତି ଶ୍ରୀମତୀ କମଳାଦେବୀ ଚଟ୍ଟୋପାଧ୍ଯାୟଙ୍କୁ 
ଆମେ ଯାଇ ଭେଟିଲୁ । ସେ କିଛି ସାହାଯ୍ୟ କରିପାରିବେ ନାହିଁ କିମ୍ବା କାଳୀଭାଇଙ୍କୁ 
ସନ୍ଦର୍ଭ ପଢ଼ିବାକୁ ଅନୁମତି ଦେଇପାରିବେ ନାହିଁ ବୋଲି କହିଲେ । ଆମେ ଆସି ପାର୍ଲିଆମେଣ୍ଟ 


କଳା-ଜୀବନ ୩୨୭ 


ଲବିରେ ବିଭାଗୀୟ ମନ୍ତ୍ରୀ ହୁମାୟୁନ କବିରଙ୍କୁ ଭେଟି ପ୍ରତିକାର ଲୋଡ଼ିଲୁଁ ଏବଂ କିଛି 
ପ୍ରତିକାର ତୁରନ୍ତ ନ ହେଲେ ପରଦିନ ପାଲିଆମେଣ୍ଟରେ ମୁଲତବି ପ୍ରସ୍ତାବ ଏବଂ ଦୃଷ୍ଟି 
ଆକର୍ଷଣ ନୋଟିସ୍‌ ଦେବାକୁ ବାଧ୍ଯ ହେବୁ ବୋଲି ଜଣାଇଲୁ । 


ମୋ ଅନୁପସ୍ଥିତିବେଳେ ଏକାଡ଼େମୀର ସମ୍ପାଦିକା ନିର୍ମଳା ଯୋଷୀ ଆମ ଘରକୁ 
ଆସି ନ୍ୟାସନାଲ୍‌ ମ୍ୟୁଜିକ୍‌ ଆସୋସିଏସନ ସହ ସମାଧାନ କରାଇବା ନିମନ୍ତେ କାଳୀଭାଇଙ୍କୁ 
ସାଙ୍ଗରେ ନେଇଗଲେ । ଆମମାନଙ୍କ ଅଞ୍ଞାତରେ କୌଣସି ନିଷ୍ପତି ସେ କରିପାରିବେ 
ନାହିଁ ବୋଲି କାଳୀଭାଇ ସମାଧାନରେ ରାଜି ନ ହୋଇ ଘରକୁ ଫେରିଆସିଲେ । 


ନିର୍ମଳା ଯୋଷୀ ମୋତେ ମଧ୍ଯ ବହୁତ ଫ୍ରୁସୁଲାଇଲେ । ମୁଁ କିନ୍ତୁ ଧରିବସିଲି ଯେ 
କାଳୀଭାଇ ଅବଶ୍ୟ ସନ୍ଦର୍ଭ ପଢ଼ିବେ ଏବଂ ଡିମୋନ ଷ୍ଟେସନ୍‌ ଦେଖାଇବେ । ସେମାନଙ୍କର 
ଅବ୍ୟବସ୍ଥାର ମୁଁ ଦୃଢ଼ ପ୍ରତିରୋଧ କଲି ଏବଂ ଏଥୁପାଇଁ ମୋଦ୍ଧାରା ଯାହା ହୋଇପାରେ 
ତାହା କରିବାରେ ମୁଁ ପଶ୍ଚାତ୍ପଦ ହେବି ନାହିଁ ବୋଲି ଜଣାଇଦେଲି । ଇତିମଧ୍ୟରେ ଇନ୍ଦ୍ରାଣୀ 
ଓ ଫାବ୍ରୀ ପ୍ରତିନିଧ୍‌ ଏବଂ କଳାକାରମାନଙ୍କୁ ଅବସ୍ଥା ବୁଝାଇ ସେମାନଙ୍କୁ ପ୍ରତିବାଦ ପାଇଁ 
ପ୍ରସ୍ତୁତ କରାଇଥାନ୍ତି । ସେହି ୪ ତାରିଖ ସନ୍ଧ୍ୟାରେ ସଙ୍ଗୀତ ନାଟକ ଏକାଡେମୀ 
କାର୍ଯ୍ୟନିର୍ବାହିକା ସମିତିର ଜରୁରୀ ବୈଠକ ବସିଲା ଏବଂ ସନ୍ଧ୍ୟା ନଅଟାରେ କାଳୀଭାଇଙ୍କୁ 
ଜଣାଇ ଦିଆଗଲା ଯେ ସେ ମାତ୍ର ଅଧଘଣ୍ଟା ଭିତରେ କେବଳ ତାଙ୍କ ସନ୍ଦର୍ଭରୁ ଠିକେ 
ଠିକେ ପଢ଼ି ଶୁଣାଇବେ; ଡିମୋନୃଷ୍ଟ୍ରେସନ୍‌ବ ହୋଇପାରିବ ନାହିଁ । ଆମ ଭିତରେ ବିଚାର 
ପଡ଼ିଲା । ପ୍ରସ୍ତାବ ଗ୍ରହଣ କରି ଯିବା କଥା ହେଲା ଏବଂ ସଙ୍ଗେ ସଙ୍ଗେ ପ୍ରସ୍ତୁତ ଚାଲିଲା 
ଯେ ଆମେ ଝିଅଟିକୁ ବେଶ କରି ନେଇଥିବା ଏବଂ ସନ୍ଦର୍ଭ ପାଠବେଳେ ଡିମୋନୃଷ୍ଟ୍ରେସନନ 
ପାଇଁ ଦର୍ଶକ ମଞ୍ଚରୁ ଦାବି ହେବ ଏବଂ ଏଥୁପାଇଁ କଳାକାରମାନଙ୍କ ସମର୍ଥନ ବ୍ୟବସ୍ଥା 
କରାଯିବ । 


ତା' ପରଦିନ ବାଳିକାଟିକୁ ନିଖୁଣ ଓଡ଼ିଶୀ ବେଶରେ ସହିତ କରି ଆମ୍ଭେମାନେ ତା' 
ସହିତ ପାଲିଆମେଣ୍ଟ ଭବନଠାରୁ ବିଜୟ-ଚୌକ ଦେଇ ଚାଲି ଚାଲି ବିଜ୍ଞାନ ଭବନକୁ 
ବାହାରିଲୁ । ସୁନ୍ଦର ଓଡ଼ିଶୀ ବେଶ ଦେଖ୍‌ ଲୋକେ ବାଳିକାଟିକୁ ନିରୀକ୍ଷଣ କରୁଥାନ୍ତି ଏବଂ 
କେହି କେହି ଆସି ଆମ ସହଯୋଗ ଦେଉଥାଚ୍ତି । ବିଜ୍ଞାନ ଭବନଠାରେ ପହଞ୍ଚିବାବେଳକୁ 
ଆମ ସଂଖ୍ୟା ୨।୩ ଶହ ହୋଇ ଯାଇଥୁଲା । ଇନ୍ଦ୍ରାଣୀ ଓ ଫାକ୍ରୀ ପ୍ରଭୃତିଙ୍କ ପ୍ରଚେଷ୍ଟା 
ଲାଗି ଆମ ସମର୍ଥକ ଦର୍ଶକ ମଣ୍ଡଳୀଙ୍କଦ୍ଵାରା ଭବନଟି ପୂଣ୍ଣ୍ଣ ହୋଇ ଯାଇଥାଏ । 
ଯଥାସମୟରେ କାଳୀଭାଇ ସନ୍ଦର୍ଭ ପଢ଼ିଲେ । ଡିମୋନ୍‌ଷ୍ଟ୍ରେସନ୍ନ ପାଇଁ ଦର୍ଶକମାନଙ୍କ ଆଡୁ 
ଦାବିହେଲା । ଫଳର୍ଛେ ବାଳିକାଟି ଦ୍ଵାରା ଡିମୋନଷ୍ଟ୍ରେସନ ଦିଆଗଲା ଏବଂ ଘନ ଘନ 
କରତାଳି ମଧ୍ଯରେ ତା'ର ନୁତ୍ୟ ଉଚ୍ଚ ପ୍ରଶଂସିତ ହେଲା ଏବଂ ଅଧଘଣ୍ଟା ପରିବର୍ତେ କାଳୀଭାଇ 
ଦୀର୍ଘ ୩ ଘଣ୍ଟା ୩୫ ମିନିଟ୍‌ କାଳ ଓଡ଼ିଶୀ ନୃତ୍ୟ ଉପରେ ସନ୍ଦର୍ଭ ପଢ଼ିଲେ ଓ ଯଥାସ୍ଥାନରେ 


କଳା-ଜୀବନ ୩୨୯ 


୧୯୫୯ ମସିହାରେ ବଜେଟ ଆଲୋଚନାବେଳେ ବୈଜ୍ଞାନିକ ଗବେଷଣା ଏବଂ 
ସାଂସ୍କୃତିକ ମନ୍ତ୍ରଣାଳୟର ଖର୍ଚ୍ଚ ଦାବି ଉପରେ ମହାରାଜା କଳାହାଣ୍ଡି, ଚିନ୍ତାମଣି ପାଣିଗ୍ରାହୀ 
ଓ ମୁଁ ଓଡ଼ିଶୀ ନୃତ୍ୟ ଉପରେ ଯେଉଁ ଆଲୋଚନା କରୁଥିଲୁ ଓ ମନ୍ତ୍ରୀ ହୃମାୟୁନ୍ନ କବିର 
ତାହାର ଯାହା ଉତ୍ତର ଦେଇଥୁଲେ ତାହା ପ୍ରସଙ୍ଗକ୍ରମେ ଏଠାରେ ଉଲ୍ଲେଖ କରିବା ବୋଧହୁଏ 
ଅପ୍ରାସଙ୍ଗକ ହେବନି । ପାଣିଗ୍ରାହୀ ସେତେବେଳେ କମ୍ୟୁନିଷ୍ଟ ଦଳର ସଭ୍ୟଭାବରେ ବିରୋଧୀ 
ପକ୍ଷରେ ଥାଇ ତିନୋଟି ଏକାଡ଼େମୀର କାର୍ଯ୍ୟପ୍ରତି ଦୃଷ୍ଟି ଆକର୍ଷଣ କରି କହିଥୁଲେ ଯେ 
ଓଡ଼ିଶୀ ନୃତ୍ୟକୁ ଶାସ୍ତ୍ରୀୟ ମର୍ଯ୍ୟାଦା ଦେବାପାଇଁ ଦୁଇବର୍ଷ ହେଲା ମନ୍ତ୍ରୀ ମହୋଦୟଙ୍କଠାରେ 
ଦାବି କରାହୋଇ ଆସୁଅଛି । ଓଡ଼ିଶୀ ନୃତ୍ୟକୁ ଶାସ୍ତ୍ରୀୟଘମାନ ଦେବାପାଇଁ କେତେକ 
ବିଶାରଦମାନଙ୍କୁ ଘେନି ଗୋଟିଏ କମିଟି ଗଢ଼ାଯାଇଥୁବା ଏବଂ ସେହି କମିଟି କେତେକ 
ପ୍ରଶ୍ନାବଳୀ ପ୍ରସ୍ତୁତ କରିଥୁବା ଆମେ ଶୁଣିଛୁ । ଏହା ବଡ଼ ଅଦ୍ଭୁତ କଥା, ଯେଉଁମାନେ 
ଓଡ଼ିଶୀ ନୃତ୍ୟରେ ଆଗ୍ରହୀ ଏବଂ ନୃତ୍ୟରେ ପାରଙ୍ଗମ ସେମାନେ ଏହି କମିଟିରେ ରହିବା 
ଉଚିତ; ମାତ୍ର ନାମ ତାଲିକାରୁ ଯାହା ଦେଖାଯାଇଛି, ସେ କମିଟିରେ ଓଡ଼ିଆ ମାତ୍ର ଜଣେ 
ଓ ସେ ହେଉଛନ୍ତି ମନ୍ତ୍ରୀ ନିତ୍ୟାନନ୍ଦ କାନୁନଗୋ । ମନ୍ତ୍ରୀ କାନୁନଗୋ ଚେହେରାରେ କଳାପୂଣ୍ଣର 
ହୋଇପାରନ୍ତି, ମାତ୍ର ଓଡ଼ିଶୀ ନୃତ୍ୟର ସେ ଧାରା ଧାରନ୍ତି ନାହଁ । ଏହା ସେ କେବେ 
ଅଧ୍ୟୟନ କରି ନାହାନ୍ତି କିମ୍ବା ସେ ସମ୍ବନ୍ଧରେ ତାଙ୍କର କୌଣସି ଜ୍ଞାନ ନାହିଁ । 


କଳାହାଣ୍ଡିର ମହାରାଜ ଶ୍ରୀ ପି.କେ. ଦେଓ କହିଥୁଲେ ଯେ ଅଙ୍ଗପ୍ରତ୍ଯଙ୍କର ଲଳିତ 
ପରିଚାଳନା ଭଙ୍ଗୀଯୁକ୍ତ ଓଡ଼ିଶୀ ନୃତ୍ୟ ଗୋଟିଏ ଶାସ୍ତ୍ରୀୟ ନୃତ୍ୟ । ଏହା ଓଡ଼ିଶାର ବିଭିନ୍ନ 
ମନ୍ଦିରମାନଙ୍କରେ ଦେବଦାସୀମାନଙ୍କ ଦ୍ଵାରା ପରିବେଷଣ କରା ହୋଇଥାଏ । ଏହା ମଧ୍ଯ 
କୋଣାର୍କର ସୂର୍ଯ୍ୟମନ୍ଦିର ଓ ଭୁବନେଶ୍ବରସ୍ଥ ରାଜରାଣୀ ମନ୍ଦିର ଗାତ୍ରରେ ବିଭିନ୍ନ ଅପ୍‌ସରା 
ମୂରିରେ ପ୍ରତିଫଳିତ ହୋଇପାରିଛି । ସେ ଅନୁରୋଧ କରିଥୁଲେ ଯେ ଓଡ଼ିଶୀ ନୃତ୍ୟର 
ଗବେଷଣା ଓ ବିକାଶ ପାଇଁ ଅଧକ ଅର୍ଥ ବିନିଯୋଗ କରାଯାଉ ଏବଂ ବିଶେଷତଃ ତାଳପତ୍ର 
ଖେଦାରେ ଥୁବା ଅପ୍ରକାଶିତ ଲେଖାମାନଙ୍କୁ ଛପେଇ ଦିଆଯାଉ, ସେ ନିଶ୍ଚିତ ଭାବରେ 
ଚାରୋଟି ତାଳପତ୍ର ଖେଦାରେ ଯଥା - ସଙ୍ଗୀତ ନାରାୟଣ, ଅଭି ନୟ ଚନ୍ଦ୍ରିକା, 
ନାଟ୍ୟମନୋରମା ଓ ସଙ୍ଗୀତ ଅଭିନୟ ଦର୍ପଣ ଗ୍ରନ୍ଥମାନ ଓଡ଼ିଶୀ ନୃତ୍ୟ ସଙ୍ଗୀତ ସମ୍ବନ୍ଧରେ 
ଲେଖାଥୁବା ପ୍ରକାଶ କରିଥୁଲେ । ସେଗୁଡ଼ିକ ଚିତ୍ରିତ, ଶେଷଟି ସଂସ୍କୃତ ଶ୍ଳୋକସହ ଓଡ଼ିଆ 
ଟୀକାଯୁକ୍ତ । କବିଚନ୍ଦ୍ର ନାଟ୍ୟାଚାର୍ଯ୍ୟ କାଳୀଚରଣ ପଟ୍ଟନାୟକ ଓଡ଼ିଶୀ ନୃତ୍ୟର ଗବେଷଣାରେ 
ନିଜର ଜୀବନ ବିତାଇ ଦେଇଛନ୍ତି ଓ ଅଧୁନା ଓଡ଼ିଶୀ ନୃତ୍ୟ ୧୯୫୦ର ଭାରତ ସୁନ୍ଦରୀ 
ଇନ୍ଦ୍ରାଣୀ ରହମାନଙ୍କ ଦ୍ଵାରା ଲୋକଲୋଚନକୁ ଆସିପାରିଛି । ଏହାପରେ ଇନ୍ଦ୍ରାଣୀ କେଉଁ 
କେଉଁ ସ୍ଥାନରେ ଦେଶବିଦେଶରେ ଓଡ଼ିଶୀ ନୃତ୍ୟ ପ୍ରଦର୍ଶନ କରି ପ୍ରଶଂସିତ ହୋଇଛନ୍ତି ତାହା 
ପ୍ରକାଶ କରିଥୁଲେ । 


୩୩୦ କୁମ୍ଭାର ଚକ 


ଗତବର୍ଷ ସଙ୍ଗୀତ ନୃତ୍ୟ ସମାରୋହରେ କାଳୀଭାଇଙ୍କ ପ୍ରତି ଯେଉଁ ପ୍ରକାର ଦୁର୍ବ୍ୟହାର 
କରାଗଲା ସେଥ୍‌ରେ ମୁଁ ଦୃଢ଼ ପ୍ରତିବାଦ ଦର୍ଶାଇ ଏକାଡ଼େମୀର ଏତାଦୃଶ କାର୍ଯ୍ୟ ବଡ଼ ଦୁର୍ଭାଗ୍ୟଜନକ 
ବୋଲି କହିଥୁଲି । ଏହା କ୍ଷୁଦ୍ର ମନୋବୃତ୍ତି ଏବଂ ସଂକୀଣ୍ଣ ପ୍ରାଦେଶିକତାର ପ୍ରଭାବ ବୋଲି 
ଦର୍ଶାଇ କାଳୀଭାଇ ସଂଗ୍ରହ କରିଥୁବା ଦୁର୍ଲଭ ଖେଦା ସବୁର ପ୍ରକାଶ ପାଇଁ ଜୋର ଦେଇଥୁଲି । 
ଏହି ସବୁର ଆଲୋଚନାର ଉତ୍ତରରେ ମନ୍ତ୍ରୀ ହୁମାୟୁନ୍ନ କବୀର କହିଥୁଲେ ଯେ ବହୁ ମାନ୍ୟବର 
ସଦସ୍ୟ ଓଡ଼ିଶୀ ନୃତ୍ୟ ବିଷୟରେ କହିଛନ୍ତି, ସଙ୍ଗୀତ ନାଟକ ଏହାକୁ ସ୍ଵୀକୃତି ଦେଇସାରିଛି । 
ଏହା ବର୍ତମାନ ଗୋଟିଏ ପାରମ୍ପରିକ ଭାରତୀୟ ନୃତ୍ୟ ବୋଲି ଗୃହୀତ ହୋଇଛି । ଜଣେ 
ସାଧାରଣ ଲୋକ ଭାବରେ ସେ ଶାସ୍ତ୍ରୀୟ ଏବଂ ପାରମ୍ପରିକର ପ୍ରଭେଦ କିଛି ବୁଝୁ ନାହାନ୍ତି । 
ଏହା ବଡ଼ ଗୋଳମାଳିଆ, ପରିଷ୍କାର ନୁହେଁ । ଯାହାହେଉ ଏହା ବର୍ତମାନ ଗୋଟିଏ ସ୍ଵତନ୍ତ୍ର 
କମିଟିକୁ ଦିଆଯାଉଛି । ସେମାନେ କ'ଣ ହେଲେ ନିଷ୍ପତ୍ତି ନିଶ୍ଚୟ ଦେବେ । 


ଯାହାହେଉ ଜଗନ୍ନାଥଙ୍କ ଆଶୀର୍ବାଦରୁ ଏବେ ଦୁଇବର୍ଷ ହେଲା ଓଡ଼ିଶୀ ନୃତ୍ୟ ଶାସ୍ତ୍ରୀୟ 
ନୁତ୍ୟବୋଲି ସଙ୍ଗୀତ- ନାଟକ ଏକାଡେମୀ ଦ୍ବାରା ସ୍ଵୀକୃତି ପାଇଛି । କାଳୀଭାଇଙ୍କ ମନକାମନା 
ପୂର୍ଣ୍ଣ ହୋଇଛି । ସେ ଓଡ଼ିଆ ଜାତି ପାଇଁ ଗୋଟିଏ ବିରାଟ କୀର୍ରି ରଖୁପାରିଲେ । ଏହା 
ଅବଶ୍ୟ ଯଥେଷ୍ଟ ନୁହେଁ, ଅନ୍ୟାନ୍ୟ ଶାସ୍ତ୍ରୀୟ ନୃତ୍ୟକୁ ଯେଉଁ ପରିମାଣରେ ସାହାଯ୍ୟ ମିଳିଛି 
ତାହା ଦେବାପାଇଁ ବଳିଷ୍ଠ ଦାବି ହେଉ ଏବଂ ଓଡ଼ିଶୀ ସଙ୍ଗୀତର ଶାସ୍ତ୍ରୀୟତା ପାଇଁ 
କଳାକାରମାନେ ଉତ୍ସାହରେ ଲାଗିଯାନ୍ତୁ । ନୃତ୍ୟଗୁରୁ କାଳୀଭାଇ ପ୍ରେରଣା ଦିଅନ୍ତୁ । 


ସର୍ବୋପରି ଓଡ଼ିଶା ରାଜ୍ୟ ସରକାର ନିଜ ସଂସ୍କୃତିର ବିକାଶ ଓ ଉନ୍ନତି ପାଇଁ କଥାରେ 
ନୁହେଁ, କାର୍ଯ୍ୟରେ ତୁରନ୍ତ କିଛି କରନ୍ତୁ, ଅନ୍ୟଥା ଲୋକେ କ୍ଷମା ଦେବେନି । 


ଶ୍ରୀ ନୃୂସିଂହ ଚରଣ ସାମନ୍ତସିଂହାର, 


ପ୍ରୋକ୍ତ ଲେଖାସମ୍ବନ୍ଧେ କେତେକ ଘଟଣାର ସ୍ପଷ୍ଠି କରଣ : 


ସେମିନାରରେ ମୋର ସନ୍ଦଭ ପାଠ ଓ ଡିମନୃଷ୍ଟ୍ରେସନ୍‌ ଦିନକ ପରେ ତା 
୬ ।୪ ।୫୮ରିଖର ଘଟଣା - 


ଡାକ୍ତର ନୃସିଂହ ଚରଣ ସାମନ୍ତସିଂହାର ଏମ୍‌.ପି. 71 ¢ 01୮1/& ୮୯୫106୩୮ 0101 

116 61) ^\?୮1 1958 &£ 6.30 £.}¶. ବୋଲି କାର୍ଡ଼ ଛପାଇ ବାଣିଥୁଲେ | ତଦନୁସାରେ 
କୁମାରୀ ନନ୍ଦୀ ଓ ସହଯୋଗୀ ଦଳ କ୍ଳବରେ ପ୍ରାୟ ଦୁଇଘଣ୍ଟା ନୃତ୍ୟ ପରିବେଷଣ କଲେ । 
ଏହା ଉପସ୍ଥତ ଦଶକମାନଙ୍କ ଦ୍ଵାରା ବିଶେଷ ପ୍ରଶଂସିତ ହୋଇଥିଲା । 


ଏ ସମ୍ବନ୍ଧେ ତା ୭।୪ ।୫୮ ରିଖର ଷ୍ଟେଟସ୍‌ମ୍ୟାନ ପତ୍ରିକାରେ ପ୍ରକାଶିତ ମତାମତର 
କିୟଦଂଶ ଉଦ୍ଧାର କରୁଛି _ 


କଳା-ଜୀବନ ୩୩୧ 

ବିରୁଦ୍ଧ ମତ - ତା ୪ ରିଖରେ ଓଡ଼ିଶୀ ନୃତ୍ଯ ସନ୍ଦର୍ଭ ପାଠ ଦିନ ସେମିନାରର 
ଉପସ୍ଥିତ ଭାରତର ବିଭିନ୍ନ ପ୍ରଦେଶରୁ ଆଗତ ନୃତ୍ୟ ସଙ୍ଗୀତ ବିଦ୍ଧାନ୍ନମାନେ ଏକମୁଖରେ 
ଓଡ଼ିଶୀ ସଙ୍ଗୀତକୁ ଭାରତ ନାଟ୍ୟମ୍‌, କଥାକାଳୀ, ମଣିପୁରୀ ଓ କୁଚପୁଡ଼ୀ ନୁତ୍ୟ ସହିତ 
ଶାସ୍ତ୍ରୀୟ (୦ୀ&8551081) ବୋଲି ମତ ଦେଲେ | ପତ୍- ପତ୍ରିକାରେ ଏହା ପ୍ରକାଶିତ ହେଲା, 
କିନ୍ତୁ ତା ୭।୪ ।୫୮ରିଖ ଦିନ ଶ୍ରୀ ନିତ୍ୟାନନ୍ଦ କାନୁନଗୋ ପ୍ରମୁଖ ତିନି ଚାରିଜଣ ବିଜ୍ଞାନ 
ଭବନରେ ବସି ଓଡ଼ିଶୀ ନୃତ୍ୟକୁ ଶାସ୍ତ୍ରୀୟତାର ମାନଦେବା, ନ ଦେବା ବିଚାରି ସିର କରିବା 
ଲାଗି ପୁଣି ଏକ ଆଲୋଚନା ବୈଠକ ବସିଲା । ଏ ବୈଠକରେ ଶ୍ରୀମତୀ ମୃଦୁଳା ସରାଭାଇ, 
ଶ୍ରୀ ମୋହନ ଖୋକର ଓ ଶ୍ରୀ ଅନୀଲ ଦେ ପ୍ରମୁଖ ନୃତ୍ୟ- ସଙ୍ଗୀତ ବିଦ୍ଵାନ୍ଧମାନେ ଓଡ଼ିଶୀ 
ନୃତ୍ୟକୁ ଶାସ୍ତ୍ରୀୟ ନୃତ୍ୟ ସମ୍ମାନ ଦିଆଯିବାକୁ ଦାବି କଲେ । ଅନ୍ୟ ପକ୍ଷରେ ଶ୍ରୀ ନିତ୍ୟାନନ୍ଦ 
କାନୁନଗୋ ପ୍ରଭୃତି ସଭା ମଞ୍ଚରେ ଆସୀନ ତିନି ଚାରିଜଣ ବ୍ୟକ୍ତି ଓଡ଼ିଶୀ ନୃତ୍ୟକୁ ବର୍ଭମାନ 
ଲାଗି ପାରମ୍ପରିକ (୮୮8ଧ110୦୩&]) ରୂପେ ଗ୍ରହଣ କରାଯାଉ ଏବଂ ଶାସ୍ତ୍ରୀୟ ନୁତ୍ୟରୂପେ 
ସମ୍ମାନିତ କରିବାର ବିଚାର ଲାଗି ଗୋଟିଏ ବିଶେଷଜ୍ଞ କମିଟି ଗଠନ କରାଯାଉ ବୋଲି 
ମତ ଦେଲେ । ଉପସ୍ଥିତ ନୃତ୍ୟ ସଙ୍ଗୀତ ବିଦ୍ଵାନ୍ମମାନେ କମିଟିର ଏଭଳି ଏକ ମନମୁଖ୍‌ 
ଦୁବିଚାରରେ ଅସନ୍ତୋଷ ପ୍ରକାଶ କଲେ । ଏପରି ବିରୁଦ୍ଧ ମତ ପ୍ରକାଶ ପାଇଥ୍‌ବାରୁ 
ଦିଲ୍ଲୀରେ ଉପସ୍ଥିତ ଓଡ଼ିଆ ଏମ୍‌.ପି. ଏବଂ ଅନ୍ୟମାନେ ମଧ ଅସନ୍ତୁଷ୍ଟ ହେଲେ । 

ପ୍ରେସ୍‌ - କନ୍ଵଫରେନ୍ସ୍‌ _ ବାରିଷ୍ଟର ଶ୍ରୀ ରଘୁମଣି ପଟ୍ଟନାୟକ ତା ୧୦ ରିଖ ଦିନ 
ଓପରଓଳି ଚାରିଟାବେଳେ ସୁପ୍ରିମ କୋର୍ଟର ୮୦୦୮ ?ଏ୦. 73 ରେ ଗୋଟିଏ ୮।$5 
୦୦୮୩୮୯୮୯୩୮୦୯ ଡକାଇଲେ । ଡା. ଚାଲିସ ଫାବ୍ରୀ, ମାନ୍ଦ୍ରାଜର ଶ୍ରୀ ବେଙ୍କଟାଚଲମ୍‌, ଶ୍ରୀ 
ଯତୀନ ଦାସ, ପ୍ରଜେଶ ବାନାର୍ଜୀ ପ୍ରମୁଖ ବିଭିନ୍ନ ସ୍ଥାନର ବହୁ ବିଶିଷ୍ଟ ନୃତ୍ୟ ସଙ୍ଗୀତବିତ୍‌ ଓ 
କଳାପ୍ରେମୀ ଏଠାରେ ଉପସ୍ଥିତ ଥୁଲେ । ସେମାନେ ମୋତେ ଓଡ଼ିଶୀ ନୃତ୍ୟର ଶାସ୍ତ୍ରୀୟତା 
ପରମ୍ପରା ଏବଂ ନାଟ୍ୟଶାସ୍ତ୍ରର ପ୍ରମାଣ ଇତ୍ୟାଦି ଇତ୍ୟାଦି ସମ୍ବନ୍ଧେ ଅନେକ ପ୍ରଶ୍ନ କଲେ । 
ଏହି ବୈଠକ ପ୍ରାୟ ଦୀର୍ଘ ଦେଢ଼ଘଣ୍ଟା ପର୍ଯ୍ୟନ୍ତ ଚାଲିଲା । ଶେଷରେ ସମସ୍ତେ ସେମିନାରର 
ଏପରିକି ଏକ କମିଟି କରି ଓଡ଼ିଶୀ ନୃତ୍ୟର ଶାସ୍ତ୍ରୀୟତା ଘେନି ବିଚାର କରିବା ମନ୍ତବ୍ୟର 


୩୩୨ କୁମ୍ଭାର ଚକ 


ନିନ୍ଦା କରିଥୁଲେ । ଶ୍ରୀ ରଘୁମଣି ଉପସ୍ଥିତ ସଭ୍ୟମାନଙ୍କୁ ଜଳଯୋଗରେ ଆପ୍ୟାୟିତ କରି 
ଧନ୍ୟବାଦ ଅର୍ପଣ ପରେ ପ୍ରାୟ ସନ୍ଧ୍ୟାବେଳକୁ ସଭା ଭଙ୍ଗ ହେଲା । 


ଏ କମିଟିର ମତ ସମ୍ବନ୍ଧେ '71© ୭[81¢5୮୩81, 2 ?[8?/” 1958ରେ ପ୍ରକାଶିତ 

ରାଧୂକା : 


ତା ୫।୪।୫୮ ରିଖରେ କେନ୍ଦ୍ର ନାଟକ ଏକାଡ଼େମୀ ନ୍ଯାସ୍‌ନାଲ୍‌ ମ୍ୟୁଜିକ୍‌ 
ଆସୋସିଏସନୁକୁ ଦିଲ୍ଲୀରେ ଅନୁଷ୍ଠିତ ନୃତ୍ୟ ସେମିନାରରେ ଯୋଗ ଦେବାକୁ ଡାକିଥୁଲେ । 


କଳା-ଜୀବନ ୩୩୩ 


ମୁଁ ମଧ୍ଯ ଡାକରା ପାଇଥୁଲି । ମୋ ସନ୍ଦର୍ଭ ସହିତ 96100050'8 101 ଦେବାପାଇଁ ପ୍ରୋକ୍ତ 
ଆସୋସିଏସନକୁ ଦିଲ୍ଲୀକୁ ଯିବାକୁ ଥୁବା ଦଳର ସହଯୋଗ ନେବାକୁ ଚିଠିପାଇ ମୁଁ 
ଆସୋସିଏସନକୁ ବହୁବାର ଅନୁରୋଧ କରି ବିଫଳ ମନୋରଥ ହୋଇ ଅନ୍ୟ ବ୍ୟବସ୍ଥା 
କରିବାକୁ ବାଧ୍ଯ ହେଲି । ସେ ସମ୍ବନ୍ଧୀୟ ସବୁକଥା ତ ଆଗରୁ କହିଛି । ଦିଲ୍ଲୀ ତାଳକୋଟ୍ରା 
ଗାର୍ଡ଼ନରେ ଆସୋସିଏସନ ପକ୍ଷରୁ ତା ୫ ।୪।୫ ୮ ରିଖ ସନ୍ଧ୍ୟାରେ ' ରାଧୂକା' ନୁତ୍ୟନାଟିକା 
ମଞ୍ଚସ୍ଥ ହେଲା । ଏହି ନାଟିକା ସମ୍ବନ୍ଧରେ କେତେକ ପତ୍ରପତ୍ରିକାର ମତାମତ ନ୍ୟାସନାଲ୍‌ 
ମ୍ୟୁଜିକ୍‌ ଆସୋସିଏସନ ତାଙ୍କର କଟକ ନାରୀସଂଘ ସଦନରେ ଡକାଇଥୁବା ପ୍ରେସ୍‌ 
କନଫରେନ୍ସରେ ଟାଇପ୍‌ କରି ବାଣ୍ଡିଥୁଲେ । ପରେ ସେଗୁଡ଼ିକ କଟକ ବିବରଣୀରେ ମୁଁ 
ପ୍ରକାଶ କରୁଛି । 


ଶ୍ରୀମତୀ ରହେମାନୁ : 


ପ୍ରଖ୍ୟାତା ନୃତ୍ୟଶିଳ୍ପୀ ଶ୍ରୀମତୀ ଇନ୍ଦ୍ରାଣୀ ରହେମାନ ଶ୍ରୀ ଦେବପ୍ରସାଦ ଦାସଙ୍କଠାରୁ 
ଓଡ଼ିଶୀ ନୃତ୍ୟ ଶିକ୍ଷା କରୁଥୁଲେ । ମୁଁ ମଧ୍ଯ ଦିଲ୍ଲୀରେ ତାଙ୍କୁ ଗୀତଗୋବିନ୍ଦରୁ ଗୋଟିଏ 
ଗୀତର ଅଭିନୟ ଶିକ୍ଷା ଦେଇଥୁଲି । ୭ ।୪ ।୫୮ ସୋମବାର ଦିନ ଓଡ଼ିଶୀ ନୃତ୍ୟ ସମ୍ବନ୍ଧେ 
ବିଜ୍ଞାନ ଭବନରେ ଆଲୋଚନା ପରେ ତାହାକୁ ଏତେ ଶୀଘ୍ର କ୍ଳାସିକାଲ ରୂପେ ସ୍ଵୀକୃତି 
ଦେବାପାଇଁ ଅସ୍ଵୀକାର କରାଗଲା । ସେହିଦିନ ସନ୍ଧ୍ୟା ସାତଟାବେଳେ ତାଳକୋଟ୍ରା ଗାଡ଼଼ନର 
ଶ୍ରୀମତୀ ରହେମାନ ଗୀତ ଗୋବିନ୍ଦରୁ ଗୋଟିଏ ଗୀତ ଓଡ଼ିଶୀ ନୃତ୍ୟ ରୀତିରେ ପରିବେଷଣ 
କଲେ । 


ପ୍ରଥମେ ମୋତେ ମଞ୍ଚ ଉପରକୁ ନେଇ ସେ ଗୁରୁପୂଜା କରି ଓଡ଼ିଶୀ ନୃତ୍ୟର 
ବିଭାଗମାନଙ୍କ ସହ ନୃତ୍ୟ କଲେ । ପ୍ରାୟ ଏକ ହଜାର ଦର୍ଶକଙ୍କ ଉପସ୍ଥିତିରେ ମନ୍ତ୍ରୀ ଶ୍ରୀ 
ହୁମାୟୁନ କବିର ମୋତେ ସମ୍ବର୍ଦ୍ରନା ଜ୍ଞାପନ କଲେ । ସେହିଦିନ ଶ୍ରୀ ମଧୁସୂଦନ ମହାନ୍ତି 
ଦିଲ୍ଲୀ ସୁପ୍ରିମକୋର୍ଟରେ ଯୋଗ ଦେଇ ଥାଆନ୍ତି । ସେ ମଞ୍ଚ ଉପରେ ଖଣ୍ଡିଏ ପାଟ ଚଦର 
ମୋ ଗଳାରେ ପିନ୍ଧାଇ ଦେଲେ । 


ଇନ୍ଦ୍ରାଣୀଙ୍କ ଓଡ଼ିଶୀ ନୃତ୍ୟକୁ ସମସ୍ତେ ପ୍ରଶଂସା କଲେ । ଏ ସମ୍ବନ୍ଧେ କେତେକ 
ଖବରକାଗଜରେ ମତାମତ ଦେଖନ୍ତୁ - 

¡,¶&7/, 2. 1958. 

ଏହିପରି ଅନେକ ପତ୍ରପତ୍ରିକାରେ ଓଡ଼ିଶୀ ନୃତ୍ୟ ସମ୍ବନ୍ଧେ ବହୁ ମତାମତ ପ୍ରକାଶ 
ପାଇଛି । ସେ ସମସ୍ତର ନକଲ ଦେବାକୁ ଗଲେ କୁମ୍ଭାର ଚକର କଳେବର ବୃଦଵି ଘଟିବା 
ଭୟରେ ସବୁତକ ଏଠାରେ ଲେଖ୍‌ବାକୁ ଯାଉ ନାହଁ । ନିମ୍ବରେ କେବଳ ଆଉ ଗୋଟିଏ 


ମାତ୍ର ପତ୍ରିକାର ମତ ଉଦ୍ଧାର କରି ଦିଲ୍ଲୀରେ ଓଡ଼ିଶୀ ନୃତ୍ୟ ସମାରୋହର ଆଲୋଚନା 
ଲେଖା ବନ୍ଦ କରୁଛି - 


5181651141), 161)1 

ଫଳାଫଳ : 


ପରିଶେଷରେ ଓଡ଼ିଶୀ ନୃତ୍ୟ ଏକ ଶାସ୍ତ୍ରୀୟ ନୃତ୍ୟ ରୂପେ ଗୃହୀତ ହେଲା ଏବଂ 
ଏହାର ବିଶେଷ ଶିକ୍ଷା ବା ରିସର୍ଚ ଲାଗି ବୃରିର ବ୍ୟବସ୍ଥା ମଧ୍ଯ ହେଲା । 


୩୩୬ କୁମ୍ଭାର ଚକ 


ବାସ୍ତବରେ ଡା. ନୁସିଂହ ଚରଣ ସାମନ୍ତସିଂହାର, କଳାହାଶ୍ିର ମହାରାଜା ଶ୍ରୀ ପି.କେ. 
ଦେଓ, ଶ୍ରୀ ଚିନ୍ତାମଣି ପାଣିଗ୍ରାହୀ ଓ ଶ୍ରୀ ଶ୍ରଦ୍ଧାକର ସୂପକାର ପ୍ରଭୃତି ଏମ୍‌.ପି. ମାନେ 
ଓଡ଼ିଶୀ ନୃତ୍ୟକୁ ତାହାର ଯଥାଯୋଗ୍ୟ ସମ୍ମାନ ଲାଭ ଲାଗି ଯେଉଁ ଅଦମ୍ୟ ପ୍ରଚେଷ୍ଟା 
କରିଛନ୍ତି, ତାହା ଓଡ଼ିଆ ଜାତି ପାସୋରି ପାରିବ ନାହିଁ । 

ଏ ସମ୍ବନ୍ଧେ ଲୋକସଭାର ପ୍ରଶ୍ନ - ଗୁରୁବାର ତା ୧ ୨ ।୨ ।୫୯ ରିଖର ପୃଷ୍ଠା ୩୬ 
(144-50୮ୂ61‹8୮-୦୦1551 1981106 810 !,[1$10) ଏବଂ ବୁଧବାର ମାର୍ଚ୍ଚ ୨୨ ତାରିଖ 
୧୯୬୧ ମସିହାରେ ମନ୍ତ୍ରୀ ହୁମାୟୁନ କବିରଙ୍କ ଉତ୍ତର - “ଓଡ଼ିଶୀ ନୁତ୍ୟକୁ ଯଥାଯୁକ୍ତ 
ସ୍ଵୀକୃତି ଦେବାସମ୍ବନ୍ଧେ ପଦକ୍ଷେପ ଗ୍ରହଣ କରାଯାଇଛି ।' ' (/#୦11୦୮ 1180 &1୮680)/ 
261 141୧6୮7 †୦ 811, 0116 ୮୯୦୦୫୮11100 10 ୦୦1୭51 1) 8100) ଦୃଷ୍ଟବ୍ୟ | 


ମୋ ମନଗୁହାରି ଆମ ଜଗନ୍ନାଥେ ଶୁଣିଲେ ବୋଲି ମୁଁ ତାଙ୍କ ଶ୍ରୀଚରଣରେ ମହାନନ୍ଦରେ 
ପ୍ରଣତି ନିବେଦନ କଲି । 


ଅନୁରୋଧ ମୋର : 


ଦିଲ୍ଲୀ ନୃତ୍ୟ ସମାରୋହରେ ମୋର ସନ୍ଦର୍ଭ ପାଠ ଓ ତହିଁ ସହିତ ଆବଶ୍ୟକୀୟ 
ଡିମନୃଷ୍ଟ୍ରେସନ ଦେବାଲାଗି ନ୍ୟାସନାଲ୍‌ ମ୍ୟୁଜିକ୍‌ ଆସୋସିଏସନର ସହଯୋଗରେ ଟାଳଟୁଳ 
ଦେଖ୍‌ ମୁଁ ଯେଉଁ ସ୍ଵତନ୍ତ୍ର ବ୍ୟବସ୍ଥା କରିଥୁଲି ତାହା ମଧ୍ଯ ସେହି ଜଗନ୍ନାଥଙ୍କର ଅନୁଗ୍ରହ 
ବୋଲି ବିଚାରୁଛି । ଏ ସମ୍ବନ୍ଧେ ୮କଟକରେ ଆଲୋଚନା” ଶୀର୍ଷକ ମୋର ପରବର୍ତୀ 
ଲେଖାପଢ଼ି ଶ୍ରଦ୍ଧେୟ ପାଠକ ପାଠିକାମାନେ ସୁବିଚାର କରିବାକୁ ଅନୁରୋଧ ମୋର । 


କଟକରେ ଆଲୋଚନା (୧୯୫୮) 

ମୁ ଦିଲ୍ଲୀରୁ କଟକ ବାହୁଡ଼ିଲା ପରେ ଦୁଇଟି ପ୍ରେସ କନ୍ଧଫରେନ୍ସ୍‌ ଡକାଇ କେନ୍ଦ୍ର 
ସଙ୍ଗୀତ ନାଟକ ଏକାଡ଼େମୀର ଓଡ଼ିଶୀ ନୃତ୍ୟ ସମ୍ବନ୍ଧରେ ସମସ୍ତ ବିବରଣୀ ପ୍ରକାଶ କଲି । 
ଏହାପରେ ନ୍ୟାସନାଲ୍‌ ମ୍ୟୁଜିକ୍‌ ଆସୋସିଏସନ୍‌ 'ନାରୀସଂଘ ସଦନ'ରେ ଗୋଟିଏ ସାମ୍ବାଦିକ 
ସମ୍ମିଳନୀ ଡକାଇଲେ । ସେ ସମ୍ବନ୍ଧରେ କିଛି ପ୍ରକାଶ କରୁଛି - 

ଆସୋସିଏସନ ?¶ଏ୦. ]31/141\1#^0/ -14-4-58ର ଏକ ନୋଟିସ ସହ ନିମନ୍ତଣ 
ପତ୍ର ମୋତେ ପଠାଇଥୁଲେ । ସେହିଟି ଏହିପରି -_ 


1୮୦୮) ¬ 197. 3.1. †୮1[୮&117'. ?[.19. (11)871)) !\¶.1°. (?\[[:[19) ୦୩୦୮] 
©୦୦୮୫187୮/. 
† ୦ 51୮1 †- . ୦. ?&801411‹ 
1 &0&111011) 9 &118' 
© [140]‹ 


କଳା¬-ଜୀବନ ୩୩୭ 


[964୮ 51୮ 


1୦11 ¥/11106€ 0180 10 1010\// 1181 ୦11୮ /„ $୫୦୦181101 1) &0 11; ୮ 1\/1100© ୦୮ 
]71୮©5611108 801 ୦୮୨୭1୭୦1 19⁄4]ଏ୦% 191! ^? 4 81 1961111 0171 11 14] ଏ ୦୮: 
୭୮ \¶11 ^. 1 , 1୦10 ।110©୮ 11 8115001065 ୦† 1116 ୦ &09661 ]ଏ ଥ141¢ /^,1ପ06171. 
?ଏ \/ 1୬୦111, 1୮୦୮) 30.3.58 1୦ 7.4.5 8 &00 1141 ୦୩୮ ୮୧୯୮୮୦୮୮୩୩1୩୦୦ 1୦୮୯, 
\¥୬/ଥ$ \©୮) ¡112117/' &)[91୮୦୦1410. 


†11 1115 ୦୦୮୮୦୦୮100, ଥ ୮୦୭୭ (୦୮୮୦୮୯୮୩୦୦ 7111 ୦୭୦ ])©]0 11 11 ?ଏ 4୮1 
“8101 ୦80୯81, ୦1[180]¢ ୦୮ !୮107/, 11©€ 1 811 ^\[୮01 1958 81 6-30 ୮ ?\¶. ]1 
¥/୦1\110 9© & 7୩811©୮ ୦୮ £୮୦8୫୮ ୮)108511୮6 ୮୦୮ 115 1୮ 7୦୩1 ୦୦010 110017/ ୨୮୮୦ 
$୦୮)© 111)€ 1୦ 8116100. 


`\[୦\1୮୭ {811111111/ 
1.]0. †7୮12&1) 
୦୯୮୯୮ଥ୫1 ୦୯୦୮୯ଥ818୮/ 
ଏହି ସାମ୍ବାଦିକ ସମ୍ମିଳନୀରେ ଆସୋସିଏସନ ତାଙ୍କ ଲିଖୁତ ରିପୋର୍ଟ ସହ କେତେକ 

ଯଥାଯଥ ବିଚାର କରିବେ । 

ସାମ୍ବାଦିକ ସମ୍ମିଳନୀରେ ଆସୋସିଏସନର ରିପୋର୍ଟ ଏବଂ “ ରାଧକା' ନୁତ୍ଯନାଟିକା 
ସମ୍ପର୍କୀୟ ପ୍ରୋକ୍ତ ପତ୍ରପତ୍ରିକାର ସମାଲୋଚନା ଇତ୍ୟାଦି ପାଠ ସରୁ ନ ସରୁଣୁ ଦିଲ୍ଲୀ 
ସଙ୍ଗୀତ ନାଟକ ଏକାଡ଼େମୀ ସେକ୍ରେଟେରୀଙ୍କଠାରୁ ଆସିଥୁବା ନିମ୍ନଲିଖୂତ ତାର ବାର୍ତ୍ତାଟି 
ସେକ୍ରେଟେରୀ ପଢ଼ି ଶୁଣାଇଲେ - 

ଓଡ଼ିଶୀ ନୃତ୍ୟର ଶାସ୍ତ୍ରୀୟତା ବିଚାର ସମ୍ବନ୍ଧେ କେତେକ ଓଡ଼ିଆ ପତ୍ରପତ୍ରିକାରେ ପ୍ରକାଶିତ 
ସମ୍ବାଦ ନିମ୍ନରେ ଉଦ୍ଧାର କରାଯାଉଅଛି _ 
ଓଡ଼ିଆ ପତ୍ରପତ୍ରିକା : 
ସମାଜ - ୧୯ |୪ |୫ ୮ 
ଓଡ଼ିଶୀ ଶାସ୍ତ୍ରୀୟ ନୃତ୍ୟରୂପେ ଏକାଡ଼େମୀ ସ୍ଵୀକୃତି ପାଇ ନାହିଁ । 


ଏ ସମ୍ପର୍କରେ ପରାମର୍ଶ ଦେବାଲାଗି ଏକାଡ଼େମୀ ପକ୍ଷରୁ ବିଶେଷଜ୍ଞ କମିଟି ନିଯୁକ୍ତ 
କରାଯାଇଛି । ଓଡ଼ିଶୀ ନୃତ୍ୟ ସଙ୍ଗୀତର ବିକାଶ ସାଧନ ନ୍ୟାସନାଲ୍‌ ମ୍ୟୁଜିକ୍‌ ଆସୋସିଏସନର 
ଲକ୍ଷ୍ୟ ବୋଲି ସାମ୍ବାଦିକ ସମ୍ମିଳନୀରେ ସାଧାରଣ ସମ୍ପାଦକଙ୍କ ବିବୁଭ୍ତି - 


( ନିଜ ପ୍ରତିନିଧ୍‌ଙ୍କଠାରୁ ) 


କଳା-ଜୀବନ ୩୩୯ 


କଟକ ତା ୧୯ ।୪ - ନ୍ୟାସନାଲ୍‌ ମ୍ୟୁଜିକ୍‌ ଆସୋସିଏସନ ପକ୍ଷରୁ ଗତକାଲି ସନ୍ଧ୍ୟାରେ 
ନାରୀସଂଘ ସଦନଠାରେ ଏକ ସାମ୍ବାଦିକ ସମ୍ମିଳନୀ ଡକାଯାଇଥୁଲା । ଆସୋସିଏସନର 
ସାଧାରଣ ସମ୍ପାଦକ ଡାକ୍ତର ବିଭୂତି ଭୂଷଣ ତ୍ରିପାଠୀ ବିବୃତି ଦେଇ କହିଲେ ଯେ ଭାରତୀୟ 
ସାଂସ୍କୃତିକ କ୍ଷେତ୍ରରେ ଓଡ଼ିଶୀ ନୃତ୍ୟ ସଙ୍ଗୀତକୁ ସୁପ୍ରତିଷ୍ଠିତ କରିବା ଲାଗି ଏ ଅନୁଷ୍ଠାନ 
ଯଥାସାଧ୍ଯ ଉଦ୍ୟମ କରିଆସିଛି । 


>× >× >× 


ଚଳିତ ମାସର ପ୍ରଥମ ସପ୍ତାହରେ ନୂଆଦିଲ୍ଲୀଠାରେ ଅନୁଷ୍ଠିତ ନୃତ୍ୟ ସେମିନାରରେ 
ଆମେ ପୁଣି ଥରେ ଯୋଗ ଦେବାକୁ ସୁଯୋଗ ପାଇଥୁଲୁ । ଆମ ଆସୋସିଏସନ ପକ୍ଷରୁ 
'ରାଧୂକା' ନୁତ୍ୟ-ନାଟ୍ୟ ପରିବେଷଣ କରାଯାଇଥୁଲା । ଏହାକୁ ଦେଖୁବା ପରେ ଓଡ଼ିଶୀ 
ନୃତ୍ୟ ସଙ୍ଗୀତର ଏକ ସ୍ବତନ୍ତ୍ର ବୈଶିଷ୍ଟ୍ୟ ରହିଛି ବୋଲି ଦେଶର ବିଭିନ୍ନ ଅଞ୍ଚଳର 
କଳାପ୍ରେମୀମାନେ ସ୍ଵୀକାର କରିଛନ୍ତି । 


>× >× ୬>× 


ଅନ୍ୟ ଏକ ପ୍ରଶ୍ଵର ଉତ୍ତରରେ ସେମାନେ କହିଲେ ଯେ ସେମିନାରରେ ଓଡ଼ିଶୀ 
ନୃତ୍ୟକୁ ସ୍ଵୀକୃତି ଦେବା ସଂକ୍ରାନ୍ତ ପ୍ରସ୍ତାବ ପୁଙ୍ଖାନୁପୁଝଖ ରୂପେ ଆଲୋଚିତ ହୋଇ ନ ଥୁଲା 
ଓ ଭୋଟ ଗ୍ରହଣ ମଧ୍ଯ କରାଯାଇ ନ ଥୁଲା । ତାଂ ଛଡ଼ା ଶ୍ରୀମତୀ ଇନ୍ଦ୍ରାଣୀ ରହମନ଼୍ ଓଡ଼ିଶୀ 
ନୃତ୍ୟ ପ୍ରଦର୍ଶନ କରି ନ ଥୁଲେ । 

ଏହି ସାମ୍ବାଦିକ ସମ୍ମିଳନୀରେ ଡକୃର ଆଉଭବଲ୍ଲଭ ମହାନ୍ତି, ଡଢୃର ମାୟାଧର ମାନସିଂହ, 
ଓଡ଼ିଶା ସାହିତ୍ୟ ଏକାଡ଼େମୀର ସେକ୍ରେଟେରୀ ଶ୍ରୀ ରାଜକିଶୋର ରାୟ, ବିଭିନ୍ନ ସମ୍ବାଦପତ୍ରର 
ପ୍ରତିନିଧୂ ଓ ବିଭିନ୍ନ ଅନୁଷ୍ଠାନର କଳାକାରମାନେ ନିମନ୍ତ୍ରିତ ହୋଇ ଯୋଗ ଦେଇଥୁଲେ । 
ସମସ୍ତଙ୍କୁ ଜଳଯୋଗରେ ଆପ୍ୟାୟିତ କରାଯାଇଥୁଲା । 


ପ୍ରଜାତନ୍ତ୍ର ୨୧.୪.୫୮ 
ଓଡ଼ିଶୀ ନୃତ୍ୟର ସମ୍ମାନ 
ଡକୂର ମାୟାଧର ମାନସିଂହ । 


ନିକଟରେ ଦିଲ୍ଲୀରେ ସଙ୍ଗୀତ ନାଟକ ଏକାଡ଼େମୀ ତରଫରୁ ନିଖ୍‌ଳ ଭାରତର ନୃତ୍ୟ- 
ସେମିନାରର ଆୟୋଜନ ହୋଇଥଲା । ଓଡ଼ିଶାରୁ ଶ୍ରୀଯୁକ୍ତ କାଳୀଚରଣ ପଟ୍ଟନାୟକ ଓ 
ଦେବପ୍ରସାଦ ଦାସଙ୍କ ନେତୃତ୍ଵରେ ଦଳେ ବାଳିକା ଓଡ଼ିଶୀ ନୃତ୍ୟର ନମୁନା ଦେଖାଇବା 
ପାଇଁ ଯାଇଥୁଲେ । ଷ୍ଟେଟ୍‌ସମାନର କଳା ସମାଲୋଚକ ଡକୃର ଚାଇ୍ିସ୍‌ ଫାବ୍ରୀ, ଏଇ 
ସମ୍ପର୍କରେ ମୋ ନିକଟକୁ ଏକ ପ୍ରାଇଭେଟ ଚିଠିରେ ଯାହା ଲେଖୁଛନ୍ତି, ତାହା ସମଗ୍ର 
ଉତ୍କଳବାସୀଙ୍କୁ ଆନନ୍ଦ ଓ ଉତ୍ସାହଦାନ କରିବ ଭାବି, ନିମ୍ନରେ ତାହାର ଅନୁବାଦ କରିଦେଉଛି । 
ସେ ଲେଖୁଛନ୍ତି - 


୩୪୦ କୁମ୍ଭାର ଚକ 


“ଗତ ସୋମବାର ତମ ନିକଟକୁ ଏକ ଟେଲିଗାମ୍‌ ପଠାଇବା ପାଇଁ ମୋର ଭାରି 
ଇଚ୍ଛା ହୋଇଥୁଲା । କାରଣ ଏଇଦିନ ମୋ ପକ୍ଷରେ ସଂଗ୍ରାମର ଓ ଓଡ଼ିଶୀ ନୃତ୍ୟ ପକ୍ଷରେ 
ଏକ ବିଜୟ ଦିବସ । ଭାରତନାଟ୍ୟମ୍‌ ପରେ ଓଡ଼ିଶୀ ନୃତ୍ୟକୁ ଭାରତର ଏକ କ୍ଲାସିକାଲ 
ନୃତ୍ୟ ଭାବରେ ସମାନ ଆସନରେ ଗ୍ରହଣ କରିବାକୁ ସଙ୍ଗୀତ ନାଟକ ଏକାଡ଼େମୀ ସ୍ଵୀକୃତ 
ହୋଇଛନ୍ତି । ଏଠାରେ ସବୁ ଓଡ଼ିଆ ଭାରି ଖୁସି । ମୋର ସୁଖ କାହାଠାରୁ କମ୍‌ ନୁହେଁ । 
ଶ୍ରୀଯୁକ୍ତ ପଟ୍ଟନାୟକ ଆଜି ପାଲିଆମେଣ୍ଟରେ ଏକ ପ୍ରେସ୍‌ କନ଼୍ଧଫରେନ୍ସ ଡାକୁଛନ୍ତି । ସବୁ 
ଓଡ଼ିଶା ଏମ୍‌.ପି.ମାନେ ଯୋଗ ଦେଉଛନ୍ତି । ମୁଁ ମଧ୍ ଯିବି | 


ଓଡ଼ିଶାରୁ ଯେଉଁ ଦଳ ଆସିଥୁଲେ ସେଗୁଡ଼ିକ ଏଗାରରୁ ଚଉଦ ବଶ୍ଷର ବାଳିକାମାତ୍ର । 
ସେମାନଙ୍କର ତାଲିମର ବହୁତ ଅଭାବ ଅଛି । ସେମାନଙ୍କର ପୋଷାକପତ୍ର ଓ ପରିବେଶ 
ଖରାପ ଥୁଲା; କିନ୍ତୁ ଏ ସମସ୍ତ ଦୀନତାସକ୍ଶେ ଓଡ଼ିଶୀ ନୃତ୍ୟର ନିସର୍ଗ ସୌନ୍ଦର୍ଯ୍ୟ ପ୍ରସ୍ଫଟ 
ହୋଇ ପଡୁଥାଏ । ପଟ୍ଟନାୟକଙ୍କ ଲେକଚର ପରେ ଯେଉଁ କିଶୋରୀ ଡିମନେଷ୍ଟ୍ରସନ୍ନ 
ଦେଲେ ତାଙ୍କର କୃତିତ୍ଵ ସମସ୍ତଙ୍କୁ ଓଡ଼ିଶୀ ନୃତ୍ୟର ଉଚ୍ଚ କ୍ଳାସିକାଲ୍‌ ଗୁଣ ପ୍ରତି ନିଃସନ୍ଦେହ 
କରିଦେଲା । ଏକ ଭଲକଥା ପୁଣି ହେଲା ଯେ ଆମେ କେତେକ ଦେବପ୍ରସାଦ ନୃତ୍ୟ 
କରନ୍ତୁ ବୋଲି ଡାକ ଦେଲୁ । ତାଙ୍କର ଚମତ୍କାର ନୃତ୍ୟରେ ସମସ୍ତେ ଭାସି ଗଲାପରି 
ହେଲେ । ସୋମବାର ଦିନ ଇନ୍ଦ୍ରାଣୀ ଓଡ଼ିଶୀର ଏକ ଦୀର୍ଘ ପ୍ରଦର୍ଶନୀ ଦେଲେ । ଏହା 
ଏତେ ସୁନ୍ଦର ହୋଇଥୁଲା ଯେ ପ୍ରାୟ ଦୁଇ ହଜାର ଦର୍ଶକ ପ୍ରଥମ ଥର ପାଇଁ ଯେପରି ଏହି 
ସୌନ୍ଦର୍ଯ୍ୟର ପ୍ରଥମ ଦର୍ଶନ ପାଇଲେ । × × × 


ଏଇଠି ଗୋଟିଏ କଥା ପାଠକ ପାଠିକାମାନେ ଟିକେ ଲକ୍ଷ୍ୟ କରନ୍ତୁ, ନ୍ୟାସନାଲ୍‌ 
ମ୍ୟୁଜିକ୍‌ ଆସୋସିଏସନ ୧୮ ତାରିଖରେ ସାମ୍ବାଦିକ ସମ୍ମଳନୀରେ କହିଲେ, “ଶ୍ରୀମତୀ 
ଇନ୍ଦ୍ରାଣୀ ରହେମନ ଓଡ଼ିଶୀ ନୃତ୍ୟ ପ୍ରଦର୍ଶନ କରି ନ ଥୁଲେ ।'” ଏହି ସାମ୍ବାଦିକ ସମ୍ମଳନୀର 
ନିମନ୍ତ୍ରିତ ଅତିଥୁମାନଙ୍କ ମଧ୍ଯରୁ ଡ. ମାୟାଧର ମାନସିଂହ ଅନ୍ୟତମ ବୋଲି ତୀ ୧୯।୪।୫୮ 
ରିଖରେ ସମାଜ ପତ୍ରିକାରେ ପ୍ରକାଶିତ । ତା ୨୧ ।୪।୫୮ରିଖ ପ୍ରଜାତନ୍ତ୍ର ପତ୍ରିକାରେ 
ଡା. ମାନସିଂହଙ୍କ ନିକଟକୁ ଡା, ଚାର୍ଲସ୍‌ ଫାବ୍ରୀ ଯେଉଁ ପତ୍ର ଦେଇଥୁଲେ ତାହା ପ୍ରକାଶ 
ପାଇଛି । ଏଥୁରେ ଲେଖା ଅଛି ଯେ, ସୋମବାର ଦିନ ଇନ୍ଦ୍ରାଣୀ ଓଡ଼ିଶୀର ଏକ ଦୀର୍ଘ 
ପ୍ରଦର୍ଶନୀ ଦେଲେ... ଇତ୍ଯାଦି | 


ମାତୃଭୂମି ତା ୩୦ ।୪।୫୮ 
“‹ଓଡ଼ିଶୀ ନୁତ୍ଯ ଓ ଘରକଳି”” 


ଓଡ଼ିଶୀ ନୃତ୍ୟକୁ ଶାସ୍ତ୍ରୀୟ ନୃତ୍ୟ ବୋଲି ଦିଲ୍ଲୀରେ ଭାରତ ସଙ୍ଗୀତ ନାଟକ ଏକାଡ଼େମୀ 
ଘୋଷଣା କଲେ । ଦିଲ୍ଲୀରେ ସମ୍ବାଦପତ୍ରମାନଙ୍କରେ ଏହା ପ୍ରକାଶ ପାଇଲା, ଓଡ଼ିଶା ପକ୍ଷରେ 
ଏହା ଗୌରବର ବିଷୟ, କିନ୍ତୁ ଦୁଃଖର କଥା, ନିଜର ପଛେ ସମୂହ କ୍ଷତି ହେଉ, କିନ୍ତୁ 


କଳା-ଜୀବନ ୩୪୧ 


ଅନ୍ୟର ଅନିଷ୍ଟ ହେଉ, ଏହି ନୀତି ଓଡ଼ିଶାର ଜାତୀୟ ଜୀବନ ବିକାଶରେ ସବୁବେଳେ 
ଯେପରି ଅନ୍ତରାୟ ହୋଇ ଠିଆ ହୋଇଛି, ଏ କ୍ଷେତ୍ରରେ ମଧ୍ଯ ତାହାହଁ ହେଲା । ଦିଲ୍ଲୀରେ 
ଶୁଣାଗଲା ଯେ, କବିଚନ୍ଦ୍ର କାଳୀଚରଣ ପଟ୍ଟନାୟକଙ୍କର ଏହି ସଫଳତାରେ କେନ୍ଦ୍ର 
ସରକାରରେ ଥୁବା ଜଣେ ବିଶିଷ୍ଟ ଓଡ଼ିଆ ନେତା ନିଜକୁ ଗୌରବାନ୍ଧିତ ମନେ ନ କରି 
(କାରଣ ତାଙ୍କର ପୁତ୍ର ଓଡ଼ିଶାର ଏକ ନୃତ୍ୟ ସଙ୍ଗୀତ ଅନୁଷ୍ଠାନରେ ଅଛନ୍ତି) ଓଡ଼ିଶୀ 
ନୃତ୍ୟକୁ ଶାସ୍ତ୍ରୀୟ ନୃତ୍ୟ ରୂପେ ଯେପରି ଗ୍ରହଣ କରା ନ ଯାଏ, ତାହାର ଉଦ୍ୟମ କଲେ | 


“କୃଷକ”? ତା ୨୫।୪।୫୮ 


ଦେଶର ଗତି କୁଆଡ଼େ ? 


ଓଡ଼ିଶୀ ନୃତ୍ୟକୁ ଶାସ୍ତ୍ରୀୟ ନୃତ୍ୟରୂପେ ଭାରତ ସଙ୍ଗୀତ ନାଟକ ଏକାଡ଼େମୀ ସ୍ଵୀକାର 
କରିବାନେଇ ବର୍ତମାନ ଖବରକାଗଜ ପାଠକ ଓ ନୃତ୍ୟ ସଙ୍ଗୀତପ୍ରେମୀ ଜନସାଧାରଣଙ୍କ 
ମଧ୍ଯରେ ଖୁବୁ ଗୋଟାଏ ଆଲୋଡ଼ନ ଦେଖା ଦେଇଛି । କଥାଟି ହେଉଛି ଯେ ଭାରତ 
ସଙ୍ଗୀତ ନାଟକ ଏକାଡ଼େମୀ କିଛିଦିନ ତଳେ ଓଡ଼ିଶୀ ସଙ୍ଗୀତ ସମ୍ପର୍କରେ ଏକ ସନ୍ଦର୍ଭ ପାଠ 
କରିବାକୁ ଓଡ଼ିଶାର ନାଟ୍ୟାଚାର୍ଯ୍ୟ କବିଚନ୍ଦ୍ର କାଳୀଚରଣ ପଟ୍ଟନାୟକଙ୍କୁ ନିମନ୍ତ୍ରଣ କରିଥୁଲେ 
ଓ ସେ ସନ୍ଦର୍ଭ ପାଠ କରିଥୁଲେ ଏବଂ କଳାବିକାଶ କେନ୍ଦ୍ରର ଜଣେ ଛାତ୍ରୀ ଓ ଦୁଇଜଣ 
ଶିକ୍ଷକ ଓଡ଼ିଶୀ ନୃତ୍ୟ ସମ୍ପକ୍ରେ ଏକ ଡେମୋନଷ୍ଟ୍ରେସନ୍ଵ ଦେଇଥୁଲେ । ଶ୍ରୀ ପଟ୍ଟନାୟକଙ୍କ 
ସନ୍ଦଭ୍ଭ ଏବଂ କଳା- ବିକାଶ କେନ୍ଦ୍ରର ଡେମୋନଷ୍ଟ୍ରେସନରେ ମୁମ୍ପ ହୋଇ ସେଦିନ ଉତ୍ସବର 
ସଭାପତି ଓଡ଼ିଶୀ ନୃତ୍ୟର ସ୍ଵାତନ୍ତ୍ୟ ଓ ବୈଶିଷ୍ଟ୍ୟ ଦୃଷ୍ଟିରୁ ତାକୁ ଶାସ୍ତ୍ରୀୟ ନୃତ୍ୟରୁପେ ଘୋଷଣା 
କରିଥୁଲେ । 

ଓଡ଼ିଶୀ ନୃତ୍ୟର ଏଭଳି ସ୍ବାତନ୍ତ୍ର୍ୟ ସ୍ଵୀକୃତି ଓଡ଼ିଶାବାସୀଙ୍କ ପାଇଁ ଏକ ସୁସମ୍ବାଦ 
ହୋଇଥୁଲେ ମଧ୍ଯ ନ୍ୟାସନାଲ୍‌ ମ୍ୟୁଜିକ୍‌ ଆସୋସିଏସନ୍ବ ବୋଲି କଟକର ଏକ ନୃତ୍ୟ ସଙ୍ଗୀତ 
ଅନୁଷ୍ଠାନର କୁଆଡ଼େ ଏଥୁରେ ଦେହ ସହିଲା ନାହିଁ । ଓଡ଼ିଶୀ ନୃତ୍ୟର ଏ ଗୌରବ କାଳେ 
କବିଚନ୍ଦ୍ର କାଳୀଚରଣ ପଟ୍ଟନାୟକ ଓ କଳାବିକାଶ କେନ୍ଦ୍ର ନେଇଯିବେ, ସେଥୁପାଇଁ ସେମାନେ 
ଓଡ଼ିଶୀ ନୃତ୍ୟକୁ ଶାସ୍ତ୍ରୀୟ ନୃତ୍ୟରୂପେ ସ୍ଵୀକୃତି ମିଳି ନାହଁ ବୋଲି ସାମ୍ବାଦିକ ସମ୍ମିଳନୀ 
ଜରିଆରେ ପ୍ରଚାର ଚଳାଇଲେ । ତା'ର କିଛିଦିନ ପରେ ସମ୍ବାଦ ପ୍ରକାଶ ପାଇଲା ଯେ, 
ଓଡ଼ିଶୀ ନୃତ୍ୟକୁ ଶାସ୍ତ୍ରୀୟ ନୃତ୍ୟରୂପେ ସ୍ଵୀକାର କରାଯାଇଥୁବା କଥା ଦିଲ୍ଲୀରେ ବିଶିଷ୍ଟ 
ସମ୍ବାଦପତ୍ରମାନଙ୍କରେ ପ୍ରକାଶ ପାଇଛି । 

୬« ୬« ୬« 

“କୁଷକ'' ପତ୍ରିକା ପ୍ରକାଶିତ ବାକି ଅଂଶତକ ଲେଖ୍‌ବାକୁ ମନବଳୁ ନାହିଁ । ସମୟ 
କେତେବେଳେ କି ଅବସ୍ଥାରେ କାହାକୁ କ'ଣ କରେ । ହୁଏତ ନିଜ କର୍ମ ଲାଗି ମଣିଷ 
ପଛରେ ପସ୍ତାଏ, ତେଣୁ ଏତିକିରେ ଥାଉ । 


୩୪୨ କୁମ୍ଭାର ଚକ 


ଦିଲ୍ଲୀ ପାର୍ଲାମେଣ୍ଟ ଭବନରେ ଓଡ଼ିଶୀ ନୃତ୍ୟର ଆଲୋଚନା ସଭାପରେ ଆଉ କେତେକ 
ସଙ୍ଗୀତାନୁଷ୍ଠାନ ମୋତେ ଡାକି ନେଇଥୁଲେ । ଓଡ଼ିଶୀ ନୃତ୍ୟ ସମ୍ବନ୍ଧେ ନାନା ଆଲୋଚନା 
ହେଲା । ୯ଓଡ଼ିଶୀ ନୃତ୍ୟ' _ ଏହି ନାମକରଣ ଘେନି ବହୁ ସଙ୍ଗୀତ ବିଦ୍ଧାନ ବିଭିନ୍ନ ତାଲ୍ସ୍ଵିକ 
ପ୍ରଶ୍ନମାନ କରିଥୁଲେ । ମୁଁ ଠିକେ ଠିକେ ସେ ସମସ୍ତ ଆଲୋଚନାର ଉତ୍ତର ତଳେ ଲେଖୁଛି । 
୧୯୫୫ରେ ଉକ୍କଳ ନୃତ୍ୟ ସଙ୍ଗୀତ ନାଟ୍ୟକଳା ପରିଷଦରେ ମୁଁ ସଭ୍ୟ ଥ୍ଲି । 
ସେତେବେଳେ ଓଡ଼ିଶୀ ନୃତ୍ୟ (001551 8୩66) ସମ୍ବନ୍ଧେ ଖଣ୍ଡିଏ ଇଂରାଜୀ କ୍ଷୁଦ୍‌ ପୁସ୍ତିକା 
ଲେଖ୍‌ ପରିଷଦର ଆଲୋଚନା ଚକ୍ରରେ ଭେଟି ଥୁଲି । ଓଡ଼ିଶୀ ନୃତ୍ୟ ସମ୍ବନ୍ଧରେ ଆମର 
ବହୁ କାଳର ପ୍ରଚଳନମାନଙ୍କ ମଧ୍ଯରୁ କେତେକ କହି ତାହା ହିନ୍ଦୀ ଏବଂ ଇଂରାଜୀରେ 
ବୁଝାଇଥୁଲି । ଆମର ଗୋଟିଏ ପ୍ରବଚନ ଅଛି - 
“ହାତ ଯେଉଠି ଆଖୁ ସେଇଠି 
ଚଉକି ଚିରା ଲକ୍ଷି ବଇଠି 
ଚଉରସକରି ଭାଙ୍ଗିବ କାଠି 
ତାଳ କାଳ ମାନି ମାର ଗୋଇଠି ।' ' 
ଆମ ସଙ୍ଗୀତ ଶାସ୍ତ୍ରର ବାକ୍ୟ ( ସଂସ୍କୃତ ଶ୍ଲୋକ ) ସହିତ ଏ କଥା କିପରି ମିଳି ଯାଉଛି 
ତାହା ବୁଝାଇ କହିଥୁଲି ଯେ, ଓଡ଼ିଶୀ ନୁତ୍ୟରେ ଏହିପରି ନାନା ବିଭାଗ ଶାସ୍ତ୍ର ଅନୁସରଣରେ 
ପ୍ରଚଳିତ । ଅଭିନୟ ଦର୍ପଣର ୩୭ ଶ୍ଲଳୋକରୁ ଧାଡ଼ିଏ ଦେଖନ୍ତୁ - 


““ ଯତୋ ହସ୍ତସ୍ତତୋ ଦୃଷ୍ଟି ଯତୋ ଦୃଷ୍ଟି ତତୋ ମନଃ'' 


ସାଧାରଣ କଥାରେ ଏହିପରି ପ୍ରବଚନମାନ କାଳ କାଳରୁ ଚଳି ଆସୁଥିବା ଦୃଷ୍ଟିରୁ 
ଓଡ଼ିଶୀ ନୃତ୍ୟର ସମାଦର ଆମ ଦେଶରେ କେତେ ତାହା ସହଜରେ ଅନୁମେୟ । 


ଆହୁରି କହିଲି ଆଜି ଯେଉଁ ଓଡ଼ିଶୀ ନୃତ୍ୟ ଆମେ ଦେଖୁଛୁ, ତାହାର ସୃଷ୍ଟ କାଳ 
ଠିକଣା କରି କହି ନ ପାରିଲେ ମଧ୍ଯ, ମୋର ବିଶ୍ଵାସ ଯେ ଦେବଦାସୀ ବା ମାହାରୀ ନୃତ୍ୟ 
ଏହାର ମୂଳ । ଦେବଦାସୀମାନେ କେବଳ ଶ୍ରୀମନ୍ଦିରରେ ଶ୍ରୀମାନ ଜଗନ୍ନାଥ ଦେବଙ୍କ 
ଶ୍ରୀଛାମୁରେ କେତେକ ନିଦ୍ଦ୍ିଷ୍ଟ ସମୟରେ ଏହି ନୃତ୍ୟ ପରିବେଷଣ କରିବାର ପରମ୍ପରା 
ବିଧ୍‌ ରହିଛି । ତେଣୁ ଏହି ନୃତ୍ୟ, ସେବା ନୃତ୍ୟ । ଏହା ସାଧାରଣଙ୍କ ମନୋରଞ୍ଜନ ପାଇଁ 
ଉଦ୍ଦିଷ୍ଟ ନୁହେଁ । ଶ୍ରୀମନ୍ଦିର ଭିନ୍ନ ଏହି ନୃତ୍ୟ ଅନ୍ୟତ୍ର ପ୍ରଦର୍ଶନ କରିବାକୁ ଦେବଦାସୀମାନଙ୍କୁ 
ନିଷେଧ ଥୁଲା । ଶ୍ରୀମାନ୍ନ ଜଗନ୍ନାଥଙ୍କୁ ନିଜର ସ୍ଵାମୀ ଜ୍ଞାନରେ ଅତି ପବିତ୍ର ଭାବରେ 
ଦେବଦାସୀ ମନ୍ଦିରକୁ ଯାଇ ଭକ୍ତିଭାବ ସମନ୍ଵିତ ଏହି ନୃତ୍ୟ ପ୍ରଦର୍ଶନ କରୁଥୁଲେ । 

ଏ ସମ୍ବନ୍ଧେ ଅନେକ କଥା କହିବାକୁ ଅଛି । ପୂର୍ବରୁ ପୂଜ୍ୟପାଦ ମୁନିରଷିମାନେ 
ଶ୍ଳୋକ, ଛନ୍ଦ ବୃତ୍ତରେ ଚଚନା କରୁଥିଲେ । ଉତ୍କଳର ବିଶିଷ୍ଟ ଭକ୍ତକବି ସଙ୍ଗୀତଜ୍ଞ ଜୟଦେବ 
ପ୍ରଥମେ ସଙ୍ଗୀତ ରଚନା କଲେ । ଶ୍ଳୋକ ବୃତ୍ତ ପ୍ରଭୃତି ଆବୃଭି ଲାଗି ଏବଂ ସଙ୍ଗୀତ 


କଳା ¬-ଜୀବନ ୩୪୩ 


ଗାୟନ ଲାଗି ଉଦ୍ଦିଷ୍ଟ । କାରଣ ସଙ୍ଗୀତ “ସ୍ଵର ତାଳ” ନିୟନ୍ତ୍ରିତ ଏବଂ ତାହା ମୁଖ୍ୟତଃ 
ଭାବାନୁସାରୀ । 

ଭକ୍ତକବି ଜୟଦେବଙ୍କର ରଚିତ ଶ୍ରୀଗୀତଗୋବିନ୍ଦ ଗୀତସହ ତାଙ୍କ ପନ୍ନୀ ଭକ୍ତିମତୀ 
ଦେବୀ ପଦ୍ମାବତୀ ଶ୍ରୀଜୀଉଙ୍କ ଶ୍ରୀଛାମୁରେ ନୃତ୍ୟ ପରିବେଷଣ କରୁ ଥୁଲେ । 
ଶ୍ରୀଗୀତଗୋବିନ୍ଦରୁ ଏହାର ପ୍ରମାଣ ମିଳେ । 

“ ବାଗ୍‌ଦେବତା- ଚରିତ ବିଚିତ୍ର- ଚିତସଦ୍ମା 
ପଦ୍ମାବତୀ ଚରଣ- ଚାରଣ ଚକ୍ରବର୍ତୀ । 
ଶ୍ରୀ ବାସୁଦେବ-ରତିକେଳି କଥାସମେତ - 
ମେତଂ କରୋତି ଜୟଦେବ କବିଃ ପ୍ରବନ୍ଧମ୍‌ ।”” 

ଦେବଦାସୀ ନୃତ୍ୟ ସହିତ ଗୀତର ଏଠାରେ ସମାବେଶ ଦେଖାଯାଏ । ଏହି ଦେବଦାସୀ 
ବା ମାହାରୀ ନୃତ୍ୟ ଭକ୍ତି ନିବେଦନ ଲାଗି ଉଦ୍ଦିଷ୍ଟ । 

ପରେ ଲୋକ ମନୋରଞ୍ଜନ ପାଇଁ ପୁରୀର ସାହିମାନଙ୍କରେ ଆଖଡ଼ା ପିଲା ଏବଂ 
ପରେ ପରେ ଗୋଟିପୁଅ ବା ସଙ୍ଗୀତ ପିଲାଦଳ ସୃଷ୍ଟି ଘଟିଲା । ଏତେବେଳେ ଓଡ଼ିଶୀ 
ନୃତ୍ୟର ବିଭିନ୍ନ ବିଭାଗମାନ ସ୍ଥିରୀକୃତ ହେଲା । ଓଡ଼ିଶାର ଏହି ସୃଷ୍ଟି ଓଡ଼ିଶୀ ନୃତ୍ୟ ବୋଲାଇ 
ବହୁ କାଳରୁ ଚଳି ଆସୁଅଛି । 

ଓଡ଼ିଶାର ସଙ୍ଗୀତ ଶାସ୍ତ୍ର “ଗୀତ ପ୍ରକାଶ”, 'ସଙ୍ଗୀତ ନାରାୟଣ”, 'ସଙ୍ଗୀତ ସରଣୀ”, 
ନାଟ୍ୟ ମନୋରମା ', “ଅଭିନୟ ଦର୍ପଣ ପ୍ରକାଶ', 'ଅଭିନୟ ଚନ୍ଦ୍ରିକା' ପ୍ରଭୂତିରେ ଓଡ଼ିଶୀ 
ଗୀତ- ବାଦ୍ୟ-ନୁତ୍ୟର ବିଶେଷ ବର୍ଣ୍ଧନା ଦୃଷ୍ଟ ହୁଏ । 

ଏ ସମ୍ବନ୍ଧେ ବିଶେଷ ଆଲୋଚନା ସମୟସାପେକ୍ଷ । ଏହିପରି ନାନା ବିଷୟ ମୁଁ 
ବୈଠକମାନଙ୍କରେ ଦ ୍ଶାଇଥୁଲି । ଓଡ଼ିଶୀ ନୃତ୍ୟକୁ ସଙ୍ଗୀତ ନାଟକ ଏକାଡ଼େମୀ ଶାସ୍ତ୍ରୀୟ 
ନୃତ୍ୟ ରୂପେ ସ୍ଵୀକୃତି ଦେଇ, ପୁଣି ପଛରେ ମତାନ୍ତର ପ୍ରକାଶ କରିବା ନିତାନ୍ତ ପରିତାପର 
ବିଷୟ ବୋଲି ଭାରତର ବିଶିଷ୍ଟ -ନୁତ୍ୟ- ସଙ୍ଗୀତବିତୃ କଳାକାରମାନେ ପ୍ରକାଶ କରିଥୁଲେ । 

ଏ ସବୁ ବିଷୟ ଲେଖ୍‌ବାକୁ ଯାଇ ସ୍ଥଳବିଶେଷରେ ବାଧ୍ଯ ହୋଇ ପୁନରାବୃରି ଘଟିଅଛି, 
କେତେକ ବିଷୟ ସ୍ପଷ୍ଟ କରି ଦେବାକୁ । 

ସହୃଦୟ ପାଠକ ପାଠିକାଙ୍କୁ ଏ କଥା ବିଚାର କରିବାକୁ ମୋର ବିନୀତ ଅନୁରୋଧ । 


କଟକରେ ଓଡ଼ିଶୀ ନୃତ୍ୟ ଆଲୋଚନା (୧୯୫୮) 


ଶ୍ରୀ ମୋହନ ଖୋକର - ଦିଲ୍ଲୀର ନୁତ୍ୟ ସେମିନାରରେ ଶ୍ରୀ ମୋହନ ଖୋକରଙ୍କ 
ସହିତ ଆଳାପ ପରିଚୟ ହୁଏ । ସେତେବେଳେ ସେ [୮୫୯ ୦୮ 1) 90200&୮1106€ ୮! 
{108106, ୀ 87୦୯. ] 01,/୦୮୨1//ର | ହୋଇଥାଆନି । ଦିଲ୍ଲୀ ସେମିନାରର ସେ ଏକ 


୩୪୪ କୁମ୍ଭାର ଚକ 


ତଥ୍ୟମୂଳକ ସୁନ୍ଦର ପ୍ରବନ୍ଧ ପାଠ କରିଥୁଲେ । ମୁଁ ଦିଲ୍ଲୀରୁ ଫେରିବା ପରେ ସେ ତା 
୩୦ ।୫ ।୫୮ରିଖରେ ହଠାତ଼ୃ କଟକ ଆସି ମୋ ବସାରେ ପହୁଞ୍ଚୁଲେ । କଟକ ଆସି 
ଓଡ଼ିଶୀ ନୃତ୍ୟ ସମ୍ବନ୍ଧେ ସେ ବିଶେଷ ଆଲୋଚନା କରିବେ ବୋଲି ଦିଲ୍ଲୀରେ ମୋତେ 
କହିଥ୍ବଲେ, ମାତ୍ର ଶୀଘ୍ର ଆସିବେ, ଏ କଥା ମୁଁ ଜାଣି ନ ଥୁଲି | କଟକରେ ଆସି ମୋ 
ବସାରେ ରହି ସେ ଓଡ଼ିଶୀ ନୃତ୍ୟର ଗବେଷଣାରେ ଲାଗି ପଡ଼ିଲେ । ତାଙ୍କୁ କେତେକ 
ପୋଥ୍‌ରୁ ତଥ୍ୟ ବତାଇଲି, ବିଶେଷତଃ ଅଭିନୟ ଦପଣ ପ୍ରକାଶର ନୃତ୍ୟତଥ୍ୟ ଶୁଣି ସେ 
ଆମ ପୂର୍ବାଚାର୍ଯ୍ୟମାନଙ୍କୁ ହାତ ଯୋଡ଼ିଲେ । 


ଶ୍ରୀ ଦେବପ୍ରସାଦ ଦାସ, ସେ ସମୟରେ ମୋ ପାଖରୁ ଓଡ଼ିଶୀ ନୃତ୍ୟ ଅଭିନୟ 
ଇତ୍ୟାଦି ଶିଖୁଥୁଲେ । ଶ୍ରୀ ଖୋକର, ଶ୍ରୀ ବାବୁଲାଲ ଯୋଷୀଙ୍କ ପାଖେ ମଧ୍ଯ ଦିନ ଚାରି 
ଛଅ ରହିଲେ । ତାଙ୍କୁ କୋଣାର୍କ ନେଇଯାଇ ନୃତ୍ୟର କେତେକ ବିଶେଷ ଭଙ୍ଗି ଏବଂ 
ଅଭିନୟ ଦେଖାଇ ଆମ ନୃତ୍ୟଶାସ୍ତ୍ର ସହିତ କିପରି କୋଣାର୍କ ମନ୍ଦିର ମୂର୍ଭିମାନଙ୍କର ସାମ୍ୟ 
ଅଛି, ତାହା ସ୍ପଷ୍ଟଭାବେ ବୁଝାଇ କହିଲି । ତା ୫।୬।୫୮ରିଖ ଦିନ କୋଣାର୍କରେ ସେ 
କେତେକ ଫଟୋଚିତ୍ର ଗ୍ରହଣ କଲେ । 


କୋଣାର୍କଠାରୁ ତାଙ୍କୁ ସଙ୍ଗରେ ନେଇ ମୁଁ ପୁରୀ ଯାଇ ଗଜପତିଙ୍କ ସହିତ ଦେଖା 
କରାଇଲି । ମୁଁ ସବୁବେଳେ ସବୁଠାରୁ ବେଶି ଡରେ ସ୍ମ ତିକୁ । ପୁରୀର ଗଜପତି ରାଜା 
ଏତେବେଳେ ଶ୍ରୀ ଦିବ୍ୟସିଂହ ଦେବ । ଶ୍ରୀନଅର ଦେଖ୍‌, ଆଖ୍‌ ଆଗରେ ମୋର ନାଚି 
ଉଠିଲା ଗତ ଦିନର କଥା । ଶ୍ରୀ ରାମଚନ୍ଦ୍ର ଦେବ ଥାଆନ୍ତି ପୁରୀର ରଜା, ରାଣୀ ରହସ୍ଯମଞ୍ଜରୀ 
ଥୁଲେ ମୋର ଛାତ୍ରୀ, ଏଇଠି ମୁଁ ବର୍ଷ ବର୍ଷ ବିତାଇଛି । ଶ୍ରୀ ଜଗନ୍ନାଥଙ୍କର ଚାମର ସେବା 
ଇତ୍ୟାଦି ଏଇ ରାମଚନ୍ଦ୍ର ଦେବ ମୋତେ ଦେଇଥୁଲେ । ସେ ଆଜି ନାହାନ୍ତି, ୧୯୫୬ 
ମସିହା ନଭେମ୍ବର ତା ୧୫ ରିଖରୁ ସେ ସ୍ଵର୍ଗାରୋହଣ କଲେଣି । 


ଡ. ଚାଲିସ ଫାବ୍ରୀ ଯୋଗକୁ ପୁରୀ ଆସିଥୁଲେ । ଆମେ ରାଜାଙ୍କୁ ଭେଟିବାବେଳେ 
ସେ ଶ୍ରୀନଅରରେ ଥୁଲେ । ମନ୍ଦିର, ମୂର୍ି, କଳା ଓ ନୃତ୍ୟ ସମ୍ବନ୍ଧେ ବହୁ ସମୟ ଧରି ନାନା 
ଆଲୋଚନା ହେଲା । ଡ. ଫାବ୍ରୀ ତ ଦିଲ୍ଲୀର ନୃତ୍ୟ ସମାରୋହବେଳେ ସେଠାରେ ସମସ୍ତ 
ଘଟଣା ଜାଣନ୍ତି । ଓଡ଼ିଶୀ ନୃତ୍ୟର ଶାସ୍ତ୍ରୀୟତା ସମ୍ବନ୍ଧେ ମୋର ପ୍ରମାଣ ପ୍ରଦାନରେ ସେ 
ଜଣେ ବିଶିଷ୍ଟ ଦ୍ରଷ୍ଟା ଏବଂ ସାହାଯ୍ୟକାରୀ । ଶ୍ରୀ ଖୋକରଙ୍କ ଓଡ଼ିଶା ଆଗମନ ଓ ଓଡ଼ିଶୀ 
ନୃତ୍ୟ ଆଲୋଚନାକୁ ଡ. ଫାବ୍ରୀ ଏବଂ ପୁରୀ ରାଜା ବଡ଼ ପସନ୍ଦ କଲେ । 


ତା ୭ ।୬।୫୮ ରିଖରେ ଶ୍ରୀ ଖୋକର ମାନ୍ଦ୍ରାଜ ଯାତ୍ରା କଲେ । 
କଟକରେ ସଙ୍ଗୀତାନୁଷ୍ଠାନ (୧୯୫୮) 


ଶ୍ରୀ ବାବୁୂଲାଲ ଯୋଷୀ ଓଡ଼ିଆ ବଜାରରେ ଗୋଟିଏ ସଙ୍ଗୀତ ଅନୁଷ୍ଠାନ ସ୍ଥାପନ 
କରିବାର ବ୍ୟବସ୍ଥା କଲାଦିନୁ, ମୋ ସହିତ ବେଳେ ବେଳେ ନାନା ପରାମର୍ଶ କରୁଥାଆନ୍ତି । 


କଳା¬-ଜୀବନ ୩୪୫ 


କେନ୍ଦ୍ର ପାଇଁ ଗୋଟିଏ ସ୍ଵତନ୍ତ୍ର ଘର ତୋଳାଇବା ତାଙ୍କର ଉଦ୍ଦେଶ୍ୟ ସେ ମୋତେ ଦିନେ 
ଜଣାଇଲେ । ଏ ପ୍ରସ୍ତାବରେ ମୁଁ ବଡ଼ ଆନନ୍ଦିତ ହେଲି । ତା ୯।୩।୫୮ ରିଖରେ ସେ ଓ 
ମୁ ଖାଲି ପାଦରେ କଟକରେ ପ୍ରଥମେ ଜଷ୍ଟିସ୍‌ ଶ୍ରୀ ହରିହର ମହାପାତ୍ରଙ୍କ ଘରକୁ ଚାଲି 
ଚାଲି ଯାଇ ତାଙ୍କ ଆଶୀର୍ବାଦ ଓ ସହାୟତା ଲୋଡ଼ିଲୁ । ଶ୍ରୀ ମହାପାତ୍ର ବଡ଼ ଆଦରରେ 
ଆମ କଥା ଶୁଣି ସାହାଯ୍ୟ ଦେବାଲାଗି ସ୍ବୀକୃତି ଦେଲେ । 


ଏଥୁ ପୂର୍ବରୁ ତା ୭।୩।୫ ୮ ରିଖରେ ଏହି କେନ୍ଦ୍ରର ଘର ଲାଗି ଖଣ୍ଡିଏ ଜମି ପାଇଁ 
ଆମେ ସେତେବେଳର କଲେକୁୂର ଓ ପୋଲିସ ସୁପରିଣ୍ଡେଣ୍ଡେଣ୍ଡକୁ ନିବେଦନ କରିବାକୁ 
ଯାଇଥୁଲୁ । ସେ ଦୁହେଁ ମଧ୍ଯ କେନ୍ଦ୍ରର ଘର ପାଇଁ ଜମି ବ୍ୟବସ୍ଥା କରି ଦେବାକୁ ଭରସା 
ଦେଲେ । 


ତା ୧୫।୪।୫୮ ରିଖରେ କେନ୍ଦ୍ରର ଘର ତୋଳା ଲାଗି ଭିଭି ସ୍ଥାପିତ ହେଲା । 
ମନେଅଛି, ଡ. ମହତାବୁ ସେ ଦିନ ଉପସ୍ଥିତ ଥିଲେ । ଅଳ୍ପ କେତେ କାଳ ଗଲାପରେ 
ଗୋଟିଏ ସୁରମ୍ୟ ପକ୍କା ଘର ତୋଳାଇ ପାରିଲେ ବାବୁଲାଲବାବୁ । କଟକରେ କଳାବିକାଶ 
କେନ୍ଦ୍ରଠାରୁ ପୁରାତନ ଆଉ ଦୁଇଟି ଅନୁଷ୍ଠାନ ଥୁଲେ ମଧ୍ଯ ସେମାନଙ୍କର ସ୍ଵତନ୍ତ୍ର ସଙ୍ଗୀତ 
ଶିକ୍ଷାଳୟ ନାହଁ । ଅବଶ୍ୟ ନ୍ୟାସନାଲ୍‌ ମ୍ୟୁଜିକ ଆସୋସିଏସନ୍‌ ଗୋଟିଏ ସ୍ଵତନ୍ତ୍ର ଶିକ୍ଷାଳୟ 
ଲାଗି ଘର ତୋଳିବାର ପ୍ରଚେଷ୍ଟା କରିଛନ୍ତି । କିନ୍ତୁ କେବଳ କିଛି ଉଚ୍ଚ କାଛି ତୋଳା ହୋଇ 
ସେହିପରି ଖଣ୍ଡିଆ ହୋଇ ରହିଛି । 

ସଙ୍ଗୀତ ସମାଜ ବିଧୂ ଭଡ଼ାଘରେ ଚାଲିଛି । ବାବୁଲାଲବାବୁଙ୍କ ଅଦମ୍ୟ ଚେଷ୍ଟା ଓ 
ନିଷ୍ଠା ବଳରେ କଳାବିକାଶ କେନ୍ଦ୍ର ନିଜର ସ୍ଵତନ୍ତ୍ର ଘର ଓ ଗୋଟିଏ ସୁନ୍ଦର ମଞ୍ଚ ମଧ୍ଯ 
ନିର୍ମାଣ କରି ସାରିଲେଣି । 

ଏହା ବ୍ୟତୀତ ଆଉ କେତୋଟି ଛୋଟ ବଡ଼ ଅନୁଷ୍ଠାନ ମଧ୍ଯ ଭଡ଼ାଘରେ ଚଳୁ ଅଛି । 

କଳାବିକାଶ କେନ୍ଦ୍ର ପରେ ସ୍ଲତିକଳା ମଣ୍ଡପ ନିଜର ଗୋଟିଏ ଘର ଓ ମଞ୍ଚ ନିର୍ମାଣ 
କରିଛନ୍ତି । ସେଠାରେ ଗୀତ ନୃତ୍ୟ ଶିକ୍ଷାର ବ୍ୟବସ୍ଥା ଅଛି । 


ଉତ୍କଳ ସଙ୍ଗୀତ ସମାଜ ପ୍ରାରମ୍ଭ କାଳରୁ ନିରବହ୍ଛିନ୍ନଭାବେ ନୃତ୍ୟ ଗୀତ ଶିକ୍ଷା ଦାନରେ 
ବ୍ରତୀ ହୋଇ ରହିଛି । ନାନା ସ୍ଥାନ ପରିବର୍ଭନ ପରେ ଏବେ କାଠଯୋଡ଼ି କୂଳର ଏହି 
ଅନୁଷ୍ଠାନଟି ଚଳୁ ଅଛି । 

କଳାଭବନ ନାମକ ଅନ୍ୟ ଏକ ଅନୁଷ୍ଠାନ ଶ୍ରୀ ଦୟାନିଧ୍‌ ଦାସ ନିଜର ପ୍ରଚେଷ୍ଟା 
ବଳରେ ଚଳାଇ ଆସୁଅଛନ୍ତି । ଦୟାନିଧ୍‌ ନିଜେ ଜଣେ ନୃତ୍ୟଗୁରୁ । ବି.ଏ. ପଢ଼ିଛନ୍ତି । 
ତେଣୁ ଆମର ପୁରୁଣା ନୃତ୍ଯଶାସ୍ତ୍ରରୁ କିଛି ତଥ୍ୟ ସଂଗ୍ରହ କରିପାରିଛନ୍ତି ସେ । ଏ 
ଅନୁଷ୍ଠାନଗୁଡ଼ିକ ସହିତ ମୁଁ ସାମୟିକ ଭାବେ ସମ୍ପୃକ୍ତ, ଓଡ଼ିଶା ସଙ୍ଗୀତ ନାଟକ ଏକାଡ଼େମୀଠାରୁ 
ଏମାନେ ଆର୍ଥ୍ରକ ସାହାଯ୍ୟ ପାଇ ଆସୁଅଛନ୍ତି । 


୩୪୬ କୁମ୍ଭାର ଚକ 


ଉକ୍ରଳ ନାଟ୍ୟ ସଂଘ : 

ମୁଁ ୧୯୫୪ ସାଲରେ ମୋଟର ଦୁର୍ଘଟଣା ଭୋଗି ଦରଭଙ୍ଗା ଦେହ ନେଇ କଟକ 
ହାସପାତାଳରୁ ଆସି ଘରେ ପଡ଼ି ରହିଥାଏ । ସମୟ ଅନୁସାରେ ଡାକ୍ତର ବିଭୂତି ତ୍ରିପାଠୀ 
ଆସି ଇନ୍ନଜେକସନ ଦେଉଥାଆନ୍ତି । ଦେହରୁ ପଟି ଫିଟିଥାଏ ମାତ୍ର ବିଛଣାରୁ ଉଠି ଚଳ 
ପ୍ରଚଳ ହେବାର ଆଦୌ ଶକ୍ତି ନ ଥାଏ ମୋର । 


ଦିନେ ଲେଖକ ଶ୍ରୀ ଲକ୍ଷ୍ମୀନାରାୟଣ ମହାନଚି ( ପୁଲିସ ଇନସ୍‌ପେକୁର ) ଆସି ମୋତେ 
କହିଲେ ଯେ ଶ୍ରୀମତୀ କମଳା ଦେବୀ ଚଟ୍ଟୋପାଧ୍ୟାୟ ମୋ ବସାକୁ ଆସିବେ । ସେ ଦିଲ୍ଲୀ 
ସଙ୍ଗୀତ ନାଟକ ଏକାଡ଼େମୀର ନାଟକ ସବୃକମିଟିର ଚେୟାରମ୍ୟାନ ତଥା ଥୁଏଟର ସେଣ୍ଟର 
ଇଣ୍ଡିଆର ସଭାନେତ୍ରୀ । ଓଡ଼ିଶାରେ ଗୋଟିଏ ଶାଖା ଉନ୍ମୋଚନ କରିବା ତାଙ୍କ କଟକ 
ଆସିବାର ଅଭିପ୍ରାୟ । ତା ୩୧।୧୨।୫୪ରେ ମୋ ବସାରେ କମିଟିଟିଏ ବସିଲା । 
କଥାବାର୍ଭା ପରେ ଓଡ଼ିଶାରେ ନାଟ୍ୟ ଶାଖା ଉନ୍ମୋଚନର ପ୍ରସ୍ତାବ ହେଲା । ମୁଁ 'ଥୁଏଟର୍‌ 
ସେଣ୍ଟର୍‌” ନାମ ବଦଳରେ “ଉତ୍କୂଳନାଟ୍ୟ ସଂଘ” ନାମ ରଖୁବାକୁ କହିଲି । ଶ୍ରୀମତୀ 
ଚଟ୍ଟୋପାଧ୍ୟାୟ ଏବଂ ତାଙ୍କ ସହିତ ଆସିଥୁବା ଆଉଜଣେ ଭଦ୍ରମହିଳା ମୋ ପ୍ରସ୍ତାବକୁ 
ଅନୁମୋଦନ କଲେ । ଗୋଟିଏ ସମିତି ଗଠିତ ହେଲା । ମୁଁ ଅନୁଷ୍ଠାନର ସଭାପତି ରହିଲି । 
ଶ୍ରୀ ବସନ୍ତ କୁମାର ମହାନ୍ତି ଏହାପରେ ନାଟ୍ୟସଂଘର ସମ୍ପାଦକ ରୂପେ କାର୍ଯ୍ୟ କଲେ । ଶ୍ରୀ 
ଧୀରେନ୍ଦ୍ର ବିଶ୍ଵାଳ ପ୍ରଭୃତି କେତେଜଣ ସଭ୍ୟ ରହିଲେ ଉକ୍କଳ ନାଟ୍ୟ ସଂଘରେ । ଓଡ଼ିଶାର 
କେତେକ ସ୍ଥାନରେ ଶାଖାମାନ ଉନ୍ମୋଚିତ ହେଲା । ଫିସ୍‌ ଇତ୍ୟାଦି ଓ ଅନ୍ୟାନ୍ୟ ହିସାବପତ୍ର 
ରଖନ୍ତି ବସନ୍ତବାବୁ । 


ଦିଲ୍ଲୀ ଯାତ୍ରା : 

ଦିଲ୍ଲୀଠାରେ “ଥୁଏଟର୍‌ ସେଣ୍ଟର୍‌ ଇଣ୍ଠିଆଂ ର ଏକ ସମ୍ମିଳନୀ ହେଉଥିଲା । ଏଠା ଉତ୍କଳ 
ନାଟ୍ୟସଂଘର ସେକ୍ରେଟେରୀ ବସନ୍ତବାବୁ ଓ ମୁଁ ଦିଲ୍ଲୀଗଲୁ ତା ୧୪।୧।୫୯ରେ । ଦିଲ୍ଲୀ 
ଆଗ୍ରା ହୋଟେଲରେ ସେତେବେଳେ ଆଡ଼ଭୋକେଟ୍‌ ଶ୍ରୀ ମଧୁସୂଦନ ମହାନ୍ତି ରହୁଥାଆନ୍ତି । 
ଆମେ ଦୁହେଁ ତାଙ୍କରି ଅତିଥ ହେଲୁଁ । ୧୭ ତାରିଖରେ କମଳା ଦେବୀ ( ଚଟ୍ଟୋପାଧ୍ୟାୟ)ଙ୍କ 
ସହିତ ସାକ୍ଷାତ ହେଲା । ୧୮ ତାରିଖରେ ଥୁଏଟର ସେଣ୍ଟର ଇଣ୍ଡିଆର ସଭାରେ ମୁଁ 


ଭାଇସ୍‌ ପ୍ରେସିଡେଣ୍ଟ ମନୋନୀତ ହେଲି । ସେଇ ସଭାରେ ମୋର ପ୍ରସ୍ତାବ କ୍ରମେ “` ଥୁଏଟର୍‌ 
ସେଣ୍ଟର୍‌ ଇଣ୍ଡିଆ” ନାମ ‹‹ପରିବର୍ଭେ ଭାରତୀୟ ନାଟ୍ୟ ସଂଘ”? ନାମ ରଖାଗଲା | 


ମଥୁରା -ବୃନ୍ଦାବନ : 


୨୧।୧।୫୯ରେ ମଧୁବାବୁ ଓ ମୁଁ ମଥୁରା ଏବଂ ବୃନ୍ଦାବନ ଗଲୁଁ । ଏଠାରେ ଆମ 
ଓଡ଼ଶାର ବାୟାବାବାଙ୍କ ଦ୍ବାରା ପ୍ରତିଷ୍ଠିତ '+ରମଣରତି' ଅନୁଷ୍ଠାନରେ ରହିଲୁ । ବଡ଼ ଆନନ୍ଦ 


କଳା-ଜୀବନ ୩୪୭ 


ଲାଗିଲା । ଏଠି ଦିବାନିଶି ଅଖଣ୍ଡ ନାମ କୀର୍ତନ ଚାଲିଛି । କେତେ ପୂର୍ବ ସ୍ଲ୍‌ ତି ଗତ ଦିନର 
ଇତିହାସକୁ ମନରେ ଚେତାଇ ଦେଲା, ବୃନ୍ଦାବନର ସେ ସୁନ୍ଦର ସୁନ୍ଦର କୁଞ୍ଜା ଆଉ ହରିଦାସ 
ଠାକୁରଙ୍କ ସମାଧ୍ନ ସ୍ଥଳ ଇତ୍ୟାଦି ଓ ଦିଅଁ ଦର୍ଶନ ସାରି ବାଟରେ ମଥୁରା ଦେଖ୍‌ ଦିଲ୍ଲୀରୁ 
ଫେରିଲୁ । ବାଟରେ ମୋର ପୂରବ୍ବବନ୍ଧୁ ଶ୍ରୀ ପ୍ରଜେଶ ବାନାର୍ଜୀଙ୍କ ଘର ଆଲ୍ଲାହାବାଦୂର ଟୁକୁନଭିଲା 
( ଆଲେନଗଞ୍ଜ) କୁ ଗଲୁ । ପ୍ରଜେଶବାବୁ ଆମଠାରୁ ଆଗରୁ ଖବର ପାଇ ଷ୍ଟେସନରୁ ଆମକୁ 
ନେଇଗଲେ । ଆଲ୍ଲାହାବାଦରେ ମ୍ୟୁଜିକ୍‌ କଲେଜକୁ ଡାକରା ପାଇ ଗଲି । ସେଠାରେ 
ବିବିଧ ଯନ୍ତ୍ର ସଂରକ୍ଷଣ ଇତ୍ୟାଦି ଆୟୋଜନ ଦେଖୁ ମୋର ଓଡ଼ିଶାର ସଙ୍ଗୀତ ଚର୍ଚ୍ଚା ଓ 
ଶିକ୍ଷାଳୟ କଥା ମନେପଡ଼ିଲା । ଆମେ ବାସ୍ତବରେ କ'ଣ କରିଛିଁ, ସଙ୍ଗୀତର ଉନ୍ନତି କଳେ ? 
ସେଠା କଲେଜ ଅଧ୍ଧକ୍ଷ ସେଠି ଗୋଟିଏ ଓଡ଼ିଶା ସଙ୍ଗୀତ ଶ୍ରେଣୀ ଖୋଲି ମୋତେ ମଧ୍ୟେ 
ମଧ୍ଯେ ସେଠାକୁ ଯିବାଲାଗି ଅନୁରୋଧ କଲେ । ଓଡ଼ିଶୀ ସଙ୍ଗୀତ ସମ୍ବନ୍ଧେ ପ୍ରାୟ ଦୁଇଘଣ୍ଟା 
ଆଲୋଚନା ଚାଲିଲା । ଏସବୁ ପ୍ରଜେଶବାବୁଙ୍କ ଯୋଗାଡ଼ । ତାଙ୍କ ଭଦ୍ରତା, ତାଙ୍କ ସଙ୍ଗୀତ 
ଚର୍ଚ୍ଚା ପ୍ରତି ଆଦର ଓ ସ୍ନେହ ସହାନୁଭୂତି ଦେଖ୍‌ ବାସ୍ତବରେ ମୁଗ୍ଧ ହୋଇଗଲି । ଯୋଗ୍ୟ 
ସନ୍ତାନ ହିସାବରେ ପ୍ରଜେଶଙ୍କ ପୁଅ ପାର୍ଥସାରଥୀ ମଧ୍ଯ ଅତି ବିନୟୀ ଯୁବକ । 


କଟକ ବାହୁଡ଼ା : 


କଟକ ଫେରିବା ବାଟରେ କଲିକତା ବହୁବଜାର ନ ୧୧ ମ୍ବର ଆଙ୍ଗୋଲ ଓଡ଼ିଆ 
ପ୍ରେସର ମାଲିକ ଶ୍ରୀ ଆକୁଳି ମିଶ୍ରଙ୍କ ଘରକୁ ଏବଂ ହିନ୍ଦୁସ୍ଥାନ ରେକଡ଼ିଂ କମ୍ପାନୀକୁ ଗଲି । 
ଆକୁଳିବାବୁ ଗୋଟିଏ ବ୍ଲଡ଼-ବ୍ୟାଙ୍କ ପ୍ରତିଷ୍ଠା କରିବାକୁ ମନସ୍ଥ କରି, ଆସନ୍ତା ମାଙ୍ଚ୍ଚ 
( ୧୯୫ ୯ )ରେ କଲିକତାରେ ବ୍ଲଡ଼ ବ୍ୟାଙ୍କର ସାହାଯ୍ୟାଥ୍ରେ ଏକ ସମ୍ମିଳନୀ ଡକାଇ ମୋତେ 
ସେଠାରେ ସାଂସ୍କୃତିକ କାର୍ଯ୍ୟକ୍ରମର ଭାର ନେବାକୁ ଅନୁରୋଧ କଲେ । ରାତ୍ରିରେ କଟକ 
ଫେରିଲି, ଏକ୍ସପ୍ରେସ୍‌ ଗାଡ଼ିରେ । 


ଓଡ଼ିଶୀ ବେଶପୋଷାକ ଓ ପଲ୍ଲୀନୃତ୍ୟ : 


ତା ୧୨।୨।୫୯ରିଖରେ ଭାରତୀୟ ନାଟ୍ୟ ସଂଘରୁ ଶ୍ରୀ ଇନ୍ଦର ରାଜ ଦାନ ଓଡ଼ିଶାର 
ପୁରୁଣା ପୋଷାକପତ୍ର ଓ ଯନ୍ତ୍ରପାତି ସମ୍ବନ୍ଧେ ତଥ୍ୟ ସଂଗ୍ରହ କରିବାକୁ କଟକ ଆସିଥୁଲେ । 
ତହିଁ ପରଦିନ ସେହି ସଂଘର ସାଉଣ୍ଡ ଇଞ୍ଚନିୟର୍‌ ଶ୍ରୀବାସ୍ତବ ଓ ମୁଣ୍ଡକୁର ମଧ୍ଯ ଆସି 
ପହୁଞ୍ଚୁଲେ । ତା ୨୧ ରିଖରେ ଓଡ଼ିଶାର କେତେକ ସ୍ଥାନ ବୁଲାଇ ଓଡ଼ିଶୀ ନାଟ୍ୟକଳା ଓ 
ପୋଷାକପତ୍ର ଦେଖାଇବା ପାଇଁ ସେମାନଙ୍କୁ ଘେନି ମୁଁ କଟକରୁ ବାହାରିଲି । ସେତେବେଳକୁ 
ଡ. ମହତାବ ଥାଆନ୍ତି ଓଡ଼ିଶାର ମୁଖ୍ୟମନ୍ତ୍ରୀ । ସେ ତ ଜଣେ କଳାଭକ୍ତ । ମୋର 


ଅନୁରୋଧରେ ସେ ଗାଡ଼ିଟିଏ ଯୋଗାଇ ଦେଲେ । ପବ୍ଲୈସିଟି ବିଭାଗର କର୍ତା ଶ୍ରୀ ସୁଧୀର 
ଘୋଷ ସମସ୍ତ ବ୍ୟବସ୍ଥା କରିଦେଲେ, ଡ. ମହତାବଙ୍କ ନିର୍ଦ୍ଦେଶରେ | 


୩୪୮ କୁମ୍ଭାର ଚକ 


ମୁଁ ରାଜଦାନ ପ୍ରଭୃତିକୁ ଘେନି ବାଲୁଗାଁ ବାଟେ ଗଞ୍ଜାମ ଗସ୍ତରେ ବାହାରି ବ୍ରହ୍ମପୁର, 
ନରେନ୍ଦ୍ରପୁର, ଆସିକା, ଧରାକୋଟ, ହିଞ୍ଜଳକାଟୁ, କବିସୂର୍ଯ୍ୟ ନଗର ଓ ରମ୍ଭା ସାବିଳିଆ 
ପ୍ରଭୃତି ସ୍ଥାନ ବୁଲାଇ ସେଠାର କଳାକାର ଓ କଳାନୁଷ୍ଠାନମାନ ଦେଖାଇଲି । ସେମାନେ 
ବିଭିନ୍ନ ପୋଷାକପତ୍ର ଓ ଯନ୍ତ୍ରାଦିର ତଥ୍ୟ ସଂଗ୍ରହ କରି କେତେକ ଫଟୋ ଗ୍ରହଣ କଲେ । 


ପାଇକ ନାଚ : 


୧୭।୨।୫୯ ସକାଳେ ନରେନ୍ଦ୍ରପୁର ଯାଇ ସେଠା ସ୍ତ୍ରଲରେ ପାଇକ ନାଚ ଦେଖ୍‌ 
ବ୍ରହ୍ମପୁର ବାଟେ ହିଞ୍ଜଳିକାଟୁ ଗଲୁ । 


ରାଧା ପ୍ରେମ ଲୀଳା : 


ହିଞ୍ଜଳିକାଟୁରେ ତା ୧୮ ।୨।୫୯ ରିଖ ରାତିରେ ରାଧା ପ୍ରେମଲୀଳା ଦେଖ୍‌ ବାର 
ଆୟୋଜନ କରାଗଲା । ଅଭିନୟ, ସାଜସଜ୍ା ଓ ସଙ୍ଗୀତର ମଧୁର ସ୍ଵରରେ ସେମାନେ 
ମୁଗ୍ଧ ହୋଇଗଲେ ଏବଂ ବହୁ ଫଟୋ ନେଲେ । ¦ 


ପ୍ରହ୍ନାଦ ନାଟକ : 


ଆସିକାରେ ପ୍ରହ୍ଲାଦ ନାଟକ ପ୍ରଦର୍ଶନର ବ୍ୟବସ୍ଥା କରାଇଲି । ସେମାନେ ଏପରି 
ନିଖୁଣ ଅଭିନୟ ଓ ସାଜସଜ୍ଜା ଦେଖ୍‌ ଆମ ଓଡ଼ିଶାର କଳା ଓ: ସଂସ୍କତିର ବିଶେଷ ପ୍ରଶଂସା 
କଲେ । ଏଠାରେ ମଧ୍ଯ ବିବିଧ ଅଭିନେତା ଓ ମଞ୍ଚ ପ୍ରଭୃତିର ଫଟୋ ନେଲେ । 
(୧୯/୨/୫୯) । 


କବିସୂର୍ଯ୍ୟନଗର : 
ଏଠାରେ ଓଡ଼ିଶୀ ନୃତ୍ୟ, ଗୀତ ଏବଂ ବୀଣା ବାଦନର ଉଜ୍କର୍ଷତା ସେମାନଙ୍କୁ ବିଶେଷ 


ଆନନ୍ଦ ଦେଲା । ସେଠା ଅନୁଷ୍ଠାନର ଅଧ୍ଧକ୍ଷ ଶ୍ରୀ ତାରିଣୀ ପାତ୍ର ସେମାନଙ୍କୁ ଗୋଟି ଗୋଟି 
କରି ଓଡ଼ିଶୀ ଯନ୍ତ୍ର ଓ ନୃତ୍ୟର ତାତ୍ପର୍ଯ୍ୟ ବୁଝାଇଲେ । 


ଢଣ କୋଇଲା : 


ରମ୍ଭା ( ସାବିଳିୟା) ଠାରେ ଗୋଟିଏ କ୍ଷୁଦ୍ର ସଙ୍ଗୀତ ଅନୁଷ୍ଠାନରେ ଢଣ କୋଇଲା' 
ଯନ୍ତ୍ର ବାଦନ ଓ ତହିଁ ସହିତ ଓଡ଼ିଶାର ପୁରାତନ ପଲ୍ଲୀଗୀତର ଗାୟନ ଶୁଣି ସେମାନେ 
ଏହା ଏକ ଅଭିନବ ଦୃଶ୍ୟ ଏବଂ “ଢଣ କୋଇଲା! ଯନ୍ତ୍ର ଭାରତର ଅନ୍ୟ କେଉଁଠି ଦେଖୁ ନ 
ଥୁବାର କହିଲେ । ଢଣ କୋଇଲା ଯନ୍ତ୍ର ଆମ ଓଡ଼ିଶାରୁ ପ୍ରାୟ ଲୋପ ପାଇଗଲାଣି । 
ଗୋଟିଏ ଧନୁରେ ସଂଯୋଜିତ ଜ୍ୟା ( ସରୁ ଦଉଡ଼ି) କୁ ସଞ୍ଚାଳନ କରି ବାଦକ ଗୀତର 
ଅନୁସରଣ କରନ୍ତି । ଧନୁ ଅଗ୍ରଭାଗରେ ଘୁଙ୍ଗୁର ବନ୍ଧା ହୋଇଥାଏ । ଏ ଅପୂର୍ବ ସଙ୍ଗୀତ 
ରାଜଦାନ ପ୍ରଭୃତିଙ୍କ ଆଖୁରେ କେବେ ପଡ଼ି ନ ଥୁବା କଥା ତାଙ୍କଠାରୁ ଶୁଣିଲି । 


କଳା- ଜୀବନ ୩୪୯ 


ମାର୍ଚ୍ଚ ତା ୧୧ ରିଖରେ କଟକ ଫେରି ସେମାନେ ପୁରୀ ଗଲେ ବସନ୍ତବାବୁଙ୍କ 
ସହିତ । ଫେରିଆସି କଟକରେ ଓଡ଼ିଶୀ ନୃତ୍ୟ ଦେଖ୍‌ ତା ୧୩।୩।୫୯ ରିଖରେ ଦଳ 
ଦିଲ୍ଲୀ ଫେରିଗଲେ । 


ପୁଣି ଦିଲ୍ଲୀ : 

ଏହାର ପ୍ରାୟ ଦୁଇମାସ ପରେ ମୋତେ ଦିଲ୍ଲୀରୁ ଶ୍ରୀମତୀ ଚଟ୍ଟାପାଧ୍ୟାୟ ଡକାଇଲେ । 
ମୁଁ ଶ୍ରୀ ରାଜଦାନ ପ୍ରଭୃତି ଓଡ଼ିଶାରୁ ନେଇଥୁବା ଫଟୋଗୁଡ଼ିକର ବିସ୍ତାରିତ ବିବରଣୀ ଗୋଟିଏ 
ସଭାରେ ବୁଝାଇ କହିଲି । ଓଡ଼ିଶାର ସଙ୍ଗୀତ - କଳା ପ୍ରତି ସଭାସ୍ଥ ବ୍ୟକ୍ତିମାନେ ବିଶେଷ 
ସମ୍ମାନ ପ୍ରଦର୍ଶନ କଲେ ଓ ଏ ସମ୍ବନ୍ଧେ ମୋତେ ଗୋଟିଏ ପ୍ରବନ୍ଧ ଲେଖୁବାକୁ ଅନୁରୋଧ 


କଲେ । ମୁଁ କଟକ ଫେରି ପ୍ରବନ୍ଧଟିଏ ଲେଖୁ ଶ୍ରୀମତୀ ଚଟ୍ଟୋପାଧ୍ୟାୟଙ୍କ ନିକଟକୁ ପଠାଇ 
ଦେଲି, ଇଂରାଜୀରେ । 


କଟକରେ ନୃତ୍ୟ -ନାଟ୍ୟ ସମାରୋହ : 


ଏଇବର୍ଷ ଜୁନ୍ନମାସରେ ଉତ୍କଳ ନାଟ୍ୟସଂଘ ପକ୍ଷରୁ କଟକରେ ଗୋଟିଏ ଏକାକ୍କିକା 
ପ୍ରତିଯୋଗିତା ଏବଂ ନୃତ୍ୟ ଗୀତ ସମାରୋହ କରାଇବାର ଆୟୋଜନ କରାଇଲି । ପ୍ରଜେଶ 
ଓ ଚୋପ୍ରା ପ୍ରଭୂତିଙ୍କୁ କଟକ ଆସିବାକୁ ଲେଖ୍‌ଲି । ସେମାନେ ଓ ଦୁଇଟି ଝିଅ କାନପୁରରୁ 
ଆସିବାକୁ ସ୍ଵୀକୃତି ଦେଲେ । ତା ୧୦।୬।୫୯)ରିଖ ଦିନ ସକାଳେ ପ୍ରଜେଶ ବାନାର୍ଜୀ ଆଉ 
ସଞ୍ଜରେ ବିନୋଦ ଚୋପ୍ରା ଆସି ମୋ ବସାରେ ପହୁଞ୍ଚଲେ । 


ବାଙ୍କାବଜାର ଜନତା ରଙ୍ଗମଞ୍ଚ ଭଡ଼ାକୁ ନିଆଯାଇ ତା ୧ ୪- ୬ରେ ଏକାଙ୍କିକା 
ପ୍ରତିଯୋଗିତା ଆରମ୍ଭ ହେଲା । ସେଇ ମଞ୍ଚରେ ଦିନେ ଦୁଇଦିନ ପୂର୍ବରୁ କଳାବିକାଶ 
କେନ୍ଦ୍ରର ନୃତ୍ୟ ପ୍ରଦର୍ଶିତ ହେଉଥୁଲା । ମନେଅଛି, ଜନତାମଞ୍ଚରୁ କଳାବିକାଶ କେନ୍ଦ୍ରର 
ନାଲି ସାଲୁକନାରେ ଲେଖା ବିଜ୍ଞାପନ ସେତେବେଳକୁ ବାହାର କରିନେଇ ନ ଥାନ୍ତି । 


କଳାବିକାଶ କେନ୍ଦ୍ର ସେ ସମୟରେ ବାଙ୍କାବଜାରର ସ୍ଵର୍ଗତ ରାୟବାହାଦୁର ରାଜକିଶୋର 
ଦାସଙ୍କ ଘରେ କ୍ଲାସ୍‌ ଇତ୍ୟାଦି କରୁଥାଆନ୍ତି । ତା ୧୫।୬ ରିଖରେ କାନପୁରରୁ ଉଷା ଓ 
ଉମା ଆସି ମୋ ଘର ଠିକଣା ଜାଣି ନ ପାରି କଳାବିକାଶ କେନ୍ଦ୍ରରେ ପହଞ୍ଚିଲେ । ମୋତେ 
କିଏ ଜଣେ ଆସି ଖବର ଦେଲା - ମୁଁ ସେଠାକୁ ଗଲି ଓ ତାଙ୍କୁ ମୋ ଘରକୁ ନ ଆସି 
ଏଠାକୁ କିପରି ଆସିଲେ ବୋଲି ପଚାରିବାରୁ ସେଠାରେ କେନ୍ଦ୍ରର ଜଣେ କାରପଟ୍‌ଦାର୍‌ 
କହିଲେ ଯେ କଟକରେ ଆଉ କେଉଁଠି ସଙ୍ଗୀତ ଅନୁଷ୍ଠାନ ଅଛି ଯେ ସେମାନେ ସେଠାକୁ 
ଯାଆନ୍ତେ ? ମନେ ମନେ ଟିକିଏ ଭାବିଲି ତାଙ୍କ କଥା ଶୁଣି _ କେତେ ଗର୍ବ ସେମାନଙ୍କର ! 
ମୋ ଘରକୁ ନେଇ ଆସିଲି ମୋ ବ ନ୍ଧୁକନ୍ୟା ଦୁହଁଙ୍କୁ । ସେ ଦୁହେଁ ଭାରତନାଟ୍ୟମ୍‌ ପ୍ରବୀଣା । 


୩୫୦ କୁମ୍ଭାର ଚକ 


ତହିଁ ପରଦିନ (ତା ୧୬।୬) ଶ୍ରୀ ଚୋପ୍ରା ଜନତା ମଞ୍ଚରେ ନୃତ୍ୟ ପ୍ରଦର୍ଶନ 
(ଓ671005041101) ଓ ବଲୁତା ଦେଲେ | ପ୍ରଜେଶବାବୁ ନୁତ୍ୟ ଆଲୋଚନା କରି କେତେକ 
ଉପାଦେୟ କଥା କହିଲେ । ତା ୧୭।୬ ରିଖରେ ଉଷା ଓ ଉମାଙ୍କ ନୃତ୍ୟ ଏବଂ 
ପ୍ରଜେଶବାବୁଙ୍କ ବସକ୍ତତା ପରେ ଉତ୍କଳ ନାଟ୍ୟସଂଘର ଜନତା ମଞ୍ଚରେ ହେଉଥୁବା ନୃତ୍ୟ 
ସମାରୋହ ଶେଷ ହେଲା । ଏଭଳି ଚାରିଦିନ ବ୍ୟାପୀ ନୃତ୍ୟ, ଏକାଙ୍କିକା ଓ ବକ୍ତୃତା 
ଅନୁଷ୍ଠାନ ଲୋକରେ ଖୁବ୍‌ ପ୍ରଶଂସିତ ହେଲା । 


ଶେଷଦିନ ଅର୍ଥାତୂ ତା ୧୭।୬ ରିଖରେ ଦେବଦାସଙ୍କୁ ଓଡ଼ିଶୀ ନୃତ୍ୟ ପରିବେଷଣ 
ଲାଗି ମୁଁ ଆଗରୁ ଅନୁରୋଧ କରିଥୁଲି ଏବଂ ସେ ସ୍ଵୀକୃତି ଦେଇଥୁଲେ । ବିଦେଶାଗତ 
କଳାକାରମାନେ ଓଡ଼ିଶୀ ନୃତ୍ୟର ସ୍ଵତନ୍ତ୍ରତା ଓ ବିଶେଷତ୍ଵ ଯେପରି ଭଲଭାବରେ ହୃଦୟଙ୍ଗମ 
କରିପାରିବେ, ସେଭଳି ବ୍ଯବସ୍ଥା କରିବାକୁ ଦେବଦାସଙ୍କୁ କେତେକ କଥା କହିବାକୁ ମୁ 
ସେହିଦିନ ସକାଳେ ଦେବଦାସଙ୍କ ପେଟିନ ସାହିର ବସାକୁ ଗଲି । ବସା ଦୁଆର ମୁହଁରୁ 
ତାଙ୍କୁ ଡାକମାରି ଭିତରକୁ ପଶିଯିବାବେଳେ ଘର ଭିତରୁ ଗୋଟାଏ କଂଣ ପଡ଼ିବା ପରି 
ମନେହେଲା । ଘର ଭିତରେ ଦେଖୁଲି ଦେବଦାସ ଖଣ୍ଡିଏ ସପରେ ଗଡୁଛିନ୍ତି । ତାଙ୍କ 
ପେଟକୁ ମାରୁଛି କହି, ସେଦିନ ମଞ୍ଚକୁ ଆସିପାରିବେ ନାହିଁ ବୋଲି କହିଲେ । ମୁଁ ବାରିପାରିଲି 
ଯେ ଏହା ଏକ ଛଳନା । କଟକରେ ଥୁବା ନୃତ୍ୟ- ସଙ୍ଗୀତ ନାଟ୍ୟକଳା ଅନୁଷ୍ଠାନ ପକ୍ଷରୁ 
ଦେବ ମାସକୁ ଚାଳିଶ ଟଙ୍କା ବୃତ୍ଭିପାଇ ମୋ ତତ୍ଜ୍ଵାବଧାନରେ ଓଡ଼ିଶୀ ନୃତ୍ୟ ଶିକ୍ଷା କରୁଥ୍‌ଲେ । 
ତେଣୁ ତାଙ୍କୁ ଓଡ଼ିଶୀ ନୃତ୍ୟର ବିଭିନ୍ନ ବିଭାଗ ପ୍ରଦର୍ଶନ କରାଇବାକୁ ମୋର ଏକାନ୍ତ ଇଚ୍ଛା 
ପଣ୍ଡ ହେଲା । 


ଶ୍ରୀ ବିନୋଦ ଚୋପ୍ରା ଜଣେ ବିଶିଷ୍ଟ ନଉଁକ । ସେ ଓଡ଼ିଶୀ ନୃତ୍ୟ ଶିଖୁବାକୁ ବଡ଼ 
ଆକାଦ୍ଵଂକ୍ଷା କରି ଓଡ଼ିଶାକୁ ଆସିଥୁଲେ । ଦେବଦାସଙ୍କୁ କହିଥୁଲି ଚୋପ୍ରାଙ୍କୁ ଓଡ଼ିଶୀ ନୃତ୍ୟଶିକ୍ଷା 
ଦେବାପାଇଁ । ଦେବ ତ ନୃତ୍ୟ ପରିବେଷଣ ପାଇଁ ଆସିଲେ ନାହୁଁ, ଅଧୁକନ୍ତୁ ଚୋପ୍ରାଙ୍କୁ 
ଶିଖାଇବା ପାଇଁ ମଧ୍ଯ ଧରାଛୁଆଁ ଦେଲେ ନାହିଁ । ପରେ ଶୁଣିଲି ଜଣେ କେହି ପଟ୍ଟନାୟକଙ୍କ 
ବ୍ୟବସ୍ଥାପନାରେ ଦେବ, କେଳୁ ଓ ଆଉ କେତେଜଣ ଗୋଟିଏ ନୃତ୍ୟାନୁଷ୍ଠାନ ଗଢ଼ିଛନ୍ତି 
ଏବଂ ସେମାନେ ମୋ ସହିତ ସହଯୋଗ ନ କରିବାକୁ ପ୍ରତିଜ୍ଞାବଦ୍ଧ ହୋଇଛନ୍ତି । 


ତା ୧୮।୬।୫୯ ରିଖରେ ପୁରୀରେ ନୃତ୍ୟାଦି ପ୍ରଦର୍ଶନ ଲାଗି ପ୍ରଜେଶବାବୁ ଓ 
ଚୋପ୍ରା ପ୍ରଭୃତିଙ୍କୁ ବସନ୍ତବାବୁଙ୍କ ସହ ପଠାଇଲି । ପୁରୀରୁ ଫେରି ପ୍ରଜେଶବାବୁ, ତାଙ୍କ 
ଭଉଣୀ ମାୟା ବାନାର୍ଜୀ, ଭଷା ଓ ଉମା ପ୍ରଭୃତି ବାହୁଡ଼ିଗଲେ ଏବଂ ବିନୋଦ ଚୋପ୍ରା ମୋ 
ନିକଟରୁ ଓଡ଼ିଶୀ ନୃତ୍ୟର ସ୍ଵତନ୍ତ୍ରତା ଇତ୍ୟାଦି ଶିଖୁବାକୁ ମୋ ଘରେ ରହିଲେ । ମୁଁ ତାଙ୍କୁ 
ଓଡ଼ିଶୀ ନୃତ୍ୟର ଅଭିନୟ ଇତ୍ୟାଦି ଶିଖାଇଲି ଏବଂ ସ୍ଵତନ୍ତ୍ରତା ବୁଝାଇଲି । ଯୋଗକୁ 
ସେତେବେଳେ ଦିଲ୍ଲୀରୁ ମନ୍ତ୍ରୀ ଅଧ୍ାପକ ହୁମାୟୁନ କବୀର ଭୁବନେଶ୍ଵର ଆସିଥାଆନ୍ତି, ମୁ 


କଳା-ଜୀବନ ୩୫୧ 


ସେ ସମୟରେ ଓଡ଼ିଶାର ପ୍ରଧାନମନ୍ତ୍ରୀ ଡା. ମହତାବଙ୍କୁ ଭେଟି ଉତ୍କଳ ନାଟ୍ୟସଂଘ୍ର ପକ୍ଷରୁ 
ଭୁବନେଶ୍ବରରେ ଗୋଟିଏ “ଭେରାଇଟି ସୋ'ର ବ୍ୟବସ୍ଥା ଲାଗି ଅନୁରୋଧ କଲି । ଡା. 
ମହତାବ ଆନନ୍ଦରେ ମୋ ପ୍ରସ୍ତାବ ଗ୍ରହଣ କଲେ । ଲୋକସମ୍ପର୍କ ବିଭାଗର କର୍ତା ଶ୍ରୀ 
ସୁଧୀର ବୋଷଙ୍କୁ ମହତାବବାବୁ ଏହାର ବ୍ୟବସ୍ଥା କରିବାକୁ ଆଦେଶ ଦେଲେ । ସୁଧୀରବାବୁ 
ମୋ ସହିତ ପରାମର୍ଶ କରି ଆୟୋଜନରେ ଲାଗିଗଲେ । 


ସେ କାଳର ଏହି “ଭେରାଇଟି ସୋ” ବିଜ୍ଞପ୍ତିର ଗୋଟିଏ ପ୍ରସ୍ତ (୦୦୮) ଅଦ୍ୟାପି 
ମୋ ପାଖରେ ଅଛି । 

ବିଜ୍ଞପ୍ତି ପତ୍ରଟି ଇଂରାଜୀରେ ଟାଇପ୍‌ ହୋଇଅଛି । 

ଲେଖାଅଛି ¬ ?୮୦୬୮8୮୮11୩€ ୦୮1) \/&16€0)/ 51)07// {୦ € ])€]ଓଁ 11) 116 1 ] 1୧ ଞ] 
{ ୮15]111 ?୦1100107/8187/0 1161] ୦୮୮ 11 511) 4111, 1959 1 6-30 7୮.11. -_ 
ପ୍ରୋଗ୍ରାମର ଓଡ଼ିଆ ଅନୁବାଦ ହେଉଛି - 

୧. ଓଡ଼ିଶାର ପ୍ରଧାନ ମନ୍ତ୍ରୀ ଓ ସଙ୍ଗୀତ ନାଟକ ଏକାଡ଼େମୀର ସଭାପତି ଡା. ହରେକୃଷ୍ଣ 
ମହତାବଙ୍କ ପ୍ରାରମ୍ଭିକ ଭାଷଣ (^,40୮୦$5 0୮ ?\,/¢]୦୦୮୮୦) | 

୨. ମନୋରଞ୍ଜନ କାର୍ଯ୍ୟକ୍ରମର ଉପସ୍ଥାପନା _ ଶ୍ରୀ କାଳୀଚରଣ ପଟ୍ଟନାୟକ, ସଭାପତି, 
ଭାରତୀୟ ନାଟ୍ୟସଂଘ, ଓଡ଼ିଶା ଶାଖା । 

୩. ଶ୍ରୀ ବିନୋଦ ଚୋପ୍ରାଙ୍କ ଦ୍ଵାରା ତୁଳନାତ୍ମକ ବିଚାରରେ ଓଡ଼ିଶୀ ନୃତ୍ୟ ପ୍ରଦର୍ଶନ 
(06100005101401101)) | 

୪. ଅଧ୍ଖାପକ ହୁମାୟୁନ କବୀରଙ୍କ ବକ୍ତବ୍ୟ | 

୫. ଓଡ଼ିଶା ସାହିତ୍ୟ ଏକାଡ଼େମୀର ସଭାପତି - 

ଡା. ଲକ୍ଷ୍ମୀନାରାୟଣ ସାହୁଙ୍କ ଦ୍ଵାରା ଧନ୍ଯବାଦାର୍ପଣ, 

ଏହାଛଡ଼ା ମୁଁ ଶ୍ରୀ ଚୋପ୍ରାଙ୍କ ପରିଚୟ ପ୍ରଦାନ କରିବାକୁ ଯାଇ କ୍ଷୁଦ୍ର ପ୍ରବନ୍ଧଟିଏ ପାଠ 
କରିଥୁଲି, କାର୍ଯ୍ୟକ୍ରମ ସୁଚାରୂରୂପେ ପରିବେଷିତ ହୋଇ ଦର୍ଶକମାନଙ୍କ ପ୍ରଶଂସା ଲାଭ 
କରିଥୁଲା । 

ଶ୍ରୀ ଚୋପ୍ରାଙ୍କୁ ଖଣ୍ଡଗିରି, କୋଣାର୍କ ଓ ପୁରୀ ପ୍ରଭୂତି ସ୍ଥାନ ବୁଲାଇ ବିଦାୟ ଦିଆଗଲା । 

୧୯୬୦ ଜୁଲାଇ ଶେଷରେ ଭାରତୀୟ ନାଟ୍ୟସଂଭଘ ପକ୍ଷରୁ ଶ୍ରୀ ଇନ୍ଦର ରାଜଦାନଙ୍କ 
ଚିଠିପାଇ ସେଠାରେ ବ୍ୟାଲେ ନୃତ୍ୟପାଇ ନୂଆଗଡ଼ରୁ ମୋ ଭାଣିଜୀ ସମ୍ପକୀୟା ଟୁଷୀ 
ଟିମୀ ଓ ଭଣଜା ଯୋଗୀଙ୍କୁ ସଙ୍ଗରେ ନେଇ ଅଗଷ୍ଟ ଚାରି ତାରିଖରେ ଦିଲ୍ଲୀ ଯାତ୍ରା କଲି । 
ବାଟରେ କଲିକତାରେ ଓହ୍ଲାଇ ଆମେ ସବୁ ହିନ୍ଦୁସ୍ତାନ ରେକର୍ଡ଼ - କମ୍ପାନୀକୁ ଯାଇ ସେଠାରେ 
ଖୂଆପିଆ ସାରି, ଅଗଷ୍ଟ ଛଅ ତାରିଖରେ ଦିଲ୍ଲୀରେ ପହୁଞ୍ଚୁଲୁ । 


୩୫୨ କୁମ୍ଭାର ଚକ 


ରାଜଦାନ ଦିଲ୍ଲୀ ରେଳଷ୍ଟେସନକୁ ଆସି ନ ଥୁବାରୁ ବଡ଼ ହଇରାଣ ହେବାକୁ ପଡ଼ିଲା । 
ତାଙ୍କ ବସା ଠିକଣାରେ ଖୋଜି ମଧ୍ଯ ତାଙ୍କୁ ନ ପାଇ ନଂ ୧୯ ସାଉଥ୍‌ ଆଭିନ୍ୟଯୁରେ 
ଶ୍ରୀ ନୃସିଂହ ସାମନ୍ତସିଂହାରଙ୍କ ବସାରେ ରହିଲୁ । ବହୁ କଷ୍ଟରେ ନାଟ୍ୟସଂଘକୁ ଫୋନ୍ସ 
କଲାପରେ ବ୍ୟାଲେ ଟ୍ରେନିଂ ସେଣ୍ଟରର ଅଧ୍ଯକ୍ଷା ଶ୍ରୀମତୀ କମଳାଲାଲ ଆସି ଆମ୍ଭମାନଙ୍କୁ 
ଟ୍ରେନିଂ ସେଣ୍ଟରକୁ ନେଇଗଲେ । ସେଇଠି ରାଜଦାନଙ୍କ ସହ ଦେଖା ହେଲା । ମୁଁ ଆଠ 
ତାରିଖ ଦିନ ବ୍ୟାଲେ ରିହର୍ସାଲ ଦେଖୁ ଟୁଷୀ ଓଗେରଙ୍କୁ ସେଠାରେ ଛାଡ଼ିଲି । 


ତା ୯।୮।୬୦ ରିଖରେ ଶ୍ରୀ ଭାଗୀରଥୀ ମହାପାତ୍ର ଓ ଶ୍ରୀ ରଘୁମଣି ପଟ୍ଟନାୟକଙ୍କ 
ସାକ୍ଷାତ । ମନେଅଛି, ଭାଗୁବାବୁ ମୋତେ ବିଦ୍ୟାପତି ଓ ଚଣ୍ଡୀଦାସଙ୍କ କୀଉ୍ଭନ ପଦାବଳୀ 
ଖଣ୍ଡିଏ ସେଦିନ ଉପହାର ଦେଲେ । 


ରାଜଦାନ ମୋତେ ବହୁତ ସାହାଯ୍ୟ କଲେ ଓ କଟକକୁ ଟିକେଟ୍‌ ଇତ୍ୟାଦି କରିଦେଲେ । 
ତା ୧୧।୮ ରିଖରେ ଦିଲ୍ଲୀରୁ କଲିକତାବାଟ ହୋଇ ଫେରିବାବେଳେ ' ସୁରଲେଖା' ରେକଡ଼ 
ହିନ୍ଦୁସ୍ଥାନରେ ଜମାଥୁବା ହିସାବପତ୍ର ଦେଖୁ କଟକ ଫେରିଲି । 


ଉତ୍କଳ ନାଟ୍ୟସଂଘର ଖ୍ୟାତି କେତେକ ଭର୍ଷାପର ଲୋକଙ୍କ ଦେହରେ ଗଲା ନାହିଁ । 
ପୁଣି ଇତିପୂର୍ବରୁ ଦିଲ୍ଲୀ ବିଜ୍ଞାନ ଭବନରେ ଓଡ଼ିଶୀ ନୃତ୍ୟ ସମ୍ବନ୍ଧେ ପ୍ରବନ୍ଧପାଠ ଓ ନୃତ୍ୟ 
ପ୍ରଦର୍ଶନୀର ପ୍ରଶସ୍ତି ଶୁଣି କଟକର କେତେଜଣ ନର୍ଭକ ଜଣେ କଳା ବିଶେଷଜ୍ଞ ବୋଲି 
ଢୋଲ ପିଟୁଥୁବା ବ୍ଯକ୍ତିଙ୍କ ପ୍ରରୋଚନାରେ ଗୋଟିଏ ଦଳ ଗଢ଼ି ମୋ ସହିତ କୌଣସି 
ସହଯୋଗ ନ ରଖୁବାକୁ ସ୍ଥିର କରିଥୁଲେ, ଯାହାଫଳରେ ଦେବଦାସ ମୋତେ କଥା ଦେଇ 
ମଧ୍ଯ କଟକର କଳା ପ୍ରଦର୍ଶନୀରେ ଯୋଗ ଦେଲେ ନାହିଁ । ବର୍ତମାନ ପୁଣି ମୋ ଦ୍ଵାରା 
ଆୟୋଜିତ ସଭାମାନଙ୍କରେ ମୁଁ ଅଣାଇଥୁବା କଳାକାରଙ୍କ ନୃତ୍ୟାଦି ପ୍ରଶଂସିତ ହେବାର 
ଦେଖ୍‌ ମୋ ପ୍ରତି ଆଉ କେତେକଙ୍କର ଭର୍ଷା ବଢ଼ିଗଲା । ଏମାନେ ମନେକଲେ ଏବଂ ତାଙ୍କ 
ଭଳି ଲୋକ ଦଳରେ ପ୍ରଚାର କଲେ ଯେ ମୁଁ ଦିଲ୍ଲୀ ଭାରତୀୟ ନାଟ୍ୟସଂଘରୁ ପ୍ରଚୁର ଅର୍ଥ 
ଯୋଗାଡ଼ କରି ଆଣି ଏ ସମସ୍ତ ଆୟୋଜନ କରୁଛି ଏବଂ ତଦ୍ଦ୍ଵାରା ଯଥେଷ୍ଟ ଲାଭବାନ୍ନ 
ହୋଇଅଛି । 


କିନ୍ତୁ, ତାଙ୍କୁ ଜଣାନାହିଁ ଯେ ବିଦେଶାଗତ କଳାକାରମାନେ ମୋର ବନ୍ଧୁ । ସେମାନେ 
ମୋର “ ଆତିଥ୍ୟ' ଗ୍ରହଣ କରି ଏଠାରେ ରହିଥୁଲେ । ମୋ ଘରେ ସେମାନଙ୍କର ଚରଚା 
ଛଡ଼ା କେବଳ ପ୍ରଥମ ଶ୍ରେଣୀ ରେଳଖର୍ଚ୍ଚ ଓ ବିଦାୟବେଳେ କଟକ ତାରକସି କାମର 
କେତୋଟି ଗୋଲାପ ଫ୍ରୁଲ ଉପର୍ଢ଼ୌକନ ମାତ୍ର ମୁଁ ସେମାନଙ୍କୁ ଦେଇଥୁଲି ଓ ସେମାନେ 
ଖୁସି ମନରେ ବିଦାୟ ନେଇଥୁଲେ । ଏଥୁଲାଗି ଭାରତୀୟ ନାଟ୍ୟସଂଘରୁ କିଛି ସାହାଯ୍ୟ 
ମୁଁ ନେଇ ନାହିଁ ପରେ ଏ କଥା ଲେଖୁଛି । 


କଳା¬-ଜୀବନ ୩୫୩ 


ଏଇ ଭର୍ଷାପର କେତେଜଣ ବ୍ୟକ୍ତି “ ଭଲ୍କଳ ନାଟ୍ୟସଂଘ” ' ମୋ ତତ୍ସ୍ଵାବଧାନରୁ ହସ୍ତାନ୍ତରିତ 
ହେବା ଉଦ୍ଦେଶ୍ୟରେ ନାନାପ୍ରକାର ଆୟୋଜନ କଲେ । ମୁଁ ଏହାର ସନ୍ଧାନ ପାଇ ଅଯଥା 
ଶ୍ରମ ସାଧନ ଓ ବ୍ୟୟରୁ ଦୂରେଇ ଯିବାର ସ୍ଥିର କଲି ଏବଂ ଉତ୍କଳ ନାଟ୍ୟସଂଘର ସବୁ 
ସମ୍ପର୍କ ତୁଟାଇ ଦେଲି । 


କଳାବିକାଶ କେନ୍ଦ୍ରର ବାହାର ପଟର ଗୋଟିଏ ପଛପଟ ଘରେ ଉକ୍କଳ ନାଟ୍ୟସଂଘ 
ଅନୁଷ୍ଠାନର ଅଫିସ୍‌ ବସିଲା । 

ଉତ୍କଳ ନାଟ୍ୟସଂଘର ମୂଳଦୁଆ ମୁଁ ଦେଇଥୁଲେ ମଧ୍ଯ ମୁ ଏଣିକି ସବୁ ସମ୍ପର୍କ ଛାଡ଼ିଲି । 

ସତରେ ଏକା ଦୋଷଟା ମୋର । ଦିଲ୍ଲୀରେ ଆୟୋଜିତ ନୃତ୍ୟ ସମାରୋହରେ 
ମୋ ଓଡ଼ିଶୀ ନୃତ୍ୟ ସନ୍ଦର୍ଭ ପାଠ, ତା” ସାଙ୍ଗକୁ କୁମାରୀ ଜୟନ୍ତୀର ନୁତ୍ୟ ଡିମନୃଷ୍ଟ୍ରେସନ, 
ଶ୍ରୀମତୀ ଇନ୍ଦ୍ରାଣୀ ରହେମାନଙ୍କୁ ଗୀତଗୋବିନ୍ଦର କେତୋଟି ଗୀତର ନୃତ୍ୟାଭିନୟ ଶିକ୍ଷା 
ଦେବା ଆଉ କଟକର ନ୍ୟାସ୍‌ନାଲ ମ୍ୟୁଜିକ୍‌ ଆସୋସିଏସନ ଦ୍ଵାରା ପ୍ରଦଶ୍ରିତ ମୋ ଲେଖା 
'ଗୀତଗୋବିନ୍ଦ' ଓ “ରାଧୂକା' ନୁତ୍ୟନାଟିକାରେ ସହଯୋଗ ଦେବାପାଇଁ ଜୟନ୍ତୀକୁ ବାରଣ 
କରିବାଟାରେ ମୋର ଯାହା ଭୁଲ୍‌ ତ୍ରୁଟି ରହିଗଲା, ସେ ସବୁପାଇଁ ମୋର ନିର୍ବୁଦ୍ଧିପଣିଆଁ 
ଦାୟୀ । ଏହି ନୃତ୍ୟ ସମାରୋହରେ କେଜାଣି କାହିଁକି ଭାରତର ବିଶିଷ୍ଟ ସଙ୍ଗୀତ ଶିବ୍ଜୀଙ୍କ 
ସମାଦର ପାଇଁ ମୁଁ କିନ୍ତୁ ଅନ୍ୟ ପକ୍ଷରେ ଧନ୍ୟ ହେଲି ଓ କେତେକଙ୍କ ସହିତ ମୋର ବନ୍ଧୁତା 
ଘନାଇ ଉଠିଲା । 


ଏହି ବନ୍ଧୁତା ଫଳରେ ଉତ୍କଳ ନାଟ୍ୟସଂଘର ଗୋଟିଏ ଗୀତ-ନୁତ୍ୟ- ସମାରୋହରେ 
ଶ୍ରୀ ପ୍ରଜେଶ ବାନାର୍ଜୀ, ଶ୍ରୀ ବିନୋଦ ଚୋପ୍ରା ଓ କାନପୁରରୁ ମୋର ଜଣେ ବନ୍ଧୁ ତାଙ୍କ 
କନ୍ୟାଙ୍କ ସହ ମୋ ଅନୁରୋଧ ରକ୍ଷାକରି ଯୋଗ ଦେଲେ । ବେଶ୍‌ ସମାରୋହରେ ସଙ୍ଗୀତ 
ପ୍ରଦର୍ଶନୀ ସମାହିତ ହେଲା । ସେ ସବୁ କଥା ତ ୟା” ଆଗରୁ ଲେଖୁଛି. । ସ୍ଵାର୍ଥ ଘେନି 
କଟକରେ ସଙ୍ଗୀତ ନୃତ୍ୟ ଅନୁଷ୍ଠାନ ଗଢୁଥୁବା କେହି କେହି ଅସହଣୀଙ୍କର ଏ ସମାରୋହର 
ସଫଳତା ହେଲା ଆଖ୍‌ର କଣ୍ଟା । ତା ୨୩।୭।୬୦ ରିଖରେ କେତେକ ବନ୍ଧୁଙ୍କ ଆଗରେ 
ଏପରି ଜଣେ ଅଧେ ବ୍ୟକ୍ତି ମୋର ତୀବ୍ବ ନିନ୍ଦା କରିବାର ଶୁଣିଲି । ତାଙ୍କ କହିବାର ବଡ଼ 
କଥା ହେଲା ଯେ ଭାରତୀୟ ନାଟ୍ୟସଂଘରୁ ବହୁତ ଟଙ୍କା ମୁଁ ପାଇ ଏଭଳି ଆୟୋଜନ 
କରିଛି । ଆଗନ୍ତୁକ ଶିଳ୍ପୀମାନେ ଅବଶ୍ୟ ଟଙ୍କା ନେଇଥୁବେ ଓ ମୋର ମଧ୍ଯ ଭଲକରି ହାତ 
ଚିକ୍କକଣ ହୋଇଥୁବ । 


ମାତ୍ର ତାଙ୍କୁ ତ ଜଣା ନାହିଁ ଯେ ଆଗନ୍ତୁକ କୃତୀ କଳାକାରମାନେ ମୋ ବନ୍ଧୂତ୍ସ 
ଦଉଡ଼ିରେ ଟଣାହୋଇ ଆସିଛନ୍ତି । 

ଏଇ ଦିନରୁ ଦେହ ଜଳିଗଲା ପରଶ୍ରୀକାତରଙ୍କର । ମୋତେ କିପରି ନାଟ୍ୟସଂଘରୁ 
ଦୂରେଇ ଦେବେ, ସେଥ୍ପାଇଁ କେତେ ବୈଠକ ବସିଲା, ନାନାବିଚାର ପଡ଼ିଲା । ମୁଁ ସେମାନଙ୍କ 


୩୫୪ କୁମ୍ଭାର ଚକ 


ନାମ ଜାଣିଲି; କିନ୍ୁ କାହିଁକି କେଜାଣି ମନ ହେଉ ନାହିଁ ସେମାନଙ୍କ ନାଆଁ ଲେଖ୍‌ ତାଙ୍କୁ ଚିହ୍ନା 
ପକାଇ ଦେବାକୁ । ଯୋଗକୁ ପୁଣି ଏଇ ନିନ୍ଦା ରଟନାବେଳେ ଆଉ ଏକ ଘଟଣା ଘଟିଲା । 


ଦିଲ୍ଲୀରେ ଗୋଟିଏ ବ୍ୟାଲେଟୁପ ( କୃଷ୍ଣଲୀଳା) ଗଢ଼ିବାର ମସୁଧା ଚାଲିଥାଏ, ଭକୁଳ 
ନାଟ୍ୟସଂଘର ବିଶିଷ୍ଟ କାରପଟ୍‌ଦାର ଶ୍ରୀ ଇନ୍ଦର ରାଜଦାନ ମୋତେ ଏ ଟ୍ରୁପ ଗଢ଼ାରେ 
ସାହାଯ୍ୟ ଦେବାକୁ ଚିଠି ଲେଖ୍‌ଲେ । ମୁଁ ସମ୍ମତି ଦେବାରୁ ଏଠାରୁ ଜଣ କେତେ ଶିକ୍ଷାର୍ଥୀ 
ଶିଳ୍ପୀଙ୍କୁ ଦିଲ୍ଲୀ ନେଇ ଯିବାକୁ ଶ୍ରୀ ରାଜଦାନ ସେମାନଙ୍କ ବାଟଖର୍ଚ୍ଚ ତା ୨୫।୭ ରିଖରେ 
ଅଢ଼େଇଶହ ଟଙ୍କା ଅଗ୍ରିମ ରୂପେ ପଠାଇ ଲେଖ୍‌ଲେ - ଆଉ ଯାହା ଖର୍ଚ୍ଚ ପଡ଼ିବ ଦିଲ୍ଲୀରେ 
ଦିଆଯିବ । ଶୀଘ୍ର ସଦଳବଳେ ମୋତେ ଦିଲ୍ଲୀ ଯିବା ବ୍ୟବସ୍ଥା କରିବାକୁ ହେବ । ପ୍ରସ୍ତୁତ 
ହେଲି, ମୋର ନିକଟ ବନ୍ଧୁ ନୂଆଗଡ଼ର ବାଞ୍ଚାନିଧ୍‌ ପଟ୍ଟନାୟକଙ୍କ ପୁଅ ଓ ଝିଅ ଦୁଇଟିଙ୍କୁ 
ସଙ୍ଗରେ ନେଇ ତା ୩।୮।୬୦ ରିଖରେ ଦିଲ୍ଲୀ ରମାନା ହେଲି । 


ଦିଲ୍ଲୀ ବ୍ୟାଲେଟୁପ୍‌ : 


ତା ୬।୮।୬୦ ରିଖରେ ଦିଲ୍ଲୀ କଲିକତାଠାରୁ ରାଜ ଦାନଙ୍କୁ ତାର ଓ କଟକରୁ ଚିଠି 
ଦେଇଥୁଲି । ଦିଲ୍ଲୀ ଷ୍ଟେସନରେ କିନ୍ତୁ ତାଙ୍କର ଦେଖା ନାହିଁ । ଝିଅ ପିଲାମାନେ ମୋ 
ସାଙ୍ଗରେ ଅଛନ୍ତି । ଦିଲ୍ଲୀରେ କେଉଁଠିକି ଯିବାକୁ ହେବ ଅବା ଝିଅମାନଙ୍କୁ କେଉଠି ଛାଡ଼ିବି; 
କିଛି ଜଣା ନାହିଁ ମୋତେ । ଭାରି ଅଡ଼ୁଆରେ ପଡ଼ିଲି । ଶେଷରେ ଶ୍ରୀ ନୃସିଂହ ସାମନ୍ତ 
ସିଂହାର, ଏମ୍‌ଂପି.ଙ୍କ ବସାକୁ ଗଲି । ବହୁ କଷ୍ଟରେ ବହୁବାର ଫୋନ କରି ଶେଷରେ 
ବ୍ୟାଲେଟ୍ରୁପ୍‌ର ପରିଚାଳିକା - ଶ୍ରୀମତୀ କମଳାଲାଲଙ୍କୁ ପାଇ, ତାଙ୍କୁ ସବୁ କଥା କହିଲି । 
ସେ ନିଜେ ଆସି ଟୁଷୀ, ଟମୀ ଓ ଯୋଗୀକୁ ସଙ୍ଗରେ ନେଇଗଲେ | ଅନେକ ଖୋଜାଖୋଜି 
ପରେ ଜଙ୍ଗପୁରାରେ ଇନ୍ଦର ରାଜଦାନଙ୍କ ବସା ଠିକଣା କଲି । ସୁନ୍ଦର ଛୋଟ ଘରଟିଏ, 
ଇନ୍ଦର ରାଜଦାନଙ୍କ ବାପା ୭.୨୮. ରୀଜଦାନ ଜଣେ ଭଲ ଜ୍ୟୋତିଷୀ, ଲୋକକୁ ଆଦର 
କରି ଆପଣାର କରିବାରେ ପଟୁ | ରାଜ ଦାନଙ୍କ ସାଙ୍ଗରେ ତହିଁ ପରଦିନ ବ୍ୟାଲେ ସେଣ୍ଟର୍ଵର 
ରିହର୍ସାଲକୁ ଗଲି । ଭାରି ସୁନ୍ଦର ଥାନଟି, ହଲ୍‌ ସାମନାରେ ବିରାଟ ଏକ ଘାସପଡ଼ିଆ । 
ପଡ଼ିଆ ଆରପଟରେ ବଣବୁଦା । ମୟୂରଗୁଡ଼ିଏ ସେଠି ବୁଲୁଥାଆନ୍ତି । କିଏ ପୁଚ୍ଛ ଟେକି 
ନାଚୁଛି ପୁଣି କୋଉଠି ଡାଳରେ ବସି ରାବ ଦେଉଛି । ସେଭଳି ଏକ ଶୋଭନୀୟ ସ୍ଥାନମାନ 
ପାସୋରା ହେଉ ନାହିଁ ଆଜିବି । 


ଶ୍ରୀମତୀ କମଳାଲାଲ ରିହର୍ସାଲ ପରିଚାଳନା କରୁଥାଆନ୍ତି । ତାଙ୍କ କଥାବାର୍ଭା ଓ 
ବ୍ୟବହାର ଦେଖୁ ମୋର ମନେହେଲା ସେ ବଡ଼ ଗର୍ବୀ । 


୨।୩ ଦିନ ରହି ମୁଁ କଲିକତାରେ ହିନ୍ଦୁସ୍ତାନ ରେକର୍ଡ଼ିଂ କୋମ୍ପାନୀରେ ଦିନଟାଏ 
ରହିଲି । ଏଇଠି ମୋର ସୁରଲେଖା ରେକର୍ଡ଼ର ଲେବଲକୁ ୭.1..୦. ରୁ $.୦.1.. କରି 
ବଦଳାଇ ଦର ଦସ୍ତୁର ଠିକ କରିସାରି ଫେରିଲି କଟକ । 


କଳା-ଜୀବନ ୩୫୫ 


କହିଛି ତ କଟକରେ ମୁଁ ଉତ୍କଳ- ନାଟ୍ୟସଂଘ ପକ୍ଷରୁ ସଙ୍ଗୀତ ସମାରୋହ କରାଇବା 
ପରେ ପରେ କେତେ ଜଣଙ୍କର ରର୍ଷା ହେଲା । ବାସ୍ତବରେ ମୁଁ ଦିଲ୍ଲୀ ଭାରତୀୟ ନାଟ୍ୟସଂଘରୁ 
ଟଙ୍କା ସାହାଯ୍ୟ ନେଇ ନ ଥୁଲେ ମଧ୍ଯ ଅସୂୟାବଶ ହୋଇ ସେମାନେ ମନେକଲେ, ମୁଁ 
ବହୁତ ଟଙ୍କା ଦିଲ୍ଲୀରୁ ଆଣି ଖାଇଯାଇଛି । ସବୁ କଥା ମୋ କାନରେ ବାଜୁଥିଲେ ବି - ମୁଁ 
ତୁନି ହୋଇଥାଏ । 


ଜଣକେତେଙ୍କର କୁମନ୍ତ୍ରଣା ଚାଲିଲା । ୧୯୬୧ ଅପ୍ରେଲ ମାସର ଘଟଣା । ସେଦିନ 
ତା ୨୯ରିଖ । କଳାବିକାଶକେନ୍ଦ୍ରରେ ଶ୍ରୀ ବାବୁଲାଲ ଯୋଶୀ - ଶ୍ରୀ ଗୋବିନ୍ଦ ମିଶ୍ର ଓ 
ବୃନ୍ଦାବନ ରଥ ପ୍ରଭୂତି କେତେଜଣ ଥାଆନ୍ତି । ଗୋଟିଏ ବୈଠକ ହେଲା । ଏହା ପୂର୍ବରୁ 
ଥରେ ପିଠାପୁରଠାରେ ମଧ୍ଯ ଗୋଟିଏ ବୈଠକ ବସିଥୁଲା, କଳାବିକାଶ କେନ୍ଦ୍ରରେ ଏଇ ତା 
୨୯ ରିଖ ବୈଠକରେ ମୁଁ ଉତ୍କଳ ନାଟ୍ୟସଂଘର ସଭାପତି ପଦ ଛାଏ ଛାଡ଼ିଲି । ମୁଁ ଏ 
ଅନୁଷ୍ଠାନ ଆରମ୍ଭ କରିଥୁଲି, ଶ୍ରୀମତୀ କମଳା ଦେବୀଙ୍କ ଅନୁରୋଧରେ । ନାଆଁ ରଖୁଥୁଲି 
ଉତ୍କଳ ନାଟ୍ୟସଂଘ । ରୋପିଲା ଗଛ ମଉଳି ଯିବାର ଦେଖୁଲେ ବାଧେ । ମୋତେ ବି କଷ୍ଟ 
ହେଲା, ମାତ୍ର ତୁଚ୍ଛାରେ ଟଣାଭିଡ଼ା ଭିତରେ ପଶିବାକୁ ମୁଁ ସୁଖ ପାଏ ନାହିଁ । ଅନୁଷ୍ଠାନରୁ 
ସେହିଦିନୁ ଓହରି ଗଲି । 
ଭଗାରି ମା? ପେଟରେ : 

୧୯୫୯ ସାଲର ନାନା ଘଟଣା ଭିତରେ ମୁଁ ମୋର କେତେକ ବନ୍ଧୁଙ୍କ ପରାମର୍ଶ 
ଅନୁସାରେ ଶିଶୁ ଶ୍ରେଣୀର ପାଠ୍ୟପୁସ୍ତକ ଲେଖୁଲି । ଶିଶୁସାହିତ୍ୟ ଲେଖାରୁ ତ ମୋର 
ଲେଖକ ଜୀବନ ଆରମ୍ଭ । ୧୯୧୩ ସାଲର “ 'କଳାହାଣିିଆ ମେଘ' ' ଏହାର ପ୍ରମାଣ | 
ଅନ୍ୟାନ୍ୟ କାମ ଭିତରେ ଶିଶୁ ସାହିତ୍ୟ ଲେଖାଲେଖ୍‌ରେ ଲାଗିଗଲି ମୁଁ । ଗୁଡ଼ିଏ ମୋ 
ଲେଖା ବହି ପାଠ୍ୟପୁସ୍ତକ ରୂପେ ମନୋନୀତ ହେଲା, ସରକାରୀ ସ୍କଲ ବିଭାଗ ଦ୍ଵାରା । 
ଜୀବନ ସାରା ଅଜମାଇଁ ଆସୁଛି ବାପ ପୁଅର ମଙ୍ଗଳ ଚାହିଁଲା ପରି ଏକ ଅଜଣା ଅଦେଖା 
ହାତ ସବୁବେଳେ ଆଶୀର୍ବାଦ କରେ ମୋତେ । ମୂଳ ହେଲା ଆମର ବିଶ୍ଵାସ, ନିର୍ଭରଶୀଳତା 
ଆଉ - ଆତ୍ମସମର୍ପଣ । କେତେ କେତେ ନାଟକ, ଏକାକିକା, ଉପନ୍ୟାସ, କ୍ଷୁଦ୍ଵଗଢ଼, 
ସଙ୍ଗୀତ, ନୁତ୍ୟନାଟିକା ଓ ଗୀତନୁତ୍ୟ ସମ୍ବନ୍ଧୀୟ ଆଲୋଚନା ମୂଳକ ପ୍ରବନ୍ଧ ଇତ୍ୟାଦି ଇତ୍ୟାଦି 
ଲେଖୁବା ପରେ ମୋର ଏଇ ଚଳାଚଳର ନିତାନ୍ତ ଅଭାବ ଅସୁବିଧା ବେଳେ ମୋତେ ଏ 
ଶିଶୁ ପାଠ୍ୟପୁସ୍ତକ ଲେଖାଇବା ସେଇ ବାପର ନିର୍ଦ୍ଦେଶନା ଛଡ଼ା ଆଉ କ'ଣ ହୋଇପାରେ ? 

ଧନୀଘର - ପିଲା ନୋହିଲେ କ'ଣ ହେବ ମାନୀ ଘରର ପିଲା ମୁଁ | ଆଜି ମଧ୍ଯ ବାଙ୍କି 
ଲୋକେ କହନ୍ତି, “କରଣ ମଧ୍ଯରେ ଶରଣାପନ୍ନହାକେ”'! । ପ୍ରାୟ ଶହେବର୍ଷ ପୂର୍ବେ ଏହି 
ଶରଣ ବା ପ୍ରଭୁ ଶରଣ ପଟ୍ଟନାୟକ ଥୁଲେ ବାଙ୍କିର ଜଣେ ଅତି ପ୍ରସିଦ୍ଧ ବ୍ୟକ୍ତି, ସେଇ 


୩୫୬ କୁମ୍ଭାର ଚକ 


ବଂଶରେ ମୋର ଜନ୍ମ । କାହିଁକି ଜେଜାଣି ସେଇ ସମ୍ମାନ ମୁଁ ପାସୋରି ପାରି ନାହୁଁ । 
ତେଣୁ ସେ ଟାଣ ରଖୁବାକୁ ଯାଇ, “ଚାକିରି ଝକମାରୀ' ଗୀଚଟି ମୁଁ ଗାଇଛି ଏବ୍‌.ଏମ୍‌. ଭି. 
ରେକର୍ଡ଼ରେ । ପୁରୀ ରାଜାଘର ଚାକିରି ମୋର ଚାକିରି ଜୀବନର ଶେଷ ଅଧ୍ୟାୟ । 
ତା'ପରେ ରାସଦଳ ଓ ଥୁଏଟର ଦଳ ଇତ୍ୟାଦି ଗଢ଼ିଲି । ବିଧୂ ଇଚ୍ଛାରୁ ସେ ମଧ୍ଯ ଉଭାନ 
ହୋଇଯାଇଛି । ବଂଶ- ଗୌରବ ଓ ଆତ୍ମ ମର୍ଯ୍ୟାଦା ରକ୍ଷା ବିଚାରରୁ ଭିକ୍ଷାଥାଳ ଧରିବାଟା 
ଅସମ୍ଭବ । ଏଇସବୁ ଅବସ୍ଥାବେଳେ ମୁଁ କିନ୍ତୁ ଦିନକଲାଗି ହେଲେ ଭାଙ୍ଗି ନ ପଡ଼ି, ଘୋଷି 
ହୋଇଛି - ‹'ଯାହା କରିବେ ସାଇ:'! । 


ସେଇ ସାଇଁ ମୋତେ ଏତେବେଳେ ଏଇ ବାଟ ଧରାଇ ସୁରୁଖୁରୁରେ ଗୁଜୁରାଣ 
ମେଣ୍ଟାଇ ଦେଲେ । ଏଇଭଳି ଅବସ୍ଥା ଭିତରେ କିନ୍ତୁ ମୁଁ ସଙ୍ଗୀତକୁ ଜୀବନରୁ ପାସୋରି 
ପାରି ନାହିଁ । ଆମ ଜାତିର ମହଲ୍ସ ରକ୍ଷାପାଇଁ ମୁଁ ବେଳକାଳ ଦେଖୁ କମର କଷି ବାହାରି 
ପଡ଼େ । ସେଇଥୁପାଇଁ ଓଡ଼ିଶୀ ସଙ୍ଗୀତ ଓ ଓଡ଼ିଶୀ ନୃତ୍ୟର ଟେକ ବଜାୟ ରଖୁବା ଦିଗରେ 
ଲାଗି ପଡ଼ିଥାଏ । 

ଆଜି ସିନା ପୁରୁଣା କଥାକୁ ଥୋକେ ମନ-ପାସୋରା କରି ବସୁଛନ୍ତି, ହେଲେ ଆମ 
ପୂର୍ବପୁରୁଷ ଅଳ୍ଵରକରେ କଳ୍ପକ ସଜାଡ଼ି ସାଇତି ଥୋଇ ଯାଇଛନ୍ତି । ସହଜରେ ମନେ ରହିଯିବା 
ଭଳି ଅଳ୍ପ କଥା ଭିତରେ ଗଭୀର ତତ୍ପସମାନ ରଖୁଦେଇ ଯାଇଛନ୍ତି, ସେମାନେ ତାଙ୍କ 
ଭାବି-ବଂଶଧର _ ଆମରିମାନଙ୍କ ପାଇ । ତାଙ୍କରି ପଦାଙ୍କ ଅନୁସରଣ କରି ଦିଲ୍ଲୀରେ 
ବହୁ ମାନ- ଅପମାନ ସହି, ଆମ ଓଡ଼ିଶୀ ନୁତ୍ୟକୁ ଭାରତୀୟ ଅନ୍ୟତମ ଶାସ୍ତ୍ରୀୟ ନୃତ୍ୟ 
ରୂପେ ସମ୍ମାନିତ କରାଇ ପାରିଲି । ଓଡ଼ିଶୀ ନୃତ୍ୟ, ନାଟ୍ୟଶାସ୍ତ୍ର ନିର୍ଦେଶ ଅନୁଯାୟୀ ଆଙ୍ଗିକ 
ବାଚିକ, ଆହାର୍ଯ୍ୟ ଓ ସାଗ୍ବ୍ଵିକ ଅଭିନୟ ବିଭାଗମାନ ଘେନି ମହୀୟାନ୍‌ । ଓଡ଼ିଶୀ ନୃତ୍ୟର 
ବାଚିକ” ଅଂଶରେ ଯେଉଁ ଗୀତଗାଇ ପାତ୍ର ଆଙ୍ଗିକ ଅଭିନୟ ପ୍ରଦର୍ଶନ କରନ୍ତି, ସେ 
ଗୀତର ଭାଷା ଓଡ଼ିଆ ନିଶ୍ଚୟ । ଏହାର ଗାୟନ ରୀତି ବା ଶୈଳୀ ଓଡ଼ିଶାର ପରମ୍ପରା 
ଘେନି ପ୍ରଚଳିତ । ଯାହା ଓଡ଼ିଆ ବା ଓଡ଼ିଶାର ପରମ୍ପରା ତାହାକୁ “ଓଡ଼ିଶୀ” ବୋଲି 
କୁହାଯାଏ । ଖୂଆପିଆ, ପୁଣ୍ୟ ପର୍ବ, ଚାଲି- ଚଳଣି ଇତ୍ୟାଦି ସବୁଥୁରେ ଆମର ସ୍ଵତନ୍ତ୍ରତା 
ରହିଛି, ରହିବା ସ୍ବାଭାବିକ । 

ଆମ କଥାକୁହା ଢଙ୍ଗ, ଅନ୍ୟ ପ୍ରଦେଶଠାରୁ ସ୍ଵତନ୍ତ୍ର । ଆମର ରସ- ପ୍ରକାଶ ଭଟି, 
ସ୍ଵର ବ୍ୟବହାର ଇତ୍ୟାଦି ସବୁଥୁରେ ସ୍ଵତନ୍ତ୍ରତା ରହିଛି । ଓଡ଼ିଶୀ ନୃତ୍ୟରେ ବ୍ୟବହୃତ ଗୀତଗୁଡ଼ିକ 
ମଧ୍ଯ ସେହିପରି ଆମ ଦେଶକୁ ଚାହିଁ ସ୍ଵର-ତାଳରେ ରଚିତ । 

ଓଡ଼ିଶୀ ନୃତ୍ୟର ସ୍ଵତନ୍ତ୍ରତା ଅଛି, ବିଶେଷତ୍ଵ ଅଛି ବୋଲି ପ୍ରତିଷ୍ଠିତ ବା ସ୍ଵୀକୃତ ହେବା 
ପରେ, ଯେଉଁ ସ୍ଵର ଓ ତାଳ ଘେନି ଏହି ନୁତ୍ୟ ପରିଚାଳିତ, ତାହାର ସ୍ବତନ୍ତ୍ରତାକୁ ବିଚାରବନ୍ତ 
ଅବଶ୍ୟ ସ୍ଵତନ୍ତ୍ର ରୀତିର ବୋଲି ସ୍ଵୀକାର କରିବେ । ଅତଏବ ଓଡ଼ିଶୀ ଗୀତର ଧାରାରେ 


କଳା¬-ଜୀବନ ୩୫୭୬ 


କିପରି ସ୍ଵତନ୍ତ୍ରତା ନାହଁ ବୋଲି କୁହାଯିବ ? ତେଣୁ ଓଡ଼ିଶୀ ନୃତ୍ୟର ବିଶେଷତ୍ଵ ପ୍ରତିଷ୍ଠା 
ସହିତ ଓଡ଼ିଶୀ ସଙ୍ଗୀତର ସ୍ଵତନ୍ତ୍ରତା ଓ ପ୍ରତିଷ୍ଠା ନିଃସନ୍ଦେହରେ ପ୍ରତିଷ୍ଠିତ ବୋଲି କହିବା 
ସ୍ଵାଭାବିକ । ମୋର ଦୃଢ଼ମତ ଯେ ଆମ ସଙ୍ଗୀତ ଆମ ଦେଶେ ପ୍ରଚଳିତ ରୀତିକୁ ମନାଇଁ 
ସ୍ଵତନ୍ତ୍ର ଧାରାରେ ନିୟନ୍ତ୍ରିତ ଓ ପ୍ରଚଳିତ । ଆମର ପୂଜ୍ୟ ସଙ୍ଗୀତ ଶାସ୍ତ୍ର- ପ୍ରଣେତାମାନଙ୍କ 
ରଚିତ ଗ୍ରନ୍ଥମାନ ପଢ଼ିଲେ ଓ ବୁଝିଲେ ମୋ କଥା ସହଜରେ ପ୍ରମାଣିତ ହେବ । ସେଥୁମଧ୍ଯରୁ 
ଗୁଡ଼ିଏ ଗ୍ରନ୍ଥ ଅବଧୂ ପୋଥୁଵପୃଷ୍ଠାରେ ରହିଛି ଏବଂ ତାହାର ଭାଷା ସଂସ୍କାତ । ତେଣୁ 


ସେଗୁଡ଼ିକର ସଂଗ୍ରହ, ପଠନ, ଅର୍ଥବୋଧ, ପ୍ରକାଶ ଓ ପ୍ରଚାର ପାଇଁ ବିହିତ ଶ୍ରମ ସାଧନା 
ଆବଶ୍ୟକ । 


ଆଗରୁ ତ କହିଛି ଓଡ଼ିଶୀ ନୃତ୍ଯର ଶାସ୍ତ୍ରୀୟତା ପ୍ରମାଣ ବାଢ଼ିବାବେଳେ ଆମରି 
ଓଡ଼ିଆ ଲୋକେ ବହୁ ବିଘ୍ନ ଘଟାଇଥୁଲେ । କିନ୍ତୁ ସୁନାଟା ପିତ୍ତଳ ହେବ କିପରି ? 


ଏବେ ଓଡ଼ିଶୀ ସଙ୍ଗୀତ (ଗୀତ-ବାଦ୍ୟ) ଆମର ପାରମ୍ପରିକ ସ୍ଵତନ୍ତ୍ରତା ଘେନି 
ପରିଚାଳିତ ଵା ରଚିତ ବୋଲି ମୁଁ ପ୍ରଚାର କରି ବସିବାବେଳେ ସେହିପରି ଦୁର୍ଦ୍ଦଶା ଭୋଗିବାକୁ 
ହେଲା । 


ଏଇ ୧୯୬୦ର କେତେକ ସଂଖ୍ୟା ଝଙ୍କାରରେ ଓଡ଼ିଶୀ ସଙ୍ଗୀତ ସମ୍ବନ୍ଧୀୟ ମୋ 
ଲେଖା ପ୍ରକାଶିତ ହେବାରୁ ଶ୍ରୀ ନୀଳମାଧବ ପାଣିଗ୍ରାହୀ ଅଯଥା ଗୁଡ଼ିଏ ପ୍ରତିବାଦ ଲେଖା 
ପ୍ରକାଶ କଲେ । କେତେକ ବନ୍ଧୁଙ୍କ ଅନୁରୋଧରେ ମୁଁ ତା ୨୮।୭।୬୦ରିଖରେ ତାଙ୍କ 
ଲେଖାର ପ୍ରତିବାଦ ଲେଖୁ ପଠାଇଲି ଝଙ୍କାରକୁ । 


ତା ୪।୩ ।୬୦ ରିଖରେ “' ପିପଲସ୍‌ ଉଏଲଫେୟାର' ' କମିଟି ପକ୍ଷରୁ ବ୍ରହ୍ମପୁରରେ 
ଅନୁଷ୍ଠିତ ଏକ ସଭାରେ ମୁଁ ପ୍ରଧାନ ବକ୍ତା ରୂପେ ଯୋଗ ଦେଇଥୁଲି । ସେଠାରେ ସବରଶ୍ରୀ 
ଅନନ୍ତ ମିଶ୍ର ଏବଂ ସତ୍ୟନାରାୟଣ ରାଜଗୁରୁ ଓଡ଼ିଶୀ ସଙ୍ଗୀତ ଓ ଗୀତର ବିଶେଷତ୍ଵ 
ପ୍ରଚାର ପ୍ରତିଷ୍ଠା ସମ୍ବନ୍ଧେ ଦେଇଥୁବା ମୋ ବସ୍ତୃତାର ଅନେକ ପ୍ରତିବାଦ କଲେ । କିନ୍ତୁ 
ସେହି ସଭାରେ ଉପସ୍ଥିତ ଶ୍ରୀ ମଣିବର୍ଧନ ମୋ କଥାରେ ସମର୍ଥନ କଲେ । 


ପୁଣି ତା ୧୦।୯।୬୦ରିଖରେ ଭୁବନେଶ୍ଵରରେ ସଙ୍ଗୀତ- ନାଟକ ଏକାଡ଼େମୀର 
ଏକ ବୈଠକରେ ଓଡଓଡ଼ିଶୀ” ସଙ୍ଗୀତ ବୋଲି ନାମ ରଖୁବାକୁ ଶ୍ରୀ ଅନନ୍ତ ପାତ୍ର ଏବଂ 
ଶ୍ରୀ ଅନନ୍ତ ମିଶ୍ର ମଧ୍ୟ ଘୋର ବିରୋଧ କରି ମୋର କୁତ୍ସାରଟନା କରିବାକୁ ପଛାଇଲେ 
ନାହଁ । ଏ ଦୁଇ ବନ୍ଧୁଙ୍କ ଘର ପାରଳାଖଵମୁଣ୍ଡିରେ । ଓଡ଼ିଶାର ଏଇ ଦକ୍ଷିଣ ସୀମାନ୍ତ 
ଅଞ୍ଚଳରେ ଆନ୍ଧ୍ର ପବନର ଛିଟା ବାଜୁଛି । ମୁଁ ସେମାନଙ୍କୁ କହିଲି ଯେ କଣ୍ଟାଟକୀ ସଙ୍ଗୀତ 
କମ୍ପନ ବହୁଳ । ତେଣୁ ରାଗର ସ୍ଥିରତା କିପରି ରହିବ ? ତା'ଛଡ଼ା ବାଦୀ ସମ୍ବାଦୀର ନାଁ 
ଗନ୍ଧ ନାହୁଁ । ରସ ବିକାଶ କିପରି ବାରିହେବ ? 


୩୫୮ କୁମ୍ଭାର ଚକ 


ଓଡ଼ିଶୀ ସଙ୍ଗୀତ : 

ଏହି ନାମରେ ବିଲୋପ ଲାଗି ଏବଂ ଏହା କଣ୍ଣଠ୍ରାଟକୀ ସଙ୍ଗୀତ ଧାରାରେ ପରିଚାଳିତ 
ବୋଲି ପ୍ରଚାର କରିବାକୁ ଏହିପରି କେତେକ ତଥାକଥୁତ ସଙ୍ଗୀତଜ୍ଞଙ୍କ ଚେଷ୍ଟା ଏବେ ମଧ୍ଯ 
ଚାଲିଛି ବୋଲି ମୋର ମନେହୁଏ । ଆମରି ଲୋକଙ୍କ ଦ୍ଵାରା ଆମରି ସଙ୍ଗୀତ ଆମରି 
ଘରେ ଅବମାନିତ ହେଉଛି । ହଁ _ କଥାରେ ତ ଅଛି “ଭଗାରି ମା” ପେଟରେ' | 


ମୁଁ ହାରିଲି (୧୯୬୧) 
ଆମ ଛାନ୍ଦ : 


ଅତି ପିଲାଦିନରୁ “କଳାମାଣିକ” ଛାନ୍ଦ ମୋ ବୋଉ କଣ୍ଠରୁ ଶୁଣି ଭୋରରେ ପାରିଶୁଆରୁ 
ଉଠବାଟା ପାସୋରି ନାହିଁ । ସେହିଦିନରୁ ଛାନ୍ଦ ସହିତ ମୋର ଘନିଷ୍ଠ ସମ୍ପର୍କ । 


ପରେ ଗୀତ ଗାଇ ଜାଣିବା ଓ ସଙ୍ଗୀତ ଶିକ୍ଷାବେଳରୁ ଛାନ୍ଦ ସମ୍ବନ୍ଧେ ତଥ୍ୟ ବାରିବାକୁ 
ମନ ବଳିଲା । ଦେଖୁଲି, ଛାନ୍ଦ ଆମ ଓଡ଼ିଶାର ଏକାନ୍ତ ବିଶେଷତ୍ସ, ସାରା ଭାରତରେ କାହିଁ 
କେଉଁଠି ଛାନ୍ଦ ଭଳି ସଙ୍ଗୀତ ରଚନା ନାହିଁ । ଆମ ପୋଥୁପତ୍ର ଆଡ଼େଇ ଯେତିକି ମୋ 
ଦ୍ଵାରା ସମ୍ଭବ ହୋଇଛି, ଦେଖୁଛି ଯେ ଆମ ଛାନ୍ଦର ମୂଳଦୁଆ ହେଉଛି ସଂସ୍କତ ଶ୍ଳୋକର 
ଛନ୍ଦ । ଅବଶ୍ୟ ସବୁତକ ଛାନ୍ଦର ତିଆରି ସମ୍ବନ୍ଧେ ଆଲୋଚନା କରିବାର ସୌଭାଗ୍ୟ ଘଟି 
ନାହଁ ମୋର, ତଥାପି କେତେଗୁଡ଼ିଏ ଛାନ୍ଦର ରଚନା ରୀତି ମୁଁ ବିଶ୍ଳେଷଣ କରିଛି । ସେ 
ସମ୍ବନ୍ଧେ ଲେଖୁବସିଲେ ତାହା ଖଣ୍ଡିଏ ସ୍ଵତନ୍ତ୍ର ଗ୍ରନ୍ଥ ହେବ । 


ଛନ୍ଦରୁ ଛାନ୍ଦ । ଛନ୍ଦକୁ ଆମ ପୂର୍ବପୁରୁଷେ ଆପଣାର କରି ଓଡ଼ିଆରେ ଛାନ୍ଦ ରଚନା 
କରିଛନ୍ତି । ଏଥୁରେ ପୁଣି ଆଉ ଗୋଟିଏ ବିଶେଷ ଚତୁରତା ମିଶାଇଛନ୍ତି, ସଙ୍ଗୀତର ସ୍ଵର 
ପରଜଣା ଦେଇ । 


ଏ ସ୍ଵର କଳ୍ପନା ରସାନୁସାରୀ । ମୋଟ ଉପରେ ଛନ୍ଦ ଆଉ ସଙ୍ଗୀତର ରାଗରାଗିଣୀକୁ 
ମିଶାଇ, ରସକୁ ମନାଇ ଛାନ୍ଦ ରଚିଛନ୍ତି, ଆମ ପୂଜ୍ୟପାଦ ଯୋଗଜନ୍ଜମା ପୂର୍ବପୁରୁଷେ । 
ଏଥୁ ବୁଝନ୍ତୁ ଆମ ଜାତିର ଛନ୍ଦ ଓ ସଙ୍ଗୀତ ଚର୍ଚ୍ଚାର କିଭଳି ସମାଦର ଥଲା । 


ଧରନ୍ତୁ 'ଚୋଖୀ' ଆମର ଏକରୀତିର ଛାନ୍ଦ ରାଗର ନାମ ଚୋଖ୍‌, ଅର୍ଥ - ଚୋଖ 
ବା ଉତ୍କ୍ଟଷ୍ଟ । ପଞ୍ଚଚାମର ବୃତ୍ତର ଅନୁସରଣରେ ଏହା ରଚିତ । ସଙ୍ଗୀତ ଶାସ୍ତ୍ର ନିର୍ଦ୍ଦେଶିତ 
କୌଣସି ରାଗବିଶେଷର ଧରାବାନ୍ଧା ସ୍ଵରାନୁସାରୀ. ଏହି ଛାନ୍ଦ ରଚିତ ନୁହେଁ ତେଣୁ ନାଆଁ 
ଦିଆ ହୋଇଛି “ଚୋଖୀ? । 


ପୁଣି ରସ ଭାବକୁ ଅନାଇଁ ଆମ ପୂର୍ବ ରସଜ୍ଞ ଛାନ୍ଦକାରମାନେ ଶାସ୍ତ୍ରୀୟ ନିର୍ଦ୍ଦିଷ୍ଟ 
କେତେକ ରାଗ ଗଠନର ନିର୍ଦେଶିତ ଆରୋହାବଭୋହ ସ୍ଵର ସହ ଭପ୍‌ସିତ ରସ ଫୁଟାଇବାକୁ 
ଆଉ କେଚୋଟି ସ୍ଵର ମିଶାଇ ଅସମ ଚତୁରତା ଫ୍ରୁଟାଇ ଯାଇଛନ୍ତି । 


କଳା¬-ଜୀବନ ୩୫୯ 


ଏଭଳି ପରିକଳ୍ପନା, ସଂଯୋଜନା ଅନ୍ୟ ପ୍ରଦେଶର ସଙ୍ଗୀତରେ ଏକାନ୍ତ ଦୁର୍ଲଭ । ମୁଁ 
ସେଥୁମଧ୍ଯରୁ ଅଳ୍ପ କେତୋଟି ଆଲୋଚନା କରି ତଟସ୍ଥ ହୁଏଁ । ଏ ସମ୍ବନ୍ଧେ ଯେଉଁ ବିଶିଷ୍ଟ 
ଓଡ଼ିଆ ସଂସ୍କୃତି- ପ୍ରାଣ ବ୍ୟକ୍ତିଙ୍କ ସହିତ ମଧ୍ଯେ ମଧ୍ପେ ମୁଁ ବିଚାର ଆଲୋଚନା କରେଁ ସେ 
ହେଉଛନ୍ତି ବିଚ୍ଛନ୍ଦ ଚରଣ ପଟ୍ଟନାୟକ । 

ବିଚ୍ଛନ୍ଦବାବୁଙ୍କ ସହିତ ଦୀର୍ଘକାଳର ପରିଚୟ, ମୋର ଅପାସୋରା ।| କହିଛି ତ ସ୍ଲତି 
ବଡ଼ ମାରଣା । “କୁମ୍ଭାରଚକ' ଲେଖୁ ବସୁ ବସୁ ତାଙ୍କ ଦରହସା ମୁହଁ ଆଖୁ ଆଗେ ନାଚି 
ଯାଉଛି । ତେଣୁ ଠିକେ ଠିକେ ତାଙ୍କ ସମ୍ପର୍କରେ ଦି'ପଦ ନ ଲେଖୁ ରହିପାରୁ ନାହିଁ । 


ବିଚ୍ଛନ୍ଦ ଚରଣ : 

ତା ୧୪।୧।୬୧ ରିଖରୁ ସେପୁରକୁ ଗଲେଣି; କିନ୍ତୁ ତାଙ୍କୁ ଓଡ଼ିଆ ଭୁଲିପାରିବ ନାହିଁ 
ବୋଲି ମୋର ବିଶ୍ବାସ । 

୧୯୦୧ ମାଘ ଶୁକ୍ଳ ଚତୁର୍ଥୀରେ ଖୋରଧାର ଜାଆଳା ଗ୍ରାମରେ ତାଙ୍କର ଜନ୍ମ । 
ତାଙ୍କ ବାପାଙ୍କ ନାଆଁ ଗୋଲକକୃଷ୍ଣ ପଟ୍ଟନାୟକ ଓ ବୋଉଙ୍କ ନାଆଁ ରାଧାଦେବୀ । ବଡ଼ଭାଇ 
ପଦ୍ମଚରଣ ଓ କାଳୀଚରଣ । ପଦ୍ମଚରଣ ବା ଚରଣବାବୁ ମୋର ନିଜର ମଉସା । ତେଣୁ 
ଏ ବଂଶ ସହିତ ମୋର ଘନିଷ୍ଠତା ଥୁଲା । ବିଶେଷତଃ ବିଚ୍ଛନ୍ଦ ମଉସାଙ୍କ ଦାଦା ଗୌରକ୍ୃଷ୍ଣ 
ପଟ୍ଟନାୟକ ଥୁଲେ ସଙ୍ଗୀତପ୍ରେମୀ ଓ ସଙ୍ଗୀତ ରଚୟିତା । ଏଥୁଲାଗି ମୋର ତାଙ୍କ ସହିତ 
ବେଶି ମିଳାମିଶା ଥଲା । ବିଚ୍ଛନ୍ଦ ମଉସା ତାଙ୍କ ଘରର ସଙ୍ଗୀତ ସାହିତ୍ୟ ଚର୍ଚ୍ଚା ଭିତରେ 
ବଢ଼ି ଆସିଥୁଲେ । 

ମୋ ବାପାଙ୍କ ସଙ୍ଗାତ ଗୋପାଳ ପ୍ରହରାଜଙ୍କ ଭାଷାକୋଷ ସମ୍ପାଦନାବେଳେ ବିନ୍ଛନ୍ଦ 
ମଉସା ତାଙ୍କ ସହଯୋଗୀ ଥୁଲେ । ମୁଁ ମଧ୍ଯ ଭାଷାକୋଷର କିଛି କିଛି କାମରେ ଯୋଗ 
ଦେଉଥୁଲି । ଏଇଠି ବିଚ୍ଛନ୍ଦ ମଉସାଙ୍କ ସହିତ ଆମ ସଙ୍ଗୀତ, ଛାନ୍ଦ ଓ ଚଉତିଶା ସମ୍ବନ୍ଧେ 
ଆଲୋଚନା କରିବାର ସୁଯୋଗ ଘଟିଲା । 

ବିଚ୍ଛନ୍ଦ ମଉସାଙ୍କୁ ମୁଁ ଏକ ବିଶିଷ୍ଟ ଓଡ଼ିଆ ପ୍ରାଣର ଉଗ୍ରପନ୍ଥୀ ପୁରୁଷ ବୋଲି ଜ୍ଞାନ 
କରେ । କାହାରି ତୁଣ୍ଡରୁ ଆମ ସଙ୍ଗୀତ, ସାହିତ୍ୟର ବିରୋଧରେ ପଦେ କଥା ଶୁଣିଲେ 
ସେ ତାତି ଉଠଠଚ୍ତି । ଦୈବ ତାଙ୍କୁ ଛୋଟା କରି ଜନ୍ମ ଦେଇଥୁଲା । ବାଡ଼ି ନ ଧରିଲେ 
ଚାଲିପାରୁ ନ ଥୁଲେ ସେ । ଓଡ଼ିଆ ସାହିତ୍ୟ ଓ ଓଡ଼ିଆ କବିମାନଙ୍କ ନିନ୍ଦା ସେ ମୋଟେ 
ସହିପାରନ୍ତି ନାହିଁ । ତାଙ୍କ ବାଡ଼ି ଠକ୍‌ ଠକ୍‌ ହୋଇ ଭୂଇଁରେ ବାଡ଼େଇ ଗର୍ଜି ଉଠନ୍ତି । 


୧୯୧୮ରେ ସେ ବି.ଏ. ପାସ୍‌ କଲେ; କିଛୁ ୧୯୨୧ରୁ ଅସହଯୋଗ ଆନ୍ଦୋଳନର 
ସେ ଥୁଲେ ଜଣେ ଭକ୍ତ । 


୩୬୦ କୁମ୍ଭାର ଚକ 


ଓଡ଼ିଆ ସାହିତ୍ୟରେ ଯେପରି ପ୍ରବୀଣତା ଥୁଲା, ଇଂରାଜୀ ଭାଷାରେ ମଧ୍ଯ ତାଙ୍କର 
ସେହିପରି ଅଧ୍ରକାର ଥୁଲା । ଓଡ଼ିଆରେ ସେ ବହୁ ଗୀତ ଓ ଛାନ୍ଦ ରଚନା କରିଛନ୍ତି । 
ଓଡ଼ିଆ ଛାନ୍ଦମାନଙ୍କର ସୁନ୍ଦର ଇଂରାଜୀ ଅନୁବାଦ କରିଛନ୍ତି । ମୋର ଖଣ୍ଡିଏ ଛୋଟ 
ସ୍ଵଦେଶପ୍ରେମ କବିତା “ଜାତୀୟ ସଙ୍ଗୀତ' ବହିର ସେ ଇଂରାଜୀ ଅନୁବାଦ କରିଛନ୍ତି ଛନ୍ଦରେ । 
ଆହୁରି ଏହିପରି ଅନେକ ଓଡ଼ିଆରୁ ଅନୂଦିତ ଇଂରାଜୀ ଭାଷାରେ କବିତା ତାଙ୍କର ଅଛି । 
“କବିତା -କୁମୁଦ' ନାମକ ପ୍ରକାଶିତ ପୁସ୍ତକଟି ତାଙ୍କ କୃତିତ୍ଵର ପରିଚାୟକ । ସେ ଜଣେ 
ବିଶିଷ୍ଟ ଜଗନ୍ନାଥ ଭକ୍ତ । ଆମ ପୁରୁଣା କବିମାନଙ୍କର ଭକ୍ତି ସଙ୍ଗୀତ ଗୁଡ଼ିଏ ସଂଗ୍ରହ କରି 
ସେ ଖଣ୍ଡିଏ ବହି ସଙ୍କଳନ କରିଛନ୍ତି _ ' ଶ୍ରୀଜଗନ୍ନାଥ ଜଣାଣ ଭଜନ !' ' ( କଳିଙ୍ଗଭାରତୀ 
ଗ୍ରନ୍ଥମାଳା ଗୀତ କଳ୍ପତରୁ ୨ୟ ଶାଖା) । 


ଚାଲି ବୁଲି ନ ପାରି ମଧ୍ଯ ସେ ଚେଷ୍ଟା କରି ୧୯୪୩ରେ “ଉତ୍କଳ ଛାତ୍ର ସାହିତ୍ୟ 
ସମାଜ” ଗଢ଼ିଲେ । ୧୯ ୪୪ରେ କଳିଙ୍ଗଭାରତୀ ପ୍ରତିଷ୍ଠା କଲେ ସେ । ପୂଜ୍ୟ ଅମର 
କବି ଉପେନ୍ଦ୍ର ଭଞ୍ଜଙ୍କ ପ୍ରଥମ ଜୟନ୍ତୀ ସେ ଆୟୋଜନ କରି ଉଜ୍କଳ ସାହିତ୍ୟ ସମାଜ 
( ଶ୍ରୀରାମଚନ୍ଦ୍ର ଭବନ ) ରେ ବିରାଟ ସଭା କରାଇଥ୍ଲେ । ମୋର ତ ଧାରଣା ଯେ ଭଞ୍ଜକବିଙ୍କୁ 
ସେ ଓଡ଼ିଶାର ପୁରପଲ୍ଲୀରେ ଓଡ଼ିଆ ଚିତ୍ତରେ ଚେତାଇ ରଖୁଲେ ସେ । 


ଓଡ଼ିଶୀ ସଙ୍ଗୀତ ଓ ଛାନ୍ଦ ସମ୍ବନ୍ଧେ ବହୁ ସମୟରେ ଆମେ ଦୁହେଁ ଆଲୋଚନା କରୁ । 
ଆମ ମଉସା ପୁତୁରାଙ୍କର କିନ୍ତୁ ଗୋଟିଏ ବିଷୟରେ ମତର ଅମେଳ । ସେ ଉପେନ୍ଦ୍ର 
ଭଞ୍ଜଙ୍କୁ କବି ସମ୍ରାଟ୍‌ କହନ୍ତି ଓ ମୁଁ କହେ - ଆଗେ ସଙ୍ଗୀତ ସମ୍ରାଟ୍‌, ପଛେ କବିସମ୍ାଟ୍‌ 
ସେ । 

ଭଞ୍ଜକବି ଗଦ୍ୟ ବା କବିତା ଲେଖୁ ନାହାନ୍ତି । ସେ ରଚନା କରିଛନ୍ତି ଛାନ୍ଦ । ଛାନ୍ଦକୁ 
ଗାଇବାକୁ ହୁଏ । ଛାନ୍ଦ ଆମ ସଙ୍ଗୀତ । ଛାନ୍ଦ-ଗେୟ ତେଣୁ ଉପେନ୍ଦ୍ରଭଞ୍ଜ, ଗୀତିକବି । 
ତାଙ୍କୁ ପ୍ରଥମେ ସଙ୍ଗୀତ ସମ୍ରାଟ୍‌ ଓ ପରେ କବି ସମ୍ରାଟ୍‌ ରୂପେ ପୂଜା କରାଯାଉ ବୋଲି ମୁଁ 
ମଉସାଙ୍କୁ କହିଲି । 


ମଉସାଙ୍କ ଉତ୍ତର : 


ମଉସା ମୋତେ କହିଲେ, ' “କେବଳ କାବ୍ୟ, କବିତା, ଉପନ୍ୟାସ ବା ଗଳ ଇତ୍ୟାଦି 
ଯେ ଲେଖ୍‌ବେ ସେ ଏକା କବି ବୋଲାଇବେ ? ତୁମେ ଯେଉଁ ସଙ୍ଗୀତ ରଚନା କଥା କହୁଛ 
ସେ ସଙ୍ଗୀତ ମଧ୍ଯରେ ତ ସାହିତ୍ୟ ଅଛି, କବିତା ଅଛି | ତେବେ ସଙ୍ଗୀତ କ'ଣ କବି-କୁୃତି 
ନୁହେଁ ? ଭଞ୍ଜ କବିଙ୍କ ଛାନ୍ଦରେ ସ୍ଵର ତାଳ ନିଶ୍ଚୟ ଅଛି । ତାହା ଗାଇବା ପାଇଁ ରଚିତ; 
କିନ୍ତୁ ଛାନ୍ଦ ମଧ୍ଯରେ କବିତା ଅଛି କି ନାହିଁ ? 


ଆଚ୍ଛା, କହିଲ ଦେଖ୍‌, କବିସୂର୍ଯ୍ୟକୁ ତେବେ କବି ବୋଲି କହିବା କାହଁକି ? ସେ ତ 
କେବଳ ଚଉତିଶା, ଚୌପଦୀ ଇତ୍ୟାଦି ସଙ୍ଗୀତ ଲେଖୁଛନ୍ତି । 


କଳା¬-ଜୀବନ ୩୬୧ 


ଛାଡ଼ ସେ କଥା, ତୁମ ନିଜ କଥା କହ - ତୁମେ ତ କବିଚନ୍ଦ | ଆମର ଯେଉଁ ପୁରୀ 
ଠାକୁର ରାଜା ଗଜପତିଙ୍କଠାରୁ ବଳଦେବ ରଥେ କବିସୂର୍ଯ୍ୟ ଉପାଧ୍‌ ପାଇଥୁଲେ ତୁମେ ତ 
ସେଇ ବଂଶର ଠାକୁର ରାଜାଙ୍କଠାରୁ କବିଚନ୍ଦ୍ର ଉପାଧ୍ଵ ପାଇଛ । ତୁମେ ଜଣେ ପ୍ରଖ୍ୟାତ 
ନାଟ୍ୟକାର, ମୁଁ ଜାଣେ ତୁମେ ନାଟକ, ଉପନ୍ୟାସ, ଗଳ୍ପ, କବିତା, ଛାନ୍ଦ, ଚୌପଦୀ - 
ଇତ୍ୟାଦି ଇତ୍ୟାଦି ଲେଖୁଛ । ଏଥୁମଧ୍ଯରୁ କେଉଁ ବିଭାଗ ଲେଖୁ ତୁମେ “କବିଚନ୍ଦ୍ର' 
ବୋଲାଉଛ ? 

ବିଚାର କରି ଦେଖ କବି କାବ୍ୟ, ଗଦ୍ୟ, ସଙ୍ଗୀତ, ଏସବୁ ଲେଖେ | ତେଣୁ ଉପେନ୍ଦ୍ର 
ଭଞ୍ଜଙ୍କୁ କବି ସମ୍ରାଟ୍‌ କୁହାଯିବା ସଙ୍ଗତ । ସାହିତ୍ୟର ପ୍ରତ୍ୟେକ ବିଭାଗୀୟ ଲେଖକକୁ କବି 
କହିବା ଅସମୀଚୀନ ନୁହେଁ । କହିଲ ଏ ବିଚାର ଠିକ୍‌ କି ନାହିଁ ?”! 


ମୁ ମୋ ଅବୁଝା ପଣିଆ ଲାଗି ହାରମାନି ପ୍ରଣାମ କଲି । ମଉସା ଟିକିଏ ହସିଦେଇ 
ମୋତେ ପାଖକୁ ଟାଣିନେଲେ । ଏ ମୋର ଏକ ଅଭୁଲା ସ୍ମତି । 


ବାସ୍ତବରେ ଆମ ସାହିତ୍ୟ-ସଂସ୍କତି ଲାଗି ବିଚ୍ଛନ୍ଦ ପଟ୍ଟନାୟକଙ୍କ ଦାନ ଯଥେଷ୍ଟ । 
ଆଜି ଯେ ଓଡ଼ିଶାର ବିଭିନ୍ନ ସ୍ଥାନରେ ଭଞ୍ଜଜୟନ୍ତୀ ସମାରୋହରେ ପାଳିତ ହେଉଛି, ତାହା 
କବିସମ୍ରାଟ୍‌ଙ୍କ ସହିତ ବିଛ୍ଛନ୍ଦବାବୁଙ୍କ ସ୍ମ ତି ସ୍ମରଣ ନୁହେଁ କି ? 

ଆମେ, ବିଶେଷତଃ ମୁଁ ତାଙ୍କୁ ହରାଇ ଭାରି ଦୁଃଖୀ । ଏକଥା ତାଙ୍କ ପୁଅ ପୁରୁଷୋତ୍ତମ 
(କିଶୋରୀ )କୁ ଭେଟିଲେ ବରାବର କହୁଛି । 


ଭଞ୍ଜଜୟନ୍ତୀ ସଭା ଅନୁଷ୍ଠାନରେ ଯୋଗଦେଲେ ମୋର ପ୍ରଥମେ ମନେ ପଡ଼ିଯାଏ - 


ସତରେ ମୁଁ ହାରିଲି' । 
ଚିତ୍ର-ଅଭିନେତା (୧୯୬୨) 

ନାରୀଚିତ୍ର - କ୍ୟାପିଟାଲ୍‌ ସିନେମା ସ୍ଵତ୍ସାଧୁକାରୀ ଶ୍ରୀ ନରେନ଼୍ ମିତ୍ରଙ୍କ ସହିତ ମୋର 
ବହୁବର୍ଷ ତଳୁ ଭାବାଳାପ ଥୁଲା । ସେ ଖଣ୍ଡିଏ ଚଳଚ୍ଚିତ୍ର କରିବାପାଇଁ ମୋ ବସାକୁ ଆସି 
ପ୍ରସ୍ତାବ ବାଢ଼ିଲେ । କଥାବସ୍ତୁ ମୋ ଆଗରେ ଠିକେ ଠିକେ ବୟାନ କଲେ । କେଉଁଠି 
କେମିତି ଟିକିଏ ଅଧେ ବଦଳା ବଦଳି କଲେ ଭଲ ହେବ ବୋଲି କହିଲି । ବନ୍ଧୁ ନରେନ 
ମୋର ପୂରା ସହଯୋଗ ଲୋଡ଼ିଲେ । ମୁଁ “ହଁ” ଭରିଲି | ତା ୧୩।୬।୬୨ ରିଖ ବେଳବୁଡ଼େ 
ଚଣ୍ଡୀମନ୍ଦିରକୁ ଯାଇ ପୂଜା କରାଗଲା । ““ ଚଣ୍ଡୀ'” ପ୍ରଡକୁସନ୍‌ ନାଁ ଦେବାର କଥାହେଲା । 
ତା ୧୬।୯।୬୨ରିଖରେ ନାରୀର ପ୍ରଥମ ଚିତ୍ର ଗ୍ରହଣ ଲାଗି ନରେନ଼଼ ଆସିଲେ । ତା 
୨୩। ରେ ନାରୀଃଛବି ପ୍ରସ୍ତୁତି ଲାଗି ମୁଁ କଲିକତା ଗଲି । ସେଠି ନରେନ଼଼ ମୋତେ ବାଧ୍ଯ 
କଲେ ଫ୍ଲେ ବ୍ୟାକ୍‌ରେ ଗୀତ ଗାଇବାକୁ । କୀଉ୍ତନ ଗୀତଟିଏ ଗାଇଲି । ତା'ପରେ ଚିତ୍ରରେ 
ଉଦାସୀ ବାବା ଅଂଶନେଇ ବହୁ ବର୍ଷ ପରେ ରଙ୍ଗବୋଳି ହେଲି ଏ ୬୩ ବର୍ଷ ବୁଢ଼ାଦିନେ 


୩୬୨ କୁମ୍ଭାର ଚକ 


ଏଇ ୧୭।୧୧।୬୨ ରେ । ନାରୀଚିତ୍ର ଏ ବର୍ଷ ରାଷ୍ଟ୍ରପତି ପୁରସ୍କାର ପାଇଲା । ନରେନ 
ଓ ମୁଁ ଦିଲ୍ଲୀ ଗଲୁ । ତା ୨୫।୩।୬୪ ରିଖରେ ଦିଲ୍ଲୀ ବିଜ୍ଞାନ ଭବନରେ ମୁ 
ରାଷ୍ଟ୍ରପତିଙ୍କଠାରୁ ଉପାୟନ ଗ୍ରହଣ କଲି । 


ଗୀତଗୋବିନ୍ଦ ସମାରୋହ : 


ଦିଲ୍ନୀ ତା (୧୫।୩1୬୬) 

ପିଲାଟି ଦିନରୁ ବୋଉ ତୁଣ୍ଡରୁ '' ପ୍ରିୟେ ଚାରୁଶୀଳେ' ' ଗୀତଟି ଶୁଣି ଶୁଣି ଗୀତଗୋବିନ୍ଦ 
ପ୍ରତି ମୋ ମନରେ ଅତୁଟ ମାୟା ବଳିଥୁଲା । ସେଇଦିନୁ ଗୀତଗୋବିନ୍ଦର ବିଭିନ୍ନ ଟୀକା, 
କବିବର ଜୟଦେବଙ୍କ ଜୀବନୀ ଇତ୍ୟାଦି ସୁବିଧା ସୁଯୋଗ ପାଇଲେ ବରାବର ପଢ଼େ । 


ମୋର ସାକ୍ଷିଗୋପାଳ ନାଟ୍ୟସଂଘ ଚାଲୁଥୁବାବେଳେ ମୁଁ ‹‹ଗୀତଗୋବିଦର ସ୍ଵରଛନ୍ଦ 
ଓ ତାଳ ଅନୁସାରୀ ଓଡ଼ିଆ ଅନୁବାଦ କରି ନାଟ୍ଯରୂପ ଦେଇ ପରଷି ଥୁଲି, 
୨୧।୮।୩୫ରେ । ଜୟଦେବଙ୍କୁ ବଙ୍ଗଳାର ବୋଲି ବଙ୍ଗୀୟ କେତେକ କବି, ଲେଖକ 
ପ୍ରଚାର କରୁଥୁବାରୁ, ବାସ୍ତବ ତଥ୍ୟ ଆହରଣ କରି “ଜୟଦେବ' ନାଟକ ଲେଖ୍‌ ତାହାର 
ପ୍ରଚାରକଳ୍ପେ ମଞ୍ଚସ୍ଥ କରାଇଲି ମୋର ଓଡ଼ିଶା ଥୁଏଟର୍ସ ଚାଲୁଥୁବାବେଳେ, ୧୯୪୩ 
ସାଲରେ । 


ଯୋଗକୁ ୧୯୭୬ ମସିହା ମାର୍ଚ୍ଚ ମାସରେ ଦିଲ୍ଲୀ ସଙ୍ଗୀତ ନାଟକ ଏକାଡ଼େମୀ ଦ୍ଵାରା 
ଅନୁଷ୍ଠିତ ଗୀତଗୋବିନ୍ଦ ସେମିନାରରେ ଯୋଗ ଦେବାପାଇଁ ଡାକରା ପାଇ, ମନ ଆନନ୍ଦରେ 
ନାଚି ଉଠିଲି । ସେ ସମାରୋହରେ ପଢ଼ିବା ପାଇଁ ମୁଁ ଇଂରାଜୀରେ ““୦1¡1890୦01108 11 
୦015$1 0816” ନାମରେ ଖଣ୍ଡିଏ ପୁସ୍ତିକା ଲେଖୁଲି । 


ଏଇଠାରେ “'ମେଘୈମେଦୁର'' ଶ୍ଵୋକର ମୋର ଓଡ଼ିଆ ଅନୁବାଦ ପାଠ ଓ “ଲଳିତ 
ଲବଙ୍ଗ ଲତା' ' ‹  ଦଶବତାର' ' ଗୀତ ‹'ରତି ସୁଖସାରେ'? ଏବଂ “'ପଶ୍ୟତି ଦିଶି ଦିଶି'' 
ପ୍ରଭୃତି ଗୀତର ରାଗ ଓ ତାଳ ଲକ୍ଷଣ ଇତ୍ୟାଦି ବୁଝାଇ କହିଥୁଲି । 

ତହିଁପରେ ଶ୍ରୀ ବାଳକୃଷ୍ଣ ଦାସ ““ବଦସି ଯଦି କିଞ୍ଚୁଦପି”” ଗୀତର ମୋ ଦ୍ଵାରା 
ସ୍ଵରଛନ୍ଦାନୁସାରୀ ଅନୁବାଦିତ ଓଡ଼ିଶୀ ସଙ୍ଗୀତ ଗାଇ ଉପସ୍ଥିତ ସୁଧୀବୁନ୍ଦଙ୍କୁ ମୁଗ୍ଧ କରିଥୁଲେ । 

ଏତିକିରେ ସକାଳର ବୈଠକ ଶେଷ ହେଲା । 


ସନ୍ଧ୍ୟା ସାତଟାରେ ଏକାଡ଼େମୀ ହତା ଭିତରେ ନିର୍ମିତ ଏକ ମନୋରମ ରଙ୍ଗମଞ୍ଚରେ 
ଗୀତନୁତ୍ୟ ପରିବେଷିତ ହୋଇଥୁଲା. | 


ଏଠାରେ କୁମାରୀ କୁଙ୍କୁମ ଦାସ ଓଡ଼ିଶୀ ଶୈଳୀରେ ଗୀତଗୋବିନ୍ଦର “ଲଳିତ 
ଲବଙ୍ଗଲତା ', “ରତିସୁଖସାରେ' ଏବଂ 'ପଶ୍ୟତି ଦିଶି ଦିଶି' ନୁତ୍ୟ ପରିବେଷଣ କଲେ | 
କଟକରୁ ଯାଇଥୁବା ଗାୟକ ଓ ଯନ୍ତ୍ରୀମାନେ ସୁନ୍ଦର ଭାବେ ନୃତ୍ୟର ସହଯୋଗ କରିଥୁଲେ । 


କଳା-ଜୀବନ ୩୬୩ 


ସେଠାରେ ପରିବେଷିତ ବିଭିନ୍ନ ଶୈଳୀର ନୃତ୍ୟ ଅପେକ୍ଷା କୁମାରୀ କୁଙ୍କୁମଙ୍କର 
ଓଡ଼ିଶୀ ନୃତ୍ୟ ଦର୍ଶକ ମଣ୍ଡଳୀଙ୍କଠାରେ ଉତ୍ଛ୍ଵସିତ ପ୍ରଶଂସା ଲାଭ କରିଥୁଲା । 

ଗୀତଗୋବିନ୍ଦ ପୁସ୍ତକ ତଥା ଓଡ଼ିଶୀନୃତ୍ୟର ବହୁ ପ୍ରଶଂସା ଇଂରାଜୀ ଓ ଓଡ଼ିଆ 
ପତ୍ରପତ୍ରିକାମାନଙ୍କରେ ପ୍ରକାଶିତ ହୋଇ ଚହଳ ପକାଇ ଦେଇଥୁଲା । 

ଯଶମାନ ଅର୍ଜନ କରି ଆମେମାନେ ଆନନ୍ଦରେ କଟକ ବାହୁଡ଼ିଲୁଁ । ସେଥର ମଧ୍ଯ 
ମୋର ଗୀତଗୋବିନ୍ଦର ଓଡ଼ିଆ ଅନୁବାଦର ଅଳ୍ପ କେତେକ ଅଂଶ ଲେଖ୍‌ ଗୋଟିଏ କ୍ଷୁଦ୍ର 
ପୁସ୍ତିକା ଛପାଇ ଦିଲ୍ଲୀ ନେଲି ଓ ମୋ ଦ୍ଵାରା ସଂଗୃହୀତ ଅତି ପୁରାତନ ଖଣ୍ଡିଏ ତାଳପତ୍ର 
ପୋଥୁର କେତେଗୋଟି ଚିତ୍ରର ଫଟୋ ଗ୍ରହଣ କରାଇ ବ୍ଲକ କରି ସେହି କ୍ଷୁଦ୍ଵ ପୁସ୍ତକରେ 
ସନିବେଶିତ କଲି । 

ଦିଲ୍ଲୀ ଗୀତଗୋବିନ୍ଦ ସେମିନାରରେ ଓଡ଼ିଶୀ ନୃତ୍ୟ ମାଧ୍ଯମରେ ଗୀତ ଗୋବିନ୍ଦ ପ୍ରଦର୍ଶନ 
ଲାଗି, କୁମାରୀ କୁଙ୍କୁମ ଦାସ, ନୁତ୍ୟଗୁରୁ ଶ୍ରୀ କେଳୁଚରଣ ମହାପାତ୍ର, ବେହେଲା ବାଦକ 
ଶ୍ରୀ ଭୁବନେଶ୍ବର ମିଶ୍ର ଓ ନୃତ୍ୟ ସହିତ ଗାଇବାପାଇଁ ଶ୍ରୀ ରାଖାଲ ମହାନ୍ତି ମୋ ସହିତ 
ଦିଲ୍ଲୀ ଗଲେ । ମୋ ସନ୍ଦର୍ଭ ପାଠ ସହିତ ସ୍ଵତନ୍ତ୍ର ଭାବେ ଗାଇବାକୁ ଶ୍ରୀ ବାଳକୃଷ୍ଣ ଦାସଙ୍କୁ 
ସଙ୍ଗରେ ନେଲି । ଆମେମାନେ ତା ୧୫।୩।୬୭ରିଖରେ ଦିଲ୍ଲୀ ଗଲୁ । 


ଦିଲ୍ଲୀରେ ଗୀତଗୋବିନ୍ଦ ସମାରୋହ : 


୧୯୬୭ ମସିହା ମାର୍ଚ୍ଚ ମାସ ୧୮, ୧୯ ଓ ୨୦ ତାରିଖରେ ଦିଲ୍ଲୀ ସଙ୍ଗୀତ ନାଟକ 
ଏକାଡ଼େମୀରେ ବୈଠକ ବସିଲା । 

୧୮ ତାରିଖ ସକାଳ ୧ ୦ଟାରେ ପ୍ରୋଗ୍ରାମ୍‌ ଆରମ୍ଭ ହେଲା । ସଭାପତି ଥୁଲେ ଶ୍ରୀ 
ଟି. ଏଲ୍‌. ଭେଙ୍କଟରମଣମ୍‌ | ପ୍ରବନ୍ଧ ପଢ଼ିଲେ ଅଧ୍ଧାପକ ଏନ୍‌. ଏସ୍‌. ରାମଚନ୍ଦ୍ନ, ଅଧାପକ 
ସି. ଏସ୍‌. ପନ୍ତ ଡ ଶ୍ରୀମତୀ ପ୍ରେମଲତା ଶର୍ମା ଓ ଶ୍ରୀ ଦିଲ୍ଲୀପ କୁମାର ମୁଖାର୍ଜୀ । 
ଆଲୋଚ୍ୟ ବିଷୟ ଥୁଲା, “ଭାରତୀୟ ସଙ୍ଗୀତକୁ ଗୀତଗୋବିନ୍ଦର ଦାନ ଏବଂ ଏହାର 
ସାଙ୍ଗୀତିକ ଗଠନ । (୦୦୮୮୩୮୭॥[0୩ ୦୮୦1180୦୪୦1008 [୦ 110141 !\[\4510 &00 115 
111151041 $1710୮1୮© ) 

ରାତି ୭ଟାରୁ ୯ଟାଯାଏ, ଏକାଡ଼େମୀ ହତାରେ ତିଆରି ମଞ୍ଚରେ ଗୀତଗୋବିନ୍ଦର 
ଗୀତ ଓ ନୃତ୍ୟ ପରିବେଷିତ ହେଲା । ଆଡ଼ାୟାର କଳାକ୍ଷେତ୍ରର ଶ୍ରୀ ରାମଗୋପାଳନ୍ନ 
ଶ୍ରୀକୃଷ୍ଣ ଏବଂ ଶ୍ରୀମତୀ କୃଷ୍ଣାବେଣୀ - ରାଧ୍କା ଭୂମିକାଂଶରେ ଭାରତ ନାଟ୍ୟମ୍‌ ପ୍ରଦର୍ଶନ 
କଲେ, ଗୀତଗୋବିନ୍ଦର ଗୀତ ଗାଇ । 

କୁମାରୀ କୁଙ୍କୁମ ଦାସ ଗୀତଗୋବିନ୍ଦର “ଲଳିତ ଲବଙ୍ଗଲତା' ' ଓ ''ସଖୀ ହେ ! 
କେଶୀ ମଥନ ମୁଦାରମ୍‌' ' ' “ରତିସୁଖସାରେ' ' ଏବଂ '' ପଶ୍ୟଯତି ଦିଶି ଦିଶି' ' ଗୀତଗୁଡ଼ିକର 
ଓଡ଼ିଶୀ ଶୈଳୀରେ ନୃତ୍ୟ ପରିବେଷଣ କଲେ । 


୩୬୪ କୁମ୍ଭାର ଚଳ 


ଦ୍ବିତୀୟ ଦିନ ( ୧୯ ତାରିଖ) ସେହିପରି ସକାଳ ଦଶଟାରେ ବୈଠକ ଆରମ୍ଭ ହେଲା । 
ମୁଁ ଥିଲି ସଭାପତି, ଆଲୋଚ୍ୟ ବିଷୟ ଥଲା - ' ଭାରତୀୟ ନୁତ୍ୟରେ ଗୀତ ଗୋବିନ୍ଦର 
ସାନ”” (୮1806 ୦୮ ୦11480201008 10 1101811 0810୦୧) | ଆଲୋଚନା ପ୍ରବନ୍ଧ ପାଠ 
କଲେ ଶ୍ରୀମତୀ ରୁକ୍ମିଣୀ ଦେବୀ ଅରୁଣ୍ଡେଲ, ଶ୍ରୀ ବନ୍ଦା କନକ ଲିଙ୍ଗେଶ୍ଵର ରାଓ । ଅଧ୍ୟାପକ 
ନୀଳକଣ୍ଠ ସିଂ ଗାଇଲେ ଗୀତଗୋବିନ୍ଦର ““ବଦସି ଯଦି କିଞ୍ଚୁଦପି ଦନ୍ତରୂଚି କୌମୁଦ' ' 
ଗୀତଟି, ଏବଂ ଏହାପରେ ଏହି ଗୀତଟିର ମୋର ଓଡ଼ିଆରେ ଅନୁବାଦିତ ସମସ୍ବରୀ 
ସମଛନ୍ଦୀ ଗୀତ - 
ମଞ୍ଜ୍‌ ମଧୁ ଭାଷିଲେ ସରସ ରଜ ଚନ୍ଦ୍ରିକା 
ହରଇ ମନ ମନ-ତିମିର-ଯାମେ, 
ଚନ୍ଦ୍ରଁବଦନା ଅଧର ମଧୁର-ମଧୁଧାର ଗୋ 
ନୟନ ତ ଚକୋର ସରି କାମେ । 
ପ୍ରିୟେ ଚାରୂଶୀଳେ ! ତେଜ ମନୁ ମାନିନି ! ଗୁମାନେ 
କାମ-ଖର-ତାପ ସହି ! ଦହଇ ମମ ମାନସେ 
ଦାନକର ବଦନ ମଧୁପାନେ ॥ ଘୋଷା ॥ 
>< >< ୨ € 
ଗୀତର ରାଗ - ଦେଶବରାଡ଼ି ଏବଂ ତାଳ-ଅଷ୍ଟତାଳୀ ବୋଲି ଗୀତଗୋବିନ୍ଦରେ 
ନିଦ୍ଦେଶିତ । ଅଷ୍ଟତାଳୀ ବା ଆଠତାଳୀ ତାଳ ଓଡ଼ିଶା ଭିନ୍ନ ଭାରତର ଅନ୍ୟତ୍ର କୁତ୍ରାପି ପ୍ରଚଳିତ 
ନୁହେଁ । ଏକଥା ମୁଁ ବୈଠକରେ ତାଳ, ମାତ୍ରା ଓ ଉକୁଟ ସହ ପରିଷ୍କାର ବୁଝାଇଥୁଲି । 


ମୋର ପ୍ରବନ୍ଧ : 


ପ୍ରବନ୍ଧଟି ଇଂରାଜୀରେ ଲେଖୁଥୁଲି, ଦିଲ୍ଲୀ ସେମିନାରରେ ସମସ୍ତେ ବୁଝିବେ ବୋଲି । 
ଛପା ବହିଟିର ପ୍ରଚ୍ଛଦ ପୃଷ୍ଠାରେ “ଲଳିତ ଲବଙ୍ଗ ଲତା'' ଗୀତ ସହିତ ଓଡ଼ିଶୀ ନୁତ୍ୟ 
ଭଙ୍ଗୀର ପୁରୀର ଜଣେ ଦେବଦାସୀ ( ମାହାରୀ )ଙ୍କ ନୁତ୍ୟଭଙ୍ଗୀ ଫଟୋର ବ୍ଳକ ଛପାଇଥୁଲି । 
ଡିମାଇ ସାଇଜ୍‌ର ଏ ପୁସ୍ତକଟି ଛପାରେ ମୋଟ ୩୧ ପୃଷ୍ଠା ମାତ୍ର । 


ପ୍ରଥମ ଦିବସର ବୈଠକରେ କେତେକ ବିଜ୍ଞ ବ୍ୟକ୍ତିଙ୍କର ଗୀତଗୋବିନ୍ଦ ସମ୍ବନ୍ଧେ 
ପଠିତ ପ୍ରବନ୍ଧ ପରେ ଦ୍ବିତୀୟ ଦିବସରେ ସଭାପତିରୂପେ ମୋର ପ୍ରବନ୍ଧ ପାଠ ପୂର୍ବରୁ 
ଗୋଟଏ ସୂଚନା ଲେଖ୍‌ ପାଠ କରିଥୁଲି । ସେହି କ୍ଷୁଦ୍ର ସୂଚନା ଲେଖାର ଅବିକଳ ନକଲ 
ନିମ୍ନରେ ଲେଖୁଛି - 


1 811 ୮&1])€୮ ୦୯10 1{୦୮୦୦୦୯ `£ ୦ 5୮68] &82901411 8 `118116୮ ୦ £ $୦11୦ 
୦୦୮୮୮୦/୦୮୫୨/. 11) +,୦୨1୮୯୮୦୯୫/ $ ©୦101118୮ 9୮0୦୦୧୦୯1105 ୦୮୮) 1011910 $୦୦1101 


କଳା-ଜୀବନ ୩୬୫ 

]1©୮$୦1୮41 ୦୦]12୦1୮101. 
ଏହାପରେ ମୁଁ ମୋର ଇଂରାଜୀରେ ଲେଖା ଛାପା ପ୍ରବନ୍ଧଟି (61148091008 11 
0୦01551 0810©୯) ପାଠ କରିଥିଲି । ତାହାର ପରିଚ୍ଛେଦଗୁଡ଼ିକ ମାତ୍ର ଏଠାରେ ଲେଖୁଛି, 
କୁମ୍ଭାର ଚକର କଳେବର ବୃଦ୍ଧି ଭୟରେ । 
“ଭକ୍ତୋ ବିଚିତ୍ରୈଲଳିତେଃ କାରିତୈ ବ୍ବାଁ ସ୍ଵାୟଂ କୃତଃ 
ଗୀତୈର୍ବାଦ୍ୟେଶ୍ଚ ନୃତ୍ୟୈଶ୍ଚ ଶ୍ରୀକୃଷ୍ଣଂ ପରିତୋଷୟେତ଼୍ ।' 
( ନାଟ୍ୟ ମନୋରମା-ଖରୀ. ୧୬୧୩) 
¥\/[/ &0୮0 ¬/11୯୮ 10 ? ¬ ପରେ 
ଏହି ଶ୍ଳୋକ ପାଠରୁ ମୁଁ ମୋର ସନ୍ଦର୍ଭ ପାଠ ଆରମ୍ଭ କରିଥୁଲି । 
ପରବର୍ତୀ ସୂଚନାଗୁଡ଼ିକ ହେଲା - 
71୮ ୮ଥ8୭୦୮୩ ୨୦୯]୮1100 116€ 1411 -- 


“3 /() ++ 15 11 1181 111€ 1୧ ୦+/୨/କ \)/୮11161 {୦ ¡168 56 5୮1 1୧ ୮51104 15 11410160 
° 7114 0୦\/1108””” ? 

\\/]))/ ¥/45 1( 1101 1100)0୦0 110 11001104 ୦୮ (7114 ୦“1୮110151118, 1୦. ? 
0୮ ୯]|$€ 10 †[1€ [୮8011101 ୦୮ 11 0117/4 [2015 103, 101୮ 4111678110105, [1୩୯ 
1181)€ ୦୮ 116 9001]¢ ୦୦1110 110?/'¢ 9୦୯୩ (7118 (7୦୮815 × × × \7/117୮ \/\7,© 1୮7/ 1୦ 
8117/95© 11€ 118106 \;/¿ 1100 -- 


୩୬୬ କୁମ୍ଭାର ଚକ 


ଗାଂ ବିନ୍ଦତି ଇତି ଗୋବିନ୍ଦ । ଗୋବିନ୍ଦ ଗାଂ ବାଚଂ ବିନ୍ଦତି ଜାନାତି ଇତି । 
ଏହିପରି ଭାବରେ ଆଲୋଚନା କରାଯାଇଛି, ଏହା ପରେ ପରେ - 


¡ )୮10&1 ୮୦୯୮୮/ ¬ 
୬× ୬× × 

† 8୩,+/8-୮858 - × × 
୭&1110)1181) -- 1 ]¡101) ¬ (1\ &0])8-1୧ ୮1511118 ) × × 
[[୮82୬81୮୦]) 8 ¬ × × >× 
1900108101 ¬ × × × 
; ]୮୫( 89[010010¢11 111 5୮11)8101୮ × × 
¡ହ €]1 101 {୦1107//5 11€ 111୮ ¬ × × 
¡1 07/81 &୦୦୯୮1810୦ -- × × 
{¥[)0510101) 800 £:×];)181181101 -- × × 
001551 0800€ 8104 ୦୯୯୮ ୦୦୩\/1108 ¬ × × 


¡11 008 8100 7 818 ¬ 
7] 1୧୪/ 10 115 ୨ 8୮014111+/ ¬ 
୦୯1୫ ୦୦୪୮11008 10 11€ 1160111) ୦୮ ୦01551 ୦୭810{6©18 8700 


1)8106€ × × × 


୨୮୮ -  . == == == 


ଫେଲୋସିପ୍‌ : 


ଦିଲ୍ଲୀ କେନ୍ଦ୍ର ସଙ୍ଗୀତ ନାଟକ ଏକାଡ଼େମୀର ସମ୍ପାଦକ ଡା. ସୁରେଶ ଅଗସ୍ତିଙ୍କ ସହିତ 
ମୋର ପୂର୍ବରୁ ପରିଚୟ ଥାଏ । ୧୯୬୮ ସାଲ ନଭେମ୍ବର ମାସରେ ମୁଁ ସେଇ ଏକାଡ଼େମୀର 
କେତେକ ପରିଚିତ ବନ୍ଧୁଙ୍କଠାରୁ ଏକାଡ଼େମୀ ମୋତେ ସମ୍ମାନିତ କରିବାର ସ୍ଥିର କରିଛନ୍ତି 
ବୋଲି ଚିଠି ପାଇଲି । 

ତା ୧୭।୧୧।୬୮ ରିଖରେ ଏକାଡ଼େମୀରୁ ତାର ପାଇ ଫେଲୋସିପ୍‌ ଗ୍ରହଣରେ 
ସମ୍ମତି ଦେଲି । ପରେ ପରେ ଡା. ଅଗସ୍ତି ମଧ୍ୟ ପତ୍ର ଦେଲେ । 


ତା ୨୦।୧।୬୯ରିଖରେ କେନ୍ଦ୍ର ଏକାଡ଼େମୀ ମୋତେ ତା ୨୫।୨।୬୯ ରିଖରେ 
ଫେଲୋସିପ୍‌ରେ ସମ୍ମାନିତ କରିବେ ବୋଲି ଚିଠି ପାଇଲି । ଦିଲ୍ଲୀ ଯାଇ କେଉଁଠି ଏଥର 
ରହିବି ବୋଲି ଏଠାରେ କେତେକ ବନ୍ଧୁଙ୍କ ସହ ପରାମର୍ଶ କଲି । ସେମାନଙ୍କ କଥାମତ 
ଭୁବନେଶ୍ଵର ଯାଇ ଦିଲ୍ଲୀର ଓଡ଼ିଶା ହୋମ୍‌ରେ ରହିବାର ଅନୁମତି ଆଣିଲି, ସମ୍ପୃକ୍ତ ବିଭାଗରୁ । 
ମୋତେ ଓଡ଼ିଶା ହୋମ୍‌ 'ର ୭ ନମ୍ବର ସିଟ ମିଳିଲା । 


କଳା¬ଜୀବନ ୩୬୭ 


ତା ୨୧।୨।୬୯ରିଖ ଦିନ ଦିଲ୍ଲୀ ଯିବାର ସ୍ଥିର କଲି । ମୋର ପୁତ୍ରପ୍ରତିମ ମହମ୍ମଦିଆ 
ବଜାରର ସ୍ଵର୍ଣ୍ଵକାର ଶ୍ରୀ ରାମଚନ୍ଦ୍ର ସାହୁଙ୍କୁ ସଙ୍ଗରେ ନେବାର ସ୍ଥିର କଲି । ରାମ ଅଗ୍ରିମ 
ସ୍ଥାନ ସଂରକ୍ଷଣ କରି ରେଲ ଟିକେଟ ଆଣି ଦେଲେ । ତା ୨୧।୨।୬୯ରିଖ କଲିକତା 
ଏକ୍ସପ୍ରେସରେ ଦିଲ୍ଲୀ ଯିବାର ସ୍ଥିର ହେଲା । 


ମୋର ଅଭ୍ୟାସମତେ ଅନୁକୂଳ ବେଳା ଧରି ସନ୍ଧ୍ୟା ୫ଟାରେ ବସାରୁ ବାହାରି ଗାଡ଼ିରେ 
ଚଢ଼ିବାକୁ ଗଲାବେଳେ ଶ୍ରୀ ଅର୍ଜୁନ ଯୋଷୀ ଭୁବନେଶ୍ବରରୁ ମୋଟର ଯୋଗେ ପହୁଞ୍ଚୁଲେ । 


ସରକାରୀ ସାହାଯ୍ୟ : 


ଏଥୁପୂର୍ବେ ମୁଁ ଦିଲ୍ଲୀ ଗୀତଗୋବିନ୍ଦ ସମାରୋହରେ ଯୋଗଦେବା ପାଇଁ ଗଲାବେଳେ 
ଖଣ୍ଡିଏ ପୁସ୍ତିକା ଲେଖୂ ତାହାକୁ ଛପାଇବା ପାଇଁ ସରକାରୀ ସାହାଯ୍ୟ ମାଗିଥୁଲି । ଶ୍ରୀ 
ଅନିରୁଦ୍ଧ ଦାସ ଆଇ.ଏ.ଏସ୍‌ ସେହି ପୁସ୍ତିକା ପ୍ରକାଶନ ନିମିତ୍ତ ମୁଁ ମାଗିଥୁବା ସାହାଯ୍ୟ 
ପଠାଇଛନ୍ତି ବୋଲି ଶ୍ରୀ ଯୋଷୀ ମୋତେ ପନ୍ଦର ଶହ ଟଙ୍କାର ଗୋଟିଏ ବ୍ୟାଙ୍କ ଡ୍ରାଫୁ ହସି 
ହସି ବଢ଼ାଇ ଦେଲେ । ବିଚାରିଲି ଅନୁକୃଳଟା ଠିକ୍‌ ବେଳରେ ହୋଇଛି । 
ଓଡ଼ିଶା ହୋମ୍‌ : 

୨୧ ।୨ ସନ୍ଧ୍ୟାରେ ମୁଁ ଯୋବ୍ରା ନିଗମାନନ୍ଦ ଆଶ୍ରମକୁ ଯାଇ ଠାକୁରଙ୍କୁ ପ୍ରଣାମ କରି 
ଷ୍ଟେସନ୍ବରେ ଗାଡ଼ି ଚଢ଼ିଲି । ତା ୨୩।୨ରେ ଦିଲ୍ଲୀରେ ପହୁଞ୍ଚ୍‌ ଓଡ଼ିଶା ଭବନରେ ରହିଲୁ । 
କଟକରୁ ଦିଲ୍ଲୀର କେତେକ ପରିଚିତ ବନ୍ଧୁଙ୍କ ପାଖକୁ ଚିଠି ଦେଇଥୁଲି । ଦିଲ୍ଲୀ ରେଳ 
ଷ୍ଟେସନକୁ କେତେକ ବନ୍ଧୁ ଆସିଥୁଲେ । ମୋର ବନ୍ଧୁ ଖୋରଧା ବେରବୋଇ ଗ୍ରାମର 
ଡାକ୍ତର ନାୟକଙ୍କ ପୁତ୍ରବଧୂ ଶ୍ରୀମତୀ ରାଣୀ କର୍ଣ୍ରା ଜଣେ ପ୍ରସିଦ୍ଧା ନର୍ଭକୀ । 


ସେ କଟକରେ ତାଙ୍କ ଶ୍ଵଶୁରଘରକୁ ମଧ୍ଯେ ମଧ୍ୟେ ଆସନ୍ତି ଏବଂ ମୋଠାରୁ ଓଡ଼ିଶୀ 
ନୃତ୍ୟର ଭଙ୍ଗୀ ଓ ଅଭିନୟ ଇତ୍ୟାଦି ଶିକ୍ଷା କରନ୍ତି । ତାଙ୍କ ସ୍ଵାମୀ ଦିଲ୍ଲୀରେ ଜଣେ ବିଶିଷ୍ଟ 
ଅଫିସର । ଶ୍ରୀମତୀ ରାଣୀ ତାଙ୍କ ସ୍ଵାମୀଙ୍କ ସହ ମୋଟରରେ ଆସି ଷ୍ଟେସନରୁ ଆମ୍ଭ 
ଦୁହିଁଙ୍କୁ ଉତ୍ରଳ ହୋମ୍‌କୁ ଘେନିଗଲେ । ସେଠାରୁ ତାଙ୍କ ବସାକୁ ଗଲି ଓ ଶ୍ରୀ ମାୟାଧର 
ରାଉତ ଇତ୍ୟାଦି ବସି ଓଡ଼ିଶୀ ନୃତ୍ୟ ସମ୍ବନ୍ଧେ କେତେକ ଆଲୋଚନା କଲୁ । ଶ୍ରୀମତୀ 
ରାଣୀ ଓଡ଼ିଶୀ ନୃତ୍ୟର ବାଣୀ କିଛି ଲେଖୁନେଲେ । ଏକାଡ଼େମୀକୁ ଯାଇ ସମାରୋହ 
(୮୯୭୮/81) ର ପ୍ରବେଶ ପତ୍ର ଇତ୍ଯାଦି ସଂଗ୍ରହ କଲି । 


ଏକାଡ଼େମୀ : 


ତା ୨୫।୨।୬୯ରିଖ ସକାଳେ ଡା. ଅଗସ୍ତି ଏକାଡ଼େମୀକୁ ଡକାଇଲେ । ସେଦିନ 
ସମାରୋହ (୮୧୭୩\୬1)ରେ ସନନ୍ଦ ଗ୍ରହଣରେ ରିହସ୍ସାଲ, ପ୍ରେସ୍‌ କନ୍ଧଫରେନ୍ସ୍‌ ଏବଂ 


୩୬୮ କୁମ୍ଭାର ଚକ 


ଆକାଶବାଣୀର ଇଣ୍ଟାରଭିଉ ଇତ୍ୟାଦି ସାରି ପ୍ରାୟ ୨ଟାରେ ବସାକୁ ଫେରିଲି । ସନ୍ଧ୍ୟା 
୭ଟାରେ ଡ. ଭି.ଭି. ଗିରି, ଉପ- ରାଷ୍ଟ୍ରପତିଙ୍କଠାରୁ ପ୍ରଥମେ ମୁଁ ଯାଇ ଫେଲୋସିପ୍‌ ସନନ୍ଦ 
ଗ୍ରହଣ କଲି । ପରେ ଅନ୍ୟାନ୍ୟ କୃତି କଳାକାରମାନେ ସମ୍ବନ୍ଧିତ ହେଲେ । 


ଏହି ସନନ୍ଦର ଗୋଟିଏ ଫଟୋ ' କୁମ୍ଭାର ଚକ'ରେ ପ୍ରକାଶିତ ହେଉଛି । ଏକାଡ଼େମୀର 
ସମ୍ବର୍ଦ୍ନା ପତ୍ରର ନକଲ ତଳେ ଲେଖୁଛି - 

ସନନ୍ଦ : 

ତା ୨୫ ।୨ ।୬୯ ରିଖ ଦିନ ଦିଲ୍ଲୀ ରବୀନ୍ଦ୍ର ଭବନରେ ଏକ ମନୋଜ୍ଞ ସଭା ମଣ୍ଡପରେ 
ଭାରତର ବହୁ ସଙ୍ଗୀତ, ନୃତ୍ଯ ଏବଂ ନାଟ୍ୟର ତେରଜଣ ବିଶେଷଜ୍ଞମାନଙ୍କୁ ପୁରସ୍କୃତ 
କରାଗଲା ଏବଂ ମୋତେ ସଙ୍ଗୀତ - ନୁତ୍ୟ ଓ ନାଟକର ରନୁ ସଦସ୍ୟ (୮610୨,/) ମନୋନୀତ 
କରାଯାଇ ଭାରତର ପ୍ରଧାନମନ୍ତ୍ରୀ ଶ୍ରୀମତୀ ଇନ୍ଦିରା ଗାନ୍ଧୀଙ୍କ ସ୍ଵାକ୍ଷରିତ ତାମ୍ରଫଳକ ଲେଖା 
ପ୍ରଦର ହେଲା । ଏହି ସନନ୍ଦଟି ଭାରତର ଉପ-ରାଷ୍ଟ୍ରପତି ଡା. ଭି.ଭି. ଗିରି ମୋତେ 
ପ୍ରଦାନ କଲେ । 


ସଙ୍ଗୀତ ନାଟକ ଏକାଡ଼େମୀରେ ଏହି ବର୍ଷର ଉତ୍ସବ ତା ୨୫ ।୨ରୁ ତା ୫।୩।୬୯ ରିଖ 
ପର୍ଯ୍ୟନ୍ତ ପାଳିତ ହୋଇଥୁଲା । ଭାରତର କୃତି କଳାକାରମାନେ ଏକ ସୁସଜିତ ରଙ୍ଗପୀଠରେ 
ସେମାନଙ୍କ କୃଡିତ୍ସ ପ୍ରଦର୍ଶନ କରି ସହସ୍ରାଧ୍କ ଦଶକଙ୍କୁ ମୁଗ୍ଧ କରିଥୁଲେ । 

ଏହି ସମାରୋହ ଅବସରରେ ଓଡ଼ିଶାର ସୁବିଖ୍ୟାତା ନୃତ୍ୟଶିଳ୍ପୀ ଶ୍ରୀମତୀ ସଂଯୁକ୍ତା 
ପାଣିଗ୍ରାହୀ ମୋର ଗୀତଗୋବିନ୍ଦରୁ ଓଡ଼ିଆ ଭାଷାରେ ଅନୁବାଦିତ ଦୁଇଟି ଗୀତର ଅପୂର୍ବ 
ଅଭିନୟ ସହିତ ଓଡ଼ିଶୀ ନୃତ୍ୟ ପରିବେଷଣ କରି ବିଶେଷ ପ୍ରଶଂସିତ ହୋଇଥୁଲେ । ନୃତ୍ୟ 
ସହିତ କଣ୍ଠ ସହଯୋଗ କରିଥିଲେ ଶ୍ରୀମତୀ ସଂଯୁକ୍ତାଙ୍କ ସ୍ଵାମୀ ସୁଗାୟକ ଶ୍ରୀ ରଘୁନାଥ 
ପାଣିଗ୍ରାହୀ । 


ଉପସ୍ଥିତ ଦର୍ଶକମଣ୍ଡଳୀ ଗୀତଗୋବିନ୍ଦର ଏଭଳି ଅନୁବାଦ ତଥା ଶ୍ରୀମତୀ ସଂଯୁକ୍ତାଙ୍କ 
ନୃତ୍ୟର ଅପୂର୍ବ ଭଙ୍ଗିମାର ଭୂୟସୀ ପ୍ରଶଂସା କରିଥୁଲେ । 
ଆଟହୋମ୍‌ ପାଟି : 

୨୬ ତାରିଖ ଦିନ ଘ ୪।୪୫ ମିନିଟ୍‌ରେ ରାଷ୍ଟ୍ରପତି ଭବନରେ ଆମ୍ଭମାନଙ୍କୁ ଏକ 
ଆଟ୍‌ହୋମ୍‌ (/^¡1 110୮?) ପାର୍ଟିରେ ସମ୍ବର୍ଵିତ କରାଯାଇଥିଲା | 
ସମ୍ବର୍ଦ୍ଧନା : 

]ଏୟ[+/8 111511011© ୦୮ (1120710 078001+/ ପକ୍ଷରୁ ଭାରତୀୟ ନାଟ୍ୟ ସଂସଦ ଦ୍ଵାରା 
ଆୟୋଜିତ ବହି ବିଦ୍ଧଜ୍ଜନଙ୍କ ଉପସ୍ଥିତିରେ ଶ୍ରୀମତୀ ମାୟା ରାଓଙ୍କ ଦ୍ଵାରା ତା ୨୭।୨।୬୯ରିଖ 


୩୭୦ କୁମ୍ଭାର ଚକ 


ଦିନ ଏଗାରଟାବେଳେ ଏବଂ ସେଦିନ ଇଣ୍ଟରନ୍ୟାସନାଲ କଲ୍ଵଚରାଲ୍‌ ସେଣ୍ଟର୍‌ ପକ୍ଷରୁ 
ଶ୍ରୀମତୀ ରେଖାବେନ୍ନ ମୋତେ ସମ୍ବଦ୍ଧିତ କରିଥୁଲେ । 


ଏହାଛଡ଼ା ଦିଲ୍ଲୀର ଅନ୍ୟ କେତୋଟି ଅନୁଷ୍ଠାନ ମୋତେ ଅଭିନନ୍ଦିତ କରିଥୁଲେ । 


ଅବିସ୍ମରଣୀୟ ପରାମର୍ଶ : 

ମୋର ବହୁକାଳର ପରିଚିତ ସର୍ଗୀତଜ୍ଞ ବନ୍ଧୁ ଶ୍ରୀ ସୁନୀଲ ବୋଷ ମୋତେ ତାଙ୍କ 
ଦିଲ୍ଲୀ ରହଣୀ ଘରକୁ ଡାକି ନେଇ ସମ୍ବର୍ଦଧ୍ଵବନା ଜଣାଇବା ଅବସରରେ ଗୋଟିଏ ସୁଚିନ୍ତିତ 
ପରାମର୍ଶ ଦେଲେ । “ସେ ମୋର ସ୍ଵରଛନ୍ଦାନୁସାରୀ ଗୀତ ଗୋବିନ୍ଦର ଓଡ଼ିଆ ଅନୁବାଦ 
ଶୁଣିଥୁଲେ ଏବଂ ୩।୩।୬୯ ତାରିଖରେ ତାଙ୍କ ଘରେ ସମ୍ବନ୍ଧନା ଦେବା ଦିନ ତାଙ୍କର 
କେତେକ ବନ୍ଧୁଙ୍କୁ ଶୁଣାଇବାକୁ କହିଲେ । ମୁଁ ଗୀତଗୋବିନ୍ଦର ଅନୁବାଦିତ କେତୋଟି ଗୀତ 
ନିଜେ ଗାଇଲି । ଶ୍ରୀ ବୋଷ ମୋତେ କହିଲେ, ଭବିଷ୍ଯତ୍ରେ ହୁଏତ କିଏ କହିବ ଏହା 
ମୋଦ୍ଵାରା ଅନୁବାଦିତ ନୁହେଁ, ତେଣୁ ଗୀତମାନଙ୍କରେ ଜୟଦେବଙ୍କ ପରେ ମୋ ନାମ 
ଭଣତି ସଂଯୋଗ କରିବି । ବହୁତ ଭାବିଚିନ୍ତି ତା ୧୦।୪।୬ ୯ରେ ମୁଁ ମୋ ନାମ ଭଣତି 
ପଦ ଯୋଡ଼ିଲି । ସୁନୀଲ ବୋଷ କଟକ ରେଡ଼ିଓ ଷ୍ଟେସନର ଡିରେକୂର ଥୁଲେ । 


ତାଙ୍କର ଏହି ସୁଚିନ୍ତିତ ପରାମର୍ଶ ଲାଗି ମୁଁ ଆଜୀବନ ରଣୀ । 
ଅଭୁଲା କଥାରୁ କିଛି : 
ମାତୃ ସମ୍ବସ୍ପର : 


ନିହାତି ପିଲା । ପାରିଶୁଆରୁ ଉଠି ନ ଥାଏଁ । ବୋଉ ମୋର ଘର ଭିତରରେ 
ଜିନିଷପତ୍ର ସାଇତା ସଜଡ଼ା କରୁଥାଏ ପାହାନ୍ତାରୁ । ସେତିକିବେଳେ ଗାଏ “କଳାମାଣିକ 
ଛାନ୍ଦ' । ଛାଏଁ ଛାଏ ନିଦଟା ଭାଙ୍ଗିଯାଏ, ସେଇଦିନୁ ମୋର ଛାନ୍ଦ ସଉକୀ । ପରେ ପରେ 
ଗୀତ ଟିକିଏ ଟିକିଏ ଗାଇଲି, ରେକର୍ଡ଼ ଗୀତ ଶୁଣି | ବର୍ଷ ଯେତେବେଳେ ମୋତେ ଏଗାର 
କି ବାର, ସେତେବେଳର ପହିଲି ଗୀତ ଲେଖାଟି ଆମ ବଂଶର ଇଷ୍ଟଦେବୀଙ୍କ ଜଣାଣ - 
“ଦେବୀ ଗୋ, ପରମାନନ୍ଦ ଦାୟିନୀ' ବୋଉ କଥା ମାନି ଦେବୀ ଚଚିକାଙ୍କୁ ଶୁଣାଇଲି । 
ଦେବୀଙ୍କ ମଥାରୁ ଫୁଲ ଖସିଲା । ବୋଉର ଆନନ୍ଦ କହିଲେ ନ ସରେ, ସେତିକିବେଳୁ 
ଗୀତ ଲେଖୁ ବେଳେ ବେଳେ ବୋଉକୁ ଦେଖାଏ, ସେ ଭୁଲତକ ବାରିଦିଏ । ଏମିତିକି 
ମୋ ନାଟକରୁ କେବେ କେବେ ଗୋଟେ ଅଧେ ଦୃଶ୍ୟ, ବିଶେଷତଃ ଗାଁ ଗଣ୍ଡାର କଥାବାରା 
ଥୁବା ଦୃଶ୍ୟ, ତାକୁ ପଢ଼ି ଶୁଣାଏ । ସେ କେତେଠା ବଦଳାବଦଳି କରିଦିଏ । ମୋଟ 
ଉପରେ ମୋ ଲେଖକ ଜୀବନର ଗୁରୁ ମୋ ବୋଉ । 


କଳା-ଜୀବନ ୩୭୧ 


ସେଇ ବୋଉ ମୋତେ ଛାଡ଼ି ଚାଲିଗଲା ୧୯ ୪୯ ମସିହା ଜାନୁୟାରୀ ଆରମ୍ଭରେ । 
ଓଡ଼ିଶା ଥିଏଟର୍ସ ଦଳ ସେତେବେଳେ ଟାଟାରେ ଥାଏ । ମୁଁ ବୋଉର ଦେହ ଦୁଃଖ ଖବର 
ପାଇ କଟକ ଆସିଲି । ସାମାନ୍ୟ ସେବାର ସୁଯୋଗ ପାଇଛି । ବୋଉ ଚାଲିଗଲା ସ୍ଵର୍ଗପୁର । 
ସେଦିନ ମଗୁଶୀର ମାସ ମାଣବସା ଗୁରୁବାର । 

ଲୋକେ କହନ୍ତି, ““ମାତୃ ସମ୍ବସ୍ର' ବଡ଼ ଦୁଃଖଦାୟକ | କଥାଟା ମୋ ଜୀବନରେ 
ଏକାବେଳେ ସତ ଫଳିଛି । କଟକରେ ବୋଉ ପାଖେ କେହି ନ ଥୁବାରୁ, ମୁଁ ସୁମତୀକୁ 
ସାଥ୍ଵରେ ଘେନି ଆସିଲି । ଆସିବାର ଆଠ ଦଶ ଦିନ ପରେ ମାତୃହରା ହେଲି । ଦୁଃଖ 
ଏକୁଟିଆ ଆସେ ନାହିଁ _ ଆସେ ବନ୍ଧୁ କୁଟୁମ୍ବଙ୍କୁ ସାଥୁରେ ନେଇ, ଏକଥା ଯିଏ କହିଛନ୍ତି, 
ତାଙ୍କୁ କୋଟି ଜୁହାର । 


ପେଣ୍ଡାଲ ଭାଙ୍ଗିପଡ଼ିଲା : 
ମନ ଦୁଃଖରେ ଥାଏ, ହଠାତ ଦିନେ ବାଙ୍କାବଜାରର ରଙ୍ଗମଞ୍ଚ ତା ଛାଏଁ ତଳିନ୍ଥୁଆ 


ହୋଇଗଲା । ତା'ପରେ ଆଉ ଜମି ମାଲିକଙ୍କଠାରୁ ଅନୁମତି ମିଳିଲା ନାହଁ ଘର ତୋଳିବାକୁ । 
ସେତେବେଳେ ଟାଟାରୁ ଆସି ସୋର ଗାରେ ଦଳ ଥାଏ । କାଶୀ ମହାନ୍ତି ମ୍ୟାନେଜରଙ୍କ 
ଅବ୍ୟବସ୍ଥାରୁ ଦଳ ଭାଙ୍ଗିଗଲା । ଜିନିଷପତ୍ର ବନ୍ଧା ବିକ୍ରି ହେଲା । ଏଇଠୁ ଓଡ଼ିଶା ଥୁଏଟସ 
ଇତି । 

ବୋଉ ଯିବା ପଛେ ପଛ ମୁଁ ଲକ୍ଷ୍ମୀଛଡ଼ା ହେଲି । ଏକଥା ଭୁଲିବି କେମିତି ? 


ପ୍ରହରାଜ ମଉସା : 


ବାପାଙ୍କ ସଙ୍ଗୀତ ଥୁଲେ ସ୍ଵନାମଧନ୍ୟ ଲେଖକ ଓକିଲ, ସଂଗ୍ରାହକ, ଭାଷାକୋଷ 
ଲେଖକ ଗୋପାଳଚନ୍ଦ୍ର ପ୍ରହରାଜ । ୧୯୧୭ ସାଲରେ ମୁଁ ରେଭେନ୍ସା କଲେଜରେ ପଢ଼ା 
ଆରମ୍ଭ କଲାବେଳୁ ବାପା ମୋତେ କଟକରେ ପ୍ରହରାଜ ମଉସାଙ୍କ ଆଖୁ ତଳେ ଛାଡ଼ି 
ଦେଇଥୁଲେ । ଲେଖାଲେଖୁ ତ ମୋର ଅଭ୍ୟାସ ଥାଏ । କଙ୍କଡ଼ାକୁ ଗୋଳିପାଣି ସୁହାଇଲା 
ଭଳି ମୋତେ ସୁବିଧା ଜୁଟିଗଲା । କଟକ ଲାଲବାଗ ଦେହୁଡ଼ିରେ ବସାକରି ରହିଲି । 
ଗୀତ, କବିତା, ଗପ ପ୍ରଭୃତି ଯାହା ଯେବେ ଲେଖେ, ମଉସାଙ୍କୁ ଦେଖାଏ, ସେ ସଂଶୋଧନ 
କରିଦିଅନ୍ତି, କୋଉଠି କେମିତି ଭୁଲ୍ଵଭାଲ୍‌ ଥୁଲେ ବତାଇ ଦିଅନ୍ତି । 

ସାକ୍ଷିଗୋପାଳ ନାଟ୍ୟସଂଘ ବେଳର ରାସ ଓ ତାଙ୍କ ଥ୍ରବା ଯାଏ ଓଡ଼ିଶା ଥୁଏଟସ୍ସ 
ସମୟରେ ମୋ ଲେଖା ନାଟକଗୁଡ଼ିକ ମଧ୍ଯରୁ ଅଧ୍‌କାଂଶରେ ତାଙ୍କ କଲମ ମୁନ ବାଜିଛି । 
ସେ ଉଭୟ ସଂସ୍ଥାର ମୁଖ୍ୟ ଉପଦେଷ୍ଟା ଥୁଲେ । ସ୍ଵର, ଛନ୍ଦ ଓ ତାଳ ମନାଇଁ ମୋର 
ଗୀତଗୋବିନ୍ଦର ଓଡ଼ିଆ ଅନୁବାଦରେ ତାଙ୍କରି ଆଶୀର୍ବାଦ ଘେନିଛି ମୁଁ । ମୋର ଭଲରେ 
ମନ୍ଦରେ ତାଙ୍କରି ଉପଦେଶ ନିଏ । ଭୁଲି ପାରୁ ନାହଁ ତାଙ୍କୁ । 


୩୭୨ କୁମ୍ଭାର ଚକ 


ମୋ ହୀନ କପାଳକୁ ତା ୧୬।୫।୪୫ରିଖରେ ସେ ଦେହ ଛାଡ଼ିଲେ । ବାପାଙ୍କ 
ବଦଳି ବାପାଙ୍କୁ ହରାଇଲା ପରି ଲାଗିଲା । 


ଆଉ ଜଣ କେତେ : 


ପ୍ରହରାଜ ମଉସାଙ୍କ ଛଡ଼ା ଶଶିଭୂଷଣ ରାୟ ଏବଂ ଲକ୍ଷ୍ମୀନାରାୟଣ ସାହୁଙ୍କ ଉପଦେଶ 
ନେଉଥୁଲି ଅନେକ ସମୟରେ । ଦୁହିଁଙ୍କୁ ଦୁହେଁ ମୋତେ ବଡ଼ ଆଦର କରୁଥୁଲେ । ଏହିପରି 
ଆଉ ଜଣେ ଥୁଲେ ବ୍ରଜସୁନ୍ଦର ଦାଶ । 


ଏଇମାନଙ୍କ ନିକଟକୁ ମୁଁ ବରାବର ଯା” ଆସ କରୁଥୁଲି, ସ୍ନେହ ଆଶୀର୍ବାଦ ପାଉଥୁଲି । 
ଗୋଟି ଗୋଟି ହୋଇ ଆଗପଛ ସମସ୍ତେ ମୋତେ ଛାଡ଼ି ଚାଲିଗଲେ । ଲେଖାଲେଖୁ ବା 
ଚଳାଚଳ ଇତ୍ୟାଦି ସବୁଥୁରେ ନିଜକୁ ବଡ଼ ଅସହାୟ ମଣିଲି । ଏ ଦୁଃଖ, ଏ ସ୍ମତି ଭୁଲି 
ହୁଏ ନାହିଁ । 

କେଜାଣି କାହିଁକି ମୁଁ ବଡ଼ ସଙ୍ଗଲୋଭୀ । ସବୁଠାରୁ ବେଶି ଡରେ ସ୍ମ ତିକୁ, ଆମ 
ଚଳନ୍ତି କଥାରେ ଯାହା କହନ୍ତି _ 'ଯହିକି ଡରେ- ତହିଁରେ ମରେ । ଏଇଟା ମୋର 
ଜୀବନର ଅଙ୍ଗଲଗା ହୋଇ ରହିଛି । ଏହିପରି ଆଉ ଯୋଡ଼ିଏ ବଡ଼ ବାଧୁଣିଆ ଧକ୍କା 
କଥା କହୁଛି - 


ଉଡ଼ା ଚଢ଼େଇ : 


ଓଡ଼ିଶା ଥୁଏଟର୍ସ ଆରମ୍ଭ କରି ବସିଲି ୧୯୩୯ ମସିହାରେ । ଓଡ଼ିଶା ମଞ୍ଚକଳାରେ 
ଗୋଟାଏ ନୂଆ ଭିଆଣ ପ୍ରବର୍ତାଇବି ବୋଲି ବିଚାରି, ସାମାଜିକ ନାଟକ ଲେଖ୍‌ ଦଳରେ 
ଅଭିନେତ୍ରୀ ରଖୁବା ପ୍ରସ୍ତାବ କଲି । ଖୋଜା ଚାଲିଲା ଅଭିନେତ୍ରୀ । ଖବର ପାଇଲି 
ବାଲେଶ୍ଵରର ଗୃହୀ ବାବାଜୀ ବାବୁରାମ ଦାସଙ୍କର ସୁମତୀ ବୋଲି ଗୋଟିଏ ଝିଅ ଅଛି - 
ସେ ଗାଇପାରେ । ସେ ବିବାହିତା ଓ ପୁତ୍ରବତୀ କିନ୍ତୁ କୌଣସି କାରଣରୁ ପତି- ପରିତ୍ୟକ୍ତା | 
ସେତେବେଳେ ମୋ ଦଳର କଳାକାର ମଧୁସୂଦନ ଦଭଙ୍କୁ ବାଲେଶ୍ଵର ପଠାଇ ସୁମତୀକୁ 
ଅଣାଇଲି । ଓଡ଼ିଶା ଥୁଏଟ ର୍ସରେ ସେ ଦିନାକେତେ ଦରମା ନେବା ରସିଦ ବହିରେ ସୁମତୀ 
ସେନାପତି ବୋଲି ସ୍ଵାକ୍ଷର କରୁଥୁଲା । ପରେ କିନ୍ତୁ ଲେଖ୍‌ଲା ସୁମତୀ ଦେବୀ । ୧୯୩୯ରେ 
ସେ ଦଳରେ ଯୋଗଦେଲା । କିଛି ବର୍ଷ ପରେ ତା'ର ଗୋଟିଏ ପୁଅ ଜନ୍ମ ହେଲା । 
ଏହାକୁ ପ୍ରେମଫଳ ନ କହି କାମଫଳ କହିଲେ ଚଳିବ । ଯାହାହେଉ ପିଲାଟିକୁ ପାଳିଲି । 
ବିଚାରିଲି ତା'ର କି ଦୋଷ ? ତାକୁ ମଣିଷ କରିବାକୁ ଯନ ନେଲି । ଗୃହଶିକ୍ଷକ ନିଯୁକ୍ତି 
କରି ଏଇଠି କଲେଜିଏଟ୍‌ ସ୍ତ୍ଲଲରେ ନାମ ଲେଖାଇ ପଢ଼ାଇଲି । 


କଳା¬”ଜୀବନ ୩୭୩ 


ଇତିମଧ୍ୟରେ ୧୯୫୦ରେ ଦଳ ଭାଙ୍ଗିଗଲା । ଆଗରୁ ତ ଥୋକେ ଦଳହଛଡ଼ା 
ହୋଇଥୁଲେ । ଏବେ ଦଳ ଭାଙ୍ଗି ଯିବା ପରେ ଯିଏ ଯାହା ରାହା ଦେଖୁଲେ । ସୁମତୀ 
କିନ୍ତୁ ମୋ ପାଖେ ରହିଲା । ତା' ପୁଅ ରାଜୁଟି ପଢୁଥାଏ । 


ଗୟାର ଉପରଡିହୀ ନିବାସୀ ସ୍ଵନାମଧନ୍ୟ ସଙ୍ଗୀତ ଓସ୍ତାଦୂ ବନୱ୍ଵାରୀ ମିଶ୍ର ମୋର 
ଅନ୍ୟତମ ସଙ୍ଗୀତ ଗୁରୁ । ବହୁବର୍ଷ ମୁଁ ତାଙ୍କୁ ମୋ ପାଖରେ ରଖୁ ସଙ୍ଗୀତ ଶିଖୁଥୁଲି । 
ବିମଳ ମିଶ୍ର ବୋଲି ତାଙ୍କର ଜଣେ ପୁତୁରା ଓ ଆଉ ଦୁଇଜଣ ଗାୟକ ବ୍ୟବସାୟୀ ଭାବେ 
ସଙ୍ଗୀତ ଦଳ ଗଢ଼ିଥାନ୍ତି । ମୋର ପରିଚୟ ଜାଣି ସେମାନେ ତା ୧ ୫॥।୧୦ ।୫୫ରିଖରେ 
କଟକ ଆସି ମୋ ପାଖେ ପହଞ୍ଚିଲେ । ମୁଁ କେତେକ ଜାଗାରେ ତାଙ୍କର ସଙ୍ଗୀତ ଆସରର 
ବ୍ୟବସ୍ଥା କରିଦେଲି । ମୋର ଗୁରୁଭାଇ ସଙ୍ଗୀତଜ୍ଞ ଶ୍ୟାମସୁନ୍ଦର ଧୀର ମଧ୍ଯ ସେମାନଙ୍କୁ 
କିଛି ରୋଜଗାର କରାଇଦେଲେ । 


ତା ୧୯।୧୧ |।୫୫ରିଖରେ ଉକ୍କଳ ସଙ୍ଗୀତ ନୃତ୍ୟକଳା ପରିଷଦ ପକ୍ଷରୁ ଦିଲ୍ଲୀରେ 
ପ୍ରଥମ ଓଡ଼ିଆ ନୃତ୍ୟନାଟିକା ମୋ ଲେଖା 'ସାକ୍ଷିଗୋପାଳ' ପରିବେଷିତ ହେଲା । ପରିଷଦର 
ସଭ୍ୟ ଓ ନାଟିକା ଲେଖକ ଭାବେ ମୁଁ ଦଳ ସହିତ ଦିଲ୍ଲୀ ଗଲି । ପ୍ରାୟ ଦଶଦିନ ରହି 
ଫେରିବାବେଳେ ମୁଁ କଲିକତାରେ ରେକଡ଼ିଂ ପାଇଁ ଲାଗି ରହିଲି । ଏହି ଅବସ୍ଥାରେ ଗୟାର 
ଆଗତ ପ୍ରୋକ୍ତ ସଙ୍ଗୀତ ଦଳ କଟକରୁ ଚାଲିଗଲେ । କେବଳ ମୋ ଓସ୍ତାଦଙ୍କ ପୁତୁରା 
ବିମଳ ମିଶ୍ର ମୋ ବସାରେ ରହିଥାନ୍ତି । ସୁମତୀ ସହିତ ତାଙ୍କର ପ୍ରଣୟ ବଢ଼ିବାର ସୂଚନା 
ପାଇଲି ଦିଲ୍ଲୀ ଓ କଲିକତାରୁ ଫେରିଆସି । 

ପ୍ରୀତି ବହୁ ବହୁ ଶେଷରେ ତା ୫ ।୬।୫୭ରିଖ ଦିନ ବିବାହିତ ଓ ସନ୍ତାନର ପିତା 
ହେଲେ ମଧ୍ଯ ବିମଳ ମିଶ୍ର ନୂଆ ପ୍ରେମ ଫାଶରେ ବନ୍ଧାହୋଇ ସୁମତୀ ଓ ତା'ର ପୁଅକୁ 
ଘେନି ଓଡ଼ିଶା ଛାଡ଼ିଲେ । ଓଡ଼ିଶାରୁ ଯାଇ, ସେମାନେ ବିହାରର ଉଓରାରେ ରହିଲେ । 
ସୁମତୀ ମୋ ପାଖକୁ ଚିଠି ଦେଲା । ମୁଁ ସେମାନଙ୍କ ଅବସ୍ଥା ବୁଝି ଜଟଣୀର ଗୁରୁବାରୀ 
ବୋଲି ଜଣେ ମାରଓ୍‌ଡ଼ିଙ୍କୁ କହି, ସେଠାରେ ଗୋଟିଏ ସଙ୍ଗୀତ ଅନୁଷ୍ଠାନ ଆରମ୍ଭ କରାଇ, 
ସେମାନଙ୍କୁ ଜଟଣୀ ଡକାଇ ଅଣାଇ ସେଇଠି ରଖାଇ ଦେଲି । ଏବେ ମଧ୍ଯ ସେମାନେ 
ଜଟଣୀରେ ରହିଛନ୍ତି । ଅନେକ ଦିନୁ ଆଉ ମୋ ସହିତ କୌଣସି ସମ୍ପର୍କ ନାହିଁ । 


ଆଉ ଏକ ଉଡ଼ାପକ୍ଷୀ : 

ସୁମତୀ ଯାଇ ନ ଥାଏ ମୋ ବସାରୁ, ୧୯୫୬ ସାଲ, ମେ ମାସ ଚାରି ତାରିଖ 
ଉପରବେଳା, ମୁଁ ଗଲାଦିନ ଦିଲ୍ଲୀରୁ ବାହୁଡ଼ି ଅଳସ ମେଣ୍ଟାଉଥାଏ ମୋ ଉପର ଘର ଚାଳ 
ତଳେ; ଏତିକିବେଳେ ଅଚିହ୍ା କଳାରଙ୍ଗର ପାଞ୍ଚହତା ଜଣେ ଭଦ୍ରଲୋକ ଝିଅଟିଏ ସାଥୁରେ 


୩୭୪ କୁମ୍ଭାର ଚକ 


ନେଇ ପହୁଞ୍ଚୁଲେ । ଭଦ୍ରତା ଖାତିରରେ ଚୌକିରେ ବସିବାକୁ କହିଲି । ଭଦ୍ରଲୋକଙ୍କ 
ପରିଚୟ ପଚାରି ବୁଝିଲି ଯେ ତାଙ୍କ ଘର ପଟିଆ ଗ୍ରାମରେ - ସେ ରାଜବଂଶୀୟ କ୍ଷତ୍ରିୟ, 
ନାଆଁ ରାମଚନ୍ଦ୍ର ରାୟ, ଚାକିରି କରନ୍ତି ଟାଟାରେ, ଅବସ୍ଥା ସେତେ ଭଲ ନୁହେଁ । ଝିଅଟି 
ଟାଟାରେ ଥାଇ ମାଟ୍ରିକ଼୍‌ ପାସ୍‌ କରିଛି । ଜଣେ ହିନ୍ଦୁସ୍ତାନୀ ଓସ୍ତାଦଙ୍କଠାରୁ ଗୀତ ମଧ୍ଯ ସେ 
ଶିଖୂଛି । ରାମବାବୁ ନିଜେ ଜଣେ ତବଲା ବାଦକ । କଟକ ରେଡ଼ିଓ ଷ୍ଟେସନରେ ଗୀତ 
ଅଡ଼ିସନ୍‌ ଦେବାପାଇଁ ଆସିଛି ଝିଅଟି - ନାମ ଅଙ୍ଗୁରବାଳା ରାୟ । ଓଡ଼ିଶୀ୨ ଭଜନ ଓ 
ପଲ୍ଲୀସ୍ଵର ଗୀତ କିଛି ମୋ ପାଖରୁ ଶିଖୂବାକୁ ରାମଚନ୍ଦ୍ର ରାୟ ତାକୁ ଏଠିକି ନେଇ ଆସିଛନ୍ତି । 
ଅଙ୍ଗୁରଠାରୁ ଗୀତ ଶୁଣିଲି - ମଧୁର ଗଳା, ଗାଇବାର ଢଙ୍ଗ ମଧ୍ଯ ଭଲ । ଓଡ଼ିଆଣୀ 
ଝିଅଟିଏ ଅଲୋଡ଼ା ଅପଚରା ହୋଇ ପଡ଼ିଛି ଭାବି, ଗୀତ ଶିଖାଇ ଦେବାକୁ ରାଜି ହେଲି । 
ରେଡ଼ିଓ ଅଡ଼ିସନ୍ନ ଏଇଠି ରହି ଦେବାକୁ ରାମବାବୁ ତାକୁ ଛାଡ଼ି ଦେଇଗଲେ । ମୁଁ ବେଳ 
ଦେଖ୍‌ ତାକୁ ଓଡ଼ିଶୀ, ଆଧୁନିକ, ଭଜନ, ଜଣାଣ ଓ ପଲ୍ୟୀସୁର ଗୀତ ଇତ୍ୟାଦି ଶିଖାଇଲି । 
ସେ ମଧ୍ଯ ଖୁବୁ ଶୀଘ୍ର ଆୟତ୍ତ କରିପାରିଲା । ଦେଖୁଲି ଉପଯୁକ୍ତ ଶିକ୍ଷା ପାଇଲେ ଝିଅଟି 
ଆମ ସଙ୍ଗୀତ କଳାର ମର୍ଯ୍ୟାଦା ରଖୁପାରିବ । ଆଡ଼ିସନ୍ଧରେ ପାସ୍‌ କଲା ସେ । ଏଠି 
କଟକରେ କିଛିଦିନ ଓ ପଟିଆରେ କିଛିଦିନ ରହୁଥାଏ । ଦେଖୁଲି ତା'ର ସଙ୍ଗୀତ ଶିଖୁବାର 
ବଡ଼ ମନ ଅଛି । ଗାଆଁରେ ଅଭ୍ୟାସ କରିବା ଅବା ଶିଖାର ସୁବିଧା କାହୁଁ ? କ୍ରମେ 
ଗାଆଁରେ ଅନ୍ଥ ସମୟ ରହି ମୋ ବସାରେ ଅଧ୍ଵକ ସମୟ ରହିବାର ମନ ଦେଖୁଲି ତା'ର । 


ଇତି ମଧ୍ଯରେ ସୁମତୀ, ବିମଳ ମିଶ୍ର ସହିତ ଚାଲିଯିବା ପରେ ସେ ଏଠି ରହି ସଙ୍ଗୀତ 
ଶିକ୍ଷା ସଙ୍ଗେ ସଙ୍ଗେ ପାଠ ପଢ଼ିବାର ଇଚ୍ଛା କରି ବୋଧହୁଏ ତା' ଦଦେଇ ( ପିତା )ଙ୍କ ସହିତ 
ପରାମର୍ଶ କଲା । ହଠାତ଼ ରାମବାବୁଙ୍କଠାରୁ ନିଜର ମାଟ୍ରିକ ସାର୍ଟିଫିକେଟ୍‌ ସହ ଖଣ୍ଡିଏ 
ଅନୁରୋଧପତ୍ର ଘେନି ତା ୨୭ ।୩।୫୭ରେ ଅଙ୍ଗୁର ପଟିଆରୁ ଆସିଲା । ଦେଖୁଲି ରାମବାବୁ 
ତା'ର ପାଠପଢ଼ା, ସଙ୍ଗୀତ ଶିକ୍ଷା ଓ ବିବାହାଦି ଭବିଷ୍ୟତୃ ଜୀବନର ସମସ୍ତ ଭାର ମୋତେ 
ଦେଇ ଚିଠି ଖଣ୍ଡକ ଲେଖୁଛନ୍ତି । ବହୁତ ଭାବିଲି । ସୁମତୀ ତ ଚାଲିଯାଇଥାଏ । ମୋତେ 
ମଧ୍ଯ ବଡ଼ ଏକା ଏକା ଲାଗୁଥାଏ । ସଙ୍ଗୀତ ଚର୍ଚ୍ଚାଟା ହେବ ଓ ସମୟ ସମୟରେ ମୋ 
ଲେଖା ଉତ୍ତରାରେ ବି ସାହାଯ୍ୟ ମିଳିବ ବୋଲି ଭାବି ଝିଅଟିକି ଆଶ୍ରୟ ଦେଲି । ମଝି 
ମଝିରେ ନାନା ସ୍ଥାନରେ ସଙ୍ଗୀତ ବୈଠକକୁ ତାକୁ ସଙ୍ଗରେ ନିଏ, ଲୋକେ ମଧ୍ଯ ତାଂ 
ଗୀତକୁ ପସନ୍ଦ କରୁଥାଆନ୍ତି । ଥରେ ୧୯୫୭ରେ ମୋ ସହିତ କଳାବିକାଶ କେନ୍ଦ୍ର ମାନ୍ଦ୍ରାଜ 
ଯାତ୍ରାବେଳେ ସେ ମୋ ସଙ୍ଗେ ଯାଇ ସେଠାରେ ପ୍ରଶଂସା ଅର୍ଜନ କଲା । ଧୀରେ ଧୀରେ 
ତା'ର ଆଦର ବଢ଼ିବାରୁ କେତେକ ଅସହଣି ଲୋକଙ୍କର ମୋ ପ୍ରତି ଓ ତା' ପ୍ରତି ଅସୂୟା 


କଳା-ଜୀବନ ୩୭୫ 


ଭାବ ଜାଗିଲା । ଏପରିକି ମୋତେ ଏଥୁଲାଗି ନାନା ଅପବାଦ ମଧ୍ଯ ସହିବାକୁ ପଡ଼ିଲା । 
ମୁଁ ଏ ସବୁ ଶୁଣି, ଓଡ଼ିଶା ଥୁଏଟର୍ସରେ ପ୍ରଥମ କରି ଅଭିନେତ୍ରୀ ଗ୍ରହଣ କରିବା ବେଳର 
ନିନ୍ଦା ଅପବାଦକୁ ସ୍ମରଣ କରେ ଓ ମନକଥା ମନେ ମନେ ମାରି ତୁନି ହୋଇ ରହି 
ଜଗନ୍ନାଥଙ୍କୁ ଜଣାଏ । ଏଭଳି କେତେକ ଲୋକଙ୍କର ପଛକୁହା ନିନ୍ଦା ଶୁଣି ମୋର ଜିଦ୍ନ 
ବଢ଼ିଲା ଏବଂ ଶେଷରେ ଅଙ୍କୁ'ରକୁ ମୋ ନିକଟରେ ରଖୁ ତା'ର ଭବିଷ୍ୟତ଼ ଉଜ୍ଜଳ ଜୀବନ 
ଗଢ଼ିବା ସଂକଳ୍ପ କରି, ତା ୧୯ ।୭।୫୭ରିଖରେ କଟକ ଶୈଳବାଳା ମହିଳା କଲେଜରେ 
ତା'ର ନାମ ଲେଖାଇ ଦେଲି । 


ନିଜେ ତାକୁ ଓଡ଼ିଆ ସାହିତ୍ୟ ପଢ଼ାଇଲି ଏବଂ ସଙ୍ଗୀତ ଶିକ୍ଷାଦେବା ଲାଗି ଶ୍ରୀ କୁଣ୍ଡଳ 
ଆଦି ନାରାୟଣଙ୍କୁ ନିଯୁକ୍ତି କଲି । ମୋ ଅନୁରୋଧରେ କଟକ ରେଡ଼ିଓ ଷ୍ଟେସନ୍ଵର ସଙ୍ଗୀତ 
ପ୍ରଦ୍ୟୁସର ନାଟକଣ୍ଠରୀ ତା ୨୧।୪ ।୫ ୭ରିଖରୁ ତାକୁ ସଙ୍ଗୀତ ଶିକ୍ଷା ଦେଲେ ଏବଂ ସୁଗାୟକ 
ବାଳକୃଷ୍ଣ ଦାଶଙ୍କୁ ମଧ୍ଯ ବେଳେ ବେଳେ ତାକୁ ଓଡ଼ିଶୀ, ଆଧୁନିକ ଓ ଭଜନ ଇତ୍ୟାଦି 
ଶିଖାଇ ଦେବାକୁ ଅନୁରୋଧ କଲି । ୧୮।୨।୫୮ରେ କଳାବିକାଶ କେନ୍ଦ୍ରରେ ତା'ର 
ନାମ ଲେଖାଇଦେଲି । ସଙ୍ଗୀତଜ୍ଞ ଶ୍ରୀ କ୍ଷିତୀଶ ମିତ୍ର ତାଂର କଣ୍ଠ ଓ ଗାଇବା ଢଙ୍ଗ ଦେଖ୍‌ 
ଆଗ୍ରହରେ ସଙ୍ଗୀତ ଶିକ୍ଷା ଦେଲେ । 


ଅଙ୍ଗୁର ପ୍ରଥମଥର ଆଇ.ଏ. ପରୀକ୍ଷାରେ ଫେଲ ହେଲା ।| ସ୍ଵର୍ଗତ ଅଧ୍ଧାପକ ଗିରିଜା 
ଶଙ୍କର ରାୟଙ୍କୁ ଟିଉସନ୍ନ ମାଷ୍ଟର ରୂପେ ନିଯୁକ୍ତ କଲି । ପରବର୍ଷ ସେ ଆଇ.ଏ. ପାସ୍‌ 
କଲା । 


ମୁଁ ଅନେକ ସମୟରେ ନାନା ସ୍ଥାନରେ ଡାକରାରେ କଟକରୁ ବାହାରକୁ ଯାଏ । 
ବସାରେ ଅଙ୍ଗୁର ଏକା ରହେ । ଇତିମଧ୍ଯରେ କଟକ ରେଡ଼ିଓ ଷ୍ଟେସନର ବଂଶୀବାଦକ ଶ୍ରୀ 
ହରିପ୍ରସାଦ ଚୌରାଶିଆ ତା' ପାଖକୁ ଯିବା ଆସିବା କରୁଥୁଲେ । ଚୌରାଶିଆ ମୋ ବସା 
ନିକଟ ବୁଢ଼ୀଠାକୁରାଣୀ ଗଳିରେ ସପରିବାର ରହୁଥୁଲେ ଏବଂ ରେଡ଼ିଓ ଷ୍ଟେସନ୍ନରୁ ତାଙ୍କ 
ଯିବାଆସିବାବେଳେ ବାଟରେ ମୋ ବସା ପଡ଼ୁଥୁବାରୁ ପ୍ରାୟ ପ୍ରତ୍ୟହ ସେ ମୋ ବସାକୁ ଆସି 
ଅଙ୍ଗୁର ସହ ଆଳାପ କରନ୍ତି । ଜଣେ ବଂଶୀବାଦକ ଏବଂ ଜଣେ ଟାୟିକାଙ୍କର ଏଭଳି 
ଦେଖା ସାକ୍ଷାତ, ମିଳାମିଶା ଓ ଆଳାପ ପରିଚୟ ମନ୍ଦ ନୁହେଁ ବୋଲି ମୁଁ ବିଚାରିଲି । ହଠାତ 
ମେ ଆଠ ତାରିଖ ( ୧୯୫ ୮ ) ସକାଳେ ପଟିଆରୁ ରାମଚନ୍ଦ୍ର ରାୟଙ୍କ ପୁଅ ଲଲାଟ ଆସି 
ତା' ଦଦେଇ ( ବାପା) ପକ୍ଷାଘାତ ରୋଗାକ୍ରାନ୍ତ ହୋଇଥୁବାର କହିଲା । ସେହିଦିନ ରାତିରେ 
ରାମବାବୁଙ୍କୁ ଅଣାଇନେଖି । ସାମ୍ବାଦିକ - ଶ୍ରୀ ରାମଚନ୍ଦ୍ର ଦାସ ଆମ୍ବୁଲାନ୍ସ ମଗାଇ ଦେଲେ । 
ଶ୍ରୀ ରାୟଙ୍କୁ ମେଡ଼ିକାଲରେ ରଖାଇ ଦିଆଗଲା । ମୁଁ ଓ ଅଙ୍ଗୁ'ର ବରାବର ମେଡ଼ିକାଲ୍ଵ ଯାଇ 


୩୭୬ କୁମ୍ଭାର ଚକ 


ତାଙ୍କ ଚିକିତ୍ସା ଓ ସେବାଶୁଶ୍ରୁଷାର ବିହିତ ବ୍ୟବସ୍ଥା କରୁଥାଉଁ । ୧୯୫୮ ମେ ୧ ୫ ତାରିଖ 
ସକାଳେ ଶ୍ରୀ ରାୟ ଶେଷ ନିଃଶ୍ବାସ ତ୍ୟାଗ କଲେ ମେଡ଼ିକାଲରେ । ବିଚାରୀ ଅଙ୍ଗୁଂରର 
ଆଖୁର ଧାରା ବନ୍ଦ ହେବାକୁ ନାହିଁ । ଅନ୍ତ୍ୟେଷ୍ଟିକ୍ରିୟା ଶେଷ କରିବା ଭାବନା ପଡ଼ିଲା ମୋର । 
ତେଣୁ ଏଣେ ତେଣେ ଦୌଡ଼ି, ରେଡ଼ିଓ ଷ୍ଟେସନରୁ ଶ୍ରୀ ଗତିକୃଷ୍ଣ ପଟ୍ଟନାୟକ କଳାବିକାଶ 
କେନ୍ଦ୍ରରୁ ଶ୍ରୀ ରାଖାଲ ମହାନ୍ତି, ଓଡ଼ିଶା ଥୁଏଟର୍ସର ଅଭିନେତା ଶ୍ରୀ ମଧୁସୂଦନ ଦତ୍ର ଶ୍ରୀ 
ଦୟାନିଧୁ ଦାଶ, ଲକ୍ଷ୍ମୀଧର, କେଳୁଚରଣ ମହାପାତ୍ର, ମାୟାଧର ରାଉତ ଏବଂ ଗୋପାଳ 
ପ୍ରଭୂତିଙ୍କୁ ଡକାଡକି କରି ଆଣିଲି । ଶବଦାହ ପରେ ଗତିପଟ୍ଟନାୟକଙ୍କ ସହ ଅଙ୍ଗୁରକୁ 
ପଟିଆ ପଠାଇ ଦେଲି ଏବଂ ଶୁଦିକ୍ରିୟା ଲାଗି କିଛି ଟଙ୍କା ମଧ୍ଯ ଦେଲି । 


ଶୁଦ୍ଧି କ୍ରିୟା ପରେ ୨୫ ।୫।୫୮ ସଞ୍ଜରେ ଅଙ୍ଗୁର ମୋ ପାଖେ ଲୁହଝରା ଆଖୁ 
ନେଇ ପହଞ୍ଚୂଲା । ବହୁତ ବୁଝାଇଲି ତାକୁ । ରାତିରେ ସେଦିନ ଶୋଇବା ପୂବରୁ ଅଙ୍ଗୁଂରର 
ଭବିଷ୍ୟତ କଥା ଅନେକ ଭାବିଲି । ସେ ବର୍ଭମାନ ନିତାନ୍ତ ଦୁଃଖୂନୀ । ବାପ ଗଲେ । 
ଘରର ଅବସ୍ଥା ସ୍ଵଚ୍ଛଳ ନୁହେଁ । ମୋ ପାଖେ ରହି ପଢୁଛି । କିପରି ବି.ଏ. ହେଲେ ପାସ୍‌ 
କରିବ । ତା'ର ବିବାହଭାର ମୋର ମୁଣ୍ଡ ଉପରେ ପଡ଼ିଲା । ଏସବୁ କିନ୍ତୁ ତାକୁ ଘୂୃଣାକ୍ଷରରେ 
ମଧ୍ଯ ଜାଣିବାକୁ ଦେଲି ନାହିଁ । 


ଅଙ୍ଗୁର ବି.ଏ. ପରୀକ୍ଷା ଦେଇସାରି କିଛି ଦିନପାଇଁ ତା'ର ବିଧବାମାତା ଓ ଭଉଣୀ 
ଭାଇଙ୍କ ପାଖେ ରହିବାକୁ ପଟିଆ ଗଲା । ଏଣେ ମୁଁ ତା” ଲାଗି ବର ଖୋଜିବାରେ 
ଲାଗିଥାଏ । ଏଇ ଅବସରରେ ଚୌରାଶିଆଙ୍କ ସହିତ ତା'ର ଅବାଧ ମିଳନର ସୁବର୍ଣ୍ତ 
ସୁଯୋଗ ଘଟିଲା । ଚୌରାଶିଆ କଟକରୁ ପଟିଆଯାଇ ଅଙ୍ଗୁଂରର ଘରେ କିଛି ଦିନ କଟାଚ୍ତି । 
ଏଥୁରେ ଅଙ୍ଗୁଂରର ମାଆଙ୍କର ଆପରି ନ ଥୁବାର ଜାଣିଲି । 


ଇତି ମଧ୍ଯରେ ଚୌରାଶିଆ କଟକ ରେଡ଼ିଓ ଷ୍ଟେସନରୁ ବମ୍ବେକୁ ବଦଳି ହୋଇଗଲେ । 
ମୁଁ ଅଙବ୍ଗୂରର ବିବାହ ପାଇଁ ବରପାତ୍ର ଠିକଣା କଲାବେଳକୁ ମୋର ଅସମୟ ବ ନ୍ଧ ଶ୍ରୀ 
ନଟବର ମହାନ୍ତି ମୋତେ ଖବର ଦେଲେ ଯେ ଅଙ୍ଗୁର ଗାଁରୁ ଆସି ଯୋବ୍ରାରେ ତା'ର 
ମାଉସୀ ଘରେ ରହିଛି । ମନଟା ନିହାତି ଖରାପ ହେଲା । ସଙ୍ଗେ ସଙ୍ଗେ ପୁଣି ଜଗନ୍ନାଥଙ୍କୁ 
ପ୍ରଣାମ କରି ଧନ୍ୟବାଦ ଦେଲି ଯେ ମୁଁ ବରପାତ୍ର ଠିକଣା କରି ଅପଦସ୍ଥ ହେବା ପୂର୍ବରୁ ଏ 
ସମ୍ବାଦ ମୋତେ ମିଳିଗଲା । 


ପୁଣି “ ନାରୀ' ଚିତ୍ରରେ ଅଙ୍ଗୁରକୁ ଗାଇବା ଓ ଅଂଶ ନେବା ବ୍ୟବସ୍ଥା କରୁଥୁଲି । ସବୁ 
ବନ୍ଦ କରିଦେଲି । ମୋ ଘରେ ଥୁବା ଅଙ୍ଗୁରର ଲୁଗାପଟା ଓ ବହିପତ୍ର ଇତ୍ୟାଦିକୁ ଓଡ଼ିଶା 


ଥୁଏଟସ୍ସରେ ବୁକିଂକ୍ଲର୍କ ରୂପେ ଥୁବା ମୋ ଘର ଆଗ ଛାମୁ୍‌ଆଁ ଭ୍ରମର ବେହେରା ହାତେ 
ପଟିଆ ପଠାଇ ଦେଲି । 


କଳା¬-ଜୀବନ ୩୭୭ 


ଏ ଘଟଣାର କିଛିଦିନ ପରେ ଶୁଣିଲି ଚୌରାଶିଆ ବମ୍ମେରୁ ଆସି ଅଙ୍ଗୁଂରକୁ ତାଙ୍କ 
ସହିତ ବମ୍ବେ ନେଇଗଲେ, ଏହା ତା ୧୧।୩।୬୩ର ଘଟଣା, ତା'ପରେ ଆଉ ସାକ୍ଷାତ 
ନାହିଁ । 

ସୁମତୀ ଓ ଅଙ୍ଗୁର ଦୁହେଁ ଦୁହିଁଙ୍କ ବାଟ ଧରିଲେ । ହଁ, ଦଇବ ବିଚାରେ ଆନ ମଣିଷ 
ବିଚାରରେ ଆନ - ୟେ ତ ସତକଥା । “ ଉଡ଼ାପକ୍ଷୀ ଉଡ଼ିଗଲେ !'? 


ସଙ୍ଗୀତ ଶିଶୁକବିତା ଲେଖା : 


ପିଲାଦିନ, ବଡ଼ାମାଗଡ଼ରେ ମୋର ଜନୁ | ସେତେବେଳର ବଡ଼ାମ୍ା ରାଜା ବିଶ୍ଵମ୍ବର 
ମଙ୍ଗରାଜ ମହାପାତ୍ରେ ଆମ ବଂଶକୁ ବଡ଼ ଆଦର କରୁଥୁଲେ । ମୋ ବାପା ତାଙ୍କର ଜଣେ 
ବଡ଼ ପ୍ରିୟବନ୍ଧୁ ଥୁଲେ । ସେଥୁପାଇଁ ପରେ ରାଜ୍ୟାନ୍ତରିତ ହେଲେ ଭଗବାନ୍ନ ମହାପାତ୍ର 
ଦେଓାନଙ୍କ କୃଟ ଚକ୍ରାନ୍ତରେ । ମୁଁ ପ୍ରତିନିତ୍ୟ ଉଆସକୁ ଯାଉଥୁଲି । ନୂଆକରି ଗ୍ରାମୋଫୋନ୍ଵ 
ମଗାଇଥାଆନ୍ତି ରଜା । ରେକର୍ଡ଼ ଗୀତ ସବୁ ଶୁଣି, ଗୀତ ଲେଖ୍‌ବାକୁ କେଜାଣି କେମିତି 
ମନ ବଳିଲା । ମୋ ବୟସ ସେତେବେଳେ ପ୍ରାୟ ୯ କି ୧୦ । ମୋର ଜଣେ ସାଙ୍ଗ 
ଥୁଲେ, ତାଙ୍କର ଘର ଖଣ୍ଡପଡ଼ା ଗୁଣଣୀ ଗାଁରେ । ତାଙ୍କ ନାଆଁ ଚକ୍ରଧର ପଟ୍ଟନାୟକ । 
ସ୍ଵାଧୀନଚେତା, ସୁ- ସାହିତ୍ୟିକ ନାରାୟଣ ସୁମନ୍ତ ପଟ୍ଟନାୟକଙ୍କର ସେ ବନ୍ଧୁବାନ୍ଧବ । ସୁମନ୍ତ 
ପଟ୍ଟନାୟକେ ବନ୍ଧୁ ସମ୍ପର୍କରେ ମୋର ଜେଜେବାପା । ସେ ମଧ୍ଯ ରାଜ୍ୟାନ୍ତରୀ ହୋଇଥୁଲେ । 
ଉତ୍କଳମଣି ଗୋପବନ୍ଧୁଙ୍କର ସେ ଅନ୍ୟତମ ବନ୍ଧୁ । ତାଙ୍କରି ପୁଅ ସ୍ଵନାଧନ୍ୟ କବି ବୈକୁଣ୍ଠ 
ଚରଣ ପଟ୍ଟନାୟକ । ଚକ୍ରଧର ତାଙ୍କ ଘରେ ରହିଥାଆନ୍ତି, ବଡ଼ାମ୍ବା ସ୍ତଲରେ ଆମେ ଦୁହେଁ 
ଥୁଲୁ ସହପାଠୀ | 


ମୁଁ ଓ ସେ ଲେଖାଲେଖୁ ଆରମ୍ଭ କରିଦେଲୁ । ମୁଁ ଲେଖ୍‌ଲି ଗୀତ, ସେ ଲେଖୁଥିାନ୍ତି 
କବିତା । ମୋ ଜେଜେବାପା ନିମାଇଁ ଚରଣ ପଟ୍ଟନାୟକ ଜଣେ ଛାନ୍ଦ ରସିକ ଓ ସଂସ୍କୃତ 
ପଣ୍ଡିତ । ସେ ମୋତେ ପଢ଼ାଇବା ପାଇଁ ଅମରକୋଷ ଅଭିଧାନର ଓଡ଼ିଆ ଅନୁବାଦ କରି 
ଘୋଷାଉ ଥାଆନ୍ତି । ମୁଁ ରେକର୍ଡ଼ରୁ ଗୀତ ଓ ବୋଉଠାରୁ ଛାନ୍ଦ ଶୁଣି ଗାଉଥାଏ ¦ ବାଡ଼ି 
କୂଅ ମୂଳେ ସାଇ ପିଲାଙ୍କୁ ଧରି ଯାତ୍ରା କରାଏଁ । ଗୀତ ବି ଲେଖେଁ । ଏଇଭଳି ଅବସ୍ଥାରୁ 
ମୋର ଗୀତଲେଖା ଆରମ୍ଭ । ଚକ୍ରଧରଙ୍କୁ ମୁଁ ମୋ ଲେଖା ଦେଖାଏ, ସେ ମୋତେ ତାଙ୍କ 
ଲେଖା ଦେଖାନ୍ତି । ମନକୁ ନ ପାଇଲେ ଦୁହେଁ ଦୁହିଙ୍କ ଲେଖା କଟାକଟି ଓ ବଦଳା ବଦଳି 
କରୁ, ଦୁହେଁ ତ ସେତେବେଳେ ମହାପଣ୍ଡିତ ! ତଥାପି ଦୁହେଁ ଦୁହଁଙ୍କ ଲେଖାଗୀତ ଓ କବିତା 
ଦେଖାଦେଖ୍‌ କରୁ । 

ତା'ପରେ କେତେ ବର୍ଷ ବିତିଗଲା, ମୁଁ ଚଚ୍ଚିକା ମାଇନର ସ୍ୁଲର ଅପର ପ୍ରାଇମେରୀ 
ଶ୍ରେଣୀର ଛାତ୍ର ଥ୍ୁବାବେଳେ ଦିନେ, ଆମ ବଂଶର ଇଷ୍ଟଦେବୀ ଚଚ୍ଚ୍ଚିକା ଠାକୁରାଣୀଙ୍କ 


୩୭୮ କୁମ୍ଭାର ଚକ 


ଉଦ୍ଦେଶ୍ୟରେ ଗୋଟିଏ ଗୀତ ଲେଖୁ ବୋଉକୁ ଦେଖାଇଥୁଲି । ତା' ପରବର୍ରୀ ଘଟଣା ତ 
ମୁଁ ଆଗକୁ ଲେଖୁଛି । ସେଇ ଗୀତଟି ମୋର ପ୍ରଥମ ସଙ୍ଗୀତ ଲେଖା ବୋଲି ଧରିବାକୁ 
ହେବ । ଗୀତଟିର ଘୋଷା ପଦ ହେଲା । 


ପରେ ପରେ ଅନେକ ଗୀତ ଲେଖୁଛି । ସେକାଳର ଲେଖା ଖାତାମାନ ମୋର 
ଅସାବଧାନତା ଅବା ବେଖାତିରିଆ ଦୋଷରୁ କୁଆଡ଼େ ହଜିଗଲାଣି । 


ସେଇଠୁ ଖୋରଧା ହାଇସ୍ଟ୍ଲଲରେ ପଦ୍ଗୁଥୁବାବେଳେ ଗୁଡ଼ିଏ ଗୀତ ଲେଖ୍‌ଥୁଲି । ସେ 
ଖାତାଟି ସ୍ଵର୍ଗତ ମୋହନ ଗୋସାଇଁ ନେଇ ଆଉ ଫେରାଇଲେ ନାହିଁ । ଖୋରଧାରେ ଛାତ୍ର 
ଥୁବାବେଳେ ସୁପ୍ରସିଦ୍ଧ ମଞ୍ଚ) ଆଲୋକ ଆଉ ଚିତ୍ର- ଶିଳ୍ପୀ ପୁରୀର ଶ୍ରୀକୃଷ୍ଣ ଦାସ ମୁଖାର୍ଜୀଙ୍କ 
ସହିତ ମୋର ଘନିଷ୍ଠତା ଜନ୍ମିଲା । ସେ ତାଙ୍କ ସଙ୍ଗୀ ଭାଗବତ ସୁନ୍ଦର ରାୟଙ୍କ ବରୁଣାଇ 
ସାହି ବସାରେ ଅନେକ ସମୟ ଆସି ରହନ୍ତି । ତାଙ୍କ ବସାଠାରୁ ପ୍ରାୟ ୪ ।୫ ଘର ଛଡ଼ା 
ସ୍ଵର୍ଗତ କୃଷ୍ଣ ମହାଜନଙ୍କ ଘରେ ମୁଁ ମୋ ଦାଦା କ୍ଷେତ୍ରମୋହନ ପଟ୍ଟନାୟକଙ୍କ ସହିତ 
ରହୁଥାଏଁ । ମୁଁ ମୋ ଲେଖା ଗୀତ ସବୁ କୃଷ୍ଣଦାଦାଙ୍କୁ ଓ ମୋ ଗୁରୁଦେବ ପଣ୍ଡିତ କୃପାସିନ୍ଧୁ 
ହୋତାଙ୍କୁ ବରାବର ଗାଇ ଶୁଣାଏଁ । ଏଇ ଖୋରଧାରେ ମୋ ସଙ୍ଗୀତ ଗୁରୁ ବାସୁଦେବ 
ମହାପାତ୍ରଙ୍କଠାରୁ ମୁଁ ଗୀତ ଶିଖ୍‌ବାବେଳେ ଗୀତମାନ ମଧ୍ଯ ଲେଖୁଥାଏ । ସ୍ଵର୍ଗତ ପ୍ରତାପଚନ୍ଦ୍ର 
ନାୟକ ମୋତେ ନୂଆ ନୂଆ ଗୀତ ଲେଖ୍‌ ଗାଇବା ପାଇଁ ପ୍ରବର୍ଭାନ୍ତି । ଗୁରୁଜଙ୍ଗ ଗାଁର 
ଗୋବିନ୍ଦ ନନ୍ଦଙ୍କର ଗୋଟିଏ ସଙ୍ଗୀତ ଆଖଡ଼ାଦଳ ଥାଏ । ନନ୍ଦଙ୍କ ସହିତ ମୋର ପରିଚୟ 
ଘଟିଲା । ସେଇଠୁ ତାଙ୍କ ଆଖଡ଼ା ପିଲାଏ ଗାଇବା ପାଇଁ ଓଡ଼ିଶୀ ଗୀତମାନ ଲେଖୁଲି । 
ଏସବୁ ଗୀତ ରାଧାକୃଷ୍ଣ ରସ ବା - ଶୃଙ୍ଗାର ରସାତ୍ମକ । ଏଭଳି ଧରଣର ଗୀତ ଲେଖଂ 
ମୋର ଖୋରଧାରୁ ଆରମ୍ଭ । ଆମ ପୁରୁଣା ଯୋଗଜନ୍ମା କବି ବନମାଳୀ, କବିସୂର୍ଯ୍ୟ ଓ 
ଗୋପାଳକୃଷ୍ଣଙ୍କୁ ଗୀତଗୁଡ଼ିକ ମୋ ଗୀତ ଲେଖାର ଆଦର୍ଶ । ବିଶେଷତଃ କବିସୂର୍ଯ୍ୟଙ୍କ 
ଗୀତକୁ ମୁଁ ବେଶି ଅନୁସରଣ କରେଁ । ଓଡ଼ିଶୀ ରାଗ ରାଗିଣୀରେ ଗୀତ ଲେଖ୍‌, ଗାଇ, 
ଗୋବିନ୍ଦ ନନ୍ଦଙ୍କ ଆଖଡ଼ା ପିଲାଙ୍କୁ ଶିଖାଏଁ । 


କାଳ ବିତିଗଲା, ବାପାଙ୍କର କାଳ ହେଲା । ସେ ସମୟରେ ଗଡ଼ଜାତରେ ରଜା 
ମହାରୀଜାମାନଙ୍କ ରାଜୁତି ଚଳୁଥାଏ । ଗଞ୍ଜାମର ଜମି ଦାରମାନଙ୍କୁ ରାଜାବୋଲି 
କୁହାଯାଉଥୁଲା । ଏମାନେ ସମସ୍ତେ ପ୍ରାୟ ଅଳ୍ପେ ବହୃତେ ଥୁଲେ କଳାପ୍ରେମୀ, କବି । 
କଳାକାରମାନଙ୍କୁ ଏମାନେ ପାରିତୋଷିକ ଦେଇ ସମ୍ବର୍ଧନା କରୁଥୁଲେ । ଆଜି ମୋ କଥାକୁ 
ଯେ ଯାହା ମନେ କରନ୍ତୁ, ହେଲେ ମୁଁ କହିବି ଏଇ ରାଜାରାଜୁଡ଼ାଙ୍କ ଉତ୍ସାହ ଓ ଅନୁଗ୍ରହ 
ପାଇ କବି, କଳାକାର ବଞ୍ଚୁଥୁଲେ ଓ କଳାର ଉନ୍ନତି ଘଟୁଥୁଲା । ଉତ୍କଳର “ଉତ୍କଳା” 


କଳା-ଜୀବନ ୩୭୯ 


ନାମର ଟେକ ରହିଥୁଲା ଏଇମାନଙ୍କ ଯୋଗୁ । ମୁଁ ଗାୟକରୂପେ ଗଡ଼ଜାତମାନଙ୍କୁ ଯାଉଥୁଲି 
ଓ ଆଦର ପାଉଥୁଲି । ଉତ୍ସାହ ଦେଉଥୁଲେ ଏଇମାନେ, ତେଣୁ ଏମାନଙ୍କ ମନଲାଖ୍‌ 
ଗୀତମାନ ଲେଖୁଲି । ରାଜାରାଜୁଡ଼ାଙ୍କ ରୀତି ନୀତି ଓ ମରଜି ମନାଇଁ ସ୍ଥାନ କାଳ- ପାତ୍ର 
ଜଗି କେବେ ଭକ୍ତିରସର ଜଣାଣ, ଭଜନ, କେବେ ପ୍ରେମିକ- ପ୍ରେମିକାଙ୍କର ବିରହ- ମିଳନ, 
ବିଶେଷତଃ ରାଧାକୃଷ୍ଣ ଲୀଳା ବଣ୍ଠରିତ ଗୀତମାନ ଓଡ଼ିଶୀ ରାଗ ତାଳରେ ଲେଖ୍‌, ଗାଇ, 
ଶୁଣାଇଁ “ବାହାବାଂ ପାଏ, ଧନ ମଧ୍ଯ ଅରଜେଁ । ଅନେକ ଗୀତ ଆମର କବିସୂର୍ଯ୍ୟଙ୍କ 
ଅନୁସରଣରେ ଲେଖ୍‌ ରାଜାମହାରାଜାଙ୍କ ନାମରେ ଭଣତି କରେ । 


୧୯ ୨୫ ସାଲରେ ପୁରୀର ଗଜପତି ମହାରାଜା ରାମଚନ୍ଦ୍ର ଦେବ ମୋତେ “ କବିଚନ୍ଦ୍ରଂ 
ଉପାଧ୍‌ ଦେଲେ, ସେଇବର୍ଷ ସୁନିଆଁ ଦିନ । ମୁଁ ତାଙ୍କ ନାମ ଭଣତିରେ ଗୁଡ଼ିଏ ଗୀତ 
ଲେଖୁଲି । ଅଧ୍କାଂଶ ଗୀତ ଶୃଙ୍ଗାର ରସାମ୍ବକ । ଜଗନ୍ନାଥଙ୍କୁ କିନ୍ତୁ ପାସୋରି ନ ଥାଏଁ । 
ଗୁଡ଼ିଏ ଭକ୍ତିଭାବାପନ୍ନ ଗୀତ ନିଜର ତୃପ୍ତି ଓ ଆତ୍ମନିବେଦନ ଲାଗି ବରାବର ଲେଖୁଥାଏ, 
ଏବଂ ଶ୍ରୀମନ୍ଦିରରେ ଦିଅଙ୍କ ଶ୍ରୀଛାମୁରେ ଦୁଇଧାର ଲୁହ ଝରାଇ ଗାଏଁ । 

ଏହାପରେ ଏଚ୍‌.ଏମ୍‌.ଭି. ରେକର୍ଡ଼ରେ ମୁଁ ୪1୫ଟି ଗୀତ ଗାଇଲି | “ଚାକିରି 
ଝକ୍‌ମାରୀ ।”” ଗୀତଟି ଆଧୁନିକ ଧରଣର ସ୍ଵର । ଏଇଟିକୁ ଲୋକେ ପସନ୍ଦ କଲେ । 
ବେଶି ପସନ୍ଦ କଲେ “ରସିକ, ତୁମେ ପରା ମୋର ଜୀବ ଅଧକ” ଗୀତକୁ | ଏଇଟି 
ଓଡ଼ିଆ ରେକର୍ତୁ ମଧ୍ଯରେ ପ୍ରଥମ “କମିକୁ' ରେକର୍ଦ଼ । 

୧୯୨୮।୨୯ ବେଳକୁ ମୁଁ ବ୍ୟବସାୟୀ ରାସଦଳ ଗଢ଼ିଲି । ଏଥୁରେ ସଂଯୋଗ 
ଲାଗି ରାଧାକୃଷ୍ଣଙ୍କ ମାନ-ମିଳନ ଘେନି ଅନେକ ଗୀତ ରଚନାକରି, ସ୍ବର ଦେଇ ଛାତ୍ରମାନଙ୍କୁ 
ଶିଖାଇଲି । ଏଥୁରେ ବହୁଳାଂଶ ଗୀତ ଓଡ଼ିଶୀ କାଟର । ଆଦର୍ଶ ମୋର ବନମାଳୀ, 
କବିସୂର୍ଯ୍ୟ ଓ ଗୋପାଳକୃଷ୍ଣ ପ୍ରଭୃତି ଅମର କବିଙ୍କ ରଚନା । ଦେଖ୍‌ଲି, କେବଳ ଓଡ଼ିଶୀ 
ଢାଞ୍ଚାର ଗୀତ ଲେଖୁଲେ ତ ସବୁ ଦେଖଣାହାରିଙ୍କ ମନଲାଖୁ ହେବ ନାହଁ । ତା' ଛଡ଼ା 
ବିଷୟ ଅନୁସାରେ ଓ ପାତ୍ର ବିବେଚନାରେ କେବଳ ଓଡ଼ିଶୀ ଧରଣ ଅନୁସରଣ କଲେ ତ 
ଚଳିବ ନାହିଁ । ଏଇଟା ଯେ ରଙ୍ଗମଞ୍ଚ - ଏହା ସାର୍ବଜନୀନ ହେବା ଆବଶ୍ୟକ । ତେଣୁ 
ସ୍ଥାନ- କାଳ- ପାତ୍ର ଦେଖ୍‌ ହିନ୍ଦୁସ୍ଥାନୀ ଠୁମରୀ ଓ ଖେମଟା ଗୀତ ଛାୟାରେ ଗୀତ ରଚନା 
କରି ପରଷିଲି । ଗଜଲ୍‌ ସୁନ୍ଦର ଗୀତ ମଞ୍ଚରେ ପ୍ରଥମ ଥରପାଇଁ ଯୋଗାଡ଼ି ଦେଖ୍‌ଲି, 
ଲୋକେ ଆଦର କଲେ । କେବେ କେମିତି ବାଟଘାଟରେ ମଧ୍ଯ ସେ ଗୀତମାନ ଲୋକେ 
ଗାଇଲେ । 


୩୮୦ କୁମ୍ଭାର ଚକ 


ଯୁଗ ତ ବଦଳେ - ମୋତେ ଯୁଗ ରୁଚି ସହିତ ତାଳ ଦେବାକୁ ହେବ । ବିଶେଷତଃ 
ଏହା ଥୁଲା ମୋର ବ୍ଯବସାୟୀ ଦଳ । ପେଟକୁ ପାସୋରିଲେ ଚଳିବ କି ? ମୋର 
ଗୋଟିଏ ସୁବିଧା ହେଉଛି ଯେ, ମୁଁ ଟିକିଏ ଗାଇପାରେ । ତେଣୁ ଭାବରସ ଅନୁଯାୟୀ 
ଏବଂ ସରଳ ମଧୁର ଶବ୍ଦ ଖଞ୍ଜ ଗୀତ ରଚନା କରିବା ମୋ ପକ୍ଷେ ସମ୍ଭବ ହେଲା । ଏସବୁ 
ସବ୍ଗେ ମୁଁ ଆମ ପରମ୍ପରା ଓ ସଂସ୍କୃତିକୁ ସବୁବେଳେ ସମ୍ମାନ ଦେଇଥାଏ । 


ସବୁ କରେଁ ଯେ, ମୋର କିନ୍ତୁ ବରାବର ମନେଥାଏ, ଆଉ କିଏ ଜଣେ ଅଛି ଯିଏ 
ଅଦେଖାରେ ଥାଇ ମୋତେ ଡିକ୍‌ଟେସନ ଦିଏ ଓ ମୁ ଷ୍ଟେନୋଗ୍ରାଫର୍‌ ମାତ୍ର । ନିଜେ 
ଲେଖୁବାର ଗର୍ବ ଆସିଲେ, ମୁଁ ସଙ୍ଗେ ସଙ୍ଗେ ଚେତା ପାଇ ମନେ ମନେ ଏ ଭୁଲ ଲାଗି 
କ୍ଷମା ମାଗେଁ - ଶରଣ ମାଗେ ମାଆଙ୍କ ଚରଣ ତଳେ । 


ଏହାପରେ ନାଟକ ଲେଖୁଲି । ସେଥୁରେ ସ୍ଥାନ ଦେଖ୍‌ ଗୀତମାନ ଖଞ୍ଜଲି । ଓଡ଼ିଶୀ, 
ଆଧୁନିକ ଭଜନ, ଜଣାଣ, କୀର୍ଭନ ଓ ପଲ୍ୟୀସ୍ଵର ଗୀତସବୁ ଲେଖୁବାକୁ ପଡ଼ିଲା । 


ଦିନେ କଟକ ଇଉନାଇଟେଡ଼ ବୁକ୍କ-ହାଉସ୍‌ର ସ୍ଵତ୍ସାଧ୍‌କାରୀ ମୋର ପ୍ରିୟ ବନ୍ଧୁ ଶ୍ରୀ 
ଗୋକୁଳ ଚନ୍ଦ୍ର କର ଆସି ମୋ ଗୀତଗୁଡ଼ିକର ପ୍ରକାଶ ଲାଗି ଅନୁରୋଧ କଲେ । ଗୀତ 
ଲେଖା ତ ବହୁତ ଅଛି । ସେଥୁରୁ ସଂଖ୍ୟାରେ ଅଢ଼େଇଶ କରି ଗୀତ ଛାପିବାର ବ୍ୟବସ୍ଥା 
କଲେ ସେ । ନାଆଁ ଦେଲେ “ବିଚନ୍ଦ୍ର ଗୀତାବଳୀ ।” ଏହା ବର୍ଭମାନ ସୁଦ୍ଧା ଚାରିଖଣ୍ଡରେ 
ପ୍ରକାଶିତ ହୋଇଛି । ଯଥା - ଓଡ଼ିଶୀ ଖଣ୍ଡ, ଲଘୁ ସଙ୍ଗୀତ ( ଆଧୁନିକ) ଖଣ୍ଡକ ଭଜନ 
ଜଣାଣ ଖଣ୍ଡ ଓ ପଲ୍ଲୀଗୀତ ଖଣ୍ଡ । ଭଜନ, ଜଣାଣ ଖଣ୍ଡରେ ଅନ୍ୟ ଖଣ୍ଡମାନଙ୍କ ପରି 
ଅଢ଼େଇଶ ଗୀତ ପ୍ରକାଶିତ ନ ହୋଇ ଦୁଇଶ ଅଶୀଟି ଗୀତ ଛପା ହୋଇଛି । କହିଛି ତ 
ଭଜନ - ଜଣାଣ ମୋର ପ୍ରାଣର ସଙ୍ଗୀତ ଓ ଏଇ ଭକ୍ତି ସଙ୍ଗୀତ ରଚନାରୁ ମୋର ଗୀତ 
ଲେଖା ଅନୁକୂଳ ହୋଇଛି । ଓଡ଼ିଶୀ, ଭଜନ, ଜଣାଣ, ଲଘୁ ସଙ୍ଗୀତ ଓ ପଲ୍ଲୀସ୍ଵର ଗୀତ 
ପ୍ରଭୃତି ତ ଲେଖେ, ଏହା ବ୍ୟତୀତ କୀର୍ତନ ଓ ଦେଶାତ୍ମବୋଧ ଗୀତ ଅନେକ ସମୟରେ 
ରଚନା କରିଛି । ବେଳକାଳକୁ ଚାହ ଦେଶ ଓ ଜାତିର ଅବସ୍ଥା ଏବଂ ବିଚ୍ଛିନ୍ନାଞ୍ଚଳ ଘେନି 
ଅନେକ ଗୀତ ରଚନା କରି ମୋ ନାଟକମାନଙ୍କରେ ଖଞ୍ଜଛି ଓ ସାଧାରଣ ବୈଠକରେ 
ଗାଇବା ପାଇଁ ମଧ୍ଯ ଗୀତ ଲେଖୁଛି । ନାଟକମାନଙ୍କରେ ଓ ଅଲଗା ସଙ୍ଗୀତ ବହିମାନଙ୍କରେ 
ଏଭଳି ଅନେକ ଗୀତ ଛପାଯାଇଛି । ବହୁ ଗୀତ ଲେଖା ଅଦ୍ୟାପି ଛପି ରହିଛି । ଗୀତ 
ଲେଖାରୁ ମୋର କବି ଜୀବନ ଆରମ୍ଭ ବୋଲି କହିହେବ । କୀଉ୍ତନ ଗୀତଗୁଡ଼ିକ ଅବଧ୍‌ 


କଳା¬- ଜୀବନ ୩୮୧ 


ପ୍ରକାଶିତ ହୋଇପାରି ନାହିଁ । ଦେଖେଁ ଗୀତସବୁର ଛପାବହି ମୋ ଜୀବଦ୍ଦଶା ଭିତରେ 
ଦେଖ୍‌ପାରିବି କି ନାହିଁ । 
ଶିଶୁ କବିତା 

ମୋ ଗୀତ ଲେଖା ଆରମ୍ଭବେଳରୁ ମୁଁ ଶିଶୁ କବିତା ଲେଖା ମଧ୍ଯ ଆରମ୍ଭ କରିଥୁଲି 
ପ୍ରାୟ ୧୯୧୧।୧୨ରୁ । ୧୯୧ ୩ରେ ମୋ ଜୀବନର ପ୍ରଥମ ଶିଶୁ କବିତା “'କଳାହାଣ୍ଡିଆ 
ମେଘ' ' ବହି କଟକ ଅରୁଣୋଦୟ ଛାପାଖାନାରେ ଛପାଇଲି । ଏହାପରେ ଦତ୍ତ ପ୍ରେସରେ 
ବାୟାଧନଟି' “ଘୁମୁରେ ପାରା” ଓ ପ୍ରିଣ୍ଝିଂ କୋମ୍ନାନୀରେ “ବଉଳବେଣୀ ପ୍ରଭୂତି ବହି 
୧୯୬୧ ଭିତରେ ଛପା ହୋଇଛି । 


ଗୀତ ଲେଖା ବେଳେ ମୁଁ ଆମ ପରମ୍ପରାକୁ ଅନୁସରଣ କରି ଦେଖେଁ । ଅବଶ୍ଯ 
ପରିସ୍ଥିତିକୁ ଚାହଁ ଲେଖାରେ ଶବ୍ଦ ଯୋଜନା ଓ ସ୍ଵର ସଂଯୋଗ କରି ଆସିଛି, ପୁରୋଦୂଷ୍ଟି 
ଦେଇ; କିନ୍ତୁ ଗୋଟିଏ କଥା ଯେ ମୁଁ ଆମ ଓଡ଼ିଶାର କଳା କୀର୍ଭିକୁ, ଆମ କୋଣାର୍କକୁ 
ପାସୋରି ଦେବାଟା ଆଦୌ ପୁଅପଣିଆଁ ବୋଲି ବିଚାରେ ନାହିଁ । ମୋଟ ଉପରେ ମୁଁ 


ଆମ ପରମ୍ପରାକୁ ଜୁହାରି, ପରିସ୍ଥିତିକୁ ମନାଇଁ, ଆଉ ପୁରୋଦୃଷ୍ଟିକୁ ଅନାଇ ସଙ୍ଗୀତ 
ଲେଖୁ ବାକୁ ପସନ୍ଦ କରେ । 


ଓଡ଼ିଶା ରଙ୍ଗମଞ୍ଚ : 


କିଛି କାମ ନ କରି ଖାଲିଟାରେ କାଳ ବିତାଇବାକୁ ମୁଁ କେବେ ପସନ୍ଦ କରେ ନାହ । 
ମୋ ବିଚାରରେ ମୁଁ ତ ଜଣେ ମୂଲିଆ, କର୍ମକୁଢ଼ୀ ହୋଇ ବସି, ଗୁଣ୍ଡା ମାରିବା, ମାଲିକ 
ପାଖରେ ନିମକହାରାମ ହେବା ସାଥ୍ରେ ସମାନ । ଦାନାଦାର ତ ଜଣେ - ତାଙ୍କ ବରାଦୀ 
କାମ କଲେ ସେ ବଳେ ପେଟ ମୁଣ୍ଡ କଥା ବୁଝିବେ । ସବୁବେଳେ ମୋର ଏଇଟା ନିରାଟ 
ଧାରଣା । 


ମୁଁ ଧନୀ ନୁହେଁ । ଅଭାବ ଯେ ମୋ ଜୀବନରେ ଅନୁଭବ କରି ନାହିଁ, ଏକଥା 
ମଧ୍ଯ ନୁହେଁ । କିନ୍ତୁ ସେ ଅଭାବ କେଜାଣି କେମିତି କୋଉ ଅଦେଖା ହାତ କିଭଳି 
ସଜରେ ମେଣ୍ଟାଇ ଦି ଅନ୍ତି । ନିଷ୍କର୍ମା ହୋଇ ବସିରହିବାକୁ ମୁ ପସନ୍ଦ ତ କରେ ନାହିଁ, 
ବରଂ ଘୃଣା କରେ । 

ଦୀର୍ଘ କୋଡ଼ିଏ ବର୍ଷରୁ କିଛି ବେଶି କାଳ ମୋର ନିଜର ନାଟ୍ୟଦଳ ସହିତ ସମ୍ପର୍କ । 
ନାଟକ ଲେଖେ, ଗୀତ ଲେଖ୍‌ ସ୍ଵର ଯୋଗାଡ଼େ ମୁଁ । ମୋର ଏଭଳି ମଞ୍ଚସମ୍ପର୍କ ବେଳକୁ 
ନାଟକର ଗୀତଗୁଡ଼ିକ ପାଇଁ ସ୍ଵରକାର ପ୍ରାୟ ନ ଥ୍‌ଲେ ବୋଲି କହିଲେ ଚଳେ । ରାସ 
ଆଉ ଥ୍ବଏଟର୍‌ ଦଳରେ ଏମିତି କେତେ ପୁଅଝିଅ ଥୁଲେ, ଯାହାଙ୍କର ଅକ୍ଷର ଚିହ୍ନା ମଧ୍ଯ ନ 


୩୮୨ କୁମ୍ଭାର ଚକ 


ଥୁଲା । ମୁଁ ତାଙ୍କୁ ସବୁ ପାଠ ପଢ଼ାଏଁ, ଗୀତ ଶିଖାଳିଙ୍କୁ ଗଳା ସଧାଏ, ଅଭିନୟ ଶିଖାଏଁ, 
ନାଚ ବତାଏଁ, ଏଇମିତି ନାନା କାମରେ ଲାଗି ସକାଳ ସାତଟାରୁ ରାତି ବାରଟା ଯାଏଁ ତର 
ନ ଥାଏ ମୋର । 

ଅବଶ୍ଯ ଏ ଖାଟୁଣୀର ମୂଲ ଯେ ନ ପାଏଁ, ସେ କଥା ନୁହେଁ । ଦଳର ମୋର 
ବିଶେଷ କିଛି ଅଭାବ ନ ଥାଏ । ୧୯୫ ୦ରେ ଥୁଏଟର୍‌ ଦଳ ଭାଙ୍ଗିଯିବା ପରେ ପରେ ମୁଁ 
ନିକମା ହୋଇ ବସି ନ ଥୁଲି । ପାଠ୍ୟପୁସ୍ତକ ଲେଖା, ଗୀତ ରଚନା, ସ୍ବରଲିପି ଓ ସଙ୍ଗୀତର 
ତଥ୍ୟାତ୍ମକ ବହି ଲେଖା ଏବଂ କେବେ କେମିତି ନାଟକ, ଏକାଙ୍କିକା, ପାଲା ଓ ଦାସକାଠିଆ 
ଇତ୍ୟାଦି ଲେଖାରେ ସମୟ କଟାଏ । 


ଏଇଭଳି ସମୟରେ ଆମ ରଙ୍ଗମଞ୍ଚର ଏକ ଧାରାବାହିକ ଇତିହାସ ଲେଖା ମନ 
କଲି । 
ଓଡ଼ିଶା ରଙ୍ଗମଞ୍ଚ : 

ମୁଁ ସିନା ମୋର ମଞ୍ଚ ସମ୍ପର୍କ କଥା ଜାଣିଛି, ତା' ପୂର୍ବରୁ ଓଡ଼ିଶାର ରଙ୍ଗମଞ୍ଚ ସମ୍ବନ୍ଧେ 
ବିଶେଷ କିଛି ନ ଜାଣିଲେ ବିଷୟ ପୂରା ହେବ କେମିତି ? ତେଣୁ ପୁରୁଣା ମଞ୍ଚ ସମ୍ବନ୍ଧେ 
ଜ୍ଞାନ ଥୁବା ବ୍ୟକ୍ତିମାନଙ୍କୁ ଖୋଜି ତାଙ୍କ ଅଭିଜ୍ଞତା ଶୁଣିବା ପାଇଁ ଚେଷ୍ଟା କଲି । ଏଥୁଲାଗି 
୧୮୯୪ରେ କଟକରେ ମାଗନେଟିକ୍‌ ଥୁଏଟରୁ ପ୍ରତିଷ୍ଠାତା ସ୍ଵର୍ଗତ ନାଟୁ ସରକାର 
( ସତୀଶଚନ୍ଦ୍ର ସରକାର )ଙ୍କ ପୁଅ ସ୍ଵର୍ଗତ ବଙ୍କିମ ସରକାର ଓ ତାଙ୍କ ଭାଇ ହାବୁ ( ସୁରେଶ ) 
ସରକାର, ପୁରୀ ଜଗନ୍ନାଥ କ୍ଲବ ପ୍ରତିଷ୍ଠା କାଳର ଅନ୍ୟତମ ସକ୍ରିୟ କମୀ ଶ୍ରୀ କୃଷ୍ଣଦାସ 
ମୁଖାର୍ଜୀ/ କଟକର ବାସନ୍ତୀ ଓ ରାଧାକୃଷ୍ଣ ଥୁଏଟରର ପରିଚାଳକ ଓ ମଞ୍ଚଶିଳ୍ପୀ ଫନିବାବୁ 
ଏବଂ ତାଙ୍କ ଭାଇ ମନିବାବୁ, ବଳଙ୍ଗାର ରାଧାକୃଷ୍ଣ ଥୁଏଟର୍‌ ପ୍ରତିଷ୍ଠାତା ସ୍ଵର୍ଗୀୟ ବନମାଳି 
ପତିଙ୍କ ସହିତ ସମ୍ପର୍କ ଥୁବା ଶ୍ରୀ ବଳିରଥ, ବାସନ୍ତୀ ରଙ୍ଗମଞ୍ଚର ପ୍ରତିଷ୍ଠାତା ସ୍ଵର୍ଗତ କୁଞ୍ଜବାବୁ 
( ବୋଷ”)ଙ୍କ ସମ୍ପକିତ ଶ୍ରୀ ଅଦ୍ବୈତବଲ୍ଲଭ ରାୟ, ଉଷା ଥୁଏଟର୍‌ ସହ ସମ୍ପୃକ୍ତ ସ୍ଵର୍ଗତ 
ଜଗନ୍ନାଥ ଘୋଷଙ୍କ ପୁଅ ଶ୍ରୀ ବିମଳ ଘୋଷ, ପୁରାତନ ମଞ୍ଚ ଅଭିନେତା ନୃତ୍ୟ ଶିକ୍ଷକ 
ସାଧୁବାବୁ ( ସାରଦା ପ୍ରସାଦ ଦଳବେହେରା ), ପାରଳା ଗଜପତି ରଙ୍ଗାଳୟ ଇତିହାସ 
ଲାଗି ଶ୍ରୀ ଯୁଗଳ ପାଣିଗ୍ରାହୀ, ଚିକିଟି ରଙ୍ଗମଞ୍ଚ ଇତିହାସ ଲାଗି ଚିକିଟି ରାଜକୁମାର 
ପ୍ରଖ୍ୟାତ ଚିତ୍ରଶିଳ୍ପୀ ସ୍ଵଗଗତ ସାଇବ ଦେଓ ( ଶରତଚନ୍ଦ ଦେବ) ସୁରଙ୍ଗୀ ରାଜଭ୍ରାତା ଓ 
ଭିଙ୍ଗାରପୁରର ମୋର ବନ୍ଧୁ ସଙ୍ଗୀତଜ୍ଞ ସ୍ଵର୍ଗତ କୃଷ୍ଣ ଚଉଧୁରୀ ପ୍ରଭୂତି ଅନେକ ଅନେକ 
ମଞ୍ଚପ୍ରେମୀ, ମଞ୍ଚଶିଳ୍ପୀ ଓ ମଞ୍ଚସହ ସମ୍ପୃକ୍ତ ଥୁବା ବ୍ୟକ୍ତିଙ୍କଠାରୁ ନାନା ସମ୍ବାଦ ଓ ପରାମର୍ଶ 
ଲୋଡ଼ି ୧୯୬ ୨।୬୩ରୁ ମଞ୍ଚ ଇତିହାସ ଲେଖାରେ ଲାଗିପଡ଼ିଲି । 


କଳା-ଜୀବନ ୩୮୩ 


ମାତୃଭୂମିରେ ସପ୍ତାହକୁ ଥରେ ଧାରାବାହିକ ରୂପେ ଏ ଲେଖା ପ୍ରକାଶିତ ହେଲା । 


ଘର ପାଖ ଏବଂ ପୁରୁଣା ବନ୍ଧୁ ହୋଇଥୁବାରୁ ଅନେକ ସମୟରେ ମୁଁ ସାଧୁବାବୁଙ୍କୁ 
ଲେଖା ପଢ଼ାଏ ଏବଂ ତାଙ୍କ ଅଭିଜ୍ଞତାର ସୁଯୋଗ ନିଏଁ । 


ହରନାଥ ପ୍ରେସର ମାଲିକ ମୋର ବନ୍ଧୁ ପ୍ରଖ୍ୟାତ ନାଟ୍ୟକାର ସ୍ଵର୍ଗତ ଅଶ୍ଵିନୀ କୁମାର 
ଘୋଷଙ୍କ ସାନଭାଇ ସ୍ଵର୍ଗତ ଅଜୟ ଘୋଷ ସେତେବେଳେ ଜୀବିତ ଥୁଲେ । ସେ ମୋତେ 
ପତ୍ରିକାରେ ପ୍ରକାଶନ ଅପେକ୍ଷା “ଓଡ଼ିଶା ରଙ୍ଗମଞ୍ଚ” ନାମରେ ପୁସ୍ତକାକାରରେ ଏ 
ଲେଖାଗୁଡ଼ିକ ଛପାଇ ଦେବାକୁ ପରାମର୍ଶ ଦେଲେ । ଅଜୟବାବୁ ବିନୋଦବିହାରୀର ଜଣେ 
ପ୍ରକାଶକଙ୍କ ସହିତ କଥାବାର୍ଭା କରି ତାଙ୍କ ସ୍ଵୀକୃତି ପରେ ଓଡ଼ିଶା ରଙ୍ଗମଞ୍ଚ ତାଙ୍କ 
ଛାପାଖାନାରେ ଛପାଇବା ଆରମ୍ଭ କଲେ । 


ତା ୧୯।୩।୬୮ ରିଖ ସକାଳ ପ୍ରାୟ ୧୦ଟା .ବେଳେ ମୋ ଘରକୁ ଆସିଥିଲେ 
ମୋର ପରମବିନ୍ଧୁଙ୍କ ସୁଯୋଗ୍ୟ ପୁତ୍ର ସୁପରିଚିତ କଳାକାର ଅଧ୍ୟାପକ ଶ୍ରୀ ଶରଚଚନ୍ଦ୍ର 
ପୂଜାରୀ । ଆଉ କେତେଜଣ ଲେଖକ ଓ କଳାକାର ମଧ୍ଯ ମୋ ଘରେ ବସିଥାଆନ୍ତି । 
ସେତିକିବେଳେ ଆସି ପହୁଞ୍ଚୁଲେ ଜଣେ ପ୍ରକାଶକଙ୍କ ପୁଅ । 


ଓଡ଼ିଶା ରଙ୍ଗମଞ୍ଚର ଦୁଇଟି ଫର୍ମା ସେତେବେଳକୁ ଛପା ସରିଥାଏ । ରଙ୍ଗମଞ୍ଚର 
ଇତିହାସ ଲେଖାରେ ମୁଁ ସେ ସମୟର ଗୀତ- ଲେଖାର ଧରଣ ଓ ଭାଷା ଜଣାଇବା ପାଇଁ 
ଗୀତରୁ ପଦେ ଦି' ପଦ ଲେଖାଏ ନମୁନା ସ୍ଵରୂପ କୋଉଠି କେମିତି ଦେଇଥୁଲି । ସେଥରୁ 
ଏ ଛପା ଫର୍ମାରେ ଛପା ହୋଇଛି ଦୁଇ ତିନୋଟି । ପ୍ରକାଶକଙ୍କ ପୁତ୍ର ସେଗୁଡ଼ିକ ମୋତେ 
ଦେଖାଇ ରଙ୍ଗମଞ୍ଚ ଇତିହାସରେ ଗୀତ ରହିବା ଅନାବଶ୍ୟକ ବୋଲି କହି, ଲେଖାରୁ ଏପରି 
ଗୀତ ବାଦ ଦେବାକୁ କହିଲେ । ମୁଁ ଆଗର ଓ ପଛର ବିଷୟମାନ ପଢ଼ି, ଗୀତ ପଦେ 
ଅଧେ ଦେଇଥୁବାର କାରଣ ବୁଝାଇଲି । ଉପସ୍ଥିତ ବନ୍ଧୁମାନେ ମଧ୍ଯ ଗୀତ ରହିବାକୁ ଉଚିତ 
ମଣିଲେ । ପ୍ରକାଶକଙ୍କ ପୁତ୍ର ଏ ମନ୍ତବ୍ୟ ଶୁଣି କହିଲେ ଯେ, “` ବହି ବଢ଼ିଯିବ, ଲେଖା 
ସିନା ଲେଖକଙ୍କର, ଟଙ୍କା ତ ଆମର । ଅଯଥା ଖର୍ଚ୍ଚ ବେଶି ହେବ ।”” ମୁଁ କିଛି ଉତ୍ତର 
ଦେଲି ନାହିଁ । ସେ ଚାଲିଗଲେ । 

ମୋତେ ଓ ଶରତ ପୂଜାରୀ ପ୍ରଭୃତି ଉପସ୍ଥିତ ବନ୍ଧୁମାନଙ୍କୁ ପ୍ରକାଶକ ପୁତ୍ରଙ୍କ ଏ ଟଙ୍କା 
ଗରମ କଥାଟା ବଡ଼ କଦର୍ଯ୍ୟ ଲାଗିଲା । ସ୍ଥିର କଲି ଯେ ଆଉ ପାଣ୍ଡୁଲିପି ଦେବି ନାହଁ । 
ରଙ୍ଗମଞ୍ଚ ଛପା ସେଇ ଦିନୁ ବନ୍ଦ ରହିଲା । 


୩୮୪ କୁମ୍ଭାର ଚକ 


ଏ ମଧ୍ଯରେ ଅନେକ କାଳ ବିତିଗଲା । ସାଧୁବାବୁ ମଝିରେ ମଝିରେ ବହି ଛପା 
କେତେଦୂର ଗଲା ବୋଲି ପଚାରନ୍ତି, ମୁଁ ତାଙ୍କୁ ପ୍ରକାଶକଙ୍କ ବ୍ୟବହାର ଜଣାଇଁ ଛପା ବନ୍ଦ 
ଅଛି କହି ଦୁଃଖ କରେଁ ଓ ପରେ ଦେଖ୍‌ବା ବୋଲି କହେ । 

ଛପା ସେତିକିରେ ରହିଥାଏ । କାହିଁକି କେଜାଣି ଏଥକୁ ମୋର ଟିକିଏ ଅବହେଳା 
ଘଟିଲା । 


ମଞ୍ଚଧାରୀ : 

ଏଇ ସମୟରେ ମଞ୍ଚଧାରା ଲେଖୁବା ଆରମ୍ଭ କଲି । ଭାବିଲି ଯେ ପ୍ରଥମେ ମଞ୍ଚର 
ତଥ୍ୟ ସମ୍ବନ୍ଧେ ଆଲୋଚନା କରିବି, ତା'ପରେ ଓଡ଼ିଶା ରଙ୍ଗମଞ୍ଚ ଛପାଇବାର ବ୍ୟବସ୍ଥା 
କରାଯିବ । ଓଡ଼ିଶା ରଙ୍ଗମଞ୍ଚ ମାତୃଭୂମିରେ ସପ୍ତାହକେ ଥରେ ଧାରାବାହିକ ରୂପେ ବର୍ଷକରୁ 
ଅଧୁକ କାଳ ଛପା ସରି, ବାକିତକ ପାଣ୍ଡୁଲିପି ଆକାରରେ ରହିଛି, ତେଣୁ ଟିକିଏ ଆଉ 
ଥରେ ଅଧେ ଆଖ୍‌ ବୁଲାଇ କାମ ସାରିଦେବି । 

ଆଜିଯାଏ ରଙ୍ଗମଞ୍ଚର ତଥ୍ୟାତ୍ମକ ବିବରଣୀ ଓଡ଼ିଶାରେ କେହି ଲେଖ୍‌ ନାହାନ୍ତି ବୋଲି 
ମଞ୍ଚଧାରା ଲେଖା ଆରମ୍ଭ କଲି । କଟକ ଷ୍ଟୁଡ଼େଣ୍ଟସ୍‌ ଷ୍ଟୋର ଆଗ୍ରହରେ ତାକୁ ଛପାଇଛନ୍ତି । 


ଓଡ଼ିଶା ରଙ୍ଗମଞ୍ଚ ଇତିହାସ 


ଇତି ମଧ୍ଯରେ ଶୁଣିଲି ଯେ ସାଧୁବାବୁ ମୋର ପଢ଼ାସାଥୀ ଶ୍ରୀ ନାରାୟଣ ଷାଠିୟା ଓ 
ଶ୍ରୀ କଣ୍ଠ ରାଓ ପ୍ରଭୃତିଙ୍କ ମେଳରେ ଓଡ଼ିଶା ରଙ୍ଗମଞ୍ଚର ଇତିହାସ ଲେଖା ଆରମ୍ଭ କରିଛନ୍ତି । 

ଆହୁରି ଶୁଣିଲି ଯେ ଶ୍ରୀ ନାରାୟଣଚନ୍ଦ୍ର ଦାସ, ପୁସ୍ତକ ପ୍ରକାଶକ ସାଧୁବାବୁଙ୍କ ରଙ୍ଗମଞ୍ଚର 
ଇତିହାସ ଲେଖୁବାକୁ ବିଶେଷ ଭାବେ ପ୍ରଚେଷ୍ଟା କରୁଛନ୍ତି । ନାରାୟଣବାବୁ ୧୯୪୦ 
ସାଲରୁ ମୋର ପରିଚିତ । 


ମୁଁ ବାଙ୍କାବଜାରରେ ଓଡ଼ିଶା ଥୁଏଟର୍ସ ଆରମ୍ଭ କରି ଗାର୍ଲସ୍କ୍ଲ ନାଟକ ମଞ୍ଚସ୍ଥ 
କଲାବେଳେ, ସେ ପ୍ରାୟ ପ୍ରତ୍ୟହ ସେଠାକୁ ଯା'ଆସ କରୁଥୁଲେ । ସେ ମୋ ଗାଲିସ୍କଲର 
ନାଟକ ଛପାଇବା ଲାଗି ବିଶେଷ ଆକାଙ୍ଂକ୍ଷିତ ହୋଇ ମୋତେ ମୋର କେତେକ ବନ୍ଧୁମାନଙ୍କ 
ଜରିଆରେ ଅନୁରୋଧ କରାଇଲେ । ତହିଁ ପୂର୍ବରୁ ମୋର ତାଙ୍କ ସହିତ ପରିଚୟ ନ ଥୁଲା 
କିମ୍ବା ସେ ଜଣେ ପ୍ରକାଶକ ବା ପୁସ୍ତକ ବିକ୍ରେତା ବୋଲି ମୁଁ ଜାଣି ନ ଥୁଲି । ଓଡ଼ିଶା 
ଥୁଏଟର୍ସର ଗାର୍ଲସ୍କଲ ନାଟକ ପ୍ରଦର୍ଶନରେ ଜନମୁଖରୁ ପ୍ରଶଂସା ଶୁଣି ସେ ମୋ ସହିତ 
ପରିଚିତ ହେବାକୁ ଆସିବା କଥା ମୋର ଅନେକ ବନ୍ଧୁ ଜାଣନ୍ତି । 

ଗାର୍ଲସ୍କଲ ପ୍ରକାଶନ ପରେ ଆଉ କେତେଖଣ୍ଡି ନାଟକ ଛପାଇଲେ ନାରଣବାବୁ । 
ସେତେବେଳେ ମୋ ପେଣ୍ଡାଲରେ ବିସ୍ତର ଲୋକଗହ ଳି ହେଉଥାଏ । ଏହାଦ୍ଵାରା 
ନାରାୟଣବାବୁଙ୍କର ବହି ବିଜ୍ରିର ସୁବିଧା ହେଲା ଏବଂ ଲୋକରେ ସେ ପରିଚିତ ହେବାର 
ଭଲ ସୁଯୋଗ ମଧ୍ଯ ପାଇଲେ । 


ଆଉ ଜଣେ ହେଲେ ଏ ଓଡ଼ିଶା ରଙ୍ଗମଞ୍ଚ ଇତିହାସ ବହିର ସମ୍ପାଦକ ଶ୍ରୀ ବୃନ୍ଦାବନ 
ରଥ । ଉତ୍କଳ ନାଟ୍ୟସଂଘର ପ୍ରତିଷ୍ଠା ଓ ମୋର ସଂଘ ସହିତ ସମ୍ପର୍କ ତ୍ୟାଗ ସମ୍ବନ୍ଧେ 
ସବୁକଥା ଏଥୁପୂର୍ବରୁ ଲେଖୁଛି । ମୁଁ ସମ୍ପର୍କ ତୁଟାଇବା ପରେ ଶ୍ରୀ ବାବୁଲାଲ ଯୋଷୀ 
କଳାବିକାଶ କେନ୍ଦ୍ରର ଗୋଟିଏ ପାଖ ଘରେ ନାଟ୍ୟସଂଘର କୌଣସି ସଭାସମିତିରେ ଉତ୍କଳ 
ନାଟ୍ୟସଂଘ କେବେ ବା କାହାଦ୍ଵାରା ପ୍ରତିଷ୍ଠିତ ହେଲା ସେକଥା ବୃନ୍ଦାବନବାବୁ ନ କହି ସଂଘ 
୧୯୬୧ରେ ସ୍ଥାପିତ ବୋଲି କୁହନ୍ତି । ଏବେ, ଏଇ ୧୯୭୫ର ୨୯ ତାରିଖ ମାଇଚ୍ଚ୍ଚ 
ସନ୍ଧ୍ୟାରେ ଶ୍ରୀରାମଚନ୍ଦ୍ର ଭବନରେ ବିଶ୍ଵନାଟ୍ୟ ଦିବସ ପାଳନ ସଭାରେ ଏ ସମସ୍ତ ଇତିହାସ 


୩୮୬ କୁମ୍ଭାର ଚକ 


ସ୍ପଷ୍ଟ ଭାବେ ମୁଁ ଉପସ୍ଥିତ ଜନତାଙ୍କ ଆଗେ ବଖାଣିଛି । ଏ ସମ୍ବନ୍ଧୀୟ ଲେଖାଲେଖ୍‌ 
ରେକର୍ଡ଼ ମଧ୍ଯ ମୋ ପାଖେ ଅଛି । 

ଆଉ ଶ୍ରୀ ନାରାୟଣ ପ୍ରସାଦ ଷାଠିୟା ଓ ଶ୍ରୀକଣ୍ଠରାଓ ଦୁହେ ମୋର ସହପାଠୀ । 
ଏଇମାନଙ୍କ ସହଯୋଗରେ ବହିଟି ଲେଖା ଓ ଛପା ହୋଇଛି । ମୁଁ ମଝି ମଝିରେ ଟିକିଏ 
ଏଭଳି ଉଡ଼ା ଖବର ପାଉଥାଏ । ହଠାତ ଦିନେ ଶ୍ରୀ ନରେଶଚନ୍ଦ୍ର ସରକାର ( ହାବୁ) 
ମୋତେ ତା ୧୮।୧୨ ।୭୧ରିଖରେ ଓଡ଼ିଶା ରଙ୍ଗମଞ୍ଚ ଇତିହାସ” ନାମକ ବହି ଖଣ୍ଡିଏ 
ନାରଣବାବୁଙ୍କର ପରିଚିତ ଧର୍ମଗ୍ରନ୍ଥ ଷ୍ଟୋର କର୍ଭୂକ ପ୍ରକାଶିତ ହୋଇଥୁବା ସମ୍ବାଦ ଦେଲେ । 
ଶ୍ରୀ ପ୍ରସନ୍ନ କୁମାର ଦାଶଙ୍କ ଦ୍ଵାରା ସେହିଦିନ ବହି ଖଣ୍ଡିଏ କିଣିଆଣି ପଢ଼ା ଆରମ୍ଭ କରି 
ଦେଖୂଲି ଯେ ଅନେକ ଭ୍ରମାତ୍ମକ ସମ୍ବାଦ ସେଥୁରେ ସ୍ଥାନ ପାଇଛି । ବିଶେଷତଃ ମୋ 
ସମ୍ପର୍କରେ ଯେଉଁ କେତେକ ନିରାଟ ବିଭ୍ରାନ୍ତିକର ମିଥ୍ୟା ସମ୍ବାଦ ଲେଖା ଯାଉଅଛି, ସେ 
ସମ୍ବନ୍ଧେ ମାତ୍ର ଦୁଇଟି ମତାମତ ଦେଖନ୍ତୁ - 


ପୁସ୍ତକ ସମାଲୋଚନା : 


ଏହି ପୁସ୍ତକର ଆଲୋଚନା କରିବାକୁ ଯାଇ ଶ୍ରୀ ବନବାସୀ ତ୍ରିପାଠୀ ( ରାଷ୍ଟ୍ରଭାଷାରନୁ ) 
ତା ୫।୧।୭୨ ରିଖ ସ୍ଵରାଜରେ ଲେଖୁଛନ୍ତି ଯେ - 


>× >× >× 


‹“ ଓଡ଼ିଶା ରଙ୍ଗମଞ୍ଚ ସମ୍ବନ୍ଧେ ଯାହା ଲେଖା ଯାଇଅଛି, ତନୁଧରୁ ବହୁଳାଂଶ ଧାରାବାହିକ 
ରୂପେ ଦୈନିକ ମାତୃଭୂମିର ୧୯୬୩ ମସିହାରେ ପ୍ରକାଶିତ ହୋଇସାରିଛି । ଏହା 
ଲେଖୁଥୁଲେ, କବିଚନ୍ଦ୍ର କାଳୀଚରଣ ପଟ୍ଟନାୟକ । ବର୍ଭମାନ ପ୍ରକାଶିତ ଗ୍ରନ୍ଥଟି ପ୍ରୋକ୍ତ 
ପ୍ରକାଶନର ଏକ ଚବିତଚର୍ବଣ ବା ଅନୁଲିଖନ ବୋଲି କୁହାଯାଇପାରେ । ଏ ଗ୍ରନ୍ଥରେ 
ସ୍ଥଳବିଶେଷରେ ଅଧୂକ କେତେଗୋଟି ସଙ୍ଗୀତ ମାତ୍ର ସଂଯୋଗ କରାଯାଇଅଛି, କିନ୍ତୁ 
ମଞ୍ଚର ଇତିହାସ ଆଲୋଚନା ସମ୍ବନ୍ଧେ ଏ ସଙ୍ଗୀତଗୁଡ଼ିକର ବିଶେଷ ଉପଯୋଗିତା କେତେ, 
ତାହାହିଁ ବିଚାର୍ଯ୍ୟ । 

ପୁସ୍ତକର ପ୍ରାରମ୍ଭରେ ଶ୍ରୀ ବୁନ୍ଦାବନଚନ୍ଦ୍ର ରଥ ରଙ୍ଗମଞ୍ଚ ସମୀକ୍ଷା ଲେଖୁଛନ୍ତି, ରଚନାର 
ଭାଷା ଅନେକ ସ୍ଥଳରେ ଦୁବୋଧ୍ଯ ଏବଂ ଏପରି କେତେଗୋଟି ଶବ୍ଦ ସେ ସୃଷ୍ଟି କରିଛନ୍ତି, 
ଯାହା ଓଡ଼ିଆ ଭାଷାରେ କାହହେଲେ ବ୍ୟବହୃତ ହେଉଥୁବାର ଜଣା ନାହିଁ । ଉଦାହରଣସ୍ଵରୂପ 
ଅଳ୍ପ କେତେଗୋଟି ଶବ୍ଦ ଏ ସ୍ଥଳରେ ଉପସ୍ଥାପିତ କରାଯାଉଅଛି । ଯଥା _ “ସାଜକରଣ', 
' ପ୍ରହୋତ୍ସାହନ”, “ଭାବରାଜିଗୁଡ଼ିକ', “ଜୀବନର ଜୀବନ୍ତ ବାସ୍ତବ ଘଟଣା' ଇତ୍ୟାଦି ଇତ୍ୟାଦି | 


ନାଟକ ଶ୍ରେଣୀରେ ସେ ଗ୍ରହଣ କରିଛନ୍ତି “ନାଟ୍ୟ ମନୋରମା” ( ଯାହା ଏକ ସମ୍ପୂର୍ଣ 
ସଙ୍ଗୀତଗ୍ରନ୍ଥ) “ ବିଚିତ୍ର ରାମାୟଣ' ଗୁଡ଼ିଆ ଶଙ୍କର ପାଲା... ! ' ଉଗ୍ରତାରା ପାଲା” 'ଭୂମରବର 


ଓଡ଼ିଶା ରଙ୍ଗମଞ୍ଚ ଇତିହାସ ୩୮୭ 


ପାଲା” ଇତ୍ୟାଦି ଇତ୍ୟାଦି । ସୁଧୀ ପାଠକ ବିଚାର କରିବେ ଯେ ନାଟ୍ୟ ବା ନାଟକ 
ସମ୍ବନ୍ଧେ ସମୀକ୍ଷଣକାରୀଙ୍କ ବିଚାର କିପରି ଅଯଥାର୍ଥ । 


ଅତ୍ୟନ୍ତ ଦୁଃଖର କଥା ଯେ, ଏହି ମହାଶୟ ଗ୍ରନ୍ଥର ଷାଠିଏ ପୃଷ୍ଠାରେ ଲେଖୁଛନ୍ତି - 
“ × × × ଗୋଦାବରୀ ନଦୀ କୃଳରେ ରାୟ ରାମାନନ୍ଦ ଶ୍ରୀ ଚୈତନ୍ୟଦେବଙ୍କୁ ଭେଟି 
ତାଙ୍କରିଠାରୁ ବୈଷ୍ଣବ ଧର୍ମ ଦୀକ୍ଷା ଗ୍ରହଣ କଲେ ।'' ଏପରି ଏକ ବିଚିତ୍ର ଧାରଣା କେବଳ 
ଏହି ସମୀକ୍ଷାକାରଙ୍କ ପରି ସୁଯୋଗ୍ୟ ବ୍ୟକ୍ତିଙ୍କ ପକ୍ଷେ ସମ୍ଭବ ହୋଇପାରେ; କିନ୍ତୁ ଦେଶ ଓ 
ଜାତିପକ୍ଷେ ଏହା ଏକାନ୍ତ ମାରାତ୍ମକ ଭ୍ରାନ୍ତ ମତ ପ୍ରକାଶ । ବାସ୍ତବରେ ଘଟଣା ଏହାର 
ସମ୍ପୂର୍ଣ୍ଣ ବିପରୀତ । 

ଏ ଶିଷ୍ୟତ୍ସ ଗ୍ରହଣ ସମ୍ବନ୍ଧେ ସ୍ଵାମୀ ଓକାରନନ୍ଦ ସରସ୍ଵତୀ ( ହୃଷୀକେଶ )ଙ୍କ ପ୍ରଣୀତ 
' ବ୍ରହ୍ମବିଦ୍ୟା ସାଧନ” ନାମକ ପୁସ୍ତକର ୧୦୨ ପୃଷ୍ଠାଠାରୁ ୧୦୬ ପୃଷ୍ଠା ମଧ୍ଯରେ ମୁଦ୍ରିତ 
ପାଠ୍ୟ ତଥା ଚୈତନ୍ୟ ଚରିତାମୃତର “ ରାୟରାମାନନ୍ଦ ସଂଗୋତ୍ସବ” ନାମକ ମଧ୍ଯଲୀଳା 
ଦ୍ରଷ୍ଟବ୍ୟ । 

ସ୍ଵାମୀ ଓକାରନନ୍ଦ ଲେଖୁଛନ୍ତି - 

“ଏକ ସାଧାରଣ ଶୂଦ୍ରକେ ଗୁରୁବଲିୟା ସ୍ଵୀକାର କରାୟ ତାହାଦେର ମହାପ୍ରଭୁତେ 
ଆରୋପିତ ଭଗବାନନତ୍ସେର ପାଛେ ହାନି ହୟ, ତାହାର ଜନ୍ୟ ଭାଷାର ମଧ୍ଯ ଦିୟା ଏ 
କଲଙ୍କ ଧୁଇୟା ଫେଲିବାର ନିମିତ୍ତ ବହୁ ପ୍ରକାର ଚେଷ୍ଟା ଚଲିୟାଛେ ।' ' 

ଚୈତନ୍ୟ ଚରିତାମୃତ ମଧ୍ଯ ଲୀଳାର ଅଷ୍ଟମ ପରିଚ୍ଛେଦରେ ଲିଖୁତ - 

“କିବା ବିପ୍ର, କିବା ନ୍ୟାସୀ, 

ଶୂଦ୍ର କେନ ନୟ 
ଯେଇ କୃଷ୍ଣ ତତ୍ସବେରା 

ସେଇ ଗୁରୁହୟ ।'' 

ଶ୍ରୀ ଚୈତନ୍ୟଙ୍କଠାରୁ ଏହି କଥା ଶୁଣି, ରାୟ ରାମାନନ୍ଦ ତାହାଙ୍କୁ ( ଶ୍ରୀ ଚୈତନ୍ୟ 
ଦେବଙ୍କୁ) ଆତ୍ମତତ୍ସ୍ଵରେ ଦୀକ୍ଷାଦାନ କଲେ ଏବଂ ପରେ ସାଧନା - ରାଜ୍ୟର ଗୂଢ଼ତତ୍ସ୍ 
ସମୂହ ବୁଝାଇଲେ । ଏ ସମ୍ବନ୍ଧେ ସ୍ଵାମୀ ଓକାରନନ୍ଦ ସରସ୍ଵତୀ ଲେଖୁଛନ୍ତି - 

ଇହାକେଇ ଅନ୍ୟ ଛହାଁଚେ ଢାଲିୟା ଚୈତନ୍ୟ ଚରିତାମୃତକାର କୃଷ୍ଣଦାସ କବିରାଜ ଓ 
ଚୈତନ୍ୟ- ଭାଗ ବତକାର ବୃନ୍ଦାବନ ଦାସ ବହିରେ ପ୍ରକାଶ କରିଲେନ୍ନ; କିନ୍ତୁ ଏତ କୌଶଳ 
ସନ୍ଗେ ଓ ଚୈତନ୍ୟ ଚରିତାମୃତକାର ଅବ୍ୟାହତି ପାନ ନାଇଁ ।'' 

ଏ ସମ୍ବନ୍ଧେ କଟକ ଦାସ ବ୍ଵଦର୍ସଙ୍କ ଦ୍ଵାରା ପ୍ରକାଶିତ କବିଚନ୍ଦ୍ର କାଳୀଚରଣ ପଟ୍ଟନାୟକ 
କୃତ ଶ୍ରୀ ଗୀତଗୋବିନ୍ଦର ଆଲୋଚନା ସହ ସ୍ଵରଚ୍ଛନ୍ଦାନୁସାରୀ ଉତ୍କଳାନୁବାଦ ପୁସ୍ତକର 
ପୃ ୧୬୫।୬୬ ଷ୍ବା ଦ୍ରଷ୍ଟବ୍ଯ' । 


୩୮୮ କୁମ୍ଭାର ଚକ 


ସୁଯୋଗ୍ୟ ସମୀକ୍ଷାକାରଙ୍କ ଯୋଗ୍ୟତା, ଜାତି ଓ ଦେଶର ସୁଧୀ ପାଠକଗଣ ବିଚାର 
କରିବେ । 

“‹“ଏଡ଼ିଶା ରଙ୍ଗମଞ୍ଚ ଇତିହାସ' ପୁସ୍ତକର ବହୁ ପ୍ରମାଦ ମଧ୍ୟରୁ ଏହା ଅନ୍ୟତମ 
ଅକ୍ଷମଣୀୟ ହଟି ।'' 


ଆଉ ଗୋଟିଏ ସମାଲୋଚନା : 


ଏହି ପୁସ୍ତକର ଆଲୋଚନା କରିବାକୁ ଯାଇ ଆଉ ଜଣେ ସ୍ଵନାମଧନ୍ୟ ବିଶିଷ୍ଟ ମଞ୍ଚ- 
ଅଭିନେତା ଶ୍ରୀ ଦୁର୍ଲ୍ଲଭ ଚନ୍ଦ୍ର ସିଂହ, ମାଳିସାହୀ-ପୁରୀ, ତା ୫ ।୨ ।୭ ୨ ରିଖ ପ୍ରଜାତନ୍ତରେ 
“ଓଡ଼ିଶା ରଙ୍ଗମଞ୍ଚରେ ଓଡ଼ିଶା ଥୁଏଟର୍ସର ଭୂମିକା” ଶିରୋନାମାରେ ନିଜର ମତାମତ 
ବ୍ୟକ୍ତ କରି ଲେଖୁଛନ୍ତି ଯେ - 


‹“ କବିଚନ୍ଦ୍ରଙ୍କ ପ୍ରଚେଷ୍ଟା ଓ ଅଧ୍ଯବସାୟ ତଥା ବ୍ୟକ୍ତିଗତ ଉଦ୍ୟମରେ ୧୯ ୩୯ ମସିହାରେ 
ଓଡ଼ିଶା ଥୁଏଟର୍ସ ଆତ୍ମପ୍ରକାଶ କରି ନିରବଚ୍ଛିନ୍ନ ଭାବେ ୧୯୪୯ ମସିହା ପର୍ଯ୍ୟନ୍ତ ଓଡ଼ିଶା 
ରଙ୍ଗମଞ୍ଚରେ ଅଶେଷ ଶିଳ୍ପୀ ସୃଷ୍ଟି ହୋଇ ଆଜି ଓଡ଼ିଶାର ପୁରପଲ୍ଲୀରେ ସର୍ବୋପରି ଅନବପୂର୍ଣ୍ରା 
ଓ ଜନତା ରଙ୍ଗମଞ୍ଚ ଇତ୍ୟାଦିରେ ପ୍ରସିଦ୍ଧି ଲାଭ କରି କଳାକୁ ବଞ୍ଚାଇ ରଖୁବା ଅତି ଗୌରବର 
ବିଷୟ । 

ଏବେ ଓଡ଼ିଆରେ ଗୋଟିଏ ପୁସ୍ତକ “ଓଡ଼ିଶା ରଙ୍ଗମଞ୍ଚ ଇତିହାସ' ଶ୍ରୀ ସାରଦା ପ୍ରସାଦ 
ଦଳବେହେରା ( ସାଧୁବାବୁ )ଙ୍କ ଲେଖନୀରୁ ପ୍ରକାଶ ପାଇଛି । ଉକ୍ତ ପୁସ୍ତକରେ ଶ୍ରୀ 
ଦଳବେହେରା ଓଡ଼ିଶା ଥୁଏଟର୍ସ ସମ୍ପର୍କରେ କେତେକ ଭୁଲ ତଥ୍ୟ ପରିବେଷଣ କରିଥୁବାରୁ 
ମୁଁ ସତ୍ୟ ଘଟଣା ନିମ୍ନରେ ବର୍ଣ୍ଣନା କରୁଛି - 

ଶ୍ରୀ ସାରଦାପ୍ରସାଦ ଦଳବେହେରା ( ସାଧୁବାବୁ )ଙ୍କ ଓଡ଼ିଶା ରଙ୍ଗମଞ୍ଚ ଇତିହାସର 
୩୦ ୨ ଓ ୩୦୩ ପୃଷ୍ଠା ପଢ଼ି କେତେକ ଭୂଲ ମୋର ଆଖୁ୍‌ରେ ପଡ଼ିଲା । ସେ କବିଚନ୍ଦ୍ରଙ୍କ 
ଓଡ଼ିଶା ଥୁଏଟର୍ସ ବିଷୟରେ ଶ୍ରୀ ନାରାୟଣଚନ୍ଦ୍ର ଦାସଙ୍କ ସମ୍ବନ୍ଧେ ଲେଖୁଛନ୍ତି ଯେ, ତାଙ୍କ 
ପ୍ରରୋଚନା ଓ ଉଦ୍ୟମରେ ଓଡ଼ିଶା ଥ୍ବଏଟର୍ସ ଗଢ଼ା ହୋଇଥୁଲା । 


୧୯ ୨୬- ୨୭ ସାଲରେ କବିଚନ୍ଦ୍ର ପ୍ରଥମେ ରାସଦଳ ଆରମ୍ଭ କଲାବେଳୁ ମୁଁ ତାଙ୍କର 
ଛାତ୍ର । ଓଡ଼ିଶା ଥୁଏଟର୍ସ ଗଢ଼ାହେଲା ୧୯୩୯ରେ ଓ ରାସଦଳର ମଧ୍ଯ ସେହି ସମୟରେ 
ପ୍ରାୟ ଶେଷବେଳକୁ ପରୀକ୍ଷାମୂଳକଭାବେ 'କ୍ଷେତ୍ରବାସ' ନାଟକ ମାତ୍ର ୫ ।୭ ରାତ୍ର ଅଭିନୀତ 
ହୋଇଥିଲା । କବିଚନ୍ଦ୍ର ସେତେବେଳେ ସାଧୁବାବୁଙ୍କୁ ଡାକି ବାସୁ ଦାସ ପାର୍ଟ ଦେଇଥୁଲେ । 
କେତେକ ବିଶେଷ କାରଣରୁ ଦୁଇ ରାତ୍ର ପରେ ତାଙ୍କ ବଦଳରେ ଜଗନ୍ନାଥ ବଲ୍ଲଭର ଶ୍ରୀ 
ନିମାଇଁ ଚରଣ ସିହ୍ନା ସେହି ପାର୍ଟ କଲେ । 


ରାସଦଳ ବା ଓଡ଼ିଶା ଥୁଏଟର୍ସର “ଢୋକେ ପିଇ ଦଣ୍ଡେ ଜୀଇବା' ଅବସ୍ଥା କେବେ 
ଘଟି ନାହ । ସବୁ ବିଷୟ ମୁଁ ଭଲଭାବେ ଜାଣେ । ଆହୁରି ମଧ୍ଯ ଶ୍ରୀ ନାରାୟଣ ଚନ୍ଦ୍ର 


ଓଡ଼ିଶା ରଙ୍ଗମଞ୍ଚ ଇତିହାସ ୩୮୯ 


ଦାସଙ୍କ ପ୍ରରୋଚନା ଓ ଉଦ୍ୟମରେ ଓଡ଼ିଶା ଥୁଏଟର୍ସ ଆଦୌ ଗଢ଼ା ହୋଇ ନାହିଁ । ସ୍ଵର୍ଗତ 
ବଙ୍କିମ ସରକାର, ନରେଶ ( ହାବୁ ) ସରକାର, ସୁଧୀର ସେନ ( କାଲୁବାବୁ) ପ୍ରଭୂତି 
ଓଡ଼ିଶା ଥୁଏଟର୍ସ ଆରମ୍ଭରେ ସହଯୋଗ କରିଛନ୍ତି । ଏ ସମୟରେ ସାଧୁବାବୁ କିମ୍ବା ଶ୍ରୀ 
ନାରାୟଣ ଚନ୍ଦ୍ର ଦାସ ଅନୁଷ୍ଠାନ ଗଢ଼ା ବା ପରିଚାଳନାରେ କୌଣସି ଭାଗ ନେଇ ନ 
ଥୁଲେ । ନାରାୟଣବାବୁ କେବଳ କବିଚନ୍ଦ୍ରଙ୍କର କେତେକ ନାଟକ ପ୍ରକାଶ କରିବା ଲାଗି 
ତାଙ୍କ ଘରକୁ ଯାତାୟତ କରୁଥୁଲେ, ସେ ପୁଣି ଅନୁଷ୍ଠାନ ଆରମ୍ଭର ଦୁଇବର୍ଷ ପରେ । 

ବେକାର ନାଟକର ରେଳଷ୍ଟେସନ ଦୃଶ୍ୟରେ ସାଧୁବାବୁ ଯାତ୍ରୀରୂପେ ଓହ୍ଲାଇ ସେଠାରୁ 
ଭିତରକୁ ଚାଲିଯିବା ଅଭିନୟ ଦୁଇଦିନ କଲା ପରେ - 'କ୍ଷେତ୍ରବାସ" ନାଟକ ପରି ବିଶେଷ 
କାରଣ ଯୋଗୁଁ ଅନ୍ୟଲୋକ ସେ ଅଭିନୟ କରିଥୁଲେ । ଏକଥା ମୁଁ ଏକା ନୁହେଁ, ଆମ 
ଦଳ ଭିତରୁ ପ୍ରାୟ ସମସ୍ତେ ଜାଣନ୍ତି ।”” 

( ଶ୍ରୀ ଦୁର୍ଲଭ ଚନ୍ଦ୍ର ସିଂହ, ମାଳିସାହି, ପୁରୀ) 

ଓଡ଼ିଶା ରଙ୍ଗମଞ୍ଚ ଇତିହାସରେ ସ୍ଵର୍ଗତ ସାଧୁବାବୁଙ୍କ ସ୍ଵରଚିତ ଗୁଡ଼ିଏ ଗୀତ ସ୍ଥାନ 
ପାଇଛି । ଏଗୁଡ଼ିକ ରଙ୍ଗମଞ୍ଚ ସହିତ ସମ୍ପୃକ୍ତ କି ନୁହେଁ, ପାଠକ ପାଠିକା ବିଚାର କରିବେ । 

ଏହାଛଡ଼ା ମଞ୍ଚ ସମ୍ବନ୍ଧେ ଓ ମୋ ସମ୍ପର୍କରେ କେତେଗୁଡ଼ିଏ ଭ୍ରମପୂର୍ଣ୍ଣ ବିଷୟ ସେଥୁରେ 
ଲେଖା ଯାଇଅଛି । ସେ ସମସ୍ତକୁ ସ୍ଥାନ ଦେଲେ ଓ ବିଚାର କଲେ ତାହା ଓଡ଼ିଶା ରଙ୍ଗମଞ୍ଚ 
ଇତିହାସର ଏକ ଆଲୋଚନା ଗ୍ରନ୍ଥ ହେବ । ତେଣୁ ଏତିକିରେ ନିରବ ରହିଲି । 

ମୋର ବହୁକାଳର ବନ୍ଧୁ ସ୍ଵର୍ଗତ ସାଧୁବାବୁ ଏବଂ ସମ୍ପାଦକ ମହୋଦୟଙ୍କର ମୋ 
ପ୍ରତି ଏଭଳି ସ୍ନେହାନୁରାଗ ଲାଗି ବିଶେଷ ଧନ୍ୟବାଦ ଜଣାଉଛି । 


ଡାଏରୀରୁ ଯଦୃକିଜ୍ଚତ୍‌ 


୧୯୩୨ ସାଲରୁ ମୁଁ ରୀତିମତ ଡାଏରୀ ଲେଖେ । ମଉସା ଗୋପାଳ ପ୍ରହରାଜେ 
ଫି ବର୍ଷ ଖଣ୍ଡିଏ ଲେଖାଏଁ ଡାଏରୀ ମୋତେ ଦେଇ, ଏ ଅଭ୍ୟାସ କରାଇଛନ୍ତି । ସେ ପୁଣି 
ଏଭଳି ଛାଟଧରା ଅବଧାନ ଯେ ବର୍ଷ ଶେଷରେ ମୁଁ ନିତି ଡାଏରୀ ଲେଖୁଛି କି ନାହୁଁ 
ଜଣାଇବାକୁ ତାଙ୍କୁ ମୋ ଲେଖା ଡାଏରୀ ଦେଖାଇ ଆଗାମୀ ବର୍ଷର ଡାଏରୀ ଖଣ୍ଡିଏ 
ତାଙ୍କ ପାଖରୁ ନେବା ଲାଗି କଡ଼ା ତାଗିଦା କରିଥାନ୍ତି । ଏବେ ସେଇ ସବୁ ପୁରୁଣା ଡାଏରୀ 
କୁମ୍ଭାର ଚକ” ଲେଖାକୁ ବଡ଼ ସାହାଯ୍ୟ କରୁଛି । ଆଜି ଅଙ୍ଗେ ଅଙ୍ଗେ ନିଭାଉଛି ଯେ ବଡ଼ 
ବଡ଼ଙ୍କ କଥା ମାନି ଚଳିଲେ ଜୀବନର କି ଉପକାର ହୁଏ । ମଉସାଙ୍କୁ ଝୁରି ନ ହେବି 
କେମିତି ? ସେ ତା ୨୭।୯।୧୮୭୪ରିଖରେ ଭୂଇଁକୁ ଆସି ତା ୨୬।୫।୧୯୪ ୯ରିଖରେ 
ଭୂଇଁ ଛାଡ଼ି ଚାଲିଗଲେ । 

ଡାଏରୀକୁ ଭରସା କରି କୁମ୍ଭାର ଚକରେ ଏ ଫଟାକପାଳିଆ ଜୀବନର ଯାହାସବୁ ମୁଁ 
ବିଶେଷ ବିଶେଷ ଘଟଣା ବୋଲି ମନେକରି, ଠିକେ ଠିକେ ତାକୁ ବାଢ଼ି ବସୁଛି । ସବୁ 
ବଖାଣିବା ତ ସମ୍ଭବ ନୁହେଁ । ସେ ଖଣ୍ଡିଏ ଗ୍ରନ୍ଥ ହୋଇଯିବ ବୋଲି ଡର । 
ଜନ୍ମ ଜୟନ୍ତୀ - ପ୍ରଥମ ବର୍ଷ : 

ତା ୧୧।୧।୫ ୬ରିଖରେ ଶ୍ରୀମତୀ ସରଳା ଦେବୀ ଶ୍ରୀରାମଚନ୍ଦ୍ର ଭବନରେ ପ୍ରଥମ 
ଥରପାଇଁ ମୋର ଜୟନ୍ତୀ ସଭା ଆରମ୍ଭ କଲେ । ପିଲାଦିନେ ସରଳା ଦେଶ ତାଙ୍କ ପିଡୃବ୍ୟ 
ବାକିରେ ସେତେବେଳର ଡେପୁଟି କଲେକୁର ସ୍ଵର୍ଗତ ବାଳମୁକୁନ୍ଦ କାନୁନଗୋଙ୍କ ପାଖରେ 
ରହୁଥୁଲେ । ସରଳାଦେଶଙ୍କ ଡାକ ନାଆଁ ' ଦୁଃଖୀ” । ଚର୍ଚ୍ଚିକା ମାଇନର ସ୍ତଲରେ ସେ ତଳ 
ଶ୍ରେଣୀରେ ଓ ମୁଁ ଉପର ଶ୍ରେଣୀରେ ପଢ଼ୁଥାଉଁ । ଦୁଃଖୀଦେଶଙ୍କୁ ବାଳମୁକୁନ୍ଦବାବୁ ଟିକିଏ 
ସଙ୍ଗୀତ ଶିକ୍ଷା ଦେବାକୁ ଇଚ୍ଛା କଲେ । ବାକ୍ତିରେ ପାଟପୁର ଗ୍ରାମର ଜଣେ ବେହେଲା 
ବାଦକ ଦୁଃଖୀଦେରଙ୍କୁ ବେହେଲା ଶିଖାଉଥୁଲେ । ଆମ ଘରକୁ ବାଳମୁକୁନ୍ଦବାବୁଙ୍କ କୋଠି 
ଖୁବ୍‌ ପାଖ । ଆମଘରୁ ତାଙ୍କ ବସାକୁ ଓ ତାଙ୍କ ବସାରୁ ଆମ ଘରକୁ ପରିବାରମାନେ 


ଯିବାଆସିବା କରନ୍ତି । ମୋ ବାପାଙ୍କର ବାଳମୁକୁନ୍ଦବାବୁଙ୍କ ସହ ବନ୍ଧୁତ୍ଵସ ଥାଏ । ଦୁଃଖୀ 
ଦେଭଙ୍କର ମୁ ସେଇକାଳୁ କାଳୀଭାଇ । 


ଡାଏରୀରୁ ଯତୂକିଞ୍ଚୁତ଼ ୩୯୧ 


କୌଣସି ସ୍ଫକଲ, କଲେଜରେ ବେଶି ପାଠ ପଢ଼ି ନ ଥୁଲେ ମଧ୍ଯ ଦୁଃଖୀ ଦେଶଙ୍କ ଜ୍ଞାନ 
ଉଣା ନୁହେଁ । ସେ “ଭାରତ ଛାଡ଼' ଆନ୍ଦୋଳନବେଳେ କାରାବରଣ କରିଥିଲେ | 


“ ରାୟ ରାମାନନ୍ଦ” ପ୍ରଭୃତି କେତେଖଣ୍ଡି ବହି ତାଙ୍କରି ଲେଖା । ଓଡ଼ିଆ ସାହିତ୍ୟ ଛଡ଼ା 


ସଂସ୍କୃତ କିଛି କିଛି ମଧ୍ଯ ସେ ପଢ଼ିଛନ୍ତି । ମୋର ଓଡ଼ିଶା- ଥୁଏଟର୍ସ ଚାଲୁ ଥୁବାବେଳେ ସେ 
ମୋତେ ବରାବର ନାନାଭାବରେ ସାହାଯ୍ୟ କରିଛନ୍ତି । 


ସେ ବିଶେଷ ଆୟୋଜନ କରି ଶ୍ରୀରାମଚନ୍ଦ୍ର ଭବନରେ ମୋର ଜନ୍ମଳୟନ୍ତୀ ପାଳନର 
ବ୍ୟବସ୍ଥା କଲେ । ମୋର ଧର୍ମପିତା ସ୍ଵର୍ଗତ ଚିନ୍ତାମଣି ଆଚାର୍ଯ୍ୟେ ସଭାରେ ସଭାପତି 
ହୋଇଥୁଲେ । ଡଃ. ହରେକୁଷ ମହତାବ ସେତେବେଳେ ଥିଲେ ବମ୍ବେର ରାଜ୍ୟପାଳ । 
ସେ ଦୁଃଖୀଦେଶଙ୍କଠାରୁ ନିମନ୍ତ୍ରଣ ଚିଠି ପାଇ ଶୁଭେଚ୍ଛାପତ୍ର ସହ ଗୋଟିଏ ରୁପା ପାନଡିବା 
ପାର୍ଶଲ କରି ପଠାଇଲେ । ୧୧।୧।୫୬ ତାରିଖ ଦିନ ଡିବାଟି ଦୁଃଖୀଦେଭ ଜୟନ୍ତୀ 
ସଭାରେ ମୋତେ ଉପହାର ଦେଲେ । ଶ୍ରୀ ଭାଗୀରଥୀ ମହାପାତ୍ରେ ଓ ସ୍ଵର୍ଗତ ଶ୍ରୀ ଚିନ୍ତାମଣି 
ଆଚାର୍ଯ୍ୟ ପ୍ରମୁଖ ବହୁ ଶୁଭାକାଂକ୍ଷୀ ବନ୍ଧୁ ମୋତେ ନାନା ଉପହାର ଦେଇ ଶୁଭକାମନା 
କଲେ । ଶ୍ରୀ ଅଦ୍ଵୈତ ମହାନ୍ତି ସ୍ଵରଚିତ କବିତା ଛପାଇ ବାଣ୍ଟତଥୁଲେ, ଗୋଟିଏ ଛୋଟ 
ସ୍ମରଣିକା ମଧ୍ଯରେ । ବହୁ ବିଶିଷ୍ଟ ସାହିତ୍ୟିକ, ସଙ୍ଗୀତ ଗାୟକ ଓ ପଦସ୍ଥବ୍ୟକ୍ତି ଜୟନ୍ତୀ 
ସଭାରେ ଯୋଗଦେଇ ମୋ ପ୍ରତି ସ୍ନେହ ସମାଦର ପ୍ରକାଶ କରିଥୁଲେ । 


ଏହାପରେ ୧୯୬୮- ୬୯ରୁ ଡଃ. ହରେକୁଷ ମହତାବଙ୍କ ପୌରୋହିତ୍ୟରେ ସବର୍ରୀ 
ନଗେନ ବେଉରିଆ, ସାମ୍ବାଦିକ ରାମହରି ମିଶ୍ର, ବସନ୍ତ ଦାସ, ଶୁଭେନ୍ଦ୍ର ବର୍ମା, ବିଭୂତି 
ତ୍ରିପାଠୀ ଓ ନିମାଇଁ ଚରଣ ପାଣି ପ୍ରଭୃତି ମୋର ଶୁଭେଚ୍ଛୁ ବନ୍ଧୁମାନେ ଜନ୍ମଜୟନ୍ତୀ କଟକରେ 
ପାଳି ଆସିଛନ୍ତି । କଟକ ବାହାରେ ମଧ୍ଯ ବିଭିନ୍ନ ସ୍ଥାନରେ ଜୟନ୍ତୀ ପାଳିତ ହୋଇଆସୁଛି । 


ଏକ ବିଚିତ୍ର ସମ୍ବାଦ : 

୧୯ ୭୩ ଏକ ବିଚିତ୍ର ସମ୍ବାଦ “କବିଚନ୍ଦ୍ର ସ୍ମରଣିକା' ୧୯୭ ୩ରେ ପ୍ରକାଶିତ ହେଲା । 
ଏହାର ସମ୍ପାଦକ ଥୁଲେ ଶ୍ରୀ ରବିନାରାୟଣ ମହାପାତ୍ର । ଏହି ସ୍ମରଣିକାର ପୃ ୨ ୧ଷ୍ଠାରେ 
ମୋର ଅପରିଚିତ ଜଣେ ଭଦ୍ରବ୍ୟକ୍ତି _ “କବିଚନ୍ଦ୍ର ଓ ସୂତାହାଟ” ଶୀର୍ଷକ ଏକ ପ୍ରବନ୍ଧ 
ଲେଖୁଛନ୍ତି, ସେଥୁରୁ ଅଳ୍ପାଂଶ ଉଦ୍ଧାର କରାଯାଉଛି । 


>× >× >« 


““ ବହୁତଦିନ ତଳର କଥା | ମସିହା ମନେ ନାହିଁ । ଏହା ୧୯୪୨ କିମ୍ବା ୧୯୪୩ 
ହେବ । କାଳୀବାବୁ ତାଙ୍କର ସ୍ଵହସ୍ତ ଲିଖ୍‌ତ ପ୍ରଥମ ନାଟକ ଚୁମ୍ବନ” ମଞ୍ଚସ୍ଥ କରିଥାଆନ୍ତି - 
ବାଙ୍କାବଜାରରେ । ତାଙ୍କର ପ୍ରେକ୍ଷାଳୟର ନାମ ରଖୁଥାଆନ୍ତି - “ଓଡ଼ିଶା ଥୁଏଟସ' | 


୩୯୨ କୁମ୍ଭାର ଚଳ 


ଚୁମ୍ବନ ପରେ ମଞ୍ଚସ୍ଥ ହେଲା ଗାର୍ଲଙ୍କୁଲ ଓ ତାଂପରେ ପରେ ଜୟଦେବ । “ଜୟଦେବ! 
ଆଣିଲା ତାଙ୍କର ଜୟ ଜୟକାର । 

ପ୍ରେକ୍ଷାଳୟରେ ଦର୍ଶକବର୍ଗ ହେଲେ ମୁଗ୍ଧ ଓ ବିଭୋର । ନବ ଭାରତର ସମ୍ପାଦକ ଓ 
କର୍ମଚାରୀମାନଙ୍କର ନଜର ପଡ଼ିଲା କାଳୀବାବୁଙ୍କ ଉପରେ । ସେମାନେ କାଳୀବାବୁଙ୍କଠାରେ 
କବି ପ୍ରଭାର ଆଭା ଦେଖୁପାରିଲେ । ଶ୍ରୀ ସଦାଶିବ ନନ୍ଦ ବାଣୀଭୂଷଣ ଶର୍ମାଙ୍କ ନେତୃତ୍ଵରେ 
ନବଭାରତ କର୍ମଚାରୀମାନଙ୍କ ଭିତରୁ କେତେକ ଅଧୀନ ଲେଖକର ସୂତାହାଟ ମୁକାମସ୍ଥ 
ଗୃହର ପ୍ରାଙ୍ଗଣରେ ମିଳିତ ହୋଇ ନିଷ୍ପତି କଲେ - କାଳୀବାବୁଙ୍କୁ - ' କବିଚନ୍ଦ' ଉପାଧ୍ରେ 
ଭୂଷିତ କରି ତାଙ୍କୁ ଉତ୍ସାହିତ କରିବାକୁ ହେବ । ମାନପତ୍ର ଲେଖା ହେଲା । ସେହିଦିନ 
ରାତ୍ରିରେ ଜୟଦେବ ନାଟକର ପ୍ରଥମ ଅଙ୍କ ପରେ ପରେ ରଙ୍ଗମଞ୍ଚରେ ଆବିର୍ଭୂତ ହେଲେ 
ସ୍ଵନାମଧନ୍ୟ ପଣ୍ଡିତ ସ୍ଵର୍ଗତ ନୀଳକଣ୍ଠ ଦାଶ । ତାଙ୍କ ପଛେ ପଛେ ଆସିଲେ ସଦାଶିବବାବୁ 
ଓ କାଳୀବାବୁ । ମାନ୍ୟବର ପଣ୍ଡିତ ମହାଶୟ ଓ ଗୁଣଗ୍ରାହୀ ଦର୍ଶକମାନଙ୍କ ଉପସ୍ଥିତିରେ 
ସଦାଶିବବାବୁ ମାନପତ୍ର ପଢ଼ିଲେ ଓ କାଳୀବାବୁଙ୍କୁ ' କବିଚନ୍ଦ୍୍‌' ଉପାଧୂରେ ଭୂଷିତ କଲେ | 
ତା'ପରେ ମାନ୍ୟବର ପଣ୍ଡିତ ମହାଶୟ ଜୟଦେବଙ୍କ ବିଷୟରେ ସଂକ୍ଷିପ୍ତ ଭାଷଣ ଦେଇ 
ଶ୍ରୋତୃବର୍ଗଙ୍କୁ ମୁଗ୍ଧ କଲେ । ସେହି ମୁହୂର୍ତରୁ କାଳୀବାବୁ “କବିଚନ୍ଦ୍ର,। ନାମରେ କବି ସମାଜରେ 
ପରିଚିତ ଓ ଆଦୃତ । 

କାଳର ଗତି ବଡ଼ ବିଚିତ୍ର । ଯେଉଁ ସୂତାହାଟ କାଳୀବାବୁଙ୍କ ପାଇଁ କବିଚନ୍ଦ୍ର ଉପାଧ୍‌ 
ଉପଯୁକ୍ତ ବୋଲି ଠିକ଼ କରିଥୁଲା, ସେହି ସୂତାହାଟର ଅଧ୍ବାସୀ ତରୁଣ କବି ଶ୍ରୀ ରବିନାରାୟଣ 
ମହାପାତ୍ରଙ୍କ ଅଧ୍ଧକ୍ଷତାରେ ତାଙ୍କର ଜୟନ୍ତୀ ପାଳିତ ହେଉଅଛି । ସୂତାହାଟ ପକ୍ଷରେ 
ଏହ ଠାରୁ ବଳି ଆନନ୍ଦର କଥା ଆଉ କ'”ଣ ଥାଇପାରେ ୨”” 


୬< *‹ >× 


ପଦେ କହୁଛି : 


ଲେଖକ ମହାଶୟ ଲେଖୁଛନ୍ତି “ଚୁମ୍ବନନ ମୋର ପ୍ରଥମ ନାଟକ ଏବଂ ଏହାପରେ 
ଗାର୍ଲସ୍କଲ ଓ ଜୟଦେବ । 


ମୁ ତ କହିବି ଯେ ଲେଖକ ମହାଶୟ ସଜ୍ଞାନରେ ଥାଇ ଏ କଥା ବୋଧହୁଏ ଲେଖ୍‌ 
ନାହାନ୍ତି । କାରଣ “ଗାଲିସ୍ତ୍ରଲ' ଓଡ଼ିଶା ରଙ୍ଗମଞ୍ଚର ପ୍ରଥମ ଅଭିନୀତ ନାଟକ ବୋଲି 
ଲୋକେ ଜାଣିଛନ୍ତି ଓ ଦେଖୁଛନ୍ତି । ସ୍ଵର୍ଗତ ପଣ୍ଡିତ ନୀଳକଣ୍ଠ ଦାଶ “ଚୁମ୍ବନ” ନାଟକ 
ସମ୍ବନ୍ଧେ ତାଙ୍କ ସମ୍ପାଦିତ “ନବଭାରତ' ପତ୍ରିକାରେ ବିରୁଦ୍ଧ ମତ ପ୍ରକାଶ କରିଥୁଲେ । ଏ 
ସମ୍ବନ୍ଧୀୟ ଘଟଣା ମୋର ପ୍ରକାଶିତ “ଚୁମ୍ବନ” ନାଟକରେ ବର୍ଣ୍ଣନା କରିଛି । 


ଡାଏରୀରୁ ଯଦ଼କ୍ିଞ୍ଚୁତୃ ୩୯୩ 


ଜୟଦେବ? ନାଟକ ପ୍ରଦର୍ଶନ କାଳରେ “କବିଚନ୍ଦ୍' ଉପାଧୁ ମୋତେ ଦିଆଯାଇଥିବା 
କଥା ଯାହା ଲେଖୁଛନ୍ତି ଶ୍ରୀପତି, ତାହା ପ୍ରଳାପ ଭିନ୍ନ ଆଉ କିଛି ନୁହେଁ । 


ଜୟଦେବ ନାଟକର ଅଭିନୟ କାଳ ୧୯ ୪୩ ସାଲ ମେ ମାସ ପ୍ରଥମ ସପ୍ତାହ : 


ଏ ସମ୍ବନ୍ଧରେ ଏଠାରେ ବିସ୍ତାର ଆଲୋଚନା କରି ଅଯଥା ପୁସ୍ତକର ପୃଷ୍ଠା ବଢ଼ାଇବା 
ସମୁଚିତ ମଣୁ ନାହିଁ । ନିମ୍ନରେ ତା ୧୪।୨ ।୭୩ରିଖ ମାତଡୃଭୂମିରେ ପ୍ରକାଶିତ ଶ୍ରୀମତୀ 
ସରଳାଦେବୀଙ୍କ ପ୍ରତିବାଦଟି ପାଠ କଲେ ସହୃଦୟ ପାଠକ ପାଠିକା ସହଜରେ ବାରିପାରିବ 
ଯେ ଏ ବିଚିତ୍ର ରଚନା କାହାର ବା ଏହାର ମୂଳରେ କିଏ । 

ମାତୃଭୂମି - ତା ୧୪-୨-୭୩ 

କାଳୀଚରଣ ଓ କବିଚନ୍ଦ୍ର 

ମହାଶୟ, କବିଚନ୍ଦର ସ୍ମରଣିକା ୧୯୭୩ ଦେଖୁଲି । ଏଥରେ ' କବିଚନ୍ଦ' ଓ 'ସୂତାହାଟ' 

ନାମକ ଏକ ପ୍ରବନ୍ଧରେ ଶ୍ରୀ ପ୍ରଭାସଚନ୍ଦ୍ର ପତି ଲେଖୁଛନ୍ତି ଯେ ୧୯ ୪ ୨ ବେଳକୁ ସୂତାହାଟର 

କେତେକ ଭଦ୍ରବ୍ୟକ୍ତି ସ୍ଵର୍ଗତ ପଣ୍ଡିତ ନୀଳକଣ୍ଠ ଦାସ ଓ ଶ୍ରୀ ସଦାଶିବ ବାଣୀଭୂଷଣ ପ୍ରମୁଖଙ୍କ 

ଦ୍ଵାରା ସୂତାହାଟରେ କବିଚନ୍ଦ୍ର ଉପାଧ୍‌ରେ ଶ୍ରୀ କାଳୀଚରଣ ପଟ୍ଟନାୟକ ଭୂଷିତ ହେଲେ; 

କିନ୍ତୁ ଏହା ଭୂଲ କଥା । ସେ ବିଷୟରେ ତଥ୍ୟ ସଂଗ୍ରହ ନ କରି ଲେଖକ ଏକ କପୋଳ କହ୍ଛିତ 
ନିବନ୍ଧ ଲେଖୁବା ଅଯୌକ୍ତିକ ହୋଇଛି । 


ମୁଁ କାଳୀବାବୁଙ୍କୁ ମୋର ବାଲ୍ୟବସ୍ଥାରୁ ଜାଣେ । ସେ ପୁରୀ ଗଜପତିଙ୍କ ଗହଣରେ 
ଥୁବାବେଳେ ସ୍ଵର୍ଗତ ଗଜପତି ଶ୍ରୀ ରାମଚନ୍ଦ୍ର ଦେବ ତାଙ୍କର କାବ୍ୟକବିତା ଓ ସଙ୍ଗୀତରେ 
ଉତ୍କୃଷ୍ଟ ରଚନା ପାଠକ ଉପଲବ୍ଧ କରି ତାଙ୍କୁ ୧୯୨୪ ୨୫ ସୁନିଆଁ ଦିନ 'କବିଚନ୍ଦ୍ର! 
ଉପାଧ୍‌ରେ ଭୂଷିତ କରି ମାଦଳା ପାଞ୍ଜରେ ତାହା ଉଲ୍ଲେଖ କରାଇଥୁଲେ । ତହିଁ ପରେ 
ସେ ୧୯୪୬ ସାଲରେ କବିଚନ୍ଦ୍ର କାଳୀଚରଣ ପଟ୍ଟନାୟକ ବୋଲି ସନନ୍ଦରେ ଲେଖ୍‌ ତାଙ୍କୁ 
ଶ୍ରୀ ଜଗନ୍ନାଥଙ୍କର ଚାମର ସେବା କରିବାର ଅଧୁକାର ସହିତ ମରଣାନ୍ତେ ବୈଷ୍ଠବାଗ୍ନି 
ପ୍ରାପ୍ତିର ସୌଭାଗ୍ୟ ଦେଲେ । ଏହି ସନନ୍ଦର ଗୋଟିଏ ଫଟୋଷ୍ଟାର୍ଟ କପି କାଳୀବାବୁଙ୍କ 
ଗୀତଗୋବିନ୍ଦ' ନାଟକରେ ପ୍ରକାଶିତ ହୋଇଅଛି । କଟକର ସୂତାହାଟରୁ କବିଚନ୍ଦ୍ର ଉପାଧ୍‌ 
ପାଇଥୁଲେ, ତାହା ପୁରୀ ଗଜପତିଙ୍କ ସନନ୍ଦରେ ସ୍ଥାନ ପାଇଥାନ୍ତା କି ? 

ଏହାଛଡ଼ା ୧୯ ୨୬ ସାଲରେ ପ୍ରକାଶିତ କାଳୀବାବୁଙ୍କ “ସଙ୍ଗୀତ ସାର' ପୁସ୍ତକରେ 
ଏହା କବିଚନ୍ଦ୍ର କାଳୀଚରଣ ପଟ୍ଟନାୟକଙ୍କ ଦ୍ଵାରା ରଚିତ ବୋଲି ଛପା ହୋଇଅଛି । 
ପୁସ୍ତକଟି ଏପର୍ଯ୍ୟନ୍ତ କାଳୀବାବୁଙ୍କ ଲାଇବ୍ରେରୀରେ ରହିଛି । ଏହାର ପ୍ରକାଶକ ପୁରୀର 
ତଦାନୀନ୍ତନ ଜମିଦାର ସ୍ଵର୍ଗତ ଶ୍ରୀ ରାଧାଚରଣ ପଟ୍ଟନାୟକ । 


୩୯୪ କୁମ୍ଭାର ଚକ 


ଏତେସବୁ ପ୍ରମାଣ ଥୁବା ସ୍କ କବିଚନ୍ଦ୍ରଙ୍କ ସମ୍ମାନକୁ କ୍ଷୁଣ୍ଡ କରିବା ଉଚିତ ହେଲା 
? 


ର୍ଥ)) 


ଶ୍ରୀମତୀ ସରଳାଦେବୀ, କଟକ | 


ଟିକିଏ ବିଚାରକୁ ଆସୁ : 

ମୋର ' କବିଚନ୍ଦ୍ର' ଉପାଧୁ ଲାଭ ସମ୍ବନ୍ଧେ ୧୯୭୩ରେ ଶ୍ରୀ ରବିନାରାୟଣ ମହାପାତ୍ରଙ୍କ 
ସମ୍ପାଦନାରେ ପ୍ରକାଶିତ ସ୍ମରଣିକାରେ ଶ୍ରୀ ପ୍ରଭାସ ଚନ୍ଦ୍ର ପତି ଲେଖୁଥିବା ନିତାନ୍ତ ଭ୍ରାନ୍ତ ଓ 
ଅମୂଳକ ସମ୍ବାଦ ପ୍ରଚାର ଆମ ଭାବୀ ବଂଶଧର ବା ଦାୟାଦଙ୍କୁ କିପରି ଉଦଵଭ୍ରାନ୍ତ କରାଇ 
ପାରେ ତାହାର ଏକ ପ୍ରମାଣ ଦେଖନ୍ତୁ । 


ତା ୮।୨।୭୫ରିଖରେ ମୋ ନାଟକ ଅଭିଯାନର ଗୋଟିଏ ଆଲୋଚନା ପୁସ୍ତକ 
କିଣି ଆଣିଲି । ନିର୍ଦ୍ଦିଷ୍ଟ ନାମ ନ ଥାଇ ' ଅଧ୍ୟାପକ ମଣ୍ଡଳୀ” ଏ ପୁସ୍ତକଟିର ଲେଖକ ବୋଲି 
ଛପା ହୋଇଅଛି । ପୁସ୍ତକଟିର ପ୍ରକାଶକ ବୁକ୍ସ ଏଣ୍ଡ ବୁକ୍ଧ, ବିନୋଦ ବିହାରୀ, କଟକ । 
ମୂଲ୍ୟ ତିନିଟଙ୍କା ପଚାଶ ପଇସା । ୨ୟ ସଂସ୍କରଣ ୧୯୭୪ । 


ସେଥୁରେ ଆଲୋଚନାର ସ୍ଥଳବିଶେଷର ୨୦ ପୃଷ୍ଠାରେ ୬।୭ ଧାଡ଼ିରେ 
ଲେଖାଯାଇଅଛି ଯେ - 'ନବଭାରତ) ପତ୍ରିକା ଆନୁକୁଲ୍ୟରେ ତାଙ୍କୁ “କବିଚନ୍ଦ' ଉପାଧ୍‌ରେ 
ଭୂଷିତ କରାଯାଇଥୁଲା । 


ପ୍ରଜାତନ୍ତ୍ର ତା ୨୧।୨।୭୫ରିଖ, ଶୁକ୍ରବାର 
ସାଠ। ! ସାଧୁ ! 
ମହାଶୟ, 


ବେଳେ ବେଳେ ଓଡ଼ିଆ ପାଠ୍ୟରୂପେ ନେଇଥିବା କେତେକ ଛାତ୍ର ଓଡ଼ିଆ ସାହିତ୍ୟ 
ବୁଝିବାକୁ ମୋ ପାଖକୁ ଆସନ୍ତି । ଗଲା ତା ୮।୧।୭୫ରିଖରେ ଦି”ଜଣ ଛାତ୍ର ଆସି 
ମୋତେ ଖଣ୍ଡିଏ “ଅଭିଯାନ ସମାଲୋଚନା' ବହି ଦେଖାଇଲେ | ବହିର ଲେଖକ - ଅଧାପକ 
ମଣ୍ଡଳୀ ଓ ପ୍ରକାଶକ - ବୁକ୍ସ ଏଣ୍ଡ ବୁକ୍କ, ବିନୋଦ ବିହାରୀ, କଟକ | 


ଦେଖୁଲି ସମାଲୋଚକ ଅଧ୍ଧାପକମାନେ ନାଟକଟି ଭିତରେ ଗଭୀର ଭାବରେ ପ୍ରବେଶ 
କରିଛନ୍ତି । ସମାଲୋଚନାଟି ଭାରି ସୁନ୍ଦର ଲାଗିଲା । ଛାତ୍ରମାନେ ମୋତେ ପଚାରିଲେ - 
ମୁଁ କ'ଣ “ନବଭାରତ' ପ୍ରେସ ଆନୁକୂଲ୍ଯରୁ “କବିଚନ୍ଦ୍ର' ଉପାଧୂ ପାଇଛି ? ଶୁଣି ତାଟକା 
ହେଲି । ପୁରୀର ଗଜପତି ରାଜା ସ୍ଵର୍ଗୀୟ ରାମଚନ୍ଦ୍ର ଦେବ ୧୯୨୭ ସାଲ ସୁନିଆଁ ଦିନ 


ଡାଏରୀରୁ ଯତୂକିଞ୍ଚୁତ଼ ୩୯୫ 


ମୋତେ “କବିଚନ୍ଦ୍ର' ଉପାଧୂ ଦେଇ ମଥାରେ ଶିରୋପା ବାନ୍ଧିଦେଲେ । ସେ ବର୍ଷର ମାଦଳା 
ପାଞ୍ଜ ଦେଖୁଲେ ବଳେ ଏ କଥାର ପ୍ରମାଣ ମିଳିବ । ସନନ୍ଦ ମୋ ପାଖରେ ମଧ୍ଯ ଅଛି । 
୧୯୨୭ ଓ ତା' ପରବର୍ତୀ ମୋ ଗୀତ ଓ ନାଟକ ବହିମାନଙ୍କରେ ଲେଖକ - କବିଚନ୍ଦ୍‌ 
କାଳୀଚରଣ ପଟ୍ଟନାୟକ ବୋଲି ଛପା ହୋଇଛି । ନବଭାରତ ପ୍ରେସର ପ୍ରତିଷ୍ଠା ହେଲା 
ବହୁପରେ ( ୧୯୩୭) ଲେଖକ ମଣ୍ଡଳୀ ତାଙ୍କ ମନ ଇଚ୍ଛା ମୋ କବିଚନ୍ଦ୍ର ଉପାଧୂ ନବଭାରତ 
ପ୍ରେସରୁ ପାଇବାର ଲେଖୁଛନ୍ତି । ବହିଟି ଛପା ହୋଇଛି । ଛାତ୍ରମାନେ ପଢ୍ଜୁଛନ୍ତି । ସେମାନେ 
ଆମ ଭାବୀ ବଂଶଧର । ଏପରି ଅପପ୍ରଚାର କରି ସେମାନଙ୍କ ମନରେ ଭ୍ରାନ୍ତଧାରଣା 
ଜନ୍ମାଇବା କ'ଣ ଅଭିଯାନ ସମାଲୋଚକ ଅଧ୍ଧାପକମାନଙ୍କ ପକ୍ଷେ ସମୁଚିତ ହେଲା । ମୁଁ 
ସେମାନଙ୍କୁ ଏହାର ବିହିତ ବିଚାର କରିବାକୁ କହୁଛି । 

ବହିର ୮୨ୟ ସଂସ୍କରଣ] ୨୦ ପୃଷ୍ଠା ୯ ଧାଡ଼ିରେ ଏଭଳି ପ୍ରମାଦପୂର୍ଣ୍ଣ ଲେଖା 
ପ୍ରକାଶିତ ( ୧୯୭୪) | 

ଏହାଛଡ଼ା ଆଉ ଏକ ହାସ୍ୟାସ୍ପଦ ସମ୍ବାଦ ସେ ବହିର ପୃଷ୍ଠା ୨୪ ଧାଡ଼ିରେ ପ୍ରକାଶ 
ପାଇଛି । ମୁଁ କୁଆଡ଼େ ମୋ ଥୁଏଟର ଦଳ ଭାଙ୍ଗିବା ପରେ ଅନ୍ନପୂର୍ଣ୍ଣା ଥୁଏଟର୍‌ରେ 
ସଂଶ୍ଳିଷ୍ଟ ହେଲି ! 

ଏକଥା ସତ କି ମିଛ ସଭିଏଁ ଜାଣନ୍ତି, ଅଧ୍ୟାପକ ସମାଲୋଚକମାନଙ୍କ ବିଜ୍ଞବୁଵିକୁ 
ହସି ହସି ସାଧୁବାଦ ଜଣାଉଛି । 

କାଳୀଚରଣ ପଟ୍ଟନାୟକ । 


ଅଧ୍ୟାପକମଣ୍ଡଳୀ ବୋଧହୁଏ ମୋର “ କବିଚନ୍ଦ୍ର ଉପାଧୂଲାଭ ସମ୍ବନ୍ଧେ ଅପପ୍ରଚାର 
ଦ୍ଵାରା ବା ଏହି ୧୯୭ ୩ରେ ପ୍ରକାଶିତ ସ୍ମରଣିକା ପାଠକରି ଏପରି ପ୍ରମାଦପୂର୍ଣ୍ଵ କଥାଟାଏ 
ଲେଖୁଛନ୍ତି । ଅଭିଯାନ ନାଟକ କଲେଜରେ ପାଠ୍ୟରୂପେ ଅନୁମୋଦିତ । ଆମରି ପିଲାଏ 
ଏଭଳି ଏକ ସମାଲୋଚନା ପୁସ୍ତକ ପଢ଼ୁଛନ୍ତି । 

ଆମରି ବଂଶଧରଙ୍କ ମନରେ ମୋ ସମ୍ବନ୍ଧେ ଏଭଳି ଏକ ନିତାନ୍ତ ଅମୂଳକ ଧାରଣା 
ଜନ୍ମାଇବା ମୂଳରେ କିଏ ତାହା ସହୃଦୟ ପାଠକପାଠିକା ବିଚାର କରିବାକୁ ଅନୁରୋଧ 
ମୋର । 


ନୂତନ କବିଚନ୍ଦ୍ର : 

ତା ୪।୧।୭୪ରିଖରେ ଶ୍ରୀ ରବିନାରାୟଣ ମହାପାତ୍ର ଓ ଶ୍ରୀ ରବି ସିଂହ ପ୍ରମୁଖ 
ଚାରି ପାଞ୍ଚଜଣ ବନ୍ଧୁ ଜୟନ୍ତୀ ସଭା କଲେ ଶ୍ରୀରାମଚନ୍ଦ୍ର ଭବନରେ । ଶ୍ରୀ ରବି ସିଂହଙ୍କ 
ପ୍ରସ୍ତାବ ଅନୁସାରେ ଶ୍ରୀ ରବିନାରାୟଣ ମହାପାତ୍ର ସଭାପତି ଆସନ ଗ୍ରହଣ କଲେ । 


୩୯୬ କୁମ୍ଭାର ଚକ 


ସେହି ସଭାରେ ସଭାପତିଙ୍କ ପ୍ରସ୍ତାବକ୍ରମେ ଶ୍ରୀ ପରମାନନ୍ଦ ଅଧୁକାରୀଙ୍କୁ ସେ “ନୂତନ 
କବିଚନ୍ଦ୍ରଂ ଉପାଧୂ ପ୍ରଦାନର ପ୍ରସ୍ତାବ କଲେ । ସେଦିନ ସଭାରେ ଡ-. ଶ୍ରୀରାମଚନ୍ଦ୍ର ଦାଶ 
ପ୍ରମୁଖ ବହୁ ବିଜ୍ଞ ବ୍ୟକ୍ତି ଉପସ୍ଥିତ ଥୁଲେ । ସଭାପତିଙ୍କର ଏବଂବିଧ ପ୍ରସ୍ତାବରେ ଉପସ୍ଥିତ 
ଦର୍ଶକଙ୍କର ମୁରୁକିହସା ଦେଖୁଛି ଏ ଆଖ୍‌ । 

କଟକରେ ସପ୍ତଧାରା ଓ ନୀଳଶୈଳ ପ୍ରଭୃତି ଅନୁଷ୍ଠାନ ଓ କଟକ ବାହାରେ ମଧ୍ଯ 
ଅନ୍ୟାନ୍ୟ ଗୁଣଗ୍ରାହକ ଶୁଭେଚ୍ଛୁମଣ୍ଡଳୀ ଜୟନ୍ତୀ ପାଳନ କରି ଶ୍ରୀରାମଚନ୍ଦ୍ର ଭବନର ଏବଂ 
ବିଧ୍‌ ଅପୂର୍ବ ପ୍ରସ୍ତାବକୁ ଉପହାସ କଲେ । 

ଏବେ ଜନ୍ମଜୟନ୍ତୀ ଉତ୍ସବ ( ସ୍ଵନକ୍ଷତ୍ର) ଦିଲ୍ଲୀ, କଲିକତା ପ୍ରଭୃତି ଦୂର ଦୂରାନ୍ତର ଏବଂ 
ଓଡ଼ିଶାର ପଶ୍ଚି ମାଞ୍ଚଳର ସମ୍ବଲପୁର, ଟିଟିଲାଗଡ଼, ରାଉରକେଲା, ବ୍ରହ୍ମପୁର ତଥା କଟକ, 
କେନ୍ଦ୍ରାପଡ଼ା ଓ ଭୁବନେଶ୍ଵର ପ୍ରଭୃତି ନାନା ସ୍ଥାନରେ ବର୍ଷକୁ ବର୍ଷ ପାଳନ କରୁଛନ୍ତି, ମୋର 
ଶୁଭେଚ୍ଛୁମାନେ । ମୁଁ ସେମାନଙ୍କୁ କୃତଜ୍ଞତା ଜ୍ଞାପନ କରୁଛି । 
କବିଚନ୍ଦ୍ର କର୍ଣ୍ରର୍‌ : 

ତାଳପତ୍ର ପୋଥୁ ଏବଂ ବହୁ ପୁରାତନ ଓ ନୂତନ ପୁସ୍ତକ ଇତ୍ୟାଦି ସଂଗ୍ରହ କରିବା 
ମୋର ଅଭ୍ୟାସ । ସେଇ ପୋଥୁ ସଂଗ୍ରହ ଫଳରେ ମୁଁ “ରାଗଚିତ୍ର” ନାମକ ଏକ ଅମୂଲ୍ୟ 
ପୁସ୍ତକ ପ୍ରକାଶ କରିପାରିଛି । ଏ ପୋଥୁଟିରେ କାଳ ପୋଥୁର ପ୍ରଥମ ପୃଷ୍ଠାରେ ଲେଖା 
ଅଛି । ସଂସ୍ଫୃତ ଶ୍ଳୋକର ଓଡ଼ିଆ, ହିନ୍ଦୀ ଏବଂ ଇଂରାଜୀ ଅନୁବାଦ ସହ ପୁସ୍ତକଟି ପ୍ରକାଶିତ । 
ଏଭଳି ପୁସ୍ତକଟିଏ ଅବଧୂ କାହଁହେଲେ ପ୍ରକାଶିତ ହୋଇ ନାହିଁ । ଏହା ଆମ ଜାତିର 
କଳାକୃଷ୍ଟିର ଏକ ଅପ୍ରତିଦ୍ଧନ୍ଦ୍ରୀ ପ୍ରକାଶ । ଉତ୍କଳର ଉତ୍ସ + କଳା ନାମ ସାର୍ଥକତାର ଏହା 
ପ୍ରକୃଷ୍ଟ ପ୍ରମାଣ । 

ଏହିପରି କେତେକ ଚିତ୍ର ସମ୍ବଳିତ ପୋଥୁ ଏବଂ ଅବଧୂ ଅପ୍ରକାଶିତ ତାଳପତ୍ର ଲେଖା 


ମୁଁ ବହୁ ଶ୍ରମ ସାଧନା ଓ ବ୍ୟୟରେ ସଂଗ୍ରହ କରିଛି । ରାଗଚିତ୍ର ପୋଥୁବଟି ରାଜ୍ୟ ସଂଗ୍ରହାଳୟରେ 
ଗହିଛି । 


ଏହିସବୁ ସମ୍ବାଦ ପାଇ ରାଜ୍ୟ ସରକାରରେ ସେତେ ବେଳେ ମନ୍ତ୍ରୀଥୁବା ସ୍ଵର୍ଗତ 
କାନ୍ତକବିଙ୍କର ସୁଯୋଗ୍ୟ ସନ୍ତାନ ଶ୍ରୀ ନିତ୍ୟାନନ୍ଦ ମହାପାତ୍ର, ଗବେଷକ ତଥା ଲେଖକ ଶ୍ରୀ 
ଅନିରୁଦ୍ଧ ଦାସ 1..#.5. ଏବଂ ଶ୍ରୀ ଅର୍ଜୁନ ଯୋଷୀ ପ୍ରଭୂତି ତା ୧୬।୧।୬୯ରିଖ ଦିନ ମୋ 
ଘରକୁ ଆସିଲେ । ମୋ ସଂଗୃହୀତ ବହି ଓ ପୋଥୁଗୁଡ଼ିକ ଓଡ଼ିଶା ଷ୍ଟେଟ୍‌ ମ୍ୟୁଜିୟମ୍‌ରେ 
ରଖ୍‌ ତାହା ' କବିଚନ୍ଦ୍ର କଣ୍ଣ୍ରର୍‌' ନାମରେ ନାମିତ କରିବାକୁ ସେମାନେ ପ୍ରସ୍ତାବ ଦେଲେ 


ଡାଏରୀରୁ ଯଦୃଦକିଞ୍ଚୁତ଼ ୩୯୭ 


ଏବଂ ସରକାରଙ୍କୁ ଲେଖୁବେ ବୋଲି କହିଲେ । ମୋର ଖଣ୍ଡିଏ ଫଟୋ ସେମାନେ ନେଲେ, 
ତାହାକୁ ଏନ୍ଲାର୍ଜ (¢୮14786) କରାଇ `ମ୍ୟୁଜିୟମ୍ର ଏହି କର୍ଣ୍ର୍‌ରେ ରଖୁବାକୁ । ଆମର 
ଏ ମିଳନର ଗୋଟିଏ ଫଟୋ ମଧ୍ଯ ସେମାନେ ନେଲେ । 

ଏହାପରେ ଶ୍ରୀଯୁକ୍ତ ଅନିରୁଦ୍ଧବାବୁଙ୍କୁ କେତେଖଣ୍ଡି ପୋଥ୍‌ ଦେଇଛି । ପୁଣି ମ୍ୟୁଜିୟମର 
କ୍ୟୁରେଟର ଶ୍ରୀ ନିଳମଣି ମିଶ୍ରେ ମୋଠାରୁ ତାଲିକା ଓ ପ୍ରାପ୍ତ ସ୍ଵୀକାର ରସିଦ ଦେଇ ୨୫ 
ଖଣ୍ଡ ପୋଥୁ ନେଲେ । 

ସେହିଦିନୁ କବିଚନ୍ଦ୍ର କର୍ଣ୍ଣର ସମ୍ବନ୍ଧେ ମୁଁ କେତେଥର କହିଥୁଲେ ମଧ୍ଯ ଏପର୍ଯ୍ୟନ୍ତ 
(୧୯୭୫ ସୁଦ୍ଧା) ସେ ପ୍ରସ୍ତାବ ପ୍ରସ୍ତାବରେ ହ ରହିଛି । 

“କାହାକୁ କହିବା ?' 


ପଦ୍ମଶ୍ରୀ 


ପଦ୍ମଶ୍ରୀ : 

୧୯୭୪ ଜାନୁୟାରୀ ୨୬ ତାରିଖ ଦିନ ସକାଳେ କଟକ ରେଡ଼ିଓ ସମ୍ବାଦରୁ ଶୁଣିଲି 
ଯେ ଶ୍ରୀ ସତ୍ୟନାରାୟଣ ରାଜଗୁରୁ, ଶ୍ରୀ କେଳୁଚରଣ ମହାପାତ୍ର ଓ ମୁଁ ଭାରତ ସରକାରଙ୍କ 
ଦ୍ଵାରା ପଦ୍ମଶ୍ରୀ ଉପାଧ୍‌ରେ ଭୂଷିତ ହେଲୁ । ପରେ ପରେ ଦିଲ୍ଲୀରୁ 1011€ $€୦୮୧୮୫୮// 
ଶ୍ରୀଯୁକ୍ତ 1ଏ.1‹ . ?'10111୧୮ ଙ୍କେଠାରୁ ତାର ପାଇଲି | ଲେଖାଥୁଲା - “1 ୦୮୮୮ ୮7) 

କେତେ ବନ୍ଧୁ ବଧାଇ ଜଣାଇଲେ ଏ ସମ୍ବାଦରେ । 


ମୋର ମନେ ପଡ଼ିଗଲା । ପୁରୁଣା ଡାଏରୀ ଆଡ଼େଇଲି । ଦେଖ୍‌ ଲି ତା 
୨୧।୧୦।୬୪ ରିଖରେ କିଲଟରସାହେବ ମୋତେ ପଦ୍ମଶ୍ରୀ ଦେବା ପ୍ରସ୍ତାବ ଘେନି ଥରେ 
ଚିଠି ଲେଖୁଥୁଲେ । ସେ କଥା ସେତିକିରେ ବନ୍ଦ । 


ତା ୪।୨।୭୪ରେ ପଦ୍ମଶ୍ରୀ ପ୍ରଦାନ ସମ୍ବନ୍ଧେ ମଧ୍ଯ ଦିଲ୍ଲୀରୁ 1011¿ $୧୯/., ?10- 
1516୮, ]11101୮1181101 810 ` 970 ୯୦8୭(10 ଏବଂ ଶ୍ରୀଯୁକ ଉମାଶଙ୍କର ଦୀକ୍ଷିତ 
ପ୍ରଭୃତିଙ୍କଠାରୁ ଚିଠିମାନ ପାଇଲି । ମୁଁ ସେମାନଙ୍କ ନିକଟକୁ ସସମ୍ମାନେ ଉତ୍ତର ଦେଲି । 
ମୋ ଚିଠିଗୁଡ଼ିକ ଏକା ଭାବର; ତେଣୁ ଖଣ୍ଡକର ନକଲ ଲେଖୁଛି - 

ପଦ୍ମଶ୍ରୀ ୩୯୯ 

ଦିଲ୍ଲୀ, ବମ୍ବେ, ଆଲ୍ଲାହାବାଦ, ଅହମଦାବାଦ ଏବଂ କଲିକତାରୁ ବହୁ ବନ୍ଧୁ ଓ ଖବରକାଗଜ 
ମୋର ଏ ପ୍ରତ୍ୟାଖ୍ୟାନ ସମ୍ବାଦରେ ବଧାଇ ଜଣାଇଲେ । 

ଓଡ଼ିଶା ଓ ଓଡ଼ିଶା ବାହାରୁ ଭାରତର ଅନେକ ବନ୍ଧୁ ମଧ୍ଯ ମୋତେ ଏଥୁପାଇଁ ପ୍ରଶଂସା- 
ସୂଚକ ଚିଠିମାନ ପଠାଇଲେ । 


ଓଡ଼ିଆ ଖବରକାଗଜରେ ମଧ୍ଯ ଏ ସମ୍ବାଦ ପ୍ରକାଶିତ ହୋଇଥଲା । ସେଥ୍ରୁ ଗୋଟିଏ 
ସମ୍ବାଦର ନକଲ ଲେଖୁଛି - 


(ପ୍ରଜାତନ୍ତ୍ର ତା ୯।୨।୭୪ରିଖ - ପୃଷ୍ଠା ୩) 
କବିଚନ୍ଦ୍ର କାଳୀଚରଣଙ୍କ ୯ ପଦ୍ମଶ୍ରୀ ଉପାଧ୍‌ ପ୍ରତ୍ୟାଖ୍ୟାନ । 


କଟକ, ୮।୨ - କଟକ ଜଗନାଥବଲ୍ଲଭରୁ କବିଚନ୍ଦ୍ର କାଳୀଚରଣ ପଟ୍ଟନାୟକ 
ଜଣାଇଛନ୍ତି _ କେନ୍ଦ୍ର ସରକାର ଏବର୍ଷ ସ୍ଵାଧୀନତା ଦିବସରେ ( ଜାନୁୟାରୀ ଛବିଶ ) ମୋତେ 
ପଦ୍ମଶ୍ରୀ ଉପାଧୂ ଦେଲେ ବୋଲି ତାର, ବେତାର ଓ ପତ୍ର ମାଧ୍ଯମରେ ଜାଣିପାରିଲି । 


ଏ ସମ୍ବନ୍ଧରେ ନିବେଦନ ଏତିକି ଯେ ୧୯୨୬।୨୭ରେ ପୁରୀରେ ଗଜପତି 
ମହାରାଜାଙ୍କ ଦ୍ବାରା “କବିଚନ୍ଦ୍ର,, ୧୯୩୮ରେ ଉଜ୍କଳ ସାହିତ୍ୟ ସମାଜ ଦ୍ଵାରା “ ନାଟ୍ୟାଚାଯ୍ୟ' 


୪୦୦ କୁମ୍ଭାର ଚକ 


ଏବଂ ୧୯୬୮ରେ କେନ୍ଦ୍ର ସଙ୍ଗୀତ ନାଟକ ଏକାଡ଼େମୀ ଦ୍ଵାରା ଭାରତର “ରନ ସଦସ୍ଯଂ 
(ଫେଲୋ) ଉପାଧ୍ରେ ଭୂଷିତ ହୋଇ ମୁଁ ମୋ ଦେଶବାସୀଙ୍କଠାରୁ ଆଦର ପାଇଆସୁଛି । 
ଏବେ ମୋର ଏହି ୭୫ ବର୍ଷ ବୟସବେଳେ ଭାରତ ସରକାର ମୋତେ ' ପଦ୍ମଶ୍ରୀ” 
ଉପାଧ୍ରେ ଭୂଷିତ କରିଥୁବାରୁ ମୁଁ ଏ ଉପାଧ୍‌ ବ୍ୟାଧ୍‌ରୁ ମୁକ୍ତ ହେବା ପାଇଁ ବିନୀତ ଭାବେ 
ତାହା ପ୍ରତ୍ୟାଖ୍ୟାନ କରି ସରକାରଙ୍କୁ ଜଣାଇ ଦେଇଛି । 
ମୋଟ ଉପରେ ବାରିଲି ଯେ ମୋର ଏ ପଦ୍ମଶ୍ରୀ ପ୍ରତ୍ୟାଖ୍ୟାନରେ ମୋର ବନ୍ଧୁବାନ୍ଧବ, 
ସ୍ନେହୀପ୍ରୀତି ସଭିଏଁ ଖୁସି । 
ପଦେ କଥା : 


ମୋର ପଦ୍ମଶ୍ରୀ ପ୍ରତ୍ୟାଖ୍ୟାନ ଓ ଏବେ ଡକୁରେଟ୍‌ ବରଣ ଶୁଣି ପ୍ରାୟ ଦୁଇତିନିଜଣ 
ପଛକୁହା ନାକ ଟେକିବାର ଶୁଣିଲି । 

ମୁଁ ତ ଏଥୁପୂର୍ବରୁ ପଦ୍ମଶ୍ରୀ ପ୍ରତ୍ୟାଖ୍ୟାନ ସମ୍ବନ୍ଧେ କାରଣ ସବୁ କହିଛି । 

ଏବେ ଡକ୍ପରେଟ୍‌ ବରଣ କଥା କହୁଛି - ମୋର ବୟସ, ପରିସିିତି, ` ପରିବେଶ 
ଇତ୍ୟାଦି ବିଚାରରେ ପଦ୍ମଶ୍ରୀ ଉପାଧ୍‌କୁ ଦୂରଫିଙ୍ଗା କରିଛି ଆଉ ମୋ ଭାଇ ଘରର ଆଦର 
ପରଷା ଶାଗ ପଖାଳକୁ ଆନନ୍ଦରେ ଆଦରି ନେଇଛି । ଏଥକୁ କ'ଣ ଭୁଲ କଲି ? 
ସହୃଦୟ ପାଠକ ପାଠିକାଙ୍କ ବିଜ୍ଞ ବିଚାର ତଳେ ମୁଁ ମଥା ନୁଆଇଁବାକୁ ରାଜି । 


ଡକ୍ସରେଟ୍‌ 


ଡକ୍ପରେଟ୍‌ : 

ଥରେ ମୋର ମନେହେଉଛି, ୧୯୭୧ |।୭୨ରେ ମୋର ଜୟନ୍ତୀ କଟକରେ ପାଳିତ 
ହେଉଥୁବାବେଳେ ସେହି ସଭାରେ ଡ. ବିଚିତ୍ରାନନ୍ଦ ମହାନ୍ତି ଉଜ୍ରଳ ଇଉନିଭର୍‌ସିଟି ମୋତେ 
ଡି. ଲିଟ୍‌ ଦିଅନ୍ତୁ ବୋଲି ଏକ ପ୍ରସ୍ତାବ ବାଢ଼ିଥୁଲେ । ଏହା ମଧ୍ଯ ସଭାସ୍ଥ କେତେକ ବିଶିଷ୍ଟ 
ବିଦ୍ଵାନ୍‌ ଅନୁମୋଦନ କରିଥୁଲେ । ସେ ଦିନ, ସେ କଥା ଗଲାଣି । ଆଉ କେତେକ ଅନୁଷ୍ଠାନ 
ମଧ୍ଯ ଜନ୍ମ ଜୟନ୍ତୀରେ ଏ ପ୍ରସ୍ତାବ ଉଠାଇଥୁଲେ । 


ଏବେ ୧୯୭୪ ନଭେମ୍ବର ତା ୨ ୬ରିଖରେ ଖବରକାଗଜ ( ପ୍ରଜାତନ୍ତ୍ର) ଓ ତହଁପରେ 
ରେଡ଼ିଓ ସମ୍ବାଦରୁ ଶୁଣିଲି ଯେ ସମ୍ବଲପୁର ଇଉନିଭର୍‌ସିଟି ମୋତେ ଏବଂ ପଦ୍ମଶ୍ରୀ କୃତାର୍ଥ 
ଆଚାର୍ଯ୍ୟଙ୍କୁ ଅନରାରୀ ଡି. ଲିଟ୍‌ ଉପାଧୂ ଦେଉଛନ୍ତି । ପରେ ପରେ ଏ ସମ୍ବନ୍ଧେ 
ଜ୍ୟୋତି ବିହାରରୁ ଚିଠି ମଧ୍ଯ ପାଇଲି । 

ତା ୨୩।୧।୭୫ରିଖରେ ସମ୍ବଲପୁର ଇଉନିଭରସିଟିର ରେଜିଷ୍ଟ୍ରାର ଅଧ୍ଯାପକ ଶ୍ରୀଯୁକ୍ତ 
ବ୍ରଜବନ୍ଧୁ ମିଶ୍ରେ କଟକ ଆସି, ମୋଠାରୁ ମୋ ଜୀବନୀ ଟିପି ନେଇ ତା ୨୦।୨।୭୫ରିଖରେ 
ଭୁବନେଶ୍ବରଠାରୁ ଶ୍ରୀଯୁକ୍ତ ଚାନ୍ଵସେଲଗ୍ଵଙ୍କ ସ୍ଵୀକୃତି ମିଳିଥିବାର ମୋତେ ଜଣାଇଦେଲେ । 
୨୮।୨ରେ ଶ୍ରୀଯୁକ୍ତ ଭାଇସ୍‌ ଚାନସେଲର ମୋ ପାଖକୁ ଏକଥା ଲେଖ୍‌ ଚିଠି ଦେଲେ 
ସମ୍ବଲପୁର ଇଉନିଭର୍‌ସିଟି, ଜ୍ୟୋତିବିହାରରୁ | 

୨ ୮ ।୩ରେ ଶ୍ରୀଯୁକ୍ତ ବ୍ରଜବାବୁ, ଅପ୍ରେଲ ୧୦।୪।୭୫ ତାରିଖରେ ମୋତେ କଟକରୁ 
ନେବାଲାଗି ଉପରଓଳି ଗାଡ଼ି ଆସିବ ବୋଲି ଭୁବନେଶ୍ବରଠାରୁ ଫୋନ କଲେ ଓ ତାଙ୍କ 
କଥାମତ ୧୦ ତାରିଖରେ ଗାଡ଼ି ଆସିବାରୁ ମୁଁ ୧୧।୪ ସକାଳେ ବୁର୍ଲା ଯାତ୍ରା କଲି । 
ବୁରଲ୍ଲାରେ ଇଉନିଭର୍ଵସିଟି ପକ୍ଷରୁ ମୋର ରହଣି ଇତ୍ୟାଦି ବ୍ୟବସ୍ଥା କରାଯାଇଥୁବାର ପତ୍ର 
ମଧ୍ଯ ପାଇଥୁଲି । 


ଗୋପାଳଜୀ ମଠ : 


ସମ୍ବଲପୁର ଗୋପାଳଜୀ ମଠର ମହନ୍ତ ଶ୍ରୀ ନୀଳାମ୍ବର ଦାଶ ମୋର ସଙ୍ଗୀତ ଛାତ୍ର । 
ତାଙ୍କ ସହିତ ୧୯୨୯ ସାଲରୁ ମୋର ସମ୍ପର୍କ । ସେ ନିଜେ ଗୋଟିଏ ସଂସ୍କୃତ ଟୋଲ୍‌ 


୪୦୨ କୁମ୍ଭାର ଚଳ 


ମଠରେ ଚଳାନ୍ତି । ଏହାଛଡ଼ା କେତେକ ଛାତ୍ର ତାଙ୍କର ସମ୍ପୂର୍ଣ୍ଣ ସାହାଯ୍ୟରେ କଲେଜରେ 
ପଢ଼ୁଛନ୍ତି । ପ୍ରତି ଶନିବାର ଦିନ ରାତ୍ରିରେ ମଠରେ ସଙ୍ଗୀତ ବୈଠକ ବସାଇ ଗାୟକ, 
ବାଦକ ଓ ଶ୍ରୋତାମାନଙ୍କୁ ଗୋପାଳଜୀଙ୍କ ପ୍ରସାଦରେ ଆପ୍ୟାୟିତ କରନ୍ତି । ନିଜେ ମହନ୍ତ 
ମହାରାଜ ଜଣେ ଗାୟକ ଏବଂ ବାଦକ । ଓଡ଼ିଶୀ ସଙ୍ଗୀତର ସେ ଜଣେ ପରମଭକ୍ତ । 
ଓଡ଼ିଶା ବାହାରୁ ମଧ୍ଯ ସମୟେ ସମୟେ ଆସୁଥିବା ଓସ୍ତାଦମାନଙ୍କୁ ସେ ମଠରେ ରଖାଇ 
ସମସ୍ତ ବ୍ୟବସ୍ଥା କରି ଦିଅନ୍ତି । 


ଏହି ମହନ୍ତ ମହାରାଜ ମୋର ବୁଲ୍ଲା ଯିବା କଥା ଶୁଣି ଜ୍ୟୋତିବିହାରରେ ଇଉନିଭର୍‌ସିଟି 
କର୍ତାମାନଙ୍କ ସହିତ ମୋର ବୁଲାଁରେ ରହଣି ପ୍ରସ୍ତାବ ବଦଳରେ ସମ୍ବଲପୁରରେ ମୋ 
ରହିବାର ବ୍ୟବସ୍ଥା ସ୍ଥିର କଲେ । ଇଉନିଭର୍‌ସିଟିର ରେଜିଷ୍ଟ୍ରାର ମଧ୍ଯ ଏଥୁରେ ରାଜି 
ହେଲେ । 


ସମ୍ବଲପୁରରେ ମୋର ସାନଭାଇ ସମ୍ପର୍କ ଶ୍ରୀ ଚୈତନ୍ୟ ଦାସଙ୍କ ଜ୍ଵାଇଁ ଶ୍ରୀ ଶ୍ୟାମସୁନ୍ଦର 
ମହାନ୍ତି ଟେଲିଗ୍ରାଫ ବିଭାଗର ଏସ୍‌.ଡ଼ି.(ଓ । ସେ. ଫୋନ କରି ମୋତେ ସବୁ କଥା 
ଜଣାଇଦେଲେ । 


୧୧ ତାରିଖ ପାହାନ୍ତାରେ ମୁଁ ବୁର୍ଲାରୁ ଆସିଥୁବା ପ୍ରହ୍ଲାଦ ପଣ୍ଡାବାବୁ, ମୋର ସେବାକାରୀ 
ବନମାଳୀ ଏବଂ ପୁରୀ ଜିଲ୍ଲା ଗୋପ ଥାନା, ବେଗୁନିଆଁ ଗ୍ରାମର ପେନସନ ଭୋଗୀ ଶ୍ରୀ 
ହରିପ୍ରସାଦ ମିତ୍ର 0୨.5.୮.)ଙ୍କ ସାନପୁଅ ଶ୍ରୀ ମଳୟ ମିତ୍ରକୁ ସାଙ୍ଗରେ ନେଇ ସମ୍ବଲପୁର 
ବାହାରିଲି । ମଳୟର ମାଆ ମୋତେ ଧର୍ମପୁଅ କରିଥୁବା ପୋଲିସ ଇନ୍ନସପେକୁୂର ସ୍ଵର୍ଗତ 
କ୍ଷେତ୍ରମୋହନ ଦାସଙ୍କ ଝିଅ । ଏଇ ସମ୍ପର୍କରେ ମଳୟ ମୋର ଭଣଜା । ସେ ମୋର ବଡ଼ 
ଅନୁଗତ । ମୁଁ ତ ପ୍ରାୟ ଦେଢ଼ ବର୍ଷ ହେବ ଜଣକର ଭରସା ଛଡ଼ା ଚାଲିବାକୁ ଅସମର୍ଥ; 
ତେଣୁ ଏ ଦୁହଁଙ୍କୁ ସାଥ୍‌ରେ ନେଇଗଲି । ଆମେ ପ୍ରାୟ ଦିନ ଗୋଟାକବେଳେ ସମ୍ବଲପୁର 
ଗୋପାଳଜୀ ମଠରେ ପହଞ୍ଚୁଲୁ । ଖବର ପାଇ ମହନ୍ତ ମହାରାଜ ସଙ୍ଗେ ସଙ୍ଗେ ଆସି, 
ଆଗରୁ ସେ ବନ୍ଦୋବସ୍ତ କରିଥୁବା “ନଟରାଜ” ଲଜିଙ୍ଗ୍‌ ହାଉସରେ ଆମକୁ ରଖାଇଦେଲେ । 
ଏ ଲଜିଙ୍ଗ ହାଉସର ମାଲିକ ଜଣେ ମାରଓୱ୍‌ାଡ଼ି ଭଦ୍ରଲୋକ, ନାମ ଶ୍ରୀ କୁବେର; ବଡ଼ 
ସ୍ନେହୀ, ମିଷ୍ଟଭାଷୀ । ସେ ନିଜେ ଆସି ମୋର ସମସ୍ତ ବ୍ୟବସ୍ଥା କରି ଦେଇଗଲେ । 


ରାତି ପ୍ରାୟ ଗୋଟାକବେଳେ ଶୁଣିଲି କବାଟ ବାଡ଼ିଆ ଶବ୍ଦ । ପ୍ରଚଣ୍ଡ ଖରାରେ 
କଟକରୁ ସମ୍ବଲପୁର ଯାଇ ଭଙ୍ଗା ଦେହଟା ଆହୁରି ବାଧୁଣିଆ ହୋଇ ପଡ଼ିଥାଏ । ତଥାପି 
କବାଟ ଫିଟାଇ ଦେଖ୍‌ ଲାବେଳକୁ ଟିଟିଲାଗଡ଼ରୁ ସୁପରିଚିତ ନାଟ୍ୟକାର ଶ୍ରୀ ଚିନ୍ତାମଣି 
ଜେନା ଓ ମଞ୍ଚଶିଳ୍ପୀ ଶ୍ରୀ ନୀଳମଣି ଆସି ଉପସ୍ଥିତ, ଏତେ ରାତିରେ । ଶ୍ରୀମାନ ଚିନ୍ତାମଣି 


ଡକ୍ମରେଟ୍‌ ୪୦୩ 


ପଶ୍ଚିମ ଓଡ଼ିଶା ସାଂସ୍କୃତିକ ଅନୁଷ୍ଠାନର ଉପସଭାପତି ଏବଂ ସଭାପତି ହେଉଛନ୍ତି ମହନ୍ତ ଶ୍ରୀ 
ନୀଳାମ୍ବର ଦାଶ । ମହନ୍ତ ମହାରାଜଙ୍କ ସହିତ ପରାମର୍ଶ କରି ତାଙ୍କ ନିର୍ଦ୍ଦେଶରେ ଟିଟିଲାଗଡ଼କୁ 
ମୁ ଯାଇ ନ ପାରିବା ପ୍ରସ୍ତାବରେ ଶ୍ରୀମାନ୍ନ ଚିନ୍ତାମଣି ଗୋପାଳଜୀ ମଠରେ ମୋତେ 
ଗୋଟିଏ ମାନପତ୍ର ଦେଲେ । 


ସେଥୁରେ ଟିଟିଲାଗଡ଼ର କଳାପରିଷଦ ସଂସ୍ଥା ପକ୍ଷରୁ “ସଙ୍ଗୀତ ରନ' ଉପାଧୂ ଦେବାର 
ଉଲ୍ଲେଖ କରାଯାଇଛି । 


ବାର ତାରିଖ ଦିନ ଶନିବାର । ମୁଁ ପ୍ରାୟ ୩୦ ବର୍ଷ ହେଲା ଶନିବାର ଉପବାସ ପାଳି 
ଆସୁଛି । ମହନ୍ତ ମହାରାଜଙ୍କର ମଧ୍ଯ ଉପବାସ । ଶ୍ରୀଯୁକ୍ତ ବ୍ରଜ ବାବୁ ଆମ ଦୁହଁଙ୍କୁ ସକାଳେ 
ତାଙ୍କ ବସାରେ ଖାଇବାକୁ ଡାକିଥୁଲେ । ଦିନ ଏଗାରଟାବେଳେ ବୁଲ୍ଲାରୁ ଗାଡ଼ି ଆସିଲା । 
ମୁଁ ମହନ୍ତ ମହାରାଜ ଓ ଶ୍ୟାମବାବୁ ପ୍ରଭୃତି ମିଶି ବୁର୍ଲା ଗଲୁଁ । ପ୍ରଥମେ ମୁଁ ଠାକୁର 
ନିଗମାନନ୍ଦଙ୍କର ବୁର୍ଲାସ୍ଥିତ ଆଶ୍ରମକୁ ଯାଇ ପ୍ରଣତି ଜଣାଇଁ ବ୍ରଜବାବୁଙ୍କ ବସାକୁ ଗଲି । 
ବ୍ରଜବାବୁଙ୍କୁ ଆମର ଉପବାସ କଥା ଜଣାଇଲୁ । ବ୍ରଜବାବୁଙ୍କ ପିତା ଜଣେ ସନ୍ନ୍ୟାସୀ । 
ବଡ଼ ଉଚ୍ଚ ଧରଣର ଧର୍ମଜ୍ଞାନୀ । 


କିଛି ସମୟ ପରେ ବ୍ରଜବାବୁଙ୍କ ଗୃହିଣୀ ଶ୍ରୀମତୀ ମିଶ୍ର ମୋତେ ଖାଇବାକୁ ଜଳଖୂଆ 
ପରଷିଲାବେଳେ, ମୋର ଗତ ସ୍ମତି ଜାଗି ଉଠି ମନ ବିକଳ କରି ପକାଇଲା । ଆଉ 
ଖାଇବି କ'ଣ ? ଚାଖୁଲି ମାତ୍ର । 


ମାଲିକ - ଗୋଲାମ : 


ଶ୍ରୀମତୀ ମିଶ୍ର ମୋର ପ୍ରିୟ ସହପାଠୀ ସ୍ଵର୍ଗତ ବାମଦେବ ମିଶ୍ରଙ୍କ କନ୍ୟା ହେମ । 
ବାମଦେବ, ଯାଜପୁରର ବିଖ୍ୟାତ ନାଟ୍ୟକାର ସ୍ଵର୍ଗତ କାମପାଳ ମିଶ୍ରଙ୍କ ବଂଶଧର । ମୁଁ 
ତାଙ୍କୁ ମମାଲିକ' ଓ ସେ ମୋତେ “ଗୋଲାମ' ବୋଲି ଡକାଡକି ହେଉଁ | ଆଠମଲ୍ଲିକରେ 
ସେ ଦେୱାନ୍ବ ଥିବାବେଳେ ମୋର ରାସଦଳ ସେଠାକୁ ଡକରା ପାଇ ଯାଇଥିଲା । ଗଡ଼ଜାତ 
ମିଶ୍ରଣ ପରେ ବାମଦେବବାବୁ କଟକରେ ଏ.ଡ଼ି.ଏମ୍‌. ଥାଇ ଅବସର ଚାହଣ କଲେ | 

ସେ କଟକ ଆସିଲା ଦିନୁ ପ୍ରତିବର୍ଷ ମୁଁ ତାଙ୍କୁ ଖଣ୍ଡିଏ ଡାଏରୀ ଭେଟେଁ । 

ଏ ବର୍ଷ ମୋର ଡାଏରୀ ଭେଟିବାରେ ବିଳମ୍ବ ହେଲା । ୧୯୭୪ ଜାନୁୟାରୀ ତା 
୧୬ ତାରିଖ ଦିନ ମୁଁ ମୋ ଘରର ବାରଣ୍ଡାରେ ବସି ନିତ୍ୟ ନୈମିଭିକ ଭାବେ ଲେଖାଲେଖ୍‌ 
କରୁଥୁବାବେଳେ ହଠାତ଼ ପ୍ରାୟ ସକାଳ ସାଢ଼େ ଆଠଟାରେ ବାମଦେବବାବୁ ଉପସ୍ଥିତ ହେଲେ । 
ଅଗଣାରେ ଛିଡ଼ା ହୋଇ ବାଡ଼ି ଠକ୍ଵଠକ଼୍‌ କରି କହିଲେ - 


୪୦୪ କୁମ୍ଭାର ଚକ 


କିରେ ଗୋଲାମ, ତୋତେ କ'ଣ ଚାକିରି ପିତା ଲାଗିଲାଣି କି ? ତୋତେ ବରଖାସ୍ତ 
କରିବି । । 

ମୁଁ ହାତଯୋଡ଼ି କହିଲି - ମାଲିକ ! ମୋର ଅପରାଧ କ'ଣ ? 

ମାଲିକ କହିଲା - ତୁ ଆଜିଯାଏଁ ଏ ବର୍ଷର ଡାଏରୀ ମୋତେ ଭେଟି. ନାହୁଁ । 

ମୁଁ ଦୋଷମାଗି ଦିନଟିଏ ସମୟ ଦେବାକୁ କହିଲି । 

'ହୁଉ' ବୋଲି କହି ମାଲିକ ଚାଲିଗଲା, କ'ଣ କାମ ଅଛି ବୋଲି | 

ବାମଦେବବାବୁଙ୍କ ସାଥୁରେ ଯେଉଁମାନଙ୍କର ଜଣାଶୁଣା ଅଛି, ସେମାନେ ଜାଣନ୍ତି 
ସେ କିପରି ସର୍ବଦା ସରସ ଓ ରହସିଆ ଲୋକ । 

ସେ ବଡ଼ ସ୍ନେହୀ ବନ୍ଧୁ, କଳାପ୍ରେମୀ, ସାହିତ୍ୟିକ ଓ ସୁବକ୍ତା | 

ମୁ ମୋ ମାଲିକର ତାଗିଦା ଓ ମୋ ପ୍ରତିଶ୍ରୁତି ମୁତାବକ ତା ୧୭।୧।୭୪ ରିଖରେ 
ଖଣ୍ଡିଏ ଡାଏରୀ ସଂଗ୍ରହ କରି ୮ ତାରିଖ ଦିନ ସକାଳେ ଯାଇ ଦେଇଆସିବି ବୋଲି ସ୍ଥିର 
କରିଥୁଲି; କିନ୍ତୁ ଅତି ଦୁଃଖର କଥା ମୋ ମାଲିକ ତା' ଗୋଲାମକୁ ଛାଡ଼ି ୧୭ ତାରିଖ 
ରାତି ପ୍ରାୟ ୧୨ଟାରେ ସେପୁରକୁ ଚାଲିଗଲା । 

ସବୁ ଘଟଣା ଆଖୁ ଆଗେ ଜଳଜଳ ହୋଇ ଦିଶିଲା । ଝିଅଙ୍କୁ ସବୁ କଥା କହିଲି । 
ଦୀର୍ଘ ନିଃଶ୍ବାସ ମାରି ଲୁହ ଛଳଛଳ ଆଖୁରେ ବିଚାରିଲି । 

““ - ହୁ, ଗଲେଣି ତୋ ସଙ୍ଗରୁ ଯେତେକ ଜନ”” 

ଶ୍ରୀମତୀ ମିଶ୍ରଙ୍କ ଆଖ୍‌ ଛଳଛଳ ହୋଇ ଉଠିଲା । ଆଉ ଖୁଆ ରୁଚିଲା ନାହିଁ । ହାତ 
ଧୋଇଲି । 

ବ୍ରଜବାବୁଙ୍କ ବସାରୁ ଅଢ଼େଇଟାରେ ଗେଷ୍ଟ ହାଉସ୍‌କୁ ଗଲୁ । ପଦ୍ମଶ୍ରୀ କୃତାର୍ଥ ଆଚାର୍ଯ୍ୟ 
ମଧ୍ଯ ସେଠାକୁ ଆସିଲେ । କୃତାର୍ଥବାବୁଙ୍କ ସହିତ ପ୍ରାୟ ୧୯୩୬ରୁ ମୋର ପରିଚୟ 
ଥୁଲା । 

ପ୍ରାୟ ସାଢ଼େ ତିନିଟାରେ ଇଉନିଭ୍୍‌ର୍ଵସିଟିର ବିଧ୍‌ ଅନୁସାରେ ବେଶପଟୁକା ବାନ୍ଧି 
କନ୍ଧଭୋକେସନ଼ ମଣ୍ଡପରେ ଚାରିଟାବେଳେ ହାଜର ହେଲି । 

କୃତାର୍ଥବାବୁ ଚାନ୍ନସେଲରଙ୍କ ନିକଟକୁ ଯାଇ ଡକ୍ସୃରେଟ୍‌ ଉପାଧ୍‌ ଲେଖା ଗ୍ରହଣ କଲେ । 


ପରେ ପରେ ଭାଇସ୍‌ଚାନ୍ସେଲର ଶ୍ରୀଯୁକ୍ତ ବେହେରା ମହୋଦୟ ମୋତେ ଚାନ୍ନସେଲରଙ୍କ 
ନିକଟକୁ ଯିବାପାଇଁ ଠାରି ଜଣାଇଲେ । 


ଡକ୍ସରେଟ୍‌ ୪୦୫ 


ଚାନ୍ଧସେଲର ମହୋଦୟ କିନ୍ତୁ ତାଙ୍କ ଆସନରୁ ହାତ ଦେଖାଇ ମୋତେ ତାଙ୍କ ନିକଟକୁ 
ଯିବାକୁ ବାରଣ କଲେ ଏବଂ ମୋ ବସିଥୁବା ସ୍ଥାନକୁ ସ୍ଵୟଂ ଆସି ଡକ୍ରେଟ୍‌ ଖେତାବ 
ଦେଇଗଲେ । 


ଆଉ ଏକ ପଛଫେରା ସ୍ମୃତି : 

ସଭା ଭାଙ୍ଗିଲା । କୁଳପତି ଶ୍ରୀଯୁକ୍ତ ବେହେରା ଓ ରେଜିଷ୍ଟ୍ରାର ଶ୍ରୀଯୁକ୍ତ ମିଶ୍ର ଚାନ୍ସେଲର୍‌ 
(ଗଭଣ୍ଠର )ଙ୍କୁ ବିଦାୟ ଦେବାକୁ ଗଲେ । 

ମୁଁ ମୋ ଚଉକିରେ ବସିଛି, ଏତିକିବେଳେ ଦୁଇଜଣ ଭଦ୍ରମହିଳା ହସି ହସି ମୋ 
ନିକଟକୁ ଆସି ପ୍ରଣାମ କଲେ । 

ସାନଜଣକ ପଚାରିଲେ - “` ମୋତେ ଚିହି ପାରୁଛନ୍ତି ?”! ମୁଁ ମୁହଁକୁ ଚାହଁ ରହିଲି । 

ସେ ସେହିପରି ହସ ମୁହଁରେ କହିଲେ - ' ମୁଁ ପରା ଭରତ ନାୟକଙ୍କ ଝିଅ । ବାପା 
କଟକରେ ଥୁବାବେଳେ ମୁଁ ରେଭେନ୍ସା କଲେଜରେ ପଢ଼ୁଥୁଲି । ଆପଣ ମୋତେ ଗୀତ 
ଶିଖାଇଥୁଲେ । ସେ ଗୀତ ଗାଇ ମୁଁ କଲେଜରେ ବହୁ ପ୍ରଶଂସା ପାଇଲି !' 

ଆଖ୍‌ ଆଗେ ସ୍ଵର୍ଗତ ଭରତବାବୁଙ୍କ ସ୍ନେହମଖା ମୁହଁ ନାଚି ଉଠିଲା । 

ସେଇ ଝି ଅଟି ଆଜି ଶ୍ରୀମତୀ ବେହେରା - ସମ୍ବଲପୁର ଇଉନିଭର୍‌ସିଟିର କୁଳପତିଙ୍କ 
ସହଧର୍ମିଣୀ । ବଡ଼ଜଣକ ଶ୍ରୀମତୀ ବେହେରାଙ୍କ ବଡ଼ ଭଉଣୀ । ବହୁତ ଭୁଲାଦିନର କଥାବାର୍ଭା 
ପରେ ବିଦାୟ ନେଲେ ସେ ଦୁହେଁ । 

ରାତିରେ ଡିନର୍‌ ପାର୍ଟିରେ ଯୋଗଦେଇପାରିବି ନାହିଁ ବୋଲି ଚାନ୍ଵ ସେଲର ଶ୍ରୀଯୁକ୍ତ 
ଆକବର ଅଲି ଖାଁ ଓଡ଼ିଶା ରାଜ୍ୟପାଳଙ୍କୁ କ୍ଷମା ମାଗି ବିଦାୟ ନେଲି । 


ସମ୍ବଲପୁର : 

ବହୁ କବି, କଳାକାର ମୋତେ ନଟରାଜରେ ଅପେକ୍ଷା କରିଥୁଲେ । ନାନା ବିଷୟକ 
ଆଳାପ ପରେ ରାତି ପ୍ରାୟ ଗୋଟାକବେଳେ ସେମାନେ ବିଦାୟ ନେଲେ । 

ତେର ତାରିଖ ଦିନ ସକାଳେ ବୁର୍ଲାରୁ ମୋତେ କଟକ ଆଣିବାକୁ ଇଉନିଭର୍‌ସିଟି 
ପକ୍ଷରୁ ଗାଡ଼ି ଆସିଲା । ମହନ୍ତ ମହାରାଜ ଏଥୁରେ ଅସମ୍ମତ ହେଲେ । ଏତେଦିନ ପରେ 
ମୋତେ ପାଇ ସମ୍ବର୍ଦଧନା ନ କରି କଟକ ଫେରିଯିବାକୁ ସେ ପସନ୍ଦ କଲେ ନାହିଁ । ମହନ୍ତ 
ମହାରାଜ ମୋର କଟକ ଫେରିବା ବ୍ୟବସ୍ଥା ସେହିଦିନ ରାତି ପାହାନ୍ତାରେ କରିବେ ବୋଲି 
କହିଲେ । ଗାଡ଼ି ଫେରିଗଲା । 


୪୦୬ କୁମ୍ଭାର ଚକ 


ସମ୍ବଲପୁର ଓ ବୁର୍ଲାର ଯାବତୀୟ ବ୍ୟବସ୍ଥାରେ ସହାୟକ ଥ୍‌ଲେ ମୋର କନିଷ୍ଠ 
ଭ୍ରାତାପ୍ରତିମ ସାମ୍ବାଦିକ ଶ୍ରୀ ବିଶ୍ବକେଶନ ବହିଦାର ଏବଂ ଭୁବନଶ୍ରୀ ପତ୍ରିକାର ସମ୍ପାଦକ ଶ୍ରୀ 
ସୁରେନ୍ଦ୍ର ମିଶ୍ର । ଆଉ ଶ୍ରୀମାନ ଶ୍ୟାମ ମୋ ସଙ୍ଗେ ସଙ୍ଗେ ବରାବର ରହି ମୋର ଯିବାଆସିବା 
ଓ ସୁବିଧା ଅସୁବିଧାକୁ ଦେଖୁଥୁଲେ । 

ତେର ତାରିଖ ସକାଳ ପ୍ରାୟ ସାଢ଼େ ନଅଟାରେ ସମ୍ବଲପୁରର ପ୍ରଗତି ସଂଘ ପକ୍ଷରୁ 
ଗୋଟିଏ ସଭାକରି ମୋତେ ସମ୍ବନ୍ଧିତ କରାଗଲା । ସୁଲେଖକ ଶ୍ରୀ ପ୍ରଭାକର ପାଣିଗ୍ରାହୀ, 
ସ୍ଵରଚିତ ସମ୍ବର୍ଦନା ଗୀତିକା ପାଠକଲେ ଏବଂ ତାଙ୍କ ଗ୍ରନ୍ଥାବଳୀ ମୋତେ ଉପହାର ଦେଲେ । 
ଅନ୍ୟାନ୍ୟ ଲେଖକମାନଙ୍କ ମଧ୍ଯରେ ଶ୍ରୀ ଭବାନୀ ଶଙ୍କର ପ୍ରଧାନ “କୃଷ୍ଣ ବନ୍ଦନର ବଂଶୀ 
ଧ୍ଵନୀ୮” ନାମକ ତାଙ୍କ ରଚିତ କବିତା ପୁସ୍ତିକା, ଶ୍ରୀ ସୁରେନ୍ଦ୍ରନାଥ ମିଶ୍ର ତାଙ୍କ ଲେଖା 
ଆମରି ଭିତରେ ଜଣେ, ନୁପତିଦହେରୀ 'ଝରନ ପତ୍ରିକା ( ସମ୍ବଲପୁରୀ ଓଡ଼ିଆ ଭାଷାରେ 
ରଚିତ କବିତା), ଶ୍ରୀ ବିନୋଦ କୁମାର ପଶାୟତ ସମ୍ବଲପୁରୀ ଓଡ଼ିଆ ଭାଷାରେ ତାଙ୍କ 
ଲିଖୁତ ଓ ପ୍ରକାଶିତ “କୟା ବଏଠା” କବିତା ପୁସ୍ତକ ଏବଂ ଶ୍ରୀ ସତ୍ୟନାରାୟଣ ବହିଦାର 
ତାଙ୍କ ରଚିତ ଗୋଟିଏ ସମ୍ବର୍ଦ୍ଧନା କବିତା ଉପହାର ଦେଲେ । ସଂଘ ପକ୍ଷରୁ ମୋତେ 
ଖଣ୍ଡିଏ ସୁନ୍ଦର ସମ୍ବଲପୁରୀ ଅଙ୍ଗଛା ( ଗାମ୍ଛା ) ସହ ମାନପତ୍ର ଦେଇ ସମ୍ବର୍ଧିତ କଲେ । 


ବାବା ମାଆ : 


ପ୍ରଗତି ସଂଘ ସଭାରୁ ବାହୁଡ଼ିବାବେଳକୁ ନଟରାଜ ଲଳଜିଙ୍ଗଂରେ ଅପେକ୍ଷା କରିଥୁଲେ 
ମୋର ଧର୍ମପିତା ସୁଲେଖକ ଶ୍ରୀ ଲକ୍ଷ୍ମୀନାରାୟଣ ମହାରଣା ୦..^.୭. । ସେ ସମ୍ବଲପୁରରେ 
କମ୍ପେନ୍ସେସନ୍ ଅଫିସର ଅଛନ୍ତି । ତାଙ୍କ ସହଧମିଣୀ ଶ୍ରୀମତୀ ତିଳୋତ୍ତମା ମହାରଣା, 
ଏମ୍‌.ଏ. ଅଧାପିକା ଚାକିରିରୁ ଇସ୍ତଫା ଦେଇଛନ୍ତି । ମୁଁ ଏ ଦମ୍ପଭିଙ୍କର ଧର୍ମପୁଅ । ବାବା 
ମୋତେ ତାଙ୍କ ବସାକୁ ଖାଇବା ପାଇଁ ଡାକିନେଲେ । 


ମାଆ ମୋତେ ହାତରେ ଖୁଆଇ ଦେଇ ତାଙ୍କର କୃଷ୍ଣ ଠାକୁରଙ୍କ ( ଯାହାଙ୍କୁ ସେ 
“କାହୁ” ବୋଲି କହନ୍ତି। ଫଟୋ ଆଣି ମୋତେ ପ୍ରଣାମ କରିବାକୁ କହିଲେ । ମାଆ 
ଶ୍ରୀକୃଷ୍ଣଙ୍କୁ ତାଙ୍କର ପୁଅ ବୋଲି କହନ୍ତି ଏବଂ କଥାବାର୍ତା ହେଲା ପରି ବ୍ୟବହାର କରନ୍ତି । 


ମୋତେ କୃଷ୍ଣ ଚରଣ ତଳେ ପ୍ରଣାମ କରାଇ, ମୋ ମଥା ଆଉଁଶି କହିଲେ, ‹'କାହୁ ରେ, 
ମୋତେ ପୁତ୍ର କଷ୍ଟ ଦେବୁ ନାହଁ ।?7'› ସେତେବେଳେ ତାଙ୍କ ଆଖୂ ଛଳ ଛଳ ହୋଇ ଲୁହ ବହି 
ପଡୁଥାଏ । ମୁଁ ମାଆଙ୍କ ଚରଣ ସ୍ପର୍ଶ କରି ପ୍ରଣାମ କଲି । ଏ ଅପୂର୍ବ ଘଟଣା, ଏ ମାତୃ 
ଆଶୀବାଦ, ଏ ସ୍ନେହ, ମାୟା, ମମତା କ'ଣ ମନରୁ ପାସୋରି ପାରିବି ? 


ଡକୂରେଟ୍‌ ୪୦୭ 


ହୀରାକୁଦ : 

ମୁଁ ବାବା ମାଆଙ୍କ ପାଖରୁ ବିଦାୟ ନେଇ ନଟରାଜକୁ ଆସିବାବେଳକୁ ମୋର ଛାତ୍ର 
ଶ୍ରୀ ବରାଦ ଚନ୍ଦ୍ର ଦେଓ ଗାଡ଼ି ନେଇ ଉପସ୍ଥିତ । ସେ ହୀରାକୁଦ ଜଗନ୍ନାଥ ମନ୍ଦିର ହତା 
ଭିତରେ ଥୁବା କେତୋଟି ଘରେ ଏକ ସଙ୍ଗୀତ ବିଦ୍ୟାଳୟ ଆରମ୍ଭ କରିଛନ୍ତି । ଛାତ୍ରଛାତ୍ରୀ 
ପ୍ରାୟ କୋଡ଼ିଏ ବାଇଶଜଣ । ସମସ୍ତେ ଓଡ଼ିଶୀ ସଙ୍ଗୀତ ଶିକ୍ଷା କରୁଛନ୍ତି । ସେମାନେ 
ସେଠାରେ ଗୋଟିଏ ସଭାରେ ମୋତେ ସମ୍ବର୍ଵଶିତ କଲେ । ହୀରାକୁଦରୁ ପ୍ରାୟ 
ସାଢ଼େ ଛଅଟାରେ ଫେରିଲି, | 


ଗୋପାଳଜୀ ମଠ : 
ସଞ୍ଜ ସାତଟାରେ ମହନ୍ତ ମହାରାଜ ଏକ ବିରାଟ ଆୟୋଜନ କରିଛନ୍ତି ମଠରେ । 


ବହୁ ସାହିତ୍ୟିକ, ନାଟ୍ୟକାର, କବି, ସଙ୍ଗୀତଜ୍ଞ) ଗାୟକ ଓ ବାଦକଙ୍କ ଉପସିତିରେ 
ସଭା ହେଲା । ପଦ୍ମଶ୍ରୀ କୃତାର୍ଥ ଆଚାର୍ଯ୍ୟଙ୍କୁ ଓ ମୋତେ ପଶ୍ଚି ମ ଓଡ଼ିଶା ସାଂସ୍କୃତିକ ପରିଷଦ 
ପକ୍ଷରୁ ମାନପତ୍ର ଦିଆଗଲା । ଡକୂର ଆଚାର୍ଯ୍ୟ ଓ ମୁଁ କିଛି କିଛି କହିବା ପରେ ସାଂସ୍କୃତିକ 
କାର୍ଯ୍ୟକ୍ରମ ଆରମ୍ଭ ହେଲା । ସୁଗାୟିକା ଶ୍ରୀମତୀ ନାଗମଣି ମହାନ୍ତି ପ୍ରାରମ୍ଭରେ ମୋର 
ଗୋଟିଏ ଓଡ଼ିଶୀ ଗୀତ ଗାଇ ସାଂସ୍କୃତିକ କାର୍ଯ୍ୟକ୍ରମ ଆରମ୍ଭ କଲେ । ପରେ ମହନ୍ତ 
ମହାରାଜ ମୋ ରଚିତ କେତୋଟି ଗୀତ ଗାଇଲେ ଏବଂ ତବଲା ବାଦନ କଲେ । ସୁପରିଚିତ 
ସଙ୍ଗୀତକାର ଓ ଶିକ୍ଷକ ଶ୍ରୀ ଅରୁଣ ସେଠ ଇତ୍ୟାଦି ବହୁ ଗାୟକ, ମୋ ରଚିତ ଓଡ଼ିଶୀ 
ଭଜନ ଜଣାଣ ଇତ୍ୟାଦି ଗାୟନ ବାଦନ କଲେ । ଶେଷରେ ସମ୍ବଲପୁରୀ ଗୀତ ପରିବେଷିତ 
ହୋଇ ବୈଠକ ବନ୍ଦ ହେଲା । ମହନ୍ତ ମହାରାଜ ବୈଠକରେ ଉପସ୍ଥିତ ଭଦ୍ରବ୍ୟକ୍ତିମାନଙ୍କୁ 
ଶ୍ରୀ ଗୋପାଳଜୀଉଙ୍କ ପ୍ରସାଦ ସେବନ କରାଇବା ପରେ ପ୍ରାୟ ରାତି ବାରଟାବେଳେ ମୁଁ 
ସେମାନଙ୍କଠାରୁ ବିଦାୟ ନେଲି । 

ଭୋର ସାଢ଼େ ଚାରିଟାରେ ମହନ୍ତ ମହାରାଜଙ୍କ ବରାଦୀ ଟାକ୍ଷିରେ ଆମ୍ଭେମାନେ 
ସମ୍ବଲପୁରରୁ କଟକ ଫେରି ତା ୧୪।୪।୭୫ରିଖ ୧୧ଟାରେ କଟକରେ ପହଞ୍ଚୁଲୁ । 


ବିଦାୟ ମାଗୁଣି 


କୁମ୍ଭାର ଚକ : 


ଆମେ ସଭିଏଁ କୁମ୍ଭାରର ଚକରେ ଗଢ଼ା । କୁମ୍ଭାର ମାଟି ଦଳିଚକଟି ସରା, ଠେକି, 
ମାଠିଆ, ହାଣ୍ଡି, ବଢ଼ା ଓ ପତୁଲି ଇତ୍ୟାଦି ଯାହା ତା' ମନକୁ ଆସେ, ଗଢ଼େ । ମୋ 
ବିଚାରରେ ଆମେ ସବୁ ସେଇମିତି କୁମ୍ଭାର ଚକରେ ଗଢ଼ା ଘଡ଼ି-ମାଠିଆ ବା ହାଶ୍ଡି- 
ଆଟିକା । ଯୁବା ବୟସରୁ ମୋ ମନରେ ଏଇ ଧାରଣା ରହିଛି । କୁମ୍ଭାରଚକ ପହିଲେ 
ସେତେବେଳର କଳିଙ୍ଗ ପତ୍ରିକା, ପରେ ଆସନ୍ତାକାଲି ଓ ଶ୍ରେଷରେ ସହକାର ପତ୍ରିକାରେ 
ପ୍ରକାଶିତ ହେଉଥଲା । ହଠାତୃ ଦିନେ କଟକ ଷ୍ଟୁଡ଼େଣ୍ଟସ ଷ୍ଟୋରର ମାଲିକ ମୋର କନିଷ୍ଠ 
ଭ୍ରାତୃପ୍ରତିମ ଶ୍ରୀ ଅନନ୍ତ ମିଶ୍ରଙ୍କ ପୁଅ ଶ୍ରୀମାନ ରଘୁନାଥ ଆସି ମୋତେ କହିଲେ - ' ' ଦଦେଇ ( 
ଖଣ୍ଡି ଖଣ୍ଡି କରି ଛପାଇବାଠାରୁ “କୁମ୍ଭାର ଚକ' କୁ ଖଣ୍ଡିଏ ବହି କରିଦେଲେ ଭଲ ହୁ ଅନ୍ତା !' ' 

ମୁଁ ରଘୁନାଥଙ୍କ ପ୍ରସ୍ତାବରେ ଖୁସି ହୋଇ ରାଜି ହେଲି । ବାସ୍ତବରେ ରଘୁନାଥଙ୍କର 
ଯନ ଓ ପ୍ରସ୍ତାବ ଭିନ୍ନ “କୁମ୍ଭାର ଚକ' ଅଳିଆ ଗଦାରେ ପଡ଼ିଥାଆନତା । ଜଗନ୍ନାଥେ ରଘୁନାଥଙ୍କୁ 
ନିରାମୟ ଦୀର୍ଘ ଜୀବନ ଦିଅନ୍ତୁ - ଏ ମୋର ମନର ଏକାନ୍ତ ନିବେଦନ । 


ଫଟା କପାଳ ନେଇ ତ ମୁଁ ଭୂଇଁ ଛୁଇଛି । ସୁଖଠାରୁ ଦୁଃଖ ଅନୁଭୋଗ ମୋ 
ଜୀବନରେ ଅଧୁକ; କିନ୍ତୁ ଗୋଟିଏ ବଡ଼କଥା ବାରି ଆସିଛି ମୁଁ - ଦଳାଚକଟାବେଳେ 
ମାଟିକି ବାଧୁଥୁବାଟା ନିଶ୍ଚିତ; କିନ୍ତୁ କୁମ୍ଭାର ଯେତେବେଳେ ଚକଟା ମାଟିକି ନାନାରୂପେ 
ଗଢ଼ି ପୋଡ଼ଦେଇ ହାଣ୍ଡି, ଆଟିକା ଇତ୍ୟାଦି ତିଆରି କରିଦିଏ, ଆଉ ସେଇ ହାଣ୍ଡି ଆଟିକା 
ଲୋକର ଟିକିଏ କିଛି ଉପକାରରେ ଲାଗେ, ମାଟି ସେତେବେଳେ ପାଏ ଆନନ୍ଦ । ଏଇ 
କଥାଟା ମନକୁ ଆସେ ମୋର । ଦୁଃଖ ପାଏ ସତ; କିନ୍ତୁ ତା' ପଛେ ପଛେ କୁମ୍ଭାରର 
ଅଦେଖା ହାତର ଛୁଆଁ ବାରେଁ, ମଥା ଉପରେ ମୋର । ସେଇ ଭରସା, ସେଇ ଦମ୍ଭରେ 
ବାଟ ଚାଲି ଚାଲି ଆଜି ଛଅସ୍ତରି ବର୍ଷର ବୁଢ଼ା ମୁଁ । 

ଏବେ ଦି” ବର୍ଷ ହେଲା ଚଲା-ବୁଲାକୁ ତ ମୁଁ ଅକ୍ଷମ, ଏଥକୁ ଜଣକର ଭରସା 
ଲୋଡ଼ା, ଯାହା କାମଦାମ ବା ଲେଖାପଢ଼ା କରୁଛି ବସି ବସି, ଖଟଟି ଉପରେ | ଭାବୁଛି 


ବିଦାୟ ମାଗୁଣି ୪୦୯ 


ସବୁ ସେଇ କୁମ୍ଭାରର ଇଚ୍ଛା ସିନା ! ““ଯାହା କରିବେ ସାଇଁ, ତା' କାହାରି ହାତରେ 
ନାଇଁ ।'” 


ଗୁରୁଦାସ : 

ନାଟକ, ନାଟିକା, ଗଳ ଉପନ୍ଯାସ, ନୃତ୍ଯନାଟିକା, ପାଲା ଓ ଦାସକାଠି ପ୍ରଭୃତି 
ନାନାପ୍ରକାର ଲେଖା ଓ ବିଭିନ୍ନ ରସର ବହୁ ସଙ୍ଗୀତ ଲେଖୁଛି ମୁଁ । ହେଲେ ସଂଖ୍ୟାଗଣନା 
ଦିଗରୁ ବିଚାର କଲେ ଭଜନ ଜଣାଣର ପରିମାଣ ଅଧକ ହେବ । 


ଲେଖା ସଂଶୋଧନ କରିଦେବା, ଗୀତର ସ୍ଵର କରିଦେବା ଏବଂ ବିବିଧ ବିଷୟକ 
ଚଚ୍ଚା ଇତ୍ୟାଦି ଲାଗି ସକାଳୁ ରାତିଯାଏ ମୋ ଘରେ ବହୁଲୋକ ରୁଣ୍ଡ ହୁଅନ୍ତି । 


୧୯ ୬୬ ସାଲର ସେପ୍ଗେମ୍ବର ଅଠେଇଶ ତାରିଖ ଦିନ କେତେକ କଳାକାରଙ୍କ ମେଳରେ 
ବସିଥୁବାବେଳେ ଚୈତନ୍ୟବାବୁ ମୋ ଘରେ ଆସି ପହୁଞ୍ଚୁଲେ । ଏଇ ଚୈତନ୍ୟ ଚରଣ ଦାସ 
ମୋ ଘର ପାଖରେ ଗୋଟିଏ ବସାଘରେ ରହୁଥୁଲେ । ମୁଁ ଟିକିଏ ଟିକିଏ ବାଇଓକେମିକି 
ଓଷଧ କାହାକୁ କେମିତି ବେଳେ ବେଳେ ଦିଏ । ବହୁବର୍ଷ ପୂର୍ବରୁ ଚୈତନ୍ୟବାବୁ ମୋ 
ପାଖକୁ ଓଷଧ ନେବାପାଇଁ ଆସନ୍ତି । ମୁଁ ମନେକଲି ସେଇଥୁପାଇଁ ସେ ଆସିଛନ୍ତି । ଏଥର 
ତାଙ୍କ ଆସିବାଟା କିନ୍ତୁ ଓଁଷଧ ପାଇଁ ନୁହେଁ । ଚୈତନ୍ୟବାବୁ ମୋ ହାତକୁ ତିନି ଖଣ୍ଡି ଲେଖା 
କାଗଜ ବଢ଼ାଇଦେଲେ । ପ୍ରଖ୍ୟାତ ସମାଜ ଅନୁଷ୍ଠାନ ପ୍ରାୟ ଆରମ୍ଭବେଳୁ ଚୈତନ୍ୟବାବୁ 
ତହିଁ ସହିତ ସମ୍ପୃକ୍ତ । ତେଣୁ ବିଚାରିଲି, ସମାଜ ପତ୍ରିକା ସମ୍ବନ୍ଧୀୟ ଏ କିଛି ଲେଖା ବୋଧହୁଏ; 
କିନ୍ତୁ ତା' ବି ନୁହେଁ । ତିନିଖଣ୍ଡି କାଗଜରେ ତିନୋଟି ଗୀତ ଲେଖା ୟେ । 

ଚୈତନ୍ୟବାବୁ କହିଲେ - ଆପଣ ତ ଠାକୁର ନିଗମାନନ୍ଦ ସ୍ଵାମୀଙ୍କ କଥା ଜାଣନ୍ତି । 
ପୁରୀରେ ସେ ବହୁକାଳ ରହିଥୁଲେ । ସେ ଜଣେ ସିଦ୍ଧପୁରୁଷ । ଓଡ଼ିଶାରେ ତାଙ୍କର ବହୁ 
ଶିଷ୍ୟ ଅଛନ୍ତି । କଟକରେ ଯୋବ୍ରା ଆଶ୍ରମ ପରି ଭୁବନେଶ୍ଵର ପ୍ରଭୃତି ଓଡ଼ିଶାର ନାନା 
ସ୍ଥାନରେ ଆଶ୍ରମମାନ ଅଛି । ସେହି ଆଶ୍ରମମାନଙ୍କରେ ଭକ୍ତସଭା, ଧର୍ମଚର୍ଚ୍ଚା ଓ ଠାକୁରଙ୍କ 
ଗୁଣଗାନ ଓ କୀର୍ତନ ଭଜନ ରୀତିମତ ହୁଏ; କିନ୍ତୁ ସେଗୁଡ଼ିକର ଭାଷା ବଙ୍ଗଳା । ଆପଣ 
ସଂଘରେ ଗୀତ ହେବାଲାଗି ଓଡ଼ିଆଭାଷାରେ ଏହି ଗୀତର ଭାବରେ ଭକ୍ତି ସଙ୍ଗୀତ 
ଲେଖ୍‌ଦିଅନ୍ତୁ । ଏତିକି ମୋର ଅନୁରୋଧ । 

“ହଉ ଦେଖୁବି, ପାରିଲେ କରିଦେବି | ପଅରିଦିନ ଆସନ୍ତୁ'' _ କହି ଚୈତନ୍ୟବାବୁଙ୍କୁ 
ବିଦାୟ କରିଦେଲି । ଆମ ବୈଠକ ଚାଲିଲା । ସେହିଦିନ ଦି” ପହରେ ମୁଁ ସେ ବଙ୍ଗଳା 
ଗୀତଗୁଡ଼ିକ ଦେଖୁ ତା'ର ଓ ମୋ ମନକୁ ଆସୁଥୁବା ମୋର ଭାବ ଅନୁସାରେ ଗୋଟିଏ 
ଗୀତ ଲେଖ୍‌ଲି । ରସାନୁସାରୀ ଭାଷା ଓ ସ୍ଵର ଦେଇ ଲେଖ୍‌ଥୁବା ଏ ଗୀତଟି ହେଉଛି 
ନିଗମାନନ୍ଦ ସଂଘର ପ୍ରଥମ ଓଡ଼ିଆ ଭାଷାର ସଙ୍ଗୀତ । ଘୋଷା ପଦକ ଲେଖୁଛି - 


୪୧୦ କୁମ୍ଭାର ଚକ 


ପରାଣ ମଧୁପ ନ ରସିଲା ଯେବେ କମଳ ଚରଣେ ତବ, 
କହ ଦୟାମୟ । ଜୀବନରେ ଆଉ କାହିଁ ସୁଖ ବଇଭବ ?””' 
କଥା ଅନୁସାରେ ଠିକ୍‌ ଦିନେ ଛାଡ଼ି ତା ୩୦ରିଖ ଦିନ ସକାଳ ପ୍ରାୟ ୯ଟାରେ ଚୈତନ୍ୟବାବୁ 
ଉପସ୍ଥିତ । ଗୀତଟି ଗାଇ ଶୁଣାଇଲି । ଚୈତନ୍ୟବାବୁଙ୍କର ଆନନ୍ଦର ସୀମା ନାହିଁ । ସେ 
କହିଲେ - ' ବହୁଦିନର ବାଞ୍ଚା ଠାକୁରେ ଆଜି ପୂରଣ କଲେ | ଏଥର ସଂଘ ବୈଠକରେ 
ଆମ ଓଡ଼ିଆ ଭକ୍ତି ସଙ୍ଗୀତ ଚାଲିବ । ଭକ୍ତଭାଇ ଓ ମାଆମାନେ ବଡ଼ ଖୁସି ହେବେ ।'”' 


““ମୁଁ କହିଲି _ ଆପଣଙ୍କ ମନକୁ ପାଇଲା ତ ?'' ଚୈତନ୍ୟବାବୁ କହିଲେ - ' ଏକଥା 
ଆଉ ପଚାରୁଛନ୍ତି ? ଠାକୁରଙ୍କ ଦୟା । ଆପଣ ଆଉ ଦୁଇଟି ଗୀତ କେବେ ଦେବେ ? ମୁଁ 
ଉତ୍ତର ଦେଲି - “ଗୀତ ଲେଖାରୁ ମୂଲ୍ୟ ପାଇଲେ ଆଉ ଲେଖୁବି ।'' ଚୈତନ୍ୟବାବୁ 
ଚମକିବା ପରି ମୋତେ ଚାହିଁ ଟିକିଏ ବେଳପରେ କହିଲେ, “ମୂଲ୍ଯ ! କେତେ ?”” 


ମୁଁ କହିଲି - “ମୁଁ ମାହାଳିଆ ପରିଶ୍ରମ କରି ଲେଖ୍ଦେବି ନାହଁ । ଆପଣ ବଚନ 
ଦେଲେ ମୂଲ୍ୟ କହିବି ।”' ଚୈତନ୍ୟବାବୁ ଟିକିଏ ଥଙ୍ଗ ଥଙ୍ଗ ହୋଇ କହିଲେ - “ହଉ 
କୁହନ୍ତୁ । ମୁଁ ଆମ ଓଡ଼ିଶା ଶାଖାର ସମ୍ପାଦକ ଦୁର୍ଗାଚରଣଭାଇଙ୍କୁ କହିବି । ଦାମ୍‌ ଦିଆଯିବ ।'” 
ପଚାରିଲି _ “ସେ ପୁଣି କିଏ ? ମୁଁ ତ ତାଙ୍କୁ ଜାଣି ନାହଁ । ଚୈତନ୍ୟବାବୁ କହିଲେ - 
ସେ ଆମ ଠାକୁରଙ୍କର ପରମ ଭକ୍ତ | ଘର, ପୁରୀ ଜିଲ୍ଲା ବେଗୁନିଆ ପାଖ ବୀରତୁଙ୍ଗ 
ଗ୍ରାମରେ । ଓଡ଼ିଶାରେ ଠାକୁରଙ୍କ ଭକ୍ତ ସଂଘସେବକ ମଣ୍ଡଳୀର ସେ ସୁଯୋଗ୍ୟ ସମ୍ପାଦକ । 
ଆପଣ ଲେଖାର ମୂଲ୍ୟ କହନ୍ତୁ, ମୁଁ ତାଙ୍କୁ କହି ଆଣିଦେବି ।”' ମୁଁ କହିଲି _ ‹‹ ଲେଖାର 
ମୂଳ ଗୋଟିଏ ସର୍ତ - ସେଇଟି ହେଲା ଯେ - ସଂଘଲାଗି ଲେଖ୍ଦେବା ସଙ୍ଗୀତଗୁଡ଼ିକ 
ମୋର ରଚନା ବୋଲି ପ୍ରକାଶିତ ବା ପ୍ରଚାରିତ ହେବ ନାହିଁ, ଭକ୍ତମାନେ ମୁଁ ଲେଖୁଛି 
ବୋଲି ଜାଣିବେ ନାହିଁ । ମୋ ନାମ ଆପଣ କହିବେ ନାହିଁ । ଏଇ ହେଲା ମୋ ଲେଖାର 
ମୂଲ୍ୟ, ଏଥକୁ ରାଜିହେଲେ ମୁଁ ଗୀତ ଲେଖ୍‌ଦେବି । ଲୁହ ଛଳ ଛଳ ଆଖ୍‌ରେ ଚୈତନ୍ୟବାବୁ 
କହିଲେ - “ମୋ ତୁଣ୍ଡରୁ ବଚନ ବାହାରୁ ନାହିଁ, ମୁଁ ଯାଉଛି । ଦିନେ ଦି'ଦିନ ପରେ 
ଆସିବି ।'” ଏତିକି କହି ଗୀତଟି ନେଇ ହଠାତ ଉଠିଗଲେ ସେ । “ଶୁଣନ୍ତୁ, ଶୁଣନ୍ତୁ” 
ବୋଲି ଯେତେ ଡାକିଲେ, ଆଉ ବାହୁଡ଼ିଲେ ନାହିଁ ! 

ଭାଇ ଦୁର୍ଗାଚରଣ ମହାନ୍ତି ଚୈତନ୍ୟଵାବୁଙ୍କଠାରୁ ସବୁ କଥା ଶୁଣି, ଦିନେ ମୋ ପାଖକୁ 


ଆସି ମୋତେ କୁଣ୍ଢାଇ ପକାଇଲେ । ମୁଁ ତାଙ୍କୁ କହିଲି, ‹ ଭାଇ, ଗୀତ ଲେଖକର ନାମ ପ୍ରକାଶ 
ପାଇବ ନାହିଁ - ମୋର ଏତିକି ଅନୁରୋଧ ।'' କିଛି ଆଳାପ ଆଲୋଚନା ପରେ ସେ ବିଦାୟ 


ନେଲେ । ମୁଁ ୧୯୬୬ ସାଲରୁ ସଂଘପାଇଁ ବରାବର ଗୀତ ଲେଖୁଛି, ପୂର୍ବୋକ ସର୍ତରେ । 


ବିଦାୟ ମାଗୁଣି ୪୧୧ 


କେତେକ ଲେଖକଲେଖୁକା ଓ ବନ୍ଧୁବାନ୍ଧବୀ ଖବର ଶୁଣି ମୋତେ ମୋ ନାମ ଲୁଚାଇବା 
ବିଚାରରେ ବହୁ ବିରୋଧ -ଯୁକ୍ତି ବାଢ଼ିଲେ । ମୁଁ କିନ୍ତୁ ମୋ କଥାରେ ସ୍ଥିର ରହିଲି । ମୁଁ ବିଚାରିଲି 
ଯେ - କାହକି ଏବଂ କିଏ ଚୈତନ୍ୟବାବୁଙ୍କୁ ମୋ ପାଖକୁ ପଠାଇଲେ ? କେତେ ତ ଗୀତ 
ଲେଖାଳି ଅଛନ୍ତି, ମୋତେ କାହକି ଚୈତନ୍ୟବାବୁ ଠାକୁରଙ୍କ ସଂଘପାଇଁ ଗୀତ ଲେଖୁବାକୁ 
କହିଲେ - କାହାର ଏ ନିର୍ଦେଶ ? ମନେ ପଡ଼ିଗଲା ସେ ପିଲାଦିନର ଯୋଗୀ ଗୀତ - 
“ଧନୁ ଧରିବେଟି ସିଏ'' 
ତେବେ ସବୁ ତ “ସେଇ | “ସେ ଡାକୁଛନ୍ତି _ ମୁଁ ଲେଖୁଛି | ଏଥୁରେ ମୋର 
ବାହାଦୁରି କୋଉଠି ରଖୁଲା ?'' । ଏହାକୁ ମୁଁ ମୋ 'ରଫ' ଖାତାରେ ତା ୫।୧୧।୬୬ 
ରିଖରେ ଲେଖୁ ରଖୁଲି । ତଳେ ଗୀତ ଲେଖୁଛି -_ 
“ସମାଜ ଅଫିସ ଚୈତନ୍ୟବାବୁଙ୍କ ଅନୁରୋଧରେ ଏ ସଙ୍ଗୀତଗୁଡ଼ିକ ଲେଖା । ଏଗୁଡ଼ିକ 
ନିଗମାନନ୍ଦ ସ୍ଵାମୀଙ୍କ ଭଜନ ବହିରେ ଛପାଇବାକୁ ନେଇଛନ୍ତି ସେ । ଏ ଗୀତଗୁଡ଼ିକର ବା 
ଛାପା ବହିରେ ମୋ ନାମ ଦେବାକୁ ମୁଁ ମନା କରିଦେଇଛି । କାହିଁକି ମୋର ପ୍ରଚାର ?” 


ତା ୫।୧୧।୬୬ 


ନିରାଜନା : 
ଠାକୁରଙ୍କ ଜନ୍ମଦିନ ଉପଲକ୍ଷେ ଖଣ୍ଡିଏ ଭଜନ କୀର୍ତନ ପୁସ୍ତକ ସଂଘପକ୍ଷରୁ ଛପାହେବାର 
ସ୍ଥିର ହେଲା । ନାଁ ଦିଆଗଲା “ ନିରାଜନା' । ପ୍ରୁଫ୍‌ ଦେଖାର ଭାର ମୋ ଉପରେ ଥାଏ । 
ମୁଖବନ୍ଧରେ ଦୁର୍ଗାଚରଣଭାଇ ଲେଖକ ନିକଟରେ କୃତଜ୍ଞତା ପ୍ରକାଶ କରିବାକୁ ଯାଇ ମୋ 
ନାଆଁଟି ଦେଇଥୁଲେ । ମୁଁ ଦୁଃଖ କରି ଚୈତନ୍ୟବାବୁଙ୍କ ହାତରେ ଦୁର୍ଗାଚରଣଭାଇକି 
ଖବର ଦେଲି ଓ ତାଙ୍କ ମୁଖବନ୍ଧ ବଦଳାଇ ଦେଇ ଲେଖ୍‌ଲି - 
“ଗୁରୁ ସେବାପଣେ ଅଯୋଗ୍ୟ ଜଣେ ମୁଁ 
ଘେନିବେ ମୋ ଅନୁନୟ 
ଗୁରୁ ସେବକର ଅଧମ ଦାସ ମୁଁ 
ଏହି ମୋର ପରିଚୟ ।' ' 
ବହି ଉପରେ ଲେଖକର ନାମ ଦେବାକୁ ଦୁର୍ଗାଚରଣଭାଇ ଓ ଅନ୍ୟାନ୍ୟ ଭକ୍ତଭାଇମାନେ 
ଭାରି ଜିଦି ଲଗାଇଲେ । 
ପରିଶେଷରେ ମୁଁ ଲେଖକର ନାମ ରଞ୍ଜୁଲି - ''ଗୁରୁଦାସ ।' ' 
ଏହାପରେ ଯେଉଁ ଦି” ତିନିଖଣ୍ଡ ବହି ପ୍ରକାଶ ପାଇଛି, ସେଥୁରେ ନାମ ରହିଛି ଗୁରୁ 
ଦାସ । ତଥାପି କେଜାଣି କାହିଁକି ସତ୍ୟପ୍ରିୟଭାଇ ( ମହାନ୍ତି) ଠାଏ ଠାଏ ଭକ୍ତ ସମ୍ମିଳନୀରେ 


୪୧୨ କୁମ୍ଭାର ଚକ 


ବଲ୍ତୁତା ଦେଉ ଦେଉ ଜାଣିକରି ହେଉ ଅବା ଅଜାଣତରେ ହେଉ, ଗୀତଲେଖା ସମ୍ବନ୍ଧେ କହୁ 
କହୁ, ମୋତେ ଚିହ୍ନାପକାଇ ଦିଅନ୍ତି । ମୋତେ ଦୁଃଖ ଲାଗେ । 

ଜଣେ ଡାକନ୍ତି - ମୁଁ ଲେଖୁଛି । ଏଥୁରେ ମୋର ବାହାଦୁରିଟା କୋଉଠି ରହିଲା ? 
ତେଣୁ ମୋ ନାଆଁ ଗାଆଁ ଲେଖ୍‌ ବୁକୁ ଫ୍ରୁଲାଇବି ଭଲା କାହିଁକି ? ସଂଘଲାଗି ଏ ଲେଖା 
ଲେଖୂଲାବେଳେ ତ ମୋ ମନ, ଚୈତନ୍ୟ ଯେ ଲେଖାନ୍ତି ତାଙ୍କ ପାଖେ ଥାଏ । ସେତିକି ତ 
ମୋର ପରମ ସୌଭାଗ୍ୟ । ମୋ ଲେଖା ଗୀତ ସବସ୍ଵତ୍ସ ତେଣୁ ସେଇ ଠାକୁରଙ୍କ ଚରଣରେ 
ସମର୍ପି ଦେଇ ଜଣାଉଛି _ ମୋତେ ଗୁରୁଦାସ ହେବାର ସୌଭାଗ୍ୟ ଦିଅନ୍ତୁ ସେ । 


ଶେଷରେ : 
ପଞ୍ଚସ୍ତରି ବର୍ଷର କଥା । ବହୁତ ତ ଲେଖୁବାର ଥୁଲା, ବହି ବଢ଼ିଯିବ ବୋଲି ଡର | 
ସମସ୍ତେ ଜାଣନ୍ତି ମୁଁ ଗୀତ ଲେଖେଁ । ଆଗେ କିନ୍ତୁ ଜଣେ ଗାୟକରୂପେ ମୁଁ ଜଣାଶୁଣା 
ଥୁଲି । ଓଡ଼ିଶା ଓ ଗଞ୍ଜାମର ଅଧ୍କାଂଶ ରାଜଦରବାରକୁ ଯାଉଥୁଲି, ଗାଉଥୁଲି ଓ ମୂଲ୍ଯ 
ପାଉଥୁଲି । ଏହିପରି କେତେଜଣ ଗୁଣଗ୍ରାହକ ରାଜା ମୋତେ ସାଲିଆନା ଖଞ୍ଜାଲେଖ 
ଦେଇଥୁଲେ । ସେଗୁଡ଼ିକ ସ୍କ ତି ରୂପେ ସାଇତି ରଖ୍‌ଛି । ସେ କାଳ ଗଲାଣି, ଆଉ କାହଁକି ? 
ପହିଲେ ପହିଲେ ଉପନ୍ୟାସ ତିନି ଚାରିଖଣ୍ଡ ଲେଖୁଥୁଲି । ସେଗୁଡ଼ିକ ଅବଧ ଛାପାଖାନା 
ମୁହଁ ଦେଖୁ ନାହିଁ । ତା'ଛଡ଼ା କେତେ ଲେଖା ପଡ଼ି ରହିଛି, ଦେହଛପା ଦେଇ ! , 
ଅନେକ ସମୟରେ ମୁଁ ଗୀତରେ ମୋ ମନକଥା ଜଣାଏ । କୁମ୍ଭାରଚକ ଲେଖାରୁ 
ବତ୍ତମାନ ପାଇଁ ଛୁଟି ନେବାବେଳେ ମୋର ଅନ୍ତରର ବନ୍ଧୁ ସୁପରିଚିତ ବିଶିଷ୍ଟ ଗାଳ୍ପିକ ଓ 
ଓପନ୍ୟାସିକ ଶ୍ରୀ ବିଭୂତିଭୂଷଣ ତ୍ରିପାଠୀ 1..».$.ଙ୍କ କଥା ମନେପଡ଼ି ଯାଉଛି | 
ଭେଟ ହୋଇଗଲେ ମୋ ଦରଦୀବନ୍ଧୁ ବିଭୂତିବାବୁ ମୋର ଗୋଟିଏ ଗୀତକୁ ଆବୃଶଭି 
କରନ୍ତି । ସେ ଗୀତଟି ହେଲା - 
ଯେବେ ଜୀବନ ମେଘରେ ଘନାଇ ଆସିବ ସଞ୍ଜ, 
ଯେବେ ମଉଳି ଶେଷେ ଶୁଖୁଯିବ ସଜ କଞ୍ଜ ॥ 
(ଯେବେ ) କାଳ ବୈଶାଖୀ 
ମୁଦିଦେବ ଆଖ୍‌ 
ବିଜୁଳି ହେବ ତା” ସାକ୍ଷୀ 
ତୁମରି ଚକ୍ର - ଘଘ୍ଘର ଘୋଷ ଶ୍ରବଣରେ ମୋର ରଞ୍ଜ ।୧। 
( କେବେ) ମାଗି ନାହିଁ କିଛି 
“ମଗା” ମଣେ ଛି ଛି 
କହୁଛି ମନେ ଯା' ଅଛି _ 
କାଢ଼ି ନେବି ନାହଁ ଯଷ୍ଟି କରରୁ କବିଶଶୀ ପରା ଖଞ୍ଜ ।୨। 


ବିଦାୟ ମାଗୁଣି ୪୧୩ 


ଆଉ ପଦେ : 


କେବେ କେମିତି ଏକୁଟିଆରେ ଥୁବାବେଳେ ବିଭୂତିବାବୁଙ୍କ କଥା ଓ ଏ ଗୀତଟି 
ବରାବର ମନେପଡ଼େ । 


ଖରାଦିନେ, ଦିନେ ଭୁବନେଶ୍ବରରୁ ଟ୍ୟାକ୍ସିରେ ଏକୁଟିଆ କଟକ ଫେରୁଥାଏଁ । ପଶ୍ଚିମ 
ମେଘ କାନ୍ଛି ତଳେ ସୂର୍ଯ୍ୟ ବୁଡ଼ି ଯାଉଥାଏ, ଏଣେ ପୂର୍ବମେଘ କୋଣରେ ଜହ୍ନ ଉଇଁ 
ଆସୁଥାଏ । ସେଦିନ ପୁନେଇଁ । ବାଟରେ ବିଭୂତିବାବୁ ଓ ତାଙ୍କ ଗାଇବା ଗୀତ ହଠାଡ଼ 
ମନେ ପଡ଼ିଗଲା । 


ଫୁଲନଖରା ଛକ ପାଖ । ସେଠି ଗୋଟିଏ ପାଣିଡୋଭା ଅଛି । ତା'ରି କୂଳରେ 
କେତୋଟି ଆମ୍ବଗଛ - ମନେହୁଏ ଯେମିତି ଭାଇବନ୍ଧୁ ସାଥୁରେ ନେଇ ରହିଛନ୍ତି । ଅଳ୍ପ 
ଦୂରରେ ଗୋଟିଏ ଏକୁଟିଆ ତାଳଗଛ ଛିଡ଼ା ହୋଇଛି । ପାଖରେ ସତେ ଯେମିତି କେହି 
ବନ୍ଧୁ -କୁଟୁମ୍ବ ନାହାନ୍ତି ତା'ର | 

ଭାବିଲି, ମୁଁ ତ ଏଇମିତି ଏକୁଟିଆ । ଏଇ ଜହ୍‌ ଆଲୁଅରେ, ଏଇ ଏକୁଟିଆ ତାଳଗଛ 
ମୂଳେ ନିଛାଟିଆରେ ଗେରୁଆ ପିନ୍ଧି ବସି ଏକତାରାଟିଏ ଧରି ଗୀତ ଗାଇ କୁମ୍ଭାରକୁ 
ମନକଥା ଶୁଣାଇଲେ ଭାରି ଭଲ ହୁଅନ୍ତା; କିନ୍ତୁ କ'ଣ ଗାଇବି ? 


ଅଧା ଆଲୁଅ, ଅଧା ଅନ୍ଧାରରେ ପକେଟ ଅଣ୍ଡାଳି ଖଣ୍ଡେ କାଗଜରେ ଗୀତଟିଏ 
ଟିପିଲି । ବାକି ଯେତିକି ରହିଗଲା ଘରେ ପହୁଞ୍ଚ୍‌ ସାଙ୍ଗେ ସାଙ୍ଗେ ପୂରଣ କରି ଗୁଣୁ ଗୁଣୁ 
କରି ଗାଇଲି - 
ମନରେ, 
କାଲି ହେବ ଖାଲି ତୋ ପଞ୍ଜରି । 
ଯେତେ ବାଟ ମୁଦିଲେ ତୁ 
ଯିବ ସେ ବାହାରି ॥୦॥ 
କେବେ ଖଟି, କେବେ ଲୁଟି 
କେବେ ନିଜ ପେଟ କାଟି 
ସରାଗେ ତୁ ପାଳିଥ୍ଲୁ ଶାରୀ, 
କୁହା ନାହିଁ, ବୋଲା ନାହିଁ 
ପଞ୍ଜରୀ ବାଟ ଫିଟାଇ 
ପଳାଇବ ନିଜ ରାହା ଧରି ॥୧॥ 


୪୧୪ କୁମ୍ଭାର ଚଳ 


ଆହା ବୋଲି ବାହୁନିବ 
କିଏ ମଥା କଚାଡ଼ିବ 

ସାଇ- ଭାଇ, ପୁଅ, ଝିଅ, ନାରୀ | 
ସବୁ ସୁଆଗ ତୁଟାଇ 
ସବୁରିକି ପଛିଆଇ 

ଉଡ଼ିଯିବ ସେ ତ କାଳବାରି ॥୨॥ 
ଶାରୀଟି ଗଲେ ବାହାରି 
ଅଛ୍ଥୁଆ ହେବ ପଞ୍ଜରି 

ମଶାଣିର କୋଳଯିବ ପୂରି । 
ପଞ୍ଜରିରେ ଥୁଲା ଦିନେ 
ନ ହେଜିବେ କେହି ମନେ 

ଓଲଟି ରୋଧ୍ଵବେ ଘରବାରି ॥୩॥ 
ଆସିବାର ଯିବା ପାଇଁ 
ଏଥୁ ବଳି ସତ ନାଇଁ 

ରଖୁ ନ ପାରିବ କେହି ଧରି । 
କବିଚନ୍ଦ୍ର କହେ ରାଇ 
ବାଉଳା ତୁ ହୁଅ ନାଇଁ 

ପୋଷା ଶାରୀ ନୁହଇ କାହାରି ॥୪॥ 

_ ଏମିତି କେତେ କଥା, କେତେ ଘଟଣା ତ ଜୀବନ ସାରା ଅଜମାଇଛି | କ'ଣ ବା 
କେତେ ଲେଖୁବି ? ଦୁନିଆ ଭିତରେ ମୁଁ ସବୁଠୁ ବେଶି ଡରେ ସ୍ମ ତିକି, ସେଇଥୁପାଇଁ ଥରେ 
ଲେଖୁଥିଲି - 

“ କାଲି ରଖୁ ପଛପଟେ 

ବିଶ୍ଵ ଚାଲେ ତା' ବାଟେ - 
ପଛଫେରା କରି ପଥୁକୀରେ ତୁ ଯେ - 

ବସାଇ ପାସୋରା-ଘରେ | 
ଗତ ମଧୁଧାର ଚଖାଇ ରସାଉ 

ସ୍ମତି ଗୋ ! ତେଣୁ ଜୁହାରେ”! 

ସେଇ ସ୍ମତି ବିକଳ କରୁଛି ମତେ, କୁମ୍ଭାରର ଚକ ତ ଗଡ଼ି ଚାଲିଛି | କେତେଦିନ 
ଚାଲିବ କିଏ ଜାଣେ ? ଆଜି ୧୯୭୫ ମେ ମାସ ପାଞ୍ଚ ତାରିଖରେ ଏ ଲେଖା ବନ୍ଦ 


ବିଦାୟ ମାଗୁଣି ୪୧୫ 


କରିବା ସମୟକୁ ବେଳ ରତରତ ହୋଇ ଆସୁଛି । ଫୁଲନଖରା ଛକ ପାଖରେ ସେଇ 
ଏକୁଟିଆ ତାଳ ଗଛର ସ୍ମତି ଚେତିଉଠିଲା ହଠାତୃ । ହେଲେ ଆଜି ଆଉ ସେ ଫଗୁଆ 
ମେଘ ନାଇଁ କି ରୁପେଲି ଜହ୍ନ ନାଇଁ । ପଛଫେରା କଥା ଛାଏ ଛାଏଁ ମୋତେ ଗୁଆଇଲା - 


ଖ୍‌ 


“ମନରେ ! କାଲି ହେବ ଖାଲି ତେ ପଞ୍ଜୁରି ।' 


କୁମ୍ଭାରର ଶ୍ରୀଚରଣ ତଳେ ମୁଣ୍ଡିଆଟିଏ ମାରି ଆଖ୍‌ ଲୁହ ପୋଛିଲାବେଳେ, ମନକୁ 
ମନ କହି ହୋଇଗଲା - 


“ସୁଧା ଗରଳର ଘର ମୁଖ ତୋର 

ନ ଫିଟାଅ ତା'କୁ ଆରେ ଭିଖାରୀ ! 
ମନ ଜାଣି ଦେବ, ଅଛି ଜଣେ ତାକୁ - 

ମାଗ ଖାଲି ଦୁଇହାତ ପସାରି । ' 


କାଳୀଚରଣ 
ତା ୫।୫।୭୫ ରିଖ 
ବେଳବୁଡ଼ 

